

KÂVYAMÂLÂ, 70.

THE
YAS'ASTILAKA
OF
SOMADEVA SÛRI.

WITH THE COMMENTARY OF S'RUTADEVA SÛRI.

PART I.

EDITED BY
MAHÂMAHOPÂDHYÂYA PAṆḌIT S'IVADATTA
Head Pandit and Superintendent, Sanskrit Department,
Oriental College, Lahore,
AND
KÂSHÎNÂTH PÂNDURANG PARAB.

PRINTED AND PUBLISHED

BY

TUKÂRÂM JÂVAJÎ,
PROPRIETOR OF JÂVAJÎ DÂDÂJÎ'S "NIRŪPA-SÂGARA" PRESS.
BOMBAY.

1901.

Price 3½ Rupees.

(Registered according to Act XXV of 1867.)

(All rights reserved by the Publisher.)

तत्त्वमाला. ७०.

श्रीसोमदेवसूरिविरचितं

यशस्तिलकम् ।

श्रीश्रुतसागरसूरिकृतया व्याख्यया समेतम् ।

पूर्वखण्डम् ।

जयपुरमहाराजाश्रितमहामहोपाध्यायपण्डितदुर्गाप्रसाददास-
केदारनाथकृपाङ्गीकृतशोधनकर्मणा महामहोपाध्याय-
पण्डितशिवदत्तशर्मणा, मुम्बापुरवासिपरबोपाह-
पाण्डुगङ्गात्मजकाशीनाथशर्मणा च
संशोधितम् ।

तच्च

मुम्बय्यां निर्णयसागराख्ययन्त्रालये तदधिपतिना मुद्राक्षरैरङ्कयित्वा
प्राकाश्यं नीतम् ।

१९०१

(अस्य ग्रन्थस्य पुनर्मुद्रणादिविषये सर्वथा निर्णयसागरमुद्रायन्त्रालयाधिपते-
रेवाधिकारः ।)

भूल्यं सपादत्रयं मूल्यकत्रयम् ।

काव्यमाला ।



श्रीसोमदेवसूरिविरचितं

यशस्तिलकचम्पूकाव्यम् ।

श्रीश्रुतसागरसूरिकृतया चन्द्रिकाख्यया व्याख्यया समेतम् ।



प्रथम आश्वासः ।

श्रियं कुवलयानन्दप्रसादितमहोदयः ।

देवश्चन्द्रप्रभः पुष्याजगन्मानसवासिनीम् ॥ १ ॥

श्रियं दिश्यात्स वः श्रीमान्यस्य संदर्शनादपि ।

भवेन्नैलोक्यलक्ष्मीणां जन्तुः कन्तु निकेतनम् ॥ २ ॥

विद्यानन्दिनमानन्दप्रदं सोमप्रभं जिनम् ।

प्रणम्य संप्रवक्ष्यामि यशस्तिलकचन्द्रिकाम् ॥

श्रियमिति । चन्द्रप्रभो देवः श्रियं पुष्यात् लक्ष्मीं करोतु । कथंभूतश्चन्द्रप्रभो देवः । कुवलयानन्दप्रसादितमहोदयः कुवलयं पृथ्वीमण्डलं तस्य आनन्दाय प्रसादितः प्रसन्नीकृतः महान् अस्तमयरहित उदयो येन स तथोक्तः । कथंभूतां श्रियम् । जगन्मानसवासिनीम् जगदेव मानसं जगन्मानसं तत्र वसतीत्येवंशीला जगन्मानसवासिनी तां तथोक्ताम् । उपमालंकारः ॥ १ ॥

श्रियमिति । स चन्द्रप्रभो देवो वो युष्मभ्यं श्रियमभ्युदयनिःश्रेयसलक्षणोपलक्षितां लक्ष्मीं दिश्यात् [सः] अतिसर्जयतु । कथंभूतश्चन्द्रप्रभो देवः । श्रीमान् । बाह्याभ्यन्तरसमवसरणकेवलज्ञानादिलक्ष्मीर्विद्यते यस्य स भवति श्रीमान् । यः स्वयं श्रीमान् भवति स भक्तेभ्यः श्रियं दातुं समर्थ इत्यर्थः । स कः । यत्तदोर्नित्यसंबन्धात् यस्य भगवतः संदर्शनादपि अवलोकनमात्रादपि सम्यक्त्वादपि च जन्तुर्जावन्नैलोक्यलक्ष्मीणां धरणेन्द्रनरेन्द्रेन्द्रसंपदां कन्तु मनोहरं निकेतनं मन्दिरं भवति । अतिशयालंकारः ॥ २ ॥

श्रियं देयात्स वः कामं यस्योन्मीलति केवले ।
 त्रैलोक्यमुत्सवोदारं पुरमेकमिवाभवत् ॥ ३ ॥
 यस्याङ्घ्रि-नखनक्षत्रविजृम्भाय नभस्यते ।
 नमज्जगत्रयीपालकुन्तलाभोगडम्बरः ॥ ४ ॥
 बालारुणायते यस्य पादद्वितयमण्डलम् ।
 प्रह्वत्रिविष्टपाधीशकिरीटोदयकोटिषु ॥ ५ ॥
 नखोज्जृम्भकराभोगकेसरं यत्कमद्वयम् ।
 नम्रामरवधूनेत्रदीर्घिकाखम्बुजायते ॥ ६ ॥
 यत्पदस्मृतिसंभाराद्भुवनत्रयनायकाः ।
 वाङ्मनोदैवसिद्धीनां सिद्धादेशादिवेशते ॥ ७ ॥

श्रियमिति । भगवान् चन्द्रप्रभो देवः वो युष्मभ्यं श्रियमभ्युदयोदय[स]लक्षणो-
 पलक्षितां लक्ष्मीं देयात् ददातु । कथम् । कामं यथेष्टं तृप्तिपर्यन्तम् । स कः । तद्यदोर्नि-
 त्यसंबन्धात् यस्य भगवत्चन्द्रप्रभस्य केवले केवलज्ञाने उन्मीलति प्रादुर्भवति । तत्रै-
 लोक्त्यमेकं पुरमिवैकनगरमिवाभवत् बभूव । एकत्र मिलितमित्यर्थः । कथंभूतं त्रैलो-
 क्यम् । उत्सवोदारमुत्सवेन महोत्सवेन उदारमतिमनोहरमतिशयेन चित्तरञ्जकम् ॥ ३ ॥

यस्येत्यादि पञ्चभिः श्लोकैः कुलकम् । तत्रान्यश्लोके तस्मै जिनेन्द्राय पुनः
 पुनर्नमः इति क्रियाकारकसंबन्धः । यस्य जिनेन्द्रस्य अङ्घ्रिनखनक्षत्रविजृम्भाय नमज्ज-
 गत्रयीपालकुन्तलाभोगडम्बरो नभस्यते अङ्घ्रिनखा एव नक्षत्राणि अतिनिर्मलत्वात्
 तेषां विजृम्भाय प्रस्रव्यै प्रसरणाय नमन्तो नम्रीभवन्तो ये जगत्रयीपाला धरणेन्द्रनरे-
 न्द्रेन्द्रादयस्तेषां कुन्तलाभोगडम्बरः कुन्तलविस्ताराटोपो नभस्यते नभ इवाचरति
 चमत्करोति ॥ ४ ॥

बाला इति । गौडीया रीतिः । यस्य भगवतो जिनेन्द्रस्य पादद्वितयमण्डलं चरण-
 युगलबिम्बं कर्तृभूतं प्रह्वत्रिविष्टपाधीशकिरीटोदयकोटिषु बालारुणायते प्रह्वा नम्रीभूता
 ये जगत्रयविष्टपाधीशास्तेषां किरीटानि मुकुटानि तान्येव उदय उदयाचलस्तस्य को-
 टिषु अग्रेषु बालारुणायते बालभास्कर इवाचरति । उपमालंकारः ॥ ५ ॥

नखेति । अम्बुजमिवाचरति । नम्राः प्रह्वीभूताः या अमरवध्वः शचीप्रभृतयो
 देवाङ्गनास्तासां नेत्राण्येव दीर्घिका जलभृतवापिकाः तास्तथोक्तास्तासु । कथंभूतं य-
 त्कमद्वयम् । नखोज्जृम्भकराभोगकेसरम् नखानां उज्जृम्भाः प्रसरणशीला ये कराः
 किरणास्तेषामाभोग आटोपः स एव केसराणि किञ्चल्का यस्मिन् तत्तथोक्तम् । उप-
 मालंकारः ॥ ६ ॥

यदिति । यत्पदस्मृतिसंभारात् यस्य भगवतो जिनेन्द्रस्य पदयोः स्मृतिरनुचि-

१ आश्वासः]

यशस्तिलकचम्पूकाव्यम् ।

तस्मै सत्कीर्तिपूर्ताय विश्वदृष्टैकमूर्तये ।

नमः शमसमुद्राय जिनेन्द्राय पुनः पुनः ॥ ८ ॥

अपि च ।

भूर्भुवःस्वस्त्रयं यत्र वेलाचलकुलायते ।

अपाराय नमस्तस्मै जिनबोधपयोधये ॥ ९ ॥

किं च ।

मतेः सूतेर्बीजं सृजति मनसश्चक्षुरपरं

यदाश्रित्यात्मायं भवति निखिलज्ञेयविषयः ।

विवर्तैरत्यन्तैर्भरितभुवनाभोगविभवैः

स्फुरत्तत्त्वं ज्योतिस्तदिह जयतादक्षरमयम् ॥ १० ॥

न्तनं तस्याः संभारः प्राचुर्यं स तथोक्तस्तस्मात् । भुवनत्रयनायकाः धरणेन्द्रनरेन्द्रदे-
वेन्द्राः । वाङ्मनोदैवसिद्धीनाम् । सिद्धिशब्दः प्रत्येकमभिसंबद्धयते । तेनायमर्थः—वा-
क्सिद्धिर्मेनःसिद्धिर्दैवसिद्धिस्तासां तथोक्तानां ईशते स्वामिनो भवन्ति । कस्मात् । उत्प्रे-
क्षते—सिद्धादेशादिव । अयमर्थ एव भवति नैमित्तिकं वचनं सिद्धादेश उच्यते तस्मा-
दिव । इत्यनेन नीतिशास्त्रोक्तं सिद्धित्रयं भवति । उत्प्रेक्षालंकार उपमालंकारो वा ॥७॥

तस्मा इति । तस्मै त्रिभुवनप्रसिद्धाय जिनेन्द्राय जिनानां गणधरदेवादीनामिन्द्रः
स्वामी जिनेन्द्रस्तस्मै जिनेन्द्राय पुनः पुनर्वारं वारं नमो नमस्कारोऽस्तु । कथंभूताय
तस्मै । सत्कीर्तिपूर्ताय सती अबाधिता सा या कीर्तिः पुण्यगुणानुकीर्तनं तथा पूर्तः परि-
पूर्णः स तथोक्तस्तस्मै । पुनः कथंभूताय तस्मै । विश्वदृष्टैकमूर्तये विश्वदृष्टनी एका
अद्वितीया केवलज्ञानलक्षणा मूर्तिः स्वरूपं यस्य स तथोक्तस्तस्मै । पुनः कथंभूताय ।
शमस्य उत्तमक्षमायाः कर्मक्षयस्य वा समुद्रः तथोक्तस्तस्मै । अतिशयालंकारः ॥ ८ ॥

अपि च इदानीं केवलज्ञानं स्तूयते—भूर्भुव इत्यादि । तस्मै जिनबोधपयोधये
नमः । जिनबोधः केवलज्ञानं स एव पयोधिः समुद्रः अपर्यन्तत्वात् गुणरत्नसंभृ-
तत्वाच्च स तथोक्तस्तस्मै । कस्मै । यस्मिन् केवलनिबोधपयोधौ भूर्भुवःस्वस्त्रयं भूः
पृथ्वीलोकः भुव अधोलोकः स्व ऊर्ध्वलोकस्तेषां त्रयं भूर्भुवःस्वस्त्रयं वेलाचलकुलायते
वेलाचलाः समुद्रविकृतिताडनपर्वतास्तेषां कुलं समूहो वेलाचलकुलं वेलाचलकुलमिवा-
चरति वेलाचलकुलायते । कथंभूताय जिनबोधपयोधये । अपाराय लोकालोक-
व्यापकत्वात् पर्यन्तरहिताय । उपमालंकारः । रूपकालंकारः ॥ ९ ॥

अपि च इदानीं श्रुतज्ञानं स्तूयते—मतेरित्यादि । तद्गणधरदेवादीनां श्रुतकेव-
लिनां प्रसिद्धमक्षरमयं ज्योतिः श्रुतज्ञानमिहास्मिन् यशस्तिलकनाम्नि ग्रन्थारम्भे जयतात्

सर्वज्ञकल्पैः कविभिः पुरातनैरवीक्षितं वस्तु किमस्ति संप्रति ।

ऐदंयुगीनस्तु कुशाग्रधीरपि प्रवक्ति यत्तत्सदृशं स विस्मयः ॥ ११ ॥

कृतीः परेषामविलोकमानस्तदुक्तिवक्तापि कविर्न हीनः ।

कृतेक्षणो राजपथेन सम्यक्प्रयानिव प्रत्युत विस्मयाय ॥ १२ ॥

कृत्वा कृतीः पूर्वकृताः पुरस्तात्प्रत्यादरं ताः पुनरीक्षमाणः ।

तथैव जल्पेदथ योऽन्यथा वा स काव्यचोरोऽस्तु स पातकी च ॥ १३ ॥

सर्वोत्कर्षेण वर्तताम् । तस्मै अस्माकं नमस्कार इत्यर्थः । तत्किम् । यत् श्रुतज्ञानमक्षरमयं ज्योतिर्ज्ञानमाश्रित्य सेवित्वा ग्रन्थतोऽर्थतश्च आश्रित्य अनुशील्य पुनः पुनरभ्यस्य अयं योगिनां प्रत्यक्षः आत्मा जीवो मनस आत्मनः अपरमद्वितीयं चक्षुर्लोचनं सृजति । अयमात्मा (किंतु) निखिलज्ञेयविषयश्च भवति लोकालोकस्वरूपज्ञापको भवति । अपरं कथंभूतं अक्षरमयं ज्योतिः । स्फुरत्तत्त्वं स्फुरन्ति चमत्कुर्वन्ति तत्त्वानि जीवादिद्रव्याणि यस्मिन् ज्योतिषि तत्तथोक्तम् । कैः कृत्वा स्फुरत्तत्त्वम् । विवर्तैर्नैरकादिपर्यायैः । कथंभूतैर्विवर्तैः । अत्यन्तैः पर्यन्तरहितैः । नतैरित्यर्थः । अपरं कथंभूतैर्विवर्तैः । भरितः पूरितः संपूरितः भुवनस्य त्रैलोक्यस्य आभोगविभवो विस्तारविभवः स्वरूपो यैस्ते भरितभुवनाभोगविभववास्तैस्तथोक्तैः । द्रव्याणां पर्यायाणां च स्वरूपकमित्यर्थः । जाल्यलंकारः । अतिशयालंकारः ॥ १० ॥

सर्वज्ञकल्पैरित्यादि । पुरातनैः कविभिः चिरंतनाचार्यैः गौतमस्वामिसमन्त-भद्राकलङ्कदेवविद्यानन्दिभिश्चिरंतनाचार्यैः अवीक्षितं वस्तु अनवलोकितं वस्तु अविज्ञातः पदार्थः किमस्ति । अपि तु न किमप्यस्ति । कथंभूतैः पुरातनैः कविभिः । सर्वज्ञकल्पैः सर्वज्ञादीषदपरिसमाप्तैः । सर्वज्ञसमानैरित्यर्थः । 'ईषदसमाप्तौ कल्पब्देश्यदेशीयः' इति वचनात् । ऐदंयुगीनस्तु कविः अस्मिन् युगे भवः ऐदंयुगीनः दुःखम[य]कालोत्पन्नः संप्रति कलौ काले कुशाग्रधीरपि कुशाग्रवत् दर्भाग्रवत् तीक्ष्णा धीर्बुद्धिर्यस्येति स तथोक्तः अतिसूक्ष्मबुद्धिः यत्तत्सदृशं प्रवक्ति चिरंतनाचार्यसदृशं ब्रूते काव्ये कवते स विस्मय आश्चर्यं वर्तते । आक्षेपालंकारः ॥ ११ ॥

कृतीरित्यादि । परेषामपरकवीनां कृतीः काव्यानि अविलोकमानोऽनिरक्षमाणः सन् तदुक्तिवक्ता अपि चिरंतनाचार्यकाव्यार्थवक्ता कविर्हीनो न भवति, किंतूकृष्ट एव भवति । कृतेक्षण उत्पादितचक्षुः पुमान् राजपथेन । कारकाणां विवक्षितत्वादाधारेऽपि तृतीया । राजमार्गेण सम्यक् अस्वलिततया प्रयानिव गच्छन् । इवशब्दो पाद-पूर्णार्थः । प्रत्युत विशेषेण विस्मयाय आश्चर्यार्थं भवति । आक्षेपालंकारः ॥ १२ ॥

कृत्वेत्यादि । स कविः काव्यचोरोऽस्तु भवतु । न केवलं काव्यचोरः स कविः पापवांश्च भवतु । स कः । यः कविः पूर्वकविकृताश्चिरंतनाचार्यनिष्पादिताः कृतीः

असहायमनादर्शं रत्नं रत्नाकरादिव ।

मत्तः काव्यमिदं जातं सतां हृदयमण्डनम् ॥ १४ ॥

उक्तयः कविताकान्ताः सूक्तयोऽवसरोचिताः ।

युक्तयः सर्वशास्त्रान्तास्तस्य यस्यात्र कौतुकम् ॥ १५ ॥

किञ्चित्काव्यं श्रवणसुभगं वर्णनोदीर्णवर्णं

किञ्चिद्वाच्योचितपरिचयं हृच्चमत्कारकारि ।

अत्रासूयेत्क इह सुकृती किं तु युक्तं तदुक्तं

यद्व्युत्पत्त्यै सकलविषये स्वस्य चान्यस्य च स्यात् ॥ १६ ॥

काव्यानि पुरस्तादग्रतः कृत्वा पश्चात् प्रत्यादरपूर्वकं यथा भवन्त्येवं ताः । पुनर्वारंवार-
मीक्षमाणोऽवलोकमानः सन् तथैव जल्पेत् अन्यथा वा जल्पेत् जल्पति रचयति ।
उपमालंकारः ॥ १३ ॥

असहायमित्यादि । इदं काव्यं यशस्तिलकनामधेयं काव्यं यशोधरमहा-
राजनामधेयचरितं च मत्तः श्रीसोमदेवाचार्याज्जातमुत्पन्नम् । कथंभूतमिदं का-
व्यम् । असहायमद्वितीयं सहायरहितं च । अपरं कथंभूतमिदं काव्यम् । अनादर्शं
उपनिबन्धसामुद्ध्यनपेक्षकम् । अपरं कथंभूतम् । सतां विद्वज्जनानां हृदयमण्डनं हृद-
यस्थलविभूषणप्रायम् । कस्मात्किमिव । रत्नाकरात् समुद्रात् रत्नखनेश्च रत्नमिव माणि-
क्यमिव । उपमालंकारः ॥ १४ ॥

उक्तय इत्यादि । अत्रास्मिन् काव्ये यस्य पुरुषस्य कौतुकं विनोदं वर्तते तस्य
पुरुषस्य उक्तयः काव्यकरणे नवीनार्थोद्भावना भवन्ति । कथंभूताः उक्तयः । क-
विताकान्ताः नवीनकाव्यकरणे मनोहराः । तथा—अवसरोचिताः प्रस्तावयोज्याः सू-
क्तयः सुभाषितानि भवन्ति । तथा—सर्वशास्त्रान्ता अवसानपर्यन्ताः सर्वशास्त्रसंबन्धिन्य-
स्तर्कव्याकरणच्छन्दोलंकारसिद्धान्तस्यादित्यादयस्तद्युक्तयो विचारणीयाश्च भवन्ति ।
अस्य शास्त्रस्य फलसूचनप्रायोऽतिशयालंकारः ॥ १५ ॥

किञ्चिदित्यादि । किञ्चिद्विवक्षितं वक्तुमिष्टं काव्यं वर्णनोदीर्णवर्णं सद्गुणनया उ-
त्कटा वर्णा अक्षराणि यस्मिन् वाक्ये तत्तथोक्तम् । श्रवणसुभगं कर्णाभृतप्रायं शब्दढम्ब-
रत्वात् कर्णसुखदं भवति । किञ्चिदपरं काव्यं वाच्योचितपरिचयं सदर्थबहुलतया
हृच्चमत्कारकारि भवति सतां प्रीतिकरं भवति । अर्थबहुलत्वात् । अस्मिन्शब्दाढम्बर-
सहिते काव्ये इह अस्मिन् संसारे को विद्वान् अत्रासूयेत् कोपं कुर्यात् । अपि तु न
कश्चिदित्यर्थः । क्रोधात् असूयेत् कोपं कुर्यात् । शब्दाढम्बरकाव्यकोपः कर्तुं न युज्यते ।
किंतु विशेषमाह—[तत्र] उक्तं काव्यं युक्तं तत् काव्यं स्वस्य चान्यस्य सकलविषय इह
अस्मिन् संसारे व्युत्पत्त्यै स्याद्भवेत् । अत्राप्याक्षेपालंकारः ॥ १६ ॥

आजन्मसमभ्यस्ताच्छुष्कात्तर्कात्तृणादिव ममास्थाः ।

मतिसुरभेरभवदिदं सूक्तिपयः सुकृतिनां पुण्यैः ॥ १७ ॥

वाच एव विशिष्टानामनन्यसमवृत्तयः ।

स्वस्यातिशायिनं हेतुमाहुः कान्ता लता इव ॥ १८ ॥

वागर्थः कविसामर्थ्यं त्रयं तत्र द्वयं समम् ।

सर्वेषामेव वक्तृणां तृतीयं भिन्नशक्तिकम् ॥ १९ ॥

लोको युक्तिः कलाश्छन्दोऽलंकाराः समयागमाः ।

सर्वसाधारणाः सद्भिस्तीर्थमार्ग इव स्मृताः ॥ २० ॥

आजन्मसमभ्यस्तादित्यादि । मम सोमदेवसूरेः संबन्धिन्या अस्याः प्रत्यक्षीभूतायाः सकाशात् मतिसुरभेर्बुद्धिधेनुकायाः इदं प्रत्यक्षीभूतं सूक्तिपयः यशस्तिलक-काव्यक्षीरं सुकृतिनां विद्वज्जनानां पुण्यैः कृत्वा अभवत् । मतिसुरभेः सूक्तिपयः काव्यक्षीरमपि कस्मादभवत् । आजन्मसमभ्यस्तात् जन्मपर्यन्तमास्वादितात् तर्कात् प्रमाणशास्त्रात् तृणादिव घासचर्वणादिव । सूक्तिक्षीरं वभूवेत्यर्थः । उपमारूपकालंकारादयं संकरालंकार इत्यर्थः ॥ १७ ॥

वाच इत्यादि । विशिष्टानां वाच एव वाण्य एव स्वस्य आत्मनः अतिशायिनं अतिशयवन्तं हेतुं वक्तारमाहुर्बुवन्ति । कथंभूता वाचः । अनन्यसमवृत्तयः न अन्यसमा अपरकविसदृशी वृत्तिः प्रवृत्तिर्यासां ताः तथोक्ताः । पुनः कथंभूता वाचः । कान्ता अतिमनोहरा अतिप्रौढिमयुक्ताः । अपरं कथंभूताः । उत्प्रेक्षिता लता इव यस्य वृक्षस्य ईदृश्यो लताः शाखा वर्तन्ते स वृक्षो महान् भविष्यतीति । अनुमानालंकारः ॥ १८ ॥

वागित्यादि । काव्यकरणे काव्यरचनायां तावत् वाक् स्याद्यन्तश्च शब्दो विलोक्यते । अपरं अर्थो वाच्यं च विलोक्यते तत्र कविसामर्थ्यं द्विविधम् । तथा चोक्तम्—‘संस्कारोत्थं स्वभावोत्थं सामर्थ्यं द्विविधं कवेः । तत्र शास्त्राश्रयं पूर्वमन्यदात्मोत्थसंश्रयम् ॥’ एतत्रयं काव्यरचनायां सामर्थ्यं विलोक्यते । तत्र त्रिषु सामर्थ्येषु मध्ये द्वयं शब्दार्थलक्षणं सामर्थ्यं सर्वेषामेव वक्तृणां कवीनां समंसाधारणं वर्तते । यतः सर्वेऽपि कवयः स्याद्यन्तल्याद्यन्तशब्दवन्तो भवन्ति । स्वस्वसिद्धान्तानुसारेण अर्थं वाच्यं जानन्ति । परं तृतीयं कविसामर्थ्यलक्षणं सामर्थ्यं भिन्नशक्तिकम् । अतिशयालंकारः ॥ १९ ॥

लोक इत्यादि । लोको व्याकरणशास्त्रम्, युक्तिः प्रमाणशास्त्रम्, कला लिखितपठितादिशब्दाः सप्ततिसंख्याः, छन्दो मात्रावर्णभेदेन द्विविधम्, अलंकाराः शब्दालंकारा अर्थालंकाराश्च, समयागमाः जिनजैमिनिफिलकणचरचादौकशादयानां सिद्धान्ताः, सर्वसाधारणाः सद्भिः स्मृताः कथिताः प्रतिपादिताः । क इव । तीर्थमार्ग इव । यथा तीर्थमार्गे गङ्गादिमार्गे ब्राह्मणाश्चलन्ति, चाण्डाला अपि गच्छन्ति, नास्ति तत्र दोषः ।

अर्थो नाभिमतं शब्दं न शब्दोऽर्थं विगाहते ।

स्त्रीवृन्दमिव मन्दस्य दुनोति कविता मनः ॥ २१ ॥

दुर्जनानां विनोदाय बुधानां मतिजन्मने ।

मध्यस्थानां न मौनाय मन्ये काव्यमिदं भवेत् ॥ २२ ॥

सुकविकथामाधुर्यप्रबन्धसेवातिवृद्धजाड्यानाम् ।

पिचुमन्दकन्दलीष्विव भवतु रुचिर्मद्विधोक्तिषु बुधानाम् ॥ २३ ॥

न गद्यं पद्यमिति वा सतां कुर्वीत गौरवम् ।

किंतु किंचित्सर्ववेद्यमन्यत्सुखमिव स्त्रियाः ॥ २४ ॥

तथा व्याकरणादिशास्त्रं जैनेन्द्रादिकं सर्वैरपि पठ्यते, न तत्र दोषः कोऽप्यस्ति ।
उपमालंकारः ॥ २० ॥

अर्थ इत्यादि । कविता कवीन्द्रत्वं मन्दस्य जडस्य कवेर्मनो दुनोति । अर्थोऽभि-
मतं न शब्दम्, शब्दोऽर्थं न विगाहते प्रवेशं न करोति । मन्दस्य नपुंसकस्य स्त्रीवृन्दमिव ।
यथा स्त्रीवृन्दं भोक्तुं न शक्नोति तथा च अनुभवितुं न शक्नोति । उभयशक्तिरहितत्वात् ।
उपमालंकारः ॥ २१ ॥

दुर्जनानामित्यादि । अहं एवं मन्ये । कथमिति चेत् । इदं काव्यं इदं प्रत्यक्षी-
भूतं यशस्तिलकनाम काव्यं दुर्जनानां मिथ्यादृष्टीनां विनोदाय कौतुकोत्पादनाय भवेत्
भविष्यति । मध्यस्थानां मिश्रधर्माणां मौनाय न भविष्यति । तेऽपीदं पठिष्यन्ति इत्यर्थः ।
अतिशयालंकारः ॥ २२ ॥

सुकवीत्यादि । मद्विधोक्तिषु अहं सोमदेवसूरिः आचार्यः विधः प्रकारो येषां
ते मद्विधाः मद्विधानामुक्तयः शास्त्राणि मद्विधोक्तयस्तासु । बुधानां विद्वज्जनानां रुचिर-
भिलाषः । श्रद्धेति यावत् । भवतु संजायताम् । कथंभूतानां बुधानाम् । सुकविकथामाधु-
र्यप्रबन्धसेवातिवृद्धजाड्यानाम् शोभनाः कवयः व्यासश्रीहर्षमाधकालिदासादयस्तेषां कथाः
शास्त्राणि तत्र योऽसौ माधुर्यप्रबन्धः कर्णामृतप्रायरचना तस्याः सेवा आस्वादनं तथा
अतिवृद्धं अतिप्रकर्षमागतं जाड्यं जडत्वं येषां ते तथोक्तास्तेषाम् । मद्विधोक्तिषु कास्त्रि-
व । पिचुमन्दकन्दलीष्विव निम्बतरुपल्लवेष्चिव । यथा मधुरमाखादयन् पुमान् कण्ठे
जाड्यवान् भवति, तद्विनाशार्थं निम्बपत्राणि कटुकान्यपि भक्षयति, तद्भक्षणे तस्य कण्ठ-
जडता विनश्यति, तथेदं यशस्तिलककाव्यम् अधीयानानां मूर्खत्वं विनश्यति इति
भावः । उपमालंकारः ॥ २३ ॥

न गद्यमित्यादि । इदं काव्यं गद्यमिति च भणित्वा पद्यमिति वा भणित्वा सतां
विद्वज्जनानां गौरवमादरं न कुर्वन्ति । किंतु किं तर्हि भणित्वा गौरवं कुर्वन्ति इत्याह ।
अस्मिन् काव्ये किंचित् पूर्वं अनिर्वचनीयं अन्यत् अपरं सुखं परमानन्दलक्षणं वर्तते ।

त एव कवयो लोके येषां वचनगोचरः ।

सपूर्वोऽपूर्वतामर्थो यात्यपूर्वः सपूर्वताम् ॥ २५ ॥

ता एव सुकवेर्वाचस्तिरश्चामपि याः श्रुताः ।

भवन्त्यानन्दनिष्यन्दामन्दरोमाञ्चहेतवः ॥ २६ ॥

न चैकान्तेन वक्रोक्तिः स्वभावाख्यानमेव वा ।

बुधानां प्रीतये किं तु द्वयं कान्ताजनेष्विव ॥ २७ ॥

अबुधेऽप्युक्तियुक्तिज्ञे कवीनामुत्सवो महान् ।

गुणाः किं न सुवर्णस्य व्यज्यन्ते निकषोपले ॥ २८ ॥

कथंभूतं सुखम् । स्वसंवेद्यं आत्मैवानुभवनीयम् । स्त्रिया इव । यथा श्रियाः भुज्यमानाया यत्सुखं गद्यं उक्तिगोचरं वचनगोचरं पद्यं चरणाद्यासनविन्याससंज्ञातं सुखं न भवति, किं तु अन्यत् स्वसंवेद्यं सप्तमं धातुक्षरणं सुखं भवति । उपमालंकारः ॥ २४ ॥

त एवेत्यादि । लोके संसारे त एव पुरुषाः कवयः कथ्यन्ते । येषां पुरुषाणां वचनगोचरः सपूर्वः सर्वलोकप्रसिद्धार्थः अपूर्वतां याति प्राप्नोति । अपूर्वो अर्थः अप्रसिद्धः अर्थः सपूर्वतां याति अनुभूतमिव चमत्करोति । अतिशयालंकारः ॥ २५ ॥

ता एवेति । ता एव सुकवेर्वाचो भवन्ति याः श्रुता आकर्णिताः सत्यः तिरश्चा-मपि पशूनामपि [आसतां तावन्मनुष्याः] आनन्दनिष्यन्दामन्दरोमाञ्चहेतवो भवन्ति । आनन्दः परमानन्दलक्षणं सौख्यं तस्य निष्यन्दः क्षरणम् आनन्दनिष्यन्दश्चामन्दो निबिडो योऽसौ रोमाञ्चो रोमहर्षणं आनन्दनिष्यन्दामन्दरोमाञ्चौ तयोर्हेतवः कारणानि भवन्ति । अतिशयालंकारः ॥ २६ ॥

न चेत्यादि । एकान्तेन वक्रोक्तिश्चतुरालापलंकारविशेषश्च स्वभावाख्यानमेव न स्वभावाख्यानं चित्तार्पणं जातिनामालंकारश्च । बुधानां विद्वज्जनानां प्रीतये हर्षाय प्रेम्णे च न भवति । किं च द्वयं वक्रोक्तिः स्वभावाख्यानं च बुधानां प्रीतये भवति । कान्ताजनेष्विव । यथा कान्ताजनेषु एकान्तेन वक्रोक्तिः कुटिलवचनं प्रीतये न भवति, स्वभावाख्यानं वातिव्रीडतया स्वाभिप्रायार्पणं च प्रीतये न भवति । किंतु द्वयं प्रीतये भवति किंचिद्वक्रोक्तिः, किंचित्स्वभावाख्यानम्, एतद्वयं मिश्रं प्रीतये भवति शृङ्गार-रसप्रधानम् । उपमालंकारः ॥ २७ ॥

अबुधेत्यादि । अबुधेऽपि अपण्डितेऽपि परम् । उक्तियुक्तिज्ञे उक्तीनां युक्तिं जानातीति उक्तियुक्तिज्ञस्तस्मिन् । कवीनां विद्वज्जनानां महानुत्सवो भवति । अनुमेवार्थं आक्षेपेण द्रढयति—सुवर्णस्य गुणाः वर्णिका निकषोपले कपपट्टिकापापाणे किं न व्यज्यन्ते । अपि तु व्यज्यन्त एव । आक्षेपालंकारः । उक्तं च—‘उक्तिर्यत्र प्रतीतिर्वा प्रतिषेधश्च जायते । आचक्षते तमाक्षेपमलंकारं बुधा यथा’ ॥ २८ ॥

अवक्तापि स्वयं लोकः कामं काव्यपरीक्षकः ।

रसपाकानभिज्ञोऽपि भोक्ता वेत्ति न किं रसम् ॥ २९ ॥

वृथा वक्तुः श्रमः सर्वो निर्विचारे नरेश्वरे ।

प्राज्यभोज्यविधिः कः स्यात्तृणखादिनि देहिनि ॥ ३० ॥

यः पार्थिवत्वसामान्यान्माणिक्याश्मसमागमः ।

पार्थिवः पार्थिवो नूनं वृथा तत्र कवेः श्रमः ॥ ३१ ॥

अङ्गनावद्गिरोऽगण्याः प्रायेणान्यपरिग्रहात् ।

स्वयं विचारशून्यो हि प्रसिद्धा रज्यते जनः ॥ ३२ ॥

य स्वयं कवते नैव यश्चोक्तौ मूढधीश्वरः ।

मरणादपि दुःखाय काव्यकीर्तिस्तयोः पुरः ॥ ३३ ॥

अवक्तापीत्यादि । लोकः स्वयं अवक्तापि अकविरपि कामं यथेष्टं काव्यपरीक्षको भवति काव्यगुणदोषज्ञायकः स्यात् । अमुमेवार्थं आक्षेपेण द्रढयति—रसपाकानभिज्ञोऽपि शर्करापाकस्य अविज्ञायकोऽपि भोक्ता आखादकः पुमान् किं रसं न वेत्ति । अपि तु वेत्ययम् । उक्तिनामा आक्षेपालंकारः ॥ २९ ॥

वृथेत्यादि । निर्विचारे नरेश्वरे विचाररहिते राजनि वक्तुः कवेः सर्वोऽपि परिश्रमः [किं पुनः स्तोकोऽप्यायासः] वृथा निरर्थको निष्फलो भवति । तृणखादिनि घासचर्वणि देहिनि पशौ प्राज्यभोज्यविधिः प्रचुरघृतभोजनविधानं कः स्यात् । अपि तु न कश्चिदपि स्यादित्यर्थः । अयमप्याक्षेप एव ॥ ३० ॥

य इत्यादि । यः पार्थिवो नरेन्द्रः पार्थिवत्वस्य सामान्यात् माणिक्याश्मसमागमो भवति ननु माविशेषरहितभावात् । तत्र पार्थिवे राजनि कवेः कवीन्द्रस्य सर्वोऽपि श्रमः काव्यरचनाप्रयासो वृथा फल्गुर्भवति अन्तर्गडु स्यात् । रूपकालंकारः ॥ ३१ ॥

अङ्गनावदित्यादि । गिरो वाण्यः प्रायेण बहुलतया अन्यपरिग्रहात् विद्वज्जनस्त्रीकारादगण्या माननीया भवन्ति एतत् शास्त्रं एते विद्वांसः पठन्ति, इदं शास्त्रं विशिष्टं भवतीति काव्यं मानयन्ति । किंवत् । अङ्गनावत् । एषा स्त्री अनेन राज्ञा परिगृहीता वर्तते तर्हि एषा स्त्री अतीव रुचिरा भविष्यतीति मन्यते । अमुमेवार्थान्तरन्यासेन द्रढयति—हि यस्मात् कारणात् जनो लोकः स्वयं आत्मना विचारशून्योऽपि निर्विवेकोऽपि प्रसिद्धा कृत्वा रज्यते रागं करोति । अर्थान्तरन्यासालंकारः ॥ ३२ ॥

य इत्यादि । यः पुमान् स्वयं आत्मना नैव कवते न नवीनं काव्यं करोति, यश्च पुमान् उक्तौ परकीयशास्त्रे मूढधीश्वरः व्याख्यानकर्ता न भवति, तयोर्द्वयोः पुरुषयोः

अन्तःसारं भवेद्बलं बहिः काचं च सुन्दरम् ।

यथा तथा कवेः काव्यमकवेष्व विभाव्यताम् ॥ ३४ ॥

निःसारस्य पदार्थस्य प्रायेणाडम्बरो महान् ।

न हि स्वर्णे ध्वनिस्तादृक्कंसे यादृक्प्रजायते ॥ ३५ ॥

काव्यकथासु त एव हि कर्तव्याः साक्षिणः समुद्रसमाः ।

गुणगणमन्तर्निदधति दोषमलं ये बहिश्च कुर्वन्ति ॥ ३६ ॥

आत्मस्थितेर्वस्तु विचारणीयं न जातु जात्यन्तरसंश्रयेण ।

दुर्वर्णनिर्वर्णविधौ बुधानां सुवर्णवर्णस्य सुधानुबन्धः ॥ ३७ ॥

पुरः अग्रे काव्यकीर्तिः काव्यप्रशंसनं मरणादपि दुःखाय भवति दुःखनिमित्तं स्यात् ।
जात्यलंकारः ॥ ३३ ॥

अन्तःसारमित्यादि । यथा रत्नं अन्तःसारं भवेत्, काचं च बहिर्बाह्ये सुन्दरं
मनोहरं भवेत्, तथा यथासंख्यं कवेः सुकवेरकवेष्व कुकवेः काव्यं विभाव्यताम् । विचार्य-
तामिति यावत् । उपमालंकारः ॥ ३४ ॥

निःसारस्येत्यादि । निःसारस्य निकृष्टस्य पदार्थस्य वस्तुनः प्रायेण बहुलतया
महान् गुरुतर आडम्बर आटोपः प्रजायते उत्पद्यते । स्वर्णे कनके तादृक् तादृशो
ध्वनिः शब्दो न प्रजायते नोत्पद्यते, यादृक् ध्वनिः कंसे धातुविकृतिविशेषे प्रजायते
उपपद्यते । कथम् । हि स्फुटमिति शेषः । दृष्टान्तालंकारः ॥ ३५ ॥

काव्यकथास्वित्यादि । काव्यकथासु काव्यपरीक्षासु त एव पुरुषाः साक्षिणः
प्रतिभुवः कर्तव्याः करणीयाः । ते के । ये समुद्रसमा भवन्ति महार्णवतुल्या भवन्ति ।
ये साक्षिणो गुणगणम् औदार्यादिगुणरत्नसमूहम् अन्तर्मध्ये निदधति धरन्ति, ये च
साक्षिणो दोषं कल्मषं बहिः कुर्वन्ति निष्कासयन्ति । कथम् । हि स्फुटमिति शेषः ।
उपमालंकारः ॥ ३६ ॥

आत्मस्थितेरित्यादि । आत्मस्थितेर्निजस्वरूपानुसारेण वस्तु काव्यादिकं वि-
चारणीयम् । जातु कदाचित् जात्यन्तरसंश्रयेण अपरवस्तुपरवस्त्वाश्रयेण न विचारणी-
यमित्यर्थः । न यथा तर्कशास्त्रपरीक्षाविषये व्याकरणशास्त्रपरीक्षा न कर्तव्या, व्याकरण-
शास्त्रविषये तर्कशास्त्रपरीक्षा न कर्तव्या । किं तर्हि तर्केण तर्कस्य, व्याकरणेन व्याकर-
णस्य, काव्येन काव्यस्य परीक्षा कर्तव्या । यथा अयं तर्कः समीचीनो न भवति
काव्याग्रतः, इदं काव्यं समीचीनं न भवति तर्कस्याग्रतः । दुर्वर्णनिर्वर्णविधौ रूप्यप-
रीक्षाविधाने सुवर्णवर्णस्य अनुबन्धः परीक्षा बुधानां विद्वज्जनानां सुधा वृथैव भवति ।
दृष्टान्तालंकारः ॥ ३७ ॥

गुणेषु ये दोषमनीषयान्धा दोषान्गुणीकर्तुमथेशते वा ।

श्रोतुं कवीनां वचनं न तेऽर्हाः सरस्वतीद्रोहिषु कोऽधिकारः ॥ ३८ ॥

अयं कविर्नैष कविः किमत्र हेतुप्रयुक्तिः कृतिभिर्विधेया ।

श्रोत्रं मनश्चात्र यतः समर्थं वागर्थयो रूपनिरूपणाय ॥ ३९ ॥

कवितायै नमस्तस्यै यद्रसोल्लासिताशयाः ।

कुर्वन्ति कवयः कीर्तिलतां लोकान्तसंश्रयाम् ॥ ४० ॥

निद्रां विदूरयसि शास्त्ररसं रुणत्सि

सर्वेन्द्रियार्थमसमर्थविधिं विधत्से ।

चेतश्च विभ्रमयसे कविते पिशाचि

लोकस्तथापि सुकृती त्वदनुग्रहेण ॥ ४१ ॥

गुणेष्वित्यादि । गुणेषु औदार्यसमताकान्त्यादिषु ये पुरुषाः दोषमनीषया खण्डितादिदोषबुद्ध्या अन्धाः निर्विवेकिनो भवन्ति, अथ वा दोषान् खण्डितव्यस्तसंबन्धादिदोषान् गुणीकर्तुं ईशते अगुणान् गुणीकर्तुं समर्था भवन्ति, ते पुरुषाः कवीनां सुकवीनां वचनं वाक्यं श्रोतुमाकर्णितुमर्हं योग्या न भवन्ति । युक्तोऽयमर्थः । सरस्वतीद्रोहिषु सरस्वतीं द्रुह्यन्ति ते सरस्वतीद्रोहिणस्तेषु । भारतीभञ्जकेष्वित्यर्थः । कोऽधिकारः । श्रोतुं न कश्चिदधिकारो नियोग इत्यर्थः । आक्षेपालंकारः ॥ ३८ ॥

अयमित्यादि । अयं कविः सत्कविर्भवति । एष प्रत्यक्षीभूतः कविर्न भवति । कृतिभिर्विद्वद्भिः अत्र अस्मिन् काव्यशास्त्रे हेतुप्रयुक्तिर्हेतुप्रयोगो विचारो विधेया किम् । अपि तु न विधेयेत्यर्थः । यतः यस्मात् कारणात् वागर्थयोः रूपनिरूपणाय स्वरूपविज्ञानाय श्रोत्रं श्रुतिर्मनश्चित्तं च समर्थं वर्तते । यथासंख्यालंकारः ॥ ३९ ॥

कवितायै इत्यादि । तस्यै जगत्प्रसिद्धायै कवितायै नमः नमस्कारो भवतु । तस्यै कस्यै यद्रसोल्लासिताशयाः कवयः यस्याः कविताया रसोऽनुरागः यद्रसः यद्रसेन उल्लासितो वृद्धिं प्रापितः आशयश्चित्तं येषां तथोक्ताः यदनुरागवर्धितचित्ताः कवयः विद्वांसः कीर्तिलतां कीर्तिरेव लता वल्ली खर्गोदिफलदायिका कीर्तिलता तां कीर्तिलतां लोकान्तसंश्रयां त्रैलोक्यपर्यन्तव्यापिनीं कुर्वन्ति विदधति । अतिशयवद्रूपकालंकारत्वात् संकरोपमालंकारः ॥ ४० ॥

निद्रामित्यादि । हे कविते हे पिशाचि हे व्यन्तरि, त्वं निद्रां विदूरयसि स्वप्नं विनाशयसि । शास्त्ररसं रुणत्सि प्रतिबन्धिका भवसि । सर्वेन्द्रियार्थं स्पर्शनरसनप्राणचक्षुःश्रोत्राणामिन्द्रियाणामर्थं स्पर्शरसरूपगन्धशब्दादिकं असमर्थविधिं निर्वलविधानं विधत्से करोषि । तथा चेतश्च मनो विभ्रमयसे भ्रान्तिमुत्पादयसि । एतावद्दोषवती भवती त्वं वर्तसे । तथापि लोकः त्वदनुग्रहेण त्वत्प्रसादेन सुकृती पुण्यवान् भवतीति । विषमालंकारो निद्रालुतिर्वा ॥ ४१ ॥

कृतमतिविस्तरेण ।

अस्ति खल्विहैव सकलाश्चर्यैकपात्रे भरतक्षेत्रे चतुर्वर्गमा यो यौरण-
प्रसूतः समस्तप्रशस्तमहीवलयालंकरणभूतः सुरलोकमनोरथाविधे यैयो
नाम धाम संपदो जनपदः ।

यत्र महानृपतय इव गोमण्डलवन्तः, चक्रवर्तिश्रिय इव महिषीसमा-
कुलाः, भरतप्रयोगा इव सगन्धर्वाः, सुगतागमा इवाविकल्पप्रधानाः, का-

कृतमतिविस्तरेणेत्यादि । अतिविस्तरेण कृतं पूर्णम् अतिवर्णनचालम् ॥

खलु निश्चयेन इहैव भरतक्षेत्रे जम्बूद्वीपसंबन्धिनि भरतक्षेत्रे । न तु धातकीख-
ण्डपुष्करार्धसंबन्धिनि । यौधेयो नाम जनपदोऽस्ति विद्यते । कथंभूते भरतक्षेत्रे ।
सकलाश्चर्यैकपात्रे यथोक्तविशेषणविशिष्टे सकलानि समग्राणि आश्चर्याणि केवलज्ञानो-
त्पत्त्यादिकुतूहलानि तेषां एकमद्वितीयं पात्रं तत् यथोक्तम् तस्मिन् । कथंभूतो यौ-
धेयो नाम देशः । चतुर्वर्गमार्गणोपकरणप्रसूतः चत्वारश्च ते वर्गाश्च धर्मार्थकाममोक्षलक्ष-
णास्तेषां मार्गणोपकरणानि जिनप्रासादजिनप्रतिमादीनि तेषां प्रसूतं उत्पत्तिर्यत्र स तथो-
क्तः । अपरं कथंभूतो यौधेयो नाम देशः । समस्तप्रशस्तमहीवलयालंकरणभूतः समस्तानि
परिपूर्णानि प्रशस्तानि प्रशंसनीयानि महीवलयाणि पृथ्वीमण्डलानि तेषां अलंकरणभूतः
आभरणसदृशः । अपरं कथंभूतो यौधेयः । यथोक्तविशेषणविशिष्टः सुरलोकमनो-
रथाविधेयः सुरलोकस्य स्वर्गस्य मनोरथाः अभिलाषाः अविधेयाः अकर्तव्या यस्मिन्
देशे स तथोक्तः । भूयः कथंभूतोऽपि यौधेयः । संपदो धाम लक्ष्म्याः मन्दिरम् ॥

यत्र यस्मिन् यौधेयदेशे ग्रामाः सन्तीति क्रियाकारकसंबन्धः । कथंभूताः ग्रामाः ।
गोमण्डलवन्तः गावः सुरभयो मण्डलाः शुनकास्ते विद्यन्ते येषु ग्रामेषु ते गोमण्डल-
वन्तः । क इव । महानृपतय इव महामण्डलेश्वरा इव । यथा महानृपतयो गोमण्डल-
वन्तः पृथ्वीवलयसंयुक्ताः भवन्ति । पुनः कथंभूताः ग्रामाः । महिषीसमाकुला महि-
षीभिर्गर्वरीभिः समाकुलाः संयुक्ताः । का इव । चक्रवर्तिश्रिय इव सार्वभौमलक्ष्म्य
इव । यथा चक्रवर्तिश्रियो महिषीसमाकुलाः पट्टमहादेवीभिः समाकुलाः सहिता
भवन्ति । पुनः कथंभूता ग्रामाः । सगन्धर्वा अश्वसंयुक्ताः । क इव । भरतप्रयोगा इव
संगीतशास्त्राणीव । यथा भरतप्रयोगाः सगन्धर्वा गन्धर्वैः सहिता भवन्ति । पुनः कथं-
भूताः ग्रामाः । अविकल्पप्रधानाः अवीनां कल्पाः समूहाः प्रधाना मुह्यता येषु ग्रामेषु
तेऽविकल्पप्रधानाः । क इव । सुगतागमा इव बौद्धशास्त्राणीव । यथा सुगतागमाः अवि-
कल्पमानस्वर्गपुण्यपापप्रकृतयश्च भवन्ति । तथा च वक्ष्यति—‘नाहं नैव परो न कर्म-
भिरिह प्रायेण बन्धः कचिद्भोक्ता प्रेत्य न तत्फलस्य च वदेदित्यं स बौद्धो यदि ।
कस्मादेष तपःसमुद्यतमनाश्चैत्यादिकं वन्दते किं वा तत्र तपोऽस्ति केवलमसौ धूर्तर्जडो

मिनीनितम्बा इव करभोरवः, श्रुतय इवाजसंजनितविस्ताराः, श्रमणा इव जातरूपधारिणः, बृहस्पतिनीतय इवादेवमातृकाः, भागवता इव प्रतिपन्न-
कृष्णभूमयः, सांख्या इव समाश्रितप्रकृतयः, हरमौलय इव सुलभजलाः,
संकर्षणरणकेलय इव हलबहुलाः, ब्रह्मवादा इव प्रपञ्चितारामाः, महायो-
गिन इव क्षेत्रज्ञप्रतिष्ठाः, सलिलनिधय इव विद्रुमच्छन्नोपशल्याः, स्वर्गव-

वञ्चितः ॥ पुनः कथंभूताः ग्रामाः । करभोरवः करभैरुष्टैः उरवो गरिष्ठाः । क इव । कामिनी-
नितम्बा इव । यथा कामिनीनां नितम्बाः कटीपश्चाद्भागाः करभोरवः करभस्येव उष्ट्रस्येव
उरवः सक्थीनि येषां नितम्बानां ते करभोरवः । पुनः कथंभूताः ग्रामाः । अजसंज-
नितविस्ताराः अजैश्छागैः संजनितः सम्यक् प्रणीतो विस्तारो येषु ते अजसंजनित-
विस्ताराः । का इव । श्रुतय इव । यथा श्रुतयो वेदाः अजेन ब्रह्मणा संजनितविस्ताराः
भवन्ति । अपरं कथंभूताः ग्रामाः । जातरूपधारिणः सुवर्णधारिणः । क इव । श्रम-
णा इव । यथा श्रमणाः जातरूपधारिणो भवन्ति । पुनः कथंभूताः ग्रामाः । अदेव-
मातृकाः नदीजलनिष्पन्नस्योपजीविनः । का इव । बृहस्पतिनीतय इव । यथा
बृहस्पतिनीतयश्चार्वाकशास्त्राणि देवं सर्वज्ञादिविशेषं न मन्यन्ते । पुनः कथंभूता ग्रामाः ।
प्रतिपन्नकृष्णभूमयः प्रतिपन्ना अङ्गीकृता कृष्णा श्यामवर्णा क्षेत्रभूमिर्हलोपजीवैर्येषु ते
तथोक्ताः । क इव । भागवता इव वैष्णवा इव । यथा भागवताः कृष्णभूमिं द्वारव-
त्क्षेत्रं षण्मासं सेवन्ते । पुनः कथंभूता ग्रामाः । समाश्रितप्रकृतयः समाश्रिता अङ्गी-
कृता प्रकृतिः अष्टादशभेदभिन्ना हलजीविकादिका प्रकृतिः प्रजा यैस्ते तथोक्ताः । क
इव । सांख्या इव । यथा सांख्याः समाश्रितप्रकृतयो भवन्ति समाश्रिता प्रधानापर-
नामा बहुधातापरनामा चतुर्विंशतिभेदभिन्ना सत्त्वरजस्तमोप्रकृतिका ज्ञानवती च-
तुर्विंशतिभेदभिन्ना यैस्ते । पुनः कथंभूता ग्रामाः । सुलभजलाः सुलभानि जलानि
उष्णानि येषु ते तथोक्ताः । क इव । हरमौलय इव श्रीमहादेवमुकुटानीव । यथा हर-
मौलयः सुलभजडा जडवन्तो भवन्ति । डलयोरैक्यम् । अथवा हरमौलयो गङ्गाधरत्वात्
सुलभजलाः । उक्तं च—‘स्त्रीषु धन्यात्र गङ्गैव परभोगोपगा प्रिया । रत्नमालेव सोल्लासं
ध्रियते मूर्ध्नि शंभुना ॥’ पुनः कथंभूताः ग्रामाः । हलबहुलाः हलैर्मित्रैर्बहुलाः हलबहुलाः ।
क इव । संकर्षणरणकेलय इव । यथा संकर्षणरणकेलयः संकर्षणस्य बलभद्रस्य
रणकेलयः संग्रामक्रीडाः हलबहुलाः सीरबहुला भवन्ति । उभयपक्षेति वा हलबहुलाः ।
पुनः कथंभूताः ग्रामाः । प्रपञ्चितारामाः प्रपञ्चिताः विस्तारं नीता आरामा उपवनानि
येषु ते तथोक्ताः । क इव । ब्रह्मवादा इव । यथा ब्रह्मवादा वेदान्तवादाः प्रपञ्चितो
वेस्तारं नीत आरामो विद्या येषु ब्रह्मवादिषु ते प्रपञ्चितारामाः । पुनः कथंभूता ग्रामाः ।
क्षेत्रज्ञप्रतिष्ठाः क्षेत्रज्ञानां हलजीवानां प्रतिष्ठा शोभा येषु ते तथोक्ताः । क इव । महा-
योगिन इव यथा महायोगिनो गौतमस्वामिप्रभृतयः क्षेत्रज्ञप्रतिष्ठाः भवन्ति आत्मनि
ःस्थिता भवन्ति । पुनः कथंभूता ग्रामाः । विद्रुमच्छन्नोपशल्याः विविधैर्द्रुमैर्विभिः पक्षि-

सतय इवातिथिप्रार्थनमनोरथाः, गगनमार्गा इव नक्षत्रद्विजराजिनः, कल-
त्रकुचकुम्भा इव भर्तृकरसंवाधसहाः, सुरेश्वरसेना इव स्वाम्यनुरक्ताः,
सौराज्यदिवसा इव निष्कण्टकमहीभागाः, वियदापगाप्रवाहा इव विगतो-
पलसीमानः, सकलजगन्निर्माणप्रदेशा इव सर्वजीविनः, सुहृद इव च
परस्परप्रेमाभिजात्याः कुक्कुटसंपात्याः सन्ति ग्रामाः ।

भिर्वा उपलक्षितानि द्रुमाणि तैश्चानि आच्छादितानि उपशल्यानि ग्रामान्तिका येषु ते
तथोक्ताः । क इव । सलिलनिधय इव समुद्रा इव । यथा सलिलनिधयो विद्रुमैः प्रवा-
लैश्छन्नोपशल्या भवन्ति । पुनः कथंभूता ग्रामाः । अतिथिप्रार्थनमनोरथाः अतिथीनां
मुनीनां प्रापूर्णकानां वा प्रार्थने याचने मनोरथा अभिलाषाः येषां ते तथोक्ताः । का इव ।
स्वर्गवसतय इव । यथा स्वर्गवसतयः स्वर्गभवानानि अतिथिप्रार्थनमनोरथाः कुशनन्दना-
भ्यर्थनमनोरथाः भवन्ति । पुनः कथंभूता ग्रामाः । नक्षत्रद्विजराजिनः क्षत्राश्च राजपुत्रा
द्विजाश्च ब्राह्मणाः तैर्न राजन्ते शोभन्ते इत्येवंशील नक्षत्रद्विजराजिनः । क इव । गगन-
मार्गा इव । यथा आकाशमार्गाः नक्षत्रैरश्विनीप्रभृतिभिर्द्विजैश्च पक्षिभिश्च राजन्त इत्येवं-
शीलाः । पुनः कथंभूताः ग्रामाः । भर्तृकरसंवाधसहाः भर्तुर्नरेन्द्रस्य करस्य भागधेयस्य
संवाधं पीडां सहन्ते भर्तृकरसंवाधसहाः । क इव । कलत्रकुचकुम्भा इव । यथा कल-
त्राणां कमनीयकामिनीनां कुचकुम्भाः स्तनकलशाः भर्तृकरसंवाधसहाः पत्युः पाणि-
मर्दक्षमाः भवन्ति । पुनः कथंभूता ग्रामाः । स्वाम्यनुरक्ताः स्वामिनि पालके राशि
अनुरक्ता अनुरागिणः प्रीतिमन्तः । का इव । सुरेश्वरसेना इव । यथा सुरेश्वरसेना इन्द्रक-
टकानि स्वाम्यनुरक्ताः तारकमारणार्थं कार्तिकेयानुरक्ताः भवन्ति । पुनः कथंभूताः
ग्रामाः । निष्कण्टकमहीभागाः निष्कण्टकाः बदरखदिरकिङ्करीरहिता महीभागा भूमि-
प्रदेशाः येषां ते तथोक्ताः । क इव । सौराज्यदिवसा इव । यथा सौराज्यदिवसाः शोभन-
नरेन्द्रसंयुक्तराज्यादिना निष्कण्टकभूमिभागाः क्षुद्रशत्रुरहितभूमिप्रदेशा भवन्ति । पुनः
कथंभूता ग्रामाः । विगतोपलसीमानः पाषाणरहितसीमानः । क इव । वियदापगाप्र-
वाहाः इव । यथा वियदापगाप्रवाहा गङ्गानदीप्रवाहाः विभिर्हिससारसचक्रवाकादिभिर्गताः
प्राप्ताः उपलानां गण्डशैलानां सीमानो येषु ते विगतोपलसीमानः । पुनः कथंभूताः ग्रामाः ।
सर्वजीविनः सर्वे राजतापसपक्षादिभिर्जीव्यन्ते उपजीव्यन्ते सर्वजीविनः । क इव । सक-
लजगन्निर्माणप्रदेशा इव । यथा सकलजगन्निर्माणप्रदेशा सकलस्य समस्तस्य जगतोऽधो-
मध्योर्ध्वनिर्माणप्रदेशाः निष्पादनप्रदेशाः सर्वजीविनश्चातुरगतिकप्राणिवर्गसहिता भवन्ति ।
कथंभूताः ग्रामाः । परस्परप्रेमाभिजात्याः परस्परमन्योन्यं प्रेम्णा स्नेहेन अभिजात्या
मनोहराः । क इव । सुहृद इव । यथा सुहृदोऽभीष्टवर्गाः परस्परं प्रेमवन्तो भवन्ति । चकार
उक्तसमुच्चयार्थः । अपरं कथंभूताः । कुक्कुटसंपात्याः कुक्कुटैस्ताम्रचूडैः उड्डीय सम्यक्
प्राप्यन्ते । कुक्कुटसंपात्याः सन्ति ग्रामाः । श्लेष उपमासमुच्चयश्चालंकारः ॥

अपि च विकचकर्णोत्पलस्पर्धितरलेक्षणाः केलितालकणत्कनकमयकङ्कणाः सरसनखराजिविच्छुरितभुजमण्डलाः काञ्चिकोल्लासवशदर्शितोरुस्थलाः खैर-
संजल्पनस्मेरबिम्बाधराः कर्णकण्डूमिषोद्वलितकक्षान्तराः पृथुनितम्बवश-
स्खललटहगतिविक्रमाः सहजशृङ्गाररसभरितमुखविभ्रमाः पीनकुचकुम्भ-

अपि च विकचकर्णोत्पलस्पर्धितरलेक्षणा इत्यादि । यत्र यस्मिन् यौ-
धेयदेशे शालिवप्रेषु शालिक्षेत्रेषु यान्त्यो गच्छन्त्यः गोपिकाः गोपाङ्गनाः हलाजी-
वभार्याः पान्थसार्येषु पथिकसमूहेषु क्षणं मुहूर्तमेकं नयनोत्सवं नेत्रानन्दं कुर्वते
सृजन्ति । पुनः पश्चाच्चिरं दीर्घकालमामरणपर्यन्तं तापं विप्रलम्भसंभवसंतापमु-
पाचिन्वते पुष्टिं नयन्तीति क्रियाकारकसंबन्धः । कथंभूता गोपिकाः । विकचकर्णो-
त्पलस्पर्धितरलेक्षणाः विकचानि विकसितानि उत्फुल्लानि यानि कर्णोत्पलानि कर्ण-
मण्डलकुवलयानि तैः सह स्पर्धन्ते उपमां धरन्तीत्येवंशीलानि तरलानि चप-
लानि कर्णान्तविश्रान्तानि च तानि ईक्ष्णानि लोचनानि यासां गोपिकानां तास्तथोक्ताः ।
अपरं कथंभूताः गोपिकाः । केलितालकणत्कनकमयकङ्कणाः केल्या क्रीडया योऽसौ
तालः परस्परकरताडनं तेन कणन्ति शब्दं कुर्वन्ति यानि कनकमयानि सुवर्णघटितानि
कङ्कणानि करवलयानि यासां तास्तथोक्ताः । पुनः कथंभूताः गोपिकाः । सरसनखरा-
जिविच्छुरितभुजमण्डलाः सरसाः सान्द्राः प्रियदत्ताः याः नखराजयो नखक्षतश्रेणय-
स्ताभिर्विच्छुरितानि मण्डितानि भुजमण्डलानि वा वल्लीप्रदेशा यासां तास्तथोक्ताः ।
अपरं कथंभूता गोपिकाः । काञ्चिकोल्लासवशदर्शितोरुस्थलाः काञ्चिकाः कटिमेखलास्ता-
साम्बल्लासवशेन उन्नयनकरणात् दर्शितानि प्रकटीकृतानि उरःस्थलानि वक्षःस्थलप्रदेशानि
याभिस्तास्तथोक्ताः । भूयोऽपि कथंभूता गोपिकाः । खैरसंजल्पनस्मेरबिम्बाधराः
खैरं संजल्पनेन यथेष्टं परस्परसंभाषणेन स्मेरा ईषद्वाससहिता बिम्बाधराः पक्वतिण्डुके-
रीफलकारा अधरा दन्तच्छन्दा यासां तास्तथोक्ताः । पुनश्च किंविशिष्टा गोपिकाः ।
कर्णकण्डूमिषोद्वलितकक्षान्तराः कर्णकण्डूमिषेण श्रवणवर्जनछलेन उद्वलितानि दर्शि-
तानि कक्षान्तराणि बाहुमूलानि याभिस्तास्तथोक्ताः । पुनरपि किंविशिष्टा गोपिकाः ।
पृथुनितम्बवशस्खललटहगतिविक्रमाः पृथवो विस्तीर्णा ये नितम्बाः कटिपश्चाद्भागा-
स्तद्वशेन स्खलन्तः प्रस्खलन्तः प्रस्खलनं कुर्वन्तो लटहगतिविक्रमाः ललितगम-
नपादक्षेपाः यासां तास्तथोक्ताः । भूयोऽपि किंविशिष्टा गोपिकाः । सहजशृङ्गारर-
सभरितमुखविभ्रमाः सहजः स्वाभाविको योऽसौ शृङ्गाररसः तेन भरिताः पुष्टि-
नीता मुखविभ्रमाः वक्रकमलहावा यासां तास्तथोक्ताः । पुनरपि किंविशेषणविशिष्टा
गोपिकाः । पीनकुचकुम्भदर्पत्रुटकञ्चुकाः पीना नातिस्थूला नातिकृशा नातिदीर्घाः

दर्पवृट्कञ्चुकाः शालिवप्रेषु यान्त्यः क्षणं गोपिकाः पान्थसार्वेषु नयनो-
त्सवं कुर्वते यत्र तापं पुनश्चिरमुपाचिन्वते ।

स यौधेय इति ख्यातो देशः क्षेत्रेऽस्ति भारते ।

देवश्रीस्पर्धया स्वर्गः स्रष्टा सृष्ट इवापरः ॥ ४२ ॥

वपत्रक्षेत्रसंजातसस्यसंपत्तिबन्धुराः ।

चिन्तामणिसमारम्भाः सन्ति यत्र वसुंधराः ॥ ४३ ॥

लवने यत्र नोसस्य लूनस्य न विगाहने ।

विगाढस्य च धान्यस्य नालं संग्रहणे प्रजाः ॥ ४४ ॥

दानेन वित्तानि धनेन यौवनं यशोभिरायूंषि गृहाणि चार्थिभिः ।

भजन्ति सांकर्यमिमानी देहिनां न यत्र वर्णाश्रमधर्मवृत्तयः ॥ ४५ ॥

नातिदूखा वर्तुलाकारा मिलिता ये कुचकुम्भाः स्तनकलशास्तेषां दर्पेण नुत्रामेन नु-
शतखण्डीभवन्ति कञ्चुकानि कूर्पासका यासां तास्तथोक्ताः । शृङ्गाररसप्रधानो विप्रल-
म्भसंदर्शितो जात्यलंकारः ॥

स इत्यादि । जगत्प्रसिद्धो यौधेय इति नाम्ना ख्यातः प्रसिद्धो देशो भारते क्षेत्रे ।
भरतक्षेत्रे अस्ति विद्यते । कथंभूतो देशः । उत्प्रेक्षते—देवश्रीस्पर्धया इन्द्रलक्ष-
ईर्ष्या कृत्वा स्रष्टा ब्रह्मणा अपरो द्वितीयः स्वर्गो देवलोकः सृष्टो निर्मित इव
उत्प्रेक्षालंकारः ॥ ४२ ॥

वपत्रेत्यादि । यत्र यस्मिन् यौधेयदेशे वसुंधराः भूमयः सन्ति विद्यन्ते । कथं-
भूताः वसुंधराः । वपत्रक्षेत्रसंजातसस्यसंपत्तिबन्धुराः उप्यन्ते वपत्रानि नतु खितभू-
तानि खेटने रहितानि यानि क्षेत्राणि सस्याधिकरणानि तेषु संजाता उत्पन्ना या
सस्यसंपत्तिः कणसंपत् तया बन्धुराः मनोहरा यास्तास्तथोक्ताः । पुनः कथंभूता वसु-
न्धराः । चिन्तामणिसमारम्भाः चिन्तामणिभिः समः सदृशश्चिन्तितफलदायित्वात् आ-
रम्भो यासां तास्तथोक्ताः । उपमालंकारः ॥ ४३ ॥

लवने इत्यादि । यत्र यस्मिन् यौधेयदेशे प्रजा लोकाः उत्तस्य वाजितस्य धा-
न्यस्य सस्यस्य लवने छेदने न अलं न समर्था भवन्ति । लूनस्य छेदितस्य धान्यस्य
विगाहने मर्दने न अलं न समर्था भवन्ति । विगाढस्य च मर्दितस्य धान्यस्य च संग्रहणे
स्वीकरणे न अलं समर्था न भवन्ति । दीपकालंकारः ॥ ४४ ॥

दानेनेत्यादि । यत्र यस्मिन् यौधेयदेशे देहिनां प्राणिनां इमानि प्रलक्ष्मीभू-
तानि वस्तूनि सांकर्यं मिश्रतां भजन्ति सेवन्ते । इमानि कानि । वित्तानि धनानि दानेन
विश्राणनेन सांकर्यं भजन्ति । धनेन चित्तेन यौवनं तारुण्यं सांकर्यं भजति । अर्थ-

तत्र तद्विलासिनीविलासलालसमानसानाममरकुमारकाणामनालम्बे नभ-
स्यवतरणमार्गचिह्नोचितरुचिभिः, उपहसितशिशिरगिरिहराचलशिखरैः, अ-
टनितटनिविष्टविकटसटोत्कटकरटिरिपुसमीपसंचारचकितचन्द्रमृगविलोच-
नरुचिविकचकुवलयोपहारिभिः, अरुणरथतुरगचरणाक्षुण्णक्षणमात्रविश्रमैः,
अम्बरचरचमूविमानगतिवक्रिमविधायिभिः, अनवरतविहरद्विहायश्चरचक्र-

वशाद्विभक्तिपरिणामः । यशोभिः पुण्यगुणैरायूषि जीवितानि सांकर्यं भजन्ति । चकारा-
द्रूपाणि सदनानि अर्थिभिः सह सांकर्यं भजन्ति । वर्णाः ब्राह्मणक्षत्रियवैश्यशूद्राः,
आश्रमाः ब्रह्मचारिगृहस्थवानप्रस्थभिक्षुलक्षणाश्चत्वारः, तेषां धर्मवृत्तय आचारप्रवृत्तयः
सांकर्यं भजन्ति । अयमपि दीपकालंकारः ॥ ४५ ॥

तत्रेत्यादि । तत्र तस्मिन् यौधेयदेशे चैत्यालयैः उपशोभितं राजपुरं नाम न-
गरं वर्तते इति क्रियाकारकसंबन्धः । कथंभूतैश्चैत्यालयैः । तद्विलासिनीविलासलालसमानसा-
नाममरकुमारकाणामनालम्बे नभस्यवतरणमार्गचिह्नोचितरुचिभिः तस्य राजपुरस्य या
विलासिन्यः कमनीयकामिन्यस्तासां विलासाः कटाक्षविक्षेपलक्षणा लोचनचलनानि तेभ्यो
लालसानि अत्यमिलाषीणि मानसानि चित्तानि येषां ते तथोक्तानाम् । स्वर्गे निश्चललोचन-
त्वाद् । अमरकुमारकाणां अमराणां कुमारस्तेषां अनालम्बे नभसि आधाररहिते आकाशे
अवतरणमार्गचिह्नाय लक्षणाय उचिता योग्या रुचिर्दीप्तिर्येषां चैत्यालयानां ते तथोक्ता-
स्तैस्तथोक्तैः । पुनः कथंभूतैश्चैत्यालयैः । उपहसितशिशिरगिरिहराचलशिखरैः उप-
हसितानि उज्ज्वलतया तिरस्कृतानि शिशिरगिरेर्हिमाचलस्य हराचलस्य च कैलासस्य
शिखराणि कूटानि यैस्तैस्तथोक्तैः । पुनः कथंभूतैश्चैत्यालयैः । अटनितटनिविष्टवि-
कटसटोत्कटकरटिरिपुसमीपसंचारचकितचन्द्रमृगविलोचनरुचिविकचकुवलयोपहारिभिः
अटनीनां कटिनीनां तटानि अटिनीतटानि तेषु निविष्टा उपविष्टाः प्रासादेन सह ज-
टिता ये विकटसटोत्कटा प्रव्यक्तकन्धरा केसरोपलक्षितप्रव्यक्ताः करटिनां गजानां रि-
पवो मणिघटिता ये पञ्चाननास्तेषां समीपे संचारेण गमनेन चकितो भीतो जीवत्सिंह-
शङ्कया वित्रस्तो योऽसौ चन्द्रमृगः शशाङ्कहरिणस्तस्य विलोचनवन्तं रुचिः शोभा येषां
तानि च तानि विकचकुवलयानि विकसितोत्पलानि तेषां उपहारः पूजा विद्यते येषां ते
उपहारिणः तैः । पुनः कथंभूतैश्चैत्यालयैः । अरुणरथतुरगचरणाक्षुण्णक्षणमात्रविश्रमैः
अरुणस्य सूर्यस्य योऽसौ रथस्तस्य संबन्धिनो ये तुरगाः तुरङ्गमास्तेषां चरणाः पादास्तेषां
गगनगमनश्रान्तानां अक्षुण्णः परिपूर्णः क्षणमात्रं मुहूर्तमेकं विश्रमो येषु तैस्तथोक्तैः ।
पुनरपि कथंभूतैश्चैत्यालयैः । अम्बरचरचमूविमानगतिवक्रिमविधायिभिः अम्बरच-
राणां देवविद्याधराणां चमूनां सेनानां यानि विमानानि तेषां गतेर्गमनस्य वक्रिमाणं कु-
टिलत्वं विदधति कुर्वन्तीत्येवंशीलास्ते विधायिनस्तैः । पुनः कथंभूतैश्चैत्यालयैः ।

संक्रान्तकामिनीकपोलश्रमस्वेदापनोदमन्दस्यन्दपताकाञ्चलपल्लवैः, रचिताप-
राधविरुद्धाङ्गनाचरणानतनिलिम्पकवनीपकनिकायकृतकैतवालोकनकुतूह-
लितलज्जितस्मितसिद्धयुवतिभिः, अतिसविधसंचरत्सुरसुन्दरीकरचापलविलुप्त-
केतुकाण्डचित्रैः, अनेकध्वजस्तम्भस्तम्भिकोत्तम्भितमणिमुकुरमुखावलोकनके-
लिकलदिवौकःस्खलितरयविमानवाहनसंवाधानुबन्धिभिः, अप्रत्नरत्नचयनि-
चितकाञ्चनकलशविसरदविरलकिरणजालजनितान्तरिक्षलक्ष्मीनिवासविचि-

अनवरतविहरद्विहायश्चरचक्रसंक्रान्तकामिनीकपोलश्रमस्वेदापनोदमन्दस्यन्दपताकाञ्चल-
पल्लवैः अनवरतमहर्निशं विहरन्तः पर्यटन्तो ये विहायश्चराः विद्याधरास्तेषां चक्राणि
समूहास्तेषु संक्रान्तः उत्पन्नो योऽसौ कामिनीनां कपोलेषु श्रमस्वेदः खेदसंबन्धी स्वेद-
स्तस्यापनोदो विनाशस्तदर्थं मन्दस्यन्दा [अ] बहुलचलना पताकाञ्चलपल्लवा येषु तैस्त-
थोक्तैः । पुनरपि कथंभूतैश्चैत्यालयैः । रचितापराधविरुद्धाङ्गनाचरणानतनिलिम्पकव-
नीपकनिकायकृतकैतवालोकनकुतूहलितलज्जितस्मितसिद्धयुवतिभिः रचितः प्रकल्पितो
योऽसावपराधस्तेन विरुद्धाः कोपं प्राप्ता या अङ्गनाः कमनीयकामिन्यस्तासां चरणेषु
चरणकमलेषु आनता नम्रीभूता ये निलिम्पका देवास्तेषां वनीपका अब्राह्मणभट्टाः । सु-
तिपाठका इत्यर्थः । तेषां निकायः समूहस्तेन कृतं विहितं कैतवं धूर्तत्वं तेन यदवलोक-
नं निरीक्षणं तेन कुतूहलिताः पूर्वमाश्चर्यं प्राप्ताः पश्चाज्जितास्त्रपां गताः पश्चात्स्मिता
मनाक् हसिताः सिद्धानामणिमादिगुणोपेतानां देवविशेषाणां युवतयः कमनीयकामिन्यो
येषु ते सिद्धयुवतयस्तैस्तथोक्तैः । पुनरपि कथंभूतैश्चैत्यालयैः । अतिसविधसंचरत्सुर-
सुन्दरीकरचापलविलुप्तकेतुकाण्डचित्रैः अतिसविधे अतिसमीपे संचरन्त्यो याः सुरसुन्दर्य-
स्तासां यत्करचापलं तेन विलुप्तानि छेदितानि केतुकाण्डानां ध्वजस्तम्भानां चित्राण्यालेख्या-
नि येषु ते तथोक्तैः । पुनः कथंभूतैश्चैत्यालयैः । अनेकध्वजस्तम्भस्तम्भिकोत्तम्भितमणि-
मुकुरमुखावलोकनकेलिकलदिवौकःस्खलितरयविमानवाहनसंवाधानुबन्धिभिः अनेका
बहुला ये ध्वजस्तम्भास्तेषां स्तम्भिकाः स्तम्भोपरि लघुस्तम्भास्तासूतम्भिता यद्वा ये
मणिमुकुरा रत्नादर्शास्तेषु मुखावलोकनस्य वक्रबिम्बनिरीक्षणस्य या केलिः क्रीडा तथा
कला मनोहरा ये दिवौकसो देवास्तेषां स्खलितरयाणि भग्नवेगानि यानि विमानवाह-
नानि तेषां संवाधां कष्टमनुबन्धन्यनुकुर्वन्तीत्येवंशीलास्ते अनुबन्धिनस्तैस्तथोक्तैः ।
पुनः कथंभूतैश्चैत्यालयैः । अप्रत्नरत्नचयनिचितकाञ्चनकलशविसरदविरलकिरणजालज-
नितान्तरिक्षलक्ष्मीनिवासविचित्रसिचयोद्भोचैः अप्रत्नानि नूतनानि यानि रत्नानि तेषां
चयः समूहस्तेन निचिता जटिता ये काञ्चनकलशाः कनककुम्भास्तेभ्यो विसरन्ति
प्रसरन्ति निर्गच्छन्ति यानि अविरलानि अविच्छिन्नानि किरणजालानि अंशुसमूहास्तैर्जनिता

त्रसिचयोऽल्लोचैः, अमृतकरातपस्पर्शद्रवचन्द्रकान्तमयप्रणालोच्छलजलजाल-
कासारसिच्यमानवियद्विहारिणीविरहवैश्वानरकर्ममर्मरशरीरयष्टिभिः॥ अहि-
मधामधृष्णिसंधुक्षितदिनकृत्कान्तकिंपिरिपर्यन्तस्फुरत्कृशानुकणविकास्य-
मानामरमुनिमध्याह्नदीपैः, अमलकामलासारविलसत्कलहंसश्रेणिद्विगुणदु-
कूलांशुकवैजयन्तीसंततिभिः, उपरितनतलचलत्प्रचलाकिवालकभयपलायमा-
नजयविजयपुरपवनाशनैः, उपान्तस्तूपनिपतत्पारापतपतङ्गपङ्क्तिपुनरुक्तधूप-

उत्पादिता अन्तरिक्षलक्ष्मीनिवासस्य आकाशस्य श्रीगृहस्य वित्रित्रसिचयोऽल्लोचैः पञ्चवर्ण-
वस्त्रचन्द्रोपका यैस्ते तथोक्तैः । पुनः कथंभूतैश्चैत्यालयेः । अमृतकरातपस्पर्शद्रव-
चन्द्रकान्तमयप्रणालोच्छलजलजालकासारसिच्यमानवियद्विहारिणीविरहवैश्वानरकर्ममर्म-
रशरीरयष्टिभिः अमृतकरचन्द्रस्तस्यातप उद्योतस्तस्य स्पर्शेनोच्छोपनेन द्रवन्तो ये
श्च्योतन्तो ये चन्द्रकान्ताः शशाङ्गकान्तमणयस्ताभिर्निवृत्तानि प्रणालानि जलनिर्गमद्वा-
राणि तेभ्य उच्छलन्ति उत्पतन्ति यानि जलजालकानि जलसमूहास्तेषामासारा वेगव-
द्वर्षस्तेन सिच्यमाना आप्यायमाना वियद्विहारिणीनां विद्याधरीणां विरहस्य विप्रलम्भस्य
यत् वैश्वानरकर्म अग्निप्रवेशस्तेन मर्मरा अङ्गारीभूताः शरीरयष्टयोऽङ्गयष्टयो येषु चैत्या-
लयेषु ते तथोक्तास्तैः । पुनः कथंभूतैश्चैत्यालयेः । अहिमधामधृष्णिसंधुक्षितदिनकृत्का-
न्तकिंपिरिपर्यन्तस्फुरत्कृशानुकणविकास्यमानामरमुनिमध्याह्नदीपैः अहिमधामा श्रीसू-
र्यस्तस्य धृष्णयः किरणास्तैः संधुक्षितः प्रज्वलितो यो दिनकृत्कान्तकिंपिरिपर्यन्तः सूर्य-
कान्तमण्युपरितनभूमिमुखं तत्र स्फुरन्त उच्छलन्तो ये कृशानुकणा अग्निस्फुलिङ्गास्तैर्वि-
कास्यमानाः प्रज्वाल्यमाना अमरमुनीनां सप्तऋषीणां मध्याह्नदीपा येषु चैत्यालयेषु ते
तथोक्तास्तैः । पुनः कथंभूतैश्चैत्यालयेः । अमलकामलासारविलसत्कलहंसश्रेणिद्विगुण-
दुकूलांशुकवैजयन्तीसंततिभिः अमला निर्मला ये कामलासाराः स्फटिकमण्युपरितन-
भूमयस्तत्र विलसन्तः क्रीडन्तो ये कलहंसास्तेषां श्रेणयः समूहास्तैस्ताभिर्वा द्विगुणा द्वि-
रुक्ता दुकूलांशुकवैजयन्तीसंततयः शुक्लपट्टदुकूलवस्त्रध्वजश्रेणयो येषु ते तथोक्तैः ।
पुनः कथंभूतैश्चैत्यालयेः । उपरितनतलचलत्प्रचलाकिवालकभयपलायमानजयविजयपु-
रपवनाशनैः उपरितनतलमुपरिभूमिस्तत्र चलन्तः पर्यटन्तो ये प्रचलाकिवालका मयूर-
शिशवस्तेभ्यो भयात् पलायमानाः शीघ्रं नश्यन्तो जयविजयपुरयोः अन्तरिक्षनगर-
विशेषयोर्धेयं पवनाशना नागा यत्र तेषु ते तथोक्तैः । पुनः कथंभूतैश्चैत्यालयेः । उपा-
न्तस्तूपनिपतत्पारापतपतङ्गपङ्क्तिपुनरुक्तधूपधूमाडम्बरैः । उपान्तेषु समीपेषु ये स्तूपाः
कुत्रिमपर्वतास्तेषु निपतन्तो निर्गच्छन्तो ये पारापतपतङ्गाः कलरवपक्षिणस्तेषां प-
ङ्क्तिभिः श्रेणिभिः पुनरुक्ता द्विगुणीकृता ये धूपधूमास्तेषामाडम्बरः आदोपो यत्र ते त-

धूमाडम्बरैः, अतिनिकटविटङ्कोपविष्टशुकशावसंदिह्यमानहरितारुणमणिभिः,
 इतस्ततोविदूरतरचरच्चाषच्छदमूर्च्छदतुच्छच्छायाच्छाद्यमानमेचकरचनैः,
 अनिललयप्रेङ्खोलनकलक्वणत्किंकिणीजालवाचालपालिध्वजध्वानारब्धविद्या-
 धरवधूद्वेल्लितविधिभिः, अनवधिसुधाप्रधावद्दामसंदिग्धस्वर्धुनीप्रवाहैः, प्रफु-
 ल्लस्तवकैरिवान्तरिक्षवृक्षस्य, श्वेतदीपसृष्टिभिरिव रोदःकोटरस्य, शिखण्डम-
 ण्डनपुण्डरीकानीकैरिव नभोदेवतायाः, पुण्यपुञ्जोपार्जनक्षेत्रैरिव त्रिभुवन-

थोक्तैः । वानेया हि कपोता धूसरा भवन्ति । पुनः कथंभूतैश्चैत्याल्यैः । अतिनिकट-
 विटङ्कोपविष्टशुकशावसंदिह्यमानहरितारुणमणिभिः अतिनिकटे अतिसमीपे ये विटङ्काः
 पक्षिविश्रामार्थं बहिर्निर्गतानि काष्ठानि तेषूपविष्टाः स्थिता ये शुकशावाः कीरबालका-
 स्तेषां [स्थित्या] संदिह्यमाना भ्रान्तिमागता हरितारुणमणयो हरितवर्णा अरुणवर्णाश्च
 मणयो येषु ते तथोक्तैः । पुनः कथंभूतैश्चैत्याल्यैः । इतस्ततोविदूरतरचरच्चाषच्छदमू-
 र्च्छदतुच्छच्छायाच्छाद्यमानमेचकरचनैः इतस्ततो यत्रतत्रातिदूरतरे निकटे चरन्तः
 पर्यटन्तो ये चाषा भासपक्षिणः । करण्डापरनामानो जलकाका इति यावत् । तेषां
 छदाः पत्राणि तेभ्यो मूर्च्छन्ती निर्गच्छन्ती अतुच्छा प्रचुरा या छाया कान्तिस्त
 आच्छाद्यमाना लुप्यमाना मेचकरचना कृष्णमणिघटना येषु ते तथोक्तैः । पुनः
 भूतैश्चैत्याल्यैः । अनिललयप्रेङ्खोलनकलक्वणत्किंकिणीजालवाचालपालिध्वजध्वानारब्ध-
 विद्याधरवधूद्वेल्लितविधिभिः अनिलो वातस्तस्य लयः संल्लेषणं विलासो वा तेन यत्प्रे-
 ङ्खोलनं कम्पनं तस्मात् कलं मधुरं यथा भवत्येवं क्वणन्त्यः शब्दायमानाः किंकिण्यः
 क्षुद्रघण्टिकास्तासां जालानि समूहास्तैर्वाचालाः शब्दवन्तो ये पालिध्वजाश्चिह्नपताका-
 स्तेषां ध्वानैः शब्दैरारब्धः प्रकल्पितो विद्याधरवधूभिर्वियच्चरकमनीयकामिनीभिरुद्वेल्लि-
 तविधिर्नर्तनं चित्तं ध्यानं येषु ते तथोक्तैः । पुनः कथंभूतैश्चैत्याल्यैः । अनवधिसुधा-
 प्रधावद्दामसंदिग्धस्वर्धुनीप्रवाहैः अनवधि अमर्यादीभूतं यत् सुधायाश्चूर्णस्य प्रधाव-
 द्दाम प्रसरत्तेजस्तेन संदिग्धः संदेहं प्रापितः स्वर्धुनीप्रवाह आकाशगङ्गाप्रवाहो येस्ते
 तथोक्तैः । पुनः कथंभूतैश्चैत्याल्यैः । प्रफुल्लस्तवकैरिवान्तरिक्षवृक्षस्य आकाशतरु-
 रस्य प्रफुल्लस्तवकैरिव विकसितकुसुमगुच्छैरिव । पुनः कथंभूतैश्चैत्याल्यैः । श्वेतदीपसृ-
 ष्टिभिरिव रोदःकोटरस्य उज्ज्वलदीपरचनैरिव उच्चैः.....(?) । [पुनः कथंभूतैश्चै-
 त्याल्यैः ।] शिखण्डमण्डनपुण्डरीकानीकैरिव नभोदेवतायाः आकाशदेवतायाः शिख-
 ण्डमण्डनपुण्डरीकानीकैरिव मस्तकमण्डनश्वेतकमलसमूहैरिव । पुनः कथंभूतैश्चैत्या-
 ल्यैः । पुण्यपुञ्जोपार्जनक्षेत्रैरिव त्रिभुवनभव्यजनस्य त्रिभुवनस्थितभव्यजीवसमूहस्य
 [सुकृतस]मुदायस्योपार्जनसस्याधिकरणैरिव । पुनः कथंभूतैश्चैत्याल्यैः । डिण्डीरपि-
 ण्डमण्डलैरिव विद्वायःपारावारस्य आकाशसमुद्रस्य फेनराशिसमूहैरिव । पुनः कथंभू-

भव्यजनस्य, डिण्डीरपिण्डमण्डलैरिव विहायःपारावारस्य, अट्टहासविलासै-
रिव व्योमव्योमकेशस्य, स्फटिकोत्कीर्णक्रीडाकुत्कीलैरिव ज्योतिर्लोकस्य,
ऐरावतकुलकलभैरिवानङ्ग(न्त)वनस्य, समन्तादुत्सर्पतानेकमाणिक्यरुचितर-
ङ्गप्रसरेण परिकल्पयद्भिरिव विनेयजनानां त्रिदशवेदमनिवेशारोहणाय सो-
पानपरम्पराम्, अशेषस्य जगतः परलोकावलोकनोचितभावसंभारसारस्य
संसारसागरोत्तरणपोतपात्रैरिव, विचित्रकोटिभिः कूटैर्घटनाश्रयां श्रियमुद्रह-
द्भिश्चैत्यालयैरपरैश्चाभ्रंलिहैरुत्तुङ्गतोरणमणिमरीचिपिञ्जरितामरभवनैर्महाभा-
गभवनैरुपशोभितं राजपुरं नाम नगरम् ।

तैश्चैत्यालयैः । अट्टहासविलासैरिव व्योमव्योमकेशस्य [आकाशशंकरस्य] उद्भटहासप्र-
सरैरिव । पुनः कथंभूतैश्चैत्यालयैः । स्फटिकोत्कीर्णक्रीडाकुत्कीलैरिव ज्योतिर्लोकस्य
चन्द्रसूर्यप्रहतारकालोकस्य स्फटिकैरुत्कीर्णाष्टङ्गच्छिन्ना ये क्रीडापर्वतास्तैरिव । पुनः क-
थंभूतैश्चैत्यालयैः । ऐरावतकुलकलभैरिवानङ्ग(न्त)वनस्य आकाशारण्यस्य ऐरावतकु-
लोत्पन्नगजबालकैरिव । किं कुर्वद्भिश्चैत्यालयैः । समन्तादुत्सर्पतानेकमाणिक्यरुचित-
रङ्गप्रसरेण परिकल्पयद्भिरिव विनेयजनानां त्रिदशवेदमनिवेशारोहणाय सोपानपरम्प-
राम् समन्तात्सर्वत्रोत्सर्पतोर्ध्वं गच्छता अनेकानि बहुलानि माणिक्यानि रत्नानि तेषां
रुचयो दीप्तयस्तासां तरङ्गप्रसरेण कल्लोलविसरेण कृत्वा विनेयजनानां भव्यप्राणिनां
त्रिदशवेदमनिवेशारोहणाय स्वर्गस्थानचढनाय सोपानपरम्परामारोहणश्रेणीं परिकल्पय-
द्भिरिव रचयद्भिरिव । पुनः कथंभूतैश्चैत्यालयैः । अशेषस्य जगतः परलोकावलोकनो-
चितभावसंभारसारस्य संसारसागरोत्तरणपोतपात्रैरिव अशेषस्य विश्वस्य जगतो ज-
गत्ति स्थितासन्नभव्यजीविसमूहस्य । संसरन्ति पर्यटन्ति प्राणिनो यस्मिन्निति संसारः ।
'अकर्तरि च कारकं संज्ञा'..... । संसार एव समुद्रः । अनन्तभवैरप्यप्राप्तपार-
त्वात् । तस्य तरणमुन्मज्जनं पारप्रापणं तदर्थं पोतपात्रैरिव जलयानपात्रैरिव । कथंभू-
तस्य जगतः । परलोकावलोकनोचितभावसंभारसारस्य परलोकस्य सर्वकर्मक्षयलक्षणस्य
मोक्षस्यावलोकनं तत्र गमनम् । [नहि गमनमन्तरेण मोक्षो निरीक्ष्यते ।] तस्मिन्नुचितो
योग्यो योऽसौ भावः परमधर्मानुरागलक्षणभक्तिस्तस्य संभारः समूहस्तेन सारमतिशय-
वत् तस्य तथोक्तस्य । पुनः कथंभूतैश्चैत्यालयैः । विचित्रकोटिभिः कूटैर्घटनाश्रयां
श्रियमुद्रहद्भिः कूटैः शिखरैः श्रियं शोभासुद्रहद्भिः । कथंभूतैः कूटैः । विचित्र-
कोटिभिः विचित्राः पञ्चविधमाणिक्यजटिताः कोटयोऽप्राणि ते(ये)षां कूटानां ते
विचित्रकोटयस्तैः । कथंभूतां श्रियम् । घटनाश्रयामनेकरचनासंबन्धिनीम् । अपरैश्चा-
भ्रंलिहैरुत्तुङ्गतोरणमणिमरीचिपिञ्जरितामरभवनैर्महाभागभवनैरुपशोभितम् । न केवलं
चैत्यालयैरुपशोभितं राजपुरं नाम नगरं वर्तते, कित्वपरैश्च महाभागभवनैर्लक्ष्मीवत्पु-

आदाय सर्वसारं विधिना दर्शयितुमस्य लोकस्य ।
 अमरपुरीलक्ष्मीमिव मन्ये सृष्टं प्रयत्नेन ॥ ४६ ॥
 यत्र यमोऽप्यसमर्थः प्रभवेत्कुत एव तत्र रिपुलोकः ।
 धूलिस्पर्शभयादिव मन्ये प्राकारनिर्माणम् ॥ ४७ ॥
 परिखावलयालंकृतमाभाति समन्ततः पुरं रम्यम् ।
 आयसनिगडनिबद्धं सुरहरणभयादिव जनेन ॥ ४८ ॥

किं च ।

सौधमूर्धसु यत्रोच्चैः कुम्भाः काञ्चनकल्पिताः ।
 भान्ति सिद्धवधूदत्ताः शेषाः सिद्धार्थका इव ॥ ४९ ॥

रुषमन्दिरैरुपशोभितं वर्तते । कथंभूतैर्महाभागभवनैः । अत्रल्लिहैश्चुम्बितमेघपटलैः ।
 अपरं कथंभूतैर्महाभागभवनैः । उत्तुङ्गतोरणमणिमरीचिपिञ्जरितामरभवनैः उत्तुङ्गानि
 अत्युन्नतानि यानि तोरणानि द्वाराणि तेषां मणीनां मरीचयः किरणास्तैः पिञ्जरितानि
 पीतीकृतानि अमरभवनानि देवविमानानि यैस्तानि तथोक्तैः । उत्प्रेक्षादिसंकरालंकारः ॥

आदायेति । मन्ये अहमेवं जानामि । अस्य लोकस्य मध्यलोकस्थितमनुष्यसमु-
 हस्य अमरपुरीलक्ष्मीं स्वर्गलोकशोभां दर्शयितुमिव अवलोकयितुमिव इदं नगरं विधिना
 ब्रह्मणा प्रयत्नेन सावधानतया सृष्टं निष्पादितम् । किं कृत्वा । पूर्वं सर्वसारं आदाय
 सर्वोत्कृष्टं वस्तु गृहीत्वा । उत्प्रेक्षालंकारः ॥ ४६ ॥

यत्रेति । यत्र यस्मिन् राजपुरे यमोऽपि धर्मराजोऽपि असमर्थः भङ्क्तुं समर्थो न
 भवति, तत्र तस्मिन्नगरे रिपुलोकः शत्रुसमूहः कुत एव कस्मादेव भङ्क्तुं प्रभवेत् समर्थो
 भवति । यदि यमोऽपि नगरभञ्जने समर्थो न वर्तते, तर्हि रिपुभयात्प्राकारः किमर्थं नि-
 र्मितो वर्तते [इत्यत आह—] मन्ये अहमेवमुत्प्रेक्षे—धूलिस्पर्शभयादिव मा मैतन्नगरं
 रजः स्प्राक्षीत् इत्यभिप्रायेण प्राकारनिर्माणं वर्तते । आक्षेपोत्प्रेक्षालंकारौ ॥ ४७ ॥

परिखेति । परिखायाः खाताया वलयेन मण्डलेनालंकृतं शोभितं पुरं राजपुरं स-
 मन्ततः सर्वत्र आभाति शोभते । कथंभूतं पुरम् । रम्यमतिमनोहरम् । अपरं कथंभू-
 तम् । उत्प्रेक्षते—जनेन लोकेन सुरहरणभयाद्देवताचोरशङ्कया आयसनिगडनिबद्धमिव
 लोहशृङ्खलया निगडितमिव । उत्प्रेक्षालंकारः ॥ ४८ ॥

किं चेति । अस्ति कश्चिद्विशेषः ॥

सौधेति । यत्र यस्मिन्नगरे सौधमूर्धसु राजभवनशिखरेषु काञ्चनकल्पिताः
 कनकनिर्मिताः कुम्भाः कलशा उच्चैरतिशयेन भान्ति शोभन्ते । अत्रोत्प्रेक्षते—सिद्धा-
 र्थकाः पीतसर्षपोद्भवाः शेषा आशिका इव । कथंभूताः शेषाः । सिद्धानां देव-

ब्रह्मा विलासिनीर्यत्र विनिर्माय न यौवने ।

मनोविभ्रमभीत्येव व्यधालोचनगोचराः ॥ ५० ॥

यत्र स्मरस्यध्वंसियुवलोकविलोकनात् ।

बभार सर्वदा लक्ष्मीं पुराणपुरुषो हृदि ॥ ५१ ॥

यत्कान्तकामिनीसङ्गभयादिव नगात्मजा ।

विवेश हरदेहार्धं तद्रक्षणपरायणा ॥ ५२ ॥

यत्र चानवरतप्रसाधितालकचामरोपचारैः, अलिकाङ्गणरङ्गशृङ्गारितभ्रूल-

विशेषाणां वधूभिः कमनीयकामिनीभिर्दत्ता आरोपितास्ते सिद्धवधूदत्ताः । उपमा-
लंकारः ॥ ४९ ॥

ब्रह्मेति । यत्र यस्मिन्नगरे ब्रह्मा सृष्टिकर्ता विलासिनीः कमनीयकामिनीर्विनिर्माय
सृष्ट्वा यौवने विलासिनीनां तारुण्ये सति लोचनानां गोचरान् न व्यधात् न चकार ।
किमिति । उत्प्रेक्षते—मनोविभ्रमभीत्येव चित्तस्खलनभयेनेव । श्लेषालंकारः ॥ ५० ॥

यत्रेति । यत्र यस्मिन्नगरे स्मरस्यध्वंसियुवलोकविलोकनात् स्मरः कंदर्पस्तस्य
स्मयो रूपगर्वस्तं ध्वंसन्ति तिरस्कुर्वन्तीत्येवंशीलाः स्मरस्यध्वंसिनस्ते च ते युवलो-
कास्तरुणपुरुषास्तेषां विलोकनान्निरीक्षणात्पुराणपुरुषः श्रीनारायणो लक्ष्मीं श्रियं सर्वदा
सर्वकालं हृदि हृदयस्थले बभार धृतवान् । हेतुगर्भितोत्प्रेक्षालंकारः ॥ ५१ ॥

यदिति । नगात्मजा पार्वती परमेश्वरी हरदेहार्धं श्रीमहादेवशरीरार्धं विवेश प्र-
विष्टा । किमर्थम् । कथंभूता नगात्मजा । तद्रक्षणपरायणा श्रीमहादेवव्यभिचारभयतत्परा ।
कस्मात्तद्रक्षणपरायणा । यत्कान्तकामिनीसङ्गभयादिव यस्य नगरस्य संबन्धिन्यः कान्ता
अन्तिमनोहरा याः कामिन्यः स्त्रियस्तासां सङ्गभयात् । ताभिः सह व्यभिचरतीत्यर्थः ।
उत्प्रेक्षालंकारः ॥ ५२ ॥

यत्र चेत्यादि । यत्र च यस्मिन्नगरे मनसिजमहाराजनन्दनः कामदेवनृप-
कुमारः । महाराजस्य नन्दनो महाराजनन्दनो महानृपकुमारः । मनसिजः कंदर्पस्तस्य(एव)
महाराजनन्दनः वनादिक्रीडाप्रियत्वान्मनसिजमहाराजनन्दनो निजाराधनसरसेष्वपि आ-
त्माराधनसरागेष्वपि उत्सवदिवसेषु श्रावणकृष्णतृतीयाफाल्गुनशुक्लत्रयोदशीदिवसेषु
मदनोत्सवदिनेषु परपुरपुरंध्रीणामपरनगरस्त्रीणामर्हणासु आराधनासु परिचयं सङ्गं न
चकार न कृतवान् । कथंभूतो मनसिजः । पौराङ्गनाजनैस्तन्नगरस्त्रीसमूहैर्विनोद्यमान
इव क्रीडां कार्यमाण इव । कथंभूतैः पौराङ्गनाजनैः । अनवरतप्रसाधितालकचामरोप-
चारैः अनवरतं निरन्तरं प्रसाधित उपढौकितः अलकचामराणां कुन्तलप्रकीर्णकाना-
मुपचारः सेवा यैस्ते तथा तैः । अपरं कथंभूतैः पौराङ्गनाजनैः । अलिकाङ्गणरङ्गशृङ्गा-
रितभ्रूलताकोटिभिः अलिकाङ्गणरङ्गो ललाटपट्टकवरनर्तनभूमिस्तत्र शृङ्गारिताः सजीकृता

॥ उपसर्पितविलासविकासावि

नितस्मरसारालापकर्णपूरैः, उदारहारनिर्झरोचितकुचक्रीडाचलविहारसंपादिभिः, स्तनमुकुलमृणाललीलावलिवाहिनीविहितजलकेलिविभ्रमैः, प्रदर्शितमनोहंसावासनाभीवलभिर्गमैः, प्रकटितचेतोवासनिवासशासनमसीलिखितलि-

भ्रूलताकोटयश्चिल्लीकोटयो यैस्ते तथा तैः । पुनः कथंभूतैः पौराङ्गनाजनैः । उपसर्पितविलासविकासाविरलविलोकविलोचनलीलाकमलैः विलासो नेत्रशोभा तस्य विकास उत्फुल्लनं तेनाविरलविलोकोऽविच्छिन्नविलोकनं तेनोपलक्षितानि यानि विलोचनानि नेत्राणि तान्येव लीलाकमलानि उपसर्पितानि उपढौकितानि विलासविकासाविरलविलोकविलोचनलीलाकमलानि यैस्ते तथा तैः । पुनः कथंभूतैः पौराङ्गनाजनैः । संकल्पितकपोललावण्यमधुसमागमैः कपोलानां लावण्यं तदेव मधु मधम् । क्षीबत्वकारणात् । अथवा तदेव मधुसमागमो वसन्तागमनम् । कामसहायकारित्वात् । कपोललावण्यमधुसमागमः । संकल्पितः सम्यग्रचितः कपोललावण्यमधुसमागमो यैस्ते तथा तैः । पुनः कथंभूतैः पौराङ्गनाजनैः । विस्फारितामृतकान्तबिम्बाधररसैः अमृतवत् पीयूषवत् कान्तः मनोहरः । सुखादुत्वात् । स चासौ बिम्बाधररसः पक्वतिन्दुकेरीसमानाधस्तनौष्ठानां रसः पुण्ड्रेक्षुखण्डितनिर्यासः अमृतकान्तबिम्बाधररसः । विस्फारितः प्रचुरीकृतो विशेषेण पायितः अमृतकान्तबिम्बाधररसो यैस्ते तथा तैः । पुनः कथंभूतैः पौराङ्गनाजनैः । संजनितस्मरसारालापकर्णपूरैः स्मरेण कामेन सारः सारीभूतो योऽसावालापः संभाषणं स एव कर्णपूरः कर्णाभरणं श्रवणावतंसः । हृदयसौख्यकारित्वात् । स्मरसारालापकर्णपूरः । संजनितः सम्यगारोपितः स्मरसारालापकर्णपूरो यैस्ते तथा तैः । पुनः कथंभूतैः पौराङ्गनाजनैः । उदारहारनिर्झरोचितकुचक्रीडाचलविहारसंपादिभिः उदारा अतिमनोहरा ये हारा मुक्ताफलमालास्त एव निर्झराः पानीयप्रवाहास्तैरुचिता योग्यतां नीता ये कुचक्रीडाचलाः स्तनक्रीडापर्वताः । कठिनोन्नतगुणत्वात् । तेषु विहारः पर्यटनं संपादयन्ति उत्पादयन्तीत्येवंशीलास्ते तथा तैः । पुनः कथंभूतैः पौराङ्गनाजनैः । स्तनमुकुलमृणाललीलावलिवाहिनीविहितजलकेलिविभ्रमैः स्तना एव मुकुलाः स्तनमुकुलास्तेषां...
.....आवल्य उदरेखास्ता एव वाहिन्यो नद्यस्तत्र विहितः कृतो जलकेलिविभ्रमो जलक्रीडाविलासो यैस्ते तथा तैः । पुनः कथंभूतैः पौराङ्गनाजनैः । प्रदर्शितमनोहंसावासनाभीवलभिर्गमैः प्रदर्शितः प्रकटीकृतो मनोहंसावासनिमित्तं नाभीवलभिर्गमस्तुन्दीपञ्जरमध्यो यैस्ते तथा तैः । पुनः कथंभूतैः पौराङ्गनाजनैः । प्रकटितचेतोवासनिवासशासनमसीलिखितलिपिस्पर्धमानरोमराजिभिः चेतोवासः कामदेवस्तस्य निवासो वसतिका

पिस्पर्धमानरोमराजिभिः, विस्तारितसमस्तसुखसाम्राज्यचिह्नजघनसिंहासनैः,
संचारितोरुकदलीकाण्डकाननैः, चरणनखसंपादितरतिरहस्यरत्नदीपविरचनैः
पौराङ्गनाजनैर्विनीयमान इव मनसिजमहाराजनन्दनो निजाराधनसरसेष्व-
प्युत्सवदिवसेषु न परपुरपुरंध्रीणामर्हणासु परिचयं चकार ।

तत्र [चास्ति] समस्तमहीमहिषाशिखण्डमण्डनकरे पुरे सुकृतिनो हरि-
वंशजन्मनः प्रचण्डदोर्दण्डमण्डलीमण्डनमण्डलाग्रखण्डितारातिप्रकाण्डस्य
चण्डमहासेनस्य नृपतेः सूनुः पराक्रमापहसितनृगनलनहुषभरतभगीरथभ-
गदत्तो मार(रि)दत्तो नाम राजा ।

तन्निमित्तं यत् शासनं लेखतस्य संबन्धिनी या मसीलिखितलिपिभिन्नाञ्जनलिखिताक्षर-
विन्यासस्तथा स्पर्धमाना तदुपमां धरन्ती या रोमराजी रोमावलिः चेतोवासनिवासशास-
नमसीलिखितलिपिस्पर्धमानरोमराजिः । प्रकटिता लोचनगोचरीकृता चेतोवासनिवास-
शासनमसीलिखितलिपिस्पर्धमानरोमराजियैस्ते तथा तैः । पुनः कथंभूतैः पौराङ्गना-
जनैः । विस्तारितसमस्तसुखसाम्राज्यचिह्नजघनसिंहासनैः समस्तसुखं परिपूर्णसुखं तच्च
तत्साम्राज्यं चक्रवर्तित्वं च तस्य चिह्नमभिज्ञानं यजघनसिंहासनं तत्त्विकव्यविस्तरं(?)
विस्तारितमुपदौकितं समस्तसुखसाम्राज्यचिह्नजघनसिंहासनं यैस्ते तथा तैः । पुनः क-
थंभूतैः पौराङ्गनाजनैः । संचारितोरुकदलीकाण्डकाननैः केन वायुना दल्यते विद्वार्थते
कदली, कदलीनां काण्डानि स्कन्धास्तेषां काननानि वनानि । समूहा इत्यर्थः । ऊरव एव
चण्डा.....कान्येव कदलीकाण्डकाननानि । स्पर्शादेव सुखशीतलोत्पादकत्वात् । संचारि-
तानि उपदौकितानि ऊरुकदलीकाण्डकाननानि यैस्ते तथा तैः । पुनः कथंभूतैः पौराङ्गना-
जनैः । चरणनखसंपादितरतिरहस्यरत्नदीपविरचनैः चरणानां नखाः पुनर्भवास्यैः संपादिता
निष्पादिता रतेः संभोगस्य यद्रहस्यं गोप्यतत्त्वं तदुद्घोतनं रत्नदीप[शिखा]विरचना
माणिक्यप्रदीपकल्पनासृष्टियैस्ते तथा तैः । संकरालंकारः ॥

तत्रेत्यादि । तत्र पुरे मार(रि)दत्तो नाम राजा वर्तते । कथंभूते पुरे । समस्त-
महीमहिषाशिखण्डमण्डनकरे समस्ता परिपूर्णं या मही पृथ्वी सैव महिला कमनी-
यकामिनी । पुरुषस्य संसारसुखहेतुत्वात् । तस्याः शिखण्डस्य मस्तकस्य मण्डनकरं
तिलकरचनाविधायकं तत्तथोक्तं तस्मिन् । कथंभूतो मार(रि)दत्तो नाम राजा । चण्ड-
महासेनस्य नृपतेर्नरेन्द्रस्य सूनुः पुत्रः । कथंभूतस्य चण्डमहासेनस्य । सुकृतिनः पूर्वो-
पार्जितविशिष्टपुण्यस्य । पुनः कथंभूतस्य चण्डमहासेनस्य । हरिवंशजन्मनः वृषभजि-
न्महासामन्तहरिकान्तनरेन्द्रस्य वंशे कुले जन्मोत्पत्तिर्यस्य स हरिवंशजन्मा तस्य
हरिवंशजन्मनः । पुनः कथंभूतस्य चण्डमहासेनस्य । प्रचण्डदोर्दण्डमण्डलीमण्डनम-

स बालकाल एव लब्धलक्ष्मीसमागमः, कुलवृद्धानां च प्रतिपन्नपितृवन-
तपोवनलोक्त्वादसंजातविद्यावृद्धगुरुकुलोपासनः, समानशीलव्यसनचरित्रैर्न-
र्मसचिवपुत्रैः परिवृतः, समाविर्भवता च तार्तीयीकेन वयसा निरङ्कुशतां नीय-

ण्डलाग्रखण्डितारातिप्रकाण्डस्य प्रचण्डो बलवत्तरो योऽसौ दोर्दण्डो बाहुदण्डस्तस्य [मण्डली
तस्या] मण्डनमलंकरणभूतो योऽसौ मण्डलाग्रः खङ्गस्तेन खण्डितो द्विधाकृतोऽरातिप्रकाण्डः
शत्रुस्कन्धप्रदेशः । ग्रीवव्यर्थः । येन सः तथा स तस्य । पुनः कथंभूतो मार(रि)दत्तः ।
पराक्रमापहसितनृगनलनहुषभरतभगीरथभगदत्तः नृगश्च नृगनामा नृपतिः, नलश्च दम-
यन्तीपतिः, नहुषश्च नहुषनामा यादवनरेन्द्रः, भरतश्च वृषभजिन्नन्दनः, भगीरथश्च
सगरपुत्रः, भगदत्तश्च नृपतिविशेषः, नृगनलनहुषभरतभगीरथभगदत्ताः, पराक्रमेण
बलवत्तया अपहसितास्तिरस्कृता नृगादयो येन स तथोक्तः ॥

[स इत्यादि ।] यथोक्तविशेषणविशिष्टः स मार(रि)दत्तो राजा कदाचित्कर्त्तिस्त्विदेव
वासरे सामजैर्हस्तिभिः सह चिक्रीड क्रीडां चकार इति क्रियाकारकसंबन्धः । कथं-
भूतः । बालकाल एव लब्धलक्ष्मीसमागमः बालकाल एव कौमार्यादधस्तने च लब्ध-
लक्ष्मीसमागमः लब्धः प्राप्तः लक्ष्म्या राजलक्ष्म्या समागमः समागमनं येन स तथोक्तः ।
पुनरपि कथंभूतः । कुलवृद्धानां च प्रतिपन्नपितृ[वन]तपोवनलोक्त्वादसंजातविद्यावृद्ध-
गुरुकुलोपासनः विद्यया शास्त्रेण यद्वृद्धं महत्त्वं [प्राप्तं] तद्गुरुकुलं शास्त्रनिपुणमन्या-
दिसमूहः तस्योपासनं सेवनं शास्त्रसंग्रहः विद्यावृद्धगुरुकुलोपासनम्, असंजातमनुत्पन्नं
विद्यावृद्धगुरुकुलोपासनं यस्य स तथा । कस्मादसंजातविद्यावृद्धगुरुकुलोपासनः इ-
त्याह—कुलवृद्धानां कुलमहापुरुषाणां च प्रतिपन्नपितृ[वन]तपोवनलोक्त्वात् । पितृव-
नलोकश्च तपोवनलोकश्च पितृ[वन]तपोवनलोकौ, [प्रतिपन्नौ गमिकर्माकृतौ पितृवनतपो-
वनलोकौ आभ्यां तौ प्रतिपन्नपितृवनतपोवनलोकौ,] तयोर्भावः प्रतिपन्नपितृ[वन]तपो-
वनलोक्त्वम्, तस्मात्प्रतिपन्नपितृ[वन]तपोवनलोक्त्वात् । केचित्कुलवृद्धाः पितृवनलोकं
गताः श्मशानं प्राप्ताः । मृता इत्यर्थः । केचित्कुलवृद्धास्तपोवनलोकं गताः । संसारदेहभोग-
विरक्तवादीक्षां प्राप्ता इत्यर्थः । तेन कारणेन विद्यावृद्धगुरुकुलोपासनं तस्य न संजा-
तम् । यदि गुरुकुलोपासनं तस्य न संजातं तर्हि स कीदृशः संजातः इत्याह—नर्म-
सचिवानां भण्डानां पुत्रास्तैः परिवृतो वेष्टितः । कथंभूतैर्नर्मसचिवपुत्रैः । समानशी-
लव्यसनचरित्रैः शीलं च दुष्टस्वभावः, व्यसनं वेद्यागमनादिकम्, चरित्रं च दुष्टाचारः,
शीलव्यसनचरित्राणि, समानानि मार(रि)दत्तनरेन्द्रस्य च शीलव्यसनचरित्राणि येषां ते
तथा तैः । अपरं किं क्रियमाणः । समाविर्भवता सम्यक्प्रादुर्भवता तातांथीकेन वयसा
यौवनेन । तृतीयमेव तार्तीयिकं तेन तार्तीयिकेन । निरङ्कुशतां नीयमानः निरङ्गलतां
प्राप्यमाणः । अपरं [स] कथंभूतः मार(रि)दत्तः । स्वयंपरिगृहीतवीरपरिकरविधिः स्वयं

मानः, कदाचित्स्वयंपरिगृहीतवीरपरिकरविधिः, उभयकटकंदरान्योन्याभिमुखनिलीनमदशौर्यश्रीवेणिदण्डानुकारिणा दानद्रवेण श्यामलितकपोलभित्तिभिः, मदमदिरामोदस्वादोन्मदमधुकरारावपुनरुक्तडिण्डिमाडम्बरैः, क्रोधानलज्वालाकराललोचनाचरितसकलदिवपालसाध्वसैः, अनूरुसारथिरथोन्माथमिथोदस्तहस्तनिष्ठुरनिष्ठचूतवमथुपाथःप्रवाहप्लावितसुरसदनैः, करावलेपभय-

स्वयमेव परिगृहीतः स्वीकृतः [वीर]परिकरविधिः शिरस्त्राणवारबाणोरस्त्राणादिविधिर्येन स तथोक्तः । कथंभूतैः सामजैः । उभयकटकंदरान्योन्याभिमुखनिलीनमदशौर्यश्रीवेणिदण्डानुकारिणा दानद्रवेण श्यामलितकपोलभित्तिभिः दानद्रवेण मदजलेन श्यामलिताः श्यामलीकृताः कृष्णीकृताः कपोलभित्तयः कटा येषां ते श्यामलितकपोलभित्तयस्तैस्तथोक्तैः । कथंभूतेन दानद्रवेण । उभयकटेत्यादि । उभयौ(भौ) वामदक्षिणौ कटौ गण्डौ तयोः कंदरो मध्यप्रदेशस्तत्रान्योन्याभिमुखनिलीने परस्परसंमुखमुपविष्टे ये मदः शौर्यश्रीश्च तयोर्वेणिदण्डौ संयतकुन्तलकलापौ तावनुकरोति तत्सदृशो भवतीत्येवंशीलः स तथोक्तस्तेन । अपरं कथंभूतैः सामजैः । मदमदिरामोदस्वादोन्मदमधुकरारावपुनरुक्तडिण्डिमाडम्बरैः मदो दानं स एव मदिरा । विह्वलकारित्वात् । तस्या आमोदो दूरव्यापी परिमलस्तस्यास्वादेन पानेनोन्मदा हर्षवन्तो ये मधुकरा भ्रमरास्तेषामारावः शब्दस्तेन पुनरुक्तो द्विगुणीकृतस्तिरस्कृतो वा डिण्डिमाडम्बरः पटदृशब्दो येषां सामजानां ते तथा तैः । पुनः कथंभूतैः सामजैः । क्रोधानलज्वालाकराललोचनाचरितसकलदिवपालसाध्वसैः क्रोधः कोप एवानलोऽग्निः । देहसंतापकारकत्वात् । तस्य ज्वालाः कीलास्ताभिः करालानि रौद्राणि यानि लोचनानि नेत्राणि तैराचरितमुत्पादितं सकलानां दिक्पालानामिन्द्रादीनां शत्रुनरेन्द्राणां वा साध्वसं भयं यैस्ते तथा तैः । पुनः कथंभूतैः सामजैः । अनूरुसारथिरथोन्माथमिथोदस्तहस्तनिष्ठुरनिष्ठचूतवमथुपाथः-प्रवाहप्लावितसुरसदनैः अनूरुररणनामा सारथिः [सूतो यस्य स] श्रीसूर्यस्तस्य यो रथो व्योमयानं तस्योन्माथायाधःपातनाय मिथः परस्परमुदस्ताः क्षिप्ताः । अत्र मिथशब्देन ...यानिर्दिष्टस्य निश्चत्वात् । 'यैसपमाक्ष्यद्भुवमीक्षेतोर्हन्' इति आशाधरेण दर्शनात्(?) । ये हस्ताः शुण्डादण्डास्तेषां निष्ठुरो निर्दयो योऽसौ निष्ठचूतवमथुहृद्गीर्णवमनं स एव पाथो जलं तस्य प्रवाहेन पूरेण प्लावितानि क्षालितानि सुरसदनानि देवविमानानि यैस्ते तथा तैः । पुनः कथंभूतैः सामजैः । करावलेपभयभ्रस्यदाशाकरटि-

१. 'मिषो' मूल०.

१. 'मिथोऽन्योन्यं रहस्यपि' इत्यमरव्याख्यातृभिः सान्तत्वौदन्तत्वयोरङ्गीकारात् 'मिथोदस्त' इत्यत्र संधिर्दुर्लभः । 'पिण्डं दद्याद्भयाशिरे,' 'सखं वदन्ति ते कस्मादसखं नीरजस्तमाः' इत्यादि प्रयोगदर्शनेन 'सान्ता अप्यदन्ताः' इत्यङ्गीकारेणादन्तत्वाङ्गीकारेण समाधानं प्रमाणान्तरोपलब्ध्या ज्ञेयम्.

स बालकाल एव लब्धलक्ष्मीसमागमः, कुलवृद्धानां च प्रतिपन्नपितृवन-
तपोवनलोकत्वादसंजातविद्यावृद्धगुरुकुलोपासनः, समानशीलव्यसनचरित्रैर्न-
र्मसचिवपुत्रैः परिवृतः, समाविर्भवता च तार्तीयिकेन वयसा निरङ्कुशतां नीय-

ण्डलाग्रखण्डितारातिप्रकाण्डस्य प्रचण्डो बलवत्तरो योऽसौ दोर्दण्डो बाहुदण्डस्तस्य [मण्डली
तस्या] मण्डनमलंकरणभूतो योऽसौ मण्डलाग्रः खड्गस्तेन खण्डितो द्विधाकृतोऽरातिप्रकाण्डः
शत्रुस्कन्धप्रदेशः । प्रीवेल्यर्थः । येन सः तथा स तस्य । पुनः कथंभूतो मार(रि)दत्तः ।
पराक्रमापहसितनृगनलनहुषभरतभगीरथभगदत्तः नृगश्च नृगनामा नृपतिः, नलश्च दम-
यन्तीपतिः, नहुषश्च नहुषनामा यादवनरेन्द्रः, भरतश्च वृषभजिन्नन्दनः, भगीरथश्च
सगरपुत्रः, भगदत्तश्च नृपतिविशेषः, नृगनलनहुषभरतभगीरथभगदत्तः, पराक्रमेण
बलवत्तया अपहसितास्त्रिरस्कृता नृगादयो येन स तथोक्तः ॥

[स इत्यादि ।] यथोक्तविशेषणविशिष्टः स मार(रि)दत्तो राजा कदाचित्कस्मिंश्चिदेव
वासरे सामजैर्हस्तिभिः सह चिक्रीड क्रीडां चकार इति क्रियाकारकसंबन्धः । कथं-
भूतः । बालकाल एव लब्धलक्ष्मीसमागमः बालकाल एव कौमार्यादधस्तने च लब्ध-
लक्ष्मीसमागमः लब्धः प्राप्तः लक्ष्म्या राजलक्ष्म्या समागमः समागमनं येन स तथोक्तः ।
पुनरपि कथंभूतः । कुलवृद्धानां च प्रतिपन्नपितृ[वन]तपोवनलोकत्वादसंजातविद्यावृद्ध-
गुरुकुलोपासनः विद्यया शास्त्रेण यद्वृद्धं महत्त्वं [प्राप्तं] तद्वृद्धकुलं शास्त्रनिपुणमन्या-
दिसमूहः तस्योपासनं सेवनं शास्त्रसंग्रहः विद्यावृद्धगुरुकुलोपासनम्, असंजातमनुत्पन्नं
विद्यावृद्धगुरुकुलोपासनं यस्य स तथा । कस्मादसंजातविद्यावृद्धगुरुकुलोपासनः इ-
त्याह—कुलवृद्धानां कुलमहापुरुषाणां च प्रतिपन्नपितृ[वन]तपोवनलोकत्वात् । पितृव-
नलोकश्च तपोवनलोकश्च पितृ[वन]तपोवनलोकौ, [प्रतिपन्नौ गमिकर्मांकृतौ पितृवनतपो-
वनलोकौ याभ्यां तौ प्रतिपन्नपितृवनतपोवनलोकौ,] तयोर्भावः प्रतिपन्नपितृ[वन]तपो-
वनलोकत्वम्, तस्मात्प्रतिपन्नपितृ[वन]तपोवनलोकत्वात् । केचित्कुलवृद्धाः पितृवनलोकं
गताः श्मशानं प्राप्ताः । मृता इत्यर्थः । केचित्कुलवृद्धास्तपोवनलोकं गताः । संसारदेहभोग-
विरक्तत्वादीक्षां प्राप्ता इत्यर्थः । तेन कारणेन विद्यावृद्धगुरुकुलोपासनं तस्य न संजा-
तम् । यदि गुरुकुलोपासनं तस्य न संजातं तर्हि स क्रीदशः संजातः इत्याह—नर्म-
सचिवानां भण्डानां पुत्रास्तैः परिवृतो वेष्टितः । कथंभूतैर्नर्मसचिवपुत्रैः । समानशी-
लव्यसनचरित्रैः शीलं च दुष्टस्वभावः, व्यसनं वेद्यागमनादिकम्, चरित्रं च दुष्टाचारः,
शीलव्यसनचरित्राणि, समानानि मार(रि)दत्तनरेन्द्रस्य च शीलव्यसनचरित्राणि येषां ते
तथा तैः । अपरं किं क्रियमाणः । समाविर्भवता सम्यक्प्रादुर्भवता तार्तीयिकेन वयसा
यौवनेन । तृतीयमेव तार्तीयिकं तेन तार्तीयिकेन । निरङ्कुशतां नीयमानः निरर्गलतां
प्राप्यमाणः । अपरं [स] कथंभूतः मार(रि)दत्तः । स्वयंपरिगृहीतवीरपरिकरविधिः स्वयं

मानः, कदाचित्स्वयंपरिगृहीतवीरपरिकरविधिः, उभयकटकंदरान्योन्याभिमुखनिलीनमदशौर्यश्रीवेणिदण्डानुकारिणा दानद्रवेण श्यामलितकपोलभित्तिभिः, मदमदिरामोदखादोन्मदमधुकरारावपुनरुक्तडिण्डिमाडम्बरैः, क्रोधानलज्वालाकराललोचनाचरितसकलदिकपालसाध्वसैः, अनूरुसारथिरथोन्माथमिथोदस्तहस्तनिष्ठुरनिष्ठचूतवमथुपाथःप्रवाहप्लावितसुरसदनैः, करावलेपभयस्वयमेव परिगृहीतः स्वीकृतः [वीर]परिकरविधिः शिरस्त्राणवारवाणोरस्त्राणादिविधिर्येन स तथोक्तः । कथंभूतैः सामजैः । उभयकटकंदरान्योन्याभिमुखनिलीनमदशौर्यश्रीवेणिदण्डानुकारिणा दानद्रवेण श्यामलितकपोलभित्तिभिः दानद्रवेण मदजलेन श्यामलिताः श्यामलीकृताः कृष्णीकृताः कपोलभित्तयः कटा येषां ते श्यामलितकपोलभित्तयस्तैस्तथोक्तैः । कथंभूतेन दानद्रवेण । उभयकटेल्यादि । उभयौ(भौ) वामदक्षिणौ कटौ गण्डौ तयोः कंदरो मध्यप्रदेशस्तत्रान्योन्याभिमुखनिलीने परस्परसंमुखमुपविष्टे ये मदः शौर्यश्रीश्च तयोर्वेणिदण्डौ संयतकुन्तलकलापौ तावनुकरोति तत्सदृशो भवतीत्येवंशीलः स तथोक्तस्तेन । अपरं कथंभूतैः सामजैः । मदमदिरामोदखादोन्मदमधुकरारावपुनरुक्तडिण्डिमाडम्बरैः मदो दानं स एव मदिरा । विट्कलकारित्वात् । तस्या आमोदो दूरव्यापी परिमलस्तस्याखादेन पानेनोन्मदा हर्षवन्तो ये मधुकरा भ्रमरास्तेषामारावः शब्दस्तेन पुनरुक्तो द्विगुणीकृतस्तिरस्कृतो वा डिण्डिमाडम्बरः पटहशब्दो येषां सामजानां ते तथा तैः । पुनः कथंभूतैः सामजैः । क्रोधानलज्वालाकराललोचनाचरितसकलदिकपालसाध्वसैः क्रोधः कोप एवानलोऽग्निः । देहसंतापकारकत्वात् । तस्य ज्वालाः कीलास्ताभिः करालानि रौद्राणि यानि लोचनानि नेत्राणि तैराचरितमुत्पादितं सकलानां दिकपालानामिन्द्रादीनां शत्रुनरेन्द्राणां वा साध्वसं भयं यैस्ते तथा तैः । पुनः कथंभूतैः सामजैः । अनूरुसारथिरथोन्माथमिथोदस्तहस्तनिष्ठुरनिष्ठचूतवमथुपाथः-प्रवाहप्लावितसुरसदनैः अनूरुरुणनामा सारथिः [सूतो यस्य स] श्रीसूर्यस्तस्य यो रथो व्योमयानं तस्योन्माथायाधःपातनाय मिथः परस्परमुदस्ताः क्षिप्ताः । अत्र मिथशब्देन ...यानिर्दिष्टस्य निवृत्तत्वात् । 'यैसषमाक्ष्यद्भुवमीक्षेतोर्हन्' इति आशाधरेण दर्शनात्(?) । ये हस्ताः शुण्डादण्डास्तेषां निष्ठुरो निर्दयो योऽसौ निष्ठचूतवमथुहृद्दीर्णवमनं स एव पाथो जलं तस्य प्रवाहेन पूरेण प्लावितानि क्षालितानि सुरसदनानि देवविमानानि यैस्ते तथा तैः । पुनः कथंभूतैः सामजैः । करावलेपभयभ्रस्यदाशकरटि-

१. 'मिषो' मूल०.

१. 'मिथोऽन्योन्यं रहस्यपि' इत्यमरव्याख्यातृभिः सान्तत्वौदन्तत्वयोरङ्गीकारात् 'मिथोदस्त' इत्यत्र संधिर्दुर्लभः । 'पिण्डं दद्याद्भयाशिरः,' 'सख्यं वदन्ति ते कस्मादसख्यं नीरजस्तमाः' इत्यादि प्रयोगदर्शनेन 'सान्ता अप्यदन्ताः' इत्यङ्गीकारेणादन्तत्वाङ्गीकारेण समाधानं प्रमाणान्तरोपलब्ध्या ज्ञेयम्.

अस्यदाशाकरटिघटैः, प्रधावजवकम्पितधरणिदेवतैः, चरणन्यासनमद्भूगोलक-
[भार]दलितशेषफणावल्यैः, प्रत्यक्पुरःपक्षभ्रमिप्रारम्भविजृम्भितप्रभञ्जनज-
नितकुलशैलशिखरविघटनैः, कटकण्डूयनविनोदभग्नमहामहीरुहनिवहैः, स-
मस्तसत्त्वसंमर्दातुच्छोच्छलच्छोणितच्छटाविच्छिन्नोपहारसंतर्पितमदपुरुषैः,
मनःसु धृतसंहारसमयैरिव, दृष्टिषु कृतकालाग्निरुद्रैरिव, दशनेषु विनिवे-
शितविशसनकर्मभिरिव, करेषु निहितवधक्रियोपायैरिव, पादेषु संपादित-

घटैः कराणां शुण्डादण्डानामवलेपः संचारस्तस्माद्भयेन भ्रस्यन्त आशाकरटिनां दि-
ग्गजेन्द्राणां घटा घटना यैस्ते तथा तैः । पुनः कथंभूतैः सामजैः । प्रधावजवकम्पि-
तधरणिदेवतैः प्रधावो वेगवद्भ्रमनं तस्य जवेन वेगेन कम्पिता वेपिता धरणिदेवता
भूमेरधिष्ठातृदेवताः यैस्ते तथा तैः । पुनः कथंभूतैः सामजैः । चरणन्यासनमद्भूगो-
लक[भार]दलितशेषफणावल्यैः चरणानां पादानां न्यासेनारोपणेन नमन् नम्रीभवन्
योऽसौ भूगोलकस्तस्य भारेण दलितानि चूर्णितानि चूर्णीकृतानि शेषफणावलयाणि धर-
णेन्द्रभोगमण्डलानि यैस्ते तथा तैः । पुनः कथंभूतैः सामजैः । प्रत्यक्पुरःपक्षभ्रमि-
प्रारम्भविजृम्भितप्रभञ्जनजनितकुलशैलशिखरविघटनैः प्रत्यक् पश्चाद्भागः, पुरः अग्र-
भागः, पक्षो वामदक्षिणपार्श्वं प्रत्यक्पुरःपक्षास्तेषां भ्रमिभ्रमणं तस्य प्रारम्भो रचनादि-
कर्म तेन विजृम्भितः प्रसृतः योऽसौ प्रभञ्जनो वायुस्तेन जनितमुत्पादितं कुलशैलशि-
खराणां कुलपर्वतकूटानां विघटनं त्रोटनं यैस्ते तथा तैः । पुनः कथंभूतैः सामजैः ।
कटकण्डूयनविनोदभग्नमहामहीरुहनिवहैः कटानां गण्डस्थलानां कण्डूयनविनोदेन
खर्जूस्फुटनेन भग्नाश्चूर्णीकृता महामहीरुहाणां महावृक्षाणां निवहाः समूहा यैस्ते तथा
तैः । पुनः कथंभूतैः सामजैः । समस्तसत्त्वसंमर्दातुच्छोच्छलच्छोणितच्छटाविच्छिन्नो-
पहारसंतर्पितमदपुरुषैः समस्तसत्त्वानां सर्वजीवानां संमर्देन चूर्णांकरणेन अतुच्छं
बहुलमुच्छलदुत्पतच्छोणितं रुधिरं तस्य च्छटा धारास्तासामविच्छिन्नोपहारोऽखण्ड-
पूजनं तेन संतर्पितास्तृप्तिं नीता मदपुरुषा राक्षसा यैस्ते तथा तैः । पुनः कथंभूतैः
सामजैः । मनःसु धृतसंहारसमयैरिव मनःसु चित्तेषु धृत आरोपितः संहारसमयः
प्रलयकालो यैस्ते तथा तैः । पुनः कथंभूतैः सामजैः । दृष्टिषु कृतकालाग्निरुद्रैरिव
दृष्टिषु लोचनेषु कृतो धृतः कालाग्निरुद्रः प्रलयकालरुद्रो यैस्ते तथा तैः । पुनः कथंभूतैः
सामजैः । दशनेषु [वि]निवेशितविशसनकर्मभिरिव दशनेषु दन्तेषु [वि]निवेशितमा-
रोपितं विशसनकर्म हिंसाकर्म यैस्ते तथा तैः । पुनः कथंभूतैः सामजैः । करेषु नि-
हितवधक्रियोपायैरिव करेषु शुण्डादण्डेषु निहित आरोपितो वधक्रियोपायो हिंसा
बहुदुःखा यैस्ते तथा तैः । पुनः कथंभूतैः सामजैः । पादेषु संपादितवज्रसंपातैरिव

वज्रसंपातैरिव, बालधिषु च नियुक्तयमदण्डैरिव, निजमदगन्धानुबन्धबाधितापरद्विरदमदप्रभेदैः, स्यन्दनवेदमुपतिष्ठमानैः, नरशिरोदर्शं प्रधावद्भिः, तुरगालोकं पुरः प्रतिभासमानैः, सपत्नद्विपमदगन्धाग्रायं प्रक्षुभ्यद्भिः, प्रतिपक्षेभमणिरवश्रावं संरम्भमाणैः, क्रमेलकविषयं विनिरुन्धद्भिः, छत्रगोचरं परिलुम्पमानैः, प्रलयकालानिलचलिताचलकुलविभीषणैः, प्रतिकरिशङ्कयेव पादेषु चरणेषु संपादित उत्पादितो वज्रसंपातोऽशनिपातो यैस्ते तथा तैः । पुनः कथंभूतैः सामजैः । बालधिषु च विनियुक्तयमदण्डैरिव बालधिषु पुच्छेषु च नियुक्त आरोपितो यमदण्डो यैस्ते तथा तैः । पुनः कथंभूतैः सामजैः । निजमदगन्धानुबन्धबाधितापरद्विरदमदप्रभेदैः । निजमदगन्धेन स्वकीयदानपरिमलेन अनुबन्धेन सततप्रवृत्त्या बाधितः पीडितोऽपरद्विरदमदप्रभेदोऽन्यगजमदो यैस्ते तथा तैः । पुनः कथंभूतैः सामजैः । स्यन्दनवेदमुपतिष्ठमानैः स्यन्दनस्य रथस्य यद्वेदनं ज्ञानम् । [‘विदेः साकल्ये नम् ।’] तदुपलक्षीकृत्योपतिष्ठमानैर्ग्रहीतुमागच्छद्भिः । पुनः कथंभूतैः सामजैः । नरशिरोदर्शं प्रधावद्भिः नरशिरो मनुष्यशिरो दृष्ट्वा प्रधावद्भिर्वेगवत्तयागच्छद्भिः । ‘दृशो नम् साकल्ये’ । पुनः कथंभूतैः सामजैः । तुरगालोकं पुरः प्रतिभासमानैः तुरगमालोक्य तुरगरथव्याप्तिपुरःसरं देदीप्यमानैः । सामजैः किं कुर्वद्भिः । सपत्नद्विपमदगन्धाग्रायं प्रक्षुभ्यद्भिः सपत्नानां शत्रूणां संबन्धिनां द्विपानां गजानां मदगन्धाग्रायं यथा भवत्येवं मदगन्धमाग्राय मदगन्धस्याग्राणं पूर्वं वा मदगन्धमाग्राय । ‘द्वितीयायां च’ इत्यनेन नमप्रत्ययः परीप्सायाम् । प्रक्षुभ्यद्भिः प्रचलद्भिः । अपरं किं कुर्वाणैः सामजैः । प्रतिपक्षेभमणिरवश्रावं संरम्भमाणैः प्रतिपक्षाणां शत्रूणां मिमानां हस्तिनां मणिरवश्रावं यथा भवत्येवं संरम्भमाणैः कोपम[त]द्भिः । अपरं किं कुर्वद्भिः सामजैः । क्रमेलकविषयं विनिरुन्धद्भिः क्रमेलकानामुष्ट्राणां विषयं गोचरं विनिरुन्धद्भिः विशेषेणातिशयेन रुन्धद्भिः स्वीकुर्वद्भिः । उष्ट्राणां स्थानमङ्गीकुर्वद्भिरित्यर्थः । पुनः किं कुर्वाणैः सामजैः । छत्रगोचरं परिलुम्पमानैः । छत्रगोचरमातपवारणविषयं परिलुम्पमानैः । छत्राणि त्रोटयद्भिरित्यर्थः । (पुनः कथंभूतैः सामजैः । मृगीनां पादारोपितलोहचक्राणां शब्दानां श्रवणपूर्वं परिसमन्ताच्छेदयद्भिः ।) पुनः कथंभूतैः सामजैः । प्रलयकालानिलचलिताचलकुलविभीषणैः प्रलयकालः कल्पान्तकालस्तस्य संबन्धी अनिलो वातस्तेन चलितान्युड्ढायितानि यानि अचलकुलानि पर्वतसमूहास्तद्विभीषणास्ते तथा तैः । पुनः कथंभूतैः सामजैः । प्रतिकरिशङ्कयेव गिरिकलीलालुलि-

१. अस्य मूलं तु मूलपुस्तकेऽस्मदुपलब्धे नैवोपलभ्यते । टीकायां तु पुस्तकद्वयेऽप्युपलभ्यतेऽयं पाठः । एकस्मिन्सटीकपुस्तके मूलमध्येऽसन्नेव त्रुटिचिह्नं दत्वाद्योभागे टीकासमानाकार एव पाठः पूरितः । नवीनलिखितसटीकपुस्तके तु टीकासमानाकार एव पाठो मूलमध्ये एव लिखित उपलभ्यते.

गिरिकलीलालितमहाशिलाशकलनिष्पिष्टगण्डशैलैः, करनिष्पेषणपाति-
तसालवनैः, दन्तकोटिसमुत्पाटितपुरकपाटैः, स्वकीयबलविजिज्ञापयिषयेव
रविरथेषाडम्बरं रदेषु शेषं पुष्करेषु मन्दराचलं शरीरेषु महापगाः कोशक-
टस्रोतःसु सूर्यं लोचनेषु तारागणं बिन्दुषु चन्द्रं नखेषु पवनं च तरःसु दधानैः,
विटपिभङ्गवदवधीरिताधोरणप्रणिधिभिः, विशतन्तुवद्बुटितवल्लिकैः, वीरणप्र-
रोहवत्पर्यस्तवाहरिकैः, लताप्रतानवदुन्मथितबन्धनैः, नलदण्डवत्प्रमर्दिताला-

तमहाशिलाशकलनिष्पिष्टगण्डशैलैः प्रतिकरिणां शत्रुगजानां शङ्खयेव गिरिकलीला क-
न्दुकक्रीडा तद्वत् ललितानि उद्धूलितानि महाशिलानां शकलानि खण्डानि तैर्निष्पिष्टा-
धूर्णाकृता गण्डशैलाः क्षुद्रपर्वता यैस्ते तथा तैः । पुनः कथंभूतैः सामजैः । करनि-
ष्पेषणपातितसालवनैः । कराणां शुण्डादण्डानां निष्पेषणेन आस्फालनेन पातितानि
मूलादुन्मूलितानि सालवनानि शालवृक्षवनानि यैस्ते तथा तैः । पुनः किं कुर्वाणैः
(कीदृशैः) सामजैः । दन्तकोटिसमुत्पाटितपुरकपाटैः । दन्तकोटिभिर्दन्ताग्रैः कृत्वा स-
मुत्पाटितानि अधःपातितानि नगरकपाटानि नगरद्वारकपाटानि यैस्ते तथा तैः । पुनः
किं कुर्वाणैः सामजैः । स्वकीयबलविजिज्ञापयिषयेव निजपराक्रमं ज्ञापयितुमिच्छयेव
रविरथेषाडम्बरं रवेः श्रीसूर्यस्य रथस्य या ईषा दीर्घकाष्ठं तस्या आडम्बरमाटोपं रदेषु
दन्तमुसलेषु दधानैर्धरद्भिः । शेषं नागं पुष्करेषु शुण्डादण्डेषु दधानैः । मन्दराचलं
मेरुपर्वतं शरीरेषु कायेषु दधानैः । महापगा गङ्गायमुनानर्मदाद्या नदीः कोशकटस्रो-
तःसु कोशो मेदूरन्ध्रं कटो गण्डस्थलं तयोः स्रोतःसु तत्र मदप्रवाहेषु दधानैः । सूर्यं
भास्करं लोचनेषु नेत्रेषु दधानैः । तारागणं नक्षत्रमण्डलं बिन्दुषु मदबिन्दुषु दधानैः ।
चन्द्रं शशाङ्कमण्डलं नखेषु विशतिनखेषु दधानैः । पवनं नभस्वन्तं च समुच्चये तरःसु
वेगेषु दधानैः । समुच्चयदीपकालंकारः । पुनः कथंभूतैः सामजैः । विटपिभङ्गवदवधी-
रिताधोरणप्रणिधिभिः विटपिनां गृहाणां भङ्गवत्त्रोटनवदवधीरिता अवगणिता आधो-
रणानां हस्तिपकानां प्रणिधयो याचनानि वा अङ्कुशप्रयोगा यैस्ते तथा तैः । पुनः
किंभूतैः सामजैः । विशतन्तुवद्बुटितवल्लिकैः पद्मिनीकन्दभागोत्पन्नसूत्रवद्बुटिता भ-
ङ्गमापिता वल्लिका शृङ्खला यैस्ते तथा तैः । पुनः कीदृशैः सामजैः । वीरणप्ररोहवत्प-
र्यस्तवाहरिकैः वीरणप्ररोहवदुशीरतृणाङ्कुरवत् पर्यस्ता अधःपातिता वाहरिका आ-
लानस्तम्भा यैस्ते तथा तैः । पुनः किंभूतैः सामजैः । लताप्रतानवदुन्मथितबन्धनैः
लताप्रतानवद्बल्लीजालवदुन्मथितानि शतखण्डीकृतानि बन्धनानि वरत्रादीनि यैस्ते
तथा तैः । पुनः कीदृशैः सामजैः । नलदण्डवत्प्रमर्दितालानस्तम्भैः । नलदण्डवद्गमन-
दण्डवत् पोटगलवत् कमलदण्डवत् प्रमर्दिताधूर्णाकृता आलानस्तम्भा गजस्तम्भा यैस्ते
तथा तैः । पुनः कीदृशैः सामजैः । मृणालजालवद्विधमितागलैः मृणालजालवत् प-

नस्तम्भैः, मृणालजालवद्विधटितार्गलैः, कुमुदकाण्डवदुन्मूलितनिकाचैः, मुख-
पटभोगवदवगणितकरेणुभिः, परमाणुवल्लोचनगोचरादपि दूरतरसंचरचारैः,
कर्णतालपवनपरिक्षिप्तदिगन्तघनसंघैः, गगनाघ्राणोत्कूणितकरसूत्कारकम्पित-
ब्रह्मलोकैः, पांशुप्रमाथोन्मथितमार्तण्डमण्डलैः, पङ्कोपदेहदुर्दिनीकृतनभोभा-
गैः, जलावगाहपलायितजलदेवतैः, कामचारविहारवित्रासितवनदेवीसंदोहैः,
उलङ्घितबलवेगवीथीपरिमाणैः, शाक्यशासनप्रमाणैरिव सकलजगच्छून्यता-
मानेतुं प्रवृत्तिसहजैः सामजैः सह चिक्रीड ।

अग्नीकन्दसमूहवत् विघटिता भङ्गमानीता अर्गलाः पिण्डकाष्ठानि यैस्ते तथा तैः ।
पुनः किंभूतैः सामजैः । कुमुदकाण्डवदुन्मूलितनिकाचैः(चैः) कुमुदकाण्डवच्छेतो-
त्पलनालवत् उन्मूलिता उत्पादिता निकाया(चा) गात्रबन्धना यैस्ते तथा तैः । पुनः
किंभूतैः सामजैः । मुखपटभोगवदवगणितकरेणुभिः मुखपटभोगवत्कृत्रिमसिंहमु-
खालेपवदवगणिता अवहेलिताः करेणवोऽपरगजा यैस्ते तथा तैः । पुनः कथंभूतैः
सामजैः । परमाणुवल्लोचनगोचरादपि दूरतरसंचरचारैः परमाणुवल्लोचनगोचरादपि
नेत्रविषयादपि दूरतरं अतिविप्रकृष्टं संचरन्तो वेष्टयन्तश्चारा वीरपुरुषा यैस्ते तथा
तैः । पुनः कीदृशैः सामजैः । कर्णतालपवनपरिक्षिप्तदिगन्तघनसंघैः कर्णतालानां
कर्णतालपत्राणां पवनेन वातेन परिक्षिप्ताः उड्ढायिता दिगन्तेषु घनसंघा मेघपटलानि
यैस्ते तथा तैः । पुनः कीदृशैः सामजैः । गगनाघ्राणोत्कूणितकरसूत्कारकम्पितब्रह्म-
लोकैः गगनाघ्राणायकाशगन्धोपादानाय उत्कूणिता वक्रीकृता ये कराः शुण्डादण्डा-
स्तेषां सूत्कारेण शब्दविशेषेण कम्पिता वेपिता ब्रह्मलोका अन्तरिक्षनगराणि यैस्ते
तथा तैः । पुनः कीदृशैः सामजैः । पांशुप्रमाथोन्मथितमार्तण्डमण्डलैः पांशुप्रमाथेन
धूलिप्रक्षेपेण उन्मथित उपरिक्षिप्तं मार्तण्डमण्डलं सूर्यविमानं यैस्ते तथा तैः । पुनः
कथंभूतैः सामजैः । पङ्कोपदेहदुर्दिनीकृतनभोभागैः पङ्कस्य कर्दमस्य उपदेहो वृद्धिस्तथा
दुर्दिनीकृतो नभसो भागः प्रदेशो यैस्ते तथा तैः । पुनः कीदृशैः सामजैः । जलाव-
गाहपलायितजलदेवतैः जलावगाहेन नदीसरोवरादिजलविलोडनेन पलायिता दूरं ना-
शिता जलदेवता यैस्ते तथा तैः । पुनः कीदृशैः सामजैः । कामचारविहार[वि]त्रासित-
वनदेवीसंदोहैः कामचारविहारेण स्वेच्छया पर्यटनेन [वि]त्रासिता भयं प्रापिता भीति-
मापिता वनदेवीनां व्यन्तरीणां संदोहाः समूहा यैस्ते तथा तैः । पुनः कीदृशैः सा-
मजैः । उलङ्घितबलवेगवीथीपरिमाणैः उलङ्घितानि उत्फालेन मापितानि बलवेगेन
कृत्वा वीथ्याः परिमाणानि प्रधावद्भूमिदैर्घ्या यैस्ते तथा तैः । पुनः कीदृशैः सामजैः ।

कदाचित्कोणकोटिकलकन्दुकाम्बरचारणापरिस्खलितदिग्देवताविमान-
मण्डलो दुष्टाश्चैः सह प्रीतिं बबन्ध ।

कदाचिन्निजभुजपराक्रमव्यायोधितासरा(र)लजलव्यालो महासरसीनाम-
र्णौसि विजगाहे ।

कदाचिद्दोर्दण्डदलितदुर्दमशार्दूलः कुत्कीलकुहराग्रायिधूकधूत्कारघोरा-
स्वरण्यानीषु विजहार ।

कदाचिन्नियुद्धायासितप्रबलवेतालः पूतनाकरोड्डुमरडमरुकारवभैरवाः
क्षपासु पितृवनावनीः संचचार ॥

शाक्यशासनप्रमाणैरिव बौद्धसमयशास्त्रैरिव सकलं जगत् सर्वं जगत् पृथ्वीमण्डलं श-
न्यतामानेतुमुद्रासतां प्रापयितुं प्रवृत्तिसहजैश्चेष्टिते स्वभावो येषां ते तथा तैः । संक-
रालंकारः ॥

कदाचिदिति । स मारिदत्तो राजा कदाचित्कस्मिंश्चिदवसरे पु(दु)ष्टाश्चैः सह क-
रटघोटकैः सार्धं प्रीतिं प्रेम बबन्ध बद्धवान् बध्नाति स्म । कथंभूतः सः । कोणकोटिक-
लकन्दुकाम्बरचारणापरिस्खलितदिग्देवताविमानमण्डलः कोणो मूलच(व)क्रकाष्ठयष्टि-
स्तस्य कोटिरग्रं तथा कलकन्दुकस्य अम्बरचारणा गगननयनमाकाशप्रापणं तथा प-
रिस्खलितानि अवष्टब्धानि दिग्देवतानां विमानमण्डलानि व्योमयानसमूहा येन स तथा ॥

कदाचित्कस्मिंश्चिदवसरे महासरसीनां महासरोवराणामर्णौसि जलानि विजगाहे
विलोडयामास । कथंभूतः सः । निजभुजपराक्रमव्यायोधितासरा(र)लजलव्यालः
निजौ स्वकीयौ भुजौ बाहुदण्डौ तयोः पराक्रमेण बलवत्तया व्यायोधिता विविधं युद्धं
कारिता असरा(र)ला महान्तो(वकाः) जलव्याला मकरादयो जलजन्तवो येन स तथा ॥

कदाचित्कस्मिंश्चिदवसरे अरण्यानीषु महारण्येषु विजहार पर्यटनं चकार । स
कथंभूतः । दोर्दण्डदलितदुर्दमशार्दूलः दोर्दण्डेन बाहुदण्डेन दलिता मृत्युं नीता मृ-
त्पिण्डीकृता दुर्दमा बलवत्तराः शार्दूला व्याघ्रसिंहादयो येन स तथा । कथंभूतास्वरण्या-
नीषु । कुत्कीलकुहराग्रायिधूकधूत्कारघोरासु कुत्कीलानां पर्वतानां कुहराणि विचरानि
जिघ्रन्ति गन्धं गृह्णन्तीत्येवंशीलाः कुत्कीलकुहराग्रायिनस्ते च ते धूका उल्लकपक्षिण-
स्तेषां धूत्कारैः रौद्रशब्दैर्घोरा भयानकास्तास्तथा तासु ॥

कदाचित्कस्मिंश्चिदवसरे क्षपासु रात्रिषु पितृवनावनीः श्मशानभूमिकाः संचचार
पर्यटितवान् । स कथंभूतः । नियुद्धायासितप्रबलवेतालः । नियुद्धेन बाहुयुद्धेनायासिता
दमिताः प्रबलाः प्रचण्डा वेताला भूताविष्टमृतकशरीराणि येन स तथा । कथंभूताः
पितृवनावनीः । पूतनाकरोड्डुमरडमरुकारवभैरवाः पूतनानां राक्षसीनां करेषु हस्तेषु
उड्डमरा उत्कटा ये डमरुका ढक्कास्तेषामारवाः शब्दास्तेभैरवा भयानकास्ताः ॥

कदाचिदसहायसाहसः साश्चर्यशौर्यनिर्जितविनतदुर्वारवीरावतारभूपाल-
चूडामणिमरीचिप्रसरसरस्ताण्डवितचरणकमलः शत्रुक्षत्रियकलत्रनेत्रापाङ्गस-
ङ्गोलोललाजाञ्जलिपातानामात्मानं पात्रतां निनाय ॥

कदाचित्तौर्यत्रिकातिशयविशेषविजितगन्धर्वलोकः खलतिकलतालयर-
ङ्गेषु वनदेवतानां समाजं नर्तयामास ॥

कदाचिदन्ध्रीणामलकवल्लरीविजृम्भणजलधरः, चोलीषु भ्रूलतानर्तनमल-

कदाचित्कस्मिंश्चिदवसरे शत्रुक्षत्रियकलत्रनेत्रापाङ्गसङ्गोलोललाजाञ्जलिपातानामात्मानं
पात्रतां निनाय शत्रुक्षत्रियाः सपत्नराजपुत्रास्तेषां कलत्राः(णि) यौवनमद-
वत्यः स्त्रियस्तासां नेत्राणां लोचनानामपाङ्गसङ्गेन कटाक्षसङ्गेन कटाक्षसंगत्या उल्लोला
उत्कटा लाजाञ्जलय आर्द्रतण्डुलप्रसृतयस्तासां पाताः पातनाभि तेषां (आत्मानं निज-
शरीरं) पात्रताममत्रतां निनाय नीतवान् नयति स्म । कथंभूतः सः । असहायसा-
हसः अद्वितीयाद्भुतकर्मा । पुनः कथंभूतः । साश्चर्यशौर्यनिर्जितविनतदुर्वारवीरावता-
रभूपालचूडामणिमरीचिप्रसरसरस्ताण्डवितचरणकमलः साश्चर्यं चतुरचित्तचमत्कारकारकं
यच्छौर्यं बलं तेन पूर्वं निर्जिताः भङ्गं प्रापिताः पश्चाद्विनता नम्रीभूता ये दुर्वारवीरा-
वतारभूपालाः । दुःखेन महता कष्टेन वारयितुमशक्या दुर्वाराः । वीरेषु सुभटेष्वव-
तारो जन्म येषां ते दुर्वारवीरावताराः । ते च ते भूपाला राजानस्तेषां चूडामणयः
शिरोरत्नानि तेषां मरीचयः किरणास्तेषां प्रसरो व्याप्तिः स एव सरस्तडागस्तत्र ता-
ण्डवितं चरणकमलं पादपद्मं येन स तथा ॥

कदाचित्कस्मिंश्चिदवसरे खलतिकलतालयरङ्गेषु वनदेवतानां समाजं नर्तयामास
खलतिकं नाम वनानि तस्य लतालया लतामण्डपास्तेषां रङ्गेषु नर्तनभूमिषु वनदे-
वतानां कान्तारदेवतानां समाजं समूहं नर्तयामास नृत्यं कारितवान् । स कथंभूतः ।
तौर्यत्रिकातिशयविशेषविजितगन्धर्वलोकः तौर्यत्रिकं गीतनृत्यवादित्रशास्त्रं तस्याति-
शयविशेषश्चातुर्यातिशयस्तेन विजिता भङ्गं प्रापिता गन्धर्वलोकाः कलत्रवाक्समूहा येन
स तथा ॥

स मारि(र)दत्तः कदाचित्कस्मिंश्चिदवसरे कामक्रीडया स्मरं कंदर्पं विडम्बयामास
तिरश्चकार । कथंभूतः सः । अन्ध्रीणां तिलिङ्गदेशवनितानां अलकवल्लरीविजृम्भण-
जलधरः अलकाधूर्णकुन्तलास्त एव वल्लर्यो मङ्गुर्यो वल्लयो वा तासां विजृम्भणे उल्लासने
जलधरो जीमूतसदृशः । पुनः कथंभूतः । चोलीषु चोलदेशवनितासु भ्रूलतानर्तने चि-

१. 'खलतिकखेलनलतालयर' मूल०. २. 'विजृम्भमाण' मूल०.

१. अस्य धनुश्चिह्नद्वयान्तरगतस्य 'शत्रुक्षत्रिय' इत्यतः प्राक्पाठो योग्यः.

न्तारकुहरविहरत्कोकिलकुलकोलाहलोत्थापितानङ्गव्यालव्याकुलितकामुकेषु,
 प्रोषितयोषिद्विरहाशुशुक्ष्णिसंधुक्षिषु, मनसिजाजकवटंकारद्रवदध्वन्यहृदयेषु,
 दिवाप्यभिसारिकाजनानामन्धतमसप्रसाधिषु, धीराणामपि प्रणयिनीप्रणति-
 हेतुषु, मानिनामपि प्रियतमाप्रसादनदैन्यनिनादेषु, शूराणामपि वल्लभाचा-
 टुकारकारणेषु, यमिनामपि रतिरसातङ्कायतनेषु, पुष्पचापशरप्रसारसारेषु,
 मधुमासवासरेषु कामाश्रमधर्मचारितामाप्रपेदे ॥

येषु ते तथा तेषु । पुनः कथंभूतेषु मधुमासवासरेषु । कान्तारकुहरविहरत्कोकिलकुल-
 कोलाहलोत्थापितानङ्गव्यालव्याकुलितकामुकेषु कान्तारकुहरेषु उद्यानविवरेषु मध्येषु
 विहरन्तः पर्यटन्तो ये कोकिलाः पुंस्कोकिलास्तेषां कुलानि समूहास्तेषां कोलाहलः कल-
 कलशब्दस्तेनोत्थापितः प्रकटीकृतोऽनङ्ग एव व्यालः कन्दर्पकालसर्पः । अचेतनो(नतो)-
 त्पादकत्वात् । तेन व्याकुलिता विह्वलीकृताः कामुकाः स्त्रीलम्पटपुरुषा येषु ते तथा तेषु ।
 पुनः कथंभूतेषु मधुमासवासरेषु । प्रोषितयोषिद्विरहाशुशुक्ष्णिसंधुक्षिषु प्रोषितयोषितः
 परदेशप्राप्तमर्तृकाः स्त्रियस्तासो विरहो विप्रलम्भः स एव आशुशुक्ष्णिवैश्वानरः । शरीर-
 संतापकारकत्वात् । तं संधुक्षयन्ति प्रदीपयन्तीत्येवंशीलास्ते तथा तेषु । पुनः कथं-
 भूतेषु मधुमासवासरेषु । मनसिजाजकवटंकारद्रवदध्वन्यहृदयेषु मनसिजः कामस्तस्या-
 जकवं धनुस्तस्य टंकारः शब्दस्तेन द्रवन्ति नश्यन्ति हियन्ते अध्वन्यानां पथिकानां
 हृदयानि चित्तानि येषु ते तथा तेषु । पुनः कथंभूतेषु मधुमासवासरेषु । दिवाप्यभिसा-
 रिकाजनानामन्धतमसप्रसाधिषु दिवा अपि दिवसेऽपि रात्रौ चापि अभिसारिकाजनानां
 परपुरुषलम्पटस्त्रीसमूहानामन्धतमसप्रसाधिषु अन्धतमसमन्धकारं प्रसाधयन्तीत्येवं-
 शीलास्ते तथा तेषु । अन्धकारकारकेष्वित्यर्थः । 'अवतमसमन्धतमसं ध्वान्तमन्धकारं
 च' इति हल्युधः । पुनः कथंभूतेषु मधुमासवासरेषु । धीराणामपि यौगीश्वराणामपि ।
 अपिशब्दात्कारणामपि । प्रणयिनीनां स्त्रीणां प्रणतेः पादपतनस्य हेतवः कारणानि
 येषु ते तथा तेषु । पुनः कथंभूतेषु मधुमासवासरेषु । मानिनामपि प्रियतमाप्रसादनदै-
 न्यनिनादेषु मानिनामपि अभिमानवतामपि । अपिशब्दान्निर्मानानामपि । प्रियतमानां
 स्त्रीणां प्रसादनेषु प्रसन्नीकरणेषु यदैन्यमकिञ्चित्करं याचकत्वं तस्य निनादाः(नि) यैस्ते
 तथा तेषु प्रियतमाप्रसादनदैन्यनिनादेषु । पुनः कथंभूतेषु मधुमासवासरेषु । शूराणामपि
 वल्लभाचाटुकारकारणेषु शूराणामपि सहस्रभटलक्षभटकोटिभटानामपि । अपिशब्दात्संग्र-
 मान्निवर्तकानामपि । वल्लभानां प्रियतमस्त्रीणां चाटुकारस्य मिथ्यास्तुतेः कारणानि हेतु-
 भूता ये तेषु वल्लभाचाटुकारकारणानि तेषु । पुनः कथंभूतेषु मधुमासवासरेषु । यमिना-
 मपि रतिरसातङ्कायतनेषु यमिनाम् । अपिशब्दात् अंशतानामपि । रतेः संभोगक्रीडायाः

कदाचिच्चरणकिसलयोल्लासमसृणितमार्गनिर्गमाभिः, पादनखमयूखोपहारितिविहारमहीमण्डलाभिः, मेखलाकलापकलितोरुस्तम्भिकापुनरुक्तकाननदेवतोद्यानतोरणमालाभिः, नितम्बस्थलीद्विगुणिताशोकशाखाशयनसंनिवेशाभिः, तनूरुहराजिविजितलताप्ररोहप्रसराभिः, नाभिगर्भनिर्भर्त्सितक्रीडाकुत्कीलकन्दराभिः, वलिविलासविलुप्तवलरीचलनाभिः, स्तनविस्तारविडम्बितप्रसूनस्तव-

थो रसोऽनुरागः स एवातङ्कः सद्यःप्राणहरो व्याधिस्तस्यायतनानि आस्पदीभूतानि ते(?) रतिरसातङ्कायतनानि तेषु । पुनः कथंभूतेषु मधुमासवासरेषु । पुष्पचापशरप्रसारसारेषु पुष्पचापः कन्दर्पस्तस्य शरा बाणास्तेषां प्रसारः प्रवृत्तिस्तेन सारा बलवत्तरा ये तथा तेषु । संकरालंकारः ॥

स मारिदत्तः कदाचित्कस्मिंश्चिदवसरे प्रमदवनेषूद्यानवनविशेषेषु युवतिभिः कमनीयकामिनीभिः सह सार्धं रेमे क्रीडां चकार । इति क्रियाकारकसंबन्धः । कथंभूताभिर्युवतिभिः । यथोक्तविशेषणविशिष्टाभिः अलंकारीकृतवनस्पतिविभूतिभिः अलंकारीकृता शरीरेष्ववतारिता वनस्पतिविभूतिरुद्यानलक्ष्मीर्याभिस्तास्तथा ताभिः । तत्कारणगर्भितविशेषणान्याह—कथंभूताभिर्युवतिभिः । चरणकिसलयोल्लासमसृणितमार्गनिर्गमाभिः चरणाः पादास्त एव किसलयानि कुम्पलानि । कोमलारुणवर्णसंयुक्त्वात् । तेषामुल्लासः क्रीडनं तेन मसृणिताः कोमलीकृता मार्गनिर्गमाः पथः प्रवृत्तयो याभिस्तास्तथा ताभिः । पुनः कथंभूताभिर्युवतिभिः । पादनखमयूखोपहारितिविहारमहीमण्डलाभिः पादनखानां चरणपुनर्भवानां मयूखाः किरणास्तैरुपहारितानि पूजितानि विहारस्य पर्यटनस्य महीमण्डलानि भूमिदेशा याभिस्तास्तथा ताभिः । पुनः कथंभूताभिर्युवतिभिः । मेखलाकलापकलितोरुस्तम्भिकापुनरुक्तकाननदेवतोद्यानतोरणमालाभिः मेखलाकलापः जघनोपरिस्थितवल्बोच्चयस्तेन कलिता वेष्टिता ऊरुस्तम्भिकाः पिचण्डलध्रुस्तम्भास्ताभिः पुनरुक्ता द्विगुणीकृता काननदेवतानामुद्यानदेवतानां तोरणमाला महोत्सववन्दनमाला याभिस्तास्तथा ताभिः । पुनः कथंभूताभिर्युवतिभिः । नितम्बस्थलीद्विगुणिताशोकशाखाशयनसंनिवेशाभिः नितम्बस्थलीभिः कटिपश्चाद्ग्रागस्थलीभिर्द्विगुणितः अशोकशाखानां शयनसंनिवेशः शय्यास्थानं याभिस्तास्तथा ताभिः । पुनः कथंभूताभिर्युवतिभिः । तनूरुहराजिविजितलताप्ररोहप्रसराभिः तनूरुहराजिभी रोमराजिभिर्विजितस्तिरस्कृतो लताप्ररोहप्रसारो वल्लयङ्कुरप्रसारो याभिस्तास्तथा ताभिः । पुनः कथंभूताभिर्युवतिभिः । नाभिगर्भनिर्भर्त्सितक्रीडाकुत्कीलकन्दराभिः नाभिगर्भेण नाभिमध्येन निर्भर्त्सिता तिरस्कृता क्रीडाकुत्कीलकन्दरा क्रीडाकरणश्रुद्रपर्वतगुहा याभिस्तास्तथा ताभिः । पुनः कथंभूताभिर्युवतिभिः । वलिविलासविलुप्तवलरीचलनाभिः वलिविलासैल्लिवलीभङ्गशोभाभिर्विलुप्तानि तिरस्कृतानि वलरीचलनानि याभिस्तास्तथा ताभिः । पुनः कथंभूताभिर्युवतिभिः । स्तनविस्तार-

काभिः, भुजपञ्जरपराजितकान्तारतानाभिः, अधराधरीकृतबालप्रवालाभिः, कपोलतलोष्ठसत्त्वेदजलमञ्जरीजालकुसुमितावतंसपल्लवाभिः, चिकुरकान्ति-
कलुषितसप्तच्छदच्छायाभिः, अलङ्कारीकृतवनस्पतिविभूतिभिर्युवतिभिः सह
प्रमदवनेषु रेमे ॥

कदाचिन्मरकतमणिविनिर्मितमूलासु, कङ्कलकोपलसंपादितमिच्छि-
कासु, काञ्चनोपरचितसोपानपरम्परासु, मुक्ताफलपुलिनपेशलपर्यन्तासु, करि-

विडम्बितप्रसूनस्तवकाभिः स्तनानां विस्तारैर्विडम्बितास्तिरस्कृताः प्रसूनस्तवकाः पुष्प-
गुच्छा याभिस्तास्तथा ताभिः । पुनः कथंभूताभिर्युवतिभिः । भुजपञ्जरपराजितकान्तारता-
नाभिः भुजपञ्जरैर्बाहुरुचनाभिः पराजितस्तिरस्कृतः कान्तारस्य वनस्य तानो दीर्घत्वं याभि-
स्तास्तथा ताभिः । पुनः कथंभूताभिर्युवतिभिः । अधराधरीकृतबालप्रवालाभिः - अधरै-
र्विम्बोष्ठैरधरीकृतास्तिरस्कृता बालप्रवालाः कोमलपल्लवा याभिस्तास्तथा ताभिः । पुनः
कथंभूताभिर्युवतिभिः । कपोलतलोष्ठसत्त्वेदजलमञ्जरीजालकुसुमितावतंसपल्लवाभिः क-
पोलतलेषु गण्डस्थलेषूल्लसन्ति उदयमानानि यानि स्वेदजलानि तान्येव मञ्जरीजालानि
चञ्चरीसमूहास्तैः कुसुमिताः पुष्पसंयुक्ताः कृता अवतंसपल्लवाः कर्णपूरप्रवाला याभि-
स्तास्तथा ताभिः । पुनः कथंभूताभिर्युवतिभिः । चिकुरकान्तिकलुषितसप्तच्छदच्छा-
याभिः चिकुराणां केशानां कान्तिभिः कृष्णतेजोभिः कलुषितास्तिरस्कृता अपमान-
विषयीकृताः सप्तच्छदानां विषमच्छदानां शारदवृक्षाणां छायाः शोभा याभिस्तास्तथा
ताभिः । संकरालङ्कारः ॥

कदाचित्कस्मिंश्चिदवसरे गृहदीर्घिकासु गृहवापिकासु कामिनीभिर्नवयौवनाभिः स्त्रीभिः
परिवृतो वेष्टितो जलक्रीडासुखमन्वभूत् आस्वादितवान् । कामिः क इव । करेणुभिः प-
रिवृतः करी इव गज इव । यथा करेणुभिः परिवृतः करी सुखमन्वभूत् अनुभवति ।
कथंभूतासु दीर्घिकासु । मरकतमणिविनिर्मितमूलासु मरकतमणिभिर्विनिर्मितानि निष्पा-
दितानि मूलानि भूतलानि यासां तास्तथा तासु । उक्तं च रत्नपरीक्षायाम् - 'गर्भोद्गार-
दुर्गोर्ध्वंशेष्वत्रकतुच्छकाः । मरकतश्चतुर्धातुश्चतुर्धोऽप्यस्याद्विषापहः ॥ म्लेच्छदेशे महाशैले
कीरपक्षाणिको(क्षनिर्लो) भवेत् । संधिकर्षुररन्धासारूक्षता हरितः शुभः ॥' हरितम-
णिविनिर्मितास्तिस्वर्थः । पुनः कथंभूतासु गृहदीर्घिकासु । कङ्कलकोपलसंपादितमिच्छि-
कासु कङ्कलकाः स्फटिकमणयस्तेषामुपलैः शिलाभिः संपादिता निष्पादिता भिन्तीनां
मेढ्रकानां भङ्गिका रचना यासां तास्तथा तासु । पुनः कथंभूतासु गृहदीर्घिकासु । का-
ञ्चनोपरचितसोपानपरम्परासु काञ्चनेन सुवर्णेनोपरचिता निर्मापिता सोपानपरम्परा
आरोहणश्रेणिर्यासां तास्तथा तासु । पुनः कथंभूतासु गृहदीर्घिकासु । मुक्ताफलपुलिनपे-
शलपर्यन्तासु मुक्ताफलानां पुलिनैस्तोयोल्लिख्यतद्वर्णैः । 'तोयोल्लिख्यं तत्पुलिनम्' इति व-

१. इमौ रत्नपरीक्षाश्लोकौ यथादर्शमस्फुटार्थावेव रक्षितौ.

मकरंमुखमुच्यमानवारिभरिताभोगासु, कर्पूरपारीदन्तुरतरङ्गसंगमासु, दुग्धो-
दधिवेलाखिव चन्दनधवलासु, वनस्थलीष्विव सकमलासु, शिशिरशैलशि-
लाखिव मृगमदामोदमेदुरमध्यासु, कण्ठीरवकण्ठपीठीष्विव सकेसरासु, वि-
रहिणीशरीरयष्टिष्विव मृणालवलयिनीषु, मन्त्रवादोक्तिष्विव विविधयन्त्रश्ला-
घिनीषु, वसन्तलताखिव विचित्रपलवप्रसूनफलस्फा[रस्फा]रार्धिकासु गृह-

चनात् । तैः पेशला अतिमनोहराः पर्यन्ताः प्रान्तदेशा यासां तास्तथा तासु । पुनः
कथंभूतासु गृहदीर्घिकासु । करिमकरंमुखमुच्यमानवारिभरिताभोगासु करिणां कृत्रिम-
हस्तिनां तथाविध(धानां) मकराणां जलचराणां [च] मुखैर्मुच्यमानं त्यज्यमानं यद्वारि
जलं तेन भरिताः पूरिता आभोगा विस्तारा यासां तास्तथा तासु । इत्यनेन विशेष-
णेन गृहवापिकानां कृत्रिमत्वं सूचितमित्यर्थः । पुनः कथंभूतासु गृहदीर्घिकासु । कर्पूर-
पारीदन्तुरतरङ्गसंगमासु कर्पूरपारीभिर्हिमवालुकाशलाकभिर्दन्तुर उन्नतस्तरङ्गसंगमः
कञ्जोलसंगतिर्यासां तास्तथा तासु । पुनः कथंभूतासु गृहदीर्घिकासु । दुग्धोदधिवेलाखिव
चन्दनधवलासु । यथा दुग्धोदधिवेला क्षीरसागरजलविकृतयश्चन्दनवद्भवला भवन्ति ।
वापिकासु चन्दनेन धवलाः । पुनः कथंभूतासु गृहदीर्घिकासु । वनस्थलीष्विव सकम-
लासु । सह कमलैः कमलपुष्पैर्जलैर्वा वर्तन्ते सकमलास्तासु । काखिव । वनस्थलीष्विव ।
यथा वनस्थल्यः कमलैर्मृगैः सह वर्तन्ते । पुनः कथंभूतासु गृहदीर्घिकासु । शिशिरशैल-
शिलाखिव मृगमदामोदमेदुरमध्यासु मृगमदस्य कस्तूरिकायाः आमोदः परिमलस्तेन
मेदुराः स्निग्धा मध्यप्रदेशा यासां तास्तथा तासु । काखिव । शिशिरशैलो हिमाचलपर्वत-
स्तस्य शिला दृषदो..... । यथा हिमाचलस्य शिलाः कस्तूरिकापरिमलसहिता भवन्ति ता-
खिव । पुनः कथंभूतासु गृहदीर्घिकासु । कण्ठीरवकण्ठपीठीष्विव सकेसरासु । सह केसरैः कदम्बी-
रजन्मकुसुमैर्वर्तत इति सकेसरास्तासु । काखिव । कण्ठीरवकण्ठपीठीष्विव । यथा कण्ठीरव-
कण्ठपीठ्यः सिंहानां प्रशस्तकण्ठ्यः सकेसराः केसरसहिता भवन्ति । पुनः कथंभूतासु गृहदी-
र्घिकासु । विरहिणीशरीरयष्टिखिव मृणालवलयिनीषु । मृणालवलयानि कमलकन्दा विद्यन्ते
यासु तास्तथा तासु । काखिव । विरहिणीशरीरयष्टिष्विव । यथा विरहिणीनां विप्रलब्ध-
स्त्रीणां शरीरयष्टयः शरीरकाष्ठा मृणालवलयसहिता भवन्ति । शरीरस्य परितापसंयुक्त-
त्वाच्छीतोपचाराय कमलमृणालसहिता भवन्ति । पुनः कथंभूतासु गृहदीर्घिकासु । म-
न्त्रवादोक्तिष्विव विविधयन्त्रश्लाघिनीषु । विविधैर्नानाप्रकारैर्यन्त्रैर्वेशनाल्लिकादिभिः श्ला-
घिन्यः स्तुत्यास्तास्तथा तासु । काखिव । मन्त्रवादोक्तिष्विव । यथा मन्त्रवादस्योक्तयो
वचनानि अनेकयन्त्राणि(णां) सिद्धचक्रादीनां कथिका भवन्ति । पुनः कथंभूतासु गृह-
दीर्घिकासु । वसन्तलताखिव विचित्रपलवप्रसूनफलस्फा[रस्फा]रार्धिकासु । पलवाश्च कुम्प-
लानि प्रसूनानि च कुसुमानि फलानि च जातीफलादीनि विचित्राणि नानाप्रकाराणि च

दूर्धिकासु करेणुभिः करीव कामिनीभिः परिवृतो जलक्रीडासुखमन्वभूत् ॥

अन्तर्लीनसत्त्वः शर्वरीवातूल इव रजस्तमोबहुलोऽपि, चण्डानिल इव व्यसनेषु बद्धप्रीतिरपि, वनगज इव कामाचारप्रवर्तनोऽपि, धनुग्रह इवावगणितमन्त्रिलोकोऽपि, रविरिव कुवलयानवेक्षणोऽपि, वसन्त इव विजात्यानन्द-

तानि पल्लवप्रसूनफलानि तेषां स्फारः प्राचुर्यं तेन स्फारः प्रचुरोऽर्धः पूजा वर्तते यासु तास्तथा तासु । कास्त्रिव । वसन्तलतास्त्रिव । यथा वसन्तलता वसन्तर्तुशाखावल्लयश्च विचित्रपल्लवप्रसूनफलस्फारा भवन्ति । संकरालंकारः ॥

स मारिदत्तः स्वस्य दैवायत्तावतारामिव स्वस्य आत्मनः दैवायत्तावतारां दैव-
संबन्धिः.....अवतारां कल्याणपरम्परामाचक्षे कल्याणश्रेणीं सूचितवान् ।
'अहं मनुष्यो न भवामि, देवोऽहम्' इति मन्यते स्म । इति क्रियाकारकसंबन्धः ।
स कथंभूतः । अन्तर्लीनसत्त्वः शर्वरीवातूल इव रजस्तमोबहुलोऽपि । राजसी प्रकृतिः । 'अहं राजा' इत्यहंकारवान् इति रजः । रजश्च तमश्च दैन्यलक्षणं ताभ्यां बहुलोऽपि प्रचुरोऽपि सन्नन्तर्लीनसत्त्वः अन्तर्मनसि अन्तरात्मनि वा लीनं तन्म-
यतां गतं सत्त्वं पुण्यपरिणामः प्रसन्नता यस्य सोऽन्तर्लीनसत्त्वः । क इव । शर्वरीवा-
तूल इव । यथा रात्रिसंबन्धी वातूलो वातमण्डली अन्तर्लीनसत्त्वो मध्यप्रविष्टपिशाचो भवति । एवंगुणविशिष्टोऽप्यात्मानं देवावतारं मानितवान् । सत्त्वरजस्तमोलक्षणं यथा—
वदननयनादिप्रसन्नता सत्त्वगुणेन स्यात् । रजोगुणेन तोषः । स चानन्दपर्यायः । तल्लि-
ङ्गानि स्फूर्त्यादीनि । तमोगुणेन दैन्यं जन्यते । 'हा देव नद्योऽस्मि वञ्चितोऽस्मि' इत्यादि-
वदनविच्छाद्यतानेत्रसंकोचनादिव्यञ्जनीयं दैन्यं तमोगुणलिङ्गम् इति । पुनः कथं-
भूतः । चण्डानिल इव व्यसनेषु बद्धप्रीतिरपि [आत्मानं देवं ज्ञातवान्] । व्यसनानि वाग्दण्डपारुष्ये अर्थदूषणं पानं स्त्री मृगया द्यूतं चेति सप्त व्यसनानि तेषु बद्धप्रीतिः ।
क इव । चण्डानिल इव । यथा चण्डानिलः प्रचण्डवातः विविधेष्वसनेषु क्षेपणेषु बद्धप्रीतिर्भवति । पुनः कथंभूतः । वनगज इव कामाचारप्रवर्तनोऽपि [आत्मानं दैवायत्तं ज्ञातवान्] । कामाचारेषु स्वेच्छाचारेषु प्रवर्तनं यस्य स कामाचारप्रवर्तनः । क इव । वनगज इव । यथा वनगजः कामाचारप्रवर्तनो भवति । पुनः कथंभूतः । धनुग्रह इवावगणितमन्त्रिलोकोऽपि अवगणितोऽनाहतो मन्त्रिलोकः सचिवलोको येन स तथा [आत्मानं दैवायत्तं ज्ञातवान्] । क इव । धनुग्रह इव । यथा धनुग्रहो-
ऽसाध्यपिशाचविशेषो मन्त्रिलोकमवगणयति । पुनः कथंभूतः । रविरिव कुवलयानवे-
क्षणोऽपि [आत्मानं दैवायत्तं ज्ञातवान्] । गर्हासमुच्चयप्रशङ्कासंभावनानासु च वर्तमानो-
ऽप्यपिशब्दोऽत्र गर्हायां ज्ञातव्यः । सर्वत्रापि गर्हायां ज्ञातव्यः । कुवलयस्य पृथ्वीव-
लयस्य अनवेक्षणमवीक्षणं यस्य स कुवलयानवेक्षणः । क इव । रविरिव । यथा रविः
श्रीभास्करः कुवलयानामुत्पलानामवेक्षणं न करोति । पुनः कथंभूतः । वसन्त इव

नोऽपि, द्रुमार्दन इव विदूरितकमलोत्सवोऽपि, पारिपुङ्ख इवानात्मनीनवृत्तिरपि,
कमलीव दोषागमरुचिरपि, कांदिशीक इवानवस्थितक्रियोऽपि, प्रतिपच्चन्द्र
इव दुर्दर्शोऽपि, चक्रवाक इव वारवनिताप्रियोऽपि, रथचरणनाभिदेश इवा-
क्षासक्तोऽपि, शूर्पकारातिरिव मधुलब्धविजृम्भणोऽपि, जलव्याल इवाच्छोद-

विजात्यानन्दनोऽपि [आत्मनि देवत्वं ज्ञातवान्] । विजातीनां नीचजातीनामानन्दनं
यस्मात् इति विजात्यानन्दनः । क इव । वसन्त इव । यथा वसन्तो विशिष्टानां जाती-
पुष्पाणामानन्दं करोति । पुनः कथंभूतः । द्रुमार्दन इव विदूरितकमलोत्सवोऽपि [आ-
त्मनि देवत्वं ज्ञातवान्] । कस्य आत्मनो मलं पापं कमलं तत्र उत्सव उद्यमो यस्य स
कमलोत्सवः । विदूरितो निकटीकृतः कमलोत्सवो येन स विदूरितकमलोत्सवः । क इव ।
द्रुमार्दन इव । यथा द्रुमार्दनो हेमन्तः कमलानां पद्मपुष्पाणामुत्सवं विदूरयति हिमेन
दग्धानि करोति । पुनः कथंभूतः । पारिपुङ्ख इवानात्मनीनवृत्तिरपि [आत्मनि देवत्वं
ज्ञातवान्] । आत्मने हिता आत्मनीना । हितार्थेषु चतुर्थी । 'सप्तपदादिभ्य इन्नण्' । न
आत्मनीना न आत्महिता वृत्तिराजीविका यस्य सोऽनात्मनीनवृत्तिः । क इव । पारि-
पुङ्ख इव । यथा पारिपुङ्खो बौद्ध आत्मनोऽस्तित्वं न मानयति । परिपुङ्खस्य राज्ञोऽपत्यं
पुमान्पारिपुङ्खः । पुनः कथंभूतः । कमलीव दोषागमरुचिरपि [आत्मनि देवत्वं ज्ञात-
वान्] । दोषागमेषु पापशालेषु रुचिर्यस्य सः । क इव । कमलीव । यथा कमली चन्द्रमा
दोषागमे रात्र्यागमे रुचिमानभवति । पुनः कथंभूतः । कांदिशीक इवानवस्थितक्रियोऽपि
[आत्मनि देवत्वं ज्ञातवान्] । न अवस्थिता न्यायमार्गे क्रिया यस्य सोऽनवस्थितक्रियः ।
क इव । कांदिशीक इव । यथा कांदिशीको भयद्रुतः पुमान् स्थिरक्रियो न भवति ।
पुनः कथंभूतः । प्रतिपच्चन्द्र इव दुर्दर्शोऽपि [आत्मनि देवत्वं ज्ञातवान्] । दुःखेन मूढता-
कष्टेन द्रष्टुमशक्यो दुर्दर्शः । सेवागतलोकानां दर्शनं न ददातीत्यर्थः । क इव । प्रतिपच्चन्द्र
इव । यथा प्रतिपच्चन्द्रो दुष्टो दर्शः अमावास्यानिकटवर्ती यस्य भवति स दुर्दर्शः । पुनः
कथंभूतः । चक्रवाक इव वारवनिताप्रियोऽपि [आत्मनि देवत्वं ज्ञातवान्] । वारवनिता
वारे सेवाक्रमे मुख्या वनिता वारवनिता वेश्याः प्रिया यस्य स वारवनिताप्रियः । क इव ।
चक्रवाक इव । यथा चक्रवाकपक्षी वारां पानीयानामवनिः भूमिस्तस्यास्ता लक्ष्मीः शोभा
प्रिया वल्लभा यस्य सः । पुनः कथंभूतः । रथचरणनाभिदेश इवाक्षासक्तोऽपि [आत्मनि देवत्वं
ज्ञातवान्] । अक्षाणामिन्द्रियाणां सुखे आसक्तो लम्पटोऽपि । क इव । रथचरणना भिदेश
इव । यथा रथचरणस्य शकटचक्रस्य नाभिदेशः पीडिकाप्रदेशः अक्षासक्तः कीलकसहितो
भवति । पुनः कथंभूतः । शूर्पकारातिरिव मधुलब्धविजृम्भणोऽपि [आत्मनि देवत्वं ज्ञात-
वान्] । मधुनि मये लब्धं प्राप्तं विजृम्भणं प्रवृत्तिर्येन स मधुलब्धविजृम्भणः । क इव ।
शूर्पकारातिरिव । यथा शूर्पकारातिः कन्दर्पो मधुना वसन्तेन लब्धविजृम्भणो भवति । पुनः

१. 'दुःखेन द्रष्टुं शक्यः' इत्येव व्याख्यानमत्रापि ज्ञातव्यम्.

नाभिरतोऽपि, विगतविपद्राक्षसीसमागमः स्वस्य दैवायत्तावतारामिव कल्याणपरम्परामाचक्षे ॥

एवं तस्य धरोद्धारकुलशिखरिणः करिण इव स्वच्छन्दाचारपरागकलुषितां निजवंशलक्ष्मीमुपयच्छमानस्य, क्षणमिन्द्रियाणामानन्दजननीमसुरवृत्तिं वीरकलावतारामिवात्मनि संकल्पयतः, परत्रेह च परिणामदारुणं मृगयादिव्यसनमेष खलु क्षत्रपुत्राणां कुलधर्म इति मन्यमानस्य, मरुषु पथिकस्येव

कथंभूतः । जलव्याल इवाच्छोदनाभिरतोऽपि [आत्मनि देवत्वं ज्ञातवान्] । अ(आ)च्छोदने मृगयायां अभि समन्ताद्रत अ(आ)च्छोदनाभिरतः । क इव । जलव्याल इव । यथा जलव्यालो मकरादिकः [आ समन्तात्] अच्छस्य निर्मलस्य उदस्य पानीयस्य नाभौ मध्ये रतो भवति । पुनः कथंभूतः । विगतविपद्राक्षसीसमागमः विगतो विनष्टो विपद्राक्षस्याः समागम आगमनं यस्य स विगतविपद्राक्षसीसमागमः । संकरालंकारः श्लेषोपमालंकारश्च ॥

एवममुना प्रकारेण तस्य मारिदत्तस्य निजवंशलक्ष्मीमुपयच्छमानस्य उपादत्तः स्वी-कुर्वतः सतः कतिचित्संवत्सराः कियन्तो वर्षा व्यतिचक्रमुर्व्यतिक्रामन्ति स्म । निर्गता इत्यर्थः । इति क्रियाकारकसंबन्धः । तस्य कथंभूतस्य । धरोद्धारकुलशिखरिणः धरायाः पृथिव्या उद्धारणकार्याय कुलपर्वतस्य । यथा कुलशिखरी कुलपर्वतो धरासुद्धरति । कस्येव । करिण इव यूथनायस्येव । यथा करी गजेन्द्रो निजवंशलक्ष्मीं स्वकीयवंशप्रदेशशोभासुपादत्ते स्वीकरोति । कथंभूतां निजवंशलक्ष्मीम् । स्वच्छन्दाचारपरागकलुषितां स्वच्छन्दाचारः स्वेच्छाचरणं स एव परागो धूलिः । शरीरस्य जीवस्य च मालिन्यकारित्वात् । तेन कलुषितानिर्मला ताम् । यथा स्वच्छन्दचारी गजो निजवंशलक्ष्मीं निजपृष्ठशोभां धूल्या कलुषितां धूलितां धरति । पुनश्च तस्य श्रीमारिदत्तस्य किं कुर्वतः । असुरवृत्तिं मृगयादिव्यसनक्रियां राक्षसाचारमात्मनि निजचित्ते वीरकलावतारामिव संकल्पयतो विचारयतः । कथंभूतामसुरवृत्तिम् । क्षणमिन्द्रियाणामानन्दजननीं क्षणं स्तोककालमिन्द्रियाणां नेत्रादीनामानन्दजननीं कौतुकोत्पादिकाम् । पुनः किं कुर्वाणस्य तस्य नरेन्द्रस्य । इति मन्यमानस्य । इतीति किम् । मृगयादिव्यसनमाखेटादिक्रियादुराचार एष प्रत्यक्षीभूतः खलु निश्चयेन क्षत्रपुत्राणां राजपुत्राणां कुलधर्मः कुलाचारः इति । कथंभूतं मृगयादिव्यसनम् । परत्रेह च परिणामदारुणं परत्र आगामिनि भवे इह च अस्मिन्नन्मनि परिणामदारुणं परिणामे विपाके सति दारुणमतिदुःखजनकम् । पुनश्च किं कुर्वतस्तस्य नरेन्द्रस्य संवत्सरा व्यतिचक्रमुः । मनोविभ्रमहेतुषु कथास्मृतितृष्यतः मनोविभ्रमहेतुषु चित्तभ्रान्तिकारणभूतासु कथासु शास्त्रेषु अतितृष्यतः । कस्येव । मरुषु पथिकस्येव । त्रियन्ते प्राणिनो येषु तृषया इति मरवो मरुस्थलभूमयः । पथिकस्येव अध्वन्य-

मनोविभ्रमहेतुषु कथास्वतितृष्यतः, परिपाकगुणकारिणीं क्रियामकल्पस्येव परोपरोधादुपयुञ्जानस्य, सत्पुरुषगोष्ठीं विषादप्यनिष्टतरां परिगणयतः, चेतोविजृम्भणकरमनुचरं वसुरप्यासतरमवेक्षमाणस्य, वितथस्तुतिमुखरेषु चिन्तामणेरिव फलतः, सकलजनसाधारणेऽपि स्वदेहे त्रिकमतदीक्षितस्येव देवभूयेनाभिनिविशमानस्य, निजाजीवनपरैरपायेषु नीयमानस्याप्यरण्यवारणस्येवाचेततः, खलालापानिलगलितहितोपदेशावतंसस्य, चन्दनतरोरिव दुर्जनाहिव्यूहितत्वादूरतरोत्सरत्कल्याणावहलोकस्य कतिचित्संवत्सरा व्यतिचक्रमुः ॥

स्येव । यथा—मरुषु पथिको मनोविभ्रमहेतुषु कथास्वतितृष्यति अतितृष्णां करोति । पुनः किं कुर्वाणस्य तस्य । परिपाकगुणकारिणीं परिपाके उदये गुणं करोतीत्येवंशीला तथा तां क्रियामाचारं परोपरोधात्परेषां बलात्कारेण साक्षेपेण उपयुञ्जानस्य सेवमानस्य । कस्येव । अकल्पस्येव । यथा अकल्पो रोगी औषधेन गुणकारिणीं क्रियां परेषामाक्षेपेण सेवते कटुकमप्यौषधं भुङ्क्ते, न त्वात्मरुच्या । पुनस्तस्य किं कुर्वतः । सत्पुरुषगोष्ठीं पुण्यपुरुषसङ्गं विषादपि हालाहलादपि अनिष्टतरां विद्वेषकरां परिगणयतो जानतः । पुनः किं कुर्वाणस्य । चेतोविजृम्भणकरं पापप्रवर्तनकरम् अनुचरं सेवकं वसुरपि जनकादपि आप्ततरं हितकरमवेक्षमाणस्य ज्ञायमानस्य(?) (जानतः) । पुनः किं कुर्वतः । वितथस्तुतिमुखरेषु चिन्तामणेरिव फलतः असत्यस्वतनवाचालेषु पुरुषेषु चिन्तारत्नमि(स्ये)व फलं ददानस्य । अपरं किं कुर्वाणस्य । सकलजनसाधारणेऽपि सर्वलोकसमानेऽपि स्वदेहे निजशरीरे देवभूयेन देवत्वेन अभिनिविशमानस्य अभिनिवेशं कुर्वाणस्य अभिप्रायं विदधानस्य । कस्येव । त्रिकमतदीक्षितस्येव । यथा त्रिकमतदीक्षितः श्रीमहादेवदीक्षासहितः पुमान् निजदेहो देवभूतो देवत्वं प्राप्त इत्यभिनिवेशमभिप्रायं करोति । 'भुवो भवे' इति वचनात्कथम् । पुनः किं कुर्वतः । निजाजीवनपरैरात्मोदरपूरणपरैः पुरुषैरपायेषु मृत्युस्थानेषु नीयमानस्यापि प्राप्यमाणस्यापि अचेततः अजानतः । कस्येव । अरण्यवारणस्येव । यथा अरण्यवारणो विन्ध्यवनगजो निजाजीवनपरैः पुरुषैरपायेषु नीयमानोऽपि वारीस्थानेषु प्राप्यमाणोऽपि न चेतति न जानाति । अपरं कथंभूतस्य । खलालापानिलगलि[तहि]तोपदेशावतंसस्य खलानां दुर्जनानामालापास्त एवानिलो वातः । पिण्डपीडाकरत्वात् । तेन गलितोऽधःपातित [हितः] उपदेशावतंसः इहपरलोकहितधर्मोपदेशा(श एवा)वतंसः कर्णपूरावतंसो यस्य स तथा तस्य । अपरं कथंभूतस्य । दूरतरोत्सरत्कल्याणावहलोकस्य दूरतरं विप्रकृष्टमुत्सरन्तो नश्यन्तः कल्याणावहलोकाः शुभकारिजना यस्मादिति तथा तस्य । लोपः कस्मात् । दुर्जनाहिव्यूहितत्वात् । दुर्जना अहितकारिणो लम्बा(?)लुब्धनकरा लोकास्त एवाहयः सर्पाः । प्राणहारित्वात् । तैर्व्यूहितो

स पुनरेकदा नृपतिरात्मराजधान्यामेव चण्डमारिदेवतायाः पुरतः सकलसत्त्वोपसंहारात् स्वयं च सकललक्षणोपपन्नमनुष्यमिथुनवधाद्विधाधरलोकविजयिनः करवालस्य सिद्धिर्भवतीति वीरभैरवनामकात्कुलाचार्यकादुपश्रुत्य खेचरीलोकलोचनावलोकनकुतूहलितचेतास्तथैव प्रतिपन्नतदाराधनविधिः, अकालमहानवमीमहमिषसमाहूतसमस्तसामन्तामात्यजानपदः, प्रलयकालक्षुभितसप्ताणिवरवधोरानकस्नानाविर्भावितभुवनान्तरसंचरदेवतामदः, ससंरम्भमम्बरतलादिलायाः पातालमूलादिगन्तरालेभ्यश्च विभावयीं तमःसंत-

वेष्टितस्तस्य भावस्तत्त्वं तस्मात् । कस्येव । चन्दनतरोरिव । यथा चन्दनतरोः सर्पवेष्टितत्वात्कल्याणकरो लोको दूरमुत्सरति । संकरालंकारः ॥

स इति । स जगत्प्रसिद्धो नृपतिर्मारिदत्तमहाराजः पुनरेकदा पश्चादेकस्मिन्प्रस्तावे तन्मिथुनाय मनुष्ययुगलनिमित्तं दण्डपाशिकभटान् कोटपालकिंकरान् चण्डकर्मकोटपालसुभटान् आदिदेश आदेशं दत्तवान् । इति क्रियाकारकसंबन्धः । किं कृत्वा । पूर्वमात्मराजधान्यामेव राजपुरनगर्यामेव वीरभैरवनामकाचार्योक्तुत्तितशिष्यात् कुलाचार्यकात् इति ईदृशमुपदेशमुपश्रुत्य आकर्ण्य । इतीति किम् । चण्डमारिदेवतायाः पुरतः सकलसत्त्वोपसंहारात् सर्वजीवयुगलमारणपूजनात् स्वयमात्मना च सकललक्षणोपपन्नमनुष्यमिथुनवधात् मारणात् विधाधरलोकविजयिनो विधाधरलोकसाधकस्य करवालस्य खड्गस्य सिद्धिर्भवति इति । स नृपतिः कथंभूतः । खेचरीलोकलोचनावलोकनकुतूहलितचेताः खेचरीलोकस्य विधाधरीसमूहस्य लोचनानां नेत्राणामवलोकने निरीक्षणे खेचरीलो कशरीरभोगकरणेषु कुतूहलितचेता विनोदितमनाः । तथैव तेनैव जीवयुगलवधप्रकारेण प्रतिपन्नतदाराधनविधिः अङ्गीकृतदेवतापूजनविधिः । अपरं कथंभूतो नृपतिः । अकालमहानवमीमहमिषसमाहूतसमस्तसामन्तामात्यजानपदः अकालमहानवमीमहमिषेण चैत्रशुक्लनवमीदिवसपूजामिषेण समाहूता आकारिताः समस्ताः समग्राः सामन्ता देशपतयो राजानः, अमात्याश्च मन्त्रिणः, जानपदाश्च लोका येन स तथोक्तः । अपरं कथंभूतः । प्रलयकालक्षुभितसप्ताणिवरवधोरानकस्नानाविर्भावितभुवनान्तरसंचरदेवतामदः प्रलयकालसंबन्धिनः क्षुभिताः क्षोभं प्राप्ता ये सप्ताणवाः सप्त समुद्रास्तेषां रववच्छब्दवत् ये घोरानकस्नाना रौद्रवादित्रशब्दास्तैराविर्भावितः प्रकटीकृतो भुवनान्तरेषु पृथ्वीमण्डलेषु संचरन्तीनां देवतानां मदो ह्येषां येन स तथोक्तः । किं कृत्वा । पूर्वं तद्देवतायतनं चण्डमारीदेवताप्रासादमुपगम्य आगम्य । न केवलं तद्देवतायतनमुपगम्य, किंतु तत्पादपीठोपकण्ठे उपविश्य चण्डमारीदेवताचरणसिंहासनसमीपे उपविश्य स्थित्वा च । कथंभूतं तद्देवतायतनम् । ससंरम्भं साटोपं यथा भवत्येवं अम्बरतलादन्तरिक्षमण्डलात्, इलाया भूमिमध्यात्, पातालमूलादधोलोकद्वारात्, दिगन्तरालेभ्यश्चतुर्दिग्विदिग्भ्य आविर्भवन्तीभिः प्रकटीभवन्तीभि-

तिभिरिवाविर्भवन्तीभिः, गतिवेगविगलज्जटाजालाक्षिप्यमाणमहाग्रहग्राहक्षो-
भरुषितगगनगामिलोकाभिः, परस्परसंघट्टस्फुटत्खट्वाङ्गकोटिघटितघण्टाटंकृ-
ताकर्णनावतीर्णनटन्नारदजनितवैलक्ष्याभिः, कपर्दनिर्दयसमर्दनिर्मोदालगर्द-
गलगुहास्फुरत्फूत्कारस्फारितललाटलोचनानलज्वालग्लपितादितिसुतनिके-
तनपताकाभोगाभिः, शिखण्डमण्डनोद्धुमरनरशिरःश्रेणिपर्यन्तभ्रान्तप्रवृद्धगृ-
द्धनिरुद्धब्रध्ददीधितिप्रबन्धाभिः, श्रवणभूषणभुजङ्गजिह्वाल्लिख्यमानकपोलतल-

र्महायोगिनीभिर्महाव्यन्तरीभिर्देवताभिरापूर्यमाणपरिसरं परिपूर्यमाणप्रमाणम् । कथमा-
विर्भवन्तीभिः । विभावर्यो रात्रौ तमःसंततिभिरिव । यथा रात्रौ तमःसंततयोऽन्व-
कारश्रेणय आविर्भवन्ति । कथंभूताभिर्योगिनीभिः गतिवेगविगलज्जटाजालाक्षिप्यमा-
णमहाग्रहग्राहक्षोभरुषितगगनगामिलोकाभिः गतेर्वेगो गतिवेगो गतेरुत्सुकत्वं तेन विगल-
न्ति मुक्तानि भवन्ति यानि जटाजालानि केशसमूहास्तैराक्षिप्यमाणास्तिरस्कृतायमाना ये
महाग्रहा रव्यादयो महाग्रहग्राहाश्च पिशाचास्तेषां क्षोभेण चलनेन रुषिताः कोपं प्रापि-
ता गगनगामिलोका विद्याधरा याभिस्तास्तथा ताभिः । पुनः कथंभूताभिः । परस्पर-
संघट्टस्फुटत्खट्वाङ्गकोटिघटितघण्टाटंकृताकर्णनावतीर्णनटन्नारदजनितवैलक्ष्याभिः परस्पर-
मन्योन्यं योऽसौ संघट्टो भटभेटकस्तेन स्फुटन्ति शतखण्डीभवन्ति यानि खट्वाङ्गानि
खट्वादशास्तेषां कोटिषु अग्रासु घटिताः संबद्धा घण्टा नादिन्यस्तासां टंकृतानां टंकार-
शब्दानामाकर्णनेन श्रवणेनावतीर्ण आकाशे समागतो योऽसौ नटन्नारदः । संग्रामभ्रान्त्यु-
त्पन्नग्रहर्षत्वात् । तस्य जनितमुत्पादितं वैलक्ष्यं निष्प्रतिपत्तिकलं याभिस्तास्तथा ताभिः ।
पुनः कथंभूताभिर्योगिनीभिः । कपर्दनिर्दयसमर्दनिर्मोदालगर्दगलगुहास्फुरत्फूत्कारस्फारि-
तललाटलोचनानलज्वालग्लपितादितिसुतनिकेतनपताकाभोगाभिः कपर्दस्य सर्पबद्ध-
जटाजूटस्य योऽसौ निर्दयसमर्दो दयारहितपीडनं तेन निर्मोदा हर्षरहिता ये अलगर्दाः
सर्पविशेषास्तेषां गलगुहाभ्यः कण्ठविवरेभ्यः स्फुरन्तो निर्गलन्तो ये फूत्काराः शब्द-
विशेषास्तैः स्फारिताः प्रचुरीकृता या ललाटलोचनानामनलज्वाला वैश्वानरकीलास्ताभि-
र्ग्लपितो भस्मीकृतोऽदितिसुतस्य श्रीभास्करस्य संबन्धिनो निकेतनस्य विमानस्य प-
ताकाभोगो ध्वजानामादोपो याभिस्तास्तथा ताभिः । पुनः कथंभूताभिः । शिखण्ड-
मण्डनोद्धुमरनरशिरःश्रेणिपर्यन्तभ्रान्तप्रवृद्धगृद्धनिरुद्धब्रध्ददीधितिप्रबन्धाभिः शिखण्डस्य
मस्तकस्य मण्डनानि आभरणभूतानि यानि उद्धुमराणि अतिभयानकानि नरशिरांसि
मनुष्यमुण्डानि तेषां श्रेणयः समूहास्तेषां पर्यन्तेषु प्रान्तेषु भ्रान्ता मण्डलिता ये प्रवृद्ध-
गृद्धा महागृद्धपक्षिणस्तैरुद्ध आच्छादितो ब्रध्नस्य श्रीसूर्यस्य दीधितिप्रबन्धः किरण-
समूहो याभिस्तास्तथा ताभिः । पुनः कथंभूताभिः । श्रवणभूषणभुजङ्गजिह्वाल्लिख्यमान-

लिखितरक्तपत्राभिः, इतरेतरस्खलनमत्सराविर्भूतोद्भटभ्रकुटिभीषणमुखमुक्त-
स्फीतफेत्कारभयपलायमानहिमकरहरिणपरित्राणोत्तालितनक्षत्रनिकराभिः,
वियद्विहाराश्रयश्रमप्रसारितासरालरसनापसारितसुरापगापयःस्पर्शप्रकोपितस-
प्तर्षिभिः, अतिबाढप्ररूढदंष्ट्राङ्कुराग्रलग्नघनसंघातनिर्जितवराहवेषविष्णुसमुद्भू-
तधराशोभाभिः, सनादरोदःक्रोडक्रीडत्क्रमाक्रान्तिमुखरधर्धरकघोरघोषभी-
षितानिमिषपरिषद्भिः, दिवापि कीकसोत्कटकोटीरकीर्णकेशावकाशतया तार-

कपोलतललिखितरक्तपत्राभिः श्रवणानां शब्दग्रहाणां भूषणानि आभरणभूता ये भुजंगा
लेलिहानास्तेषां जिह्वाभी रसनाभिरालिख्यमानान्यास्वाद्यमानानि कपोलतलेषु गण्डस्थलेषु
लिखितानि रक्तपत्राणि रुधिरपत्रावल्यो यासां तास्तथा ताभिः । पुनः कथंभूताभिः । इतरेतर-
स्खलनमत्सराविर्भूतोद्भटभ्रकुटिभीषणमुखमुक्तस्फीतफेत्कारभयपलायमानहिमकरहरिण-
परित्राणोत्तालितनक्षत्रनिकराभिः इतरेतराणां परस्परानां स्खलनेन गतिभङ्गकरणेन योऽसौ
मत्सरो द्वेषस्तेनाविर्भूताः प्रकटीभूता उद्भटा महाटोपा या भ्रुकुटयो भ्रूमङ्गास्ताभिर्भीषणानि
भयानकानि यानि मुखानि तेभ्यो मुक्ताः प्रकटीभूताः प्रकटीकृताः स्फीताः प्रचुरा ये फेत्का-
राः शब्दास्तेभ्यो भयाद्भीतेः पलायमानः शीघ्रं नश्यन् योऽसौ हिमकरस्य चन्द्रमसो हरिणः
कुरङ्गस्तस्य परित्राणे रक्षणे उत्तालित उत्सुकीकृतो नक्षत्रनिकरश्चान्द्रायणीसमूहो याभि-
स्तास्तथा ताभिः । पुनः कथंभूताभिः । वियद्विहाराश्रयश्रमप्रसारितासरालरसनापसारि-
तसुरापगापयःस्पर्शप्रकोपितसप्तर्षिभिः वियद्विहाराश्रयश्रम आकाशगमनसंबन्धी योऽसौ
खेदः शरीरखेदस्तेन प्रसारिता प्रकटिता मुखाद्वहिर्निर्गता असराला अपर्यन्ता या र-
सना जिह्वा तथापसारितं गलहस्तितं यत् सुरापगायाः पय आकाशगङ्गाजलं तस्य स्प-
शेन छुपनेन प्रकोपिताः कोपं प्रापिताः सप्तर्षयो मरीच्यत्रिप्रभृतयो याभिस्तप्तस्था
ताभिः । पुनः कथंभूताभिः । अतिबाढप्ररूढदंष्ट्राङ्कुराग्रलग्नघनसंघातनिर्जितवराहवेषविष्णु-
समुद्भूतधराशोभाभिः अतिबाढमतिशयेन गाढं प्ररूढा मुखाद्वहिर्निर्गता या दंष्ट्रा तस्या
अङ्कुरो नवोद्भिन्नस्तस्याग्रे प्रान्ते लग्नः स्थितो योऽसौ घनसंघातो भेधसमूहस्तेन निर्जिता
वराहवेषसमुद्भूतधराशोभा याभिस्तास्तथा ताभिः । वराहवेषेण विष्णुना किल दंष्ट्राग्रेण
धरा पृथ्वी उद्धृता [तस्याः] शोभा महायोगिनीभिर्निर्जितेत्यर्थः । पुनः कथंभूताभिः ।
सनादरोदःक्रोडक्रीडत्क्रमाक्रान्तिमुखरधर्धरकघोरघोषभीषितानिमिषपरिषद्भिः सनादाः
सशब्दा रोदःक्रोडे क्रीडत्क्रमाक्रान्तिर्वाभूमिमध्ये क्रीडन्तो रममाणा ये क्रमाः पादा-
स्तेषामाक्रान्तिर्व्याप्तिस्तस्या मुखरा वाचाला ये धर्धरका धुर्धुमालास्तेषां घोरो भयानको
योऽसौ घोषः शब्दस्तेन भीषिता भयं प्रापिता अनिमिषाणां देवानां परिपत्समूहो याभि-
स्तास्तथा ताभिः । पुनः कथंभूताभिः । दिवापि कीकसोत्कटकोटीरकीर्णकेशावकाशतया
तारकितमिव व्योम निर्मापयन्तीभिः दिवापि दिवसेऽपि व्योमाकाशं तारकितमिव ता-

कितमिव व्योम निर्मापयन्तीभिः, सकलस्य जगतः क्षयक्षपाभिरिवातिदारुणदी-
र्घदेहाभिर्महायोगिनीभिरापूर्यमाणपरिसरम्, [अपि च] कचिल्लनृत्यदुत्तरलता-
लवेतालकुलविडम्ब्यमानडाकिनीताण्डवाडम्बरम्, कचिद्भूभङ्गाभीलभूतनि-
र्भर्त्सितकपिक्षपाचरभरभज्यमानाभ्यर्णभूरुहम्, कचित्करोडुमरडमरुकरवल-
यखेलत्कपालिनीत्रिशूलवल्गननिर्भिन्नद्रवदुत्तंसचन्द्रामृतपानपरचकोरकामि-
नीकर्बुरीक्रियमाणककुभाभोगम्, कचिदुन्माथप्रमाथसार्थकदर्थ्यमानपिथुरा-

रकासंयुक्तमिव निर्मापयन्तीभिः रचयन्तीभिः । कथा । कीकसानामस्थानामुत्कटानि
...त्यकानि कौटीराणि मुकुटानि तेषु कीर्णां विक्षिप्ताः प्रसारिता ये केशाः कुन्तलास्ते-
ष्ववकाशतया प्रसारतया । पुनः कथंभूताभिः । अतिदारुणदीर्घदेहाभिः अतीवासह्यो दीर्घ
आयतो देहः शरीरं यासां तास्तथा ताभिः । कामिरिव । सकलस्य जगतः क्षयक्षपा-
भिरिव । सकलस्य जगतः पृथ्वीमण्डलस्थितलोकस्य क्षयक्षपाभिः प्रलयकालरात्रिभि-
रिव । यथा प्रलयकालक्षपाः सकलस्य जगतोऽतिदारुणा अत्यसह्या दीर्घस्वरूपा भवन्ति ।
अपि च । अपराणि विशेषणानि दीयन्ते । कथंभूतं देवतायतनम् । कचित्प्रनृत्यदुत्तरलता-
लवेतालकुलविडम्ब्यमानडाकिनीताण्डवाडम्बरम् कचित्कस्मिंश्चित्स्थाने प्रनृत्यन्ति नर्तनं
कुर्वन्ति उत्तरलतालानि उत्कटकरताडनानि यानि वेतालकुलानि वेतालाविष्टमृतकसमूहा-
स्तैर्विडम्ब्यमानः कदर्थ्यमानो डाकिनीनां शाकिनीनां ताण्डवाडम्बरो बाहुनर्तनाटोपो यत्र
तत्तथोक्तम् । पुनः कथंभूतम् । कचिद्भूभङ्गाभीलभूतनिर्भर्त्सितकपिक्षपाचरभरभज्यमानाभ्य-
र्णभूरुहम् कचित्कस्मिंश्चित्स्थाने भ्रूभङ्गेन भ्रुकुटिबन्धेनाभीला भयानका ये भूता व्यन्तर-
विशेषास्तैर्निर्भर्त्सिता निर्घातिता ये कपिक्षपाचरा वानररूपराक्षसास्तेषां भरेण भारेण भ-
ज्यमानाः स्वयमेव भङ्गं प्राप्नुवन्तोऽभ्यर्णभूरुहाः समीपतरवो यत्र तत्तथोक्तम् । पुनः कथं-
भूतम् । कचित्करोडुमरडमरुकरवलयखेलत्कपालिनीत्रिशूलवल्गननिर्भिन्नद्रवदुत्तंसचन्द्रा-
मृतपानपरचकोरकामिनीकर्बुरीक्रियमाणककुभाभोगम् । कचित्कस्मिंश्चित्स्थाने करेषु हस्ते-
षूडुमरा अतिभयानका डमरुका ढक्कानामवादित्राणि तेषां रवस्य शब्दस्य लयेन साम्यतया
खेलन्त्यो रममाणा याः कपालिन्यो व्यन्तरीयोगिन्यस्तासां त्रिशूलवल्गनेन त्रिशूलोच्छलनेन
निर्भिन्नादिछद्रिता द्रवन्तः क्षरन्तो ये उत्तंसचन्द्रा मुकुटशशिनस्तेषां संबन्धीनि यान्य-
मृतानि पीयूषवर्षणानि तेषां पाने आस्वादने परास्तपरा याश्चकोरकामिन्यो जीवन्जी-
ववनितास्ताभिः कर्बुरीक्रियमाणा विचित्रवर्णं विधीयमानाः ककुभाभोगा दिग्मण्डलानि
यत्र तत्तथोक्तम् । पुनः कथंभूतम् । कचिदुन्माथप्रमाथसार्थकदर्थ्यमानपिथुरार्पितजह-
थमन्धरकपालशकलम् कचित्कस्मिंश्चित्स्थाने उन्माथा हिंसका ये प्रमाथाः पिशाचा-
स्तेषां सार्थैः समूहैः कदर्थ्यमाना ये पिथुरा राक्षसास्तैरर्पितानि दत्तानि यानि जहथानि
आर्द्रमांसानि तैर्मन्थराणि मन्दगमनानि । भृतानीत्यर्थः । कपालशकलानि शरावख-

र्पितजरूथमन्थरकपालशकलम्, कचित्संधुक्षितक्षुदक्षुण्णाकाङ्क्ष्वाङ्क्षराक्षसक्षि-
प्यमाणयक्षरक्षितक्षेत्रनिक्षिप्तवनदेवतापोतम्, [कचित्तरक्षुरक्षोदरावदार्यमाण-
पुराणास्थिप्रस्थम्,] कचित्कौशिकपलाशतुण्डखण्ड्यमानावानाजिनवैजयन्ती-
कम्, कचिच्छादूलदानववदनविदूयमानचिरच्छिन्नच्छगलगलजालजटिलतो-
रणमालम्, कचित्कासरासुरखुरप्रचारचूर्ण्यमानकरङ्कप्राकारम्, कचित्करिरूप-
कोणपकरालकरविकीर्यमाणजीर्णचर्मविनिर्मितवितानम्, कचित्पुरुदंशोनिशा-

ण्डानि यत्र तत्तथोक्तम् । पुनः कथंभूतम् । कचित्संधुक्षितक्षुदक्षुण्णाकाङ्क्ष्वाङ्क्षरा-
क्षसक्षिप्यमाणयक्षरक्षितक्षेत्रनिक्षिप्तवनदेवतापोतम् कचित्कस्मिंश्चित्स्थाने संधुक्षिता
उद्दीपिता या क्षुब्धबुभुक्षा तथा अक्षुण्णाकाङ्क्षा परिपूर्णगृध्रनुता येषां ते च ते ध्वाङ्क्ष-
राक्षसाः काकरूपराक्षसास्तैः क्षिप्यमाणाः प्रेर्यमाणा यक्षरक्षितक्षेत्रे धनदरक्षितस्थाने
निक्षिप्ता निर्मुक्ता वनदेवतापोता वनदेवतानां बालका यत्र तत्तथोक्तम् । पुनः क-
थंभूतम् । कचित्कौशिकपलाशतुण्डखण्ड्यमानावानाजिनवैजयन्तीकम् कचित्कस्मिं-
श्चित्स्थाने कौशिकरूपेण घृकरूपेण ये पलाशा राक्षसास्तेषां तुण्डैश्चक्षुभिः खण्ड्यमाना
चर्व्यमाणा आवानाजिनस्य शुष्कचर्मणो वैजयन्ती पताका यत्र तत्तथोक्तम् । पुनः
कथंभूतम् । कचिच्छादूलदानववदनविदूयमानचिरच्छिन्नच्छगलगलजालजटिलतोरणमा-
लम् कचित्कस्मिंश्चित्स्थाने शादूलदानवानां व्याघ्रवेषेण राक्षसानां वदनैर्मुखैर्विदूयमा-
नानि चर्व्यमाणानि चिरच्छिन्नानि बृहद्वेलाविदारितानि छगलगलजालानि वस्तुमुण्ड-
समूहास्तेषां जटिलाभिर्जट्याभिरुपलक्षिता तोरणमाला वन्दनमाला यत्र तत्तथोक्तम् ।
पुनः कथंभूतम् । कचित्कासरासुरखुरप्रचारचूर्ण्यमानकरङ्कप्राकारम् कचित्कस्मिंश्चि-
त्स्थाने कासररूपेण महिषरूपेण येऽसुरा दानवास्तेषां खुराणां शफानां प्रचारेण
प्रकृत्या चूर्ण्यमानः शतखण्डीक्रियमाणः करङ्कप्राकारः शुष्कपशुशरीरदुर्गो यत्र तत्त-
थोक्तम् । पुनः कथंभूतम् । कचित्करिरूपकोणपकरालकरविकीर्यमाणजीर्णचर्मविनि-
र्मितवितानम् कचित्कस्मिंश्चित्स्थाने करिरूपेण गजरूपेण ये कोणपा अक्षपा राक्षसा-
स्तेषां करालकरैरुन्नतशुण्डादण्डैर्विकीर्यमाणानि विक्षिप्यमाणानि जीर्णचर्मभिर्विनिर्मि-
तानि शुष्कचर्मरचितानि वितानानि चन्द्रोपकानि यत्र तत्तथोक्तम् । पुनः कथंभू-
तम् । कचित्पुरुदंशोनिशाचरखरनखरशिखोल्लिख्यमानाश्यानशोणितदत्तभित्तिपद्माङ्गुलम्
कचित्कस्मिंश्चित्स्थाने पुरुदंशः स्वरूपेण मार्जाररूपेण ये निशाचरा राक्षसास्तेषां
खरनखरास्तीक्ष्णनखास्तेषां शिखाभिरग्रैरुल्लिख्यमानानि आश्यानानि शुष्काणि शो-
णितदत्तानि रुधिरकृतानि भित्तेः संबन्धीनि पद्माङ्गुलानि स्थानका यत्र तत्तथोक्तम् ।

खरनखरशिखोल्लिख्यमानाश्यानशोणितदत्तमिचित्पञ्चाङ्गुलम्, कचिदखर्वग-
वोद्गूर्णगोमायुनैगमे(कषे)यजुष्यमाणपानपात्रासवनिपकर्परम्, कचित्साधक-
लोकनिजशिरोदह्यमानगुग्गलरसम्, कचिन्नरव्यालप्रबोधितस्वीयशिरावलिप्र-
दीपम्, कचिन्महासाहसिकात्मरुधिरधारापानप्रसाद्यमानरुद्रम्, कचिन्महाव्र-
तिकवीरक्रयविक्रीयमाणस्ववपुर्लूनवद्धूरम्, कचितीक्ष्णपुरुषापकृष्टस्वकीयान्न-
यन्नदोलनतोष्यमाणमातृमण्डलम्, कचित्परुषमनीषमनुध्यात्मीयतरसाहुति-

पुनः कथंभूतम् । कचिदखर्वगवोद्गूर्णगोमायुनैकषेयजुष्यमाणपानपात्रासवनिपकर्परम्
कचित्कस्मिंश्चित्स्थाने अखर्वो बृहद् गर्वोऽहंकारो येषां ते अखर्वगर्वाः । अतिशयेन दर्पवन्त
इत्यर्थः । अखर्वगर्वाश्च ते उद्गूर्णा उद्यमपराः, अथवा अखर्वगर्वेणोद्गूर्णाः, अथवा
अखर्वगर्वे उद्गूर्णा उत्पन्नाः, ये च ते गोमायवः शृगालरूपेण नैकषेया राक्षसास्तैर्जुष्य-
माणानि आस्वाद्यमानानि पानस्य मद्यस्य पात्रभूता ये आसवनिपा मद्यघटास्तेषां कर्प-
राणि शकलानि भिन्नानि यत्र तत्तथोक्तम् । पुनः कथंभूतम् । कचित्साधकलोकनिज-
शिरोदह्यमानगुग्गलरसम् कचित्कस्मिंश्चित्स्थाने साधकलौकैर्मन्त्रसाधकलौकैर्निजशि-
रसि आत्ममस्तके दह्यमानो जाज्वल्यमानो गुग्गलस्य क्षेत्रपालधूपस्य रसो निर्यासो
यत्र तत्तथोक्तम् । पुनः कथंभूतम् । कचिन्नरव्यालप्रबोधितस्वीयशिरावलिप्रदीपम्
कचित्कस्मिंश्चित्स्थाने नरव्यालैर्दुष्टपुरुषैः प्रबोधिताः प्रज्वालिताः स्वीयशिरावलीनां नि-
जनसाश्रेणीनां प्रदीपा यत्र तत्तथोक्तम् । पुनः कथंभूतम् । कचिन्महासाहसिकात्मरु-
धिरधारापानप्रसाद्यमानरुद्रम् कचित्कस्मिंश्चित्स्थाने महासाहसिकैरात्मरुधिरस्य नि-
जरक्तस्य धारापानेन प्रसाद्यमानः प्रसन्नक्रियमाणो रुद्रः श्रीमहादेवो यत्र तत्तथोक्तम् ।
पुनः कथंभूतम् । कचिन्महाव्रतिकवीरक्रयविक्रीयमाणस्ववपुर्लूनवद्धूरम् कचित्कस्मि-
ंश्चित्स्थाने महाव्रतिकवीरैश्चार्वाकसुभटैः क्रयविक्रीयमाणं मूल्येन विक्रीयमाणं स्ववपुषो
निजशरीरस्य लूनवद्धूरं छेदितमांसं यत्र तत्तथोक्तम् । पुनः कथंभूतम् । कचितीक्ष्ण-
पुरुषापकृष्टस्वकीयान्नयन्नदोलनतोष्यमाणमातृमण्डलम् कचित्कस्मिंश्चित्स्थाने तीक्ष्ण-
पुरुषैर्निर्देयपुरुषैरपकृष्टान्युदराद्दहिर्निष्कासितानि स्वकीयान्यात्मीयानि अन्नयन्त्राणि
पुरीतत्समूहास्तेषु दोलनेन प्रेङ्खणेन तोष्यमाणमानन्दमानं मातृमण्डलं मातृसमूहो यत्र
तत्तथोक्तम् । उक्तं च—‘ब्राह्मी माहेश्वरी चैव कौमारी वैष्णवी तथा । वाराही च
तथेन्द्राणी चामुण्डा सप्त जातरः ॥’ इत्यादि । पुनः कथंभूतम् । कचित्परुषमनीष-
मनुध्यात्मीयतरसाहुतिद्वयमानसप्तजिह्वम् कचित्कस्मिंश्चित्स्थाने परुषा कारुण्यरहिता
मनीषा बुद्धिर्येषां ते परुषमनीपास्ते च ते मनुष्याश्च तैरात्मीयतरसाहुतिभिर्निजमांसाहु-
तिभिर्हूयमानः संतप्यमाणः सप्तजिह्वोऽभिर्यत्र तत्तथोक्तम् । पुनः कथंभूतम् । यम-

हूयमानससजिह्वम्, यमस्यापि कृतशङ्कातङ्कम्, महाकालस्यापि विहितसाध्व-
सोद्रेकम्, समस्तसत्त्वसंहारायतनं देवतायतनमुपगम्योपविश्य च तत्पादपी-
ठोपकण्ठे कीनाशनगरमार्गानुकारिणा करार्पितेन तरवारिणा प्रकम्पितसु-
रासुरलोकस्तन्मिथुनाय दण्डपाशिकभटानादिदेश ॥

अत्रान्तरे भगवानमरचूडामणिमयूखशेखरितचरणनखशिखोल्लेखपरिधिः,
सुदत्तापरनामनिधिः, अनाश्वान्, आश्चर्यपर्यायाचा(च)र्यचातुर्योद्भूतभावना-

स्यापि कृताशङ्कातङ्कम् आस्तां सामान्यो लोकः, यमस्यापि कृतो विहितः शङ्कातङ्को
येन तत्तथोक्तम् । पुनः कथंभूतम् । महाकालस्यापि विहितसाध्वसोद्रेकम् महाकाल-
स्यापि रुद्रस्यापि विहितः साध्वसस्य भयस्योद्रेक उत्कर्षता येन तत्तथोक्तम् । पुनः
कथंभूतम् । समस्तसत्त्वसंहारायतनम् समस्तानां सत्त्वानां प्राणिनां संहारस्य प्रलय-
कालस्य आयतनं गृहम् । कथंभूतः स मारिदत्तः । तरवारिणा सर्वधारेण खड्गेन प्र-
कम्पितो भयं प्रापितः सुरासुरलोको देवदानवलोकसमूहो येन स तथा । कथंभूतेन
तरवारिणा । कीनाशनगरमार्गानुकारिणा कीनाशस्य यमस्य यन्नगरं पत्तनं तस्य मा-
गस्य पथोऽनुकरोति उपमां धरतीत्येवंशीलः स तथा तेन । पुनः कथंभूतेन तरवा-
रिणा । करार्पितेन हस्तोद्धृतेन । उद्गमि तेनेत्यर्थः ॥

अत्रान्तरेऽस्मिन्नवसरे भगवानिन्द्रादीनामाराध्यः सुदत्तो नामाचार्यः लोचनगो-
चरायामेषु लोचनानां गोचरा गम्या आयामा दैर्घ्याणि येषां ते लोचनगोचरायामास्तेषु
ईहग्विधेषु ग्रामेषु विष्वाणार्थं मुनीनां भ्रामरीनिमित्तम् अखिलश्रमणसंघं रिषिमुनि-
यत्यनागारलक्षणम् आदिदेश आदेशं दत्तवान् । इति क्रियाकारकसंबन्धः । कथंभूतो
भगवान्सुदत्तः । अमरचूडामणिमयूखशेखरितचरणनखशिखोल्लेखपरिधिः अमराणां
चतुर्निकायदेवानां ये चूडामणयः शिरोरत्नानि तेषां मयूखेषु शेखरिता मुकुटीकृता ये
चरणनखाः पादपुनर्भास्तेषां शिखोच्छ्रितस्तस्या उल्लेखपरिधिः प्रकटितमण्डलं यस्य
स तथोक्तः । षड्विंशतिरावरणास्तस्य भगवतो नाम वर्तन्ते । पुनरपि कथंभूतः ।
सुदत्तापरनामनिधिः सुदत्त इति अपरं द्वितीयं यन्नाम तस्य नाम्नो निधिरक्षयं निधा-
नम् । सुदत्त इति नाम सर्वैरपि गृह्यते, परं क्षयं नायाति । न हानिं प्राप्नोतीति भावः ।
अपरं कथंभूतो भगवान् । अनाश्वाननशनशीलः अनेकोपवासविधानस्वभावः । उक्तं
च निरुक्तेषु—‘योऽक्षस्तेनेष्वविश्वस्तः शाश्वते पथि निष्ठितः । समस्तसत्त्वविश्वास्तः सो-
ऽनाश्वानिह गीर्यते ॥’ इति वक्ष्यति श्रीसोमदेवाचार्यः । अपरं कथंभूतः । आश्चर्यपर्या-
याचा(च)र्यचातुर्योद्भूतभावनाप्रभावप्रकम्पितायातविनतवनदेवतोत्तंसप्रसूनमकरन्दस्य-
न्ददुर्दिनीकृतकमः आश्चर्यस्याद्भुतस्य ये पर्यायास्तैरुपलक्षित आचार्यस्तस्य चातुर्यं

१. ‘उपलक्षितं यदाचर्यमाचरणं तस्य’ इत्यपि बाहुलकेन संभवति.

प्रभावप्रकम्पितायातविनतवनदेवतोत्तंसप्रसूनमकरन्दस्यन्ददुर्दिनीकृतक्रमः,
सकलसिद्धान्तसमर्थतीर्थप्रार्थनपदार्थसार्थसमर्थनातिशयविशेषसाक्षाद्भवत्सर-

य(त)स्मिन्वा यच्चातुर्यं दाक्षिण्यं तस्मादुद्धृता उत्पन्ना या भावना कर्मात्मनोर्भेदविज्ञानं
तस्याः प्रभावेण पूर्वं प्रकम्पिता आकम्पं प्रापिताः पश्चादायाता आगतास्तदनन्तरं वि-
नता नम्रीभूता या वनदेवताः कान्तारदेवतास्तासामुत्तंसानि मुकुटानि तेषां प्रसूनानि
पुष्पाणि तेषां मकरन्दः पुष्परसस्तस्य स्यन्दश्च्योतनं तेन दुर्दिनीकृतौ तिमिरीकृतौ क्रमौ
पादपद्मौ यस्य स तथोक्तः । पुनरपि कथंभूतः । सकलसिद्धान्तसमर्थतीर्थप्रार्थनपदार्थसा-
र्थसमर्थनातिशयविशेषसाक्षाद्भवत्सरस्वतीकरक्रीडाकमलकल्पितसपर्यः सकलाश्च ते
सिद्धान्ता जिनजैमिनीयकपिलकणचर[गौतम]चार्वाकशाक्यप्रणीतशास्त्राणि त एव
समर्थतीर्थस्तस्य प्रार्थनं याचनं येषां ते सकलसिद्धान्तसमर्थतीर्थप्रार्थनास्त एव च ते
पदार्थाः । जिनसिद्धान्ते—जीवाश्रवबन्धनिर्जरामोक्षास्तत्त्वं पुण्यं पापं चेति नव प-
दार्थाः । जैमिनीयसिद्धान्ते—नित्येभ्यो वेदवाक्येभ्य एव तत्त्वनिश्चयः । तत्र चोद-
नालक्षणोऽर्थो धर्मस्तत्त्वम् । कपिलसिद्धान्ते—सत्त्वरजस्तमःसाम्यावस्था प्रकृतिः, प्र-
कृतेर्महान् महतोऽहंकारः, अहंकारात्पञ्च तन्मात्राणि एकादश चेन्द्रियाणि, तत्र—
शब्दतन्मात्रादाकाशम्, रूपतन्मात्रात्तेजः, गन्धतन्मात्रात्पृथ्वी, रसतन्मात्रादापः,
स्पर्शतन्मात्राद्वायुः, स्पर्शनरसनघ्राणचक्षुःश्रोत्राणि पञ्च बुद्धीन्द्रियाणि, वाक्पाणिपाद-
पायूपस्थानि पञ्च कर्मेन्द्रियाणि, एकादश मनश्चेति । अमूर्तश्चैतन्यरूपोऽकर्ता भोक्ता
च पुरुषः, 'मूलप्रकृतिरविकृतिर्महदायाः प्रकृतिविकृतयः सप्त । षोडशकश्च विकारो
न प्रकृतिर्न विकृतिः पुरुषः ॥' प्राग्वन्धवत्प्रकृतिपुरुषयोगात्पञ्चविंशतितत्त्वज्ञानं मोक्ष-
मार्गः । प्रकृतिपुरुषविवेकदर्शनान्नित्यतायां प्रवृत्तौ पुरुषस्य स्वरूपावस्थानं मोक्षः । स-
त्त्वरजस्तमस्त्रीणि तत्त्वानि, पञ्च तन्मात्राणि इत्यष्ट । पञ्च पृथिव्यादय इति त्रयोदश ।
एकादशेन्द्रियाणीति चतुर्विंशतिः, ततः पुरुषः । एवं कपिलसिद्धान्ते पञ्चविंशतिपदार्थाः ।
कणचरसिद्धान्ते—[द्रव्यगुणकर्मसामान्यविशेषसमवायाभावाः सप्त पदार्थाः । गौतमसि-
द्धान्ते—] षोडश पदार्थाः । तथाहि—प्रमाणम्, प्रमेयम्, संशयः, प्रयोजनम्, दृष्टा-
न्तः, सिद्धान्तः, अवयवः, तर्कः, निर्णयः, वादः, जल्पः, वितण्डा, हेलाभासाः, छलम्,
जातिः, निग्रहस्थानं चेति । चार्वाकसिद्धान्ते—देवो(?) नास्ति मोक्ष इति । पृथिव्यप्तेजो-
वायवश्चेति चत्वारः पदार्थाः । शाक्यसिद्धान्ते—दुःखसमुदायनिरोधमोक्षमार्गरूपाणि
चत्वारि आर्यसत्त्वानि चत्वारः पदार्थाः । तेषां पदार्थानां सार्थः समूहस्तस्य समर्थना-
तिशयो विचारोत्कर्षस्तस्य विशेषोऽतिशयविशेषस्तस्मात्साक्षाद्भवन्ती लोचनानां गोचरं
संजायमाना या सरस्वती त्रिलोचना मयूरवाहिनी तस्याः करक्रीडाकमलं निजहस्त-
क्रीडाकमलं तेन कल्पिता कृता सपर्या पूजा यस्य स तथोक्तः । अपरं कथंभूतो

स्वतीकरक्रीडाकमलकल्पितसपर्यः, चतुरुदधिरोधःसविधवनविनिषण्णकिंनरी-
वदनविरोचनविकासमानयशःकुशेशयावतंसितजलदेवतासमाजः, समस्तसम-
यानवद्यविद्याविदग्धबुधप्रकाण्डपुण्डरीकमण्डलीमार्तण्डः, कृत्स्नदिगन्तविश्रा-
न्तविश्रुतशिष्यश्रेणिसमीरपथप्रथमानकीर्तिकलहंसीनिवासीकृतनिखिलभुव-
नाभोगः, शुद्धाभिसंधिसमाधिविधुविशेषोन्मेषनिर्विषीकृतविषविषमदोषकलुष-

भगवान् । चतुरुदधिरोधःसविधवनविनिषण्णकिंनरीवदनविरोचनविकासमानयशःकुशे-
शयावतंसितजलदेवतासमाजः चत्वारश्च ते उदधयश्च समुद्रास्तेषां [रोधसस्त-
टस्य] सविधानि निकटानि यानि वनानि तेषु विनिषण्णा उपविष्टाः किंनर्यश्चासुण्डामु-
ख्यास्तासां वदनानि मुखान्येव विरोचनाः श्रीसूर्याः । महाऽकाशत्वात् । तैर्विकासमानानि
स्फुटीक्रियमाणानि विक्रीकियमाणानि यशःकुशेशयानि पुण्यगुणकीर्तनकमलानि तै-
रवतंसितः कर्णपूरीकृतो जलदेवतासमाजः समुद्रजलदेवतासमूहो यस्य स तथोक्तः । पुनः
कथंभूतो भगवान् । समस्तसमयानवद्यविद्याविदग्धबुधप्रकाण्डपुण्डरीकमण्डलीमार्तण्डः
समस्ताः समग्रा ये समयाः शासनानि जिनशास्त्रानादिशास्त्राणि तेषां संवन्धिनी अनवद्या
निरवद्या या विद्या ज्ञानं तस्यां विदग्धानि चतुराणि यानि बुधप्रकाण्डानि प्रशस्तविद्वांसस्ता-
न्येव पुण्डरीकानि (णि) श्वेतकमलानि । [यशःकीर्तिपरिमलविराजितत्वात्, बुधमधुकर-
सेवितत्वाच्च ।] तेषां मण्डली समूहस्तस्य विकासकरणे मार्तण्डः [मृत्तण्डाया अपत्यं
पुमान् मार्तण्डः] । श्रीभास्कर इत्यर्थः । पुनः कथंभूतो भगवान् । कृत्स्नदिगन्तविश्रान्त-
विश्रुतशिष्यश्रेणिसमीरपथप्रथमानकीर्तिकलहंसीनिवासीकृतनिखिलभुवनाभोगः कृत्स्नदि-
गन्तेषु सर्वैदिकप्रान्तेषु विश्रान्ताः स्थिता ये विश्रुतशिष्याः विख्यातश्रुतज्ञानसंयु-
क्तान्तेवासिनस्तेषां श्रेणिः समूहः स एव समीरपथः आकाशस्तत्र प्रथमाना विस्तरन्ती
व्याप्नुवती या कीर्तिः पुण्यगुणकीर्तनं सैव कलहंसी राजहंसी । [नयप्रमाणलक्षणोभयप-
क्षशुद्धत्वात् ।] तथा निवासीकृतो निखिलस्य भुवनस्य समस्तपृथ्वीमण्डलस्य आभोगो
विस्तारो यस्य स तथा । पुनः कथंभूतो भगवान् । शुद्धाभिसंधिसमाधिविधुविशेषोन्मे-
षनिर्विषीकृतविषविषमदोषकलुषविषयविषधरः शुद्धो रागद्वेषमोहादिरहितो योऽसा-
वभिसंधिर्मनोभिप्रायस्तत्र तेनोपलक्षितो वा योऽसौ समाविध्यानविशेषः स एव विधुविशे-
षश्चन्द्रमाप्रकारः । [मोक्षामृतधारावर्षित्वात् ।] तस्य उन्मेष उदयस्तेन निर्विषीकृतोविपर-
हितविहितो विषविषमदोषकलुषविषयविषधरो येन विषवद्बालाहलवत् विषमस्तीव्रतरो
योऽसौ दोषः पापकर्म तेन कलुषः कदमलीभूतो योऽसौ विषयः स्पर्शादिसमूहः स एव
विषधरः सर्पो येन स तथा । उक्तं च—'वर्चोगृहं विषयिणां मदनायुधस्य नाडीव्रणो वि-
षमनिर्वृतिपर्वतस्य । प्रच्छन्नपादुकमनःमहाहिरन्महाहुर्वुधा जघनरन्ममिदं' शुंवल्यः ॥'

विषयविषधरः, प्रसंख्यानपविपावकप्लुष्टानुत्थानमन्मथमददरिद्रितरुद्रस्सरविजयः, अरजस्तमोबहुलोऽप्याततगुणधर्मधरः, अकिंचनोऽपि रत्नत्रयनिवासः, अविभूषणोऽपि सुवर्णालंकारः, अविषमलोचनोऽपि संपन्नोमासमागमः, अकृ-

अपरं च कथंभूतः । प्रसंख्यानपविपावकप्लुष्टानुत्थानमन्मथमददरिद्रितरुद्रस्सरविजयः प्रसंख्यानं धर्मशुक्लध्यानं तदेव पविपावको वज्राग्निः [कर्मणां दाहपाचनकारकत्वात् ।] तेन प्लुष्टो भस्मीकृतोऽनुत्थानं यथा भवत्येवं पुनरुज्जीवनं यथा न भवत्येवं योऽसौ मन्मथमदः कंदर्प[दर्प]स्तेन दरिद्रितो अकिंचनीकृतस्तिरकृतो रुद्रस्य श्रीमहादेवस्य स्सरविजयः कन्दर्पनिर्जयो येन स तथा । सुदत्तः कथंभूतः । अरजस्तमोबहुलोऽप्याततगुणधर्मधरः ननु यो रजस्तमोबहुलो न भवति स आततगुणधर्मधरः आरोपितप्रत्यङ्गाचापधरः कथं भवति । विरुद्धमेतत् । परिह्रियते—रजः पापं तमोऽज्ञानम्, न तु धूल्यन्धकारः, न रजस्तमोबहुलः अरजस्तमोबहुलः । अपि निश्चयेन आतता विस्तीर्णभेदा ये गुणाः धर्मश्च चरित्रं रत्नत्रयं च उत्तमक्षमादिकश्च दशविधः तं धरतीति आततगुणधरः । उक्तं च—‘रयणत्तयं च धम्मो खमादिभावो य दहविहो धम्मो । चारित्तं खलु धम्मो जीवाण य रक्खणो धम्मो ॥ [धम्मो वत्थुसहाओ खमादिभावो य दहविहो धम्मो । रत्तत्तयं च धम्मो जीवाण य रक्खणं हवे धम्मो^१ ॥] अपरं कथंभूतः । अकिंचनोऽपि रत्नत्रयनिवासः अकिंचनोऽपि दरिद्रोऽपि रत्नत्रयनिवासः माणिक्यत्रयनिवासः कथं भवति । विरुद्धमेतत् । परिह्रियते—अकिंचनः नास्ति किंचन धनमस्येति अकिंचनो निर्ग्रन्थाचार्यवर्यः । अपि निश्चयेन रत्नत्रयनिवासः सम्यग्दर्शनज्ञानचारित्रमन्दिरम् । अपरं कथंभूतः । अविभूषणोऽपि सुवर्णालंकारः न विद्यन्ते भूषणानि आभरणानि यस्येति स अविभूषणः । ननु यो विभूषणः अपि निश्चयेन सुवर्णो राजकुलं तस्यालंकारः वा सुवर्णस्य कनकस्य अलंकाराणि आभूषणानि यस्य स सुवर्णालंकारः कनकभरणः राजकुलशृङ्गारः कथं भवति । विरुद्धमेतत् । परिह्रियते—अः सर्वज्ञोऽर्हन् स विभूषणं मण्डनं यस्य स अविभूषणः । अपि निश्चयेन सुवर्णो राजकुलं पुण्यगुणकीर्तनलक्षणं यशश्च सोऽलंकारो मण्डनं यस्येति सुवर्णालंकारः । पुनः कथंभूतः । अविषमलोचनोऽपि संपन्नोमासमागमः अविषमलोचनः अत्रिलोचनः । ननु यो अत्रिलोचनः स संपन्नोमासमागमः स परिपूर्णपार्वतीसंभोगः कथम् । विरुद्धमेतत् । परिह्रियते—अविषमलोचनः विषस्य हाहाहलस्य मा लक्ष्मीर्यथोस्ते विषमे ते च ते लोचने विषमलोचने, न विद्येते विषमलोचने यस्य स अविषमलोचनः । अक्रूरदृष्टिरित्यर्थः । रागद्वेषरहितसमदर्शी । अथवा शास्त्रोक्तलोचनसंयुक्तः । लोक् लोचृ गत्यर्थत्वात् । तस्य धातोः प्रयोगत्वादन्वया लुञ्जमिति भवति । अपि निश्चयेन संपन्ना परिपूर्णा या उमा कीर्तिः समश्च समतापरिणामः सर्वजीवेषु साम्यं आगमश्च सिद्धान्तो यस्येति संपन्नोमासमागम एव । पुनः कथं-

ष्णोऽपि सुदर्शनविराजितः, असङ्गस्पृहोऽपि जातरूपप्रियः, अशुद्धनयनीतिरपि महाभागचरितः, अकठिनवृत्तिरपि क्षमास्वभावः, अव्यालहृदयोऽपि नियमितकरणग्रामः, उदयाचलस्तपस्तपनस्य, कौमुदीचन्द्रः करुणामृतनिश्च्योतस्य, मानसप्रदेशः सरस्वतीवारलायाः, प्रभवपर्वतः प्रशममन्दाकिनीप्रवाहस्य,

भूतः । अकृष्णोऽपि सुदर्शनविराजितः ननु यः अकृष्णः नारायणो न भवति स सुदर्शननाम्ना चक्रेण विराजितः कथं भवति । विरुद्धम् । परिह्रियते—अकृष्णः अपापकर्मा सुदर्शनेन शोभनाकारेण सम्यग्दर्शनेन सद्भावलोकनमात्रेण अहितमतेन वा सुदर्शनवत् मेरुविशेषवत् विशेषेण राजितः सुदर्शनविराजितः । पुनः कथंभूतः । असङ्गस्पृहोऽपि जातरूपप्रियः असङ्गस्पृहः अविद्यमाना सङ्गे परिग्रहे स्पृहा वाञ्छा यस्य सोऽसङ्गस्पृहः । ननु यः परिग्रहस्पृहारहितः स जातरूपप्रियः कनकप्रियः कथं भवति । विरुद्धमेतत् । परिह्रियते—असङ्गेषु कर्ममलकलङ्कारहितेषु सिद्धेषु स्पृहा वाञ्छा यस्येति असङ्गस्पृहः । अपि निश्चयेन जातरूपप्रियः नम्ररूपप्रियः इति शुद्धम् । पुनः कथंभूतः । अशुद्धनयनीतिरपि महाभागचरितः ननु यः अशुद्धनयनीतिरन्यायवृत्तिः स महाभागचरितः पुण्यकर्मेश्वरः कथम् । विरुद्धमेतत् । परिह्रियते—परस्परसाक्षेपो वस्तुधर्मनिरूपणप्रायः अशुद्धनयः तत्र नीतिः प्रवृत्तिर्यस्य स अशुद्धनयनीतिः । अपि निश्चयेन (महती) महाभागा महोद्योतः तया गच्छति (तत्) चरितं चरणं यस्य स महाभागचरितः । पुनः कथंभूतः । (अ)कठिनवृत्तिरपि क्षमास्वभावः ननु यः (अ)कठिनवृत्तिः (अ)कठोरस्वभावः क्षमास्वभावः कथम् । विरुद्धमेतत् । परिह्रियते—(अ)कठिनवृत्तिरपि (अ)कठिना गृहस्थानां अपीडनकरी अक्षमक्षणागर्तपूरणगोचारिभ्रामरिवृत्तिराजीविका आहारो यस्य सो(स) कठिनवृत्तिः । अपि निश्चयेन क्षमास्वभावः सर्वप्राणिषु अक्रोधस्वरूपः । पुनः कथंभूतः । अव्यालहृदयोऽपि नियमितकरणग्रामः न व्यालः सर्पो हृदये कण्ठे यस्य स अव्यालहृदयः यो महादेवो नास्ति स त्रिपुरदाहसहितः कथम् । विरुद्धमेतत् । परिह्रियते—अव्यालमदुष्टं हृदयं मनो यस्य स अव्यालहृदयः । अपि निश्चयेन नियमितो वशीकृतः करणग्राम इन्द्रियसमूहो येन सः । अपरं कथंभूतः । उदयाचलस्तपस्तपनस्य उदयाचल उदयगिरिः । तप एव तपनः श्रीसूर्यः । त्रिभुवनद्योतकारित्वात् । तस्य । पुनः कथंभूतः । कौमुदीचन्द्रः करुणामृतनिश्च्योतस्य कार्त्तिकीपूर्णमासीचन्द्रः करुणैव दयैव अमृतं जरामरणहारित्वात् तस्य निश्च्योतः स्रवणं क्षरणं तस्य । पुनः कथंभूतः । मानसप्रदेशः सरस्वतीवारलायाः मानसस्य सरोवरविशेषस्य प्रदेशस्तद्भूमिः । सरस्वती सैव वारला परमात्महंसभार्या । येन(नय)प्रमाणोभयपक्षशुद्धत्वात् । [तस्याः] । पुनः कथंभूतः । प्रभवपर्वतः प्रशममन्दाकिनीप्रवाहस्य प्रभवपर्वतो हिमाचलः ।

१. अत्र 'कठिन' इत्येव पाठः साधीयान् । आदावकारः केनचित्प्रक्षिप्त इति बोध्यम्.

१. 'नियमितीकरण' इति ख-पुस्तकस्थः पाठः.

उत्पत्तिक्षेत्रं सौजन्यबीजस्य, उदाहरणं गम्भीरतायाः, निदर्शनमौदार्यस्य, प्रसूतिस्थानं महिम्नः, प्रत्यादेशोऽभिध्यायाः, निधिधैर्यस्य, आकरावनिश्च सर्वगुणमणीनाम् ।

यस्य च सकलसत्त्वसंचरणसंकोचिनि, शिशिरकणमञ्जरीजालजयविजृम्भमाणानिलकुले, सकलजगच्चण्डव्यथावेपथुस्फारिणि, विरसरसदवशदेशक-

प्रशम एव उपशम एव मन्दाकिनीप्रवाहः गङ्गानदीप्रवाहः । सर्वेषां संतापनिवारकत्वात् । तस्य प्रशममन्दाकिनीप्रवाहस्य । पुनः कथंभूतः । उत्पत्तिक्षेत्रं सौजन्यबीजस्य निष्पत्तेः सस्याधिकरणम् । सौजन्यमदुर्जनत्वं तस्य बीजं अङ्कुरहेतुस्तस्य सौजन्यबीजस्य । पुनः कथंभूतः । उदाहरणं गम्भीरतायाः उदाहरणं दृष्टान्तवचनं गम्भीरतायाः । पुनः कथंभूतः । निदर्शनमौदार्यस्य निदर्शनं दृष्टान्तभूतः औदार्यस्य दातृत्वस्य । उक्तं च—‘क्रियती सप्तसहस्री क्रियती लक्षा च कोटिरपि क्रियती । औदार्योन्नतमनसां रत्नवती वसुमती क्रियती ॥’ पुनः कथंभूतः । प्रसूतिस्थानं महिम्नः प्रसूतिस्थानं जन्मभूमिः महिम्नो माहात्म्यस्य । पुनः कथंभूतः । प्रत्यादेशोऽभिध्यायाः प्रत्यादेशो निषेधरूपः । अभिध्यायाः परस्वविषयस्पृहायाः । पुनः कथंभूतः । निधिधैर्यस्य निधिरक्षय्यं निधानं धैर्यस्य । धेयं प्रतिधियं समीरयतीति धीरः, धीरस्य भावो धैर्यं तस्य धैर्यस्य । पुनः कथंभूतः । आकरावनिश्च सर्वगुणमणीनाम् आकरावनिः रोहणाचलसिंहलादिद्वीपभूमिः । सर्वे च ते गुणाः सर्वगुणा औदार्यशौर्यगाम्भीर्यधैर्यादयस्त एव मणयो रत्नानि । त्रिभुवनोद्द्योतकारकत्वात् । तेषां सर्वगुणमणीनाम् । समुच्चयालंकारः ॥

यस्य चेति । यस्य च भगवतो हेमन्ते शीतकाले विभावर्यो रात्रयो विभान्ति गच्छन्तीति क्रियाकारकसंबन्धः । कथंभूते हेमन्ते । सकलसत्त्वसंचरणसंकोचिनि सकलानां सत्त्वानां प्राणिवर्गाणां संचरणं पर्यटनं संकोचयतीत्येवंशीलः सकलसत्त्वसंचरणसंकोची तस्मिन् सकलसत्त्वसंचरणसंकोचिनि । अपरं कथंभूते हेमन्ते । शिशिरकणमञ्जरीजालजयविजृम्भमाणानिलकुले शिशिरस्य हिमस्य कणाधूर्णानि तेषां मञ्जर्यौ वल्लर्यस्तासां जालानि समूहास्तेषां जयस्तिरस्कारस्तस्मिन् विजृम्भमाणं अनिलकुलं वातसमूहो यस्मिन् हेमन्ते स तथा तस्मिन् । पुनः कथंभूते हेमन्ते । सकलजगच्चण्डव्यथावेपथुस्फारिणि सकलस्य जगतः जगति स्थितजन्तुजातस्य समूहस्य चण्डव्यथा तीव्रवेदना वेपथुः कम्पनं च स्फारयति प्रचुरीकरोतीत्येवंशीलः स तथा तस्मिन् । पुनः कथंभूते हेमन्ते । विरसरसदवशदेशकदशनवीणे विरसं यथा भवत्येवं रसन्ति शब्दायमाना अवशानां परवशानां देशकानां पथिकानां दशनवीणा दन्ततन्त्री यस्मिन् । पुनः कथंभूते हेमन्ते । विलमूलको-

दशनवीणे, बिलमूलकोटरकुटीसंकुचितालगर्दपरिषदि, हिमपृषतपलिताङ्कुरि-
तकुटहारिकाकुन्तलकलापे, मृगयूथरोमन्थसामर्थ्यकदर्थिनि, प्रालेयलवमुक्ता-
फलितकरटिरिपुरोमभागे, व्रजपालविलासिनीकपोलविधुवैशद्यशातिनि, हला-
जीवजायापदपद्मलावण्यलोपिनि, वनेचरवनिताधरदलकान्तिकर्शिनि, मुनि-
कामिनीकरकिशलयकृततरङ्गसङ्गे, द्विजकण्ठकुण्ठताविधायिनि, विप्रलब्धपु-

टरकुटीसंकुचितालगर्दपरिषदि बिलमूलमेव कोटरं जीर्णतरुदरम् । अवकाश(दान)दायि-
त्वात् । तदेव कुटी एकस्तम्भवस्त्रगृहं तत्र संकुचिता संकोचं प्राप्ता अलगर्दपरिषद् सर्प-
समूहो यत्र स तथा तस्मिन् । पुनः कथंभूते हेमन्ते । हिमपृषतपलिताङ्कुरितकुटहारि-
काकुन्तलकलापे । (हिमस्य शिशिरस्य पृषता बिन्दवस्ते पलिता करितापकुरिता पलिकृ-
तकुटहारिकुलकलोप) हिमस्य शिशिरस्य पृषता बिन्दवस्तैः पलिताङ्कुरिताः पलितकचा-
ङ्कुरसहिताः कृताः कुटहारिकाणां घटहारिचेटिकानां कुन्तलकलापाः केशसमूहा यस्मिन्
स तथा तस्मिन् । पुनः कथंभूते हेमन्ते । मृगयूथरोमन्थसामर्थ्यकदर्थिनि मृगयूथानां
हरिणसमूहानां रोमन्थश्चवितचर्वणं तस्य सामर्थ्यं बलं कदर्थयति पीडयति इत्येवंशीलः
स तथा तस्मिन् । पुनः कथंभूते हेमन्ते । प्रालेयलवमुक्ताफलितकरटिरिपुरोमभागे
प्रालेयस्य हिमस्य ये लवाः कणास्तैर्मुक्ताफलितो मुक्ताफलसहितः कृतः करटिरिपूणां
सिंहानां रोमभागः स्कन्धकेसरप्रदेशो यत्र स तस्मिन् । पुनः कथंभूते हेमन्ते । व्रजपा-
लविलासिनीकपोलविधुवैशद्यशातिनि व्रजपालानां गोकुलिकानां या विलासिन्यो गोपाङ्ग-
नास्तासां कपोलानि गण्डस्थलान्येव विधवश्चन्द्रमसस्तेषां वैशद्यं शुक्लत्वं शातयति विध्वं-
सयत्येवंशीलः स तथा तस्मिन् । पुनः कथंभूते हेमन्ते । हलाजीवजायापदपद्मलावण्य-
लोपिनि हलाजीवानां कर्षकाणां जायानां भार्याणां पदा एव चरणा एव पद्मानि कमलानि ।
कोमलविराजमानत्वात् । तेषां लावण्यं कान्तिविशेषं लुम्पति विनाशयतीत्येवंशीलस्तथा
तस्मिन् । पुनः कथंभूते हेमन्ते । वनेचरवनिताधरदलकान्तिकर्शिनि वनेचराः अर-
ण्यचाण्डालास्तेषां वनिताः कमनीयकामिन्यः । 'वनिता जनिताल्यर्थरागायां वा[र]यो-
षिति' इत्यभिधानात् । तासामधरा ओष्ठास्त एव दलानि पर्णानि । [दन्तानामाच्छा-
दकत्वात् ।] तेषां कान्तीर्लावण्यानि कृशति तनूकरोतीत्येवंशीलः स तथा तस्मिन् ।
पुनः कथंभूते हेमन्ते । मुनिकामिनीकरकिशलयकृततरङ्गसङ्गे मुनीनां ग्राम्यपांणां कामि-
न्यस्तपस्विन्यस्तासां करा हस्तास्त एव किशलयानि पद्मवाः । अरुणत्वकोमलत्वगुणविराज-
मानत्वात् । तेषु कृतो विहितस्तरङ्गसङ्गो लहरीसंगतिर्येन स तथा तस्मिन् । पुनः कथंभूते
हेमन्ते । द्विजकण्ठकुण्ठताविधायिनि द्विजानां ब्राह्मणानां कण्ठेषु गलकन्दलीमध्येषु कुण्ठतां
क्रियासु मन्दतां निविदधातीत्येवंशीलः स तस्मिन् । पुनः कथंभूते हेमन्ते । विप्रलब्धपु-

रन्ध्रीस्तनभारजनितजानुसंबाधे, कुचकुहरोपसर्पणरतपोतखेदितबालवतीचे-
तसि, विदूरितरम्भोरुभूषणाभिलाषे, सहसुप्तमिथुनघनालिङ्गनादेशिनि, नि-
रन्तरमुल्लसन्तीभिः करतलपरामर्शसुखविलोपनसूचीभिरिव तनूरुहराजिभिः
कण्टकितानि कुर्वति शबरसहचरीवक्षोजमण्डलानि, शिथिलयति दुर्विध-
कुटुम्बेषु जरत्कन्थापटञ्चराणि, नर्तयति पथिकेषु पाणिपल्लवानि, विरच-
यति दयितोदवसितमनुसरन्तीनामभिसारिकाणामरालपक्षमाग्रलघ्नैस्तुषारा-
सारशीकरैर्ललितशौक्तिकेयशुक्तिपुटस्पर्धानि विलोचनानि, संतानयति ता-

रन्ध्रीस्तनभारजनितजानुसंबाधे विप्रलब्धा वियोगं प्राप्ता याः पुरन्ध्र्यः स्त्रियस्तासां स्तन-
भारैर्जनिता उत्पादिता जानूनामघ्नीवतां संबाधा दुःखं येन स तथा तस्मिन् । उक्तं च—
'यस्यां दूर्ती प्रियः प्रेष्य दत्त्वा संकेतमेव वा । कुतश्चित्कारणान्नैति विप्रलब्धात्र सा
स्मृता ॥' पुनः कथंभूते हेमन्ते । कुचकुहरोपसर्पणरतपोतखेदितबालवतीचेतसि कुच-
कुहरे स्तनयोर्मध्ये उपसर्पणं प्रवेशस्तत्र रतस्तत्परो थोऽसौ पोतो बालकस्तेन खेदितं
दुःखं प्रापितं बालवतीनां चेतो मनो यत्र स तथा तस्मिन् । पुनः कथंभूते हेमन्ते ।
विदूरितरम्भोरुभूषणाभिलाषे विदूरितो निषिद्धो रम्भोरुभिः कमनीयकामिनीभिर्भूष-
णानां मुक्ताफलाद्याभरणानामभिलाषः प्रीतिर्यत्र स तथा तस्मिन् । पुनः कथंभूते हेमन्ते ।
सहसुप्तमिथुनघनालिङ्गनादेशिनि सहसुप्तानामेकशय्यायां सुप्तानां मिथुनानां स्त्रीपुरुष-
युगलानां घनालिङ्गनं घनमाश्लेषणमादिशत्यादेशं करोतीत्येवंशीलः स तथा तस्मिन् ।
पुनः किं कुर्वति सति हेमन्ते । निरन्तरमुल्लसन्तीभिः करतलपरामर्शसुखविलोपनसूची-
भिरिव तनूरुहराजिभिः कण्टकितानि कुर्वति शबरसहचरीवक्षोजमण्डलानि । शबर-
सहचरीवक्षोजमण्डलानि तनूरुहराजिभिः कण्टकितानि कुर्वति सति । शबराणां मि-
ल्लानां सहचरीणां भार्याणां वक्षोजमण्डलानि स्तनयुगलानि तनूरुहराजिभिः कृत्वा क-
ण्टकितानि कण्टकोपेतानि कुर्वति विदधति सति । कथंभूताभिस्तनूरुहराजिभिः ।
निरन्तरमविच्छिन्नं उल्लसन्तीभिरुद्वेगच्छन्तीभिः । अपरं कथंभूताभिः । करतलपरामर्शेन
हस्ततलस्पर्शेन सुखविलोपने शातनिवारणे सूचीभिरिव आशसतीक्ष्णाग्रसूचिकाभिरिव ।
पुनश्च किं कुर्वति सति हेमन्ते । शिथिलयति दुर्विधकुटुम्बेषु जरत्कन्थापटञ्चराणि ।
दरिद्रजनपरिजनेषु जरत्कन्थापटञ्चराणि जीर्णकन्थडिका जीर्णवस्त्राणि शिथिलयति
शतखण्डीकुर्वति सति । अपरं किं कुर्वति सति हेमन्ते । नर्तयति पथिकेषु पाणिपल्लवानि ।
पथिकेषु अध्वगेषु पाणिपल्लवानि करकिशलयानि नर्तयति कम्पयति सति । अपरं किं
कुर्वति सति हेमन्ते । विरचयति दयितोदवसितमनुसरन्तीनामभिसारिकाणामरालपक्षमा-
ग्रलघ्नैस्तुषारासारशीकरैर्ललितशौक्तिकेयशुक्तिपुटस्पर्धानि विलोचनानि । अभिसारि-

पसीनामूरपर्यन्तपाटलपटलकारिषु बृहद्भानुषु स्पृहयालुताम्, ध्वानयति पव-
र्णलयमनोहराणि गर्भरूपलपनेषु पटहवाद्यानि, मन्दयति चण्डशोचिषोऽपि
तेजःस्फुरितिमानम् ।

अपि च यत्रातिशिशिरभरात्

कान्ते कोककुटुम्बिनीं न कुरुते प्राप्तेऽपि चाटुक्रियां

हंसश्चक्षुपुटान्तरालविगलज्जम्बालकस्तिष्ठति ।

काणां कान्तार्थेन संकेतस्थानं यान्तीनां स्त्रीणां अरालपक्षमाग्रलम्बैः वक्रलोचनरोमाग्रलम्बैः
तुषारासारशीकरैर्हिमसमूहकणैः कृत्वा ललितशौक्तिकेयशुक्तिपुटस्पर्धानि ललितानि
पर्यन्त(ङ्)स्थितानि शौक्तिकेयानि मुक्ताफलानि यासां शुक्तीनां मुक्तास्फोटानां पुटैः
सह स्पर्धन्ते उपमां धरन्तीत्येवंशीलानि ललितशौक्तिकेयशुक्तिपुटस्पर्धानि विलोच-
नानि नेत्राणि विरचयति कुर्वति सति । कथंभूतानामभिसारिकाणाम् । दयितोदवसितं
प्रियमन्दिरमनुसरन्तीनां गच्छन्तीनाम् । उक्तं च—‘कान्तार्थिनी तु या याति संकेतं
साभिसारिका’ । कथंभूतैस्तुषारासारशीकरैः । अरालपक्षमाग्रलम्बैः अरालानि वक्राणि
पक्षमाणि नेत्ररोमाणि तेषामग्रेषु ग्रान्तेषु लम्बाः संगतास्ते तथा तैः । पुनः किं कुर्वति सति
हेमन्ते । संतानयति तापसीनामूरपर्यन्तपाटलपटलकारिषु बृहद्भानुषु स्पृहयालुताम् ।
तापसीनां तापसस्त्रीणां बृहद्भानुषु अग्निषु स्पृहयालुतां श्रद्धालुतां संतानयति विस्तार-
यति सति । कथंभूतेषु बृहद्भानुषु । ऊरुपर्यन्तपाटलपटलकारिषु ऊरुपर्यन्तेषु स-
क्थिग्रान्तेषु । स्मरमन्दिरसमीपं यावत् । पाटलानां श्वेतरक्तानां लज्जानानां पटलानि
समूहान् कुर्वन्तीत्येवंशीलस्ते तथा तेषु । अपरं किं कुर्वति सति हेमन्ते । ध्वानयति
पवर्णलयमनोहराणि गर्भरूपलपनेषु पटहवाद्यानि । गर्भरूपलपनेषु गर्भरूपाणां शिशूनां
लपनेषु मुखेषु पटहवाद्यानि ध्वानयति सति । कथंभूतानि पटहवाद्यानि । पवर्ण-
लयमनोहराणि पपपपेति पुनः पुनः जनस्य लयः साम्यं व्यञ्जकस्तेन मनोहराणि चेतो-
ऽनुरञ्जकानि । अपरं किं कुर्वति सति हेमन्ते । मन्दयति चण्डरोचिषोऽपि तेजःस्फुरिति-
मानम् । चण्डरोचिषोऽपि श्रीभास्करस्यापि तेजःस्फुरितिमानं तेजसः स्फुरितं स्फुरणं
तेजःस्फुरितम्, तेजःस्फुरितस्य भावस्तेजःस्फुरितिमा । ‘पृथ्वादिभ्य इमनिज्वा’ इत्य-
नेन सूत्रेण भावे इमन्प्रत्ययः । ‘सहेम्नानङ्’ इति सूत्रेण इमन्यय(१) पुलिङ्गता । तं
तेजःस्फुरितिमानं मन्दयति मन्दं स्तोकं करोतीति मन्दयन्, तस्मिन् मन्दयति सति ।

अपि च । विशेषार्थमाह—यत्र यस्मिन् हेमन्ते अतिशिशिरभरात् अति-
शयशीतात् । कान्तेत्यादि । कोककुटुम्बिनी चक्रवाकी कान्ते चक्रवाके निज-
भर्तरि प्राप्तेऽपि सति प्रभातसमये आगतेऽपि सति चाटुक्रियां मिथ्यास्तुतिकरणं न
कुरुते न विदधाति । [यत्रातिशिशिरभरात्] हंसः श्वेतगरुडपक्षी चक्षुपुटान्तरालवि-

कृच्छ्रात्कुञ्जरहस्तवर्तितचयः पांसुः पुनः शीर्यते

भर्तृणां शयनं न मुञ्चति परं कोपेऽपि योषिजनः ॥ ५३ ॥

सिंहः संनिहितेऽपि सीदति गजे शीर्यत्क्रमस्पन्दनो

मध्याह्नेऽपि न जातशष्पकवलः प्रायः कुरङ्गीपतिः ।

वत्सः कुण्ठितकण्ठनालवलनः पातुं न शक्तः स्तनं

वक्रं नैति विभातकर्मकरणे पाणिर्द्विजानामपि ॥ ५४ ॥

पत्रैः स्तम्बतलप्ररूढविरसप्रायैर्मृगाणां रतिः

क्षोणीधूलनकेलयोऽपि विकिरैस्त्यक्ताः प्रभातागमे ।

गलजम्बालकस्तिष्ठति चञ्चुपुटान्तरालात् त्रोटिपुटमध्यात् विगलत् अधःपतत् जम्बालकं शैबलं यस्य स चञ्चुपुटान्तरालविगलजम्बालकः तिष्ठति । जम्बालं चर्वितुं न शक्नोतीत्यर्थः । [यत्रातिशिशिरभरात्] कुञ्जरहस्तवर्तितचयः पांसुः धूली पुनः पश्चात् कृच्छ्रात् अतिकष्टेन शीर्यते अधः पतति । कथंभूतः पांसुः । कुञ्जरहस्तवर्तितचयः कुञ्जरेण हस्तिना हस्तेन शुण्डादण्डेन वर्तितः कृतश्चयो राशिर्यस्य पांशोः स कुञ्जरहस्तवर्तितचयः । कुञ्जरशुण्डादण्डे[नाव]लम्नो धूलीसमूहो न शीर्यते । कष्टेन अधः पततीत्यर्थः । [पुनश्च यत्रातिशिशिरभरात्] योषिजनो वनितालोकः भर्तृणां शयनं पतीनां शय्यां परं उत्कृष्टं [यथा भवेत् तथा] कोपेऽपि क्रोधे कृतेऽपि सति न मुञ्चति न त्यजति । दीपकालंकारः ॥ ५३ ॥

सिंह इत्यादि । [यत्र नीहारकालागमे] गजे हस्तिनि संनिहितेऽपि निकटवर्तिन्यपि सिंहः सीदति बुभुक्षितस्तिष्ठति । गजं मारयित्वा न भक्षयति इत्यर्थः । कथंभूतः सिंहः न शीर्यत्क्रमस्पन्दनः शीर्यत् अव्यापारं भवत् क्रमाणां चरणानां स्पन्दनं चलनं यस्य स शीर्यत्क्रमस्पन्दनः । अतिशिशिरभरादिति पूर्वोक्तं संबन्धनीम् । [यत्र नीहारकालागमे] कुरङ्गीपतिः कृष्णसारो मृगः मध्याह्नेऽपि सूर्ये ललाटं ग्राप्तेऽपि बाललाटंतेपेऽपि प्रायो बाहुल्येन जातशष्पकवलो न वर्तते । जात उत्पन्नः शष्पाणां बालतृणानां कवलो ग्राप्तो यस्येति स जातशष्पकवलः । [यत्र नीहारकालागमे] वत्सस्तर्णकः स्तनं पातुं पयोधरं धयि(धा)तुं न शक्तो न समर्थो वर्तते । कथंभूतो वत्सः । कुण्ठितकण्ठनालवलनः कुण्ठितं मन्दक्रियं कण्ठनालस्य गलनालस्य वलनं नमनं चेष्टितं यस्य स कुण्ठितकण्ठनालवलनः । [यत्र नीहारकालागमे] द्विजानां ब्राह्मणानामपि । आस्तां(सतां) तावत् क्षत्रवनि(णि)जः । पाणिः करः विभातकर्मकरणे संध्यावन्दनकाले क उपस्पर्शादिविधाने वक्रं मुखं न एति नागच्छति । अथमपि दीपकालंकारः ॥ ५४ ॥

पत्रैरित्यादि । [यत्र नीहारकालागमे] मृगाणां कुरङ्गाणां पत्रैः पणैः करणभूतैः

कोकः शुष्कमृणालजालचरणन्यासैः प्रियां वीक्षते
 वक्रप्रान्तविधूनिते च कमले हंसः पदं न्यस्यति ॥ ५५ ॥
 हंसी चञ्चुपुटान्तरार्पितबिसच्छेदात्वरं खिद्यते
 भूमिस्तकरा करेणुरवशक्षीरस्तनी ताम्यति ।
 प्रातर्दिम्भविचेष्टितुण्डकलनान्नीहारकालागमे
 हस्तन्यस्तफलद्रवा च शबरी बाष्पातुरं रोदिति ॥ ५६ ॥

रतिश्चर्वणं वर्तते । कथंभूतैः पत्रैः । स्तम्बतलेषु व्रीह्यादीनां प्रकाण्डप्रदेशेषु प्ररूढा उत्पन्ना विरसप्राया नीरसत्वानि येषां पत्राणां तानि स्तम्बतलप्ररूढविरसप्रायाणि तै-
 स्तथा । अतिशीतपीडिततया मुखचलनशक्तेरभावात् पत्राण्येव चरन्ति, स्तम्बचर्वणं कर्तुं न शक्नुवन्तीत्यर्थः । [यत्र नीहारकालागमे] विकिरैः पक्षिभिश्चटकादिपतत्रैः प्रभातागमे सूर्योदये क्षोणीधूलनकेलयोऽपि ल्यक्ताः । क्षोण्यां धूलनं लोटनं तस्य केलयः क्रीडाः क्षोणीधूलनकेलयः । [यत्र नीहारकालागमे] कोकश्चक्रवाकः शुष्कमृणालजाल-
 चरणन्यासैः कृत्वा प्रियां चक्रवाकीं वीक्षते अवलोकयति । शुष्काणि आवानानि मृ-
 णालानि पद्मिनीकन्दास्तेषां जालानि समूहास्तेषु चरणन्यासाः पादारोपणानि शुष्कमृ-
 णालजालचरणन्यासास्तैः । [यत्र नीहारकालागमे] हंसः श्वेतगरुडपक्षी कमले पद्मे पदं
 चरणं न्यस्यति आरोपयति । कथंभूते कमले । वक्रप्रान्तविधूनिते वक्रस्य मुखस्य
 प्रान्तेन चञ्चवग्रेण विधूनिते कम्पिते ॥ ५५ ॥

हंसीत्यादि । [यत्र नीहारकालागमेऽतिशिशिरमरात्] हंसी हंसभार्या वरटेत्यप-
 रनाग्री खरं गाढं अतिशयेन खिद्यते दुःखिनी भवति । कस्मात् । चञ्चुपुटान्तरार्पित-
 बिसच्छेदात् चञ्चुपुटान्तरेषु मुखमध्ये हंसेन स्नेहेन अर्पितो योऽसौ बिसच्छेदः पद्मि-
 नीकन्दखण्डश्चञ्चुपुटान्तरार्पितबिसच्छेदस्तस्मात् । [अपरं यत्र नीहारकालागमे] करेणुर्गज-
 कामिनी अवशक्षीरस्तनी परवशक्षीरस्तनी ताम्यति दुःखिनी भवति । तस्याश्चक्र-
 स्तस्याः स्तनं शीतपीडितः पातुं न शक्नोति यतः । कथंभूता करेणुः । भूमिस्त-
 करा भूमौ सस्तः पातितः करः शुण्डादण्डो यया सा तथा । [अपरं यत्र नीहार-
 कालागमे] शबरी भिन्नभार्या बाष्पातुरं यथा भवत्येवं अश्रुपातकण्ठं यथा भवत्येवं रो-
 दिति रोदनं करोति । कथंभूता शबरी । हस्तन्यस्तफलद्रवा हस्ते करपुटे न्यस्त आरो-
 पितो धृतः फलद्रवः द्राक्षादिफलरसो यया सा हस्तन्यस्तफलद्रवा । शबरी कस्माद्रो-
 दिति । प्रातः प्रभाते डिम्भस्य निजबालकस्य विचेष्टि चलनादिक्रियारहितं तुण्डं मुखं
 तस्य कलनात् । कवलनादिक्रियारहितं तुण्डं मुखं तस्य मृतोऽयमिति संभावनात् रोदनं
 करोति । दीपकालंकारः ॥ ५६ ॥

अहोऽर्धेऽपि तरङ्गवारि करिणो गृह्णन्ति रोधःस्थिता

जिह्वाग्राद्गलनालमेति न पयः सिंहे सतृष्णेऽपि च ।

एणानामधरान्तराललुलितास्तिष्ठन्ति पाथःकणाः

पूर्वोत्खातविशुष्कपल्वलगतः पोत्री च मुस्ताशनः ॥ ५७ ॥

किं च ।

शून्याः पदैः कररुहां रमणीकपोलाः

कान्ताधरा न दशनक्षतकान्तिभाजः ।

स्वच्छन्दकेलिषु रता वनिता न यत्र

काले परं जनितकुङ्कुमपङ्करागे ॥ ५८ ॥

यत्र च ।

लीलाविलासविरलैर्नयनासिताब्जैः

स्पर्शासुखाधरदलैर्वदनारविन्दैः ।

अहोऽर्धेऽप्यादि । [यत्र नीहारकालागमे अतिशिशिरभरात्] करिणो गजाः अहोऽर्धेऽपि मध्याह्नेऽपि मध्याह्नसमयेऽपि रोधःस्थितास्तटे स्थितास्तरङ्गवारि कल्लोलजलं गृह्णन्ति पिबन्ति । [यत्र नीहारकालागमे] सतृष्णेऽपि च तृषितेऽपि च सिंहे हर्यक्षे पयः पानीयं जिह्वाग्रात् रसनाग्रात् गलनालं गलच्छिद्रं प्रति नैति न गच्छति । जिह्वाग्रे एव तिष्ठतीत्यर्थः । [यत्र नीहारकालागमे] एणानां मृगाणां अधरान्तराललुलिता ओष्ठमध्यस्थिताः पाथःकणाः जलकणाः तिष्ठन्ति । कण्ठाधो न गच्छन्तीत्यर्थः । [पुनर्यत्र नीहारकालागमे] पोत्री च अरण्यशूकरश्च पूर्वोत्खातविशुष्कपल्वलगतः सन् मुस्ताशनो भवति । मुस्ताश्चर्वयतीत्यर्थः ॥ ५७ ॥

किं च । अस्ति विशेषः । शून्या इत्यादि । यत्र काले शिशिरकाले रमणीकपोलाः स्त्रीणां गण्डस्थलानि कररुहां नखानां पदैर्नखक्षतैः शून्या वर्तन्ते । यत्र काले कान्ताधराः स्त्रीणां दन्तच्छदाः दशनक्षतकान्तिभाजो न वर्तन्ते । दशनक्षतानां दन्तक्षतानां दन्तखण्डितानां कान्तिभाजो रक्ततायुक्ता न वर्तन्ते । यत्र काले वनिता अत्युत्पादितरागाः स्त्रियः स्वच्छन्दकेलिषु यथेष्टक्रीडासु रता रमणपरा न वर्तन्ते । कथं भूते काले । परं केवलं जनितकुङ्कुमपङ्करागे जनित उत्पादितः कुङ्कुमपङ्के काश्मीरजन्मकेसरकर्दमे रागः प्रीतिर्येन स तथा तस्मिन् । कुङ्कुमपङ्क उष्णस्वभावो भवति यस्मात् ॥ हेत्वलंकारः ॥ ५८ ॥

यत्र चेत्यादि । यत्र नीहारकाले सुकृतिनः पुण्यवन्तः पुरुषाः स्त्रीभिः कमनीयकामिनीभिः सुरते संभोगक्रीडायां सखेदाः सुखमध्ये दुःखिताः कृताः । कैः । नयना-

रोमाञ्चकण्टकितटैः कुचकुञ्जलैश्च

स्त्रीभिः कृताः सुकृतिनः सुरते सखेदाः ॥ ५९ ॥

तत्रानवरतमन्तःप्रवर्धमानध्यानधैर्यधनंजयावधूतहिमसमयप्रत्यूहव्यूह-
स्यातिनिवातसौधमध्यसमध्यासिन इव स्थण्डिलशायिनो हेमन्ते विहितवि-
रहिजनदुर्लभविभातसमागमाः सुखेन विभान्ति विभावर्यः ।

यस्य च दावदाहद्विगुणितप्रतापातपैस्तपनोपलशैलशिलाशिखोच्छलद-

सिताब्जैः नेत्रनीलोत्पलैः । कथंभूतैर्नयनासिताब्जैः । लीलाविलासविरलैः लीला-
विलास उत्फुल्लोचनत्वं तेन विरलैः पेलवैः । तुच्छैरित्यर्थः । अपरं कैः कृत्वा सखेदाः
कृताः । वदनारविन्दैः मुखकमलैः । कथंभूतैः । स्पर्शासुखाधरदलैः स्पर्शेन असु-
खानि कर्कशत्वात् अधरदलानि रदवासांसि येषां मुखारविन्दानां तानि तथा तैः । अपरं
कैः । कुचकुञ्जलैः स्तनकलिकाभिः । कथंभूतैः कुचकुञ्जलैः । रोमाञ्चकण्टकितटैः रो-
माञ्चेन रोमहर्षणेन कण्टकीनि कण्टकसहितानि तटानि प्रस्थप्रदेशा येषां तानि तथा
तैः । हेतुरयमलंकारः ॥ ५९ ॥

तत्रेत्यादि । तत्र तस्मिन् हेमन्ते शिशिरकाले यस्य भगवतः विभावर्यो रात्रयः
सुखेन अनायासेन विभान्ति अतिक्रामन्ति । यस्य कथंभूतस्य । स्थण्डिलशायिनः चतुष्प-
थस्थितस्य । (अत्रावकाशे उद्भवस्य आकाशस्येव) । अतिनिवातसौधमध्यसमध्यासिन इव
अतिनिवातः शीतरहितो योऽसौ सौधमध्ये राजसदनमध्यस्तं सम्यक् अध्यास्ते तस्मिन्
तिष्ठतीत्येवंशीलः स तथा तस्य । अपरं कथंभूतस्य । अनवरतं निरन्तरं अन्तः प्रवर्ध-
मानध्यानधैर्यधनंजयावधूतहिमसमयप्रत्यूहव्यूहस्य अन्तश्चेतसि प्रवर्धमानं वृद्धिं गच्छत्
यज्ज्ञानं धर्मेध्यानं तत्र यद्वैर्यं अकातरत्वं निश्चलत्वं तदेव धनंजयोऽग्निः । पापकर्मणां
दाहकारकत्वात् । तेन अवधूतः स्फोटितः हिमसमयस्य शीतकालस्य प्रत्यूहव्यूहो विघ्न-
समूहो येन स तथा तस्य । कथंभूता विभावर्यः । विहितविरहिजनदुर्लभविभातस-
मागमाः विहितो निर्मापितो विरहिजनानां विप्रलब्धमानुषाणां दुर्लभः असुखप्रायो
विभातसमागमः प्रभातस्यागमनं यासु तास्तथा ॥

यस्येत्यादि । यस्य च भगवतः श्रीसुदत्ताचार्यस्य तेषु सर्वलोकप्रसिद्धेषु तपतपन-
केतुषु ग्रीष्मकालदिवसेषु । तप इति अकारान्तः शब्दो ग्रीष्मकालवाची । तस्य
तपस्य ग्रीष्मकालस्य तपनः श्रीसूर्यस्तस्य केतवः तपतपनकेतवः । दिवसा
इत्यर्थः । तेषु तपतपनकेतुषु । ग्रीष्मकालदिवसेष्वित्यर्थः । परमानन्दस्यन्दसुधापयोधिना

परमानन्दो निजशुद्धबुद्धैकस्वभावात्मध्यानसमुत्पन्नसौख्यं परमानन्द उच्यते, तस्य
 स्यन्दः क्षरणं प्रवाहः स एव सुधापयोधिरमृतसमुद्रः । जरामरणनिवारकत्वात् । परमा-
 नन्दस्यन्दसुधापयोधिना आत्मध्यानसमुत्पन्नसुखामृतसमुद्रेण कर्तृभूतेन परिप्लाविताप-
 धनस्य परिप्लावितः स्नापितोऽपधनः शरीरं यस्य स परिप्लावितापधनस्तस्य परिप्लावितापध-
 नस्य मध्याह्नसमया यान्ति गच्छन्ति [इति क्रियाकारकसंबन्धः] । तस्य कथंभूतस्य ।
 विकर्तनकरमूलविलग्नशिखशिखरिशिरःश्रितस्य विकर्तनः श्रीभास्करस्तस्य कराः कि-
 रणास्तेषां मूलं उत्पत्तिस्थानम् । श्रीसूर्यबिम्बमित्यर्थः । तत्र विलग्ना समीपवर्तिनी
 शिखा शिखरं यस्मेति विकर्तनमूलविलग्नशिखः स चासौ शिखरी पर्वतस्तस्य शिरश्चूलिका
 तत्र श्रित आश्रितो विकर्तनकरमूलविलग्नशिखशिखरिशिरःश्रितस्तस्य तथोक्तस्य ।
 परं कथंभूतस्य भगवतः । प्रलम्बितभुजलतायुगलस्य प्रलम्बितं दीर्घमुक्तं भुजयोर्बाह्वोर्ले-
 तायुगलं वल्लीयुग्मं येन स प्रलम्बितभुजलतायुगलस्तस्य तथोक्तस्य । अपरं कथंभूतस्य
 यस्य भगवतः । खरमयूखखेदिखेदितमुखमण्डलस्य खरमयूखः श्रीसूर्यस्तं खेदयति
 निजप्रतापेन दुःखमुत्पादयति इति खरमयूखखेदि तादृशं खेदितं सूर्यसंमुखं प्रेरितं मुख-
 मण्डलं मुखबिम्बं येन स तथा तस्य । अपरं कथंभूतस्य यस्य भगवतः । मनोगोचराति-
 चारितपश्चर्याश्चर्यितखचरलोकस्य मनोगोचरात् चित्तसंबन्धात् अतिचारिणी अति-
 क्रमणशीला । मनसो गम्यतायाः अतिक्रान्ताः कस्यचिन्मनसि न संमातीत्यर्थः । ईदृ-
 ग्विधा या तपश्चर्या तपश्चरणं तया आश्चर्यितः अत्यद्भुतं प्रापितः खचरलोको देवविद्या-
 धरसमूहो येन स तथा तस्य । कथंभूतेन परमानन्दस्यन्दसुधापयोधिना । परिपूर्णसमा-
 धिचन्द्रोदयविजृम्भितेन परिपूर्णः पूर्णिमाचन्द्रवत् संपूर्णः स चासौ समाधिश्चेतो-
 निरोधनम् । धर्मशुक्लध्यानद्वयमित्यर्थः । स एकचन्द्रः समुद्रनवनीतम् । संसारसंतापनिवार-
 कत्वात् । तस्य उदये प्रादुर्भावे सति विजृम्भितः उद्वेलः संजातः स तथा तेन । परमान-
 न्दस्यन्दसुधापयोधिना किं कुर्वता । धनधर्मजलच्छलेन बहिरुद्बहता निविडप्रस्वेदजलमिषे-
 ण बहिर्बाह्ये शरीराद्बाह्ये उद्बहता निर्गच्छता । केन । उत्प्रेक्षते—पुनरनन्तरमन्तरपर्या-
 ष्ठावकाशेनैव पुनर्विजृम्भणादनन्तरं अन्तश्चेतसि अपर्याप्तावकाशेनैव न पर्याप्तः न
 प्राप्तः अवकाशः स्थानं येन परमानन्दसुधास्यन्दपयोधिना स अन्तरपर्याप्तावकाशस्तेन ।
 यस्य भगवतः कथंभूतस्य । यन्त्रधारागृहं उपागतस्यैव मेघवर्षामन्दिरं उपागतस्यैव ।
 कस्मिन् सति मध्याह्नसमया यान्तीति प्रश्ने 'कालभावयोः सप्तमी' इति वचनात्
 'यद्भावो भावः' इति वचनात् अत्र भावे सप्तम्यन्तानि विशेषणानि ज्ञातव्यानि ।
 भगवति संपूर्णैश्वर्यसंयुक्ते गभस्तिमालिनि श्रीभास्करे करैः किरणैः कृत्वा सकलानपि
 रसान् पृथ्वीरसान् प्रसितुं अवसिते उद्यते सति । कथंभूते गभस्तिमालिनि । चिरविसर्ग-
 समयसंशुद्धितजठरजातवेदसीवजठरः स चासौ जात-
 वेदा अग्निस्तस्मिन्निव । कथंभूतैः करैः । दावदाहद्विगुणितप्रतापातपैः दावदाहेन
 दावानलप्रज्वलनेन द्विगुणितौ पुनरुक्तीकृतौ प्रतापातपौ उष्णताप्रकाशौ येषां ते तथा

विरलस्फुलिङ्गसङ्गसंतापितस्थलजलजराजिभिस्तरुमूलविलार्धविनिर्गताशीवि-
षविषधरवदनोद्गीर्णगाढगरलानलज्वालाकरालप्रकाशप्रसरैर्विरहदहनदह्यमा-
नमहिलाश्वासानिलपुनरुक्तोष्णबन्धैरुपार्जितजगज्जातज्योतिःसारैरिव कार्शा-
नवकणगर्भनिर्भरैरिव च करैश्चिरविसर्गसमयसंधुक्षितजठरजातवेदसीव
सकलानपि रसान्प्रसितुमवसिते भगवति गभस्तिमालिनि, परागप्रसरधू-
सरितसमस्तदिगन्तरालाभिर्वातूलवृत्तिभिर्जगतो जनिताङ्गहारे परिसर्पति
समन्तान्नट इव सर्वकषे मरुति, भुवि दिवि दिशि विदिशि च वैश्वानर-

तैः । पुनः कथंभूतैः । तपनोपलशैलशिलाशिखोच्छलदविरलस्फुलिङ्गसङ्गसंतापितस्थल-
जलजराजिभिः तपनोपलाः सूर्यकान्तमणयस्तेषां शैलाः पर्वतास्तेषां शिला प्रस्तरा-
स्तासां शिखाग्रेभ्यः उच्छलन्तः उत्पतन्तः अविरला अविच्छिन्ना ये स्फुलिङ्गा अग्निकणा-
स्तेषां सङ्गेन संतापिता उपतापिताः स्थलजलजानां स्थलकमलानां राजयः श्रेणयो यैस्ते
तथा तैः । पुनः कथंभूतैः करैः । तरुमूलविलार्धविनिर्गताशीविषविषधरवदनोद्गीर्ण-
गाढगरलानलज्वालाकरालप्रकाशप्रसरैः तरूणां वृक्षाणां मूलेषु यानि विलानि विल-
च्छिद्राणि तेभ्यः अर्धविनिर्गताः सामिप्रादुर्भूता ये आशीविषविषधराश्चक्षुर्विषभुजङ्गा-
स्तेषां वदनैर्मुखैरुद्गीर्णा उद्गन्ता या गाढगरलानलज्वालास्तीव्रविषवैश्वानरकीलास्ताभिः
कराला अतिरौद्राः प्रकाशप्रसराः प्रद्योतप्रवृत्तयो योनयो येषां ते तथा तैः । अपरं
कथंभूतैः । विरहदहनदह्यमानमहिलाश्वासानिलपुनरुक्तोष्णबन्धैः विरहदहनेन विप्र-
लम्भाग्निना दह्यमाना भस्मीक्रियमाणाः या महिलाः कमनीयकामिन्यस्तासां श्वासानिलैः
निश्वासवातैः पुनरुक्तो द्विगुणीकृत उष्णबन्धो मन्त्रबन्धो येषां ते तथा तैः । पुनः
कथंभूतैः । उपार्जितजगज्जातज्योतिःसारैरिव उपार्जितं स्वीकृतं जगज्जातस्य त्रिभु-
वनसमूहस्य ज्योतिःसारं तेजस्तत्त्वं यैस्ते तथा तैरिव यथार्थैः । उपमालंकारः । पुनः
कथंभूतैः करैः । कार्शानवकणगर्भनिर्भरैरिव च कृशानोवैश्वानरस्येमे कार्शानवास्ते च
ते कणा लेशास्तेषां गर्भेण आधानेन निर्भरा अतितीव्रास्ते तथा तैरिव यथार्थैः ।
उपमालंकारः । पुनश्च कस्मिन् सति यान्ति मध्याह्नसमयाः । परागप्रसरधूसरितसमस्त-
दिगन्तरालाभिर्वातूलवृत्तिभिर्जगतो जनिताङ्गहारे परिसर्पति । समन्तात् नट इव सर्वकषे
मरुति । समन्तात्सर्वत्र मरुति वाते परिसर्पति प्रसरति सति । कथंभूते मरुति ।
वातूलवृत्तिभिः वातमण्डलीभिः प्रवृत्तिभिः कृत्वा जगतो लोकस्य जनिताङ्गहारे उत्पा-
दितशरीरविक्षेपे शरीरशोषे वा । कथंभूताभिर्वातूलवृत्तिभिः । परागप्रसरधूसरितसमस्त-
दिगन्तरालाभिः परागस्य धूलेः प्रसरेण प्रवर्तनेन धूसरितानि ईषत्पाण्डुरीकृतानि सम-
स्तानि समप्राणि दिगन्तरालानि दिङ्मण्डलानि याभिस्तास्तथा ताभिः । मरुति कथं-
भूते । नट इव नटाचार्यो यथा । नटः अङ्गहारं अङ्गविक्षेपं जनयति । पुनरपि कथं-

सृष्टय इव दृष्टिपथमवतरति विष्वद्रीचिलोके, विनिर्मितमुर्मुरोपहारास्विव, दुःस्पर्शप्रचारासु सर्वतः शर्करिलास्विलासु, विरोचनचूर्णकीर्णेष्विव नख-पचपांसून्माथितातिथिषु पथिषु, वितप्यमानमूषाशुषिरेष्विव तन्निवासिविलासिलोकपरितापकरेषु सौधविवरेषु, प्रलयकालपावकपातभीतास्विव पातालमूलनिलीयमानतनुलतासु लेलिहानवनितासु, समाचरितपञ्चाग्निसाधन-

भूते मरुति । सर्वकषे पाषाणानपि तापयति सर्वकषः तस्मिन् । अपरं कस्मिन्सति यान्ति मध्याह्नसमयाः । भुवि दिवि दिशि विदिशि च वैश्वानरसृष्टय इव दृष्टिपथमवतरति विष्वद्रीचिलोके विष्वद्रीचिलोके सर्वस्मिन् जगति दृष्टिपथं लोचनमार्गमवतरत्यागच्छति सति । कथंभूते विष्वद्रीचिलोके । भुवि पृथिव्याम्, दिवि आकाशे, दिशि पूर्वस्यां दक्षिणस्यां पश्चिमायां उत्तरस्यां च, विदिशि च प्रतिदिशि अग्निकोण-नैऋत्य-कोण-वायुकोण-ईशानकोणलक्षणायां प्रतिदिशि, वैश्वानरसृष्टय इव अग्निरचिता इव । पुनश्च कासु सतीषु । विनिर्मितमुर्मुरोपहारास्विव दुःस्पर्शप्रचारासु सर्वतः शर्करिलास्विलासु शर्करिलासु शर्करोपलसहितासु इलासु भूमिषु सर्वतः सर्वत्र दुःस्पर्शः महता कष्टेन स्पृष्टुमशक्यः प्रचारः पादारोपणं यासु ता दुःस्पर्शप्रचारास्तासु । [अपरं] कथंभूतासु इलासु । विनिर्मितमुर्मुरोपहारास्विव विनिर्मित उत्पादितः संजनितः मुर्मुराणां अङ्गाराणां उष्णाग्नीनां वा उपहाराः पूजा यासां तास्तथा तासु । अपरं केषु सत्सु । विरोचनचूर्णकीर्णेष्विव नखपचपांसून्माथितातिथिषु पथिषु पथिषु मार्गेषु सत्सु । कथंभूतेषु पथिषु । नखपचपांसून्माथितातिथिषु नखान् पचन्तीति नखपचाः । 'मितनखपरिणामेषु पचः' इति साधुः । ईदृग्विधाभिः पांसुभिर्धूलीभिरुन्माथिता मृत्युमानीता अतिथयो अध्वगा येषु ते तथा तेषु । अपरं कथंभूतेषु पथिषु । विरोचनचूर्णकीर्णेष्विव विरोचनचूर्णेन अग्निसमिधेन कीर्णेष्विव । पुनश्च केषु सत्सु । वितप्यमानमूषाशुषिरेष्विव तन्निवासिविलासिलोकपरितापकरेषु सौधविवरेषु तेषु सौधेषु निवसन्तीति तन्निवासिनो विलासिनो भोगिनो लोकास्तेषां परितापं संतापं कुर्वन्तीति तन्निवासिविलासिलोकपरितापकरास्तेषु । कथंभूतेषु सौधविवरेषु । वितप्यमानानि यानि मूषाशुषिराणि सुवर्णउत्कालनभाजनमध्यानि तानि तेष्विव । पुनश्च कासु सतीसु । प्रलयकालपावकपातभीतास्विव पातालमूलनिलीयमानतनुलतासु लेलिहानवनितासु लेलिहानवनितासु (कुण्डलिनी)कुण्डलिनीषु कथंभूतासु । पातालमूलनिलीयमानतनुलतासु पातालमूलेषु रसातलाधोभागेषु । निलीयमाना निवेशमाना प्रवेशं कुर्वाणास्तनुलता शरीरवद्भयं यासां तास्तथा तासु । अपरं कथंभूतासु लेलिहानवनितासु । प्रलयकालपावकपातभीतास्विव प्रलयकालः क्षयकालस्तस्य संबन्धी पावको वज्राग्निस्तस्य पातात् वर्षणात् भीता भयं प्राप्तास्तास्तथा तासु यथा । अपरं केषु सत्सु । समाचरितपञ्चाग्निसाधनमानसानामिव

मानसानामिव महीधरतापसानां प्रवृद्धमूर्धनिर्ध्यामधूमध्यामलेषु गगन-
तलेषु, द्रुतदुर्वर्णरसररेखारुचिभिरिव मरुमरीचिवीचिभिर्वञ्च्यमानमनोव्याकु-
लेषु कमलकुलेषु, घोरघृणिघनघर्माङ्गारासारमृष्टभूगोलस्पर्शप्रकुपितेनोर्ध्वच-
लितदृशा दन्दशूकेश्वरेणापाङ्गनिष्ठयूतैः कोपकृशानुभिरिव कथ्यमानासु
जलदेवतानामावसथसरसीषु, निजनिवासकाननद्वोद्विक्तपित्तास्त्रिव दुः-
सहविदाहदेहसंदोहासु वनदेवीषु, विदूरितवसन्तसमागमास्त्रिव विरहिणी-

महीधरतापसानां प्रवृद्धमूर्धनिर्ध्यामधूमध्यामलेषु गगनतलेषु गगनतलेष्वाकाशमण्डलेषु
कथंभूतेषु सत्सु । महीधराः पर्वतास्त एव तापसा जडस्वभावत्वात् तेषां महीध-
रतापसानां प्रवृद्धो वृद्धि गतो मूर्धसु मस्तकेषु योऽसौ निर्ध्यामधूमो बाष्पधूमस्तेन ध्या-
मलानि मलिनानि प्रवृद्धमूर्धनिर्ध्यामधूमध्यामलानि तेषु । कथंभूतानां महीधरताप-
सानाम् । उत्प्रेक्षते—समाचरितपञ्चाग्निसाधनमानसानामिव । समाचरितं पञ्चाग्निसाधने
मानसं चित्तं यैस्ते तथा तेषाम् । अपरं कथंभूतेषु सत्सु । द्रुतदुर्वर्णरसररेखारुचिभिरिव
मरुमरीचिवीचिभिर्वञ्च्यमानमनोव्याकुलेषु कमलकुलेषु । कमलकुलेषु मृगयूथेषु । कथं-
भूतेषु सत्सु । मरुमरीचिवीचिभिः मृगतृष्णालहरीभिर्वञ्च्यमानानि यानि मनांसि चित्तानि
तैर्व्याकुलानि किंकर्तव्यतामूढानि मरुमरीचिवीचिभिर्वञ्च्यमानमनोव्याकुलानि तेषु ।
कथंभूताभिर्मरुमरीचिवीचिभिः । द्रुतमुत्कालितं यत् दुर्वर्णं रूप्यं तस्य रसं तस्य रेखा-
वत् रुचिः शोभा यासां तास्तथा ताभिर्यथा । कथंभूतासु सतीषु । घोरघृणिघनघर्माङ्गारा-
सारभ्रष्टभूगोलस्पर्शप्रकुपितेनोर्ध्वचलितदृशा दन्दशूकेश्वरेणापाङ्गनिष्ठयूतैः कोपकृशानु-
भिरिव कथ्यमानासु जलदेवतानामावसथसरसीषु । जलदेवतानां जलदेवीनां आवस-
थसरसीषु गृहसरोवरेषु । कथंभूतासु । दन्दशूकेश्वरेण नागराजेन अपाङ्गनिष्ठयूतैः क-
टाक्षोद्धान्तैः कोपकृशानुभिः क्रोधाग्निभिः कथ्यमानास्त्रिव तप्यमानास्त्रिव । कथंभूतेन
दन्दशूकेश्वरेण । घोरघृणेः श्रीभास्करस्य घनस्तीव्रतरो योऽसौ धर्म आतपः स एव
अङ्गारासारः अङ्गारवर्षणं तेन भृष्टः संतापितो योऽसौ भूगोलो भूमिपिण्डस्तस्य स्पर्शात्
फणाग्रप्रज्वालनलात् प्रकर्षेण कुपितस्तेन तथोक्तेन । अपरं कथंभूतेन दन्दशूकेश्वरेण ।
ऊर्ध्वचलितदृशा ऊर्ध्वसुपरिभागे चलिताः संचलिता दृशो द्विसहस्रलोचनानि यस्य
स(तेन) ऊर्ध्वचलितदृशा । अपरं कासु सतीषु । निजनिवासकाननद्वोद्विक्तपित्ता-
स्त्रिव दुःसहविदाहदेहसंदोहासु वनदेवीषु । वनदेवीषु कथंभूतासु । दुःसहवि-
दाहाः असहनीयसंतापाः देहसंदोहानां शरीरसमूहानां यासां तास्तथा तासु ।
[अपरं] कथंभूतासु । निजनिवासकाननद्वेन आत्मीयगृहवनदावानलेन उद्विक्तं
अधिकम्पितं पित्तमायुर्यासां तास्तथा तासु । इव यथार्थं । अपरं कासु सतीषु ।
विदूरितवसन्तसमागमास्त्रिव विरहिणीकपोलमर्मरच्छदासु लतावनपङ्क्तिषु । लता-
वनपङ्क्तिषु वल्लीवनश्रेणिषु कथंभूतासु । विरहिणीकपोलमर्मरच्छदासु विरहि-

कपोलमर्मरच्छदासु लतावनपङ्क्तिषु, कृतकृष्णवर्मकर्मस्विव पत्रपाण्डुषु पाद-
पेषु, स्वकीयकोशकोटरप्रसूतानां कलहंसकुटुम्बिनीनां चिन्ताज्वरकरेषु क्ष-
यामयमन्देष्विव परिम्लायत्सु दैर्घिकेयकान्तारेषु, करेणुकरोत्तम्भितकमलि-
नीदलातपत्रोपचर्यमाणवारणेषु वनसरःसु, दृढदंष्ट्रोत्पाटितपुटकिनीदरकुह-
रविहरद्वाराहासु कासारवसुंधरासु, कठोराष्टीलपृष्ठकमठनिर्लोठलुठत्पाठीन-

णीनां पतिवियुक्तानां स्त्रीणां कपोलवन् गण्डस्थलवन् मर्मराः शुष्काश्छदाः पत्राणि
यासां तास्तथा तासु । पुनरपि कथंभूतासु । विदूरितो विप्रकृष्टं गतो वसन्तसमागमो
वसन्तर्तुसमागम आगमनं यासां तास्तथा तासु । इव यथार्थे । अपरं कथंभूतेषु सत्सु ।
कृतकृष्णवर्मकर्मस्विव पत्रपाण्डुषु पादपेषु । पादपेषु वृक्षेषु कथंभूतेषु । पत्रपाण्डुषु
पत्रेषु पाण्डवः शुक्लास्ते तथा तेषु । पुनः कथंभूतेषु । कृतं विहितं कृष्णवर्मकर्म अग्नि-
प्रवेशो यैस्ते तथा तेषु । इव यथार्थे । अग्निप्रवेशं कृत्वा निर्गतेष्वित्यर्थः । अपरं केषु
सत्सु । स्वकीयकोशकोटरप्रसूतानां कलहंसकुटुम्बिनीनां चिन्ताज्वरकरेषु क्षयामय-
मन्देष्विव परिम्लायत्सु दैर्घिकेयकान्तारेषु दैर्घिकेयकान्तारेषु कमलवनेषु किं कु-
र्वत्सु सत्सु । परिम्लायत्सु परि समन्तात् म्लायत्सु शुष्यत्सु सत्सु । अपरं कथंभू-
तेषु । उत्प्रेक्षते—क्षयामयमन्देष्विव क्षयामयेन राजरोगेण मन्देष्विव रोगेष्विव ।
अपरं कथंभूतेषु । कलहंसकुटुम्बिनीनां राजहंसीनां चिन्ताज्वरकरेषु चिन्ताज्वरविधा-
यिषु । कथंभूतानां कलहंसकुटुम्बिनीनाम् । स्वकीयकोशकोटरप्रसूतानाम् स्वकीयेषु
कोशकोटरेषु कमलमध्यकोटरेषु प्रसूतानां जातापत्यानाम् । अपरं केषु सत्सु । क-
रेणुकरोत्तम्भितकमलिनीदलातपत्रोपचर्यमाणवारणेषु वनसरःसु । वनसरःसु उद्यान-
सरोवरेषु अटवीतडागेषु । कथंभूतेषु सत्सु । करेणुभिर्हस्तिनीभिः करैः शुण्डादण्डै-
रुत्तम्भितानि उच्चलितानि यानि कमलिनीदलातपत्राणि पद्मिनीपत्रच्छत्राणि तैरुप-
चर्यमाणान्छायां प्राप्यमाणाः वारणा हस्तिनो येषु तानि तथा तेषु । अपरं कासु सतीषु ।
दृढदंष्ट्रोत्पाटितपुटकिनीदरकुहरविहरद्वाराहासु कासारवसुंधरासु । कासारवसुंधरासु सरो-
भूमिषु । कथंभूतासु सतीषु । दृढदंष्ट्राभिर्बलवतीभिर्दाढाभिरुत्पाटिता उन्मूलिता याः
पुटकन्यः कमलिन्यस्तासां दरकुहरेषु छिद्रविवरेषु विहरन्तः पर्यटन्तो विलोकन्तो
वराहा अरण्यशकरा यासु तास्तथा तासु । अपरं केषु सत्सु । कठोराष्टीलपृष्ठकमठ-
निर्लोठलुठत्पाठीनक्षोभकलुषवारिषु विरेयेषु । विरेयेषु हृदयेषु (हृदेषु) कथंभूतेषु सत्सु ।
कठोरं वज्रप्रायं अष्टीलं गर्भो मध्यप्रदेशो यस्य पृष्ठस्य तेनोपलक्षिता ये कमठाः कूर्म-
राजास्तेषां निर्लोठनेन प्रेरणेन लुठन्तो यत्र तत्र पच(त)न्तो ये पाठीनाः सहस्रदंष्ट्रिणो
मत्स्यास्तेषां क्षोभेण संचलनेन कलुषाणि अच्छानि वारीणि जलानि येषां विरेयाणां ते

क्षोभकलुषवारिषु विरेयेषु, महानोकहगहनावगाहदोहदेषु नखायुधेषु, ज-
रति सौरभेयेषु दर्पे, खर्वति गर्वरेषु गर्वे, गलन्तीषु पुष्पंधयेषु धृतिषु,
नाडिधमेषु नगौकसां गलनालेषु, कथाशेषासु योषितां कामकेलिषु, ज्व-
लदारद्रदारुदारुणासु दीर्घाहनिदाघनिर्गलज्जलासु जन्मिनां शरीरयष्टिषु, म-
रुस्थलेष्विव देवखातेषु, प्रधावधरणिष्विव स्रोतस्विनीषु, धान्वनधरारन्ध्रे-
ष्विव प्रधिषु, चुलुकोञ्जुलुम्पनोचितेष्विव जलधिषु, संहारसमयदिवसेष्विव
प्रशान्तजन्तुसंचारेषु वर्त्मसु च,

तथा तेषु । पुनश्च केषु सत्सु । महानोकहगहनावगाहदोहदेषु नखायुधेषु । नखायुधेषु
सिंहव्याघ्रादिजीवेषु । कथंभूतेषु । महान्तो गुरवो अनोकहा वृक्षास्तेषां गहनानि व-
नानि तेषामवगाहे प्रवेशे दोहदानि मनोरथानि येषां ते तथा तेषु । अपरं कस्मिन्
सति । जरति सौरभेयेषु दर्पे । सौरभेयेषु वृषभेषु दर्पे मदे जरति शतखण्डीभवति
सति । अपरं कस्मिन् सति किं भवति सति । खर्वति गर्वरेषु गर्वे । गर्वरेषु महि-
षेषु गर्वे मदे खर्वति हस्तीभवति सति । अपरं कस्मिन्सति किं भवति सति । गलन्तीषु
पुष्पंधयेषु धृतिषु । पुष्पंधयेषु भ्रमरेषु धृतिषु संतोषेषु गलन्तीषु नश्यन्तीषु स-
तीषु । अपरं नाडिधमेषु नगौकसां गलनालेषु । नगौकसां पक्षिणां गलनालेषु नाडि-
धमेषु उच्छ्वासान् कुर्वत्सु सत्सु । अपरं कथाशेषासु योषितां कामकेलिषु । योषितां
कमनीयकामिनीनां कामकेलिषु रतिक्रीडासु कथाशेषासु निवृत्तव्यापारासु । पुनः कथंभू-
तासु । ज्वलदारद्रदारुदारुणासु दीर्घाहनिदाघनिर्गलज्जलासु जन्मिनां शरीरयष्टिषु जन्मिनां
प्राणिनां शरीरयष्टिषु कायकाष्ठीषु कथंभूतासु । दीर्घाहनिदाघनिर्गलज्जलासु दीर्घाणि आय-
तानि अहानि दिवसानि यस्येति दीर्घाहः । 'राजन् अहन् सखि' इति अप्रत्ययान्तो नि-
पातः । दीर्घाहश्चासौ निदाघश्च उष्णकालस्तेन निर्गलन्ति निश्चोतन्ति जलानि यासां
याभ्यो वा । कथंभूतासु शरीरयष्टिषु । ज्वलदारद्रदारुदारुणासु ज्वलन्ति आर्द्राणि
सरसानि सजलानि यानि दारुणि काष्ठानि तद्वत् दारुणा अशक्यस्पर्शास्तास्तथा तासु ।
मरुस्थलेष्विव देवखातेषु । देवखातेषु अगाधसरोवरेषु कथंभूतेषु । [मरु]स्थलेषु इव
वनभूमिष्विव । शुष्केष्वित्यर्थः । प्रधावधरणिष्विव स्रोतस्विनीषु । स्रोतस्विनीषु नदीषु
कथंभूतासु । प्रधावधरणिष्विव बाह्यालीप्रदेशेष्विव । यत्र गजाश्वाः शीघ्रगतिं कार्यन्ते
सा प्रधावधरणीरुच्यते । धान्वनधरारन्ध्रेष्विव प्रधिषु । प्रधिषु कूपेषु कथंभूतेषु । धा-
न्वनधरारन्ध्रेष्विव धन्वन इयं धान्वनी सा चासौ धरा धान्वनधरा तस्या रन्ध्राणि
तेषु धान्वनधरारन्ध्रेषु । मरुस्थलभूमिच्छिद्रेष्विव । उदकरहितेष्विति भावः । चुलुकोञ्जु-
लुम्पनोचितेष्विव जलधिषु । जलधिषु समुद्रेषु कथंभूतेषु । चुलुकोञ्जुलुम्पनोचितेष्विव

येषु च—

‘मार्तण्डश्चण्डतापस्तपति मरुभुवामग्निसात्त्वं दधानः

कामं व्योमान्तराणि स्थगयति किमपि द्योति धावत्पुरस्तात् ।

ऊर्ध्वं निर्ध्यामवीचीचयमिव विस्मृत्येतदाशान्तरालं

ममज्ञानिन्नगानां पयसि च करिणः काथयन्वाति वातः ॥ ६० ॥

तैः करपुटैरुल्लुम्पनं उञ्चुण्टनं तस्मिन् उचितेषु योग्येषु । अल्पजलेष्वित्यर्थः ।
संहारसमयदिवसेष्विव प्रशान्तजन्तुसंचारेषु वर्तमानेषु । वर्तमानेषु मार्गेषु कथंभूतेषु । प्र-
शान्तजन्तुसंचारेषु प्रशान्तो निवृत्तो जन्तूनां प्राणिनां संचारः प्रवेशो येषु तानि
प्रशान्तजन्तुसंचाराणि तेषु । पुनः कथंभूतेषु । संहारसमयदिवसेष्विव प्रलयकाल-
वसरदिनेष्विव । संहारसमये प्राणिनां संचारो न भवति ॥

येषु च तपतपनकेतुषु विलासिभिः कामुकैः पुरुषैः भूरुहवनभूमयो वृक्षवनधरणयः
समध्यास्यन्ते सम्यगाश्रीयन्ते । कथंभूता भूरुहवनभूमयः । विलासिनीनां मनोहरस्त्रीणां
चिकुरलोचनावलोकनामृतहरिणमनोहरा चिकुराणि कुटिलानि यानि लोचनानि ने-
त्राणि तेषां अवलोकनं निरीक्षणं तदेवामृतं सुधा । शरीरसंतापनिवारकत्वात् । तस्य
हरिणवत् सारिणीवत् नीकवत् कृत्रिमनदीवत् मनोहराश्चित्तानुरञ्जिकाः । अपरं कथं-
भूता भूरुहवनभूमयः । कुचचूचुकप्रभाशष्पश्यामलितपर्यन्तवृत्तयः कुचचूचुकानां स्त-
नाप्राणाम् । ‘चूचुकं तु स्तनाग्रं स्यात्’ इति वचनात् । तेषां प्रभास्तेजांसि ता एव शष्पाणि
कोमलवृणानि तैः श्यामलिताः श्यामवर्णीकृता पर्यन्तवृत्तयोऽभिः समन्तात् प्रदेशा यासां
तास्तथा । कथंभूतैः विलासिभिः । इति अमुना प्रकारेण मागधबुधप्रतिबोधितमध्याह्न-
संध्यैः मागधबुधैर्नटाचार्यपण्डितैः प्रतिबोधिता मध्याह्नसंध्या येषां विलासिनां ते
तथा तैः । अपरं कथंभूतैर्विलासिभिः । सुकृतावन्यैः सुकृतेन पूर्वभवपुण्येन अवन्त्यैः
सफलैः । इतीति किम् । मार्तण्ड इत्यादि पञ्च वृत्तानि व्याख्येयानि । तथाहि—मार्त-
ण्डश्चण्डतापस्तपति मरुभुवामग्निसात्त्वं दधानः । मार्तण्डः श्रीसूर्यः तपति तापं करोति ।
कथंभूतो मार्तण्डः । चण्डतापः अतितीव्रधर्मः । मार्तण्डः किं कुर्वाणः । मरुभुवां ध-
न्वभूमीनां अग्निसात्त्वं अग्निमयत्वं दधानः कुर्वाणः । कामं व्योमान्तराणि स्थगयति
किमपि द्योति धावत्पुरस्तात् । काममतिशयेन किमपि अनिर्वचनीयं द्योति वस्तु सतेज-
स्कन्धवस्तु कर्तृभूतं व्योमान्तराणि गगनमण्डलानि स्थगयति झम्पति । किं कुर्वद्
द्योतिवस्तु । पुरस्तात् अग्रतो धावत् शीघ्रगतिं कुर्वत् । ऊर्ध्वं निर्ध्यामवीचीचयमिव
विस्मृत्येतदाशान्तरालम् । एतत्प्रत्यक्षीभूतं आशान्तरालं दिङ्मण्डलं कर्तृभूतं ऊर्ध्व-
माकाशोपरि निर्ध्यामवीचीचयं बाष्पलहरीसमूहं विस्मजतीव प्रेषयतीव । ममाज्ञानि-
न्नगानां पयसि च करिणः काथयन्वाति वातः । वातः वायुः वाति प्रवर्तते । किं कु-

मध्याह्नेऽहाय वाहाश्चटुलतरखुरास्तोयमार्गं त्यजन्ति

स्थानायानेतुमीशाः पयसि कृतरतीन्हस्तिनो नैव मिण्ठाः ।

शोषोत्तुण्डः शिखण्डी विमृशति शिशिरान्कन्दरद्रोणिदेशा-

न्स्वेच्छं कच्छेषु चेमाः कमलदलतलं वारलाः संश्रयन्ति ॥ ६१ ॥

आसीनप्रचलायितैः करिपतिः क्षोणीध्ररन्ध्रद्रुम-

स्कन्धालम्बितकन्धरः किमपि च ध्यायन्मुहुस्तिष्ठति ।

निद्रामुद्रितलोचनो हरिरपि ग्रीष्मेषु माध्यंदिनी-

मद्रिद्रोणिदरादरार्पितवपुर्वेलामतिक्रामति ॥ ६२ ॥

र्वन् । नित्रगानां पयसि नदीनां जलमध्ये मग्नान् ब्रुवितकायान् करिणो गजान्
क्वथयन् कथयन् । अष्टावशेषजलवदुत्कालयन्नित्यर्थः ॥ समुच्चयालंकारः ॥

मध्याह्नेत्यादि । मध्याह्ने दिवसस्य मध्यवेलायां वाहा अश्वाः अहाय वेगेन तोयमार्गे
जलमार्गे त्यजन्ति मुञ्चन्ति । कथंभूता वाहाः । चटुलतरखुराः चटुलतरा अत्युत्तालाः
खुराः शफा येषां ते तथोक्ताः । मिण्ठाः पोताराः पयसि जलमध्ये कृतरतीन्
विहितरागान् हस्तिनो गजान् स्थानाय हस्तिनीशालयै आनेतुं प्रपयितुं नैव ईशाः समर्था
भवन्ति । शिखण्डी मयूरः शिशिरान् शीतलान् कन्दरद्रोणिदेशान् कन्दरस्य गुहायाः
द्रोणिदेशाः पर्वतसंधिप्रदेशास्तान् विमृशति विचारयति । अन्वेषत इत्यर्थः । कथंभूतः
शिखण्डी । शोषोत्तुण्डः शोषेण शरीरपरितापेन उत्तुण्डः ऊर्ध्वमुखः । वारलाः हंसवधूटिका
इमाः प्रत्यक्षीभूताः कमलदलं पुटकिनीपत्राधोभागं संश्रयन्ति आश्रयन्ति । केषु । कच्छेषु
नद्येकदेशेषु । कथमाश्रयन्ति । स्वेच्छं यथेष्टम् । निजेच्छानुसारेणेत्यर्थः ॥ अयमपि
समुच्चयः ॥

आसीनप्रचलायितैरित्यादि । करिपतिः आसीनप्रचलायितैः कृत्वा आसीन
एव उद्दिन्नोऽपि सन् प्रचलायितैर्घृणितैः कृत्वा किमपि अनिर्वचनीयं मुहुर्ध्यायन् पुनः
पुनश्चिन्तयन् तिष्ठति । कथंभूतः सन् तिष्ठतीत्याह—क्षोणीध्ररन्ध्रद्रुमस्कन्धालम्बित-
कन्धरः क्षोणीध्रस्य पर्वतस्य रन्ध्रे विवरे योऽसौ द्रुमो वृक्षस्तस्य स्कन्धः प्रकाण्डः शा-
खावधि काष्ठं तत्र आलम्बिता आरोपिता कन्धरा ग्रीवा येन स तथोक्तः । हरिरपि पञ्चा-
ननोऽपि । अपिशब्दात् व्याघ्रादिकोऽपि । निद्रामुद्रितलोचनः निद्रया मुद्रिते झम्पिते लो-
चने यस्य स तथा सन् । ग्रीष्मेषु घर्मेषु माध्यंदिनीं मध्याह्नसन्धिनिर्घनीं वेलां कालम् अतिका-
मति । कथंभूतो हरिः । अद्रेः पर्वतस्य द्रोणिः संधिप्रदेशस्तत्र दरं ईषत् यथा भवत्येवं
आदरेण तत्परतया अर्पितं आरोपितं वपुः शरीरं येन सः ॥ अयमपि समुच्चयालंकारः ॥

किं च ।

गण्डस्थलीषु सलिलं न जलाशयाना-

मम्भःस्रुतिः कुचनगेषु न वाहिनीनाम् ।

नाभीदरेषु वनितासु जलं न वार्धौ

नीवीलतोल्लसति शुष्यति यत्र लोकः ॥ ६३ ॥

सुदुर्लभरसोऽप्येष सरसाधरपल्लवः ।

तत्करोति च तद्वेष्टि चित्रं धर्मसमागमः ॥ ६४ ॥

इति मागधबुधप्रतिबोधितमध्याह्नसंध्यैः सुकृतावन्ध्यैर्विलासिभिर्विलासिनीनां चिकुरलोचनावलोकनामृतहरिणमनोहराः कुचचूचुकप्रभाशष्पश्यामलितपर्यन्तवृत्तयः समध्यास्यन्ते भूरुहवनभूमयः, तेषु तपतपनकेतुषु विकर्तनकरमूलविलग्नशिखशिखरिशिरःश्रितस्य प्रलम्बितभुजलतायुगलस्य स्वरमयूखखेदिखेदितमुखमण्डलस्य मनोगोचरातिचारितपश्चर्याश्चर्यितखचरलोकस्य परिपूर्णसमाधिचन्द्रोदयविजृम्भितेन परमानन्दस्यन्दसुधापयोधिना पुनरनन्तरमन्तरपर्याप्तावकाशेनेव धनधर्मजलच्छलेन बहिरुद्ब्रहता परिप्लावितापघनस्य यन्त्रधारागृहमुपागतस्येव यान्ति मध्याह्नसमयाः ॥

येन च पयोधरोन्नतिजनितजगद्बलयनीलनिचलेषु, निचलसनाथनृप-

किं च विशेषं वर्णयति—गण्डस्थलीष्वित्यादि । गण्डस्थलीषु कपोलमरुधूल्युच्चयेषु सलिलं जलं वर्तते, न जलाशयानां तडागानां न जलमस्ति । अम्भःस्रुतिर्जलस्रवणं कुचनगेषु स्तनपर्वतेषु वर्तते, न वाहिनीनां नदीनामम्भःस्रुतिरस्ति । वनितासु कमनीयकामिनीषु नाभीदरेषु तुन्दिकालिद्रेषु जलं वर्तते, न वार्धौ समुद्रे जलमस्ति । नीवीलता वनितानामित्येव स्त्रीकव्यप्रवृत्तबन्धनवल्ली उल्लसति श्वासोच्छ्वासं करोति । वर्धते इत्यर्थः । यत्र येषु तपतपनकेतुषु लोकः शुष्यति आवानो भवति ॥ अतिशयालंकारः ॥

सुदुर्लभरस इत्यादि । धर्मसमागम उष्णकालागमः तद्वस्तु करोतीति तच्च कार्यं द्वेष्टि न करोति चित्रं आश्चर्यमेतत् । कथंभूतो धर्मसमागमः । सुदुर्लभरसोऽपि सन् सरसाधरपल्लवः सजलौष्ठप्रवालः ॥ अयमप्यतिशयः ॥

येनेत्यादि । येन च श्रीसुदत्ताचार्येण तत्र तेषु वारिवाहवासरेषु वारिवाहस्य मेघस्य वासरा दिवसा वाहवासरास्तेषु मेघदिवसेषु तरुमूलनिवासिना सता शर्वयो रा-

तिचापसंपादिषु, संपादितखरदण्डखण्डाडम्बरखण्डनेषु, खण्डितविलासिनीमनोरथपरिपन्थिषु, परिपन्थिपरिषदुत्साहदुहेषु, दुहिणवाहनस्थितिप्रभेदिषु, प्रभिन्नगजगर्जनोर्जितपर्जन्याविच्छिन्नस्वनदुःसहेषु, दुःसहविरहशि-

त्रयो नीयन्ते निर्गमयन्ते । इति क्रियाकारकसंबन्धः । अत्र वासरशब्दः 'क्रीवे दिवसवासरौ' इति वचनात् यद्यपि नपुंसकलिङ्गे वर्तते, तथाप्यत्र पुलिङ्गे विवक्षित इति ज्ञातव्यम् । वासरशब्दस्य विशेषणानि पुलिङ्गे सूचितत्वात् । येन कथंभूतेन । निरन्तरयोगोपयोगनिमग्नमनस्कारेण निरन्तरमविच्छिन्नं योगोपयोगे ध्यानचिन्तायां निमग्नो ब्रुडितो मनस्कारश्चित्ताभोगो यस्य स तथा तेन । अपरं कथंभूतेन येन । विहितवनदेवतारक्षाधिकारेण विहित आचरितो वनदेवतानां कान्तारदेवतानां रक्षायाः प्रतिपालनस्य अधिकारो नियोगो यस्य स तथा तेन । इव यथार्थं । कथंभूताः शर्वर्यः । निखिलस्य समस्तस्य जगतः पृथ्वीमण्डलस्य तमस्काण्डखण्डितनिजशरीरदर्शनवृत्तयः तमस्काण्डेन अन्धकारसमूहेन खण्डिता विलोपिता निजशरीरस्य आत्मकायस्य दर्शनवृत्तिरवलोकनवृत्तिर्याभिः शर्वरीभिस्तास्तथोक्ताः । अपरं कथंभूताः शर्वर्यः । अभिसारिकाजनमनोऽपत्यपोषणगर्वर्यः अभिसारिकाजनानां कान्तार्थिनीसंकेतकाः कामुकस्त्रीसमूहानां मनांस्येव अपत्यानि बालकाः अज्ञानमनस्कत्वात् तेषां पोषणे प्रतिपालने समर्थीकरणे गर्वर्यः महिषीसमानाः । कथंभूतेषु वारिवाहवासरेषु । पयोधरोन्नतिजनितजगद्बल्यनीलनिचलेषु पयोधराणां मेघानां उन्नत्या आडम्बरेण जनित उत्पादितो जगद्बल्यस्य पृथ्वीमण्डलस्य नीलनिचलः कृष्णवर्णनिचोलकः कङ्कुको यैस्ते तथा तेषु । पुनः कथंभूतेषु वारिवाहवासरेषु । निचलसनाथनृपतिचापसंपादिषु निचलसनाथानि प्रावरणवस्त्रसहितानि नृपतीनां नरेन्द्राणां चापानि धनुषि संपाद्यन्तीत्येवंशीलास्तथा तेषु । पुनः कथंभूतेषु । संपादितखरदण्डखण्डाडम्बरखण्डनेषु संपादितमुत्पादितं संजनितं खरदण्डखण्डानां कमलवनानां आडम्बरस्य शोभाया आटोपस्य वा खण्डनं विध्वंसनं यैस्ते तथा तेषु । पुनः कथंभूतेषु । खण्डितविलासिनीमनोरथपरिपन्थिषु खण्डितानां पत्या मानभङ्गं प्रापितानां विलासिनीनां स्त्रीणां मनोरथानां दोहदानां परिपन्थिनः शत्रवस्ते तथा तेषु । उक्तं च—'निद्राकषायमुकुलीकृतताम्रनेत्रो नारीनखत्रणविचूर्णितसर्वगात्रः । यस्याः कुतोऽपि गृहमेति पतिः प्रभाते सा खण्डितेति कथिता कविभिः पुराणे ॥' अपरं कथंभूतेषु । परिपन्थिपरिषदुत्साहदुहेषु परिपन्थिनां शत्रूणां परिषत् समूहस्तस्य उत्साहमुद्यमं द्रुह्यन्ति विनाशयन्तीति ये ते तथा तेषु । पुनः कथंभूतेषु । दुहिन(दुहिण)वाहनस्थितिप्रभेदिषु दुहिन(दुहिण)वाहनानां हंगानां स्थितिं मानससरोवरनिवासं प्रभिदन्ति विषटयन्तीत्येवंशीलास्ते तथा तेषु । पुनः कथंभूतेषु । प्रभिन्नगजगर्जनोर्जितपर्जन्याविच्छिन्नस्वनदुःसहेषु प्रभिन्ना मदं प्राप्ताः । 'प्रभिन्नो गर्जितो

खिसंधुक्षणविधायिसु, विहितनिकामकरकासारशार्दूलबलवित्रासनेषु, विशं-
सनावसरसरत्समीरसूत्कारचण्डेषु, चण्डकरकरालिमविलोपिषु, विलुप्तहिम-
धामदीधितिप्रसरेषु, प्रसरत्पूरपयःपादपनिर्मूलिषु, निर्मूलितजटतटरुहानोक-
हस्खलितकूलंकषवाहिनीप्रवाहेषु, प्रवाहपतद्वारावारिगिरिशिखरशीर्णताप्र-
साधिषु, प्रसाधितान्धकारश्यामलाखिलदिगन्तेषु, दिगन्तरधरदरोद्ग्रीर्णजल-

मत्तः' इति वचनात् । ते च ते गजाः करिणस्तेषां गर्जनेन शब्देन ऊर्जिता अप्रतिहतव्या-
पाराः । [द्विगुणीभूतगर्जना इत्यर्थः ।] ते च ते पर्जन्या वारिवाहास्तेषामविच्छिन्नैः निर-
न्तरैः खनैः शब्दैः दुःसहा दुःखेन महता कष्टेन सोढुमशक्या ये वासरास्ते तथा तेषु ।
पुनः कथंभूतेषु । दुःसहविरहशिखिसंधुक्षणविधायिसु दुःखेन महता कष्टेन सोढुमशक्यो
योऽसौ विरहो विप्रलम्भः स एव शिखी सप्तजिह्वो दाहसंतापकारकत्वात् तस्य
संधुक्षणमुद्दीपनं विदधति कुर्वन्तीत्येवंशीला ये च ते तथा तेषु । पुनः कथंभूतेषु ।
विहितनिकामकरकासारशार्दूलबलवित्रासनेषु विहितं कृतं निकाममतिशयेन करका-
सारेण करकवृद्धा शार्दूलानां व्याघ्राणामष्टपदानां वा बलस्य पराक्रमस्य वित्रासनं
विरासनं यैस्ते तथा तेषु । पुनः कथंभूतेषु । विशंसनावसरसरत्समीरसूत्कारचण्डे-
षु विशंसनावसरे प्रलयकाले सरन् प्रवर्तमानो योऽसौ समीरो वायुस्तस्य सूत्कारेण
शब्दविशेषेण चण्डा बलवत्तरास्ते तथा तेषु । पुनः कथंभूतेषु । चण्डकरकरा-
लिमविलोपिषु चण्डकरस्य श्रीसूर्यस्य योऽसौ करालिमा रौद्रत्वं तीव्रतापत्वं तं विलु-
म्पन्ति विच्छेदं कुर्वन्तीत्येवंशीलास्ते तथा तेषु । पुनः कथंभूतेषु । विलुप्तहिम-
धामदीधितिप्रसरेषु विलुप्तोऽदर्शनं प्रापितो विश्वंसितो हिमवान्नः चन्द्रस्य दीधितिनां
प्रसरः प्रवर्तनं यैस्ते तथा तेषु । पुनः कथंभूतेषु । प्रसरत्पूरपयःपादपनिर्मूलिषु प्रसरन्
प्रवर्तमानो योऽसौ पूरो नदीप्रवाहस्तस्य पयसा जलेन पादपान् वृक्षान् निर्मूलयन्ति
समूलकांश्च कषन्त उत्पाटयन्त्यधः पातयन्ति इत्येवंशीलास्ते तथा तेषु । पुनः कथं-
भूतेषु । निर्मूलितजटतटरुहानोकहस्खलितकूलंकषवाहिनीप्रवाहेषु निर्मूलिता निर्मूलकांश्च
कषिता जटा मूलानि येषां ते निर्मूलितजटास्ते च ते तटरुहा अनोकहास्तटोत्पन्नवृक्षास्तैः
स्खलिता अवष्टम्बिताः कूलंकषवाहिनीनां निजतटाधःपातिका[नां] नदीनां प्रवाहा
जलपूरा येषु ते तथा तेषु । पुनः कथंभूतेषु । प्रवाहपतद्वारावारिगिरिशिखरशीर्ण-
ताप्रसाधिषु प्रवाहेण अविच्छिन्नतया पतन्ति या धारास्तासां वारिभिर्जलैः गिरि-
शिखराणां पर्वतमस्तकानां शीर्णतां शतखण्डत्वं प्रसाधयन्ति कुर्वन्तीत्येवंशीलास्ते
तथा तेषु । पुनः कथंभूतेषु । प्रसाधितान्धकारश्यामलाखिलदिगन्तेषु प्रसाधितं कृतं
यदन्धकारं तिमिरं तेन श्यामलाः मलिनाः अखिलदिगन्ताः सर्वदिङ्मण्डलानि येषु ते

प्लावितदन्तिपोतेषु, पोतसंभावनाकुलकुरङ्गीजीविताशाविनाशपिशुनतडिङ्-
ण्डसंघट्टेषु, संघट्टमुखरवारिवाहवपुर्मण्डनाखण्डलकोदण्डविलोकनाध्वन्य-
त्वरासज्जिषु, सज्जिताजकावकामकर्कशदशेषु, दिवमवनिमाशाः पातालानि
च जलसाज्जनयत्सु,

यत्र च—

मेघोद्गीर्णपतत्कठोरकरकासारत्रसत्सिन्धुरे

पूरप्लावितकूलपादपकुलक्षुभ्यत्सरित्पाथसि ।

तथा तेषु । पुनः कथंभूतेषु । दिगन्तरधरदरोद्गीर्णजलप्लावितदन्तिपोतेषु दिगन्तरेषु
दिङ्खण्डलेषु ये धराः पर्वतास्तेषां दराः कन्दरास्तैर्द्गीर्णानि उद्धान्तानि यानि
जलानि उदकानि तैः [तेषु] प्लाविता निमज्जिता दन्तिनां हस्तिनां पोताः शि-
शवश्चिक्षां येषु ते तथा तेषु । पुनः कथंभूतेषु । पोतसंभावनाकुलकुरङ्गीजीवि-
ताशाविनाशपिशुनतडिङ्ण्डसंघट्टेषु पोतानां मृगशिशूनां संभावनां धारणं रक्षणं तत्र
आकुला विह्वलीभूता याः कुरङ्गयो मृग्यस्तासां जीवितस्य प्राणधारणस्य आशा
इच्छा तस्याः विनाशेऽपलापे पिशुनानि यानि तडिङ्ण्डानि विद्युतां यष्टयस्तेषां
संघट्टो भटभट्टेको येषु वारिवाहवासरेषु ते तथा तेषु । पुनः कथंभूतेषु । संघ-
ट्टमुखरवारिवाहवपुर्मण्डनाखण्डलकोदण्डविलोकनाध्वन्यत्वरासज्जिषु संघट्टेन परस्परनिशु-
रप्रहारेण मुखरा वाचाला ये वारिवाहा मेघास्तेषां वपुर्मण्डनं कायशृङ्गारः यदाखण्डल-
कोदण्डं इन्द्रधनुस्तस्य विलोकने अध्वन्यानां पथिकानां त्वरां वेगवत्त्वं सज्जयन्ति कार-
यन्तीत्येवंशीलास्ते तथा तेषु । पुनः कथंभूतेषु । सज्जिताजकावकामकर्कशदशेषु सज्जि-
तं प्रत्यङ्गं यत् आजकावं धनुस्तेन कामस्य कन्दर्पस्य कर्कशा उत्कटा दशा अवस्था
येषु वारिवाहवासरेषु । किं कुर्वत्सु । दिवं आकाशं अवंनि भूमिं आशा अष्टौ दिशाः
पातालानि च धरामूलानि जलसात् जलमयानि संपन्नजलानि वा जनयत्सु कुर्वत्सु ॥

यत्र चेत्यादि । यत्र च वारिवाहकाले डिम्भवती कुरङ्गी बालवती शिशुमती
मृगी कं देशं कमपि प्रदेशं आश्रयतु आश्रयं करोतु । कोऽपि प्रदेशो जलरहितो नास्ति
यत्र कुरङ्गी तिष्ठतीष्टिदित्यर्थः । वारिवाहस्य काले कथंभूते । मेघोद्गीर्णपतत्कठोरकर-
कासारत्रसत्सिन्धुरे मेघेन मेघैर्वा वारिदैर्द्गीर्णा उद्धान्ताः पतन्तोऽधः पतन्तो भूमौ
निलुण्ठन्तः कठोराः कर्कशा दृष्टप्राया ये करकाः वर्षोपलाः तेषामासारेण वेगवद्व-
र्षणेन त्रस्यन्तो भयं कुर्वन्तः सिन्धुरा गजेन्द्रा यस्मिन् स तथा तस्मिन् । पुन-
रपि कथंभूते काले । पूरप्लावितकूलपादपकुलक्षुभ्यत्सरित्पाथसि पूरेण जलोत्थासेन प्ला-

१-२. 'संहट्ट' इति सटीकपुस्तकस्थः पाठः. ३. 'वराहवपु' मूल.

१-२-३-४. 'संहट्ट' इति सटीकपुस्तकस्थः पाठः.

अम्मश्चण्डसमीरणाश्रयशिवाफेत्कारताम्यन्मृगे

काले सूचिमुखाग्रभेद्यतिमिरप्रायःक्षपासङ्गिनि ॥ ६९ ॥

भूयःपयःप्लवनिपातितशैलशृङ्गे

पर्जन्यगर्जितवितर्जितसिंहपोते ।

सौदामनीद्युतिकरालितसर्वदिके

कं देशमाश्रयतु डिम्भवती कुरङ्गी ॥ ६९ ॥

किं च—

स्त्रीणां कुचोष्मपटलैरजडावतारः

संधुक्षितः पुनरयं नयनानलेन ।

यत्राधरामृतघृताहुतिचण्डितार्चिः

संकल्पजन्मविटपी परमुत्प्रकाशः ॥ ६७ ॥

चितानि मज्जितानि यानि कूलपादपकुलानि तदवृक्षसमूहास्तैः क्षुभ्यन्ति उत्पतन्ति सरितां नदीनां पार्थांसि जलानि यस्मिन् काले स पूरप्रावितकूलपादपकुलक्षुभ्यत्सरित्पाथास्तस्मिन् तथा । भूयोऽपि कथंभूते काले । अम्मश्चण्डसमीरणाश्रयशिवाफेत्कारताम्यन्मृगे अम्मोभिः पानीयैश्चण्डाः प्रचण्डास्तरूपाटनसमर्था ये समीरणा वातास्तेषां आश्रयेण वातताडनेन ये शिवानां शृगालानां शृगालीनां वा फेत्काराः शब्दविशेषास्तैस्ताम्यन्तो निर्जलप्रदेशमाकाङ्क्षतो मृगा हरिणा यस्मिन् काले स तथा तस्मिन् । अपरं कथंभूते काले । सूचिमुखाग्रभेद्यतिमिरप्रायःक्षपासङ्गिनि सूचीनां पटभेदिनीनां मुखाग्रैश्चण्डागैर्भेद्यं विदारणीयमतिघनत्वात् यतिमिरमन्धकारं तत्प्रायस्तेन संयुक्तः क्षपानां रात्रीणां सङ्गः संगतिविद्यते यस्य स तथा तस्मिन् । अपरं कथंभूते काले । भूयःपयःप्लवनिपातितशैलशृङ्गे भूयसां प्रचुराणां पयसां जलानां प्लवङ्गपतनैर्निपातितानि निर्लोठितानि शैलानां पर्वतानां शृङ्गाणि शिखराणि यस्मिन् काले स तथा तस्मिन् । अपरं कथंभूते काले । पर्जन्यगर्जितवितर्जितसिंहपोते पर्जन्यानां मेघानां गर्जितैः शब्दविशेषैर्वितर्जिता निर्भर्त्सिताः सिंहानां हर्यक्षाणां पोताः शिशवो यस्मिन् काले स तथा तस्मिन् । पुनरपि किंविशिष्टे काले । सौदामनीद्युतिकरालितसर्वदिके सौदामनीनां शतहृदानां द्युतिमिस्तेजोभिः करालिता रौद्रीकृताः सर्वाः समस्ता दिशो हरितो यस्मिन् काले स तथा तस्मिन् । 'नदीरुदन्ताच्छेषाद्वा' बहुव्रीहौ कः । उक्तलक्षण आक्षेपालंकारः । युग्मम् ॥

किं च अस्ति कश्चिद्विशेषः । स्त्रीणामित्यादि । यत्र यस्मिन् वारिवाहस्य काले संकल्पजन्मविटपी कन्दर्पवृक्षः परं केवलं उत्प्रकाशः उत्कृष्टतेजा वर्तते । कथंभूतः संकल्पजन्मविटपी । स्त्रीणां मनोहचनितानां कुचानां स्तनानां उष्णपटलैरुष्णतासमूहैः

अपि च—

धाराशरासारभरेण मेघः कोदण्डचण्डः सह मन्मथेन ।

बालाबला सेति च सिन्धुरुद्धश्चिन्ताकुलस्तिष्ठति यत्र पान्थः ॥ ६८ ॥

तत्र वारिवाहवासरेषु तरुमूलनिवासिना निरन्तरयोगोपयोगनिमग्नमन-
स्कारेण विहितवनदेवतारक्षाधिकारेणेव नीयन्ते निखिलस्य जगतस्तमस्का-
ण्डखण्डितनिजशरीरदर्शनवृत्तयोऽभिसारिकाजनमनोऽपैत्यपोषणगर्वयः श-
र्वयः ॥

यस्य च भगवतस्तत्क्षणक्षरत्क्षीरडिण्डीरपिण्डपाण्डुरैरपर्याप्तव्याप्तिभिर्य-

अजडावतारो जलागमनरहितः । पुनर्भूयोऽपि अयं संकल्पजन्मविटपी नयनानलेन
स्त्रीणां लोचनाग्निना संधुक्षितः उद्दीपितः । पुनः कथंभूतः संकल्पजन्मविटपी । अधरा-
मृतघृताहुतिचण्डिताचिः स्त्रीणां अधरा दन्तच्छदा एवामृतं कामुकानां जीवितप्रदा-
नहेतुत्वात् तदेव घृताहुतिः आज्याहुतिराज्यहवनं तया चण्डिताः प्रचण्डीकृताः अ-
चिषो ज्वाला यस्येति स अधरामृतघृताहुतिचण्डिताचिः घृतस्य तेजोऽदीपनहेतुत्वात्
'तेजो वै आज्यम्' इत्यश्वमेधवचनात् हेत्वलंकारगर्भितदीपकालंकारः ॥

अपि च अस्ति कश्चिद्विशेषः । धारेत्यादि । यत्र यस्मिन् वारिवाहस्य काले इति
अमुना प्रकारेण पान्थः पथिकः चिन्ताकुलः चिन्तयापि स्मृत्या आकुलः किंकर्तव्यतामूढ-
स्तिष्ठति अवतिष्ठति । इति किम् । मेघस्तावत् कोदण्डचण्डो वर्तते । कोदण्डेन देवेन्द्रधनुषा
चण्डः प्रचण्डो बद्धाटोपकोदण्डचण्डः । केन कृत्वा । धाराशरासारभरेण धारा जलच्छटास्ता
एव शरा बाणाः पथिकानां मर्मविदारणहेतुत्वात् तेषामासारा वेगवद्वर्षास्तेषां भरो
अतिशयस्तेन तथोक्तेन । मेघः कथंभूतः । सह सार्धम् । केन सह । मन्मथेन भकरके-
तुना । सा विवक्षिता बाला नवयौवना मम भार्या अबला बलहीना वर्तते । कथंभूतः
पान्थः । सिन्धुरुद्धः नर्मदाद्यनदीरुद्धः । सहोक्तिरलंकारः ॥

यस्य चेत्यादि । यस्य च भगवतस्तत्क्षणक्षरत्क्षीरडिण्डीरपिण्डपाण्डुरैरपर्याप्तव्या-
प्तिभिः यशोभिः संभृतमिदमशेषं भुवनं असुलभमस्मदीयं सितं सर्गदर्शनं भविष्यतीति
कृताशङ्क इव प्रजापतिः पुरैव प्रदीपकलिकानिकरपेशालानि शेषफणासु प्रभावन्ति र-
त्नानि प्रजापतिर्ब्रह्मा पुरैव पूर्वमेव शेषफणासु धरणेन्द्रमुखदर्वीषु सहस्रफणानामुपरित-
नभागेषु प्रभावन्ति तेजस्वन्ति रत्नानि माणिक्यानि व्यधाच्छकारेति क्रियापदं गद्यप्रान्ते
वर्तते । प्रजापतिः कथंभूतः इति उत्प्रेक्षते—इति अमुना प्रकारेण कृताशङ्क इव विहि-
तभीतिरिव । कस्य कृताशङ्कः । इतीति किम् । यस्य श्रीमुदत्ताचार्यस्य भगवतो ज्ञानाति-

शोभिः संभृतमिदमशेषं भुवनमसुलभमस्मदीयं सितं सर्गदर्शनं भविष्यतीति कृताशङ्क इव प्रजापतिः पुरैव प्रदीपकलिकानिकरपेशलानि शेषफणासु प्रभावन्ति रत्नानि, निरन्तरज्वलज्वालाजालप्रकाशपिष्टातकनिकीर्णककुप्सीमन्तिनीसीमन्तपर्यन्तानि क्षीरोदधिमध्येषु वडवानलमण्डलानि, मधुमत्तविलासिनीविलोचनाडम्बरविडम्बीनि हेरम्बगुरुशिरसि जटावल्कलानि, कपर्दिनितम्बिनीस्तनाडम्बरितमृगमदपद्मभङ्गसुभगानि गोमिनीपतिश्यालव-

शयवतः यशोभिः पुण्यगुणकीर्तनलक्षणैः शुक्लैर्यशोभिः इदं प्रत्यक्षीभूतं अशेषं समग्रं भुवनं त्रैलोक्यं संभृतं व्याप्तं अस्मदीयमस्माकं सितं शुक्लं सर्गदर्शनं असुलभं दुष्प्रापं भविष्यति वत्स्यतीति कारणात् । कथंभूतैर्यशोभिः । तत्क्षणक्षरक्षीरडिण्डीरपिण्डपाण्डुरैः तत्क्षणं तत्कालं क्षरत् अधःपतत् यत्क्षीरं दुग्धं तस्य त(य)त् डिण्डीरपिण्डं फेनपिण्डस्तद्वत् पाण्डुरैः शुक्लवर्णैः । अपरं कथंभूतैर्यशोभिः । अपर्याप्तव्याप्तिभिः न पर्याप्ता न समाप्ति गता व्याप्तिः प्रसारो येषां यशसां तानि अपर्याप्तव्याप्तिनी तैस्तथोक्तैः । कथंभूतानि रत्नानि । प्रदीपकलिकानिकरपेशलानि प्रदीपानां कलिकाः शिखास्तासां निकरः समूहः तद्वत्पेशलानि मनोहराणि । पुनश्च प्रजापतिः किं चकार । क्षीरोदधिमध्येषु क्षीसागरगर्भेषु वडवानलमण्डलानि व्यधादिति क्रियापदम् । इत्येवमौर्वानलसमूहांश्चकारेत्यर्थः । कथंभूतानि वडवानलानि । निरन्तरज्वलज्वालाजालप्रकाशपिष्टातकनिकीर्णककुप्सीमन्तिनीसीमन्तपर्यन्तानि निरन्तरमहर्निशं ज्वलन्ति प्रज्वलन्ति यानि ज्वालाजालानि कीलासमूहास्तेषां प्रकाश उद्योतः स एव पिष्टातकः सिन्दुरादिचूर्णं तेन निकीर्णा व्याप्ताः ककुप्सीमन्तिनीनां दिग्गवितानां सीमन्तपर्यन्ताः केशमार्गपर्यन्तवसनानि यैर्वडवानलमण्डलैस्तानि । मधुमत्तविलासिनीविलोचनाडम्बरविडम्बीनि हेरम्बगुरुशिरसि जटावल्कलानि । प्रजापतिः पुनः किं व्यधात् । हेरम्बस्य लम्बोदरस्य गुरुः पिता श्रीमहादेवस्तस्य शिरसि मस्तके जटावल्कलानि व्यधात् जटाः संलग्नकेशास्त एव वल्कलानि वृक्षत्वचः वलवत्तरत्वात् । कथंभूतानि जटावल्कलानि इत्याह—मधु मद्यं तेन मत्ताः विह्वलीभूता या विलासिन्यः कमनीयकामिन्यस्तासां विलोचनानि नेत्राणि तानि विडम्बयन्ति तिरस्कुर्वन्ति उपमां धरन्तीति तानि । जटानां शोणत्वात् । अभिज्ञानमेतत् । कपर्दिनितम्बिनीस्तनाडम्बरितमृगमदपद्मभङ्गसुभगानि गोमिनीपतिश्यालवपुषि कुरङ्गाकृतिलाञ्छनमहांसि । प्रजापतिः पुनश्च किं व्यधात् । गोमिनी लक्ष्मीस्तस्याः पतिर्भर्ता श्रीनारायणस्तस्य श्यालो मैथुनश्चन्द्रस्तस्य वपुषि (कुरङ्गाकृति)शरीरे चन्द्रमण्डले कुरङ्गाकृतिलाञ्छनमहांसि व्यधात् कुरङ्गाकृति मृगाकारं

पुषि कुरङ्गाकृतिलाञ्छनमहांसि, सततसुररंमणीकरविकीर्यमाणसिन्दूरपरा-
गपिञ्जराणि सुनासीरकरिकुमुदपुण्डरीकेषु शिरःपिण्डकुम्भस्थलानि, प्र-
कामपीतपीडितमुक्तसहचरकरपल्लवपवनविनिवाप्यमानविद्याधरीबिम्बाधरा-
कृतीनि शिशिरशिखरभृति धातुशृङ्गाणि, कुबेरपुरकामिनीकुचचूचुकप-
टलश्यामलानि ललितापतिशैलमेखलामु तमालतरुवनानि, निजनाथाव-
सथपथप्रस्थानपरिणतरतिचरणशिञ्जानंहिञ्जीरमणितमनोहराणि हंसपरिप्लु

यल्लाञ्छनं चिह्नं तस्य महांसि तेजांसि व्यधात् । कथंभूतानि कुरङ्गाकृतिलाञ्छनमहांसि
इत्याह — कपर्दी श्रीमहादेवस्तस्य नितम्बिनी भार्या पार्वती तस्याः सूनौ वक्षोजौ तयोरारु-
म्बरितो विस्तारितो मृगमदपञ्चभङ्गः कस्तूरिकातिलकरचना तद्वत्सुभगानि मनोहराणि ।
सततसुरतरुणीकरविकीर्यमाणसिन्दूरपरागपिञ्जराणि सुनासीरकरिकुमुदपुण्डरीकेषु शि-
रःपिण्डकुम्भस्थलानि । प्रजापतिः पुनश्च किं व्यधात् । सुनासीरो देवेन्द्रस्तस्य करी
ऐरावतः स कुमुदश्च नैर्ऋत्यदिग्गजः स च पुण्डरीकश्च अग्निदिग्गजश्च [तेषु] सुनासीरक-
रिकुमुदपुण्डरीकेषु शिरःपिण्डकुम्भस्थलानि व्यधात् मस्तकपिण्डेषु कुम्भस्थलानि
व्यधात् । कथंभूतानि शिरःपिण्डकुम्भस्थलानि इत्याह—सततं निरन्तरं सुरतरुणीनां
देवकन्यानां करा हस्तास्तैर्विकीर्यमाणो निक्षिप्यमाणो योऽसौ सिन्दूरपरागो नागगर्भभू-
लिका तेन पिञ्जराणि गोरोचनवर्णानि । प्रकामपीतपीडितमुक्तसहचरकरपल्लवपवनविनि-
वाप्यमानविद्याधरीबिम्बाधराकृतीनि शिशिरशिखरभृति धातुशृङ्गाणि । प्रजापतिः पु-
नश्च किं व्यधात् । शिशिरशिखरभृति हिमाचलपर्वते धातुशृङ्गाणि गैरिकशिखराणि व्य-
धात् । कथंभूतानि धातुशृङ्गाणि इत्याह—प्रकाममतिशयेन पूर्वं पीताः पश्चात्पीडिता-
स्तदनन्तरं मुक्ताः सहचराणां भर्तृणां करपल्लवपवनैः पाणिप्रवालवायुभिर्विनिवाप्य-
माना आप्यायमाना ये विद्याधरीणां विद्यद्रामिनीनां स्त्रीणां बिम्बाधराः पद्मबिम्बस-
मानोष्ठास्तेषामाकृतय आकारा येषां तानि तथा । कुबेरपुरकामिनीकुचचूचुकपटलश्या-
मलानि ललितापतिशैलमेखलामु तमालतरुवनानि । प्रजापतिः पुनश्च किं व्यधात् ।
ललितापतिशैलमेखलामु ललितापतिशैलः कैलासपर्वतस्तस्य मेखलामु कटिनीषु तमा-
लतरुणां कालस्कन्धवृक्षाणां वनानि विपिनानि व्यधात् । कथंभूतानि तमालतरुवनानि ।
कुबेरस्य धनदस्य पुरं नगरमलकानामकं तस्य कामिन्यो नवयौवनाः श्रियस्तासां
कुचानां चूचुकानि स्तनाप्राणि तेषां पटलवत् प्रत(स)रवत् श्यामलानि कृष्णवर्णानि तानि
तथा । निजनाथावसथपथप्रस्थानपरिणतरतिचरणशिञ्जानंहिञ्जीरमणितमनोहराणि हंसप-

१. 'तरुणी' टीकापाठः.

१. इतः प्रभृति 'कुबेरपुर' इत्यतः प्राक्तनपाठे भूयान्व्यत्ययो लेखकप्रमादज आदर्श-
पुस्तकेषु. २. कोष्ठकान्तरगतपाठो लेखकप्रमादेन अष्टोऽस्माभिः पूरितः.

शब्दितानि, कलिन्दकन्याकलोलजलश्यामायमानोर्मीणि मन्दाकिनीस्रो-
तसि पयांसि, द्विरदरदफलकमषीलिखितलिपिस्पर्धीनि सरस्वतीनिटलतटेषु
कुन्तलजालानि, रजनिरसरक्ततन्तुसंतानापहासीनि सितसरसिजकोशेषु
केसराणि, कम्बुकुलमान्ये च पाञ्चजन्ये कृष्णकरपरिग्रहनिरवधीनि व्यधा-
दहानि ॥

यस्य च सुजन्मनः प्रगुणतरुणिमोन्मेषमनोहारिणी यथादेशनिवेशित-
परिणयप्रवणगुणप्रोतमणिविभूषणा निसर्गात्प्रागल्भ्यवती स्वयंवरवरणार्थ-

रिषत्सु शब्दितानि । प्रजापतिः पुनश्च किं व्यधात् । हंसपरिषत्सु हंससमूहेषु शब्दि-
तानि शब्दानि(न) व्यधात् । कथंभूतानि शब्दितानि । निजनाथस्य कंदर्पस्य योऽसावाव-
सथो गृहं तस्य पन्था मार्गस्तस्मिन्प्रस्थानं गमनं तस्मिन् परिणता व्यावृत्ता यासौ रतिः
कंदर्पभार्या तस्याश्चरणौ पादौ तयोर्विषये शिक्षाणां शब्दायमाना ये हिंजीरा नूपुरास्तेषां
मणितानि कामक्रीडावसरे कूजितानि तद्वन्मनोहराणि चित्तानुरञ्जकानि तानि तथा ।
कलिन्दकन्याकलोलजलश्यामायमानोर्मीणि मन्दाकिनीस्रोतसि पयांसि । प्रजापतिः पुनः किं
चकार । मन्दाकिनीस्रोतसि गङ्गाप्रवाहे पयांसि जलानि व्यधात् । गङ्गाजलानि कथंभूतानि ।
कलिन्दकन्यायाः यमुनायाः कलोलजलानि लहुर्युदकानि तैः श्यामायमाना क्रियमाणा ऊ-
र्मेयो लहुर्यो येषां तानि तथा । द्विरदरदफलकमषीलिखितलिपिस्पर्धीनि सरस्वतीनिटलतटेषु
कुन्तलजालानि । प्रजापतिः पुनश्च किं चकार । सरस्वतीनिटलतटेषु भारतीमस्तकतटेषु
कुन्तलजालानि [केशसमूहान् चकार । कथंभूतानि कुन्तलजालानि ।] द्विरदस्य हस्तिनो
रदफलके दन्तपट्टलके मध्या लिखिता वर्तिता या लिपिरक्षरविन्यासस्तां स्पर्धन्ते तिर-
स्कुर्वन्ति इत्येवंशीलानि तानि तथा । रजनिरसरक्ततन्तुसंतानापहासीनि सितसरसि-
जकोशेषु केसराणि । प्रजापतिः पुनश्च किं व्यधात् । सितसरसिजकोशेषु श्वेतकमलमध्येषु
केसराणि किञ्चलकान् व्यधात् । केसराणि कथंभूतानि । रजनिर्हरिद्रा । विलासिनीहरिद्रेति
यावत् । तस्या रसो निर्यासस्तेन रक्तो रञ्जितो योऽसौ तन्तुसंतानः सूत्रसमूहस्तमपह-
सन्ति तिरस्कुर्वन्ति इत्येवंशीलानि तानि तथा । कम्बुकुलमान्ये च पाञ्चजन्ये
कृष्णकरपरिग्रहनिरवधीनि व्यधादहानि । प्रजापतिश्च पुनः किं चकार । पाञ्चजन्ये पञ्चजनः
समुद्रस्तस्मिन् भवः पाञ्चजन्यः दक्षिणावर्तशङ्खस्तस्मिन् अहानि दिनानि व्यधाच्चकार ।
कथंभूते पाञ्चजन्ये । कम्बुकुलमान्ये कम्बूनां शङ्खानां कुलमन्ववायस्तस्मिन् मान्ये पूज-
नीये । अहानि कथंभूतानि । कृष्णस्य श्रीनारायणस्य करपरिग्रहो हस्तस्वीकारस्तस्मिन्
निरवधीनि निर्मर्यादाणि कृष्णकरपरिग्रहनिरवधीनि । अन्तर्दीपकालंकारः ॥

यस्य च सुजन्मनः प्रगुणतरुणिमोन्मेषमनोहारिणी यथादेशनिवेशितपरिणयप्रवणगुण-
प्रोतमणिविभूषणा निसर्गात्प्रागल्भ्यवती स्वयंवरवरणार्थमादिष्टव क्रीर्तिपतिवरा भुवनान्त-

मादिष्टेव कीर्तिपतिंवरा भुवनान्तराणि विहरन्ती 'जरठ जराजनितजव-
स्खलन कमलासन, न खलु समर्थस्त्वं मे निखिलनगनगरसागरविहारकु-

राणि विहरन्ती 'जरठ जराजनितजवस्खलन कमलासन, न खलु समर्थस्त्वं मे निखिल-
नगनगरसागरविहारकुतूहलिन्याः सहचरकर्माणि कर्तुम्' इति पितामहम् । यस्य च श्री-
सुदत्ताचार्यस्य सुजन्मनः पुण्यावतारस्य कीर्तिपतिंवरा कीर्तिकन्या भुवनान्तराणि सर्वाणि
जगन्ति विहरन्ती पर्यटन्ती अद्यापि क्वचित् स्थितिं स्थानं न ब्रूयाति कस्मिंश्चिदपि
स्थाने स्थितिं न करोति । किंतु सर्वेषु भुवनेषु पर्यटत्येव इति क्रियाकारकसंबन्धः । कथं-
भूता कीर्तिपतिंवरा । प्रगुणतरुणिमोन्मेषमनोहारिणी प्रगुणो अजिह्वो अमदः स
चासौ तरुणिमा तारुण्यं तस्य उन्मेषः प्रादुर्भावः तस्य मनोहारिणी (चिन्तानुरञ्जिका ।
अत्र गुणाश्चतुरशीतिलक्षलक्षणाः ते व्यङ्ग्याः मनोहारिणी) विषयकषायमनोव्यापाररहि-
तेति व्यङ्ग्यम् । अपरं कथंभूता कीर्तिपतिंवरा । यथादेशनिवेशितपरिणयप्रवणगुणप्रोतमणि-
विभूषणा यथादेशं शरीरावयवान् अनतिक्रम्य निवेशितानि परिणयप्रवणानि विवाहानु-
कूलानि विवाहयोग्यानि गुणैर्दवरकैः प्रोता ये मणयो रत्नानि तैरुपलक्षितानि विभूष-
णानि सुवर्णाभरणानि यस्याः सा तथा । अत्र व्यङ्ग्यम् । यथादेशं आदेशान् अनतिक्रमेण
उपन्यासस्य परिपाठ्या निवेशिता आरोपिता उपन्यस्ताः परि समन्तात् येनया विकला-
देशा' (?) न न(य)ति सकलादेशं प्रमाणं विकालादेशो नय' (?) इति वचनात् तेषु
प्रवणा अनुकूला ये गुणा अविवक्षितपदार्थाः । 'विवक्षितो मुख्य इतीष्यतेऽन्यो गुणोऽवि-
वक्ष्यो न निरात्मकस्ते' इति वचनात् । न मे [त ए]व मणयो रत्नानि विभूषणानि
शोभाजनकानि आभरणानि यस्याः कीर्तेः सा तथा । पुनश्च कथंभूता कीर्तिपतिंवरा ।
निसर्गात् स्वभावेन, नतु शिक्षिततया । प्रागल्भ्यवती परचित्तप्रसादनकुशलतावती इदं वि-
शेषणं तु उभयत्र समानम् । कथंभूता कीर्तिपतिंवरा । स्वयंवरवरणार्थमादिष्टेव स्वयं आ-
त्मभावस्य पत्युः वरणार्थं आदिष्टेव प्रेरितेव । अत्र व्यङ्ग्यम् । शोभनो अयः शुभावहो विधिः
स्वयं तद्यथाभवत्येवं क्रियाविशेषणत्वात् द्वितीयैकवचनं नपुंसकत्वं च वरस्य अवर्गा-
दैर्वरणार्थं स्वीकरणार्थं कीर्तिरादिष्टा । 'कीर्तिमान् पूज्यते लोके परत्रेह च मानवः' इति
वचनात् । कीर्तिपतिंवरा किं कुर्वती । इति अमुना प्रकारेण पितामहं ब्रह्माणं न वरया-
मीत्यनेन चलिता । इतीति किम् । अरे जरठ जरठ अतिवृद्धं न वरयामीत्यग्रे चलिता ।
इतीति किम् । अरे जरठ अतिवृद्ध, अरे जराजनितजवस्खलन जरया विषसया जनित-
मुत्पादितं जवस्य वेगस्य स्खलनं वेगमङ्गो यस्य स जराजनितजवस्खलनः तस्य संयोधनं
क्रियते हे जराजनितजवस्खलन । हे कमलासन, खलु निश्चयेन त्वं समर्थो न भवसि मे
मम सहचरकर्माणि कर्तुं सहैव पर्यटितुं समर्थो न भवसि अतिवृद्धत्वात् । कथंभूतायाः
मे । निखिलनगनगरसागरविहारकुतूहलिन्याः नगाश्च पर्वताः नगराणि पत्तनानि सागराश्च

तूहलिन्याः सहचरकर्माणि कर्तुम्' इति पितामहम्, 'अहल्यापतिपरिग्रह-
स्खलितजातयुवतिमुद्राचरानेकवीक्षण क्षतकरण पौलोमीरमण, नार्हसि'
प्रणयकलहकुपितायाः करजराजिपाटनप्रदानदण्डेनानुनयनानि विधातुम्'
इति वृद्धावस्यन्दिनम्, 'उड्डमरपाण्डुरोगवश हुताश, नावकाशः स्वरुचि-

क्षीरादयो नगनगरसागराः, निखिलाश्च ते नगनगरसागराः समुद्रगिरिपुरसमुद्रास्तेषां
विहारे पर्यटनाय कुतूहलं कौतुकं विद्यते यस्याः सा तथा तस्याः । अत्र व्यङ्ग्यम् । अतिवृ-
द्धत्वे विहाराभावे च कमलाया लक्ष्म्या आसने स्त्रीकरणे कीर्तिर्न भवतीति । पुनः कथंभू-
ता कीर्तिपतिंवरा । अहल्यापतिपरिग्रहस्खलितजातयुवतिमुद्राचरानेकवीक्षण क्षतकरण
पौलोमीरमण, नार्हसि प्रणयकलहकुपितायाः करजराजिपाटनप्रदानदण्डेनानुनयनानि वि-
धातुमिति वृद्धावस्यन्दिनम् । वृद्धावस्यन्दिनमिति अमुना प्रकारेण अनभिनन्दन्ती
अश्लाघमाना तिरस्कुर्वतीत्यर्थः । हे अहल्यापतिपरिग्रहस्खलितजातयुवतिमुद्राचर अह-
ल्यायास्तापस्याः पतिर्भर्ता गौतमकृषिस्तस्य परिग्रहो अहल्या तस्मात् स्खलितात् ब्रह्म-
चर्यसंभञ्जनदोषात् जाता उत्पन्ना युवतिमुद्रा [सहस्र]भगलक्षणा पूर्वं यस्य सोऽहल्यापति-
परिग्रहस्खलितजातयुवतिमुद्राचरस्तत्संयुद्धौ तथोक्त हे गौतमशापेन सहस्रभगशरीर ।
हे अनेकवीक्षण गौतमशापेन संजातसहस्रलोचन । हे क्षतकरण सर्वाङ्गयोनित्वात्
रहितलिङ्गाकार । हे पौलोमीरमण हे पुलोमपुत्रीभर्तः पितृसमानश्वरुघातक । त्वमिति
पूर्वोक्तमेव ग्राह्यं तेनायमर्थः । हे पौलोमीरमण देवेन्द्र, त्वं मे मम अनुनयनानि माननानि
प्रसन्नीकरणानि विधातुं कर्तुं न अर्हसि न योग्यो भवसि । केन कृत्वा । करजराजिपाटन-
प्रदानदण्डेन कृत्वा करजा मम नखास्तेषां राज्ञिः श्रेणिस्तया पाटनेन नखैश्चूर्णप्रदानेन
दण्डेन शेफेन कृत्वा अनुनयनानि कर्तुं न शक्नोषि । दण्डरहितत्वात् सर्वाङ्गभगाकारत्वात् ।
कथंभूताया मे । प्रणयकलहकुपितायाः स्नेहयुद्धकोपं प्राप्तायाः । अत्र व्यङ्ग्यम् । यः
परस्त्रीलम्पटो भवति युवत्याकारं वृत्वा परस्त्रियं गच्छति, मुक्तिं विना अनेकस्त्रीविलो-
कने क्षतकरणः अङ्गविकलो भवति, श्वशुरमारकश्च स्यात्, प्रकृष्टानां नयानां स्यादस्ती-
त्यादीनां सप्तभङ्गानां कलहे युद्धे विवादे सति कोपं करोति, युक्त्या मिथ्यावादिनं न
चारयति । कलहवचनश्रेणिभिर्निग्रहस्थानं न करोति, अनुगतानि नयनानि परस्पर-
पेक्षत्वात् नयात् (नि) न विदधाति, वृद्धावस्यन्दी सप्तमधातुद्रावको भवति तस्य की-
र्तिर्न भवति इति भावः । उड्डमरपाण्डुरोगवश हुताश, नावकाशः स्वरुचिविरचितका-
न्तस्वीकारायाः परिणयनस्रज इति जातवेदसम् । कीर्तिपतिंवरा पुनश्च किं कुर्वती ।
जातवेदसं अग्निं इति अमुना प्रकारेण अनभिनन्दन्ती अश्लाघमाना निर्भर्त्सयन्तीत्यर्थः ।
इतीति किम् । हे उड्डमरपाण्डुरोगवश उत्कटपाण्डुरोगपराधीन । हे हुताश हुतनश्रातीति
हुताशस्तस्य संबोधनं हे अग्ने । त्वं मे परिणयनस्रजः स्वयंवरमालायाः अवकाशः स्थानं
न भवसि । कथंभूतायाः मे । स्वरुचिविरचितकान्तस्वीकारायाः स्वरुच्या निजश्रद्धया

विरचितकान्तस्वीकारायाः परिणयनस्रजः' इति जातवेदसम्, 'अनपराध-
जनग्रसनलालसमानस वातापिरिपुदिगन्तवास, न स्थानमनङ्गरसनिर्भरभ-
रितहृदयायाः केलिकलहानाम्' इति दशलोचनम्, 'उल्वणशल्यशिराशेष-
शरीरपरिकर निशाचर, न पदमिन्दीवरमृणालकोमलभुजलतायाः सरभसा-

विरचितः कृतः कान्तस्य भर्तुः स्वीकारो अङ्गीकारो यया सा तथा तस्याः । अत्रापि
व्यङ्ग्यमस्ति । यः पुमान् पाण्डुरोगी भवति तस्य दीक्षाया अभावात् कीर्तिर्न भवति । दूषि-
तशरीरत्वात् । अनु च यदीयते पाणिपुटे पिण्डो मुच्यते तत्सर्वमभ्राति कस्यचिद्ब्रह्मणो
व्रतं न करोति तस्य यतेः कीर्तिर्न भवति । तथा स्वस्मिन् आत्मस्वरूपे रुच्या सम्य-
ग्दर्शनेन कान्तस्य परमब्रह्मणः स्वीकारं न करोति तस्य अनेकान्तनयेषु अनिनितस्य (?)
यतेः कीर्तिर्न भवतीति भावः । अनपराधजनग्रसनलालसमानस वातापिरिपुदिगन्तवास,
न स्थानमनङ्गरसनिर्भरभरितहृदयायाः केलिकलहानामिति दशलोचनम् । कीर्तिपतिंवरा
पुनश्च किं कुर्वती । इति अमुना प्रकारेण दशलोचनं यमं अनभिनन्दन्ती अश्लाघमाना
निर्भर्त्सयन्ती । इतीति किम् । अरे अनपराधजनग्रसनलालसमानस अनपराधस्य नि-
दोषस्य जनस्य लोकस्य ग्रसने कवलीकरणे लालसं अत्याकाङ्क्षं मानसं चित्तं यस्य स
तस्य संबोधनं हे तथा । अरे वातापिरिपुदिगन्तवास वातापिन इल्वलभ्रातुर्दैत्यविशेषस्य
रिपुः शत्रुरगस्य इत्यर्थस्तस्य दिग् दक्षिणाशा तस्याः अन्ते अवसाने वासो निवासो यस्य
स तस्य संबोधनं हे वातापिरिपुदिगन्तवास । मे केलिकलहानां कामक्रीडायाः कलहानां
युद्धानां त्वं अवकाशः स्थानमेव न भवसि । कथंभूतायाः मे । अनङ्गरसनिर्भरभरितहृदयायाः
अनङ्गरसेन कामरागेण निर्भरं गाढं भरितं परिपूर्णं हृदयं मनो यस्याः सा तथा तस्याः ।
अत्रापि व्यञ्जनीयं वर्तते । यः पुमान् अपराधरहितं मनुष्यं कवल्यति ग्रसितुं गिलितु-
मिच्छति स पुमान् सापराधं कथं मुञ्चति, यः पुमान् दक्षिणस्यां दिशि दैत्यभक्षकस-
नीपे निवासं करोति स साधून् कथं मुञ्चति, यश्च अनङ्गानां सिद्धानामुपरि रागशान्
न तस्य कीर्तिर्न भवति इति भावः । उल्वणशल्यशिराशेषशरीरपरिकर निशाचर, न
पदमिन्दीवरमृणालकोमलभुजलतायाः सरभसालिङ्गनानामिति कैकसेयम् । कीर्तिपतिंवरा
किं कुर्वती । इति अमुना प्रकारेण कैकसेयं कैकस्या अपत्यं नैकृतं राक्षसं अनभिनन्द-
न्तीति । इतीति किम् । हे उल्वणशल्यशिराशेषशरीरपरिकर उल्वणानि उत्कटानि यानि
शल्यानि अस्थीनि शिराश्च नहारवस्ताभिरुपलक्षितो अशेषः समग्रः शरीरस्य कायस्य
परिकरः परिच्छदो यस्य तस्य संबुद्धिः हे तथा । अरे निशाचर निशायां रात्रौ
चरति पर्यटति स निशाचरस्तस्य संबुद्धिः । मे मम सरभसालिङ्गनानां वेगेनोपगूह-
नानां पदं स्थानं त्वं न भवसि । कथंभूतायाः मे । इन्दीवरमृणालकोमलभुजलतायाः
इन्दीवरं नीलोत्पलं तस्य मृणालो नालस्तद्वत् कोमले सुकुमारे भुजलते बाहुवल्लयौ
यस्याः सा तथा तस्याः । अत्रापि व्यङ्ग्यं वर्तते । यः पुमान् मायामिथ्यानिदानशल्यत्र-

लिङ्गनानाम्' इति कैकसेयम्, 'उदीर्णोदकोदरगदगलितसुरतव्यवसाय, सागरालय, न क्षमश्चिरपरिचितकामसूत्रायाः काकिलादिकरणोदाहरणानाम्' इति प्रचेतसम्, 'अतिविदितचापलकुलप्रसूत वात, न दयितः स्थिरनायक-

यमण्डितकायो भवति, अनु च निशाचरो रात्रिभोजी भवति, तस्य कीर्तिर्न भवति । उदीर्णोदकोदरगदगलितसुरतव्यवसाय सागरालय, न क्षमश्चिरपरिचितकामसूत्रायाः का-
किलादिकरणोदाहरणानामिति प्रचेतसम् । कीर्तिपतिवरा किं कुर्वती । प्रचेतसं वरुणं अन-
भिनन्दन्ती अश्लाघ्यमाना । इतीति किम् । हे उदीर्णोदकोदरगदगलितसुरतव्यवसाय
उदीर्णं उत्कट उद्रिक्तो योऽसौ उदकोदरगदो जलोदरव्याधिस्तेन गलितो विनष्टः सुर-
तस्य मैथुनस्य व्यवसायो व्यापारो यस्य स तथा संबुद्धिः । अरे सागरालय सागरः समुद्र
आलयो गृहं यस्य स तस्य संबोधने । काकिलादिकरणोदाहरणानां मम त्वं क्षमः समर्थो
न भवसि परावर्तितदेहयोर्दम्पत्योरपि(भि)प्रयोगः काकिलमुच्यते, तदादियेषां चुम्ब-
नभूषणआवर्तननिवर्तनप्रवेशादीनां तानि काकिलादिकरणानि च, तानि उदाहरणानि
दृष्टान्तवचनानि तेषां काकिलादिकरणोदाहरणानां त्वं क्षमः समर्थो न भवसि । कथं-
भूतायाः मे । चिरपरिचितकामसूत्रायाः चिरं दीर्घकालं परिचितं परिचयोऽभ्यासः
कामसूत्रे कुक्कोकादिशाले यस्याः सा तथा तस्याः । अत्र व्यङ्ग्यम् । यस्योदकोदरव्या-
धिना पुनः पुनर्जल(नग)रोगेण व्याख्याने क्रियमाणेऽपि उदकपानं न भवति, तथा च-
शोभनरतं निजात्मानुरागो यस्य न भवति, अनु च सागरस्य लक्ष्मीविषयस्य आलयो
भवति निर्ग्रन्थो न स्यात्, कामं अतिशयेन जिनसूत्रे परिचयो न भवति, प्रगतिप्रण-
ष्टचेताश्च विषयव्यापृतचित्तश्च भवति, तस्य कीर्तिर्न भवति इति भावः । अतिविदि-
तचापलकुलप्रसूत वात, न दयितः स्थिरनायकसमागमार्थिन्याः प्रीतिविलसिताना-
मिति नभस्वन्तम् । कीर्तिपतिवरा पुनश्च किं कुर्वती । इत्यमुना प्रकारेण नभस्वन्तं वायुं
अनभिनन्दन्ती अश्लाघ्यमाना । इतीति किम् । हे अतिविदितचापलकुलप्रसूत अतिशयेन
विदितं विख्यातं चापलं चपलत्वं यस्य कुलस्य तत् अतिविदितचापलकुलं तस्मिन् प्रसूतः
संजातः तस्य संबोधनं हे अतिविदितचापलकुलप्रसूत । हे वात वायो । त्वं मे
प्रीतिविलसितानां प्रेमप्रवृत्तीनां दयितः प्रियो न भवसि वल्लभो न भवसि । कथंभूतायाः
मे । स्थिरनायकसमागमार्थिन्याः स्थिरस्य निश्चलस्य नायकस्य भर्तुः समागमः
प्राप्तिस्तस्यार्थिन्याः प्रयोजनवत्याः । उक्तं च—'अज्जु जि आया कल्लि गया णिहस डह
डकिसडणेह । बन्धिणरहि जिज्जू पडड जिणसासन कडणेह ॥' अत्र व्यङ्ग्यम् । यः पति-
श्चापलकुलप्रसूतो भवति नटविटपा(टा)दि कुलजन्मा भवति, अनु च स्थिरो न भवति,
समस्य समतापरिणामस्य आगमः सिद्धान्तो अध्यात्मशास्त्रस्य अर्थो न भवति, तस्य कीर्तिर्न

समागमार्थिन्याः प्रीतिविलसितानाम्' इति नभस्वन्तम्, 'अनवरतमधुपान-
परिच्युतमतिप्रकाश वित्तेष, न गोचरश्चतुरोक्तिसुधारसास्वादविस्फुरित-
श्रवणाञ्जलिपुटायाः सहालापगोष्ठीनाम्' इति नलकूबरपितरम्, 'अनुचित-
चितोपकण्ठपीठ शितिकण्ठ, न भाजनममलिनचरित्रायाः पृथुजघनसिंहास-
नारोहणानाम्' इति कृत्तिवाससम्, 'अनिष्टकुष्ठद्रवद्रुतचरणनख चण्डम-
यूख, न प्रभुः प्रसभपुण्यप्रभावलभ्यसंभोगायाः करसंवाहनसुखानाम्' इति

भवति इति भावः । अनवरतमधुपानपरिच्युतमतिप्रकाश वित्तेष, न गोचरश्चतुरोक्तिसु-
धारसास्वादविस्फुरितश्रवणाञ्जलिपुटायाः सहालापगोष्ठीनामिति नलकूबरपितरम् । कीर्ति-
पतिंवरा पुनश्च किं कुर्वती । इत्यमुना प्रकारेण नलकूबरपितरं धनदं अनभिनन्दन्ती
अश्लाघयन्ती । इतीति किम् । अरे अनवरतमधुपानपरिच्युतमतिप्रकाश अनवरतं
निरन्तरं मधुपानं मद्यास्वादनं तेन परिच्युतः परिभ्रष्टो मतिप्रकाशो बुद्धिचमत्कारो
यस्य स तथा तस्य संबोधनं हे अनवरतमधुपानपरिच्युतमतिप्रकाश । हे वित्तेष
गुह्यकेश्वर, त्वं मे सहालापगोष्ठीनां गोचरो विषयो गम्यो न भवसि मया सह सार्धं
आलापो मिथोभाषणं तस्य गोष्ठ्यो नानोक्तिस्थानानि सहालापगोष्ठ्यस्तासां सहाला-
पगोष्ठीनाम् । कथंभूतायाः मे । चतुरोक्तिसुधारसास्वादविस्फुरितश्रवणाञ्जलिपुटायाः चतु-
रोक्तयश्चतुरालापाः । वक्तव्य इत्यर्थः । ता एव सुधारसः पीयूषप्रवाहः तदास्वादने तदनु-
भवने विस्फुरितौ श्रवणाञ्जलिपुटौ कर्णाञ्जलिपुटौ यस्याः सा तस्याः । अत्रापि व्यञ्जनी-
यम् । यो यतिरन्तर्त्रिकमतदीक्षितवन्मद्यपायी भवति तस्य बुद्धिप्रकाशो न भवति, चतु-
राणां विदुषां उत्तिसास्वादाय विस्फुरितो नाश्रवणेषु दिगम्बरेषु अञ्जलिपुटं न व-
ध्नाति तस्य कीर्तिर्न भवति । अनुचितचितोपकण्ठपीठ शितिकण्ठ, न भाजनममलिनचरि-
त्रायाः पृथुजघनसिंहासनारोहणानामिति कृत्तिवाससम् । कीर्तिपतिंवरा पुनश्च किं
कुर्वती । इत्यमुना प्रकारेण कृत्तिवाससं श्रीमहादेवं अनभिनन्दन्ती अश्लाघयन्ती ।
इतीति किम् । अरे अनुचितचितोपकण्ठपीठ अनुचिता अयोग्या या चिता मृतकामि-
स्तस्या उपकण्ठे समीपे पीठमासनं यस्य स तस्य संबोधनम् । हे शितिकण्ठ नीलग्रीव त्वं
मे पृथुजघनसिंहासनारोहणानां भाजनं पात्रं न भवसि पृथु विस्तीर्णं यत् जघनं
स्त्रीकथ्यप्रभागसंदेह सिंहासनं हरिविष्टरं तस्यारोहणानाम् । कथंभूताया मे । अमलिन-
चरित्रायाः निर्मलाचारायाः । अत्रापि व्यङ्ग्यम् । योऽनुचिताद्यपवित्रस्थाने उपतिष्ठन्
स्वाध्यायादिकं करोति कण्ठे कक्षश्च भवति, यस्य च चारित्र्ये अतीचारो लालगीति,
यश्च पृथुजघनानां सिंहानानासनेषु पर्वतादिस्थानेषु आरोहणं निवासं न करोति वन-
वासी न भवति, तस्य कीर्तिर्न भवति । अनिष्टकुष्ठद्रवद्रुतचरणनख चण्डमयूख, न प्रभुः
प्रसभपुण्यप्रभावलभ्यसंभोगायाः करसंवाहनसुखानामिति हरितवाहवाहनम् । कीर्तिप-

हरितवाहवाहनम्, 'अक्षयक्षयामयसंशयितजीवित बुधतात, न शरणमग-
णितसुखसौभाग्यभाषितजन्मलम्बायाः प्रबन्धनिधुवनविधीनाम्' इति नि-
शादर्शम्, 'अवतानकालायसतलिकाकृतिसखलतिमस्तकदेश हृषीकेश, न स-
मीपमदयकचग्रहग्रहिलविग्रहायाः कुटिलकुन्तलाविलविलोचनचुम्बनानाम्'

तिवरा पुनश्च किं कुर्वती । इत्यमुना प्रकारेण हरितवाहवाहनं हरिताः शुक्रपक्षसमान-
वर्णा वाहा अश्वा वाहनं युग्यं यस्य स तं श्रीसूर्यं अनभिनन्दन्ती अश्लाघयन्ती । इतीति
किम् । अरे अनिष्टकुष्ठद्रवद्रुतचरणनख अनिष्टमनभिलषितं यत् कुष्ठं पापरोगः तस्य
द्रवेण पूयादिना द्रुता नष्टा चरणनखाः पादपुनर्भवा यस्य स तस्य संबोधनं हे
अनिष्टकुष्ठद्रवद्रुतचरणनख । चण्डास्तीव्रतरा मयूखाः किरणा यस्येति स चण्डमयूखस्तस्य
संबोधनं हे चण्डमयूख । त्वं मे मम करसंवाहनसुखानां हस्ताभ्यां पादमर्दनशातानां
प्रभुः स्वामी न भवसि । कथंभूतायाः मे । प्रसभपुण्यप्रभावलभ्यसंभोगायाः प्रसभस्य
विशिष्टस्य पुण्यस्य शुभकर्मणः प्रभावेण माहात्म्येन लभ्यः प्राप्यः संभोगो निधुवनसुखं
यस्याः सा तथा तस्याः । अत्र व्यङ्ग्यम् । यः कुष्टी भवति तस्य चरणं चारित्रं नखमा-
त्रमपि न भवति, मधुरवाक्यैर्लोकानां सुखं न ददाति तस्य कीर्तिर्न भवति । अक्षयक्ष-
यामयसंशयितजीवित बुधतात, न शरणमगणितसुखसौभाग्यभाषितजन्मलम्बायाः प्रब-
न्धनिधुवनविधीनामिति निशादर्शम् । कीर्तिपतिवरा पुनश्च किं कुर्वती । इति अमुना
प्रकारेण निशादर्शं चन्द्रं अनभिनन्दन्ती अश्लाघ्यमाना । इतीति किम् । अरे
अक्षयक्षयामयसंशयितजीवित अक्षयोऽविनश्वरो योऽसौ क्षयामयः क्षयरोगस्तेन
संशयितं संदेहं प्रापितं जीवितमायुर्यस्य स तस्य संबोधनं हे अक्षयक्षयामयसंश-
यितजीवित । हे बुधतात बुधस्य रौहिणेयस्य तातः तस्य संबोधनं हे बुधतात । त्वं
मे प्रबन्धनिधुवनविधीनां शरणं न भवसि प्रबन्धेन वीर्यस्तम्भेन निधुवनं मैथुनं
तस्य विधयः कारणानि प्रबन्धनिधुवनविधयस्तेषां शरणं गृहं न भवसि । कथं-
भूतायाः मे । अगणितसुखसौभाग्यभाषितजन्मलम्बायाः अगणितं अमर्यादाभूतं य-
त्सुखं सौभाग्यं भाषितं आदिष्टं जन्मलम्बे उत्पत्तिमुद्धूतं यस्याः सा तस्याः । अत्र
व्यङ्ग्यम् । यो मुनिः क्षयवान् रोगवान् भवति, यश्च संशयितजीवित आहारप्राप्तौ यस्य
संदेहो भवति, परस्त्रियां पुत्रं चोत्पादयति, प्रबन्धानां महापुराणादिशास्त्राणां निधुवन-
विधीन् वाचनादिविधीन् न जानाति, निशायां रात्रौ दोषवांश्च दृश्यते, तस्य कीर्तिर्न भवति
कीर्तौ सत्यां सुखं सौभाग्यं न प्राप्नोति । अवतानकालायसतलिकाकृतिसखलतिमस्तकदेश
हृषीकेश, न समीपमदयकचग्रहग्रहिलविग्रहायाः कुटिलकुन्तलाविलविलोचनचुम्बना-
नामिति सुकुन्दम् । कीर्तिपतिवरा पुनश्च किं कुर्वती । इति अमुना प्रकारेण सुकुन्दं
श्रीनारायणं अनभिनन्दन्ती अश्लाघयन्ती । इतीति किम् । अरे अवतानकालायसत-

इति मुकुन्दम्, 'अविरलगरलोहसल्लपनजाल भुजङ्गमलोकपाल, न संगमा-
गमनमनल्पकल्पसंकल्पितप्राणितायास्तुण्डीराधरामृतानाम्' इति कुम्भी-
नसप्रभुं चानभिनन्दन्ती, मरुमरीचिवीचिनिचयवद्भ्यमाना मृगाङ्गनेव,

लिकाकृतिखलतिमस्तकदेश अवताना अधोमुखा या कालायसस्य लोहस्य तलिका
कटाहिका तदाकृत्या तदाकारेण खलस्या लुप्तकेशिकटाख्या उपलक्षितो मस्तकदेशः
शिरःप्रदेशो यस्य पुराणपुरुषत्वात् स तथा तस्य संबोधनं हे अवतानकालायसतलि-
काकृतिखलतिमस्तकदेश । हे हृषीकेश हे नारायण । त्वं मे कुटिलकुन्तलाविलविलोचन-
चुम्बनानां समीपं निकटवर्ती न भवसि कुटिलाः पृदाकुसर्पवत् वक्त्रीभूता मे कुन्तला
केशास्तैराविले मिलिते विलोचने नयने तयोश्चुम्बनानि वक्त्रसंयोगाः तेषां तथोक्तानाम् ।
कथंभूतायाः मे । अद्यकचग्रहग्रहिलविग्रहायाः अद्यं दयारहितं यथा भवति तथा
कचग्रहे हस्तद्वयेन कुन्तलग्राहे ग्रहिलो अतिनिर्वन्धो विग्रहः शरीरं यस्याः सा तथा
तस्याः । अत्र व्यङ्ग्यम् । यो मुनिर्वार्धक्ये खलवाटमस्तकः सन् दीक्षावान् न भवति,
तारुण्येन तपो न गृह्णाति, हृषीकैरिन्द्रियैः प्रभूतो योजितो भवति, केशोत्पादने लोच-
करणे रङ्गवदभ्रवौ पातयति, विशिष्टलोचलक्षणे अङ्गुष्ठतर्जनीग्रहणे समर्थो न भवति
तस्यापि कीर्तिर्न भवति । अविरलगरलोहसल्लपनजाल भुजङ्गमलोकपाल, न संगमागमनम-
नल्पकल्पसंकल्पितप्राणितायास्तुण्डीराधरामृतानामिति कुम्भीनसप्रभुम् । कीर्तिपतिंवरा
पुनश्च किं कुर्वती । इत्यमुना प्रकारेण कुम्भीनसप्रभुं धरणेन्द्रं नागराजं अनभिनन्दन्ती
अश्लाघयन्ती । इतीति किम् । अरे अविरलगरलोहसल्लपनजाल अविरलेन अविच्छिन्नेन
गरलेन विषेण उल्लसत् उन्नमत् लपनजालं सहस्रफणगण[न]मुखसमूहो यस्य स तथा
तस्य संबोधनं विधीयते हे अविरलगरलोहसल्लपनजाल । हे भुजङ्गमलोकपाल हे शेष-
नाग । त्वं मे तुण्डीराधरामृतानां तुण्डीरं पक्वबिम्बफलं तथाकारौ यावधरौ दन्तवाससी
तयोरमृतानि पीयूषापानकानि तेषां तुण्डीराधरामृतानां संगमागमनं संगमं प्राप्तुर्न
भवति । कथंभूतायाः मे । अनल्पकल्पसंकल्पितप्राणितायाः अनल्पकल्पेषु असंख्ये-
यप्रलयकालपर्यन्तेषु संकल्पितं नैमित्तिकैरादिष्टं प्राणितं जीवितं यस्याः सा तथा
तस्याः । अत्र व्यङ्ग्यम् । यो मुनिर्मधुरभाषी न भवति, मुखात् विषवत्कटुकानि वचनानि
वर्षति, अनु च भुजङ्गमलोकान् कामुकान् पालयति, तस्यापि कीर्तिर्न भवति । कीर्ति-
पतिंवरा केव अद्यापि स्थितिं न वध्नाति । मृगाङ्गनेव मृगभायैव । कथंभूता मृगाङ्गना ।
मरुमरीचिवीचिनिचयवद्भ्यमाना मरुमरीचिर्मृगतृष्णा तस्या वीचयः कल्लोलास्तासां
निचयः समूहस्तेन वद्भ्यमाना प्रतार्यमाणा । पुनश्च कीर्तिपतिंवरा केव स्थितिं न
वध्नाति । [वसुमतीपतेर्मतिरिव वसुमती पृथ्वी तस्याः पते राज्ञो मतिर्वुद्धिरिव ।]

१. आदर्शपुस्तकेषु तु 'मुनेर्मनीषेव बुद्धिरिव बुद्धिर्यथा' इति पाठ आसीदिति तं
लेखकप्रमादजं मत्वा योग्यतया पूरितोऽस्माभिः.

पदप्रत्यवसितस्य वसुमतीपतेर्मतिरिव, निखिलमलविलयोन्मीलितान्तरा-
लोकलोचनस्य मुनेर्मनीषेव, च न कचिदद्यापि बध्नाति स्थितिम् ॥

यस्य च सुकृतिनस्तपस्तपनकरकाश्मीरकेसरारुणितस्तुतिमुखरसुरयो-
षिदलकवलयादा विदितादुदयाचलदरीसंदोहादचलदरीसंदोहवदमृतापगाप्र-
वाहापहसितयशःफेनपटलपाण्डुरोपलान्तरालदेशादा सेतुबन्धमेखलाकुलकु-
हरान्मेखलाकुलकुहरनिलीनकिन्नरीगणगीयमानदयादमनियमनामशुचिपञ्च-

कथंभूतस्य वसुमतीपतेः । पदप्रत्यवसितस्य राज्यभ्रष्टस्य । पुनश्च कीर्तिपतिवरा केव
स्थितिं न बध्नाति । मुनेर्मनीषेव योगिनो बुद्धिरिव । केवलज्ञानमिवेत्यर्थः । कथंभूतस्य
मुनेः । निखिलमलविलयोन्मीलितान्तरालोकलोचनस्य निखिलाश्च ते मलस्त्रिषष्टिप्रकृ-
तयस्तेषां विलये विनाशे उन्मीलितान्तरात्प्रादुर्भूतं अन्तरालोकलोचनं केवलज्ञानं
यस्य स तथा तस्य । उपमालंकारान्तर्दीपकालंकारः ॥

यस्य च श्रीसुदत्ताचार्यस्य सुकृतिनो विशिष्टपुण्यवतो विशिष्टविदुषो वा गुणविजृ-
म्भितानि गुणप्रसरान् जनपदगोप्यः अनेकदेशस्थितगोपाङ्गनाः गायन्ति गानं कुर्वन्ति ।
कथं गायन्ति । आ मर्यादीकृत्य अभिव्याप्य वा । ‘आङ् मर्यादाभिविध्योः’ पर्यपाङ्च्योगे
पञ्चमी भवति इति ज्ञातव्यम् । कस्मात् । उदयाचलदरीसंदोहात् पूर्वदिक्स्थितो-
दयाचलगिरिगुहासमूहात् । कथंभूतात् उदयाचलदरीसंदोहात् । तपस्तपनकरकाश्मीर-
केसरारुणितस्तुतिमुखरसुरयोषिदलकवलयात् तपो द्वादशविधं तदेव तपनः श्रीसूर्य-
त्रिभुवनद्योतकारकत्वात् तस्य कराः किरणास्त एव काश्मीरकेसराणि बाह्लीकदेशकुङ्कु-
मनितैररुणितानि रञ्जितानि रङ्जितानि स्तुतिमुखराणां स्तवनवाचालानां सुरयोषितां
देववल्गुमानां अलकवलयादिना मस्तकाग्रन्थितचूर्णकुन्तलमण्डलानि यस्मिन्नुदयाचलदरीसं-
दोहे स तथा तस्मात् । [पुनः कथंभूतात्] उदयाचलदरीसंदोहात् । विदितात्
त्रिभुवनविख्यातात् । पुनश्च जनपदगोप्यो गुणविजृम्भितानि कथं गायन्ति । आ
मर्यादीकृत्य अभिव्याप्य वा । कस्मात् । आ सेतुबन्धमेखलाकुलकुहरात् सेतुबन्धो
नाम दक्षिणदिक्पर्वत[स्त]स्य मेखलाः कटिन्यस्तासां कुलं समूहस्तस्य कुहरं विवरं
गुहेत्यर्थस्तस्मात् । कथंभूतात् सेतुबन्धमेखलाकुलकुहरात् । अचलदरीसंदोहवदमृ-
तापगाप्रवाहापहसितयशःफेनपटलपाण्डुरोपलान्तरालदेशात् अचलः सेतुबन्धनाम
पर्वतस्तस्य दर्यो गुहास्तासां संदोहवत् अमृतापगाप्रवाहा गगनलग्नपूरास्तानपहसन्ति
तिरस्कुर्वन्ति इत्येवं शीलानि यानि यशांसि पुण्यगुणकीर्तनानि तेषां (?) फेनपटलानि
डिण्डीरमण्डलानि तद्वत् पाण्डुराः शुक्लवर्णा उपलान्तरालदेशाः शिलानामभ्यन्तरप्र-
देशा यस्मिन् सेतुबन्धमेखलाकुलकुहरे तत्तथोक्तं तस्मात् । पुनश्च जनपदगोप्यो गुणविजृ-

मादिगीतवाचाटकन्दरादा मन्दरधराधरनितम्बाद्धराधरनितम्बाडम्बरस्थ-
पुटपथप्रस्थानमन्थरितगतिकीर्तिमन्दाकिनीतरङ्गदन्तुरदरवदनाच्चा तुहिनशै-
लचूलिकाचक्रवालात्तुहिनशैलचूलिकाचक्रवालविलासीनि गायन्ति गुण-
विजृम्भितानि जनपदगोप्यः ॥

स भगवान्पुण्यपानीयवर्षी कोऽप्यपूर्वः पर्जन्य इव विनतविनेयजनसस्य-
प्रसराः पुरस्थानीयद्रोणमुखकार्वटिकसंग्रहनिगमग्रामविश्वंभराः समभिन-

म्भितानि कथं गायन्ति । आ अभिव्याप्य आ मर्यादीकृत्य । कस्मात् मन्दरधराधरनित-
म्बात् अस्ताचलपर्वततटात् । कथंभूतात् मन्दरधराधरनितम्बात् । मेखलाकुलकुहर-
निलीनकिन्नरीगणगीयमानदयादमनियमनामशुचिपञ्चमादिगीतवाचाटकन्दरात् मेख-
लानां कटिनीनां कुलानि समूहाः तेषां कुहराणि विदराणि तेषु निलीना उपविष्टा याः
किन्नर्यो देवाङ्गनाविशेषास्तासां गणैः समूहैः गीयमानानि गानं प्रत्यानीयमानानि दया
कारुण्यं दमो जितेन्द्रियत्वं नियमाश्च पञ्च महाव्रतानि रात्रिभोजनवर्जनषष्ठानि नाम
च श्रीसुदत्ताचार्य इति तैः शुचीनि पवित्राणि यानि पञ्चमान्त(दि)रागगीतानि तैर्वाचाटा
वाचालाः कन्दरा गुहा यस्य मन्दरधराधरनितम्बस्य स तथा तस्मात् । पुनश्च जनपद-
गोप्यो गुणविजृम्भितानि कथं गायन्ति । आ मर्यादीकृत्य अभिव्याप्य वा । कस्मात् ।
आ तुहिनशैलचूलिकाचक्रवालात् तुहिनशैलो हिमाचलपर्वतस्तस्य चूलिकाचक्रवालं
शिखराणां मण्डलं तस्मात् तुहिनशैलचूलिकाचक्रवालात् । कथंभूतात् तुहिनशैलचू-
काचक्रवालात् । धराधरनितम्बाडम्बरस्थपुटपथप्रस्थानमन्थरितगतिकीर्तिमन्दाकिनीत-
रङ्गदन्तुरदरवदनात् धराधरस्य हिमाचलपर्वतस्य ये नितम्बास्तटानि तेषामाडम्बर
आटोपस्तस्मिन् स्थपुट उच्चनीचो योऽसौ पन्था मार्गस्तस्य प्रस्थानेन प्रयागेन मन्थरिता
मन्दगमना गतिर्गमनं यस्याः सा चारौ कीर्तिः पुण्यगुणवर्णनं सैव मन्दाकिनी गङ्गानदी
त्रैलोक्यमार्गत्रयगामित्वात् तस्यास्तरङ्गाः कल्लोलाः स्यादस्तीत्यादिलक्षणास्तैर्दन्तुराणि
उन्नतदन्तानि दरवदनानि गुहामुखानि यस्य तुहिनशैलचूलिकाचक्रवालस्य तथा
तस्मात् । कथंभूतानि गुणविजृम्भितानि । तुहिनशैलचूलिकाचक्रवालविलासीनि तुहिन-
शैलो हिमाचलपर्वतस्तस्य चूलिकाः शिखराणि तासां चक्रवालेषु मण्डलेषु विलसन्ति
उल्लसन्तीलेखंशीलानि तानि तथोक्तानि चकार । उक्तसमुच्चयार्थलंकारः ॥

स जगत्प्रसिद्धो भगवान् इन्द्रादीनामाराध्यो ज्ञानातिशयत्वात् उद्यानं राजपुरनगर-
संबन्धि उद्यानं [नन्दन]वनमपश्यत् ददर्श इति क्रियाकारकसंबन्धः । स भगवान्
किं कुर्वणः सन् वनमपश्यत् । विहरमाणः पर्यटनं कुर्वणः । किं कुर्वन् विहरमाणः ।
पुरस्थानीयद्रोणमुखकार्वटिकसंग्रहनिगमग्रामविश्वंभराः समभिनन्दयन् पुरं परिखावप्र-
तोलिकाप्राकारादिसमन्वितं राजाधिष्ठितं च स्थानीयं च अष्ट[शत]ग्रामप्रतिबद्धं नगर-

न्दयन्विहरमाणः, प्रणतसकलदिक्पालमौलिमण्डनीभवच्चरणनखरलोत्करः, कैश्चिच्चरणकरणनयनिरूपणगुणहारविहितहृदयभूषणैः कैश्चित्समस्तश्रुतधरोद्धरणधृतादिपुरुषधिषणैः कैश्चिदपुराणपुरुषचरितविचारचातुरीयशुचिवचनसुमनोविनिर्मितावतंसभूषितभव्यश्रोत्रैः कैश्चिदात्मेतरतर्ककर्मशोदर्कवितर्का-

विशेषः, द्रोणमुखं च चतुःशतग्रामप्रतिबद्धम्, कार्वटिकं च द्विशतग्रामप्रतिबद्धम्, संग्रहश्च दशग्रामप्रतिबद्धः, निगमग्रामाश्च भक्तग्रामाः कथ्यन्ते तेषां संबन्धिन्यो विश्वंभरा भूमयस्ताः कर्मेतापन्नाः समभिनन्दयन् आनन्दं प्रापयन् । कथंभूताः विश्वंभराः । विनतविनेयजनसस्यप्रसराः विनता नम्रीभूता ये विनेयजना भव्यप्राणिनस्त एव सस्यानि धान्यानि तेषां प्रसरो व्यासिर्थासु पुरादिविश्वंभरासुतास्तथा । स भगवान् कथंभूतः । पुण्यपानीयवर्षा पुण्यमेव पानीयं जलं अमृतं जगतां जीवनत्वात् तद्वर्षति क्षरतीत्येवंशीलः पुण्यपानीयवर्षा । कोऽपि अनिर्वचनीयोऽपूर्वोऽभिनवः पर्जन्य इव मेघसदृशः । स भगवान् अपरं कथंभूतः । प्रणतसकलदिक्पालमौलिमण्डनीभवच्चरणनखरलोत्करः प्रणताः नम्रीभूताः सकलाः समग्रा ये दिक्पाला राजानस्तेषां मौलयः किरीटानि 'चूडाकिरीटकेशाश्च संयता मौलयस्त्रयः' इति वचनात् तेषां मण्डलीभवन् चरणनखरलोत्करो यस्य चरणयोर्नखा एव रत्नानि तेषामुत्करः समूहः स तथोक्तः । स भगवानपरं कथंभूतः । भूरिभिः प्रचुरैः पारासरिभिस्तपस्विनीभिरपरेण अनूचानेन साङ्गे प्रवचने अधीतिना श्रमणसंघेन ऋषिमुनियत्यनगारलक्षणेन उपास्यमानपादमूलः सेव्यमानपादमूलाद्योभागः । कथंभूतैः पारासरिभिः । कैश्चिद्विवक्षितैः चरणकरणनयनिरूपणगुणहारविहितहृदयभूषणैः चरणकरणं च सम्यक्चारित्रानुष्ठानं नयनिरूपणं च नयच्छकशास्त्रविवरणं गुणाश्च ज्ञानध्यानादयस्त एव हारा मुक्तावत्यस्तैर्विहितानि अनुष्ठितानि हृदयभूषणानि वक्षस्थलमण्डलानि येषां पारासरिणां ते तथा तैः । पुनश्च कैश्चिद्विवक्षितैः समस्तश्रुतधरोद्धरणधृतादिपुरुषधिषणैः समस्तं समग्रं यच्छ्रुतं शास्त्रं द्वादशाङ्गलक्षणं तदेव धराभूमिर्धरः पर्वतो वा तदुद्धरणे तदुच्चालने धृता आत्मन्यारोपिता आदिपुरुषस्य श्रीनारायणस्य वृषभजिनस्य वा धिषणा बुद्धिर्धैः पारासरिभिस्ते तथा तैः । अपरं कैश्चिद्विवक्षितैः पुराणपुरुषचरितविचारचातुरीयशुचिवचनसुमनोविनिर्मितावतंसभूषितभव्यश्रोत्रैः पुराणपुरुषास्तीर्थकृच्चक्रवर्तिवलयवासुदेवस्त्रिषष्टिलक्षणास्तेषां चरितानि ऐतिह्यानि पुराणानि तेषां विचारो विवरणं तस्य या चातुरीया चतुरता तयोपलक्षितानि शुचिवचनानि पूर्वापरविरोधरहितानि वचनानि तान्येव सुमनसः पुष्पाणि तैर्विनिर्मितानि रचितानि अवतंसानि कर्णाभरणानि तैर्भूषितानि शृङ्गारितानि भव्यानां रत्नत्रययोग्यानां पुरुषाणां श्रोत्राणि शब्दग्रहा यैस्ते तथा तैः । अपरं कैश्चिद्विवक्षितैः आत्मेतरतर्ककर्मशोदर्कवितर्कविक्रास्यमानभुवनाशयशत्रपत्रैः आ-

कावकास्यमानभुवनाशयशतपत्रैः कैश्चिन्नव्यानव्यकाव्योपदेशकच्छस्वच्छ-
न्दोच्छनागच्छदतुच्छच्छेकच्छात्रच्छन्नव्याख्यानमण्डपानीकैः कैश्चिदैन्द्रजै-
नेन्द्रचान्द्रापिस(श)लपाणिनीयाद्यनेकव्याकरणोपदिश्यमानशब्दार्थसंबन्ध-
वैदग्धीसरित्क्षालितशिष्यशेमुषीपदविन्यासावनीकैरपरैश्च तत्तद्विद्यानवद्यम-
तिमन्दाकिनीप्रवाहावगाहगौरितान्तेवासिमानसवासःप्रसरैः सितसिचयैरिव
परिमुषितकषायकालुष्यैश्चित्रार्पितद्विपैरिव मदरहितैः कोकनदकाननैरिव प्र-

त्मन आर्हतमतस्य इतरेषां जैमिनिकपिलकणचरचार्वाकशक्यानां [च] ये तर्काः प्रमा-
णशास्त्राणि तेषां कर्कशोदरैः विषमतरोत्तरविचारस्तस्य वितर्को विवरणं स एवार्कः
श्रीसूर्यः प्रमेयकमलानन्दकारित्वात् तेन विकास्यमानानि स्फुटीक्रियमाणानि भुवनस्य
त्रैलोक्यस्य आशयशतपत्राणि हृदयकमलानि यैः पारासरिभिस्ते तथा तैः । अपरं
कैश्चिद्विवक्षितैः नव्यानव्यकाव्योपदेशकच्छस्वच्छन्दोच्छनागच्छदतुच्छच्छेकच्छात्रच्छ-
न्नव्याख्यानमण्डपानीकैः नव्यानि च आधुनिकानि च अनव्यानि च चिरंतनानि यानि
काव्यानि साहित्यानि तेषामुपदेशो व्याख्यानं स एव कच्छः पुष्पवाटिका तस्य स्वच्छ-
न्दोच्छनं यथेष्टावचयस्तदर्थमागच्छन्तो ढाँकमाना अनुच्छा बहुलाः छेका दक्षतरा ये
छात्रा अन्तेवासिनस्तैः छात्रानि व्याप्तानि व्याख्यानमण्डपानीकानि व्याख्यानस्थान-
समूहा येषां पारासरिणां ते तथा तैः । पुनश्च कैश्चिद्विवक्षितैः ऐन्द्रजैनेन्द्रचान्द्रा-
पिस(श)लपाणिनीयाद्यनेकव्याकरणोपदिश्यमानशब्दार्थसंबन्धवैदग्धीसरित्क्षालितशिष्य-
शेमुषीपदविन्यासावनीकैः ऐन्द्र इन्द्रेण कविना कृतम्, चन्द्रेण कविना कृतं चान्द्रम्,
आपिशलिकविना कृतमापिशलम्, पाणिनीयं च पणिपुत्रकविरचितम्, तानि आदिर्येषां
शाकटायनामरकाशकृत्स्नादीनां तानि च अनेकान्यष्टसंख्यानि बहुसंख्यानि वा यानि
व्याकरणानि तैरुपदिश्यमानो विगीयमानो योऽसौ शब्दार्थयोः संबन्धस्तस्य वैदग्धी
चातुर्यता सैव सरित् गङ्गानदी तथा क्षालिता निर्मलीकृता शिष्याणां विद्याधिनां शेमुष्याः
बुद्धेः पदविन्यासभूमियैः पारासरिभिस्ते तथा तैः । अपरैश्च पारासरिभिः उपास्यमान-
पादमूलः । कथंभूतैरपरैः पारासरिभिः । तत्तद्विद्यानवद्यमतिमन्दाकिनीप्रवाहावगा-
हगौरितान्तेवासिमानसवासःप्रसरैः ताभिस्ताभिर्जगत्प्रसिद्धाभिर्ज्योतिर्मन्त्रायुर्वेदस्त्रीपुरुष-
रत्नपरीक्षागजागमशालिहोत्रादिभिः विद्याभिः शास्त्रैरनवद्या अकम्पला स्फुरद्रूपा या
मतिर्बुद्धिः सैव मन्दाकिनी गङ्गानदी त्रैलोक्यमलप्रक्षालनसमर्थत्वात् तस्याः प्रवाहाः
पुरास्तेषामवगाहेन विलोडनेन गौरिता उज्ज्वलीकृता अन्तेवासिनां शिष्याणां मानस-
वासःप्रसरा मनोवस्त्रविस्तारा यैः पारासरिभिस्ते तथा तैः । अपरं कथंभूतैः पारास-
रिभिः । परिमुषितकषायकालुष्यैः परिमुषितं दूरमुज्जितं कषायकालुष्यं क्रोधमानमाया-

तिपन्नमित्रभावैः विश्वंभरेश्वरैरिव प्रणीतविग्रहदण्डैरमराङ्गैरिव परित्यक्तदोषैः
कामिनीजनैरिव प्रकटितपरलोकागमकामैर्नीतिशास्त्रैरिव प्रकाशितशमयोग-
तीर्थोद्योगैरनङ्गभोगैरिव निरुपलेपैर्धनसमयदिवसैरिव विदूरितरजोभिरखि-

लोभपापं यैस्ते तथा तैः । अपरं कथंभूतैः । सितसिचयैरिव शुक्लवस्त्रैरिव । यथा सित-
सिचया हरीतकविभीतकादिक्षायरहिता भवन्ति । अपरं कथंभूतैः पारासरिभिः ।
मदरहितैः ज्ञानपूजाकुलजातिबलस्वापतेयरूपतयोपलक्षणाष्टविधगर्वरहितैः । अपरं कथं-
भूतैः । चित्रापितद्विपैरिव यथा चित्रलिखितद्विपाः मदरहिता पानरहिता भवन्ति ।
अपरं कथंभूतैः । प्रतिपन्नमित्रभावैः । प्रतिपन्नोऽङ्गीकृतो मित्रभावो विश्वप्राणिमैत्र्यं यैस्ते
तथा तैः । कैरिव । कोकनदकाननैरिव रक्तकमलवनैरिव । यथा कोकनदकाननानि अङ्गीकृत-
सूर्यभावानि भवन्ति । अपरं कथंभूतैः । प्रणीतविग्रहदण्डैः प्रणीतः सम्यगनुष्ठितो विग्र-
हदण्डः कायक्लेशो यैस्ते तथा तैः । भूयश्च कथंभूतैः । विश्वंभरेश्वरैरिव यथा विश्वंभरेश्वरैः
चक्रवर्तिभिः विग्रहं युद्धं दण्डश्च सैन्यचालनं प्रणयन्ति कुर्वन्ति न सुसंध्यादिकं
विदधति । भूयः कथंभूतैः । परित्यक्तदोषैः परित्यक्ताः परिहृता दोषा व्रतातीचारा
यैस्ते तथा तैः । कथंभूतैः । अमराङ्गैरिव यथा अमराणां देवानामङ्गानि शरीराणि
परित्यक्तदोषाणि वातपित्तश्लेष्मरहितानि भवन्ति । भूयश्च किंविशिष्टैः । प्रकटि-
तपरलोकागमकामैः प्रकटितः स्फुटीकृतः परलोकागमे दशाध्यायलक्षणमोक्षशास्त्रे कामः
प्रीतियैस्ते तथा तैः । भूयश्च कथंभूतैः । कामिनीजनैरिव यथा कामिनीनां वेश्यानां
जनाः समूहाः परलोकागमे कामुकजनागमे कामं कन्दर्पं प्रकटयन्ति । अपरं कथंभूतैः ।
प्रकाशितशमयोगतीर्थोद्योगैः प्रकाशितः प्रकटीकृतः शमे कर्मक्षये योगे च ध्यान-
शास्त्रे नीर्थे च ऊर्जयन्ता(उज्जयन्त्या)दौ उद्योगो उद्यमो यैस्ते तथा तैः । अपरं कथं-
भूतैः । नीतिशास्त्रैरिव यथा नीतिशास्त्राणि राजराट्टान्ताः शमे क्षेमहेतौ योगे च
अलब्धलभे तीर्थेषु च सेनापत्याद्यष्टादशतीर्थेषु उद्योगमुद्यमं प्रकाशयन्ति । उक्तं
च—‘सेनापतिर्गणको राजश्रेष्ठो दण्डाधिपो मन्त्री महत्तरो बलवत्तरश्वत्वारो वर्णाश्वतु-
रङ्गवलं पुरोहितोऽमात्यो महामाहात्यश्चेत्यष्टादश राज्ञां तीर्था भवन्ति’ । अपरं कथंभूतैः ।
निरुपलेपैर्निष्पापैः निष्परिग्रहैर्वा । कथंभूतैः । अनङ्गभोगैरिव यथा अनङ्गभोग आकाशवि-
स्तारे कर्दमाद्युपलेपो न लगते । अपरं कथंभूतैः । विदूरितरजोभिः विदूरिते निराकृते
रजसी ज्ञानदर्शनावरणकर्मणी चपलता वा यैस्ते तथा तैः । कैरिव । घनसमयदिवसैरिव
यथा घनसमयदिवसा मेघकालदिनानि रजोरहिता धूलीविवर्जिता भवन्ति । अपरं कथं-

१. ‘अनङ्गजाभोगैरिव’ इत्यपि क्वचित्पाठः.

१.-७. अत्र सर्वत्र ‘कैरिव’ इत्येव पाठः साधीयान्प्रतीयते.

लद्वीपदीपैरिव तमोपहचरितैर्महावाहिनीप्रवाहैरिव वीतस्पृहाप्रवृत्तिभिः
 स्रक्कुसुमैरिव निसर्गगुणप्रणयिभिः कुमारश्रमणमनोभिरिवासंजातमदनफ-
 लसङ्गैर्निखिलभुवनभद्रान्तरायनेमिभिर्मूलोत्तरगुणोदाहरणभूमिभिर्धर्माभूतव-
 र्षजनितजगदानन्दैः स्रग्भञ्जचारितालताकन्दैश्चित्रशिखण्डिमण्डलीस्तूयमा-
 नपुण्याचरणैरन्वाचयीकृतकुसृतिसर्गावतरणैर्भूरिभिः पारासरिभिरपरेण चा-

भूतैः । तमोपहचरितैः अज्ञानविनाशकाचारैः । कैरिव । अखिलद्वीपदीपैरिव यथा अखिल-
 द्वीपदीपाः श्रीसूर्यास्तमोपहचरिता ध्वान्तविध्वंसका भवन्ति । अपरं कथंभूतैः । वीतस्पृहा-
 प्रवृत्तिभिः वीता विनष्टा स्पृहाया विषयाभिलाषस्य प्रवृत्तिः प्रवर्तनं येषां ते तथा तैः ।
 कैरिव । महावाहिनीप्रवाहैरिव यथा महावाहिनीप्रवाहाः वीतस्पृहाश्चैतन्यरहिता भव-
 न्ति । पुनः कथंभूतैः । निसर्गगुणप्रणयिभिः निसर्गेण स्वभावेन गुणेषु शास्त्रेषु प्रणयः प्री-
 तिर्विद्यते येषां ते तथा तैः । कैरिव । स्रक्कुसुमैरिव यथा स्रजां पुष्पमालानां कुसुमानां पुष्पाणां
 गुणेषु तन्तुषु निसर्गेण प्रणयो रचना भवति । पुनः कथंभूतैः । असंजातमदनफलसङ्गैः
 असंजातोऽनुत्पन्नो मदनफलस्य अपत्यलक्षणस्य सङ्गः संगतिर्येषां ते तथा तैः । बालव-
 ह्नप्रतैरित्यर्थः । कैरिव । कुमारश्रमणमनोभिरिव यथा कुमारश्रमणानां कुमारदीक्षितानां
 मनांसि हृदयानि मदनफलसङ्गरहितानि रागफलसङ्गरहितानि भवन्ति । करे विवाह-
 कंकणवन्धाभावात् । पुनः कथंभूतैः । निखिलभुवनभद्रान्तरायनेमिभिः निखिलस्य
 समस्तस्य भुवनस्य पृथ्वीमण्डलस्य भद्रस्य युगपद्भनवलधर्ममुखसमूहस्य अन्तरायस्य
 विघ्नस्य खण्डने नेमिभिश्चक्रधारासदृशैः । पुनः कथंभूतैः । मूलोत्तरगुणोदाहरणभूमिभिः ।
 मूलगुणाः—पञ्चमहाव्रतानि पञ्चसमितयः पञ्चेन्द्रियनिरोधाः लोचश्च षडावश्यकानि च
 निरम्बरत्वं च अस्नानं भूमिशयनं दन्तप्रक्षालनाभावः स्थितभोजनं एकभक्तं च । उत्तर-
 गुणाः—उत्तमक्षमादयो दशशीलसहस्राणि द्वाविंशतिपरीसहजयश्च । तेषां उदाहरणस्य
 दृष्टान्तवचनस्य भूमयः पृथ्वीमण्डलानि । तत्पुरुषोऽत्र समासः । स्थानभूतैरित्यर्थः । अपरं
 कथंभूतैः । धर्माभूतवर्षजनितजगदानन्दैः धर्मो धर्मोपदेशः स एव अमृतवर्षः पीयूषवर्षणं
 तेन जनित उत्पादितो जगतो जगति स्थितभव्यजीवानां आनन्दः परमसुखं यैस्ते तथा तैः ।
 पुनः कथंभूतैः । स्रग्भञ्जचारितालताकन्दैः स्रग्भञ्जचारिता समानधर्मता सैव लता वल्ली
 स्वर्गमोक्षफलदायि(य)कत्वात् तस्याः कन्दैर्भूलसदृशैः । पुनः कथंभूतैः । चित्रशिख-
 ण्डिमण्डलीस्तूयमानपुण्याचरणैः चित्रशिखण्डिनः ‘मरीचिरङ्गिरा अत्रिः पुलस्त्यः
 पुलहः क्रतुः । वशिष्ठश्चैति सप्तैते ज्ञेयाश्चित्रशिखण्डिनः ॥’ इति श्लोककथितास्तेषां मण्डली
 श्रेणिस्तया स्तूयमानानि श्लाघ्यमानानि पुण्याचरणानि पवित्राचारा येषां ते तथा तैः ।
 अपरं कथंभूतैः । अन्वाचयीकृतकुसृतिसर्गावतरणैः अन्वाचयीकृतं अप्रधानीकृतं
 कुसृतिसर्गस्य सिध्यासार्गस्य अवतरणमुत्पत्तिर्यैस्ते तथा तैः । तत्रैव दिवसे तस्मिन्नेव

नूचानेन श्रमणसंघेनोपास्यमानपादमूलः, तत्रैव दिवसे तदेव पुरमनुसिसीर्षुः, घनघोरानकस्वनाकर्णनादुपयुक्तमनःप्रणिधानः, सतीष्वपि नगरे महतीषु वसतिषु पौराणामतीव प्राणिवधे संरब्धा बुद्धिरित्यवधिना बोधेनावबुद्ध्यावधी- रितपुरप्रवेशः, पूर्वस्यां च दिशि निवेशितचक्षुःप्रकाशः; सुरसुरभिलपनलना- ग्रभागमिव समशिखरदेशाभोगम्, मृतसिक्तोदयमिव स्निग्धदलवलयम्, इन्द्र- नीलकुत्कीलमिव लोचनोल्लासिलीलम्, अन्योन्यविभवसंभावनोद्घटाशयमिव

आगमनदिवसे चैत्रमहानवमीदिवसे तदेव पुरं नगरं अनुसिसीर्षुरनुसर्तुमिच्छुः । पुनः कथंभूतो भगवान् । घनघोरानकस्वनाकर्णनात् घनाः प्रचुरा घोरा भयानका आनकानां पटहानां स्वनाः शब्दास्तेषामाकर्णनात् श्रवणात् उपयुक्तमनःप्रणिधानः उपयुक्तं प्रेरितं मनसश्चित्तस्य प्रणिधानं चिन्तनं विचारणं येन स तथोक्तः । अपरं कथंभूतः । सतीष्वपि विद्यमानास्वपि नगरे नगरमध्ये महतीषु बृहतीषु वसतिषु चैत्यालयेषु अवधीरितपुरप्रवेशः अवधीरितो अनाहतः पुरस्य नगरस्य प्रवेशो येन स तथोक्तः । किं कृत्वा । पूर्वं अवधिना बोधेन अवधिज्ञानेन इति अमुना प्रकारेण अवबुद्धय ज्ञात्वा । इतीति किम् । पौराणां नगरौकसां बुद्धिर्भेतिः प्राणिवधे जीववधे अतीवातिशयेन संरब्धा प्रारब्धा वर्तते । अपरं कथंभूतः । पूर्वस्यां दिशि च ऐन्द्र्यां ककुभि निवे- शितचक्षुःप्रकाशः आरोपितलोचनतेजस्कः । समुच्चालंकारः ॥ स भगवानिति । स भगवान् पूर्वस्यां दिशि उद्यानं [नन्दन]वनं अपश्यदवलोकते स्म । इति क्रियाकारकसंबन्धः । कथंभूतमुद्यानम् । समशिखरदेशाभोगम् समो भिन्नखरहितः शिखरदेशस्य चूलिकाप्रदेशस्य आभोगो विस्तारो यस्य उद्यानस्य तत् समशि- खरदेशाभोगम् । पुनश्च कथंभूतं उद्यानम् । उत्प्रेक्षते—सुरसुरभिलपनलनाग्रभाग- मिव सुराणां देवानां सुरभयो गावः सुरभयः कामधेनवस्तासां लपनैर्मुखैर्लनश्छेदयित्वा चर्वितोऽग्रभागः शिखरभागो यस्य तत्तथोक्तम् । अपरं कथंभूतम् । स्निग्धदलवलयम् स्निग्धानि चिक्कणानि दलानां पर्णानां वलयानि मण्डनानि यस्य तत्तथोक्तम् । अपरं कथं- भूतमुद्यानम् । उत्प्रेक्षते—अमृतसिक्तोदयमिव अमृतेन सुधया सिक्त उक्षित उदय उत्प- त्तिर्यस्य तत्तथोक्तम् । पुनः कथंभूतम् । लोचनोल्लासिलीलम् लोचनानां नेत्राणामुल्लासिनी आनन्दजननी लीला शोभा यस्य तत्तथोक्तम् । पुनः कथंभूतम् । उत्प्रेक्षते— इन्द्रनीलकुत्कीलमिव इन्द्रनीलो नाम मणिर्मेघवर्णो भवति तस्य कुत्कीलः पर्वतस्तद्वत् । पुनः कथंभूतम् । परस्परव्यतिकरितकिशलयम् परस्परमन्योन्यं व्यतिकरितानि संमि- लितानि किशलयानि पल्लवा यस्य तत्तथोक्तम् । पुनः कथंभूतम् । उत्प्रेक्षते— अन्योन्यविभवसंभावनोद्घटाशयमिव अन्योन्यस्य परस्परस्य विभवस्य धनस्य सं- भावनया दर्शनेन उद्भट उत्कट आशयोऽभिप्रायो यस्य तत्तथोक्तम् । पुनः

परस्परव्यतिकरितकिशलयम्, अखिलविष्टपोत्पत्तिस्थानमिव गर्भितप्रसूतप्रवर्धमानमहीरुहार्भकावस्थानम्, अनङ्गमुनिमण्डलीविहितसहसंवासानुरोधमिव निर्दलितनिखिलाबाधम्, इतरेतरश्रीमत्सरितमिव सकलर्तुशोभासंरम्भोचितम्, अम्बरचरवसनवासकृतकुतूहलमिव गगनतलोच्छलत्फुलपरिमलम्, असमशरोद्यावदिवसमिव प्रसवपरागपिष्टातकितदिग्देवतासीमन्तसंतानम्,

कथंभूतम् । गर्भितप्रसूतप्रवर्धमानमहीरुहार्भकावस्थानम् गर्भिता अङ्कुरिताः प्रसूता उत्पन्नाः प्रवर्धमाना वृद्धिं गच्छन्तो महीरुहाणां वृक्षाणां ये अर्भका बालका लघुवृक्षास्तेषामवस्थानं स्थितिर्यत्र तत्तथोक्तम् । पुनः कथंभूतम् । उत्प्रेक्षते—अखिलविष्टपोत्पत्तिस्थानमिव यथा अखिलस्य समस्तस्य विष्टपस्य पृथ्वीमण्डलस्य उत्पत्तिस्थानं गर्भितप्रसूतप्रवर्धमानं भवति । पुनः कथंभूतम् । निर्दलितनिखिलाबाधम् निर्दलिता दूरीकृता निखिलस्य लोकस्य आवाधा दुःखं येन तत्तथोक्तम् । पुनः कथंभूतम् । उत्प्रेक्षते—अनङ्गमुनिमण्डलीविहितसहसंवासानुरोधमिव अनङ्गस्य आकाशस्य संवन्धिनो ये मुनयः सप्तर्षयः आकाशचारणा वा मुनयस्तेषां मण्डली श्रेणिस्तथा सह विहितः कृतः सहसंवासः संगतिस्तस्य अनुरोध आहूतो यस्य तत्तथोक्तम् । मुनयो यथा परेषां बाधां निराकुर्वन्ति, तथेदं वनमपि । पुनः कथंभूतम् । सकलर्तुशोभासंरम्भोचितं सकलाः समग्रा ये ऋतवो वसन्तादिषड्ऋतुवस्तेषां शोभा पुष्पफलाङ्गुरादिप्रकटता तस्याः संरम्भ आरम्भस्तस्योचितं योग्यम् । पुनः कथंभूतम् । उत्प्रेक्षते—इतरेतरश्रीमत्सरितमिव इतरेतरस्य परस्परस्य या श्रीः शोभा तस्यां मत्सरितं सु(शु)भद्वेषसहितमिव । पुनः कथंभूतम् । गगनतलोच्छलत्फुलपरिमलम् गगनतले आकाशमण्डले उच्छलन् उत्पतन् फुलानां प्रसूनानां परिमलो गन्धो यस्य तत्तथोक्तम् । पुनः कथंभूतम् । उत्प्रेक्षते—अम्बरचरवसनवासकृतकुतूहलमिव अम्बरचराणां देवानां वसनानां वस्त्राणां वासेषु परिमलेषु कृतं विहितं कुतूहलं विनोदो येन तत्तथोक्तम् । पुनः कथंभूतम् । प्रसवपरागपिष्टातकितदिग्देवतासीमन्तसंतानम् प्रसूनानां परागो रजस्तेन पिष्टातकितः पटवासचूर्णसहितकृतो दिग्देवतानां हरिदेवधूनां सीमन्तसंतानं केशमार्गसमूहो येन तत्तथोक्तम् । पुनः कथंभूतम् । उत्प्रेक्षते—असमशरोद्यावदिवसमिव असमशरस्य कन्दर्पस्य उद्यावदिवसमिव महोत्सवदिनमिव । अपरं कथंभूतमुद्यानम् । प्रसूनमञ्जरीभिः पुष्पवल्लीभिः पुरिषचितो जटित उपरितनविस्तारो यस्य तत्तथोक्तम् । कथंभूताभिः प्रगूनमञ्जरीभिः । पल्लवपुटान्तरालविनिर्गताभिः पल्लवानां किशलयानां पुटाः पल्लवपुटाः प्रवालपोटनानि तेषामन्तरालेभ्यो मध्येभ्यो विनिर्गताः प्रादुर्भूतास्तथा ताभिः । उत्प्रेक्षते—अनिमिषयोषितां सुरपुरन्धीणां अलिकतटकुञ्जलितहस्तनखशुक्तिभिरिव अलिकतटेषु ललाटपटेषु कुञ्जलिता पोडलिता ये हस्ताः पाण्यस्तेषां नखशुक्तिभिरिव पुनर्भवमुक्तास्फोटैरिव । कथंभूतानां

अशिशिरकरप्रणामप्रणयिनीनामगमविटपान्तरितवपुषामनिमिषयोषितामलि-
कतटकुञ्जलितहस्तनखशुक्तिभिरिव पल्लवपुटान्तरालविनिर्गताभिः प्रसूनम-
ञ्जरीभिरुपचितोपरितनविस्तारम् । आसन्नतरामरापगाभिषेकसंगमाद्गलद्भिः
कल्मषलवैरिव मधुकरकुलैरुत्कलुषितबहिःप्रकारम्, उज्जृम्भजपापुष्पसंपादि-
तबलिमीशानमौलिमिव परिणतनागरङ्गसंगतशिखम्, अभिनयागमप्रस्तार-
मिव तालबहुलव्यवहारम्, घनायतनमिव मन्दारायतनम्, जीमूतवाहनच-

अनिमिषयोषिताम् । अशिशिरकरप्रणामप्रणयिनीनाम् अशिशिरकरस्य श्रीसूर्यस्य
प्रणामेषु नमस्कारेषु प्रणयिन्यः स्नेहिन्यस्तासां तथोक्तानाम् । अपरं कथंभूतानां
अनिमिषयोषिताम् । अगमविटपान्तरितवपुषाम् अगमानां वृक्षाणां विटपेषु कटप्रदे-
शेषु अन्तरितानि गुप्तानि वपूषि शरीराणि यासां तास्तथा तासाम् । पुनरपि कथंभूतं
उद्यानम् । आसन्नतरामरापगाभिषेकसंगमाद्गलद्भिः कल्मषलवैरिव मधुकरकुलैरुत्कलुषित-
बहिःप्रकारम् । मधुकरकुलैर्भ्रमरसमूहैरुत्कलुषितः कृष्णवर्णीकृतो बहिःप्रकारो बाह्यप्रदेशो
यस्य तत्तथोक्तम् । कथंभूतैः मधुकरकुलैः । गलद्भिः कल्मषलवैरिव पापकणैरिव नश्य-
द्भिः पापलेशैरिव । कस्मात् गलद्भिः । आसन्नतरामरापगाभिषेकसंगमादिव आसन्नतरा
निकटवर्तिनी या अमरापगा आकाशगङ्गा तस्या अभिषेकसंगमात् इव ज्ञानसंगमात् इव ।
इवोत्प्रेक्षायाम् । पुनः कथंभूतम् । ईशानमौलिमिव महेश्वरमुकुटमिव । कथंभूतम् ।
उज्जृम्भजपापुष्पसंपादितबलिम् उज्जृम्भाणि विकसितानि यानि जपापुष्पाणि ओ-
ङ्गपुष्पाणि (यासु वनकुसुमानि) तैः संपादित उत्पादितो बलिः पूजा यस्य ईशानमौलेः
तत्तथोक्तम् । आदिष्टलिङ्गत्वाद्गुप्तं पुंस्त्वम् । परिणतनागरङ्गसंगतशिखम् परिणतानि पक्वानि
नागरङ्गाणि मुखप्रियफलानि तैः संगता संयुक्ता शिखा अग्रं यस्य तत्तथोक्तम् । अपरं
कथंभूतम् । तालबहुलव्यवहारम् तालानां ताडवृक्षाणां बहुलः प्रचुरो व्यवहारः प्रवर्तनं यत्र
यस्य वा तत्तथोक्तम् । पुनः उत्प्रेक्षते—अभिनयागमप्रस्तारमिव यथा अभिनयागमस्य
भरतशास्त्रस्य प्रस्तारस्तारबहुलव्यवहारो भवति द्रुतविलम्बितप्रवर्तनो भवति । पुनः
कथंभूतम् । मन्दारायतनम् मन्दाराणां पारिजातवृक्षाणां आयतनं स्थानं तत् ।
पुनः उत्प्रेक्षते—घनायतनमिव घनस्य मेघस्य आयतनं आकाशमिव । यथा घनायतनं
मन्दस्य शनैश्चरस्य आरस्य महलस्य च आयतनं स्थानं भवति । पुनः कथंभूतम् ।
नागवल्लीविभवसुन्दरम् नागवल्लीनां ताम्बूललतानां विभवेन घनेन सुन्दरं मनोहरम् ।
पुनः उत्प्रेक्षते—जीमूतवाहनचरितावतारमिव यथा जीमूतवाहनस्य विद्याधरविशेषस्य
चरितस्य चरित्रस्य अवतारः कथासंबन्धो नागवल्लीनां सर्पश्रेणीनां विभवेन सुन्दरो
भवति । जीमूतवाहनेन किल दयालुतया गरुडस्य निजशरीरं भक्षितुं दत्तम्, नागास्तु
रक्षिताः, एषा लौकिकी कथा वर्तते, सा जीमूतवाहनचरित्रात् ज्ञातव्या । पुनः कथंभूतम् ।

रितावतारमिव नागवल्लीविभवसुन्दरम्, मदनायुधसदनमिव संनह्यमानवा-
णासनम्, मकरध्वजाराधनप्रसाधितगात्रैर्मयूरबर्हातपत्रैरिव पूगतरुभिः श्याम-
लितदिक्पालनिलयम्; अपि च कचिदक्षोलजालनिर्जितखर्जूरफलपंचेलिम-
तारुणितदिविजविमानचन्द्रशालम्, कचिल्लवलीदलोद्गमरडम्बरचुम्बितज-
म्बीरासरालम्, कचिदश्वत्थोत्थानकदर्थितकपित्थस्कन्धम्, कचिन्नमेरुविरा-
जितराजादनासीनसुरसुन्दरीगणगीयमानमनसिजविजयप्रबन्धम्, कचित्स्वे-

संनह्यमानवाणासनम् संनह्यमानः परस्परं मिलन्ते वाणा वीजवृक्षा असनवृक्षाश्च रालवृक्षा
यत्र तत्तथोक्तम् । पुनः उत्प्रेक्षते—मदनायुधसदनमिव मदनस्य कन्दर्पस्य आयुधसदन-
मिव आयुधशालामिव । यथा मदनायुधसदनं आरोप्यमाणचापं भवति । पुनः पूग-
तरुभिर्गुवाकवृक्षैः श्यामलितदिक्पालनिलयम् श्यामलिताः कृष्णवर्णांकृता दिक्पा-
लानां नरेन्द्राणां निलया मन्दिराणि यत्र तत्तथोक्तम् । कथंभूतैः पूगतरुभिः । मयूरबर्हा-
तपत्रैरिव मयूरबर्हाणां मयूरपिच्छानां आतपत्रैरिव । मयूरपिच्छश्रीकारिभिरिवेत्यर्थः ।
कथंभूतैः मयूरबर्हातपत्रैः । मकरध्वजाराधनप्रसाधितगात्रैः मकरध्वजस्य कन्दर्पस्य
आराधनाय पूजनविधये प्रसाधितानि रचितानि गात्राणि शरीराणि येषामातपत्राणां तानि
मदनाराधनप्रसाधितगात्राणि तैस्तथोक्तैः । अपि च सन्ति केचिद्विशेषाः । तानेवाह—
कचिदक्षोलजालनिर्जितखर्जूरफलपंचेलिमतारुणितदिविजविमानचन्द्रशालम् कचित् क-
स्मिंश्चित्प्रदेशे । कथंभूतमुद्यानम् । अक्षोलानां कर्परालानां कन्दरालानामक्षोटानाम् ।
गर्वभाण्डानामिव(ति) यावत् । जालैः समूहैर्निर्जितास्तिरस्कृता ये खर्जूराः पिण्डखर्जूर-
वृक्षाः तेषां फलानां पंचेलिमता स्वयमेव पच्यमानता । 'पचेः केलिम् कर्मकर्तरि' इति
वचनात् । तथा अरुणिता अव्यक्तरागसंयुक्ताः कृताः दिविजानां देवानां हिमानानां
व्योमयानानां चन्द्रशालाः शिरोगृहाणि यत्र तत्तथोक्तम् । पुनः कचिल्लवलीदलोद्गमर-
डम्बरचुम्बितजम्बीरासरालम् कचित् कस्मिंश्चित्प्रदेशे लवलीदलानां चन्दनलताप-
त्राणां उद्गमर उत्कटो योऽसौ डम्बर आटोपस्तेन चुम्बिताः स्पृष्टा ये जम्बीरा दन्तश-
ठवृक्षास्तैरसरालमपर्थन्तम् । पुनः कचिदश्वत्थोत्थानकदर्थितकपित्थस्कन्धम् अश्व-
त्थानां पिप्पलानां उत्थानेन वृक्षोपरि वृक्षोत्पादनेन कदर्थिताः विडम्बिताः कपि-
त्थानां मन्मथतरूणां स्कन्धाः प्रकाण्डाः शाखावधिस्थानानि यत्र तत्तथोक्तम् । पुनः
कचिन्नमेरुविराजितराजादनासीनसुरसुन्दरीगणगीयमानमनसिजविजयप्रबन्धम् कचि-
त्कस्मिंश्चित्प्रदेशे नमेरुणा पारिजातवृक्षेण विराजितः शोभितो योऽसौ राजादनः
क्षीरीवृक्षः । क्षीरवृक्षोपरि नमेरुत्पन्न इत्यर्थः । तन्मूले आसीना उपविष्टा याः सुरसु-
न्दर्यो देवाङ्गनास्तासां गणेन पेटकेन गीयमानः संशब्दायमानो मनसिजस्य कन्दर्पस्य
विजयप्रबन्धो जगज्जयनप्रथट्को यत्र तत्तथोक्तम् । पुनः कचित्स्वेचरावतरणपतत्सं-

चरावतरणपतत्संतानकुम्पलसंवलितपारिजातलतान्तम्, क्वचित्परमतपश्चर-
णोपार्जितैः सुकृतैरिव महाफलप्रदायिभिः पनसपादपैरुपधृतपर्यन्तम्,
क्वचिद्वनलक्ष्मीस्तनमिवात्मीयकान्तिजनितनीलहरिद्वदनमुद्यानमपश्यत् ॥

किं च—

यद्वृन्तगलितैः पुष्पैरुपहारमुपाहरत् ।

तारोद्भासिनभःशोभां बिभर्त्यावालभूमिषु ॥ ६९ ॥

यत्प्रान्तपल्लवोल्लासिप्रसूनच्छन्नसंचयम् ।

दधातीन्दुमणिद्योतिपद्मरागाचलश्रियम् ॥ ७० ॥

तानकुम्पलसंवलितपारिजातलतान्तम् क्वचित्कस्मिंश्चित् प्रदेशे खेचराणां विद्या-
धराणां अवतरणेन आगमनेन पतन्ति जटन्ति संतानकुम्पलानि वृक्षविशेषपल्लवास्तैः
संवलितानि मिश्रितानि पारिजातानां नमेरुवृक्षाणां लतान्तानि पुष्पाणि यत्र तत्तथो-
क्तम् । पुनः क्वचित्कस्मिंश्चित्प्रदेशे पनसपादपैरुपधृतपर्यन्तम् पनसपादपैः कण्टकि-
फलवृक्षैरुपधृतपर्यन्तम् उपधृततो व्याप्तः पर्यन्तः पुरस्ताद्भूमिर्यस्य तत्तथोक्तम् ।
कथंभूतैः पनसपादपैः । महाफलप्रदायिभिः महान्ति बृहन्ति फलानि प्रददति प्रयच्छन्ती-
त्येवंशीला महाफलप्रदायिनस्तैः । पुनः कथंभूतैः पनसपादपैः । सुकृतैरिव तीर्थकरनाभोपा-
र्जनदक्षैः विशिष्टपुण्यैरिव । यथा सुकृतानि महाफलप्रदायीनि भवन्ति । कथंभूतैः
सुकृतैः । परमतपश्चरणोपार्जितैः परमतपश्चरणं इच्छानिरोधलक्षणं तेनोपार्जितैः स्वीकृ-
तैः । पुनः कथंभूतैः । क्वचित्कस्मिंश्चित्प्रदेशे आत्मीयकान्तिजनितनीलहरिद्वदनम् आत्मी-
यकान्त्या निजकायतेजसा जनितमुत्पादितं नीलं कृष्णवर्णं हरिद्वदनं दिङ्मण्डलं येन
तत्तथोक्तम् । अपरं कथंभूतम् । वनलक्ष्मीस्तनमिव वनश्रीकुचमिव वनलक्ष्मीस्तनं
आत्मीयकान्त्या उत्पादितश्यामलितदिग्वदनं भवति । उत्प्रेक्षादिसंकरालंकारः ॥

किंच अस्ति विशेषः । यद्वृन्तगलितैरित्यादि । यदुद्यानं वृन्तानि प्रसवबन्धनानि
तेभ्यो गलितानि अधःपतितानि तैर्वृन्तगलितैः पुष्पैः प्रसूनैः उपहारं पूजां श्रीसुदत्ता-
चार्यमुद्दिश्य उपाहरत् कुर्वद्वर्तते । यद्वनं आलवालभूमिषु वृक्षसेचनस्थानभूमिषु
तारोद्भासिनभःशोभां ताराभिश्चान्द्रायणीभिरुद्भासि उद्भासिनशीलं यन्नभः आकाशं
तस्य शोभां उपमां बिभर्ति धरति । यदुद्यानं इन्दुमणिद्योतिपद्मरागाचलश्रियं
दधाति इन्दुमणयश्चन्द्रकान्तमणयस्तैर्द्योतते शोभते इत्येवंशीलः इन्दुमणिद्योती
स चासौ पद्मरागमणिपर्वतः तस्य श्रियं शोभां दधाति । तत्कारणगर्भितं विशेषणमाह—
यदुद्यानं कथंभूतम् । प्रान्तपल्लवोल्लासिप्रसूनच्छन्नसंचयम् प्रान्तपल्लवेषु अग्रप्रवालेषु
उल्लसन्तीत्येवंशीलानि प्रान्तपल्लवोल्लासिनि तानि च तानि प्रसूनानि पुष्पाणि तैर्द्वन्नः

यत्र च मधुकरकुटुम्बिनीनिकुरम्बाडम्बरचुम्ब्यमानमकरन्दकदम्बस्तम्ब-
विलम्बितनिजनितम्बिनीबिम्बाधरपानपरवशविलासिनि, सुरतसुखोन्मुख-
मुखरपरिखेलत्सखीसखानेकखगप्रेङ्खन्नखमुखावल्लिख्यमानफलितशिखरैः समी-
पशाखिभिः स्खलितप्रसंख्यानमखसंमुखीनवैखानसमानसे, कितवसह-
चरोपरचितकरवाद्यलयलास्यमानमधुमत्तसीमन्तिनीसमालोकनकुतूहलमिल-

संवृतः संचयः समूहोऽपचयो वा यस्य उद्यानस्य तत्तथोक्तम् । उपमालंकारः ॥

यत्र च यस्मिन् उद्याने सुन्दरीजनेन सह स्त्रीजनेन सह कामिनो विलासिनः पुरुषा
रमन्ते क्रीडां कुर्वन्ति । इति क्रियाकारकसंबन्धः । कथंभूते यत्र यस्मिन् उद्याने । म-
धुकरकुटुम्बिनीनिकुरम्बाडम्बरचुम्ब्यमानमकरन्दकदम्बस्तम्बविलम्बितनिजनितम्बिनी-
बिम्बाधरपानपरवशविलासिनि मधुकरा भ्रमरास्तेषां कुटुम्बिन्यो भ्रमर्यस्तासां निकुर-
म्बेण आडम्बरेण आटोपतया शब्दगर्जितया वा चुम्ब्यमानः आस्वाद्यमानो योऽसौ
मकरन्दकदम्बस्तम्बः मकरन्दस्य पुष्परसस्य कदम्बः समूहस्तस्य स्तम्बो गुल्मः स
विलम्बितः अनुकृतः उपमानमानीयमानो निजनितम्बिनीनां स्वकीयकमनीयकामि-
नीनां बिम्बाधरः पकृतिन्दुकेरीफलसमानोष्ठः तस्य पाने आस्वादने परवशा नाथवन्तः
पराधीना विलासिनः कामिनो यत्र तत्तथोक्तं तस्मिन् । पुनः कथंभूते उद्याने । सुरत-
सुखोन्मुखमुखरपरिखेलत्सखीसखानेकखगप्रेङ्खन्नखमुखावल्लिख्यमानफलितशिखरैः समी-
पशाखिभिः स्खलितप्रसंख्यानमखसंमुखीनवैखानसमानसे समीपशाखिभिर्निकटव-
र्तिभिर्भृक्षैः स्खलितप्रसंख्यानं विघटितध्यानं मखसंमुखीनवैखानसानां तापसानां मानसं
मखे यज्ञे संमुखीनाः तत्परा ये वैखानसास्तपस्विनो वानप्रस्थास्तेषां मानसं चित्तं
मखसंमुखीनवैखानसमानसं यत्र तत्तथोक्तं तस्मिन् । कथंभूतैः समीपशाखिभिः ।
सुरतसुखे रतिक्रीडासौख्ये उन्मुखा वदोत्कण्ठा सुखरा वाचालाः परि समन्तात्खेलन्तो
रममाणाः सखीसखा निजपक्षिणीभिः संयुक्ता अनेका नानाप्रकारा ये विशेषपदकोपल-
क्षिताः खगाः पक्षिणस्तेषां प्रेङ्खन्ति प्रचलन्तीति यानि नखमुखानि तैः अवलिख्यमा-
नानि चुम्ब्यमानानि फलितशिखराणि फलवद्ग्राणि येषां समीपशाखिनां ते तथोक्तास्तैः ।
पुनश्च कथंभूते यस्मिन् उद्याने । कितवसहचरोपरचितकरवाद्यलयलास्यमानमधुमत्त-
सीमन्तिनीसमालोकनकुतूहलमिलन्नदेवताभराभुम्रककुभविटपिनि कितवसहचरैर्धूर्तभ-
र्तृभिरुपरचितं निर्मितं यत्करवाद्यं हस्तालस्तस्य लयेन क्रियासाम्येन लास्यमाना नर्त्य-
माना या मधुमत्तसीमन्तिन्यो मदे(ये)न मत्ताः कामिन्यस्तासां समालोकनकुतूहलेन
निरीक्षणविनोदेन मिलन्त्य एकत्रीभवन्त्यो या वनदेवताः व्यन्तर्थस्तासां भरेण भुम्नाः

द्वन्द्वदेवताभराभुम्रककुभविटपिनि, वटविटपविटङ्कसंकटकोटरोपविष्टवाचा-
टशुकपेटकपठ्यमानेन विटविकटरताटोपचाटुपाटवेन विघटमानमुनिम-
नःकपाटपुटसंधिवन्धे, विकिरकुलकलहवशविशीर्यमाणकुरबकतरुमुकुरमु-
क्ताफलितवितर्दिकावलिकर्मणि, चपलकपिसंपातलुप्तमानभराभिर्निर्भरवि-
भ्रमारम्भसंभ्रमाभिर्भामिनीभिः परिरभ्यमाणनिभृतसरसापराधवल्लभे, भुजमू-
लपुलकवितरणरतकान्तकैतवान्तरायितयुवतिपुष्पावचितिनि, सरलद्रुमस्त-

त्रोटिताः ककुभविटपिनः अर्जुनवृक्षा यत्र तत्तथोक्तं तस्मिन् । अपरं कथंभूते उद्याने ।
वटविटपविटङ्कसंकटकोटरोपविष्टवाचाटशुकपेटकपठ्यमानेन विटविकटरताटोपचाटुपा-
टवेन विघटमानमुनिसनःकपाटपुटसंधिवन्धे विटानां कामुकानां विकटः प्रव्यक्तः प्रस्फुटो
योऽसौ रताटोपः कामक्रीडाडम्बरस्तस्मिन् चाटुपाटवं मिथ्यास्तुतिपटुत्वं तेन विघटमान
उद्धटमानो मुनीनां ग्रामर्षीणां मनःकपाटपुटस्य चित्तरयुगलस्य संधिवन्धः श्लेषो
यत्र तत्तथोक्तं तस्मिन् । कथंभूतेन विटविकटरताटोपचाटुपाटवेन । वटस्य न्यग्रो-
धवृक्षस्य विटपः शाखा कटप्रस्तस्य विटङ्कः पल्लवोन्नताप्रभागस्तस्य संकटः संको-
चसहितो योऽसौ कोटरः शाखास्थितगर्भस्थानं तत्र उपविष्टं स्थितं वाचाटानां
बहुगर्हवाचां शुकानां रक्ततुण्डानां यत्पेटकं समूहः तेन पठ्यमानं उच्चैरुद्गीयमानं यत्
विटविकटरताटोपचाटुपाटवं तत्तथोक्तं तेन । अपरं कथंभूते उद्याने । विकिरकु-
लकलहवशविशीर्यमाणकुरबकतरुमुकुरमुक्ताफलितवितर्दिकावलिकर्मणि विकिराणां प-
क्षिणां यत्कुलं समूहस्तस्य कलहो युद्धं तस्य वशेन हेतुना विशीर्यमाणानि व्रुव्यन्ति
यानि कुरबकतरोः शोणाम्लानवृक्षस्य मुकुराणि बालकुङ्कुलानि तैर्मुक्ताफलितं मुक्ता-
फलसंयुक्तं वितर्दिकावलिकर्म वेदिकापूजाविधानं यत्र तत्तथोक्तं तस्मिन् । अपरं
कथंभूते उद्याने । चपलकपिसंपातलुप्तमानभराभिर्निर्भरविभ्रमारम्भसंभ्रमाभिर्भामिनी-
भिः परिरभ्यमाणनिभृतसरसापराधवल्लभे भामिनीभिः कोपनकलत्रैः परिरभ्य-
माण आलिङ्ग्यमानो निभृतो मौनवान् विनीतश्च सरसापराधस्तत्कालकृतवल्लभादोष
एवं विशेषणचतुष्टयविशिष्टो वल्लभो यत्र तत्तथोक्तं तस्मिन् । कथंभूताभिर्भामि-
नीभिः । चपलस्य कपेर्वानरस्य संपातेन आगमनेन लुप्तो विनाशितो मानभरश्चित्तस-
मुत्पन्ननेत्यतिशयो यासां भामिनीनां तास्तथोक्तास्ताभिः । अपरं कथंभूताभिर्भामि-
नीभिः । निर्भरं गाढं यथा भवत्येवं योऽसौ विभ्रमारम्भो मर्कटभ्रूक्षेपप्रारम्भस्तस्मात्
संभ्रमो भयं यासां तास्तथोक्तास्ताभिः । अपरं कथंभूते उद्याने । भुजमूलपुलकवित-
रणरतकान्तकैतवान्तरायितयुवतिपुष्पावचितिनि भुजमूले बाहुमूले यत्पुलकवितरणं
सशब्दपञ्चनखसंयोगस्तस्मिन् रतस्तत्परो योऽसौ कान्तो भर्ता तस्य कैतवेन कपटेन अन्त-
रायिता अन्तरायं प्रापिता युवतीनां अतिमनोहरस्त्रीणां पुष्पावचितिः कुसुमच्युटनं यत्र

म्भसंभूतलताशोकततिविनिर्मितासु पीनस्तनलिखितपत्रलाञ्छितोरःस्थलरम-
णरसरभसोच्छलदुत्तालचलनासु लीलान्दोलासु विलसन्तीनां विलासि-
नीनां मुखरमणिमेखलाजालवाचालिमबहलपञ्चमालसिपल्लवितविरहवीरुधि,
जम्बूकुजकुञ्जगुञ्जत्पारापतपतङ्गसंदीपितमदनमददरिद्रितसुन्दरीसंभोगहुत-
वहे, कदलीदलातपत्रोत्तम्भनभारभरितभर्तृभुजाभोगसंभावनविकटकुचकुम्भ-

तत्तथोक्तं तस्मिन् । अपरं कथंभूते उद्याने । सरलद्रुमस्तम्भसंभूतलताशोक-
ततिविनिर्मितासु पीनस्तनलिखितपत्रलाञ्छितोरःस्थलरमणरसरभसोच्छलदुत्तालचलनासु
लीलान्दोलासु विलसन्तीनां विलासिनीनां मुखरमणिमेखलाजालवाचालिमबहलपञ्चमा-
लसिपल्लवितविरहवीरुधि लीलान्दोलासु क्रीडाप्रेङ्गासु विलसन्तीनां रममाणानां उत्प-
तननिपतनानि कुर्वाणानां विलासिनीनां नवयौवनस्त्रीणां मुखराणि वाचालानि मणिभि-
रुपलक्षितानि मेखलाजालानि रसनासमूहास्तेषां वाचालिमा वाचालत्वं शब्दबहुलत्वं
तेन बहला द्विगुणीकृता या पञ्चमालसिः पञ्चमनाम ग्रामरागविशेषः सप्तमः खर इति
यावत् तथा पल्लविता विरहवीरुत् विषलम्भलता यस्मिन् तत्तथोक्तं तस्मिन् । कथं-
भूतासु लीलान्दोलासु । सरलद्रुमा देवदारुतरवस्त एव स्तम्भास्तेषु संभूता वद्वा या
लता वल्लयो अशोकततयश्च मञ्जुलतरुश्रेण्यस्तासु विनिर्मिता रचितास्तास्तथा तासु ।
अपरं कथंभूतासु लीलान्दोलासु । पीनस्तनेषु लिखितानि यानि पत्राणि पत्रवल्लयस्तै-
र्लाञ्छितानि शोभितानि यानि उरःस्थलानि वक्षोमण्डलानि तेषु विषये योऽसौ रमणरसः
संभोगक्रीडारागस्तस्य रभसः औत्सुक्यं तेन उच्छलन्त उत्पतन्तः उत्तालाः शीघ्रतराः
चलनाः पादा यासु लीलान्दोलासु तास्तथा तासु । उक्तं च—‘षड्जं मयूरः कवते गाव-
स्तू(स्त्रु)षभभाषिणः । अजादिकं तु गान्धारं क्रौञ्चः कणति मध्यमम् ॥ पुष्पाधारणे
काले पिकः कूजति पञ्चमम् । धैवतं ह्येषते वाजी निषादं बृंहते गजः ॥’ पुनश्च कथं-
भूते उद्याने । जम्बूकुजकुञ्जगुञ्जत्पारापतपतङ्गसंदीपितमदनमददरिद्रितसुन्दरीसंभोग-
हुतवहे जम्बूकुजा जम्बूतरवस्तेषां कुञ्जानि लतापिहितोदराणि तेषु गुञ्जन्तः श-
ब्दान् कुर्वन्तो ये पारापतपतङ्गाः कलस्वनपक्षिणस्तैः संदीपितः संधुक्षितो योऽसौ
मदनमदः कामोद्रेकस्तेन दरिद्रितस्तिरस्कृतः सुन्दरीणां वनितानां संभोगहुतवहो रति-
क्रीडवैश्वानरो यत्र तत्तथा तस्मिन् । अपरं कथंभूते उद्याने । कदलीदलातपत्रोत्तम्भ-
नभारभरितभर्तृभुजाभोगसंभावनविकटकुचकुम्भमण्डलानामितस्ततो विहरन्तीनां रम्भो-
रूणामनवरतक्षणज्ञणायमानमणिमञ्जीरशिञ्जिताकुलितजलकेलिदीर्घकाकलहंससंसदि र-
म्भावत् कदलीस्तम्भवत् ऊरवः पिचण्डानि यासां ता रम्भोरवः कमनीयकामिन्य-
स्तासां रम्भोरूणां अनवरतं निरन्तरं झणझणायमानाः शब्दायमानाः ये मणिमञ्जीराः
पञ्चविधमणित्रयजटितकनकनूपुराणि तेषां शिञ्जितैरव्यक्तशब्दैराकुलितः किंकर्तव्य-

मण्डलानामितस्ततो विहरन्तीनां रम्भोरूणामनवरतज्ञणज्ञणायमानमणिम-
ञ्जीरशिञ्जिताकुलितजलकेलिदीर्घिकाकलहंससंसदि, रमणरतनिरतवनि-
तारतिरसोत्सेकविचलद्विकचविचकिलप्रालम्बामोदसुरभितसुभगभुजङ्गनाभी-
वलभिगर्भे, तमालदलनिर्यासरसपूरितकरकिशलयपुटेन यमितनखलेखनी-
धारिणा खचरनिचयेन रच्यमानसहचरीकपोलफलकतलतिलकविचित्रपत्र-
भङ्गिनि, खलरताभियुक्तकुटहारिकातालुतलोत्तरलतरस्तोत्प्लावितनिच(चु)-

तायां मूढीकृता जलकेलिदीर्घिकाणां उदकक्रीडावापिकानां कलहंससंसत् राजहंसश्रेणि-
र्यत्र तत्तथा तस्मिन् । कथंभूतानां रम्भोरूणाम् । केन वायुना दल्यते विदीर्यते क-
दली वारणडसा । अंशुमत्फलेति यावत् । तस्या दलं पूर्णं तदेव आतपत्रं छत्रं तस्य
उत्तम्भनं उद्धरणमुच्चलनं तस्य भारेण गुरुतया भरितो निचितो योऽसौ भर्तृभुजाभोगः
क्रान्तस्य बाहुमण्डलं तस्य संभावनेन विनयकरणेन विकटं स्फुटीभूतं कुचकुम्भमण्डलं
स्तनकलशाभोगो यासां तास्तथा तासाम् । अपरं कथंभूतानां रम्भोरूणाम् । इतस्ततो
विहरन्तीनाम् यत्र तत्र पर्यटन्तीनाम् । अपरं कथंभूते उद्याने । रमणरतनिरत-
वनितारतिरसोत्सेकविचलद्विकचविचकिलप्रालम्बामोदसुरभितसुभगभुजङ्गनाभीवलभिग-
र्भे रमणरतम् । उपरि स्त्री अधः पुमान् रमणरतमुच्यते । तत्र निरता व्यावृत्तव्यापार-
वती या वनिता अत्यन्तोत्पादितरागा स्त्री तस्याः रतिरसोत्सेकः भोगक्रीडारागाधिक्यं
तेन विचलति ब्रुव्यन् योऽसौ विकचानां विकसितानां विचकिलानां मोगरपुष्पाणां प्रा-
लम्ब आज्ञातवालम्बपुष्पमाला तस्य आमोदेन अतिनिर्हारीणा परिमलेन सुरभितः
सुगन्धिकृत सुभगभुजङ्गस्य सौभाग्यवत्कामुकपुरुषस्य नाभीवलभिगर्भो यत्र नाभ्येव
वलभिः । पटलाधारो वंशपङ्करो वलभिरुच्यते । तस्याः गर्भो मध्यप्रदेशो यत्र तत्तथोक्तं
तस्मिन् । अपरं कथंभूते उद्याने । तमालदलनिर्यासरसपूरितकरकिशलयपुटेन य-
मितनखलेखनीधारिणा खचरनिचयेन रच्यमानसहचरीकपोलफलकतलतिलकविचित्रप-
त्रभङ्गिनि खचरनिचयेन विद्याधरसमूहेन रच्यमानं समर्थ्यमाणं सहचरीणां विद्याध-
रीणां कपोलफलकतलेषु गण्डस्थलपट्टिकोपरि यत्तिलकं तेन विचित्रा चमत्कारकारिणी
पत्रसंबन्धिनी भङ्गी पत्रावलीरचना यत्र तत्तस्मिन् । कथंभूतेन खचरनिचयेन । तमा-
लस्य कालस्कन्धवृक्षस्य दलानि सुगन्धपर्णानि तेषां निर्यासरसेन रसद्रवेण पूरितो भ-
रितः करकिशलयपुटो हस्तपल्लवपुटो येन स तथा तेन । अपरं कथंभूतेन खचरनिच-
येन । यमिता घटिता नखलुना समारिता या नखलेखनी पुनर्लिपिकारिणीव तां
धरतीत्येवंशीलो विद्याधरनिचयो यमितनखलेखनीधारी तेन तथा । अपरं कथंभूते
उद्याने । खलरताभियुक्तकुटहारिकातालुतलोत्तरलतरस्तोत्प्लावितनिच(चु)लमूलविल-
निलीनोलूकबालकालोकनाकुलकाकोलकुलकोलाहलकाहले खलस्य दुर्जनस्य रते संभो-

लमूलविलनिलीनोलूकबालकालोकनाकुलकाकोलकुलकोलाहलकाहले, बहल-
कोकिलप्रलापगलितलज्जस्य निसर्गादुत्तालतरसुरतसंरम्भिणः पण्याङ्गनाजन-
स्य कलगलोलसल्लोहलोलपितानुलपनपरसारिकाशावसंकुलकुलायकरलोप-
कण्ठजरठिताभिनवाङ्गनारतिचेतसि, माकन्दमञ्जरीमकरन्दविन्दुस्यन्ददुर्दि-
नेन मुचकुन्दमुकुलपरिमलोल्लासिना प्रचलाकिकुलकलापसीमन्तोचितेन वा-
तचातकेनाचम्यमानसुरतश्रमखिन्नखेचरीपयोधरमुखलुलितघनधर्मजलमञ्ज-

गक्रीडायां अभियुक्ता नियोगिनी अधिकारिणी या कुटहारिका जलघटवाहिका दासी
तस्यास्तालुतले काकुदमध्ये यत् उत्तरलतरं उत्सक(?)तरं यद्गतं शब्दस्तेन उत्प्लावित
उड्ढायितो निच्च(चु)लस्य वृक्षस्य मूले अधोमार्गेण यद्विलं छिद्रं तस्मिन् निलीनो गुप्तं
स्थितो योऽसौ उलूकबालकस्तस्यालोकनेन दर्शनेन आकुलानि विह्वलीभूतानि यानि
काकोलकुलानि वलिभुक्समूहास्तेषां कोलाहलेन कलकलशब्देन काहलं अस्फुटशब्दो
[यत्र] तत्तथोक्तं तस्मिन् । अपरं कथंभूते उद्याने । बहलकोकिलप्रलापगलितलज्जस्य निसर्गा-
दुत्तालतरसुरतसंरम्भिणः पण्याङ्गनाजनस्य कलगलोलसल्लोहलोलपितानुलपनपरसारिकाशा-
वसंकुलकुलायकरलोपकण्ठजरठिताभिनवाङ्गनारतिचेतसि पण्याङ्गनाजनस्य वेश्याजनस्य
कलं मधुरं गले कण्ठे उल्लसन् उच्छलन् सन् लोहलोलपितं अव्यक्तशब्दितं तस्य अनु-
लपनं पुनर्जल्पलं तत्र परास्तपरा ये शारिकाशावाः पीतपादबालकास्तैः संकुलो व्याप्तो
योऽसौ कुलायो मालकस्तेनोपलक्षितो योऽसौ करलो वृक्षस्तस्य उपकण्ठे समीपे जरठितं
प्रौढितं अभिनवाङ्गनाया बालवनिताया रतिचेतः संभोगचितं यत्र उद्याने तस्मिन् ।
कथंभूतस्य पण्याङ्गनाजनस्य । बहलः प्रचुरो योऽसौ कोकिलप्रलापः कोकिलानर्थशब्द-
स्तेन गलिता पलायिता लजा अपत्रपा यस्य तस्य । अपरं कथंभूतस्य पण्याङ्गनाज-
नस्य । निसर्गात्स्वभावेन उत्तालतरं अत्युत्सुकं यत् सुरतो मैथुनं तत् संरभते इत्येवं-
शीलः स तस्य । अपरं कथंभूते उद्याने । माकन्दमञ्जरीमकरन्दविन्दुस्यन्ददुर्दिनेन
मुचकुन्दमुकुलपरिमलोल्लासिना प्रचलाकिकुलकलापसीमन्तोचितेन वातचातकेनाचम्य-
मानसुरतश्रमखिन्नखेचरीपयोधरमुखलुलितघनधर्मजलमञ्जरीजाले सुरतस्य निधुव-
नस्य श्रमः खेदस्तेन खिन्ना दैन्यं प्राप्ता याः खेचर्यां विद्याधर्यस्तासां पयोधरा वक्षो-
जास्तेषां मुखेषु अग्रेषु लुलितानि लुठितानि घनानि प्रचुराणि यानि धर्मजलानि प्र-
खेदोदकानि तेषां मञ्जरीजालानि बह्वरीसमूहाः वातचातकेन मरुद्पहेन आचम्य-
मानानि आस्वाद्यमानानि उपस्पृश्यमानानि सुरतश्रमखिन्नखेचरीपयोधरमुखलुलित-
घनधर्मजलमञ्जरीजालानि यत्रोद्याने तत्तस्मिन् । कथंभूतेन वातचातकेन । माकन्द अ-
तिसुरभिसहकारवृक्षस्तेषां मञ्जर्यः पुष्पवल्ग्व्यस्तासां मकरन्दः पुष्परमस्तस्य विन्दुस्य-
न्दानि विष्टुक्षरणानि तैर्दुर्दिनो धूसरितः स तथा तेन । अपरं कथंभूतेन वातचा-

रीजाले, निधुवनविधिविधुरपुरन्ध्रिकाधरदलदयितदीयमानाननचषकचारि-
तदर्दरीकबीजसीधुनि, पुण्ड्रेक्षुकाण्डमण्डपसंपातिनीभिः शिङ्गपरिषद्भिश्चण्ड-
तरमुड्डमरितडिण्डिमरवाकाण्डताण्डवितशिखण्डिमण्डले, मृद्वीकाफलग-
लनचटुलकामिनीकरवलयमणिमरीचिमेचकिर्ताकिरितराजिनि, नालिकेर-
फलसलिलविलुप्यमानमिथुनमन्मथकलहावसानपयःपानातुच्छवाञ्छे, कन्दु-

तकेन । मुचकुन्दानां मध्यपुष्पविशेषाणां मुकुलानि कोरकाणि कलिकास्तेषां परिमलेन
विमर्दोत्थगन्धेन उल्लसति उच्छलत्येवंशीलः स तथा तेन । पुनः कथंभूतेन वातचा-
तकेन । प्रचलाकिनां मयूराणां कुलानि समूहास्तेषां कलापानां पक्षसमूहानां सीमन्तैः
केशमार्गैरुचिता(तो) योग्यः स तथा तेन । अत्र प्रथमविशेषणेन वातस्य शीतत्वं
सूचितम् । द्वितीयेन तु विशेषणेन सुगन्धितां प्रकटिता । तृतीयेन विशेषणेन म-
न्दत्वं प्रदर्शितं भवतीति ज्ञातव्यम् । अपरं कथंभूते उद्याने । निधुवनविधि-
विधुरपुरन्ध्रिकाधरदलदयितदीयमानाननचषकचारितदर्दरीकबीजसीधुनि निधुवनस्य
सुरतस्य क्रीडायाः योऽसौ विधिः कामशास्त्रोक्तं विधानं तेन विधुराणि पीडितानि
पुरन्ध्रिकाणां नवयौवनस्त्रीणां यानि अधरदलानि दन्तच्छदपल्लवानि तेषु दयितेन भर्त्रा
दीयमानं आरोप्यमाणं आननचषकेन मुखपानपात्रेण चारितं संयोजितं दर्दरीकबीज-
सीधु दाडिमबीजमयं यत्र तत्तथोक्तं तस्मिन् । अपरं कथंभूते उद्याने । पुण्ड्रेक्षु-
काण्डमण्डपसंपातिनीभिः शिङ्गपरिषद्भिश्चण्डतरमुड्डमरितडिण्डिमरवाकाण्डताण्डवित-
शिखण्डिमण्डले शिङ्गपरिषद्भिः कामुकसमूहैः चण्डतरं यथा भवत्येवं उड्डमरिता
उत्कर्षिन्ना डिण्डिमरवाः पटहशब्दास्तैरकाण्डे अकाले ताण्डवितं शिखण्डिनां मयू-
राणां मण्डलं समूहो यत्र तत्तथोक्तं तस्मिन् । कथंभूताभिः शिङ्गपरिषद्भिः । पुण्ड्राः पाण्डु-
वर्णास्ते च ते इक्ष्वो रसालास्तेषां काण्डमण्डपे प्रकाण्डशालायां संपतन्यागच्छन्ती-
त्येवंशीलास्तास्तथा ताभिः । अपरं कथंभूते उद्याने । मृद्वीकाफलगलनचटुलकामिनी-
करवलयमणिमरीचिमेचकिर्ताकिरितराजिनि मृद्वीकानां द्राक्षाणां यानि फलानि
तेषां गलेन अदने भक्षणार्थं चटुला चपलतरा ये कामिनीनां कराः पाणयः तेषां दल-
यानि तेषां मणयो रत्नानि तेषां मरीचयः किरणास्तैर्मेचकिता[नि] कर्तुरीकृता[नि] किं-
किरातराजी कुरण्टकतरुश्रेणी यत्र तत्तथोक्तं तस्मिन् । अपरं कथंभूते उद्याने ।
नालिकेरफलसलिलविलुप्यमानमिथुनमन्मथकलहावसानपयःपानातुच्छवाञ्छे नालिके-
राणां लाङ्गलितरूपां यानि फलानि सस्यानि तेषां सलिलानि पानीयानि तैर्विलुप्य-
माना उच्छिद्यमाना मिथुनानां स्त्रीपुरुषाणां मन्मथकलहावसाने कन्दर्पयुद्धपर्यन्ते पयः-
पानस्य जलपानस्य अतुच्छा प्रचुरतरा वाञ्छा यत्र तत्तथा तस्मिन् । अपरं कथंभूते

कविनोदव्याजविस्तारितविभ्रमेण तरुणजनसंनिधानविवृद्धशृङ्गारमत्सरेण भ्रमिविभ्रमोद्भ्रान्तभासत्परिमलमिलन्मिलिन्दसुन्दरीसंदोहमण्डितापाङ्गपातेन विव्वोकिनीसमाजेन यावकारुणचरणपाटलितवकुलालवालभूमिनि, रजनिरसपिञ्जरितकुचकलशमण्डलाभिर्महीरुहनिवहमहिलाभिरिव परिपाकपेशलफलविनतमध्याभिर्बीजपूरवल्लीभिरपराभिश्च वृक्षौषधिवनस्पतिलताभिरतिर-

उद्याने । कन्दुकविनोदव्याजविस्तारितविभ्रमेण तरुणजनसंनिधानविवृद्धशृङ्गारमत्सरेण भ्रमिविभ्रमोद्भ्रान्तभासत्परिमलमिलन्मिलिन्दसुन्दरीसंदोहमण्डितापाङ्गपातेन विव्वोकिनीसमाजेन यावकारुणचरणपाटलितवकुलालवालभूमिनि विव्वोको विलासो विद्यते यासां ता विव्वोकिन्यः । उक्तं च हलायुधेन कविना — ‘हेलाविलासविव्वोकलीलाललितविभ्रमाः । स्त्रीणां शृङ्गारचेष्टाः स्युर्ह्यवपर्यायवाचकाः ॥’ विव्वोकिनीनां समाजः समूहो विव्वोकिनीसमाजस्तेन यावकेन अलङ्कृत्य लक्षारसेन अरुणा अव्यक्तरागा ये चरणाः पादास्तैः पाटलिता श्वेतरक्तीकृताः वकुलालवालानां केसरतर्वा-वालानां मदगन्धवृक्षस्थानकानां भूमिर्यत्र तत्तथोक्तं तस्मिन् । कथंभूतेन विव्वोकिनीसमाजेन । कन्दुकविनोदव्याजेन गिन्दरिकक्रीडामिषेण विस्तारितः प्रकटीकृतो विभ्रमो ब्रूक्षेपो येन स तथा तेन । अपरं कथंभूतेन विव्वोकिनीसमाजेन । तरुणजनानां नवयौवनपुरुषाणां संनिधानेन उपकण्ठतया विवृद्धो विशेषेण वृद्धिं गतः शृङ्गारस्य शरीरमण्डनस्य मत्सरः परशुभद्वेषो यस्य स तथा तेन । अपरं कथंभूतेन विव्वोकिनीसमाजेन । भ्रमिविभ्रमेण कम्पितभूक्षेपेण उद्भ्रान्तं उल्लसितं यद्भासत् भास्वरं सुखम् । ‘भसद्भास्वरमासयोः’ इति वचनात् (?) । तस्य परिमलेन सौरभेण मिलन्त्य एकत्रीभवन्त्य या मिलिन्दानां भ्रमराणां सुन्दर्यो भ्रमर्यस्तासां संदोहेन समूहेन मण्डितः शोभितः अपाङ्गपातः कटाक्षविक्षेपो यस्य स तथा तेन । अपरं कथंभूते उद्याने । रजनिरसपिञ्जरितकुचकलशमण्डलाभिर्महीरुहनिवहमहिलाभिरिव परिपाकपेशलफलविनतमध्याभिर्बीजपूरवल्लीभिरपराभिश्च वृक्षौषधिवनस्पतिलताभिरतिरमणीये बीजपूरवल्लीभिः सातुलिङ्गवल्लीभिरतिरमणीये अतिशयेन मनोहरे । कथंभूताभिर्बीजपूरवल्लीभिः । परिपाकेन परिपचनतया पेशलानि मनोहराणि यानि फलानि तैर्विनतो विशेषेण नम्रीभूतो मध्योऽन्तरालं यासां ताः परिपाकपेशलफलविनतमध्यास्ताभिः । अपरं कथंभूताभिर्बीजपूरवल्लीभिः । महीरुहाणां वृक्षाणां निवहस्य समूहस्य महिलाभिरिव भार्याभिरिव । तत्कारणगर्भितं विशेषणमाह — कथंभूताभिर्महिलाभिः । रजनिरसेन हरिद्राद्वेगेन पिञ्जरितानि पीतरक्तानि कुचकलशमण्डलानि यासां तास्तथोक्ताभिः । न केवलं बीजपूरवल्लीभिरतिरमणीयम्, अपि तु अपराभिश्च अन्याभिश्च वृक्षौषधिवनस्पतिलताभिरतिरमणीये वृक्षाश्च पुष्पफलसहिता आम्रादितरवः, औषधयश्च फलपाकान्ताः कदलीवृक्षादयः,

मणीये, नरखचरामराणां मिथः संभोगलक्ष्मीमिव दर्शयति निखिलभुवन-
वनानां श्रियमिवादाय जातजन्मनि, रोध्रपरागवैध्यनीरन्ध्रितकेतकीरजः-
पटलनिर्मलितकपोलदर्पणेन विविधकुसुमदलविनिर्मितललामकर्मणा कुट-
जकुञ्जलोलबणमल्लिकानुगतकुन्तलकलापेन तापिच्छगुलुञ्छविच्छुरितशत-
पत्रीस्रक्संनद्धचिकुरभङ्गिना मरुबकोद्भेदविदर्भितदमनकाण्डशिखण्डितके-
शपाशेन प्रियालमञ्जरीकणकलितकर्णिकारकेसरविराजितसीमन्तसंततिना

वनस्पतयश्च फलिनो वृक्षाः, लताश्च वल्लर्यस्तास्तथोक्ताभिः । उक्तं च—‘फली वनस्प-
तिर्ज्ञेया वृक्षाः पुष्पफलोपगाः । औषध्यः फलपाकान्ताः वल्लयो गुल्माश्च वीरुवः ॥’
उद्याने किं कुर्वति सति । नरखचरामराणां मिथः संभोगलक्ष्मीं सुरतक्रीडाश्रियं दर्शय-
तीव दर्शनं कारयतीव । कथंभूते उद्याने । निखिलभुवनवनानां श्रियमिवादाय जात-
जन्मनि निखिलभुवनवनानां समस्तत्रैलोक्योद्यानानां श्रियं आदाय शोभां गृहीत्वा
जातजन्मनीवोत्पन्नजन्मनि यथा । कथंभूतेन सुन्दरीजनेन । रोध्रपरागवैध्यनीर-
न्ध्रितकेतकीरजःपटलनिर्मलितकपोलदर्पणेन रोध्रस्य अर्जुनतरोः । ‘गालवः सा(शा)वरो
रोध्रस्थि(स्ति)रीटस्तिल्वमार्जुनौ’ इत्यभिधानात् । रोध्रपरागस्य गालवतरहरजसो यद्वैद्यं
शुक्लता तेन नीरन्ध्रितो निश्छिद्रीकृतः । सर्वत्र व्याप्त इत्यर्थः । स च केत-
कीरजःपटलनिर्मलितः केतकीरजसः पटलेन समूहेन निर्मलित उद्धतितः कपोलदर्पणो
गण्डस्थलादर्शो यस्य स तथा तेन । अपरं कथंभूतेन सुन्दरीजनेन । विविधकुसुमदल-
विनिर्मितललामकर्मणा विविधानि अनेकप्रकाराणि यानि कुसुमानि पुष्पाणि तेषां दलैः
पत्रैर्विनिर्मितं विशेषेण कृतं ललामकर्म तिलकरचना येन स तथा तेन । अपरं कथं-
भूतेन सुन्दरीजनेन । कुटजकुञ्जलोलबणमल्लिकानुगतकुन्तलकलापेन कुटजस्य इ-
न्द्रयववृक्षस्य कुङ्कुलानि मुकुलानि तैरुलबणा उद्रिक्ता या मल्लिका शीतभीरुपुष्पविशेषा
‘नलिकवेल’ इत्यादेशात् मल्लिकापुष्पैरनुगतः संयुक्तः कुन्तलकलापः केशहस्तो यस्य स
तथा तेन । अपरं कथंभूतेन सुन्दरीजनेन । तापिच्छगुलुञ्छविच्छुरितशतपत्रीस्रक्संनद्ध-
चिकुरभङ्गिना तापिच्छस्य तमालवृक्षस्य ये गुलुञ्छाः पुष्पस्तवकास्तैर्विच्छुरिता शोभिता
शतपत्री सिवन्तीपुष्पाणि तस्याः स्रक् माला तथा संनद्धा बद्धा चिकुरभङ्गी केशरचना
यस्य स तथा तेन । अपरं कथंभूतेन सुन्दरीजनेन । मरुबकोद्भेदविदर्भितदमनकाण्ड-
शिखण्डितकेशपाशेन मरुबकोद्भेदैः सुगन्धपत्रमञ्जरीभिर्विदर्भिता गुम्फिता ये दमन-
काण्डाः सुगन्धपत्रस्तम्बास्तैः शिखण्डितो मुकुटितः केशपाशः कुन्तलकलापो यस्य स
तथा तेन । पुनः कथंभूतेन । प्रियालमञ्जरीकणकलितकर्णिकारकेसरविराजितसीमन्त-
संततिना प्रियालस्य क्षीरिकायास्तरोर्या मञ्जर्या वल्लर्यस्तासां कणैः पुष्पकणैः कलिताः
संयुक्ता ये कर्णिकारकेसरा द्रुमोत्पन्नकिञ्जल्कास्तैर्विराजिता विशेषेण शोभिता सीम-

चम्पकचितविकचकच(काञ्च)नारविरचितावतंसेन माधवीप्रसूनगर्भगुम्फित-
पुन्नागमालाविलासिना रक्तोत्पलनालान्तरालमृणालवलयाकुलशकोटेन(?)
सौगन्धिकानुबद्धकमलकेयूरपर्यायिणा सिन्दुवारसरसुन्दरकदलीप्रवालमेख-
लेन शिरीषवशबाणकृतजङ्घालंकारचारुणा मधुकानुविद्धबन्धूकधृतनूपुरभू-
षणेन अन्यासु च तासु तासु कामदेवकिलिकिञ्चितोचितासु क्रीडासु बद्धान-
नन्देन सुन्दरीजनेन सह रमन्ते कामिनः ॥

न्तसंततिः केशमार्गश्रेणिर्यस्य स तथा तेन । अपरं कथंभूतेन सुन्दरीजनेन । चम्पकचि-
तविकचकाञ्चनारविरचितावतंसेन । चम्पकैर्हमपुष्पकैश्चिताः संयुक्ता ये विकचकाञ्चनारो
विकसितयमलपत्रकपुष्पाणि । उक्तं च धन्वन्तरिणा—‘कोविदारे काञ्चनारः कुङ्कुलः
कुण्डली हली । ताम्रपुष्पश्चमरको महायमलपत्रकः ॥’ तैर्विरचितः कल्पितोऽवतंसो
मुकुटकर्णपूरो येन स तथा तेन । पुनः कथंभूतेन सुन्दरीजनेन । माधवीप्रसूनगर्भगुम्फि-
तपुन्नागमालाविलासिना माधवी वासन्ती तस्याः प्रसूनानि पुष्पाणि तेषां गर्भेषु मध्येषु
गुम्फितानि ग्रथितानि । ‘पुन्नागः पुरुषस्तुङ्गः केसरो देववल्लभः’ इत्यभिधानात् । तेषां
मालायाः विलासः शोभा विद्यते यस्य स तथा तेन । पुनः कथंभूतेन सुन्दरीजनेन । रक्तो-
त्पलनालान्तरालमृणालवलयाकुलशकोटेन रक्तोत्पलस्य नालं तस्य अन्तराले मध्ये मृणाल-
वलयं पद्मनीकन्दकङ्कणं तेनाकुलः संयुक्तः शकोटो(?) बाहुयस्य स तथा तेन । पुनः कथं-
भूतेन सुन्दरीजनेन । सौगन्धिकानुबद्धकमलकेयूरपर्यायिणा सौगन्धिकेषु कल्लारेषु रक्तक-
मलेषु अनुबद्धानि गुम्फितानि यानि कमलानि श्वेतकमलानि तेषां केयूरस्य बाहूरक्षस्य
पर्यायः संगतिर्विद्यते यस्य स तथा तेन । पुनः कथंभूतेन सुन्दरीजनेन । सिन्दुवारस-
रसुन्दरकदली प्रवालमेखलेन सिन्दुवार इन्द्रसुरसः तस्य सरो हारः तेन सुन्दराणि म-
नोहराणि यानि कदलीप्रवालानि लतानां बालपल्लवानि तेषां मेखला कटिमेखला यस्य
स तथा तेन । पुनः कथंभूतेन सुन्दरीजनेन । शिरीषवशबाणकृतजङ्घालंकारचारुणा शि-
रीषाणां वशां शिरीषपुष्पमध्येषु गुम्फितानि यानि बाणानि झिण्टीपुष्पाणि तैः कृतो
विहितो योऽसौ जङ्घालंकारः प्रसृताभरणं तेन चारुमनोहरस्तेन तथोक्तेन । अपरं
कथंभूतेन सुन्दरीजनेन । मधुकानुविद्धबन्धूकधृतनूपुरभूषणेन मधुकेषु गुडपुष्पेषु मध्ये
अनुविद्धानि प्रोतानि यानि बन्धूकानि बन्धुजीवकपुष्पाणि तैश्च कृतं नूपुरभूषणं हिङ्गी-
राभरणं येन संघातेन । अपरं कथंभूतेन सुन्दरीजनेन । अन्यासु च अपरासु च तासु
तासु जगत्प्रसिद्धासु क्रीडासु बद्धानन्देन आनन्दसहितेन । कथंभूतासु क्रीडासु । काम-
देवकिलिकिञ्चितोचितासु कामदेवस्य कन्दर्पस्य यत्किलिकिञ्चितं हर्षादुदितगीतादिदिव्या-
मिश्रं किलिकिञ्चितं तस्मिन्नुचिता योग्या स्तास्तथा तासु । समुच्चयालंकारः ॥

तदेवमनेकलोकोत्पादितप्रत्ययायाः पुरदेव्याः सिद्धायिकायाः सर्वसत्त्वा-
भयप्रदावासरसं स्मरसौमनसं नामोद्यानमवलोक्य,

ब्रह्मस्तम्बनितम्बिनीरतिकथाप्रारम्भचन्द्रोदयाः

कामं कामरसावतारविषयव्यापारपुष्पाकराः ।

प्रायः प्राप्तसमाधिशुद्धमनसोऽप्येते प्रदेशाः क्षणा-

त्त्वान्तध्वान्तकृतो भवन्ति तदिह स्थातुं न युक्तं यतेः ॥ ७१ ॥

इति च वितर्क्य, मनागन्तःस्तिमितमानसः प्रसरदनेकवितर्करसः स-

पुनश्च भगवान् किं कृतवान् । [स्मरसौमनसं] इमशानारण्यं व्यलोक्य ददर्श ।
इति क्रियाकारकसंबन्धः । किं कृत्वा पूर्वम् । तत्पूर्वोक्तम् एवं असुना प्रकारेण
सिद्धायिकायाः सिद्धाधिकानाम्भ्याः पुरदेव्या राजपुरनगरदेवतायाः स्मरसौमनसं नाम
उद्यानं वनं अवलोक्य । कथंभूतायाः पुरदेवतायाः । अनेकलोकोत्पादितप्रत्ययायाः
अनेकेषां लोकानां उत्पादितो जनितः प्रत्ययो विश्वासो यथा सा तथा तस्याः ।
कथंभूतमुद्यानम् । सर्वसत्त्वाभयप्रदावासरसम् सर्वेषां सत्त्वानां प्राणिनां अभयप्रदो
अभयदानदायकः आवासरसोऽनुरागो यत्र तत्तथोक्तं यथोक्तविशेषणविशिष्टम् ।
पुनश्च किं कृत्वा पूर्वं इमशानारण्यं व्यलोक्य । इति वितर्क्य इति ईदृशं पूर्वोक्तप्रकारं
वितर्क्य पर्यालोच्य संकल्पविकल्पं कृत्वा । इतीति किम् ।

ब्रह्मेत्यादि । एते प्रदेशा पूर्वोक्तोद्यानस्थानानि यतेः संयतलोकस्य क्षणात् मुहु-
र्तात् स्वान्ते ध्वान्तकृतो भवन्ति चित्तमध्ये रागोत्पादका भवन्ति संजायन्ते । कथं-
भूतस्य यतेः । प्राप्तसमाधिशुद्धमनसोऽपि प्राप्तः स्वाधीनः कृतोऽसौ समाधिः शुद्धोप-
योगस्तेन शुद्धं निर्मलं मनश्चित्तं यस्य स तथा तस्य । कथं स्वान्तध्वान्तकृतो भ-
वन्ति । प्रायो बाहुल्येन । कस्यापि यतेः स्वान्तध्वान्तकृतो न भवन्तीत्यर्थः । तत्त-
स्मात्कारणात् इह अस्मिन् सरागोद्द्योतने यतेः स्थातुं स्थितिं कर्तुं युक्तं योग्यं न भ-
वति । कथंभूता एते प्रदेशाः । ब्रह्मस्तम्बनितम्बिनीरतिकथाप्रारम्भचन्द्रोदयाः
ब्रह्मस्तम्बस्य त्रैलोक्यस्य या नितम्बिन्यः कामिन्यस्तासां रतेः संभोगस्य कथाप्रारम्भो
वाक्यप्रबन्धप्रारम्भस्तस्य [चन्द्रोदयाः चन्द्रोदयसदृशाः ।] चन्द्रोदये सति रतिकथाप्रा-
रम्भो भवति । अपरं कथंभूता एते प्रदेशाः । कामं कामरसावतारविषयव्यापारपुष्पा-
कराः कामं यथेष्टं कामरसस्य कन्दर्परागस्य अवतारो यत्र विषयव्यापारे स कामरसा-
वतारः स चासौ विषयव्यापारः सुरताभिनियोगस्तदर्थं पुष्पाकराः वसन्तर्तुसदृशाः ॥

कथंभूतो भगवान् । मनाक् ईषत् अन्तःस्तिमितमानसः । अभ्यन्तरे निश्चलचित्तः ।
अपरं कथंभूतः । प्रसरदनेकवितर्करसः प्रसरन्तो विजृम्भमाणाः अनेके वितर्करसाः

कलजगदाघातघटनाघस्सरः स्सरः खलु श्मशानवासिनमप्यानयत्यात्मनो निदेशभूमिम्, किं पुनर्न गोचरपतितम्; मनो हि केवलमपि स्वभावतो विषयाटवीमवगाहते, किं पुनर्न लब्धानङ्गशृङ्गारप्रदेशम्; कथापि खलु कामिनीनां चेतो विभ्रमयति, किं पुनर्नयनपथमुपगतस्तासां संभोगसंभवः केलिप्रबन्धः; करणानि तु नियमनियन्त्रितान्यपि स्वच्छन्दं विजृम्भन्ते, किं पुनर्न प्राप्तस्वविषयवृत्तीनि; बोधाधिपतिराकाशेऽपि संकल्परাজ्यमारचयति, किं पुनर्न पर्यवसितबहिःप्रकृतिः; वयोऽपि न यमस्येव मनसिजव्यापारस्य किंचि-

विचारानुरागा यस्य स तथा । केन प्रसरदनेकवितर्करसः । तानेवाह—सकलजगदाघातघटनाघस्सरः स्सरः खलु श्मशानवासिनमप्यानयत्यात्मनो निदेशभूमिं किं पुनर्न गोचरपतितं मनो हि केवलमपि स्वभावतो विषयाटवीमवगाहते किं पुनर्न लब्धानङ्गशृङ्गारप्रदेशम् (चूर्णिगद्यमेतत् ।) स्सरः कन्दर्पः खलु निश्चयेन श्मशानवासिनमपि परेतवनस्थितमपि मनुष्यं आत्मनः स्वस्य निदेशभूमिं आदेशस्थानं आनयति प्रापयति, लब्धानङ्गशृङ्गारप्रदेशं लब्धः प्राप्तः अनङ्गशृङ्गारस्य कामसंबन्धिशृङ्गारस्य प्रदेशस्थानं येन स तथा तं पुरुषं किं पुनः आत्मनो निदेशभूमिं नानयति । अपि त्वानयत्येव । काकुवक्रोक्तिरियम् । कथंभूतः स्सरो यथोक्तविशेषणविशिष्टः । सकलं च तज्जगत्त्रैलोक्यं तस्य आघातो निष्ठुरप्रहारस्तस्य घटना रचना तस्यां घस्सरः सर्वभक्षकः । पुनश्च किंविशिष्टो वितर्क्य श्मशानारण्यं व्यलोकत । कथापि खलु कामिनीनां चेतो विभ्रमयति, किं पुनर्नयनपथमुपगतस्तासां संभोगसंभवः केलिप्रबन्धः कामिनीनां स्त्रीणां कथापि वार्तापि खलु निश्चयेन चेतो मनो विभ्रमयति विशेषेण चालयति, तासां केलिप्रबन्धः क्रीडाप्रघट्टकः नयनपथमुपगतो विलोकितः किं पुनर्न विभ्रमयति । अपि तु विभ्रमयत्येव । कथंभूतः केलिप्रबन्धः । संभोगसंभवः सुरतोत्पन्नः । पुनश्च किं वितर्क्य । करणानि तु नियमनियन्त्रितान्यपि स्वच्छन्दं विजृम्भन्ते, किं पुनर्न प्राप्तस्वविषयवृत्तीनि करणानि तु नेत्रादीन्द्रियाणि तु नियमयन्त्रितान्यपि त्रतवनन्धनेर्बद्धान्यपि स्वच्छन्दं निरवग्रहं यथा भवत्येवं विजृम्भन्ते प्रसरन्ति । प्राप्तस्वविषयवृत्तीनि लब्धनिजविषयवर्तनानि किं पुनर्न विजृम्भन्ते, अपि तु विजृम्भन्त एव । पुनश्च किं वितर्क्य । बोधाधिपतिराकाशेऽपि संकल्परাজ्यमारचयति किं पुनर्न पर्यवसितबहिःप्रकृतिः बोधाधिपतिरयं आत्मा आकाशेऽपि शून्यस्थानेऽपि संकल्परাজ्यं आरचयति स्थापयति, पर्यवसितबहिःप्रकृतिः परिप्राप्तस्त्रयादिलक्षणा (अ)मात्यादिः, किं पुनर्न संकल्परাজ्यमारचयति, अपि तु रचयत्येव । वयोऽपि न यमस्येव मनसिजव्यापारस्य किंचित्परिहर्तव्यमस्ति प्रत्युतावानेष्विबन्धनेषु वह्निरेव नितान्तं ज्वलति वृ-

त्परिहर्तव्यमस्ति प्रत्युतावानेष्विन्धनेषु वह्निरिव नितान्तं ज्वलति वृद्धेषु मकरध्वजः, तच्च मनो महामुनीनामपि दुर्लभं यत्र कुलिशे घुणकीट इव प्रभवितुं न शक्नोति विषयवर्गः, श्रूयते हि किलालक्ष्यजन्मनो दक्षसुतानां जलकेलिविलोकनात्तपःप्रत्यवायः, पितामहस्य तिलोत्तमासंगीतकात्, कैवर्तीसंगमात्पाराशरस्य, रथनेमेश्च नटीनर्तनदर्शनात् ।

अपि च—

क्षीणस्तपोभिः क्षपितः प्रवासैर्विध्यापितः साधु समाधितोयैः ।

तथापि चित्रं ज्वलति स्मराग्निः कान्ताजनापाङ्गविलोकनेन ॥ ७२ ॥

द्वेषु मकरध्वजः मनसिजव्यापारस्य किञ्चिदपि वयः काचिदप्यवस्था बालकुमार-तरुणवृद्धलक्षणावस्थापि परिहर्तव्यं नास्ति । कस्येव । यमस्येव कृतान्तस्येव । यथा यमस्य किञ्चिदपि बालकुमारतारुण्यवार्द्धक्यलक्षणं वयो न परिहर्तव्यं वर्तते । प्रत्युत विशेषेण वृद्धेषु जराजीर्णेषु मकरध्वजः कन्दर्पः नितान्तमतिशयेन ज्वलति प्रज्वलति । क इव । आवानेषु शुष्केषु इन्धनेषु काष्ठेषु वह्निरिव अग्निरिव । यथा शुष्केषु इन्धनेषु अग्निर्नितान्तं प्रज्वलति । तच्च मनो महामुनीनामपि दुर्लभं दुष्प्रापं यत्र मनसि विषयवर्गः स्पर्शादिगोचरसमूहः प्रभवितुं पराभवं कर्तुं न शक्नोति न समर्थो भवति । कस्मिन् क इव । कुलिशे घुणकीट इव । यथा कुलिशे वज्रे घुणकीटः क्षुद्र-जन्तुः प्रभवितुं न शक्नोति । श्रूयते हि किलालक्ष्यजन्मनो दक्षसुतानां जलकेलिविलोकनात्तपःप्रत्यवायः किलेति लोकोक्तौ शास्त्रोक्तौ अरुचौ वा अलक्ष्यजन्मनः श्री-महादेवस्य दक्षसुतानां दक्षप्रजापतिपुत्रीणां जलकेलिविलोकनात् जलक्रीडानिरीक्षणात् तपःप्रत्यवायः तपसि दोषः श्रूयते आकर्ष्यते । कथम् । हि स्फुटमिति शेषः । पितामहस्य तिलोत्तमासंगीतकात् पितामहस्य ब्रह्मणस्तिलोत्तमायाः स्वर्गलोकवेद्यायाः संगीतकात् गीतकात् गीतनृत्यवादित्रसमुदायात् तपःप्रत्यवायः श्रूयते । कैवर्तीसङ्ग-मात्पाराशरस्य मत्स्यवेधपुत्रीसंयोगात् पाराशरस्य वेदव्यासजनकस्य तपःप्रत्यवायः श्रूयते । रथनेमेश्च नटीनर्तनदर्शनात् तपःप्रत्यवायः श्रूयते । रथनेमिः किल दिगम्बराचार्यः नटीनर्तनदर्शनात् नटपुत्रीं परिणीतवान्, पश्चात् कुम्भकारपुत्रीं परिणीतवान्, तदनन्तरं राजपुत्रीं परिणीतवान्, पुनः पुनश्च दीक्षां गृहीतवान्, पश्चात्त्रिभिः पुत्रैः सह कुम्भकाराणां पाकोपसर्गस्योद्वा(?) सुक्तिं जगामेति कथाकोशे कथा प्रसिद्धा वर्तते ॥

अपि च अस्ति कश्चिद्विशेषः । क्षीण इत्यादि । चित्रमाश्चर्यमेतत् । स्मराग्निः कन्दर्पवैश्वानरः कान्ताजनापाङ्गविलोकनेन स्त्रीजनकटाक्षदर्शनेन तथापि ज्वलति मृ-

तावत्तपो वपुषि चेतसि तत्त्वचिन्ता
 कामं हृषीकविषयः परमः शमश्च ।
 यावन्न पश्यति सुखं मृगलोचनानां
 शृङ्गारवृत्तिभिरुदाहृतकामसूत्रम् ॥ ७३ ॥
 श्रोत्रं श्रुतो हरति वीक्षणमीक्ष्यमाण-
 श्चित्तं स्मृतः कृतसमागतिरङ्गकानि ।
 प्राणान्पुनः प्रणयवान्वियुतो रतिं च
 लोके तथापि वनिताजन एव यत्नः ॥ ७४ ॥
 तपो मृगायते पुंसां समं धीर्धैर्यलज्जितैः ।
 स्त्रीणां भ्रूचापविश्रान्तनेत्रापाङ्गशराहतेः ॥ ७५ ॥

तोऽपि जीवति । यद्यपि तपोभिरुपवासादिभिः क्षीणोऽतिदुर्बलः संजातः, प्रवासैः ध-
 र्मक्षेत्रादिविहारकर्मभिः क्षपितः क्षयं नीतः, समाधितोयैर्यमध्यानादिजलैः साधु यथा
 भवत्येवं विध्यापितः शीतलतां नीतः । रूपकातिशयालंकारः ॥

तावदित्यादि । वपुषि शरीरे तावत्कालं तपो दीक्षा वर्तते । चेतसि मनसि
 तावत्कालं तत्त्वचिन्ता आत्मभावना वर्तते । हृषीकविषये इन्द्रियाणां स्पर्शादिगोचरे
 परम उत्कृष्टः शम उपशमश्च वर्तते । कथम् । कामं अतिशयेन । यावत्कालं मृगलोच-
 नानां स्त्रीणां पुमान् सुखं न पश्यति । कथंभूतं सुखम् । शृङ्गारवृत्तिभिः शृङ्गारक्री-
 डाभिः उदाहृतं कामसूत्रम् उदाहरितं निदर्शनसंयुक्तं कृतं कामस्य कन्दर्पस्य सूत्रं
 व्याकरणसूत्रम् । उपमालंकारः ॥

श्रोत्रमित्यादि । लोके लोकमध्ये तथापि तदपि वनिताजन एव स्त्रीजन एव
 लोकस्य यत्नस्तात्पर्यं वर्तते । तथापि कथम् । वनिताजनः श्रुत आकर्णितः सन् श्रोत्रं
 कर्णं हरति चोरयति । ईक्ष्यमाणो दृश्यमानः सन् वीक्षणं लोचनं हरति । स्मृतश्चि-
 न्तितः सन् चित्तं मनो हरति । कृतसमागतिः आलिङ्गितः सन् अङ्गकानि क्रोमलधा-
 तून् हरति । पुनः पश्चात् प्रणयवान् स्नेहवान् सन् प्राणान् हरति । मारयतीत्यर्थः ।
 वियुक्तो विप्रलब्धः सन् रतिं अन्नादिरुचिं हरति । इत्येवं महाचौरोऽयं स्त्रीजन इति सू-
 चितं भवति । दीपकालंकारः ॥

तपो मृगायत इत्यादि । पुंसां पुरुषाणां तपो दीक्षाव्रतग्रहणं मृगायते नश्यति ।
 कथम् । समं सार्वम् । कैः समम् । धीर्धैर्यलज्जितः धीर्बुद्धिः, धैर्यं निश्चलता, लज्जितं
 अपत्रपा, तैः तपः कृतं मृगायते पलायते । स्त्रीणां वनितानां भ्रूचापविश्रान्तनेत्रापा-

तथा सकृच्चलितं च चेतः प्रासाद इव पुनः दुष्करमुद्धर्तुम्, दूरतरमुन्नतानि गिरिशिखराणीव शक्यन्ते शरीरिणां हृदयानि सुखेनैवाधस्तात्पातयितुमारोहयितुं न पुनर्दुःखेनापि,

अस्ति च 'श्रेयांसि बहुविघ्नानि' इति विदुषां प्रवादः, श्रुताभ्यासश्च विसतन्तुर्दन्तिनमिव प्रत्यवस्यन्तमात्मानमलं न भवति निवारयितुम्, तनुच्छद इवाधीरधीषु न जायते चलतश्चित्तस्य त्राणाय देहदाहकरागमः

झशराहतेः भ्रुवावेव चापं धनुस्तत्र विश्रान्ता आरोपिता ये नेत्राणाम् अपाङ्गशराः कटाक्षबाणास्तेषां हृतेस्ताडनात् । उपमासहोक्तिरूपकालंकाराः ॥

तथा सकृच्चलितं च चेतः प्रासाद इव पुनः दुष्करमुद्धर्तुम् । तथा च भगवान् विचारयति—सकृदेकवारं चेतो मनश्चलितं विघटितं सत् पुनरुद्धर्तुं पुनरपि स्थानमानेतुं दुष्करं दुःसाध्यं भवति । क इव । प्रासाद इव । यथा प्रासादो देवसदनं राजमन्दिरं वा सकृच्चलितः सन् पुनरुद्धर्तुं दुष्करो भवति । दूरतरमुन्नतानि गिरिशिखराणीव शक्यन्ते शरीरिणां हृदयानि सुखेनैवाधस्तात्पातयितुमारोहयितुं न पुनर्दुःखेनापि शरीरिणां प्राणिनां हृदयानि चित्तानि दूरतरं अतिशयेन उन्नतानि विषयसुखपराङ्मुखानि सन्ति अधस्तात्पातयितुं विषयेषु लम्पटानि कर्तुं सुखेनैव अनायासेनैव शक्यते । कानीव । गिरिशिखराणीव—यथा गिरिशिखराणि पर्वतमस्तकानि अधस्तात्पातयितुं सुखेनैव शक्यन्ते । आरोहयितुं उपर्यानेतुं दुःखेनापि न पुनः शक्यन्ते नाध्यवस्यन्ते ।

अस्ति च श्रेयांसि बहुविघ्नानीति विदुषां प्रवादः । विदुषां विद्वज्जनानां इति ईदृक् प्रवादः प्रसिद्धिश्चास्ति । इतीति किम् । श्रेयांसि पुण्यकर्माणि बहुविघ्नानि भवन्ति । पापानां किमो न वर्तते इत्यर्थः । तथा चोक्तम्—'श्रेयांसि बहुविघ्नानि भवन्ति पापा- (प्म)नामपि । अश्रेयसि प्रवृत्तानां यान्ति कापि विनायकाः ॥' श्रुताभ्यासश्च विसतन्तुर्दन्तिनमिव प्रत्यवस्यन्तमात्मानमलं न भवति निवारयितुम् श्रुताभ्यासश्च शास्त्रानुशीलनं आत्मानं चित्तं प्रत्यवस्यन्तं विषयसुखं असमानं निवारयितुं निषेद्धं अलं समर्थं न भवति । क इव । विसतन्तुरिव पद्मिनीकन्दसूत्रमिव । यथा विस्तृतन्तुर्दन्तिनं हस्तिनं प्रत्यवस्यन्तं पर्यटन्तं मदेन विघटमानं निवारयितुमलं न भवति । तथा चाह विद्यानन्दिः—'प्रत्यवस्यति असते, वि(व्य)वस्यति उद्यमं करोति अध्यवस्यति । शक्नोति भरते व्याप्नोति' इति । तनुच्छद इवाधीरधीषु न जायते चलतश्चित्तस्य त्राणाय देहदाहकरागमः । संयमः । संयमश्चारित्रपालनं अधीरधीषु चपलचित्तेषु पुरुषेषु चलतो विघटमानस्य चित्तस्य हृदयस्य त्राणाय रक्षणाय न जायते नोत्पद्यते । कथंभूतः संयमः । देहदाहकरागमः देहस्य शरीरस्य दाहकरः संतापकारकः आगमः प्रारम्भो यस्य संयमस्य देहदाहकरागमः । क इव । तनुच्छद इव यथा तनुच्छदस्तनुत्राणं

संयमः, बहिरुत्थावस्थितः पारदरस इव द्वन्द्वपरिगतः पुमान्क्षणमपि नास्ते प्रसंख्यानक्रियासु, वृन्दमपीदं वनादानीतं करियूथमिवाद्यापि न संभवति प्रायेण क्षान्तिनिष्ठितम्, सर्वदोषदुष्टं व्यालशुण्डालमिवामीषामपरिपक्वशि-
क्षोपदेशमिन्द्रियग्राममतियत्नेनापि संरक्षितुं न तरति पुरश्चारीलोकः ।

किं च—

तावद्गुरवो गण्यास्तावत्स्वाध्यायधीरतं चेतः ।

यावन्न मनसि वनितादृष्टिविषं विशति पुरुषाणाम् ॥ ७६ ॥

अधीरधीषु कातरेषु चलचित्तस्य त्राणाय न जायते । कथंभूतः तनुच्छदः । देहदाह-
करागमः शरीरोष्मकरागमः शरीरोष्मकारकः । बहिरुत्थावस्थितः पारदरस इव द्व-
न्द्वपरिगतः पुमान्क्षणमपि नास्ते प्रसंख्यानक्रियासु । पुमानात्मा द्वन्द्वपरिगत एकान्ते
प्राप्तः प्रसंख्यानक्रियासु धर्मध्यानादिकर्मसु क्षणमपि मुहूर्तमेकमपि नास्ते न तिष्ठति ।
क इव । पारदरस इव पारदद्रव इव । यथा पारदरसः सूतो बहिरुत्थावस्थितः सन् अ-
ग्न्युपरि स्थापितो द्वन्द्वपरिगतः ओषधैः वेष्टितोऽपि क्षणमपि नास्ते । उड्डीय गच्छती-
त्यर्थः । वृन्दमपीदं वनादानीतं करियूथमिवाद्यापि न संभवति प्रायेण क्षान्तिनिष्ठि-
तम् । इह प्रलक्ष्मीभूतं वृन्दं मुनिसंघोऽपि अद्यापि संयमसाधनकालेऽपि प्रायेण बाहुल्येन
क्षान्तिनिष्ठितं विषयसुखपराङ्मुखं न संभवति न संगच्छते । किमिव । वनादानीतं
करियूथमिव । यथा वनादानीतं अरण्यादाहृतं करियूथं गजवृन्दं प्रायेण क्षान्तिनिष्ठितं
अद्यापि संभवति वन्धनकालेऽपि क्षमावन्न भवति । सर्वदोषदुष्टं व्यालशुण्डालमिवामी-
षामपरिपक्वशिक्षोपदेशमिन्द्रियग्राममतियत्नेनापि संरक्षितुं न तरति पुरश्चारीलोकः ।
अमीषां मुनीनां इन्द्रियग्रामं संरक्षितुं प्रतिपालयितुं विषयेभ्यो निषेद्धं पुरश्चारीलोकः
मुनिजनानां मुख्यः सूरिलोकः, अन्यत्र हस्तिपकः, अतियत्नेनापि अतिसावधानत-
यापि न तरति न शक्नोति । कथंभूतं इन्द्रियग्रामम् । अपरिपक्वशिक्षोपदेशम् न परि-
पक्वो न परिणतो न मनसि प्रविष्टः शिक्षायाः अनुप्रेक्षोपलक्षणाया उपदेशो यस्य इ-
न्द्रियग्रामस्य स तथा तम् । अपरं कथंभूतं इन्द्रियग्रामम् । सर्वदोषदुष्टम् सर्वं राग-
द्वेषमोहादिभिर्दोषैरादीनर्वेदुष्टं दूषितम् । कमिव । व्यालशुण्डालमिव यथा शुण्डालं दुष्ट-
गजं सर्वदोषदुष्टं अगृहीतशिक्षोपदेशं संरक्षितुं पुरश्चारीलोको न तरति न शक्नोति ।
उपमालंकारः ॥

किंचेति । अस्ति कश्चिद्विशेषः । तावदित्यादि । तावत्कालं गुरव आचार्या गण्या
माननीया भवन्ति । तावत्कालं चेतो मनः स्वाध्यायधीरतं भवति स्वाध्यायस्य
वाचनाप्रच्छेदानुप्रेक्षान्नायधर्मोपदेशलक्षणपञ्चप्रकारस्य धीरभिप्रायोऽनुशीलनबुद्धिस्तत्र

तावत्प्रवचनविषयस्तावत्परलोकचिन्तनोपायः ।

यावत्तरुणीविभ्रमहृतहृदयो न प्रजायेत ॥ ७७ ॥

गुरुवचनस्य हि वृत्तिस्तत्र न यत्रास्ति संगमः स्त्रीभिः ।

अबलालापजलप्लवबधिरितकर्णे कुतोऽवसरः ॥ ७८ ॥

संसर्गेण गुणा अपि भवन्ति दोषास्तदद्भुतं नैव ।

स्थितमधरे रमणीनाममृतं चेतांसि कलुषयति ॥ ७९ ॥

लटहैर्युवतिकटाक्षैर्गाढमगुरुतां जनः स्वयं नीतः ।

चित्रमिदं ननु यत्तां पश्यति गुरुबन्धुमित्रेषु ॥ ८० ॥

रतं तत्परम् । तावत्कालं यावत्कालं पुरुषाणां मुनीनां वनितादृष्टिविषं अवलोकनहाला-
हलं मनसि चित्ते न विशति न प्रवेशं करोति । रूपकालंकारः ॥

तावत्प्रवचनेत्यादि । तावत्कालं प्रवचनस्य तत्त्वार्थश्लोकवार्तिकालंकारादिशा-
स्त्रस्य विषयो गोचरो भवति । तावत्कालं परलोकस्य मोक्षस्य चिन्तनोपायः साधनो-
पायो भवति । तावत्कियत् । यावत्कालं तरुणीविभ्रमहृतहृदयो न प्रजायेत तरुणीनां
नवयौवनानां स्त्रीणां विभ्रमैः भ्रूक्षेपैर्हृतं चारितं हृदयं मनो यस्य पुरुषस्य तरुणीविभ्रमह-
तहृदयो पुमान् न संजायेत न प्रभवेत् । जाल्यालंकारः ॥

गुरुवचनस्येत्यादि । गुरुवचनस्य भट्टारकादेशस्य वृत्तिः प्रवृत्तिस्तत्र तस्मिन्
पुरुषे नास्ति न भवति । तत्र कुत्र । यत्र यस्मिन् पुरुषे स्त्रीभिः सह संगमोऽस्ति
भवति । अबलालापजलप्लवबधिरितकर्णे कुतोऽवसरः अबलानां स्त्रीणां आलापाः पर-
स्परभाषणानि त एव जलानि पानीयानि तेषां प्लवः पूरस्तेन बधिरितौ अश्रुतीकृतौ
कर्णौ शब्दग्रहौ यस्य स तस्मिन् । अवसरः कुतो न भवति अपि न कुतोऽपि अव-
सरः । रूपकाक्षेपालंकारः ॥

संसर्गेणेत्यादि । संसर्गेण सङ्गत्वात् गुणा अपि ज्ञानविज्ञानादयोऽपि यत दोषा
भवन्ति तदद्भुतमाश्चर्यं नैव वर्तते । रमणीनां स्त्रीणामधरे अधस्तनदन्तवाससि स्थितं
रहितं अमृतं पीयूषं चेतांसि हृदयानि कलुषयति विषमानवदचेतनानि करोति । दृष्टा-
न्तालंकारः । उक्तं च—‘सुधा चन्द्रे न पाताले न कान्ताधरपल्लवे । सुधा यशोधरा-
धीश तवारिकरपल्लवे’ ॥

लटहैरिति । लटहैर्मनोहरैर्युवतिकटाक्षैः स्त्रीणां लोचनापाङ्गदर्शनैः कर्तृभूतैर्जनो
लोकः कर्मतापन्नः गाढमतिशयेन अगुरुतां नीतो लघुत्वं प्रापितः । कथम् । स्वयं आ-
त्मनैव । ननु अहो इदं प्रत्यक्षीभूतं चित्रं आश्चर्यम् । इदं किम् । यत् यस्मात् कार-
णात् तां युवतिं गुरुबन्धुमित्रेषु दीक्षादातृसहाध्यायिअभीष्टवर्गेषु स्थितोऽपि सन् प-
श्यति विलोकते । जाल्यालंकारः ॥

तस्मात्—

द्वयमेव तपःसिद्धौ बुधाः कारणमूचिरे ।

यदनालोकनं स्त्रीणां यच्च संग्लपनं तनोः ॥ ८१ ॥

इति च विचिन्त्य, 'तदलमत्र बहुप्रत्यूहव्यूहासाधया निषधया' इति च निश्चित्य, परिक्रम्य च स्तोकमन्तरम्, सप्तजिह्वाजिह्वज्वालाजालाहुतीकृता-काशलावण्यं श्मशानारण्यं व्यलोकत ॥

(स्वगतम् ।) अहह, पश्यत सकलानामप्यमङ्गलानामसमसमीहाभवनं पितृवनम् ।

यतः—

कालव्यालरदाङ्कुरोद्भटभरैः शल्योत्करैः पूरितं

कालग्राहविगीर्णफेनविकलैः कीर्णं शिरोमण्डलैः ।

तस्मात् कारणात् । द्वयमिति । तपःसिद्धौ तपःप्राप्त्यर्थं द्वयमेव कारणं बुधा विद्वांस ऊचिरे प्रतिपादितवन्तः । किं तत् हेतुद्वयम् । एकं तावत् कारणं यत् स्त्री-णामनालोकनमनिरीक्षणम्, द्वितीयं यच्च तनोः शरीरस्य संग्लपनं तपोभिः कृशीक-रणम् । समुच्चयालंकारः ॥ इति विचिन्त्य श्मशानारण्यं व्यलोकत । तथा च इति वि-निश्चित्य श्मशानारण्यं व्यलोकत । इतीति किम् । तत्तस्मात्कारणात् अत्र निषिधया स्थानेनालं पूर्णम् । कथंभूतया निषधया । बहुप्रत्यूहव्यूहा विघ्नसमूहाः आसाद्या यत्र निषधयां सा तथा तथा । पुनश्च किं कृत्वा । पूर्वं स्तोकमल्पं अन्तरं मार्गं परि-क्रम्य गत्वा श्मशानारण्यं व्यलोकत । कथंभूतं श्मशानारण्यम् । सप्तजिह्वाजिह्वज्वा-लाजालाहुतीकृताकाशलावण्यम् सप्तजिह्वस्य अग्रेरजिह्वा अकुटिलाः । उपतरा इत्यर्थः । या ज्वाला अर्चिषस्तासां जालानि समूहास्तेषु आहुतीकृतं वषट्कृतम् । धूस-रीकृतमित्यर्थः । आकाशस्य व्योम्नो लावण्यं कान्तिर्येन तत्तथोक्तम् । स्वगतं आत्मगतं विचारयत्यार्यः । अहह, पश्यत सकलानामप्यमङ्गलानामसमसमीहाभवनं पितृवनम् । अहह इति खेदे, आश्चर्ये वा । पश्यत भो लोकाः, विलोकयत यूयं पितृवनं श्मशानं सकला-नामपि समग्राणामपि अमङ्गलानामश्रेयसामशुभानामसमसमीहाभवनं विषमचेष्टागृहम् ।

यतो यस्मात्कारणात् । कालव्यालेत्यादि । कथंभूतं पितृवनम् । शल्योत्करैः पूरितं शल्योत्करैरस्थिराशिभिः पूरितं भूतम् । कथंभूतैः शल्योत्करैः । कालव्यालरदाङ्कुरोद्भटभरैः कालो यमः स एव व्यालो दुष्टगजः । सर्वेषां संहारकारकत्वात् । तस्य रदा दन्तास्तेषामङ्कुरा बालप्ररोहास्तेषां उद्भटो भयानको भरोऽतिशयो येषां शल्योत्कराणां

कालव्याधविनोदपाशविवशैः केशैश्चितं सर्वतः

कालोत्पातसकृत्प्रसूछदचयैश्छन्नं च भस्मोच्चयैः ॥ ८२ ॥

इतश्च यत्र—

अर्धदग्धशवलेशलालसैर्मण्डनोद्भटरटङ्गलान्तरैः ।

कालकेलिकरकौतुकोद्यतैर्विश्वकद्रुभिरुपद्रुतान्तरम् ॥ ८३ ॥

यत्र च—

श्येनकुलं घूककुलं द्रोणकुलं श्वकुलमण्डनाद्भीतम् ।

शवपिशितप्राशवशादिवि भुवि च समाकुलं पुरतः ॥ ८४ ॥

ते तथा तैः । अपरं कथंभूतं पितृवनम् । शिरोमण्डलैः शुष्कमस्तकसमूहैः ।

रित्यर्थः । कीर्णं व्याप्तम् । कथंभूतैः शिरोमण्डलैः । कालप्राहविगीर्णफेनविकलैः कालो यमः स एव ग्राहो मकरः । सर्वेषां भक्षकत्वात् । तेन विगीर्णा उद्गीर्णा उद्गालिता ये फेनाः अस्थिकफास्तैर्विकलानि सदृशानि तैः । यमेन पूर्वं मृतकानि भक्षितानि, पश्चादुद्गालः कृत इत्यर्थः । अपरं कथंभूतं पितृवनम् । केशैः कुन्तलैः सर्वतः सर्वत्र चितं जटितं व्याप्तम् । कथंभूतैः केशैः । कालव्याधविनोदपाशविवशैः कालो यमः स एव व्याधो छुब्धको । नग(?)भृगमारकत्वात् । तस्य विनोदपाशाः क्रीडापाशास्तैर्विवशाः सदृशास्ते तथा तैः । पुनः कथंभूतं पितृवनम् । भस्मोच्चयैश्छन्नं भसितराशिभिर्व्याप्तम् । चकार उक्तसमुच्चयार्थः । भस्मोच्चयैः कथंभूतैः । कालोत्पातसकृत्प्रसूछदचयैः कालो यमः स एव उत्पातसकृत्प्रसूः अशुभनिमित्तशुक्लकाकस्तस्य छदाः पक्षास्तेषां चया समूहा राशयस्तत्सदृशैः । रूपकालंकारः ॥

इतश्च एकस्मिन् पार्श्वे । यत्र श्मशानारण्ये । अर्धदग्धेत्यादि । विश्वकद्रुभिर्मृगया-कुशलैः कुकुरैरुपद्रुतान्तरं उपदवं प्रापितमध्यं वर्तते । कथंभूतैर्विश्वकद्रुभिः । अर्ध-दग्धशवलेशलालसैः अर्धदग्धानां सामिभस्मीभूतानां शवानां मृतकानां लेशेषु खण्डेषु लालसा अल्याकाङ्क्षा येषां तैः । पुनः कथंभूतैर्विश्वकद्रुभिः । मण्डनोद्भटरटङ्गलान्तरैः मण्डने युद्धे उद्भटानि बद्धाटोपानि रटन्ति कुत्सितं शब्दं कुर्वन्ति गलान्तराणि कण्ठमध्यं येषां ते तथा तैः । पुनश्च कथंभूतैर्विश्वकद्रुभिः । कालकेलिकरकौतुकोद्यतैः कालस्य यमस्य केलिकराणि क्रीडाविधायकानि यानि कौतुकानि विनोदास्तेषु उद्यता उद्यमं प्राप्तास्ते तथा तैः । रथोद्धताछन्दः । जालालंकारः ॥

यत्र च श्मशानारण्ये । श्येनकुलमित्यादि । पुरत एकस्मिन् पार्श्वे दिवि आकाशे भुवि च भूमण्डले श्येनकुलं शशादनसमूहः, घूककुलं काकारिवृन्दम्, द्रोणकुलं काकसंघातः, समाकुलं किंकर्तव्यतामूढं वर्तते । कस्मात् । शवपिशितप्राशवशात्

इतश्च—

गृध्राघ्रातसमांसकीकसरसखावोत्पथाः पादपाः

प्रेतोपान्तपतत्पतत्रिपरुषप्रायाः प्रदेशा दिशः ।

एते च प्रबलानिलाश्रयवशाच्छीर्यच्छिखाः सर्वतः

संसर्पन्ति जरत्कपोतरुचयो धूमाश्चिताचक्रजाः ॥ ८५ ॥

इतश्च यत्र—

कालाग्निरुद्रनिटिलेक्षणदुर्निरीक्षाः

कीनाशहोमहुतवाहविरुक्षवीक्षाः ।

दाहद्रवच्छववपुःस्फुटदस्थिमध्य-

प्रारब्धशब्दकठिना दहनाश्चितानाम् ॥ ८६ ॥

मृतकमांसमक्षणपराधीनत्वात् । कथंभूतं श्येनकुलं घूककुलं द्रोणकुलं च । श्वकुलमण्ड-
नाद्भीतम् शुनां कुर्कुणाणां कुलस्य समूहस्य मण्डनं परस्परं युद्धं तस्मात् श्वकुलम-
ण्डनात् भीतं भयं प्राप्तम् । यथासंख्यालंकारः ॥

इतश्च एकस्मिन् पार्श्वे । गृध्राघ्रातेत्यादि । पादपाः वृक्षाः कथंभूता वर्तन्ते ।
गृध्राघ्रातसमांसकीकसरसखावोत्पथाः गृध्रैः श्यामलिकाभिराघ्रातानि गृहीतानि समां-
सानि मांससहितानि यानि कीकसानि अस्थीनि तेषां रसखावेण रसवर्षणेन उत्पथा
अमार्गाः । तेषु पादपेषु संचरितुं न शक्या इत्यर्थः । तथा दिशः प्रदेशाः दिङ्मण्डल-
स्थानानि कथंभूताः । प्रेतोपान्तपतत्पतत्रिपरुषप्रायाः प्रेतानां मृतकानां उपान्तेषु
समीपेषु पतन्तः आगच्छन्तो ये पतत्रिणः पक्षिणस्तैः परुषप्रायाः कठिनप्रायाः ।
पुनः कथंभूता वृक्षाः । प्रबलानिलाश्रयवशाच्छीर्यच्छिखाः प्रबलश्वासावनिलस्तस्य आ-
श्रयवशात् शीर्यच्छिखाह्युद्यच्छिखाः । (इतश्च एकस्मिन् पार्श्वे) एते प्रलक्ष्मीभूताश्चि-
ताचक्रजाः मृताग्निसमूहसमुत्पन्ना धूमाः आर्यानामानः सर्वतः सर्वत्र संसर्पन्ति स-
म्यक् सरन्ति । कथंभूता धूमाः । जरत्कपोतरुचयः जरतां अतिवृद्धानां कपोतानां
पारापतानां रुचिः शोभा येषां ते तथोक्ताः । समुच्चालंकारः ॥

इतश्च एकस्मिन् पार्श्वे यत्र इमशानारण्ये । कालेत्यादि । चितानां मृतकाग्नीनां
दहना वैश्वानराः । कथंभूताः । कालाग्निरुद्रनिटिलेक्षणदुर्निरीक्षाः कालाग्नेः प्रलयकालस्य
संबन्धी योऽसौ रुद्रः श्रीमहादेवस्तस्य निटिलस्य ललाटपट्टस्य यदीक्षणं लोचनं तद्वत्
दुर्निरीक्षा अवलोकितुमशक्याः । अपरं कथंभूताश्चितानाग्निदहनाः । कीनाशस्य यमस्य
संबन्धी योऽसौ होम आहुतिदानं तस्य संबन्धी योऽसौ हुतवाहो वैश्वानरस्तद्विशेषेण
रक्षा निर्देया वीक्षा अवलोकनं येषां दहनानां ते तथोक्ताः । भूयश्च कथंभूताश्चितानां

इतश्च—

सर्वदेहभृतभस्मनिकायः प्रेतचीवरकरालितकायः ।

कन्दलोल्बणवपुः पवमानः क्रीडति प्रमथनाथसमानः ॥ ८७ ॥

किं च—

अश्रयच्छरीरशवशीर्णशिरोजसारः

कुथ्यत्कलेवरकरङ्कहतप्रचारः ।

दग्धार्धदेहमृतकाग्निमयप्रबन्धो

वातः करोति ककुभोऽशुभगन्धवन्धाः ॥ ८८ ॥

दहनाः । दाहद्रवच्छवपुःस्फुटदस्थिमध्यप्रारब्धशब्दकठिनाः दाहेन भस्मीकरणेन द्रवन्ति श्रोतन्ति यानि शवानां मृतकानां वपूंषि शरीराणि तेषां स्फुटन्ति भेदं प्राप्नुवन्ति यानि अस्थीनि हृद्धानि तेषां मध्ये अन्तरालेषु प्रारब्धा राभस्यं प्राप्ता ये शब्दाः कटकरवास्तैः कठिनाः कर्णस्फोटनप्रायाः । उपमालंकारः । वसन्ततिलकाछन्दः ॥

इतश्च एकस्मिन् पार्श्वे । यत्र श्मशानारण्ये । सर्वदेहेत्यादि । पवमानो वायुः क्रीडति विहरति । कथंभूतः पवमानः । यथोक्तविशेषणविशिष्टः प्रमथनाथसमानः श्रीमहादेवसदृशः । कथंभूतः पवमानः प्रमथनाथश्च । सर्वदेहभृतभस्मनिकायः सर्वस्मिन् देहे विश्वस्मिन् शरीरे भृत आरोपितो भस्मनिकायो भसितसमूहो येन स तथोक्तः । अपरं कथंभूतः पवमानः प्रमथनाथश्च । प्रेतचीवरकरालितकायः प्रेतकानां मृतकानां चीवरैः कर्पटैः करालितो रौद्रीकृतः कायः स्वरूपो यस्य स तथा । पुनश्च कथंभूतः पवमानः श्रीमहादेवश्च । कन्दलोल्बणवपुः कन्दलैस्त्वणमुद्रितं वपुः शरीरं यस्य स तथोक्तः । 'स्वागतेति रनभाद्रुयुग्मम्' । उपमालंकारः ॥

किं च अस्ति कश्चिद्विशेषः । अश्रयच्छरीरेत्यादि । यत्र श्मशानारण्ये वातो वायुः कर्तृभूतः ककुभो दिशः कर्मतापन्ना अशुभगन्धवन्धाः दुर्गन्धसहिताः करोति विदधति । कथंभूतो वातः । अश्रयच्छरीरशवशीर्णशिरोजसारः अश्रयन्ति घटित्वाधः पतन्ति शरीराणि येषां शवानां तानि अश्रयच्छरीराणि तानि च तानि शवानि मृतकानि तेषां शीर्णाः शटित्वा पतिताः ये शिरोजाः केशास्त एव सारो धनं यस्य वातस्य स तथोक्तः । पुनः कथंभूतो वातः । कुथ्यत्कलेवरकरङ्कहतप्रचारः कुथ्यन्ति दुर्गन्धं प्राप्नुवन्ति यानि कलेवराणि तेषां करङ्कैः शुष्कशरीरैरस्थित्वग्भूतदेहैर्हतो विनाशितः प्रचारो गतिर्यस्य स तथोक्तः । अपरं कथंभूतो वातः । दग्धार्धदेहमृतकाग्निमयप्रबन्धः दग्धा भस्मीभूता अर्धदेहाः शरीराणि येषां तानि दग्धार्धदेहानि तानि च तानि मृतकानि चैषां संबन्धी योऽसौ अग्निस्तेन निर्वृतो निष्पन्नो दग्धार्धदेहमृतकाग्निमयः प्रबन्धो यस्य वा तस्य स तथोक्तः । मधुमाधवीछन्दः । रूपकालंकारः ॥

इतश्च यत्र—

यान्युत्सवेषु कृतिनां कृतमङ्गलानि
वाद्यानि मोदिजनगेयनिरर्गलानि ।
तान्येव शोकवशबन्धुरवोद्धुराणि
नर्दन्ति संस्थितवतां विरसस्वराणि ॥ ८९ ॥

अपि च—

यमभुक्तिसमयपिशुनः क्रव्यादसमाजसंहयव्यसनः ।
जगदस्थैर्योद्धोषः परासुतूरस्वरः परुषः ॥ ९० ॥

किं च—

अचिरेण तत्कुरुध्वं यतो भवेन्नाजवज्ज्वलकेशः ।
नो चेदियं दशा वो भवितेति ध्वनति शवतूरम् ॥ ९१ ॥

इतश्च यत्र एकस्मिन् पार्श्वे यत्र इमशानारण्ये । यान्युत्सवेषु कृतानां पुण्यवतां कृतमङ्गलानि वाद्यानि उत्सवेषु पुत्रजन्मविवाहादिषु कृतिनां पुण्यवतां कृतमङ्गलानि स्क्राणि संजातानि इति शेषः । कथंभूतानि वाद्यानि । मोदिनाः कथंभूता वर्तन्ते । मोदिनो हर्षवन्तो ये जना लोकास्तेषां गेयानि गीतानि निरर्गलानि अनिवारितानि येषु वाद्येषु तानि तान्येव वाद्यानि संस्थितवतां संस्थितानां मृतकानां संबन्धीनि विरसस्वराणि निरसशब्दानि नर्दन्ति कुत्सितान् शब्दान् कुर्वन्ति । कथंभूतानि वाद्यानि । शोकवशबन्धुरवोद्धुराणि शोकस्य शोचनस्य वशा नाथवन्तो ये बन्धवः कुटुम्बवर्गास्तेषां रवै रटनैः शब्दैरुद्धुराणि उत्कटा[नि] । मधुमाधवीछन्दः । जात्यालंकारः ॥

अपि च तथैव च । यमभुक्तीत्यादि । परासुतूरस्वरः मृतकवादित्रिशब्दः परुषः कर्णस्फोटनप्रायत्वात् कठिनतरः । कथंभूतः परासुतूरस्वरः । यमभुक्तिसमयपिशुनः यमस्य धर्मराजस्य भुक्तिसमयो भोजनकालस्तस्य पिशुनः सूचकः । अपरं कथंभूतः । क्रव्यादसमाजसंहयव्यसनः क्रव्यादानां राक्षसानां समाजः समूहः तस्य संहये आह्वानेः व्यसनं आसक्तिर्यत्र परासुतूरस्वरं यस्य स तथा । भूयश्च कथंभूतः । जगदस्थैर्योद्धोष जगतः संसारस्य अस्थैर्यं अधुवत्वं तस्य उद्धोषः बुम्बा(?)पातः स तथा । आर्या । रूपकालंकारः ॥

किं च अस्ति कश्चिद्विशेषः । अचिरेणेत्यादि । शवतूरं मृतकवादित्रिमितीदृशं ध्वनति सूचयति—अचिरेण शीघ्रतया तत्किमपि समीचीनं कर्म हे भव्याः, यूयं कु-

इतश्च यत्र—

अस्तोकशोकवशिकाशयशीर्णशङ्कै-

लोकैश्चिताचरितबान्धवसंनिवेशैः ।

मुक्ता न कस्य हृदयं परिखेदयन्ति

बाष्पोद्गतिस्खलितवेगवशा विलापाः ॥ ९२ ॥

इतश्च यत्र—

कलिकालकायकालाः शोकादिव दहनबान्धवक्षयजात् ।

अङ्गाराः शल्यधराः क्षयक्षपातारकाकाराः ॥ ९३ ॥

रुध्वं कुर्वन्तु भवन्तः । तत्किम् । यतो यस्माच्छुभकर्मणः सकाशात् आजवञ्जवक्त्रेशः संसारदुःखं न भवेत् न जायेत । नो चेत् यदि शुभं कर्म न करिष्यन्ति भवन्तस्तर्हि इयं प्रत्यक्षीभूता मृतकस्य दशा अवस्था वो युष्माकं भविता भविष्यति । उपमैव ॥

इतश्च यत्र । अस्तोकेत्यादि । लोकैर्जनैः मुक्ता उच्चैः शब्दिता विलापाः रोदनध्वनयः कस्य पुरुषस्य हृदयं मनो न परिखेदयन्ति न दुःखं जनयन्ति । अपि तु सर्वस्यापि हृदयं दुःखयन्ति । कथंभूतैर्लोकैः । अस्तोकशोकवशिकाशयशीर्णशङ्कैः अस्तोकः प्रचुरतरो योऽसौ शोकः पश्चात्तापस्तेन वशिको शून्यो योऽसावाशयश्चित्तं तेन शीर्णा शतखण्डीभूता शङ्का गुर्वादिभयो विचारो येषां लोकानां ते तथोक्तैः । अपरं कथंभूतैर्लोकैः । चिताचरितबान्धवसंनिवेशैः चितायां मृतकामौ आचरितो रचितो बान्धवस्य बन्धुवर्गस्य संनिवेशः समारोपणं यैस्ते तथोक्तैः । कथंभूता विलापाः । बाष्पोद्गतिस्खलितवेगवशाः बाष्पाणामश्रुजलानामुद्गतिरुत्पत्तिस्तस्या स्खलितो अवष्टब्धो योऽसौ वेगो रयस्तस्य वशा नाथवन्तस्ते तथोक्ताः । वसन्ततिलका । आक्षेपालंकारः ॥

इतश्च यत्र श्मशानारण्ये । कलिकालेत्यादि । अङ्गाराः मुर्मुराः शल्यधराः अस्थिधराः वर्तन्ते । कथंभूता अङ्गाराः । कलिकालकायकालाः कलिकालो दुःखमय]कालस्तस्य कायः स्वरूपं तद्वत् कालाः कृष्णवर्णाः । कस्मात् काला अङ्गाराः संजाताः । उत्प्रेक्षते—दहनबान्धवक्षयजात् शोकादिव दहनो वैश्वानरः स च बान्धवः कुटुम्बवर्गस्तस्य क्षये विनाशो जायते उत्पद्यते दहनबान्धवक्षयजस्तस्मात् । 'सप्तमी पञ्चम्यन्ते जनेर्देः' । पश्चात्तापादिव । कथंभूता अङ्गाराः । क्षयक्षपातारकाकाराः क्षयस्य प्रलयस्य क्षपा रात्रिस्तस्याः संबन्धिन्यो यास्तारकाश्चान्द्रायिण्यस्तासामाकारा येषां अङ्गाराणां ते तथोक्ताः । अर्थानुप्रेक्षाऽलंकारः ॥

इतश्च यत्र—

दन्तोत्कीलितशुष्ककीकसकलाकीलोद्दलतालुकाः

कण्ठान्तःप्रविलमशल्यशकलोद्गालस्खलत्कुक्षयः ।

प्रेतप्रान्तपुराणपादपतत्पत्रप्रदुष्यदृशः

प्रभ्राम्यन्त्यविशङ्कफेत्कृतिकृतिक्षीबाः शिवाः सोद्धवाः ॥ ९४ ॥

इतश्च—

कथं नामेयमनङ्गग्रहग्रहिललोकलोचनानन्दचन्द्रिका चेतोभवानुचर-
मानवमनोमर्कटक्रीडावनविहारवसतिर्युवतिरुड्डीनान्तरात्महंसा गण्डमण्ड-
लावासवायसपक्षप्रान्तापादितावतंसा इदमवस्थान्तरमवातरत् ॥

इतश्च यत्र दन्तोत्कीलितेत्यादि । शिवाः शृगाल्यः प्रभ्राम्यन्ति पर्य-
टन्ति । कथंभूताः शिवाः । दन्तोत्कीलितशुष्ककीकसकलाकीलोद्दलतालुका दन्तेषु
दशनेषु उत्कीलिता क्षुब्धा या शुष्ककीकसस्य कला निर्मासहृदस्य खण्डा सैव कीलः
शङ्कुस्तेन उद्दलद्विद्वार्यमाणं तालु काकुदं यासां तास्तथोक्ताः । अपरं कथंभूताः शिवाः ।
कण्ठान्तःप्रविलमशल्यशकलोद्गालस्खलत्कुक्षयः कण्ठस्य गलस्य अन्तर्मध्ये प्रविलमं
क्षुब्धं शल्यस्य अस्त्रः शकलं खण्डं तस्य उद्गालेन उद्धमनेन स्खलन् चलन् कुक्षिरदरं
यासां शिवानां तास्तथा । अपरं कथंभूताः शिवाः । प्रेतप्रान्तपुराणपादपतत्पत्रप्र-
दुष्यदृशः प्रेतानां मृतकानां प्रान्तेषु पुराणा जीर्णा ये पादपा वृक्षास्तेभ्यः पतन्ति
क्षरन्ति यानि पत्राणि छदास्तैः प्रदुष्यन्त्यो विकृतिं प्राप्नुवन्त्यो दृशो लोचनानि यासां
ताः । अपरं कथंभूताः शिवाः । यथोक्तविशेषणविशिष्टाः । अविशङ्कफेत्कृतिकृति-
क्षीबाः अविशङ्कं निर्भयं यथा भवत्येवं या फेत्कृतिकृतिः फेत्कारकरणं तथा तस्यां वा
क्षीवा मत्ताः । पुनश्च कथंभूताः । सोद्धवाः सगर्वाः । शार्दूलविक्रीडितम् । जात्यलंकारः ॥

इतश्च एकस्मिन् पार्श्वे 'मृतां स्त्रियं श्मशाने पतितां दृष्ट्वा भगवानिति विचारयति'
(इति सोपस्कारवचनं संबन्धनीयम्) । इतीति किम् । कथं केन प्रकारेण । नामेति
संभावनायाम् । युवतिर्नवयौवना स्त्री इदं प्रत्यक्षीभूतं अवस्थान्तरं जीवेदितरां दशां
अवातरत् प्राप्ता । कथंभूता युवतिः । अनङ्गग्रहग्रहिललोकलोचनानन्दचन्द्रिका अ-
नङ्गः कन्दर्पः स एव ग्रहः पिशाचः । लोकानां प्राथिल्यजनकत्वात्, चित्तविभ्रमकारि-
त्वाच्च । तेन ग्रहिला विकलमूर्त्यो ये लोकाः पञ्चजनास्तेषां लोचनानां नेत्राणां आन-
न्दाय आह्लादनोत्पादनार्थं चन्द्रिका चन्द्रज्योत्स्ना । अपरं कथंभूता युवतिः । चेतोभवा-
नुचरमानवमनोमर्कटक्रीडावनविहारवसतिः चेतोभवः कन्दर्पस्तस्य अनुचरा दासा

तथा हि—

या पूर्वं स्मरकेलिचामररुचिः कर्णावतंसोत्पल-

श्लिष्टेन्दिदि(दिन्दि)रसुन्दरद्युतिरभूदण्डस्थलीमण्डनम् ।

सेयं कुन्तलवल्लरी पितृवने वातेरिता सांप्रतं

धूलीधूसरिता दधाति विसरत्संमार्जनीचेष्टितम् ॥ ९५ ॥

ये पूर्वं कामकोदण्डकोटिप्रकटविभ्रमे ।

ते संप्रति भ्रुवौ जाते शुष्कवह्नूरकल्मषे ॥ ९६ ॥

एव ये मानवा मनुष्यास्तेषां मनश्चित्तं तदेव मर्कटो वानरः । चपलस्वभावत्वात् । तस्य क्रीडावनविहाराय विनोदारण्यपर्यटनाय वसतिः स्थानम् । अपरं कथंभूता युवतिः । उड्डीनान्तरात्महंसा उड्डीनः पलायितोऽन्तरात्मा जीव एव हंसो मानसौका यस्याः सा उड्डीनान्तरात्महंसा । अपरं कथंभूता युवतिः । गण्डमण्डलावासवायसपक्षप्रान्तापादितावतंसा गण्डमण्डलं कपोलस्थलं आवासो मालकं यस्य स गण्डमण्डलावासः स चासौ वायसः काकस्तस्य पक्षप्रान्तेन पत्राग्रेण आपादितं रचितं अवतंसं कर्णपूरो यस्याः सा तथा । किमिव अवस्थान्तरं अवातरत् इत्युक्ते—तथाहि । तदेवावस्थान्तरं निरूपयति । रूपकालंकारः ॥

या पूर्वमित्यादि । या कुन्तलवल्लरी केशवल्ली पूर्वं जीवदवस्थायां गण्डस्थली-मण्डनं अभूत् कपोलस्थलभूषणं संजाता । कथंभूता कुन्तलवल्लरी । स्मरकेलिचामर-रुचिः स्मरकेलिषु कामक्रीडासु चामररुचिः प्रकीर्णकवच्छोभिता । कन्दर्पस्य चामरं कृष्णमेव भवति यतः । अपरं कथंभूता कुन्तलवल्लरी । कर्णावतंसोत्पलश्लिष्टेन्दिदि- (दिन्दि)रसुन्दरद्युतिः कर्णावतंसं कर्णपूरीकृतं यदुत्पलं कुवलयं तत्र श्लिष्टाः आलि-ङ्गनं प्राप्ता ये इन्दिदि(दिन्दि)रा भ्रमरास्तद्वत् सुन्दरा अतिमनोहरा द्युतिः शोभा यस्याः सा तथा । सा पूर्वोक्तलक्षणा । इयं प्रत्यक्षीभूता कुन्तलवल्लरी पितृवने श्मशानारण्ये वातेरिता वातप्रेरिता सती धूलीधूसरिता च सती धूलीभिरीषत्पाण्डुरा च सती सांप्रतमि-दानां विसरत् संमार्जनीचेष्टितं दधाति विसरन्ती प्रसरन्ती नुव्यन्ती वा या संमार्जनी बहुकरी तस्याश्चेष्टितं आचारं दधाति धरति । शार्दूलविक्रीडितम् । उपमालंकारः ॥

ये पूर्वमित्यादि । ये भ्रुवौ चिल्लयौ पूर्वं जीवदवस्थायां कामकोदण्डकोटिप्रकट-विभ्रमे कामस्य कन्दर्पस्य कोदण्डं धनुः तस्य कोटी अग्रे तयोरिव प्रकट स्फुट वि-भ्रम उपमा ययोस्ते तथोक्ते जाते वभूवतुः । ते भ्रुवौ संप्रति इदानीं शुष्कवह्नूरकल्मषे जाते शुष्कमांसवर्तिके इव जाते । वस्तु(?)छन्दः । उपमालंकारः ॥

ये नीलरक्तरत्नान्तचन्द्रकान्तदशे दृशौ ।
 ते जीर्णोदञ्चनच्छिद्रद्रवबुद्बुदसंनिभे ॥ ९७ ॥
 ये कलाकेलिलोलाभे मुखलक्ष्मीलतोपमे ।
 ते श्रुती विचटन्नद्धवाध्रीरन्ध्राधमस्थिती ॥ ९८ ॥

कस्तूरिकातिलकपत्रविचित्रितश्री-

योऽभून्मृगाङ्गसमकान्तिरयं कपोलः ।

सोऽद्य छविं वहति वायसवालभुक्तः

कोथप्रदीर्णतनुतुम्बफलोपमेयाम् ॥ ९९ ॥

ये नीलेति । ये दृशौ ये लोचने [पूर्वे] नीलरक्तरत्नान्तचन्द्रकान्तदशे नीले कृष्णवर्णौ रक्ते कोकनदच्छविनी ते च ते रत्ने माणिक्ये तयोरन्ते प्रान्ते ये चन्द्रकान्ते रत्ने तयोर्दशा अवस्था ययोस्ते नीलरक्तरत्नान्तचन्द्रकान्तदशे जज्ञाते । ते दृशौ ते लोचने कथंभूते संजाते । जीर्णोदञ्चनच्छिद्रद्रवबुद्बुदसंनिभे जीर्णे शटिते उदञ्चने नालिकेरफले [ये छिद्रे] रोके तयोश्छिद्रयोर्विषये योऽसौ द्रवो दुर्गन्धनिर्घासस्तस्मिन् यौ बुद्बुदौ जलस्फोटौ ताभ्यां संनिभे सदृशे । उपमालंकारः ॥

ये कलेति । ये श्रुती पूर्वं कथंभूते जाते । कलाकेलिलोलाभे कलानां सि(लि)-खितपठितादीनां केलिदोले क्रीडाप्रेङ्खे तयोराभा शोभा ययोः श्रुत्योस्ते तथोक्ते । अपरं कथंभूते श्रुती । मुखलक्ष्मीलतोपमे मुखस्य वक्रस्य लक्ष्मीः शोभा तस्या लते वल्लयौ तयोरुपमा सादृश्यं ययोस्ते तथोक्ते । ते श्रुती इदानीं मृतावस्थायां कथंभूते संजाते । विचटन्नद्धवाध्रीरन्ध्राधमस्थिती विचटन्ती स्फुटन्ती नद्धा बन्धनं प्राप्ता या वाध्री चर्मरज्जुस्तस्या रन्ध्रं छिद्रं तद्वदधमा निकृष्टा स्थितिर्व्यवस्था ययोः श्रुत्योस्ते तथोक्ते । उपमेव वा ॥

कस्तूरिकातिलकेत्यादि । यः कपोलः अयं प्रत्यक्षीभूतः मृगाङ्गसमकान्तिः मृगाङ्गस्य चन्द्रस्य समा कान्तिः शोभा यस्येति स तथा । कथंभूतः कपोलः । कस्तूरिकातिलकपत्रविचित्रितश्रीः कस्तूरिकाया मृगमदस्य या तिलक...पत्रावलिका तेन विचित्रिता श्रीः शोभा यस्येति स तथोक्तः । इत्यनेन चन्द्रस्य लावण्यं सूचितम् । स जगत्प्रसिद्धोऽयं प्रत्यक्षीभूतः कपोलः वायसवालभुक्तः काकशावकभक्षितः सन् अद्य इदानीं छविं शोभां वहति इति । कथंभूतां छविशोभां विदधति धरति । कथंभूतां छविम् । कोथप्रदीर्णतनुतुम्बफलोपमेयाम् कोथेन कुप्रेन प्रदीर्णा छिद्रिता कोरिता तनुः शरीरं यस्य तच्च तत्तुम्बफलं दौर्गन्धकसस्यं तेन उपमेया उपमां प्रापणीया उपमा-तुमारब्धा या छविः सा तथा ताम् । उपमालंकारः ॥

या कामकेलीशुकतुण्डकान्ता पातुं मुखामोदमिवायताभूत् ।

सा गन्धवाहा विवरावशेषनिवेशनिर्गच्छदतुच्छपूया ॥ १०० ॥

यत्राधरेऽमृतधिया नवपल्लवाभे

कामं कृतार्थहृदयः समपादि लोकः ।

सोऽजस्रविस्त्रविषशुतपूयपूर-

पर्यन्तवृत्तिरधरत्वमगण्यमागात् ॥ १०१ ॥

या चन्द्ररत्नाङ्कुरसंनिवेशा मूले श्रिता शोणमणिद्रवेण ।

सा दन्तपङ्क्तिः करपत्रवक्रस्यावच्छविः कं न दुनोति लोकम् ॥ १०२ ॥

या कामकेलीत्यादि । या गन्धवाहा या नासिका आयता अभूत् दीर्घा संजाता । किं कुर्वती आयता अभूत् । उत्प्रेक्षते—मुखामोदं मुखकमलपरिमलं पातुमिव गन्धोपादानं कर्तुमिव । कथंभूता गन्धवाहा । कामकेलीशुकतुण्डकान्ता कामस्य कन्दर्पस्य केलीशुकः क्रीडाक्रीरस्तस्य तुण्डवन्मुखवत्कान्ता मनोहरा । सा गन्धवाहा कथंभूता संजाता । विवरावशेषनिवेशनिर्गच्छदतुच्छपूया विवरस्य छिद्रस्य अवशेषः उद्धारो योऽसौ निवेशः स्थानं तस्मान्निर्गच्छन् निर्गलत् अतुच्छं प्रचुरं पूयं नष्टरुधिरं यस्यां यस्या वा सा तथोक्ता । उत्प्रेक्षोपमालंकारः ॥

यत्राधरेत्यादि । यत्र यस्मिन् अधरे दन्तच्छन्दे अमृतधिया अमृतपानबुद्ध्या कामं यथेष्टं लोकः कामुकजनः कृतार्थहृदयः कृतकृत्यमनाः समपादि जातः । कथंभूते अधरे । नवपल्लवाभे प्रत्यग्रप्रवालसदृशे । स अधरः अगण्यमपर्यन्तं अधरत्वं निकृष्टत्वं आगात् संप्राप्तः । कथंभूतोऽधरः । अजस्रविस्त्रविषशुतपूयपूरपर्यन्तवृत्तिः अजस्रं निरन्तरं विस्त्रमपक्वं विडगन्धं विवशेन परवशेन शुतं निर्गलितं यत्पूयं नष्टरुधिरं तस्य पूरः प्रवाहः पर्यन्तवृत्तौ प्रान्तस्थाने यस्याधरस्य तथोक्तः । उपमालंकारः ॥

या चन्द्रेत्यादि । या दन्तपङ्क्तिर्दशनादलिः चन्द्ररत्नानि चन्द्रकान्तमणयस्तेषामङ्कुरा अभिनवोद्भिदस्तद्वत्संनिवेशो रचना यस्या दन्तपङ्क्तेः सा तथोक्ता । अपरं कथंभूता दन्तपङ्क्तिः । शोणमणिद्रवेण पद्मरागरत्नरसेन मूले अधस्तनभागे श्रिता आश्रिता संजाता सा दन्तपङ्क्तिः कं लोकं न दुनोति । अपि सर्वलोकं संतापयतीत्यर्थः । कथंभूता दन्तपङ्क्तिः । लोकानामुद्देगकारणं गर्भितं विशेषणमाह—करपत्रवक्रस्यावच्छविः करपत्रस्य ककचस्य यद्वक्रं मुखं तद्वत् स्यावा कर्दमाभा छविः शोभा यस्याः सा तथोक्ता । आक्षेपोपमालंकारः ॥

यः कण्ठः कम्बुसंकाशः कलकोकिलनिखनः ।

स विशीर्णशिरासंधिर्जरत्पञ्जरतां गतः ॥ १०३ ॥

यौ हारनिर्झरलसन्नवपत्रकान्तौ

क्रीडाचलाविव मनोजगजस्य पूर्वम् ।

तौ पूतिपुष्पफलदुष्टदशाविदानौ

वक्षोरुहौ बलिभुजां बलिपिण्डकल्पौ ॥ १०४ ॥

लावण्याम्बुधिवीचिकोचितरुचौ हस्तौ मृणालोपमौ

कामारामलताप्रतानसुभगौ प्रान्तोल्लसत्पल्लवौ ।

यौ पुष्पास्त्रपिशाचबन्धविधुरौ लीलविलासालसौ

तौ जातौ गतजङ्गलौ प्रविजरत्कोदण्डदण्डद्युती ॥ १०५ ॥

यः कण्ठ इत्यादि । यः कण्ठो गलकन्दली पूर्वं कम्बुसंकाशो नारायणकरशङ्ख-
सदृशः संजातः । पुनश्च कथंभूतः कण्ठः । कलकोकिलनिखनः कलो मधुरः कोकिल-
स्येव निखनः शब्दो यस्य कण्ठस्य स तथोक्तः । स कण्ठः विशीर्णशिरासंधिः वि-
शीर्णा शटिता शिराणां नहारूणां संधिः यस्य स विशीर्णशिरासंधिविघटितस्त्रसासंधानः
सन् जरत्पञ्जरतां जीर्णपक्षिग्रहोपमानं गतः प्राप्तः । उपमालंकारः ॥

यौ हारेत्यादि । यौ वक्षोरुहौ स्तनौ पूर्वं जीवदवस्थायां मनोजगजस्य कन्दर्प-
यूथनाथस्य क्रीडाचलाविव केलिपर्वतसदृशौ संजातौ । कथंभूतौ वक्षोरुहौ । अचल-
धर्मगर्भितं विशेषणमाह—हारनिर्झरलसन्नवपत्रकान्तौ हारो मुक्ताफलमाला स एव
निर्झरो जलपूरनिर्गमो लसच्छोभमानं नवपत्रं प्रत्यप्रपत्रावली हारनिर्झरश्च लसन्नवपत्रे
ताभ्यां कृत्वा कान्तौ मनोरुहौ । तौ वक्षोरुहौ इदानीं अधुना [पूति]पुष्पफलदुष्टदशौ
सन्तौ [पूति यत्] पुष्पफलं कपित्थफलं तद्वद् दुष्टा दशा अवस्था ययोस्तौ । कथं-
भूतौ । बलिभुजां काकानां बलिपिण्डकल्पौ काकाय बलिदानाय यौ पिण्डौ भक्तप्राप्तौ
ताभ्यां कल्पौ सदृशौ । उपमालंकारः ॥

लावण्येत्यादि । यौ हस्तौ पूर्वं कथंभूतौ जातौ । लावण्याम्बुधिवीचिकोचित-
रुचौ लावण्यं कान्तिर्लावण्यमेवाम्बुधिः समुद्रस्तस्य वीचिका लहरी तद्वत् उचिता
योग्या रुक् शोभा ययोस्तौ । अपरं कथंभूतौ हस्तौ । मृणालोपमौ मृणालस्य पद्मि-
नीकन्दस्य उपमा ययोस्तौ । अपरं कथंभूतौ । कामारामलताप्रताननसुभगौ कामस्य
कन्दर्पस्य आराम उपवनं तस्य संबन्धी योऽसौ वल्लीविस्तारस्तद्वत् सुभगौ प्रीत्युत्पादकौ ।
अपरं कथंभूतौ हस्तौ । प्रान्तोल्लसत्पल्लवौ प्रान्तयोः पर्यन्तयोरुल्लसन्तौ पल्लवौ प्रवालौ
ययोस्तौ । अपरं कथंभूतौ । पुष्पास्त्रपिशाचबन्धविधुरौ पुष्पास्त्रः कन्दर्पः स एव

यः कृशोऽभूत्पुरा मध्यो वलित्रयविराजितः ।
 सोऽद्य द्रवद्रसो धत्ते चर्मकारदृतिद्युतिम् ॥ १०६ ॥
 केलिवापीव कामस्य नाभी गम्भीरमण्डला ।
 यासीत्सा निर्गतान्त्रान्ता स्वपत्सर्पबिलाविला ॥ १०७ ॥
 या कामशरपुङ्खाग्रसमग्राभोगनिर्गमा ।
 सार्धदग्धाजिनप्रान्तविवर्णा तनुजावली ॥ १०८ ॥
 स्मरद्विपविहाराय यज्जातं जघनान्तरम् ।
 तद्गलत्क्लेदविक्लिन्नं जघन्यत्वमगात्परम् ॥ १०९ ॥

पिशाचो ग्रहो प्राथिल्यकारित्वात् तस्य बन्धविधुरौ बन्धनसदृशौ । अपरं कथंभूतौ हस्तौ । लीलाविलासालसौ लीलाविलासे कामक्रीडाविस्तारे अलस आलस्यं ययोस्तौ तथोक्तौ । तौ हस्तौ इदानीं कथंभूतौ जातौ । गतजङ्गलौ मांसरहितौ सन्तौ । प्रविजर-
 त्कोदण्डदण्डद्युती प्रकर्षेण विशेषेण च जरत् जीर्णं भवत् यत्कोदण्डं धनुस्तस्य दण्डो यष्टिस्तद्वत् द्युतिः शोभा ययोस्तौ । उपमालंकारः ॥

यः कृश इत्यादि । यो मध्यो मध्यप्रदेशः पुरा पूर्वं कृशो मुष्टिमध्यसंमेयो-
 ऽभूत् बभूव । कथंभूतो मध्यः । वलित्रयविराजितः वलित्रयेण रेखात्रयेण विशेषेण
 राजितः शोभितः । स मध्यः अद्य इदानीं द्रवद्रसः प्रवहत्प्रथमधातुः सन् चर्मकारद-
 त्तिद्युतिं धत्ते चर्मकारस्य पादकृतो या दृतिश्चर्मप्रसेवकस्तस्या द्युतिं शोभां धत्ते धरति ।
 उपमालंकारः ॥

केलिवापीत्यादि । या नाभी तुन्दिका गम्भीरमण्डला अगमन्(अगाध)मध्या
 आसीद्बभूव । कथंभूता नाभी । कामस्य कन्दर्पस्य केलिवापीव क्रीडादीर्घिकेव । सा नाभी
 निर्गतान्त्रान्ता सती बहिर्निर्गतपुरीतत् प्रान्ता सती स्वपत्सर्पबिलाविला स्वपन्तो
 निद्रां कुर्वन्तो ये सर्पा दीर्घपृष्ठास्तेषां बिलं छिद्रं तद्वत् आविला अनुच्छा जाता ।
 उपमालंकारः ॥

या कामशरेत्यादि । या तनुजावली रोमराजी कामशरपुङ्खाग्रसमग्राभोगनिर्गमा
 पूर्वं जाता । कामः कन्दर्पस्तस्य शरो वाणस्तस्य पुङ्खः काण्डमूलं तस्य अग्रं प्रान्तस्त-
 द्वात् समग्रः परिपूर्ण आभोगनिर्गमः परिपूर्णताप्रादुर्भावो यस्यास्तनुजावल्याः सा तथोक्ता ।
 सा तनुजावलिः इदानीं कथंभूता जाता । अर्धदग्धाजिनप्रान्तविवर्णा अर्धं सामिदग्धं
 भस्मीभूतं अजिनं चर्म तस्य प्रान्तवत् पर्यन्तवत् विरूपको वर्णो रूपं यस्याः सा तथोक्ता
 जाता । उपमालंकारः ॥

स्मरद्विपेत्यादि । यजघनान्तरं कव्यप्रमण्डलं स्मरद्विपविहाराय जातम् । स्मरः
 कन्दर्पः स एव द्विपो गजः सर्वेषां घातकत्वात् तस्य विहारः पर्यटनं स्मरद्विपविहाराय

या कामकलभालानस्तम्भिकेवोरुवल्ली ।

सा श्वनिर्लूनलावण्या वानवेणुपरप्रभा ॥ ११० ॥

ये पूर्वं सरशरधी श्लक्ष्णच्छविर्वर्तिते सुवृत्ते च ।

कोलिकनलकाकारे ते जङ्घे सांप्रतं जाते ॥ १११ ॥

यत्रालक्तकमण्डनं विरचितं यत्रालितौ नूपुरौ

यत्रासीन्नवमौक्तिकावलिकलकान्ता नखानां ततिः ।

यत्राशोकदलोच्चयश्च समभूत्क्रीडाविहारोचित-

स्तावेरण्डजरण्डकाण्डपटलप्रस्पष्टचेष्टौ क्रमौ ॥ ११२ ॥

जातं संपन्नम् । तज्जघनान्तरं गलक्लेदविक्रिन्नम् गलता निर्गलता क्लेदेन पूयादिना आर्द्रभावेन विक्रिन्नं विरूपं भिन्नं सत् परं उत्कृष्टं जघन्यत्वं निकृष्टत्वं अगात् जगाम । उपमालंकारः ॥

या कामकलभेत्यादि । या ऊरुवल्ली सक्थिलता कामकलभालानस्तम्भिका इव संजाता । कामः कन्दर्पः स एव कलभो गजबालको लोकानां मारणहेतुत्वात् तस्य आलानस्तम्भिका बन्धनलघुस्तम्भस्तद्वत्संजाता । सा ऊरुवल्ली इदानीं कथंभूता संजाता । श्वनिर्लूनलावण्या सती श्वभिः सरमासुतैर्निर्लूनं समूलोत्काषितं लावण्यं कान्तिर्यस्या ऊरुवल्लीयाः सा तथा श्वनिर्लूनलावण्या सती । क्रीदशी जाता । वानवेणुवत् जीर्णवंशवत् परा अ[न]न्यादशी प्रभा यस्याः सा वानवेणुपरप्रभा । उपमालंकारः ॥

ये पूर्वमित्यादि । ये जङ्घे पूर्वं चैतन्यकाले सरशरधी कामेषुधिसमाने जाते । कथंभूते जङ्घे । श्लक्ष्णच्छविर्वर्तिते श्लक्ष्णया मनोहरया छव्या कान्त्या वर्तिते लिप्ते । पुनश्च कथंभूते । सुवृत्ते गोपुच्छवद्गुलुलाकारे । ते जङ्घे ते प्रसृते सांप्रतमिदानीं अचैतन्यकाले कोलिकस्य तन्तुवायस्य कुविन्दस्य यत्रलकं तन्तुमोचनोपकरणं सापिकेतिदेश्याम् तस्य आकारो मूर्तिर्ययोर्जङ्घयोस्ते तथोक्ते । उपमालंकारः ॥

यत्रालक्तेत्यादि । यत्र ययोः क्रमयोः आलक्तकमण्डनं लाक्षारसभूषणं विरचितं निष्पादितम् । यत्र ययोः क्रमयोरनूपुरौ मञ्जीरौ आलितौ शब्दितौ । ययोः क्रमयोः नखानां ततिः पुनर्भवानां श्रेणिः कामाङ्कुशानामावलिर्नवमौक्तिकावलिकलकान्ता संजाता नवानि प्रत्यग्राणि यानि मौक्तिकानि मुक्ताफलानि तेषामावलिः श्रेणिस्तस्याः कला शोभा तद्वत्कान्ता मनोहरा । यत्र ययोः क्रमयोः अशोकदलोच्चयः अशोकपल्लवप्रकरः क्रीडाविहारोचितो लीलापर्यटनयोग्यः समभूत्संजातः । तौ क्रमौ एरण्डजरण्डकाण्डपटलप्रस्पष्टचेष्टौ एरण्डो वातारिवृक्षस्तस्य जरण्डकाण्डपटलं जीर्णस्कन्धप्रतरं प्रस्पष्टा प्रत्यक्षीभूता चेष्टा अवस्थौ ययोस्ता तथोक्ता [जाता] । उपमानसमुच्चयालंकारः ॥

किं च—

या कौमुदीव सरसीव मृणालिनीव
लक्ष्मीरिव प्रियसखीव विलासिनीव ।

तैस्तैर्गुणैरजनि सा सुतनुः प्रजाता
प्रेतावनीवनवशा विवशा वराकी ॥ ११३ ॥

यस्याः केलिकलैः कलं कररुहैः सीमन्तिताः कुन्तला
यस्याश्चन्दनवन्दनं प्रणयिभिर्भालान्तरे निर्मितम् ।

यस्याश्चैणमदेन कामिभिरयं चित्रः कपोलः कृतः
सा खट्वाङ्गकरङ्कवक्त्रविकृतिं तत्रैव धत्तेऽद्भुतम् ॥ ११४ ॥

या मानसकलहंसी नेत्रोत्पलचन्द्रिका च या जगतः ।

सा कालमहाव्रतिना खट्वाङ्गकरङ्कतां नीता ॥ ११५ ॥

किं च अस्ति कश्चिद्विशेषः । या कौमुदीत्यादि । या सुतनुः शोभनशरीरा
स्त्री तैस्तैर्जगत्प्रसिद्धैः गुणैः कान्त्यादिभिरजनि संजाता । कीदृशी अजनि । कौमुदीव
चन्द्रज्योत्स्नेव । अपरं कथंभूता अजनि । सरसीव लावण्यरसभूतत्वात् सरसीव अगा-
धसरोवरसदृशी । अपरं कथंभूता । मृणालिनीव उत्फुल्लोचनमुखत्वात् पद्मिनीव ।
अपरं कथंभूता संजाता । लक्ष्मीरिव त्यागगुणोपेतत्वात् नारायणपत्नीव । अपरं कथं-
भूता । प्रियसखीव प्रतिपन्नतायुक्तत्वात् वल्लभजनस्त्येव (?) । अपरं कथंभूता । विला-
सिनीव चतुरालापोपेतत्वात् भामिनीव । सा सुतनुः प्रेतावनीवनवशा सती इमशाना-
रण्यपरवशा सती विवशा एकाकिनी वराकी चर्पटिका प्रजाता । उपमालंकारः ॥

यस्या इत्यादि । यस्याः स्त्रियाः कुन्तलाः केशाः कलं मनोहरं यथा भवत्येवं
केलिकलैर्विटपुरुषैः कररुहैः नखैः कृत्वा सीमां प्रापिताः । यस्याः स्त्रियाः प्रणयिभिः
पुरुषैः स्नेहवद्भिः पुरुषैर्भालान्तरे ललाटमध्ये चन्दनवन्दनं चन्दनेन परमोत्तमचन्दनेन
वन्दनं तिलकं निर्मितं कृतम् । यस्याः स्त्रियाः कामिभिः पुरुषैरयं प्रत्यक्षीभूतः कपोलो
गण्डस्थलं एणमदेन कस्तूरिकारङ्गेण चित्रो मनोहरः कृतः । सा स्त्री तत्रैव कुन्तलभा-
लान्तरकपोलेषु खट्वाङ्गकरङ्कवक्त्रविकृतिं धत्ते खट्वाङ्गस्य ईषादेः करङ्कस्य, वक्त्रस्य
मुखस्य, विकृतिं विकारं धरति । अद्भुतमाश्चर्यमेतत् । उपमालंकारः ॥

या मानसेत्यादि । या स्त्री मानसे चित्ते सरोवरे कलहंसी राजहंसी जाता ।
या स्त्री नेत्रोत्पलानां लोचनकुवल्यानां चन्द्रिका चन्द्रज्योत्स्ना विकासकारिणी जाता ।

यदभ्यस्यति यो लोकः स भवेत्तन्मयः स्फुटम् ।

प्रकामाभ्यस्तखट्वाङ्गे युक्ता खट्वाङ्गता ततः ॥ ११६ ॥

लतिकेव प्रणयतरोर्या वनदेवीव केलिवनभूमेः ।

सा यमनृपतिविमुक्ता फेलेव प्राश्यते पतगैः ॥ ११७ ॥

जीवन्त्येषा यथैवासीत्सर्वस्य हृदयंगमा ।

मृताप्यभूत्तथैवेयं दुस्त्यजा प्रकृतिर्यतः ॥ ११८ ॥

हंसायितं वदनपङ्कुरुहे स्मरार्तै-

र्यस्या गजायितमभूत्कुचकुम्भमध्ये ।

एणायितं च जघनस्थलमेखलायां

तस्याः कलेवरममी निकषन्ति कङ्काः ॥ ११९ ॥

कस्य । जगतः जगतिस्थितकामुकजनस्य । सा स्त्री कालमहाव्रतिना यमचार्वाकगुरुणा खट्वाङ्गकरङ्कतां नीता प्रापिता । समुच्चयोपमालंकारः ॥

यदभ्यस्यतीत्यादि । यो लोको यो जनो यद्वस्तु अभ्यस्यति अनुशीलयति स लोकः स्फुटं निश्चयेन तन्मयस्तद्वस्तुमयो भवति संजायते । तत्तस्मात्कारणात् प्रकामाभ्यस्तखट्वाङ्गे जने खट्वाङ्गता युक्ता घटत एव । रूपकालंकारः । अर्थान्तरन्यासो वा ॥

लतिकेवेत्यादि । या स्त्री प्रणयतरोः स्नेहवृक्षस्य लतिकेव वल्लीव संजाता । या स्त्री केलिवनभूमेः क्रीडास्थानभूमिकायाः वनदेवीव वनदेवतासदृशी संजाता । सा स्त्री पतगैः काकादिभिः शकुन्तैः प्राश्यते भक्ष्यते । कीदृशी । यमनृपतिविमुक्ता फेलेव यमराजभोजनोद्धारिता फेलेव भुक्तोषित(च्छिष्ट)मिव संजाता । उपमालंकारः ॥

जीवन्तीत्यादि । एषा स्त्री यथैव येनैव प्रकारेण जीवन्ती सती सर्वस्य लोकस्य हृदयंगमा मनोवल्लभा आसीद्बभूव । तथैव तेनैव प्रकारेण इयं स्त्री मृतापि सती तथैव हृदयंगमैव अभूद्बभूव । यतो यस्मात्कारणात् प्रकृतिः स्वभावो दुस्त्यजा दुस्त्याज्या भवति । हृदयंगमा मनस उद्वेगजननीत्यर्थः । अर्थान्तरन्यासालंकारः ॥

हंसायितमित्यादि । यस्याः स्त्रियाः स्मरार्तैः पुरुषैः कामपीडितैः पुरुषैर्वदनपङ्कुरुहे मुखकमले हंसायितं हंसैरिवाचरितम् । यस्याः स्त्रियाः कुचकुम्भमध्ये स्तनकलशान्तरे गजायितं गजैरिवाचरितमभूद्बभूव । यस्या जघनस्थलमेखलायां कट्यग्रभागकटिन्यां एणायितं मृगैरिवाचरितमभूत् । तस्याः स्त्रियाः कलेवरं शरीरं अमी प्रत्यक्षीभूताः कङ्का वका निकषन्ति त्रोटयन्ति । समुच्चयोपमालंकारः ॥

पायं पायं मधु मधुरद्वक्पूर्वमुद्वर्वाभावा-
 त्सारं सारं वदति च कलं या मुदा कुञ्चितभ्रूः ।
 साधैतस्मिन्नपगतमनोमर्कटत्वादनीहा
 प्रेतावासे निवसति गता भोज्यभावं शिवानाम् ॥ १२० ॥
 यामन्तरेण जगतो विफला प्रयासा
 यामन्तरेण भवनानि वनोपमानि ।
 यामन्तरेण हतसंगति जीवितं च
 तस्याः प्रपश्यत जनाः क्षणमेकमङ्गम् ॥ १२१ ॥
 आश्लिष्टं परिचुम्बितं परमितं यद्रागरोमाञ्चितै-
 स्तत्संसारसुखास्पदं वपुरभूदेवं दशागोचरम् ।
 शीर्यच्चर्मचयं पतत्पलभरं भ्रश्यच्छिरापञ्जरं
 व्यस्यत्संधिबलं गलन्नलकुलं कुथ्यत्क्षसाजालकम् ॥ १२२ ॥

पायं पायमित्यादि । या मधुरद्वक् मनोहरलोचना स्त्री मधु मयं पायं पायं पीत्वा
 पीत्वा पूर्वमुद्वर्वाभावात् । सारं सारं स्मृत्वा स्मृत्वा कलं मधुरं वदति च ब्रूते च । कथा ।
 मुदा हर्षेण । सा कथंभूता । कुञ्चितभ्रूः कुटिलभ्रूभागा । सा स्त्री अद्य इदानीं एतस्मिन्
 प्रत्यक्षीभूते प्रेतावासे इमशाने निवसति तिष्ठति । कथंभूता । अनीहा निश्चेष्टा । क-
 स्मात् । अपगतमनोमर्कटत्वात् नष्टचित्तवानरत्वात् । पुनः कथंभूता तिष्ठति । शिवानां
 शृंगालीनां भोज्यभावं भोजनत्वं प्राप्ता । उपमालंकारः ॥

यामन्तरेणेत्यादि । यां स्त्रीमन्तरेण विना जगतो जगति स्थितलोकस्य प्रयासाः
 कष्टानि विफला निष्फला भवन्ति । यां स्त्रीमन्तरेण विना भवनानि गृहाणि वनोपमानि
 अटवीसदृशानि भवन्ति । यां स्त्रीमन्तरेण विना जीवितं प्राणितं हतसंगति भवति
 मृतसदृशं भवति । हे जनास्तस्याः स्त्रियः अङ्गं शरीरं क्षणमेकं मुहूर्तमेकं यावत् ताव-
 त्प्रपश्यत अवलोकयत यूयम् । उपमालंकारः ॥

आश्लिष्टमित्यादि । यद्रुपय्यच्छरीरं क्षणमेकं रागरोमाञ्चितैः पुरुषैः रागेन क-
 ण्टकितशरीरैः पुरुषैराश्लिष्टं बाहुभ्यां गाढमालिङ्गितम् । यद्रुपुः परिचुम्बितं वक्रसंयोगसा-
 नीतम् । यद्रुपुः परमितं स्मरमन्दिरकामलतासंयोगमानीतम् । कथंभूतं यद्रुपुः । संसार-
 सुखास्पदम् । आजवं जवं सातस्थानम् । तद्रुपुः तच्छरीरं एवं दशागोचर ईदृशीं
 व्यवस्थाविषयोऽभूत् वभूव । एवं कथमिति चेत् शीर्यच्चर्मचयं शतखण्डीभवदजिनपट-
 लम् । पतत्पलभरं गलन्मांससारम् । भ्रश्यच्छिरापञ्जरम् अधःपतत् नहारुबन्धनम् ।

आः, कष्टादपि कष्टतरमहो स्मरविलसितम् ।

इत्थमन्तर्दुरन्ताङ्गी बहिर्मधुरविभ्रमा ।

विषवल्लीव मोहाय यदेषा जगतोऽजनि ॥ १२३ ॥

अपि च—

मायासाम्राज्यवर्याः कविजनवचनस्पर्द्धिमाधुर्यधुर्याः

स्वप्नासैश्वर्यशोभाः कुहकनयमयारामरम्योत्तराभाः ।

पर्जन्यागारसारास्त्रिदिवपतिधनुर्बन्धुराश्च स्वभावा-

दायुर्लावण्यलक्ष्म्यस्तदपि जगदिदं चित्रमत्रैव सक्तम् ॥ १२४ ॥

व्यस्यत् संधिबलं नश्यत् संश्लेषसारम् । गलन्नलकुलं स्रवदस्थिसमूहम् । कुथ्यत्स्वसा-
जालकं शटत् सिराकुत्सितसमूहम् । रूपकालंकारः ॥

आः कष्टादपि कष्टतरमहो स्मरविलसितम् । आ इति कोऽर्थः । श्रीसुदत्ताचार्यैश्चि-
न्तयति । अहो लोकाः, अहो आश्चर्ये वा, स्मरविलसितं कन्दर्पचरित्रं कष्टादपि
कष्टतरं निन्द्यादप्यतिशयेन निन्द्यम् ॥

इत्थमिति । यत् यस्मात् कारणात् जगति स्थितलोकस्य एषा स्त्री मोहाय
अचैतन्योत्पादनाय अजनि संजाता । कथंभूता एषा स्त्री । इत्थं पूर्वोक्तप्रकारेण
अन्तर्मध्ये दुरन्ताङ्गी दुष्टस्वभावशरीरा बहिर्बाह्ये मधुरविभ्रमा मनोहरत्वभ्रान्त्युत्पादिका ।
कथंभूता । विषवल्लीसदृशा । यथा विषवल्ली अन्तर्मध्ये दुष्टस्वभावा भवति, बाह्ये तु
सुखादुर्भवति अचैतन्यं चोत्पादयति । उपमालंकारः ॥

अपि च तथा च । **मायासाम्राज्येत्यादि ।** आयुर्लावण्यलक्ष्म्यः आयुश्च
जीवितकालः, लावण्यं च शरीरकान्तिः, लक्ष्मीश्च स्वापतेयम्, आयुर्लावण्यलक्ष्म्यः ।
कथंभूताः । मायासाम्राज्यवर्याः विद्याधरादिमायया कृतं यत्साम्राज्यं चक्रवर्त्तित्वं
तद्वत् वर्या मुख्याः । मनोहरा इत्यर्थः । अपरं कथंभूता आयुर्लावण्यलक्ष्म्यः । कविजन-
वचनस्पर्द्धिमाधुर्यधुर्याः कविजनानां विद्वज्जनानां ये जनाः समूहास्तेषां वचनानि
शृङ्गारादिरसबहुलानि तैः सह स्पर्द्धते उपमां धरति यन्माधुर्यं मधुरत्वं मिष्टत्वं
तस्मिन् धुर्याः मुख्यास्तास्तथोक्ताः । पुनः कथंभूताः । स्वप्नासैश्वर्यशोभाः स्वप्नेति
निद्रायां आप्तं प्राप्तं मनसा ललितं यदैश्वर्यं राज्यं तद्वत् शोभा यासामायुर्लावण्य-
लक्ष्मीणां तास्तथोक्ताः । अपरं कथंभूताः । कुहकनयमयारामरम्योत्तराभाः कुह-
कनय इन्द्रजालं तेन निर्वृत्तः कुहकनयमयो योऽसावाराम उद्यानं वनं तद्वत् रम्या
अतिमनोहरा उत्तरा उत्कृष्टतरा आभा प्रतिभासा यासां तास्तथोक्ताः । अपरं कथं-
भूताः । पर्जन्यागारसाराः पर्जन्यस्य मेघपटलस्य यदागारं प्रासादस्तद्वत्सारो मनोहरत्वं
यासां तास्तथोक्ताः । अपरं कथंभूताः । त्रिदिवपतिधनुर्बन्धुराः त्रिदिवः स्वर्ग-

हृदय, स्वरं दूरमन्वसरः । तदलमवस्तुनि व्यासङ्गेन । इदमिह ननु
प्रस्तुतमवधार्यम्—

नैवात्र सन्ति यमिनामुचितावकाशाः

स्वाध्यायबन्धुरधरावसराः प्रदेशाः ।

वृन्दं महत्तपन एष तपत्युदारं

वाताश्च वान्ति परितः परुषप्रचाराः ॥ १२९ ॥

किं च—

यन्मृतानामवस्थानं तत्कथं जीवतां भवेत् ।

अन्यत्र शवशीलेभ्यः को नामेहाग्रहस्ततः ॥ १२९ ॥

स्तस्य पतिः स्वामी देवेन्द्रस्तस्य धनुर्मैघपटलस्थितचापं तद्वत् बन्धुरा मनोहराः ।
कस्मात् । स्वभावात् प्रकृत्यैव अस्थिरत्वात् । तदपि तथापि इदं प्रत्यक्षीभूतं जगत्
पृथ्वीमण्डलस्थितलोकसमूहः अत्रैव आयुर्लावण्यलक्ष्मीषु सक्तमनुबन्धपरं वर्तते ।
चित्रमाश्चर्यमेतदिति शेषः । उपमालंकारः ॥

हंहो हृदय, स्वरं दूरमन्वसरः । तदलमवस्तुनि व्यासङ्गेन । इदमिह ननु प्रस्तुत-
मवधार्यम् । हंहो अहो हृदय आत्मन्, स्वरमतिशयेन दूरं विप्रकृष्टं अन्वसरः
(आजग्मि यत्नम् ।) किमित्येतावान्विचारस्त्वया कृत इत्यर्थः । तत्तस्मात् कारणात्
अवस्तुनि आत्मातिरिक्तपदार्थं व्यासङ्गेन प्रसङ्गत्या अलं पूर्णम् । ननु अहो हृदय, इह
अस्मिन् प्रस्तावे इदं प्रत्यक्षीभूतं प्रस्तुतं प्रस्तावागतं सुभाषितमवधार्यं ज्ञातव्यम् ।
इदं किमिति चेत्—नैवात्रेत्यादि । हंहो हृदय, अत्र श्मशानारण्ये यमिनां
मुनीनां उचितावकाशाः योग्यावकाशाः प्रदेशाः स्थानानि नैव सन्ति नैव वर्तन्ते । ते
कथंभूताः प्रदेशाः । स्वाध्यायबन्धुरधरावसराः (निवर्तन्ते) स्वाध्यायः वाचना-
प्रच्छनानुप्रेक्षाप्रायधर्मोपदेशलक्षणः पञ्चविधः । तदर्थं बन्धुरधरा क्षेत्रशुद्विसंयुक्तभूमि-
स्तस्या अवसरः प्रस्तावो येषु प्रदेशेषु ते तथोक्ताः । वृन्दं सङ्को गणो महत् पञ्चरतरं
वर्तते । एष प्रत्यक्षीभूतस्तपनः श्रीभास्कर उदारमुत्कृष्टं तपति संतापं करोति । ललाट-
तपो वर्तते इत्यर्थः । वाताश्च वायवः परितः समन्तात् परुषप्रचारा अतिकठिन-
वर्तिनो वान्ति समागच्छन्ति । तेनात्र स्थातुं न योग्यमिति भावः । समुच्चयालंकारः ॥

किं च अस्ति कश्चिद्विशेषः । यन्मृतानामित्यादि । यत् अवस्थानं मृतानां
प्रेतानां वर्तते तदवस्थानं जीवतां पुरुषाणां कथं केन प्रकारेण भवेत्संजायते । न कथ-
मपि चेदित्यर्थः । कथम् । अन्यत्र विना । केभ्यो विना । शवशीलेभ्यः शाकिनी-
डाकिनीराक्षसान् वर्जयित्वा इत्यर्थः । त एवात्र राक्षसादयस्तिष्ठन्ति इत्यर्थः । तत्त-

पुनर्यावदयं दिगन्तरालेषु लोचने प्रचारयति तावदुत्तरस्यां
 राजपुरस्याविदूरवर्तिनं मुनिमनोहरमेखलं नाम खर्वतरं पर्वतमपश्यत् ।
 यः खलु धम्मिल्लविन्यास इव नागनगरदेवतायाः, किरीटोच्छ्रय इवाटवी-
 लक्ष्म्याः, स्तनाभोग इव महीमहिलायाः, क्रीडाकन्दुक इव वनदेवतायाः,
 मातृमोदक इव दिग्बालकलोकस्य, ककुदोद्गम इव भूगोलगवेन्द्रस्य, द्वा-
 रपिधानस्तूप इव भुजङ्गभुवनस्य, यष्ट्यधिष्ठानबन्ध इव विहायोविहङ्ग-
 मस्य, त्रिविष्टपकुटनिर्माणमृत्पिण्ड इव प्रजापतिजनस्य, केलिप्रासाद इव
 ककुप्पालककन्यकानिकरस्य, गतिस्खलनलोष्ट इव कलिकालस्य, मान-

स्मात् कारणात् इह अस्मिन् स्थाने को नाम आग्रहः को नाम निर्वन्धः । न कश्चिन्नि-
 र्वन्ध इत्यर्थः । आक्षेपालंकारः ॥

पुनः पुनरपि श्मशानावलोकनादनन्तरं यावत्कालं अयं भगवान् दिगन्तरालेषु
 दिङ्मण्डलेषु लोचने द्वे नयने प्रचारयति, तावत्कालं उत्तरस्यां हरिति कौबेर्या ककुभि
 पर्वतमपश्यत् । कथंभूतं पर्वतम् । राजपुरस्य नगरस्य अविदूरवर्तिनं निकटतरम् ।
 पुनश्च कथंभूतं पर्वतम् । मुनिमनोहरमेखलनामधेयम् । पुनश्च कथंभूतं पर्वतम् ।
 खर्वतरं ह्रस्वतरम् । यः खलु धम्मिल्लविन्यास इव नागनगरदेवतायाः यः पर्वतो
 नागनगरदेवतायाः भोगवतीपुरदेवतायाः खलु निश्चयेन धम्मिल्लविन्यास इव केशजुट
 इव । किरीटोच्छ्रय इवाटवीलक्ष्म्याः अरण्यश्रियः किरीटोच्छ्रय इव मुकुटोच्चय
 इव । स्तनाभोग इव महीमहिलायाः पृथ्वीस्त्रियः स्तनाभोग इव कुचाटोप इव ।
 क्रीडाकन्दुक इव वनदेवतायाःलीलागिरिक इव ।
 मातृमोदक इव दिग्बालकलोकस्य डिम्भसमूहस्य मातृमोदक इव मातृभिर्दत्तो
 मोदक इव । ककुदोद्गम इव भूगोलगवेन्द्रस्य भूगोलगवेन्द्रस्य पृथ्वीपीठवृषभस्य
 ककुदोद्गम इव स्कन्धोन्नतप्रदेश इव । द्वारपिधानस्तूप इव भुजङ्गभुवनस्य भु-
 जङ्गभुवनस्य पाताललोकस्य द्वारपिधानस्तूप आवरणोच्चय इव । यष्ट्यधिष्ठानबन्ध
 इव विहायोविहङ्गमस्य विहायोविहङ्गमस्य आकाशपक्षिणः यष्ट्यधिष्ठानबन्ध इव
 काष्ठारोपणाय स्थण्डिलमिव । त्रिविष्टपकुटनिर्माणमृत्पिण्ड इव प्रजापतिजनस्य
 प्रजापतिजनस्य त्रिधातूलोकस्य त्रिविष्टपं त्रैलोक्यं तदेव कुटो घटो जीवनाधा-
 रत्वात् तस्य निर्माणे निष्पादने मृत्पिण्ड इव मृत्तिकायाः पिण्ड इव । केलि-
 प्रासाद इव ककुप्पालककन्यकानिकरस्य ककुप्पालककन्यकानिकरस्य दिक्पालकन्या-
 समूहस्य केलिप्रासाद इव क्रीडासदनमिव । गतिस्खलनलोष्ट इव कलिकालस्य दुःखमय-
 कालस्य गतिस्खलने गमनस्खलने मृत्पिण्ड इव । मानस्तम्भ इवैकशिलाघटितारम्भः

स्तम्भ इवैकशिलाघटितारम्भः, शिवशातकुम्भप्रदेश इव विदूरितदयिता-
समावेशः, अलोकाकाश इव विगतजन्तुजातावकाशः, तपश्चरणागम इव
समुत्सारितवर्षधरसमागमः, क्षप[ण]कश्रेणिरिव तपःप्रत्यवायरहितक्षोणिः,
महावृत्तप्रस्तार इव विस्तीर्णपादविस्तारः, समीरकुमारैर्विरचितविशुद्धिरिव
स्वाध्यायोचितः, कान्तारदेवताभिः संमार्जित इव कमनीयकन्दरः, पर्य-
न्तपादपैः संपादितकुसुमोपहारः प्रदत्तरङ्गावलिरिव गुहापरिसरेषु, क्षुपावृ-
तोपान्तोपत्यकः पुलकित इव महामुनिसमागमात्, सवन्निकुञ्जनिर्झरजलः

एकया अखण्डया शिलया दृषदा घटितः कल्पितः आरम्भो रचना यस्य स
लाघटितारम्भो मानस्तम्भ इव समवसरणसंबन्धी स्तम्भ इव । शिवशातकुम्भप्रदेश
इव विदूरितदयितासमावेशः विदूरितो दूरीकृतो निषिद्धो दयितानां स्त्रीणां समावेशः
प्रवेशो यत्र स तथोक्तः शिवः मोक्षस्तदेव शातकुम्भं सुवर्णं तस्य प्रदेश इव ।
(खमिव) अलोकाकाश इव विगतजन्तुजातावकाशः विगतो नष्टो जन्तुजातानां
पिपीलिकादिजीवसमूहानामवकाशः प्रवेशो यस्मिन् स तथा अलोकाकाशः प्राणिप्रवे-
शरहितो भवति । तपश्चरणागम इव समुत्सारितवर्षधरसमागमः समुत्सारितो
दूरीकृतो वर्षधराणां नपुंसकानां समागम आगमनं यत्र तथा तपश्चरणागम इव दीक्षा-
ग्रहणसिद्धान्त इव । यथा तपश्चरणागमो नपुंसकप्रवेशनिषिद्धः । क्षप[ण]कश्रेणिरिव
तपःप्रत्यवायरहितक्षोणिः तपःप्रत्यवायेन तपोदोषेण रहितभूमिः क्षप[ण]कश्रेणिरिव
यथा क्षप[ण]कश्रेणिः अपूर्वकरणगुणस्थानादारभ्य द्वादशगुणस्थानपर्यन्तं गुणस्थानच-
तुष्टयदोषरहितभूमिकं भवति । पुनर्महावृत्त-
प्रस्तारः विस्तीर्णपादानां प्रत्यन्तपर्वतानां विस्तारो यस्य स तथा । महावृत्तं षड्विंशति-
वर्णपादः श्लोकस्तस्य प्रस्तारः इव । यथा महावृत्तप्रस्तारो मयरसतजभनगुरुलघुप्रस्ताराणां
महाविस्तारवान् भवति । समीरकुमारैर्विरचितविशुद्धिरिव स्वाध्यायोचितः पुनः स्वा-
ध्यायोचितः स्वाध्याययोग्यः समीरकुमारैः विरचिता विशुद्धिः निर्मलता यस्य स
तथोक्तः । तीर्थकरविहारभूमिरिव । कान्तारदेवताभिः संमार्जित इव कमनीयकन्दरः
पुनः कमनीया मनोहरा कन्दरा गुहा यस्य स तथा कान्तारदेवताभिः वनदेवताभिः
संमार्जित इव शोधित इव । बहुवा(क)रित इव । पर्यन्तपादपैः संपादितकुसुमोपहारः
प्रदत्तरङ्गावलिरिव गुहापरिसरेषु गुहापरिसरेषु गुहानां प्राङ्गणेषु पर्यन्तपादपैः पुरस्ता-
दृक्षैः संपादितकुसुमोपहारः निष्पादितपुष्पप्रकरः । उत्प्रेक्ष्यते—प्रदत्तरङ्गावलिरिव वि-
हितचतुष्कार्चन इव । क्षुपावृतोपान्तोपत्यकः पुलकित इव महामुनिसमागमात् । पुनरपि
कथंभूतः । क्षुपैर्ह्रस्वशास्त्रैर्वृता वेष्टिता उपान्ते समीपे उपत्यका पर्वतासन्नभूमिर्यस्य स

प्रकटितानन्दलोचनबाष्प इव संयमिसंभावनाराधनात्, लयनशिलाश्लाघ्यमेखलः परिकल्पितोशीर इव द्वयातिगानाम्, एवमन्यैरपि तैस्तैरघमर्षणैर्गुणैस्त्रिविधस्यापि कर्मन्दिबृन्दस्योत्पादितप्रीतिः ॥

तमुपसद्य निषद्य च निर्वर्तितमार्गमध्याह्नक्रियः स्वयं तद्विवसोपात्तोपवासः [स] समाकलय्य च परिणतकालमहर्दलमखिलं श्रमणसंघमात्मदेशीयेनान्तेवासिनाधिष्ठितं लोचनगोचरारामेषु ग्रामेषु विष्वाणार्थमादिदेश ॥

तथोक्तः । उक्तं च—‘उपत्यकाद्रेरासन्ना भूमिरुर्ध्वमधित्यका’ । महामुनीनां समागमात् दिगम्बरगुरुसमागमात् पुलकित इव रोमाञ्चकञ्चुकित इव । स्रवन्निकुञ्जनिर्झरजलः प्रकटितानन्दलोचनबाष्प इव संयमिसंभावनाराधनात् । पुनः कथंभूतः पर्वतः । स्रवन्निकुञ्जनिर्झरजलः स्रवन्ति निर्झरन्ति निकुञ्जेषु लतादिपिहितोदरेषु स्थानेषु निर्झराणां जलान्युदकानि यस्य स तथोक्तः । संयमिनां संभावनाराधनात् प्रकटिता आनन्दस्य संबन्धिनो लोचनबाष्पा नेत्रजलानि येन स तथा । लयनशिलाश्लाघ्यमेखलः परिकल्पितोशीर इव द्वयातिगानाम् । पुनः कथंभूतः पर्वतः । लयनैः शिलोत्कीर्णगृहैः शिलाभिश्च बृहत्पाषाणैः श्लाघ्या प्रशंसनीया मेखला कटिनी यस्य स तथोक्तः । द्वयातिगानां रागद्वेषरहितानां परिकल्पितोशीर इव । उत्प्रेक्षते—संपादितशयनासन इव । उक्तं च—‘औशीरं चामरे दण्डेऽप्यौशीरः शयनासने’ । एवमन्यैरपि विस्तीर्णत्वप्रासुकत्वादिभिर्गुणैस्तैस्तेभिर्मुनिजनप्रसिद्धैरघमर्षणैः पापोपशमकैर्गुणैः त्रिविधस्यापि आचार्योपाध्यायसर्वसाधुलक्षणत्रिप्रकारस्यापि कर्मन्दिबृन्दस्य कर्मन्दिनां तपस्विनां वृन्दस्य सङ्घस्य उत्पादितप्रीतिः संजनितरागः ॥

स भगवान् अखिलं समस्तं श्रमणसंघं ऋषिमुनियत्यनगरलक्षणं चतुर्विधं गणं लोचनगोचरारामेषु ग्रामेषु लोचनानां नेत्राणां गोचरा गम्या आरामा उपवनानि येषां ते लोचनगोचरारामास्तेषु ईदृग्विधेषु ग्रामेषु आवसथेषु विष्वाणार्थं भोजननिमित्तं आदिदेश आदेशं दत्तवान् । कथंभूतं श्रमणसंघम् । आत्मदेशीयेन निजात्मनः सकाशात् मनाक् न्यूनेन अन्तेवासिना बृहता शिष्येण अधिष्ठितं रक्षितम् । किं कृत्वा । पूर्वं तं पूर्वोक्तं खर्वतरं उपसद्य गत्वा तं केवलं निषद्य तस्मिन् वने उपविष्टस्यैव । कथंभूतो भगवान् । निर्वर्तितमार्गमध्याह्नक्रियः निर्वर्तिता निष्पादिता मार्गस्य मध्याह्नस्य च क्रिया येन तथोक्तः । मार्गातिचारशोधनार्थं प्रतिक्रमणं कृत्वा देववन्दनां च विधायेत्यर्थः । अपरं कथंभूतः । तद्विवसोपात्तोपवासः तद्विवसे महानवमीदिवसे उपातं गृहीतं उपवासं उपवसनं येन स तथोक्तः । अष्टमीदिने उपोषितवानपि हिंसादिवसत्वात् नवमीदिनेऽपि उपोषितवानित्यर्थः । पुनश्च किं कृत्वा । पूर्वं अहर्दलं मध्याह्नसमयं परिणतकालं संजातवेलं समाकलय्य परिज्ञाय ॥

तत्र च नन्दिनीनरेन्द्रस्य यशोधरमहाराजात्मजस्य यशोमतिकुमारस्या-
ग्रमहिष्यां चण्डमहासेनसूनुतासरित्संवर्धितस्य मारिदत्तमहीश्वरमहीरुह-
स्यानुजन्मतालताकन्दल्यां कुसुमावल्यां सह संभूतं पूर्वभवस्मरणात्संसार-
सुखान्यागामिजन्मदुःखाङ्कुरप्रसूतिक्षेत्राणीव मन्यमानमङ्गस्याद्यापि जिन-
रूपग्रहणायोग्यत्वाच्चरमाचारवशमुपासकदशामाश्रितवदलं मुनिकुमारक-

तत्र च श्रमणसंघमध्ये मुनिकुमारकयुगलं अभयरुच्यभयमतिनामधेयं देशव्रतियु-
गलम् । तत्रैव पुरे तस्मिन्नेव राजपुरनामधेये नगरे तदर्थं विष्वाणार्थमादिष्टवान् । नि-
योगं दत्तवानित्यर्थः । इति क्रियाकारकसंबन्धः । किं कृत्वा । पूर्वं अवधिबोधप्रदीपेन
अवधिज्ञानमण्डलप्रदीपेन इति अमुना प्रकारेण प्रत्यवमृद्य सम्यग्विचार्य । कथंभूतेन
अवधिबोधप्रदीपेन । अन्तःसंकल्पकृशानुकृतप्रबोधेन अन्तःसंकल्पो मनोव्यापारः स
एव कृशानुर्वैश्वानर उद्द्योतकारकत्वात् तेन कृतो विहितः प्रबोधः प्रज्वलनं यस्य स
तथोक्तः तेन । इतीति किम् । अस्मात् मुनिकुमारकयुगलात् खलु निश्चयेन अद्य इदानीं
अस्मिन्नेव दिने पौरपुरेश्वरदेवतानां उपशमः सम्यक्त्वं भविष्यति जनिष्यते । कस्मा-
त्सम्यक्त्वं भविष्यति । धर्मकर्मावेशात् धर्मस्य प्राणिरक्षणलक्षणस्य यत्कर्म प्रतिपालनं
तस्य आवेशोऽभिप्रायः धर्मकर्मावेशस्तस्मात् । कथंभूतं मुनिकुमारकयुगलम् । कुसुमावल्यां
कुसुमावलीनामधेयायां सह संभूतं यमतया संजातम् । कथंभूतायां कुसुमावल्याम् ।
यशोमतिकुमारस्य यशोमतिकुमारनामधेयस्य महाराजस्य अग्रमहिष्यां षष्ठमहादेव्याम् ।
कथंभूतस्य यशोमतिकुमारस्य । नन्दिनीनरेन्द्रस्य उज्जयिनीनगरपरमेश्वरस्य । अपरं
कथंभूतस्य यशोमतिकुमारस्य । यशोधरमहाराजपुत्रस्य । पुनरपि कथंभूतायां कुसुमा-
वल्याम् । मारिदत्तमहीश्वरमहीरुहस्यानुजन्मतालताकन्दल्याम् मारिदत्तनामा योऽसौ मही-
श्वरः पृथ्वीपतिः स एव महीरुहो वृक्षः अर्थिजनवाञ्छितफलप्रदायकत्वात्, प्रजानां
छायाकारित्वात् मारिदत्तमहीश्वरमहीरुहस्तस्य तथोक्तस्य अनुजन्मता लघुभगि-
नीत्वं सैव लताकन्दली वल्लयग्रभागः अनुजन्मतालताकन्दली तस्यां तथोक्तायाम् । कथं-
भूतस्य मारिदत्तमहीश्वरमहीरुहस्य । चण्डमहासेनसूनुतासरित्संवर्धितस्य चण्डमहासेन-
नामा यादवनरेन्द्रस्तस्य सूनुता पुत्रत्वं सैव सरित् नदी शीलजलसंभृतत्वात् तथा संव-
र्धितः सम्यग् वृद्धिं प्रापितः तस्य तथोक्तस्य । कथंभूतं मुनिकुमारकयुगलम् । पूर्वभव-
स्मरणात् पूर्वजन्मपरिज्ञानात् संसारसुखानि इष्टस्वगणिताचन्दनादीनि आगामिजन्म-
दुःखाङ्कुरप्रसूतिक्षेत्राणीव मन्यमानम् आगामिजन्म भविष्यद्भवान्तरं तस्य संबन्धीनि
दुःखानि शारीरमानसागन्तुलक्षणानि तान्येव अङ्कुरा अभिनवोद्भिदः पुनरसातहेतु-
त्वात् तेषां प्रसूतौ उत्पत्तौ क्षेत्राणीव सस्याधिकरणसमानानि मन्यमानं सम्यग् जा-
नन्तम् । अपरं कथंभूतं मुनिकुमारकयुगलम् । उपासकदशां क्षुल्लकावस्थां अलमतिशयेन

युगलम् 'अस्मात्स्वल्बद्य पौरपुरेश्वरदेवतानां धर्मकर्मवेशादुपशमो भविष्यति' इत्यन्तःसंकल्पकृशानुकृतप्रबोधेनावधिबोधप्रदीपेन प्रत्यवमृश्य तत्रैव पुरे तदर्थमादिक्षत् ॥

तदपि तं भगवन्तमुपसंगृह्य मनुष्यरूपेण परिणतं धर्मद्वयमिव, मर्त्यलोकावतीर्णं स्वर्गापवर्गमार्गयुगलमिव, नयनविषयतां गतं नययमलमिव, प्रदर्शितात्मरूपं प्रमाणद्वितयमिव, बहिःप्रकटव्यापारं शुभध्यानयुग्ममिव, तपश्चिकीर्षया प्रतिपन्नसोदरभावं रतिस्मरमिथुनमिव, पुरो युगान्तरावलो-

आश्रितवत् आश्रितम् । कथंभूतां उपासकदशाम् । चरमाचारवशां चरमाचार एकादशी-प्रतिमा एकादशं स्थानं तस्य वशा आयत्ता तथोक्ताम् । तर्हि लघुदीक्षां किमित्याश्रितवत्, महाव्रतदीक्षां किमिति नाग्रहीदित्याह—अङ्गस्य शरीरस्य अद्यापि संजाततपः-परिज्ञानेऽपि जिनरूपस्य निर्ग्रन्थमुद्रायाः ग्रहणे अयोग्यत्वात् । अनुचितत्वादिति शेषः । अतिकोमलत्वात् । उपमालंकारः ॥

तदपि मुनिकुमारकयुगलमपि कर्मतापन्नं तैर्जगत्प्रसिद्धैर्नागरिकानुचरणैर्दुर्गपाल-किंकरसमूहैः कर्तृभूतैः । नगररक्षावां नियुक्तो नागरिकः कोट्यपालस्तस्य अनुचराः किंकरास्तेषां गणाः समूहास्तैस्त्वथोक्तैः । महाभैरवं नाम तज्जगत्प्रसिद्धं देवतायतनं चण्ड-मारीभवनं अनुक्तकर्मतापन्नं आनिन्ये आनीतमिति क्रियाकारकसंबन्धो ज्ञातव्यः । कथंभूतं तन्मुनिकुमारकयुगलम् । उत्प्रेक्षते—मनुष्यरूपेण मानवाकारेण परिणतं पर्या-यान्तरमागतं धर्मद्वयमिव अनगारागारधर्मयुगलमिव । किं कृत्वा । मनुष्यरूपेण परिणतं तं जगत्प्रसिद्धं भगवन्तं श्रीसुदत्ताचार्यं उपसंगृह्य वन्दित्वा धर्मद्वयेन भगवन्तं वन्दित्वा मनुष्यरूपं गृहीतमित्यर्थः । अपरं कथंभूतं मुनिकुमारकयुगलम् । उत्प्रेक्षते—स्वर्गा-पवर्गमार्गयुगलमिव स्वर्गश्च त्रिदशावासः अपवर्गश्च मोक्षस्तयोर्मार्गयुगलं पन्थयुग्मम् । कथंभूतं स्वर्गापवर्गमार्गयुगलम् । मर्त्यलोकावतीर्णं मनुष्यलोकमार्गतम् । अपरं कथंभूतं मु-निकुमारकयुगलम् । उत्प्रेक्षते—नययमलमिव द्रव्यार्थिकपर्यायार्थिकनयद्वयमिव । कथं-भूतं नययमलम् । नयनविषयतां गतं लोचनगोचरतां प्राप्तम् । अपरं कथंभूतं मुनि-कुमारकयुगलम् । उत्प्रेक्षते—प्रमाणद्वितयमिव प्रत्यक्षपरोक्षलक्षणं प्रमाणद्वयमिव । कथंभूतं प्रमाणद्वितयम् । प्रदर्शितात्मरूपं प्रकटितनिजशरीरं सकलवस्तुग्राहकं प्रमाणम्, विकलस्त्वेकदेशग्राहकत्वात् । विकलदेशो नयः । पुनः कथंभूतं मुनिकुमारकयुगलम् । शुभध्यानयुग्ममिव धर्मध्यानशुद्धध्यानयुगलमिव । कथंभूतं शुभध्यानयुग्मम् । बहिः-प्रकटव्यापारं मनसो निर्गत्य बाह्यस्फुटीभूतम् । अपरं कथंभूतं मुनिकुमारकयुगलम् । उत्प्रेक्षते—रतिस्मरमिथुनमिव रतिकन्दर्पद्वन्द्वमिव । कथंभूतं रतिस्मरमिथुनम् । तप-श्चिकीर्षया तपश्चरणकरणेच्छया प्रतिपन्नसोदरभावं अङ्गीकृतभगिनीप्राप्तवत्म् । मुनि-

कप्रणिधानाधारैर्दयार्द्रनयनव्यापारैरभयदानामृतमिव प्राणिषु प्रवर्षत्, सम-
न्तादुन्मुखालेखाहैश्चरणनखमयूखप्ररोहबहैर्वर्त्मनि कृतसत्त्वानुकम्पनं संयमो-
पकरणमिव पुनरुक्तवत्, परिगृहीतमहातपश्चरणभारमिव मन्दमन्दमध्वनि
विहितविहारम्, अभिमानव्ययभयाद्विभ्यदिव पुरवीथिषु निभृतजिह्वारथम्,
अतिबालिशदशमपि श्लाघनीयशीलैस्तपःपयोधिकलोलैर्वरीयसामपि शंसि-
तव्रतचेतसामाचरिताश्चर्यचित्तचमत्कारम्,

कुमारकयुगलं किं कुर्वत् । प्राणिषु जीववर्गेषु दयार्द्रनयनव्यापारैरभयदानामृतं प्रवर्षदिव
दयया करुणया आर्द्राः सरसा नयनानां ये व्यापाराः प्रवृत्तयस्तैः करणभूतैः अभयदानामृतं
अभयदानमेव अमृतं जीवानां जीवनहेतुत्वात् कर्मतापत्रं प्रवर्षदिव प्रक्षरदिव । कथंभूतै-
र्दयार्द्रनयनव्यापारैः । पुरो युगान्तरावलोकप्रणिधानाधारैः पुरोऽग्रे युगान्तरेण हस्त-
चतुष्टयेन योऽसाववलोकोऽवलोकनं तस्मिन् प्रणिधानं सावधानता तस्य आधारैरधिकर-
णभूतैः । मुनिकुमारकयुगलं पुनश्च किं कुर्वत् । वर्त्मनि मार्गे चरणनखमयूखप्ररोहाः
किरणाङ्कुरास्त एव बर्हाणि मयूरपिच्छानि तैस्तथोक्तैः कृत्वा संयमोपकरणं दयाप्रति-
पालनं मयूरपिच्छं पुनरुक्तवदिव द्विगुणीकुर्वदिव । कथंभूतैश्चरणनखमयूखप्ररोहबहैः ।
समन्तात्सर्वत्र उन्मुखा आलेखा अग्राणि तैः अर्हाणि योग्यानि तैः समन्तादुन्मुखाले-
खाहैः । कथंभूतं संयमोपकरणम् । कृतसत्त्वानुकम्पनं कृतं विहितं सत्त्वानां प्राणिनां
अनुकम्पनं कारुण्यं येन संयमोपकरणेन तत्तथोक्तम् । मयूरपिच्छेन प्रतिलेखिताः किल
प्राणिनः शिविकारूढा एव सुखिनो भवन्ति । मयूरपिच्छानि नेत्रप्रविष्टान्यपि वेदनां न
कुर्वन्ति । अन्यानि प्रतिलेखनानि नेत्रप्रविष्टानि अयःसूचिका इव क्षुभ्रन्ति महावे-
दनां कुर्वन्ति । तथा चोक्तम्—‘रजसेदाणमगहणं मद्बसुकुमालदालहुत्तं च । जत्थे दे
पञ्च गुणा तं पडिलेहं परूविन्ति ॥’ इत्यनेन चमरीबालादीनां अधिकरोम्णां प्रतिलेखनं
प्रत्युक्तं न भवतीति भावार्थः । कथंभूतं मुनिकुमारकयुगलम् । अध्वनि मार्गे मन्दमन्दं
शनैः शनैर्विहितविहारं कृतगमनम् । उत्प्रेक्षते—परिगृहीतमहातपश्चरणभारमिव परिगृ-
हीतं स्त्रीकृतो मस्तकोपरि धृतो महातपश्चरणस्य उत्कृष्टचारित्र्यस्य भारो येन तत्तथो-
क्तम् । पुनः कथंभूतं मुनिकुमारकयुगलम् । पुरवीथिषु नगरमार्गेषु निभृतजिह्वारथं नि-
भृतो निश्चलो जिह्वारथो वदनव्यापारो यस्य तत्तथोक्तम् । मुनिकुमारकयुगलं किं
कुर्वत् । उत्प्रेक्ष्यते—अभिमानव्ययभयाद्विभ्यदिव । वचनव्यापारे सति खलु अभिमान-
विनाशो भवति तेन मौनेन गच्छदित्यर्थः । पुनः कथंभूतं मुनिकुमारकयुगलम् । अति-
बालिशदशमपि अतीव बालावस्थायुक्तमपि श्लाघनीयशीलैः श्लाघनीयं प्रशंसनीयं
शीलमाचारो येषु ते श्लाघनीयशीलास्तैः । ईदृग्विधैस्तपःपयोधिकलोलैस्तपश्चरणस-
मुद्रलहरीतरङ्गैः कृत्वा वरीयसामपि अतिवृद्धवयसामपि शंसितव्रतचेतसां शंसितानि

‘न दैन्यात्प्राणानां न च हृदयहरिणस्य रतये

न दर्पादङ्गानां न च करणकरिणोऽस्य मदनात् ।

विधावृत्तिः किं तु क्षतमदनचरितश्रुतविधेः

परे हेतौ मुक्तेरिह मुनिषु न खलु स्थितिरियम् ॥ १२७ ॥

श्रुताय येषां न शरीरवृद्धिः श्रुतं चरित्राय च येषु नैव ।

तेषां बलित्वं ननु पूर्वकर्मव्यापारभारोद्वहनाय मन्ये ॥ १२८ ॥

संसारवार्धेस्तरणैकहेतुमसारमप्येनमुशन्ति यस्मात् ।

तस्मान्निरीहैरपि रक्षणीयः कायः परं मुक्तिलताप्रसूत्यै’ ॥ १२९ ॥

श्लाघनीयानि व्रतानि येषां वरीयसां ते शंसितव्रतास्तेषां चेतसां मनसां आचरिता-
श्चर्यचित्तचमत्कारं आचरितः कृत आश्चर्येण अत्यद्भुतेन चित्तस्य हृदयस्य चमत्कारो
येन तत्तथोक्तम् । मुनिकुमारकयुगलं किं कुर्वत् । इति अमुना प्रकारेण विचिन्तयन्
पर्यालोचयन् विचारयन् । मीमांसमानमित्यर्थः । इतीति किम् ।

न दैन्यादित्यादि । इह अस्मिन् संसारे मुनिषु मुनिवरेषु प्राणानां उच्छ्वासादीनां
दशप्राणानां दैन्यात् रक्षणात् विधावृत्तिः आहारप्रवृत्तिः न वर्तते । यथा हृदयहरिणस्य
मनोमृगस्य रतये रत्यर्थं संपोषणार्थमपि विधावृत्तिर्न च नैव वर्तते । यथा अङ्गानां
अष्टसंख्यानां दर्पात् दर्पहेतोर्बलवत्करणार्थं विधावृत्तिर्न वर्तते । तथा अस्य प्रत्यक्षीभू-
तस्य करणकरिणः लिङ्गगजस्य मदनात् विधावृत्तिर्न वर्तते । किं तु एकस्मिन् कारणे
विधावृत्तिर्वर्तते । किं तत् कारणं यस्मिन् विधावृत्तिः वर्तते इत्याह—मुक्तेर्मोक्षस्य परे
उत्कृष्टे हेतौ कारणे विधावृत्तिर्वर्तते । कथंभूताया मुक्तेः । क्षतमदनचरितश्रुतविधेः
क्षतं विध्वस्तं मदनस्य कन्दर्पस्य चरितं आचरणं येन स क्षतमदनचरितः सर्वज्ञवीत-
रागस्तस्य श्रुतं दयारसप्रधानं शास्त्रं तस्य विधिरनुक्रमो यस्यां मुक्तौ सा तथा तस्याः ।
इह अस्मिन् संसारे मुनिषु यतिवरेषु इयं प्रत्यक्षीभूता स्थितिर्विधालक्षणाचारः खलु
निश्चयेन वर्तते । मध्यदीपकालंकारः ॥

श्रुतायेत्यादि । येषां पुरुषाणां मुनीनां वा शरीरवृद्धिः कायवर्धनं श्रुताय शा-
स्त्रानुशीलनाय न भवति । येषु च पुरुषेषु श्रुतं शास्त्रं चरित्राय चारित्रप्रतिपादनार्थं
नैव भवति । तेषां पुरुषाणां बलित्वं दृढत्वं ननु निश्चयेन पूर्वकर्मव्यापारभारोद्वहनाय
पूर्वाणि पुरा कृतानि यानि कर्माणि पापानि तेषां व्यापाराणि योगस्तस्य भारो भारोषः
तस्य उद्वहनाय अहं मन्ये जानामि । उत्प्रेक्षालंकारः ॥

संसारवार्धेरित्यादि । यस्मात् कारणात् एनं प्रत्यक्षीभूतं असारमपि कायं
संसारवार्धेः संसारवारिधेः संसारसमुद्रस्य तरणे पारप्रेषणे एकमद्वितीयं हेतुं कारणं

इति विचिन्तयन्, तस्मान्महामुनिसमानन्दितवनदेवतामुखमण्डलाद्गण्ड-
शैलात्रिचतुराणि निर्वर्तनान्यतिक्रान्तम्, आपातदुःसहैर्महापरीषहैरिव तपः
परीक्षितुमुपात्तासुराकारविधिभिरधर्मप्रणिधिभिरिव प्रतिपक्षभावनाप्रकोपप्र-
पूर्तैः कर्मभिरिव धर्मध्वंसप्रबलैः कलिकालबलैरिव च तैस्तदानयनाय
तेन महीक्षिता प्रेषितैर्नागरिकानुचरगणैः परिगृह्य परस्पराचरितवक्रवीक्षणैः
'आः, कष्टा खलु शरीरिणां सेवया जीवनचेष्टा पुरुषेषु । यस्मात्

उशन्ति कथयन्ति । तीर्थंकराः परे देवा इति शेषः । तस्मात् कारणात् निरीहैरपि निर-
म्बरैरपि कायः शरीरं रक्षणीयः प्रतिपालनीयः । परं निश्चयेन मुक्तिलताप्रसूयै मुक्ति-
वल्या उत्पादनायेत्यर्थः । उपमालंकारः ॥

कथंभूतं मुनिकुमारकयुगलम् । तस्मात् पूर्वोक्तात् मुनिमनोहरमेखलानामकात् गण्डशै-
लात् क्षुद्रपर्वतात् त्रिचतुराणि त्रीणि वा चत्वारि वा निर्वर्तनानि क्षेत्रमयमानानि अ-
तिक्रान्तं चलितम् । कथंभूतात् गण्डशैलात् । महामुनिसमानन्दितवनदेवतामुखमण्डलात्
महामुनिभिर्निरम्बराचार्यैः समानन्दितं परमानन्दं प्रापितं वनदेवतानां मुखमण्डलं मुख-
कमलं यत्र गण्डशैले स तथा तस्मात् । कथंभूतैर्नागरिकानुचरगणैः । आपातदुःसहैर्महाप-
रीषहैरिव आपातमात्रेण आगमनमात्रेण दुःखेन महता कष्टेन सोढुमशक्या आपा-
तदुःसहास्तैरिव । पुनरपि कथंभूतैः महापरीषहैरिव । यथा महापरीषहाः क्षुधादयो
द्वाविंशतिसंख्या आपातदुःसहा भवन्ति । पुनरपि कथंभूतैर्नागरिकानुचरगणैः ।
उपात्तासुराकारविधिभिः उपात्तो गृहीतो असुराणां नारकयोधानां आकारविधिवैष-
विधानं यैस्ते तथोक्तैः । अपरं कथंभूतैः । तपः परीक्षितुं निरतिचारचारित्र्यप्रतिपालनं
निकषितुं धर्मप्रणिधिभिर्धर्मस्य चारित्र्यस्य हेरकैरिव । यथा धर्मप्रणधयश्चारित्र्यचरा
गृहीतासुराकारविधाना भवन्ति । अपरं कथंभूतैर्नागरिकानुचरगणैः । प्रतिपक्षभावना-
प्रकोपप्रपूर्तैः प्रतिपक्षाणां शत्रूणां भावनया संभावेनेन प्रकोपप्रपूर्तैः प्रकृष्टक्रोधपरिपूर्तैः ।
अपरं कथंभूतैर्नागरिकानुचरगणैः । कर्मभिरिव । यथा ज्ञानावरणादीनि अष्टकर्माणि प्रतिः
पक्षस्य आत्मनो भावनायाः प्रकृष्टं कोपं कुर्वन्ति । पुनः कथंभूतैर्नागरिकानुचरगणैः ।
धर्मस्य ध्वंसे प्रबलैर्बलवत्तरैः कलिकालबलैरिव । यथा कलिकालस्य 'दुःख(ष)मकालस्य
बलाः सामर्थ्यानि धर्मेध्वंसप्रबला भवन्ति । पुनः कथंभूतैर्नागरिकानुचरगणैः । तेन
जगत्प्रसिद्धेन महीक्षिता मारिदत्तेन राज्ञा तदानयनाय मनुष्यमिधुनस्य आनयनाय
आनयनार्थं प्रेषितैः प्रहितैः । पुनश्च कथंभूतैः । परस्पराचरितवक्रवीक्षणैः परस्परस्य
अन्योन्यस्य आचरितमनुष्ठितं वक्रस्य मुखस्य वीक्षणमवलोकनं यैस्ते तथोक्तैः । किं
कृत्वा । पूर्वं परिगृह्य मुनिकुमारयुगलं गृहीत्वा । अपरं कथंभूतैर्नागरिकानुचरगणैः ।
इति अमुना प्रकारेण अनल्पकल्पकलोलोलोलखान्तसिन्धुभिः अनल्पा बहवो ये कल्पा-

सत्यं दूरे विहरति समं साधुभावेन पुंसां
धर्मश्चित्तात्सह करुणया याति देशान्तराणि ।

पापं शापादिव च तनुते नीचवृत्तेन सार्धं
सेवावृत्तेः परमिह परं पातकं नास्ति किञ्चित् ॥ १३० ॥

सौजन्यमैत्रीकरुणामणीनां व्ययं न चेद्भृत्यजनः करोति ।
फलं महीशादपि नैव तस्य यतोऽर्थमेवार्थनिमित्तमाहुः' ॥ १३१ ॥

संकल्पविकल्पास्त एव कल्लोलास्तरङ्गा उत्पन्नप्रध्वंसिखभावात् तैस्तर्क्षेण लोलश्वपलः
स्वान्तसिन्धुर्मनःसमुद्रो येषां ते तथोक्तास्तैः । इतीति किम् । आः कोपे पीडायां वा ।
शरीरिणां जीवानां पुरुषेषु मानुषेषु सेवया शुनकवृत्त्या जीवनचेष्टा आजीवनक्रिया खलु
निश्चयेन कष्टा निन्दनीया वर्तते । किमिति कष्टेति चेत्—यस्मात् कारणात् ।

सत्यमित्यादि । सत्यं सत्यवचनं दूरे विप्रकृष्टे विहरति गच्छति । केषाम् । पुंसाम् ।
सेवावृत्त्या जीविनां पुरुषाणां सत्यं किमेकाक्येव गच्छति । नहि । एकाकी गच्छत्सत्यं
मार्गे विभेति । [तर्हि] कथम् । समं सार्धं गच्छति । केन समम् । साधुभावेन । दक्षः कुशलो
हितश्च साधुरुच्यते । साधोर्भावः साधुभावस्तेन साधुभावेन सह । सत्यं गच्छतीत्यर्थः ।
तथा धर्मः प्राणिरक्षणं चित्तात् हृदयात् देशान्तराणि याति परदेशान् गच्छति । धर्मः
किमेकाक्येव गच्छति । नहि । एकाकी गच्छन् धर्मो मार्गे विभेति । तेन कारणेन सह सार्धं
गच्छति । कया । करुणया दयया सहितः । यः सेवां करोति तस्य धर्मः करुणा च
नास्तीति भावः । तथा पुंसां पुरुषाणां पापं पातकं तनुते विस्तरति । कस्मात् । शापादिव ।
यथा महामुनिदत्तः शापः शतधा सहस्रधा कोटिधा च विस्तरति । पापं, किमेका-
क्येव वर्धते । नहि । सार्धं सह । केन सार्धम् । नीचवृत्तेन चाण्डालादिकर्मणा सह ।
अमुमेवार्थं अर्थान्तरन्यासेन द्रष्टव्यम्—सेवावृत्तेः सेवयोदरपूरणान् परमन्यत् इह अस्मिन्
संसारे परमुत्कृष्टं किञ्चित् किमपि पातकं नास्ति पापं न वर्तते । सहोक्त्यलंकारः ।
मन्दाक्रान्ताछन्दः ॥

सौजन्यमैत्रीत्यादि । मुजनस्य सत्पुरुषस्य भावः सौजन्यम्, मित्रस्य भावो
मैत्री, परेषां पीडाया अकरणं करुणा प्राणिरक्षा, ता एव मणयो रत्नानि येषां
तेषां सौजन्यमैत्रीकरुणामणीनां चेद्यदि भृत्यजनः सेवकसमूहो व्ययं विनश्यत् समुत्सर्गं
न करोति न विदधाति, तर्हि महीशान् वृषान् तस्य भृत्यजनस्य फलमपि नैव नहि
वर्तते । यतः यस्मात् कारणात् अर्थमेव धनमेव च अर्थनिमित्तं धननिमित्तं आहुर्ब्रु-
वन्ति । विद्वांसः इति शेषः । परिवृत्त्यलंकारः । उपजातिच्छन्दः ॥

पुनः कथंभूतैर्नागरिकानुचरगणैः । इति अमुना प्रकारेण अभिप्राये आशये हृदये योऽसौ

इत्यनल्पकल्पकलोलोलोलोस्वान्तसिन्धुभिः, 'भवतु नामैवम् । तथाप्यस्मिन्मर्तुरादेशकर्मणि न प्रायेणाश्रेयांसि । यस्मादस्माकमप्याजन्माधर्मकर्मोपजीविनां निसर्गत आयःशूलिकाशयवशाभिनिवेशासेविनामेतद्दर्शनरभसात्करुणारसः स्वभावकाठिन्यनिष्ठुरोदयं हृदयं मृदूकरोति किं पुनर्न तस्य महीपतेर्विवेकबृहस्पतेः प्रकृत्यैव च विधुरबान्धवस्थितेः । तदत्र यथा स्वामिशासनमन्यथावृत्तिं न भजेत, यथा चेदं प्राणप्रयाणभयात्रोद्विजते, तत्रानुतिष्ठामः' इत्यभिप्रायप्रणयपरायणैरदुष्टान्तःकरणैः, 'अहो निखिलभुवनैकमङ्गलोचितकीर्तिमन्दाकिनीपवित्रितमूर्तिनिधान अशिश्चिदान धर्मक-

प्रणयः स्नेहस्तस्मिन् परायणैस्तत्परैः । इतीति किम् । भवतु नामैवम् । सेवावृत्तिः एवं उत्कृष्टं पातकं भवतु । नामेति संभावनायाम् । तथापि तदपि अस्मिन् प्रत्यक्षीभूते भर्तुर्मारिदत्तमहाराजस्य आदेशकर्मणि आज्ञाविधाने प्रायेण बाहुल्येन अश्रेयांसि अकल्याणानि न भविष्यन्ति । अस्माकमिति शेषः । किमिति अश्रेयांसि न भविष्यन्ति इत्याह—यस्मात् कारणात् अस्माकमपि एतद्दर्शनरभसात् मुनिकुमारकयुगलविलोकनवेगात् करुणारसः कारुण्यपरिणामो हृदयं चित्तं मृदूकरोति कोमलं विदधाति । कथंभूतानां अस्माकम् । आजन्माधर्मकर्मोपजीविन आजन्म जन्मपर्यन्तं अधर्मकर्म पापकर्म तेन उपजीवन्तीति आजन्माधर्मकर्मोपजीविनस्तेषां तथोक्तानाम् । अनन्तं नपुंसको वेति वचनात् आजन्ममिति अदन्तो निपातः । अपरं कथंभूतानामस्माकम् । निसर्गतः स्वभावेन आयःशूलिकाशयवशाभिनिवेशासेविनां आयःशूलिकस्तीक्ष्णकर्मकृत् ईदृशो योऽसावाशयश्चित्तं तस्य वशे योऽसौ अभिनिवेशोऽभिप्रायस्तमासेवन्त इत्येवंशीलास्ते तथा तेषाम् । कथंभूतं अस्माकं हृदयम् । स्वभावकाठिन्यनिष्ठुरोदयं स्वभावेन प्रकृत्यैव यत्काठिन्यं निर्देयत्वं तेन निष्ठुरो निखिंश उदयो यस्य हृदयस्य तत्तथोक्तम् । यद्यपि हृदयं एतद्दर्शनात् करुणारसो मृदूकरोति तर्हि तस्य जगत्प्रसिद्धस्य महीपतेर्मारिदत्तमहाराजस्य हृदयं किं पुनर्न मृदूकरिष्यति । कथंभूतस्य तस्य महीपतेः विवेकबृहस्पतेः विवेकेन बृहस्पतिः सुराचार्यो विवेकबृहस्पतिस्तस्य तथोक्तस्य । अपरं कथंभूतस्य । प्रकृत्यैव स्वभावैरेव विधुरबान्धवस्थितेः विधुरे दुःखे सति बान्धवस्येव भ्रातुरिव स्थितिः स्वभावो यस्य स तथोक्तस्य । तत्तस्मात् कारणात् अत्र अस्मिन् आदेशकर्मणि यथा येन प्रकारेण स्वामिशासनं प्रभुशासनं अन्यथावृत्तिं उल्लङ्घनं न भजेत नाश्रयति । यथा च येन प्रकारेण इदं मुनिकुमारकयुगलं प्राणप्रयाणभयात् नोद्विजते नोद्वेगं करोति तथा तेनैव प्रकारेण अनुतिष्ठामो वयं कुर्मः । पुनः कथंभूतैर्नागरिकानुचरगणैः । अदुष्टान्तःकरणैः न दुष्टं अन्तःकरणं मनो येषां ते तथा तैः । पुनः कथंभूतैर्नागरिकानुचरगणैः । इति अमुना प्रकारेण भाषिते वचने योऽसौ भूमिः परवच्चनहेतुराडम्बरस्तेन निर्भरैः परिपूर्णैः ।

थासनाथगल मुनिकुमारकयुगल, एतस्मिन्नुपान्तवर्तिनि वने भवानीभवन-
गतश्चातुराश्रमगुरुर्भवद्भूतमन्त्रमाहात्म्याकृष्टसकलर्तुसंभूतप्रसूनफलपल्लवालं-
कृतकरशाखाजालाद्वनपालात्तत्रभवतोः स्वयमेव स्वयंभुवा भुवनानन्दसं-
पादितदेहसौन्दर्यवतोरगमनमाकर्ण्य युष्मद्दर्शनकुतूहली द्वावपि भवन्तौ
व्याहरति । तदित इत आगम्यताम्' इति भाषितभूमिनिर्भरैः, अमीषां च
सर्वकपमनुष्याणामिव तं भीषणं वेषमीषदुन्मेषेण चक्षुषा निरीक्ष्य

इतीति किम् । अहो निखिलभुवनैकमङ्गलोचितकीर्तिमन्दाकिनीपवित्रितमूर्तिनिधान
निखिलं समग्रं यद्भुवनं त्रैलोक्यं तस्य अद्वितीयं यन्मङ्गलं पापगालनं सुखदानं
च तस्मिन् उचिता योग्या या कीर्तिमन्दाकिनी गङ्गानदी तया पवित्रिता पा-
वनीकृता या मूर्तिः शरीरं तस्य निधानं अक्षयनिधिस्तथोक्तं तस्य संबोधनं
क्रियते—अहो निखिलभुवनैकमङ्गलोचितकीर्तिमन्दाकिनीपवित्रितमूर्तिनिधान । अहो
अशिश्चिदान अहो अमलितचरित्र । अहो धर्मकथासनाथगल धर्मकथाभिर्महापु-
राणादिशास्त्रैः सनाथः संयुक्तो गलः कण्ठो यस्य तत्तथा हे तथोक्त हे मुनिकुमारक-
युगल एतस्मिन् प्रत्यक्षीभूते उपान्तवर्तिनि समीपतरे वने उद्याने भवानीभवनगतध्वण्ड-
मारीदेवताप्रासादमध्ये संस्थितः चातुराश्रमगुरुः ब्रह्मचारिगृहस्थवानप्रस्थभिक्षुणां
स्वामी चातुराश्रमगुरुः वनपालात् कषिनिवेदकात् तत्रभवतोः पूज्ययोरगमन-
माकर्ण्य युष्मद्दर्शनकुतूहली युवयोरवलोकनकौतुकी भवन्तौ युवां द्वावपि व्याहरति
आमन्त्रयति । कथंभूताद्वनपालात् भवद्भूतमन्त्रमाहात्म्याकृष्टसकलर्तुसंभूतप्रसूनफल-
पल्लवालंकृतकरशाखाजालात् भवतोर्युवयोर्व्रतश्चारित्रं स एव मन्त्रो बीजाक्षरन्या-
सस्तस्य माहात्म्येन प्रभावेण आकृष्टा आकर्षणमानीता ये सकलर्तवो हिनशिशि-
रवसन्तग्रीष्मवर्षाशरत्क्षणास्तेषु संभूतानि उत्पन्नानि प्रसूनानि पुष्पाणि फलानि
सस्यानि पल्लवानि प्रसूनफलपल्लवानि तैरलंकृतं शोभितं करशाखाजालं अनुलिसमूहो
यस्य स तथोक्तस्तस्मात् । कथंभूतयोस्तत्रभवतोः । स्वयमेव आत्मनैव स्वयंभुवा
प्रजापतिना भुवनानन्दसंपादितदेहसौन्दर्यवतोः भुवनस्य त्रैलोक्यस्य आनन्दार्थं प्रहर्ष-
निमित्तं संपादितं निष्पादितं देहेषु कायप्रतीकेषु यत् सौन्दर्यं मनोहरत्वं तद्विद्यते
ययोस्तौ भुवनानन्दसंपादितदेहसौन्दर्यवन्तौ तयोस्तथोक्तयोः । तत्तस्मात्कारणात् इतः
एतस्मात् स्थानात् इतः एतस्मिन् स्थाने आगम्यतां भवद्भूतां आगमनं क्रियताम् ।
मुनिकुमारकयुगलं किं कुर्वत् । इति अमुना प्रकारेण ध्यायन् संचिन्तयत् । किं कृत्वा ।
पूर्वं अमीषां नागरिकानुचरगणानां तं जगत्प्रसिद्धं भीषणं भयानकं वेषमाकर्ण्य आकारं
चक्षुषा लोचनेन निरीक्ष्य दृष्ट्वा । कथंभूतानां अमीषाम् । सर्वकपमनुष्याणामिव यमक्रि-
रसमानानाम् । कथंभूतेन चक्षुषा । ईषदुन्मेषेण मनागुद्वाटनेन ॥

‘सोढस्त्वत्प्रणयादनेन मनसा तद्दुःखदावानलः

संसाराब्धिनिमज्जनादपि कृतं किञ्चित्त्वदानन्दनम् ।

त्वत्क्रीडागमकारणोचितमतेस्त्यक्तः श्रियः संगमो

यद्यद्यापि विधे न तुष्यसि तदा तत्रापि सज्जा वयम् ॥ १३२ ॥

अयं महानेष निरस्तदोषः कृती कथं ग्रासपथे मम स्यात् ।

इति व्यपेक्षास्ति न जातु दैवे तस्मादलं दैन्यपरिग्रहेण ॥ १३३ ॥

इति ध्यायत्, अनायतनसेवनं च तदाराधनघृतविषणानाससंशयं तद्दर्शनं
तिमिरयतीति चानुस्मरणस्मेरान्तःकरणम्, शरीरेण प्रतिपन्नतन्मनुष्यमा-
र्गानुसरणम्, तत्र कानने कैश्चित्कृतान्तदंष्ट्राकोटिकुटिलकरवालाधोल्लासत्रस-

‘मुनिकुमारकयुगलं किं ध्यायत् । सोढ इत्यादि—हे विधे विधिशब्दाच्चपूर्वो-
पार्जितकर्म, त्वत्प्रणयात् तव स्नेहात् अनेन प्रत्यक्षीभूतेन मनसा आत्मना तद्दुःखदावान-
लोऽपि विषादिमरणदुःखदावाग्निः सोढः क्षान्तः । तथा संसाराब्धिनिमज्जनात् अपि
मयूरशुनकादिभवसमुद्रमध्यपचनादपि किञ्चित् मनाक् त्वदानन्दनं त्वदाह्लादनं कृतं विहि-
तम् । तथा श्रियो राज्यलक्ष्म्याः संगमोऽपि त्यक्तः परिहृतः । कथंभूतायाः श्रियः । त्वत्क्री-
डागमकारणोचितमतेः तव क्रीडायाः आगमस्य कारणार्थं हेत्वर्थं उचिता योग्या मति-
रभिप्रायो यस्याः श्रियः सा तथोक्ता तस्याः । यदि चेत् हे विधे, अद्यापि इदानीमपि
न तुष्यसि अपरमपि दुःखं दातुमिच्छसि तदा तर्हि तत्रापि अपूर्वदुःखदानेऽपि वयं
सज्जा वद्वगात्रिका वर्तमानहे । रूपकालंकारः ॥

अयं महानेषेत्यादि—दैवे कर्मणि । यमराजे इत्यर्थः । इति ईदृशी व्यपेक्षा
विचारणा इच्छा जातु कदाचित् न अस्ति न वर्तते । इतीति किम् । अयं प्रत्यक्षीभूतः
तथा एषः पुमान् कृती पुण्यवान् वर्तते स मम ग्रासपथे मम कवलमार्गे कथं केन
प्रकारेण स्याद्भवेत् । तस्मात् कारणात् दैन्यपरिग्रहेण दीनत्वाश्रयेण अलं पूर्णम् ।
आक्षेपालंकारः ॥

कथंभूतं मुनिकुमारकयुगलम् । इति अमुना प्रकारेण च अनुस्मरणस्मेरान्तःकरणं
अनुस्मरणेन विचारणेन स्मेरं ईषद्विकसितं अन्तःकरणं मनो यस्य तत्तथो-
क्तम् । इतीति किम् । अनायतनसेवनं च कुतिसतदेवतागृहगमनं तदाराधनघृतविषणानां
सम्यग्दर्शनाराधनेन आरोपितमतीनां पुरुषाणां असंशयं निःसंदेहं तत् अनायतन-
सेवनं दर्शनं संयुक्तरत्नं तिमिरयति मलिनं करोति । अपरं कथंभूतं तन्मुनिकुमारक-
युगलम् । शरीरेण कायेन न तु मनसा प्रतिपन्नतन्मनुष्यमार्गानुसरणं प्रतिपन्नमङ्गीकृतं
तन्मनुष्याणां नागरिककिंकराणां मार्गानुसरणं मार्गस्य अनुगमनं येन तत्तथोक्तम् ।

न्मानसमेषमहिषमयमातङ्गमितद्रूपद्रुतपाणिभिः कैश्चिक्कीनाशरसनातरलतर-
वारिधाराजलरुधिरावलेहलालसपलाशवेशभयभ्रश्यत्कुम्भीरमकरसालरकु-
लीरकमठपाठीनकठोरकरप्रयत्नैः कैश्चिन्मृत्युमुखावर्तनिभोद्भ्रान्तभ्रमिलभ्र-
मिभीषितभेरुण्डक्रौञ्चकोककुर्कुटकुररकलहंसग्रहणविह्वलितबाहुभिः कैश्चि-
त्परेतपतिपुरमार्गानुकारिकाण्डचण्डितचमरचमूर(र)हरिहरिणवृकवराहवा-

कथंभूतं महामैरवं नाम देवतायतनम् । तत्र कानने तस्मिन्नुद्याने वने पञ्चजनैर्मनुष्यैः
परिवृतं वेष्टितम् । कथंभूतैः पञ्चजनैः । कैश्चित् विवक्षितैः कथंभूतैः परिवृतम् । कृतान्त-
दंष्ट्राकोटिकुटिलकरवालार्थोल्लासत्रसन्मानसंमेषमहिषमयमातङ्गमितद्रूपद्रुतपाणिभिः कृता-
न्तस्य यमस्य दंष्ट्रा दाढा तस्याः कोटिः अयं तद्वत् कुटिलो वक्तरो योऽसौ करवालः
खड्गस्तस्य अर्धोल्लासेन अर्धनिष्कासेन त्रसन्ति विभ्यति वा मानसानि हृदयानि येषां
ते कृतान्तदंष्ट्राकोटिकुटिलकरवालार्थोल्लासत्रसन्मानसास्ते च ते मेषाश्च अवयो महिषा
रजस्रला रक्ताक्षाः । छलाया इति यावत् । मयाश्च क्रमेणकाः । उष्ट्रा इति यावत् । मातङ्गाश्च
हस्तिनो मितद्रवश्च अश्वास्तेरुपद्रुताः सहिताः पाणयः करा येषां पञ्चजनानां ते तथोक्ताः
तैः । पुनः कथंभूतैः पञ्चजनैः । कैश्चिदगृहीतनामभिः कीनाशरसनातरलतरवारिधा-
राजलरुधिरावलेहलालसपलाशवेशभयभ्रश्यत्कुम्भीरमकरसालरकुलीरकमठपाठीनकठोर-
करप्रयत्नैः कीनाशो यमस्तस्य रसना जिह्वा तद्वत् तरलश्चपलतरो योऽसौ तरवारिः
एक[धारः] खड्गस्तस्य धाराजले अप्रपानीये यत् वर्तते रुधिरं असृक् तस्य अवलेहे
समन्तादास्त्रादने लालसा अलकाह्वा ये पलाशा राक्षसास्तेपामावेशस्तरवारिप्रवेशस्तस्मा-
द्भयात् भ्रश्यन्तोऽधःपतन्तः कुम्भीराश्च नका मकराश्च जलहस्तिनः सालराश्च दर्दुराः ।
मण्डूका इति यावत् । कुलीराश्च कर्कटाः । कुरचला इति यावत् । कमठाश्च कच्छपाः पाठी-
नाश्च सहस्रदंष्ट्रिणस्तेषां ग्रहणेन कठोरः कर्कशः । निर्दय इति यावत् । करानां हस्तानां
प्रयत्नः सावधानता येषां पञ्चजनानां ते तथा तैः । पुनः कथंभूतैः पञ्चजनैः । कैश्चिद-
गृहीतनामभिः मृत्युमुखावर्तनिभोद्भ्रान्तभ्रमिलभ्रमिभीषितभेरुण्डक्रौञ्चकोककुर्कुटकुरर-
कलहंसग्रहणविह्वलितबाहुभिः मृत्युर्यमराजः तस्य मुखं वक्त्रं तदेव आवर्तो भ्रमणम् ।
लोकानां निमज्जनकारित्वात् । तेन निभं सदृशमुद्भ्रान्तं ऊर्ध्वं चलितं यद्भ्रमिलं चक्रं तस्य
भ्रमिणा चलनेन भीषिता भयं प्रापिता ये भेरुण्डाश्च महापक्षिणः काञ्चाश्च उत्क्रोशाः
कोकाश्चकवाकाः कुर्कुटाश्च ताम्रचूडाः कुरराश्च जलकाकाः कलहंसाश्च राजहंसाः । रक्त-
वर्णलोचनमुखपादाः कलहंसाः कथ्यन्ते । तेषां ग्रहणेन विह्वलिता बाहवो भुजदण्डा
येषां पञ्चजनानां ते तथा तैः । अपरं कथंभूतैः पञ्चजनैः । कैश्चिदनुपानाभिर्धैरैः परेतपति-
पुरमार्गानुकारिकाण्डचण्डितचमरचमूर(र)हरिहरिणवृकवराहवानरगौरखुराकुलितहस्तैः

नरगौरखुराकुलितहस्तैरपरैश्च यमावासप्रवेशपरप्रासपट्टिसदुःस्फोटभुषु-
ण्डिभिण्डिमा(न्दिपा)लमुद्राराद्यनेकायुधाबाधनिरोधितस्थलजलबिलान्तराल-
जातजन्तुजनितभुजप्रयासैरद्यापि काश्यपीश्वरेण स्वयमालम्भनारम्भासं-
भवादविहितहिंसाव्यवसायैर्नगनगरग्रामारण्यजन्मसमवायैः पञ्चजनैः समस्तं
जगत्संजिहीर्षुभिः पिनाकपाणिपरिजनैरिव परिवृतं महाभैरवं नाम तद्देवता-
यतनमानिन्ये ॥

परेतपतिर्यमस्तस्य पुरं नगरं तस्य मार्गानुकारिणो मार्गसदृशा ये काण्डा इषवस्तैश्चण्डिताः
कुपितभीता ये चमराश्चमरमृगाश्चमूराश्च व्याघ्रा हरयश्च सिंहा हरिणाश्च मृगा वृकाश्च
तरक्षवो वराहाश्च शूकरा वानराश्च मर्कटा गौरखुराश्च गर्दभाकाराः पञ्चेन्द्रियसन्मूर्च्छकजी-
वास्तैराकुलिता विह्वलीभूता हस्ताः करा येषां पञ्चजनानां ते तथोक्तैः । न केवलमेतैरेव
पञ्चजनैः परिवृतं देवतायतनम्, किंतु अपरैश्च पुरुषैः परिवृतम् । अपरैः कथंभूतैः ।
यमावासप्रवेशपरप्रासपट्टिसदुःस्फोटभुषुण्डिभिण्डिमा(न्दिपा)लमुद्राराद्यनेकायुधाबाधनि-
रोधितस्थलजलबिलान्तरालजातजन्तुजनितभुजप्रयासैः यमः कृतान्तस्तस्य आवासो
मन्दिरं तस्य प्रवेशपराः संचारसदृशा ये प्रासाः कुन्ता पट्टिसाश्च पट्टका दुःस्फोटाश्च मुस-
लानि भुषुण्डयश्च गर्जका भिण्डिमा(न्दिपा)लाश्च गोफणाः मुद्राश्च लोहघनास्ते आ-
दिर्येषां यष्टिशक्तिछुरिकाकट्टारकयमदंष्ट्रादीनां तानि च तानि अनेकानि अगणितानि
आयुधानि शस्त्राणि तैरबाधं अनिवारितं निरोधिता रुद्धा ये स्थलजाताः मृगादयो जल-
जाताश्च मत्स्यादयो बिलजाताश्च गोधा गोधात्मजसर्पसरीसृपादयो अन्तरालजाताश्च
श्येनगृध्रश्यामलिकाचटकापारापतादयस्ते च ते जन्तवो जीवास्तैर्जनितो निष्पादितो
भुजेषु बाहुदण्डेषु प्रयासो दुःखं येषां पञ्चजनानां ते तथा तैः । पुनरपि कथंभूतैः
पञ्चजनैः । अद्यापि सर्वजीवानामेकत्रीकरणकालेऽपि काश्यपीश्वरेण पृथिवीनाथेन मारि-
दत्तेन राज्ञा स्वयमात्मना आलम्भनारम्भासंभवात् आलम्भनस्य मारणस्य योऽसावारम्भः
प्रथमहिंसा तस्य असंभवात् अभावात् अविहितहिंसाव्यवसायैः अविहितो न कृतो
हिंसायाः जीवघातस्य व्यवसायः कर्म यैः पञ्चजनैस्ते तथा तैः । अपरं कथंभूतैः पञ्च-
जनैः । पुनरपि नगनगरग्रामारण्यजन्मसमवायैः नगाश्च पर्वता नगराणि च चतुर्गोपुराणि
दुर्गखातादिसहितानि ग्रामाश्च कण्टकवृत्तिवेष्टिता अरण्यानि च वृक्षजालानि विपि-
नानि तेषु जन्मोत्पत्तिर्येषां तेषां समवाया मेलापका येषु पञ्चजनेषु ते तथा तैः ।
पुनरपि कथंभूतैः । समस्तं समग्रं जगत्पृथ्वीमण्डलं संजिहीर्षुभिः संहारं कर्तुमिच्छुभिः ।
पुनः कथंभूतैः । पिनाकपाणिपरिजनैरिव पिनाकपाणेः श्रीमहादेवस्य परिजनैरिव कुटुम्ब-
वर्गसदृशैः । उपमालंकारः । समुच्चयश्च कथ्यते ॥

तत्र च ताभ्यां 'क चावयोर्जन्म, क चेदं वयः, क चायं चरमदशा-
श्लाघनीयतपश्चरणप्रक्रमः, क चेयं धर्मान्तरायपरम्परायां दैवस्य महती नि-
घ्नता, क चायमसदृशप्रदेशप्रवेशः' इति मनागनुशयस्तिमितगतिभ्यामखिल-
दिग्वलयावलोकिभिरवलोकितैरुपहारायोपनीतानामङ्गिनामाजन्मजीवनजुषः
कमलकुवलयकुसुमाशिष इव स्पर्शयज्यामुत्सर्पिभिर्लैलोक्यपावनालेखैः पाद-
नखमयूखैस्तथाविधेषु देहिषु वधानुबन्धिवयांसि मनस्तमांसीव सादयज्याम्

तत्र च भवान्या भवने महाभैरवनाम्नि मन्दिरे मुनिबालकाभ्यां मुनिकुमारकयुगलेन
कर्तृभूतेन भूपः श्रीमारिदत्तमहाराजः कर्मतापत्रो व्यलोकि दृश्यते स्म । विलोकित
इत्यर्थः । कथंभूतः भूपः । उत्खातखड्गः उद्धाटितमण्डलाग्रः । पुनरपि कथंभूतो भूपः ।
आपगाया नद्या मध्ये तटीधरः पर्वत इव । कथंभूतस्तटीधरः । नितम्बबिम्बोत्फणभोगि-
भीमः । नितम्बबिम्बे कटनीमण्डले उत्फण ऊर्ध्वोत्कृतभोगः स चासी भोगी काल-
सर्पस्तेन भीमो भयानकः स तथोक्तः । कथंभूताभ्यां मुनिबालकाभ्याम् । इति अमुना
प्रकारेण मनाक् ईषत् अनुशयस्तिमितगतिभ्यां अनुशयेन पश्चात्तापेन स्तिमिता मन्दा
गतिर्गमनं ययोस्तौ ताभ्याम् । इतीति किम् । क च केव आवयोर्द्वयोर्जन्म वर्तते । क च
इदं प्रत्यक्षीभूतं वयो अवस्था बालत्वं वर्तते । क च केव अयं प्रत्यक्षीभूतश्चरमदशाश्ला-
घनीयतपश्चरणप्रक्रमः चरमदशायां चतुर्थे वयसि श्लाघनीयः प्रशंसनीयः तपश्चरणस्य
दीक्षायाः प्रक्रमः प्रारम्भो वर्तते । क च क वा इयं प्रत्यक्षीभूता धर्मान्तरायपरम्परायां
धर्मस्य अन्तरायस्य विघ्न[त्य] परम्परायां श्रेणौ दैवस्य कर्मणो महती गुरुतरा निघ्नता
तत्परता वर्तते । क च क वा अयं प्रत्यक्षीभूतः असदृशप्रदेशप्रवेशः असदृशस्य अयो-
ग्यस्य प्रदेशस्य स्थानस्य प्रवेशो गमनं वर्तते । विषमालंकारः । पुनरपि कथंभूताभ्यां मुनि-
बालकाभ्याम् । अखिलदिग्वलयावलोकिभिरवलोकितैरुपहारायोपनीतानामङ्गिनामाजन्म-
जीवनजुषः कमलकुवलयकुसुमाशिष इव स्पर्शयज्याम् अखिलं समस्तं दिग्वलयं दिङ्मण्डलं
अवलोकन्ते विलोकयन्तीत्येवंशीलानि अखिलदिग्वलयावलोकनीनि तैरखिलदिग्वलया-
वलोकिभिरीदृग्विधैरवलोकितैरवलोकनैः कृत्वा उपहाराय मारयित्वा पूजनाय उपनी-
तानां आनीतानां अङ्गिनां प्राणिनां आजन्म जीवनं जुपन्ते प्रत्यासेवन्ते यास्ताः
आजन्मजीवनजुषः कमलकुवलयकुसुमाशिषः कमले च विस्रमूने कुवलये च उत्पले
ते च ते कुसुमे प्रसूनैर्या आशिषो मस्तके पुष्पनिक्षेपान्कर्मतापन्नान्स्पर्शयज्यामिव । कम-
लसदृशे यशस्तिलकलोचने, कुवलयसदृशे मदनमतिचक्षुषी । यथासंख्योपमालंकारः ।
अपरं कथंभूताभ्यां मुनिकुमारकाभ्याम् । उत्सर्पिभिर्लैलोक्यपावनालेखैः पादनखमयूखैस्त-
थाविधेषु देहिषु वधानुबन्धिवयांसि मनस्तमांसीव सादयज्याम् उत्सर्पिभिः प्रसरण-

उत्खातखड्गो मुनिबालकाम्यां व्यलोकि भूपो भवने भवान्याः ।

नितम्बबिम्बोत्फणभोगिभीमस्तटीधरो मध्य इवापगायाः ॥ १३४ ॥

अपि च हिंसाध्यवसायाशयस्खलनप्रवृद्धक्रोधानुबन्धाद्बद्धकमोत्साहः
सिंह इव व्यालोललोचनः, संहाराविष्टः शिपिविष्ट इव भ्रुकुटिभीमः,
समालोकितारातिघटः सुभट इव स्फुरिताधरः, सपललोहितविहितस्ना-
नकामः परशुराम इव शोणशरीरः, प्रकटिततडिद्दण्डडम्बरः प्रलयकाला-

शीलैर्ब्रैलोक्यपावनालेखैः त्रिभुवनपवित्रीकरणाग्रभागैः ईदृग्विवैः पादनखमयूखैश्च-
रणनखकिरणैः तथाविधेषु पूर्वोक्तलक्षणेषु देहिषु जीवेषु वधानुबन्धिवयांसि मारण-
संबन्ध्यवस्थानि ईदृग्विधानि मनस्तमांसि हृदयदैत्यानि सादयज्यामिव । उपमालंकारः ॥

भूपः कथंभूतः । अपि च विशेषार्थतया वर्णनीयो वर्तते । कथंभूतो भूपः । हिंसाध्य-
वसायाशयस्खलनप्रवृद्धक्रोधानुबन्धाद्बद्धकमोत्साहः हिंसाया जीवघातस्य अध्यवसायो
व्यापारस्तस्य आशयो अभिप्रायस्तस्य स्खलनं क्रियानिपतनं तेन प्रवृद्धो वृद्धि गतो
योऽसौ क्रोधस्तीव्रकोपस्तस्य अनुबन्धः संततं यो(या) प्रवृत्तिः(वृत्तिः) हिंसाध्यवसायाश-
यस्खलनप्रवृद्धक्रोधानुबन्धस्तस्मात् तथोक्तात् बद्धकमोत्साहो बद्धः कमयोः पादयो-
रुत्साहो उद्यमो यस्य स तथोक्तः । अपरं कथंभूतो भूपः । व्यालोललोचनः विशुषेण
चपलचक्षुः । पुनः [कथंभूतः] । सिंह इव पद्मानन इव । यथा सिंहो हिंसास्खलने
बद्धकमोत्साह उच्चलिताग्रपादद्वयो भवति चपललोचनः स्यात् । उपमालंकारः । पुनः
कथंभूतो भूपः । भ्रुकुटिभीमः भ्रुकुट्या भ्रूमङ्गेन भीमो भयानकः । अपरं कथंभूतः ।
शिपिविष्ट इव शिपिप(?)चर्मणि विष्ट दोषो यस्य स शिपिविष्टः श्रीमहादेवः दुश्च-
र्मत्वात् । कर्कशशरीरत्वादित्यर्थः । कथंभूतः शिपिविष्टः । संहाराविष्टः पृथिवीप्रलयकर-
णाभिप्रायः । अपरं कथंभूतो भूपः । स्फुरिताधरः चलिताधस्तनदन्तच्छदः । अपरं
कथंभूतः । सुभट इव सहस्रभटलक्षभटकोटीभटसदृशः । कथंभूतः सुभटः । समालोकि-
तारातिघटः सम्यगालोकिता दृष्टा अरातीनां शत्रूणां घटा रचना येन स तथोक्तः ।
अपरं कथंभूतो भूपः । सपललोहितविहितस्नानकामः परशुराम इव शोणशरीरः शोणं
रक्तं शरीरं यस्य स तथा । [अपरं कथंभूतः] । परशुराम इव जमदग्निपुत्र इव । कथं-
भूतः परशुरामः । सपलानां क्षत्रियाणां लोहितेन रुधिरेण विहितः कृतः स्नानस्य मञ्ज-
नस्य कामोऽभिलाषो येन स तथोक्तः । [पुनः कथंभूतो भूपः] प्रकटिततडिद्दण्डडम्बरः

म्भोधर इव निखिंशदुर्दर्शः, प्रत्यूहितस्वान्तः कृतान्त इव भीषणाकारः,
कौर्यानलस्फुलिङ्गवर्षोचितैर्वीक्षितैः पर्यन्तेषु दावदाहव्याप्तिमिव परिस्फारयन्
किं च ।

ज्वलन्निवान्तर्ज्वलितेन तेजसा दहन्निवोप्रेण विलोकितेन ।

आशीर्विषः सर्प इवातिरौद्रश्चण्डेन खादन्निव चेष्टितेन ॥ १३५ ॥

सा देवता च ।

दंष्ट्राकोटिनिविष्टदृष्टिकुटिलव्यालोकविस्फारित-

भ्रूमङ्गोद्भटभावभीषणमुखत्रस्यत्रिलोकीपति ।

प्रलयकालाम्भोधर इव निखिंशदुर्दर्शः । पुनः कथंभूतो भूपः । निखिंशेन खन्नेन कृत्वा
दुःखेन महता कष्टेन द्रष्टुमशक्यः स तथा । [क इव ।] प्रलयकालाम्भोधर इव कल्पान्तका-
लमेघ इव । कथंभूतः प्रलयकालाम्भोधरः । प्रकटितः स्फुटीकृतस्तडिहण्डस्य विद्युद्दण्डस्य
डम्बर आयोपो यैन स तथोक्तः । कथंभूतो भूपः । भीषणाकारः भयानकमूर्तिः । पुनः कथं-
भूतः । कृतान्त इव यमसमानः । कथंभूतः कृतान्तः । प्रत्यूहितस्वान्तः प्रत्यूहितं स्खलितं
विघ्नासायितं(?) स्वान्तं मनो यस्य तथोक्तः । भूपः किं कुर्वन् । वीक्षितैरवलोकनैः कृत्वा पर्य-
न्तेषु पुरस्तात् दावदाहव्याप्तिं दावानलप्रज्वलनप्रसारं परिस्फारयन्निव प्रचुरीकुर्वन्निव ।
कथंभूतैर्वीक्षितैः ।कौर्यानलस्फुलिङ्गा अग्निकणास्तेषां वर्षोचितैः वर्षणसदृशैः ।
किंच अस्ति कश्चिद्विशेषः । ज्वलन्निवेत्यादि । अन्तर्ज्वलितेन अभ्यन्तरप्रदीप्तेन तेजसा
प्रतापेन ज्वलन्निव । पुनश्च किं कुर्वन् भूपः । उप्रेण तीव्रेण असह्येन विलोकितेन अव-
लोकनेन दहन्निव जगत् भस्मीकुर्वन्निव । पुनश्च किं कुर्वन् भूपः । चण्डेन प्रचण्डेन
चेष्टितेन व्यापारेण खादन्निव भक्षयन्निव । कथंभूतो भूपः । अतिरौद्रः अतिशयेन
क्रूरस्वभावः । पुनः आशीर्विषः सर्प इव आशीर्विषं दंष्ट्रायां विषं हालाहलं यस्य स
आशीर्विषः सर्प इव दन्दशङ्को यथा । उपमालंकारः ॥

सा देवता च व्यलोकीति पूर्वोक्तमेव क्रियापदं ग्राह्यम् । दंष्ट्राकोटीत्यादि । यस्याः
देवतायाः प्रचण्डं अतीवोद्भटं वपुः शरीरं विजयते अप्रतिहतव्यापारं वर्तते । कथंभूतं
वपुः । दंष्ट्राकोटिनिविष्टदृष्टिकुटिलव्यालोकविस्फारितभ्रूमङ्गोद्भटभावभीषणमुखत्रस्यत्रि-
लोकीपति दंष्ट्रा दाढा तस्याः कोटिरग्रं तत्र निविष्टा उपविष्टा लम्बा यासौ दृष्टिः लोचनं
यस्याः कुटिलव्यालोकेन वक्रवीक्षितेन विस्फारितः प्रचुरीकृतो योऽसौ भ्रूमङ्गो भ्रूविक्षे-
पस्तस्य उद्भट आडम्बरसहितो योऽसौ भावोऽभिप्रायः सर्वप्राणिमक्ष्णमक्ष्णस्तेन भीषणं

१. 'पुनः कथंभूतो भूपः' इति 'प्रकटित-' इत्यतः प्रागेवोचितः. २. 'क इव'
इत्युचितः. कचित्पुस्तके तु 'क इव' इत्येव पाठ उपलभ्यते.

लालाटोलबणलोचनानलमिलज्वालाकरालाम्बर-

प्लुष्टद्विष्टपुरत्रयं विजयते यस्याः प्रचण्डं वपुः ॥ १३६ ॥

यस्याश्च ।

उत्सर्पद्दर्पसर्पाकुलविकटजटाजूटबिम्बद्विधूनि

प्रान्तप्रेङ्खत्कपालावलिचलनरणद्वण्टखट्टाङ्गकानि ।

दैत्यध्वंसप्रमोदोद्धुरविधुतकराभोगखर्वद्विरीणि

स्फाराघाताङ्घ्रिपातोच्छलदुदधिजलान्युद्धतोद्वेक्षितानि ॥ १३७ ॥

भयानकं यन्मुखं लपनं तस्मात् त्रस्यन्तो बिभ्यन्तो भयं कुर्वन्तस्त्रिलोकीपतयः इन्द्र-
चन्द्रशेषनागादयो यस्मात् वपुषस्तथोक्तम् । अपरं कथंभूतं वपुः । लालाटोलबणलो-
चनानलमिलज्वालाकरालाम्बरप्लुष्टद्विष्टपुरत्रयम् ललाटे भवे ललाटे उल्बणमुद्रितं यल्लो-
चनं तृतीयं चक्षुस्तस्य संबन्धी योऽसावनलो वैश्वानरस्तस्मिन् मिलन्त्य एकत्रीभवन्त्यो
या ज्वालाः कीलास्ताभिः करालं रौद्रं यदम्बरमाकाशं तत्र प्लुष्टं भस्मीकृतं द्विष्टस्य
त्रिपुरदानवस्य पुरत्रयं नगरत्रयं येन वपुषा तत्तथोक्तम् । गौडीया रीतिः । अतिशया-
लंकारः ॥

यस्याश्च । उत्सर्पदित्यादि । चण्डमारीदेवतायाः उद्धतोद्वेक्षितानि उत्सर्पद्दर्प-
सर्पाकुलविकटजटाजूटबिम्बद्विधूनि उत्सर्पति प्रसरति दर्पो मदो येषां ते उत्सर्पद्दर्पा-
स्ते च ते सर्पाः कालहयस्तैराकुलो वेष्टितो विकटः प्रस्फुटीभूत उन्नततया गगनं
गतो योऽसौ जटाजूटो लग्नकवग्रन्थितस्मात् बिभ्यन्तो(तो) भयं कुर्वन्तो विधवश्चन्द्रा
येषु उद्धतोद्वेक्षितेषु तानि तथोक्तानि । अपरं कथंभूतानि उद्वेक्षितानि । प्रान्तप्रेङ्खत्कपाला-
वलिचलनरणद्वण्टखट्टाङ्गकानि प्रान्तेषु शरीरपुरस्तात् प्रेङ्खन्ती चलन्ती या कपालाव-
लिर्मुण्डमाला तस्या चलनेन चलनात् रणन्त्यः शब्दान् कुर्वन्त्यो(त्यो) घण्टा नादित्यो
येषु तानि प्रान्तप्रेङ्खत्कपालावलिचलनरणद्वण्टानि ईदृग्विधानि खट्टाङ्गकानि खट्टाया
ईषाशीर्षकाणि येषु तानि तथोक्तानि । अपरं कथंभूतानि उद्वेक्षितानि । दैत्यध्वंसप्रमो-
दोद्धुरविधुतकराभोगखर्वद्विरीणि दैत्यानां महिषासुरादीनां ध्वंसात् मारणात् समुत्पन्नो
योऽसौ प्रमोदो हर्षस्तेन उद्धुरा उत्कटा विधुताः कम्पिता ये करा हस्तास्तेषामाभोगेन
आडम्बरेण खर्वन्तो भग्नशिखरतया हस्वीभवन्तो गिरयः पर्वता येषु उद्वेक्षितेषु तानि
तथोक्तानि । अपरं कथंभूतानि उद्वेक्षितानि । स्फाराघाताङ्घ्रिपातोच्छलदुदधिजलानि
स्फाराः प्रचुरा ये आघाता निष्ठुरप्रहारास्तैरपलक्षिता ये अङ्घ्रिपाताः पादपातास्तैरुच्छ-
लन्ति गच्छन्ति उदधीनां समुद्राणां जलान्युदकानि येषु उद्वेक्षितेषु तानि तथोक्तानि ।
लाटीया रीतिः । अतिशयालंकारः ॥

अपि च तस्याः शरीरे मनसि च किमिव नैर्घृण्यं वर्ण्यते । यस्याः कपालमालाः शिखण्डमण्डनानि, शवशिशवः श्रवणावतंसाः, प्रमितप्रकोष्ठाः कर्णकुण्डलानि, परेतकीकसमणयः कण्ठभूषणानि, परासुनलरसाः शरीरवर्णकानि, गतजीवितकरङ्काः करक्रीडाकमलानि, सीधुसिन्धवः संध्याचमनकुल्याः, पितृवनानि विहारभूमयः, चिताभसितानि चन्द्रकवलाः, चण्डातकमार्द्रचर्माणि, सारसनं मृतकात्रच्छेदाः, प्रनर्तनप्रदेशः संस्थितोरःस्थलानि, कन्दुकविनोदः स्तभोत्तमाङ्गैः, जलकेलयः शोणितदीर्घिकाभिः, निशावलिप्रदीपाः श्मशानकृशानुकीलाभिः, प्रत्यवसानोपकरणानि नरशिरःकरोटिभिः, महान्ति दोहदानि च सर्वसत्त्वोपहारेण ।

अपि च अनु च तस्याश्चण्डमार्याः शरीरे काये मनसि च हृदये किमिव कीदृशं नैर्घृण्यं निर्दयत्वं वर्ण्यते । अनीदृशं नैर्घृण्यमित्यर्थः । यस्याश्चण्डमार्याः कपालमालाः मनुष्यमुण्डश्रेणयः शिखण्डमण्डनानि शिरोरत्नानि वर्तन्ते । शवशिशवो मृतकमनुष्यबालकाः श्रवणावतंसाः कर्णपूरा वर्तन्ते । प्रमितप्रकोष्ठाः मृतकविस्तृतकराः कर्णकुण्डलानि श्रवणवेष्टनानि वर्तन्ते । परेतकीकसमणयः मृतकानां अस्थिघटितमणयः कण्ठभूषणानि ग्रीवालंकाराणि वर्तन्ते । परासुनलरसाः परासूनां मृतकानां नलानां पादास्त्ररसा निर्यासा द्रव्याणि शरीरवर्णकानि कायविलेपनानि वर्तन्ते । गतजीवितकरङ्काः मृतकशुक्लशरीराणि करक्रीडाकमलानि केल्यम्बुजानि वर्तन्ते । सीधुसिन्धवः मद्यसमुद्राः संध्याचमनकुल्याः संध्यानां आचमनानां उपस्पर्शानां कुल्याः सरिण्यो वर्तन्ते । पितृवनानि श्मशानानि विहारभूमयः क्रीडावनानि वर्तन्ते । चिताभसितानि मृतकानि चन्द्रकवलाः सुखमण्डनभूषणानि वर्तन्ते । चण्डातकं चण्डभङ्गम् । अतिचण्डातकं अर्धारुहं वल्लं चलनकमिति यावत् । मार्द्रचर्माणि प्रत्यप्राजिनानि वर्तन्ते । सारसनं कटिमेखला मृतकात्रच्छेदाः पुरीतत्खण्डानि वर्तन्ते । प्रनर्तनप्रदेशो नृत्यभूमिः संस्थितोरःस्थलानि संस्थितानां मृतकानां उरस्थलानि हृदयभूमयः । कन्दुकविनोदो कन्दुककेलिः स्तभोत्तमाङ्गैर्दृष्टगलमस्तकैः कृत्वा । जलकेलयो जलक्रीडाः शोणितदीर्घिकाभिः शोणितवापिकाभिः । निशावलिप्रदीपाः संध्यापूजनदीपाः श्मशानकृशानुकीलाभिः श्मशानवैश्वानरज्वालाभिः । प्रत्यवसानोपकरणानि भोजनभाजनानि नरशिरःकरोटिभिः नराणां मनुष्याणां शिरःकरोटिभिर्मस्तकास्थिभिः । महान्ति बृहन्ति दोहदानि मनोरथाः सर्वसत्त्वोपहारेण सर्वजीवमारणपूजनेन । चकारात् अत्यपकृष्टवस्तु । समुच्चयालंकारः ॥

या च लघीयसी भगिनीव यमस्य, जननीव महाकालस्य, दूतिकेव कृतान्तस्य, सहचरीव कालाग्निरुद्रस्य, महानसिकीव मातृमण्डलस्य, धात्रीव यातुधानलोकस्य, श्राद्धभूमिरिव पितृपतिपक्षस्य, क्षयरान्त्रिरिव समस्तजन्तूनाम्,

न केवलमसौ नाम्ना चण्डमारीति पप्रथे ।

अप्यङ्गचित्तचारित्रैश्चण्डमारीति विश्रुता ॥ १३८ ॥

तत्र सकलकुवलयामृतरुचिरभयरुचिमुनिकुमारस्तादृग्विधं जनसंबाधमवनिधातारं देवताकारं चावलोक्य

‘विशुद्धबोधं तप एव रक्षा ग्रामेध्वरण्येषु च संयतानाम् ।

अतः कृतान्तेऽपि समीपवृत्तौ मातर्मनो मा स्म कृथा निरीशम् ॥ १३९ ॥

या च देवता यमस्य कृतान्तस्य लघीयसी भगिनीव कनीयसी स्वसेव । महाकाल[स्य] रुद्रस्य जननीव मातेव वर्तते । कृतान्तस्य यमस्य दूतिकेव संचारिकेव । कालाग्निरुद्रस्य प्रलयकालसंबन्धिरुद्रस्य सहचरीव सखीव वर्तते । मातृमण्डलस्य सप्तमातृसमूहस्य महानसिकीव रसवती पाचिकेव । सप्तमातृणां श्लोको यथा— ‘ब्रह्माणी चैव चेन्द्राणी वाराही भैरवी तथा । चामुण्डा कर्णमोटी च चर्चा स्युः सप्त मातरः ॥’ यातुधानलोकस्य राक्षसलोकस्य धात्रीव उपमातेव । पितृपतिपक्षस्य यमकर्णागतस्य श्राद्धभूमिरिव पितृपीन(प्रीणन)स्थानमिव । समस्तजन्तूनां सर्वजीवानां क्षयरान्त्रिरिव संहारशर्वरीव ॥

नेत्रि । असौ देवता केवलं नाम्ना कृत्वा चण्डमारी इति न पप्रथे न प्रसिद्धा जाता । किं तु अङ्गचित्तचारित्रैरपि शरीरमनःक्रियाभिरपि चण्डमारी इति विश्रुता विख्याता वर्तते । मालोपमालंकारः ॥

तत्र देवताप्रासादमध्ये अभयरुचिमुनिकुमारः अभयमतेः स्वसुर्भगिन्याः मुखमवालोकिष्ट विलोकितवान् । कथंभूतो अभयरुचिमुनिकुमारः । सकलकुवलयामृतरुचिः सकलस्य कुवलयस्य पृथिवीमण्डलस्य अमृतरुचिराह्लादकारकश्चन्द्र इव । कथं स्वसुर्मुखमवालोकिष्ट । सकरुणं दयासहितं यथा भवत्येवम् । किं कृत्वा । पूर्वं तादृग्विधं पूर्वोक्तलक्षणं जनसंबाधं लोकसंघट्टं अवनिधातारं राजानं देवताकारं च चण्डमारीमूर्तिं च अवलोक्य दृष्ट्वा । अभयरुचिः किं कुर्वन् मुखमवालोकिष्ट । इति ईदृशं भावं निवेदयन्निव निजभगिन्या ज्ञापयन्निव । इतीति किम् ।

विशुद्धबोधमित्यादि । हे मातः हे भगिनि, अतः एतस्मात् कारणात्

जीवस्य सद्दर्शनरत्नभाजश्चारित्रयुक्तस्य समाहितस्य ।

आशंसितो मृत्युरुपप्रयातः परं प्रमोदस्य समागमाय ॥ १४० ॥

सा मृतिर्यत्र जन्तूनां पुरो दुःखपरम्परा ।

देहस्यास्य पुनर्मोक्षात्पुण्यभाजां महोत्सवः ॥ १४१ ॥

इति निवेदयन्निव यतो मा कदाचिदस्याः स्त्रैणो भावश्चिरान्मनोरथश-
तैरासादितमिदं मनुष्यजन्म विफलतां नैषीदिति कृतानुकम्पनः सकरुणम-
भयमतेः स्वसुमुखमवालोकिष्ट ।

यदेवैरपि

पर्याप्तं विरसावसानकटुकैरुच्चावचैर्नाकिनां

रमानसदुःखदावदहनव्यापारदग्धात्मभिः ।

कृतान्तेऽपि यमेऽपि समीपवृत्तौ निकटवर्तिनि सत्यपि मनश्चित्तं निरीशं निर्नाथं मा स्म
कृथाः मा कार्षीः । मा जानीहीत्यर्थः । अतः कुतः कारणात् । संयतानां विशुद्धबोधं
सम्यग्ज्ञानमहितं तप एव इच्छानिरोधलक्षणं तपश्चरणमेव [न] अन्यत्किमपि । ग्रामेषु
नगरादिषु अरण्येषु च अटव्यादिषु रक्षा वर्तते । समुच्चयालंकारः ॥

जीवस्येत्यादि । हे मातः, जीवस्य आत्मनो मृत्युर्मरणं उपप्रयात आयात आ-
शंसितः संश्लेषितो भवति । न केवलमाशंसितः परं निश्चयेन प्रमोदस्य परमानन्दस्य
समागमाय आगमनाय भवति । कथंभूतस्य जीवस्य । सद्दर्शनरत्नभाजः सद्दर्शनं सम्य-
क्त्वं तदेव रत्नं चिन्तामणिः । त्रैलोक्योद्भूतकारकत्वात् शोभायाः कारकत्वात् च । स
सद्दर्शनरत्नभाक् तस्य तथोक्तस्य । पुनः कथंभूतस्य जीवस्य । चारित्रयुक्तस्य व्रतो-
पपन्नस्य । भूयोऽपि कथंभूतस्य जीवस्य । समाहितस्य आतिरौद्रध्यानद्वयरहितस्य ।
यथासंभवधर्मेध्यानेन शुक्लध्यानेन च सहितस्य । रूपकालंकारः ॥

सा मृतिरित्यादि । हे मातः, जन्तूनां प्राणिनां सा जगत्प्रसिद्धा मृतिर्मरणं वर्तते ।
सा का । यत्र यस्यां पुर आगमिनि भवे दुःखपरम्परा दुःखश्रेणिर्भवति । पुण्यभाजां
पुण्यवतां पुरुषाणां अस्य प्रत्यक्षीभूतस्य देहस्य शरीरस्य मोक्षात्परित्यागात् पुनः
विशेषेण महोत्सवो महत्पर्व भवति । तथा चोक्तम्—‘मृत्युकल्पद्रुमं प्राप्य येनात्माथो न
साधितः । निमग्नो जन्मजम्बाले स पश्चात्किं करिष्यति ॥’

अभयरुचिः कथंभूतः । इति एतस्मात् कारणात् कृतानुकम्पनः विहितकारुण्यः । इतीति
किम् । यतः यस्मात् कारणात् चिरात् दीर्घकालात् मनोरथशतैः बहुभिर्दाहदैरासादितं प्राप्तं
इदं प्रत्यक्षीभूतं मानुष्यं (मनुष्यजन्म) मानवावतारं अस्याः अभयमतेः स्त्रैणो भावः स्त्रीत्व-
पर्यायः कदाचित् कस्मिंश्चित् प्रघटके विफलतां निष्फलतां मा नैषीत् मा स्म प्रापयत् ॥

यदिति । पर्याप्तमिति । यत् यस्मात् कारणात् देवैरपि आसतां तावन्नारकति-

इत्थं स्वर्गसुखावधीरणपरैराशास्यते तद्दिनं

यत्रोत्पद्य मनुष्यजन्मनि मनो मोक्षाय धास्यामहे ॥ १४२ ॥

यस्तु लब्ध्वापि जन्मेदं न धर्माय समीहते ।

तस्यात्मकर्मभूमीषु विजृम्भन्तां भवाङ्कुराः ॥ १४३ ॥

स्थिरप्रकृतिरभयमतिरपि

तेनैव पर्याप्तमुदारबुद्धे स्नेहेन मे पूर्वकृतेन वत्स ।

तस्मात्स्वदेहे मयि च क्षताशः परं पदे तत्र मनो निधेहि ॥ १४४ ॥

र्यङ्मनुष्याः, किं तु देवैरपि चतुर्विधैरपि तद्दिनं जगत्प्रसिद्धं दिवसं आशास्यते अभिलष्यते । तत्किम् । यत्र यस्मिन् दिने मनुष्यजन्मनि उत्पद्य मानवभवे संभूय मोक्षाय सर्वकर्मक्षयलक्षणाय परमनिर्वाणाय मनश्चित्तं धास्यामहे धरिष्यामो वयम् । कथंभूतैः दैवैः । इत्थममुना प्रकारेण स्वर्गसुखावधीरणपरैः स्वर्गलोकासौख्यावहेलनतत्परैः त्यजन्तत्परैः । इत्थं कथमिति चेत् इत्याह—नाकिनां देवतानां सौख्यैः सुखैः पर्याप्तं अस्माकं परिपूर्णं जातम् । कथंभूतैः नाकिनां सौख्यैः । विरसावसानकटुकैः विरसानि नीरसानि तानि अवसाने कटुकानि अन्ते हालाहलविषसमानि विरसावसानकटुकानि तैः । अपरं कथंभूतैः सौख्यैः । उच्चावचैः उच्चानि उत्कृष्टानि क्वचित् इन्द्रादिषु अवचानि निम्नानि क्वचित्किल्बिषान्ते उच्चावचानि तैः । अपरं कथंभूतैः सौख्यैः । मानसदुःखदावदहनव्यापारदग्धात्मभिः मनसि भवं मानसम् । शैषिकेण अण्प्रत्ययेन सिद्धं रूपमिदम् । मानसं च तद्दुःखं च मानसदुःखं तदेव दावदहनः दावानलः । सर्वेषां देवानां दाहसंतापकारकत्वात् । तस्य व्यापारः प्रज्वलनं तेन दग्धा भस्मीकृता आत्मानः स्वरूपाणि येषां सौख्यानां तानि मानसदुःखदावदहनव्यापारदग्धात्मानि तैस्तथोक्तैः । रूपकालंकारः ॥

यस्तु लब्ध्वेत्यादि । यः पुमान् इदं प्रत्यक्षीभूतं जन्म मनुष्यभवं लब्ध्वापि संप्राप्यापि धर्माय प्राणिदयालक्षणाय न समीहते न सम्यक् चेष्टते तस्य पुरुषस्य आत्मकर्मभूमीषु जीवकर्मणोः प्रदेशेषु भवाङ्कुराः जन्मान्तरनवोद्भिदो विजृम्भन्तां प्रसरन्तु प्रसरन्तु उत्पद्यन्ताम् । रूपकालंकारः ॥

स्थिरेति । अभयमतिरपि मदनमतिरपि प्रसादवद्भिः प्रसन्नतरैरपाङ्गपातैर्निशितविलोकितैः कृत्वा तदाननं अभयरुचिमुखकमलमपश्यत् ददर्श । कथंभूता अभयमतिः । स्थिरप्रकृतिः चारित्रप्रतिपालने निश्चलस्वभावा । अपरं कथंभूता अभयमतिः । इति अमुना प्रकारेण विदितपरमार्थतया विज्ञाततत्त्वज्ञानतया अवधीरितमरणभया निवारितमृत्युभीतिः । इतीति किम् । तेनैवेत्यादि । हे वत्स । वत्सेति कोमलालापे । हे उदारबुद्धे हे उन्नतमते । तेनैव पूर्वकृतेन चन्द्रमतिभवान्तरतोत्पन्नेन स्नेहेन सौहार्देन मे

त्वं मोक्षलक्ष्मीक्षमदीक्षदेहः स्त्रीत्वान्न तन्मान्यमिदं वपुर्मे ।

अतो मदीयाङ्गहतान्तरायो मुक्त्यङ्गनासंगमने यतस्व ॥ १४९ ॥

इति विदितपरमार्थतयावधीरितमरणभया प्रसादवद्भिरपाङ्गपातैः सहजन्म-
नश्चेतसि शोचनचिन्तामिवापचिन्वती तदाननमपश्यत् ।

किं च ।

देहायत्ते कर्मण्ययं नरः स्त्रीजनोऽयमिति भवति ।

चित्तायत्ते कर्मण्यधिका नारी तु मध्यमः पुरुषः ॥ १४६ ॥

अचलापतिरपि स मारि(र)दत्तः प्रतीहारनिवेदितागमनवृत्तस्य मुनिकु-
मारकयुगलस्य विलोकनात्कुम्भोद्भवोदयात्तोयाशय इव नितरां प्रससाद

मम पर्चासं परिपूर्णता जाता । तस्मात् कारणात् स्वदेहे तव शरीरे मयि च मयि
विषये क्षताशो निराशः सन् परं निश्चयेन तत्र पदे निर्वाणस्थाने मनस्तव चित्तं
निधेहि आरोपय । जात्यलंकारः ॥

त्वमित्यादि । उदारबुद्धे, स त्वं भवान् मोक्षलक्ष्मीक्षमदीक्षदेहः मोक्षलक्ष्म्यां
मोक्षश्रियां क्षमा समर्था दीक्षा व्रतं यस्य स मोक्षलक्ष्मीक्षमदीक्षः एवंविधो देहः श-
रीरं यस्य स मोक्षलक्ष्मीक्षमदीक्षदेहः मे मम इदं प्रत्यक्षीभूतं वपुः शरीरं तन्मान्यं मोक्ष-
दीक्षायां माननीयं न भवति । कस्मात् । स्त्रीत्वात् । स्त्रीपर्याये मोक्षो न भवतीत्यर्थः ।
अतः कारणात् मदीयाङ्गहतान्तरायः सन् मदीये अङ्गे हतः अन्तरायश्चिन्तावकं येन
स मदीयाङ्गहतान्तरायः मुक्त्यङ्गनासंगमने मुक्तिस्त्रीसंगमे यतस्व त्वं यत्नं कुरुष्व ।
रूपकालंकारः ॥

अभयमतिः किं कुर्वती । सहजन्मनो निजभ्रातुश्चेतसि मनसि शोचनचिन्तां शो-
कार्तिं अपचिन्वतीव निराकुर्वतीव । उत्प्रेक्षालंकारः ॥

किं च अस्ति कश्चिद्विशेषः । देहायत्ते इत्यादि । देहायत्ते कर्मणि शरीराधी-
नायां क्रियायां अयं नर एष पुरुषोऽयमेष स्त्रीजनः इति एवं भवति संजायते ।
चित्तायत्ते कर्मणि हृदयाधीनायां क्रियायां नारी तु अधिका पूज्यतरा इव भवति सीता-
दिवत् । पुरुषस्तु पुमान् मध्यमो निष्ठुरतरो भवति दशग्रीवादिवत् । जात्यलंकारः ॥

अचलापतिरपि स मारि(र)दत्तः प्रतीहारनिवेदितागमनवृत्तस्य मुनिकुमारकयुगलस्य
विलोकनात्कुम्भोद्भवोदयात्तोयाशय इव नितरां प्रससाद चेतसि । स जगत्प्रसिद्धो
मारदत्तो बाहुबलिदेव एनं देयात् मारदत्तः । 'क्तिच्छौ च संज्ञायामाशिषि' इति वचनात्
क्ललक्षणकृतप्रत्ययः । 'दहो धः' इति वचनात् दाधातोर्ददादेशः । स मारदत्तोऽपि अचला-
पतिः राजापि मुनिकुमारकयुगलस्य विलोकनात् यशस्तिलकमदनमतिकुमारकयुगमस्य

चेतसि, विश्वद्युतिदर्शनान्नम इव मुमोच कलुषतां लोचनयोः, जिनै-
तिह्यावगमान्महाभाग इव करुणरसमवाप करणेषु, प्रणिधानविशेषान्मु-
मुक्षुरिव तमस्तिरश्चकारान्तरात्मदिशि । पुनः कोपप्रसादयोरपरनरपाल-
क्ष्मीलाघवेतरव्यवहारपरिच्छेदविडम्बिततुलादण्डविभ्रमेण भ्रूलतोऽल्लासनसं-

दर्शनात् चेतसि मनसि नितरामतिशयेन प्रससाद प्रसन्नो बभूव । कस्मात् क इव ।
कुम्भोद्भवोदयात् अगस्त्योदयात् तोयाशय इव जलाशय इव । कथंभूतस्य तस्य मुनि-
मारकयुगलस्य । प्रतीहारनिवेदितागमनवृत्तस्य प्रतीहारेण द्वारपालेन निवेदितं विज्ञापितं
आगमनस्य वृत्तं वार्ता यस्य तत्तथोक्तं तस्य । विश्वद्युतिदर्शनान्नम इव मुमोच
कलुषतां लोचनयोः । सः अचलापतिः लोचनयोर्नैत्रयोः कलुषतां कलुष्यं
मालिन्यं मुमोच तस्याज । कस्मात्किमिव । विश्वद्युतिदर्शनात् श्रीसूर्योदयालो-
कात् नम इव आकाशमिव । यथा सूर्यदर्शनात् नमो मालिन्यं मुञ्चति ।
जिनैतिह्यावगमान्महाभाग इव करुणरसमवाप करणेषु । अचलापतिः करणेषु इ-
न्द्रियेषु करुणरसं करुणाभृतं अवाप प्राप । कस्मात्क इव । जिनैतिह्यावगमात् महा-
भाग इव । यथा महाभागः पुण्यवान् पुरुषो जिनागमपरिज्ञानात् करुणरसमवाप्नोति ।
प्रणिधानविशेषान्मुमुक्षुरिव तमस्तिरश्चकारान्तरात्मदिशि । अचलापतिः अन्तरात्मदिशि
मनसि तमोऽज्ञानं तिरश्चकार दूरीचकार । कस्मात्क इव । प्रणिधानविशेषान्मुमुक्षुः
भोक्तुमिच्छुर्मुनिः प्रणिधानविशेषात् ध्यानभेदात् तमस्तिरस्करोति । पुनरिति । पुनः
प्रसन्नीभवनानन्तरं सः अचलापतिस्त्वन्मुनिकुमारकयुगलं उत्तरीयासने उपरितनवन्नोपरि
पुरस्तादग्रतः उपावीविशत् उपवेशयामास । कथंभूते उत्तरीयासने । प्रदेशिनीनिदेशादि-
ष्टनिकटलालाटिकपरिकल्पने प्रदेशिन्यास्तर्जन्यङ्गुल्या निदेशेन आदिष्ट आज्ञापितो योऽसौ
निकटलालाटिकः समीपवर्तिसेवकस्तेन परिकल्पनं रचना यस्य उत्तरीयासनस्य तत्त-
थोक्तं तस्मिन् । किं कृत्वा । पूर्वं भ्रूलतोऽल्लासनसंभ्रमेण भूरेव लता वल्ली । नामोभाम-
करणशीलत्वात् । तस्या उल्लासनमुत्क्षेपस्तस्य संभ्रमेण आदरेण सभाभ्यन्तराध्वनि
सभामध्यमार्गे जनसंबाधं सेवकसंघटनं अपवार्यं उत्सार्यं । कथंभूतेन भ्रूलतोऽल्लासनसं-
भ्रमेण । कोपप्रसादयोः कोपे प्रसादे च अपरनरपालानां लक्ष्म्याः लाघवेतरो [लघुत्वा]-
लघुत्वलक्षणो योऽसौ व्यवहारस्त्वालनं तस्य परिच्छेदे परिज्ञाने विडम्बितस्तिरस्कृतः
तुलादण्डस्य यौतवदण्डस्य विभ्रमः शोभा येन तथोक्तस्तेन भ्रूलतोऽल्लासनसंभ्रमेण । कोपे
सति अपरनरपालानां लक्ष्मीः लाघवं प्राप्नोति, प्रसादेनातिगुरुत्वं गच्छतीति । यथासं-
ख्यालंकारः ॥

१. 'तन्मुनिकुमारकयुगलविलोकनोत्तरं स्वगतमेवं चिन्तयति स्म' इत्येवं संबन्धक-
ल्पना योग्या. 'उपावीविशत्' इत्यनेन संबन्धे मध्ये स्वगतचिन्तनक्रियावाचकपदस्यापि
स्वगतत्वे अध्याहारकेशः स्यात्.

अमेणापवार्य सभाभ्यन्तराध्वनि जनसंबाधम्, अतीव च मनसि विस्मयमानः
 प्रहर्षोत्कर्षवर्षाभिस्यन्दबिन्दुमञ्जरीजटिलपक्ष्मपल्लवः 'कथं नामैतद्दर्शनादा-
 चान्तामृतमिव नृशंसाशयबहलकालुष्यमपि मुहुः प्रशान्तं मे चेतः, चक्षुः
 पुनः कुलिशकीलितमिव कथं न विषयान्तरमवगाहते, चिरप्रवसितप्रण-
 यिजनावलोकनादिव कथमयमात्मा परमन्तर्मोदते, चित्तमपि चेदं चिरा-
 याचरितपरिचयमिव कथमतीवानन्दथुमन्थरम्, किं नु खलु तदेतन्न स्या-
 न्मम भागिनेययमलम्, आचकर्णं चापरेद्युरेव रेवतकनामप्रसिद्धात्कुल-
 वृद्धादेतस्य बालकाल एवाश्चर्यायं तपश्चर्यापर्यायम्, भवन्ति हीमानीन्द्रि-
 याण्यदृष्टपूर्वेष्वपि प्रियजनेषु प्रायेण प्रातस्तपनतेजांसीव रागोल्बणवयांसि ।

कथंभूतः सः अचलापतिः । अतीव च अतिशयेन मनसि चित्ते विस्मयमानः आश्चर्यं कु-
 र्वाणः । पुनश्च किंविशिष्टो राजा । प्रहर्षोत्कर्षवर्षाभिस्यन्दबिन्दुमञ्जरीजटिलपक्ष्मपल्लवः प्रह-
 र्षेण आनन्देन प्रहर्षस्य आनन्दस्य वा योऽसावुत्कर्षवर्षः अतिशयवदश्रुपातस्तस्य अभिस्य-
 न्दबिन्दूनां छवणविपुषां मञ्जरीभिर्वल्लरीभिः जटिलाः कर्बुराः पक्ष्मपल्लवा लोचनरोमाग्राणि
 यस्य राज्ञः स तथोक्तः । राजा स्वगतमेवं चिन्तयति । एवं कथमिति चेत्—एतद्दर्शनात्
 एतयोः विलोकनात् कथं केन प्रकारेण । नामेति संभावनायाम् । मे मम चेतो ममो मम
 वारं प्रशान्तं अकूरतां प्राप्तम् । कथंभूतं चेतः । नृशंसाशयबहलकालुष्यमपि मम
 हिंसको योऽसावाशयः परिणामस्तेन बहलं प्रचुरतरं कालुष्यं खलता कलुषतत्त्वमस्मिन्
 चेतसि तत्तथोक्तम् । कीदृशं प्रशान्तं जातं मे चेतः । आचान्तामृतमिव आचान्तम्
 आस्वादितं अमृतं पीयूषं येन तथोक्तम् । इव यथा । मम चक्षुर्लोचनयुगलं पुनः
 कथं केन प्रकारेण विषयान्तरं अपरं प्रदेशं नावगाहते न प्रविशति । किमिव । कु-
 लिशकीलितमिव वज्रेण विद्धमिव । अयं आत्मा अयं जीवः कथं केन प्रकारेण परमु-
 त्कर्षेण अन्तर्मेनसि मोदते हर्षं करोति आनन्दं भजते । कस्मादिव । चिरप्रवसित-
 प्रणयिजनावलोकनादिव चिरं दीर्घकालं प्रवसितः परदेशं गतः प्रणयिजनः स्नेहवान्मनु-
 ष्यस्तस्य अवलोकनात् निरीक्षणादिव । चित्तमपि च हृदयं इदं प्रत्यक्षीभूतं कथं केन
 प्रकारेण अतीवातिशयेन आनन्दधुना आनन्देन मन्थरं मन्दगामि वर्तते । किमिव ।
 चिरायाचरितपरिचयमिव चिराय चिस्तनाय । दीर्घकालमिति यावत् । आचरितः
 कृतः परिचयः संगतिर्येन तत्तथोक्तम् । नु इति वितर्कः । किमथवा । खलु निश्चयेन ।
 तज्जगत्प्रसिद्धं एतत् प्रत्यक्षीभूतं मम मे भागिनेययमलं स्वस्तीयुगलं न स्यात् न भवेत् ।
 अपरेद्युरेव अपरस्मिन्नहनि एव । किं नामप्रसिद्धात् । रेवतक इति नाम अभिधेयं प्रसिद्धं
 प्रकटं यस्य स रेवतकनामप्रसिद्धस्तस्मात् कुलवृद्धात् अस्मत्कुले वर्षीयसः एतस्य मम

यतः ।

आनन्दबाष्पजलपूरितनेत्रपात्रैः

प्रत्यङ्गजातपुलकप्रसवार्पितार्घैः ।

चित्तैः प्रमोदमधुपर्ककृतातिथेयै-

राख्यायते प्रियजनो ननु पूर्वमेव ॥ १४७ ॥

तदलमत्र सौ(शौ)द्धोदनेरिव बाह्यग्राह्यविकलेन विकल्पजालेन । सफल-
यामि तावदेतदालापनदोहदादेव हृदयालवालपरिसरे विहितावरोहमौत्सु-
क्यानोकहर्म ।'

भागिनेयस्य बालकाल एव शिशुकाले एव तपश्चर्यापर्यायं तपश्चरणानुक्रमं आचकर्णं
आकर्णितवानहम् । 'श्री(श्रि)द्विश्रु(श्रु)कर्मिकारिकान्तेभ्यश्चण कर्तरि' इति सूत्रेण चणि
प्रत्ययेऽद्यतन्यां अपि च सति द्विवचने जाते 'आचकर्णम्' इति जायते । कथंभूतं त-
पश्चर्यापर्यायम् । आश्चर्यायम् आश्चर्यस्य विस्मयस्य आयः उत्पादो यस्य तपश्चर्यापर्यायस्य
स आश्चर्यायस्तं आश्चर्यायम् । हि यस्मात् इमानि भूतानि इन्द्रियाणि चक्षुरादीनि
अदृष्टपूर्वेष्वपि अविलोकितेष्वपि प्रियजनेषु बन्धुवर्गेषु प्रायेण बाहुल्येन रागोल्बणवयांसि
रागेण उल्बणवयांसि उत्कटतारुण्यानि भवन्ति संजायन्ते । कानीव । प्रातस्तपनतेजां-
सीव प्रातस्तपन उद्यद्वास्करस्तस्य तेजांसीव । यथा उदयप्राप्तसूर्यस्य तेजांसि उद्यो-
तानि रागोल्बणानि भवन्ति रक्तसंयुक्तानि भवन्ति ॥

यतः यस्मात् कारणात् । आनन्दबाष्पेत्यादि । ननु अहो प्रियजनः प्रियमानुषः
कर्मतापन्नः चित्तैर्मनोभिः कर्तृभूतैः पूर्वमेव संभाषणमन्तरेणापि आख्यायते संसूचयति ।
कथंभूतैश्चित्तैः । आनन्दबाष्पजलपूरितनेत्रपात्रैः आनन्दसंबन्धि यद्बाष्पजलं अश्रूदकं
तेन पूरितं भरितं नेत्रपात्रं लोचनामत्रं यैश्चित्तैस्तानि तथोक्तानि तैः । अपरं कथंभूतै-
श्चित्तैः । प्रत्यङ्गजातपुलकप्रसवार्पितार्घैः अङ्गमङ्गं प्रति प्रत्यङ्गम् । सर्वाङ्गेष्वित्यर्थः । जाता
उत्पन्ना ये पुलका रोमहर्षणानि त एव प्रसवाः पुष्पाणि मनोविकासहेतुत्वात् तैरर्पितो
दत्तो अर्घः पूजा यैश्चित्तैस्तानि तैः । भूयोऽपि कथंभूतैश्चित्तैः । प्रमोदमधुपर्ककृतातिथेयैः
प्रमोदः आह्लादः स एव मधुपर्को दधिघृतमधुपादार्पणं तेन कृतं आतिथेयं प्राधुणिक-
क्रिया यैश्चित्तैस्तानि तथोक्तानि तैः । रूपकालंकारः ॥

तत्तस्मात् कारणात् अत्र अस्मिन्नर्थे विकल्पजालेन संकल्पसमूहेन अलं पूर्णम् ।
कथंभूतेन विकल्पजालेन । बाह्यग्राह्यविकलेन बाह्यं वस्तु ग्राह्यं ग्रहणीयं ज्ञापनीयं तेन
विकलं शून्यं तेन । कस्येव । शौद्धोदनेरिव शुद्धोदनस्यापयं पुमान् शौद्धोदनिस्तस्य शौ-

अत्रावसरे स्वामिनः प्रसन्नरसं मानसमवसायावसरविलासनामकेन वै-
तालिकेनेदं वृत्तद्वयमागीयते स्म—

‘नासन्ना रिपवो न चापि भवतः कश्चिन्निदेशावशः

श्रीरेषा तव देव या प्रणयिनी तस्यै न कोऽपीर्ष्यति ।

गाढं मुष्टिनिपीडनश्रमभरप्रोद्धान्तधाराजलं

मुञ्चत्वाहवकेलिदोःसहचरीं तत्खङ्गयष्टिं भवान् ॥ १४८ ॥

दयार्द्रचित्तैर्मुनिभिः समागमान्निसर्गहिंस्रोऽपि जनः प्रशाम्यति ।

आहार्यहिंसामतयः शमोदयं भजन्ति यदेव तदद्भुतं कुतः ॥ १४९ ॥’

द्वोदनेर्बौद्धस्य विकल्पजालं ज्ञानस्वरूपं बाह्यप्राद्यविकलं भवति । तथा मम विकल्पेन
अलम् । सफलयासि फलसंयुक्तं करोमीति यावत्, तावत् अनुक्रमेण एतदालापनदो-
हदादेव एतयोरालापनस्य आभाषणस्य दोहदात् मनोरथात् औत्सुक्यानोकहं उत्कण्ठ-
तावृक्षम् । कथंभूतमौत्सुक्यानोकहम् । हृदयालवालपरिसरे हृदयमेव आलवालं जलसेच-
नस्थानकं तस्य परिसर उपान्तभागः तस्मिन् विहितावरोहं कृताङ्कुरम् ॥

अत्रावसरे नृपतेः खगतचित्तेन प्रस्तावे स्वामिनो नरेन्द्रस्य प्रसन्नरसं निर्मलरसं
निर्मलरागं मानसं चित्तं अवसाय ज्ञात्वा अवसरविलासनामकेन वैतालिकेन भटेन इदं
वक्ष्यमाणलक्षणेपलक्षितं वृत्तद्वयं श्लोकद्वयं आगीयते स्म पठितमिति । किं तद्वृत्तद्वय-
मित्याह—नासन्ना रिपव इत्यादि । हे देव हे राजाधिराज, भवतस्तव रिपवः शत्रवः
आसन्ना निकटतरा न वर्तन्ते । न चापि नैव कश्चित्पुमान् भवतस्तव निदेशावशः
आदेशपरान्मुखो वर्तते । एषा प्रत्यक्षीभूता या तव श्रीः लक्ष्मीः प्रणयिनी स्नेहवती
वर्तते, तस्यै श्रियै कोऽपि पुमान् न ईर्ष्यति न कुप्यति । ‘यस्मै कुप्यति’, इत्यनेन
चतुर्थविधानम् । तत्तस्मात् कारणात् भवान् त्वं खङ्गयष्टिं मण्डलाग्रं मुञ्चतु परित्यजतु ।
कथंभूतां खङ्गयष्टिम् । गाढं मुष्टिनिपीडनश्रमभरप्रोद्धान्तधाराजलम् गाढं दृढं यथा
भवत्येवं यन्मुष्टिनिपीडनं मुष्ट्या दृढं ग्रहणं तस्य श्रमभरेण आयासभारेण प्रोद्धान्तं
ऊर्ध्वमुच्छलितं धाराजलं यस्याः सा तथोक्ता ताम् । पुनः कथंभूतां खङ्गयष्टिम् । आहव-
केलिदोःसहचरीम् आहवकेलौ संप्रामकीडायां दोष्णो बाहुदण्डस्य सहचरी सखी-
सदृशी ताम् । रूपकालंकारः ॥

दयार्द्रचित्तैरित्यादि । हे देव हे राजाधिराज, दयार्द्रचित्तैः कण्ठारसरस-
मानसैः मुनिभिर्व्यतिविरैः समागमात् आगमनात् निसर्गहिंस्रोऽपि स्वभावेन शराहरपि
जनः पुमान् प्रशाम्यत्युपशमं भजते । आहार्यहिंसामतयः संसर्गेण हिंसासंयुक्तमनसः
पुमांसो यत् शमोदयं उपशमप्रादुर्भावं भजन्ति सेवन्ते, तत् अद्भुतमाश्चर्यम् ।
कुतः । न कुतोऽपीति । आक्षेपालंकारः ॥

पुनरप्यसौ वैतालिकश्चिरमशिखामणिभूषणमपि कचमरीचिमेचकितमस्त-
कम्, अनवतंसमपि लोचनरुचिकुवलयितकर्णम्, अनलंकारमपि कपोलका-
न्तिकुण्डलितमुखमण्डलम्, अनावरणमपि वपुःप्रभापटलदुकूलोत्तरीयम्, अर-
ण्यप्रेम्णा वदनव्याजेन कमलसर इव भुजच्छद्मना लताराममिवोरुमिषेण कद-
लीकाण्डकाननमिव चलनलक्षणाशोकवनमिव च सहानयमानम्, इन्दुमृगेक्ष-
णद्युतिसंपादितमिव कुन्तलेषु, सुरतरुफलकप्रसाधितमिवालिकयोः, कामकोद-
ण्डकोटिघटितमिव भ्रूषु, रत्नकरण्डकोत्कीर्णमिव नेत्रेषु, स्मरशरपुङ्खोल्लिखित-

पुनरपि वृत्तद्वयाध्ययनानन्तरं असौ प्रत्यक्षीभूतो वैतालिकः अवसरविलासनामको
भट्टश्चिरं दीर्घकालं तन्मुनिकुमारकयुगलं विलोक्य दृष्ट्वा इदं वक्ष्यमाणलक्षणोपलक्षितं वृत्तं
श्लोकमेकं अपाठीत् पठितवानिति क्रियाकारकसंबन्धः । कथंभूतं मुनिकुमारकयुगलम् ।
अशिखामणिभूषणमपि शिरोरत्नाभरणरहितमपि कचमरीचिमेचकितमस्तकं कचानां कु-
न्तलानां मरीचिभिः किरणैर्मेचकितो शिरोरत्नाभरणसहितो मस्तको यस्य मुनिकुमारकयुग-
लस्य तत्तथोक्तम् । अनवतंसमपि कर्णपूररहितमपि लोचनरुचिकुवलयितकर्णम् लोचनानां
रुचिभिः प्रभाभिः कुवलयिताः कर्णाः शब्दग्रहा यस्य मुनिकुमारकयुगलस्य तत्तथोक्तम् ।
अनलंकारमपि कर्णवैष्टनरहितमपि कपोलकान्तिकुण्डलितमुखमण्डलम् कपोलानां गण्ड-
स्थलानां कान्तिभी रुचिभिः कुण्डलिते कनककुण्डलसंयुक्ते कृते मुखमण्डले मुखे यस्य
तत्तथोक्तम् । अनावरणमपि संधानवस्त्ररहितमपि वपुःप्रभापटलदुकूलोत्तरीयम् वपुषः
प्रभापटलौ रुचिसमूहौ एव दुकूलोत्तरीये पटदुकूलसंबन्ध्युपरितनवत्त्रे यस्य तत्तथो-
क्तम् । मुनिकुमारकयुगलं किं कुर्वाणम् । अरण्यप्रेम्णा वनस्नेहेन वदनव्याजेन मुखमिषेण
कमलसरः कमलवनं सह सार्धं आनयमानमिव आनयदिव । भुजच्छद्मना बाहुमिषेण लतारामं
वल्लीवनं सहानयनमानमिव । ऊरुमिषेण सक्ध्रोऽपदेशेन कदलीकाण्डकाननं अशुमत्फलस्त-
म्भवनं सहानयमानमिव । चलनलक्षणे पादानां मिषेण अशोकवनं कंकैलिकाननं सहानयमा-
नमिव । उत्प्रेक्षालंकारः । कथंभूतं मुनिकुमारकयुगलम् । कुन्तलेषु केशेषु इन्दुमृगेक्षणद्यु-
तिसंपादितमिव इन्द्रोश्चन्द्रमसो योऽसौ मृगो हरिणस्तस्य ईक्षणे लोचने तयोर्द्युत्या दीप्त्या
कान्त्या संपादितमिव रचितमिव । पुनः कथंभूतं मुनिकुमारकयुगलम् । अलिकयोर्ललाट-
योर्विषये सुरतरुफलकप्रसाधितमिव कल्पतरुपट्टकनिर्मापितमिव । पुनः कथंभूतं मु-
निकुमारकयुगलम् । भ्रूषु चक्ररोमिकासु कामकोदण्डकोटिघटितमिव कामस्य कन्दर्पस्य
यत् कोदण्डं धनुस्तस्य कोटिरग्रं तथा घटितं निष्पादितमिव । पुनः कथंभूतं मुनिकु-
मारकयुगलम् । नेत्रेषु लोचनेषु रत्नकरण्डकोत्कीर्णमिव रत्नानां करण्डको रत्नकरण्डकः
रक्तशुक्लकृष्णसमुदायस्तेन उत्कीर्णमिव घटितमिव । पुनः कथंभूतं मुनिकुमारकयुगलम् ।
पद्मसु नेत्राणां रोमसु स्मरशरपुङ्खोल्लिखितमिव स्मरस्य कन्दर्पस्य ये शरा बाणास्तेषां

मिव पक्ष्मसु, रतिक्रीडाकीरास्यलावण्यविहितमिव नासयोः, लक्ष्मीविभ्रमा-
दर्शविनिर्मितमिव कपोलेषु, कीर्तिसरस्वतीविलासदोलाकृतमिव श्रोत्रेषु,
संध्यारुणामृतकरखण्डनिर्वर्तितमिवाधरयोस्तन्मुनिकुमारकयुगलं विलोक्येदं
वृत्तमपाठीत्—

‘बालद्रुमः स्वसृलतोद्गतिकान्तमूर्ति-

र्जातः कथं पथि करालकृशानुवृत्तेः ।

आः पाप पुष्पशर संप्रति कस्तवान्यः

केलीकृते यदनयोस्त्वमुपेक्षितोऽसि ॥ १५० ॥’

एतच्चासावुपनिशम्य प्रवेष्टहाटककटकप्रदानपुरःसरमेतदाननाम्बुरुह-
मवलोक्य पुनश्च यः समभ्यर्णोत्कीर्णतयावतीर्णस्याकर्णविदीर्णवदनस्य वे-

पुङ्खैः प्रान्तपत्रैः उल्लिखितमिव निर्मितमिव । पुनः कथंभूतं मुनिकुमारकयुगलम् । नास-
योर्नासिकयोर्विषये रतिक्रीडाकीरास्यलावण्यविहितमिव रतेः कामभार्यायाः क्रीडाकीरा
लीलाशुकास्तेषामास्यं मुखं तस्य लावण्येन कान्त्या विहितमिव रचितमिव । पुनः कथं-
भूतं मुनिकुमारकयुगलम् । कपोलेषु गण्डस्थलेषु लक्ष्मीविभ्रमादर्शविनिर्मितमिव लक्ष्म्याः
महापुण्डरीकवासिन्याः विभ्रमादर्शः क्रीडादर्पणस्तेन विनिर्मितमिव सृष्टमिव । पुनः कथं-
भूतं मुनिकुमारकयुगलम् । श्रोत्रेषु कर्णेषु कीर्तिसरस्वतीविलासदोलाकृतमिव कीर्तिश्च सर-
स्वती च जैनभारती तयोर्विलासदोलाः क्रीडाप्रेङ्खास्ताभिः कृतमिव । पुनः कथंभूतं मुनिकु-
मारकयुगलम् । अधरयोर्दन्तच्छदयोर्विषये संध्यारुणामृतकरखण्डनिर्वर्तितमिव संध्यायाः
संबन्धी योऽसावरुणामृतकरः अव्यक्तरागश्चन्द्रस्तस्य खण्डाभ्यां नेमाभ्यां निर्वर्तितमिव
अनुष्ठितमिव ॥

अवसरविलासनामको भट्टः किमपाठीदित्याह—बालद्रुम इत्यादि । बालद्रुमः
अभयरुचिनामा शिशुवृक्षः कथं केन प्रकारेण करालकृशानुवृत्तेः रौद्रवैश्वानरा-
नुवर्तनस्य पथि मार्गे जातः समुत्पन्नः । कथंभूतो बालद्रुमः । स्वसृलतोद्गतिकान्त-
मूर्तिः भगिनीलताप्रादुर्भावेण मनोहरमूर्तिः । आः इति कोपे पीडायां वा । ‘आस्तु
स्यात् कोपपीडयोः’ इति वचनात् । रे पापमूर्ते रे पुष्पशर रे कन्दर्प संप्रति इदानीं
वर्तमानकाले तव भवतः केलीकृते क्रीडानिमित्तं अन्यः पुमान् को वर्तते । यत् यस्मात्
कारणात् अनयोर्मुनिकुमारयोर्विषये त्वं भवान् उपेक्षितोऽसि अनादरवान् असि वर्तसे ॥

एतच्चेति । एतच्च उक्तलक्षणं वृत्तम् । चकारान् पूर्वोक्तलक्षणं द्वयं च । असौ राजा उप-
निशम्य श्रुत्वा प्रवेष्टहाटककटकप्रदानपुरःसरं प्रवेष्टयोः भुजयोर्हाटककटकयोः कनककंक-
णयोः प्रदानपुरःसरं विश्राणपूर्वं यथा भवत्येवमपि । एतदाननाम्बुरुहं अवसरविलासना-
मभट्टमुखकमलं अवलोक्य दृष्ट्वा पुनश्च पुनरपि तं पूर्वोक्तं करवालं खड्गं रुद्राणीपादपी-

तालचक्रस्य प्रतिक्रान्तविकटदंष्ट्राचक्रवालः स्वधाराजलनिमग्नसपलकीकस-
कराल इव, प्रतिबिम्बिताधरावलिहजिह्वाप्रतानः पराक्रमाकृष्टद्विष्टश्री-
विरहविनोदपरिकल्पितकमलकानन इव, प्रतिमासमागताङ्गारनिभनेत्रनि-
करः प्रदर्शितशत्रुक्षत्रक्षयकालोल्काजालावतर इव, पुरुदंशोदर्शनप्रकाश-
केशप्रतिशरीरदुर्दृशिककलः प्रचलिताखिलरिपुलोकग्रसनसमर्थजाठरानल
इव, प्रतियातनागताङ्गसज्जताभोगतनुः समाक्षिप्तविपक्षक्षयदक्षराक्षसक्षेत्र इव,

टोपकण्ठे करादुत्सृज्य हस्ताद्विमुच्य मुनिकुमारकयुगलं उपावीविशदिति संबन्धः ।
कं करवालम् । यः करवालः समभ्यर्णोत्कीर्णतया निकटतरपाषाणादिभिर्धटिततया
अवतीर्णस्य प्रतिबिम्बितस्य आकर्णविदीर्णवदनस्य आकर्ण कर्णपर्यन्तं विदीर्णानि
स्फुरितानि वदनानि मुखानि यस्य तदाकर्णविदीर्णवदनं तस्य आकर्णविदीर्णवदनस्य
एवंभूतस्य वेतालचक्रस्य भूताविष्टमृतकशरीरसमूहस्य प्रतिक्रान्तविकटदंष्ट्राचक्रवालः
प्रतिक्रान्तं प्रतिबिम्बितं विकटानां वक्रतराणां दंष्ट्राणां दाढानां चक्रवालं मण्डलं यस्मिन्
करवाले स प्रतिक्रान्तविकटदंष्ट्राचक्रवालः । अपरं कथंभूतः करवालः । उत्प्रेक्ष्यते—
स्वधाराजलनिमग्नसपलकीकसकराल इव स्वस्य आत्मनो यद्द्वाराजलं नेमिस्थितोदकं
तत्र निमग्नाः ब्रुविताः पातालं गता ये सपत्नाः शत्रवस्तेषां कीकसानि हङ्गानि तैः
करालः रौद्रमूर्तिरिव । पुनरपि कथंभूतः करवालः । प्रतिबिम्बिताधरावलिहजिह्वाप्रतानः
प्रतिबिम्बितः प्रतिफलितः प्रतिच्छन्दमागतः अधरावलिहानां जिह्वानां प्रतानः समूहो
यस्मिन् करवाले स तथोक्तः । पुनरपि कथंभूतः करवालः । उत्प्रेक्ष्यते—पराक्रमाकृष्टद्विष्ट-
श्रीविरहविनोदपरिकल्पितकमलकानन इव पराक्रमेण बलात्कारेण आकृष्टा केशेषु धृत्वा
समानीता या द्विष्टश्रीः शत्रुलक्ष्मीस्तस्याः विरहविनोदाय विप्रलम्भस्फेटनाय परिकल्पितं
रचितं कमलकाननं कमलवनं यस्मिन् करवाले स तथोक्तः । पुनरपि कथंभूतः करवालः ।
प्रतिमासमागताङ्गारनिभनेत्रनिकरः प्रतिमा प्रतिच्छाया प्रतिबिम्बं समागता ये अङ्गा-
रनिभनेत्रा अङ्गारसमानलोचना राक्षसविशेषास्तेषां निकरः समूहो यस्मिन् करवाले
स तथोक्तः । अपरं कथंभूतः करवालः । उत्प्रेक्ष्यते—प्रदर्शितशत्रुक्षत्रक्षयकालोल्काजा-
लावतर इव प्रदर्शितः प्रकटितः शत्रुक्षत्राणां सपलनृपाणां क्षयकालार्थं मृत्युसूचनार्थं
उल्काजालावतरस्तारापतनसमूहस्यावतारो यस्मिन् करवाले स तथोक्तः । भूयोऽपि
कथंभूतः करवालः । पुरुदंशोदर्शनप्रकाशकेशप्रतिशरीरदुर्दृशिककलः पुरुदंशां मार्जा-
राणां यानि दर्शनानि लोचनानि तद्वत्प्रकाशो द्युतिर्येषां ते पुरुदंशोदर्शनप्रकाशा अग्नि-
ज्वालासदृशाः केशाः कुन्तलाः येषां राक्षसानां तेषां प्रतिशरीरैः प्रतिबिम्बैर्दुर्दृशिका
दुरवलोका कला मूर्तिर्यस्य करवालस्य स तथोक्तः । पुनः उत्प्रेक्ष्यते—प्रचलिताखिलरिपु-

अपि च यः स्वस्य स्वामिनो नृपयज्ञावसरेषु निजभुजप्रतापार्जनजनि-
तसाचिव्य इव, सर्वभुवनप्रचारकुतूहलितकीर्तिकुलदेवतासहचरपराक्रमप्र-
सूतिप्रथमप्रजापतिरिव, दुर्वारवैरिवक्षःस्थलोद्दलनगलद्वारारुधिरोपहारदुर्ल-
लितवीरलक्ष्मीसमाकर्षणमन्त्र इव, सकलजगद्रक्षणक्षमशौर्यसिद्धौषधसाध्य-
वसुधावशीकरणोपदेश इव, समुत्सर्पद्दपोद्दामद्विषद्विषधरव्याजृम्भस्तम्भावि-

लोकप्रसनसमर्थजाठरानल इव प्रचलितः उद्दीपितः संधुक्षितो जाज्वलितः प्रज्वालितो
अखिलानां समग्राणां रिपुलोकानां शत्रुसमूहानां प्रसने भक्षणे भस्मीकरणे समर्थः
प्रचण्डतरः जाठरानल उदरार्भिर्यस्य करवालस्य स तथा । पुनः कथंभूतः करवालः ।
प्रतियातनागताङ्गसङ्गताभोगतनुः प्रतियातनां प्रतिच्छायां प्रतिविम्बं आगतः प्रतिफलितः
अङ्गस्य कृष्णशरीरस्य अ(स)ङ्गतः संवन्धी आभोगो विस्तारस्तनौ शरीरे यस्य करवालस्य
स तथोक्तः । भूयोऽपि कथंभूतः । उत्प्रेक्ष्यते—समाक्षिप्तविपक्षक्षयदक्षराक्षसक्षेत्र इव
समाक्षिप्तं संग्रामार्थं गृहीतं विपक्षाणां शत्रूणां क्षयाय मारणाय दक्षं समर्थं राक्षसानां
क्षेत्रं भूमिर्येन करवालेन स तथोक्तः । अपि च अस्ति कश्चिद्विशेषः । यः करवालः स्वस्य
आत्मनः स्वामिनो नरेन्द्रस्य नृपयज्ञावसरेषु संग्रामस्थानेषु निजभुजप्रतापार्जनजनि-
तसाचिव्य इव निजभुजयोः स्वकीयदोर्दण्डयोः प्रतापोपार्जने । ‘यस्य वार्तापि श्रुता भयाय
भवति स प्रतापः’ । जनितमुत्पादितं साचिव्यं साहाय्यं येन स तथोक्तः । कथंभूतः
करवालः । सर्वभुवनप्रचारकुतूहलितकीर्तिकुलदेवतासहचरपराक्रमप्रसूतिप्रथमप्रजापतिरि-
व सर्वेषां भुवनानां प्रचारे पर्यटने कुतूहलिता दोहदवती विनोदवती या कीर्तिः पुण्यगु-
णकीर्तनं सैव कुलदेवता अन्वयस्य अधिष्ठायिका तस्याः सहचरः सखा स चासौ पराक्रमः
पौरुषं तस्य प्रसूतौ उत्पादने प्रथमप्रजापतिरिव ब्रह्मसदृशः । अपरं कथंभूतः करवालः ।
दुर्वारवैरिवक्षःस्थलोद्दलनगलद्वारारुधिरोपहारदुर्ललितवीरलक्ष्मीसमाकर्षणमन्त्र इव दुः-
खेन वारयितुमशक्याः दुर्वारा ये वैरिणः शत्रवस्तेषां वक्षःस्थलस्य उद्दलनं विदारणं
तस्मिन् सति गलत् प्रवहत् यद्वारारुधिरं प्रवाहलोहितं तस्य उपहारे पूजायां दुर्ललिता
आसक्ता या वीरलक्ष्मीः योधलक्ष्मीस्तस्याः समाकर्षणस्य दृढादानीतस्य मन्त्र इव वी-
जाक्षरन्याससदृशः । अपरं कथंभूतः करवालः । सकलजगद्रक्षणक्षमशौर्यसिद्धौषधसाध्य-
वसुधावशीकरणोपदेश इव सकलस्य जगतः त्रिभुवनस्य रक्षणे प्रतिपालने क्षमं समर्थं
यच्छौर्यं सौमन्यं तदेव सिद्धौषधं रसायनं जगन्मरणनिवारकत्वात् तेन साध्या वशीक-
र्तव्या या वसुधा भूमिस्तस्याः वशीकरणे स्वायत्तताविधाने उपदेश इव मन्त्रसदृशः ।
अपरं कथंभूतः करवालः । समुत्सर्पद्दपोद्दामद्विषद्विषधरव्याजृम्भस्तम्भाविर्भवन्महासाहस
इव समुत्सर्पन् प्रसरन् दर्प औत्कण्यं येषां ते समुत्सर्पद्दर्पास्तौ च ते उद्दामा वलवत्तरा

र्भवन्महासाहस इव, प्रतिकूलावनिपालविलासिनीविभ्रमभ्रमरोच्चाटनधूपधू-
माडम्बर इव, समाह्वयरसभरितारातिमतिमधुकरीमोहनमहौषधीप्रारम्भ
इव, संभूयोत्साहदुःसहद्विष्टद्विपघटाविघटनविद्वेषभेषजागम इव, कालेयक-
लङ्कपङ्किलाचारपरस्परासुताचरितचरमाभिचार इव, तमनेकमहासमानीक-
संतोषितरणदेवताविहितबलिविधानं वीरश्रीविभ्रमदर्पणनामानमपहसित-
कृतान्तरसनालीलं करवालं प्रतापद्विपालानस्थानालुक्ष्मीलताश्रयशिखरिणः

द्विषन्तः शत्रवस्त एव विषधराः सर्पाः कुटिलसविषश्च(मु)खत्वद्विजिह्वादिधर्मधारि-
त्वात् तेषां व्याजृम्भः प्रसरस्तस्य स्तम्भे कीलने आविर्भवन् प्रकटीभवन् महासाहस इव
कीलनमन्त्रसदृशः । अपरं कथंभूतः करवालः । प्रतिकूलावनिपालविलासिनीविभ्रमभ्रम-
रोच्चाटनधूपधूमाडम्बर इव प्रतिकूलाः शत्रुभूता ये अवनिपालाः पृथिवीपतयस्तेषां विला-
सिन्यः कमनीयकामिन्यः तासां विभ्रमाः भ्रूनर्तनानि त एव भ्रमरा मधुकरा अनवस्थित-
स्वरूपत्वात् तेषामुच्चाटने विघटने उड्डापने धूपधूमाडम्बर इव धूपधूमस्याटोप इव । अपरं
कथंभूतः करवालः । समाह्वयरसभरितारातिमतिमधुकरीमोहनमहौषधीप्रारम्भ इव समा-
ह्वयः संग्रामस्तस्य रसोऽनुरागस्तेन भरिताः परिपूर्णा ये अरातयः शत्रवस्तेषां मतयो बुद्ध-
यस्ता एव मधुकर्यो भ्रमर्यश्चपलस्वरूपत्वात् तासां मोहने विचेतीकरणे महौषधीप्रारम्भ इव
मूलिकाविशेषप्रादुर्भाव इव । पुनः कथंभूतः करवालः । संभूयोत्साहदुःसहद्विष्टद्विपघटावि-
घटनविद्वेषभेषजागम इव संभूयोत्साहे संग्रामे दुःसहा दुःखेन महता कष्टेन सोढुमशक्या
ये द्विष्टाः शत्रवस्तेषां द्विपा घटाः 'बहूनां घटना घटा' इति वचनात् गजश्रेणयस्तासां
विघटने यत्र तत्र पलायने विद्वेषभेषजागम इव विद्वेषो अप्रीतिजननं तस्य भेषजमौषधं
तस्य आगम इव मन्त्रशास्त्रसदृशः । पुनः कथंभूतः करवालः । कालेयकलङ्कपङ्किलाचारप-
रस्परासुताचरितचरमाभिचार इव कलिकाले भवः कालेयः स चासौ कलङ्को लोकाप-
वादस्तेन पङ्किलः सपापः स चासावाचारस्तस्मिन् परास्तत्पराः पापिष्ठाः शत्रवः अथ
पङ्किलाचाराश्च ते परे शत्रवस्तेषां परासुताचरिते मृत्युकरणे चरमाभिचार इव उत्कृष्ट-
मारणमन्त्रसदृशः । कथंभूतं तं करवालम् । अनेकमहासमानीकसंतोषितरणदेवताविहित-
बलिविधानम् अनेके बहवस्ते च ते महासमानीका महासंग्रामास्तेषु संतोषिता आनन्दं
प्रापिता या रणदेवताः संग्रामदेवतास्ताभिर्विहितमनुष्ठितं बलिविधानं पूजाविधिर्यस्य
करवालस्य स तथा तम् । पुनः कथंभूतं करवालम् । वीरश्रीविभ्रमदर्पणनामानं वीरश्रियः
वीरलक्ष्म्याः विभ्रमा भ्रूक्षेपास्तेषां विलोकने दर्पण आदर्शः वीरश्रीविभ्रमदर्पण इति नाम
अभिधानं यस्य करवालस्य स वीरश्रीविभ्रमदर्पणनामा तं तथोक्तम् । भूयोऽपि कथं-
भूतं करवालम् । अपहसितकृतान्तरसनालीलम् अपहसिता तिरस्कृता कृतान्तस्य यमस्य

कलिकालघुणजरज्जगत्प्रासादोत्तम्भनस्तम्भादर्थिजनत्रिदिवतरोर्द्विषदचलदा-
रणाशनिदण्डालीलाकमलमिव कुवलयं कलयतः करादुत्सृज्य रुद्राणीपाद-
पीठोपकण्ठे दोलायमानमणिकुण्डलकिरणजालपल्लवितगगनारामसुभगमुत्त-
रलतरोदस्तहस्तास्तमितसमस्तयात्रायातजनकोलाहलः प्रदेशिनीनिदेशादि-
ष्टनिकटलालाटिकपरिकल्पने पुरस्तादुत्तरीयासने तन्मुनिकुमारकयुगलमु-
पावीविशत् ।

तदपि तत्पार्थिवार्थनया सपरिकरं तत्रोपविश्य 'नावयोः संसारसुखवि-

रसनाया जिह्वाया लीला शोभा येन करवालेन स तथोक्तम् । कथंभूतात् करात् ।
प्रतापद्विपालनस्थानात् यस्य वार्तापि श्रुता भयकारिणी भवति स प्रतापः, प्रताप एव
द्विपो हस्ती सैन्यस्य उत्तमाङ्गत्वात् तस्य आलानस्थानात् बन्धनस्तम्भसदृशात् । अपरं
कथंभूतात् करात् । लक्ष्मीलताश्रयशिखरिणः लक्ष्मीरेव लता वल्ली सौख्यफलदायित्वात्
तस्याः आश्रयस्य आलम्बनस्य आलिङ्गनस्य शिखरिणो वृक्षस्य सदृशात् । पुनश्च कथंभूतात्
करात् । कलिकालघुणजरज्जगत्प्रासादोत्तम्भनस्तम्भात् कलिकालघुणैः दुःख(ष)मकाल-
क्षुद्रकीटकैः जरन् शतखण्डीभवन् योऽसौ जगत्प्रासादो भूमण्डलदेवतामन्दिरं तस्य उत्त-
म्भने जीर्णोद्धारकरणे स्तम्भात् महास्तम्भसदृशात् । पुनश्च कथंभूतात् करात् । अर्थिज-
नत्रिदिवतरोः याचकजनमनोभीष्टदानकल्पवृक्षसदृशात् । पुनश्च कथंभूतात् करात् ।
द्विषदचलदारणाशनिदण्डात् द्विषन्तः शत्रवस्त एव अचलाः पर्वता अतिकठिनहृदयत्वात्
तेषां दारणे शतखण्डीकरणे अशनिदण्डात् विद्युत्पातसदृशात् । किं कुर्वतः करात् ।
कुवलयं पृथिवीमण्डलं लीलाकमलमिव क्रीडाकमलमिव कलयतो धारयतः । तन्मुनि-
कुमारकयुगलं कथमुपावीविशत् । दोलायमानमणिकुण्डलकिरणजालपल्लवितगगनारामसु-
भगम् दोलायमाने प्रेङ्खन्ती ये मणिकुण्डले पञ्चविधमाणिक्यजटितसुवर्णकर्णवेष्टने
तयोः किरणजालैरुल्लसमूहैः पल्लवितो योऽसौ गगनारामो विद्यद्वनं तेन सुभगं सुन्दरं यथा
भवत्येवम् । कथंभूतो राजा । उत्तरलतरोदस्तहस्तास्तमितसमस्तयात्रायातजनकोलाहलः
उत्तरलतरेण प्रचलनपरेण उदस्तेन ऊर्ध्वं क्षिप्तेन हस्तेन पाणिना अस्तमितो निराकृतः
समस्तानां विश्वेषां यात्रायातानां लोकानां जनानां कोलाहलः कलकलशब्दो येनाचला-
पतिना स तथोक्तः । संकरालंकारः ॥

केन गम्यते । तदपि पूर्वोक्तं मुनिकुमारकयुगलं तत्तापसार्भकयुगं तस्य जगत्प्रसि-
द्धस्य तापसस्य श्रीसुदताचार्यस्य भगवतः अर्भकयुगं शिष्ययुगलं पुत्रयुगलं बालकद्वयं
कर्तृभूतं नृपं श्रीमारदत्तमहाराजं एवं वक्ष्यमाणलक्षणोपलक्षितं स्तुतिवचनं आशीर्वचनं

मुखभावयोरमीषु प्राणेष्वपरेषु केषुचिन्मनीषितेषु कुतश्चित्काचिदपेक्षास्ति, परमन्यत्रैकस्मात्ततो निःश्रेयसात् किं त्वात्मनि पुरोभागिन्यपि जने प्रायेण श्वःश्रेयसमेव चिन्तयन्ति तच्चरितचेतसः । भवन्ति च तथाविधेऽपि तस्मिंस्ते निसर्गादिहामुत्र चाविरुद्धे वर्त्मनि जनिततत्त्वोपदेशाः ।

प्रथितैः सुप्रसिद्धैर्वचोभिः वचनैः कृत्वा ऊचे उवाच उक्तवान् । इति क्रियाकारकसंबन्धः । किं कृत्वा पूर्वं ऊचे । हस्तयुगलं करकमलद्वयं उद्धृत्य ऊर्ध्वोक्त्य । कथमूचे । सौष्ठवसज्जं सुष्ठु एतस्य भावः सौष्ठवं तत् सज्जं गुदणं (संभृतं) यस्मिन् वचनकर्मणि तत् सौष्ठवसज्जं यथा भवत्येवं ऊचे । न केवलं सौष्ठवसज्जम् ऊचे, सलज्जं च लजासहितं च यथा भवत्येवं ऊचे । कथंभूतं हस्तयुगलम् । **स्वर्गैत्यादि** । स्वर्गपवर्गतरुपल्लवसंनिकाशं स्वर्गश्च सौधर्मादिषोडशसंख्याकः नवग्रैवेयकनवानुदिशपञ्चानुत्तरलक्षणश्च स्वर्ग उच्यते, अपवर्गश्च मोक्षः, स्वर्गश्च अपवर्गश्च स्वर्गपवर्गौ तावेव तरु वृक्षौ परमानन्दसौख्यफलदायित्वात् तयोः पल्लवौ प्रवालौ ताभ्यां संनिकाशं सदृशं तत्तथोक्तम् । पुनः कथंभूतं हस्तयुगलम् । धर्मद्वयावनिविहारपथप्रकाशम् धर्मयोर्यतिश्रावकलक्षणयोर्द्वयं धर्मद्वयं तस्य अवनिः भूमिस्तस्या विहारपथौ विहारमार्गौ तयोः प्रकाशं सदृशम् । रूपकालंकारः ॥

किं कृत्वा । पूर्वं इति पूर्वोक्तमर्थं अनुस्मृत्य चिन्तयित्वा । न केवलं इति अनुस्मृत्य, किं तु तथा तेनैव प्रकारेण इति सुभाषितं च अनुस्मृत्य । न केवलं इति अनुस्मृत्य, किं तु तत्पार्थिवार्थनया तस्य श्रीभारदत्तस्य पार्थिवस्य राजाधिराजस्य अर्थनया अभ्यर्थनया प्रार्थनेन तत्र तस्मिन् उत्तरीयासने समुपविश्य स्थित्वा । कथमुपविश्य । सपरिकरं सपर्यङ्कासनं यथा भवत्येवम् । इति किमनुस्मृत्य इति चेदुच्यते—आवयोः अयं च तव मम च यावत्तयोरावयोः अमीषु प्रलक्ष्मीभूतेषु प्राणेषु इन्द्रियबलायुरुच्छ्वासलक्षणेषु दशसु प्राणेषु अपरेषु वा स्पर्शादिविषयेषु वा केषु विवक्षितेषु मनीषितेषु वाञ्छितेषु वस्तुषु कुतश्चित् कस्माच्चित् कारणात् काचित् कापि अपेक्षा नास्ति न वर्तते । कथंभूतयोरावयोः । संसारसुखविमुखभावयोः संसारसुखेषु इष्टविषयस्रग्वनिताचन्दनादिषु विमुखः पराङ्मुखो भावोऽभिप्रायश्चित्तं योगो मनस्कारो ययोस्तौ संसारसुखविमुखभावौ तयोः । परं केवलं एकस्मात् निष्केवलात् ततो मुनिजनप्रसिद्धात् निःश्रेयसात् मोक्षात् [‘निःश्रेयस’ इति वचनात् न (?) प्रत्ययः] अन्यस्मिन् अर्थे अपेक्षा नास्ति किं तु निःश्रेयसं वर्जयित्वा कस्मिंश्चित् पदार्थे अपेक्षा न वर्तते निःश्रेयसे तु अपेक्षा वर्तते एवेत्यर्थः । किं तु आत्मनि । पुरोभागिनि अपि शत्रावपि, जने लोके प्रायेण बहुलतया श्वःश्रेयसमेव चिन्तयन्ति वाञ्छयन्ति (किं चिन्तयन्ति किम्) । तथाविधे पुरोभागिनि अपि अ(त)स्मिन् जने ते तच्चरित-

१. पाणिनीयव्याकरणे तु समासान्तोऽच्प्रत्ययः. २. पुस्तकत्रयेऽपि समान एव पाठः, परंतु ‘के, तच्चरितचेतसः श्वःश्रेयसप्रवर्तनाय चेतो मनो येषाम्’ इत्यर्थकपाठो भवेत्; यद्वा कियान्पाठोऽपि भवेत्.

अज्ञानभावादशुभाशयाद्वा कुर्वीत चेत्कोऽपि जनः खलत्वम् ।

तथापि सद्भिः प्रियमेव चिन्त्यं न मथ्यमानेऽप्यमृते विषं हि ॥१९१॥

सदाचारोचितमतिभूषणतिरप्ययमतीवानवहेलविहितविष्टरप्रदानः कृतव-
हुमानः संभाषणोत्सुकधिषणः प्रसन्नान्तःकरण इवोपलक्ष्यते, व्यापारयति
च प्रकटितप्रणययोरिवावयोरानन्दबाष्पोल्वणे मुहुर्मुहुर्वीक्षणे, तत्पर्याप्तम-
त्रोपेक्षणीयलोकसंमतया वाच्यमतया

[तथा हि—]

पुरः प्रणयभूमीषु फलं यदि समीहसे ।

जगदानन्दनिष्यन्दि वर्षं सूक्तिसुधारसम् ॥ १९२ ॥

चेतसः पुरुषा निसर्गात् स्वभावेन इह अस्मिन् भवे अमुत्र च आगामिनि जन्मनि अवि-
रुद्धे वर्त्मनि अपापमार्गे जनितात्त्वोपदेशा उत्पादितधर्मोपदेशा भवन्ति च संजायन्ते च ॥

अज्ञानेति । हि यस्मात् कारणात् अज्ञानभावात् मूर्खत्वात् निर्विवेकत्वात् अशुभाश-
याद्वा द्वेषपरिणामाद्वा चेद्यदि कोऽपि कश्चित् जनो लोकः खलत्वं दुर्जनत्वं कुर्वीत कुर्यात्
तथापि तदपि सद्भिः सत्पुरुषैः प्रियमेव चिन्त्यं हितमेव कर्तव्यम् । अमुमेवार्थं अर्था-
न्तरन्यासेन द्रढयति—अमृते पीयूषे मथ्यमानेऽपि विलोड्यमानेऽपि विषं हालाहलं न
भवति न जायते । अर्थान्तरन्यासालंकारः ॥

सदाचारेति । अयं प्रत्यक्षीभूतो भूपतिरपि श्रीमारदत्तराजोऽपि अतीवातिशयेन
प्रसन्नान्तःकरण इव प्रसादपरमना इव उपलक्ष्यते दृश्यते । कथंभूतो भूपतिः । सदाचा-
रोचितमतिः सदाचारेषु आसनप्रदानविनयादिकरणेषु उचिता योग्या मतिर्यस्य स
सदाचारोचितमतिः । अपरं कथंभूतो भूपतिः । अनवहेलविहितविष्टरप्रदानः अनवहे-
लेन आदरेण विहितमनुष्ठितं विष्टरस्यासनस्य प्रदानं विश्राणनं येन स तथोक्तः ।
भूयोऽपि कथंभूतो भूपतिः । कृतवहुमानः कृतो विहितो बहुः प्रचुरो मानः संमानं
उत्तरीयप्रस्तारणादिलक्षणो येन स तथोक्तः । भूयोऽपि कथंभूतः । संभाषणोत्सुकधिषणः
संभाषणः संभाषणे आलापने उत्सुका वेगवत्तरा धिषणा बुद्धिर्यस्येति स संभाषणो-
त्सुकधिषणः । तथा वीक्षणे लोचने मुहुर्मुहुर्वारंवारं आवयोरुपरि व्यापारयति च प्रेर-
यति च । कथंभूतयोरवयोः । प्रकटितप्रणययोरिव प्रकटितः प्रादुर्भावितः प्रणयः स्नेहो
ययोस्तौ प्रकटितप्रणया तयोः प्रकटितप्रणययोः । कथंभूते वीक्षणे । द्वे आनन्दबाष्पो-
ल्वणे आनन्दाश्रुजले[न] उल्वणे उद्रिक्ते । तत्तस्मात् कारणात् अत्र अस्मिन् भूपतौ वा-
च्यमतया मौनित्वेन पर्याप्तं अलम् । कथंभूतया वाच्यमतया । उपेक्षणीयलोकसंमतया
उपेक्षणीयलोके अनादरणीयलोके संमता अभीष्टा उपेक्षणीयलोकसंमता तया ॥

किं तत्सुभाषितं यदनुस्मृतम्—पुर इत्यादि । प्रणयभूमीषु स्नेहवत्पुरुषेषु यदि

इति च सुभाषितमनुस्मृत्य सौष्ठवसज्जं सलज्जं च

स्वर्गापवर्गतरुपल्लवसंनिकासं(शं)

धर्मद्वयावनिविहारपथप्रकाशम् ।

उद्धृत्य हस्तयुगलं नृपमेवमूचे

तत्तापसार्मकयुगं प्रथितैर्वचोभिः ॥ १५३ ॥

तत्र मुनिकुमारः—

वर्णाश्रमाणां प्रतिपालयित्रे जगत्रयत्रायिपराक्रमाय ।

ददातु देवः स जिनः सदा ते राजन्नशेषाणि मनीषितानि ॥ १५४ ॥

अपि च—

असाविन्द्रः स्वर्गे भवति सुकृती यस्य चरिता-

न्महीमारोद्धारादहिपतिरयं तिष्ठति सुखम् ।

जगज्जातं चैतद्विजयसमयान्नन्दति परं

चिरं क्षात्रं तेजस्तदिह जयतादद्भुतविधि ॥ १५५ ॥

चेत् पुरोऽग्रे भविष्यत्काले फलं लाभं समीहसे वाञ्छसि तर्हि सूक्तिसुधारसं सुवचनमृत-
पानीयं वर्षं हे जीव त्वं क्षर । कथंभूतं सूक्तिसुधारसम् । जगदानन्दनिष्यन्दि जगतः
पृथ्वीमण्डलस्य आनन्दं हर्षं निष्यन्दते वर्षति इत्येवंशीलं जगदानन्दनिष्यन्दि ॥

तत्रेति । तत्र तयोरभयरुचिरभयमलोर्मध्ये तावत् मुनिकुमारः श्रीमदभयरुचिः
ब्रह्मचारिभ्रूलकः प्रियतमो ब्रूते । तथाहि—वर्णाश्रमाणामित्यादि । हे राजन्
श्रीमारदत्तमहाराज, स जगत्प्रसिद्धो जिनः श्रीमद्भगवद्देवत्वज्ञो देवः परमा-
राध्यः सदा सर्वकालं ते, तुभ्यं अशेषाणि मनीषितानि वाञ्छितानि ददातु प्रय-
च्छतु । कथंभूताय ते । वर्णाश्रमाणां प्रतिपालयित्रे वर्णाश्च ब्राह्मणक्षत्रियवैश्यशूद्राः,
आश्रमाश्च ब्रह्मचारी गृही वानप्रस्थो भिक्षुश्चेति चत्वारः, तेषां वर्णाश्रमाणां प्रति-
पालयित्रे प्रतिपालकाय । पुनः कथंभूताय । जगत्रयत्रायिपराक्रमाय जगत्रयत्रायी
एवंविधः पराक्रमः सामर्थ्यं यस्य स जगत्रयत्रायिपराक्रमस्तस्मै । अतिशयालंकारः ॥

अपि च तथा च । असाचित्यादि । तज्जगत्प्रसिद्धं क्षात्रं क्षतात् त्रायते क्षत्रः
क्षत्रस्येदं क्षात्रं तेजः प्रतापः इह अस्मिन् संसारे चिरं दीर्घकालं जयतात् सर्वोत्कर्षेण
प्रवर्तताम् । तस्मै अस्माकं नमस्कार इत्यर्थः । कथंभूतं क्षात्रं तेजः । अद्भुतविधि अद्भुतो
आश्चर्यभूतो विधिश्चरितं यस्येति तथोक्तम् । तत्किम् । तद्यदोर्नित्यसंबन्धात् यस्य क्षात्रस्य
तेजसः चरितात् असौ प्रत्यक्षीभूतः इन्द्रः सौधर्मायच्युतश्च स्वर्गे स्वर्गलोके सुप्तु पुण्येन

कर्पूरद्रुमगर्भधूलिधवलं यत्केतकानां त्विषः

श्वेतिम्ना परिभूय चन्द्रमहसा सार्धं प्रतिस्पर्धते ।

तत्पाकोन्मुखनालिकेरसलिलच्छायावदातं यशः

प्रालेयाचलचूलिकासु भवतो गायन्ति सिद्धाङ्गनाः ॥ १५६ ॥

मातगौरिं फणीशकामिनि सति त्वं देवि हे रोहिणि

श्रीमत्यग्रमु वारले च सुतनो मा मुञ्चतात्मप्रियान् ।

कर्मणा अर्ज्यते स्वर्गः तस्मिन् स्वर्गे सुकृती पुण्यवान् कृतार्थश्च भवति संजायते । यस्य क्षात्रस्य तेजसश्चरितात् अयं प्रत्यक्षीभूतभूतो अहिपतिः शेषनागः सुखं निर्वाधं यथा भवत्येवं तिष्ठति जागर्ति । कस्मात् सुखं तिष्ठति जागर्ति । महीभारोद्गारात् मद्याः पृथिव्याः भारो महीभारस्तस्य उद्गार उच्चलनं महीभारोद्गारस्तस्मात् । महीभारस्तावत् क्षात्रेण तेजसा ध्रियते । धरणेन्द्रस्तु पातालस्वर्गलोके सुखेन राज्यं करोतीत्यर्थः । च पुन अन्यत् एतत् प्रत्यक्षीभूतं जगज्जातं पृथिवीमण्डलस्थितो लोकसमूहो विजयसमयात् दिग्विजयकालात् नन्दति वर्धते । कथम् । परम् । निश्चयेनेति शेषः । समुच्चयातिशया-लंकारः । शिखरिणीछन्दः ॥

कर्पूरेत्यादि । हे राजन्निति पूर्वोक्तमेव संबोधनपदं ग्राह्यम् । हे राजन्, तत् जगत्प्रसिद्धं भवतः तव यशः पुण्यगुणकीर्तनं सिद्धाङ्गनाः देवविशेषाणां कमनीयकामिन्यः प्रालेयाचलचूलिकासु गायन्ति वीणावंशस्वरमण्डलादिष्ववतारयन्ति । सिद्धाङ्गना उज्ज्वलवर्णाः । प्रालेयाचलचूलिका अपि शुक्लवर्णाः भवतो यशश्च अतीव शुक्लमिति भावः । तत्किम् । यद्भवतो यशः कर्पूरद्रुमगर्भधूलिधवलं कर्पूरद्रुमाणां धनसारवृक्षाणां गर्भेषु मध्येषु या धूलयः कर्पूरास्तद्भवलमुज्ज्वलम् । पुनश्च तत्किम् । यद्भवतो यशः श्वेतिम्ना उज्ज्वलं कृत्वा चन्द्रमहसा सार्धं परिपूर्णचन्द्रतेजसा सह प्रतिस्पर्धते । चन्द्रतेजस्तिरस्करोतीत्यर्थः । किं कृत्वा । पूर्वं केतकानां केतक्रीपुष्पाणां त्विषो दीप्तिः परिभूय श्वेतिम्ना पराभवं प्रापय । कथंभूतं भवतो यशः । पाकोन्मुखनालिकेरसलिलच्छायावदातं पाकोन्मुखं सद्यः पाकमायातं यत् नालिकेरं कूर्चकेसरफलं तस्य सलिलं पानीयं तस्य छाया दीप्तिस्तद्वत् अवदातमुज्ज्वलम् । उपमातिशयालंकारः ॥

मातरित्यादि । कथं यशो गायन्ति सिद्धाङ्गना इत्याह—हे मातर्जननि गौरि पार्वति, हे फणीशकामिनि हे पद्मावति, हे देवि सति साध्वि, हे रोहिणि देवि, चतुर्थतारे हे श्रीमति लक्ष्मीवति, अग्रसु ऐरावतभायं, हे वारले हे हंसि, सुतनो हे शोभनशरीरे, त्वं त्वं त्वम् । यूयमित्यर्थः । आत्मप्रियान् निजवल्गमान् श्रीमहादेवशेषनागचन्द्रैरावतहंसान् मा मुञ्चत मा परित्यज्यत यूयम् । नो चेत् यदि यूयम् मोक्ष्यध्वे तर्हि अस्य प्रत्यक्षीभूतस्य

नो चेदस्य नृपस्य कीर्तिविसरादुर्लक्षशुद्धे जने
 युष्माकं पतयोऽद्य दुर्लभतरा मन्ये भविष्यन्त्यमी ॥ १९७ ॥
 कुवलयदलनीलः कुन्तलानां कलापो
 न भवति यदि गौर्याः शंकरे साश्च पिङ्गाः ।
 क्षितिप तव यशोभिः संभृतायां त्रिलोक्यां
 सरभसरतिकेलिः किं तयोः स्यादिदानीम् ॥ १९८ ॥
 इन्दुधवलापि कीर्तिर्धवलितभुवनत्रयापि तव नृपते ।
 मलिनयति रिपुवधूनां मुखानि यन्नाथ तच्चित्रम् ॥ १९९ ॥
 भुजगसमखङ्गजनितः सपत्नकुलकालतां प्रयातोऽपि ।
 शुभ्रयति भुवनमखिलं पराक्रमस्ते तदाश्चर्यम् ॥ १६० ॥

नृपस्य श्रीमारदत्तमहाराजस्य कीर्तिविसरात् उज्ज्वलकीर्तिप्रसरात् जने लोके अद्य इ-
 दानीं युष्माकं भवतीनां अमी प्रत्यक्षीभूताः पतयो भर्तारः दुर्लभतरा भविष्यन्तीत्ये-
 वमहं मन्ये । कथंभूते जने । दुर्लक्षशुद्धे दुःखेन महता कष्टेन लक्षयितुमशक्यो दुर्लक्षः ।
 'ईषदुःसुषु कृच्छ्राकृच्छ्रायेषु खलु' इति साधु । दुर्लक्षः शुद्धः शुक्लपदार्थो यस्मिन्निति
 दुर्लक्षशुद्धस्तस्मिन् । उत्प्रेक्षालंकारः ॥

पुनश्च सिद्धाङ्गनाः किं गायन्ति इत्याह—**कुवलयेत्यादि** । हे क्षितिप हे श्रीमा-
 रदत्तमहाराज, यदि चेत् गौर्याः पार्वत्याः कुन्तलानां कलापः केशहस्तः कुवल-
 यदलनील उत्पलपत्रवत् नीलः कृष्णवर्णो न भवति । शंकरे श्रीमहादेवे साश्च
 जटाश्च पिङ्गाः गोरोचनवर्णा न भवन्ति । अर्थवशाद्भिभक्तिपरिणामेनात्र बहुवचनम् ।
 तव भवतो यशोभिः कृत्वा संभृतायां परिपूर्णायां त्रिलोक्यां त्रिजगत्यां तयोः गौरीशं-
 करयोः सरभसरतिकेलिः वेगवत्संभोगक्रीडा इदानीमस्मिन् काले किं स्यात् किं भवेत् ।
 अपि तु न भवेदित्यर्थः । आक्षेपालंकारः ॥

पुनश्च सिद्धाङ्गनाः किमुपश्लोकयन्ति—**इन्दुधवलेत्यादि** । हे नृपते श्रीमारदत्त-
 महाराज, हे नाथ पृथिवीपते, तव भवतः कीर्तिः पुण्यगुणश्लोकः इन्दुधवलापि परिपूर्ण-
 चन्द्रवदवदातापि धवलितभुवनत्रयापि धवलितमुज्ज्वलीकृतं भुवनत्रयं त्रैलोक्यं यया
 सा धवलितभुवनत्रया । रिपुवधूनां शत्रुस्त्रीणां मुखानि वक्राणि यत् मलिनयति मसी-
 वर्णानि करोति तत् चित्रं आश्चर्यम् । उपमालंकारः ॥

पुनश्च सिद्धाङ्गनाः किं गायन्ति—**भुजगेत्यादि** । हे नृपते इति संबोधनपदं
 पूर्वोक्तमेव ग्राह्यम् । ते तव पराक्रमः सामर्थ्यं अखिलं समग्रं भुवनं भूमण्डलं शुभ्रयति
 शुभ्रं करोति तदाश्चर्यं अद्भुतमिदम् । कथंभूतः पराक्रमः । भुजगसमखङ्गजनितः
 भुजगेन कालसर्पेण समः सदृशः कृष्णवर्णो योऽसौ खड्गस्तेन जनितः उत्पादितो

त्वं चन्द्रस्त्वमसि रविः कुवलयकमलानुरञ्जनात्सत्यम् ।
 किं तु यदरातिसद्मसु तमांसि विदधासि तच्चित्रम् ॥ १६१ ॥
 कृष्णयति वैरिवर्गं रञ्जयति सतां मनांसि तव देव ।
 दुर्वर्णयति खलानपि तथापि शुभ्रं यशश्चरितम् ॥ १६२ ॥

भूप त्वमेव महतां धुरि वर्णनीयः

सिन्धुर्महानपि भवेत्तुष्टिरेव ।

यत्तं श्रिता य इह ते विनिमग्नवंशाः

क्षोणीभृतस्त्वदनुगास्तु समृद्धवंशाः ॥ १६३ ॥

उत्सर्पद्भवैरिज्रजमुजगकुलभोगसंकोचमन्नः

प्रहृक्षोणीशकल्पद्रुमधरणिसुधासारवर्षान्बुवाहः ।

भुजगसमखड्गजनितः । विरुद्धमेतत् परिह्रियते—भुजे बाहौ गच्छति तिष्ठतीति भुजगः
 समः अवक्रः खड्गो मण्डलाग्रस्तेन जनित इति स्वच्छम् । सपत्नकुलकालतां प्रयातोऽपि
 सपत्नानां शत्रूणां कुलेषु अन्वयेषु कालतां कृष्णत्वं प्रयातोऽपि प्राप्तोऽपि भुवनं शुभ्रयति
 इत्यपि विरुद्धं परिह्रियते—कालतां मृत्युतां प्राप्त इति स्वच्छम् । विरोधालंकारः ॥

त्वमित्यादि । हे नृपते, त्वं चन्द्रः सर्वजगदाह्लादकः । हे नृपते, त्वं महान्
 रविः श्रीभास्करोऽसि भवसि । कस्मात् । कुवलयकमलानुरञ्जनात् कुवलयानि उत्पलानि
 कमलानि पद्मानि तेषामनुरञ्जनात् सत्यमेतत् सत्यमेवैतत् । पक्षे—कुवलयं पृथ्वीमण्ड-
 लम्, कमला लक्ष्मीः, तयोः अनुरञ्जनात् आनन्दकरणात् । किं तु तच्चित्रमाश्चर्यं यत्
 त्वं अरातिसद्मसु अमन्त्रिमन्दिरेषु तमांसि अन्धकाराणि विदधासि करोषि तदद्भुतं
 आश्चर्यमेतत् । यथासंख्यालंकारः । श्लेषोपमा च ॥

कृष्णयतीत्यादि । हे देव हे राजाधिराज, तव यशश्चरितं तव यशःस्वरूपं
 वैरिवर्गं शत्रुसमूहं कृष्णयति कृष्णवर्णं करोति सतां सत्पुरुषाणां मनांसि चित्तानि
 रञ्जयति रक्तानि करोति खलान् दुर्जनान् दुर्वर्णयति मलिनान् करोति । तथापि
 तदपि शुभ्रमुद्भवं वर्तते । समुच्चयातिशयालंकारः ॥

भूप त्वमित्यादि । हे भूप मारदत्तमहाराज, महतां महानुभावानां धुरि वर्ण-
 नीयो अग्रेसरतया मुख्यतया त्वमेव भवानेव वर्णनीयः । तर्हि समुद्रः किं महान्
 भवति । न भवत्येव । सिन्धुर्महानपि लघुवृत्तिरेव अल्पस्वरूपो भवेत् संजायते । यत्
 यस्मात् कारणात् तं सिन्धुं श्रिताः आश्रिताः ये क्षोणीभृतः पर्वता इह समुद्रे वर्तन्ते ते
 क्षोणीभृतो विनिमग्नवंशाः विशेषेण पातालं गताः वेणुवृक्षा.....त्वदनुगास्तु भ-
 वत्सेवकास्तु क्षोणीभृतो राजानः समृद्धवंशाः वृद्धिं प्राप्तान्वया वर्तन्ते । श्लेषालंकारः ॥

उत्सर्पदित्यादि । एष प्रत्यक्षीभूतः श्रीमारदत्तमहाराजः काममतिशयेन

आसन्नोदन्वदद्रिद्रवदमरसखीगीतकीर्तिप्रवाहः

कामं कल्पायुरेष प्रतपतु सुचिरं धर्मधामावलोकः ॥ १६४ ॥

पुष्पश्रीर्यस्य ताराः फलममृतरुचिः पत्रलक्ष्मीर्द्युनद्याः

कल्लोलाः स्कन्धबन्धो हरगिरिरमराम्भोधिरप्यालवालः ।

कन्दः शेषश्च शाखाः पुनरखिल[दिगा]भोग एवैष स स्ता-

त्रैलोक्यप्रीतिहेतुः क्षितिप तव यशःपादपोऽनल्पकल्पम् ॥ १६५ ॥

सुचिरं दीर्घकालं कल्पायुः आकल्पकालजीवी सन् प्रतपतु ऐश्वर्यवान् भवतु । एष कथंभूतः । उत्सर्पद्दर्पवैरित्रजमुजगकुलभोगसंकोचमन्त्रः उत्सर्पन् उद्गच्छन् दर्पः उत्कटत्वं येषां ते उत्सर्पद्दर्पास्ते च ते वैरित्रजाः शत्रुवर्गास्त एव भुजगाः सर्पाः अन्तर्दुष्ट-हृदयत्वात् दुर्वचनविषसंभृतमुखत्वात् कुटिलगतित्वात् द्विजिह्वत्वात् तेषां कुलानि समूहास्तेषामाभोगो विस्तारः परिपूर्णता तस्य संकोचमन्त्रः कीलनबीजाक्षरसमूहः । अपरं कथंभूतः एष राजा । प्रह्वक्षोणीशकल्पद्रुमधरणिसुधासारवर्षाम्बुवाहः प्रह्लाः पादयोर्नग्रीभूता ये क्षोणीशा महासामन्तास्त एव कल्पद्रुमाः कल्पवृक्षाः अर्थिजनाशापूरकत्वात् तेषां धरणयो भूमयस्तासां सुधायाः अमृतस्य आसारवर्षा वेगवद्वर्षस्तस्य अम्बुवाहो मेघः स तथोक्तः । अपरं कथंभूतः एष राजा । आसन्नोदन्वदद्रिद्रवदमरसखीगीतकीर्तिप्रवाहः आसन्नः अतिनिकटतरं आसमुद्रान्तपृथ्वीपालकत्वात् योऽसाबुदन्वान् समुद्रस्तत्संबन्धिनो ये अद्रयः पर्वतास्तत्र द्रवन्तीभिर्गच्छन्तीभिरमरसखीभिर्देवाङ्गनाभिर्गीता मृगीणावंशस्वरमण्डलादिष्ववतारितः कीर्तिप्रवाहः पुण्यगुणकीर्तनसंततिर्यस्य स तथोक्तः । अपरं कथंभूत एष नृपतिः । धर्मधामावलोकः धर्मस्य जीवदयालक्षणस्य [धामस्य गृहस्य] अवलोकः अवलोकनं रक्षणं प्रतिपालनं यस्य स तथोक्तः । रूपकालंकारः ॥

पुष्पश्रीरित्यादि । हे क्षितिप श्रीमारदत्तमहाराज, स जगत्प्रसिद्धः एष प्रत्यक्षीभूतस्तव भवतो यशःपादपो यश एव पादपो वृक्षः । स्वर्गमोक्षफलप्रदायकत्वात् । अनन्तकल्पं अनन्तकालं यावत् त्रैलोक्यप्रीतिहेतुः त्रिभुवनानन्दकारणत्वात् भवतु । स कः । यस्य यशःपादपस्य तारा दाक्षायण्यः पुष्पश्रीः पुष्पशोभा वर्तते । यस्य यशःपादपस्य अमृतरुचिश्चन्द्रः फलम् । यस्य यशःपादपस्य द्युनद्याः आकाशगङ्गायाः कल्लोलाः महान्तस्तरङ्गाः पत्रलक्ष्मीः छदशोभा वर्तते । यस्य यशःपादपस्य हरगिरिः कैलासपर्वतः स्कन्धबन्धः शाखावधिप्रकाण्डो वर्तते । यस्य यशःपादपस्य आलवालः सेचनस्थानं अमराम्भोधिः क्षीरसागरो वर्तते । यस्य यशःपादपस्य शेषश्च धरणेन्द्रः कन्दो मूली वर्तते । यस्य यशःपादपस्य अखिलदिगाभोग एव समस्तदिविस्तार एव शाखा लता वर्तन्ते । अपिशब्दः पुनःशब्दश्च समुच्चयार्थं वर्तते । तेन समुच्चयरूपकालंकारः ॥

मुनिकुमारिका—

अन्यायतिमिरनाशन विधुरितजनशरण सज्जनानन्द ।

नृपवर लक्ष्मीवल्लभ भवतु चिरं धर्मवृद्धिस्ते ॥ १६६ ॥

सुरगिरिरमरसिन्धुरम्भोनिधिरवनिरनूरुसारथिः

फणिपतिरमृतरोचिरमराश्च दिशो दश यावदम्बरम् ।

तावदशेषभुवनचिन्तामणिचरित परं महोत्सवै-

रुत्सवचरितचन्द्र जय जीव विराज चिराय नन्द च ॥ १६७ ॥

उपभुज्य यद्विशस्ते नपुंसकं वृद्धमपि यशः सर्वाः ।

द्यामुपभोक्तुं यातं तरलिततारां तदाश्चर्यम् ॥ १६८ ॥

मुनिकुमारिका अभयमतिभगिनी व्रूते—अन्यायेत्यादि । हे अन्यायतिमिरनाशन अन्यायः अनीतिः स एव तिमिरमन्धकारं सन्मार्गदर्शनविलोपकत्वात् तन्नाशयतीत्येवं-शीलः, इत्येवं(वं) साधुः, इत्येवं धर्मः, अन्यायतिमिरनाशनस्तस्य संबोधनं क्रियते—हे अन्यायतिमिरनाशन । हे विधुरितजनशरण हे दुःखितलोकातिमथनसमर्थ, हे सज्जनानां विद्वज्जनानां आनन्ददायक, हे नृपवर नृपाणां नरेन्द्राणां मध्ये वर श्रेष्ठ, हे लक्ष्मीवल्लभ लक्ष्म्या वल्लभो अभीष्टः ते तव चिरं दीर्घकालं धर्मवृद्धिर्भवतु । रूपकमिदम् ॥

सुरगिरित्यादि । हे अशेषभुवनचिन्तामणिचरित अशेषस्य समग्रस्य भुवनस्य भूमण्डलस्य चिन्तामणिरिव चरितं चेष्टितं यस्य तस्य संबोधनं हे तथोक्त । हे उत्सव-चरितचन्द्र उत्सवचरितेन आनन्दाचरितेन आह्लादकरणेन चन्द्रः शशङ्कः स तस्य संबोधनं हे तथोक्त । परं निश्चयेन महोत्सवैः पञ्चकल्याणैः कृत्वा तावत्कालं त्वं जय सर्वोत्कर्षेण वर्तस्व । त्वं जीव दीर्घायुर्भव । त्वं विराज त्वं शोभयस्व । चिराय दीर्घकालं त्वं नन्द समृद्धो भव । तावत्किञ्चिदकालम् । यावत्कालं सुरगिरिमेंरुपर्वतो वर्तते, यावत्कालं अमरसिन्धुर्मेहानदी गङ्गानदी वर्तते, यावत्कालं अम्भोनिधिः समुद्रो वर्तते, यावत्कालं अवनिः पृथ्वी वर्तते, यावत्कालं अनूरुसारथिः श्रीसूर्यो वर्तते, यावत्कालं फणिपतिः शेषनागो वर्तते, यावत्कालं अमृतरोचिश्चन्द्रमा वर्तते, यावत्कालं अमराश्च देवाः वर्तन्ते, यावत्कालं दश दिशो वर्तन्ते, यावत्कालं अम्बरमाकाशं वर्तते । अत्युत्कर्षसमुच्चयालंकारः ॥

उपभुज्येत्यादि । यत् यस्मात्कारणात् ते तव यशः पुण्यगुणकीर्तनं कर्तृभूतं यां स्वर्गश्रियं उपभोक्तुं गतं तत् आश्चर्यं अद्भुतं वर्तते । कथंभूतां द्याम् । तरलिततारां चपलितकनीनिकाम् । पक्षे तारकाम् । किं कृत्वा । पूर्वं सर्वा दिशः समग्रा ककुभ उपभु-ज्य भुक्त्वा सेवित्वा । कथंभूतं यशः । नपुंसकम् न स्त्री न पुमान् नपुंसकम् । अपरं कथंभूतं यशः । वृद्धमपि वृद्धिं प्राप्तमपि, जराजीर्णं च पक्षे । श्लेषालंकारः ॥

रिपुकुलतिमिरनिकरदावानल जगति तनोषि मङ्गलं

दिवि भुवि विदिशि दिशि च विबुधार्चित धाम दधासि संततम् ।

भुवनाम्भोजसरसि महतां मत दिशसि विबोधनश्रियं

धर्मविनोद भूप तव भानुमतश्च न किञ्चिदन्तरम् ॥ १६९ ॥

श्रीरमणीरतिचन्द्रः कीर्तिवधूकेलिकौमुदीचन्द्रः ।

जीयात्क्षितिपतिचन्द्रश्चिराय वसुधाङ्गनाशरच्चन्द्रः ॥ १७० ॥

शत्रुक्षत्रकलत्रनेत्रनलिनप्रालेयकालागमः

क्षोणीरक्षणदक्ष दक्षिणनृपक्रीडावतारक्षमः ।

रिपुकुलेत्यादि । रिपुकुलतिमिरनिकरदावानल रिपुकुलानि शत्रुवृन्दानि तान्येव तिमिराणि अन्धकाराणि सन्मार्गदर्शनविलोपकत्वात् तेषां निकरा समूहास्तद्विनाशने दावानलो वनवह्निस्तस्य संबोधनं हे तथोक्त । जगति संसारे मङ्गलं कल्याणं तनोषि प्रिस्तारयसि । हे विबुधार्चित हे विदुषां पूज्यतम, दिवि आकाशे, भुवि पृथिव्याम्, विदिशि अग्निकोणादौ, दिशि च पूर्वदिगादौ, संततं निरन्तरं धामोद्द्योतं दधासि धारयसि । हे महतां मत हे महानुभावानामभीष्ट, भुवनाम्भोजसरसि जगतिस्थितसाधुलोक-कमलवने विबोधनश्रियं संबोधनलक्ष्मीं दिशसि करोषि । हे धर्मविनोद धर्मे जीवदयाल-क्षणे विनोदः कुतूहलं यस्य स धर्मविनोदस्तस्य संबोधनं हे धर्मविनोद । हे भूप श्रीमारद-त्तमहाराज, तव भवतः भानुमतश्च श्रीसूर्यस्य किञ्चित् किमपि अन्तरं भेदो न वर्तते । यतो भानुमान् अन्धकारं निवारयति, मङ्गलं च करोति, सर्वोद्द्योतकं करोति, कमलवन-विकाशं दिशति, तेन कारणेन भवान् भानुमांश्च समान एव । समुच्चयोपमालंकारः ॥

श्रीरमणीत्यादि । क्षितिपतिचन्द्रः क्षितिपतीनां नरेन्द्राणां चन्द्रः कर्पूरो राज्ञां सुगन्धकारकत्वात् चिराय दीर्घकालं जीयात् दीर्घायुर्भवतु सर्वोत्कर्षेण प्रवर्तताम् । कथंभूतः क्षितिपतिचन्द्रः । श्रीरमणीरतिचन्द्रः श्रीश्च लक्ष्मीः, रमणी च स्त्री, तयोः रतौ संभोगार्थं चन्द्रः काम्यः अभिलषणीयः । पुनः कथंभूतः । कीर्तिवधूकेलिकौमुदीचन्द्रः कीर्तिरेव वधूर्मेनोमोहनसमर्था स्त्री सर्वजनवल्लभत्वात् तस्याः केलौ क्रीडाकरणे कौमुदीचन्द्रः कार्त्तिकीपूर्णमाज्योत्प्लाशशङ्कः । पुनरपि कथंभूतः । वसुधाङ्गनाशरच्चन्द्रः वसुधा पृथ्वी सैव अङ्गना स्त्री संभोगसुखदायिकत्वात् तस्याः शरच्चन्द्रो वर्षालयकनकप्रायः शरत्काले चन्द्रः कनकं सुवर्णं अतिशोभां करोति यस्मात् । उक्तं च—‘मयूरपिच्छे कम्पिले कर्पूरे विधुकाम्ययोः । सुवर्णभस्म(?) विद्वद्भिश्चन्द्रसंज्ञाभिधीयते ॥’ रूपकालंकारः ॥

शत्रुक्षत्रेत्यादि । हे क्षोणीरक्षणदक्ष पृथिवीपालनसमर्थ, हे राजन्, हे धर्म-

मुनिकुमारः—‘अनर्थिनः खलु जनस्यामृतमपि निषिच्यमानं प्रायेण परिकल्पते संतापाय, जायते चोपदेष्टुः पिशाचकिन इवाकृतार्थव्यासः कथाप्रयासः, पार्थिवश्चायमद्याप्यासेचनकावलोकनयोरावयोः सूक्तसुधार-सेषु न तृप्यति, रजस्तमोबहुलेषु च प्राणिषु प्रथमतरमेव धर्मोपदेशः करोति महतीं शिरःशूलव्यथाम्, भवति चावधीरणाय वक्तुः, तदेनमभ्यस्तर-सप्रसरैरेव वचोभिरुल्लासयामि, नयवेदिनो हि वनगज इव स्वादुकफलप्रलो-भनमविदिततत्त्वे पुंसि छन्दानुवर्तनमपि भवत्यायत्यामभिमतावाप्तये’ इत्य-वगत्य पुनरपि तमनन्तापतिमुपश्लोकयितुमुपचक्रमे—

च मुक्ताफलमालया उत्सव आनन्दो यस्मिन् प्रमदारते तत्तथोक्तम् । ईक्षणपथेषु लोचनमार्गेषु आनीतोऽवतारितोऽङ्गानां हस्त्यश्वरथपदातीनां हाराभिः समूहैरुत्सवः प्रहर्षो यस्मिन् नृपतिस्थाने तत्तथोक्तम् । यथासंख्यालंकारः ॥

मुनिकुमारः इदानीं अभयरुचिर्विचारयति मुनिकुमारस्तं मारदत्तं अनन्तापतिं पृथ्वीपतिं पुनरपि भूयोऽपि उपश्लोकैरुपस्तोतुं उपचक्रमे आरब्धवान् । किं कृत्वा । पूर्वं इति ईदृशमर्थं अवगत्य ज्ञात्वा । इतीति किम् । अनर्थिनः अप्रयोजनस्य पुरुषस्य अमृतमपि पीयूषमपि निषिच्यमानं दीयमानं प्रायेण बहुलतया संतापाय परिकल्पते [किं] संतापाय भवति कथम् । खलु निश्चयेन खलु वाक्यालंकारे वा । न केवलं संता-पाय परिकल्पते किं [तु] उपदेष्टुरुपदेशकस्य पुरुषस्य कथाप्रयासः कथनकष्टं अकृतार्थ-व्यासः निष्फलविस्तारो जायते च उत्पद्यते च । कस्येव पिशाचकिन । इव ग्रहिलस्येव । अयं पार्थिवः मारदत्तमहाराजः आवयोरियं च अहं च आवां तयोरावयोः । ‘युगपद्वने परः । पुरुषाणाम्’ इति वचनादुत्तमस्य द्विवचनम् । सूक्तसुधारसेषु सुवचनामृतधारासु अद्यापि बहुलस्तुत्याकर्णनकालेषु न तृप्यति न तृप्तिं याति न ग्रीयते । कथंभूतयो-रावयोः । आसेचनकावलोकनयोः आसेचनकं अतृप्तिजनकं अवलोकनं दर्शनं ययोस्तौ आसेचनकावलोकनौ तयोः । ‘तदासेनकं तृप्तिर्नास्त्यन्तो यस्य दर्शनात्’ इति वचनात् । रजस्तमोबहुलेषु राज्यमद अज्ञानप्रचुरेषु प्राणिषु जीवेषु प्रथमतरमेव पूर्वमेव यदि धर्मोपदेशः क्रियते तदा महतीं शिरःशूलव्यथाम् मस्तकशूलपीडां करोति विदधाति । न केवलं शिरःशूलव्यथाम् । च अन्यत् वक्त्ररुपदेशकस्य पुरुषस्य अवधीरणाय अवहेलनाय अनादराय भवति संजायते । तत्तस्मात् कारणात् एनं पार्थिवं अभ्यस्तरसप्रसरैः अनुशी-लितशृङ्गाररसवीररसादिप्रसरैः विस्तरैरेव वचोभिर्वचनैरुल्लासयामि पल्लवयामि । हि यस्मात् कारणात् नयवेदिनो नीतिशास्त्रज्ञाः एवं वदन्ति । एवं कथमिति चेत्, अवि-दिततत्त्वे अविज्ञातधर्मस्वरूपे पुंसि पुरुषे छन्दानुवर्तनमपि तदिच्छानुसारेण वर्तनमपि आयत्यामुत्तरकाले अभिमतावाप्तये वाञ्छितफलप्राप्तये भवति । कस्मिन् किमिव ।

‘दलितरिपुदैत्यदर्पः प्रतापभरचकितखचरलोकेन्द्रः ।

कलिकालजलधिसेतुर्जयतु नृपः समरशौण्डीरः ॥ १७५ ॥

वर्णः ॥

सकलमङ्गलधाम जयकाम कमलालय निखिलनय शौर्यनिगद कदनैकदोहद ।

आनिगममसमानबल वैरिकाल जय जीव कामद ॥ १७६ ॥

मात्रा ॥

वनगजे विन्ध्यवनानीतहस्तिनि स्वादुकफलप्रलोभनं मिष्टफललोभदर्शनमिव । अथवा
नयवेदिनः पुरुषस्येति षष्ठ्यन्तं पदं व्याख्येयम् । उपमालंकारः ॥

किमुपचक्रमे इत्याह—**दलितेत्यादि** । नृपः श्रीमारदत्तो जयतु सर्वोत्कर्षेण प्रव-
र्तताम् । कथंभूतः । दलितरिपुदैत्यदर्पः दलितशूर्णांकृतो रिपुदैत्यानां शत्रुसुरारीणां
दर्पोऽवलेपो येन स तथोक्तः । पुनः कथंभूतो नृपः । प्रतापभरचकितखचरलोकेन्द्रः
प्रतापभरेण प्रतापातिशयेन चकिताः कम्पिता भयं प्राप्ताः खचरलोकेन्द्रा विद्याधर-
लोकस्वामिनो यस्य स तथोक्तः । पुनः कथंभूतो नृपः । कलिकालजलधिसेतुः कलि-
कालो दुःख(ष)मकालः स एव जलधिः समुद्रो जडलोकसंभृतत्वात् तस्य सेतुस्तरणो-
पायः स तथोक्तः । अपरं कथंभूतः । समरशौण्डीरः समरे संग्रामे शौण्डीरस्यागवि-
क्रमाभ्यां विश्रुतः । रूपकालंकारः । आर्याछन्दः । ईदृशी स्तुतिर्वर्ण उच्यते ॥

सकलेत्यादि । हे सकलमङ्गलधाम सकलानां समप्राणां मङ्गलानां कल्याणानां धाम
मन्दिरं सकलमङ्गलधाम । [अत्र पुल्लिङ्गम्, तेन नकारस्य लोप एव । ‘संज्ञापूर्वो विधिर-
निलः’ इति वचनात्, अथवा त्वमित्यस्य विशेषणत्वात् ।] ‘वा नपुंसके’ इत्यनेन नका-
रलोपः । हे जयकाम सर्वजगद्विजयाभिलाष । हे कमलालय लक्ष्मीनिधान । हे निखिलनय
निखिलः समप्रा नया नीतयो यत्र स तस्य संबोधनम् । हे शौर्यनिगद हे सौमन्व्यनि-
बन्धन । हे कदनैकदोहद कदनस्य संग्रामस्य एकः अद्वितीयो दोहदो मनोरथो यस्य स
तस्य संबोधनम् । हे आनिगममसमानबल आनिगमं ऐतिह्यपर्यन्तं सिद्धान्ते सूचितं
असमानं अनुपमं बलं सामर्थ्यं यस्य स तस्य संबोधनम् । हे वैरिकाल हे शत्रुकृतान्त ।
हे कामद हे वाञ्छितप्रदायक त्वं जय जीव दीर्घायुर्भव । एतच्छन्दो मात्राभिर्गण्यते ।
उक्तं च—‘.....’ ॥

१. ‘वर्णनमुच्यते’ इति सटीकपुस्तकपाठः. २. पुस्तकत्रयेऽप्युपलभ्यमानोऽयं पाठो
न चमत्कारकारी; वस्तुतस्तु ‘धाम’शब्दस्याजहल्लिङ्गत्वेन नपुंसकत्वे नलोपविकल्पः.

इति महति भवति किञ्चिद्वदामि निःशेषतस्तु नो पारयामि ।
वक्तुं त्वदीयगुणगरिमधाम सर्वज्ञवचनविषयं हि नाम ॥ १७७ ॥

चतुष्पदी ॥

जय कमलकलशकुलिशाङ्गचरण सकलोपमानरुचिरचितकरण ।

यमवरुणधनदशक्रावतार कल्याणविजय संसारसार ॥ १७८ ॥

एकातपत्रवसुधोचिताङ्ग संग्रामकेलिदयिताभुजङ्ग ।

विद्याविनोदसहजानुराग कीर्तिप्रबन्धभृतभुवनभाग ॥ १७९ ॥

सत्पुरुषरत्नसंग्रहणनिघ्न गुरुदेवमहामुनिशमितविघ्न ।

निखिलाश्रितजनकल्पद्रुमाम धरणिप्रतिपालनपद्मनाभ ॥ १८० ॥

इतीति । इति पूर्वोक्तप्रकारेण महति महातुभावे वर्णाश्रमगुरौ वा भवति त्वयि किञ्चिदल्पमात्रं वदामि स्तुतिं करोमि । निःशेषतस्तु तव सर्वगुणस्तवने नैव पारयामि शक्नोमि । त्वदीयगुणगरिमधाम वक्तुं भवदीयगुणगुरुत्वतेजो वक्तुं वर्णयितुं सर्वज्ञ-वचनविषयं तीर्थंकरपरमदेववचनगोचरं वर्तते नामेति संभावनायाम् । चतुष्पदी नाम छन्दः । अतिशयालंकारः ॥

जयेत्यादि । जय कमलकलशकुलिशाङ्गचरण कमलं च पद्मम्, कलशश्च घटः, कुलिशं च वज्रम्, ते अङ्का लक्षणानि चरणयोः पादयोर्यस्य स तथा तस्य संबोधनं हे तथोक्त, त्वं जय सर्वोत्कर्षेण प्रवर्तस्व । हे सकलोपमानानां रुचिरचितकरण सकलानां समग्राणां उपमानानां रुचिभिस्तेजोभी रचितानि निष्पादितानि करणानि सुखाद्यवय-वानि यस्य स तथा तस्य संबोधनं हे तथोक्त । हे यमवरुणधनदशक्रावतार यमश्च दण्डकरणे कृतान्तावतारः, अगम्यतया वरुणावतारः, अर्थिजनानामाशापूरणे धनदा-वतारः, ऐश्वर्येन शक्रावतारः, तस्य संबोधनं हे तथोक्त । हे कल्याणविजय कल्याण-सर्वमङ्गलभूतो विजयो दिग्विजयो यस्य तस्य संबोधनं हे तथोक्त । हे संसारसार संसारे सारः सारभूतः स तस्य संबोधनम् ॥

हे एकातपत्रवसुधोचिताङ्ग एकातपत्रा या वसुधा पृथ्वी तस्या उचितं योग्यं अङ्गं शरीरं यस्य तस्य संबोधनं हे तथोक्त । हे संग्रामकेलिदयिताभुजङ्ग संग्रामकेलिः स-मरक्रीडा सैव दयिता वल्लभस्त्री सुरतसुखदायित्वात् तस्याः भोगे भुजङ्गः कामी तस्य संबोधनम् । हे विद्याविनोदसहजानुराग विद्याविनोदे शास्त्रकुतूहले सहजः स्वाभा-विकः अनुराग आत्मा (अ)कृत्रिमस्नेहो यस्य तस्य संबोधनम् । हे कीर्तिप्रबन्धभृतभुव-नभाग कीर्तिप्रबन्धेन कीर्तिसमूहेन भृतः पूर्णां भुवनभागः पृथ्वीमण्डलं येन स तस्य संबोधनं हे तथोक्त ॥

हे सत्पुरुषरत्नसंग्रहणनिघ्न सत्पुरुषास्त एव रत्नानि भागिन्यानि अनर्घ्यत्वात् तेषां

रणवीरवैरिकरिक्तविनोद शौण्डीरशिखामणिवन्धपाद ।

गुणघोषमुखरकोदण्डचण्डशरखण्डितरिपुगलनालखण्ड ॥ १८१ ॥

दोर्दण्डदलितपरबलगजेन्द्र निर्व्याजशौर्यतोषितसुरेन्द्र ।

कृतशत्रुकबन्धानर्ततर्ष जय समरमुक्तसुरकुसुमवर्ष ॥ १८२ ॥

निजभुजबलसाधितजगदसाध्य लक्ष्मीकुचनिबिडितबाहुमध्य ।

दुर्गाकरपीडनविषमनेत्र सर्वावनीनशेखरचरित्र ॥ १८३ ॥

संग्रहणे स्वीकरणे निघ्नस्तत्परः तस्य संबोधनम् । हे गुरुदेवमहामुनिशमितविघ्न गुरूणां मातृपितृउपाध्यायादीनां महामुनीनां दिगम्बराणां शमितो निवारितो विघ्नः अन्तरायो येन तस्य संबोधनम् । हे निखिलाश्रितजनकल्पद्रुमाभ निखिलानां समस्तानां आश्रितजनानां सेवकानां कल्पद्रुमाभः कल्पवृक्षसदृशस्तस्य संबोधनम् । हे धरणिप्रतिपालनपद्मानां धरणेः पृथिव्याः प्रतिपालने रक्षणे पद्मानां श्रीनारायणः तस्य संबोधनम् ॥

हे रणवीरवैरिकरिक्तविनोद रणवीराः संग्रामशूराः ये वैरिणः शत्रवस्तेषां करिणां हस्तिनां कृतो विनोदो विनाशो येन तस्य संबोधनम् । हे शौण्डीरशिखामणिवन्धपाद शौण्डीराणां त्यागविक्रमाभ्यां विश्रुतानां नरेन्द्राणां शिखामणिभिः शिरोरत्नैः वन्द्यौ नमस्करणीयौ पादौ चरणौ यस्य तस्य संबोधनम् । गुणघोषमुखरकोदण्डचण्डशरखण्डितरिपुगलनालखण्ड गुणस्य प्रत्यङ्गायाः घोषेण टङ्कारेण मुखरं वाचालं कोदण्डं धनुस्तस्य संबन्धिनश्चण्डशराः प्रचण्डबाणास्तैः खण्डितानि छेदितानि रिपूणां शत्रूणां गलनालखण्डानि कण्ठनालवनानि येन तस्य संबोधनम् ॥

दोर्दण्डदलितपरबलगजेन्द्र दोर्दण्डेन बाहुदण्डेन दलितशत्रूणां कृताः परेषां शत्रूणां बलगजेन्द्रः सैन्यहस्तिनाथा येन तस्य संबोधनम् । निर्व्याजशौर्यतोषितसुरेन्द्र निर्व्याजेन निश्छिन्नना शौर्येण सौमद्येन तोषिता आनन्दं प्रापिताः सुरेन्द्राः सौधमेन्द्रादयः अच्युतेन्द्रपर्यन्ताः शक्रा येन तस्य संबोधनम् । कृतशत्रुकबन्धानर्ततर्ष कृतो विहितः शत्रूणां अभियातीनां कबन्धानां शिरोरहितकायानां आनर्तं नर्तने तर्षस्तृष्णा अभिलाषो येन तस्य संबोधनम् । जय समरमुक्तसुरकुसुमवर्ष समरे संग्रामे मुक्तं सुरैर्देवैः कुसुमवर्षं पुष्पवृष्टिः यस्मिन् तस्य संबोधनम् हे राजन्, त्वं जय ॥

निजभुजबलसाधितजगदसाध्य निजभुजबलेन आत्मबाहुसामर्थ्येन साधितं निजहस्ते कृतं जगति संसारे असाध्यं दुःसाध्यं च सुखं येन तस्य संबोधनम् । लक्ष्मीकुचनिबिडितबाहुमध्य लक्ष्मीकुचाभ्यां लक्ष्मीस्तनाभ्यां निबिडितं गाढपीडितं बाहुमध्यं वक्षःस्थलं यस्य स तत्संबोधनम् । दुर्गाकरपीडितविषमनेत्र दुर्गाणां जलवणपर्वतादीनाम्, आकराणां रत्नावुत्पत्तिस्थानानाम्, पीडने विषमे वक्त्रे नेत्रे लोचने यस्य तस्य संबोधनम् । पक्षे—दुर्गायाः पार्वत्याः करपीडने विवाहे विषमनेत्रः त्रिलोचनः

चतुरुदधितटीवनगीतवर्णं वर्णस्थितिपालनं दानकर्णम् ।

कर्णप्रदेशविश्रान्तनयनं नयनम्रनृपतिसद्भावसदनम् ॥ १८४ ॥

सदनश्रितविषमधरोपकण्ठं कण्ठप्रशस्तं हतनीतिकुण्ठम् ।

लाटीमुखाब्जसंभोगहंसं कर्णाटयुवतिसुरतावतंसम् ॥ १८५ ॥

अन्ध्रीकुचकुञ्जलकृतविलासं चोलीनयनोत्पलवनविकासम् ।

यवनीनितम्बनखपदविदग्धं मलयस्त्रीरतिभरकेलिमुग्धम् ।

श्रीमहादेवो भवति । सर्वावनीनशेखरचरित्रं सर्वावनीनानां सर्वभूमिपतीनां शेखरं मुकुटप्रायं चरित्रमाचारो यस्य तस्य संबोधनम् ॥

चतुरुदधितटीवनगीतवर्णं चतुर्णां उदधीनां समुद्राणां तटीनां वनेषु उद्यानेषु गीतो वर्णितो वर्णो यशो यस्य तस्य संबोधनम् । हे वर्णस्थितिपालनं वर्णानां ब्राह्मणादीनां स्थितिपालनं यस्मिन् । स्थितये पालनमिति यावत् । हे दानकर्णं दानेन कनकवर्षणेन कर्णः पूर्वकौन्तेयो यस्य स तस्य संबोधनम् । हे कर्णप्रदेशविश्रान्तनयनं कर्णप्रदेशयोः शब्दप्रहसनीययोर्विश्रान्ते विश्रामं प्राप्ते नयने लोचने यस्य तस्य संबोधनम् । हे दीर्घलोचन इत्यर्थः । नयनम्रनृपतिसद्भावसदनं नयने न्यायमार्गेण नम्राः पादयोः पतिताः ये नृपतयो राजानस्तेषां सद्भावस्य आकुलतायाः सदनं गृहं तस्य संबोधनम् ॥

सदनश्रितविषमधरोपकण्ठं सदनं गृहं श्रितानि आनीतानि विषमाणां असाध्यानां धराणां पृथ्वीनां उपकण्ठानि समीपानि येन तस्य संबोधनम् । अथवा सद्ने श्रिता निजगृहे स्थिता ये विषमा असाध्याः शत्रवस्तेषां धराणां पर्वतानां उपकण्ठे समीपे यस्य तस्य संबोधनम् । हे कण्ठप्रशस्तं कण्ठे गले प्रशस्तो मनोहरस्तस्य संबोधनम् । हे हतनीतिकुण्ठं हता मारिता नीतिकुण्ठा न्यायक्रियासु मन्दाः परधनपरकलत्रलम्पटः राजानो येन तस्य संबोधनम् । लाटीमुखाब्जसंभोगहंसं लाटीनां भृगुकच्छदेशोद्भवानां स्त्रीणां मुखाब्जानां मुखकमलानां संभोगे क्रीडायां हंसः चकाङ्क्षस्तस्य संबोधनम् । कर्णाटयुवतिः सुरतावतंसं कर्णाटयुवतीनां दक्षिणापथस्त्रीणां सुरते संभोगे क्रीडायां अवतंसः कर्णपूरः तस्य संबोधनम् ॥

अन्ध्रीकुचकुञ्जलकृतविलासं अन्ध्रीणां तिलङ्गदेशस्त्रीणां कुचकुञ्जलैः स्तनमुकुलैः कृतो विहितो विलासः क्रीडा येन तस्य संबोधनम् । चोलीनयनोत्पलवनविकासं चोलीनां समङ्गदेशस्त्रीणां नयनोत्पलवनानां नेत्रकुवलयोद्यानानां विकासो विकचता यस्मात् तस्य संबोधनम् । यवनीनितम्बनखपदविदग्धं यवनीनां खुरासानस्त्रीणां नितम्बेषु कटिपश्चाद्भागेषु नखपदेषु पुनर्भवस्थानेषु विदग्धः विचक्षणः तस्य संबोधनम् । मलयस्त्रीरतिभरकेलिमुग्धं मलयस्त्रीणां चन्दनाचलकामिनीनां रतिभरे संभोगातिशये या केलिः क्रीडा तत्र मुग्धः कोमलः । तदभिप्रायपालनपर इत्यर्थः । तस्य

वनवासियोषिदधरामृतार्हं सिंहलमहिलाननतिलकवर्हं ॥ १८६ ॥

पद्धतिका ॥

इति बुधजनकामः क्रीडितरामः सकलभुवनपतिपूजित ।

कृतबुधजनकामः क्षितिपतिरामस्त्वमिह चिरं जय विश्रुत' ॥ १८७ ॥

घत्ता ॥

तथा मुनिकुमारिकापि—

‘लक्ष्मीरामानङ्गः सपत्नकुलकालविक्रमोत्तुङ्गः ।

कीर्तिविलासतमङ्गः प्रतापरङ्गश्चिरं जयतु ॥ १८८ ॥

संबोधनम् । वनवासियोषिदधरामृतार्हं वनवासियोषितां गिरिसोपानरत(?)स्त्रीणां सख्या-
मचस्त्रीणां(?) अधरामृते अधरपीयूषपाने अर्हो योग्यस्तस्य संबोधनम् । सिंहलमहिला-
[नन]तिलकवर्हं सिंहलमहिलानां लङ्काद्वीपस्त्रीणां [आनने] तिलकवर्हं तिलकपत्रं तस्य
संबोधनम् ॥ पद्धतिका षोडशमात्राछन्दः । संकरालंकारः ॥

इतीति । हे सकलभुवनपतिपूजित पृथ्वीमण्डलस्थितनरेन्द्राणां गृहीतदण्ड । हे
विश्रुत त्रिभुवनविख्यात । त्वं भवान् इह अस्मिन् संसारे चिरं दीर्घकालं जय सर्वोत्कर्षेण
प्रवर्तस्व । दीर्घायुर्भव । चिरं जीया इत्यर्थः । कथंभूतस्त्वम् । इति पूर्वोक्तप्रकारेण
बुधजनकामः बुधजनानां विद्वज्जनानां कामः अभीष्टं यस्मादिति बुधजनकामः इत्यङ्का-
नाम(?) । अपरं कथंभूतस्त्वम् । क्रीडितरामः क्रीडिताः संयु(भु)क्ताः रामाः पूर्वोक्तलक्षणाः
स्त्रियो येन स क्रीडितरामः । पुनः कथंभूतस्त्वम् । कृतबुधजनकामः कृतो विहितो
बुधजनानां विद्वज्जनगुणानां कामो (रोगो दारिद्र्यलक्षणो) येन स तथोक्तः । अथवा कृत-
श्छेदितो बुधजनकानां विद्वज्जनगुणानां अमो रोगो दारिद्र्यलक्षणो येन तथोक्तः ।
'कृन् हिंसायाम्' इति धातोः प्रयोगात् । अपरं कथंभूतस्त्वम् । क्षितिपतिरामः क्षिति-
पतीनां मध्ये रामः श्रीमत्काकुत्स्थसमानः । घत्ता छन्दः । रूपकमिदम् ॥

तथा मुनिकुमारिकापि अभयमतिरपि स्तौति—प्रतापरङ्गः इत्यङ्कनाम । प्रतापप्रवर्तनभू-
मिप्रायः श्रीमारदत्तश्चिरं दीर्घकालं जयतु जीयात् । कथंभूतः । लक्ष्मीरामानङ्गः लक्ष्मीरेव
रामा मनोहरकामिनी तदनुभवने अनङ्गः कामदेवः । अपरं कथंभूतः । सपत्नकुलकाल-
विक्रमोत्तुङ्गः सपत्नानां शत्रूणां कुलं समूहस्तस्य कालस्य सृत्योः खेवन्धी योऽसौ विक्रमः
सामर्थ्यं तेन उत्तुङ्गः उन्नतः । पुनः कथंभूतः । कीर्तिविलासतमङ्गः कीर्तिविलासस्य
संभोगस्य तमङ्गः प्रासादः । आर्या । रूपकमिदम् ॥

१. 'गिरिसोपाननगरादिस्त्रीणाम्' इत्यग्रे पाठः. २. 'इत्यङ्कनाम' इत्येव भवेत्.
३. अयं पाठो लेखकप्रमादजो भवेत्.

उत्सारितारिसर्पः शरणागतनृपतिचित्तसंतर्पः ।

लक्ष्मीललामकूर्पस्तपतु चिरं नृपतिकन्दर्पः ॥ १८२ ॥

भुवनाब्जसरस्तरणिर्धर्मामृतहरणिरुदयतरुहरणिः ।

श्रीरमणीरतिसरणिर्मण्डलिकशिखामणिर्जीयात् ॥ १९० ॥

वर्णः ॥

कुवलयोत्सवचन्द्र नृपतीन्द्र लक्ष्मीर्वर कीर्तिसरदमृतवृष्टिपल्लवितबुधर्वन ।

आभुवनमभिमानधन धैर्यसदन जय विहितसदवन ॥ १९१ ॥

मात्रा ॥

अपरं कथंभूतः । उत्सारितारिसर्पः उत्सारिताः पलायनं कारिताः अरिसर्पाः शत्रु-
दीर्घपृष्ठा येन स तथोक्तः । पुनः शरणागतनृपतिचित्तसंतर्पः शरणं गृहमागता ये
नृपतयस्तेषां चित्तसंतर्पणं मनःप्रीणनं यस्मादिति स तथोक्तः । पुनः लक्ष्मीललामकूर्पः
लक्ष्म्याः ललामस्य मस्तकस्य कूर्पः । भ्रुवोरन्तरालकेशः कूर्प उच्यते । मध्यप्रदेशस्तिलक-
इत्यर्थः । तपतु ऐश्वर्यवान् भवतु चिरं दीर्घकालं नृपतिकन्दर्पः भूपतिषु कन्दर्पः
कामदेवः ॥

भुवनेति । पुनः कथंभूतः । भुवनाब्जसरस्तरणिः भुवनं पृथ्वीमण्डलं तदेव अब्जसरः
कमलवनं तद्विकासने तरणिः श्रीसूर्यः । पुनः कथंभूतः । धर्मामृतहरणिः धर्म एवा-
मृतं जरामरणनिवारकत्वात् तद्वहने हरणिर्नाकः । पुनः कथंभूतः । उदयतरुहरणिः
उदयस्त्रिःप्रकारकश्चोपचयापचयलक्षणः स एव तरुः वृक्षो वाञ्छितफलप्रदायकत्वात्
तस्य धरणिः भूमिः । पुनः कथंभूतः । श्रीरमणीरतिसरणिः श्रीरेव लक्ष्मीरेव रमणी
उत्तमनायिका तस्या रतेः संभोगस्य सरणिर्मार्गः । पुनः कथंभूतः । मण्डलिकशिखामणिः
मण्डलिकानां नरेन्द्राणां शिखामणिः शिरोरत्नं जीयात् चिरं जीयात् । रूपकम् । वर्णः ॥

हे कुवलयोत्सवचन्द्र पृथ्वीवल्लभोत्पलविकासनशशाङ्क । हे नृपतीन्द्र राजा-
धिराज । हे लक्ष्मीवर श्रीनारायणावतार । हे कीर्तिसरदमृतवृष्टिपल्लवितबुधजन कीर्तिः
पुण्यगुणकीर्तनं सैव सरन्ती प्रसरन्ती अमृतवृष्टिस्तया पल्लविता उल्लासं प्रापिताः
बुधजनाः विद्वांसो यस्य तथोक्तः । हे आभुवनमभिमानधन त्रैलोक्यपर्यन्तं अभिमानो
धनं वित्तं यस्य तस्य संबोधनम् । हे धैर्यसदन धीरत्वमन्दिर त्वं जय सर्वात्कषेण
प्रवर्तस्व । हे विहितसदवन विहितं कृतं सतां विद्वज्जनानां अवनं रक्षणं येन स तस्य
संबोधनम् । मात्राछन्दः इदम् ॥

१. 'धर' मूल०. २. 'जन' इति टीका०.

१. 'बुधवन' इति मूलोपलब्धप्राचीनपाठे 'पल्लवितमुल्लासं प्रापितं बुधा एव वनम्'
इति बोध्यम्.

नृप महति भवति किञ्चिद्गिरामि वक्तुं गुणमखिलं नोत्तरामि ।
 दीप्तिर्द्युमणेरवनीश यत्र का शक्तिः काचमणेर्हि तत्र ॥ १९२ ॥
 चतुष्पदी ॥

जय लक्ष्मीकरकमलातपत्र सारस्वतरसनिष्यन्दपात्र ।
 धर्मार्थकामसमवृत्तचित्त तीर्थार्थिमनोरथवर्तिवित्त ॥ १९३ ॥
 शत्रुस्त्रीनेत्रविधूपलान्तनिश्च्योतचन्द्र रणकेलिकान्त ।
 रिपुयुवतिहृदयसूर्याश्मशैलविरहानलजन्मद्युमणिलील ॥ १९४ ॥
 विनतक्षितीशवक्षोज्जकोशविहितश्रीरामासंनिवेश ।
 शरणागतनृपतिमनोभिलषितचिन्तामणिनिपुणगुणप्रतीत ॥ १९५ ॥

नृपेति । हे नृप राजाधिराज, महति महानुभावे गरीयसि भवति त्वयि विषये किञ्चिदल्पमात्रं अहं गिरामि वर्णयामि । अखिलं समग्रं गुणं वक्तुं अहं नोत्तरामि न पारं गच्छामि । हि यस्मात् हे अवनीश पृथ्वीपते, यत्र यस्मिन् स्थाने द्युमणेः श्री-सूर्यस्य दीप्तिर्वर्तते तत्र काचमणेः का शक्तिः । न कापि शक्तिरित्यर्थः । चतुष्पदी-नाम छन्दः ॥

जयेति । जय लक्ष्मीकरकमलातपत्र लक्ष्म्याः करकमलवत् क्रीडाकमलवत् आत-पत्रं छत्रं यस्य तस्य संबोधनम् हे मारदत्त, त्वं जय । सारस्वतरसनिष्यन्दपात्र सर-स्वत्याः अयं सारस्वतः स चासौ रसस्तस्य निष्यन्दस्य क्षरणस्य पात्रं आधारभूतं तस्य संबोधनम् हे मारदत्त । धर्मार्थकामसमवृत्तचित्त धर्मश्च अर्थश्च कामश्च तेषु समवृत्तं समानाचारं चित्तं यस्य तस्य संबोधनम् । एकं विराध्य अन्यं भुङ्क्ते इत्यर्थः । तीर्थार्थिमनोरथवर्तिचित्त तीर्थं धर्मपात्रं अर्थिनो याचकास्तेषां मनोरथपूरणं वित्तं धनं यस्य तस्य संबोधनम् ॥

शत्रुस्त्रीति । शत्रुस्त्रीनेत्रविधूपलान्तनिश्च्योतचन्द्र शत्रूणां स्त्रियस्तासां नेत्राणि तान्येव विधूपलाश्चन्द्रकान्तमणयस्तेषां अन्तानां कर्णप्रदेशपार्श्वे नेत्रप्रान्तानां निश्च्योते अश्रुजलमोचने चन्द्रो मृगलाञ्छनस्तस्य संबोधनम् । हे रणकेलिकान्त रणकेलयः संग्राम-क्रीडास्ताः कान्ताः प्रिया यस्य तस्य संबोधनम् । रिपुयुवतिहृदयसूर्याश्मशैलविरहान-लजन्मद्युमणिलील रिपूणां शत्रूणां युवतयः स्त्रियस्तासां हृदयानि जीवस्थानानि तान्येव सूर्याश्मशैलाः सूर्यकान्तमणिपर्वतास्तेषां विरहानलजन्मनि विरहवैश्वानरोत्पादने द्युमणेः श्रीसूर्यस्य लीला शोभा यस्य स तस्य संबोधनम् ॥

विनतेति । विनतक्षितीशवक्षोज्जकोशविहितश्रीरामासंनिवेश विनताः पादयोः पतिता ये क्षितीश राजानस्तेषां वक्षोज्जकोशेषु हृदयकमलकर्णिकासु विहितः कृतः

भुवनत्रयधवलनसौधकुम्भ कीर्तिप्रबन्धभास्वद्विजृम्भ ।

संग्रामरङ्गनर्तितकवन्ध वीरश्रीगीतयशःप्रबन्ध ॥ १९६ ॥

यः कोऽपि भवति खलतामुपैति यमवक्रयन्त्रवशतां स याति ।

शौण्डीर्याश्चर्यितखचरेन्द्र दोर्दण्डदलितरिपुकुलकरीन्द्र ॥ १९७ ॥

यस्तव सेवासु विकारमेति तस्मात्प्रागेव श्रीरपैति ।

यस्त्वां हतवृत्तिर्देव नृपतिरायोधनवद्भूमतिः प्रयाति ॥ १९८ ॥

श्रीरामायाः लक्ष्मीस्त्रियः संनिवेशः प्रवेशो येन तस्य संबोधनम् । शरणागतनृपतिमनो-
भिलषितचिन्तामणिनिपुणगुणप्रतीत शरणार्थ आर्तिनिवारणार्थ आगता आयाताः
ये नृपतयस्तेषां मनोभिलषिते वाञ्छितप्रदाने चिन्तामणिवन् निपुणगुणः प्रवीणगुण-
स्तेन प्रतीतो विख्यातः तस्य संबोधनम् ॥

भुवनेति । भुवनत्रयधवलनसौधकुम्भ भुवनत्रयस्य त्रैलोक्यस्य धवलने उज्ज्व-
लीकरणे सौधकुम्भः श्वेतद्रव्यद्रवघटस्तस्य संबोधनम् । कीर्तिप्रबन्धभास्वद्विजृम्भ कीर्ति-
प्रबन्धो विद्वज्जनरचितकीर्तिशास्त्रं स एव भास्वान् श्रीसूर्यस्तस्य विजृम्भः प्रवृत्तिर्यस्य स
तस्य संबोधनम् । संग्रामरङ्गनर्तितकवन्ध संग्रामरङ्गे संग्रामाङ्गणे नर्तितानि नृत्यं कारि-
तानि कवन्धानि मस्तकरहितशरीराणि येन स तस्य संबोधनम् । वीरश्रीगीतयशःप्रबन्ध
वीरश्रिया वीरलक्ष्म्या गीतो वर्णितो यशसः प्रबन्धः मुकविरचितशास्त्रं येन सः यस्य
स तस्य संबोधनम् ॥

य इति । यः कोऽपि भवति खलतामुपैति यः कश्चित्पुमान् भवति त्वयि विषये
खलतां दुर्जनतां शत्रुतां उपैति गच्छति । यमवक्रयन्त्रवशतां स याति यमस्य कृतान्तस्य
वक्रं मुखं तदेव यन्त्रं तैलपीडनाधिकरणं तस्य वशतां तदायत्तत्वं स पुमान् याति
गच्छति । म्रियत इत्यर्थः । शौण्डीर्याश्चर्यितखचरेन्द्र शौण्डीर्येण त्यागविक्रमविश्रुततया
आश्चर्यिता विस्मयं प्रापिताः खचरेन्द्रा विद्याधरनरेन्द्रा येन तस्य संबोधनम् । दोर्द-
ण्डदलितरिपुकुलकरीन्द्र दोर्दण्डाभ्यां बाहुदण्डाभ्यां दलितो भूमौ आस्फाल्य चूर्णां-
कृता रिपुकुलानां शत्रुसमूहानां करीन्द्रा गजपतयो येन स तस्य संबोधनम् ॥

य इति । यस्तव सेवासु विकारमेति यो नृपतिस्तव भवतः सेवासु श्रवृत्तिषु
विकारं विकृतिं एति गच्छति । तस्मात्प्रागेव श्रीरपैति तस्मान् नृणां पन्थः प्रागेव पूर्वमेव
श्रीर्लक्ष्मीरपैति । यस्त्वां हतवृत्तिर्देव नृपतिरायोधनवद्भूमतिः प्रयाति हे देव
परमाराध्य, यो नृपतिर्नरेन्द्र आयोधनवद्भूमतिः आयोधने संग्रामे वद्वा निश्चितीकृता
नियन्त्रिता मतिर्बुद्धिर्यस्य स आयोधनवद्भूमतिः त्वां भवन्तं प्राणि प्रयाति गच्छति
अभिषेणयति । स कथंभूतः । हतवृत्तिः हता विनष्टा वृत्तिः जीवनोपायो यस्य सः ॥

स करेणाङ्गाराकर्षणानि विषधरफणमणिभिर्भूषणानि ।
हरिकण्ठसटाभिर्वीजितानि दिक्करटिविषाणैः क्रीडितानि ।
फालेनाकाशमितानि नाम ननु कर्तुं वाञ्छति धैर्यधाम ॥ १९९ ॥
लक्ष्मीरतिलोल प्रणयिगङ्ग परकीर्तिवधूग्रहणाभिषङ्ग ।
यस्तव परनारीरतिनिवृत्तिमाख्याति यथार्थमसौ न वेत्ति ॥ २०० ॥
तव नासीरोद्धतरेणुरागमज्जत्किरणो रविरसितभागः ।
आभाति त्रपुदर्पणसमानबिम्बः क्षितिमणीरतिनिधान ॥ २०१ ॥

स हतवृत्तिः किं करोति । हे धैर्यधाम, करेण हस्तेन ननु अहो अङ्गाराकर्षणानि अ-
भिखण्डानामाताननानि कर्तुं वाञ्छति । स नृपतिः विषधरफणमणिभिर्भूषणानि विषधरस्य
शेषनागस्य फणानां दर्वीणां संबन्धिभिर्मणिभिः रत्नैः कृत्वा भूषणानि आभरणानि कर्तुं
वाञ्छति । हरिकण्ठसटाभिर्वीजितानि हरेः सिंहस्य कण्ठस्य ग्रीवायाः सटाभिः केसरैः
कृत्वा वीजितानि चामरकर्माणि कर्तुं वाञ्छति । दिक्करटिविषाणैः क्रीडितानि दिक्करटिनां
आशागजानां विषाणैर्दन्तमुसलैः क्रीडितानि रमणानि कर्तुं वाञ्छति । नामेति संभा-
वनायाम् ॥

हे लक्ष्मीरतिलोल लक्ष्म्या रतौ भोगे लोलो लम्पटस्तस्य संबोधनम् । हे प्रण-
यिगङ्ग प्रणयिनी अग्रमहिषी गङ्गानात्री यस्य तस्य संबोधनम् । परकीर्तिवधूग्रहणा-
भिषङ्ग परकीर्तिवधूः शत्रुकीर्तिकामिन्याः ग्रहणे स्वीकरणे अभिषङ्गः तस्य संबोधनम् ।
यस्तव परनारीरतिनिवृत्तिमाख्याति यथार्थमसौ न वेत्ति यो विद्वान् तव भवतः पर-
नारीरतिनिवृत्तिं परनारीसोदरत्वं आख्याति कथयति असौ विद्वान् यथार्थं सम्यगर्थं
न वेत्ति न जानाति । यतो लक्ष्मीनारायणकलत्रम्, गङ्गा शान्तनोः कलत्रं श्रीमहादेवेन
अवधृता च, परकीर्तिवधूः सापि शब्दच्छलेन परस्त्री वर्तते । कथं भवान् । परनारी-
सोदरः । निन्दास्तुतिरलंकारः ॥

[तव नासीरोद्धतरेणुरागमज्जत्किरणो रविरसितभागः । आभाति त्रपुदर्पणसमान-
बिम्बः क्षितिमणीरतिनिधान] हे क्षितिमणीरतिनिधान पृथ्वीस्त्रीसंभोगमन्दिर, तव
भवतो नासीरस्य सेनायाः उद्धत उद्धत उच्छलितो योऽसौ रेणुधूलिस्तस्य रागेण
मज्जन्तो बुडन्तः किरणाः रश्मयो यस्य तथा एवंगुणविशिष्टो रविः श्रीसूर्यः अस्तित-
भागो मलिनबिम्बः 'सन् आभाति विदुषां चेतःसु चमत्करोति । कीदृशश्चमत्करोति ।
त्रपुदर्पणसमानबिम्बः त्रपुणः पिच्छटस्य योऽसौ दर्पण आदर्शस्तस्य समानं सदृशं बिम्बं
मण्डलं यस्य रवेः स तथा ॥

तव सेनाजनसेविततटासु परिशुष्यद्वारिषु निम्नगासु ।

करिधावधरणिसमतोचितानि नूनं भवन्ति नृप विस्तृतानि ॥ २०२ ॥

त्वत्कुञ्जरहयरथभटभरेण चूर्णीकृतदुर्गपरम्परेण ।

रिपुविषयेष्वहितारण्यदाव दुर्गत्वमुमाप्रतिमास्थमेव ॥ २०३ ॥

भवतोऽम्बुधिरोधःकाननेषु दिग्विजयव्याजप्रस्थितेषु ।

सैन्येषु द्विषतां दर्शनानि संमुखमायान्ति न गर्जितानि ॥ २०४ ॥

[तव सेनाजनसेविततटासु परिशुष्यद्वारिषु निम्नगासु । करिधावधरणिसमतोचितानि नूनं भवन्ति नृप, विस्तृतानि] हे नृप, तव भवतः सेनाजनैः कटकलोकैः सेवितानि उषितानि निवासीकृतानि तटानि कूलानि रोधांसि यासां तास्तथा तासु । परिशुष्यद्वारिषु परि समन्तात् शुष्यन्ति विलयं यान्ति वारीणि जलानि यासां ताः परिशुष्यद्वारयस्तासु एवंगुणविशिष्टासु निम्नगासु गङ्गा-यमुना-सरयू-वामिला-रेवा-कावेर्यादिषु विस्तृतानि विस्तारा नूनं निश्चयेन भवन्ति संजायन्ते । कीदृशानि भवन्ति । करिधावधरणिसमतोचितानि करिधावधरणीनां गजदमनभूमीनां समता साम्यं तस्या उचितानि योग्यानि भवन्ति ॥

[त्वत्कुञ्जरहयरथभटभरेण चूर्णीकृतदुर्गपरम्परेण । रिपुविषयेष्वहितारण्यदाव दुर्गत्वमुमाप्रतिमास्थमेव] हे अहितारण्यदाव हे शत्रुवनदावानल, रिपुविषयेषु शत्रुदेशेषु दुर्गत्वं उमाप्रतिमास्थं वर्तते, नान्यत्र दुर्गमस्ति । केन कृत्वा । तद्वेतुर्गमितं कारणमाह— तव भवतः कुञ्जराश्च हस्तिनः, हयाश्च वीतयः, रथाश्च स्यन्दनाः, भटाश्च सहस्रभटलक्षभटकोटीभटाः पतयस्तेषां भरेण समूहेन । कथंभूतेन । चूर्णीकृता शतखण्डीकृता दुर्गाणां प्राकाराणां परम्परा श्रेणियेन स तथा तेन । हेतुपरिसंख्यालंकारः ॥

[भवतोऽम्बुधिरोधःकाननेषु दिग्विजयव्याजप्रस्थितेषु । सैन्येषु द्विषतां दर्शनानि संमुखमायान्ति न गर्जितानि] हे अहितारण्यदाव, भवतस्तव सैन्येषु कटकेषु अम्बुधिरोधःकाननेषु समुद्रतटवनेषु विषयेषु दिग्विजयव्याजप्रस्थितेषु दिग्विजयव्याजेन मिषेण प्रस्थितेषु प्रयाणं प्राप्तुषु सत्सु द्विषतां शत्रूणां दर्शनानि प्राप्नुतानि कोऽर्थः रत्नपट्ट[दु]कूलाश्वगजघ्नरत्नानि सारवस्तूनि संमुखं अभिमुखं यान्ति, न गर्जितानि न गलवलितानि संमुखमायान्ति । दीपकालंकारः ॥

गृहवाप्यः सलिलधयो नृचन्द्र कुलशैलाः केलिनगा नरेन्द्र ।
 लङ्कादिद्वीपविधिसमर्थभूतः प्रतिवेशनिभः कृतार्थ ॥ २०५ ॥
 दिक्कुम्भस्तम्भाः सोच्छ्रयस्य जाताः प्रशस्तिपट्टा जयस्य ।
 यस्येत्यं तव महिमा महीन किमसाध्यं तस्य गुणैरहीन ॥ २०६ ॥
 गर्जि जहीहि भोजावनीश चेदीश विशाश्मवशं प्रदेशम् ।
 अश्मन्तक वेश्म विहाय याहि पल्लव लघु केलीरसमपैहि ॥ २०७ ॥
 चोलेश जलधिमलङ्घ्य तिष्ठ पाण्ड्य स्मयमुज्ज्वल हतप्रतिष्ठ ।
 वेरम पर्यट मलयोपकण्ठमागच्छत नो चेत्पादपीठम् ॥ २०८ ॥
 ईशस्य निषेवितुमाशु सदसि तव दूतैरेवं देव वचसि ।
 कथिते सति स क्षितिपः किमस्ति यः सेवाविधिषु न ते चकास्ति ॥ २०९ ॥

[गृहवाप्यः सलिलधयो नृचन्द्र कुलशैलाः केलिनगा नरेन्द्र । लङ्कादिद्वीपविधिसमर्थ-
 भूतः प्रतिवेशनिभः कृतार्थ ॥ दिक्कुम्भस्तम्भाः सोच्छ्रयस्य जाताः प्रशस्तिपट्टा जयस्य ।
 यस्येत्यं तव महिमा महीन किमसाध्यं तस्य गुणैरहीन] हे नृचन्द्र मानवशशाङ्क, हे
 नरेन्द्र राजाधिराज, हे कृतार्थ कृते पुण्ये अर्थः प्रयोजनं यस्येति स कृतार्थः कृतकृत्यो
 वा तस्य संबोधनम् । हे महीन पृथ्वीपते, हे गुणैरहीन गुणैरौदार्यशौण्डीर्यगाम्भीर्य-
 वीर्यादिभिर्गुणैरहीनः परिपूर्णस्तस्य संबोधनम् । यस्य तव भवत इत्यमुना प्रकारेण
 महिमा माहात्म्यं वर्तते तस्य तव असाध्यं अगम्यं [किं] वर्तते, अपि तु न किमप्य-
 साध्यमस्ति । इत्थं कथमिति चेत्, सलिलधयः समुद्रा गृहवाप्यः सदनसरोवराणि वर्तन्ते ।
 कुलशैलाः कुलपर्वता हिमवत्सद्विन्ध्यादयः केलिनगाः क्रीडापर्वता वर्तन्ते । लङ्कादि-
 द्वीपविधाने विषमस्थाने समर्थभूतोऽपि बलवत्तरोऽपि प्रतिवेशनिभः प्रतिगृहसमानो
 वर्तते । दिक्कुम्भस्तम्भा दिग्गजेन्द्रबन्धनस्तम्भास्तव जयस्य प्रशस्तिपट्टा जाताः प्रसि-
 द्धिपाषाणा बभूवुः । कथंभूतस्य जयस्य । सोच्छ्रयस्य लक्ष्म्युन्नतस्य । आक्षेपालंकारः ॥

[गर्जि जहीहि भोजावनीश चेदीश विशाश्मवशं प्रदेशम् । अश्मन्तक वेश्म विहाय
 याहि पल्लव लघु केलीरसमपैहि ॥ चोलेश जलधिमलङ्घ्य तिष्ठ पाण्ड्य स्मयमुज्ज्वल हतप्रतिष्ठ ।
 वेरम पर्यट मलयोपकण्ठमागच्छत नो चेत्पादपीठम् ॥ ईशस्य निषेवितुमाशु सदसि तव
 दूतैरेवं देव वचसि । कथिते सति स क्षितिपः किमस्ति यः सेवाविधिषु न ते चकास्ति]
 हे देव हे राजन्, तव दूतैर्भवतो वचोहरैः एवं अमुना प्रकारेण वचसि वचने निर्मुष्टतया
 कथिते सति सदसि सभायां जल्पिते सति कश्चित् स क्षितिपो राजा किं अस्ति वर्तते,

केरलमहिलामुखकमलहंस वङ्गीवनिताश्रवणावतंस ।
 चोलस्त्रीकुचकुञ्जलविनोद पल्लवरमणीकृतविरहखेद ॥ २१० ॥
 कुन्तलकान्तालकभङ्गनिरत मलयाङ्गनाङ्गनखदाननिरत ।
 वनवासियोषिदीक्षणविमुग्ध कर्णाटयुवतिकैतवविदग्ध ।
 कुरुजाङ्गलललनाकुचतनुत्र कम्बोजपुरन्ध्रीतिलकपत्र ॥ २११ ॥
 पद्धतिका ॥

अपि तु न वर्तते । स कः । यो राजा ते तव सेवाविधिषु चरणसेवनविधानेषु ते न चकास्ति न जागर्ति, अपि तु सर्वोऽपि नृपवर्गस्तव सेवां करोतीत्यर्थः । एवं कथमिति चेत् हे भोजावनीश धरापते, त्वं गर्जि गर्जनं गलवल्गनं संप्रामसुभटत्वं जह्नीहि जहाहि मुञ्च । हे चेदीश कुण्डिनपुरपते, अदमवशं प्रदेशं पर्वतसंवन्धिनीं भूमिं विश प्रवेशं कुरु । हे अदमन्तक सपादलक्षपर्वतनिवासिन्, त्वं वेदम गृहं विहाय त्यक्त्वा याहि गच्छ । हे पल्लव पञ्चद्रामिल, केलीरसं क्रीडास्वादं लघु शीघ्रं अपैहि परित्यज । हे चोलेश । चोलदेशो दक्षिणापथे वर्तते । सङ्गापुरपते, जलधिं पूर्वसमुद्रं उल्लङ्घ्य परं तीरं गत्वा तिष्ठ आस्व । हे पाण्ड्य सूक्ष्मवह्नोत्पत्तिनगराधीश । दक्षिणापथाश्रितः पाण्ड्यो देशो वर्तते । पाण्ड्यो देशो द्विविधः—पाण्ड्यः, अन्तरपाण्ड्यश्च । त्वं स्मयं गर्वं उज्ज परि-
 त्यज । कथंभूत हे पाण्ड्य । हतप्रतिष्ठ हता शतखण्डीकृता प्रतिष्ठा शोभा यस्येति तस्य तिरस्कारः क्रियते हे हतप्रतिष्ठ । हे वेरम दक्षिणापथपते, त्वं मलयोपकण्ठं चन्दनाच-
 लसमीपं पर्यट पर्यटनं कुरु । एते सर्वेऽपि यूयं चेत् यद्येवं न कुरुत तर्हि आशु शीघ्रं ईशस्य श्रीमारदत्तमहाराजस्य पाठपीठं सिंहासनं सेवितुमाराधितुं सदसि सभायां आगच्छत आयात । काकाक्षिगोलकन्यायेन सदसि शब्दस्य उभयत्र ग्रहणम् । आक्षेपालंकारः ॥

केरलमहिलामुखकमलहंस, अयोध्यानगरात् दक्षिणापथे केरलदेशो वर्तते तस्य संव-
 न्धिन्यो या महिलाः स्त्रियस्तासां मुखकमलानां विकासने हंसः श्रीसूर्यस्तस्य संबोधनम् ।
 अथवा तासां मुखकमलेषु विकासहंसः श्वेतगरुडपक्षी । वङ्गीवनिताश्रवणावतंस वङ्गीवनि-
 तानां विनीतायाः अयोध्यायाः पूर्वदिक्स्त्रीणां रत्नपुरस्त्रीणां श्रवणेषु कर्णेषु अवतंसः क-
 र्णपूरस्तस्य संबोधनम् । चोलस्त्रीकुचकुञ्जलविनोद चोलस्त्रीणां विनीताया दक्षिणदि-
 क्स्त्रीणां कुचकुञ्जलेषु विनोदः क्रीडा यस्येति तस्य संबोधनम् । पल्लवरमणीकृतविरहखेद
 पल्लवरमणीनां पञ्चद्रामिलस्त्रीणां कृतो विहितो विरहस्य विप्रलम्भस्य वियोगस्य खेदो
 दुःखं येन तस्य संबोधनम् ॥

कुन्तलकान्तालकभङ्गनिरत कुन्तलकान्तानां पूर्वदेशस्त्रीणां अलकभङ्गेषु केशानां वि-
 रलीकरणेषु निरतस्तत्परस्तस्य संबोधनम् । मलयाङ्गनाङ्गनखदाननिरत मलयाङ्गनाङ्गे
 नखदाने पुनर्भवभेदकरणे निरतस्तत्परस्तस्य संबोधनम् । वनवासियोषिदीक्षणविमुग्ध

नृपनृपतीश्वर भूरमणीश्वर यदिदमखिलगुणसंश्रय ।

उक्तं किंचित्त्वस्तुतिकृतिचित्तच्चित्रं न महोदय ॥ २१२ ॥

घत्ता ॥

यैरिन्दिरामन्दिर सुन्दरेन्द्र स्त्रीराजकन्दर्प नतैर्नरेन्द्रैः ।

दृष्टोऽसि दृष्टाः क्षितिप क्षितीशाः कामैर्न कैरुत्सवकारिभिस्ते ॥ २१३ ॥

हस्तागतैस्त्रिदिवलोकगतैस्तटीध्र-

रन्ध्रान्तरालनिरतैश्च सपत्नजातैः ।

शौर्ये जगत्रयपुरीप्रथिते तवेत्थं

को नाम विक्रमपराक्रमवानिहास्तु ॥ २१४ ॥

वनवासियोषितां गिरिसोपानगरादिस्त्रीणां ईक्षणे अवलोकने विसुग्धः विशेषेण मोहवान् तस्य संबोधनम् । कर्णाटयुवतिकैतवविदग्ध कर्णाटयुवतीनां विदरादिस्त्रीणां कैतवे कपटेनालिङ्गने विदग्धश्चतुरस्तस्य संबोधनम् । कुरुराजलललनाकुचतनुत्र कुरुराजललललनानां हस्तिनापुरस्त्रीणां कुचयोस्तनुत्रं कञ्चुकस्तस्य संबोधनम् । कम्बोजपुरन्ध्रीतिलकपत्र कम्बोजपुरन्ध्रीणां काश्मीरादिदेशस्त्रीणां बृहन्मुण्डानां तिलकाभरणस्तस्य संबोधनम् ॥ पद्मटिका । षोडशमात्राछन्दः । रूपकम् ॥

हे नृपनृपतीश्वर राजाधिराज । हे भूरमणीश्वर हे पृथ्वीस्त्रीपते । हे अखिलगुण-संश्रय हे निखिलगुणनिवास । हे महोदय हे अद्भुतोदय । यत्किंचित् इदं पूर्वोक्तलक्षणं त्वयि किंचिदुक्तं प्रतिपादितम् । कथंभूतं उक्तम् । त्वस्तुतिकृतिचित् तव स्तुतिकृतौ भवतः स्तुतिकरणे चित् चेतनं आत्मस्वरूपं यत्र उक्ते तत् त्वस्तुतिकृतिचित् तत् उक्तं स्तुतिवचनं चित्रं आश्चर्यभूतं न भवति प्रत्युत तव गुणा एतस्मादपि अधिका वर्तन्ते । घत्ता । इदं घत्ताछन्दः । घत्तालक्षणं यथा—षष्टिमात्राभिर्घत्ता भवति । कचिद्विषष्टिमात्राभिर्भवति । सप्तविंशतिभेदा घत्ता भवति ॥

यैरिन्दिरामन्दिरेत्यादि । हे इन्दिरामन्दिर लक्ष्मीनिवास । हे सुन्दरेन्द्र हे मनोहरशक्र । हे स्त्रीराजकन्दर्प हे स्त्रीणां उत्तमकामदेव । हे क्षितिप हे पृथ्वीपते, यैर्नतैः नन्ध्रीभूतैर्नरेन्द्रैर्नृपैस्त्वं दृष्टोऽसि अवलोकितोऽसि ते क्षितीशास्ते राजानः उत्सवकारिभिरानन्दकारिभिः कामैर्भोगैर्न दृष्टा नावलोकिताः, अपि तु सर्वैरपि कामैस्ते नरेन्द्रा दृष्टाः । आक्षेपालंकारः ॥

हस्तागतैरित्यादि । हे राजन्, इत्थं अमुना प्रकारेण तव भवतः सपत्नजातैः शत्रुसमूहैः शौर्ये सुभटत्वे जगत्रयपुरीप्रथिते सति त्रैलोक्यनगरीविल्याते सति कः पुमान् । नामेति संभावनायाम् । इह अस्मिन् संसारे विक्रमपराक्रमवान् सामर्थ्योद्यमवान् अस्तु भवतु । अपि तु न कश्चिद्विक्रमवान् पराक्रमवान् भवेत् । कथंभूतैः सपत्नजातैः । हस्ताग-

सोऽपि राजा तयोरेवमभिनन्दतोर्वाचि वपुषि चानन्यजनसाधारणीं मधुरतां निर्वर्ण्य 'केदं करतलस्पर्शेनापि हार्यसौकुमार्यं वपुः, क चायं वयः-
परिणामकठोरकरणैरपि महासत्त्वाधिकरणैर्निर्वोदुमशक्यारम्भस्तपःप्रारम्भः,
क्रेमानि सकलचक्रवर्तिपदनिवेदनपिशुनानि कङ्कल्लिपल्लवच्छविषु करचरण-

तैर्वन्धनबद्धैः । वन्दीगृहे क्षिप्तैरित्यर्थः । पुनः कथंभूतैः शत्रुजातैः । त्रिदिवलोकगतैः स्वर्गलोकं प्राप्तैः । मृतैरित्यर्थः । अपरं कथंभूतैः शत्रुजातैः । तटीध्रन्रन्ध्रान्तरालनिरतैश्च तटीघ्राणां पर्वतानां रन्ध्राणि प्रच्छन्नापादुकानि तेषां अन्तरालेषु मध्येषु प्रदेशेषु निरतैः स्थितैः । दीक्षां गृहीत्वा पर्वतगुहादिषु तपश्चरणप्राप्तैरित्यर्थः । समुच्चयाक्षेपालंकारः ॥

स राजा पृथ्वीपालको भूपोऽपि अमुना प्रकारेण प्रविचिन्त्य सम्यग्विवर्च्य सप्रश्रयं विनयसहितं यथा भवत्येवं तन्मिथुनं प्रति मुनिकुमारकयुगलं प्रति वभाषे उक्तवान् । किमुक्तवान् । भवतोर्युवयोः प्रसूत्यै जन्मने प्रसूत्यै । नामेति संभावनायाम् । को देशो वर्तते, भवतोः प्रसूत्यै उत्पत्तये किं वा कुलमन्वयो वर्तते, यत्र कुले भवतोर्युवयोः जन्म आत्मलाभो बभूव संजातम् । अज्ञातसंसारसुखं संसारसुखास्वादरहितं भवत-
श्चेतो मनः प्रव्रजनाय दीक्षाग्रहणाय कुतः कस्मात् कारणात् बाल्ये शिशुत्वे जातमु-
त्पन्नम् । एतत्पूर्वोक्तस्य प्रश्नत्रयस्य मम प्रार्थनतो मम याचनया उत्तरं अभिधेयं कथनी-
यम् । ईदृशो नृपो मुनिकुमारकयुगले प्रार्थनं कृतवानिति तमेवार्थं अर्थान्तरन्यासेन द्रढ-
यति—सन्तः सत्पुरुषाः साधुषु रत्नत्रयाराधकेषु मुनिषु अनुकूलवाचो हितवचनाः को-
मलालापाः भवन्ति । कथम् । हि । स्फुटमिति शेषः । अर्थान्तरन्यासालंकारः ॥

इतीति किं प्रविचिन्त्य । चकारात् पुनश्च किं कृत्वा वभाषे । तयोरभयरुच्यभयमत्योरेवं पूर्वोक्तप्रकारेणाभिनन्दतोः स्तुतिं कुर्वतोः वाचि भारत्यां वपुषि च शरीरे अनन्यजन-
साधारणीं अनुपमां मधुरतां मिष्टतां निर्वर्ण्य अवलोक्य चिन्तयेति (न्तितम्) राज्ञा—
क इदं प्रत्यक्षीभूतं वपुः शरीरं वर्तते । कथंभूतं वपुः । करतलस्पर्शेनापि हार्यं सौकुमार्यं कोमलत्वं यस्य वपुषस्तत् करतलस्पर्शेनापि हार्यसौकुमार्यम् । क च अयं प्रत्यक्षीभूतः तपःप्रारम्भो वर्तते । कथंभूतस्तपःप्रारम्भः । वयःपरिणामकठोरकरणैरपि वयसो यौव-
नस्य परिणामेन परिपक्वतया कठोराणि कर्कशानि करणानि इन्द्रियाणि येषां ते वयः-
परिणामकठोरकरणास्तैः महासत्त्वाधिकरणैः महासत्त्वस्य महासाहसस्य अधिकरणानि आ-
धारभूता येषु पुरुषास्ते महासत्त्वाधिकरणास्तैर्महासत्त्वाधिकरणैः निर्वोदुं निर्वोहं कर्तुं अश-
क्यारम्भो अशक्यः कर्तुमिदं न शक्य आरम्भो राभस्यं यस्य तपःप्रारम्भस्य स तथोक्तः ।
क इमानि प्रत्यक्षीभूतानि करचरणतलेषु पाणिपादतलेषु लक्षणानि वर्तन्ते । कथंभूतेषु करचरणतलेषु कङ्कल्लिपल्लवच्छविषु अशोकतरुपल्लवसदृशेषु । कथंभूतानि लक्षणानि ।
सकलचक्रवर्तिपदनिवेदनपिशुनानि षट्खण्डपृथ्वीपतिराज्यकथनसूचकानि । क चायं

तलेषु लक्षणानि, क चायमादित एवाजन्मभिक्षाकसमक्रमः प्रक्रमः । अहो आश्चर्यम् । कथमाभ्यामसत्यतां नीतोऽयं प्रत्यङ्गफलनिर्देशः ।

किं च नीलमणिसस्यानि कुन्तलेषु, शिशिरकरपरार्धतां भालयोः, तरङ्गरेखाश्चिल्लीषु, रत्नसमुच्चयं लोचनयुगलयोः, कौस्तुभोत्पत्तिं कपोलेषु, अमृतधाराप्रवाहं नासयोः, गम्भीरत्वमालापेषु, प्रवालपल्लवोल्लासं रदनच्छदयोः, सुधारसप्रभा स्मितिषु, प्रचेतःपाशाञ्श्रवणविषये, कम्बुकान्तिं कण्ठयोः, वी-

प्रत्यक्षीभूतः प्रक्रमः प्रारम्भः । कथंभूतः प्रक्रमः । आदित एव प्रथमत एव आजन्मभिक्षाकसमक्रमः आजन्मतो जन्मत आरभ्य भिक्षां आकन्ति आस्वादयन्ति एते आजन्मभिक्षाकास्तैः समक्रमोऽनुपरिपाटी यस्य प्रक्रमस्य स तथोक्तः । अहो आश्चर्यम् अद्भुतमेतत् । कथं केन प्रकारेण द्वाभ्यां आभ्यां अयं प्रत्यक्षीभूतः प्रत्यङ्गफलनिर्देशः फलकथनं सामुद्रशास्त्रं असत्यतां नीतो व्यर्थतां प्रापितः । विषमालंकारः ॥

किं च अस्ति कश्चिद्विशेषः । नूनं निश्चयेन अनेन प्रत्यक्षीभूतेन प्रजापतिना ब्रह्मणा सपरिवारः समुद्रस्य परिवारसहितः पारावारसहितः पारावार एव समुद्र एव न अन्यः कश्चित्परमुत्कृष्टं निष्केवलं वा दारिद्र्यं दुर्गतत्वं दुर्विधत्वं आनिन्ये आनीतः । प्रजापतिना किं कुर्वता ।

उक्तं च विद्यानन्देन—‘सृजति करोति प्रणयति घटयति निर्माति निर्मिमीते च । अनुतिष्ठति विदधाति च रचयति कल्पयति चेति करणार्थे ॥’ [प्रजापतिना पुनः किं कुर्वता ।]

प्रजापतिना पुनः किं कुर्वता । अस्य मिथुनस्य चिल्लीषु भ्रूषु तरङ्गरेखाः कल्लोलरेखा लहरीरेखाः सृजता । प्रजापतिना पुनः किं कुर्वता । अस्य मिथुनस्य लोचनयुगलयोः नेत्रद्वन्द्वयोः रत्नसमुच्चयं श्वेतकृष्णरक्तमाणिक्यसमूहं सृजता । प्रजापतिना पुनः किं कुर्वता । अस्य मिथुनस्य कपोलेषु गण्डस्थलेषु कौस्तुभोत्पत्तिं कौस्तुभरत्नोत्पत्तिं सृजता । प्रजापतिना पुनः किं कुर्वता । अस्य मिथुनस्य आलपेषु खरेषु अमृतधाराप्रवाहं सृजता ।

नाम(स)योः गम्भीरत्वम(त)लस्पर्शत्वं सृजता । प्रजापतिना पुनः अस्य रदनच्छदयो-रधरयोर्विषये प्रवालपल्लवोल्लासं विद्रुमकुम्पलप्रादुर्भावं सृजता । प्रजापतिना पुनः अस्य स्मितिषु ईषद्वारेषु सुधारसप्रभा अमृतरसतेजांसि सृजता । प्रजापतिना पुनः अस्य श्रवणविषये शब्दग्रहेषु प्रचेतःपाशान् वरुणदिक्पालयुधानि सृजता । प्रजापतिना पुनः अस्य कण्ठयोर्प्रावयोः कम्बुकान्तिं दक्षिणावर्तशोभां सृजता । प्रजापतिना पुनः

१. ‘प्रवाहमालापेषु, गम्भीरत्वं नासयोः’ इत्येवं पाठटीकानुसारी.

१.-२.-३. पुस्तकत्रयेऽप्यत्र पाठलुपितः.

त्रिविलसितानि बाहासु, लक्ष्मीचिह्नानि करतलेषु, रमावेश्मशोभासुरःस्थल-
योः, वेत्रवेष्टितानि बलिषु, आवर्तविभ्रमं नाभिदेशयोः, पृथुत्वं नितम्बदेशे
वृत्तिगुणनिर्माणसुरुषु, मुक्ताफलप्रसूतिं चरणनखेषु, लावण्यरसनिर्भरत्वं
चास्य मिथुनस्य तनौ, अनेन सृजता प्रजापतिना नूनं सपरिवारः पारावार
एव परं दारिद्र्यमानिन्ये ।

अपि च ।

यत्रामृतेन समजन्म विभाति विश्वं

यत्रेन्दुना सह रतिं भजतेऽम्बुजश्रीः ।

लावण्यमेव मधुरत्वमुपैति यत्र

तद्वर्ण्यते किमिव रूपमयं जनोऽस्य ॥ २१५ ॥

अस्य बाहासु भुजेषु वीचिविलसितानि लहरीशोभितानि सृजता । प्रजापतिना पुनः
अस्य करतलेषु हस्ततलेषु लक्ष्मीचिह्नानि लक्ष्मीलक्षणानि सृजता । प्रजापतिना पुनः
अस्य उरःस्थलयोर्हृदयस्थलयोः रमावेश्मशोभां लक्ष्मीमन्दिरशोभां सृजता । प्रजापतिना
पुनः अस्य बलिषु उदररेखासु विषये वेत्रवेष्टितानि सृजता । प्रजापतिना पुनः अस्य
नाभिदेशयोः आवर्तविभ्रमं सृजता । प्रजापतिना पुनः अस्य नितम्बदिशि कटिपश्चाद्भा-
गप्रदेशे पृथुत्वं विस्तीर्णत्वं सृजता । प्रजापतिना पुनः अस्य उरुषु सक्थिषु वृत्तिगुणनि-
र्माणं सृजता वर्तुलगुणरचनां कुर्वता । प्रजापतिना पुनः चरणनखेषु पादपुनर्भवेषु
मुक्ताफलप्रसूतिं मौक्तिकोत्पत्तिं सृजता । प्रजापतिना पुनरस्य तनौ सर्वस्मिरङ्गे लाव-
ण्यरसनिर्भरत्वं कान्तिरसगाढत्वं कुर्वता । उत्प्रेक्षालंकारः ॥

अपि च तथा च विशेषमाह—यत्रामृतेनेत्यादि । अस्य मुनिकुमारकयुगलस्य
तत् रूपं स्वरूपं अयं प्रत्यक्षीभूतो जनो लोकः किमिव वर्ण्यते कीदृशमिव कथयेत् ।
तर्हि यत्र यस्मिन् रूपे विश्वं शरीरं आपादमस्तकपर्यन्तं शरीरं अमृतेन पीयूषेण सम-
जन्म सहोत्पत्तिं विभाति शोभते । यत्र यस्मिन् रूपे अम्बुजश्रीः कमललक्ष्मीः इन्दुना
चन्द्रेण सह रतिं भजते संतोषं कुरुते । अम्बुजस्थानीये नेत्रयुगले चन्द्रस्थानीये द्वे
मुखे इत्यर्थः । यत्र यस्मिन् रूपे लावण्यमेव लवणमेव मधुरत्वं मिष्टत्वं उपैति गच्छति ।
लवणं क्षारगुणं मधुरत्वं अमृतवत् मिष्टगुणं एतत्सर्वं विपरीतं कविजनः कथं वर्णयति ।
अपि तु न शक्नोतीत्यर्थः । आक्षेपोपमा ॥

‘दिशि’ इति पाठटीकासूचरी.

इति क्षणं च प्रविचिन्त्य भूपः सप्रश्रयं तन्मिथुनं बभौषे ।

को नाम देशो भवतोः प्रसूत्यै किं वा कुलं यत्र बभूव जन्म ॥ २१६ ॥

अज्ञातसंसारसुखं च बाल्ये जातं कुतः प्रव्रजनाय चेतः ।

एतन्मम प्रार्थनतोऽभिधेयं सन्तो हि साधुष्वनुकूलवाचः ॥ २१७ ॥

मुनिकुमारः—

नान्यत्र दीक्षाग्रहणान्मुनीनां संकीर्तनं तत्रितयस्य युक्तम् ।

तथापि तत्कर्तुमहं यतिष्ये भवन्ति भव्येषु हि पक्षपाताः ॥ २१८ ॥

ध्यानज्योतिरपास्ततामसचयः स्फारस्फुरत्केवल-

ज्ञानाम्भोधितैकदेशविलसन्नैलोक्यवेलाचलः ।

आनन्ध्रेन्द्रशिखण्डमण्डनभवत्पादद्वयाम्भोरुहः

श्रीनाथ प्रथितान्वयस्य भवतो भूयाजिनः श्रेयसे ॥ २१९ ॥

मुनिकुमारः अभयरुचिर्ब्रूते—**नान्यत्रेत्यादि** । मुनीनां यतीनां तत्रितयस्य देशकुलदीक्षाग्रहणत्रयस्य संकीर्तनं कथनं युक्तं न भवति । कथम् । अन्यत्र वर्जयित्वा । कस्मादन्यत्र । दीक्षाग्रहणात् । 'दिगितरत्तेऽन्यैश्च' । इति सूत्रेण पञ्चमीविधानम् । देशकुलयोः संकीर्तनेनैवोत्पत्तिसद्भावो यस्मात् । यद्यप्येवं तथापि तत्कर्तुं तत्रितयस्य संकीर्तनं विधातुमहं यशस्तिलकनामा यतिः यतिष्ये यत्नं करिष्यामि । भव्येषु मुक्तियोगेषु पुरुषेषु रत्नत्रयोचितेषु पुरुषेषु पक्षपाताः पक्षपरिग्रहा भवन्ति संजायन्ते । कथं हि स्फुटमिति शेषः । अर्थान्तरन्यासालंकारः ॥

ध्यानज्योतिरित्यादि । हे श्रीनाथ हे लक्ष्मीपते, भवतस्तव जिनः श्रीमद्भगवद्-हृत्सर्वज्ञो मीतरागदेवः श्रेयसे कल्याणाय भूयाद्भवतु । कथंभूतस्य भवतः । प्रथितान्वयस्य विख्यातहरिवंशसमुत्पन्नस्य । कथंभूतो जिनः । ध्यानज्योतिरपास्ततामसचयः ध्यानज्योतिषा शुक्लध्यानतेजसा अपास्तो विध्वस्तः समूलकायं कम्पितस्तामसचयद्विष-ष्टिप्रकृतिसमूहान्धकारो येन स तथोक्तः । पुनः कथंभूतो जिनः । स्फारस्फुरत्केवलज्ञानाम्भोधितैकदेशविलसन्नैलोक्यवेलाचलः स्फारं प्रचुरतरं लोकालोकव्यापकं स्फुरत् योगिनां चेतःसु चमत्कुर्वत् यत्केवलज्ञानं पञ्चमं ज्ञानं तदेव अम्भोधिः समुद्रोऽतिगम्भीरत्वात् अपर्यन्तत्वात् च तस्य तटं परस्तस्यैकदेशे एकस्मिन् पार्श्वे विलसन् शोभमान-नैलोक्यवेलाचलद्विभुवनवेलापर्वतो यस्य स तथोक्तः । पुनः कथंभूतो जिनः । आनन्ध्रेन्द्रशिखण्डमण्डनभवत्पादद्वयाम्भोरुहः आनन्ध्राः समन्तात् चरणयोः पतिता ये इन्द्राः सौधमेन्द्राद्यच्युतपर्यन्ताः शकास्तेषां शिखण्डानां मस्तकानां मण्डनं भूषणं भवत्संजायमानं पादद्वयाम्भोरुहं चरणयुगलकमलं यस्य स तथोक्तः । रूपकातिशयालंकारः ॥

सोऽयमाशापितयशा महेन्द्रामरमान्यधीः ।

देयात्ते संततानन्दं वस्त्वभीष्टं जिनाधिपः ॥ २२० ॥

इति सकलतार्किकलोकचूडामणेः श्रीमन्नेमिदेवभगवतः शिष्येण सद्योऽनवद्यगद्यपद्य-
विद्याधरचक्रवर्तिशिखण्डमण्डनीभवचरणकमलेन श्रीसोमदेवसूरिणा विरचिते यशो-
धरमहाराजचरिते यशस्तिलकापरनाम्नि महाकाव्ये कथावतारो नाम प्रथम आश्वासः ॥

अथेदानीं निजनामाङ्कं ददानाः सूरयः श्लोकमाहुः—सोऽयमित्यादि । स जगत्प्रसि-
द्धोऽयं प्रत्यक्षीभूतो जिनाधिपो जिनराजस्ते तुभ्यं अभीष्टं वस्तु वाञ्छितं वस्तु देयात्
ददातु । कथंभूतं वस्तु । संततानन्दं संततं निरन्तरं आनन्दोऽनन्तसौख्यं यस्मिन्
वस्तुनि तत् संततानन्दम् । परमनिर्वाणमित्यर्थः । कथंभूतो जिनाधिपः । आशापितयशाः
आशासु दिक्षु अपितमारोपितं यशः पुण्यगुणकीर्तनं यस्य येन वा स आशापितयशाः ।
अपरं कथंभूतो जिनाधिपः । महेन्द्रामरमान्यधीः महेन्द्रैः सर्वनरेन्द्रैर्मरैः सर्वदेवैर्मान्या
पूजनीया धीः बुद्धिर्यस्य स तथोक्तः । अस्य श्लोकस्य चतुर्षु चरणेषु पूर्वो वर्णो गृह्यते,
तेन 'सोमदेवः' इति नाम भवति । अतिशयालंकारः ॥

इति [सकलतार्किकलोकचूडामणेः श्रीमन्नेमिदेवभगवतः शिष्येण सद्योऽनवद्यगद्यपद्य-
विद्याधरचक्रवर्तिशिखण्डमण्डनीभवचरणकमलेन श्रीसोमदेवसूरिणा विरचिते] यशो-
धरमहाराजचरिते [यशस्तिलकापरनाम्नि महाकाव्ये कथावतारो नाम प्रथम आ-
श्वासः] परिच्छेदविशेषः । समाप्त इत्यर्थः । कथंभूते यशोधरमहाराजचरिते । श्रीसो-
मदेवसूरिणा विरचिते वर्णिते । पुनः कथंभूते । यशस्तिलकापरनाम्नि यशस्तिलक-
मिति अपरं द्वितीयं नामाभिधानं यस्य तत् तस्मिन् तथोक्ते । कथंभूतेन श्रीसोमदे-
वसूरिणा । श्रीमन्नेमिदेवभगवतः शिष्येण श्रीमांश्वासौ नेमिदेवो भगवानाचार्यः श्रीमन्ने-
मिदेवभगवान् तस्य तथोक्तस्य शिष्येण अन्तेवासिना । कथंभूतस्य नेमिदेवभगवतः ।
सकलतार्किकलोकचूडामणेः सकलाः समप्राश्च ते तार्किकलोकाः पदतर्कचक्रवर्तिनस्तेषां
चूडामणिः शिरोरत्नं तस्य तथोक्तस्य । कथंभूतेन श्रीसोमदेवसूरिणा सद्यस्तकालं अन-
वद्यगद्यपद्यविद्याधरास्तेषां चक्रवर्तिनः सार्वभौमास्तेषां शिखण्डानां मस्तकानां मण्डनी-
भवत् भूषणं संजायमानं चरणकमलं पादविशप्रसूनं यस्य स तथा तेन ॥

इति श्रीविद्यानन्दभट्टारकप्रियशिष्येण भट्टारकश्रीमल्लिभूषणगुरुपरमाभीष्टगुरुभ्रात्रा
श्रीलक्ष्मीचन्द्रभट्टारकाभिमतं श्रीसिंहनन्दगुरुप्रार्थनया सिद्धान्तसागरचक्रनयाख्याकृतिः
निमित्तं भट्टारकश्रीनीलकण्ठविद्वद्ब्रह्मराक्षसस्रोतिर्बभट्टश्चक्ष्माभरुद्रादिनवनवतिमहावा-
दिलब्धविजयेन तर्कव्याकरणछन्दोलंकारसिद्धान्तसाहित्यादिशास्त्रनिपुणमतिना प्राकृत-
व्याकरणाद्यनेकशास्त्ररचनाचुक्षुना सूरिश्रीश्रुतसागरेण विरचितायां यशस्तिलकचन्द्रिका-
भिधानायां यशोधरमहाराजचरितचम्पूमहाकाव्यटीकायां कथावतारप्रथमाश्वासचन्द्रिका
परिसमाप्ता ॥

ग्रन्थाग्रन्थसंख्या पञ्चचत्वारिंशच्छती ॥

१. लेखकप्रमादपतितो मूलपाठः.

द्वितीय आश्वासः ।

श्रीकान्ताकुचकुम्भविभ्रमधरव्यापारकल्पद्रुमाः

स्वर्गस्त्रीजनलोचनोत्पलवनक्रीडाकृतार्थागमाः ।

जन्मापूर्वविभूतिवीक्षणपथप्रस्थानसिद्धाशिषः

पुण्यासुर्मनसो मतानि जगतः स्याद्वादिवादत्विषः ॥ १ ॥

अथेदानीं द्वितीयस्याश्वासस्य पट्टबन्धनान्नष्टीका क्रियते । तस्मिन्नाश्वासे आदिमङ्गलार्थं जिनवाक्स्तवनपुरःसरं श्रीसोमदेवाचार्यः नान्दीसूत्रमिदमाह—श्रीकान्तेत्यादि । स्याद्वादिवादत्विषः । स्यादस्ति, स्यान्नास्ति, स्यादस्तिनास्ति, स्यादवाच्यम् । स्यादस्ति वा वक्तव्यम् । स्यान्नास्ति वा वक्तव्यम् । स्यादस्ति नास्ति वा वक्तव्यम् । इत्येवं स्याच्छब्दपूर्वकं प्रतिवस्तु सप्तभङ्गान् वदतीत्येवंशीलः स्याद्वादी श्रीमद्भगवदहर्हत्सर्वज्ञवीतरागस्तस्य वादो द्वादशाङ्गशास्त्रं तस्य त्विषो वाण्यो वचनानि जगतस्त्रैलोक्यस्य तत्रस्थितभव्यजनसमूहस्य मनसश्चित्तस्य मतान्यभीष्टानि पुण्यासुः पोषयन्तु । कथंभूताः स्याद्वादिवादत्विषः । श्रियोऽभ्युदयलक्षणलक्ष्म्यस्ता एव कान्ताः स्त्रियस्तासां कुचाः स्तनास्त एव कुम्भाः कलशाः सुखामृताधारभूतत्वात्तेषां विभ्रमः शोभा तां धरन्तीति श्रीकान्ताकुचकुम्भविभ्रमधराः १.....कल्पद्रुमाः कल्पवृक्षाः । आविष्टलिङ्गत्वाद्वा स्त्रीलिङ्गस्य विशेषणं पुंस्त्वम् । पुन कथंभूताः । स्याद्वादिवादत्विषः स्वर्गस्त्रीजनलोचनोत्पलवनक्रीडाकृतार्थागमाः स्वर्गस्य संबन्धिनो ये स्त्रीजना देवाङ्गनासमूहास्तेषां लोचनानि नेत्राणि तान्येव उत्पलवनानि कुवलयकाननानि । सुखशीतलोत्पादहेतुत्वात् । तेषां तेषु वा या क्रीडा तथा कृतार्थः कृतकृत्य आगम आगमनं यासां तास्तथोक्ताः । अपरं कथंभूताः स्याद्वादिवादत्विषाः । जन्मापूर्वविभूतिवीक्षणपथप्रस्थानसिद्धाशिषः जन्मन आरभ्य आसंसारमारभ्य आगम आगमनं यासां या अपूर्वा विभूतिः परममुक्तिलक्ष्मीत्यर्थस्तस्याः वीक्षणपथे अवलोकनमार्गे यत्प्रस्थानं प्रथमनप्रारम्भस्तस्मिन् सिद्धाशिषः श्रीसिद्धचक्रस्य पुष्पाक्षताशिषः । प्रख्यानसिद्धिहेतुत्वादित्यर्थः । उक्तं च—‘सर्वथा भिनयेत्यागी यथा दृष्टमपेक्षकः । स्याद्वादिवादके न्यायेनान्येषु नात्मविद्विषाम् ॥’ तथा चोक्तम्—‘भारत्या व्यवसायेन जिगीषायां रुचौ तथा । शोभायां पञ्चसु प्राहुः विद्धवति पूर्वसूरयः ॥’ रूपकालंकारः । अत्र प्रथमचरणे नरेन्द्रलक्ष्मीप्राप्तिर्वर्णिता, द्वितीयचरणे देवेन्द्रलक्ष्मीसमागमो व्याख्यातः, तृतीयचरणे मुक्तिफलं दर्शितम्, एतत्रयदर्शनेन सप्त परमस्थानानि कथितानि भवन्ति । तानि कानीत्याह—‘सज्जातिः सद्गृहस्थत्वं पारिव्राज्यं सुरेन्द्रता । साम्राज्यं परमार्हत्वं निर्वाणं चेति सप्तधा ॥’ एतत्सर्वं जैनभारतीभक्त्या भवतीति भावार्थः ॥

१. ‘स्यादस्त्यवाच्यम् । स्यान्नास्त्यवाच्यम्’ इति सटीकपुस्तकपाठः. २. अत्र पाठः कियान्नष्टो भवेत्. ३. ‘नियम’ टीकानुसारी पाठः.

या नाकलोकपतिमानसराजहंसी
विद्याधरेश्वरविचारविहारदेवी ।

मर्त्याधिपश्रवणभूषणरत्नवल्ली

सा वः श्रियं वितरताज्जिनवाक्प्रसूतिः ॥ २ ॥

अहो जगत्रयप्रासादप्रकाशनकीर्तिकुलदेवतामहः महानुभावतोपला-
सारसृष्टिसूदितकलिकालव्याल धर्मावलोकमहीपाल परिप्राप्तसमस्तशास्त्रो-
दीर्णार्णवनिर्णय, समाकर्णय—अस्ति खल्विहैव षट्खण्डमण्डलीविभागवि-
चित्रे भरतक्षेत्रे ग्रहसितवसुवसतिकान्तयोऽवन्तयो नाम निखिललोकाभि-
लाषविलासिवस्तुसंपत्तिनिरस्तसुरपादपमदो जनपदः ।

पुनश्च भारतीश्रुतिविशेषणमाह—या नाकलोकेत्यादि । सा जगत्प्रसिद्धा जि-
नवाक्प्रसूतिः जैनभारती वो युष्मभ्यं श्रियं अभ्युदयं निःश्रेयसलक्षणोपलक्षितां लक्ष्मीं
वितरताद्वादतु । सा का । या जिनवाक्प्रसूतिः नाकलोकपतिमानसराजहंसी नाक-
लोकपतेर्देवेन्द्रस्य मानसस्य चित्तसरोवरस्य [क्रीडने क्रीडाकरणे] राजहंसी राजहंसभार्या
वर्तते । पुनः कथंभूता । विद्याधरेश्वरविचारविहारदेवी विद्याधरेश्वरा गणधरदेवा वि-
द्याधरचक्रवर्तिनस्तेषां विचारेषु पर्यालोचनेषु विहारदेवी गृहदेवता वर्तते । पुनः कथं-
भूता । मर्त्याधिपश्रवणभूषणरत्नवल्ली मर्त्याधिपाः भरतादिश्रेणिकपर्यन्ता राजानस्तेषां
श्रवणानां कर्णानां भूषणे मण्डने रत्नवल्ली रत्नजटितकर्णकुण्डलमित्यर्थः । अत्र वृत्ते स्वर्गलोक-
विद्याधरलोकभूमिगोचरनृपराज्यलक्ष्मीणां दायिका भारती भवतीति भावः । रूपकमिदम् ॥

अहो इत्यादि । अहो श्रीमारदत्तमहाराज, जगत्रयप्रासादप्रकाशनकीर्तिकुलदेवता-
महः जगत्रयं त्रैलोक्यं तदेव प्रासाद ऊर्ध्वगतिहेतुत्वात्तस्य प्रकाशने उद्योतकरणे
या कीर्तिः पुण्यगुणकीर्तनं सैव कुलदेवता पूर्वपुरुषसंततिसमागमत्वात् तथा मह्यते
लोकैः पूज्यते स तथा तस्य संबोधनं हे तथोक्त । अहो महानुभावतोपलासारसृष्टिसूदितक-
लिकालव्याल महानुभावता महाप्रभावः सैव उपलासारसृष्टिः पापाणवेगवद्भृष्टिसर्गः
तथा सूदितो निपातितः कलिकाल एव व्यालो दुष्टगजः । अथवा सूदितो निर्मलकासं-
कासितः कलिकाल एव व्यालः कृष्णसर्पो येन स तथा तस्य संबोधनम् । अहो धर्मा-
वलोकमहीपाल धर्मस्यावलोको रक्षणं तेनोपलक्षितो महीपालो राजा तस्य संबोधनम् ।
अहो परिप्राप्तसमस्तशास्त्रोदीर्णार्णवनिर्णय परिप्राप्तो विज्ञप्तः समस्तशास्त्रोदीर्णार्णवस्य
सकलशास्त्रमहासमुद्रस्य निर्णयो निश्चयो येन स तथा तस्य संबोधनम् । समाकर्णय
संमुखीभूय देशकुलदीक्षास्वरूपं सम्यक् त्वं शृणु । अस्तीत्यादि । खलु वाक्यालंकारे ।

श्रिया गृहाणि श्रीर्दानैर्दानान्यभ्युपपत्तिभिः ।

यत्र नैसर्गिकीं प्रीतिं भजन्ति सुकृतात्मनाम् ॥ ३ ॥

राजन्ते यत्र गेहानि खेलत्तर्णकमण्डलैः ।

वेलाचलकुलानीव कल्लोलैः क्षीरवारिधेः ॥ ४ ॥

यत्र स्वलद्गतैर्बालैः कान्ताः कुट्टिमभूमयः ।

: पद्मसरांसीव मृदुगद्गदभाषिभिः ॥ ५ ॥

इहैव भरतक्षेत्रेऽस्मिन्नेव जम्बूद्वीपसंबन्धिनि भरतक्षेत्रे अवन्तयो नाम जनपदो देशो-
ऽस्ति विद्यते । कथंभूते भरतक्षेत्रे । षट्खण्डमण्डलीविभागविचित्रे षट्खण्डानां मण्डली-
विभागैः देशविभागैः विचित्रे आश्चर्यकारिणि । कथंभूता अवन्तयः । प्रहसितवसुवस-
तिकान्तयः प्रहसिता तिरस्कृता वसुवसतैः स्वर्ग लोकस्य कान्तिः शोभा याभिस्तास्त-
थोक्ताः । कथंभूतो जनपदः । निखिललोकाभिलाषविलासिवस्तुसंपत्तिनिरस्तसुरपादपमदः
निखिलानां समस्तानां लोकानां पञ्चजनानां अभिलाषेषु बाञ्छासु विलसन्ति प्रवर्तन्ते
इत्येवंशीलानि यानि तानि निखिललोकाभिलाषविलासीनि तानि च तानि वस्तूनि
आभरणभोजनादीनि तेषां संपत्तिभिः प्राप्तिभिः निरस्तस्तिरस्कृतः सुरपादपानां कल्प-
वृक्षाणां मदोऽहंकारो येन जनपदेन स तथोक्तः । उपमैव ॥

श्रियेत्यादि । यत्र यस्मिन्नवन्तिजनपदे गृहाणि मन्दिराणि पत्त्यानि श्रिया सह
लक्ष्म्या सार्धं नैसर्गिकीं स्वाभाविकीं प्रीतिं स्नेहं भजन्ति प्राप्नुवन्ति । केषां गृहाणि । सु-
कृतात्मनां पुण्यवत्पुरुषाणाम् । यत्र यस्मिन् देशे श्रीलक्ष्मीर्दानैः सह पात्रदानैः सह
प्रीतिं भजन्ति । यत्र यस्मिन् देशे दानानि अभ्युपपत्तिभिरादरैः सह प्रीतिं भजन्ति ।
दीपकमिदम् ॥

राजन्त इत्यादि । यत्र यस्मिन्नवन्तीषु जनपदेषु खेलत्तर्णकमण्डलैः रममाणबाल-
वत्सकसमूहैः कृत्वा गेहानि गृहानि राजन्ते शोभन्ते । कैः कानीव राजन्ते । क्षीरवा-
रिधेः क्षीरसमुद्रस्य कल्लोलैः कृत्वा वेलाचलकुलानीव समुद्रतटस्थितपर्वतवृन्दानीव ।
उपमैव ॥

यत्रेत्यादि । यत्र यस्मिन् अवन्तीषु जनपदेषु स्वलद्गतैर्गतिस्वलद्गमनैः बालैः
शिशुभिः कृत्वा कुट्टिमभूमयो बद्धधरण्यः कान्ता मनोहरा वर्तन्ते । कुट्टिमभूमयः कानीव ।
पद्मसरांसीव कमलसरोवराणीव । यथा पद्मसरांसि श्वेतच्छदैः पक्षिभिः हंसैः कृत्वा का-
न्तानि मनोहराणि भवन्ति । कथंभूतैर्बालैर्हंसैश्च । मृदुगद्गदभाषिभिः मृदूनि कोमलानि
गद्गदान्यस्फुटानि वचनानि भाषन्ते भुवन्तीत्येवंशीला मृदुगद्गदभाषिणस्तैस्तथोक्तैः ।
उपमैव ॥

प्रजाप्रकाम्यसस्याढ्याः सर्वदा यत्र भूमयः ।
 मुष्णन्तीवामरावासकल्पद्रुमवनश्रियम् ॥ ६ ॥
 नित्यं कृतातिथेयेन धेनुकेन सुधारसैः ।
 यत्राक्रियन्त देवानामपार्थाः कामधेनवः ॥ ७ ॥
 विभ्रमोल्लासिभिर्यत्र बल्लवीनां विलोकितैः ।
 हता न बहु मन्यन्ते द्युसदोऽनिमिषाङ्गनाः ॥ ८ ॥
 जीवितं कीर्तये यत्र दानाय द्रविणाग्रहः ।
 वपुः परोपकाराय धर्माय गृहपालनम् ॥ ९ ॥
 बाल्यं विद्यागमैर्यत्र यौवनं गुरुसेवया ।
 सर्वसङ्गपरित्यागैः संगतं चरमं वयः ॥ १० ॥

प्रजेत्यादि । यत्र यस्मिन्नवन्तिषु जनपदेषु भूमयः क्षेत्राणि सर्वदा सर्वकालं प्रजानां लोकानां प्रकाम्यैरभिलषणीयैः सस्यैर्धान्यविशेषैराढ्याः परिपूर्णा वर्तन्ते । भूमयः किं कुर्वन्ति । अमरावासकल्पद्रुमवनश्रियं मुष्णन्तीव अमरावासः स्वर्गलोकस्तस्य कल्पद्रुमवनानां सुरवृक्षोद्यानानां श्रियं लक्ष्मीं मुष्णन्ति चोरयन्तीव । हेत्वलंकारः ॥

नित्यमित्यादि । यत्र यस्मिन्नवन्तीषु जनपदेषु धेनुकेन सद्यःप्रसूतगोसमूहेन देवानां स्वार्गिकाणां कामधेनवः सुरसुरभयो अपार्था निरर्था अक्रियन्त चक्रिरे । कृता इत्यर्थः । कथंभूतेन धेनुकेन । कामधेनुनिरर्थंकरणहेतुर्गर्भितं विशेषणमाह—सुधारसैरमृतरसैः कृत्वा नित्यं सर्वकालं कृतं आतिथेयं प्राघुणिकक्रिया येन धेनुकेन । काशेषे कृतानि येयन्ते (?) । हेतूपमालंकारः ॥

विभ्रमेत्यादि । यत्र यस्मिन्नवन्तिषु जनपदेषु द्युसदो देवा अनिमिषाङ्गनाः अप्सरसो बहु न मन्यन्ते अधिकतरां न जानन्ति । तत्कारणगर्भितं विशेषणमाह—कथंभूता द्युसदः । बल्लवीनां गोपाङ्गनानां विलोकितैरवलोकनैर्हता अनुरजिताः । कथंभूतैर्विलोकितैः । विभ्रमोल्लासिभिः विभ्रमैर्भ्रूक्षेपैरुल्लसन्ति उन्नत्यन्ति कीडन्तीत्येवंशीलानि विभ्रमोल्लासिनि तैः । हेतूपमालंकारः ॥

जीवितमित्यादि । यत्र यस्मिन्नवन्तिषु जनपदेषु जीवितं कालः कीर्तये यशसे वर्तते । यत्र यस्मिन् द्रव्यग्रहो लक्ष्मीसंग्रहो दानाय पात्रदानाय वर्तते । यत्र यस्मिन् वपुः शरीरं परोपकाराय परेषामवग्रहाय वर्तते । यत्र यस्मिन् गृहपालनं गृहस्थत्वं धर्माय पूजादानादिनिमित्तं वर्तते । दीपकालंकारः ॥

बाल्यमित्यादि । यत्र यस्मिन्नवन्तिषु जनपदेषु बाल्यं कुमारत्वं विद्यागमैः शास्त्रस्वीकारैः संगतं संयुक्तं वर्तते । लोकानामिति शेषः । यत्र यस्मिन् लोकानां यौवनं

द्वावेव च जनौ यत्र वसतो वसति प्रति ।

अर्थिन्यवाङ्मुखो यो न युद्धे यो न पराङ्मुखः ॥ ११ ॥

यत्र च बहिरेव मार्गभूमिषु निसर्गादशेषमनुष्यमनीषितसमसंपन्नविभवैः
सकललोकोपसेव्यमानसंपद्भिः पाणिपल्लवार्पितस्थविस्तबकैस्त्रिदिवतापसानाम-
पि संपादितसत्रमैत्रीमनोभिरपहसितसुरकाननानो कहैर्वनदेवीदानमण्डपचा-
रुभिस्तरुभिः, अनेकनीरचरविकिरकलापचापलप्रबलानिलान्दोलितपालिन्दी-

तारुण्यं गुरुसेवया दिगम्बराणामाराधनेन संगतं वर्तते । यत्र यस्मिन् चरमं वयो वार्धक्यं
सर्वसङ्गपरित्यागैः जिनदीक्षाग्रहणैः संगतं वर्तते । दीपकालंकारः ॥

द्वावेवेत्यादि । यत्र यस्मिन् अवन्तिषु जनपदेषु वसति प्रति गृहं गृहं प्रति द्वावेव
जनौ द्विप्रकारकावेव मानुषौ वसतस्तिष्ठतः । कौ तौ द्वौ । यः पुमान् अर्थिनि याचके अवा-
ङ्मुखोऽधोमुखो न वर्तते । यस्तु जनः युद्धे संग्रामे पराङ्मुखः पृष्ठदाता न वर्तते । अ-
तिशयालंकारः ॥

यत्र चेत्यादि । यत्र यस्मिन् अवन्तिषु जनपदेषु प्रजानां लोकानां वृद्धा अपि
श्रियो वृद्धिं प्राप्ता अपि लक्ष्म्यः परं केवलमाजन्मसु स्वस्थानेषु विस्तारयामासुः वृद्धिं
गताः । कथंभूताः श्रियः । मार्गभूमिषु अध्वस्थानेषु बहिरेव नगराद्वाह्यप्रदेशेष्वेव तरुभि-
र्वृक्षैः सरःप्रदेशैः सरोवरस्थानैः लताप्रतानैः बल्लिविस्तारैरन्यैश्च वनराजिशाखिभिर्वनश्रे-
णिभिर्वृक्षैः कृतकृतार्थातिथयः कृता विहिताः कृतार्थाः परिपूर्णमनोरथाः अतिथयः
प्राचूर्णिका याभिस्ताः कृतकृतार्थातिथयः । का इव आजन्मसु विस्तारयामासुः । कन्यका
इव यथा कन्यकाः पतिवराः कुमार्यः असंजातवरसमागमा अप्राप्तनवीनवरप्राप्तयः ।
कथंभूतैः तरुभिः । निसर्गात्स्वभावेन अशेषमनुष्यमनीषितसमसंपन्नविभवैः अशेषाणां
विशेषां मनुष्याणां मानवानां मनीषितसमः अभिलाषकल्पः संपन्नो निष्पन्नो विभवः प-
त्रपल्लवपुष्पफलादिलक्षणा लक्ष्मीर्येषां तरुणां ते तथोक्तास्तैः । अपरं कथंभूतैस्तरुभिः ।
सकललोकोपसेव्यमानसंपद्भिः सकलैर्विश्वैर्लोकैः ब्राह्मणादिचाण्डालपर्यन्तैर्जनैरुपसेव्य-
माना आस्वाद्यमाना संपत् पत्रपल्लवपुष्पफलच्छायादिलक्ष्मीर्येषां ते तथोक्तैः । पुनः
कथंभूतैः । पाणिपल्लवार्पितस्थविस्तबकैः पाणिपल्लवेषु हस्तकमलेषु अर्पिताः स्थविस्त-
बकाः फलगुच्छा यैस्तरुभिस्ते तथा तैः । फलभारनम्रत्वादित्यर्थः । पुनः कथंभूतैस्तरु-
भिः । त्रिदिवतापसानामपि स्वर्गलोकमुनीनामपि संपादितसत्रमैत्रीमनोभिः संपादिता
उत्पादिता सत्रमैत्रीहा(दा)नमण्डपप्रीतिर्मनःसु चित्तेषु यैस्ते तथा तैः । पुनः कथंभूतैः ।
अपहसितसुरकाननानोकहैः अपहसितास्तिरस्कृताः सुरकाननानां स्वर्गलोकवनानां
अनोकहाः कल्पद्रुमाः यैस्तरुभिस्ते तथा तैः । पुनः कथंभूतैस्तरुभिः । वनदेवीदानमण्ड-
पचारुभिः वनदेवीनां वनदेवतानां दानमण्डपवत् सत्रशालावत् चारुभिर्मनोहरैः ।

संततिभिरविरलविकासोल्लसत्कुवलयकह्लारकैरवारविन्दमकरन्दविन्दुस्पन्द-
संदोहामोदसंदर्भिताभ्रपुष्पैरुत्तालनालीकिनीदलहस्तोद्धारहृदयहारिभिर्विफ-
लितामृतप्रसूतिदिवसैर्दिविजदेवार्चनोपयोगभागिभिर्जलदेवताप्रपानिवेशैः स-
रःप्रदेशैः, मधुपमधुपानवशकोशकोशकाश्रवत्किञ्चलकासवासरालपरिमलोल्ला-
सिभिर्लेखमुख्यवैखानसकुसुमावचयोचितैराखण्डलशिखण्डमण्डनकाण्डप्र-

तथा कथंभूतैः सरःप्रदेशैः । अनेकनीरचरविकिरकलापचापलप्रवलानिलान्दोलितपालि-
न्दीसंततिभिः अनेके बहवो ये नीरचरविकिराः जलचरपक्षिणो हंससारसचक्रवाकज-
लकाकादयस्तेषां कलापाः समूहास्तेषां चापलेन चपलत्वेन प्रबलः प्रचण्डो योऽसौ अ-
निलो वायुस्तेनान्दोलिताः कम्पिताः पालिन्दीसंततयो लहरीसमूहा यैः सरःप्रदेशैस्ते
तथोक्तास्तैः । पुनः कथंभूतैः सरःप्रदेशैः । अविरलविकासोल्लसत्कुवलयकह्लारकैरवारवि-
न्दमकरन्दविन्दुस्पन्दसंदोहामोदसंदर्भिताभ्रपुष्पैः अविरलः प्रचुरतरो योऽसौ विकासो
विकोचत्वं तेन उल्लसन्ति उच्छलन्ति यानि कुवलयानि उत्पलानि कह्लाराणि च रक्त-
कमलानि कैरवाणि च कुसुदानि श्वेतोत्पलानि अरक्चिदानि च श्वेतकमलानि च तेषां
मकरन्दो रसस्तस्य विन्दवो विप्रुपस्तेषां स्पन्दाः क्षरणानि तेषां संदोहः समूहस्तस्य
आमोदः परिमलं तेन संदर्भितानि मिश्रितानि अभ्रपुष्पाणि जलानि येषां जलप्रदेशानां
ते तथा तैः । पुनः कथंभूतैः सरःप्रदेशैः । उत्ताननालीकिनीदलहस्तोद्धारहृदयहारिभिः
उत्तानानि चपलानि यानि नालीकिनीदलानि पद्मिनीपत्राणि तान्येव हस्ताः पाणयस्तेषा-
मुद्धारेण उच्छलनेन छायाकरणेन हृदयहारिभिरतिमनोहरैः । पुनः कथंभूतैः प्रदेशैः ।
विफलितामृतप्रसूतिदिवसैः विफलिता निष्कलीकृतास्तिरस्कृता अमृतप्रसूतिदिवसा
वर्षादिनानि यैस्ते तथा तैः । अपरं कथंभूतैः सरःप्रदेशैः । दिविजदेवार्चनोपयोगभागिभिः
दिविजानां स्वर्गिकाणामिन्द्राणां देवार्चनं अर्हत्पूजनं तस्य उपयोगं कार्यं भजन्ते आश्र-
यन्तीत्येवंशीलास्ते तथोक्तास्तैः क्षीरसागरजलवदीपन्पाण्डुरत्वात् । पुनः कथंभूतैः सरः-
प्रदेशैः । जलदेवताप्रपानिवेशैः जलदेवतानां जलदेवीनां प्रपानिवेशैः पानीयशालासह-
शैः । तथा कथंभूतैर्लताप्रतानैः वल्लीमण्डपैः । मधुपमधुपानवशकोशकोशकाश्रवत्किञ्चलका-
सवासरालपरिमलोल्लासिभिः मधुपानां भ्रमराणां यन्मधुपानं मकरन्दपानं मद्यपानं च
तस्य वशा आधीनाः ये कोशाः कमलपुष्पमध्यास्त एव कोशकानि सुरापानाणि तेभ्यः
आश्रयन्तः क्षरन्तो ये किञ्चलकाः केसराणि तेषां आसवो मद्यं तस्यासरालो पर्यन्तो यो-
ऽसौ परिमलो विमर्दीत्येवमन्धस्तेन उल्लसन्तीत्येवंशीला ये लताप्रतानास्ते तथोक्तास्तैः ।
पुनः कथंभूतैर्लताप्रतानैः । लेखमुख्यवैखानसकुसुमावचयोचितैः लेखेषु देवेषु ये मुख्य-
वैखानसाः प्रधानमुनयस्तेषां कुसुमावचयाय पुष्पचुष्टनाय प्रसूनलवनाय उचिता यो-
ग्यास्ते तथा तैः । पुनः कथंभूतैर्लताप्रतानैः । आखण्डलशिखण्डमण्डनकाण्डप्रसूनविडम्बि-

सूनविडम्बितखाण्डवप्रसवोत्पत्तिभिर्विलुप्तकल्पवल्लीसृष्टिसमयैः करकिसलया-
वलम्बितप्रसूनमञ्जरीस्रग्भिर्वसन्तविलासवसतिसंतानैर्लताप्रतानैः, अन्यैश्च
निखिलभुवनजनजनितमनोरथावाप्तिभिः परिभूतभोगभूमिभूरुहप्रभावैः फ-
लप्रदानोन्मुखपुण्यालेखिभिः वनराजिशाखिभिः कृतकृतार्थातिथयः प्रजानां
वृद्धा अपि श्रियः कन्यका इवासंजातवरसमागमाः परमाजन्मसु वि-
स्तारयामासुः ।

मार्गोपान्तवनद्रुमावलिदलच्छायापनीतातपाः

पूर्णाभ्यर्णसरोवतीर्णपवनव्याधूतदेहश्रमाः ।

पुष्पैर्मन्दमुदः फलैर्भूतधियस्तोयैः कृतक्रीडनाः

पान्था यत्र वहन्ति केलिकमलव्यालोलहारश्रियः ॥ १२ ॥

तखाण्डवप्रसवोत्पत्तिभिर्विलुप्तकल्पवल्लीसृष्टिसमयैः आखण्डल इन्द्रस्तस्य शिखण्डस्य मस्त-
काप्रस्य मण्डनकाण्डानि विभूषणप्रशस्तानि यानि प्रसूनानि पुष्पाणि तैर्विडम्बिता व्यर्थीकृ-
ताः खाण्डवस्य प्रसवानां पुष्पाणामुत्पत्तय उत्पादितानि ताभिः (तिरस्कृताभिः) कृत्वा
विडुप्तः तिरस्कृतः कल्पवल्लीनां स्वर्गवीरुधां सृष्टेः सर्गस्य समयोऽवसरो यैर्लताप्रतानैस्ते
तथोक्तास्तैः । पुनः कथंभूतैर्लताप्रतानैः । करकिसलयावलम्बितप्रसूनमञ्जरीस्रग्भिः करवत्
हस्तवत् यानि किसलयानि पल्लवानि तेषु अवलम्बिता धृताः प्रसूनमञ्जरीस्रजः पुष्पवल्-
रीमाला यैः लताप्रतानैस्तेस्तथोक्तैः । अपरं कथंभूतैर्लताप्रतानैः । वसन्तविलासवसतिसं-
तानैः वसन्तस्य वसन्तराजस्य विलासवसतिसंतानैः क्रीडागृहसदृशैः । तथा कथंभू-
तैर्वनराजिशाखिभिः । निखिलभुवनजनजनितमनोरथावाप्तिभिः निखिलभुवनजनानां
विश्वलोकमानवानां जनिता उत्पादिता मनोरथानां दोहदानां अवाप्तिः प्राप्तिर्यैस्ते तथा
तैः । पुनः कथंभूतैर्वनराजिशाखिभिः । परिभूतभोगभूमिभूरुहप्रभावैः परिभूतो मानभङ्गं
प्रापितो भोगभूमिभूरुहाणां कुर्वादिकल्पतरूणां प्रभावो महिमा माहात्म्यं यैस्ते तथा
तैः । पुनः कथंभूतैर्वनराजिशाखिभिः । फलप्रदानोन्मुखपुण्यालेखिभिः फलप्रदानाय उन्मु-
खो बद्धोत्कण्ठं पुण्यालेखी पवित्राकारा येषां वनराजिशाखिनां ते तथा तैः । उपमैव ॥

मार्गोपान्तेत्यादि । यत्र अवन्तिषु जनपदे पान्थाः पथिकाः केलिकमलव्यालोलहा-
रश्रियो वहन्ति केलिकमलानां व्यालोलश्चपला हारश्रियो मालालक्ष्मीर्वहन्ति धार-
यन्ति । कथंभूताः पान्थाः । मार्गोपान्तवनद्रुमावलिदलच्छायापनीतातपाः मार्गोपान्तयो-
रध्वसमीपयोः संबन्धिनो ये वनद्रुमा उद्यानवृक्षास्तेषामावलिः पङ्क्तिस्तस्याः दलानि
पर्णानि तेषां छाया अनातपस्तया अपनीतः स्फोटित आतपो घर्षो येषां पान्थानां ते
तथोक्ताः । पुनः कथंभूताः पान्थाः । पूर्णाभ्यर्णसरोवतीर्णपवनव्याधूतदेहश्रमाः पूर्णानि

तत्रावन्तिषु विख्याता पृथुवंशोद्भवात्मनाम् ।

अस्ति विश्वंभरेशानां राज्यायोज्जयनी पुरी ॥ १४ ॥

सौधनद्धध्वजाप्रान्तमणिदर्पणलोचना ।

या स्वयं त्रिदशावासलक्ष्मीं द्रष्टुमिवोत्थिता ॥ १५ ॥

शोभन्ते यत्र सद्मानि सितकेतुसमुच्छ्रयैः ।

हराद्रिशिखराणीव नवनिर्मोकनिर्गमैः ॥ १६ ॥

नवपल्लवमालाङ्गा यत्र तोरणपङ्क्तयः ।

भान्तीव मेखलानन्दितम्बाः सदनश्रियः ॥ १७ ॥

सन्तः समीचीना गुणाः औदार्यशौण्डीर्यगाम्भीर्यधैर्यवीर्यादयोऽन्येऽपि च अपरेऽपि वर्तन्ते । कथंभूता गुणाः । निसर्गसङ्गनिपुणाः निसर्गेण स्वभावेन परस्परं प्रीत्या कृत्वा निपुणाः प्रवीणाः निसर्गनिपुणाः । दीपकसमुच्चयालंकारः ॥

तत्रावन्तिष्वित्यादि । तत्र तस्मिन्नवन्तिषु जनपदेषु उज्जयिनी नाम पुरी नगरी विख्याता त्रैलोक्यप्रसिद्धा अस्ति विद्यते । किमर्थं पुरी वर्तते । विश्वंभरेशानां पृथिवीपतीनां राज्याय राज्यनिमित्तम् । कथंभूतानां विश्वंभरेशानाम् । पृथुवंशोद्भवात्मनां पृथुवंशे इक्ष्वाकादिक्षत्रियकुलेषु उद्भव उत्पत्तिरात्मनां जीवानां येषां ते पृथुवंशोद्भवात्मनः तेषाम् । जाल्यलंकारः ॥

सौधनद्धेत्यादि । या उज्जयनी पुरी त्रिदशावासलक्ष्मीं स्वर्गश्रियं द्रष्टुमवलोकयितुं स्वयमात्मनैवोच्छ्रितवोद्भेदः.....वर्तते । कथंभूता उज्जयनी । सौधनद्धध्वजाप्रान्तमणिदर्पणलोचना सौधेषु राजसदनेषु नद्धा आरोपिता ये ध्वजास्तेषां प्रान्तेष्वग्रेषु ये मणिदर्पणा रत्नादर्शास्त एव लोचनानि नेत्राणि यस्याः सा तथोक्ता । उत्प्रेक्षालंकारः ॥

शोभन्त इत्यादि । यत्र यस्यां नगर्यां सद्मानि गृहाणि सितकेतुसमुच्छ्रयैः शुक्लध्वजस्य सम्यगुत्थितिभिः शोभन्ते विभान्ति । कैः कानीव । नवनिर्मोकनिर्गमैः प्रत्यग्रसर्पकज्जुलिकानिर्याणः कृत्वा हराद्रिशिखराणीव कैलासपर्वतमस्तकानीव । उपमालंकारः ॥

नवपल्लवेत्यादि । यत्र यस्यां पुर्यां तोरणपङ्क्तयो वन्दनमालश्रेणयो भान्ति शोभन्ते । कथंभूतास्तोरणपङ्क्तयः । नवपल्लवमालाङ्गाः प्रत्यग्रप्रवालस्रजोऽङ्गुलिद्वयं यासां तोरणपङ्क्तीनां तास्तथा । सदनश्रियः गृहलक्ष्म्याः मेखलानन्दितम्बा इव मेखलाभीरसताभिरानन्दितं आनन्दवन्तो नितम्बा इव कटिपश्चाद्गात्रा इव । उक्तं च—‘स्त्रीकव्यां मेखला काक्षी सप्तकी रसनाः त्रियः’ । उपमालंकारः ॥

क्रीडत्कलापिरम्याणि यत्र हर्म्याणि कुर्वते ।
 शरणश्रीसपर्यासु विफलाश्चामरक्रियाः ॥ १८ ॥
 सर्वर्तुश्रीश्रितच्छाया निष्कुटोद्यानपादपाः ।
 पौरकामदुहो यत्र भोगभूमिद्रुमा इव ॥ १९ ॥
 नक्तं सिप्रानिलैर्यत्र जालमार्गानुगैः कृताः ।
 वृथा रतिषु पौराणां यन्नव्यजनपुत्रिकाः ॥ २० ॥
 चन्द्रोपलप्रणालाग्रैर्निशि चन्द्रातपसुतैः ।
 हरन्ति यत्र हर्म्याणि यन्नधारागृहश्रियम् ॥ २१ ॥
 यत्र सौधाग्रकुम्भेषु लब्धविश्रमणाः क्षणम् ।
 व्योमाध्वनि सुखं यान्ति रविस्वन्दनवाजिनः ॥ २२ ॥

क्रीडदित्यादि । यत्र यस्यां पुर्यां हर्म्याणि अन्तःपुरगृहाणि शरणश्रीसपर्यासु गृहलक्ष्मीपूजासु चामरक्रियाः प्रकीर्णकोपचारान् विफला निरर्थकाः कुर्वते विदधति । कथंभूतानि हर्म्याणि । क्रीडत्कलापिरम्याणि क्रीडन्तो रममाणा ये कलापिनो मयूरास्तै रम्याणि मनोहराणि । हेतूपमालंकारः ॥

सर्वेत्यादि । यत्र यस्यामुज्जयिन्यां पुर्यां निष्कुटोद्यानपादपाः गृहारामवृक्षाः पौरकामदुहो नागरिकाणां वाञ्छितफलप्रदायिकाः वर्तन्ते । कथंभूताः निष्कुटोद्यानपादपाः । सर्वर्तुश्रीश्रितच्छायाः सर्वे च ते ऋतवो हिमशिशिरवसन्तग्रीष्मवर्षाशरदस्तेषां श्रीभिर्लक्ष्मीभिः श्रिता आश्रिता छाया शोभा येषां ते तथा । पुनः कथंभूताः । भोगभूमिद्रुमा इव कुरुभूमिवृक्षा इव । उपमालंकारः ॥

नक्तमित्यादि । यत्र यस्यामुज्जयिन्यां पुर्यां नक्तं रात्रौ सिप्रानिलैः सिप्रासरिन्मारुतैः पौराणां नगरैकसां रतिषु संभोगक्रीडासु यन्नव्यजनपुत्रिकाः यन्त्रेण कृत्वा व्यजनपुत्रिकाः तालवृन्तपुत्तलिकाः वृथा कृताः निरर्थका विहिताः । कथंभूतैः सिप्रानिलैः । जालमार्गानुगैः जालमार्गेषु वातायनमार्गेष्वनुगच्छन्ति पृष्ठतः समागच्छन्ति ते अनिलास्ते तथा तैः । जाललंकारः ॥

चन्द्रोपलेत्यादि । यत्र यस्यां पुर्यां निशि रात्रौ हर्म्याणि गृहाणि कर्तृभूतानि चन्द्रोपलप्रणालाग्रैः कृत्वा चन्द्रकान्तमणिप्रणालप्रान्तैः कृत्वा यन्नधारागृहश्रियं मेघमन्दिरशोभां हरन्ति तिरस्कुर्वन्ति । कथंभूतैश्चन्द्रोपलप्रणालाग्रैः । चन्द्रातपसुतैः चन्द्रातपेन शशाङ्कप्रभया सुतैः क्षरितैः । उपमालंकारः ॥

यत्रेत्यादि । यत्र उज्जयिन्यां पुर्यां रविस्वन्दनवाजिनः श्रीसूर्यरथस्य बाहाः सुखमनायासं यथा भवत्येवं व्योमाध्वनि आकाशमार्गे यान्ति गच्छन्ति । कथंभूता रविस्वन्दनवाजिनः । सौधाग्रकुम्भेषु राजमन्दिरप्रान्तफलकेषु क्षणं मूहूर्तमेकं लब्धविश्रमणाः प्राप्तविश्रामाः । प्रतिवस्तूपमालंकारः ॥

पस्यभित्तिमणिद्योतैर्दीप्ता यत्र निशास्वपि ।

वियोगाय न कोकानां भवन्ति गृहदीर्घिकाः ॥ २३ ॥

त्यागाय यत्र वित्तानि चित्तं धर्माय देहिनाम् ।

गृहाण्यागन्तुभोगाय विनयाय गुणागमः ॥ २४ ॥

सत्रवर्त्मनि पान्थानां बहुदातृपरिग्रहात् ।

मूढीभवन्ति चेतांसि यत्राभ्युपगमोक्तिषु ॥ २५ ॥

सर्वरत्नानि वार्धनीनां सर्ववस्तूनि भूमृताम् ।

द्वीपानां सर्वसाराणि यत्र संजग्मिरे मिथः ॥ २६ ॥

वयस्या भोगभूमीनां सध्रीची सुरसंपदाम् ।

आली च भोगभूतीनां यां बभूव निजश्रिया ॥ २७ ॥

पस्यभित्तिमणित्यादि । यत्र यस्यां नगर्यां निशास्वपि रात्रिष्वपि गृहदीर्घिकाः गृहवापिकाः कोकानां चक्रवाकानां वियोगाय विप्रलम्भाय न भवन्ति न जायन्ते । कथंभूताः गृहदीर्घिकाः । पस्यभित्तिमणिद्योतैर्दीप्ताः पस्यानां गृहाणां भित्तीनां कुञ्जानां मणीनां रत्नानां द्योतैस्तेजोभिः दीप्तिं प्राप्ताः । भ्रान्तिमानलंकारः ॥

त्यागायेत्यादि । यत्र यस्यां नगर्यां देहिनां प्राणिनां वित्तानि धनानि त्यागाय दानाय वर्तन्ते । चित्तं मनो धर्माय दयालक्षणाय वर्तते । यत्र देहिनां गृहाणि आगन्तु-भोगाय प्राघूर्णकनिर्देशाय वर्तते । यत्र नगर्यां गुणागमो गुणोपार्जनं शास्त्राभ्यासो विनयाय वर्तते । दीपकालंकारः ॥

सत्रवर्त्मनीत्यादि । यत्र यस्यां नगर्यां सत्रवर्त्मनि दानशालामार्गे पान्थानां पथिकानां चेतांसि मनांसि अभ्युपगमोक्तिषु अभ्युत्थानवचनेषु मूढीभवन्ति किंकर्तव्यतामूढानि भवन्ति । कस्मात् । बहुदातृपरिग्रहात् बहुनां प्रचुराणां दातृणां दायकानां परिग्रहान् स्वीकारात् । अयमतिशयालंकारः ॥

सर्वरत्नानीत्यादि । यत्र यस्यामुज्जयिन्यां वार्धनीनां सप्तसमुद्राणां सर्वरत्नानि श्वेतपीतहरितारुणकृष्णरत्नानि माणिक्यानि मिथः परस्परं संजग्मिरे संमिलितानि जातानि । भूमृतां पर्वतानां सर्ववस्तूनि सर्वे पदार्थाः कर्पूरचन्दनराजार्हप्रन्थिपर्णजाटामांसीधार्मपत्तनादयः मिथः संजग्मिरे । द्वीपानां सर्वसाराणि लङ्कादि अन्तर्द्वीपद्वीपानां समुद्रमध्यस्थितस्थानानां सर्वसाराणि सर्वधनानि मिथः संजग्मिरे । दीपकालंकारः ॥

वयस्येत्यादि । या उज्जयिनी पुरी निजश्रिया निजलक्ष्म्या कृत्वा भोगभूमीनां वयस्या सखी बभूव । सुरसंपदामरलक्ष्मीणां सध्रीची सखी बभूव । भोगभूतीनां कर्पूरकस्तूरिकाचन्दनादिसंपदां आली सखी बभूव । दीपकालंकारः ॥

भूचापविभ्रमोद्भ्रान्तनेत्रापाङ्गशिलीमुखाः ।

मुधा कुर्वन्ति कामिन्यो यत्र कामास्त्रगर्जितम् ॥ २८ ॥

अलककदलीकान्ताभोगाः पताकितलोचनाः

पृथुतरकुचक्रीडत्कुम्भा मदालसविभ्रमाः ।

स्मरकरिघटाः कामोद्दामा इवाहवकल्पिता-

स्त्रिभुवनजनानीतक्षोभा विभ्रान्ति यदङ्गनाः ॥ २९ ॥

यत्र च कामिनीनां चिकुरेषु निसर्गकृष्णता न जनानां चरित्रेषु, सी-
मन्तेषु द्विधाभावो न स्वामिसेवासु, केकरालोकितेषु कुटिलत्वं न विन-

भूचापेत्यादि । यत्र यस्यां पुर्यां कामिन्यः भूचापविभ्रमोद्भ्रान्तनेत्रापाङ्गशि-
लीमुखाः भ्रुव एव चापानि धनूषि वक्रस्वभावत्वात्तेषां विभ्रमा नामोनानामास्तत्र
उद्भ्रान्तानि चपलत्वं प्राप्तानि यानि नेत्राणि लोचनानि तेषामपाङ्गाः प्रान्तास्त एव
शिलीमुखाः बाणाः मर्मवेधित्वात्^१.....यासां कामिनीनां तास्तथा । उपमालंकारः ॥

अलककदलीत्यादि । यस्याः उज्जयिन्याः पुर्याः संबन्धित्वेन अङ्गनाः कमनी-
यकामिन्यो विभ्रान्ति विशेषेण शोभन्ते । कथंभूता यदङ्गनाः । कामोद्दामाः कामेन
कन्दर्पणोद्दामा उत्कटाः । अपरं कथंभूताः । आहवकल्पिताः संग्रामसज्जीकृताः स्मरकरि-
घटा इव कन्दर्पगजघटा इव । कथंभूता यदङ्गनाः । स्मरकरिघटाश्च अलककदलीकान्ताभो-
गाः अलकाधूर्णकुन्तलास्त एव कदल्यो वैजयन्त्यो बृहद्गुजास्ताभिः कान्तो मनोहर
आभोग आटोपो यासां तास्तथोक्ताः । पुनरपि कथंभूता यदङ्गनाः । पताकितलोचनाः प-
ताकितानि पालिध्वजीकृतानि लोचनानि नेत्राणि यासां ताः । पुनः कथंभूता यदङ्ग-
नाः । पृथुतरकुचक्रीडत्कुम्भाः पृथुतराः पीनोन्नता ये कुचाः स्तनास्त एव क्रीडन्त
उल्लसन्तः कुम्भाः कलशा यासां ताः । पुनः कथंभूता यदङ्गनाः । मदालसविभ्रमाः
मदेन यौवनमदेन अलसो मन्दोद्यमो विभ्रमो भ्रूक्षेपो यासां ताः । पुनः कथंभूता
यदङ्गनाः । त्रिभुवनजनानीतक्षोभाः त्रिभुवनजनानां त्रैलोक्यलोकानां आनीतोऽवता-
रितः क्षोभश्चित्तचलनं याभिस्तास्तथोक्ताः । इत्यनेन गजघटानां बृहद्गुजलघुध्वजशिर-
सः पिण्डमदत्रिभुवनक्षोभ्यधर्मो गजघटानामवतारितः । रूपकोपमालंकारः ॥

यत्र यस्यामुज्जयिन्यां पुर्यां कामिनीनां नवयौवनस्त्रीणां चिकुरेषु केशेषु निसर्गकृष्ण-
ता स्वभावेन मेचकत्वं भ्रमरवर्णत्वं इन्द्रनीलरत्नतेजस्विता, न जनानां सम्यग्दृष्टिलोकानां
चरित्रेषु आचरणेषु कृष्णता मलिनत्वं नैव वर्तते । सीमन्तेषु केशमार्गेषु द्विधाभाव उ-
भयतोभावः, स्वामिसेवासु न द्विधाभावो न द्विभनस्कता । केकरालोकितेषु कटाक्षवि-
लोकितेषु कुटिलत्वं वर्तते वक्रत्वं वर्तते, न विनयोपदेशेषु विनयकरणेषु कुटिलत्वं

योपदेशेषु, भ्रूलतासु भङ्गसंगमो न परस्परमैत्रीषु, लोचनेषु वर्णसंकरो न कुलाचारेषु, पयोधरेषु विवेकविकलता न परपरिभाषणेषु, मध्यदेशेषु दरिद्रता न मनीषितेषु, नितम्बेषु जडता न विद्याव्यतिकरेषु, चरणनखेषु वृद्धिविलोपदर्शनं न विभवमहोत्सवेषु, पादतलेषु पांसुलता न वृत्तेषु ।

या देवायतनैर्महद्भिरमरक्रीडावतारैर्वनैः

सत्रैः प्रीणितपान्थसार्थहृदयैर्लक्ष्मीनिवासैर्गृहैः ।

वापीभिर्जलदेवतावसतिभिर्देवोपमानैर्जनैः

स्वर्गावासपुरीव भाति विभवैरन्यैश्च तैस्तैरपि ॥ ३० ॥

मायित्वं न वर्तते । भ्रूलतासु भङ्गसंगमो भ्रूवल्लीषु भङ्गसंगम उद्वेगसंगतिः, न परस्पर-मैत्रीषु अन्योन्यप्रीतिषु विनाशः । लोचनेषु नेत्रेषु वर्णसंकरः शुक्लकृष्णताम्रवर्णमिश्रता वर्तते, न कुलाचारेषु विवाहादिषु वर्णसंकरो वर्तते । पयोधरेषु विवेकविकलता पयोधरेषु स्तनेषु विवेकविकलता परस्परसंलग्नता वर्तते, न परेषां परिभाषणेषु आलापेषु विवेकविकलता वर्तते चातुर्यरहितता न वर्तते । मध्यदेशेषु उदरप्रदेशेषु दरिद्रता क्षामता वर्तते, न मनीषितेषु वाञ्छितवस्तुषु दारिद्र्यं नास्ति । नितम्बेषु स्त्रीकटिपश्चाद्भागेषु जडता गुरुत्वं वर्तते, न विद्याव्यतिकरेषु शास्त्राभ्यासप्रघटकेषु जडता मूर्खत्वं नास्ति । चरणनखेषु पादनखरेषु वृद्धिविलोपदर्शनं नखलना लवननिरीक्षणं वर्तते, न विभवमहोत्सवेषु न लक्ष्मीणां महोद्यमेषु वृद्धेर्वर्धनस्य कालान्तरदानस्य वा विलोपदर्शनं न वर्तते । पादतलेषु चरणाधोभागेषु पांसुलता धूलिधूसरत्वम्, न वृत्तेषु चारित्र्येषु पांसुलता पुंश्चलत्वं न वर्तते । श्लेषपरिसंख्यालंकारः ॥

या देवायतनैरित्यादि । या पुरी देवायतनैर्देवप्रासादैः कृत्वा स्वर्गावासपुरीव स्वर्गलोकनगरीव भाति शोभते । कथंभूतैर्देवायतनैः । महद्भिरमहामानैः या पुरी विभाति किं तु वनैरुद्यानैश्च स्वर्गावासपुरीव शोभते । कथंभूतैर्वनैः । अमरक्रीडावतारैः अमराणां देवानां क्रीडायाः कूर्दनस्यावतारः प्रवेशो येषु वनेषु तानि अमरक्रीडावताराणि तैः । तथा सत्रैर्दानशालाभिः स्वर्गावासपुरीव शोभते । कथंभूतैः सत्रैः । प्रीणितपान्थसार्थहृदयैः प्रीणितानि तर्पितानि पान्थसार्थानां पथिकसमूहानां हृदयानि चित्तानि यैः सत्रैस्तानि तैः । तथा गृहैर्मन्दिरैः स्वर्गावासपुरीव शोभते । कथंभूतैः गृहैः । लक्ष्मीनां निवासः स्थितिर्येषु गृहेषु तानि लक्ष्मीनिवासानि तैः । तथा वापीभिर्दीधिकाभिः स्वर्गावासपुरीव शोभते । कथंभूताभिर्वापीभिः । जलदेवतानां वसतिभिर्निवासभूमिभिः तथा जर्नर्मेनुर्ध्वैः स्वर्गावासपुरीव शोभते । कथंभूतैर्जनैः । देवानामुपमानं येषां ते देवोपमानास्तैः । तथा अन्यैश्च अपरैरपि तैस्तैर्जगत्प्रसिद्धैर्विभवैः संपद्भिः कृत्वा स्वर्गावासपुरीव भाति । उपमासमुच्चयालंकारः ॥

तस्यां पराक्रमकुठारखण्डितसमस्तारातिसंतानतरुः, सकलवर्णाश्रमा-
चारपरिपालनगुरुः, गुरुरिव राज्यलक्ष्मीविनयोपदेशस्य, प्रथमयुगावतार
इव सच्चरित्रस्य, धर्ममूर्तिरिव सत्यव्रतस्य, ब्रह्मालय इव परलोकाश्रयणस्य,
त्रिदशावास इव मनोभिलषितस्य, पुष्पाकर इवोत्सवपरम्परागमनस्य,
भूसर्ग इव सर्वपार्थिवगुणानां समवायः, प्रजापतिरिव लब्धवर्णानां धुरि
वर्णनीयः, तारेश्वर इव चतुरुदधिमध्यवर्तिनः कुवलयस्य प्रसाधयिता,
शरत्समय इव प्रतापवर्धितमित्रमण्डलः, हेमन्त इव पल्लविताश्रितकुन्दक-

अहो सौजन्यरत्नपरायण सौजन्यमेव सत्पुरुषतैव रत्नं अनर्घ्यमाणिक्यम् । त्रिभुवनो-
द्योतकारकत्वात् । तस्मिन् परायणस्तत्परस्तस्य संबोधनं हे सौजन्यरत्नपरायण । हे आसु-
ष्यायण हे प्रसिद्धात्पत्युरुत्पन्न । राजन् मारदत्त । तस्यां उज्जयिन्यां पुर्यां यशो-
र्धनामा यशोर्धोभिधानः क्षितिपतिः पृथिवीपतिर्बभूव संजातः । कथंभूतो यशोर्धनामा
क्षितिपतिः । पराक्रमकुठारखण्डितसमस्तारातिसंतानतरुः पराक्रमः शक्तिः । प्राण इति
यावत् । स एव कुठारः परशुस्तीक्ष्णधारत्वात्कुठान् वृक्षान् इयति गच्छतीति कुठारः क-
र्मेत्वात् इति व्युत्पत्तेस्तेन खण्डिताः द्विधाकृताः समस्तानामरातीनां संतानतरवः कुल-
वृक्षा येन स तथा । पुनः कथंभूतो यशोर्धनामा क्षितिपतिः । सकलवर्णाश्रमाणां ब्रह्मचारि-
गृहस्थवानप्रस्थभिक्षाचाराणां परिपालने गुरुः पितृसदृशः । राज्यलक्ष्मीविनयोपदेशस्य
राज्यलक्ष्मीविशिष्टानां नयानां नीतीनां उपदेशस्य विचारस्य गुरुरिव बृहस्पतिरिव ।
सच्चरित्रस्य सदाचारस्य प्रथमयुगावतार इव कृतयुगप्रवृत्तिरिव । सत्यव्रतस्य अनृतवि-
रतिव्रतप्रतिपालस्य धर्ममूर्तिरिव धर्माकर इव । परलोकाश्रयणस्य परलोकप्राप्तेर्ब्रह्मालय
इव मोक्ष इव । मनोभिलषितस्य मनोवाञ्छितप्राप्तेः त्रिदशावास इव स्वर्गलोक
इव । उत्सवपरम्परागमनस्य महोत्सवश्रेणीनामागमनस्य पुष्पाकर इव । सर्व-
पार्थिवगुणानां समवायः सर्वेषां पार्थिवानां नरेन्द्राणां गुणानां त्यागादीनां समवायो
मिलापकः भूसर्ग इव भूमेः सृष्टिरिव । यथा भूसर्गे भूमेः सृष्टौ सर्वे पार्थिवगुणा भवन्ति
भारक्षमादयः समुद्रभूभृदुद्धरणादयश्च भवन्ति । लब्धवर्णानां पण्डितानां यशस्विनां
धुरि आदौ वर्णनीयः श्लाघनीयः । क इव । प्रजापतिरिव आदिनाथ इव । 'प्रजापतिर्यः
प्रथमं जिजीविषुः' इति वचनात् । चतुरुदधिमध्यवर्तिनश्चतुःसागरान्तर्वर्तिनः कुवलयस्य
पृथ्वीमण्डलस्य प्रसाधयिता साधकः । क इव । तारेश्वर इव चन्द्रमा इव । यथा तारेश्वरः
कुवलयस्य उत्पलसमूहस्य प्रसाधयिता अलंकर्ता भवति । प्रतापवर्धितमित्रमण्डलः
प्रतापेन वर्धितानि मित्राणां एकदेशान्तरिनृपाणां मण्डलानि देशा येन स तथा । क इव ।
शरत्समय इव आश्विनकार्तिककाल इव । यथा शरत्समयः प्रकर्षेण तापेन वर्धितो
मित्रमण्डलो वृद्धिं नीतः सूर्यमण्डलो भवति । पल्लविताश्रितकुन्दकन्दलः पल्लवितानि

न्दलः, शिशिर इव दूषितद्विषदङ्गनापाङ्गपङ्कजः, वसन्त इव समानन्दित-
द्विजातिः, ग्रीष्म इव शोषितपरवाहिनीप्रसरः, पयोदागम इव संतर्पित-
वनीपकपादपो बभूव यशोर्धनामा महाभागः सकलविद्याविशारद-
मतिः क्षितिपतिः ।

अहो सौजन्यरत्नपरायणामुष्यायण, ममानेन मनुष्यजन्मना प्रपितामहः
पूर्वेण तु पिता ।

त्रिवेदीवेदिभिर्मान्यस्त्रिविक्रमपराक्रमः ।

त्रिदिवावतरत्कीर्तिस्त्रिलोकीपतिभिः समः ॥ ३१ ॥

वृद्धिं प्रापितानि आश्रितानां सेवकानां कुन्दकन्दलानि अवभृथसमूहा यज्ञान्तज्ञानानि
येन स तथा । 'अवभृथा यत्र तत्र कुन्दौ व्रजति जन्मेजयः' इति श्रुतिः । क इव । हे-
मन्तः मार्गशीर्षपौषमासद्वयमिव । यथा हेमन्तो हेमन्तर्तुः कुन्दकन्दलानामट्टहामपुष्प-
लतानां पल्लवको भवति । दूषितद्विषदङ्गनापाङ्गपङ्कजः दूषितानि म्लानीकृतानि द्वि-
षदङ्गनानां शत्रुस्त्रीणामपाङ्गपङ्कजानि नेत्रप्रान्तकमलानि येन स तथा । क इव । शिशिर
इव माघफाल्गुनमास इव । यथा शिशिरर्तुः पङ्कजानि कमलानि दूषयति । समानन्दित-
द्विजातिः समानन्दिताः सम्यगानन्दं प्रापिताः द्विजातयो मुनयो जैनब्राह्मणा वा
येन स तथा । क इव । वसन्त इव चैत्रवैशाखमासद्वयमिव । यथा वसन्तर्तुः द्विजातीनां
कोकिलानां आनन्दयिता भवति । शोषितपरवाहिनीप्रसरः शोषितोऽल्पीकृतः परेषां
शत्रूणां वाहिनीनां सेनानां प्रसरो व्याप्तिर्येन स तथा । क इव । ग्रीष्म इव यथा ग्रीष्मो
ज्येष्ठाषाढमासः परवाहिनीनामुत्कृष्टनदीनां प्रसरस्य शोषको भवति । संतर्पितवनीपक-
पादपः संतर्पिताः वनीपकाः याचका एव पादपा येन स तथा तेन । क इव । पयोदा-
गम इव यथा पयोदागमः श्रावणभाद्रपदमासे अवसमन्तात् नीपकपादपानां धारा-
कदम्बवृक्षाणामन्येषां च तरुणां संतर्पको भवति । अपरं कथंभूतः । महाभागः
महापुण्यवान् । पुनः कथंभूतः । सकलविद्याविशारदमतिः सकलासु विद्यासु धर्मार्थकाम-
मोक्षशास्त्रेषु विशारदा विचक्षणा मतिः बुद्धिर्यस्य स तथा । अपरं कथंभूतः । मम अनेन
मनुष्यजन्मना एतन्मनुष्यभवापेक्षया प्रपितामहः । पितुः पितामह इत्यर्थः । पूर्वेण तु
जन्मना यशोधरभवापेक्षया पिता जनको वर्तते । श्लेषोपमालंकारः ॥

अपरं कथंभूतः । त्रिवेदीवेदीत्यादि । त्रिवेदीवेदिभिः तर्कव्याकरणपुराणसिद्धान्तज्ञापकैः ऋग्वेदयजुर्वेदसामवेदज्ञापकैर्विद्वद्भिर्मान्यः । पुनः कथंभूतः । त्रिविक्रमपरा-
क्रमः त्रिविक्रमस्येव नारायणस्येव पराक्रमो बलं यस्य स तथा । पुनः कथंभूतः । त्रिदि-
वावतरत्कीर्तिः त्रिदिवे स्वर्गलोके इन्द्रसभायामवतरन्ती प्रवेशं कुर्वती कीर्तिर्यस्य स

चतुर्वर्गसमारम्भश्चतुर्विद्यागमाग्रणीः ।

चतुःसमयसारज्ञश्चतुरम्भोधिविश्रुतः ॥ ३२ ॥

धर्मश्चित्ते करे त्यागः सत्यं वक्त्रे श्रुतं श्रुतौ ।

यस्यानन्यजनाधेयमेतद्भूषणतां गतम् ॥ ३३ ॥

येनार्थिजनतोऽत्यर्थं कामं पूरयता कृताः ।

सकामधेनवो व्यर्थाश्चिन्तामणिसुरद्रुमाः ॥ ३४ ॥

धर्मत्यागाज्जयी बाणो धनुर्युद्धे पराङ्मुखम् ।

ततो यस्याभवद्वैरिविजयाय भुजद्वयम् ॥ ३५ ॥

तथा । पुनः कथंभूतः । त्रिलोकीपतिभिः समः इन्द्रधरणेन्द्रचक्रवर्तिसमानः । उपमा-
तिशयालंकारः ॥

चतुर्वर्गेत्यादि । कथंभूतो यशोर्धः चतुर्वर्गसमारम्भः चतुर्वर्गाणां धर्मार्थकाम-
भोक्षाणां समारम्भः प्रवृत्तिर्यस्य स तथा । चतुर्विद्यागमाग्रणीः चतस्रणां विद्यानां
आन्विक्षिकीत्रयीवार्तादण्डनीतीनां आगमः परिज्ञानं येषां ते चतुर्विद्यागमास्तेषु अग्र-
णीर्मुख्यः । पुनः चतुःसमयसारज्ञः चतुर्णां समयानां अहितशैववैदिकबौद्धराद्धान्तानां
सारं गोप्यतत्वं जानातीति चतुःसमयसारज्ञश्चेति कप्प्रत्ययेन सिद्धत्वात् । पुनः
चतुरम्भोधिविश्रुतः चतुर्षु अम्भोधिषु समुद्रेषु विश्रुतो विख्यातकीर्तिः । अति-
शयालंकारः ॥

धर्म इत्यादि । यस्य यशोर्धमहाराजस्य एतत् वस्तु भूषणतां आभरणत्वं गतं
प्राप्तम् । कथंभूतं एतत् वस्तु । अनन्यजनाधेयं न अन्यैर्जनैराधीयते अनन्यजनाधेयम् ।
असाधारणत्वमित्यर्थः । एतत्तिकम् । चित्ते हृदये धर्मः सर्वप्राणिदयालक्षणो भूषणतां गतः ।
करे हस्ते त्यागो दानं भूषणतां गतम् । वक्त्रे मुखे सत्यं सत्यवचनं भूषणतां गतम् । श्रुतौ
कर्णयुगले श्रुतं शास्त्रं भूषणतां गतम् । दीपकोपमासमुच्चयालंकारः ॥

येनेत्यादि । येन यशोर्धेण राज्ञा चिन्तामणिसुरद्रुमाः चिन्तारत्नकल्पवृक्षाः व्यर्थाः
कृताः व्यर्थीकृताः । कथंभूताश्चिन्तामणिसुरद्रुमाः । सकामधेनवः कामधेनुसहिताः । येन
किं कुर्वता । अर्थिजनस्य अर्थिजनलोकस्य अत्यर्थमतिशयेन कामं वाञ्छितं पूरयता
ददता । उपमालंकारः ॥

धर्मत्यागादित्यादि । यस्य यशोर्धस्य राज्ञः तत्तस्मात्कारणात् वैरिविजयाय
शत्रुपराजयार्थं भुजद्वयं बाहुयुगलं अभवद्भूव । तत्तस्मात् कारणात् बाणः खलु समो
धर्मत्यागात् धनुर्मोक्षात् जयी जयवान् यो धर्मं प्राणिदयालक्षणं त्यजति न गृह्णाति ।
युद्धे संप्रामे पराङ्मुखो न भवति यो युद्धेषु संमुखो न भवति कातरतया पृष्ठं ददाति
तत्र गृह्णाति । श्लेषालंकारः ॥

धिक्त्वं खङ्गं रणे यस्य प्रीतिः शत्रुगलग्रहे ।
 दोर्दण्ड एव यस्यासीदतो विद्विष्टदण्डनः ॥ ३१ ॥
 येनात्राश्चर्यशौण्डीर्ययशोरूपैः कुशेशयैः ।
 प्रत्यादिश्यन्त दिक्पालकर्णभूषणविभ्रमाः ॥ ३७ ॥
 अभवत्कोऽपि नाभागो यस्य लक्ष्मीषु भूभुजः ।
 नाभाग इति तेनासौ पप्रथे जगतां मतः ॥ ३८ ॥
 निष्कण्टकमहीभागो निर्विपक्षमहोदयः ।
 निर्व्यावाधप्रजः प्राप यः परं नाहवोत्सवम् ॥ ३९ ॥

धिक्त्वमित्यादि । तं खङ्गं करवालं धिक् । निन्दितोऽयमित्यर्थः । कं तम् । यस्य खङ्गस्य रणे संग्रामे शत्रुगलग्रहे शत्रुकण्ठखण्डने प्रीतिरनुरागो न वर्तते अत एव कारणात् वक्रच्छलेन प्रत्युपकाररहितदोषकारणात् विद्विष्टदण्डनः शत्रुक्षयकरो दोर्दण्ड एव बाहुदण्ड एव आसीद्भूव । रूपकश्लेषालंकारः ॥ तथा च वक्ष्यति—कृतकार्येषु भृत्येषु नोपकुर्वन्ति ये नृपाः । जन्मान्तरेऽधिकर्षाणां ते भवेद्बहुकिंकराः ॥

येनेत्यादि । येन यशोर्धेण राज्ञा अत्र अस्मिन् संसारे दिक्पालकर्णभूषणविभ्रमाः दिक्पालनरेन्द्राणां इन्द्रादीनां वा कर्णानां भूषणविभ्रमा अवतंसशोभाः कर्मतापन्नाः प्रत्यादिश्यन्त निषेधं प्रापिताः । निराकृता इत्यर्थः । कैः कृत्वा । आश्चर्यशौण्डीर्ययशोरूपैः अद्भुतत्यागविक्रमपुण्यगुणानुकीर्तनस्वरूपैः कृत्वा कुशेशयैः कमलैः कृत्वा । उपमालंकारः ॥

अभवदित्यादि । यस्य भूभुजो यशोर्धस्य राज्ञो लक्ष्मीषु धनेषु कोऽपि पुमान् अभागो अलब्धांशो नाभवन्न बभूव तेन कारणेन असौ राजा नाभाग इति प्रथितः पप्रथे प्रसिद्धिं गतः । नाभाग इति द्वितीय नाम प्राप्तवानित्यर्थः । कथंभूतः । जगतां मतः जगति स्थितलोकैर्नाभाग इति कथितः इत्यर्थः । अनुबन्धमतिः । 'बुद्धिपूजार्थेभ्यः क्तः' इति वचनात् कर्तरि क्तप्रत्ययः । 'कर्तृकर्मणोः कृति नित्यम्' इति वचनात् कर्तरि षष्ठी । श्लेषोपमालंकारः ॥

निष्कण्टकेत्यादि । यो नाभागो यशोर्धमहाराजः आहवोत्सवं परं केवलं निश्चयेन वा प्राप । सर्वान् प्राप परं संग्रामोत्सवं न प्राप्तवानित्यर्थः । कस्मादाहवोत्सवं न प्राप । तद्वेतुगभितं विशेषणमाह—कथंभूतो राजा । निष्कण्टकमहीभागः निष्कण्टकः क्षुद्रशत्रुरहितो महीभागो देशो यस्य स तथा । अपरं कथंभूतः । निर्विपक्षमहोदयः निर्विपक्षवैरिशत्रुरहितो महानुदयश्च य उपचयचयोपचयलक्षणत्रिविध उदयो यस्य स तथा । पुनः कथंभूतः । निर्व्यावाधप्रजः निर्व्यावाधा उपद्रवरहिता प्रजा लोको यस्य स तथा । हेत्वलंकारः ॥

भूपतेर्यस्य माकन्दमञ्जरीहृदयंगमाः ।
 बभूवुर्भुवनेशानां कर्णपूराय कीर्तयः ॥ ४० ॥
 गुणरत्नाम्बुधेर्यस्य ब्रह्मस्तम्बनिकेतने ।
 सदा धवलनारम्भं सुधाकुम्भायते यशः ॥ ४१ ॥
 यश्चक्षुः सर्वलोकानां यो दक्षः क्षितिरेक्षणे ।
 यः स्वयंभूर्जगद्दृष्टेर्यः श्रिया पुरुषोत्तमः ॥ ४२ ॥
 प्रागद्रिमन्दरहिमाचलसेतुबन्ध-
 मर्यादमल्पकमिदं भुवनं विलोक्य ।
 स्वीयं यशः पृथुतरं व्यभजत्क्षितीन्द्र-
 श्वन्द्रच्छलादुपरि शेषमिषादधस्तात् ॥ ४३ ॥

भूपतेरित्यादि । यस्य भूपतेर्यशोर्धर्महाराजस्य कीर्तयः पुण्यगुणकीर्तनानि भु-
 वनेशानामिन्द्रधरणेन्द्रचक्रवर्त्यादीनां कर्णपूराय कर्णावतंसनिमित्तं बभूवुः भवन्ति
 स्म । कथंभूताः कीर्तयः । माकन्दमञ्जरीहृदयंगमाः माकन्दस्य आम्रवृक्षस्य मञ्जरी
 वल्लर्यस्तद्वत् हृदयंगमाः मनोहरास्तास्तथा । उपमालंकारः ॥

गुणरत्नेत्यादि । यस्य यशोर्धर्महाराजस्य यशः पुण्यगुणव्यावर्णनं ब्रह्मस्तम्बनि-
 केतने ब्रह्माण्डमन्दिरे सदा सर्वकालं सुधाकुम्भायते पूर्णरसघट इवाचरति । कथंभूतं
 यशः । धवलनारम्भं उज्ज्वलीकरणव्यापारम् । यस्य कथंभूतस्य । गुणरत्नाम्बुधेर्यगुणमाणि-
 क्यसमुद्रस्य । रूपकोपमालंकारः ॥

यश्चक्षुरित्यादि । यो यशोर्धर्महाराजः स सर्वलोकानां निखिलजनानां चक्षुः लो-
 चनं वर्तते । कस्मात् । सन्मार्गदर्शकत्वात् । यो यशोर्धर्महाराजः क्षितिरेक्षणे पृथ्वीपालने
 दक्षो विचक्षणो वर्तते । यो यशोर्धर्महाराजः जगद्द्वेः प्रजावर्धनस्य स्वयंभूर्ब्रह्मा वर्तते ।
 यो यशोर्धर्महाराजः श्रिया लक्ष्म्या कृत्वा पुरुषोत्तमो नारायणो वर्तते । चक्षुःशब्देन
 चक्षुष्मान् कुलकरः दक्षशब्देन प्रजापतिः स्वयंभूशब्देन वृषभनाथः पुरुषोत्तमशब्देन
 श्रीकृष्ण इति चेत् । रूपकालंकारः ॥

प्रागित्यादि । क्षितीन्द्रः श्रीयशोर्धर्महाराजः स्वीयं स्वकीयं यशश्चन्द्रच्छलात्
 शशाङ्कमिषेण उपरि आकाशे व्यभजत् विभागीचकार । शेषमिषात् शेषनागपदेन
 अधस्तात्पातालभूमौ व्यभजत् विभागीचकार । किं कृत्वा । पूर्वं इदं प्रत्यक्षीभूतं
 भुवनं मर्त्यलोकं अल्पकं अल्पं विलोक्य दृष्ट्वा । पुनश्च किं कृत्वा । स्वीयं यशः पृथुतरं
 विलोक्य प्रचुरतरं निरीक्ष्य । कथंभूतमिदं भुवनम् । प्रागद्रिमन्दरहिमाचलसेतुबन्धम-

यं प्रतापकम्पितसुरासुरलोकपरिवृढमनवरतोदितोदितविजयानकखन-
सूचितसकलदिक्पालसेवासमयराढमुपायनीकृताङ्कुशमर्यादमदमदिरामोदा-
स्वादोन्मदमधुकरकुलकोलाहलरवपुनरुक्तडिण्डिमाडम्बरकरिघटाः समर्पित-
कशावशेषकदनकन्दुकविनोदविनीताजानेयजुहूराणनिवहाः समुपानीतकु-

र्यादं प्रागद्विश्वोदयाचलो मन्दरश्चास्तपर्वतः हिमाचलश्च हिमालयपर्वतः सेतुबन्धश्चा-
वाकपर्वतस्ते मर्यादाः अवधिर्यस्य तथोक्तम् । उपमालंकारः ॥

यमित्यादि । षड्विभक्तेः सूचयति । प्रथमानुपूर्वं असूचितः । जैनेन्द्रव्याकरणे प्रथमा
वा, द्वितीया ईप्, तृतीया भा, चतुर्थी अप्, पञ्चमी का, षष्ठी ता, सप्तमी ईप्, ता एवं सू-
चयति—यं यशोर्धमहाराजं धरणिपतयः सर्वेऽपि राजानः सिधेविरे सेवितवन्तः । यं कथं-
भूतम् । प्रतापकम्पितसुरासुरलोकपरिवृढम् सुरलोकाश्च कल्पवासिनः, असुरलोकाश्च भवन-
व्यन्तरज्योतिरमराः, तेषां परिवृढाः प्रभवः स्वामिनः प्रतापेन [दुःसह]तेजसा कम्पिताः
सुरासुरलोकपरिवृढा येन स तथा तम् । अपरं कथंभूतम् । अनवरतोदितोदितविजयान-
कखनसूचितसकलदिक्पालसेवासमयराढम् अनवरतं निरन्तरं उदितावद्युदितो अत्यु-
त्कृष्टो योऽसौ विजयो दिग्विजयस्तस्य संवन्धिनो ये आनकाः पटहाः पट्ट हन्यन्ते
पटहा इति तेषां खनैः शन्दैः सूचितो ज्ञापितः सकलानां समस्तानां दिक्पालानां
राज्ञां तेषां सेवासमय उत्सवलगनकालस्तस्य राढा शोभा यस्य स तथा तम् । कथंभूताः
धरणिपतयः । उपायनीकृताङ्कुशमर्यादमदमदिरामोदास्वादोन्मदमधुकरकुलकोलाहलरव-
पुनरुक्तडिण्डिमाडम्बरकरिघटाः अङ्कुशः शृण्णिर्मर्यादा अवधिर्यासां करिघटानां ता
अङ्कुशमर्यादाः । मद एव दान एव मदिरा मद्यं तस्या आमोदः परिमलस्तस्यास्वादेन
आप्राणेन उन्मदो हर्षवन्तो मत्ता वा ये मधुकरा भ्रमरास्तेषां कुलानि समूहास्तेषां
कोलाहलरवैर्झङ्कारशब्दैः पुनरुक्ता द्विगुणीकृता डिण्डिमाडम्बराः वादित्राटोपा यासां
करिघटानां ता मदमदिरामोदस्वादोन्मदमधुकरकुलकोलाहलरवपुनरुक्तडिण्डिमाडम्बराः
उपायनीकृताः प्राभृतीकृता उपढौकिता अङ्कुशमर्यादाः सारिपर्यन्ता मदमदिरामोद-
स्वादोन्मदमधुकरकुलकोलाहलरवपुनरुक्तडिण्डिमाडम्बराः विशेषणत्रयविशिष्टाः क-
रिघटा गजानां घटना यैर्धरणिपतिभिस्ते तथोक्ताः । पुनरपि कथंभूताः धरणिपतयः ।
समर्पितकशावशेषकदनकन्दुकविनोदविनीताजानेयजुहूराणनिवहाः कशा चर्मयष्टिः ।
सर्जनकमिति यावत् । कशा अवशेषा मर्यादा येषां जुहूराणानां ते कशावशेषाः । कदन-
मेव संग्राम एव कन्दुकविनोदो गेन्दुकक्रीडा येषां ते कदनकन्दुकविनोदाः विनीताश्च
साधु शिक्षिता अश्वा आजानेयाश्च कुलीनाश्च । समर्पिता प्राभृतीकृता उपढौकिताः क-
शावशेषकदनकन्दुकविनोदविनीताजानेयानां जुहूराणानामश्वानां निवहाः समूहा येस्ते ।
पुनः कथंभूताः धरणिपतयः । समुपानीतकुलधनावधिविविधरत्नखचितकवचकाञ्च-
नसिचयनिचयाः विविधैर्नामप्रकारै रत्नैर्माणिक्यैः खचितानि जटितानि यानि कवचानि

लधनावधिविविधरत्नखचितकवचकाञ्चनसिचयनिचयाः प्रदर्शितनिजान्वय-
परम्परायातापहसितसुरसुन्दरीविभ्रमरम्भोरुसंदर्भाः सिषेविरे धरणिपतयः ।

शौण्डीर्यधैर्यविजयार्जनसंकथासु

यं वर्णयन्ति गुणिनो गुणरत्नराशिम् ।

औदार्यनिर्जितसुरद्रुमकामधेनुं

यं च स्तुवन्ति जगतां पतयोऽधुनापि ॥ ४४ ॥

येन निःशेषविष्टपनिविष्टद्विष्टकण्टकोत्पाटनापितकरकृपाणेन निजभु-
जविजयार्जनजनितजगत्कल्याणपरम्परेण च नितान्तखातपर्यस्तपुरपर्यन्तधर-

वारवाणानि विविधरत्नखचितकवचकाञ्चनसिचयनिचयाः समुपानीताः प्रा-
भृतीकृताः कुलधनावधयः पूर्वपुरुषसंचितधनमर्यादा विविधरत्नखचितकवचकाञ्चनसिचय-
निचया यैस्ते तथोक्ताः । पुनः कथंभूताः धरणिपतयः । प्रदर्शितनिजान्वयपरम्परायातापह-
सितसुरसुन्दरीविभ्रमरम्भोरुसंदर्भाः निजान्वयस्य निजकुलस्य परम्परायां श्रेणौ आयाता
उत्पन्ना अपहसितास्तिरस्कृताः सुरसुन्दरीणां देवाङ्गनानां विभ्रमाः विलासाः याभिस्ता
अपहसितसुरसुन्दरीविभ्रमा एवंगुणविशिष्टा या रम्भोरव उत्तमकन्यास्तासां संदर्भाः
रम्भोरुसंदर्भाः समूहाः प्रदर्शिताः उपायनीकृता निजान्वयपरम्परायातानां अपहसित-
सुरसुन्दरीविभ्रमाणां रम्भोरूणां संदर्भाः समूहा यैस्ते तथोक्ताः । अतिशयोपमालंकारः ॥

शौण्डीर्येत्यादि । जगतां पतयः इन्द्रधरणेन्द्रनरेन्द्राः अधुनापि इदानीमपि यं
यशोर्थं शौण्डीर्यधैर्यविजयार्जनसंकथासु वर्णयन्ति । शौण्डीर्यं च त्यागविक्रमाभ्यां वि-
श्रुतत्वम्, धैर्यं च निष्प्रकम्पित्वम्, विजयार्जनं च दिग्विजयः, शौण्डीर्यधैर्यविजयार्जनानि
तेषां संकथासु वार्तासु वर्णयन्ति स्तुवन्ति । कथंभूता जगतां पतयः । गुणिनः । कथंभूतं
यम् । औदार्यनिर्जितसुरद्रुमकामधेनुम् । औदार्येण दातृत्वेन कृत्वा निर्जितास्तिरस्कृताः
सुरद्रुमाः कल्पवृक्षाः कामधेनवः सुरभयो येन स तथा तम् । उपमालंकारः ॥

येनेत्यादि । येन यशोर्धमद्वाराजेन भूमिभुजो राजानः कर्मतापन्नाः येन यशोर्धेण
कर्तृभूतेन स्वस्यात्मनो रोषतोषयोः रोषे सति तोषे च सति समतां सादृश्यमानिन्यिरे
आनीताः । कथंभूतेन येन राज्ञा । निःशेषविष्टपनिविष्टद्विष्टकण्टकोत्पाटनापितकरकृपा-
णेन निःशेषे सर्वस्मिन् विष्टपे भूमण्डले निविष्टाः स्थिता ये द्विष्टाः शत्रुभूमिपास्त एव
कण्टकाः सूक्ष्मतीक्ष्णाग्रमुखाः । दुष्टाशया इत्यर्थः । तेषामुत्पाटनाय मूलादुन्मूलनार्थम-
पितो धृतः करे हस्ते कृपाणः खड्गो येन स तथा तेन । पुनः कथंभूतेन राज्ञा । निज-
भुजविजयार्जनजनितजगत्कल्याणपरम्परेण च निजभुजेन स्वबाहुना यद्विजयार्जनं
तेन जनिता उत्पादिता जगतः पृथ्वीमण्डलस्य कल्याणानां श्रेयसां परम्परा श्रेणियेन
स तथोक्तस्तेन । रोषे सति कथंभूताः भूमिभुजः । [कृताः] नितान्तखातपर्यस्तपुरपर्य-

णयः समदमातङ्गसंगतगेहगोचराः प्रहृष्टहरिविहाराकुलितनिकेतनवीथयः संचरत्खड्गप्रकाण्डसंकटदुर्गद्वारदेशाः प्रशान्तसमस्तकृत्यव्याप्तयः प्रथिततीर्थोपासनाविर्भवदाश्चर्यैश्वर्याः सविभ्रमभ्रान्तमहिषीप्रचारभरितभवनभूमयः परपदाराधनप्रकटमहामन्त्रप्रभावाः सकलजगद्यतिरिक्तोद्योगयोगोपायप्र-

न्तधरणयः नितान्तमतिशयेन खाता विदारिताः पर्यस्ताः भग्ना पुराणां नगराणां पर्यन्तधरणयो नगरबहिर्भागभूमयो येषां ते तथोक्ताः । तोषे सति कथंभूता भूमिभुजः कृताः । नितान्तखातपर्यस्तपुरपर्यन्तधरणयः नितान्तमतिशयेन खाताभिः खातिकाभिः पर्यस्ता वेष्टिताः पुराणां पर्यन्तधरणयो येषां ते तथोक्ताः । रोषे सति कथंभूताः कृताः । समदमातङ्गसंगतगेहगोचराः समदैः साहंकारैर्मातङ्गैश्चाण्डालैः संगताः संयुक्ताः । समदमातङ्गैर्मदोन्मत्तहस्तिभिः संगता सहिता गेहगोचरा गृहसंचरभूमयो येषां ते तथोक्ताः । अपरं रोषे सति कथंभूताः । प्रहृष्टहरिविहाराकुलितनिकेतनवीथयः प्रहृष्टानां हर्षमितानां हरीणां वानराणां विहारेण पर्यटनेन आकुलिता विह्वलीकृता व्याप्ता निकेतनानां गृहाणां वीथयो मार्गा येषां ते तथोक्ताः । हर्षे सति कथंभूताः । प्रहृष्टैर्हर्षमितैर्द्वैरिभिर्घोटकैर्विहारैर्विशिष्टभौक्तिकमालाभिराकुलिताः शोभिताः निकेतनानां सौधानां वीथयः प्रतोल्यो येषां ते तथोक्ताः । पुनः रोषे सति कथंभूताः । संचरत्खड्गप्रकाण्डसंकटदुर्गद्वारदेशाः संचरतां प्रवेशं कुर्वतां खड्गिनां वाघ्रीणसानां गण्डकानां प्रकाण्डैः संकटा व्याप्ता दुर्गा मनुष्यैः प्रवेष्टुमशक्या द्वारदेशा प्राकारद्वारप्रदेशा उद्विशत्वात् गृहप्रवेशा येषां ते तथा । तोषे सति संचरद्भिः खड्गप्रकाण्डैः करवालकरप्रशस्तपुरुषैः संकटा दुःसंचारा दुर्गद्वारदेशाः प्राकारद्वारप्रवेशा येषां ते तथा । पुनः रोषे सति कथंभूताः । प्रशान्तसमस्तकृत्यव्याप्तयः प्रशान्ताः उपशमं गताः समस्तानां समग्राणां कृत्यानां राजकार्याणां व्याप्तयः प्रवृत्तयो येषां ते तथा । तोषे सति प्रशान्ताः समस्ताः कृत्यव्याप्तयो भेद्यव्याप्तयो येषां ते तथा । रोषे सति कथंभूताः । प्रथिततीर्थोपासनाविर्भवदाश्चर्यैश्वर्याः प्रथितानि यानि तीर्थानि प्रयागगङ्गाद्वारषण्मासद्वारावतीप्रयाणवाणारसीप्रवेशास्तेषामुपासनेन समीपनिवासेन तपश्चरणकरणेन आविर्भवन्ति प्रकटीभवन्ति आश्चर्याणि आश्चर्यभूतानि ऐश्वर्याण्यणिमाद्यष्टसिद्धयो येषां ते तथा । तोषे सति प्रथिता विख्याता ये तीर्था मन्त्रिपुरोहितसेनापतिप्रभृत्यष्टादश प्रकृतयस्तेषामुपासनेन सेवया आविर्भवन्ति प्रकटीभवन्ति प्रादुर्भवन्ति आश्चर्यभूतानि ऐश्वर्याणि नार्पल्यानि येषां ते तथा । राज्ञामष्टादशतीर्थानि यथा—सेनापतिर्गणको राजश्रेष्ठी दण्डाधिपो मन्त्री महत्तरो बलवत्तरश्चत्वारो वर्णाश्चतुरङ्गबलं पुरोहितोऽमाल्यो महामाल्यश्चेति । विदेहेषु ब्राह्मणवर्णो नास्तीति सप्तदशतीर्थानि । रोषे सति कथंभूताः । सविभ्रमभ्रान्तमहिषीप्रचारभरितभवनभूमयः वीनां पक्षीणां भ्रमः पर्यटनं विभ्रमः सविभ्रमेण काकादिपातसहितेन भ्रान्ताः पर्यटिता या महिष्यो रक्ताक्ष्यस्तासां प्रचारेण षड्भक्षणेन भरिता व्याप्ता भवनभूमयो येषां ते तथा । तोषे सति सविभ्रमा सभ्रूक्षेपा भ्रान्ताः पर्यटन्त्यो या महिष्यः पट्टमहादेव्यस्तासां प्रचारेण गमनागमनेन भरिता व्याप्ताः भवनभूमयो येषां ते तथा । रोषे सति परपदाराधनप्रकटमहामन्त्रप्रभावाः

साधितप्रकृष्टात्मीयप्रवृत्तयः श्रीफलोपयोगातिशयविशेषवशीकृतविश्वविश्वं-
भराभृत्कटकाः प्रसीददन्वद्यविद्यामन्दाकिनीप्रवाहविनिर्मूलितनिखिलसुखा-
न्तरायतरवः स्वस्य रोषतोषयोः समतामानिन्यिरे भूमिभुजः ।

परपदस्य मोक्षस्य आराधनेन प्रकटः स्फुटीभूतो महामन्त्रस्य पञ्चनमस्कारादेः ‘ॐ नमः
शिवाय’ इत्यादिश्च प्रभावो माहात्म्यं येषां ते तथा । तोषे सति परैः शत्रुभिः पदाराधनेन
चरणसेवया प्रकटः स्फुटीभूतो महामन्त्रस्य पञ्चाङ्गमन्त्रस्य प्रभावो माहात्म्यं येषां ते
तथोक्ताः । तथा चोक्तम्—‘सहायसाधनोपायो देशकोशबलाबलम् । विपत्तेश्च प्रतीकारः
पञ्चाङ्गो मन्त्र इत्येते ॥’ अथवा प्रकारान्तरेण पञ्चाङ्गो मन्त्रः—कर्मणामारम्भोपायः पुरुष-
व्यसंपत् देशकालप्रतीभागो विनिपातः प्रतीकारः कार्यश्चेति । रोषे सति कथंभूताः । स-
कलजगद्व्यतिरिक्तोद्योगयोगोपायप्रसाधितप्रकृष्टात्मीयप्रवृत्तयः सकलात् समग्रात् जगतः
संसारलोकात् व्यतिरिक्तोऽधिकतरो योऽसादुद्योग उद्यमस्तेनोपलक्षितो योऽसौ
योगः समाधिस्तस्योपायो वैराग्यादिसामग्री तेन प्रसाधिता प्राप्ता प्रकृष्टा उत्कृष्टा
आत्मीया आत्महिता प्रवृत्तिरन्मभनादिलक्षणा यैस्ते तथोक्ताः । उक्तं च—‘साम्यं
स्वास्थ्यं समाधिश्च योगश्चेतोनिरोधनम् । शुद्धोपयोग इत्येते भवन्त्येकार्थवाचकाः ॥’
तोषे सति सकलजगद्व्यतिरिक्तः सर्वलोकाधिको योऽसादुद्योगः अभिषेणनं शत्रुसंमुखग-
मनं स्यात् योऽसौ योगः अलब्धलाभस्तस्योपायो सामदानदण्डभेदलक्षणस्तेन प्रसाधिता
स्वीकृता प्रकृष्टा अनन्यनृपसाधारणीया आत्मीया आत्महिता प्रवृत्तिर्व्यापारो यैस्ते तथो-
क्ताः । रोषे सति श्रीफलोपयोगातिशयविशेषवशीकृतविश्वविश्वंभराभृत्कटकाः श्रीफलानां
बिल्वफलपत्रादीनां उपयोग आस्वादनं तदतिशयेन विशेषेण वशीकृतानि स्वीकृतानि
विश्वेषां सर्वेषां विश्वंभराभृतां पर्वतानां कटकानि तटानि यैस्ते तथा । तोषे सति श्रीणां
लक्ष्मीणां फलानि सर्वेन्द्रियसुखानि तेषां उपयोगाय आस्वादनाय अतिशयेन विशेषेण
वशीकृताः विश्वेषां सर्वेषां विश्वंभराभृतां सामन्तानां कटकाः सैन्यानि यैस्ते तथा ।
रोषे सति प्रसीददन्वद्यविद्यामन्दाकिनीप्रवाहविनिर्मूलितनिखिलसुखान्तरायतरवः प्रसी-
दन्ती प्रसन्नीभवन्ती यान्वद्यविद्या कर्ममलकलङ्कारहिता धातिसंघातघातलक्षणा विद्या
या केवलज्ञानं सैव मन्दाकिनी नदी स्वर्गमृत्युपाताललोकमार्गत्रयगामित्वात्तस्याः प्र-
वाहेण पूरेण विनिर्मूलिता समूलकाषं कषिता निखिलानां समग्राणां सुखानां परमा-
नन्दलक्षणानां अन्तरायतरवो विघ्नवृक्षा यैस्ते तथा । तोषे सति प्रसीदन्ती प्रसन्नीभव-
न्ती या अनवद्यविद्या आन्वीक्षिकीदण्डनीतित्रयीवार्तालक्षणा राजविद्याचतुष्टयी सैव
मन्दाकिनी स्वर्णदी तस्याः प्रवाहेण संततप्रवर्तनेन विनिर्मूलिता मूलादुन्मूलिता निखि-
लसुखान्तरायतरवः सर्वेन्द्रियसौख्यविघ्नवृक्षा यैस्ते तथा । हेमपोपमालंकारः ॥

येन व्यधायि द्वयमेव राज्ञा सुदुर्लभं प्रार्थितकामदेन ।

त्यागार्थिनां यावदयं जनोऽर्थी शौण्डीरशब्दः क्षितिपान्तरेषु ॥ ४९ ॥

यस्मै सचरित्रपवित्रकीर्तिकौमुदीसमासादितप्रीतिप्रसरः सर्वस्वमिव स्थैर्यं मन्दरः, सरित्पतिर्गाम्भीर्यम्, अनङ्गः सौभाग्यम्, अमरगुरुरैतिह्यरहस्यम्, सुरतरुः सेव्यत्वम्, अवनिः क्षान्तिम्, अनङ्गश्रीर्महत्त्वम्, सरस्वती सिद्धिवाचि, लक्ष्मीर्निदेशकर्मणि, चिन्तामणिर्मनसि, कुलदेवीवपुषि वैवस्वतः सकलजनवश्यतायाम्, एवमन्येऽपि वरुणवैश्रवणप्रभृतयः कुलधनानीव स्वभागधेयानि स्पर्शयामासुः ।

येन व्यधायीत्यादि । येन राज्ञा यशोर्धमहाराजेन प्रार्थितकामदेन याचिताभीष्टदायिना द्वयमेव न अधिकं सुदुर्लभं अतिशयेन दुर्लभं व्यधायि कृतम् । किं तदभीष्टद्वयम् । क्षितिपान्तरेषु त्यागार्थिनां दानिनां तावत् अनुक्रमेण अयं जनः अर्थी लोकः अर्थी याचको वर्तते सुदुर्लभः कृतः । कोऽप्यर्थी न वर्तते यस्मै दानं दीयते । शौण्डीरशब्दस्यागविक्रमाभ्यां विधुतः कृतः । कोऽपि नास्तीति भावः । निन्दास्तुल्यलंकारः ॥

यस्यै इत्यादि । यस्मै यशोर्धाय राज्ञे मन्दरो मेरुगिरिः स्थैर्यं स्थिरत्वं स्पर्शयामास दत्तवान् । कथंभूतं स्थैर्यम् । सर्वस्वमिव धनमिव । कथंभूतो मन्दरः । सचरित्रपवित्रकीर्तिकौमुदीसमासादितप्रीतिप्रसरः सत्समीचीनं चरित्रं परनारीसोदरत्वं कीर्तिधर्मोचितदानित्वं परोपकारित्वं परदोषप्रहिलत्वं परद्रव्यसंतोषित्वं परदुःखसहकारित्वं निजगुणभाषणे मूकत्वं न्यायमार्गप्रवर्तित्वम् अप्रियवचनेऽपि प्रियकारित्वम् । तथा चोक्तम्—‘न व्रते परदूषणं परगुणं वक्तव्यल्पमप्यन्वहं संतोषं वहते परादिषु परं वाचासु धत्ते शुचम् । स्वल्पाघातकरोति नोज्झति नयं नौचित्यमुल्लङ्घयन् युक्तोऽप्यप्रियमप्रियं न रचयत्येतच्चरित्रं सताम् ॥’ इत्युक्तलक्षणस्य चरित्रस्य या पवित्रा सर्वजनपापनाशिनी कीर्तिर्यशःप्रसिद्धिः सैव कौमुदी चन्द्रज्योत्स्ना तथा समासादितः प्राप्तो यः प्रीतेरनुरागस्य प्रसरो व्याप्तिर्येन मन्दरेण स तथोक्तः । यस्मै यशोर्धाय सरित्पतिः समुद्रः गाम्भीर्यं गम्भीरत्वमतलस्पर्शत्वं स्पर्शयामास । अनङ्गः कन्दर्पः सौभाग्यं सुभगत्वं यस्य वार्तापि श्रुता प्रीतिमुत्पादयति तत्सौभाग्यं आदेयमूर्तित्वं स्पर्शयामास । अमरगुरुर्वृहस्पतिरैतिह्यरहस्यं नीतिशास्त्रहृदयं अनादिवार्तामर्मं स्पर्शयामास । सुरतरुः कल्पवृक्षः सेव्यत्वं आश्रयणीयत्वं स्पर्शयामास । अवनिर्भूमिदेवता क्षान्तिं उत्तमक्षमां स्पर्शयामास । अनङ्गश्रीराकाशलक्ष्मीर्महत्वं अनल्पत्वं स्पर्शयामास । सरस्वती जैनभारती वाचि वाचायां सिद्धिं वचनसिद्धिं स्पर्शयामास । लक्ष्मीश्चन्द्रवृहद्भगिनी निदेशकर्मणि सिद्धिं स्पर्शयामास । चिन्तामणिर्मनसि सिद्धिं स्पर्शयामास । कुलदेवीवपुषि वैवश्वतो यमदेवता सकलजनवश्यतायां सर्वलोकवशीकरणसिद्धिं स्पर्शयामास । एवमुना प्रकारेण अन्येऽपि वरुणवै-

यस्मै प्रजापालनवर्णभाजे ददुः सुराः स्वांशममी नृपाय ।

ऐश्वर्यमिन्द्रस्तपनः प्रतापं कलाः कलावांश्च बलं बलालः ॥ ४६ ॥

यस्मादभूदयं लोकश्चतुर्वर्गफलोदयः ।

अन्यायभुजगामोगगारुतममणेर्नृपात् ॥ ४७ ॥

नभोभूभोगिलोकाहैः स्रोतोभिर्भुवनत्रये ।

ततान भूभृतो यस्मात्कीर्तित्रिपथगापगा ॥ ४८ ॥

यस्मात्पूर्वं परे भूपा न गुणैरतिशिथियरे ।

मध्यमोऽपि स्मृतस्तेषामुत्तमः प्रथमश्च सः ॥ ४९ ॥

ध्रुवणप्रभृतयः पाशिकुबेरप्रमुख्या अगम्यत्वाक्षयनिधानवत्वप्रभृतिगुणवन्तः स्वभागधे-
यानि निजगुणदानानि स्पर्शयामासुर्देतवन्तः । कथंभूतानि स्वभागधेयानि । कुलधनानीव
पूर्वपुरुषसंचितवित्तानीव । दीपकालंकारः ॥

यस्मै इत्यादि । यस्मै यशोर्घाय नृपाय राज्ञे अमी एते प्रत्यक्षीभूताः सुरा देवाः
स्वांशं निजभागधेयं ददुर्विश्राणयामासुः । कथंभूताय यस्मै । प्रजापालनवर्णभाजे प्रजा-
पालनस्य लोकानां रक्षणस्य वर्णं यशो भजते प्रजापालनवर्णभाक् तस्मै प्रजापालनवर्ण-
भाजे । अमी के । इन्द्र ऐश्वर्यं ईश्वरत्वं ददौ । तपनः श्रीभास्करः प्रतापं ददौ ।
कलावांश्चन्द्रः कलाः ददौ । बलालो वायुर्वलं सामर्थ्यं ददौ । समुच्चयालंकारः ॥
अब्विभक्ती समाप्ता ॥

अथेदानीं पञ्चभिर्वृत्तैः काविभक्तिं निरूपयन्त्याचार्याः—**यस्मादित्यादि ।** यस्मा-
नृपात् नरेन्द्रायशोर्घात् अयं प्रत्यक्षीभूतो लोकः मनुष्यलोकश्चतुर्वर्गफलोदयो धर्मार्थका-
ममोक्षफलवान् अभूद्बभूव । कथंभूतायस्मात् । अन्यायभुजगामोगगारुतममणेः अन्यायः
अनीतिः स एव भुजगः सर्पः पापविषसंभृतमुखत्वात् कुटिलगत्या च तस्य आसमन्ता-
द्भोगः फणामण्डलं तस्य संकोचने गारुतममणेः विषापहारत्वात् । रूपकालंकारः ॥

नभोभू इत्यादि । यस्मात् भूभृतो नरेन्द्रात् पक्षे हिमाचलात् कीर्तित्रिपथगापगा
कीर्तिगङ्गानदी स्रोतोभिः प्रवाहैर्भुवनत्रये त्रैलोक्ये ततान विश्रुता । कथंभूतैः स्रोतोभिः ।
नभोभूभोगिलोकाहैः नभोलोक ऊर्ध्वलोको भूलोको मध्यलोकः भोगिलोकः पातालं
तत्र स्थितलोकैरर्हाणि पूज्यानि नभोभूभोगिलोकार्हाणि तैः । स्वर्गमृत्युपाताललोककर्ण-
परंपराभिः कीर्तिस्ततानेत्यर्थः । रूपकश्लेषालंकारः ॥

यस्मादित्यादि । यस्मान्नरेन्द्रात् पूर्वं अतीताः भूपा नरेन्द्रा परे भविष्यन्तो
भूपाः गुणैः कृत्वा न अतिशिथियरे न अतिशयवन्तो बभूवुः । तेषां नरेन्द्राणां मध्ये
मध्यमोऽपि मध्यवर्त्यपि स नरेन्द्र उत्तमः स्मृतः प्रथमश्च स्मृतः । उपमालंकारः ॥

अन्य एवाचलः कश्चिदेव नूनं महीपतिः ।

प्रबभूव परं यस्माल्लक्ष्म्या सह सरस्वती ॥ ५० ॥

यस्मादशेषगुणरत्ननिधेर्महीशा-

देते गुणा जगति पप्रथिरे महान्तः ।

हरावमरधनुषु कामदत्त्व

गाम्भीर्यमम्बुधिषु भास्वति च प्रतापः ॥ ५१ ॥

यस्य शराभ्यासावसरेषु वद्धमुष्टिता न वसुविश्राणनेषु, पत्रभङ्गेषु भुजगता न हृषीकविलसितेषु, भूषणेषु विकृतिदर्शनं न मनोविजृम्भितेषु, मदगजेषु परप्रणेत्यता न कार्यानुष्ठानेषु, विलासिनीगतिषु स्खलिनता न प्रतापेषु, करिकर्णेषु चपलता न कर्मारम्भेषु ।

अन्य इत्यादि । एष महीपतिर्यशोर्धमहाराजः नूनं निश्चयेन अन्य एव अपूर्वः कश्चिदनिर्वचनीय अचलः पर्वतो वर्तते । यस्मादचलात् परं निश्चयेन लक्ष्म्या सह सरस्वती प्रबभूव प्रभू(सू)ता । यस्मादचलात् सरस्वतीनाम नदी प्रभवति तस्माल्लक्ष्मीर्न प्रभवतीति व्यतिरेकालंकारः । रूपकं च ॥

यस्मादित्यादि । यस्मान्महीशात्पृथ्वीपतेरेते प्रत्यक्षीभूता महान्तो गुणार्धमौ गुणाः शौर्यादयो जगति संसारे पप्रथिरे विश्रु(स्तृ)ताः । कथंभूताद्यस्मात् । अशेषगुणरत्ननिधेः अशेषाः समग्राः ये गुणास्त एव रत्नानि त्रिभुवनद्योतकारत्वात् तेषां निधिः शेषधिरक्षयनिधानं तस्मात् तथोक्तात् । एते के । हरौ श्रीनारायणे शौर्यं सुभटत्वं पप्रथे । अमरधनुषु कामधनुषु कामदत्वं अभीष्टफलदायित्वं पप्रथे । अम्बुधिषु समुद्रेषु गाम्भीर्यमतलस्पर्शत्वमधरतावस्त्वमगाधत्वं पप्रथे । भास्वति श्रीसूर्ये प्रतापः पप्रथे । चकारोऽनुक्तसमुच्चयार्थः । तेनात्युत्कृष्टसमुच्चयालंकारः ॥

ताविभक्तिं दर्शयति—**यस्येत्यादि ।** यस्य यशोर्धमहाराजस्य शराभ्यासावसरेषु वाणगुणिनाक्रान्तावेषु वद्धमुष्टिता वर्तते, न वसुविश्राणनेषु वद्धमुष्टिता कृपणता वर्तते । पत्रभङ्गेषु कर्पूरकस्तूरीचन्दनादिविलेपनेषु भुजगता बाहुविलेपनं भुजयोर्गच्छतीति भुजगः पत्रभङ्गस्तस्य भावो भुजगता पत्रावलीषु वर्तते, न हृषीकविलसितेषु इन्द्रियचेष्टितेषु भुजगता विटत्वं वर्तते । भूषणेषु विकृतिदर्शनं विविधाकृतिविधानं तस्या दर्शनं आलोकनं वर्तते, [न] मनोविजृम्भितेषु चित्तप्रसरेषु विकृतिदर्शनं असचेष्टितं वर्तते । मदगजेषु मत्तकुञ्जरेषु परप्रणेत्यता प्रान्तारकर्तव्यता वर्तते, न कार्यानुष्ठानेषु परप्रणेत्यता परायत्तता वर्तते । विलासिनीगतिषु कमनीयकामिनीगमनेषु स्खलिनता शुक्रमोचनता वर्तते, न प्रतापेषु स्खलिनता खण्डनं वर्तते । करिकर्णेषु

पातालवेलावनवारिवासविश्वंभराभृद्भ्रमणाचिराय ।

खिन्नेव कीर्तिः क्षितिपस्य यस्य विश्राम्यति स्म त्रिदिवालयेषु ॥ ५२ ॥

यस्मिन्दिग्जैत्रयात्राकृतकुतूहले च बभूवुर्महावाहिन्यः संध्याचमन-
कुल्या इव, वेलावनानि पुष्पावचयभूमय इव, पयोधयो जलकेलिदीर्घिका
इव, द्वीपान्तराणि प्रतिवेशनिवेशा इव, कुलशिखरिणः क्रीडाचला इव,
दिक्पालभवनान्युपकार्या इव, कुकुप्कुम्भिस्तम्भाः प्रशस्तिशिला इव ।

यस्मिन्महीं शासति भूमिनाथे बभूवुरल्पे किल कल्पलोकाः ।

मनीषितावासमनोरथानां स्वर्गाय यस्मान्न मनः प्रजानाम् ॥ ५३ ॥

चपलता गजश्रवणेषु चापल्यं वर्तते, न कर्मारम्भेषु कार्यप्रारम्भेषु चपलता गृही-
तमुक्ता वर्तते । उक्तं च—‘नारभ्यते किमपि विघ्नभयेन नीचैः संजातविघ्नमधमाश्व
परिलज्जन्ति । संवि(लि)द्यमानतनवोऽपि समाप्तविघ्ना नारब्धमुत्तमजंनास्तु परिलज्ज-
न्ति ॥’ परिसंख्याल्लेपालंकारः ॥

पातालेत्यादि । यस्य क्षितिपस्य यशोर्धस्य राज्ञः कीर्तिः पुण्यगुणानुकीर्तनं चिराय
दीर्घकालं त्रिदिवालयेषु स्वर्गविमानेषु देवेषु वा विश्राम्यति स्म तिष्ठति स्म तस्थौ ।
कथंभूता कीर्तिः । उत्प्रेक्ष्यते—पातालवेलावनवारिवासविश्वंभराभृत्सद्भ्रमणात् खिन्नेव
श्रान्तेव पातालानि च नागलोकाः वेलावनानि च व्यन्तरनिवासाः वारिवासाश्च असंख्ये-
यसमुद्राः विश्वंभराभृतश्च कुलपर्वतास्तेषु (सद्)भ्रमणं चिराय दीर्घकालं पर्यटनं
तत्तथोक्तं तस्मात् । उत्प्रेक्षालंकारः ॥

अथेदानीमीदृग्भक्तिं दर्शयति—**यस्मिन्नित्यादि ।** यस्मिन् यशोर्धमहाराजे
दिग्जैत्रयात्राकृतकुतूहले सति दिग्विजयविहितविनोदे सति महावाहिन्यो महानद्यः
सरयूर्वजस्वर्णदीशमनस्वस्नर्मदाप्रभृतयः संध्याचमनकुल्या इव समाधिकवेलोपुस्पर्शक-
त्रिमनद्य इव बभूवुः संजाताः । वेलावनानि समुद्रतटोद्यानानि पुष्पावचयभूमय इव कुसुम-
चुण्टनवाटिका इव बभूवुः । पयोधयश्चत्वारः समुद्राः जलकेलिदीर्घिका इव तोयक्रीडावापिका
इव बभूवुः । द्वीपान्तराणि प्रतिवेशनिवेशा इव बभूवुः । कुलशिखरिणो हिमवद्विन्ध्यस
ह्यांचलादयः क्रीडाचला इव केलिपर्वता इव बभूवुः । दिक्पालभवनानि इन्द्रादीनां गृहाणि
उपकार्या इव (मठ)नवमण्डपादिराजसदनानीव बभूवुः । कुकुप्कुम्भिस्तम्भा दिग्गजे-
न्द्रालानस्तम्भाः प्रशस्तिशिला इव प्रसिद्धलेखनपट्टा इव बभूवुः । दीपकोपमालंकारः ॥

यस्मिन्निति । यस्मिन् भूमिनाथे यशोर्धमहाराजे महीं पृथ्वीं शासति प्रतिपाल-
यति सति । किलेति लोकोक्तौ शास्त्रोक्तौ वा । कल्पलोकाः स्वर्गलोकाः अल्पेच्छतरा

अहो महीपाल नृपस्य तस्य त्वद्वंशजा चन्द्रमतिः प्रियासीत् ।
 पतिव्रतत्वेन महीसपत्न्याः प्राप्तोपरिष्ठात्पदवी यया हि ॥ ९४ ॥
 साभूदतिस्तस्य मनोभवस्य धर्मावनिर्धर्मपरायणस्य ।
 गुणैकधाम्नो गुणरत्नभूमिः कलाविनोदस्य कलाप्रसूतिः ॥ ९५ ॥
 शीलेन दृष्टान्तपदं जनानां निदर्शनत्वं पतिसुव्रतेन ।
 पत्युर्निदेशावसरोपचारादाचार्यकं या च सतीषु लेभे ॥ ९६ ॥
 रूपं भर्तरि भावेन सौभाग्यं विनयेन च ।
 कलावत्त्वमृजुत्वेन भूषयामास यात्मनः ॥ ९७ ॥

बभूवुः संजाताः । कस्मात् कारणात् । यस्मात् प्रजानां लोकानां मनश्चित्तं स्वर्गाय न
 वर्तते । कथंभूतानां प्रजानाम् । मनीषितावाप्तमनोरथानां मनीषितानि मनोवाञ्छितानि
 अवाप्तानि प्राप्तानि मनोरथैर्दोहैर्दयासां तास्तथोक्तास्तासाम् । हेत्वलंकारः ॥

अहो महीपाल इत्यादि । हे मारदत्त महाराज, तस्य यशोर्धस्य महाराजस्य
 चन्द्रमतिश्चन्द्रमतिनाम्नी प्रिया वल्लभा पद्ममहादेवी आसीद्भूव । कथंभूता चन्द्रमतिः ।
 त्वद्वंशजा त्वदीयकुले संजाता । यया चन्द्रमत्या पतिव्रतत्वेन भर्तृभक्तिवत्वेन मही-
 सपत्न्याः मध्येव भूमिरेव सपत्नी अपरा भार्या महीसपत्नी तस्याः महीसपत्न्याः
 पृथ्वीप्रतिभार्यायाः उपरिष्ठादधिकतरा पदवी पदं प्राप्ता । व्यतिपतिव्रता बभूवे-
 त्यर्थः । रूपकालंकारः ॥

साभूदित्यादि । तस्य यशोर्धस्य मनोभवस्य कामदेवस्य सा चन्द्रमतिर्महादेवी
 रतिरभूत् । तस्य धर्मपरायणस्य धर्मतत्परस्य धर्मावनिर्धर्मभूमिरभूद्भूव । तस्य गुणै-
 कधाम्नः गुणानामद्वितीयगृहस्य गुणरत्नभूमिर्गुणमणीनां खनिरभूत् । तस्य नृपस्य
 कलाविनोदस्य कलाकुतूहलस्य कलाप्रसूतिः कलानामुत्पत्तिरभूत् । दीपकालंकारः ।
 रूपकौपमा च ॥

शीलेनेत्यादि । या चन्द्रमतिः शीलेन ब्रह्मचर्यप्रतिपालनेन जनानां लोकानां
 दृष्टान्तपदं उदाहरणस्थानं लेभे प्राप्तवती । या चन्द्रमतिर्महादेवी पतिसुव्रतेन पत्युर्ग-
 मनं करोति अन्यं पुमांसं पितृपुत्रसदृशं मन्यते इति पत्युः संवन्धि सुपुत्रं शोभनं व्रतं
 पतिसुव्रतं तेन पतिसुव्रतेन कृत्वा जनानां लोकानां निदर्शनत्वं लेभे । या चन्द्रमतिः
 पत्युर्भर्तुर्निदेशावसरोपचारात् आदेशसम्यप्रतिपालनात् सतीषु साध्वीषु विषये आचा-
 र्यकं आचार्यत्वं लेभे लब्धवती । उपमादीपकालंकारः ॥

रूपमित्यादि । या चन्द्रमतिः भर्तरि पत्न्या भावेन अनुरागेण कृत्वा आत्मनः स्वस्य
 शोभनं वर्णं भूषयामास अलंकारः । या चन्द्रमतिः विनयेन कृत्वा सौभाग्यं सुभगत्वं
 प्रीतिजनकत्वं भूषयामास । या चन्द्रमतिः ऋजुत्वेन सरलतया अकुटिलतया कलावत्त्वं
 कलाविज्ञत्वं भूषयामास । दीपकालंकारः ॥

अपि च सत्यपि महति शुद्धान्ते या दयेव धर्मस्य, नयपद्धतिरिव स्याद्वादस्य, नीतिरिव राज्यस्य, क्षान्तिरिव तपसः, अनुत्सेकस्थितिरिव श्रुतस्य, कीर्तिरिव जीवितव्यस्य, विजयवैजयन्तीव मनसिजस्य, माकन्दमञ्जरीव पुष्पाकरस्य, कल्पलतेव त्रिदिवद्रुमस्य, कल्याणपरम्परेव पुण्योदयदिवसस्य, तस्य महीपतेर्मतिदेवतायाः प्रणयप्रासादाधिष्ठानभूमिरासीत् ।

यस्याश्च भर्तुः श्रीविलासवयस्येव, कीर्तिः प्रसाधनसखीव, सागराम्बरा मनोरथानुचरीव, सरस्वती विनोदभुजिष्येव, भूषणलक्ष्मीर्निजरूपावलो-
कनादर्शकेलिरिव भवन्ती स्त्रीत्वेनैव सापत्न्यमभजत्, न पुनः प्रणयप्रसर-
खण्डनेन ।

अपि च तथा च या चन्द्रमतिः महति बृहति अतिप्रचुरे सहस्रगणनावति शुद्धान्ते अन्तःपुरे निर्मलचित्ते वसति सत्यपि तस्य यशोर्ध्वस्यमहीपते राज्ञो मतिदेव-
तायाः बुद्धिदेवतायाः प्रणयप्रासादाधिष्ठानभूमिरासीत् प्रणयः स्नेहः स एव प्रासाद उन्नतोज्ज्वलत्वात् तस्य अधिष्ठानभूमिर्भवति मूलं भवति । कथमिव । धर्मस्य दयेव । यथा दया धर्मस्य मूलं भवति । स्याद्वादस्य अनेकान्तमनसः नयपद्धतिरिव नैगमा-
दिनयानां मार्ग इव । यथा नयपद्धतिः स्याद्वादस्य मूलं भवति । राज्यस्य नीतिरिव यथा नीतिन्यायमार्गो राज्यस्य अधिष्ठानभूमिर्भवति । तपसः क्षान्ति-
रिव यथा तपश्चरणस्य क्षान्तिः क्षमा अधिष्ठानभूमिर्भवति । अनुत्सेकस्थितिरिव श्रुतस्य यथा श्रुतस्य शास्त्रस्य अनुत्सेकस्थितिरगर्भस्वभावो अधिष्ठानभूमिर्भवति । की-
र्तिरिव जीवितव्यस्य यथा कीर्तिर्जीवितव्यस्य प्राणधारणस्य अधिष्ठानभूमिर्भवति । विजयवैजयन्तीव मनसिजस्य यथा मनसिजस्य कन्दर्पस्य विजयवैजयन्ती त्रिजगज्य-
लब्धध्वजा अधिष्ठानभूमिर्भवति । यथा माकन्दमञ्जरी सहकारवल्लरी पुष्पाकरस्य वस-
न्तस्य अधिष्ठानभूमिर्भवति । यथा कल्पलता कल्पवल्ली त्रिदिवद्रुमस्य कल्पवृक्षस्य अधिष्ठानभूमिर्भवति । यथा कल्याणपरम्परा शुभश्रेणिः पुण्योदयदिवसस्य पुण्यपाक-
दिनस्य अधिष्ठानभूमिर्भवति । दीपकोपमालंकारः ॥

यस्याश्चन्द्रमतेर्भर्तुः श्रीः लक्ष्मीः स्त्रीत्वेनैव सापत्न्यं सपत्नीत्वं सपत्नीभावमभजत्, न पुनः प्रणयप्रसरखण्डनेन स्नेहव्याप्तिविध्वंसनेन सापत्न्यमभजत् । भर्तुः श्रीः किं कुर्वती । विलासवयस्येव भवन्तीति विलासस्य संभोगस्य वयस्येव साहाय्यदायिका सखीव भवन्ती संजायमाना । यस्याश्च भर्तुः कीर्तिः स्त्रीत्वेनैव सापत्न्यमभजत्, न पुनः प्रणयप्रसरखण्डनेन सापत्न्यमभजत् । कीर्तिः किं कुर्वती । प्रसाधनसखीव भवन्ती सैरन्ध्रीव संजायमाना । उक्तं च—‘सैरन्ध्री परवेश्मस्था खवशा शिल्पकारिका ।’ तथा चोक्तम्—‘चतुः-
षष्टिकलामिश्रा शीलरूपादिसेविनी । प्रसाधनप्रचारज्ञा सैरन्ध्री कथ्यते बुधैः ॥’

एवं तयोर्मरुदेवीनाभिराजमहाराजयोरिव परस्परानुबन्धपेशलं त्रिवर्ग-
फलमनुभवतोरैकदा पुत्रप्रार्थनमनोरथावसथस्य तीर्थकालपालनपथस्य प्र-
काशितपरस्परप्रीतिरसस्य दिवसस्य ब्राह्मसमयावर्ते मुहूर्ते मिथःसंभाषण-
कथः प्रावर्ततायमुदन्तः—

आखण्डलः किल सुतत्वमुपागतो मे

विद्याः प्रसाध्य सुरलोकगुरूपदिष्टाः ।

मत्केतने तनयजन्ममहोत्सवश्रीः

कामं व्यधायि च जनैः किल मोदमानैः ॥ ९८ ॥

यस्याश्च भर्तुः सागराम्बरा पृथ्वी स्त्रीत्वेनैव सापत्यमभजत्, न पुनः प्रणयप्रसर-
खण्डनेन सापत्यमभजत् । सागराम्बरा किं कुर्वती । मनोरथानुचरीव भवन्ती मनो-
रथानां वाञ्छापूर्णानां अनुचरीव किंकरीव संजायमाना । यस्याश्च भर्तुः सरस्वती-
भर्तुर्भारती स्त्रीत्वेनैव सापत्यमभजत् न पुनः प्रणयप्रसरखण्डनेन । सरस्वती किं कुर्वती ।
विनोदस्य कुतूहलस्य नर्मकरणस्य भुजिष्येव किंकरीगणिकेव भवन्ती । ‘भुजिष्या गणिका’
इति देश्यात् । यस्याश्च भर्तुर्भूषणलक्ष्मीः स्त्रीत्वेनैव सापत्यमभजत्, न पुनः प्रणयप्रसर-
खण्डनेन । भूषणलक्ष्मीराभरणलक्ष्मीः किं कुर्वती । निजरूपावलोकनादर्शकेलिरिव भवन्ती
निजरूपस्य आत्मीयरूपस्य अवलोकने निरीक्षणे आदर्शकेलिरिव दर्पणक्रीडेव भवन्ती ।
दीपकोपमालंकारः ॥

एवममुना प्रकारेण तयोश्चन्द्रमत्तियशोर्धयोर्मरुदेवीनाभिराजमहाराजयोरिव मरुदे-
वीनाभिराजसदृशयोरिव परस्परानुबन्धपेशलं धर्ममविराध्यार्थकामानुभवनं काममविरा-
ध्यधर्मार्थानुभवनं परस्परानुबन्धपेशलमुच्यते । ईदृग्विधं त्रिवर्गफलं धर्मार्थकामफलम-
नुभवतोरास्वादयतोः सतोरैकदा एकस्मिन्नवसरे पुत्रप्रार्थनमनोरथावसथस्य पुत्रस्य
प्रार्थनस्य याचनस्य मनोरथाभिलापस्य आवसथस्य गृहस्य तीर्थकालपालनपथस्य चतु-
र्थदिवसस्नाता स्त्री तीर्थ उच्यते तस्य कालपालनस्य रतिदानस्य पन्था मार्गो यस्मिन्
दिवसे तीर्थकालपालनपथस्तस्य तीर्थकालपालनपथस्य प्रकाशितपरस्परप्रीतिरसस्य
प्रकटितान्योन्यप्रणयानुभवनस्य । एवं विशेषणत्रयविशिष्टदिवसस्य दिनस्य ब्राह्म-
समयावर्ते रात्रिशेषे मुहूर्ते समये मिथः एकान्ते परस्परं वा संभाषणकथा आलापन-
कथासंयुक्तो अयं वक्ष्यमाणलक्षणोपलक्षितः उदन्तो वार्ता प्रावर्तत संजातः । उपमा-
लंकारः ॥

अयं क उदन्तः प्रावर्तत इत्याह—आखण्डल इत्यादि । युग्मम् । हे देव
यशोर्धमहाराज, मया चन्द्रमत्या निशावसाने पश्चिमरात्रौ इत्थममुना प्रकारेण किमपि
किञ्चित्स्वप्ने निद्रायां व्यलोकि दृष्टम् । कथंभूतं किमपि । तव संततिहेतुभूतम् भवतः
संतानकारणभूतम् । इत्थं कथमिति चेत् आखण्डलः शकः । किल वाक्यालंकारे । मे मम

इत्थं मया किमपि देव निशावसाने

स्वप्ने व्यलोकि तव संततिहेतुभूतम् ।

आकर्ण्य तन्नरपतिर्निजगाद् देवीं

पुत्रोऽचिरात्तव भविष्यति कामितश्रीः ॥ ५९ ॥

ततः किल

अवर्धि मध्येन सहाश्रितानां मनोरथैश्चन्द्रमतेः सुदत्याः ।

मुखप्रदेशे च बभूव कृष्णं कुचद्वयं वैरिवलेन सार्धम् ॥ ६० ॥

सिंहानां शौर्यकेलीषु चतुरम्भोधिबीक्षणे ।

मत्तद्विपविनोदेषु सा बबन्ध मनः किल ॥ ६१ ॥

यस्माद्गुणाः पार्थिवलोकभाजः प्रायेण गर्भाश्रयिणो बभूवुः ।

तस्मात्किलासीत्पृथिवीगुणेषु तस्याः परं दोहदमायताक्ष्याः ॥ ६२ ॥

सुतत्वं पुत्रत्वमुपागत आयातः । किं कृत्वा । पूर्वं सुरलोकगुरूपदिष्टा बृहस्पतिना कथिता विद्याः शब्दशास्त्रादिकाः प्रसाध्य पठित्वा मत्केतने मम चन्द्रमतेर्मन्दिरे जनैर्लौकैः किल तनयजन्ममहोत्सवश्रीः पुत्रजन्मोत्सवलक्ष्मीः कामं यथेष्टं व्यधाचि चक्रे कृता । कथंभूतैर्जनैः । मोदमानैः हर्षमानैः । तत् वचनं नरपतिर्यशोधः आकर्ण्य श्रुत्वा देवीं चन्द्रमतीं प्रति निजगाद् उक्तवान् । किं निजगाद् । हे देवि, तव भवत्याः अचिरात्स्तोककालेन पुत्रः सुतो भविष्यति उत्पत्स्यति । कथंभूतः पुत्रः । कामितश्रीः भुक्तलक्ष्मीकः । जाल्यलंकारः । गुग्गुलुम् ॥

ततः . तदनन्तरं किल लोकोक्तौ । अवर्धीति । चन्द्रमतेश्चन्द्रमतिमहादेव्याः सुदत्याः शोभनदन्तवत्याः मध्येन उदरेण अवर्धि ववृधे । कथमवर्धि । सह सार्धम् । कैः सह । आश्रितानां मनोरथैरभिलाषैः सह सार्धम् । कुचद्वयं स्तनयुगलं मुखप्रदेशे चूचुकस्थाने कृष्णं कृष्णवर्णं च बभूव संजातम् । कथम् । सार्धम् । केन सार्धम् । वैरिवलेन शत्रुसामर्थ्येन शत्रुसैन्येन वा सह । सहोत्स्यलंकारः ॥

सिंहानामित्यादि । सा चन्द्रमतिः । किलेति लोकोक्तौ शास्त्रोक्तौ वा । मनो बबन्ध दोहदं चकार । केषु दोहदं चकार । सिंहानां पञ्चाननानां हर्षक्षाणां शौर्यकेलीषु मनो बबन्ध । तथा चतुरम्भोधिबीक्षणे चतुर्णामम्भोधीनां बीक्षणे अवलोकने मनो बबन्ध । तथा मत्तद्विपविनोदेषु मत्तद्विपैः सह विनोदेषु क्रीडाकरणेषु मनो बबन्ध । दीपकालंकारः ॥

यस्मादित्यादि । यस्मात्कारणात् पार्थिवलोकभाजो राजलोकाश्रिताः गुणाः प्रायेण बाहुल्येन गर्भाश्रयिणो गर्भमादि कृत्वा बभूवुर्भवन्ति स्म । 'प्रयोगतश्च' इति वचनात् यस्मात् शब्दयोगे वर्तमानकाले परोक्षा । तस्मात् कारणात् किलेति लोकोक्तौ शास्त्रोक्तौ

अन्यैव काचिद्वदनेन्दुलक्ष्मीरन्यैव नेत्रोत्पलकान्तिरासीत् ।

अन्यैव तस्याः कुचकुम्भशोभा मणेरिवान्तर्धृतरागवर्तेः ॥ ६३ ॥

गर्भभर्मणि महीपतिराप्तानादिदेश भिषजः किल तस्याः ।

चित्तवित्तसदृशं विधिमुच्चैर्निर्ममे तदुचितं च स देव्याः ॥ ६४ ॥

इत्थं मिथोऽवोचदसौ महीक्षिन्मनस्विनीं तां किल सत्त्वशान्त्यै ।

मासोऽष्टमात्पूर्वमिदं त्वयोच्चैर्हासादिकं कर्म न देवि कार्यम् ॥ ६५ ॥

तैस्तैर्विधानैर्द्वययत्नपूर्वैः स स्तूतिकासन्न चकार भूपः ।

मासे पुनर्वै जननेऽवतीर्णे तस्याः प्रसूतेः समयः किलासीत् ॥ ६६ ॥

वा तस्याश्चन्द्रमतेर्महादेव्याः आयताक्ष्याः कर्णान्तविश्रान्तलोचनायाः पृथिवीगुणेषु मृ-
त्तिकाकुम्भभित्तिभक्षणेऽपि परं केवलं दोहदं मनोरथं आसीद्वभूव । हेत्वलंकारः ॥

अन्यैवेत्यादि । तस्याश्चन्द्रमतेर्महादेव्याः संवन्धित्वेन वदनेन्दुलक्ष्मीमुखचन्द्र-
शोभा काचिदनिर्वचनीया अन्यैव अपूर्वैव आसीद्वभूव । पुनः नेत्रोत्पलकान्तिलोचन-
कुवलयप्रभा अन्यैव अपूर्वा आसीत् । पुनः कुचकुम्भशोभा स्तनकलशशोभा अन्यैवा-
पूर्वा आसीत् । तस्याः कस्या इव । अन्तर्धृतरागवर्तेः मध्यस्थापितनीलपत्रादिसंयोगात्
मणेरिव रत्नस्येव । दीपकोपमालंकारः ॥

गर्भभर्मणीत्यादि । स महीपतिः यशोधर्महाराजः किलेति लोकोक्ता तस्याः
देव्याः गर्भभर्मणि गर्भपोषणे आप्तान् हितकारकान् भिषजो वैद्यान् आदिदेश आदेशं
ददौ । चित्तवित्तसदृशं विधिं यादृशं मनो वर्तते तत्सदृशं विधिं गर्भाधानपुंसवनसीमन्तोऽत्र
येन लक्षणमुच्चैरतिशयेन तदुचितं गर्भयोग्यं स्वयं निर्ममे स्वयमेव निर्मितवान् । उक्तं
च—‘गर्भाधानभर्ता पुंसः सवनस्पन्दनात्पुरा । पष्टेऽष्टमे वा सीमन्तो मासेऽन्ते जातक-
र्म च ॥’ इति याज्ञवल्क्यस्मृतौ एकादश श्लोकाः । महापुराणे तु—‘भृतिस्तु सप्तमे मासि
कार्या तद्वत्कृतादर्दरः । गृहमेविभि रच्यन्ते मानसर्गर्भवृद्धये ॥’ भृतिर्नाम क्रिया सीमन्तो-
न्नयनम् । इति जाल्यलंकारः । समुच्चयालंकारो वा ॥

इत्थमित्यादि । असां महीक्षित् यशोधर्मस्तां मनस्विनीं मानवतीं त्रियं मिथ एकाङ्ते ।
किलेति लोकोक्तां शास्त्रोक्तां वा । सत्त्वशान्त्यै गर्भस्थितजीवशान्त्यर्थं इत्थं अमुना प्रकारेण
अवोचत् उवाच । इत्थं कथमिति चेत् हे देवि, अष्टमात् मासो अष्टममासं यावत् पूर्वं
इदं प्रत्यक्षीभूतं हासादिकं कर्म नर्मक्रियाहसनं च त्वया भवत्या उच्चैरुन्नतशब्देन न
कार्यं न कर्तव्यम् । अष्टमे मासे गर्भस्य ओजः मातुः शरीरमागच्छति । नवमे तु मासे
तदोजः गर्भं समागच्छति । तेन सप्तमे नवमे वा मासे जातको जीवति । अष्टमे तु मासे
जातो न जीवति । इयमपि जातिः ॥

तैस्तैरित्यादि । स यशोधर्मो भूपो राजा तैस्तैर्लोकप्रसिद्धैर्विधानैः कर्तव्यैः स्तूति-

अन्यत्र राहोः शुभदैरशेषैर्ग्रहैः प्रशस्तेऽवसरे बभूव ।

अस्यां पुरा जन्मनि चन्द्रमत्यां ममात्मलाभः परमोत्सवेन ॥ ६७ ॥

नृत्यद्वृद्धपुरन्धिगेयसुभगाः सोल्लासहल्लाननाः

खेलद्वामनकामिनीप्रियभुवः सानन्दधात्रीकुलाः ।

पिष्टापीडविडम्ब्यमानजरतीसीमन्तकान्ताङ्गणा-

स्तूरोद्यावरवैः समं किल बभुः शुद्धान्तमध्यास्तदा ॥ ६८ ॥

कासन्न चकार प्रसवनगृहं कृतवान् । कथंभूतैर्विधानैः । द्वययत्नपूर्वैः द्वयस्य [गर्भ]-
गभिणीद्वयस्य यत्नो रक्षणोपायः पूर्वो येषु विधानेषु तानि द्वययत्नपूर्वाणि तैस्तथोक्तैः ।
पुनः पुनरपि तदनन्तरं वै जनने मासे नवमे मासे अवतीर्णे आगते सति तस्याश्चन्द्र-
मतेः प्रसूतेः समयो जन्मनोऽवसरः किल आसीद्वभूव । जातिरियम् ॥

अन्यत्रेत्यादि । हे राजन् मारदत्त, अस्यामभयमतौ पुरा जन्मनि पूर्वभवे चन्द्र-
मत्यां सत्यां परमोत्सवेन परमानन्देन मम आत्मलाभो जन्म बभूव संजातः । कस्मिन्
समये आत्मलाभो बभूव । अशेषैः समग्रैः शुभदैः कल्याणकारकैर्ग्रहैः सूर्यादिभिरष्टभिः
कृत्वा प्रशस्ते प्रशंसनीये अवसरे वेलायां लभे । कथं आत्मलाभो बभूव । अन्यत्र विना ।
कस्माद्विना । राहोः अभ्रमिणवान् । अन्ये सर्वे ग्रहाः शुभा बभूवुः राहूरोविनाभूदित्यर्थः ।
उत्तरत्र विशेषणापायसंभवात् जातिरियम् ॥

नृत्यद्वृद्धेत्यादि । तदा तस्मिन् काले तूरोद्यावरवैर्वादित्रोत्सवशब्दैः समं सार्धं
किल निश्चयेन शुद्धान्तमध्याः अन्तःपुरप्रदेशाः बभुः शोभिताः । कथंभूताः शुद्धान्त-
मध्याः । नृत्यद्वृद्धपुरन्धिगेयसुभगाः नृत्यन्त्यो नर्तनं तन्वन्त्यो वृद्धा जराजीर्णाः पुरन्ध्रयः
पुरन्ध्रयः स्त्रियस्तासां गेयैर्गानैः सुभगाः प्रीतिजनकाः । पुनः कथंभूताः शुद्धान्तमध्याः ।
सोल्लासहल्लाननाः सोल्लासानि सानन्दानि हल्लानां आसीतिकपुरुषाणां आननानि सु-
खानि येषु शुद्धान्तेषु ते तथोक्ताः । पुनः कथंभूताः शुद्धान्तमध्याः । खेलद्वामनकामिनी-
प्रियभुवः खेलन्त्यो नर्तनं कुर्वन्त्यो या वामनकामिन्यः संकुचितसर्वाङ्गशरीराः ख-
ट्टु(ड)राः स्त्रियस्ताभिः प्रिया मनोज्ञा भूर्भूमिर्येषु शुद्धान्तमध्येषु ते तथा । पुनः कथं-
भूताः शुद्धान्तमध्याः । सानन्दधात्रीकुलाः सानन्दानि सहर्षाणि धात्रीणां उपमातृणां
स्तनदायिकानां कुलानि समूहा येषु ते तथा । पुनः कथंभूताः शुद्धान्तमध्याः । पिष्टापीड-
विडम्ब्यमानजरतीसीमन्तकान्ताङ्गणाः पिष्टानां पञ्चवर्णचूर्णानां आपीडः समूहस्तेन
विडम्ब्यमानाः कदर्थ्यमानाः जरतीनां वृद्धस्त्रीणां सीमन्ताः केशमार्गास्तैः कान्तानि
मनोहराणि अङ्गणानि गृहाप्रभूमयो येषां शुद्धान्तमध्यानां ते तथा । जायलंकारः ॥

आमन्दं पल्लवीनां रतिरभसभरप्राप्तकेलीविनोदाः

सामोदं केरलीनां मुखकमलवनामोदपानप्रगल्भाः ।

आशैत्यं कुन्तलीनां कुचकलशरसावासकाराः समीराः

काले वान्ति स्म तस्मिन्निकल मलयलतानर्तिनो दाक्षिणात्याः॥६९॥

व्योम काम इवाप्तानामगच्छत्स्वच्छतां मुहुः ।

समपादि प्रसादश्च दिशां बन्धुदृशामिव ॥ ७० ॥

दुन्दुभिध्वनिरुत्तस्थे मोदाय सुहृदां दिवि ।

हरिश्चन्द्रपुरीलोकध्वनिध्वंसाय च द्विषाम् ॥ ७१ ॥

आमन्दमित्यादि । तस्मिन् काले यशोधरमहाराजजन्मावसरे दाक्षिणात्याः दक्षिणदेशसंबन्धिनः समीरा वायव्यश्चरन्पवनः किल निश्चयेन वान्ति स्म प्रवर्तते स्म । कथं वान्ति स्म । आमन्दं शनैः शनैः । कस्मादामन्दं वान्ति । पल्लवीनां दक्षिणदेशस्थितगिरिसोपनगरस्त्रीणां रतिरभसस्य मैथुनक्रीडावेगस्य योऽर्सा भरोऽतिशयस्तेन प्राप्तो लब्धः केलीविनोदः क्रीडाकुतूहलं यैः समीरैस्ते रतिरभसभरप्राप्तकेलीविनोदाः । पुनश्च समीराः कथं वान्ति स्म । सामोदं परिमलसहितं यथा भवत्येवम् । कथंभूताः समीराः । केरलीनां दक्षिणदेशसंबन्धिकेरलदेशस्त्रीणां मुखकमलवनामोदपानप्रगल्भाः मुखान्येव कमलवनानि विशप्रसूनक्रान्ताराणि तेषामामोदपाने मुखवासनगन्धास्वादाने प्रगल्भाः प्रौढतराः । पुनश्च समीराः कथं वान्ति स्म । आशैत्यं आसमन्तान् शीतत्वं यथा भवत्येवम् । अपरं किंविशिष्टाः समीराः । कुन्तलीनां दक्षिणदेशस्थितकुन्तलदेशस्त्रीणां कुचकलशरसावासकाराः कुचा एव कलशाः पयसः आधारहेतुत्वात् तेषां रसो मैथुनक्रीडाश्रमसंजातप्रस्वेदजलं तत्र आवासकाराः कियत्कालनिवासिनः । पुनश्च किंरूपाः समीराः । मलयलतानर्तिनः मलयाचलपर्वते या लताश्चन्दनतरुशाखास्ता नर्तयन्ति ब्रम्प(कथं)यन्तीत्येवंशीलास्ते मलयलतानर्तिनः । हेतुरलंकारः । शीतो मन्दः सुरभिश्च वायुर्वर्णित इति ज्ञातव्यम् ॥

व्योमेत्यादि । व्योम आकाशं मुहुर्वारंवारं स्वच्छतां निर्मलतां अगच्छत् जगाम । क इव । आप्तानां हितानां काम इव वाञ्छेव । दिशां ककुभां प्रसादः प्रसन्नता निर्मलता समपादि संजातः प्रसादः । कासामिव । बन्धुदृशामिव बन्धुवर्गनेत्राणामिव । समुच्चयोपमालंकारः ॥

दुन्दुभीत्यादि । दिवि आकाशे दुन्दुभिध्वनिः पटहनादः उत्तस्थे उत्थितः । किमर्थम् । सुहृदां बन्धुवर्गनेत्राणां मोदाय हर्षाय । तथा दिवि आकाशे हरिश्चन्द्रपुरीलोकध्वनिर्गन्धर्वनगरीलोकध्वान उत्तस्थे । किमर्थम् । द्विषां शत्रूणां ध्वंसाय विनाशनिमित्तम् । दीपकसमुच्चालंकारः ॥

राज्ञः समृद्धये स्वर्गात्पुष्पवृष्टिः पुरेऽपतत् ।

गेहे शिखण्डिमण्डूकवृष्टिश्च श्रीच्छिदे द्विषः ॥ ७२ ॥

श्रिये निजश्रिया राज्ञश्चारवस्तरवो बभुः ।

त एवारातिलोकानामुत्पाताय पुरे पुनः ॥ ७३ ॥

उल्लास नृपतेः सदनेषु संपदे युवतिमङ्गलशब्दः ।

विद्विषां च नगरे विगमाय संततं धवलमौकुलिनादः ॥ ७४ ॥

अपि च ।

आनन्दवाद्यरवपूरितदिङ्मुखानि

पौराङ्गनाजनविनोदमनोहराणि ।

आमुक्तकेतुरचितोत्सवतोरणानि

कामं तदा शुशुभिरे नगरे गृहाणि ॥ ७५ ॥

राज्ञ इत्यादि । पुरे नगरे स्वर्गादाकाशात् पुष्पवृष्टिः कुसुमवर्षा अपतत्पपात । किमर्थम् । राज्ञो यशोर्धस्य समृद्धये लक्ष्मीनिमित्तम् । द्विषः शत्रुवर्गस्य गेहे शिखण्डिमण्डूकवृष्टिश्चलसहितमेकवर्षा अपतत्पपात । किमर्थम् । द्विषः शत्रुवर्गस्य श्रीच्छिदे लक्ष्मीविनाशनिमित्तम् । दीपकालंकारः ॥

श्रिय इत्यादि । निजश्रिया निजपुष्पफलपल्लवशोभया चारवो मनोज्ञास्तरवो वृक्षा बभुः शोभिताः । किमर्थम् । राज्ञो यशोधरस्य श्रिये लक्ष्मीनिमित्तं त एव तरवो अरातिलोकानां पुरे नगरे पुनर्बभुः शोभिताः । किमर्थम् । उत्पाताय विनाशनिमित्तम् । अकाले फलितत्वात् । दीपकालंकारः ॥

उल्लासेत्यादि । नृपतेर्यशोर्धस्य सदनेषु गृहेषु युवतिमङ्गलशब्दः स्त्रीणां धवलगानध्वनिरुल्लास उच्छलितः । किमर्थम् । संपदे राज्ञो लक्ष्मीनिमित्तं विद्विषां नगरे शत्रूणां पुरे संततमुपर्युपरि धवलमौकुलिनादः श्वेतकाकध्वनिरुल्लास । किमर्थम् । विद्विषां विगमाय विनाशाय । दीपकालंकारः ॥

अपि च तथा च । **आनन्देत्यादि ।** तदा तस्मिन् श्रीयशोधरजन्मकाले नगरे उजयिनीपत्तने गृहाणि वेष्टमानि कामं यथेष्टं शुशुभिरे शोभितानि । कथंभूतानि गृहाणि । आनन्दवाद्यरवपूरितदिङ्मुखानि आनन्दवाद्यानामुत्सवतूर्याणां रवैः शब्दैः पूरितानि भूतानि दिशां ककुभां मुखानि आस्यानि यैस्तानि । पुनः कथंभूतानि गृहाणि । पौराङ्गनाजनविनोदमनोहराणि पौराङ्गनाजनानां नगरस्त्रीसमूहानां विनोदैः क्रीडाभिर्मनोहराणि मनोज्ञानि । पुनः कथंभूतानि । आमुक्तकेतुरचितोत्सवतोरणानि आमुक्ता बद्धाः केतवो ध्वजा

आखण्डलप्रतिमपुत्रवतां धुरीणः

स्त्रीलोचनोत्पलविलासरसप्रवीणः ।

त्रैलोक्यपावनयशःकिरणोदयेन

त्वं नन्दतात्तनयजन्ममहोत्सवेन ॥ ७६ ॥

धर्मः पल्लवितः श्रियः कुसुमिताः कामः फलैः श्लाघ्यते

वंशस्ते क्षितिनाथ संप्रति परां छायां श्रितः कामपि ।

भूदेवी सकृतार्थतामुपगता मूलान्वयानां पुन-

श्चित्ते माति न देव सान्द्रितरसस्त्वपुत्रजन्मोत्सवः ॥ ७७ ॥

तथा ।

सानन्दं वन्दिवृन्दैः कचिदवनिपतिः स्तूयते प्रार्थितार्थै-

र्वन्धूनां तुष्टिदानैः कचिदतनुमुदः सौविदल्लास्त्वरन्ते ।

येषु गृहेषु तानि आमुक्तकेतूनि रचितानि कल्पितानि उत्सवस्य महोत्सवस्य संबन्धीनि तोरणानि आमुक्तकेतुरचितोत्सवतोरणानि । अपि चेति शब्देन समुच्चयालंकारः ॥

तथा तेनैव प्रकारेण । **सानन्दमिति** । सानन्दं आनन्दसहितं यथा भवत्येवं वन्दिवृन्दैः वारजीवसमूहैरवनिपतिर्यशोर्धः कचिद् कस्मिंश्चित्स्थाने स्तूयते श्लाघ्यते । कथंभूतैः वन्दि-
वृन्दैः । प्रार्थितार्थैः प्रार्थिता याचिताः सुवर्णपद्मम्बरतुरगादयो अर्थाः पदार्थाः यैस्ते तथा तैः । वन्दिवृन्दैः कथं स्तूयते । हे देव, त्वं भवान् तनयजन्ममहोत्सवेन पुत्रजन्ममहान-
न्देन नन्दतात् वर्धस्व । कथंभूतेन तनयजन्ममहोत्सवेन । त्रैलोक्यपावनयशःकिरणोदयेन त्रैलोक्यस्य त्रिभुवनस्य पावनाः पवित्रीकरणा ये यशःकिरणा पुण्यगुणानुकीर्तिरश्मयः तेषां उदय उत्पत्तिर्यत्र महोत्सवे स तथा तेन । कथंभूतस्त्वम् । आखण्डलप्रतिमपुत्रवतां धुरीणः आखण्डलप्रतिमाः इन्द्रसदृशाः पुत्रा विद्यन्ते येषां ते आखण्डलप्रतिमपुत्रव-
न्तस्तेषां मध्ये त्वं धुरिणो धारेयो धुरि वर्णनीयः । पुनः कथंभूतस्त्वम् । स्त्रीलोचनोत्पलवि-
लासरसप्रवीणः स्त्रीणां कमनीयकामिनीनां लोचनोत्पलानां नेत्रकुवलयानां विलासरस उल्लासरसस्तत्र प्रवीणश्चतुरः । हे देव, इदानीं धर्मः पूजादानादिलक्षणः पल्लवितः उल्लासं प्राप्नोति । श्रियो लक्ष्म्यः कुसुमिताः पुष्पिताः । कामः स्त्रीभोगफलैः कृत्वा श्लाघ्यते प्रश-
स्यते । तथा धर्मार्थकामास्त्रयः पदार्थाः सिद्धा इत्यर्थः । हे क्षितिनाथ पृथिवीपते, ते तव वंशः अन्वयः संप्रति इदानीं परामुत्कृष्टां छायां शोभां कामपि अपूर्वमनिर्वचनीयां श्रित आश्रितः । हे देव, भूदेवी सकृतार्थतां कृतार्थत्वसहितामुपगता प्राप्ता आयाता । मूलाद्व-
(न्व)यानां मन्त्रिणां चित्ते मनसि त्वत्पुत्रजन्मोत्सवो भवदीयतनयोत्पत्तिमहोत्सवः पुनर्न माति भरितत्वात् अवकाशं न लभते । कथंभूतस्त्वपुत्रजन्मोत्सवः । सान्द्रितरसः निबिडी-

आकल्पं भर्तृलक्ष्मीमियमनुभवतात्पुत्रपौत्रैश्च सार्धं
 देवीत्येवं पुरोधाः कचिदपि च पठत्याशिषः कामितश्रीः ॥ ७८ ॥
 स्वर्गः कल्पद्रुमैर्भूः कुलधरणिधरैर्गौरधाम्ना पयोधि-
 द्यौः पुष्पा भोगिलोको भुजगपरिवृढेनाकरक्षमेव रत्नैः ।
 देवस्तावच्चिराय प्रथितपृथुयशाः कीर्तिपृथ्वी तथेयं
 देवी च स्तात्प्रमोदावहदिवसवती पुत्रजन्मोत्सवेन ॥ ७९ ॥
 राजापि तदा

वस्तुवस्त्रवसुवाहनवर्षं याचकेषु स तथा किल चक्रे ।

जातकल्पविटपिष्विव भूयस्तेषु याचनमनो न यथासीत् ॥ ८० ॥

भूतानुरागः । न केवलं बन्दिवृन्दैरवनिपतिः स्तूयते, किंतु कचित् कस्मिंश्चित्स्थाने सौवि-
 दल्लाः कञ्चुकिनः त्वरन्ते उत्सुका गच्छन्ति । कथंभूताः सौविदल्लाः । बन्धूनां स्वजनव-
 गाणां तुष्टिदानैः हर्षदानैः कृत्वा अतनुमुदः प्रचुरहर्षाः वर्तन्ते । अपि च तथा च
 कचित्कस्मिंश्चित्स्थाने पुरोधाः पुरोहितः एवं अमुना प्रकारेण आशिषः आशीर्वादान्
 पठति व्यक्तं वदति । कथंभूतः पुरोधाः । कामितश्रीः वाञ्छितलक्ष्मीकः । एवं कथमिति
 चेत् इयं प्रत्यक्षीभूता देवी चन्द्रमती महादेवी आकल्पं दीर्घकालं भर्तृलक्ष्मीं पतिलक्ष्मी-
 मनुभवतात् भुङ्क्ताम् । कथम् । सार्धं सह । कैः सार्धम् । पुत्रपौत्रैश्च सह । चकारात्
 प्रपौत्रैश्च सह । समुच्चयालंकारः ॥

स्वर्ग इत्यादि । पुरोधा आशीर्वादं ददाति—देवो यशोर्धमहाराजस्तावदनुक्रमेण
 चिराय दीर्घकालं पुत्रजन्मोत्सवेन प्रमोदावहदिवसवान् प्रमोदकारिदिवसवान् स्ताद्भवतु ।
 ‘अर्थवशाद्विभक्तिपरिणामः’ इति वचनादेवास्य पुंस्त्वैकवचनं दीयते । कथंभूतो देवः ।
 प्रथितपृथुयशाः प्रथितं विख्यातं पृथु विस्तीर्णं त्रिभुवनव्यापकं यशः पुण्यगुणानुकीर्तनं
 यस्य तथोक्तः । तथा तेनैव प्रकारेण इयं प्रत्यक्षीभूता देवी चन्द्रमती महादेवी च पुत्र-
 जन्ममहोत्सवेन प्रमोदावहदिवसवती चिराय दीर्घकालं स्ताद्भवतु । कथंभूता देवी ।
 कीर्तिपृथ्वी कीर्तिः पृथु विस्तीर्णं यस्याः सा तथा । देवः क इव । स्वर्ग इव देवलोक इव ।
 यथा स्वर्गः कल्पद्रुमैः कृत्वा प्रमोददिवसवान् भवति । देवी केव । भूरिव पृथ्वीव । यथा
 भूः कुलधरणिधरैः कुलपर्वतैः कृत्वा प्रमोददिवसवती भवति । देवः क इव । पयोधिरिव ।
 समुद्र इव । यथा पयोधिः गौरधाम्ना चन्द्रेण कृत्वा प्रमोदावहदिवसवान् भवति । देवी
 केव । द्यौरिव आकाशमिव । यथा द्यौः पूष्णा सूर्येण प्रमोदावहदिवसवती भवति । देवः
 क इव । भोगिलोक इव पाताललोक इव । यथा भोगिलोको भुजगपरिवृढेन शेषनागेन्द्रेण
 प्रमोदावहदिवसवान् भवति । देवी केव । आकरक्षमेव आकरभूमिरिव । यथा आकरक्षमा
 रत्नैः कृत्वा प्रमोदावहदिवसवती भवति । यथासंख्यसमुच्चयोपमालंकारः ॥

राजापि तदा तस्मिन् काले राजापि यशोर्धमहाराजः । **वस्तिवत्यादि ।** याचकेषु

जातक्रियां किल विधाय स भूपतिर्मे
 चक्रे यशोधर इति प्रथितं च नाम ।
 यज्जीवितादपि निजान्वयजन्मभाजां
 चेतः परं स्पृहयति स्म यशोर्जनाय ॥ ८१ ॥

पुनश्च किल तद्दशावशाद्ग्रथनमनोहरैः सुकविलोकवाकुसुमसरैर्बान्धवज-
 नश्रवणभूणतां नीयमानव्यवस्थाः क्रमेणोत्तानशयदरहसितजानुचङ्क्रमणस्व-
 लद्रतिगद्गदालापवस्थाः समनुबभूव ।

तथा हि ।

मुक्तः क्षुभ्यति मञ्चकेषु लभते नैवान्यहस्ते रतिं
 तातस्याङ्कगतश्च वक्षसि कुचावन्वेषते व्याकुलः ।

बन्दिवारजीवनादिषु । किलेति लोकोक्तौ । तथा तेन प्रकारेण वस्तुवस्त्रवसुवाहनानि
 तेषां वर्षा विसर्ग उत्सर्गो वितरणं स तथा तं चक्रे कृतवान् । तथा कथमिति चेत्
 यथा येन प्रकारेण तेषु याचकेषु याचनमनः अभ्यर्चनचित्तं भूयः पुनरपि न आसीन्न
 बभूव । कथंभूतेषु याचकेषु । जातकल्पविटपिष्विव जाता उत्पन्ना कल्पविटपिनः
 कल्पवृक्षा येषु तथा तेषु । उपमालंकारः ॥

जातक्रियामित्यादि । स भूपतिर्मे मम यशोधर इति प्रथितं विख्यातं नाम
 अभिधानं चक्रे कृतवान् । किं कृत्वा । पूर्वं जातक्रियां नालकर्तनादिकर्म किलेति लोकोक्तौ
 विधाय कृत्वा । यन्नाम निजान्वयजन्मभाजां निजवंशोत्पन्नानां नरेन्द्राणां चेतः जीवि-
 तादपि परमुत्कृष्टं यशोर्जनाय यशउपार्जनार्थं स्पृहयति स्म वाञ्छितम् । जात्यलंकारः ॥

पुनश्च पुनरपि च किलेति लोकोक्तौ वा क्रमेण अनुक्रमेण उत्तानशयदरहसितजानु-
 चङ्क्रमणस्वलद्रतिगद्गदालापवस्थाः स यशोधरकुमारः सम्यक्प्रकारेण अनुबभूव अनुभूत-
 वान् । बालस्य पञ्चावस्था भुक्तवानित्यर्थः । उत्तानशयश्च उत्तानः सन् उपरिमुखः सन्
 शेते उत्तानशयनम्, दरहसितं च मनाग्रहासः, जानुचङ्क्रमणं च अष्टीवद्द्रयां गमनम्, स्व-
 लद्रतिश्च स्खलद्रमनम्, गद्गदालापश्च अस्फुटवचनानि, त एव अवस्थास्तेषां वा अवस्थाः
 अवस्थानानि ताः कर्मतापन्नाः । कथंभूता अवस्थाः । सुकविलोकवाकुसुमसरैः सत्कवि-
 समूहवचनपुष्पमालाभिः बान्धवजनश्रवणभूषणतां नीयमानव्यवस्थाः बान्धवजनानां
 कुटुम्बवर्गीणां श्रवणानां श्रुतीनां भूषणतामाभरणतां नीयमानव्यवस्था नीयमानाः
 प्राप्यमाना व्यवस्था अवस्थितिर्यासां अवस्थानां तास्तथोक्तास्ताः । कथंभूतैः सुकविलो-
 कवाकुसुमसरैः । तद्दशावशाद्ग्रथनमनोहरैः तद्दशावशाद्वा[ला]वस्थावशात् ग्रथनेन गुम्फ-
 नेन मनोहरैः मनोज्ञैः ॥

तथा हि ता एवावस्था वर्णयति—मुक्त इत्यादि । मञ्चकेषु पल्यङ्केषु मुक्तो धृतः

स्वाङ्गुष्ठं वदने निधाय पिबति स्तन्येन शून्यानन-

स्तं निष्पीड्य पुनश्च रोदिति शिशोश्चित्रं विचित्रा स्थितिः ॥ ८२ ॥

दृष्टेषु पूर्वं रमते गृहीतः स्पृष्टः कपोले च सफेनहासः ।

पुरोधसां स्वस्त्ययनोपचारमादाय हस्तेन मुखे दधाति ॥ ८३ ॥

यत्रैव देवः सदयं विलोकते तत्रैव ते नाथ सुतोऽपि सादरः ।

न केवलं देहगुणैः समस्त्वया धियाप्ययं नूनमभिन्नवर्तनः ॥ ८४ ॥

यदेष बालोऽपि विनीतचित्तः कृतादरो बन्धुषु तन्न चित्रम् ।

को नाम चन्द्रस्य कलाप्रवृद्धौ नीलोत्पलोल्लासविधौ गुरुर्वा ॥ ८५ ॥

स्वल्पं रङ्गति जानुहस्तचरणः किञ्चित्कृतालम्बनः

स्तोकं मुक्तकराङ्गुलिः परिपतन्धात्र्या नितम्बे धृतः ।

क्षुभ्यति व्याकुलो भवति । अन्यहस्ते रतिं संतोषं च नैव लभते न प्राप्नोति । तातस्य पितुरङ्गत उत्सङ्गं प्राप्तः सन् वक्षसि हृदये कुचौ स्तनावन्वेषते मार्गति । कथंभूतः । व्याकुलो दुर्बलीभूतः । स्वाङ्गुष्ठं निजहस्तज्येष्ठं वदने मुखे निधाय धृत्वा पिबति धयति । स्तन्येन दुग्धेन शून्याननो रिक्तमुखस्तं स्वाङ्गुष्ठं निष्पीड्य पीडयित्वा पुनश्च पुनरपि रोदिति रोदनं करोति । शिशोर्बालकस्य स्थितिः स्वभावो विचित्रा नानाप्रकारा । चित्रमाश्वर्थमेतत् । अर्थान्तरन्यासालंकारः ॥

दृष्टेषु पूर्वमित्यादि । गृहीतः सन् पूर्वं दृष्टेषु मनुष्येषु रमते क्रीडति । कपोले स्पृष्टः क्षुपितः सन् सफेनहासो भवति । पुरोधसां पुरोहितानां स्वस्त्ययनोपचारं अक्षतादिदानं हस्तेन करेण आदाय गृहीत्वा मुखे दधाति आस्ये धरति । जाल्यलंकारः ॥

यत्रैवेत्यादि । हे नाथ, यत्रैव यस्मिन्नेव पुरुषे देवः पृथ्वीपतिः सदयं दयासहितं यथा भवत्येवं विलोकते पश्यति, तत्रैव पुरुषे ते तव सुतोऽपि पुत्रोऽपि सादरो भवति आदरवान् जायते । न केवलं देहगुणैः कृत्वा त्वया भवता समः सदृशो वर्तते, किं तु अयं पुत्रो धिया बुद्ध्यापि नूनं निश्चयेन अभिन्नवर्तनः अपृथग्गतां वर्तते । जाल्यलंकारः ॥

यदेष इत्यादि । हे नाथ, एष तव पुत्रो बालोऽपि शिशुरपि विनीतचित्तः विनयवन्मनाः सन् बन्धुषु कुटुम्बवर्गेषु कृतादरो विहितसन्मनाः तच्चित्रमाश्वर्थं न वर्तते । अमुमेवार्थं आक्षेपेण दृढयति—कलाप्रवृद्धौ कलानां वर्धने नीलोत्पलोल्लासविधौ इन्दीवराणां विकाशविधाने वा । नामेति संभावनायाम् । चन्द्रस्य को गुरुर्वर्तते शिक्षको वर्तते । अपि तु न कश्चिदगुरुत्वार्थः । आक्षेपालंकारः ॥

स्वल्पमित्यादि । स्वल्पं स्तोकं रङ्गति चलति । कथंभूतः सन् स्वल्पं रङ्गति ।

स्कन्धारोहणजातधीः पुनरयं तस्याः कचाकर्षणे

क्रूरालोकनकोपकल्मषमनास्तद्वक्त्रमाहन्ति च ॥ ८६ ॥

आदायालकजालकान्मणिचितं पत्रं करे न्यस्यति

स्थाने तस्य दधाति हस्तबलयं द्वाभ्यां विहीनः पुनः ।

मुक्त्वा घर्षरमालिकां कटितटाद्बद्धा च तां पादयो-

निश्चेष्टः शिशुरेष जातरुदितः खेदाय मोदाय च ॥ ८७ ॥

तद्रेहं वनमेव यत्र शिशवः खेलन्ति न प्राङ्गणे

तेषां जन्म वृथैव लोचनपथं याता न येषां सुताः ।

जानुहस्तचरणः जानुभ्यां अष्टीवद्भयां हस्ताभ्यां पाणिभ्यां चरति गच्छतीत्येवंशीलः
जानुहस्तचरणः । 'नन्दादेर्लुः' कर्तरि ल्युप्रत्ययः । किञ्चित्कृतालम्बनः किञ्चित् मनाक्
कृत लम्बनः कृतं विहितं आलम्बनं अनुल्योऽवलग्नं येन स तथा । स्तोकं मनाक् मुक्त-
कराङ्गुलिः मुक्ते परित्यक्ते करयोरङ्गुल्यो येन स मुक्तकराङ्गुलिः सन् परिपतन् भूमौ
पतन् सन् धात्र्या उपमात्रा नितम्बे कटिपश्चाद्भागे धृतः सन् स्कन्धारोहणजातधीर्भ-
वति स्कन्धचटनोत्पन्नबुद्धिर्भवति । पुनः पुनरपि अयं बालकस्तस्याः स्तनदायिन्यः क-
चाकर्षणे सति क्रूरालोकेन सति कोपकल्मषमनाः कोपेन कोधेन कलुषितचित्तः सन्
तद्वक्त्रं धात्र्याः मातुर्वा आहन्ति च ताडयति । जात्यलंकारः ॥

आदायेत्यादि । धात्र्याः मातुर्वा अलकजालकान् चूर्णकुन्तलसमूहान् मणिचितं
रत्नजटितं पत्रं तिलकं आदाय गृहीत्वा करे हस्ते न्यस्यति धरति । (तस्य मणिरचितपत्र-
स्थाने ललाटे हस्तबलयं करकङ्कणं दधाति धरति ।) द्वाभ्यां पत्रबलयाभ्यां विहीनः सन्
पुनः पश्चात् घर्षरमालिकां कटितटात् मुक्त्वा छोटयित्वा तां घर्षरमालिकां पादयोर्नि-
जचरणयोर्बद्धा वेष्टयित्वा एष प्रत्यक्षीभूतः शिशुर्वालको निश्चेष्टः सन् वद्वपादत्वाच्चल-
नक्रियारहितः सन् जातरुदित उत्पन्नरोदनः खेदाय दुःखाय मोदाय हर्षाय च भवति ।
जात्यलंकारः ॥

तद्रेहमित्यादि । हे नृपते हे राजन्, तद्रेहं तत्प्रसिद्धं गृहं वनमेव अटव्येव । तत्किम् ।
यत्र गेहे प्राङ्गणे चत्वरे शिशवो बालका न खेलन्ति न रमन्ते । हे नृप, तेषां पुरुषाणां जन्म
उत्पत्तिर्वृथैव फलमेव निष्फलमेव । तेषां केपाम् । येषां पुरुषाणां सुताः पुत्राः लोचनपथं
नेत्रमार्गं न याता न गताः । न दृष्टा इत्यर्थः । हे नृपते, तेषां पुरुषाणां अङ्गविलेपनं च
कर्पूरकस्तूरिचन्दनयक्षकर्दमादिविलेपनमङ्गरागः पङ्कोपदेहैः समं कर्दमविलेपनैः सदृशम् ।

तेषामङ्गविलेपनं च नृपते पङ्कोपदेहैः समं

येषां धूलिविधूसरात्मजरजश्चर्चा न वक्षःस्थले ॥ ८८ ॥

लोलालकानि बहलाञ्जनलोचनानि

केलिश्रमश्चसितदुर्ललिताधराणि ।

आलिङ्गनोद्गतवपुःपुलकाः सुतानां

चुम्बन्ति ये वदनकानि त एव धन्याः ॥ ८९ ॥

अम्बां तात इति ब्रवीति पितरं चाम्बेति संभाषते

धात्रीपूर्वनिवेदितानि च पदान्यर्धोक्तितो जल्पति ।

शिक्षालापविधौ प्रकुप्यति धृतो नास्ते स्थिरोऽयं कचि-

द्वचाहूतो न शृणोति धावति पुनः प्रत्युत्थितः सत्वरम् ॥ ९० ॥

तदनु निर्वर्तिते प्रवर्तितसमस्तलोकोत्सवशर्मणि चौलकर्मणि सवयः-

तेषां केषाम् । येषां पुरुषाणां धूलिविधूसरात्मजरजश्चर्चाः धूलिभिः विधूसरः ईषत्पा-
ण्डुरो योऽसावात्मजः पुत्रस्तस्य रजश्चर्चा धूलिविलेपनं वक्षःस्थले हृदयस्थले न वर्तते ।
रूपकोपमालंकारः ॥

लोलालकानीत्यादि । हे नृपते, ये पुरुषाः सुतानां पुत्राणां वदनकानि मुग्धमु-
खानि चुम्बन्ति मुखेन स्पृशन्ति त एव पुरुषा धन्याः पुण्यवन्तः । कथंभूतास्ते पुरुषाः ।
आलिङ्गनोद्गतवपुःपुलकाः आलिङ्गनेन आश्लेषणेन उपगृह्णेन उद्गता उत्पन्ना वपुषि
शरीरे पुलका रोमहर्षणानि येषां ते तथा । कथंभूतानि वदनकानि । लोलालकानि
चञ्चलकुन्तलानि । पुनः कथंभूतानि वदनकानि । बहलाञ्जनलोचनानि बहलं प्रचुरं अञ्जनं
कज्जलं लोचनेषु नेत्रेषु येषां तानि तथा । पुनः कथंभूतानि वदनकानि । केलिश्रम
[श्वसि]तदुर्ललिताधराणि केलीनां क्रीडानां श्रमेण खेदेन यानि श्वसितानि निःश्वासास्तै-
र्दुर्ललितानि दुर्मनोहरा अधरा दन्तवासांसि येषां तानि तथा च । जात्यलंकारः ॥

अम्बामित्यादि । अम्बां मातरं तात इति ब्रवीति हे पितरिति जल्पति आल-
पति । पितरं च अम्बा हे मातरिति ब्रवीति । धात्रीपूर्वनिवेदितानि च पदानि धात्र्या
उपमात्रा पूर्वं निवेदितानि पदानि शब्दान् अर्धोक्तितः साम्युक्तितो जल्पति वक्ति ।
शिक्षालापविधौ 'हे पुत्र, एवं क्रियते' इति शिक्षाविधाने प्रकुप्यति कोपं करोति ।
अयं पुत्रो धृतो रक्षितः सन् कचित् कस्मिंश्चित् स्थाने स्थिरो निश्चलः सन् न आस्ते
न तिष्ठति । व्याहृत आमन्त्रितः सन् न शृणोति वचनं नाकर्णयति । पुनः पश्चात् प्रत्यु-
त्थितः खलितोत्थितः सन् सत्वरं शीघ्रं धावति उत्सुकां गतिं करोति । जात्यलंकारः ॥

तदनु बालवस्थानन्तरं चौलकर्मणि मुण्डनकर्मणि निर्वर्तिते निष्पादिते सति

सचिवसुतकृतानुशीलनः समाचरितगुरुकुलोपनयनः, प्रजापतिरिव सर्ववर्णा-
गमेषु, पारिरक्षक इव प्रसंख्यानोपदेशेषु, पूज्यपाद इव शब्दैतिह्येषु, स्या-
द्वादेश्वर इव धर्माख्यानेषु, अकलङ्कदेव इव प्रमाणशास्त्रेषु, पणिपुत्र इव
पदप्रयोगेषु, कविरिव राजराद्धान्तेषु, रोमपाद इव गजविद्यासु, रैवत इव

अहं तदा तस्मिन् कुमारकाले गुरुजनैस्तद्विधोपाध्यायैरुपदिश्यमानाः शिक्ष्यमाणाः
विद्याः शास्त्राणि जग्राह गृहीतवान् । कथंभूताः विद्याः । भूपकुलभूषणहेतुभूताः
राजकुलमण्डनराजभूताः । कथंभूतः सन् विद्याः जग्राह । स्वाध्यायधीः स्वा-
ध्याये पाठे धीर्बुद्धिर्यस्य स स्वाध्यायधीः । [अपरं कथंभूतः सन् विद्याः
जग्राह । नियमवान् ब्रह्मचर्यव्रतोपपन्नः । पुनः कथंभूतः सन् विद्या जग्राह ।
दिनयोपपन्नः गुरुश्रुपातपरः ।] पुनः कथंभूतः सन् विद्या जग्राह । सकलवि-
द्याविदाश्चर्यप्रवर्णनैपुण्यं आश्रितः सन् सर्वविद्याविदग्धानां आश्चर्यप्रवर्णं चित्तचम-
त्कारकरणकुशलनैपुण्यं प्राप्तः सन् । पुनः कथंभूतः सन् विद्या जग्राह । परिप्राप्तगोदा-
नावसरः परिप्राप्तः समीपमागतो गोदानावसरो गोदानसमयो ब्रह्मचर्याश्रमविसर्जनं यस्य
स परिप्राप्तगोदानावसरः । विद्याः क इव जग्राह । पयोधिरिव समुद्र इव यथा पयोधिः
स्रोतस्विनीर्नदीर्गृह्णाति । कथंभूताः स्रोतस्विनीः । अनेकमार्गाः नानानिर्गोत्रतत्प्रदेशागताः
तथा विद्याश्च अनेकमतसंबन्धिनीः जग्राह । कथंभूते चोलकर्मणि । प्रवर्तितसमस्तलोको-
त्सवशर्मणि प्रवर्तितं समस्तानां लोकानां जनानां उत्सवेन महोत्सवेन शर्म सांख्यं यस्मादि-
ति तत्तथा तस्मिन् । अहं कथंभूतः । सवयःसचिवसुतकृतानुशीलनः सवयोभिः समव-
योभिः सचिवसुतैर्मन्त्रिसुतैः सह कृतमनुष्ठितं अनुशीलनं विद्याभ्यासो येन स तथोक्तः ।
पुनः कथंभूतोऽहम् । समाचरितगुरुकुलोपनयनः समाचरितं सम्यगनुष्ठितं गुरुकुलेन पुरो-
हितादिश्रितः उपनयनं यज्ञोपवीतमुजीवन्वनदभ्रग्रहणादि यस्य स तथोक्तः । पुनरपि
कथंभूतोऽहम् । सर्ववर्णागमेषु सर्वाक्षरस्त्रीकरणेषु नैपुण्यमाश्रितः । क इव । प्रजापतिरिव
ब्रह्मेव यथा प्रजापतिः सर्वेषां वर्णानां ब्राह्मणक्षत्रियवैश्यशूद्राणां आगमेषु नैपुण्यमाश्रयति ।
पुनरपि कथंभूतोऽहम् । प्रसंख्यानोपदेशेषु गणितशास्त्रेषु नैपुण्यमाश्रितः । क इव । पारिर-
क्षक इव यथा पारिरक्षको यतिः प्रसंख्यानोपदेशेषु जपशास्त्रेषु नैपुण्यं प्राप्नोति । पुनः
कथंभूतोऽहम् । शब्दैतिह्येषु व्याकरणशास्त्रेषु नैपुण्यमाश्रितः । क इव । यथा पूज्यपादो
देवनन्दो भट्टारकः शब्दशास्त्रेषु नैपुण्यमाश्रयति । अपरं कथंभूतोऽहम् । धर्माख्यानेषु धर्म-
शास्त्रेषु नैपुण्यमाश्रितः । क इव । स्याद्वादेश्वर इव यथा स्याद्वादेश्वरः सर्वज्ञः धर्माख्या-
नेषु दयालक्षणधर्मकथनलक्षणेनैपुण्यमाश्रयति । पुनः कथंभूतोऽहम् । प्रमाणशास्त्रेषु तर्क-
ग्रन्थेषु नैपुण्यमाश्रितः । क इव । अकलङ्कदेव इव यथा अकलङ्कदेवो निष्कलङ्कस्य भ्राता
प्रमाणशास्त्रेषु मीमांसासाधनेषु नैपुण्यमाश्रयति । पुनः कथंभूतोऽहम् । पदप्रयोगेषु सुमण्डि-

हयनयेषु, अरुण इव रथचर्यासु, परशुराम इव शस्त्राधिगमेषु, शुकनाश इव रत्नपरीक्षासु, भरत इव संगीतकमतेषु, त्वष्टकिरिव विचित्रकर्मसु, काशिराज इव शरीरोपचारेषु, काव्य इव व्यूहरचनासु, दत्तक इव कन्तु-सिद्धान्तेषु, चन्द्रायणीश इवापरास्वपि कलासु, सकलविद्याविदार्थ्यप्रव-णनैपुण्यमहमाश्रितः परिप्राप्तगोदानावसरश्च

विद्यास्तदा गुरुजनैरुपदिश्यमानाः

स्वाध्यायधीर्नियमवान्विनयोपपन्नः ।

जग्राह भूपकुलभूषणहेतुभूताः

स्रोतस्विनीरिव पयोधिरनेकमार्गाः ॥ ९१ ॥

तशब्देषु (सूक्तिवन्तशास्त्रेषु) नैपुण्यमाश्रितः । क इव । पणिपुत्र इव पाणिन्याचार्य इव यथा पणिपुत्रः पदप्रयोगेषु नैपुण्यमाश्रयति । पुनः कथंभूतोऽहम् । राजराट्टान्तेषु नीतिशास्त्रेषु नैपुण्यमाश्रितः । क इव । कविरिव शुक इव यथा कविः राजराट्टान्तेषु नैपुण्यमाश्रयति । उक्तं च—‘शुक्रो दैत्यगुरुः काव्य उशना भार्गवः कविः ।’ पञ्जिकाकारेषु श्रीदेवाचार्यः कविशब्देन बृहस्पतिमाह । पुनः कथंभूतोऽहम् । गजविद्यासु हस्तिशास्त्रेषु नैपुण्यमाश्रितः । क इव । रोमपाद इव यथा रोमपादः अङ्गराजो गजविद्यासु नैपुण्यमाश्रितः । पुनः कथंभूतोऽहम् । हयनयेषु शालिहोत्रशास्त्रेषु नैपुण्यमाश्रितः । क इव । रैवत इव यथा रैवतो रविसुतः अश्वशास्त्रेषु नैपुण्यमाश्रयति । पुनः कथंभूतोऽहम् । रथचर्यासु स्यन्दनकर्मसु नैपुण्यमाश्रितः । क इव । अरुण इव यथा अरुणः सूर्यसारथिः रथकर्मसु नैपुण्यमाश्रयति । पुनः कथंभूतोऽहम् । शस्त्राधिगमेषु आयुधविज्ञानेषु नैपुण्यमाश्रितः । क इव । परशुराम इव यथा परशुरामो जमदग्निरेणुकीसुतः शस्त्राधिगमेषु नैपुण्यमाश्रयति । पुनः कथंभूतोऽहम् । रत्नपरीक्षासु नैपुण्यमाश्रितः । क इव । शुकनाश इव यथा शुकनाशोऽगस्त्यो रत्नपरीक्षासु नैपुण्यमाश्रयति । पुनः कथंभूतोऽहम् । संगीतकमतेषु गीतनृत्यवादित्रशास्त्रेषु नैपुण्यमाश्रितः । क इव । भरत इव यथा भरतः ऋषभदेवपुत्रः संगीतकमतेषु नैपुण्यमाश्रयति । पुनः कथंभूतोऽहम् । विचित्रकर्मसु नानाचित्रशास्त्रेषु नैपुण्यमाश्रितः । क इव । त्वष्टकिरिव यथा त्वष्टकिर्देवसूत्रधारो विचित्रकर्मसु नैपुण्यमाश्रयति । पुनः कथंभूतोऽहम् । शरीरोपचारेषु नैपुण्यमाश्रितः । क इव । काशिराज इव यथा काशिराजो धन्वन्तरिः शरीरोपचारेषु वैद्यकशास्त्रेषु नैपुण्यमाश्रयति । पुनः कथंभूतोऽहम् । व्यूहरचनासु नैपुण्यमाश्रितः । क इव । काव्य इव यथा काव्यो दैत्यगुरुः शुकः व्यूहरचनासु नैपुण्यमाश्रयति । पुनः कथंभूतोऽहम् । कन्तुसिद्धान्तेषु नैपुण्यमाश्रितः । क इव । दत्तक इव यथा दत्तकः

असंपादितसंस्कारं मुजातमपि रत्नवत् ।

मुतरत्नं महीशानां सत्पदाय न जायते ॥ ९२ ॥

सौधाय राज्यबन्धाय द्वावेतौ न सतां मतौ ।

घुणक्षीणप्रभः स्तम्भः स्वातन्त्र्योपहतः मुतः ॥ ९३ ॥

पुनरुल्लिखितलाञ्छनचन्द्रसमवदनमण्डले लक्ष्मीकुचकलशविजयिभुज-
शिखरसौन्दर्यभाजि सपत्नसंतानतरुस्तम्बोत्पाटनपटुदोर्दण्डमण्डलीविड-

कामशास्त्राचार्यः कन्तुसिद्धान्तेषु कामशास्त्रेषु नैपुण्यमाश्रयति । पुनः कथंभूतोऽहम् ।
अपराख्यपि कलासु नैपुण्यमाश्रितः चतुः पष्टिकलासु नैपुण्यमाश्रितः । कश्चिद्वा । चन्द्रायणीश
इव । यथा चन्द्रायणीशश्चन्द्रकलासु नैपुण्यमाश्रितः । द्वयोपमादीपकसमुच्चयालंकारः ॥

असंपादितेत्यादि । महीशानां राज्ञां मुजातमपि मुतरत्नं पुत्रमाणिक्यं सत्पदाय
राज्यपदनिमित्तं न जायते न भवति । कथंभूतं मुतरत्नम् । असंपादितसंस्कारम् अनिष्पा-
दितविद्याभ्यासम् । किं वत् । रत्नवत् माणिक्यवत् यथा रत्नं असंपादितसंस्कारं वेकटकृतसं-
स्काररहितं मुजातमपि वैदूर्यखनानुपपन्नमपि सत्पदाय शोभनस्थानाय तरलस्थाननिमित्तं
न जायते न भवति । उभमालंकारः ॥

सौधयेत्यादि । एतां द्वौ पदार्थौ सतां विद्वज्जनानां सौधाय राजसदनाय राज्य-
बन्धाय राज्यस्थापननिमित्तं न मतां न कथितौ । न योग्याविवर्धः । एतां द्वौ कौ । घुण-
क्षीणप्रभः कीटकविशेषमक्षितत्वात् क्षीणप्रभो निम्नोत्तमः स्तम्भः सौधाधारकाष्टम् ।
अन्यश्च स्वातन्त्र्योपहतो यद्वच्छया पर्यटनविनष्टः मुतः पुत्रश्च । यथासंख्यालंकारः ॥

पुनश्च पुनरपि मयि यशोधरे पितरं यशोध्रं उपचरति भवमाने सति, तातेऽपि च
मय्यपि मज्जन्मना मम समुद्रवेन ननु भुवं पृथ्वीं अनुशानति सति प्रतिपालयति सति,
काश्चित् कियन्तोऽपि समाः वर्षाणि व्यतीयुर्गताः व्यतिकान्ताः । कस्मिन् सति काश्चि-
त्समा व्यतीयुः । मम मे तारुण्यलावण्ये उदीर्णं उद्दिष्टे अवतीर्णं आगते सति । कथंभूते
तारुण्यलावण्ये । उल्लिखितलाञ्छनचन्द्रसमवदनमण्डले उल्लिखितं दूरीकृतं लाञ्छनं
मृगाकारो यस्य स उल्लिखितलाञ्छनः स चासौ चन्द्रश्चन्द्रमान्तेन समं गृहं वदनम-
ण्डलं मुखमण्डलं यस्मिन् तारुण्यलावण्ये तत्तत्तत्तत् तस्मिन् । पुनः कथंभूते तारुण्यला-
वण्ये । लक्ष्मीकुचकलशविजयिभुजशिखरसौन्दर्यभाजि लक्ष्म्याः कुचकलशौ स्तनघटी
तौ विजयते तिरस्कुर्वतीत्येवंशीलं लक्ष्मीकुचकलशविजयिनी ते च ते भुजशिखरे
उन्नतस्कन्धप्रदेशौ तयोः सौन्दर्यं सुन्दरत्वं भजते आश्रयति च तारुण्यलावण्यं तल्ल-
क्ष्मीकुचकलशविजयिभुजशिखरसौन्दर्यभाक् तस्मिन् । पुनः कथंभूते तारुण्यलावण्ये ।
सपत्नसंतानतरुस्तम्बोत्पाटनपटुदोर्दण्डमण्डलीविडम्बितस्तम्बेरमकराकारे सपत्नानां श-
शूणां संतानः कुलं स एव तरुस्तम्बः वृक्षस्कन्धस्तस्योत्पाटने उन्मूलने पटुश्चतुरतरा या

न्वितस्तम्बेरमकराकारे श्रीसरस्वतीजलकेलिदीर्घिकालाघवकरणचतुरचक्षुषि मनागुद्विद्यमानरोमश्यामिकामदरेखामण्डितगण्डस्थले दिग्गजालानस्तम्भ-
शोभमानोरुणि स्मरविलासनिवासविलासिनीजनोन्मादसंपादनसिद्धौषधे सं-
सारसारजन्मनि मनोजनटनाट्यमनोभिनवपात्रे निःशृङ्गशृङ्गारोत्तरङ्गान्तर-
ङ्गभङ्गीभङ्गुरकरणवृत्तिनि समुत्सर्पद्दपोद्रेकाधःकृतजगत्रये सतातजनस्य च
परिजनस्य जनितयौवराज्यकण्ठकाबन्धनमनोरथेऽवतीर्णे ममोदीर्णे तारुण्य-
लावण्ये,

दोर्दण्डमण्डली तथा विडम्बितस्तिरस्कारमानीतः स्तम्बेरमस्य गजस्य कराकारः शुण्डा-
दण्डसंस्थानं येन तारुण्यलावण्येन तत्तथोक्तं तस्मिन् । पुनः कथंभूते तारुण्यलावण्ये ।
श्रीसरस्वतीजलकेलिदीर्घिकालाघवकरणचतुरचक्षुषि श्रीश्च अभ्युदयलक्ष्मीः, सरस्वती
च जैनभारती, तयोर्जलकेलिदीर्घिके जलक्रीडावापिके तयोर्लाघवकरणं तिरस्कारकरणं
तस्मिन् चतुरे विचक्षणे चक्षुषी लोचने यस्मिन् तत्तथोक्तं तस्मिन् । पुनः कथंभूते
तारुण्यलावण्ये । मनागुद्विद्यमानरोमश्यामिकामदरेखामण्डितगण्डस्थले मनागीषदुद्वि-
द्यमानानि यानि रोमणि मुख्यलोमानि तेषां श्यामिका परेषां श्यामलत्वे ते एव मदरेखे
दानरेखे ताभ्यां मण्डिते शोभिते गण्डस्थले कपोलस्थले यस्मिन् तत्तथोक्तं तस्मिन् ।
पुनः कथंभूते तारुण्यलावण्ये । दिग्गजालानस्तम्भशोभमानोरुणि दिग्गजालानस्तम्भवदि-
ग्गजेन्द्रबन्धनस्तम्भाविशोभमानौ अतिमनोहरौ ऊरू सक्थिनी यस्मिन् तारुण्यलावण्ये
तदिग्गजालानस्तम्भशोभमानोरु तस्मिन् । पुनरपि कथंभूते तारुण्यलावण्ये । स्मरविलास-
निवासविलासिनीजनोन्मादसंपादनसिद्धौषधे स्मरस्य कन्दर्पस्य विलासः संभोगक्रीडा तस्य
निवासा मन्दिरप्रायाः ये विलासिनीजना मनोहरस्त्रीसमूहास्तेषामुन्मादसंपादने उन्मत्त-
त्वकरणे ग्रथिलत्वविधाने सिद्धौषधं निष्पन्नौषधसदृशं यत्तारुण्यलावण्यं तत्तथा तस्मिन् ।
पुनः कथंभूते तारुण्यलावण्ये । संसारसारजन्मनि संसारे सारं जन्म यस्य तारुण्यलाव-
ण्यस्य तत्तथा तस्मिन् । पुनः कथंभूते तारुण्यलावण्ये । मनोजनटनाट्यमानमनोभिनव-
पात्रे मनोजः कन्दर्पः स एव नटो भरताचार्यस्तेन नाट्यमानं नर्तमानं मनोभिनव-
पात्रं चित्तप्रत्यग्रपात्रं यस्मिन् तत्तथोक्तं तस्मिन् । पुनः कथंभूते तारुण्यलावण्ये ।
निःशृङ्गशृङ्गारोत्तरङ्गान्तरङ्गभङ्गीभङ्गुरकरणवृत्तिनि निःशृङ्गो निरङ्कुशो योऽसौ शृङ्गारः
वस्त्राभरणादिभावस्तेन उत्तरङ्गमुत्कल्लोलं यदन्तरङ्गं मनस्तस्य भङ्गी वैचित्र्यं तथा भङ्गुरा
विघटनशीला करणानां पञ्चेन्द्रियाणां वृत्तिः प्रवृत्तिर्यस्मिन् तारुण्यलावण्ये तत्तथोक्तं
तस्मिन् । पुनः कथंभूते तारुण्यलावण्ये । समुत्सर्पद्दपोद्रेकाधःकृतजगत्रये समुत्सर्पद्दुत्प-
द्यमानो योऽसौ दर्पोद्रेको मदाधिक्यं तेन अधःकृतं पादतले समानीतं जगत्रयं स्वर्गमृत्यु-
पातालभुवनं यत्र तारुण्यलावण्ये तत्तथा तस्मिन् । पुनः कथंभूते तारुण्यलावण्ये । सतात-

तथा—

नितम्बलक्ष्म्या हृदयश्रिया च नित्यं निजावासमहत्त्वलोभात् ।

कृताल्पसीमो भजते च मध्यस्तदा तनुत्वं परमस्मदीयः ॥ ९४ ॥

को मन्त्री नृपतेर्यशोधर इति ख्यातः सुतः को रणे

हन्ता वैरिवलं यशोधर इति ख्यातः सुतः कः सखा ।

कार्यारम्भविधौ यशोधर इति ख्यातः सुतो यस्य मे

लोकेष्वेवमवाप तातविषये प्रश्नोत्तरत्वं स्थितिः ॥ ९५ ॥

पुनश्च गुरुमिवान्तेवासिनि स्वामिनमिव भृत्ये परंज्योतिरिव योगवर-
चक्षुषि पितरमुपचरति सति, विश्रम्भेषु च द्वितीय इव हृदये, निदेशकर्मणि

जनस्य च परिजनस्य जनितर्यौवराज्यकण्टिकायन्धनमनोरथे सतातजनस्य तातलोकसहि-
तस्य परिजनस्य जनित उत्पादितो र्यौवराज्यपदस्य कण्टिकायन्धनमनोरथो स्थूलमुक्ता-
फलविनिमित्तग्रीवाभरणविन्यासनमनोरथो दीर्घं चत्र तारुण्यलावण्ये तत्तथोक्तं तस्मिन् ।
तथा तेनैव प्रकारेण तारुण्यलावण्यागमनप्रकारेण तदा तस्मिन् तारुण्यलावण्यागमनकाले
परं केवलं अस्मदीयो मध्यो मनोहरप्रदेशः तनुत्वं धामत्वं भजते चाभजन् प्राप्तवान् ।
कथंभूतो मध्यः । नितम्बलक्ष्म्या कटिपश्चात्प्रदेशश्रिया हृदयश्रिया च वक्षःस्थललक्ष्म्या
च नित्यं सर्वकालं निजावासमहत्त्वलोभात् स्वकीयआवासवृहत्त्वलाल्स्यान् कृताल्पसीम
इव कृता अल्पा सीमा मर्यादा यस्य मध्यस्य स कृताल्पसीमः । उत्प्रेक्षालंकारः ॥

को मन्त्रीत्यादि । यस्य जगत्प्रसिद्धस्य मे मम यशोधरकुमारस्य स्थितिः स्व-
भावो लोकेषु प्रश्नकारकजनेषु एवममुना प्रकारेण तातविषये यशोर्धमहाराजगोचरे
प्रश्नोत्तरत्वं अवाप प्राप्तवती(वान्) । एवं कथमिति चेत् लोकः पृच्छति नृपतेर्यशोर्धम-
हाराजस्य मन्त्री दुद्विसचिवः को वर्तते । अपरलोकः कथयति यशोधर इत्यभिधानः
ख्यातो जगत्प्रसिद्धः सुतः पुत्रो वर्तते । कोऽपि लोकः पृच्छति नृपतेर्यशोर्धमहाराजस्य
रणे संग्रामे वैरिवलं शत्रुसैन्यं हन्ता विध्वंसकः सेनापतिः को वर्तते । अपरो लोकस्तस्यो-
त्तरं ददाति यशोधर इत्यभिधानः ख्यातः पृथिव्यां प्रसिद्धो वर्तते । कश्चिन्नोकः पृच्छति
नृपतेर्यशोर्धमहाराजस्य कार्यारम्भविधौ सैन्यचालनाद्यारम्भविधाने सखा मित्रं को
वर्तते । अपरस्तु कथयति यशोधर इत्यभिधानः ख्यातः सुतो वर्तते । प्रश्नोत्तरालंकारः ॥

मयि किं कुर्वति सति कतिचिन् समथान् व्यतीतुः । पितरं वत्तारं उपचरति सेवमाने
सति । कं कस्मिन् इव । गुरुमाचार्यं अन्तेवासिनि शिष्ये इव यथा अन्तेवासी गुरुमुपच-
रति सेवमाने सति । स्वामिनं राजानं भृत्ये इव सेवके इव यथा भृत्यः स्वामिनमुपचरति ।
पुनः कं कस्मिन्निव । परंज्योतिः परमात्मानं योगवरचक्षुषीव यथा योगवरचक्षुषीर्योगी-

धनक्रीत इव दासे, विधेयतायां स्वकीय इव चेतसि, निर्विकल्पतायामव्य-
भिचारिणीव सुहृदि, मयि प्रतिपन्नतदाराधनैकतानमनसि, अपरेषु च तेषु
तेषु तदाज्ञावसरेष्वेकमप्यात्मानं हृद्यांशाविवोदकपात्रेष्वनेकमिव दर्शयति,
दानमानाभ्यामन्यत्र सर्वमपि परिजनं तदादेशविधिषु विदूरयति, देवतारा-
धनेषु च तातस्य प्रतिचारिणि, गुरुजनोपासनेषु प्रतिवपुषि, धर्मनियोगेषु
पुरोधसि, शास्त्राभ्यासेषु शिष्यसधर्मणि, विद्यागोष्ठीषु कलोदाहरणसाक्षिणि,
रथचर्यासु यन्तरि, करिविनोदेष्वभिषादिनि, हयक्रीडासु चामरधृति,
स्त्रैरविहारेष्वातपत्रोपकृति, धर्मासनेषु कार्यपुरश्चारिणि, समरसमयेषु सुभटा-

श्वरो अध्यात्मविद्यतिः परंज्योतिरुपचरति । पुनश्च कथंभूते सति काश्चित्समा व्यतीयुः ।
विश्रम्भेषु विश्वासेषु द्वितीये अपरे हृदये इव मनसीव । निदेशकर्मणि आदेशकरणे
धनक्रीते दासे इव स्वायते येन गृहीते कर्मकरे इव । विधेयतायां कर्तव्यतायां स्वकीये
निजे चेतसीव चित्ते इव । निर्विकल्पतायां आदेशस्य अविचारणायामव्यभिचारिणी
अवैपरीत्यभागिनी सुहृदीव सख्यामिव । प्रतिपन्नतदाराधनैकतानमनसि प्रतिपन्नमङ्गीकृतं
तदाराधने एकतानं अनन्यवृत्ति मनश्चित्तं यस्य सोऽहं प्रतिपन्नतदाराधनैकतानमनास्त-
स्मिन् । पुनश्च मयि किं कुर्वति सति काश्चित्समा व्यतीयुः । अपरेष्वन्येषु तेषु तेषु
जगत्प्रसिद्धेषु तदाज्ञावसरेषु पितुरादेशसमयेष्वेकमप्यद्वितीयमप्यात्मानं मम जीवन-
मनेकं नानाप्रकारं दर्शयतीव प्रेक्षयतीव । केषु कस्मिन्निव । उदकपात्रेषु उदकभाजनेषु
हृद्यांशाविव चन्द्रमसीव । पुनश्च मयि किं कुर्वति सति । दानमानाभ्यामन्यत्र सर्वमपि
परिजनं तदादेशविधिषु विदूरयति सति तदादेशविधिषु पितुः शिष्टविधानेषु सर्व-
मपि परिजनं समस्तमपि परिवारं विदूरयति उत्सारयति सति । कथम् । अन्यत्र विना
ताभ्यां विना दानमानाभ्यां दानाद्विना मानाच्च विना दानं च पितैव ददाति । पुनश्च मयि
कथंभूते सति । देवताराधनेषु च देवतापूजासु तातस्य वसुः प्रतिचारिणि प्रतिचारके
सति । पुनश्च मयि कथंभूते सति । गुरुजनोपासनेषु प्रतिवपुषि गुरुजनानां मातृपितृ-
उपाध्यायादीनां उपासनेषु सेवासु प्रतिवपुषि प्रतिशरीरे । [पुनश्च मयि कथंभूते सति ।
धर्मनियोगेषु पुरोधसि धर्ममार्गेषु पुरोहिते सति ।] पुनश्च मयि कथंभूते सति । शास्त्रा-
भ्यासेषु शास्त्रानुशीलनेषु शिष्यसधर्मणि शिष्यसदृशे सति । पुनश्च मयि कथंभूते सति ।
विद्यागोष्ठीषु विद्याचारेषु कलोदाहरणसाक्षिणि कलानां उदाहरणानां दृष्टान्तवचनानां
साक्षिणि प्रतिभुवि सति । पुनश्च मयि कथंभूते सति । रथचर्यासु रथप्रवीने(ण)षु यन्तरि सा-
रथौ सति । पुनश्च मयि कथंभूते सति । करिविनोदेषु अभिषादिनि हस्तीनां क्रीडासु
अभिषादिनि प्रोतारे आधारेण सति । पुनश्च मयि कथंभूते सति । हयक्रीडासु चामर-
धृति अश्वकेलिषु चामरधृति प्रकीर्णकधारिणि सति । पुनश्च मयि कथंभूते सति । स्त्रै-

अग्रेसरतया विक्रमिणि, परेण च तेन तेन विनयकर्मणा सकलस्यापि लोकस्य वदनारविन्देषु स्वकीयं यशोहंसं प्रचारयति, श्रवणाञ्जलिपुटेषु च निज-
कीर्तिसुधारसं प्रवर्षयति,

तातेऽपि मज्जन्मना रत्नाकर इवेन्दिरानुजेन धर्माराम इव फलसंपदा प्राक्पर्वत इव द्युमणिमण्डलेन सर्गादिदिवस इव प्रजापतिना द्वीपमध्य इव मन्दरेणात्मानं बहुमन्यमाने, सकलाकूपारकरपरिग्रहां कुलस्त्रियमिवैक-
भोग्यां भुवमनुशासति सति, तैस्तैर्मनोभिलाषासादिसंवादैः सुखसंकथावि-
नोदैर्मुहूर्तसमया इव समाः काश्चिद्यतीयुः ।

विहारेषु वनक्रीडादिषु आतपत्रोपकृति छत्रोपकारके सति । पुनः कथंभूते सति । धर्मास-
नेषु कार्यपुरश्चरिणि धर्मासनेषु आस्थानेषु समासु विषये कार्याणां पुरश्चरिणि अग्र-
गण्यां सति । पुनः कथंभूते सति । समरसमयेषु सुभटाग्रेसरतया विक्रमिणि संग्रामाव-
सरेषु सुभटानां सहस्रभटलक्षभटकोटीभटानां अग्रेसरतया मुख्यत्वेन विक्रमिणि पराक्र-
मकारिणि । पुनश्च किं कुर्वति सति । परेण च तेन तेन विनयकर्मणा सकलस्यापि लो-
कस्य वदनारविन्देषु स्वकीयं यशोहंसं प्रचारयति परेण च उक्तोर्वरितेन तेन तेन
जगत्प्रसिद्धेन विनयकर्मणा प्रश्रयव्यतिकरेण सकलस्यापि समग्रस्यापि लोकस्य जनस्य
वदनारविन्देषु सुखकमलेषु स्वकीयं निजं यशोहंसं यशःश्रेतच्छब्दं पक्षिणं प्रचारयति
प्रवेशयति सति । पुनश्च किं कुर्वति सति । श्रवणाञ्जलिपुटेषु च निजकीर्तिसुधारसं प्रव-
र्षयति सति कर्णाञ्जलिपुटेषु आत्मीयकीर्तिद्रवं अमृतद्रवं सकलेन लोकेन वर्षणं कार-
यति सति ॥

तातेऽपि मज्जन्मना मम संभवेन किं कुर्वणि सति । आत्मानं बहुमन्यमाने सति । क-
स्मिन् केनेव । इन्दिरानुजेन लक्ष्मीलघुभ्रात्रा चन्द्रेण कृत्वा रत्नाकरे समुद्र इव आत्मानं बहु-
मन्यमाने । पुनः कस्मिन् केनेव । धर्मारामे फलसंपदेव यथा फलसंपदा कृत्वा फलसंपत्त्या
कृत्वा धर्मारामो धर्मोद्यानं आत्मानं बहुमन्यते । पुनः कस्मिन् केनेव । द्युमणिमण्डलेन श्रीसू-
र्यविम्बेन प्राक्पर्वत उदयाचल इव आत्मानं बहु मन्यते । पुनः कस्मिन् केनेव । प्रजापतिना
सर्गादिदिवसे इव यथा प्रजापतिना ब्रह्मणा कृत्वा सर्गादिदिवसे षष्टिप्रथमदिन आत्मानं बहु-
मन्यते । पुनः कस्मिन्केनेव । द्वीपमध्ये इव मन्दरेण यथा मन्दरेण मेरुणा द्वीपमध्ये जम्बूद्वीप
आत्मानं बहु मन्यते । ताते पुनः किं कुर्वति सति । भुवं पृथ्वीं एकभोग्यां अद्वितीयपुरुष-
भोग्यां अनुशासति पालयति सति । कथंभूतां भुवम् । सकलाकूपारकरपरिग्रहां सकलाः
समग्राः ये अकूपाराश्चत्वारः समुद्रास्तेषां तेषु वा करस्य भागधेयस्य परिग्रहः स्वीकारो
यस्यां भुवि सा सकलाकूपारकरपरिग्रहा ताम् । पुनः कथंभूतां भुवम् । कुलस्त्रियमिव यथा

एवं रत्नकाञ्चनयोरिव समसमायोगेन धनदनलकूबरयोरिव परस्परप्रीत्या धनजयजयन्तयोरिव महोपचयैश्वर्यरसेनाधोक्षजमनोजयोरिव चान्योन्यानुवर्तनेन नित्यमावयोर्वर्तमानयोरेकदा पुरंदरपुरपताकाञ्चलचुम्बनोचितमण्डले वनेजवनविकासविलासाविरलवारलाजनमनसि मनसिजकलहविगलितकाले-यपौलोमीकपोलकोमले हरिहर्म्यभर्मनिर्मितकलशकान्तिविलोपिनि पुरुहूतपुरं-ध्रिकाधरप्रसाधनजतुरसोत्कटपटलपेशले शचीश्रवणावतंसार्पितपारिजातम-ञ्जरीजालजयिनि सुरतसहचरोपचारच्युतालक्तकलेपसंपल्लवेषु स्तुतिमुखराम्ब-रचरीनिकुरुम्बबिम्बाधरपल्लवेषु विकचमानकमलकोशप्रकाशप्रसरैः करैः पुन-

कुलस्त्रीः कुलवधूरेकभोग्या भवति । समाः कथंभूताः । तैस्तैर्जगत्प्रसिद्धैः सुखसंकथावि-
नोदैः सुखस्य परमानन्दक्षणस्य संबन्धिनो ये कथाविनोदाः कथाकृतूहलानि तैः
सुखसंकथाविनोदैः मुहूर्तसमया इव घटीद्वयलक्षणा इव । कथंभूतैः सुखसंकथावि-
नोदैः । मनोभिलाषासदिसंवादैः मनोभिलाषाणामासादिनः प्रापकाः संवादाः साधुव-
चनानि येषु सुखसंकथाविनोदेषु ते तथा तैः ॥

एवमित्यादि । एवममुना प्रकारेण नित्यं सर्वकालमावयोः पितृ(ता)पुत्रयोर्यशो-
र्धयशोधरयोरन्योन्यानुवर्तनेन परस्परानुकूलतया वर्तमानयोः सतोरेकदा एकस्मिन्नव-
सरे तस्य जगत्प्रसिद्धस्य यशोर्धमहाराजस्य आज्यावेक्षणं घृतमध्ये मुखावलोकनं दर्पण-
निरीक्षणं च कुर्वतः पलिताङ्कुरदर्शनमभूत् पलितकेशानबोद्धिद्विलोकनं बभूव(म-
भूत्) । कथंभूतस्य यशोर्धमहाराजस्य । विजयोजितराज्यस्य विजयेन सर्वशत्रूणामभि-
मानमर्दनेन ऊर्जितमुन्नतमप्रतिहतं राज्यं व्यापारं यस्य स विजयोजितराज्यस्तस्य वि-
जयोजितराज्यस्य । इति क्रियाकारकसंबन्धः । आवयोः कथंभूतयोः सतोः । सम-
समायोगेन सदृशसंयोगेन कृत्वा रत्नकाञ्चनयोरिव मतिपता रत्नसदृशः अहं काञ्चनस-
दृशः । परस्परप्रीत्या अन्योन्यस्नेहेन धनदनलकूबरयोरिव यशोर्धो धनदसदृशः
अहं यशोधरः नलकूबरसदृशः कुबेरपुत्रसमानः । महोपचयैश्वर्यरसेन कृत्वा महान्
गरीय उपचयो वृद्धिस्तेनोपलक्षितं यदैश्वर्यं विभूतिस्तस्य रसेन अनुरागेन धनजयजय-
न्तयोरिव यशोर्धो धनजयसदृशो देवेन्द्रसमानः अहं जयन्तसदृशो देवेन्द्रपुत्रस-
मानः । अन्योन्यानुवर्तनेन परस्परानुकूलतया अधोक्षजमनोजयोरिव नारायणप्रद्यु-
म्नयोरिव । पुनश्च कस्मिन् सति किं कुर्वति सति पलिताङ्कुरदर्शनमभूत् । गभस्तिमति
(मालिनि) श्रीसूर्ये पुनः पुनरपि करैः किरणैः कृत्वा स्तुतिमुखराम्बरचरीनिकुरुम्बबिम्बा-
धरपल्लवेषु अपरमेव पूर्वमेव किमपि अनिर्वचनीयं अयावकाहार्यं (अ)यावकेन अल-
क्तकेन आसमन्तात् हर्तुं शक्यते तिरस्कर्तुं शक्यते उपमानं प्राप्तुं शक्यते अयावक-

रपरमेव किमप्ययावकाहार्यं सौन्दर्यं सृजति सति गभस्तिमति, तपनतापसो-
ञ्छितच्छाये इव तमस्तापिच्छगुलुञ्छतुच्छे वियत्कच्छे, सकलदिक्पालवि-

हार्थ ईदृग्विधं सौन्दर्यं मनोहरत्वं रक्तिमानं सृजति कुर्वति सति । स्तुतिभिः कृत्वा
स्तुतिषु वा स्तवनेषु मुखरा वाचाला याः अम्बरचर्यः देव्यो विद्याधर्यो वा तासां निकु-
रुम्बाः समूहास्तेषां बिम्बाधरपल्लवेषु परिपकतिन्दुकेरिफलसदृशौष्ठप्रान्तेषु कैरः सौन्दर्यं
सृजति सति । कथंभूतेषु स्तुतिमुखराम्बरचरीनिकुरुम्बबिम्बाधरपल्लवेषु । सुरतसहचरोप-
चारच्युतालक्तकलेपसंपल्लवेषु सुरतसहचराणां मैथुनक्रीडासखीनां भर्तृणां उपचारस्य
पूजायाः संबन्धी च्युतः पतितो योऽसावलक्तकलेपो लाक्षारसलेपनं तस्य संपत् शोभा
तस्याः लवा लेशा येषु अधरपल्लवेषु ते सुरतसहचरोपचारच्युतालक्तकलेपसंपल्लवास्तेषु ।
कथंभूतैः कैरः । विकचमानकमलकोशप्रकाशप्रसरैः विकचमानानि विकसन्ति यानि
कमलानि पद्मानि तेषां कोशो मध्यप्रदेशस्तस्य प्रकाशवत्तेजोवत्प्रसरः प्रवर्तनं येषां
कराणां ते तथोक्तास्तैः । कथंभूते गभस्तिमति(मालिनि) । पुरंदरपुरपताकाञ्चलचुम्ब-
नोचितमण्डले पुरंदरस्य यत्पुरं नगरं पूर्वदिशि संस्थितं इन्द्रदिक्पालपत्तनं तस्य
पताका ध्वजास्तासामञ्चलानि प्रान्तास्तेषां चुम्बने स्पर्शने उचितं योग्यं निकटतरं
मण्डलं बिम्बं यस्य गभस्तिमतः स तथोक्तस्तस्मिन् । पुनः कथंभूते गभस्तिमति । वनेज-
वनविकासविलासाविरलवारलाजनमनसि वनेजवनानां कमलसमूहानां विकासः स्फुटत्वं
तस्य विलासो भोगस्तत्र अविरलं घनं वारलाजनानां हंसीसमूहानां मनश्चित्तं यस्मिन्
गभस्तिमति स वनेजवनविकासविलासाविरलवारलाजनमनास्तस्मिन् । पुनः कथंभूते
गभस्तिमति । मनसिजकलहविगलितकालेयपौलोमीकपोलकोमले मनसिजस्य कन्दर्पस्य
कलहो मैथुनक्रीडा तेन विगलितं च्युतं कालेयं कुङ्कुमं यस्य स चासौ पौलोमीकपोल
इन्द्रस्त्रीगण्डस्थलं तद्वत्कोमलो मृदुलो मनोहरः तस्मिन् । तत्पुरुषः समासः । पुनः क-
थंभूते गभस्तिमति । हरिहर्म्यभर्मीनिर्मितकलशकान्तिविलोपिनि हरिहर्म्य इन्द्रभवनं
तस्य संबन्धी भर्मीनिर्मितः काञ्चनमयो योऽसौ कलशस्तस्य कान्तिः शोभा विलोपयती-
त्येवंशीलो हरिहर्म्यभर्मीनिर्मितकलशकान्तिविलोपी तस्मिन् । पुनः कथंभूते गभस्ति-
मति । पुरुहूतपुरंध्रिकाधरप्रसाधनजतुरसोत्कटपटलपेशले पुरुहूतस्य इन्द्रस्य पुरं-
ध्रिका वालात्मा तस्याः अधरो दन्तच्छदस्तस्य प्रसाधनं मण्डनं योऽसौ जतुरसो हुमाम-
यनिर्यासस्तेनोत्कटः पुटो योऽसौ पटलः पिचूपूपस्तद्रत्न पेशलस्तस्मिन् । पुनः कथंभूते
गभस्तिमति । शचीश्रवणावतंसार्पितपारिजातमञ्जरीजालजयिनि शच्या इन्द्राण्याः श्रव-
णयोः कर्णयोः अवनंसाय कर्णपूराय आपितं यत्पारिजातमञ्जरीजालं दिव्यपुष्पवल्लीस-
मूहस्तज्जयति तिरस्करोतीत्येवंशीलः शचीश्रवणावतंसार्पितपारिजातमञ्जरीजालजयी त-
स्मिन् । पुनः कथंभूते सति पलिताङ्कुरदर्शनमभूत् । वियत्कच्छे गगनवने तमस्तापिच्छ-
गुलुञ्छतुच्छे तमो अन्धकारं तदेव तापिच्छं कालस्कन्धवृक्षस्तस्य गुलुञ्छेच्छुञ्छिभि-

लासिनीसीमन्तसिन्दूरसंततिसुन्दरालेखरेखासु गगनविशिखासु, खरकिरण-
केसरिकमाक्रान्तिभीत इवापरगिरिशिखरान्तरविहारिणि शिशिरकरकरिणि,
प्रालेयलवलिपिषु विलीनेष्विव लोकलोचनालोकलोपिषु नक्षत्रनिकरेषु, वि-
धुरावसर इव मित्रैकशेषतां बिभ्राणे नभसि, वीरनरेश्वर इव करमात्रतन्त्रत-
यात्मप्रतापप्रकाशनावसायेऽदितितनये, अरुणमणिमहीभृत्प्रभापिञ्जरितरुचि-

स्तुच्छे हीने सति । कस्मिन्निव । तपनतापसोञ्छितच्छाये इव तपनः श्रीसूर्यः स एव
तापसः तपश्चरणकरणत्वात्तेन उञ्छिता शे(स्फे)टिता छाया यस्य वियत्कच्छस्य स तप-
नतापसोञ्छितच्छायः तस्मिन् । वृक्षस्य पत्रपुष्पेषु चुण्टितेषु छाया न भवतीति
भावः । पुनश्च कासु सतीषु पलिताङ्कुरदर्शनमभूत् । सकलदिक्पालविलासिनीसीमन्तसि-
न्दूरसंततिसुन्दरालेखरेखासु गगनविशिखासु आकाशमार्गेषु । कथंभूतासु गगनविशि-
खासु । सकलाश्च ते दिक्पालाः इन्द्राग्निमनैर्ऋत्यवरुणवायुकुबेरेशानास्तेषां वि-
लासिनीनां सीमन्तेषु केशमार्गेषु याः सिन्दूरसंततयो गर्भनामश्रेणयस्तद्वत् सुन्दरा
मनोहरा आलेखरेखा विन्यासरेखा यासु गगनविशिखासु तास्तथा तासु । पुनश्च क-
स्मिन् सति पलिताङ्कुरदर्शनमभूत् । शिशिरकरकरिणि चन्द्रहस्तिनि अपरगिरिशिखरा-
न्तरविहारिणि अस्ताचलपर्वतशृङ्गस्य अन्तरे अन्तरस्मिन् विहारिणि पर्यटति सति ।
कथंभूते शिशिरकरकरिणि । उत्प्रेक्षते—खरकिरणकेसरिकमाक्रान्तिभीत इव खरकिरणः
श्रीसूर्यः स एव केसरी सिंहः गगनादव्यामेकाकिविहारित्वात् तस्य क्रमाः पादास्तेषामा-
क्रान्तिर्व्याप्तिस्तस्या भीतो भयं प्राप्तः खरकिरणकेसरिकमाक्रान्तिभीतस्तस्मिन् त-
थोक्ते । पुनश्च केषु सत्सु पलिताङ्कुरदर्शनमभूत् । नक्षत्रनिकरेषु तारासमूहेषु लोकलोच-
नालोकलोपिषु सत्सु लोकानां लोचनानि नेत्राणि तेषामालोकात् उद्योतात् लुम्पतीत्ये-
वंशीलाः लोकलोचनालोकलोपिनस्तेषु । लोकानां दृष्टिषु नायान्तीत्यर्थः । नक्षत्रनिक-
रेषु कथंभूतेषु । उत्प्रेक्षते—प्रालेयलवलिपिषु विलीनेष्विव विगलितेष्विव । पुनश्च कस्मिन्
सति पलिताङ्कुरदर्शनमभूत् । नभसि आकाशे मित्रैकशेषतां बिभ्राणे सति । सूर्य एव
एकः अद्वितीय आकाशे स्थितः, अपरे नक्षत्रादयः सर्वे नष्टा इत्यर्थः । नभसि कथं-
भूते । उत्प्रेक्षते—विधुरावसरे इव विधुरावसरे कष्टवेलायां मित्रमेव समीपे तिष्ठति, अन्ये
सर्वेऽपि पलायन्ते नश्यन्ति । पुनश्च कस्मिन् सति पलिताङ्कुरदर्शनमभूत् । अदितितनये
श्रीसूर्यं करमात्रतन्त्रतया किरणमात्रपरिग्रहतया आत्मप्रतापप्रकाशनावसाये आत्मनः
प्रतापस्य प्रकाशने प्रकटने अवसाय उद्यमो यस्य स तथोक्तस्तस्मिन् । कस्मिन्निव ।
वीरनरेश्वर इव यथा वीरनरेश्वरः स्तुत्रकवीरो नृपः करमात्रेण अल्पभागधेयेन
तन्त्रेण सैन्येन आत्मप्रतापप्रकाशनावसायो भवति । अपरं कस्मिन् सति पलिताङ्कुरदर्श-
नमभूत् । समस्तेऽपि समग्रेऽपि विहायस्याकाशे उपलक्ष्यमाणे सति । कथंभूते विहायसि ।

प्रविरलनीलिके विफलफेनस्फीतिनि निस्तरङ्गसङ्गे सागराम्भसीवोपलक्ष्य-
माणे समस्तेऽपि विहायसि, भूर्जकुजवल्कलदुकूले लतालतान्तनूतनोत्तंसचका-
सिनि विकसत्कोकनदामोदसान्द्रितशरीरे विश्वंभराधरदरोज्जितनिर्झरशी-
करासारमुक्ताफलितवपुषि दिक्करटिकटकन्दरद्रवदानासवास्वादलङ्घिते सवि-
धप्रधावद्रन्ध्रलुब्धमधुकरीसमाजकूजितालोकशब्दसंदर्भिणि झिल्लीकाझलरी-

अरुणमणिमहीभृत्प्रभापिञ्जरितरुचिप्रविरलनीलिके अरुणमणिमहीभृतो रक्तमणिपर्व-
तस्य उदयाचलस्य प्रभाभिस्तेजोभिः पिञ्जरिता पीतरक्तीकृता या रुचिः शोभा तथा
प्रविरला अल्पतरा नीलिका कृष्णभावो यस्य विहायसस्तत्थोक्तं तस्मिन् । विहायसि
कथंभूते । निस्तरङ्गसङ्गे सागराम्भसीव कलोलसङ्गरहिते समुद्रजले इव । कथंभूते सा-
गराम्भसि । विफलफेनस्फीतिनि विफला नष्टा फेनस्फीतिर्दिण्डीरशुद्धिर्यस्येति तद्विफल-
फेनस्फीति तस्मिन् विफलफेनस्फीतिनि । यथा समुद्रजलमध्यस्थितरक्तमणिपर्वततेजसा
अलनीलिकं समुद्रजलं भवति । पुनश्च कस्मिन् सति पलितादुरदर्शनमभूत् । मरुति
वायौ शनैः शनैर्मन्दं मन्दं परिसरति पथ्यति प्रवर्तमाने आगच्छति । मरुति क-
थंभूते । दिवाभुजगे इव दिवाकामुके इव यथा दिवाभुजगो हि कानी सीमन्तिनीः सं-
भावयितुं संभूपयितुं संतोषयितुं शनैः शनैः परिसरति तथा ककुप्सीमन्तिनीर्दिग्बधूः
संभावयितुं मरुत्यागच्छति सति । कथंभूते मरुद्दिवाभुजगे । भूर्जकु[ज]वल्कलदुकूले
भूर्जकु[जा] भूर्जवृक्षास्तेषां वल्कलानि त्वचो दुकूलानि यस्य स तथा तस्मिन् । पुनः
कथंभूते मरुद्दिवाभुजगे । लतालतान्तनूतनोत्तंसचकासिनि लतानां वल्लीनां लतान्तानि
पुष्पाणि तान्येव नूतनोत्तंसः सुकुटं कर्णपूरश्च तेन चकास्ति शोभते इत्येवंशीलः ल-
तालतान्तनूतनोत्तंसचकासी तस्मिन् । पुनरपि कथंभूते मरुद्दिवाभुजगे । विकसत्कोकन-
दामोदसान्द्रितशरीरे विकसन्ति स्फुटन्ति यानि कोकनदानि रक्तकमलानि तेषामा-
मोदेन परिमलेन सान्द्रितं स्थूलितं शरीरं यस्य स तथोक्तान्तिस्मिन् । पुनः कथंभूते
मरुद्दिवाभुजगे । विश्वंभराधरदरोज्जितनिर्झरशीकरासारमुक्ताफलितवपुषि विश्वंभराधराः
पर्वतास्तेषां दराभिर्गुहाभिरुज्जिता नुक्ता ये निर्झरशीकरा अधःपतत्वानीयप्रवाहास्ते-
पामासाराः समूहास्तेर्मुक्ताफलितं मौक्तिकाभरणसहितं कृतं वपुः शरीरं यस्य स तथो-
क्तस्तस्मिन् । पुनः कथंभूते मरुद्दिवाभुजगे । दिक्करटिकटकन्दरद्रवदानासवास्वादलङ्घिते
दिक्करटिनां दिग्गजानां कटकन्दराणि कपोलस्थलविवराणि तेभ्यो द्रवत् प्रस्रवन्
यद्दानं मदस्तदेव आसवो मयं तस्य आस्वादेन पानेन लङ्घितो विद्वलीभूतो यत्र तत्र
संचरणशीलस्तस्मिन् । पुनः कथंभूते मरुद्दिवाभुजगे । सविधप्रधावद्रन्ध्रलुब्धमधुकरी-
समाजकूजितालोकशब्दसंदर्भिणि सविधे समीपे प्रधावन्यः शीघ्रगतिं कुर्वन्त्यो या
गन्धलुब्धमधुकर्कः परिमलम्पटप्रमथ्यस्तासां समाजः समूहस्तस्य कूजितं शब्दितं
तदेव आलोकशब्दो जयजयशब्दस्तस्य संदर्भो गुम्फो विद्यते यस्य स तथोक्तस्तस्मिन् ।

खरसूचितसंचारे ककुप्सीमन्तिनीः संभावयितुं दिवाभुजगे इव शनैः शनैः
परिसरति मरुति, त्रिदिवमुनिमण्डलीस्खलितजलदेवताजलकेलिकुतूहले जा-
ह्वीजले, वासरकरमुद्दिश्य द्विजातिहस्तोदस्तास्तोक्तवकरक्तचन्दनच्छटा-
छन्नसिन्दूर्यमाणमण्डले व्योमसामजकुम्भस्थले, पालिन्दमन्दिरोदरतारतरो-
च्चार्यमाणमागधमङ्गलोलासतुन्दिले नगरदेवताङ्गणास्फालितविविधवाद्यो-
द्भुरध्वानलोहले नवसमागमानन्दमन्थुरमिथुनचरपतङ्गप्रलापकाहले कमलि-

पुनः कथंभूते मरुदिवाभुजगे । शिल्लीकाक्षलरीखरसूचितसंचारे शिल्लीका कंसायस्ति-
तिर्यो जीवाः पतङ्गजालयस्ता एव झल्लर्यो जयघण्टास्तासां स्वरेण शब्देन सूचितो ज्ञा-
पितः संचार आगमनं यस्य स तथोक्तस्तस्मिन् । पुनः कस्मिन् सति पलिताङ्कुरदर्शन-
मभूत् । जाह्वीजले सति । कथंभूते । त्रिदिवमुनिमण्डलीस्खलितजलदेवताजलकेलिकुतू-
हले त्रिदिवस्य स्वर्गस्य ये मुनयो लौकान्तिकास्तेषां मण्डलीः श्रेणीः । कस्यचित्तिर्य-
करपरमदेवस्य वैराग्योत्पत्तिनिमित्तं जाह्वीमार्गे कृतगमनत्वात् जाह्वीजलमार्गे समाग-
तत्वात् । अथवा त्रिदिवमुनिमण्डली सप्तर्षिध्रेणिस्तया स्खलितं विघ्नितं लज्जितत्वात्
जलदेवतानां जलकेलिकुतूहलं जलक्रीडावेगो यस्मिन् जाह्वीजले स तथा तस्मिन् ।
पुनः कस्मिन् सति पलिताङ्कुरदर्शनमभूत् । व्योमसामजकुम्भस्थले सति व्योमाका-
शमेव सामजो हस्ती कृष्णवर्णत्वात्तस्य कुम्भस्थलं शिरःपिण्डस्थानं तस्मिन् सति ।
कथंभूते व्योमसामजकुम्भस्थले । वासरकरमुद्दिश्य द्विजातिहस्तोदस्तास्तोक्तवकरक्तच-
न्दनच्छटाछन्नसिन्दूर्यमाणमण्डले^१ देशः प्रदेशो यस्य व्योमसामजकुम्भस्थलस्य तत्तथा
तस्मिन् । पुनश्च कस्मिन् सति पलिताङ्कुरदर्शनमभूत् । गृहदीर्घिकासु गृहवापिकासु
द्रुहिणद्विजकुलकोलाहले द्रुहिणद्विजानां ब्रह्मपक्षीणां हंसानां कुलानि समूहास्तेषां
कोलाहलः कलकलशब्दो द्रुहिणद्विजकुलकोलाहलस्तस्मिन् सर्वतः सर्वत्र समुच्छलति
उत्पद्यमाने सति । कथंभूते द्रुहिणद्विजकुलकोलाहले । पालिन्दमन्दिरोदरतारतरोच्चार्य-
माणमागधमङ्गलोलासतुन्दिले पालिन्दो नरेन्द्रस्तस्य मन्दिरमावास्तस्योदरं मध्यप्र-
देशस्तस्मिन् तारतरमत्युच्चैस्तरमुच्चार्यमाणं पठ्यमानं यन्मागधानां नम्राचार्याणां बोध-
काराणां महलं मङ्गलपाठस्तस्योलासेनोच्छलनेन तुन्दिलः स्थूलस्तस्मिन् । पुनः कथंभूते
द्रुहिणद्विजकुलकोलाहले । नगरदेवताङ्गणास्फालितविविधवाद्योद्भुरध्वानलोहले नगरदेव-
तायाः पुराधिष्ठायिकायाः अङ्गणे चत्वरं गृहाग्रभूमौ आस्फालितानि ताडितानि विवि-
धानि नानाप्रकाराणि यानि वाद्यानि वेणुवलकीणयानकमुदङ्गशङ्खाहलत्रिवलिताला-
दीनि वादित्राणि तेषामुद्भुरा उत्कटा ये ध्वाना शब्दास्तैर्लोहलः अस्फुटस्तस्मिन् । अत्र
नगरे देवताशब्देन जिनमन्दिरादिकं ज्ञातव्यम् । अपरं कथंभूते द्रुहिणद्विजकुलकोला-
हले । नवसमागमानन्दमन्थुरमिथुनचरपतङ्गप्रलापकाहले नवसमागमेन प्रत्यग्रागमेन

नीमधुमत्तमत्तालिकलकलोत्ताले सहचरीरतिरसिकसारसरसितसरले क्रीडा-
कृतार्थकुररकामिनीव्याहारवहले वीचिकाचयप्रचारप्रारम्भविजृम्भितकु-
भकुहकुहानादशब्दाले प्रमदवनानोकहकुहरकुलायनिलीनशुकसारिकाशा-
वशब्दासराले सुरासुरसमरसंप्रव इवादिपुरुषोत्पत्तिदिवस इवामृतमथनकाल
इव सेतुवन्धप्रवन्ध इव प्रथमयुगावतारपुण्याह इव च सर्वतः समुच्छ-
लति गृहर्दीर्घिकासु द्रुहिणद्विजकुलकोलाहले, निजनियोगव्यग्राङ्गनासं-

योऽसावानन्दस्तेन मन्थुरा मन्दगामिनो ये मिथुनचरपतद्वाक्त्रकवाक्पक्षिणस्तेषां प्रला-
पैरनर्थकशब्दैः काहलो गम्भीरस्तास्मिन् । पुनः कथंभूते द्रुहिणद्विजकुलकोलाहले । कम-
लिनीमधुमत्तमत्तालिकलकलोत्ताले कमलिनीनां पद्मिनीनां मधुभिर्मकरन्दैः पुष्परसैर्म-
त्तास्तृप्तास्तथा मत्ता मदं प्राप्ता ये अलयो भ्रमरास्तेषां कलकलेन कोलाहलेन उत्ताल
उत्सुकस्तास्मिन् । पुनः कथंभूते द्रुहिणद्विजकुलकोलाहले । सहचरीरतिरसिकसारसरसि-
तसरले सहचरी सारसी तस्या रतौ सुरते रत्तिकः सानुरागो योऽसौ सारसः विलीनाङ्गो
दीर्घजङ्गस्तस्य रसितेन शब्दितेन सरलो कटिलस्तास्मिन् । पुनः कथंभूते द्रुहिणद्विजकु-
लकोलाहले । क्रीडाकृतार्थकुररकामिनीव्याहारवहले क्रीडया कृतार्थो सुरतेन कृतकृत्या
या कुररकामिनी उत्कोशभायी कङ्कणहारिका तस्या व्याहारेण शब्देन वहलः प्रचुरस्त-
स्मिन् । पुनः कथंभूते द्रुहिणद्विजकुलकोलाहले । वीचिकाचयप्रचारप्रारम्भविजृम्भितकु-
भकुहकुहानादशब्दाले वीचिकानां लहरीणां चयेषु समूहेषु योऽसौ प्रचारः संचरणं तस्य
प्रारम्भेण उद्यमेन विजृम्भितः प्रभृतो योऽसौ कुकुभकुहकुहानादो जलकाकशब्दविशेष-
ध्वनिस्तेन शब्दाले मुखरे । पुनः कथंभूते द्रुहिणद्विजकुलकोलाहले । प्रमदवनानोकहकु-
हरकुलायनिलीनशुकसारिकाशावशब्दासराले प्रमदवनानां नृपोद्यानानां संवन्धिनो ये
अनोकहा वृक्षास्तेषां कुहरेषु मध्येषु ये कुलाया मालकास्तेषु निलीना उपविष्टाः शुकाश्च
कीराः सारिकाश्च पीतपादास्तासां शावा अपत्यानि तेषां शब्दैः कूजितैरसरालः प्रचुरतर-
स्तास्मिन् । पुनः कथंभूते द्रुहिणद्विजकुलकोलाहले । सुरासुरसमरसंप्रवे इव सुराश्च असुराश्च
सुरासुरा देवदेव्याः तेषां समरस्य संग्रामस्य संप्रव संगमस्तास्मिन् इव । पुनः कथंभूते
द्रुहिणद्विजकुलकोलाहले । आदिपुरुषोत्पत्तिदिवसे इव आदिपुरुषस्य श्रीवृषभनाथस्य
उत्पत्तिदिवसो जन्मदिनं तस्मिन्निव । पुनः कथंभूते द्रुहिणद्विजकुलकोलाहले ।
अमृतमथनकाले इव अमृतमथनं देवदानवैः क्षीरसागरमथनं तस्य कालोऽवसरः
अमृतमथनकालस्तास्मिन्निव । पुनः कथंभूते द्रुहिणद्विजकुलकोलाहले । सेतुवन्धप्रवन्ध
इव सेतुवन्धो रामलक्ष्मणहनुमत्सुग्रीवादिभिः कृतो योऽसौ समुद्रतरणोपायस्तस्य
प्रवन्धः प्रघटकः सेतुवन्धप्रवन्धस्तास्मिन्निव । पुनः कथंभूते द्रुहिणद्विजकुलकोलाहले ।
प्रथमयुगावतारपुण्याह इव प्रथमयुगावतार आदिनाथराज्योपदेशनकालस्तास्मिन् यत्पु-
ण्याहं पाठः प्रथमयुगावतारपुण्याहं तस्मिन्निव । तथा चोक्तम्—‘आपादमासवहुलप्रतिप-
दिवसे कृती । कृत्वा कृतयुगारम्भं प्राजापत्यमुपेयिवान् ॥’ पुनः केषु सप्त पलिताङ्गुरद-

चरणरणन्मणिमञ्जीरस्वरसंकराव्यक्तालसिष्यतिकरेषु राजभवनभूमिषु भोगा-
वलीपाठकेषु, त्रोटिकोटिविघटितपुटनिवेशैर्मृणालिनीपलाशैर्निशानिराशन-
विवशकायं बालिशनिकायं स्मरसंमर्दछर्दितौघस्यैः पयोधरास्यैर्बालव-
तीष्वभिसारिकास्विवाश्वासयन्तीषु मरालीषु, करेणुकरोल्लसितसल्लकीपल्ल-
वापनीयमानपरागोपदेहे नागनिवहे, तत्क्षणक्षरत्क्षीरप्रतीक्ष्यमाणातिथिषु
ब्रजलोकवीथिषु, आगामिजगत्सर्वसंपादनाकुलकर्मणि ब्रह्मणि, प्रजापाल-

र्शनमभूत् । राजभवनभूमिषु नृपावासस्थानकेषु भोगावलीपाठकेषु गीतकारशब्देषु सत्सु ।
कथंभूतेषु भोगावलीपाठकेषु । निजनियोगव्यप्राङ्गनासंचरणरणन्मणिमञ्जीरस्वरसंकरा-
व्यक्तालसिष्यतिकरेषु निजेषु स्वकीयेषु नियोगेषु अधिकारेषु व्यप्राः व्यावृत्ता या
अङ्गनाः कमनीयकामिन्यस्तासां संचरणैः प्रचारै रणन्तः शब्दायमाना ये मणिमञ्जी-
राः पञ्चविधमणिकयजटितनूपुरास्तेषां स्वराणां शब्दानां योऽसौ संकरो व्याभि-
श्रता तेन अव्यक्तः अस्फुट आलसिष्यतिकरो नादप्रघटको येषु भोगावलीपाठकेषु
ते तथोक्तास्तेषु । पुनश्च कासु सतीषु पलिताङ्कुरदर्शनमभूत् । मरालीषु सतीषु ।
किं कुर्वतीषु सतीषु । बालिशनिकायं अपल्यसमूहं मृणालिनीपलाशैः पद्मिनीनवप-
ल्लवैः कृत्वा आश्वासयन्तीषु । कथंभूतैर्मृणालिनीपलाशैः त्रोटिकोटिविघटितपुटनि-
वेशैः त्रोटिनां चञ्चूनां कोटिभिरप्रैः कृत्वा विघटितत्रोटितः पुटनिवेशः संलम्प्र-
देशो येषां मृणालिनीपलाशानां तानि तैः । कथंभूतं बालिशनिकायम् । निशायां निराशनेन
निर्भोजनेन विवशः कायो यस्य स निशानिराशनविवशकायस्तम् । कथंभूतासु मरालीषु ।
बालवतीषु शिशुमतीषु अभिसारिकास्विव कान्तसंकेतगतासु स्त्रीष्विव । उक्तं च—
'कान्तार्थिनी तु या याति संकेतं साभिसारिका' । एवंविधलक्षणासु बालवतीष्वभिसारि-
कास्विव यथा बालवत्योऽभिसारिकाः पयोधरास्यैः स्तनाग्रैर्बालिशनिकायं बालसमूहं
प्रभातकाले आश्वासयन्ति । कथंभूतैः पयोधरास्यैः । स्मरस्य कन्दर्पस्य संमर्देन संमेलनेन
पीडनेन छर्दितमुद्गन्तं औघस्यं दुग्धं यैः पयोधरास्यैस्तानि तथा तैः । पुनश्च कस्मि-
न्सति पलिताङ्कुरदर्शनमभूत् । नागनिवहे हस्तियूथे सति । कथंभूते नागनिवहे । करेणुक-
रोल्लसितसल्लकीपल्लवापनीयमानपरागोपदेहे करेणूनां हस्तिकानां करैः शुण्डादण्डैरुल्लसि-
तानि त्रोटितानि यानि सल्लकीपल्लवानि वायुवृक्षप्रवालानि तैरपनीयमानः स्फेद्यमानः
परागोपदेहो धूल्युपयोगो रेणुसमूहो यस्य नागनिवहस्य स तथोक्तस्तस्मिन् । पुनश्च कासु
सतीषु पलिताङ्कुरदर्शनमभूत् । ब्रजलोकवीथिषु सतीषु ब्रजो गोकुलं तस्य लोकाः गोकु-
लिकास्तेषां वीथयो मार्गास्तासु ब्रजलोकवीथिषु सतीषु । कथंभूतासु । तत्क्षणक्षरत्क्षीरप्रती-
क्ष्यमाणातिथिषु तत्कालक्षरत्क्षीरेण प्रश्रवदुग्धेन प्रतीक्ष्यमाणाः पूज्यमाना अतिथयः प्रा-
घूर्ण(र्णि)का यासु तास्तथा तासु । पुनश्च कस्मिन्सति पलिताङ्कुरदर्शनमभूत् । ब्रह्मणि धातरि
सति । ब्रह्मणि कथंभूते सति । आगामिजगतः भविष्यल्लोकस्य सर्वस्य समग्रस्य संपादने

नोपायनिरतान्तःकरणे नारायणे, प्रलयकालकलासंभालनार्दिनि कपर्दिनि, अनेकमखाह्वानगमनमूढमतिकक्षे सहस्राक्षे, होमाजिह्मब्राह्मणसमिध्यमान-महसि हुतान्धसि, त्रिविष्टपव्यापारपरायणावस्थे मध्यस्थे, क्षपाक्षयक्षीणा-काङ्क्षवक्षसि रक्षसि, नूत्नरत्नयत्नाहितमनोरथे पाथोनिधिनाथे, प्रसंख्यानो-न्मुखवैखानसमनोविनीयमानात्मनि मातरिश्वनि, वनीपकसंतर्पणोद्धाटि-तकोशे धनेशे, योगनिद्रोद्रेकमुद्रिताक्षिपक्षे विशालाक्षे, धरोद्धरणाधीनचे-

आकुले किंकर्तव्यतामूढं कर्म व्यापारो यस्य स तथा तस्मिन् आगामिजगत्सर्वसंपादनाकुल-कर्मणि । पुनश्च कस्मिन्सति । नारायणे सति । कथंभूते नारायणे । प्रजापालनोपायनिरता-न्तःकरणे प्रजापालनस्य ब्रह्मणा सृष्टसृष्टिरक्षणस्य उपायोऽभ्युपाय उद्यमन्तस्मिन् निरतं तत्परं अन्तःकरणं मनो यस्य स तथा तस्मिन् । पुनश्च कस्मिन्सति । कपर्दिनि रुद्रे सति । कथंभूते सति कपर्दिनि । प्रलयकालकलासंभालनार्दिनि प्रलयकालकलायाः लोकसंह-रणवेलायाः संभालनं स्मरणं अर्दति गच्छति इत्येवंशीलस्तस्मिन् । पुनश्च कस्मिन्सति । सहस्राक्षे देवेन्द्रे सति । कथंभूते सति । अनेकमखाह्वानगमनमूढमतिकक्षे अनेके बहुवो मखा यज्ञास्तेष्वाह्वानं त्रिनिकायानां ज्योतिर्व्यन्तरकल्पवासिनां भवनवासिभिरामन्त्रणे गमनं च स्वयं तत्र गमनं स्वयं पञ्चकल्याणेषु गमनं तस्मिन् मूढो व्याकुलो मतिकक्षो बुद्धिलता यस्य स तथा तस्मिन् । पुनश्च कस्मिन्सति । हुतान्धसि अग्नौ सति । कथंभूते सति । होमाजिह्मब्राह्मणसमिध्यमानमहसि होमोऽग्नावाहुतीनां दानं तस्मिन् अ-जिह्माः प्रगुणा ये ब्राह्मणाः द्विजन्मानस्तैः समिध्यमानं प्रज्वाल्यमानं दीप्यमानं मह-स्तेजो यस्य हुतान्धसः स तथा तस्मिन् होमाजिह्मब्राह्मणसमिध्यमानमहसि । पुनश्च कस्मिन्सति । मध्यस्थे यमे सति । कथंभूते सति । त्रिविष्टपव्यापारपरायणावस्थे त्रयाणां विष्टपानां लोकानां व्यापारः प्रवर्तनं तस्मिन् परायणा तत्परा अवस्था व्यवस्थितिर्यस्य स तथा तस्मिन् । पुनश्च कस्मिन्सति । रक्षसि सति । कथंभूते सति । क्षपाक्षयक्षीणाकाङ्क्षवक्षसि क्षपायाः रात्रेः क्षयेन (ण) दिवसप्रारम्भेण क्षीणाकाङ्क्षा निराशं वक्षो हृदयं यस्य तत्तथोक्तं तस्मिन् । पुनश्च कस्मिन्सति । पाथोनिधिनाथे सति । कथं-भूते सति । नूत्नरत्नयत्नाहितमनोरथे मनोरथं दृच्छा येन स तथा तस्मिन् । पुनश्च कस्मिन्सति । मातरिश्वनि वाते सति । कथंभूते । प्रसंख्यानो-न्मुखवैखानसमनोविनीयमानात्मनि प्रसंख्याने ध्याने जये वा उन्मुखास्तत्परा ये वैखानसा-स्तपस्विनस्तेषां मनःसु विनीयमानः संक्रोच्यमान आहना स्वल्पं यस्य मातरिश्वनः स तथो-क्तस्तस्मिन् सति । पुनश्च कस्मिन्सति । धनेशे कुबेरे सति । कथंभूते सति । वनीपकसंतर्प-णोद्धाटितकोशे वनीपकानां याचकानां संतर्पणाय प्रीणनाय उद्धाटितः प्रकटीकृतः कोशो भाण्डागारो येन स तथोक्तस्तस्मिन् । पुनश्च कस्मिन्सति । विशालाक्षे रुद्रे सति । कथंभूते सति विशालाक्षे । योगनिद्रोद्रेकमुद्रिताक्षिपक्षे योगनिद्राया उद्रेकेण आविधेन मुद्रिता नी-

तसि चक्षुःश्रवसि, परस्पराचरितसमय इव स्वकीयक्रियाकाण्डकण्डुलहृदये
भुवनत्रये, पुनः खरदण्डिनीखण्डेषु चक्रवाकविकिरपरिषदि बन्धूकजीवेषु
विद्रुमारामराजिषु पारापतपतङ्गचरणेषु सिन्दूरितशिरःपिण्डशुण्डालघटायां
च विभक्तारुणिमनीवार्यमणि संजाते सूर्यमणिमुकुरुन्दसुन्दरे,

‘दुःस्वप्नोपशमाय दुर्जनसमालोकागतैनश्छिदे

दुश्चिन्ताहतये दुरीहितमवद्विघ्नव्युदासाय च ।

भूयःकल्पितदक्षिणैः कृतजयाघोषोत्सवं ब्राह्मणै-

राज्यावीक्षणमेतदस्तु भवतः सर्वेप्सितावाप्तये ॥ ९६ ॥

लिता अक्षिपक्षा लोचनपद्माणि येन स तथोक्तस्तस्मिन् । पुनश्च कस्मिन्सति । चक्षुः-
श्रवसि शेषनागे । कथंभूते सति । धरोद्धरणाधीनचेतसि धरायाः पृथिव्या उद्धरणे उच्चलने
आधीनं तत्परं चेतो मनो यस्य स तथोक्तस्तस्मिन् । पुनश्च कस्मिन्सति पलिताङ्कुरद-
र्शनमभूत् । भुवनत्रये त्रैलोक्ये सति । कथंभूते भुवनत्रये । स्वकीयक्रियाकाण्डकण्डुलहृदये
स्वकीयक्रियाकाण्डेषु निजाचारसमूहेषु कण्डुलं उद्यतं हृदयं मनो यस्य स तथा तस्मिन् ।
पुनः कथंभूते भुवनत्रये । उत्प्रेक्ष्यते—परस्पराचरितसमय इव ^१.....
.....पुनश्च कस्मिन्सति । पुनर् अर्थमणि श्रीसूर्ये सूर्यमणिमुकुरुन्दसुन्दरे
अर्ककान्तरत्नमुकुरवर्णवत् सुन्दरे मनोहरे संजाते सति । उज्ज्वलतां संप्राप्ते सतीत्यर्थः ।
पुनः कथंभूते अर्थमणि । उत्प्रेक्ष्यते—विभक्तारुणिमनि विभक्तो विभागीकृत्य दत्तो अरु-
णिमा रक्तत्वं येन स तथा तस्मिन् विभक्तारुणिमनि इव । केषु पदार्थेषु अरुणिमा वि-
भक्त इत्याह—खरदण्डिनीखण्डेषु पद्मिनीवनेषु रक्तकमलेषु । तथा चक्रवाकविकिरपरि-
षदि चक्रवाकपक्षीणां समूहे । तथा बन्धूकजीवेषु मध्याह्नपक्षेषु । तथा विद्रुमाराम-
राजिषु प्रवालवनश्रेणिषु । तथा पारापतपतङ्गचरणेषु कलरवपक्षिपातेषु । तथा सिन्दू-
रितशिरःपिण्डशुण्डालघटायां च । विघ्नम इति संबन्धः । तस्य यशोर्धमहाराजस्य किं
कुर्वतः पलिताङ्कुरदर्शनमभूत् । इति अमुना प्रकारेण बन्दिदृन्दोक्तसूक्तीः स्तुतिपाठकस-
मूहमणितसुवचनानि समाकर्णयतः संशृण्वतः । कीदृश्यः सूक्तीः समाकर्णयतः ।
दुःस्वप्नेत्यादि । हे राजन्, एतत्प्रत्यक्षीभूतं आज्यावेक्षणं भवतस्त्व सर्वेप्सितावा-
प्तये अस्तु निखिलाभीष्टवस्तुप्राप्तये भवतु । आज्यावेक्षणं कथं भवति । ब्राह्मणैर्विप्रैः
कृतजयाघोषोत्सवं यथा भवत्येवं कृतो विहितो जयशब्दस्य आघोषो ध्वनिस्तस्योत्सव-
मानन्दो यत्र आज्यावेक्षणकर्मणि कृतजयाघोषोत्सवम् । कथंभूतैर्ब्राह्मणैः । भूयःकल्पित-
दक्षिणैः भूयसी प्रचुरतरा कल्पिता समर्थिता दत्ता दक्षिणा हिरण्यादिदानं येभ्यस्ते
तथा तैः । आज्यावेक्षणं किमर्थं क्रियते इत्याह—दुःस्वप्नोपशमाय दुष्टस्वप्नप्रशमनाय ।

यो दर्शयन्निजतनौ भुवनं समस्तं
जातः समो भगवता मधुसूदनेन ।

लीलाविलासवसतिश्च मृगेक्षणानां

क्षोणीश मङ्गलकरो मुकुरः स तेऽस्तु' ॥ ९७ ॥

इति बन्दिवृन्दोक्तसूक्तीः समाकर्णयतो विजयोजितराज्यस्याज्यावेक्षणं
दर्पणनिरीक्षणं च कुर्वतः तस्य यशोर्धमहाराजस्य पलिताङ्कुरदर्शनमभूत् ।

तं च हस्तेनावलम्ब्यालोक्य च स मे तातः किलैवमचिन्तयत्—

‘मतिविभवविनाशोत्पातकेतुप्रतानः

सुरतसुखसरोजोच्छेदनीहारसारः ।

मदनमदविनोदानन्दकन्दावमर्द-

प्रपतदशनिदण्डाडम्बरः केश एषः ॥ ९८ ॥

तथा दुर्जनसमालोकागतैनदिच्छेदे दुर्जनानां पापिष्ठलोकानां(णां) समालोकेन दर्शनेन
आगतमुपदौकितं यत् एनः पापं तस्य छित् छेदनं तस्यै दुर्जनसमालोकगतैनदिच्छेदे ।
(‘शेत्सूद्विषदुहयुजविदभिददिच्छदजिनीराजामुपसर्गेऽपि’ इत्यनेन किं प्रतथा ।) दुश्चिन्ता
परधनपरकलत्रादिग्रहणचिन्तनं दुश्चिन्ता तस्या इतिविनाशो तस्यै दुश्चिन्ताहनये । तथा
दुरीहितभवद्विग्रहव्युदासाय च दुरीहितेन दुश्चेष्टितेन भवन्तः संजायमाना ये विघ्ना
अन्तरायास्तेषां व्युदासो विनाशस्तस्मै दुरीहितभवद्विग्रहव्युदासाय । समुच्चयालंकारः ॥

यो दर्शयन्नित्यादि । हे क्षोणीश हे पृथ्वीपते राजाधिराज, स जगत्प्रसिद्धो
मुकुरो दर्पणः ते तव मङ्गलकरः श्रेयस्करो भवतु । स कः । यो मुकुरो भगवता परमेश्व-
रेण मधुसूदनेन जरासंधवैरिणा नारायणेन समः सदृशो जातः । पुनः कथंभूतो मुकुरः ।
मृगेक्षणानां मृगलोचनानां स्त्रीणां लीलाविलासवसतिः लीलानां विदग्धचेष्टानां विला-
सवसतिः क्रीडामन्दिरं लीलाविलासवसतिः । उक्तं च—‘हेलाविलासविब्रोकलीलालि-
तविभ्रमाः । स्त्रीणां शृङ्गारचेष्टाः स्युर्हावपर्यायवाचकाः ॥’ समुच्चयालंकारः ॥

तं चेत्वादि । तं पलिताङ्कुरं हस्तेनावलम्ब्य करे कृत्वा आलोक्य च दृष्ट्वा च स
जगत्प्रसिद्धो मे मम यशोधरस्य तातः पिता किलेति लोकोक्ता एवं वक्ष्यमाणलक्षणोपल-
क्षितप्रकारेण अचिन्तयत् विचारयामास । एवं कथमिति चेत्—मतीत्यादि । एष
प्रलक्ष्मीभूतः पलितः केशः कुन्तलः । कथंभूतः । मतिविभवविनाशोत्पातकेतुप्रतानः
मतिरेव विभवो लक्ष्मीरिष्टभोगदायकत्वात् तस्य विनाशः क्षयस्तदर्थमुत्पातकेतुप्रतानो
नवमप्रहोदयसदृशः । पुनः कथंभूत एष केशः । सुरतसुखसरोजोच्छेदनीहारसारः
सुरतसुखं स्त्रीसंभोगसौख्यं तदेव सरोजं कमलं पुण्यसूर्योदये विकाशितत्वात् तस्योच्छेदो

करणकरिणां दर्पेद्रेकप्रदारणवेणवो

हृदयहरिणस्येहाध्वंसप्रसाधनवागुराः ।

मनसिजमनोभङ्गासङ्गे चिताभसितागमाः

शुचिरुचिवशाः केशाः पुंसां यमोत्सवकेतवः ॥ ९९ ॥

कुन्दावदातैर्दयितावलोकितैर्दुग्धद्युतैः स्त्रीदशनच्छदामृतैः ।

सदा सहावासरसार्थने जने किमत्र चित्रं यदयं शुचिः कचः ॥ १०० ॥

जरावल्लीतन्तुर्मनसिजचिताचक्रभसितं

यमव्यालक्रीडासरणिसलिलं केशमिषतः ।

विनाशस्तदर्थं नीहारसारः प्रालेयसमासः । पुनः कथंभूतः । मदनमदविनोदानन्दकन्दा-
वमर्दप्रपतदशनिदण्डाडम्बरः मदनस्य कन्दर्पस्य योऽसौ मदो दर्पस्तेन(स्तस्य) विनोदः
स्त्रीरमणकुतूहलं तस्माद्योऽसावानन्दः सुखं स एव कन्दो मूलं तस्यावमर्दशूर्णीकरणं
तदर्थं प्रपतदशनिदण्डाडम्बरः प्रपततः आगच्छतो अशनिदण्डस्य विद्युदण्डस्य आडम्बरः
शोभा यस्येति स तथोक्तः । रूपकालंकारः ॥

करणेत्यादि । शुचिरुचिवशाश्चन्द्रवन्निर्मलाः पुंसां पुरुषाणां केशाः कुन्तलाः ।
कथंभूताः । करणकरिणामिन्द्रियगजानां दर्पेद्रेकप्रदारणवेणवः दर्पस्य मदनस्य उद्रेक
आधिक्यं तस्य प्रदारणे विनाशने वेणवो वंशवृक्षाः । पुनः कथंभूताः केशाः । हृदयहरिणस्य
मनोमृगस्य ईहाध्वंसप्रसाधने चेष्टाविनाशकरणे वागुरा बन्धनपाशाः । पुनः कथंभूताः
केशाः । मनसिजमनोभङ्गासङ्गे कन्दर्पेच्छाभङ्गकरणे चिताभसितागमाः भस्मभूताः । पुनः
कथंभूताः केशाः । यमोत्सवकेतवः यमस्य कृतान्तस्य उत्सवकेतवो महोत्सवध्वजाः ।
रूपकालंकारः ॥

कुन्दावदातैरित्यादि । दयिताविलोकितैः स्त्रीणां कटाक्षविक्षेपावलोकितैः सह
सदा सर्वकालं सहावासरसार्थने सहवासानुरागप्रार्थके जने लोके यतश्चायं कचः केशः
शुचिरुज्ज्वलो वर्तते तदत्र संसारे किं चित्रं किमाश्चर्यम् । अपि तु न किमपि आश्चर्यम् । शु-
चित्वहेतुगर्भितं विशेषणमाह—कथंभूतैर्दयिताविलोकितैः । कुन्दावदातैरदृष्टासकुसुमवदु-
ज्ज्वलैः । तथा स्त्रीदशनच्छदामृतैः स्त्रीणां अधरामृतैः सह सदा सर्वकालं सहावासरसार्थने
जने यदयं कचः शुचिर्वर्तते तदत्र चित्रं किम् । न किमपि चित्रम् । तद्वेतुगर्भितं विशेष-
णमाह—कथंभूतैः स्त्रीदशनच्छदामृतैः । दुग्धद्युतैर्गोक्षीरवदुज्ज्वलैः । हेत्वाक्षेपालंकारः ॥

जरावल्लीतन्तुरित्यादि । इदं पलितं केशमिषतः पलितकेशव्याजेन जरावल्लीतन्तु-
वर्तते । जरा वार्धक्यं सैव वल्ली दुःखफलदायिकत्वात् तस्यास्तन्तुस्तन्तुसदृशः सूत्रसदृशः ।
इदं पलितकेशमिषतः पलितकेशमिषात् मनसिजचिताचक्रभसितं मनसिजस्य परेतक-

महामोहे पुंसां विषतरुजटाजालमलघु

प्रियालोकप्रीतिस्थितिविरतये पत्रकमिदम् ॥ १०१ ॥

तारुण्यकाले मददुर्दिनैर्या सितेतरैः स्त्रीनयनैः प्रजाता ।

कृष्णच्छविः साद्य शिरोरुहश्रीर्जरारजक्या क्रियतेऽवदाता ॥ १०२ ॥

अपि च कामिनीजनविलासविडुत्सारणेषु चण्डालदण्डा इव, प्रलयप्रारम्भवार्ताकर्णनेषु मृत्युदूतागमनमार्गा इव, शृङ्गाररसप्रसरनिवारणेषु परागराजिसमागमा इव, स्वान्तस्फुरितखण्डनेषु परशुधारावपाता इव, करणग्रामविगमेषु धूमकेतूद्गमा इव, वपुर्लावण्योल्लेखनेषु स्फटिकशला-

न्दर्पस्य या चिता मृतकामिस्तस्याश्चकं मण्डलं तस्य भसितं भस्मसदृशम् । पुनश्च इदं पलितकेशमिषतः यमव्यालक्रीडासरणिसलिलं यमो मृत्युः स एव व्यालो दुष्टगजः सर्वलोकविध्वंसकत्वात् तस्य क्रीडासरणिः केलिकृत्रिमनदी तस्याः सलिलमुज्ज्वलमुदकम् । पुनः कथंभूतमिदं पलितम् । महामोहे महा अचेतनत्वोत्पादने पुंसां पुरुषाणां विषतरुजटाजालं विषतरोधिपवृक्षस्य जटाजालं मूलसमूहः । कथंभूतं विषतरुजटाजालम् । अलघु महत् । अपरं कथंभूतमिदं पलितम् । प्रियालोकप्रीतिस्थितिविरतये पत्रकम् । प्रियाणां स्त्रीणां आलोको निरीक्षणं तस्य प्रीतिः प्रेम तस्याः स्थितिव्यवस्था तस्याः विरतिर्विनाशः प्रियालोकप्रीतिस्थितिविरतिस्तस्यै पत्रकं करोतकरपत्रं लेखपत्रं वा । रूपकमिदम् ॥

तारुण्यकाले इत्यादि । या शिरोरुहश्रीः केशलक्ष्मीस्तारुण्यकाले यौवनकाले स्त्रीनयनैः कृष्णच्छविः प्रजाता कृष्णकान्तिर्वभूव । कथंभूतैः स्त्रीनयनैः । मददुर्दिनैः मदतिमिरैः । कथंभूतैः । सितेतरैः कृष्णवर्णैः । सा शिरोरुहश्रीः अद्य इदानीं जरारजक्या धोवणिक्या वार्धक्यपरिचारक्या परिवर्तिक्या अवदाता उज्ज्वला क्रियते विधीयते । हेत्वलंकारः ॥

अपि च तथा च अमी प्रत्यक्षीभूताः मनुष्याणां मानवानां पलिताङ्गुराः कुश(शुक्र)-केशनवोद्भिदः । कथंभूताः । कामिनीजनविलासविडुत्सारणेषु स्त्रीसमूहविलासविष्टाविद्वरीकरणेषु चण्डालदण्डा इव । चण्डालानां दण्डाः पशुपशुकास्थीनि विडुत्सर्जनकानि भवन्ति । कथंभूताः पलिताङ्गुराः । प्रलयप्रारम्भवार्ताकर्णनेषु मृत्युदूतागमनमार्गा इव प्रलयो मरणकालस्तस्य प्रारम्भो राभस्यं तस्य वार्ता वृत्तान्तं तस्या आकर्षणानि श्रवणानि तेषु मृत्योर्धमस्य दूतानामागमनमार्गा इव आचानस्य पन्थान इव । कथंभूताः पलिताङ्गुराः । शृङ्गाररसप्रसरनिवारणेषु परागराजिसमागमा इव शृङ्गाररसस्य शृङ्गारानुजलस्य प्रसरो व्याप्तिस्तस्य निवारणेषु निषेधेषु परागराजेश्वरीसमूहस्य समागमा आगमनार्ताव । पुनः स्वान्तस्फुरितखण्डनेषु परशुधारावपाता इव स्वान्तं मनस्तस्य स्फुरितं चेष्टितं तस्य खण्डनेषु छेदनेषु कुटारधाराणां पातानीव । पुनः करणग्रामविगमेषु धूमकेतूद्गमा इव करणग्रा-

कावतारा इव, आगामिमतिमहामोहाविर्भावेषु विषतरुप्रसवपरिचया इव,
मनःसरसि च मनसिजद्विजानवसरसूचनेषु कीकसामोगा इव, अमी
मनुष्याणां पलिताङ्कुराः ।

अपि च ।

अज्ञस्य जन्तोः पलिताङ्कुरेक्षणं भवेन्मनोभङ्गकृते न धीमतः ।

संसारतृष्णाभुजगीविजृम्भणप्रशान्तिसीमाश्चिकुरा हि पाण्डुराः ॥ १०३ ॥

मुक्तिश्रियः प्रणयवीक्षणजालमार्गाः

पुंसां चतुर्थपुरुषार्थतरुप्ररोहाः ।

निःश्रेयसामृतरसागमनाग्रदूताः

। कचा ननु तपश्चरणोपदेशाः ॥ १०४ ॥

माणां इन्द्रियसंवसथानां विगमेषु उद्भासेषु अग्निप्रादुर्भावा इव । पुनः वपुर्लावण्योल्ले-
खनेषु स्फटिकशलाकावतारा इव वपुषः शरीरस्य लावण्यं कान्तिस्तस्योल्लेखनेषु उत्खन-
नेषु कर्पूरपारीणां संगमा इव । पुनः आगामिमतिमहामोहाविर्भावेषु विषतरुप्रसवपरि-
चया इव आगमिष्यतीति आगामि मतेर्बुद्धेर्महान् गुरुतरौ योऽसौ मोहो वैचित्र्यं तस्य
आविर्भावेषु प्रादुर्भावेषु विषवृक्षस्य पुष्पसंगमा इव । पुनः मनःसरसि च मनसिज-
द्विजानवसरसूचनेषु कीकसामोगा इव मनःसरसि हृदयसरोवरे मनसिजद्विजस्य कन्दर्प-
ब्राह्मणस्य कामकर्मचाण्डालस्य अनवसरसूचनेषु अयोग्यजल(काल)कथनेषु कीकसा-
मोगा इव अस्थिकीलकविस्तारा इव । उपमा समुच्चयालंकारः ॥

अपि च अथवा अर्थान्तरेण पलिताङ्कुरान्वर्णयत्याचार्यः—अज्ञस्येत्यादि । पाण्डुरा-
श्चिकुराः पलिताः केशा अज्ञस्य बहिरात्मनो जन्तोर्जीवस्य पलिताङ्कुरेक्षणं शुक्लकेशाङ्कुर-
दर्शनं मनोभङ्गकृते चित्तभङ्गकार्याय भवेत् संजायेत, न धीमतो बुद्धिमत्तत्त्वज्ञानिनो
मनोभङ्गकृते न भवति । स तत्वज्ञानी एवं चिन्तयति—पाण्डुराः चिकुराः संसारतृष्णा-
भुजगीविजृम्भणप्रशान्तिसीमाः संसारस्य तृष्णा इन्द्रियविषयाभिलाषो लोभ आशा
सैव भुजगी कालसर्पिणी अन्तर्दुष्टत्वात् तस्या विजृम्भणं प्रसरस्तस्य प्रशान्तिसीमाः
सीमानो शान्तिमर्यादाः । रूपकालंकारः ॥

मुक्तिश्रिय इत्यादि । पुंसां पुरुषाणां शुक्लाः कचाः पाण्डुराः केशाः ननु निश्चयेन
मुक्तिश्रियो मुक्तिलक्ष्म्याः प्रणयवीक्षणे स्नेहावलोकने जालमार्गाः गवाक्षछिद्राणि । पुनः
कथंभूताः । चतुर्थपुरुषार्थतरुप्ररोहाः चतुर्थस्तुरीयः पुरुषार्थो मोक्षः स एव तरुवृक्षः सुख-
फलच्छायादायकत्वात् तस्य प्ररोहाः अङ्कुराः । पुनः कथंभूताः । निःश्रेयसामृतरसागम-

तदनु संजातनिर्वेदसंवेदनहृदयः सविधतरनिःश्रेयसाभ्युदयः सच्चरित-
लोकलोचनचन्द्रमाः पुनरिमाः किल शीलसाराः सस्मार संसारसागरोत्तर-
णपोतपात्रदशा द्वादशाप्यनुप्रेक्षाः ।

तथा हि ।

उत्सृज्य जीवितजलं बहिरन्तरेते

रिक्ता विशन्ति मरुतो जलयन्त्रकल्पाः ।

एकोद्यमं जरति यूनि महत्यणौ च

सर्वकषः पुनरयं यतते कृतान्तः ॥ १०९ ॥

नाग्रदूताः निःश्रेयसं निर्वाणं तदेव अमृततरसो अमृतधाराप्रवाहस्तस्य आगमनस्य अग्र-
दूता प्रथमसंदेशहराः । पुनः कथंभूताः । तपश्चरणोपदेशाः दीक्षाग्रहणशान्नाणि ॥

तदनु तदनन्तरं पलिताङ्कुरदर्शनादनन्तरं स यशोधर्ममहाराजः पुनः पुनरपि
इमा वक्ष्यमाणलक्षणोपलक्षिताः किल लोकोक्ता वा द्वादशापि द्विपडपि अनुप्रेक्षा भा-
वनाः सस्मार चिन्तयामास । भूपः कथंभूतः । संजातनिर्वेदसंवेदनहृदयः संजात उत्पन्नो
योऽसौ निर्वेदः संसारशरीरभोगत्रिविधवैराग्यं संवेदनं धर्मफलं च सानुरागता । अथवा
निर्वेदस्य संवेदनं विचारणं हृदये मनसि यस्य स संजातनिर्वेदसंवेदनहृदयः । पुनः
कथंभूतः । सविधतरनिःश्रेयसाभ्युदयः सविधतरः अतिनिकटवर्ती निःश्रेयसस्य निर्वाणस्य
अभ्युदयः परिपाको यस्य स तथोक्तः । पुनः कथंभूतः । सच्चरितलोकलोचनचन्द्रमाः स-
च्चरितलोकानां सदाचारमनुष्ठानां महामुनीनां च लोचनचन्द्रमाः आनन्दकारकः ।
कथंभूता अनुप्रेक्षाः । शीलसाराः शीलेषु अष्टादशशीलमहत्तेषु सर्वयत्नाचारेषु साराः सार-
भूताः । पुनः कथंभूता अनुप्रेक्षाः । संसारसागरोत्तरणपोतपात्रदशाः संसारश्चतुर्गति-
लक्षणः स एव सागरः समुद्रः पर्यन्तरहितत्वात् तस्योत्तरणे पारप्रापणे पारगमने पोत-
पात्रस्य प्रवहणपात्रस्य दशाः घटिकाप्रायाः । रूपकालंकारः ॥

तथाहि तदेव निरूपयति—उत्सृज्येत्यादि । एते स्वसंवेदनप्रत्यक्षीभूता मरुत
उच्छ्वासलक्षणा वायवो जीवितजलमायुस्तोयं बहिरुत्सृज्य वागे मुक्त्वा रिक्ताः सन्तः
अन्तर्मध्ये विशन्ति संचरन्ति । कथंभूताः मरुतः । जलयन्त्रकल्पाः अरहद्(षट्)षटीमा-
लासदृशाः । अयं प्रत्यक्षीभूतः कृतान्तो यमः जरति वृद्धजीवि, यूनि तरुणपुरुषे, महति
नृपदे गुरुपुरुषे, अणौ च दरिद्रे लघुपुरुषे, एकोद्यमं यथा भवत्येवं यतते विनाशयितुं
यत्नं करोति । कथंभूतः कृतान्तः । सर्वकषः पुनः दावानलसदृशः । पुनःशब्द द्वार्थं
वर्तते । उपमालंकारः ॥

लावण्ययौवनमनोहरणीयताद्याः

कायेष्वमी यदि गुणाश्चिरमावसन्ति ।

सन्तो न जातु रमणीरमणीयसारं

संसारमेनमवधीरयितुं यतन्ते ॥ १०६ ॥

उच्चैःपदं नयति जन्तुमधः पुनस्तं

वात्येव रेणुनिचयं चपला विभूतिः ।

श्राम्यत्यतीव जनता वनितासुखाय

ताः सूतवत्करगता अपि विप्लवन्ते ॥ १०७ ॥

शूरं विनीतमिव सज्जनवत्कुलीनं

विद्यामहान्तमिव धार्मिकमुत्सृजन्ती ।

लावण्येत्यादि । अमी एते लावण्ययौवनमनोहरणीयताद्याः गुणा यदि चेत् कायेषु निरं दीर्घकालं आवसन्ति शरीरेषु तिष्ठन्ति । लावण्यं च कान्तियौवनं च तारुण्यं मनोहरणीयता च आदेयमूर्तिता आद्या येषां रूपसौभाग्यादीनां गणनां ते लावण्ययौवनमनोहरणीयताद्याः । तर्हि सन्तः सत्पुरुषाः एनं प्रत्यक्षीभूतं संसारमाजवं जवभावमवधीरयितुं निराकर्तुं जातु कदाचिदपि न यतन्ते नोद्यमं कुर्वन्ति । सदाकालं संसार एव तिष्ठन्ति । कथंभूतं संसारम् । रमणीरमणीयसारं रमणीभिः कजनीयकामिनीभिः रमणीयं मनोहरं सारं मध्यो यस्य स तथा तम् । नमुच्योपमालंकारः ॥

उच्चैरित्यादि । विभूतिरर्थश्च कथंभूतं जन्तुं प्राणिनं कर्मतापन्नमुच्चैःपदं राज्यमित्यादि द्वितीयं कर्म नयति प्रापयति । पुनः पश्चात् विभूतिस्तं जन्तुं प्राणिनमधो नीचं स्तरं स्थानं रक्षतरकादिकं पदं नयति प्रापयति । कथंभूता विभूतिः । चपला वेगवत्तरा । कं केव । रेणुनिचयं रजःसमूहं वाता प्रथमं उच्चैर्नयति पश्चादधः पातयति । जनता लोको वनितासुखाय उत्तमस्त्रीसंभोगसुखाय अतीव श्राम्यत्यतिशयेन खेदं करोति सेवाकृषि-वाणिज्यादिकं व्यापारं करोति । उक्तं च—‘वनितां जनितात्यर्थतुरागायां च पोषिताः’ । ता वनिताः करगता अपि भवन्ति सूतवत् करगता अपि मुष्टिमध्ये यत्नेन धृता अपि विप्लवन्ते नश्यन्ति । किंवा । मृतवत् पारदर्शनवत् । पूर्ववृत्ते लावण्यादिकमनित्यमुक्तम्, अस्मिन्वृत्ते राज्यलक्ष्मीरहित्वेति सूचितम् । उपमालंकारः ॥

शूरमित्यादि । इयं प्रत्यक्षीभूता लक्ष्मीर्धनं लोकं पश्यन्नं कलुषीकरोति पापीशं विदधति । ‘लोभमूलानि पापानि’ इति वचनात् । लक्ष्मीः किं कुर्वती । शूरं सहस्रभटलक्षभट-कोटिभटविध्वंसकं पुण्यसुभ्रजन्ती परिहरन्ती । कमिव । विनीतमिव प्रश्रयवन्तं पुमांसमिव । शूरं विनीतं च परिहरतीत्यर्थः । लक्ष्मीः पुनः किं कुर्वती । कुलीनं उत्तमकुलं

चिन्ताज्वरप्रसवभूमिरियं हि लोकं

लक्ष्मीः खलक्षणसखी कलुषीकरोति ॥ १०८ ॥

वाचि भ्रुवोर्दृशि गतावलकावलीषु

यासां मनःकुटिलतास्तटिनीतरङ्गाः ।

अन्तर्न मान्त इव दृष्टिपथे प्रयाताः

कस्ताः करोतु सरलास्तरलायताक्षीः ॥ १०९ ॥

संहारवद्धकवलस्य यमस्य लोके

कः पश्यतो हरविधेरवधिं प्रयातः ।

यस्माज्जगन्नयपुरीपरमेश्वरोऽपि

तत्राहितोद्यमगुणे विधुरावधानः ॥ ११० ॥

पुरुषं उत्सृजन्ती । किंवत् । सज्जनवत् पुरुषवत् परोपकारिणमिव । यथा कुलवन्तं परिहरति तथा परोपकारिणमपि परिहरतीत्यर्थः । लक्ष्मीः पुनः किं कुर्वती । धार्मिकमुत्सृजन्ती धार्मिकं धर्मिष्ठं उत्सृजन्ती । कथमिव । विद्यामहान्तमिव विद्यया शास्त्रेण महत् गुरुर्विद्यामहान् तं विद्यामहान्तं धार्मिकं विद्वांसं परिहर(ती)न्तीत्यर्थः । कथंभूता लक्ष्मीः । चिन्ताज्वरप्रसवभूमिः चिन्तया आर्त्या उत्पन्नो योऽसौ ज्वरः संतापस्तस्य प्रसवभूमिरुत्पत्तिस्थानं चिन्ताज्वरप्रसवभूमिः । पुनः कथंभूता लक्ष्मीः । खलक्षणसखी खलवत् दुर्जनवत् क्षणसखी अल्पकालखेहिनी । उक्तं च—‘अभ्रच्छाया तृणादग्निः खले प्रीतिः स्थले जलम् । वेश्यारागः कुमित्रं च षडेते बुद्बुदोपमाः ॥’ उपमालंकारः ॥

वाचीत्यादि । ताः जगत्प्रसिद्धास्तरलायताक्षीः तरलानि चपलानि आयतानि दीर्घाणि कर्णान्तविश्रान्तानि अक्षीणि लोचनानि यासां तास्तरलायताक्ष्यस्ताः तरलायताक्षीः कः पुमान् सरला अकुटिलाः करोतु विदधानु । अपि तु न कश्चित्करोतीत्यर्थः । ताः काः । यासां स्त्रीणां मनःकुटिलता हृदयवकता तटिनीतरङ्गा नदीकल्लोला दृष्टिपथे लोचनमार्गं प्रयाता आयाता लोकं प्रत्यक्षेण दृष्टाः कस्मिन् कस्मिन् स्थाने प्रत्यक्षेण दृष्टाः वाचि वचने कुटिलताः प्रत्यक्षेण दृष्टाः भ्रुवोर्लोचनोपरिरोमराजीद्वये दृशि लोचनयुगले गर्ता गमने अलकावलीषु केशध्रेणिषु कस्मान् प्रत्यक्षेण दृष्टाः अन्तश्चेतसि न मान्त इव अवकाशमलभमान इव । रूपकोपमालंकारः ॥

संहारवद्धकवलस्येत्यादि । कः पुमान् यमस्य कृतान्तस्य लोके संसारे अर्वाधि मर्यादाविनाशम् । अन्तमित्यर्थः । प्रयातः गतः । अपि तु न कश्चित्प्रयात इत्यर्थः । कथंभूतस्य यमस्य । संहारार्थं मोदयित्वा खादनार्थं वद्धकवलस्य सजीकृतपद्माङ्गुलस्य । अपरं कथंभूतस्य । पश्यतो हरविधेः पश्यतो हरस्य चारस्य विधिरनुष्ठानं यस्य स

इत्थं क्षणक्षयहुताशमुखे पतन्ति

वस्तूनि वीक्ष्य परितः सुकृती यतात्मा ।

तत्कर्म किञ्चिदनुसर्तुमयं यतेत

यस्मिन्नसौ नयनगोचरतां न याति ॥ १११ ॥

इत्यनित्यानुप्रेक्षा ॥ १ ॥

दत्तोदयेऽर्थनिचये हृदये स्वकार्ये

सर्वः समाहितमतिः पुरतः समास्ते ।

जाते त्वपायसमयेऽम्बुपतौ पतत्रेः

पोतादिव द्रुतवतः शरणं न तेऽस्ति ॥ ११२ ॥

तथा तस्य । 'वाग्दिव्यपदयद्भयो युक्तिदण्डहरेषु' इति वचनात् षष्ठ्या अलुक्समासः । यथा वाचोर्भक्तः दिशोदण्डः पश्यतोदरः । कस्मादवधिं न प्रयातः । यस्मात्कारणात् जगन्नयपुरीषरमेश्वरोऽपि तीर्थकरोऽपि तत्र यमे आहितोद्यमगुणे कृतोत्साहगुणे सति विधुरावधानः विफलप्रयत्नः । दृष्टान्तालंकार आक्षेपश्च ॥

इत्थमित्यादि । अयं सुकृती हेयोपादेयविवेकवान् पुरुषो यतात्मा प्रमादरहितः सन् तत्किञ्चित् योगिगम्यं कर्म अनुसर्तुं आश्रयितुं यतेत यत् कुर्वति । तत्किम् । यस्मिन् कर्मणि सति असौ प्रत्यक्षीभूतो यमो नयनगोचरतां न याति पुनरपि नेत्राभ्यां न दृश्यते । किं कृत्वा । इत्थं पूर्वोक्तप्रकारेण वस्तूनि यौवनशरीरादीनि परितः समन्तात् क्षणक्षयहुताशमुखे पतन्ति गच्छन्ति वीक्ष्य क्षणो यमः स एव क्षयहुताशः प्रलयकालाग्निस्तस्य मुखं वक्त्रं क्षणक्षयहुताशमुखे पतन्ति वीक्ष्य दृष्ट्वा । रूपकालंकारः ॥ इत्थमनित्यानुप्रेक्षा अध्रुवानुप्रेक्षा सप्तभिर्वृत्तैः समाप्तेत्यर्थः ॥

दत्तोदयेत्यादि । हे जीव, सर्वे प्राणी ते तव पुरतः अप्रतः किंकरतया समाहितमतिः सावधानमनाः सन् समास्ते तिष्ठति । सेवते इत्यर्थः । कस्मिन् सति । अर्थनिचये धनसमूहे दत्तोदये सति उदयमागते सति । पुनश्च कस्मिन् सति सर्वे प्राणी पुरतः समास्ते । स्वकार्ये धनकार्ये हृदये चित्ते वर्तमाने सति । अपायसमये मृत्युकाले तु पुनर्जाते उत्पन्ने सति कोऽपि पुमान् शरणं नास्ति (अधिनमर्थो भवति) । ते तव कस्येव । अम्बुपतौ समुद्रे पोतात्प्रवहणात् द्रुतवतश्च्युतस्य पतत्रेरिव पक्षिण इव । यथा समुद्रे पोतात् च्युतस्य पक्षिणः कोऽपि पुमान् शरणं न भवति । स पतत्रिः समुद्रे उड्डीयमानः सन् तत्रैव समुद्रे ब्रुडित्वा म्रियते इत्यर्थः । 'पतेरत्रिमैः' इति वचनात् अत्रिप्रत्ययः । उपमालंकारः ॥

बन्धुव्रजैः सुभटकोटिभिरासवर्गै-

र्मन्त्रास्त्रतन्त्रविधिभिः परिरक्ष्यमाणः ।

जन्तुर्बलादधिबलोऽपि कृतान्तदूतै-

रानीयते यमवशाय वराक एकः ॥ ११३ ॥

संसीदतस्तव न जातु समस्ति शास्ता

त्वत्तः परः परमवाप्तसमग्रबोधैः ।

तस्यां स्थिते त्वयि यतो दुरितोपताप-

सेनेयमेव सुविधे विधुराश्रया स्यात् ॥ ११४ ॥

इत्यशरणानुप्रेक्षा ॥ २ ॥

कर्मार्षितं क्रमगतिः पुरुषः शरीर-

मेकं त्यजत्यपरमाभजते भवाब्धौ ।

बन्धुव्रजैरित्यादि । जन्तुर्जीवः कृतान्तदूतैर्यमप्रणिधिभिर्यमवशात् कृतान्त-
स्वाधीनध्याय एकः असहायो वराकस्तपस्वी आनीयते प्राप्यते । कथंभूतः सन् । परि-
रक्ष्यमाणः सन् प्रतिपाल्यमानः सन् । कैः । बन्धुव्रजैः कुटुम्बवर्गैः तथा सुभटकोटिभिः
परिरक्ष्यमाणः सुभटानां सहस्रभटलक्षभटकोटिभटानां कोटिभिः शतलक्षैः स तथा
आसवर्गैः पितृमातृमन्त्रिपुरोहितगुरुणाध्यायादिभिः परिरक्ष्यमाणः । पुनः कैः कृत्वा
परिरक्ष्यमाणः । मन्त्रास्त्रतन्त्रविधिभिः मन्त्रयन्त्रादिविधिभिर्विधानैरस्त्रविधिभिः खड्ग-
दिरक्षाभिस्तन्त्रविधिभिश्चतुरङ्गसैन्यवेष्टविधानैर्जयमूलादिभिर्वा । कथंभूतो जन्तुः बलात्
सर्वस्मात् सैन्यात् अधिकबलोऽपि अधिकपराक्रमोऽपि राक्षसविशेषादधिकबलोपि ।
दीपकोपमालंकारः ॥

संसीदत इत्यादि । हे सुविधे सच्चरित्रात्मन्, तव भवतः संसीदतो दुःखीभवतः
त्वत्तः परः त्वदन्यः पुमान् परं निश्चयेन जातु कदाचित् शास्ता रक्षको न समस्ति
सम्यग्वर्तते । किंतु तव च शास्ता त्वमेव वर्तसे इत्यर्थः । कथंभूतात्त्वत्तः । अवाप्त-
समग्रबोधैः अवाप्ता प्राप्ता समग्रा परिपूर्णा बोधिः सम्यग्दर्शनज्ञानचारित्र्यत्रयं येन स
तथा तस्मात् । यस्मात् कारणात् तस्यां रत्नत्रयप्राप्तिलक्षणायां बोधौ त्वयि भवति
स्थिते आहूते सति इयमेव दुरितोपतापसेना पापसंतापसमूहः विधुराश्रया कथा-
श्रया मृतेव स्याद्भवेत् । रूपकालंकारः ॥ इति अमुना प्रकारेण त्रिभिर्वैसननतिलकावृत्तै-
रशरणानुप्रेक्षा समाप्ता ॥

कर्मार्षितमित्यादि । पुरुष आत्मा एकं शरीरं कलेवरं त्यजति मुञ्चति अपरं
शरीरमाभजते आश्रयति । कस्मिन् । भवाब्धौ संसारसमुद्रे । कथंभूतं शरीरम् । कर्मा-

शैलूषयोषिदिव संसृतिरेनमेषा

नाना विडम्बयति चित्रकरैः प्रपञ्चैः ॥ ११५ ॥

दैवाद्वानेष्वधिगतेषु पटुर्न कायः

काये पटौ न पुनरायुरवाप्तवित्तम् ।

इत्थं परस्परहतात्मभिरात्मधर्मै-

लोकं सुदुःखयति जन्मकरः प्रबन्धः ॥ ११६ ॥

आस्तां भवान्तरविधौ सुविपर्ययोऽय-

मत्रैव जन्मनि नृणामधरोच्चभावः ।

अल्पः पृथुः पृथुरपि क्षणतोऽल्प एव

स्वामी भवत्यनुचरः स च तत्पदार्हः ॥ ११७ ॥

पा

पितं शरीरं नाम कर्मणा उपलब्धकृतम् । दत्तमित्यर्थः । कथंभूतः पुरुषः । क्रमगतिः एकां गतिं त्यक्त्वा द्वितीयां गतिं गच्छति इति क्रमगतिः । एषा प्रत्यक्षीभूता संसृतिः संसारं कथ्यते । सा संसृतिः किं करोति । एनं पुरुषमात्मानं नानाप्रपञ्चैर्नानावैषैर्विडम्बयति विगोपयति । कथंभूतैः । चित्रकरैः सर्वलोकानां चिन्ताश्चर्योत्पादकैः । संसृतिः केव । शैलूषयोषिदिव नटभार्यव । रूपकोपमालंकारः ॥

दैवादित्यादि । प्रबन्धः प्रकृतिस्थित्यनुभागप्रदेशलक्षश्चतुःप्रकारः कर्मबन्ध आत्मधर्मैर्निजस्वभावाः कृत्वा लोकं प्राणिवर्गं सुदुःखयति सुदुः अतिशयेन दुःखं करोति । कथंभूतः प्रबन्धः । जन्मकरः भवान्तराणामुत्पादकः । कथंभूतैः आत्मधर्मैः । इत्थं अमुना प्रकारेण परस्परहतात्मभिः परस्परेण अन्योन्येन हतो विध्वंसित आत्मा स्वभावो येषां आत्मधर्माणां परस्परहतात्मानस्तैः । इत्थं कथमिति चेत् दैवात् कर्मोदयात् धनेषु स्वायतेषु अधिगतेषु प्राप्तेषु कायः शरीरं पटुरुत्कृष्टं न भवति । दैवात्काये शरीरे पटौ रोगरहिते सति पुनः पुनरपि आयुर्न भवति । कथंभूतायुः । अवाप्तवित्तं परिप्राप्तधनं न भवति । जायलंकारः ॥

आस्तामित्यादि । अयं प्रत्यक्षीभूतः सुविपर्ययः सुदुः विपर्यासः भवान्तरविधौ जन्मान्तरविधाने न भवतीति आस्तां तिष्ठतु चेत् अत्रैव जन्मनि अस्मिन्नेव भवे नृणां मनुष्याणां अधरोच्चभावः नीचोच्चपर्यायो भवति । तमेव दर्शयति—अल्पः पुमान् निर्धनो जीवः पृथुविपुलो धनवान् भवति, पृथुरपि विपुलधनवानपि क्षणतो मुहूर्तमात्रात् अल्प एव निर्धन एव भवति । स्वामी राजा अनुचरः किंकरो भवति, स च किंकरः तत्पदार्हः स्वामिपदयोग्यो भवति । दीपकालंकारः ॥

वैचित्र्यमित्थमनुभूय भवाम्बुराशे-

रातङ्कवाडवविडम्बितजन्तुवारैः ।

को नाम जन्मविषपादपपुष्पकल्पैः

स्वं मोहयेन्मृगदृशां कृतधीः कटाक्षैः ॥ ११८ ॥

इति संसारानुप्रेक्षा ॥ ३ ॥

एकस्त्वमाविशसि जन्मनि संक्षये च

भोक्तुं स्वयं स्वकृतकर्मफलानुबन्धम् ।

अन्यो न जातु सुखदुःखविधौ सहायः

स्वाजीवनाय मिलितं विटपेटकं ते ॥ ११९ ॥

वैचित्र्यमित्यादि । नामेति संभावनायाम् । कः कृतधीर्विधाता हेयोऽप्यविशे-
कवान् मृगदृशां मृगलोचनानां स्त्रीणां कटाक्षैरपाङ्गवीक्षणैः स्वमात्मानं मोहयितुं वि-
द्वलीकुर्यात् । अपि तु न कश्चिन्मोहयेदित्यर्थः । कथंभूतैः कटाक्षैः । जन्मविषपादप-
पुष्पकल्पैः जन्म संसारः स एव विषपादपो विषवृक्षो दुःखफलदायकत्वात् । पुष्प-
पुष्पकल्पाः कुसुमसदृशास्तैः । किं कृत्वा । पूर्वं भवाम्बुराशेः संसारसमुद्रस्य इत्थं प्राणि-
क्तप्रकारेण वैचित्र्यं वैचित्र्यानां त्वं अनुभूय भूत्वा । ज्ञात्वा इत्यर्थः । कथंभूतस्य भवाम्बु-
राशेः । आतङ्कवाडवविडम्बितजन्तुवारैः सद्यः प्राणहरो व्याधिरातङ्क उच्यते । वाडवो
वाडवो बडवानलस्तस्मिन् विडम्बितानि कदर्थितानि जन्तुवारीणि प्राणिवर्गजलानि येन
भवाम्बुराशिना स तथोक्तस्तस्य । रूपकालंकारः ॥ इति एतैश्चतुर्भिः वृत्तैः संसारानु-
प्रेक्षा समाप्ता ॥

एक इत्यादि । हे जीव, त्वं भवान् एकः असहायः जन्मनि गर्भवासे आविशसि
प्रवेशं करोषि । संक्षये मरणे च एक आविशसि । किं कर्तुं आविशसि । स्वकृतकर्मफलानु-
बन्धं भोक्तुं अनुभवितुं स्वेन आत्मना कृतमनुष्ठितं यत्कर्म पुण्यरूपं वा पापरूपं
तस्य फलस्य सुखरूपस्य दुःखरूपस्य अनुबन्धं संबन्धं भोक्तुं आविशसि । कथम् । स्वयं
आत्मना न तत्र कश्चित्प्रवेशं कारयति । उक्तं च—‘स्वयं कर्म करोत्यात्मा स्वयं त-
त्फलमश्नुते । स्वयं भ्रमति संसारे स्वयं तस्माद्विमुच्यते ॥’ अन्यः कोऽपि पुमान्
सुखदुःखविधौ सुखकरणे दुःखविधाने च जातु कदाचित् सहायो न वर्तते तर्हि
पुत्रकलत्रमित्रादिवृन्दं किं सहायं तव भवति । हे जीव, ते तव विटपेटकं शत्रु अवस्कन्धो
मिलितं एकत्रीभूतं वर्तते । किमर्थम् । मिलितं स्वाजीवनाय स्वस्य आत्मनः आजीवनाय
प्राणनाय । रूपकालंकारः ॥

बाह्यः परिग्रहविधिस्तव दूरमास्तां
 देहोऽयमेति न समं सहसंभवोऽपि ।
 किं ताम्यसि त्वमनिशं क्षणदृष्टनष्टै-
 दारात्मजद्रविणमन्दिरमोहपाशैः ॥ १२० ॥
 संशोच्य शोकविवशो दिवसं तमेक-
 मन्येद्युरादरपरः स्वजनस्तवार्थे ।
 कायोऽपि भस्म भवति प्रचयाच्चिताग्नेः
 संसारयन्त्रघटिकाघटने त्वमेकः ॥ १२१ ॥
 एष स्वयं तमचलैर्ननु कर्मजालै-
 र्लतेव वेष्टयति नष्टमतिः स्वमेकः ।

तु पां पुण्यात्पुनः प्रशमतन्तुकृतावलम्ब-
 कथं स्तद्धाम धावति विधूतसमस्तबाधम् ॥ १२२
 । उ इत्येकत्वानुप्रेक्षा ॥ ४ ॥

इति

वक्ष्ये इत्यादि । हे जीव, बाह्यः परिग्रहविधिः कलत्रपुत्रमित्रादिकस्तावत् दूरं विप्र-
 कृष्टमास्तां तिष्ठतु । अयं प्रत्यक्षीभूतो देहः शरीरं समं सार्धं न याति नागच्छति । कथं-
 भूता देहः । सहसंभवोऽपि जन्मना सह संजातोऽपि । हे जीव, त्वं भवान् दारात्मजद्र-
 विणमन्दिरमोहपाशैः किं किमर्थं अनिशं निरन्तरं ताम्यसि आत्मानं बध्नासि । दाराश्च
 कलत्राणि आत्मजाश्च पुत्राः द्रविणं धनं मन्दिरं गृहं च तानि च तानि मोहपाशबन्ध-
 नानि तैस्तथोक्तैः । कथंभूतैर्दारात्मजद्रविणमन्दिरमोहपाशैः । क्षणदृष्टनष्टैः तत्क्षणे मुहूर्त-
 तमेकं दृष्टा अपरेण मुहूर्तेन नष्टा क्षणदृष्टनष्टास्तैः । रूपकालंकारः ॥

संशोच्येत्यादि । हे जीव, स्वजनः कुटुम्बवर्गः शोकविवशः सन् तं मरणसंबन्धि
 एकदिनं संशोच्य शोकं कृत्वा अन्येद्युरन्यस्मिन्नहनि तवार्थं भवतो धने आदरपरो
 भवति । कायोऽपि शरीरोऽपि चिताग्नेः इमशानाग्नेः प्रचयात् समूहान् भस्म संजायते ।
 संसारयन्त्रघटिकाघटने संसार एव यन्त्रं अरघटस्तस्य संबन्धिन्यो या घटिकाः क्षुद्र-
 घटयन्तासां घटने चालनव्यापारे त्वमेव भवानेव एकः अद्वितीयो वर्तसे । स्वजनादिकः
 कोऽपि नास्ति । रूपकालंकारः ॥

एष इत्यादि । हे जीव, एष प्रत्यक्षीभूतो जीवः एकोऽसहायो नष्टमतिर्निर्विघ्न-
 कन्तन्मादात्मानं स्वयं आत्मना ननु निश्चयेन अचलैर्वज्रलेपप्रार्थः कर्मजालैः कर्मसमूहै-
 र्वेष्टयति बध्नाति । केव । लतेव ऊर्णनाभनाम कीटक इव । उक्तं च—‘लता स्त्री तन्तु-
 बाधोर्णनाभमर्कटकाः समाः’ । पुनः कर्मजालवेष्टनादनन्तरं पुण्यात् पुण्योदयात् पूजा-

देहात्मकोऽहमिति चेतसि मा कृथास्त्वं

त्वत्तो यतोऽस्य वपुषः परमो विवेकः ।

त्वं धर्मशर्मवसतिः परितोऽवसायः

कायः पुनर्जडतया गतधीनिकायः ॥ १२३ ॥

आसीदति त्वयि सति प्रतनोति कायः

क्रान्ते तिरोभवति भूपवनादिरूपैः ।

भूतात्मकस्य मृतवन्न सुखादिभाव-

स्तस्मात्कृती करणतः पृथगेव जीवः ॥ १२४ ॥

सानन्दमव्ययमनादमनन्तशाक्त-

मुद्घोतिनं निरुपलेपगुणं प्रकृत्या ।

दानोपवासव्रतसम्यक्त्वलक्षणपुण्यविपाकात् प्रशमयन्तुः कृतावलम्बः सन् कर्मोपशमसूत्र-
विहितावलम्बनः तत् तद्योगिनां प्रसिद्धं धाम मोक्षस्थानं धावति उत्सुको गच्छति ।
एकेन समयेन लोकाग्रमाश्रयति । कथंभूतं धाम । विधूतसमस्तबाधं मूलादुन्मूलितस-
मस्तदुःखम् । उपमालंकारः ॥ इत्येभिश्चतुर्भिर्गुणैरेकवानुपेक्षा नमः ॥

देहात्मक इत्यादि । हे जीव हे आत्मन्, अहं देहात्मकः शरीरमयो वर्तते
इति ईदृशं विकल्पं चेतसि मनसि त्वं मा कृथाः मैवं काथाः । यतो यस्मात् कारणात्
अस्य वपुषः अस्य शरीरस्य त्वत्तो भवत्सकाशात् परम उत्कृष्टो विवेकः पृथग्भावो वर्तते ।
कोऽसौ विवेक इत्याह—त्वमात्मा धर्मशर्मवसतिः अनन्तज्ञानानन्तदर्शनानन्तवीर्यानन्त-
सौख्यसंयुक्तचेतनस्वभावो धर्म उच्यते, परमानन्दलक्षणं सुखं शर्मोच्यते । धर्मश्च शर्म
च धर्मशर्मणी तयोर्वसतिर्निवासो धर्मशर्मवसतिः । त्वं पुनः कथंभूतः । परितोऽवसायः
सर्वाङ्गचेतनस्वभावः । कायः पुनः शरीरं तु जडतया अचेतनतया गतधीनिकायो नष्ट-
चेतनसमूहः । जाललंकारः ॥

आसीदतीत्यादि । हे आत्मन्, त्वयि आत्मनि सति विद्यमाने कायः शरीरं
आसीदति, न केवलमासीदति त्वयि सति प्रतनोति च श्रद्धिं याति च । हे जीव, त्वयि
आत्मनि सति कायो भूपवनादिरूपैः पृथिव्याद्यग्निरूपैस्तिरोभवति अदृश्यो भवति ।
भूतात्मकस्य पृथिव्यग्नेर्जीवायुस्वभावस्य कायस्य सुखादिभावः सुखदुःखादिवेदनं न
वर्तते । किंवत् । मृतवत् मृतकस्येव यथा मृतकस्य सुखादिभावो न वर्तते । तस्मात्
कारणात् कृती पुण्यवान् भवति । करणतः शरीरान् जीव आत्मा पृथगेव भिन्न एव
वर्तते । उपमालंकारः ॥

सानन्दमित्यादि । अमी प्रलक्ष्मीभूता योगिनां दुरिताग्रयः कर्मवैश्वानरा इमं
स्वानुभूतिप्रलक्षं पुरुषमात्मानं संतापयन्ति उत्कामयन्ति । कथंभूता दुरिताग्रयः । समृद्धाः

कृत्वा जडाश्रयमिमं पुरुषं समृद्धाः

संतापयन्ति रसवद्गुरिताम्योऽमी ॥ १२५ ॥

कर्मासवानुभवनात्पुरुषः परोऽपि

प्राप्नोति पातमशुभासु भवावनीषु ।

तस्मात्तयोः परमभेदविदो विदग्धाः

श्रेयस्तदादधतु यत्र न जन्मयोगः ॥ १२६ ॥

इति पृथक्त्वानुप्रेक्षा ॥ ५ ॥

प्रवृद्धाः प्रज्वलिताः । उदयमागता इत्यर्थः । किं कृत्वा पूर्वं संतापयन्ति । जडाश्रयं शरीराश्रयं कृत्वा । किंवसंतापयन्ति । रसवत् यथा रसं पारदं जडाश्रयं पानीयाश्रयं कृत्वा अन्नयो रसमुत्तापयन्ति । रसं पानीयं वा संतापयन्ति । उक्तं च—‘वार्वारि कं पथोऽम्भोऽम्बु पाथोर्णः सलिलं जलम् । शरं वनं कुशं नीरं तोयं जीवनमन्विषम् ॥ धनरसो रसश्च’ । कथंभूतं पुरुषम् । सानन्दं अनन्तसौख्यसहितम् । अव्ययं अविनश्वरं मृत्युरहितम् । अनादि आदिरहितम् । अनन्तशक्तिं केवलज्ञानदर्शनाभ्यां अनन्तवस्तुस्वरूपग्राहकत्वात् । उद्द्योतिनं लोकालोकस्वरूपप्रकाशकत्वात् । निरुपलेपगुणं निश्चयेन कर्ममलकलङ्करहितम् । प्रकृत्या स्वभावेन । एतद्विशेषणपट्टं पारदरसस्यापि दातव्यम् । रूपकोष्मालंकारः ॥

३

कर्मासवानुभवनादित्यादि । पुरुष आत्म. परोऽपि श्रोत्रियब्राह्मणवदुत्तमोऽपि अशुभासु पापरूपासु अपवित्रानु भवावनीषु चाण्डालादिभवान्तरभूमिषु पातं पतनं प्राप्नोति लभते । कस्मात्पतनं प्राप्नोति । कर्मासवानुभवनात् कर्ममयास्वादनात् । उक्तं च वादिराजेन महाकविना—‘कर्मणा कवलिता जनिता जातः पुरान्तरजनङ्गमवाटे । कर्मकोद्वरसेन हि मत्तः किं किमेत्यशुभधाम न जीवः ॥’ ‘स्वागतेति रनभाद्गुरुगुग्मम्’ इति वचनात् स्वागता छन्द इदम् । स वादिराजोऽपि श्रीसोमदेवाचार्यस्य शिष्यः, ‘वादीभसिंहोऽपि मदीय शिष्यः श्रीवादिराजोऽपि मदीयशिष्यः’ इत्युक्तत्वाच्च । नस्मात् कारणात् तयोः कायपुरुषयोः शरीरात्मनोः परमभेदविदः निश्चयेन अत्यन्तभेदज्ञानिनो विदग्धाः हेयोपादेयविवेकवन्तः पुरुषाः तत्किमपि श्रेयः आदधतु आचरन्तु । तत्किम् । यत्र श्रेयसि न जन्मयोगः संसारो न वर्तते न भवति । पुनर्भवो न स्यादित्यर्थः । रूपकालंकारः ॥ इति एतैः कार्त्तिकशतुर्भिर्वृत्तकैः पृथक्त्वानुप्रेक्षा अन्यत्वानुप्रेक्षा समाप्ता । उक्तं च—‘क्षीरनीरवदेकत्र स्थितयोर्देहदेहिनोः । भेदो यदि ततोऽन्यत्र कलत्रादिषु का कथा ॥’

आधीयते यदिह वस्तु गुणाय कान्तं
 काये तदेव मुहुरेत्यपवित्रभावम् ।
 छायाप्रतारितमतिर्मलरन्ध्रबन्धं
 किं जीव लालयसि भङ्गुरमेतदङ्गम् ॥ १२७ ॥
 योषिद्विराहतकरं कृतमण्डनश्री-
 र्यः कामचामररुचिस्तव केशपाशः ।
 सोऽयं त्वयि श्रवणगोचरतां प्रयाते
 प्रेतावनीषु वनवायसवासगोऽभूत् ॥ १२८ ॥
 अन्तर्वहिर्यदि भवेद्वपुषः शरीरं
 दैवात्तदानुभवनं ननु दूरमास्ताम् ।

आधीयत इत्यादि । हे जीव, इह अस्मिन् काये शरीरे यद्वस्तु कर्पूरागुरुचन्द-
 नकुसुमादिकं वस्तु गुणाय सुगन्धत्वादiguणनिमित्तं कान्तं अतिमनोहरं आधीयते
 क्रियते, तदेव वस्तु मुहुरतिशयेन अपवित्रभावं अशुचित्वं एति गच्छति । तेन कारणेन
 हे आत्मन्, एतत्प्रत्यक्षीभूतं अङ्गं शरीरं किमर्थं लालयसि पुनः पुनः पोषयसि । कथं-
 भूतस्त्वम् । छायाप्रतारितमतिः छायाया गौरव्यामादिवर्णेन प्रतारिता वञ्चिता सतिर्यस्य
 स त्वं छायाप्रतारितमतिः । कथंभूतं अङ्गम् । मलरन्ध्रबन्धं मलानां विष्टानां रन्ध्राणि
 छिद्राणि तेषां बन्धः प्रवृत्तको यत्र तुन्मलरन्ध्रबन्धम् । पुनः कथंभूतं अङ्गम् । भङ्गुरं स्वे-
 यमेव विनश्वरम् । जाललंकारः ॥

योषिद्विरित्यादि । हे जीवेति संबोधनपदं पूर्वोक्तमेव ग्राह्यम् । तेनोपमेयम् ।
 हे जीव हे आत्मन्, यस्त्व भवतः केशपाशः कुन्तलकलापः । कथंभूतः केशपाशः ।
 कामचामररुचिः कामस्य कन्दर्पनरेन्द्रस्य चामररुचिः चामरवत् प्रकीर्णवत् रुचिः शोभा
 यस्येति स कामचामररुचिः । कृष्णवर्ण इत्यर्थः । कथंभूतः केशपाशः । योषिद्विर्मृदु-
 रकमलाभिः स्त्रीभिः कृतमण्डनश्रीः जातीचम्पकमुक्तबन्धनादिपुष्पवालितनैलेन कृता
 मण्डनश्रीः शोभा लक्ष्मीर्यस्य सः । कथम् । आहतकरं आहूता आदरपरां करीं हन्तां
 यस्मिन् मण्डनकरणकर्मणि तत् आहतकरम् यथा भवत्येवम् । न पूर्वोक्तलक्षणः केश-
 पाशः अयं प्रत्यक्षीभूतः त्वयि आत्मनि श्रवणगोचरतां प्रयाते मरणं प्राप्ते सति प्रे-
 तावनीषु इमशानभूमिषु वनवायसवासगः सर्वाः कृष्णकाकगलकप्राप्तोऽभूद्भवत् । उप-
 मालंकारः ॥

अन्तरित्यादि । हे जीव, अन्तः शरीरं अन्तर्गतं शरीरं यदि चेत् वपुषः शरीरात्
 वहिर्बाह्ये भवेत् दैवात् दैवयोगात् तदा तस्मिन्काले शरीरस्य अनुभवनं ननु अहो

कौतूहलादपि यदीक्षितुमुत्सहेत

कुर्यात्तदाभिरतिमत्र भवाञ्शरीरे ॥ १२९ ॥

तस्मान्निसर्गमलिनादपि लब्धतत्त्वाः

कीनाशकेलिमनवाप्तधियोऽचिराय ।

कायादतः किमपि तत्फलमर्जयन्तु

यस्मादनन्तसुखसस्यविभूतिरेषा ॥ १३० ॥

इत्यशुचित्वानुप्रेक्षा ॥ ६ ॥

अन्तःकपायकलुषोऽशुभयोगसङ्गा-

त्कर्माण्युपार्जयसि बन्धनिबन्धनानि ।

रज्जूः करेणुवशगः करटी यथैता-

स्त्वं जीव मुञ्च तदिमानि दुरीहितानि ॥ १३१ ॥

दूरं विप्रकृष्टं आस्तां तिष्ठतु । तस्मिन् काले कौतूहलादपि कुतूहलमात्रादपि यदीक्षितुं द्रष्टुं उत्सहेत तदा अत्र शरीरे अभिरतिं संमुखीभूय मरणं कुर्यात् विदध्यात् । जात्यलंकारः ॥

तस्मादित्यादि । तस्मात्कारणात् अतः एतस्मात् कायात् किमपि अनिर्वचनीयं तत् योगिनां प्रसिद्धं लब्धतत्त्वाः पुरुषाः हेयोपादयविवेकवन्तः पुरुषाः फलं लाभं अचिराय अर्जयन्तु गृह्णन्तु । यस्मात् फलात् एषा अनन्तसुख[स]स्यविभूतिः आत्यन्तिकसौ-ख्यफलविभूतिरर्थं भवति । कथंभूतात् । अतः एतस्मान् कायान् । निसर्गमलिनादपि स्वभावेन कदमलीभूतादपि । कथंभूताः लब्धतत्त्वाः । कीनाशकेलिं यमकीडां प्रति अनवाप्तधियः अप्राप्तबुद्धयः । यावन्मरणं नायान्तीत्यर्थः । रूपकालंकारः । तथा चोक्तम्—‘व्यापत्पर्वमयं विरामधिरसं भूलेऽप्यभोगोनिर्गतं विष्वक् क्षुण्क्षतपातकुण्ड(?)रुपिता ग्राम-...र्यैरिच्छद्रितम् । मानुष्यं द्युणभक्षितेधुसदृशं नार्थकरस्य परं निःसारं परलोकधीजम-चिरात्कृत्वैह सारिकुरु ॥’ इति । एतश्चतुर्भिर्भूतैरशुचित्वानुप्रेक्षा समाप्ता ॥

अन्तरित्यादि । हे जीव, त्वं अन्तर्मेवसि कपायकलुषः कोधमानमायालोभैर्बलिनः सन् अशुभयोगसङ्गान् अशुभयोगाश्रयपातकारणान् कर्माणि प्रकृतिस्थित्यनुभागप्रदेशलक्षणानि बन्धनानि निबन्धनानि कारणानि कर्माणि आश्रयाण्युपार्जयस्व स्वीकरोषि । यथा येन प्रकारेण करेणुवशगः करटो हस्तिर्नालम्पटः करी एताः राजभन्दिरप्रलक्ष्मीभूता रज्जूर्बन्धनानि उपार्जयन्ति । तत्तस्मात् कारणात् हे जीव, त्वं भवान् इमानि प्रलक्ष्मीभूतानि दुरीहितानि दुःश्रेष्ठानि मुञ्च त्वज्ज । उपमालंकारः ॥

१. ‘संमूलभागोचितम्’ क.

संकल्पकल्पतरुसंश्रयणात्त्वदीयं

चेतो निमज्जति मनोरथसागरेऽस्मिन् ।

तत्रार्थतस्तव चकास्ति न किञ्चनापि

पक्षे परं भवसि कल्मषसंश्रयस्य ॥ १३२ ॥

सेर्ष्यं विभूतिषु मनीषितसंश्रयाणां

चक्षुर्भवत्तव निजार्तिषु मोघवाञ्छम् ।

पापागमाय परमेव भवेद्विमूढ

कामात्कुतः सुकृतदूरवतां हितानि ॥ १३३ ॥

दौर्विध्यदग्धमनसोऽन्तरुपात्तभुक्ते-

श्चित्तं यथोल्लसति ते स्फुरितोत्तरङ्गम् ।

संकल्पेत्यादि । हे जीवेति संबोधनपदं पूर्वोक्तमेव ग्राह्यं तेनायमर्थः । हे जीव, संकल्पकल्पतरुसंश्रयणादाश्रयणात् त्वदीयं तव चेतो मनः आत्मा अस्मिन् प्रत्यक्षी-भूते मनोरथसागरे दोहदसमुद्रे निमज्जति वृडति संकल्पवित्तोन्नतिः स एव कल्पन-सर्वाञ्छितफलप्रदायकत्वात् तस्य संश्रयणमवयवन्धनं तस्मान् । तत्र संकल्पतरुसंश्रयणे अर्थतः परमार्थतस्तव भवतः किञ्चनापि किञ्चिदपि न चकास्ति दृष्टव्यायनुभवनं [चकास्ति] भवति । परं केवलं निश्चयेन वा कल्मषसंश्रयस्य पापाश्रयस्य पक्षे भवति स्वीकारवान् भवति । रूपकालंकारः । तथा चोक्तम्—‘दग्धं परकलत्तं रामं मा वदामि हियय मज्जमि । पावेण पाव लिप्पसि पावं मावहसि त्वं च शुद्धो हि ॥’

सेर्ष्यमित्यादि । हे जीव, तव चक्षुः तव दृष्टिः । त्वदीयं मन इत्यर्थः । निजार्तिषु आर्तेषु वस्त्वाकाङ्क्षानु भवत्संज्ञायमानं वर्तते । कथंभूतं चक्षुः । मोघवाञ्छं फलेच्छन् । मनीषितसंश्रयाणां विभूतिषु स्वर्गादिसौख्यसंबन्धिनानां वस्तूनां विभूतिषु ऐश्वर्येषु सेर्ष्यं द्वेषसहितं वर्तते । परं केवलं पापागमाय पापोपाज्ज्ञाय एवेति निश्चितं भवेत्संज्ञायेत् । रे विमूढ हेयोपादेयविकलात्मन्, कामात् वाञ्छामात्रान् मनोरथमात्रान् सुकृतदूरवतां पुण्यकर्महितानां हितानि साधयानि कुतः । न कुतोऽपीत्यर्थः । आश्लेषालंकारः ॥

दौर्विध्येत्यादि । हे आत्मन्, ते तव चित्तं मनः यथा येन प्रकारेण अन्तरुपात्त-भुक्तेः संकल्पेन गृहीतभोजनस्य ततो भुक्तिप्रदणार्थमिति भावः । उदमति प्रवर्तते । कथंभूतं चित्तम् । स्फुरितोत्तरङ्गं स्फुरिता उत्पन्ना उत्तरा उत्कृष्टा उद्योला मनोरथा यस्येति स्फुरितोत्तरङ्गम् । कथंभूतस्य ते । दौर्विध्यदग्धमनसः दौर्विध्येन निर्धनत्वेन

१-२. ‘भवसि’ इति भवेत्. ३. ‘आर्तेषु’ सटीकपाठः, परंतु ‘आर्तिषु’ इति भवेत्. ४. ‘भुक्त’ सटीकपाठः.

धाम्नि स्फुरेद्यदि तथा परमात्मसंज्ञे

कौतस्कुती तव भवेद्विफला प्रसूतिः ॥ १३४ ॥

इत्याश्रवानुप्रेक्षा ॥ ७ ॥

आगच्छतोऽभिनवकर्मणरेणुराशे-

जीवः करोति यदवस्खलनं वितन्द्रः ।

सत्तत्त्वचामरधरैः प्रणिधानहस्तैः

सन्तो विदुस्तमिह संवरमात्मनीनम् ॥ १३५ ॥

यस्त्वां विचिन्तयति संचरते विचारै-

श्वार्वा चिनोति परिमुञ्चति चण्डभावम् ।

चेतो निकुञ्चति समञ्चति वृत्तमुच्चैः

स क्षेत्रनाथ निरुणद्धि कृती रजांसि ॥ १३६ ॥

दग्धं भग्नीकृतं मनो यस्य । हे जीव, तथा तेन प्रकारेण परमात्मसंज्ञे धाम्नि बहिस्तत्त्वान्ततत्त्वान्नि धाम्नि स्थाने तेजसि वा यदि चेत्स्फुरेत् कुर्यात् । चेष्टयेत् इत्यर्थः । तर्हि तव प्रसूतिर्भवत उत्पत्तिर्जन्म विफला निष्फला कौतस्कुती भवेत् । कुतो भवः कौतस्कुती । न कुतश्चिद्भवेदित्यर्थः । तव जन्म सफलमेव भवेत् । आक्षेपालंकारः ॥ इति चतुर्भिर्वृत्तराश्रवानुप्रेक्षा समाप्ता ॥

आगच्छत इत्यादि । सन्तः सत्पुरुषा इह अस्मिन् संगारे तं संवरं विदुर्जानन्ति । कथयन्तीत्यर्थः । कथंभूतं संवरम् । आत्मनीनं आत्महितम् । तं कम् । आगच्छतः दौकमानस्य अभिनवकर्मणरेणुराशेः नवीनकर्मसंबन्धि पुद्गलपरमाणुसमूहस्य जीव आत्मा वितन्द्रः अग्रमत्तः सन् यत् अवस्खलनं निषेधं करोति । क्रैः कृत्वा अवस्खलनं करोति । प्रणिधानहस्तैः शुभध्यानपाणिभिः । कथंभूतैः प्रणिधानहस्तैः । स्वतत्त्वचामरधरैः आत्मतत्त्वप्रकीर्णकधारिभिः । रूपकालंकारः ॥

य इत्यादि । हे क्षेत्रनाथ आत्मन्, स त्वं कृती पुण्यवान् सन् रजांसि पापाश्रवान् निरुणद्धि प्रतिवध्रीहि । स कः । स त्वमेव आत्मैव । तथापि स कः । यस्त्वां आत्मानं विचिन्तयति ध्यायति । य आत्मा विचारैर्विवेकैर्भेदज्ञानैरात्मनि संचरते प्रवेशं करोति । 'उदः सकर्मकधरः' इत्यधिकारे 'समस्तृतीयायुक्तः' इत्यनेन सूत्रेण 'चर'धातोरात्मनेपदित्वम् । य आत्मा चार्वा बुद्धिं ज्ञानस्वल्पां चिनोति विस्तारं नयति । य आत्मा चण्डभावं क्रोधं परिमुञ्चति त्यजति । य आत्मा चेतो मनो निकुञ्चति विषयकपायेषु गच्छत्संक्रोचयति । य आत्मा उन्नैरतिशयेन वृत्तं चारित्र्यं समञ्चति समागच्छति प्राप्तिपालयति स त्वं आत्मा वर्तते । अनुपमानालंकारः ॥

नीरन्ध्रसंधिरवधीरितनीरपूरः

पोतः सरित्पतिमपैति यथानपायः ।

जीवस्तथा क्षपितपूर्वतमःप्रतानः

क्षीणाश्रवश्च परमं पदमाश्रयेत ॥ १३७ ॥

इति संवरानुप्रेक्षा ॥ ८ ॥

मध्याधरोर्ध्वरचनः पवनत्रयान्त-

स्तुल्यः स्थितेन जघनस्थकरेण पुंसा ।

एकस्थितिस्तव निकेतनमेष लोक-

स्त्रस्यन्निकीर्णजठरोऽग्रनिपण्णमोक्षः ॥ १३८ ॥

नीरन्ध्रसंधिरित्यादि । पोतः प्रवहणं यथा येन प्रकारेण अनपायो निर्विघ्नः दुर्वातवादलादिरहितः सन् सरित्पतिं समुद्रं अपैति तीर्त्वा पारं गच्छति । कथंभूतः पोतः । नीरन्ध्रसंधिः निश्छिद्रः संधिरहितश्च । पुनः कथंभूतः पोतः । अवधीरितनीरपूरः दूरीकृतमध्यागतजलसमूहः । तथा तेनैव प्रकारेण जीव आत्मा क्षपितपूर्वतमः-प्रतानः निजीर्णपूर्वकर्मसमूहः क्षीणाश्रवश्च अभिनवकर्माश्रवरहितः परमं पदं मोक्षं आश्रयेत स्वीकरोति । दृष्टान्तालंकारः ॥ इति त्रिमिथुनैः संवरानुप्रेक्षा समाप्ता ॥

मध्येत्यादि । हे जीव, एष प्रत्यक्षीभूतो लोकस्त्रैलोक्यं तव निकेतनं तव गृहं वर्तते । कथंभूतो लोकः । मध्याधरोर्ध्वरचनः मध्यो मर्त्यलोकः, अधरोऽधोलोकः, ऊर्ध्व ऊर्ध्वलोकः, एतैस्त्रिभिलोकै रचना निपत्तिर्यस्य स मध्याधरोर्ध्वरचनः । पुनः कथंभूतो लोकः । पवनत्रयान्तः पवनानां घनवातघनोदधितनुवातवातानां त्रयं अन्ते अवसाने वृक्षस्य त्वक्समानाकारं यस्य स तथा । पुनः कथंभूतो लोकः । पुंसां पुरुषेण तुल्यः सदृशः । कथंभूतेन पुंसा । स्थितेन प्रसारितपादोद्वेदेन । अपरं कथंभूतेन पुंसा । जघनस्थकरेण जघनं कव्यप्रमाणसाम्भन् तिष्ठत इति जघनस्थौ कर्तान्तस्थौ कर्तौ हस्तौ यस्य स जघनस्थकरस्तेन तथा । पुनः कथंभूतो लोकः । एकस्थितिः एको महास्कन्धः स्थितिर्यस्य स एकस्थितिः । ईदृग्विधोऽन्यः कोऽपि स्कन्धे नास्ति । पुनः कथंभूतो लोकः । त्रस्यन्निकीर्णजठरः त्रस्यङ्गिः जीर्वनिकीर्णो भूतो जठरो उदरो यस्य स त्रस्यन्निकीर्णजठरः । त्रसजीवसंभृतरज्जुर्विस्तारः त्रयोदशरज्जुर्धर्मव्यसद्भावः सप्तनरकावःस्थितैरज्जुत्रसजीवशून्यत्वान् सा चतुर्दशरज्जुरित्यर्थः । एषां पण्णामपि नरकाणां अधोभागे एकैका रज्जुः त्रसजीवरहिता वर्तन्ते । लोकपूर्णसमुद्घातपिक्षया चतुर्दशस्यपि रज्जुषु त्रससद्भावो वर्तते एवेत्यागमरहस्यं ज्ञातव्यम् । पुनः कथंभूतः । अग्रनिपण्णमोक्षः अग्रे उपरितनभागे निपण्णमोक्षः स्थितमोक्षः पञ्चचत्वारिंशदक्ष-योजनविस्तार आयासो यस्य लोकस्य सः अग्रनिपण्णमोक्षः । उपमालंकारः ॥

कर्ता न तावदिह कोऽपि धियेच्छया वा
 दृष्टोऽन्यथा कटकृतावपि स प्रसङ्गः ।
 कार्यं किमत्र सदनादिषु तक्षकाद्यै-
 राहृत्य चेन्निभुवनं पुरुषः करोति ॥ १३९ ॥
 त्वं कल्मषावृतमतिर्निरये तिरश्चि
 पुण्योचितो दिवि नृपु द्वयकर्मयोगात् ।
 इत्थं निषीदसि जगन्नयमन्दिरेऽस्मि-
 न्स्वैरं प्रचारविधये तव लोक एषः ॥ १४० ॥
 अत्रास्ति जीव न च किञ्चिदभुक्तमुक्तं
 स्थानं त्वया निखिलतः परिशीलनेन ।

कर्तेत्यादि । हे आत्मन्, इह अस्मिन् संसारे कोऽपि रुद्रादिकस्तावत्कर्ता न वर्तते । कया । धिया बुद्ध्या कृत्वा, अथवा इच्छया वाञ्छया कृत्वा, कर्ता न वर्तते नास्ति । भवति चेत् तर्हि सत्यपि तृणादिके बुद्धौ इच्छायां च सत्यां कटो निर्णयते, न च तथा दृश्यते, अत एव धिया इच्छया वा कोऽपि कर्ता न दृष्टः । अन्यथा दृष्टश्चेत्, कटकृतावपि हारनिष्पत्तावपि स कर्तुं प्रसङ्गो दृष्टः । एवं सति अत्र अस्मिन् जगति तक्षकाद्यैः मूत्रधारद्वेषद्रेदकादिभिः सदनादिषु गृहादिनिष्पादनेषु किं कार्यम् । अपि तु न किमपि कार्यम् । आहृत्य वस्तूनि परमापादीनि मेलयित्वा कश्चित्पुरुषः त्रिभुवनं करोति उर्वापर्यन्तर्वादिदिकं सर्वं विदधाति य एवं त्रिभुवनं विदधाति तस्य गृहादिकरणे किं दुष्करं तेन कर्तुंवादः सर्वोऽपि मिथ्यैव वर्तते । आक्षेपालंकारः ॥

त्वमित्यादि । हे आत्मन्, इत्थं अमुना प्रकारेण त्वं भवान् अस्मिन् जगन्नयमन्दिरे त्रिलोक्यवेदमनि निषीदसि तिष्ठसि । उत्पद्यते इत्यर्थः । त्वं कुत्र कुत्र तिष्ठसि कल्मषावृतमतिः निष्क्रेवलपापवेष्टितबुद्धिर्निरये नरके तिरश्चि तिर्यग्गतौ च तिष्ठसि, पुण्येन उचितो योग्यः सन् दिवि स्वर्गे सर्वार्थसिद्धिपर्यन्ते निषीदसि । द्वयकर्मयोगात् पापपुण्यकर्मसामग्रीयोगात् नृपु मनुष्यगतिषु निषीदसि । एष प्रत्यक्षीभूतो लोकः तव भवतः स्वैरं तवेच्छानुसारेण प्रचारविधये पर्यटनविधाने वर्तते । रूपकालंकारः ॥

अत्रेत्यादि । हे जीव, अत्र अस्मिन् लोके किञ्चित्स्थानं त्वया अभुक्तमुक्तं पश्चान्मुक्तं न चेवास्ति वर्तते । कुतः । निखिलतः समस्तभावेन । लोकसंबन्धि स्थानं त्वया निखिलं समस्तं भुक्तं मुक्तं चेत्यर्थः । केन कृत्वा अभुक्तमुक्तं न वर्तते । परिशीलनेन

१. 'राहृत्य' मूलपाठः.

१. 'निष्पद्यते' इति भवेत्. २. 'विपश्ये' इति गटीकपुस्तकपाठः.

तत्केवलं विगलिताखिलकर्मजालं

स्पृष्टं कुतूहलधियापि न जातु धाम ॥ १४१ ॥

इति लोकानुप्रेक्षा ॥ ९ ॥

आपातरम्यरचनैर्विरसावसानै-

र्जन्मोद्भवैः सुखलवैः स्वलितान्तरङ्गः ।

दुःखानुषङ्गकरमर्जितवान्यदेन-

स्तत्त्वं सहस्र हतजीव नवप्रयातम् ॥ १४२ ॥

कालुष्यमेषि यदिह स्वयमात्मकामो

जागर्ति तत्र ननु कर्म पुरातनं ते ।

योऽहिं विवर्धयति कोऽपि विमुग्धबुद्धिः

स्वस्योदयाय स नरः प्रवरः कथं स्यात् ॥ १४३ ॥

समन्तादभ्यासेन । अनन्तवारान् पुनः पुनरभ्यासेन भुक्तं मुक्तं चेत्यर्थः । तर्हि किमर्थं भुक्तमुक्तं वर्तते किंवा सर्वमेवानुभुक्तमुक्तम्, तज्जगत्प्रसिद्धं केवलमेकं धाम स्थानं जातु कदाचिदपि कुतूहलधिया विनोदेनापि स्पृष्टं न वर्तते । कथंभूतं तद्वाम । विगलि-
ताखिलकर्मजालम् विगलितानि नष्टानि अखिलानि समस्तानि मूलोत्तरप्रकृतिभेदभि-
न्नानि कर्मजालानि कर्मसमूहानि यस्मिन् यस्माद्वा तथा । जाल्यलंकारः ॥ इति लो-
कानुप्रेक्षा समाप्ता ॥

आपातरम्यरचनैरित्यादि । हे हतजीव हतो नष्टश्चासौ जीवः हतजीवः, अथवा हता जीवा प्राणिनो येन स हतजीवस्तस्य संबोधनं क्रियते हे हतजीव, तत्त्वं नवप्रयातं प्रत्यग्रमायातं कर्मविषाकं सहस्र क्षमस्व अनुभव । तत्किम् । यन् एनः पापं अर्जितवान् । कथंभूतमेतः । दुःखानुषङ्गकरं शरीरमानसागन्तुकदुःखोत्पादकम् । कथंभूतस्त्वम् । सुखलवैर्विनितादिभोगसुखलवैः स्वलितान्तरङ्गः चलितचित्तः । कथंभूतः सुखलवैः । आपातरम्यरचनैः अनुभवकाले मनोहरविधानैः । पुनः कथंभूतः सुखलवैः । विरसावसानैः विरसे कटुतरं नीरसे अदमानं पर्यन्तो येषां तानि तथा तैः । पुनः कथंभूतः सुखलवैः । जन्मोद्भवैः संसारोत्पन्नैः दृष्टमृगवन्तिताचन्दनादिभिः अथवा जन्म संसारः तस्योद्भव उत्पत्तिर्येषां सुखलवानां ते तथा तैः । जाल्यलंकारः ॥

कालुष्यमित्यादि । हे जीव, यस्त्वं इह अस्मिन् संसारे कालुष्यं परिणामस्या-
निर्मलत्वमेषि गच्छति । कथम् । स्वयमात्मनैव । कथंभूतस्त्वम् । आत्मकामः आत्मनि
कामो विषयाभिलाषो यस्य स आत्मकामः । तत्र आत्मकामे ननु निश्चयेन ते तव

आतङ्कपावकशिखाः सरसावलेखाः

स्वस्थे मनाग्मनसि ते लघु विस्मरन्ति ।

तत्कालजातमतिविस्फुरितानि पश्चा-

ज्जीवान्यथा यदि भवन्ति कुतोऽप्रियं ते ॥ १४४ ॥

इति निर्जरानुप्रेक्षा ॥ १० ॥

श्रद्धाभिसंधिरवधूतबहिःसमीह-

स्तत्त्वावसायसलिलाहितमूलबन्धः ।

आत्मा यमात्मनि तनोति फलद्वयार्थी

धर्मं तमाहुरमृतोपमसस्यमाप्ताः ॥ १४५ ॥

पुरातनं पूर्वोपाजितं कर्म पुण्यं वा पापं जागर्ति विद्यते । अमुमेवार्थं आक्षेपेण द्रष्टव्य-
ति—यः कोऽपि यः कश्चित्तुमान् विमुग्धबुद्धिः अज्ञानिनं चक्रवर्ती अहि सर्पं विवर्ध-
यति दुग्धादिना पोषयति । किमर्थम् । स्वस्य आत्मनः उदयाय कल्याणार्थम् । स नरः
स पुमान् प्रवरः श्रेष्ठः कथं स्यात् केन प्रकारेण भवेत् । अपि तु न कथमपि स्यादि-
त्यर्थः । आक्षेपालंकारः ॥

आतङ्केत्यादि । हे जीव, आतङ्कपावकशिखाः रोगवैश्वानरज्वालास्ते तव मनसि
चेतसि मनाक् ईषत्स्वस्थे सुखिनि सति लघु शीघ्रं विस्मरन्ति स्मृतिं नायान्ति हृदये न
चमत्कुर्वन्ति । कथंभूता आतङ्कपावकशिखाः । सरसावलेखाः सरसः प्रत्यग्रो अव-
लेखो अनुभवो यासां ताः । हे जीव, तत्कालजातमतिविस्फुरितानि तत्काले रोग-
काले जातान्युत्पन्नानि मतेर्बुद्धेर्यानि विस्फुरितानि चमत्कृतानि अहं रोगमुक्तो यदा
भविष्यामि तदा पश्चान्निश्चयेन धर्मं करिष्यामीति विचारणानि यदि अन्यथा भवन्ति न
विस्मरन्ति तर्हि जीव, ते तव अप्रियं पापापार्जनं कुतः । न कुतोऽपीत्यर्थः । रूपकाक्षे-
पालंकारः । इति निर्जरानुप्रेक्षा समाप्ता ॥

श्रद्धेत्यादि । आत्मा जीवो यं धर्मं अमृतं आत्मनि तनोति विस्तारयति तं धर्मं
अर्जयन्ति । के ते । आप्ताः सर्वज्ञाः । कथंभूतं धर्मम् । अमृतोपमसस्यं अमृतोपमफलम् ।
कथंभूत आत्मा । श्रद्धाभिसंधिः श्रद्धायां सम्यग्दर्शने अभिसंधिरभिप्रायो यस्य स
तथा । पुनः कथंभूत आत्मा । अवधूतबहिःसमीहः अवधूता दूरीकृता बहिः-
समीहा पञ्चेन्द्रियविषयवाञ्छा येन स तथा । पापक्रियाविरमणलक्षणचारित्रसंयुक्त
इत्यर्थः । पुनः कथंभूत आत्मा । तत्त्वावसायसलिलाहितमूलबन्धः तत्त्वानां जीवाजी-
वाश्रवबन्धसंवरनिर्जरामोक्षलक्षणानां सप्तानां तत्त्वानां पुण्यपापद्वयसंयुक्तनवपदार्थानां
जीवपुद्गलधर्माधर्मकालाकाशानां षड्द्रव्याणां कालरहितपञ्चास्तिकायानां अवसायः

मैत्रीदयादमशमागमनिर्वृतानां

वाह्येन्द्रियप्रसरवर्जितमानसानाम् ।

विद्याप्रभाप्रहतमोहमहाग्रहाणां

धर्मः परापरफलः सुलभो नराणाम् ॥ १४६ ॥

इच्छाः फलैः कलयति प्ररुणद्धि बाधाः

सृष्टेरसाम्यविभुरभ्युदयादिभिर्यः ।

ज्योतींषि दूतयति चात्मसमीहितेषु

धर्मः स शर्मनिधिरस्तु सतां हिताय ॥ १४७ ॥

सम्यग्ज्ञानं स एव सलिलं पानीयं संसारतृष्णानिवारकत्वात्तेनाहित आरोपितो मूलबन्धो येनात्मना स तथोक्तः । श्रीदिगम्बराचार्यप्रतीतिसंयुक्तसम्यग्ज्ञान इत्यर्थः । पुनः कथंभूत आत्मा । फलद्वयार्थः । स्वर्गमोक्षफलद्वयाकाङ्क्षी इत्यर्थः । रूपकोपमालंकारः ॥

मैत्रीत्यादि । नराणां मनुष्याणां धर्मः सुलभः सुग्रहो भवति । कथंभूतो धर्मः । परापरफलः परं फलं मोक्षः अपरं फलं अभ्युदयलक्षणं सांसारिकं सुखं यत्सादिति परापरफलः । कथंभूतानां नराणां धर्मः सुलभो भवतीत्याह—मैत्रीदयादमशमागम-निर्वृतानाम् मैत्री च अद्वेषः, दया च परहितवृत्तिः, दमश्च पञ्चेन्द्रियजितेन्द्रियत्वम्, शमश्च उत्तमक्षमा, आगमश्च जिनसूत्रम्, अथवा मैत्रीदयादमशमानां आगमेन प्राप्त्या निर्वृता आनन्दं प्राप्ताः सुखीभूता ये ते मैत्रीदयादमशमागमनिर्वृतास्तेषां तथोक्तानाम् । पुनः क्रीदशानां नराणां धर्मः सुलभो भवति । वाह्येन्द्रियप्रसरवर्जितमानसानाम् बाह्येषु स्पर्शरसगन्धवर्णशब्दरूपेषु पञ्चेन्द्रियविषयेषु इन्द्रियाणां प्रसरः प्रवृत्तिस्तेन वर्जितं रहितं मानसं चित्तं येषां ते तथा तेषाम् । पुनः क्रीदशानां नराणां धर्मः सुलभो भवति । विद्याप्रभाप्रहतमोहमहाग्रहाणाम् विद्या सर्वज्ञप्रणीतशान्त्रं तस्याः प्रभा म-हात्म्यं तथा प्रहतो विध्वंसितो मोहः अज्ञानं स एव महाग्रहो महापिशाचः प्रथि-ल्य(?)कारकत्वात् धर्मे तथा तेषाम् । रूपकालंकारः ॥

इच्छा इत्यादि । स जगन्प्रासिद्धो धर्मः सतां विद्वज्जनानां हिताय मोक्षायानु-भवतु । स कः । यो धर्मः फलैः कृत्वा पुत्रकलत्रधनधान्यारोग्यादिभिः कृत्वा इच्छाः मनोरथान् कलयति प्ररुणति । यो धर्मः बाधाः आरिर्भाननागन्तुकादीनि दुःखानि प्ररुणद्धि निषेधयति । यो धर्मः अभ्युदयादिभिः कृत्वा राज्यादिभिः कृत्वा असाम्य-विभुः अनुपमसमर्थः । यो धर्मः ज्योतींषि पुनर्वाचननःपर्यायादीनि दूतयति मोक्ष-दूतान् प्रेरयति ग्रहिणोति । केतु दूतान्ग्रहिणोति । आत्मसमीहितेषु अनन्तज्ञानादि-चतुष्टयेषु । कथंभूतो धर्मः । यथोक्तविशेषपविशिष्टः शर्मनिधिः शर्मणां सौख्यानां निधिनिधानं शर्मनिधिः । रूपकोपमालंकारः ॥

देहोपहारकुतपैः स्वपरोपतापैः

कृत्वाध्वरेश्वरमिषं विदलन्मनीषाः ।

धर्मैषिणो य इह केचन मान्द्यभाज-

स्ते जातजीवितधियो विषमापिवन्ति ॥ १४८ ॥

येऽन्यत्र मन्त्रमहिमेक्षणमुग्धबोधाः

शर्वैषिणः पुनरतः शिवतां गृणन्ति ।

ते नावितारणदृशो दृषदोऽवलम्ब्य

दुष्पारमम्बुधिजलं परिलङ्घयन्ति ॥ १४९ ॥

धर्मश्रुतेरिह परत्र च येऽविचाराः

संदिश्य तामसदृशः सततं यतन्ते ।

दुग्धाभिधानसमताविलबुद्धयस्ते

नूनं गवार्करसपानपरा भवन्तु ॥ १५० ॥

देहोपेति । इह अस्मिन् संसारे ये केचन मान्द्यभाजो जडस्वभावाः कर्मचाण्डाला अध्वरेश्वरमिषं कृत्वा अध्वरस्य यागस्य ईश्वरस्य रुद्रपूजाया मिषं छद्म कृत्वा विधाय धर्मैषिणो धर्मवाञ्छका भवन्ति । कैः कृत्वा अध्वरेश्वरमिषं कुर्वन्ति । देहोपहारकुतपैः देहानां नरस्त्रीपशूनां अ(उ)पहारः शरीरविध्वंसनमसिजलादिभिः कुतपास्तृ-याणि वेदवचनानि इत्यर्थस्तैः । कथंभूतदेहोपहारकुतपैः । स्वपरोपतापैः कथकापर-दुःखहेतुभूतैः । ते पुरुषाः जातजीवितधियः जीवितार्थबुद्धयः विषं हालाहलं आपिवन्ति आस्वादयन्ति । कथंभूतास्ते पुरुषाः । विदलन्मनीषाः । दुर्बुद्धय इत्यर्थः । रूपकोपमालंकारः, दृष्टान्तो वा ॥

ये इत्यादि । ये पुरुषा अन्यत्र सर्वज्ञं वीतरागं दृष्ट्वा सतान्तरे मन्त्रमहिमेक्षण-मुग्धबोधाः सन्तः मन्त्राणां महिमा माहात्म्यं तस्य ईक्षणं अवलोकनेन मुग्धबोधाः अचतुरबुद्धयो मनुष्याः शर्वैषिणो रुद्रमतानुसरिणः पुरुषाः पुनः पश्चात् आधनादनन्तरं अतः अस्मात् रुद्रात् शिवतां मुक्तत्वं वर्यं मुक्ता भविष्याम इति गृणन्ति जानन्ति ते पुरुषाः नावितारणदृशः नौकायां तारणबुद्धयः दृषदः पापाणात् अवलम्ब्य गृहीत्वा आरुह्य दुष्पारं पाररहितं अम्बुधिजलं समुद्रतोयं परिलङ्घयन्ति उत्तरन्ति । दृष्टान्तालंकारः ॥

धर्मश्रुतेरित्यादि । धर्मश्रुतेर्धर्मश्रवणात् इह अस्मिन् अर्हत्तयते परत्र न वेदो-क्ताथं ये पुरुषा अविचाराः संदिश्य संदेहं कृत्वा परं जेनायागाथ तान्मदृशो मिथ्या-दृष्टयः सततं तिरन्तरं यतन्ते परार्थं चेतन्ते । ते पुरुषाः दुग्धाभिधानसमताविलबु-

अज्ञस्य शक्तिरसमर्थविधेर्निबोध-

स्तौ चारुचेरियममू तुदती न किञ्चित् ।

अन्धाङ्घ्रिहीनहतवाञ्छितमानसानां

दृष्टा न जातु हितवृत्तिरनन्तराया ॥ १९१ ॥

चाव्यां रुचौ तदुचिताचरणे च नृणां

दृष्टार्थसिद्धिरगदादिनिषेवणेषु ।

तस्मात्परापरफलप्रदधर्मकामा

सन्तस्त्रयावगमनीतिपरा भवन्तु ॥ १९२ ॥

इति धर्मानुप्रेक्षा ॥ ११ ॥

द्वयः क्षीरनाम्ना समतया साहस्येन आविलबुद्धयः अतुच्छबुद्धयः कश्मलमतयः नूनं निश्चयेन गवार्कसरपानपराः गोरसे सुरभिदुग्धे अर्करसे मन्दारक्षारे च पानपरा आस्वादनतत्परा भवन्तु संजायन्ताम् । निषेधालंकारः ॥

अज्ञेत्यादि । अज्ञस्य ज्ञानहीनस्य शक्तिश्चारित्रं न किं तुदति, असमर्थविधेः चारि-
त्रहीनस्य पुरुषस्य निबोधो ज्ञानं न किञ्चिद्भवति, अरुचिः सम्यग्त्वहीनस्य तौ च शक्ति-
निबोधौ न किञ्चिद्भवतः, इयमरुचिः तत्त्वानामश्रद्धानं अमू शक्तिनिबोधौ कर्मतापन्नौ
तुदती व्यथयन्ती वर्तते । अमुमेवार्थे दृष्टान्तेन द्रढयति—अन्धाङ्घ्रिहीनहतवाञ्छितमा-
नसानां जातु कदाचित् हितवृत्तिर्मोक्षप्रवृत्तिरनन्तराया निर्विघ्ना न दृष्टा न विलो-
किता । अन्धश्चक्षुर्विकलः पुमानङ्घ्रिविहीनः पङ्कः पुरुषः हतवाञ्छितमानसः अरुचिः
पुमान् अन्धाङ्घ्रिहीनहतवाञ्छितमानसास्तेषां अन्धाङ्घ्रिहीनहतवाञ्छितमानसानाम् । उ-
क्तं च—‘वनशिखिनि मृतोऽन्धः संचरन् वाटमङ्घ्रिद्वितयविकलमूर्तिर्वांक्ष्यमाणोऽपि
पङ्कः । अपि सनयनपादोऽश्रद्धानश्च तस्माद्गवगमचरित्रैः संयुतैरेव सिद्धिः ॥’ द-
ष्टान्तालंकारः ॥

चाव्यामित्यादि । चाव्यां सम्यग्ज्ञाने सति रुचौ सम्यग्दर्शने सति तदुचिताचरणे
च सम्यक्चारित्र्ये सति अगदादिनिषेवणेषु औपधस्वादनादिषु नृणां अर्थसिद्धिः रो-
गादिविनाशः कार्यसिद्धिर्दृष्टा अवलोकिता कथिता । औपधमच्चादिकं यदि सम्यग्ज्ञा-
नाति रुचिबलेन च कटुकमर्ष्यापथं पातुमिच्छति तदुचिताचरणे च रुचिबलात् कटु-
कमर्ष्यापथं पिवति च तस्य रोगविनाशो भवति उल्लासो भवति तथा सम्यग्दर्शनचा-
रित्रैः कर्मरोगमुक्तो भवति । तस्मात्कारणान् परापरफलप्रदधर्मकामा परं फलं
निःश्रेयसं अपरं फलं अभ्युदयलक्षणं ते द्वे अपि प्रयच्छति इति परापरफलप्रदः स
चासौ धर्मः परापरफलप्रदधर्मस्तस्य कामोऽभिलाषो येषां पुरुषाणां ते परापरफलप्रदधर्म-

संसारसागरमिमं भ्रमता नितान्तं
 जीवेन मानवभवः समवापि दैवात् ।
 तत्रापि यद्भुवनमान्यकुले प्रसूतिः
 सत्संगतिश्च तदिहान्धकवर्तकीयम् ॥ १९३ ॥
 कृच्छ्राद्वनस्पतिगतेश्च्युत एष जीवः
 श्वश्रेषु कल्मषवशेन पुनः प्रयाति ।
 तेभ्यः परस्परविरोधिमृगप्रसूता-
 वस्याः पशुप्रतिनिभेषु कुमानवेषु ॥ १९४ ॥
 संसारयन्त्रमुदयास्तघटीपरीतं
 सातानतामसगुणं भृतमाधितोयैः ।

कामाः सन्तः आसन्नभव्यजीवाः त्रयावगमनीतिपराः सम्यग्दर्शनज्ञानचारित्रपरिज्ञानन-
 यतत्परा भवन्तु संजायन्ताम् । दृष्टान्तालंकारः ॥ इति धर्मानुप्रेक्षा समाप्ता ॥

संसारसागरमित्यादि । संसारसागरं समुद्रं इमं प्रत्यक्षीभूतं चतुर्गतिलक्षणं
 भ्रमता पर्यटता नितान्तमतिशयेन जीवेनात्मजा कर्तृभूतेन मानवभवः कर्मतापन्नो दै-
 वात् पुण्यकर्मोदयात् समवापि संप्राप्तः, तत्रापि मानवभवेऽपि सति यद्भुवनमान्यकुले
 प्रसूतिर्भवति द्विजन्तृपतिवर्णकुले जन्म भवति सत्संगतिश्च भवति महामुनीनां
 संगमश्च भवति तन् इह अस्मिन् संसारे अन्धकवर्तकीयं अन्धकवर्तकीयो दृष्टान्तः
 यथा कश्चिदन्धकः पुमान् करतलेन करं ताडयन् वर्तते तस्य करद्वयमन्धवर्तकः पक्षि-
 विशेषः समयाति स तु दुर्लभस्तथा मानवभवे सत्संगतिर्दुर्लभा वर्तते । उपमालंकारः ॥

कृच्छ्रादित्यादि । एष खानुभूतिप्रत्यक्षीभूतो जीव आत्मा कृच्छ्रात् कष्टात्
 अनन्तकालदुःखानुभवितत्वात् वनस्पतिगतेः निर्गतवान् च्युतो निर्गमः सन् कल्मषवशेन
 पापवशेन पुनः पुनरपि वारंवारं श्वश्रेषु सप्तमहानरकेषु प्रयाति नारकपर्यायान् पृच्छाति
 तेभ्यः श्वश्रेभ्यः सकाशात् च्युतः सन् परस्परविरोधिमृगप्रसूता अन्योन्यवैरिमृगज-
 न्मनि प्रयाति गच्छति सिंहजन्मगव्याघ्रसूपकमार्जारअहिनकुलसर्पमदूरक्षेत्रवर्तकादिति-
 र्यश्च उत्पद्यते । अस्यां मृगप्रवृत्तेः सकाशात् च्युतः सन् पशुप्रतिनिभेषु तिर्यक्स-
 दशेषु कुमानवेषु कुत्सितमनुष्येषु शशकर्णशङ्कुलीकर्णलम्प्यकर्णकालमुखशक्रमुखसिंह-
 मुखव्याघ्रमुखविद्युन्मुखएकोरुलङ्घलिकशृङ्गिकुभोगभूमिमनुष्येषु उत्पद्यते म्लेच्छेषु जा-
 यते । उपमालंकारः ॥

संसारयन्त्रमित्यादि । एष जीव इति पूर्वोक्तमेव ग्राह्यम् । इत्थं अमुना प्रकारेण
 संसारयन्त्रं संसारधरं आवाहयेत् चालयेत् । कथंभूतं संसारयन्त्रम् । उदयास्तघटीपरीतं

इत्थं चतुर्गतिसरित्परिवर्तमध्य-

मावाहयेत्स्वकृतकर्मफलानि भोक्तुम् ॥ १९९ ॥

आतङ्कशोकभयभोगकलत्रपुत्रै-

र्यः खेदयेन्मनुजजन्म मनोरथाप्तम् ।

नूनं स भस्मकृतधीरिह रत्नराशि-

मुद्दीपयेदतनुमोहमलीमसात्मा ॥ १९९ ॥

वाह्यप्रपञ्चविमुखस्य शमोन्मुखस्य

भूतानुकम्पनरुचः प्रियतत्त्ववाचः ।

उद्याश्च सूर्योद्या अस्ताश्च सूर्यास्तमनानि उद्यास्तास्त एव घट्यो जलघटिका-
स्ताभिः परीतं वेष्टितम् । पुनः कथंभूतं संसारयन्त्रम् । सातानतामसगुणं सातानः सवि-
स्तरस्तामसः पापसमूहः स एव गुणो वरलोकभापया वरत्रा यस्मिन् संसारयन्त्रे तन्
सातानतामसगुणम् । पुनः कथंभूतं संसारयन्त्रम् । आधितोर्ध्वभूतं आधितोर्ध्वमानसीपी-
डाजलैर्भूतं पूरितम् । पुनरपि कथंभूतम् । चतुर्गतिसरित्परिवर्तमध्यं चतस्रश्च ता गतयो
नारकतिर्थद्वन्मुष्यदेवगतयस्ता एव सरितो नद्यस्तासां तासु वा परिवर्तकारी चक्रवत्प-
रिभ्रमणकारी मध्यो यस्य संसारयन्त्रस्य तत्तथोक्तम् । इदमिवधं संसारयन्त्रं किमर्थमा-
वाहयेत् स्वकृतकर्मफलानि भोक्तुं निजोपाजितपुण्यपापफलानि मुखदुःखरूपाणि
भोक्तुमनुभवितुम् । रूपकालंकारः ॥

आतङ्केत्यादि । आतङ्कश्च रोगश्च, शोकः पश्चात्तापः, भयं च सत्त्वादिभीतिः, भो-
गाश्च कर्पूरकस्तूरीचन्दनपुष्पवसनादयः, कलत्राणि इष्टान्नियः, पुत्राश्च अपत्यानि, आतङ्क-
शोकभयभोगकलत्रपुत्रार्स्तैः करणतामापन्नैः कृत्वा यः पुमान् कर्तुंभूतो मनुजजन्म
मनुष्यभवं कर्मतापन्नं खेदयेत् निर्गमयेत् । कथंभूतं मनुजजन्म । मनोरथाप्तं मनोरथ-
रनेकदोहदैराप्तं लब्धं स पुमान् नूनं निश्चयेन भस्मकृतधीः भस्मनिमित्तं इह अस्मिन्
संसारे रत्नराशिं अनर्थसाधिकायपुनः उद्दीपयेत् प्रज्वालयेत् । न पुमान् कथंभूतः ।
अतनुमोहमलीमसात्मा अतनुमोहान् योऽर्गो मोहो अज्ञानं लक्ष्मीपितृको वा इच्छा
तेन मलीमसो मलकलुषितपापनातिक्रमवीकृत आत्मा चेतनो यस्य स अतनुमोहमली-
मसात्मा । इष्टान्तालंकारः ॥

वाह्येत्यादि । इत्थं प्रत्यक्षीभूता बोधिः रत्नत्रयप्राप्तिर्भव्यः रत्नत्रययोग्यस्य
पुरुषस्य तर्त्तं जगत्प्रसिद्धाय पदाय मोक्षस्थानाय अन्तु भवतु संजायताम् । कथंभूतस्य
भव्यस्य । वाह्यप्रपञ्चविमुखस्य वाह्यप्रपञ्चो विषयकपाथविस्तारनन्तान् विमुखस्य परा-
ञ्मुखस्य । पुनः कथंभूतस्य भव्यस्य । शमोन्मुखस्य प्रशमोन्मुखस्य । पुनः कथंभूतस्य

प्रत्यक्प्रवृत्तहृदयस्य जितेन्द्रियस्य

भव्यस्य बोधिरियमस्तु पदाय तस्मै ॥ १९७ ॥

इति बोध्यनुप्रेक्षा ॥ १२ ॥

तथा—

‘कृतः कीर्तिज्योत्स्नाप्रसरदमृतासारसलिलै-

रयं ब्रह्मस्तम्बो धवलभवनाभोगसुभगः ।

भुजस्तम्भालानादियमपि रमासिन्धुरवधू-

र्वशं नीता द्रुतद्विपदगमभङ्गैर्मृधवने ॥ १९८ ॥

भव्यस्य । भूतानुकम्पनरुचः भूतानां सर्वप्राणिनां अनुकम्पने कारुण्यकरणे दयाविधाने रुचिः श्रद्धा यस्य स भूतानुकम्पनरुक् तस्य भूतानुकम्पनरुचः । अपरं कथंभूतस्य भव्यस्य । प्रियतत्त्ववाचः प्रियाः कर्णामृतप्रायाः तत्त्वं परमार्थभूता वाचो वाण्यो यस्य स प्रियतत्त्ववाक् तस्य प्रियतत्त्ववाचः । भूयोऽपि कथंभूतस्य भव्यस्य । प्रत्यक्प्रवृत्तहृदयस्य प्रतीचि पश्चाज्योतिषि परमात्मस्वरूपे प्रवृत्तं अधिकृतं नियुक्तं हृदयं मनो यस्य स प्रत्यक्प्रवृत्तहृदयस्तस्य । पुनः कथंभूतस्य भव्यस्य । जितेन्द्रियस्य जितानि स्वपरैः कृतानि इन्द्रियाणि स्पर्शनादीनि येन स जितेन्द्रियस्तस्य । जात्यलंकारः, अतिशयालंकारः इति ॥ एतैः पञ्चभिर्वृत्तबोध्यनुप्रेक्षा समाप्ता ॥

तथा स राजा रहसि एकान्ते तेषां अचिराय वेगेन समाहूय आकार्य एवं वक्ष्यमाणलक्षणोपलक्षितप्रकारेण अवबुधद्वोधयामास । कथंभूते रहसि । निवारितनिखिलजनसदसि निवारितं निषिद्धं निखिलानां समस्तानां जनानां मन्त्रिपुरोहितसेनापतिप्रभृतीनां लोकानां सदः समूहो यत्र रहसि तत्तथोक्तं तस्मिन् । स कथंभूतो राजा । विद्वरितसंसारसुखसंकल्पः विद्वरितो दूरीकृतः परित्यक्तः संसारसुखस्य स्रग्वनिताचन्दनादिकस्य संकल्पश्चित्तोन्नतियेन स तथोक्तः । स राजा पुनः कथंभूतः । चेतोविनिश्चिततपश्चरणकल्पः चेतसि मनसि विनिश्चितो निर्णतस्तपश्चरणस्य दीक्षायाः कल्पो रचना येन स तथा । किं कृत्वा पूर्वमवबुधन् । इति एवं विचिन्त्य सम्यक् विचार्य । इतीति किम् । कृत इत्यादि । कीर्तिज्योत्स्नाप्रसरदमृतासारसलिलैः कृत्वा अयं ग्रन्थक्षीभूतो ब्रह्मस्तम्बलोकयं धवलभवनाभोगसुभगः कृतः धवलानि उज्ज्वलानि भवनानि गृहाणि तेषामाभोगः परिपूर्णता तेन सुभगो मनोहरः सर्वलोकप्रीतिजनकः कीर्तिरेव ज्योत्स्ना चन्द्रिका तथा प्रसरन् व्याप्नुवन् अमृतासारो अमृतवृष्टिस्तस्य गलिलैः रसैः कृत्वा उज्ज्वलः कृत इत्यर्थः । तथा मृधवने संश्रामाङ्गं द्रुतद्विपदगमभङ्गैः द्रुता गर्विता ये द्विपन्तः शत्रवस्त एव अगमा वृक्षाः दुःखफलदायकत्वात्तेषां भङ्गः शत्रुखण्ड-

लताकान्तारम्यास्तरुपरिजनाकीर्णवसुधा-

स्तटीध्रप्रासादाः कमलसुहृदानन्दितभुवः ।

अरण्यानीर्लक्ष्मीरिव मुहुरुपाश्रित्य हृदयं

परस्थानावाप्तेर्विजयि भवतान्मामकमिदम्' ॥ १५९ ॥

इति विचिन्त्य विदूरितसंसारसुखसंकल्पश्चेतोविनिश्चिततपश्चरणकल्पः समा-
हूयाचिराय निवारितनिखिलजनसदसि रहसि मामेवमवबुधत्—‘सम-
स्तशास्त्ररहस्योपास्तिपेशलबुभुत्स वत्स, इयं हि राज्यरमाभिलाषितसमाग-
मापि प्रायो निसर्गविनीताचारमपि राजकुमारमभिनवयौवनाङ्गनेव छ-
लयति सद्दृत्तोपपत्तिषु मनसि, अन्धयति सन्मार्गदर्शनेषु लोचनयोः, व-

करणैः । भुजस्तम्भालानात् दोर्दण्डस्तम्भवन्धनात् इयं प्रत्यक्षीभूता रमासिन्धुर-
वधूरपि लक्ष्मीकरेणुरपि वशं नीता स्ववशे कृता । रूपकालंकारः ॥

लतेत्यादि । इदं प्रत्यक्षीभूतं मामकं मदीयं हृदयं मनः अरण्यानीर्महान्तरण्यानि
उपाश्रित्य परस्थानावाप्तेर्मोक्षस्थानप्राप्तेर्विजयि जयवन् भवताद्भवाद्भवतु । अरण्यानीः
कथंभूताः । लताकान्तारम्याः लता वक्ष्यन्ता एव कान्ताः स्त्रियः कोमलशरीरत्वात्ताभी
रम्या अतिमनोहराः । पुनः कथंभूता अरण्यानीः । तरुपरिजनाकीर्णवसुधाः तरवो
वृक्षास्त एव परिजनाः कुटुम्बवर्गाः दुःखपरितापनिवारकत्वात्तराकीर्णा व्याप्ता वसुधा
भूमिर्यासु तास्तथोक्ताः । अरण्यानीः पुनः कथंभूताः । तटीध्रप्रासादाः पर्वता एव
मन्दिराः यासु तास्तथोक्ताः । पुनः कथंभूताः अरण्यानीः । कमलसुहृदानन्दितभुवः
कमला मृगास्त एव सुहृदो मित्राणि पुरस्तादाश्रितत्वात्तरानन्दिताः आनन्दं प्रापिता
शोभिता भूर्भूमिर्यासामरण्यानीनां तास्तथोक्ताः । अरण्यानीः पुनः कथंभूताः । लक्ष्मी-
रिव राज्यलक्ष्मीसदृशाः । रूपकोपमालंकारः ॥

स राजा मां किं अवबुधत्—समस्तेत्यादि । हे समस्तशास्त्ररहस्योपास्तिपेशल-
बुभुत्स समस्तानां समप्राणां शास्त्राणां ग्रन्थानां रहस्यस्य गोप्यसत्त्वस्य वा उपानिः
रहस्यानुशीलनं मुहुर्मुहुरभ्यासस्तथा पेशला सनोहारिणी बुभुत्सा बोद्धुमिच्छा नीमांसा
विचारणा यस्य स तथोक्तस्तस्य संबोधनं हे तथोक्त हे वत्स हे पुत्र, इयं प्रत्यक्षीभूता
राज्यरमा राज्यलक्ष्मारभिलाषितसमागमापि वाञ्छितफलदायिन्यपि प्रायो बाहुल्येन
निसर्गविनीताचारमपि स्वभावेन विनयवन्तमपि राजकुमारं राजपुत्रं छलयति प्रथयति ।
कथम् । हि निश्चयेन । केव छलयति । अभिनवयौवनाङ्गनेव प्रत्यप्रतारुण्यसंयुक्तनि-
तम्बिनीव । कस्मिन् छलयति । मनसि चित्ते । केषु छलयति । सद्दृत्तोपपत्तिषु सदा-
चाराङ्गीकारेषु । पुनश्च राज्यरमा किं करोति । लोचनयोर्नेत्रयोर्विषये अन्धयति अन्धं

धिरयति हितोपदेशेषु श्रवणयोः, निपातयति च नियमेन दुरन्तासु तासु व्यसनसंततिषु । यौवनाविर्भावः पुनः क्षात्रपुत्राणां भूतावतार इव हेतुरात्मविडम्बनस्य, प्रसवागम इव कारणं मदस्य, उन्मादयोग इव प्रसवभूमिरज्ञानविलसितस्य, मदनकारकोपयोग इव च निदानमनर्थपरम्परायाः । तदुभयस्याप्युपस्थितस्याङ्ग विक्रमतुङ्ग समागमसुखं धर्मसहितं तथानुभव यथा न भवसि परेषां तदन्तरायविषयः ।

यतः ।

तातस्तावज्जडनिधिरभूत्सोदरः कालकूटः

कृष्णे यस्या प्रणयपरता पङ्कजाते रतिश्च ।

लक्ष्म्यास्तस्याः सकलनृपतिस्वैरिणीवृत्तिभाजः

कः प्रेमान्धो भवतु कृतधीर्लोकविप्लाविकायाः ॥ १६० ॥

करोति । केषु । सन्मार्गदर्शनेषु धर्मभागविलोकनेषु । राज्यरमा पुनश्च किं करोति । श्रवणयोः बधिरयति बधिरं करोति मूकं विदधाति । केषु । हितोपदेशेषु पथ्यवचनेषु । राज्यरमा पुनश्च किं करोति । निपातयति निश्चितं पातयति । चकार उक्तसमुच्चयार्थः । कासु । नियमेन निश्चयेन दुरन्तासु निरवधानां तासु जगत्प्रसिद्धासु व्यसनसंततिषु दुःसमूहेषु । क्षात्रपुत्राणां राजपुत्राणां यौवनाविर्भावः पुनः तारुण्यवयश्च आत्मविडम्बनस्य जीवकदर्शनस्य हेतुः कारणं वर्तते । क इव । भूतावतार इव मण्डले पिशाचप्रवेश इव । पुनः कथंभूतो यौवनाविर्भावः । मदस्य दर्पस्य कारणं हेतुः । क इव । प्रसवागम इव मद्यपानमिव । यौवनाविर्भावः पुनः कथंभूतः । अज्ञानविलसितस्य मूर्खत्ववृद्धेः प्रसवभूमिः उत्पत्तिस्थानम् । क इव । उन्मादयोग इव वातलताप्रसङ्ग इव । यौवनाविर्भावः पुनः कथंभूतः । अनर्थपरम्परायाः कार्यभङ्गश्रेण्याः निदानम् । क इव । मदनकारकोपयोग इव मदनकारकाणां मदनोत्पादकोद्भावाणां उपयोग इव भोजनमिव । चकार उक्तसमुच्चयार्थः । तस्मात् हे पुत्र, उभयस्यापि राज्यलक्ष्मीयौवनाविर्भावद्वयस्यापि उपस्थितस्य आगतस्य अङ्ग अहो पुत्रक, अहो विक्रमतुङ्ग पराक्रमोन्नत, समागमसुखं उभयप्रेम राज्यरमायौवनागमसुखं धर्मसहितं तथा तेन प्रकारेण त्वं अनुभव आस्वादय । तथा कथम् । यथा त्वं न भवसि परेषां शत्रूणां तदन्तरायविषयः राज्यरमायौवनाविर्भावविप्लवोचरः ॥

यतो यस्मात् कारणात् । [तात इत्यादि ।] तस्याः लक्ष्म्याः कः पुमान् कृतधीर्धर्मबुद्धिः प्रेमान्धो भवतु । अपि तु न कश्चित् । तस्याः कस्या लक्ष्म्याः । तावत्तातः पिता जडनिधिः पक्षे मूर्खत्वनिधिरभूद्भूव । सोदरो लघुभ्राता कालकूटः विपं वर्तते मृत्युहेतुर्वर्तते । यस्याः लक्ष्म्याः कृष्णे श्रीरामेति नारायणे मलिनहृदये च प्रणयपरता स्ने-

यस्मिन्नरजः प्रसरति स्खलितादिवोच्चै-

रान्ध्यादिव प्रवलता तमसश्चकास्ति ।

सत्त्वं तिरोभवति भीतमिवाङ्गजाग्ने-

स्तद्यौवनं विनय सज्जनसंगमेन ॥ १६१ ॥

नयविनयचातुरीरुचिरचरित्रपवित्र पुत्र, त्वयि स्वभावादेव विदूरितागसि महाभागमनसि न किञ्चिदुपदेष्टव्यमस्ति । यस्माद्बालकालकेलिष्वपि तव प्रवृत्तयः केसरिकिशोरकस्येव पराक्रमाक्रान्तवैरिकरिविहारभूमयः, पयो-
धरसमयस्यैव शरासारप्रसरसूत्रितसपत्नपुरप्रासादमेदिनीदूर्वाङ्कुरप्ररोहाः, श-

हतात्पर्यं वर्तते । यस्याः लक्ष्म्याः पङ्कजाते कमले पापोत्पन्ने पुरुषे रतिर्वर्तते । चकारो दोषाणामुक्तसमुच्चयार्थः । कथंभूतायाः लक्ष्म्याः । सकलनृपतिस्वैरिणीवृत्तिभाजः न-
कलैः समस्तैर्नृपतिर्भी राजभिः स्वैरिणीवृत्तं पुंश्रल्याचारो भजते भवते आश्रयति या गा
सकलनृपतिस्वैरिणीवृत्तिभाक् तस्याः । अपरं कथंभूतायाः लक्ष्म्याः । लोकधिप्राविकायाः
विघ्नकारिण्याः । हेत्वलंकारः ॥

यस्मिन्नित्यादि । हे पुत्र, तद्यौवनं तत्तारुण्यं सज्जनसंगमेन साधुलोकसंगत्या
विनय निर्गमय । त्वं यत्किञ्चित् यस्मिन् यौवने सति रजः प्रसरति अपवाधो भवति ।
कस्मादिव । स्खलितादिव पापे आचारादिव । कथम् । उच्चैरिति शब्देन यस्मिन् यौवने
तमसः अज्ञानस्य प्रवलता प्रौढत्वं चकास्ति भवति । कस्मादिव । आन्ध्यादिव चक्षु-
हीनत्वादिव । यस्मिन् यौवने सत्त्वं प्रसज्यतागुणः तिरोभवति नश्यति । किमिव ।
अङ्गजाग्नेः कामाग्नेर्भीतमिव चकितमिव । उपमालंकारः ॥

[नयेत्यादि ॥] हे नयविनयचातुरीरुचिरचरित्रपवित्र नयश्च नीतिमार्गः अन्या-
यवर्जनम्, विनयश्च गुरुपादपतनम्, तयोः चातुरी विचक्षणत्वं तथा रुचिरमतिमनोहरं
यच्चरित्रं सदाचारं क्रिया तेन पवित्रः पावनः स तथा तस्य संशोधनं हे तथोक्त । हे
पुत्र वत्सल, त्वयि भवति विषये स्वभावादेव प्रकृत्यं विदूरितागसि विवर्जितापराधं म-
हाभागमनसि पुण्यवन्मानसे किञ्चित्किमपि उपदेष्टव्यं शिक्षणीयं नास्ति न विषये । कस्मान्
शिक्षणीयं नास्ति । यस्मात्कारणान् तव प्रवृत्तयो भवन्त्येष्टितानि बालकालकेलिष्वपि
आस्तां तावद्यौवने विशुकालकीडास्त्वपि । कथंभूताः प्रवृत्तयो वर्तन्ते । पराक्रमाक्रा-
न्तवैरिकरिविहारभूमयः पराक्रमेण निजवलेन आक्रान्ताश्चापिता धैरिकरिणां शत्रुगजानां
विहारभूमयः करिधावनधरणयः पर्यटनभूमयो यागु प्रवृत्तिषु तात्त्विकोक्ताः । तव कथंभू-
तस्य । केसरिकिशोरकस्येव पञ्चाननबालकस्येव । पुनः कथंभूतास्तव प्रवृत्तयः । शरा-
सारप्रसरसूत्रितसपत्नपुरप्रासादमेदिनीदूर्वाङ्कुरप्ररोहाः शरासारप्रसरसूत्रिता आरोपिताः

रचन्द्रस्येव निखिलजगद्धामधवलनारब्धयशःप्रकाशामृतवृष्टयः, सुरफलेग्रहे-
रिव संतर्पितार्थिजनहृदयमनोरथाः, प्रतिपन्नदीक्षितस्येव सत्यशुचिवचनरच-
नाप्रपञ्चितयः, प्रथमयुगावतारस्येव धर्ममहोत्सवपरायणाः, सुधापयोधरस्येव
प्रमोदितसकलभुवनभागभुवः । तत्परमेतदेवाशास्महे—भवन्तु श्रीसर-
स्वतीसमागमानुबन्धीनि सिन्धुसलिलानीव चिरमायूषि, परिपालयतु भवान्प्र-

सपत्नानां शत्रूणां पुराणां नगराणां प्रासादानां मन्दिराणां मेदिनीषु भूमिषु दूर्वाङ्कुराणां
प्ररोहाः प्रादुर्भावास्तास्तथोक्ताः । तव कथंभूतस्य । पयोधरसमयस्येव जलदकालस्येव
यथा पयोधरसमयस्य प्रवृत्तयः सराणां जलानाम् । तथा चोक्तम्—‘वययोर्दल-
योश्चैव रलयोः शपयोस्तथा । अभेदमेव वाञ्छन्ति येऽलंकारविदो बुधाः ॥’ आसारस्य
वेगवद्वर्षस्य प्रसरेण व्याहृत्य सूत्रिताः सपत्नपुरप्रासादमेदिनीषु दुर्वाङ्कुरप्ररोहाः शतप-
र्याङ्कुरप्ररोहा भवन्ति । पुनः कथंभूतास्तव प्रवृत्तयः । निखिलजगद्धामधवलनारब्ध-
यशःप्रकाशामृतवृष्टयः निखिलं समग्रं यजगत् त्रैलोक्यं तदेव धाम गृहं तस्य धव-
लने उज्ज्वलीकरणे आरब्धा रचिता यशःप्रकाश एव अमृतवृष्टिर्याभिः प्रवृत्तिभिस्तास्त-
थोक्ताः । तव कथंभूतस्य । शरचन्द्रस्येव यथा शरचन्द्रस्य प्रवृत्तयः सर्वजगद्गृहधवलने
आरब्धामृतवृष्टयो भवन्ति । पुनः कथंभूतास्तव प्रवृत्तयः । संतर्पितार्थिजनहृदयमनो-
रथाः संतर्पिता सम्यक्प्रीणिता अर्थिजनानां याचकानां हृदयमनोरथाः चित्तवाञ्छा
याभिः प्रवृत्तिभिस्तास्तथोक्ताः । तव कथंभूतस्य । सुरफलग्रहेरिव कल्पवृक्षस्येव यथा
कल्पवृक्षस्य प्रवृत्तयो अर्थिजनहृदयमनोरथान् तर्पयन्ति । पुनः कथंभूतास्तव प्रवृत्तयः ।
सत्यशुचिवचनरचनाप्रपञ्चितयः सति सत्पुरुषे भवं सत्यं अनृतवर्जितं वचनं तेन
शुचीनि पवित्राणि यानि वचनानि तेषां रचनानां कल्पनानां प्रपञ्चितिर्विस्तारो यासु
प्रवृत्तिषु तास्तथोक्ताः । तव कथंभूतस्य । प्रतिपन्नदीक्षितस्येव अङ्गीकृतमहाव्रतस्य मुने-
वृत्तयः सत्यशुचिवचनरचनाप्रपञ्चितयो भवन्ति । पुनः कथंभूतास्तव प्रवृत्तयः । धर्म-
महोत्सवपरायणाः धर्ममहोत्सवेषु पूजादानादिलक्ष्णेषु परायणास्तत्परास्ताः । तव
कथंभूतस्य । प्रथमयुगावतारस्येव कृतयुगप्रथमप्रवेशस्येव । पुनः कथंभूतास्तव प्रवृत्तयः ।
प्रमोदितसकलभुवनभागभुवः प्रमोदिता हर्षं प्रापिताः सकलभुवनभागस्य त्रैलो-
क्यप्रदेशस्य मर्त्यलोकस्य वा भुवो भूमयो याभिः प्रवृत्तिभिस्ताः प्रमोदितसकलभुवन-
भागभुवः । तव कथंभूतस्य । सुधापयोधरस्येव अमृतमेघस्येव । यद्यपि तव किमप्यु-
पदेष्टव्यं नास्ति तत्तस्मात् कारणात् परं केवलं एतदेव इदमेव वयं आशास्महे
आशीर्वादान् ददामहे—भवन्तु संजायन्तां श्रीसरस्वतीसमागमानुबन्धीनि लक्ष्मीसरस्व-
तीसमागमनवर्तानि चिरं दीर्घकालं तव आयूषि जीवितकालाः भवन्तु । कानीव ।
सिन्धुसलिलानीव समुद्रजलानीव । इदं प्रत्यक्षीभूतं अशेषं सगग्रं इगवलयं भूमि-
मण्डलं भवान् परिपालयतु त्वं रक्ष ! कं दत्त । प्रजापतिरिव वृषभनाथ इव । कथंभूतं

जापतिरिव पूर्वावनीश्वरपरम्परायातपरिपालनोपदेशमशेषमिदमिलावलयम्,
विश्रामयतु चास्माकमरालकालमवनिभारोद्धरणग्लपितमिमं युगंधरप्रदेशम् ।
वयं तु सांप्रतं भवद्भुजगजारोपितसमस्तसाम्राज्यभाराश्चिरायप्रार्थितचतुर्थ-
पुरुषार्थसमर्थनमनोरथसाराः परंवयःपरिणतिदूतीनिवेदितनिसर्गप्रणयाया-
स्तपोवनाश्रमरमायाः समागमावसरवर्त्मानमिवात्मानं कर्तुमीहामहे ।'

यशोधरः—‘समस्तभुवनभूपालस्तूयमानकीर्तिकुलदेवत तात, युक्तमे-
वैतत् । किंतु क्षितिपतिसुतानामखिलमनोरथेषु कामधेनुरपीयं राज्यलक्ष्मीः
सकलदिक्पालकुलश्लाघ्यमानपादसेव देव, तातमन्तरेण किमपि सुखमुत्पा-

इलावलयम् । पूर्वावनीश्वरपरम्परायातपरिपालनोपदेशम् पूर्वं प्रथमे भरतादय अवनी-
श्वराः पृथिवीपतयस्तेषां परम्परया प्रवाहेण आघाताः आगताः परिपालनस्य रक्षणस्य
उपदेशः शिक्षा यस्य इलावलयस्य तत्तथोक्तम् । इमं प्रलक्ष्मीभूतं अस्माकं युगंधरप्रदेशं
स्कन्धं भवान् विश्रामयतु विश्रामं प्रापयतु । कथंभूतं युगंधरप्रदेशम् । अरालकाल
प्रचुरकालपर्यन्तं अवनिभारोद्धरणग्लपितं अवनेः पृथिव्याः भारोद्धरणेन भारोच्चलनेन
ग्लपितं भ्रान्तम् । वयं तु एते वयं तपोवनाश्रमरमायाः तपोवनलक्ष्म्याः समागमाव-
सरवर्त्मानमिव समागमस्य अवसरस्तस्य वर्त्तमानं मार्गं यस्यात्मनः समागमावसरवर्त्मान-
मिव तथोक्तम् आत्मानं निजचेतनस्वभावं कर्तुं विदधातुं सांप्रतमिदानीं ईहामहे
इच्छाम । इवशब्द एवमेव । कथंभूता वयम् । भवद्भुजगजारोपितसमस्तसाम्राज्य-
भाराः भवतस्त्व भुजो दोर्दण्डः स एव गजो गजेन्द्रः सर्वभारक्षमत्वात् तस्मिन्
आरोपितो निवेशितः समस्तसाम्राज्यस्य सकलपृथ्वीराज्यस्य भारो भरो यैस्ते त-
थोक्ताः । पुनः कथंभूता वयम् । चिराय दीर्घकालेन प्रार्थितः याचितः चतुर्थः पुरुषार्थं
मोक्षस्तस्य समर्थनस्य परिपूर्णकारणस्य ये मनोरथा दोहद्वानि तैः साराः सारीभूता
बलवत्तराः । कथंभूतायास्तपोवनाश्रमरमायाः । परंवयःपरिणतिदूतीनिवेदितनिसर्ग-
प्रणयायाः परंवयसो वार्धस्य परिणतिः पर्यायः सैव दूती संदेशहारिणी तया
निवेदितः कथितो निसर्गप्रणयः स्वभावप्रेम यस्याः सा तथा तस्याः ॥

यशोधरो व्रते—हे समस्तभुवनभूपालस्तूयमानकीर्तिकुलदेवत समस्तभुवनस्य
पृथ्वीमण्डलस्य भूपालं राजभिः स्तूयमाना कीर्तिकुलदेवता यस्य स तथा तस्य संबोधनं हे
समस्तभुवनभूपालस्तूयमानकीर्तिकुलदेवत हे तथोक्त । हे तात हे पितः । युक्तमेवैतत्
एतावता युक्तं न भवति । किंतु क्षितिपतिसुतानां राजपुत्राणां अखिलमनोरथेषु समस्ताश-
येषु कामधेनुरपि दिव्यगौरपि इयं राजलक्ष्मीरपि नार्पत्यसंपत् हे सकलदिक्पालकुलश्ला-
घ्यमानपादसेव सकलैः समस्तैः दिक्पालकुलैः राज्यवृन्दैः श्लाघ्यमाना स्तूयमाना पादसेवा

दयत्यपि पुनः कार्यव्यासङ्गपरम्पराभिर्मदनफलप्रयुक्तिरिव भुक्तमाहारम-
तिबहुलहृदयखेदमुद्रमयति ।

स्वच्छन्दवृत्तेः शनिदृष्टिरेषा सुखोत्सवोपायविधौ च विष्टिः ।

केतूद्भूतिः केलिमनोरथानां श्रीः स्याद्विना तातमनर्थहेतुः ॥ १६२ ॥

विना विनेतारमयं वृथा स्याद्यथा गजानां विनयोपदेशः ।

राज्यं तथा राजकुमारकाणां विना विनेतारमिदं वृथैव ॥ १६३ ॥

यस्य स तथा तस्य संबोधनं हेतुथोक्त । हे देव हे राजन् । तातमन्तरेण पितरमन्तरेण विना किमपि किञ्चिदपि सुखं शर्म उत्पादयति जनयत्यपि । अपीति संभावनायाम् । पुनः कार्यव्यासङ्गपरम्पराभिः कार्यस्य योऽसौ व्यासङ्गः प्रसङ्गस्तस्य परम्पराः ताभिः कृत्वा मदनफलप्रयुक्तिरिव राजफलभक्षणमिव भुक्तमाहारमाखादितमतिबहुलहृदयखे-
दम् अतिप्रचुरं यस्य भवत्येवं उद्भूतमयति बहिर्निष्कासयति ॥

स्वच्छन्दवृत्तेरित्यादि । तातं पितरं विना एषा इयं श्रीर्लक्ष्मीरनर्थहेतुर्दुःख-
कारणं स्याद्भवेत् । कथंभूता एषा श्रीः । स्वच्छन्दवृत्तेः स्वाधीनप्रवर्तनस्य शनिदृष्टिः
परिपूर्णशनैश्चरदृष्टिः । तथा चोक्तम्—‘दशमतृतीये नवपञ्चमे चतुर्थाष्टमे कलत्रे च ।
पश्यन्ति पाददृष्ट्या फलानि चैव प्रयच्छन्ति ॥’ पुनः कथंभूता इयं श्रीः । सुखोत्सवोपा-
यविधौ च विष्टिः सुखस्य उत्सवोपायविधाने विष्टिः । सप्तमं करणं सुखकार्यं भुनक्तीत्यर्थः ।
तथा चोक्तम्—‘कृष्णे च त्रिदशारात्रौ दिवा सप्तचतुर्दशी । चतुर्थ्येकादशीरात्रौ
अष्टमी पूर्णिमा दिवा ॥’ कानि तानि सप्त करणानि—‘ववं च वालवं चैव कौलवं तैतलं
तथा । वणिजं गरं च विष्टिश्च वलं करणसप्तकम् ॥’ चत्वारि स्थिरकरणानि । तथा-
चोक्तम्—‘चतुर्दशी या शशिभिः प्रहीणा तस्या विभागे शकुनिर्द्वितीये । दशद्वयोः
स्तश्चतुरद्विनागे किं सुव्रमाये प्रतिपद्वले च ॥’ कथंभूता श्रीः । केलिमनोरथानां केतू-
द्भूतिः क्रीडादोहदानां नवमग्रहोदयः क्रीडां भुनक्तीत्यर्थरूपकम् ॥

विनेत्यादि । यथा येन प्रकारेण गजानां हस्तिनां विनयोपदेशः शिक्षोपदेशो वि-
नेतारं विना हस्तिपकां विना वृथा स्यान्निष्फलो भवेत् । तथा राजकुमारकाणां
राजपुत्राणां इदं राज्यं विनेतारं पितरं विना वृथा स्यात् । दृष्टान्तालंकारः ॥

१. ‘गृहाधिष्ठितराशेः सकाशादशमे तृतीये पाददृष्ट्या पश्यति । नवमपञ्चमे द्विपाद-
दृष्ट्या पश्यति । चतुर्थाष्टमे तृतीयपाददृष्ट्या पश्यति । कलत्रे सप्तमे संपूर्णदृष्ट्या
पश्यति’ इत्यर्थः.

गुरावर्षितभूभाराः सुखं ये न समासते ।

तेषां दिवापि धीव्योमि चिन्ताध्वान्तं विजृम्भताम् ॥ १६४ ॥

किं च ।

पुत्रास्ते ननु पुण्यकीर्तनपदं तेऽनर्ध्यजन्मोत्सवा-

स्ते पुत्रार्थिजनस्य वंशतिलकास्ते च श्रियः केतनम् ।

आदेशावसरे गुरोरनुचराः शिष्याः श्रुताराधने

कोपे सप्रणयाः प्रसादसमये ये च प्रसन्नोदयाः ॥ १६५ ॥

निजप्रतापप्रभावसंभावितभूर्भुवःस्वस्वयीमहोद्याव देव, 'आत्मा वै पुत्रः'
इति विदितशास्त्रहृदयानां गृहमेधीयानां पुराणपुरुषावगाह्यमैतिह्यम् । इदानीं

गुरावित्यादि । ये राजपुत्राः गुरौ पितरि अर्पितभूभाराः समारोपितभूमिभाराः
सुखेन यथा भवत्येवं न समासते न सम्यक् तिष्ठन्ति । तेषां राजपुत्राणां दिवापि दि-
वसेऽपि । अपिशब्दाद्वात्रावपि । धीव्योमि बुद्ध्याकाशे चिन्ताध्वान्तं अत्यन्धकारं
विजृम्भतां प्रसरतु । रूपकालंकारः ॥

किं च । ईषद्विशेषं वर्णयतीत्यर्थः । **पुत्रा इत्यादि ।** ते पुत्रा ननु निश्चयेन पुण्य-
कीर्तनपदं पवित्रकीर्तः स्थानं भवन्ति । ते पुत्रा अनर्ध्यजन्मोत्सवाः दुर्लभजन्मम-
होत्सवाः भवन्ति । ते पुत्राः पुत्रार्थिजनस्य पुत्रार्थिलोकस्य वंशतिलकाः कुलमण्डनं
भवन्ति । ते पुत्राः श्रियो लक्ष्म्याः केतनं गृहं च भवन्ति । ते के । ये पुत्राः गुरोः
पितुर्गोदेशावसरे आदेशकाले अनुचराः किंकरा भवन्ति । श्रुताराधने शास्त्राभ्यासकाले
शिष्याः अन्तेर्वासिनो भवन्ति । गुरोः कोपे सप्रणयाः सन्नेहा भवन्ति । गुरोः प्रसाद-
समये कारुण्यकाले प्रसन्नोदयाः प्रसन्नहृदया निर्मलचेतसश्च भवन्ति । रूपकालंकारः ।
समुच्चयालंकारश्च ॥

निजप्रतापेत्यादि । हे निजप्रतापप्रभावसंभावितभूर्भुवःस्वस्वयीमहोद्याव निज-
प्रतापस्य स्वकीयतेजसाः प्रभावेन साहाय्येन संभावितो हृदयमानांतो भूर्भुवःस्वः-
त्रय्या अधोमध्योर्ध्वलोके महोद्याव उन्मद्यो येन न तथा तस्य संशोधनं हे तथास्तु । हे
देव हे राजाधिराज परमाराध्य । 'आत्मा वै पुत्रः' इति वेदे वाक्यमस्ति । पुत्रो वै
निश्चयेन आत्मा वर्तते इतीदं गृहमेधीयानां गृहस्थानां ऐतिह्यमनादिवाता वर्तते ।
कथंभूतमैतिह्यम् । पुराणपुरुषावगाह्यम् पुराणपुरुषेण श्रीनारायणेन अवगाह्यं मानसायम् ।
कथंभूतानां गृहमेधीयानाम् । विदितशास्त्रहृदयानां विज्ञातवेदशास्त्रमर्णाम् । उक्तं च
उपनिषत्काण्डे—'अथ त्रयो वा लोका मनुष्यलोकः पितृलोको देवलोक इति । सोऽयं

तमन्तरेण को नाम निःश्रेयसधाम परस्तपःप्रारम्भावसरः । स्वकीयवंशाभि-
वृद्धिक्षेत्रात्पुत्राद्धर्मोऽपि नापरः समस्ति । यतः शास्त्रकृतः पुमांसं प्रसा-
धितात्मीयान्वयोदयमीमांसं दुरीहितागमाज्जन्मान्तरसंगमात्रायते यस्तं पुत्रं
निर्वर्णयन्ति ।

ततः ।

राज्यस्य तपसो वापि देवे श्रितवति श्रियम् ।

अहं छायेव देवस्य सहवृत्तिपरायणः ॥ १६६ ॥'

इत्येकताचित्तसंतानस्य प्रतिजिज्ञासमानस्य मे प्रत्यादिश्य त्रिदशैर-
प्यनुलङ्घनीयव्यापारेण भ्रूक्षेपेण व्याहारव्यवहारमादाय स्वकीयान्मुक्ति-

मनुष्यलोकः पुत्रेणैव जग्यो नान्येन । कर्मणा पितृलोकः, विद्यया देवलोकल्लौक्यानां
श्रेष्ठस्तस्माद्विद्यां प्रशंसन्ति । हे तात, इदानीमधुना तमन्तरेण पुत्रं विना को नाम ।
नामेति संभावनायाम् । पर अन्यस्तपःप्रारम्भावसरः । कथंभूतस्तपःप्रारम्भावसरः । निश्रे-
यसधाम निर्वाणस्थानम् । हे तात, पुत्रादपरो धर्मोऽपि न समस्ति न सम्यग्वर्तते ।
कथंभूतात्पुत्रात् । स्वकीयवंशाभिवृद्धिक्षेत्रात् निजान्वयवंशवृक्षाभिवर्धनभूमिस्थानात् ।
यतो यस्मात्कारणात् शास्त्रकृतो व्यासवाल्मीकियाज्ञवल्क्यपाराशरादयो विद्वांसो जन्मा-
न्तरसंगमात् पुनर्भवसंगतेर्यः पुमांसं त्रायते रक्षति तं पुत्रं निर्वर्णयन्ति । कथंभूतं पुमांसम् ।
प्रसाधितात्मीयान्वयोदयमीमांसम् । प्रसाधिता सम्यग्ज्ञाता आत्मीयस्य निजस्य अन्वयस्य
कुलस्य उदयस्य मीमांसा विचारणा येन पुंसा स तथा तम् । कथंभूताज्जन्मान्तरसंग-
मात् । दुरीहितागमात् दुरीहितस्य दुश्चेष्टितस्य पापकर्मण आगमो यस्मिन् जन्मान्तर-
संगमे स तथा तस्मात् ॥

ततस्तस्मात् कारणात् । [राज्यस्येति ।] राज्यस्य श्रियं तपसो वापि श्रियं देवे
त्वयि श्रितवति आश्रितवति सति अहं देवस्य तव सहवृत्तिपरायणः सहगमनतत्परो
भविष्यामि । केव । छायेव तव शरीरस्य छायासमानः ॥

इतीति । इति अमुना प्रकारेण एकताचित्तसंतानस्य एकाग्रमनःप्रवृत्तेः प्रतिजि-
ज्ञासमानस्य प्रतिज्ञां कुर्वाणस्य भ्रूक्षेपेण नेत्रोपरिस्थितरोमराज्या कृत्वा व्याहार-
व्यवहारं वचनप्रवर्तनं प्रत्यादिश्य निषिध्य कण्ठदेशात् एकावलीं आदाय हारविशेषं
गृहीत्वा मे मम वचन्व मे ग्रीवां निचिक्षेप । कथंभूतेन भ्रूक्षेपेण । त्रिदशैरपि आसतां
तावन्मनुष्या देवैरपि अनुलङ्घनीयव्यापारेण अनतिक्रमणीयचेष्टितेन । कण्ठदेशात्
कथंभूतात् । स्वकीयादात्मीयात् । पुनः कथंभूतात् कण्ठदेशात् । मुक्तिलक्ष्मीसमालिङ्गना-
भ्यासात् मुक्तिलक्ष्म्याः मुक्तिश्रियः संबन्धि यत्समालिङ्गनमुपग्रहणं तदभ्यासे

दिशि दिशि निवेशिताशेषनरेश्वरशिविरः सपरिवारः समाहूय गजवाजिव-
लयोरधिकृतवंशमुद्धताङ्गुशमहामात्रं शालिहोत्रं च महासाधकम् 'अतित्व-
रितमुभाम्यामपि भवद्भ्यामुभयनयनेदिष्टैः स्वामिहितप्रतिष्ठैः सहोत्तीय द्वे
अप्याद्ये सेनाङ्गे देवस्य विज्ञापनीये' इत्याचरत् ।

तावुभावपि तद्वचनात्तथाचर्य तत्र परशुरामान्वयावकाश उद्धताङ्गुशस्ता-
वदेवं मां व्यजिज्ञपत्—'देव, प्रतापवर्धनसेनापतिनिर्देशान्मयोत्साहिताभिनि-

दिशि निवेशिताशेषनरेश्वरशिविरः दिशि दिशि सर्वदिक्षु निवेशितानि उपवेशि-
तानि अशेषाणां सर्वेषां नरेश्वराणां राज्ञां शिविराणि सैन्यानि येन स तथोक्तः । पुनः
कथंभूतः सेनापतिः । सपरिवारः निजपरिवारसहितः । किं कृत्वा पूर्वमित्याचरत् ।
उद्धताङ्गुशमहामात्रं उद्धताङ्गुशं नाम महामात्रं गजसेनानुसृत्य शालिहोत्रं च अप-
साधनकं समाहूय आचार्य । कथंभूतमुद्धताङ्गुशमहामात्रं शालिहोत्रं च । गजवा-
जिवलयोरधिकृतवंशम् गजबले अश्वबले च अधिकारी वंशः कुले यस्य प्रधानत्वं
स तथा तम् । कथंभूतं उद्धताङ्गुशमहामात्रं शालिहोत्रं न । महामात्रकं य प्रधान-
कर्माणं सेनापतिरित्याचरत् । इतीति किम् । भो उद्धताङ्गुश, भो शालिहोत्र, भवद्भ्यां यु-
वाभ्यां उभाभ्यामपि द्वाभ्यामपि अतित्वरितमतिशीघ्रं उभयनयनेदिष्टैः गजवाजि-
शास्त्रविचक्षणैः साधुभिः पुरुषैः स्वामिहितप्रतिष्ठैः निजस्वामिहितनर्षिणैः तत्परैः सह
सार्धं उत्तीय परीक्ष्य द्वे अपि गजवाजिलक्षणे आद्ये प्रथमे सेनाङ्गे देवस्य यशोभरस्य
विज्ञापनीये निरूपणीये ॥

तावुभावपि उद्धताङ्गुशशालिहोत्रौ तद्वचनात् सेनापत्यादेशात् तथा तैर्नैव प्रकारेण
आचार्य पूर्वोक्तपुरुषैः नह परीक्ष्य तत्र द्वयोर्मध्ये तावत् अनुक्रमेण उद्धताङ्गुशं नाम महा-
मात्रो मां यशोधरं व्यजिज्ञपत् विज्ञापयामास । कथंभूत उद्धताङ्गुशः । परशुरामान्वयाव-
काशः । परशुरामकुलोत्पन्न इत्यर्थः । एवं कथमिति चेत्, हे देव, प्रतापवर्धनसेनापति-
निर्देशात् आदेशात् सूरिपरिपत् विद्वन्मण्डली मन्सुरेण एवं विज्ञापयति । किं कृत्वा ।
पूर्वं एनं जगत्प्रसिद्धं कलिङ्गविषयविपतिप्रहितप्रतिवर्षवेदण्डमण्डलीमध्ये एकं सिन्धुरं
परीक्ष्य कलिङ्गविषयस्य योऽसाविपतिः तेन ग्रहिता प्रेषिता या प्रतिवर्ष वर्ष प्रति प्रेषा
दातव्या वेदण्डमण्डली हस्तिमसूहः तस्या मध्ये एकमद्वितीयं सिन्धुरं परीक्ष्य । कथंभूतं
सिन्धुरम् । देवस्य तव अर्नाकिर्नातिलकवर्हे सेनामण्डलम् । पुनः कथंभूतम् । सपरिवारं
पादप्रक्षालनपूजायोग्यम् । पुनः कथंभूतम् । उदयगिरिनामकं उदयगिरिरिति नाम यस्य
स तथा तम् । कथंभूता सूरिपरिपत् । मया उद्धताङ्गुशेन गुरुराजमुत्सवाभ्यां न गुरुमु-
ख्येन च राजमुख्येन च उत्साहिताभिनिवेशा उद्यमं प्रापिताभिप्रायाः । पुनः कथंभूता

वेशा गुरुराजमुख्याभ्यामिभचारियाज्ञवल्क्यवाद्दलिनरनारदराजपुत्रगौतमा-
दिमहामुनिप्रणीतमतङ्गजैतिह्यावगाहसमीहमानमनःप्रचारा अतीतपरमेश्वरप्र-
सादासादितवीरामृतगणाधिपत्यसत्कारा विदितनिरवद्योपनिषत्सूरिपरिषद्देव-
स्यानीकिनीतिलकबर्ह सपर्याहं कलिङ्गविषयाधिपतिप्रहितप्रतिवर्षदेवदण्डम-
ण्डलीमध्ये सिन्धुरमेकमुदयगिरिनामकं परीक्ष्य मन्मुखेनैवं विज्ञापयति—

तथा हि—कलिङ्गजं वनेन, कुलेनैरावणम्, समं प्रचारेण, देशेन साधारणम्,

सूरिपरिषत् । इभचारियाज्ञवल्क्यवाद्दलिनरनारदराजपुत्रगौतमादिमहामुनिप्रणीतमतङ्ग-
जैतिह्यावगाहसमीहमानमनःप्रचारा इभचारी च याज्ञवल्क्यवाद्दलित्वं नरश्च नारदश्च
राजपुत्रश्च गौतमश्च इभचारियाज्ञवल्क्यवाद्दलिनरनारदराजपुत्रगौतमाः ते आदिर्येषां
गर्गादीनां महामुनीनां तैः प्रणीतानि यानि मतङ्गजैतिह्यानि गजपरीक्षाशास्त्राणि तेषामव-
गाहेन पठितपाठिताभ्यासेन समीहमानः प्रवर्तमानो मनःप्रचारश्चित्तव्यापारो यस्या-
सूरिपरिषदः सा तथोक्ता । सूरिपरिषत्पुनः कथंभूता । अतीतपरमेश्वरप्रसादासादित-
वीरा अतीतपरमेश्वरस्य यशोधर्महाराजस्य प्रसादेन आसादिताः प्राप्ताः वीरा वीरगणा
हस्तिशिक्षादायिनो यथा सा तथा । पुनः कथंभूता सूरिपरिषत् । अमृतगणाधिपत्यसत्कारा
अमृतगणाधिपत्यस्य हस्ति[वैद्यस्य] सत्कारः सन्मानो यस्याः सा तथा । पुनः कथंभूता
सूरिपरिषत् । विदितनिरवद्योपनिषत् विदिता विज्ञाता निरवद्या निर्दोषा उपनिषदधि-
करणं कृतं यथा सा तथोक्ता ॥

तथा हि । उद्धताङ्गुशस्तदेवं विज्ञापयति—कलिङ्गजेत्यादि । कलिङ्गजं वनेन ।
वनेन कृत्वा कलिङ्गजं सिन्धुरं विज्ञापयति । विशेषणतृतीया । उक्तं च—‘उत्कलानां च
देशस्य दक्षिणस्थानवस्य च । सद्यस्य चैव विन्ध्यस्य मध्ये कालिङ्गजं वनम् ॥’ तथा
च—‘कुलजातिवयोरूपैश्चारवर्ष्मबलायुषाम् । सत्त्वप्रचारसंस्थानदेशलक्षणरंहसा ॥ एषां
चतुर्दशानां तु यो गुणानां समाश्रयः । स राज्ञो यागनागः स्याद्भूतिसमृद्धये ॥’ तथा
च—‘कालिङ्गजा गजाः श्रेष्ठाः’ इति वचनात् । कथंभूतं सिन्धुरम् । कुलेन ऐरावणगजः ।
क्षेत्रवर्णा भवति स ऐरावणगजकुल उच्यते । ‘हरिर्वा(द्रो) श्यामवर्णो वा कालो वा व्य-
क्तवर्णकः । हरितः कुमुदाभो वा कुलवर्णः समुच्यते ॥’ समं प्रचारेण । गिरिनदीनां
प्रचारेषु समप्रचारस्तस्यैव प्रशस्तता । तदाह—‘मिश्रो वा गिरिचारी वा कलिङ्गकार-
जानिकः । सात्त्विको भद्रजातिश्च स तत्त्वात्कादिभिः शुभः । इत्येतैलक्षणैर्युक्तं याग-
नागं प्रचक्षते ॥’ देशेन साधारणम् । ‘अनूपजाङ्गलगुणैः नमं साधारणः स्मृतः ।’ जल-

भद्रं जन्मना, संस्थानेन समसंबद्धम्, उत्सेधायामपरिणाहैः सममुविभक्तसर्वकायम्, आयुषा द्वादशापि दशा भुञ्जानम्, अङ्गेन स्वायतव्यायतच्छविम्, आशंसनीयं वर्णप्रभाच्छायासंपत्तिभिः, कल्याणमाचारशीलशोभावेः, प्रशस्तं लक्षणव्यञ्जनाभ्याम्, उत्तमं बलवर्ष्मवयोजवैः, ब्राह्मं संवन्ध-

प्रायेऽपि देशे प्रवर्तते, निर्जलदेशेऽपि प्रवर्तते स साधारणः कथ्यते । भद्रं जन्मना । जाल्या कृत्वा भद्रं विज्ञापयति । संस्थानेन समसंबद्धम् । उत्सेधायामपरिणाहैः सममुविभक्तसर्वकायम् । समेन संस्थानेन सुष्ठु विभक्तो विभागीकृतः सर्वकायः शरीरं यस्य स तम् । समचतुरस्रसंस्थानेन संबद्धशरीरमित्यर्थः । उत्सेध ऊर्ध्वता, आयामो दीर्घता, परिणाहो वृत्तता, एतैर्गुणैः समसंबद्धशरीरम् । आयुषा द्वादशापि दशा भुञ्जानम् । दशवार्षिकी एकादशा ईदृशी द्वादशापि दशाः भुञ्जानं जीवनम् । अङ्गेन स्वायतव्यायतच्छविम् । स्वायता ऊर्ध्ववृत्तिरहिता व्यायता तिर्यग्बलिरहिता ह्यविस्वचा यस्य स तथा तं विज्ञापयति । आशंसनीयं वर्णप्रभाच्छायासंपत्तिभिः । आशंसनीयः वर्णः पूर्वोक्तलक्षणः प्रभा कान्तिश्छाया पार्थिवी आप्या तैजसी नात्रा अन्यतमा वर्तते विज्ञापयति । कल्याणं शुभं विज्ञापयति । [कैः ।] आचारशीलशोभावेदिनैः आचारः कायगतः शीलं मनोगतं शोभा शरीरोपचयशोभा शरीरोपचयविशेषः । सा शोभा सप्तधा भवति । तदुक्तम्—‘सालोहिता प्रतिच्छन्ना तृतीया पक्षलेखना । समकक्षा चतुर्था स्यात्पञ्चमी समतल्पता । व्यतिकर्णा च षष्ठी स्यात् द्रोणिका सप्तमी स्मृता ॥’ सप्तशोभासु मध्ये श्रेयसी चतुर्था—‘चतुर्था शोभया युक्तो मदयुद्धक्षमो गजः ।’ इति वचनात् । आवेदितं अर्थवेदिता तैराचारशीलशोभावेदिनैः कृत्वा । प्रशस्तं लक्षणव्यञ्जनाभ्याम् । प्रशस्तं विज्ञापयति । काभ्याम् । लक्षणव्यञ्जनाभ्याम् । तदुक्तम्—‘लक्षणं जन्मसंबन्धमाजीवादिति निश्चितम् । पश्चात्पक्षिं प्रजेयस्तु तथ्यञ्जनमिति स्मृतम् ॥’ अथवा कररदनादिकं लक्षणं विन्दुस्त्वन्तिकादिकं व्यञ्जनम् । उत्तमं विज्ञापयति । कैः । बलवर्ष्मवयोजवैः कृत्वा । बलमध्वगमनस्तम्भप्रमर्दनभारारोपणक्षमणलक्षणम्, वर्ष्म शरीरं सप्तोत्सेधेन वायामदशपरिणाहलक्षणप्रमाणम्, वयस्त्रयोविंशतैर्वर्षाणामूर्ध्वमापष्टम्, जयो भद्रस्यायमुत्तमः दशधनुर्व्यवहितं वीरपञ्चाशद्भुजमध्ये यदि गृहीयात् तैर्बलवर्ष्मवयोजवैः । तदुक्तम्—‘वीर्यादां दश सप्त पञ्च पुरुषं कृत्वा पदाभ्यन्तरे भद्रामन्दमुगानवेति गमिनां गीर्जावेनोच्छिताः (?) । पञ्चाशत्पद एव तत्पदशते सार्धं पदानां शते गृहीयुः खनवत्कमोक्तधनुषा वंशे निदेशादगन् ॥’ यदाभिधमन्धीत्यर्थः । ब्राह्मं संवन्धलक्षणेन । ब्राह्मं ब्रह्मदेवतसंवन्धलक्षणेन ब्राह्मं विज्ञापयति । तदुक्तम्—‘ननु विन्दुसदन्तेषु कुशातलनिभच्छविः । चारुदृष्टिस्त्वमन्येक्षो ब्राह्मः सर्वा-

१. ‘बलि’ क. २. ‘गर्जनेन उत्थिता’ क. ३. ‘मिते साद’ क.

लक्षणेन, भवन्तमिवानवद्यैर्गतिरूपसत्त्वस्वरानूकैः प्रियालोकम्, विनायक-
मिव पृथुपरिपूर्णायातमुखम्, अशोकपुष्पमिवारुणं तालुनि, कमलकोशमिव
शोणप्रकाशमन्तरास्ये, पीनोपचितकायमुरोमणिविक्षोभकटकपोलसृक्कसु,
अनुन्नतानवनतसुप्रमाणकुम्भम्, ऋजुपूर्णह्रस्वकन्धरम्, अलिनीलघनदी-
र्घस्निग्धकेशपेशलम्, समसूद्रतव्यूढमस्तकपिण्डम्, अनल्पासनावकाशम्,
आरोपितकार्मुकाकारपरिणतानुवंशम्, अजकुक्षिम्, अनुपदिग्धपेचकम्,

र्थसाधनः ॥' भवन्तमिवानवद्यैर्गतिरूपसत्त्वस्वरानूकैः प्रियालोकम् । भवन्तमिव त्वत्सदृशं
प्रियालोकं प्रियदर्शनं विज्ञापयति । कैः कृत्वा । गतिरूपसत्त्वस्वरानूकैः गतिर्गजवाजिशार्दू-
लादीनाम्, रूपं देवमनुष्यविद्याधरादीनाम्, सत्त्वं मनुष्ययक्षगन्धर्वादीनाम्, स्वरं जी-
मूतशङ्खादीनां अनूकं अनुकरोति । सदृशतामिति यावत् । अनूकशब्दो गत्यादीनां प्रत्ये-
कमपि संबन्धनीयः । गतिश्च रूपं च सत्त्वं च स्वरश्च गतिरूपसत्त्वस्वरास्तेषामनूकैः
सादृश्यैः । कथंभूतैर्गत्यादीनां सादृश्यैः । अनवद्यैर्निर्दोषैः । पुनः कथंभूतं विज्ञापयति ।
विनायकमिव पृथुपरिपूर्णायातमुखम् । पृथु विस्तीर्णं परिपूर्णं संपूर्णं आयतं दीर्घं मुखं यस्य
स तथा तं विघ्नराजमिव । पुनः कथंभूतम् । अशोकपुष्पमिवारुणं तालुनि । तालुनि
तालुविषये अरुणमव्यक्तरागम् । किमिव । अशोकपुष्पमिव यथा अशोकपुष्पं
अरुणं भवति । पुनः कथंभूतम् । कमलकोशमिव शोणप्रकाशमन्तरास्ये । अन्तरास्ये
मुखमध्ये शोणप्रकाशं कोकनदच्छविम् । किमिव । कमलकोशमिव पद्मगर्भमिव ।
पुनः कथंभूतम् । पीनोपचितकायमुरोमणिविक्षोभकटककपोलसृक्कसु । उरोमणि हृदयं
विक्षोभकटकः श्रोणिफलकं कपोलौ गण्डस्थले सृक्कणी ओष्ठप्रान्तौ तानि तेषु
पीनोपचितकायं स्थूलवृद्धशरीरम् । पुनः कथंभूतम् । अनुन्नतानवनतसुप्रमाणकुम्भम् ।
न उन्नतौ अत्युच्चौ न अवन्तौ नीचैस्तरौ सुप्रमाणौ उत्तमस्त्रीस्तनकारौ कुम्भौ शिरसः
पिण्डौ यस्य स तथा तम् । पुनः कथंभूतम् । ऋजुपूर्णह्रस्वकन्धरम् । ऋजुरवका पूर्णा
मांसला ह्रस्वा अदीर्घा कन्धरा ग्रीवा यस्य स तथा तम् । पुनः कथंभूतम् । अलि-
नीलघनदीर्घस्निग्धकेशपेशलम् । अलिवद्भ्रमरवन्नीलाः कृष्णवर्णा घना अवरिला दीर्घा अ-
ह्रस्वा स्निग्धाः कान्तिमन्तो ये केशास्तैः पेशलो अतिमनोहरस्तम् । पुनः कथंभूतम् ।
समसूद्रतव्यूढमस्तकपिण्डम् । समः अव्यक्तः सुष्ठु अतिशयेन उद्भूतः प्रादुर्भूतो व्यूढो नि-
विडो मस्तकपिण्डः यस्य स तम् । पुनः कथंभूतम् । अनल्पासनावकाशम् । अनल्पो बृह-
दासनस्य पृष्ठदेशस्य अवकाशः संमितिर्यस्य स तथा तम् । पुनः कथंभूतम् । आरोपित-
कार्मुकाकारपरिणतानुवंशम् । आरोपितं सप्रत्यञ्जं यत् कार्मुकं धनुस्तदाकारेण परिणतः
पर्यायं गतो अनुवंशः अनुक्रमेण वंशः पृष्ठं यस्य स तथा तम् । पुनः कथंभूतम् ।
अजकुक्षिम् । अजस्येव छागस्येव उभयपार्श्वयोरुन्नतः कुक्षिरुदरं यस्य स तथा

ईषत्संवर्तकोन्नतभूमिदेशस्पर्शगोलाङ्गलवालधिम्, अभिव्यक्तोभयपुष्करम्, वराहजघनापरम्, आम्रपल्लवसंकाशकोशम्, अतीव सुप्रतिष्ठितैः समुद्रकूर्माकृतिभिर्गात्रापरतलैः पातालतले निपतन्तीमुद्धरन्तमिव मेदिनीम्, उत्सर्पद्विरष्टमीहिमांशुनिभसुनिविष्टाश्छिष्टविंशतिनखमयूखप्ररोहैर्भुवनसरसि विजृम्भमाणस्य तव यशोहंसस्य मृणालजालानीव परिकल्पयन्तम्. आनुपूर्वीपृथुवृत्तायतकोमलभोगेन भविष्यदनेकजन्यजयादेशरेखाभिर्गिव कतिभि-

तम् । पुनः कथंभूतम् । अनुपदिग्धपेचकम् । अस्थूलपुच्छमूलम् । पुनः कथंभूतम् । ईषत्संवर्तकोन्नतभूमिदेशस्पर्शगोलाङ्गलवालधिम् । ईषन्मनाक् संवर्तके बालधिप्रदेशे उन्नत उच्चो भूमिदेशस्पर्शां गोलाङ्गलवत् वृषभपुच्छवत् बालधिः पुच्छो यस्य स तथा तम् । पुनः कथंभूतम् । अभिव्यक्तोभयपुष्करम् । अभिव्यक्ते प्रकटे उभये अपःस्तनोध्वे संवन्धिनी पुष्करे शुण्डाग्रभागे यस्य स तथा । पुनः कथंभूतम् । वराहजघनापरम् । वराहस्य अरण्यशूकरस्य जघनवत् कटाग्रभागवत् अपरं पश्चिमदेशो नखा स तथा तम् । पुनः कथंभूतम् । आम्रपल्लवनंकाशकोशम् । आम्रस्य सहकारस्य पत्रस्य प्रवाल-स्तेन संकाशः सदृशः कोशो मेदं यस्य स तथा तम् । निम्बुरे किं कुर्वन्तम् । अतीव सुप्रतिष्ठितैः समुद्रकूर्माकृतिभिर्गात्रापरतलैः पातालतले निपतन्तीमुद्धरन्तमिव मेदिनीम् । गात्रापरतलैः गात्रं अग्रकायो अपरं पश्चात्कायस्तथोक्तलान्यथाःशरीराणि गात्रापरतलानि तैः कृत्वा मेदिनीं पृथ्वीं उद्धरन्तमिव । मेदिनीं किं कुर्वन्तीम् । पातालतले निपतन्तीं रसातले निमज्जन्तीम् । कथंभूतं गात्रापरतलैः । अतीव सुप्रतिष्ठितैः अतिशयेन निश्चलैः । पुनः कथंभूतैः । समुद्रकूर्माकृतिभिः समुद्रः करण्डविशेषः कूर्मः कच्छपन्मनो-रिव आकृतिराकारो येषां गात्रापरतलानां तानि समुद्रकूर्माकृतीनि तैः । पुनश्च किं कुर्वन्तं विज्ञापयति । उत्सर्पद्विरष्टमीहिमांशुनिभसुनिविष्टाश्छिष्टविंशतिनखमयूखप्ररोहैर्भुवनसरसि विजृम्भमाणस्य तव यशोहंसस्य मृणालजालानीव परिकल्पयन्तम् । तव यशोहंसस्य भवतः पुण्यगुणानुकीर्तनश्चेत्तच्छदपक्षिणो मृणालजालानि परिशील्यन्त्यानि परिकल्पयन्तमिव मक्षुणार्थमुपदोषयन्तमिव । किं कुर्वाणस्य तव यशोहंसस्य । भुवनसरसि विजृम्भमाणस्य भुवनसरसि त्रैलोक्यसरोवरे विजृम्भमाणस्य विशेषेण प्रसारं कृत्वाणस्य पर्यटतः । व्याप्रावतस्येत्यर्थः । कैः कृत्वा मृणालजालानि परिकल्पयन्तम् । अपरमात्रिमांशुना अर्धचन्द्रेण निभाः सदृशाः सुनिविष्टाः निश्चलास्ते च ते श्रिष्टाः परस्परं संलक्षा विंशतिद्विदशपरिमाणा ये नखाः कामाङ्गुशास्तेषां मयूखाः किरणान् एव प्ररोहा अङ्गुरास्ते तथा तैः । कथंभूतैः नखमयूखप्ररोहैः । उत्सर्पद्विरुद्धं गच्छाद्भिः । पुनश्च किं कुर्वन्तं विज्ञापयति । आनुपूर्वीपृथुवृत्तायतकोमलभोगेन भविष्यदनेकजन्यजयादेश-

श्चिद्वलिभिरलंकृतेन सुश्रोतसा मृदुदीर्घविस्तृताङ्गुलिना करेण मुहुर्मुहुरित-
स्ततो विनिकीर्णैर्वमथुपाथःशीकरैर्दिकपालपुरपुरंध्रीणां पट्वन्धावसरेऽस्मि-
न्मुक्ताफलोपायनानीव दिशन्तम्, अनवरतमुच्छलता मलयजागुरुसरो-
जकेतकोत्पलकुमुदामोदसंवादिना मदवदनसौरभेण भवदैश्वर्यदर्शनाश-

रेखाभिरिव कतिभिश्चिद्वलिभिरलंकृतेन सुश्रोतसा मृदुदीर्घविस्तृताङ्गुलिना करेण मुहु-
र्मुहुरितस्ततो विनिकीर्णैर्वमथुपाथःशीकरैर्दिकपालपुरपुरंध्रीणां पट्वन्धावसरेऽस्मिन्मुक्ता-
फलोपायनानीव दिशन्तम्, अस्मिन्प्रत्यक्षीभूते पट्वन्धावसरे राज्यपट्वन्धसमये दि-
क्पालपुरपुरंध्रीणां इन्द्रादिदिकपालानां पुराणां नगराणां पुरंध्रीणां कमनीयकामिनीनां
मुक्ताफलोपायनानि शौक्तिकेयप्राभृतानि दिशन्तमर्पयन्तमिव । कैः कृत्वा मुक्ताफ-
लोपायनानि दिशन्तम् । वमथुपाथःशीकरैरुद्गारजलकणैः । कथंभूतैर्वमथुपाथःशीकरैः ।
करेण शुण्डादण्डेन मुहुर्मुहुर्वारंवारं इतस्ततो यत्र तत्र विनिकीर्णैर्विनिक्षिप्तैः । कथं-
भूतेन करेण । आनुपूर्वीपृथुवृत्तायतकोमलभोगेन आनुपूर्व्या अनुक्रमेण पृथुः स्थूलो
वृत्तो वर्तुलाकारः आयतो दीर्घः कोमलः सुकुमारः आभोगः परिपूर्णता यस्य करस्य
स तथा तेन । पुनः कथंभूतेन करेण । कतिभिश्चित्क्रियत्प्रमाणाभिर्वलिभिः स्वरसंको-
चरेखाभिरलंकृतेन शोभितेन । कथंभूताभिर्वलिभिः । भविष्यदनेकजन्यजयादेशरेखा-
भिरिव भविष्यन्ति अनागतानि अनेकानि बहूनि जन्यानि संग्रामास्तेषु जयस्य वि-
जयस्य प्राप्तेरादेशस्य कथनस्य रेखाभिरिव गणनाराजिभिरिव । पुनः कथंभूतेन करेण ।
सुश्रोतसा सुष्ठु शोभनं श्रोत्रो मदप्रवाहो यस्य स सुश्रोतास्तेन । पुनः कथंभूतेन करेण ।
मृदुदीर्घविस्तृ(ष्ट)ताङ्गुलिना मृदु कोमलं दीर्घा लम्बायमाना विस्तृ(ष्ट)ता विस्तारं
प्रापिता अङ्गुलयो यस्य स तेन । पुनः किं कुर्वन्तं विज्ञापयति । अनवरतमुच्छलता मल-
यजागुरुसरोजकेतकोत्पलकुमुदामोदसंवादिना मदवदनसौरभेण भवदैश्वर्यदर्शनाश-
यावतीर्णानामम्बरचरकुमारकाणामर्घमिवोत्क्षिपन्तम् । मदवदनसौरभेण मदनोपलक्षितं
यद्वदनं सुखं तस्य सौरभेण परिमलेन अम्बरचरकुमारकाणां देवविद्याधरपुत्राणां अर्घं
पूजा इव समुदायमुत्क्षिपन्तमिव उन्मुञ्जन्तमिव । कथंभूतानामम्बरचरकुमारकाणाम् ।
भवदैश्वर्यदर्शनाशयावतीर्णानाम् भवतस्तव ऐश्वर्यं प्रभुत्वं तस्य दर्शनाशयेन अवलो-
कनमनसा अवतीर्णानामागतानाम् । कथंभूतेन मदवदनसौरभेण । अनवरतं निरन्तरं
उच्छलता आकाशे उत्पतता । अपरं कथंभूतेन मदवदनसौरभेण । मलयजागुरुसरो-
जकेतकोत्पलकुमुदामोदसंवादिना मलयजं गन्धसारम् । चन्दनमिति यावत् । अगुरुः
कृमिजगधम्, काकतुण्डं लोहम् । राजार्हमिति यावत् । सरोजानि कमलानि, केतकानि
केतकीपुष्पाणि, उपलानि कुमुदानि, कैरवाणि । श्वेतोत्पलानि इति यावत् । तावत्तेषामामोदं
परिमलं संवदत्यनुकरोत्युपमां धरतीत्येवंशीलं तत्तथोक्तं तेन । पुनश्च किं कुर्वन्तम् ।

यावतीर्णानामम्बरचरकुमारकाणामर्धमिवोत्क्षिपन्तम्, अम्भोधरगम्भीरमधु-
रध्वनिना वृंहितेन सकलयागनागसाधनाधिपत्यमिवात्मनि विनिवेद्य-
न्तम्, अरालपद्मणः स्थिरप्रसन्नायतव्यक्तरक्तशुक्लकृष्णद्विभागस्य मणि-
रुचो लोचनयुगलस्यारविन्दपरागपिङ्गलैरपाङ्गपतैः ककुब्जनाम् पिष्टातक-
चूर्णमिव किरन्तम्, मनाग्दक्षिणोन्नतेन ताम्रचूलहलोपशोभिना मममुजात-
मधुसन्निकाशदशनद्वितयेन विदधानमिव नाकलोकावलोकनकुतूहलिन्यास्त्व-

अम्भोधरगम्भीरमधुरध्वनिना वृंहितेन सकलयागनागसाधनाधिपत्यमिवात्मनि विनिवेद्य-
यन्तम् । वृंहितेन गर्जितेन कृत्वा सकलयागनागसाधनाधिपत्यं सकलानां ममन्तानां याग-
नागसाधनानां पट्टयोग्यगजसैन्यानां आधिपत्यं प्रभुत्वं आत्मनि स्वस्मिन् विनिवेद्यन्तं
सूचयन्तमिव । किंविशिष्टेन वृंहितेन । अम्भोधरगम्भीरमधुरध्वनिना अम्भोधरस्य
जलधरस्येव गम्भीरः अलभस्पर्शा मधुरः कर्णावृतप्रायो ध्वनिः शब्दो यस्य वृंहितस्य
तत्तथा तेन । पुनः किं कुर्वन्तम् । अरालपद्मणः स्थिरप्रसन्नायतव्यक्तरक्तशुक्लकृष्ण-
द्विभागस्य मणिरुचो लोचनयुगलस्यारविन्दपरागपिङ्गलैरपाङ्गपतैः ककुब्जनाम् पिष्टा-
तकचूर्णमिव किरन्तम् । लोचनयुगलस्य अपाङ्गपतैः कटाक्षभिर्जैः ककुब्जनाम्
दिग्बनिनाम् पिष्टातकचूर्णं पट्टवासचूर्णं किरन्तमिव । किं लज्जैरपाङ्गपतैः । अर-
विन्दपरागपिङ्गलैः अरविन्दस्य कमलस्य परागो रज्जनाम् पिङ्गलैरंगैरेवनावर्णैः । किं-
लक्षणस्य लोचनयुगलस्य । अरालपद्मणः घनविश्वनेत्ररोमणः । पुनः किं लक्षणस्य लोच-
नयुगलस्य । स्थिरप्रसन्नायतव्यक्तरक्तशुक्लकृष्णद्विभागस्य मणिरा निश्चयः प्रसन्ना निश्चया
आयता दीर्घा व्यक्ताः स्फुटतरा रक्ताः लोहिताः शुद्धा उज्ज्वलाः कृष्णा भस्माकराः
द्विभागा अवलोकनप्रवेष्टा यस्य लोचनयुगलस्य तत्तथोक्तं तस्य । पुनः कथंममस्य
लोचनयुगलस्य । मणिरुचः शुक्लकृष्णरक्ततेजनः । पुनश्च किं कुर्वन्तं पिष्टातक-
ति । मनाग्दक्षिणोन्नतेन ताम्रचूलहलोपशोभिना मममुजातमधुसन्निकाशदशनद्वितयेन
विदधानमिव नाकलोकावलोकनकुतूहलिन्यास्त्वकीर्तः शोषानमार्गम् । मममुजातमधु-
सन्निकाशदशनद्वितयेन ममे शोभनपरिणादनिर्गमं मुञ्चान् रश्मिराकृतिं मातृसन्नि-
काशं क्षौद्रवर्णं तच्च दशनद्वितयं दन्तमुगलस्य तेन तथोक्तेन कृत्वा नाकलो-
कावलोकनकुतूहलिन्याः नाकलोकः स्वर्गलोकस्त्यावलोकने निर्गम्येन कृतार्थं विनोदो
विद्यते यस्याः सा तथा तस्यास्त्वकीर्तः शोषानमार्गं आरोहणमार्गं विदधानमिव
रचयन्तमिव । कथंभूतेन दशनद्वितयेन । मनाग्दक्षिणोन्नतेन मनाग्दक्षिणोन्नते
उन्नतं मनाग्दक्षिणोन्नतं तेन । तथा चोक्तम्—‘दक्षिणोन्नतमित्याहुर्दन्ते चार्धलोचने ।
यवमात्रोन्नते केचित् तथा वामोन्नतं विदुः ॥’ पुनरपि कथंभूतेन दशनद्वितयेन । ताम्रचू-
लहलोपशोभिना ताम्रचूलः कुक्कुटस्तस्य हलं चरणयोः पथादुल्लिखन्नुत्पशोभते रा-

त्कीर्तः सोपानमार्गम्, असिराततप्रलम्बबहलसुकुमारोदयेन कर्णतालद्वयेनो-
द्यावदुन्दुभीनां नादमिव पुनरुक्तयन्तम्, उदग्रतया च खर्वयन्तमिव धरणिधर-
शिखराणि, समन्तात्प्रसरद्भिः सरस्वतीहासापहासिभिर्देहप्रभापटलैः स्वकीयश-
रीरश्रिताया वीरश्रियः पर्यन्तेषु सितसरसिरुहोपहारमिव संपादयन्तम्, अन्त-
रान्तराध्वजशङ्खचक्रस्वस्तिकनन्धावर्तविन्यासाभिः प्रदक्षिणावर्तवृत्तिभिः सू-
क्ष्ममुखस्निग्धाङ्गजराजिभिरणुतरविन्दुमालाभिश्च निचितोचितप्रतीकम्, आ-
पादितोत्सवसपर्यमिव विजयलक्ष्मीनिवासम्, एवमन्यैरपि बहलविपुलव्यक्तसं-
निवेशमनोहारिभिर्मानोन्मानप्रमाणसमन्वितैश्चतुर्विधैरपि प्रदेसैरनूनातिरि-

जते इत्येवंशीलं तत्तथोक्तं तेन । पुनश्च किं कुर्वन्तं विज्ञापयति । असिराततप्रलम्बबह-
लसुकुमारोदयेन कर्णतालद्वयेनोद्यावदुन्दुभीनां नादमिव पुनरुक्तयन्तम् । कर्णतालद्वयेन
ताडपत्राकारकर्णद्वितयेन कृत्वा उद्यावदुन्दुभीनां आनन्दभेरीणां नादं ध्वनिं पुनरुक्त-
यन्तमिव द्विगुणीकुर्वन्तमिव । संताडनवशात् ध्वनिरुत्पद्यते । कथंभूतेन कर्णतालद्वयेन ।
असिराततप्रलम्बबहलसुकुमारोदयेन न सिराभिस्ततो (अट्टस्ताभिव्याप्तो यः) असिरात-
तप्रलम्बो दीर्घतरो बहलो विस्तीर्णः सुकुमारः सुकोमल उदयो यस्य कर्णतालद्वयस्य तत्त-
थोक्तं तेन । पुनः किं कुर्वन्तम् । उदग्रतया उन्नततया धरणिधरशिखराणि पर्वतशृङ्गाणि
सर्वयन्तमिव द्रखीकुर्वन्तमिव । पुनः किं कुर्वन्तम् । देहप्रभापटलैः शरीरकान्तिसमूहैः
कृत्वा वीरश्रियः वीरलक्ष्याः पर्यन्तेषु सितसरसिरुहोपहारं श्वेतकमलपूजनं संपाद-
यन्तमिव । कथंभूतायाः वीरश्रियः । स्वकीयशरीरश्रितायाः स्वकीयं स्वस्य शरीरं श्रिताया
आश्रितायाः । कथंभूतदेहप्रभापटलैः । समन्तात्प्रसरद्भिः सर्वत्र व्यापुवद्भिः । पुनः
कथंभूतदेहप्रभापटलैः । सरस्वतीहासापहासिभिः भारतीहासं तिरस्कुर्वद्भिः । उज्ज्वलै-
रित्यर्थः । पुनः कथंभूतं विज्ञापयति । सूक्ष्ममुखस्निग्धाङ्गजराजिभिः । सूक्ष्ममुखाः स्निग्धा
अदक्षा अज्ञानां (गजानां) गेमाणां राजयस्ताभिः कृत्वा अणुतरविन्दुमालाभिः सूक्ष्मत-
रविन्दूनां राजिभिश्च कृत्वा निचितोचितप्रतीकं निचिताः परिपूर्णजडिता उचिता
योग्याः प्रतीकाः शरीरावयवा यस्य स निचितोचितप्रतीकस्तम् । कथंभूताभिः सूक्ष्म-
मुखस्निग्धाङ्गजराजिभिः । अन्तरान्तरा मध्ये मध्ये ध्वजशङ्खचक्रस्वस्तिकनन्धावर्तवि-
न्यासाभिः ध्वजश्च शङ्खश्च चक्रं च स्वस्तिकश्च नन्धावर्तश्च ते तथोक्तास्तेषां
विन्यासो रचना यासु अङ्गजराजिषु तास्तथोक्तास्ताभिः । पुनः कथंभूताभिरङ्गजरा-
जिभिः । प्रदक्षिणावर्तवृत्तिभिः प्रदक्षिणावर्ता वृत्तिः प्रयत्निर्यासां तास्तथोक्ताभिः । पुनः
कथंभूतम् । आपादितोत्सवसपर्यमिव आपादिता विहिता कृता रचिता उत्सवसपर्या
महोत्सवपूजनं यस्य स तथा तम् । पुनः कथंभूतम् । विजयलक्ष्मीनिवासं जगज्यश्रीनि-

क्तम्, आचक्षाणमिव सप्तधास्थितत्वेन स्वामिनः सप्तसमुद्रमुद्रं शामनं महाम-
हीशमहामात्राणाम्, द्वादशस्वपि क्षेत्रेषु शुभममुदायप्रत्यङ्गफलम्, निष्पन्नयो-
गिनमिव क्षान्तं रूपादिषु विषयेषु, दिव्यर्षिमिव सर्वज्ञम्, असिततिमिव
तेजस्विनम्, अभिजातमिवोदयप्रत्ययैर्विशुद्धम्, अधोक्षजमिव कामवन्तम्,

वासस्तम् । पुनः कथंभूतम् । एवमुना प्रकारेण अन्यैरपि परैरपि चतुर्विधैरपि प्रदेशैः
देशसद्भाविनः मानिकाः उपधानिकाः लाक्षणिकाश्चेति चतुःप्रकारैः प्रदेशैः शरीरावय-
वैरनुनातिरिक्तं न्यूनाधिकतारहितं विज्ञापयति । उक्तं च—‘देशसद्भाविनं केचित्
मानिकाश्चोपधानिकाः । केचिद्लाक्षणिकाश्चेति प्रदेशात्र चतुर्विधाः ॥’ कथंभूतं चतुर्विध-
रपि प्रदेशैः । बहलविपुलव्यक्तसंनिवेशमनोहारिभिः बहलो धननरो विपुलो महान्
व्यक्तः स्फुटः संनिवेशो विन्यासो येषां प्रदेशानां ते बहलविपुलव्यक्तसंनिवेशात्मनो
हरन्तीत्येवंशीलास्ते तथा तैः । पुनः कथंभूतैरपि चतुर्विधैः प्रदेशैः । मानोन्मानप्रमाण-
समन्वितैः मानं च उन्मानं च प्रमाणं च मानोन्मानप्रमाणानि तैः समन्विताः
संयुक्ता ये प्रदेशास्ते तथा तैः । तथा चोक्तम्—‘ऊर्ध्वमानं तु विशेषमुन्मानं तिर्यग्मा-
श्रयम् । प्रमाणं परिणह्येन त्रिष्वयं लक्षणकमः ॥’ पुनश्च किं कुर्वीत विज्ञापयति । सप्तधा-
स्थितत्वेन । तथा हि—‘ओजस्तोजो बलं शौर्यं सत्वसंहननं जयः । प्रशान्तः सप्तभिर्भूतैः
स गजः सप्तधा स्थितः ॥’ इत्युक्तलक्षणेन सप्तधास्थितत्वेन । महामहीशमहामात्राणां
महानृपाणां महाहस्तिपालकानां च स्वामिनस्तव सप्तसमुद्रमुद्रं सप्तसागरपर्यन्तं शामनं
आज्ञां आचक्षाणमिव कथयन्तमिव मूचयन्तमिव । पुनश्च कथंभूतं विज्ञापयति ।
द्वादशस्वपि क्षेत्रेषु द्वादशराजमण्डलीषु द्वादशकायेषु शुभममुदायप्रत्यङ्गफलं कल्पानस-
मृहशरीरफलं विज्ञापयति । कानि तानि द्वादशक्षेत्राणि द्वादशशरीराणि । हस्तरदनसु-
खशिरोनयनकर्णग्रीवागत्रोरोजघनमेढ्रकायलक्षणानि । कथंभूतम् । निष्पन्नयोगिनमिव
क्षान्तम् । रूपादिषु विषयेषु (रसनादिषु) रसस्पर्शगन्धवर्णलक्षणेषु पञ्चसु विषयेषु
क्षान्तो भवति अविचलं भवति चित्तम् । कमिव । निष्पन्नयोगिनमिव । यथा निष्पन्नो
योगी वीतरागो मुनिः रूपादिषु विषयेषु क्षान्तो भवति । पुनः कथंभूतम् । सर्वज्ञं
सर्ववस्तुज्ञातारं कथयति । कमिव । दिव्यर्षिमिव । यथा दिव्यर्षिः केवलज्ञानो पुमान्
सर्वज्ञो भवति । पुनः कथंभूतं विज्ञापयति । तेजस्विनं प्रतापवन्तम् । कमिव । असिततिमिव
अग्निमिव । यथा अस्मितिलो जल्यो भवति । तथा चोक्तम्—‘साग्न्यानीव बहन् विद्याने-
जस्विनं गजम्’ । पुनः कथंभूतम् । अभिजातमिवोदयप्रत्ययैर्विशुद्धम् उदयो जन्म
पुरोभागगमनं च प्रत्ययो विश्रामः प्रत्यासन्नगमनं च उदयो च प्रत्ययो च उदयप्रत्य-
यास्तैरुदयप्रत्ययैर्विशुद्धं अधिगमनं विज्ञापयति । कमिव । अभिजातमिव कुलीनमानव-

अमृतकान्तिमिवासंतापम्, आयोधनाग्रेसरमिव मनस्विनम्, अनाद्यूनमिव सुभगम्, आकरस्थानमिवान्येषामपि गुणरत्नानाम् ।

अत्रावसरे करिकलाभाभिधानो वाग्जीवनोऽध्यगीष्ट गजप्रशंसावृत्तानी-
मानि—

यस्माद्भानुरभूत्ततोऽण्डशकलाद्वस्ते धृतादात्मभू-

गार्यन्तामपदानि यान्माणपतेर्वक्रानुरूपकृतीन् ।

अस्माक्षीत्क्षितिरक्षणक्षमबलांस्ते हस्तिनस्ते नृप

प्रायः प्रीतिकृतो भवन्तु विजयश्रीकेलिकीर्तिप्रदाः ॥ १६७ ॥

मिव । यथा अभिजातः पुमान् उदयप्रलयैर्विशुद्धो भवति । पुनः कथंभूतम् । अधोक्षज-
मिव कामवन्तम् । 'जिघांसुं सर्वसत्त्वानां कामवन्तं प्रचक्षते' । कमिव । अधोक्षज-
मिव । यथा अधोक्षजो नारायणः कामवान् प्रद्युम्नवान् भवति । पुनः कथंभूतम् । अमृत-
कान्तिमिवासंतापम् । 'अन्नादीनां च सहनादसंतापं विदुर्बुधाः' । कमिव । अमृतका-
न्तिमिव । यथा अमृतकान्तिश्चन्द्रोऽसंतापः शिशिरो भवति । पुनः कथंभूतम् ।
आयोधनाग्रेसरमिव मनस्विनं शूरं विज्ञापयति । 'सर्वकर्मसहत्वाच्च विद्यान्नाथं मनस्वि-
नम्' । कमिव । आयोधनाग्रेसरमिव । यथा आयोधने संग्रामे अग्रेसरः पुमान् अग्रणीः
पुरुषो मनस्वी अभिमानवान् भवति । पुनः कथंभूतं विज्ञापयति । अनाद्यूनमिव सुभगं
विज्ञापयति । अल्पाहारं कथयति । आद्यूनः कुरात्रिर्न आद्यूनो अनाद्यूनः । अल्पभोजी इत्य-
र्थः । तदुक्तम्—'अन्पाहारेण यस्तृप्तः सुभगः स गजोत्तमः' । कमिव । यथा अनाद्यूनो
अल्पाहारः पुमान् सुभगो भवति । उक्तं च—'आद्यूनः स्यादौदरिको विजिगीषाविवर्जितः' ।
पुनः कथंभूतम् । आकरस्थानमिव अन्येषामपि गुणरत्नानाम् । एवमुना प्रकारेण अन्ये-
षामपि अपरेषामपि गुणरत्नानां गुणमाणिक्यानामाकरस्थानमुत्पत्तिस्थानं विज्ञापयति ।

अत्रावसरे अस्मिन्प्रस्तावे करिकलाभाभिधानः करिणां गजानां कला चातुर्यम्, करि-
कलाया आभा शोभा यस्येति करिकलाभः, करिकलाभः अभिधानं नाम यस्येति स करि-
कलाभाभिधानो वाग्जीवनो भट्टः इमानि वक्ष्यमाणानि गजप्रशंसावृत्तानि पद्यानि अध्य-
गीष्ट अपठत् पपाठ—**यस्मादित्यादि** । हे नृप, ते तव हस्तिनः प्रायो बाहुल्येन प्री-
तिकृतो भवन्तु हर्षोत्पादकाः सन्तु । कथंभूतास्ते हस्तिनः । विजयश्रीकेलिकीर्तिप्रदाः वि-
जयश्रीयो विजयलक्ष्म्याः या केलिः क्रीडा तस्याः सकाशात् या कीर्तिः पुण्यगुणकीर्तनं तां
प्रयच्छन्ति इति विजयश्रीकेलिकीर्तिप्रदाः । ते हस्तिनः के । यान् हस्तिनः आत्मभूर्वक्राः
ततस्तस्मान् अण्डशकलात् पिण्डखण्डात् हस्ते धृतात् करे कृतात् अस्माक्षीन् अमृतजन्-
मृष्टवान् । ततः कस्मादण्डशकलात् । यस्मान् भानुरभूत् श्रीभास्कर उन्पन्नः । आत्मभूः

अतः प्रभाते परमेष्ठिनन्दनान्समर्च्य पश्यन्करिणो नरेश्वरः ।

न केवलं तस्य रणेपु कीर्तयः स सार्वभौमश्च भवत्यनंशयम् ॥१६८॥

सामोद्भवाय शुभलक्षणलक्षिताय

दिव्यात्मने सकलदेवनिकेतनाय ।

कल्याणमङ्गलमहोत्सवकारणाय

तुभ्यं नमः करिवराय वराय नित्यम् ॥ १६९ ॥

रवेरिवास्मादुपसि प्रबुद्धादृष्टाप्रमत्तेन्द्रियदृश्यमूर्तेः ।

दुःस्वप्नदृष्टप्रहृष्टचेष्टाः प्रयान्ति नाशं महसा नृपस्य ॥ १७० ॥

किं कुर्वन् । सामयदासि गायन् सामवेदवाक्यानि पठन् प्रतापधरपुत्रत्वात्, गानं कुर्वन् । मन्दगमनहेतुत्वात्, मन्दगमनात्तत्क्षीयित्वा नावः । कथंभूतात् । रामपतेः, रामोदयस्य वक्त्रं मुखं तस्यानुरूपं महेशा आकृतिः आकारो येषां तावत् । पुनः कथंभूतात्, अन्तः-क्षीव् । क्षितिर्लक्षणधनवलात् । पृथ्वीनष्टलप्रतिपालनसमर्थतामवधारयति शेषः । उप-मालंकारः ॥

अत इत्यादि । न नरेश्वरः अनेकशयं तिःसंदेहं सार्वभौमश्च भवतीति । न केवलं तस्य नरेश्वरस्य रणेपु संग्रामेषु कीर्तय एव भवन्ति, अपि तु सार्वभौमश्च भवतीति नकारार्थः । नरेश्वरः किं कुर्वन् । अत एवस्मात् कारणात् प्रभाते व्युत्पन्नमने करिणः पश्यन् । किं कृत्वा । पूर्वं रामच्ये पूजयित्वा । कथंभूतात्, करिणः । परमेष्ठिनन्दनान्, अक्षपुत्रान् । समुच्चालंकारः ॥

सामोद्भवायेत्यादि । तुभ्यं ते करिवराय वराय नित्यं सर्वकालं समीपम् । किमर्थं नमः । वराय वरदानार्थम् । कथंभूताय करिवराय । सामोद्भवाय सामवेदोत्पन्नाय । पुनः कथंभूताय करिवराय । शुभलक्षणलक्षिताय । कल्याणलक्षणयोगिताय । दिव्यात्मने अतिमनोहराय । सकलदेवनिकेतनाय । सकलदेवां येषां निजानामिन्द्रदेवां निकेतनाय अन्द्रिदाय । कल्याणमङ्गलमहोत्सवकारणाय । कल्याणं गुणं तावत् सुखदानं । पापकर्मयो वा महोत्सवो महानन्दन्तेषां कारणाय । हेतवो इति शेषः । उपमालंकारः ॥

रवेरित्यादि । अस्माद्भजात् उपसि प्रबुद्धात् प्रभाते । आर्गमिता । वृष्टात्, अवलोक-कितात्, नृपस्य राज्ञः महसा शीघ्रेण दुःस्वप्नदृष्टप्रहृष्टचेष्टा नाशं प्रयान्ति । दुःस्वप्नदृष्टप्रहृष्टचेष्टानां दुराचारानां पापस्य फलं न भवत्यर्थः । कथंभूतादस्माद्भजात् । प्रमत्तो, प्र-यदृश्यमूर्तेः प्रमत्तः प्रमादवद्विस्मिन्निर्वचनधुराविताः । वरदा अवलोकनीया मूर्तिः शरीरं यस्य स तथा तस्मात् । अन्तात्कल्पादित् । रवेरिव । यथा रविः प्रीत्यात् प्रमत्ता-दिविशेषणविशिष्टात्, दुःस्वप्नादिकं विनाशं गच्छति । उपमालंकारः ॥

ये पूजयन्ति करिणं कृतयज्ञदीक्षं
मन्त्राक्षरैर्जपितकर्णयुगं नरेन्द्राः ।

तेषां शुभानि मदवृंहितकान्तिचेष्टा-

च्छायादिभिः स कथयेदहितक्षयं च ॥ १७१ ॥

वृत्तानुपूर्वपृथुकोमलदीर्घहस्तः

पद्माभपुष्करमुखः कलविङ्कनेत्रः ।

यष्टीरदो बहलदुन्दुभिघोषकर्ण-

श्चन्द्रार्धविंशतिनखः करटी जयाय ॥ १७२ ॥

वीरैः प्रधावद्भिरितस्ततः पुरः करेणुभिर्निर्गनिकाचबन्धनैः ।

आतोद्यवाधैः करिणां पलायनैः प्रभावयेत्तं नृपतिर्गजेश्वरम् ॥ १७३ ॥

ये पूजयन्तीत्यादि । ये नरेन्द्राः करिणं पूजयन्ति । कथंभूतं करिणम् । कृतयज्ञदीक्षं राजदीक्षम् । पुनः कथंभूतं करिणम् । मन्त्राक्षरैः कृत्वा जपितकर्णयुगं विन्यस्तमन्त्राहारकरणयुगलम् । तेषां राज्ञां स करी शुभानि कल्याणानि कथयेत् सूचयेत् । न केवलं शुभानि कथयेत्, अहितक्षयं शत्रुविनाशं च कथयेत् । कामिः कृत्वा कथयेत् । मदवृंहितकान्तिचेष्टाच्छायादिभिः मदश्च दानं वृंहितं च गर्जनं कान्तिश्च प्रभा चेष्टा च कर्णगुण्डादण्डादिव्यापारश्छाया च स तेजस्कान्ता ताः आदिर्या(दयो या)सां तास्तथा ताभिः । अतिशयालंकारः ॥

वृत्तेत्यादि । इदम्विधः करटी गजो जयाय शत्रुविध्वंसनाय भवति । कथंभूतः करटी । वृत्तानुपूर्वपृथुकोमलदीर्घहस्तः वृत्तो वर्तुलाकारो आनुपूर्वेण अनुक्रमेण पृथुः सप्लः कोमलो मृदुः दीर्घः प्रलम्बो हस्तः गुण्डादण्डो यस्य स तथोक्तः । पुनः कथंभूतः । पद्माभपुष्करमुखः पद्माभं रक्ताकमलसदृशं पुष्करमुखं गुण्डाभं यस्य स तथोक्तः । पुनः कथंभूतः । कलविङ्कनेत्रः । लोकावाण्या 'निङो' । कलविङ्काकारे चटकसदृशे नेत्रे यस्य स तथोक्तः । पुनः कथंभूतः । यष्टीरदः यष्टीवत् रदो दन्तो यस्य स यष्टीरदः । तथा चोक्तम्—'फलभारंनता शाखा यष्टिरित्युच्यते तुर्थः । शिरात्रोपितचन्द्रस्य खगं वा यष्टिरुच्यते ॥' (?) पुनः कथंभूतः । बहलदुन्दुभिघोषकर्णः बहलं पृथुं दुन्दुभिघोषं पटहसदृशशब्दं कर्णो यस्य स तथा । पुनः कथंभूतः । चन्द्रार्धविंशतिनखः चन्द्रस्य अर्धसदृशा चन्द्रार्धकारा विंशतिनखा यस्य स तथोक्तः । उपमालंकारः ॥

वीरैरित्यादि । नृपतिर्नरेन्द्रस्तं यागदन्तिनं प्रभावयेत् प्रसिद्धं कारयेत् । किं कृत्वा

१. 'प्रभावयेत्' ख. २. 'खगदो' ख.

१. 'रानता' ख. २. 'खगदो' ख.

इत्थं सिन्धुरचेष्टितानि चरतः श्रुत्वा रिपूणां गणः

त्रासादस्तसमस्तविग्रहभरः स्याद्भृत्य इत्याचरन् ।

एते हस्तिन एष वाजिनिवहः क्षोणीयमेते वयं

देव ब्रूहि यदत्र भाति भवतः सर्वत्र सज्जा वयम् ॥ १७४ ॥

सुभट इव विशस्त्रः स्वामिहीनेव सेना

जनपद इव दुर्गैः क्षीणरक्षाविधानः ।

बलमवनिपतीनां वारणेन्द्रैर्विहीनं

वशमवशमवश्यं वैरिवर्गैः क्रियेत ॥ १७५ ॥

भयेषु दुर्गाणि जलेषु सेतवो गृहाणि मार्गेषु रणेषु राक्षसाः ।

मनःप्रसादेषु विनोदवैधसो गजा इवान्यत्किमिहास्ति वाहनम् ॥ १७६ ॥

प्रभावयेत् । वीरैः सुभटैः । किं कुर्वद्भिर्वीरैः । पुरो अग्रत इतस्ततो यत्र तत्र प्रभावद्विधे-
गवद्विगीति कुर्वद्भिः । तथा करेणुभिरपरगजसंघटनैः । तथा मार्गनिकाचवन्धनैः मार्गै-
तदिकागलावन्धनैः स तथा आतोयवार्थः वादित्रवादनैः प्रभावयेत् । तथा करिणां पलायनैः
अपरगजानां नाशनैः प्रभावयेत् । दीपकालंकारः ॥

इत्थमित्यादि । इत्थं अमुना प्रकारेण सिन्धुरचेष्टितानि गजविलसितानि चरतो
हैरिकाच्छ्रुत्वा आकर्ष्य रिपूणां गणाः शत्रूणां समूहान्त्रासात् भयात् अन्तसमन्तवि-
ग्रहभरः परिलक्तसर्वसंग्रामातिशयो भृत्यः सेवकः स्यात् । रिपूणां गणः किं कुर्वन् ।
भृत्यः स्यात् इति अमुना प्रहारेण आचरन् विदधन् । इतीति किम् । हे देव हे राजन् ।
एते प्रत्यक्षीभूताः अस्माकं हस्तिनः वर्तन्ते । एष प्रत्यक्षीभूतो वाजिनिवहो अश्वसमूहो
वर्तन्ते । इयं प्रत्यक्षीभूता क्षोणी पृथिवी वर्तन्ते । एते प्रत्यक्षीभूता वयं च भवता
वर्तमहे । अत्र एषु पदार्थेषु यद्भवतस्तत्र यद्भाति चमत्कारिणि तुभ्यं रोचते तस्य ब्रूहि
आदेशं देहि । सर्वत्र हस्त्यश्वक्षोणीस्त्रयसर्पणं वयं सज्जा एव वर्तमहे । रूपकालंकारः ॥

सुभट इत्यादि । अवनीपतीनां भूमिपतीनां वारणेन्द्रैः गजेन्द्रैर्विहीनं रहितं वयं
सैन्यं वैरिवर्गैः शत्रुवर्गैरवशं परवशं सन् अवश्यं निश्चयेन वयं स्वाधीनं क्रियेत विधीयेत ।
क इव । विशस्त्रः सुभट इव शस्त्रहीनो योद्धेव । तथा स्वामिहीना मेनेव नायकवाजिना
चमूरिव । तथा दुर्गैः प्राकारैः क्षीणरक्षाविधानो रहितरक्षाकरणः जनपद इव देश इव ।
प्राचुर्योपमालंकारः ॥

भयेष्वित्यादि । इह अस्मिन् संसारे गजा इव हस्तिमदशं किमन्यद्वाहनमस्ति ।
हस्तिमदशमन्यद्वाहनं नास्ति इत्यर्थः । कथंभूताः गजाः । भयेषु भीतिषु आतङ्गेषु दुर्गाणि
प्राकाराः । जलेषु सेतवस्तरणोपायाः । मार्गेषु अध्वसु गृहाणि पत्न्यानि । रणेषु संग्रामेषु

अरिनगरकपाटस्फोटने वज्रदण्डा-

श्चलदचलनिपाताः शत्रुसैन्यावमर्दे ।

गुरुभरविनियोगे स्वामिनः कामितार्थाः

प्रतिकरभयकाले सिन्धुराः सेतुबन्धाः ॥ १७७ ॥

परं प्रधानस्तुरगो रथो नरः कदाचिदेकं प्रहरेन्न वा युधि ।

स्वदेहजैरष्टभिरायुधैरयं करी तु हन्यादखिलं रिपोर्बलम् ॥ १७८ ॥

मणिरणितनिनादादप्रभावः परेषां

भवति नभसि केतुप्रेक्षणाद्देहसादः ।

व्रजति च सहसा यैः प्राणितं प्राप्तमात्रैः

क्षितिप युधि समं तैर्वाहनं नान्यदस्ति ॥ १७९ ॥

राक्षसाः पलाशिनः । मनःप्रसादेषु चित्तप्रसन्नीकरणेषु विनोदवेधसः कौतुकविचक्षणाः । रूपकालंकारः ॥

अरिनगरेत्यादि । सिन्धुराः कथंभूताः । अरिनगरकपाटस्फोटने वज्रदण्डाः अरीणां शत्रूणां नगराणां पत्तनानां कपाटानां स्फोटने विदारणे वज्रदण्डाः वज्रपाताः । चल-दचलनिपाताः गच्छत्पर्वतसंपाताः शत्रुसैन्यावमर्दे शत्रुसेनाचूर्णकरणे । गुरुभरविनियोगे महाभारोच्चलनकार्ये स्वामिनो नरेन्द्रस्य कामितार्था वाञ्छितदायकाः । प्रतिकरिभय-काले शत्रुगजभील्यवसरे सिन्धुराः सेतुबन्धाः सिन्धुराः गजाः तरणोपायाः । रूप-कालंकारः ॥

परं प्रधान इत्यादि । प्रधानः प्रधानभूतो मुख्यस्तुरगोऽथो रथः स्यन्दनो नरः सुभटपदातिर्युधि संग्रामे एकं परं शत्रुं कदाचित्कदापि प्रहरेत् मारयेत् न वा प्रहरेत् अथवा न प्रहरेत् । अयं करी तु हस्ती रिपोः शत्रोरखिलं समग्रं बलं सैन्यं स्वदेहजैर्निजशरीरोत्पन्नैरष्टभिरायुधैर्दन्तशुण्डापादुच्छलक्षणैः हन्यात् हिंस्यात् । अति-शयालंकारः ॥

मणिरणितनिनादादित्यादि । हे क्षितिप हे राजन्, युधि संग्रामे तैर्जगत्प्र-सिद्धैः गजैर्हस्तिभिः समं सदृशं अन्यदपरं वाहनं यत्र नास्ति न विद्यते । तैः कैः । यैर्ह-स्तिभिः कृत्वा मणिरणितनिनादात् पादचकरणत्कारशब्दात्परेषां शत्रूणाम् अप्रभावो अमाहात्म्यं भवति । नभसि आकाशे केतुप्रेक्षणात् ध्वजदर्शनात् परेषां शत्रूणां देहसादो गात्रभङ्गो भवति । यैर्गजैः प्राप्तमात्रैर्निकटागमनमात्रैः सहसा शीघ्रं प्राणितं जीवितं व्रजति विनश्यति । चकार उक्तसमुच्चयार्थः । दीपकालंकारः ॥

पुरः प्रत्यक्षपञ्चमिभिर्गभिहन्तुं व्यवभिने
गैतैः सर्वैर्गवित्समरभमथे सिन्धुरपतौ ।

विदीर्णं मातङ्गैस्तुरगनिवहैश्चापि दलितं

रथैः प्राप्तं पट्टैः पिशितकवलीभूतमचिरान् ॥ १८० ॥

दण्डासंहतभोगमण्डलविशीन्व्यूहान्तरणप्राज्ञे ।

देव द्विष्टजनैश्चिरेण रचितान्त्वमेऽप्यभेद्यान्वयैः ।

कोऽभेत्स्यद्यदि नाभविष्यदवनीपालस्य दानद्रव-

द्रोणीतीरनिषण्णमृत्तदननिर्मुवरिणो वारणः ॥ १८१ ॥

अभिजनकुलजात्याचारदेहप्रशस्तः

सुविहितविनयश्चेद्यन् चेतकोऽपि हन्ती ।

पुर इत्यादि । पुरोऽग्रतः प्रत्यक्षपञ्चमिभिर्गभिहन्तुं व्यवभिने-
श्रमणैः कृत्वाभिहन्तुं नारभितुं गतान् गतैः सर्वैर्गवित्समरभमथे सिन्धुरपतौ-
गमनैः सिन्धुरपतौ अस्मिन् व्यावृत्तित्वात् समरभमथे सैव समनस्येव सैव गतैः उच्यमाने भवति ।
किं जानाम् । मातङ्गैः शत्रुगजैः अचिरादेरेव विदीर्णं विदारणं प्राप्तं पुरगमनपदैरनुगमन-
हैरपि दलितं विदारणं प्राप्तम् । रथैः सन्वयैः प्राप्तां प्रथयैः प्राप्तम् । पट्टैः पराजितैः
पिशितकवलीभूतं मांसपिण्डाभूतम् । नकार उक्त्यनुगमनार्थः । मृत्तमपालकारः ।

दण्डेत्यादि । हे देव हे राजन्, रथप्राणैः द्विष्टजनैः शत्रुगजैः विरेण शीघ्रहा-
लेन रचितान् कल्पितान् व्यूहान् संतापित्यागभेदात्तुः कः पुनरु अभेत्स्यात् व्यवहारनि-
ष्यत् । अपि तु न कश्चिदपि व्यवहारार्थमदित्यर्थः । यदि चेत् अवनिपालस्य वरेन्द्रस्य वारणो
गजो नाभविष्यत् न समजगोष्यत् । कथं भवति व्यूहान् । दण्डासंहतभोगमण्डलविशीन्व्यूहान्
दण्डश्च दण्डाकाव्यूहाः, असंहतश्च यत्र तत्र विविधव्यूहाः, भोग्यं सौख्यसौभाग्य-
व्यूहाः, मण्डलश्च वर्तुलकाकाव्यूहाः, दण्डासंहतभोगमण्डलान्तरे विराज्यो विराजमानं यैतां
व्यूहानां ते तथा तान् । तथा शीघ्रतया—दण्डो दण्डो मण्डलो मण्डलो विविधव्यूहाः संहतः ।
साह्यो गिभोगव्यूहो मण्डलो मण्डल कृतिः संपुनः कर्तव्यतां व्यूहाः । पट्टैः पराजितैः
स्वद्रेऽपि अभेद्यान् अदिवद्यन् । न केनैव प्रथयैः सौख्यैः, सौख्यं स्वद्रेऽपि प्रथयैः प्राप्ताम् ।
कथं भवति वारणः । दानद्रवद्रोणीतीरनिषण्णमृत्तदननिर्मुवरिणो वारणस्य मृदजालस्य वा द्रोणी
पर्वतसंयुतपवनदी तस्यान्तीरे लटे शिराया उपलब्धः पट्टायां प्रमरायां तस्यः
श्रेणयो यत्र वारणं न तथोक्तः । पुनः कथं भवति । पुनरायाः कुन्धेन सहसा कथित वारणं
निषेधो यस्य स तथा । आक्षेपालकारः ॥

अभिजनेत्यादि । तस्य राज्ञो नरेन्द्रस्य परेषां शत्रूणां एतत्प्रत्यक्षीभूतं चेष्टितं

तपति तपनविम्बे दानवानामिवैत-

त्यभवति न परेषां चेष्टितं तस्य राज्ञः ॥ १८२ ॥

अविनीते यथा राज्ञि न चिरं नन्दति क्षितिः ।

तथाविनीतशुण्डालं बलं नारिवलं जयेत् ॥ १८३ ॥

गजस्थितोऽस्त्रैर्नृप एक एव जेता सहस्रस्य भवेत्परेषाम् ।

आसीनसिंहं नगमापतन्तमस्ताश्मवर्षं प्रसहेत को हि ॥ १८४ ॥

हन्ता सहस्रशोऽन्येषां सोढास्त्राणां सहस्रशः ।

रणे करिसमो नास्ति रथेषु नृषु वाजिषु ॥ १८५ ॥

व्यापारो न प्रभवति न समर्थो भवति । तस्य कस्य । यस्य राज्ञः कोऽपि आस्तां तावद्धस्ती भवति । कथंभूतो हस्ती । अभिजनकुलजात्याचारदेहप्रशस्तः अभिजनं मन इति श्रीदेवनामा पञ्जिकाकारः, कुलं च पितृपक्षः, जातिश्च मातृपक्षः, आचारश्च निजस्वामिनः अप्रतिक्कूलत्वम्, देहश्च यथोक्तलक्षणं शरीरम्, अभिजनकुलजात्याचारदेहास्तैः प्रशस्तः प्रशंसनीयः स तथा चेत् यदि सुविहितविनयः सुशिक्षितो भवति । परेषां दानवानामिवैतत् प्रचेष्टितं प्रचारः । तपनविम्बे श्रीभास्करमण्डले तपति सति चेष्टितं न प्रभवति । किं तु रात्रावेव संचार इत्यर्थः । क्रियोपमालंकारः ॥

अविनीते इत्यादि । यथा येन प्रकारेण अविनीते अशिक्षिते राज्ञि राजनि क्षितिः पृथ्वी चिरं दीर्घकालं न नन्दति न समृद्धा भवति, तथा अविनीतशुण्डालमशिक्षितजं बलं सैन्यं अरिवलं शत्रुसैन्यं न जयेत् न तिरस्कुर्यात् । अविनीताः शुण्डाला गजा यस्मिन् बले तदविनीतशुण्डालं बलं कर्तुंभूतं अरिवलं कर्मतापन्नम् । दृष्टान्तालंकारः ॥

गजस्थित इत्यादि । नृपो राजा एक एव असहायः गजस्थितो हस्तिनमाहूढः अस्त्रैरायुधैः कृत्वा परेषां शत्रूणां सहस्रस्य लक्षादेर्जेता जयनशीलो भवेत् संजायते । अमुमेवार्थं आक्षेपेण द्रढयति—आसीनसिंहं नगं पर्वतं आसीन उपविष्टः सिंहो यत्र स तथा तं आपतन्तमागच्छन्तं कः पुमान् प्रसहेत सोढुं शक्नुयात् । अपि तु न कश्चिच्छक्नुयादित्यर्थः । कथंभूतं नगम् । अस्ताश्मवर्षम् अस्तः प्रेरितो अश्मनां पापाणानां वर्षां ऋष्टिर्येन नगेन स तथा तम् । कथम् । हि स्फुटमिति शेषः । आक्षेपालंकारः ॥

हन्तेत्यादि । रणे संग्रामे करिसमो हस्तिनसहस्रो रथेषु स्यन्दनेषु नृषु पदातिषु वाजिषु अथेषु एकोऽपि नास्ति कोऽपि न विद्यते । कथंभूतः करी । अन्येषां शत्रूणां सहस्रशो असंख्यातान् हन्ता विध्वंसकः । अस्त्राणां आयुधानां सहस्रशः असंख्यातान् सोढा सहनशीलः । उपमालंकारः ॥

भुजगशिरसि रत्नं वारिधौ द्वीपलोकः

स्फुरदुरगसमन्ते भूमिदेशे निधानम् ।

न भवति नृप धृष्यं यद्वेदेवान्यसत्त्वे-

र्गजपतिमधिरूढस्तद्वेदेव क्षितीशः ॥ १८६ ॥

हयः प्रधावे हनने कृतान्तः सुहृन्निदेशोऽस्त्रविधौ प्रहर्ता ।

विलासिनी नर्तनकर्मकाले शिष्योऽपि चान्यत्र गिरः करीन्द्रः ॥ १८७ ॥

गजबन्धे नरेन्द्रस्य व्रतमेतत्करिष्वयम् ।

अस्नानपानभुक्तेषु तत्क्रियः स्यान्न यत्स्वयम् ॥ १८८ ॥

वलेन कायेन जवेन कर्मणा परैरतुल्याः परमेण चायुषा ।

महीभुजां भाग्यवलान्महीतले कृतावतारास्त्रिदिवान्ततद्गजाः ॥ १८९ ॥

भुजगशिरसीत्यादि । हे नृप हे राजन्, यद्वन् यथा भुजगशिरसि नर्पमस्तके रत्नं अन्यसत्त्वेरपरप्राणिभिः धृष्यं गृहीतव्यं न भवति न जायते । वारिधौ समुद्रे द्वीपलोको लङ्कादिद्वीपमानवो अन्यसत्त्वेर्यद्वन् धृष्यो न भवति । तथा स्फुरदुरगसमन्ते विस्फुरत्सर्पसर्गापे भूमिदेशे भूमिस्थाने स्थितं निधानं अन्यसत्त्वेर्यद्वन् धृष्यं न भवति । तद्वेदेव गजपतिं गजाधीश्वरं अधिरूढश्चङ्कितः क्षितीशो राजा अन्यसत्त्वेर्यद्वन् धृष्यो न भवति । दृष्टान्तालंकारः ॥

हय इत्यादि । करीन्द्रो गजेन्द्रः कथंभूतः । प्रधावे वेगवद्गमने हयोऽश्वो वर्तते । हनने शत्रुमारणे कृतान्तो यमो वर्तते । निदेशे आदेशकमेणि सुहृन् किंकरो वर्तते । अस्त्रविधौ आयुधविधाने प्रहर्ता शत्रुमारको वर्तते । नर्तनकर्मकाले नृत्यविधानावसरे विलासिनी वेश्या वर्तते । गिरोऽन्यत्र न वाणीं विना शिष्योऽन्तेवासी वर्तते । वचनं नास्ति, अन्यत्सर्वं जानाति । असमस्तरूपकालंकारः ॥

गजबन्ध इत्यादि । गजबन्धे हस्तिसंग्रहे नरेन्द्रस्य राज्ञः एतद्व्रतं एष नियमो भवति । एतत्क्रियम् । अयं नरेन्द्रः करिषु हस्तिषु अस्नानपानभुक्तेषु हस्तिस्नाने विना हस्तिभोजनं विना यन् स्वयमात्मना तत्क्रियः स्नानपानभोजनक्रियो न स्यात् । जाललंकारः ॥

वलेनेत्यादि । मतद्गजाः हस्तिनस्त्रिदिवात् स्वर्गलोकान् महीतले कृतावताराः पृथ्वीमण्डले लब्धजन्मानः । कस्मान्महीतले कृतावताराः । महीभुजां राज्ञां भाग्यवलान् पुण्यप्रकर्षात् । कथंभूता मतद्गजाः । वलेन सामर्थ्येन पराक्रमेण कायेन शरीरेण जवेन वेगेन कर्मणा व्यापारेण परमेण उत्कृष्टेन आयुषा जीवितकालेन च परैर्जावादिभिरतुल्या असाधारणाः । जाललंकारः ॥

महान्तोऽमी सन्तोऽप्यमितबलसंपन्नवपुषो

यदेवं तिष्ठन्ति क्षितिपशरणे शान्तमतयः ।

तदत्र श्रद्धेयं गजनयबुधैः कारणमिदं

मुनीन्द्राणां शापः सुरपतिनिदेशश्च नियतम् ॥ १९० ॥

अनेकसमरसंप्रहारव्रणविजयप्रशस्तिशृङ्गारितगात्रः शात्रिहोत्रः कलि-
कालबृहस्पते कुम्भिनीपते, तथैव मन्मुखेनापि साश्चर्यशौर्यनिर्जिताशेषद्वि-
षदाचार्यपरिषदेवस्यार्हणावन्तमर्वन्तं विज्ञापयति—तथाहि । देव देवमिव
भद्रजात्यमङ्गेन, देव देवमिव वासवं सत्त्वेन, देव देवमिव सुभगा-

महान्त इत्यादि । अमी हस्तिनो महान्तो गुरुतराः सन्तोऽपि अमितबलसंपन्न-
वपुषो अमर्यादीभूतपराक्रमसंयुक्तशरीराः यत् क्षितिपशरणे राजमन्दिरे शान्तम-
तयः अकूरचित्ताः सन्तस्तिष्ठन्ति आसते । तदस्मिन् संसारे गजनयबुधैर्गजशास्त्र-
नयशास्त्रनिपुणैः पुरुषैरिदमेतत्कारणं हेतुः श्रद्धेयं रोचनीयं ज्ञातव्यमिति । इदं किम् ।
नियतं निश्चितं मुनीन्द्राणां शापः कारणं च अन्यत् सुरपतिनिदेशः शक्रादेशः कारणं
ज्ञातव्यमिति । अनुपमालंकारः ॥

अनेकेत्यादि । अथ शालिहोत्रोऽश्वसाधनिको उद्धताङ्कुशवचनादनन्तरं ब्रूते ।
कथंभूतः शालिहोत्रः । अनेकसमरसंप्रहारव्रणविजयप्रशस्तिशृङ्गारितगात्रः अनेके व-
हवो ये समराः संग्रामास्तेषु संप्रहारव्रणैः निष्ठुरप्रहारघातैर्विजयप्रशस्तिभिः शत्रुजयन-
प्रसिद्धिभिः शृङ्गारितं शोभितं गात्रं शरीरं यस्य स तथोक्तः । शालिहोत्रः किं विज्ञा-
पयति—हे कलिकालबृहस्पते हे [महाबुद्धे] यशोधरमहाराज । हे कुम्भिनीपते हे
[भूमिनाथ] राजाधिराज । तथैव तेनैव प्रकारेण उद्धताङ्कुशप्रहारेण मन्मुखेनापि । न
केवलम् उद्धताङ्कुशमुखेनापि तु मन्मुखेनापि आचार्यपरिषत् आश्वपरीक्षाचार्यसभा सेना-
पतिनिदेशः देवस्य यशोधरमहाराजस्य अर्वन्तमश्वरत्नं विज्ञापयति । कथंभूतमर्वन्तम् ।
अर्हणावन्तम् अर्हणा पादप्रक्षालनतत्पूजनतन्मस्कारलक्षणपूजायोग्यम् । कथंभूता
आचार्यपरिषत् । साश्चर्यशौर्यनिर्जिताशेषद्विषत् साश्चर्यं अत्यद्भुतं यच्छौर्यं सौमध्यं तेन
निर्जिता पराभवमानीता मानभङ्गं प्रापिता अशेषाः समग्रा द्विपन्तः शत्रवो यथा आ-
चार्यपरिषदा सा तथा । किं विज्ञापयति—तथाहीति । तदेव दर्शयति—देव,
देवमिव भद्रजात्यमङ्गेन हे देव हे राजन्, देवमिव भवन्तमिव अङ्गेन शरीरेण भद्र-
जात्यं विज्ञापयति । उक्तं च—‘सात्त्विकश्लक्ष्णं रोम त्वक्मुखसंचारविग्रहः । बुद्धि-
मानविषादी च भद्रः स्यात्त्रासवर्जितः ॥’ हे देव, सत्त्वेन मनसा वासवमिन्द्रं विज्ञा-
पयति । कमिव । देवमिव भवन्तमिव । यथा भवान् सत्त्वेन कृत्वा वासवो
वर्तते । उक्तं च—‘तेजो विभूतिविक्रान्तैः सत्त्वमैन्द्रं विनिर्दिशेत् । देव, देवसि व

लोकं समप्रकृत्या, देव देवमिव समं संस्थानेन, देव देवमिवावगाढं वयसा द्वितीयां दशन्तम्, देव देवमिवानुभवितारमायुषा दशापि दशाः, देव देवमिव पार्थिवं छाद्यया, देव देवमिव वरीयांसं वलेन, देव देवमिव कण्ठीरवमानूकेन, देव देवमिव समुद्रघोषं स्वरेण, देव देवमिव कुलेन काम्बोजम्, वाजिराजं च जवेन, देव देवस्य यशोराशिमिव श्रेतमानं वर्णेन, देव देवस्य चित्तमिव सूक्ष्मदर्शनं तनूरुहेषु, देव देवस्याग्निवर्गमिव ममवंशं पृष्ठप्रदेशे, देव देवस्य वीरश्रीविलासचामरमिव रमणीयं बाल्यैः, देव देवस्य

सुभगालोकं समप्रकृत्या हे देव हे राजन्, समप्रकृत्या अविषमस्वभावेन सुभगालोकं परेषां प्रीतिजनकदर्शनं विज्ञापयति । कमिव । देवमिव भवन्तमिव । यथा भवान् समप्रकृत्या कृत्वा सुभगालोको भवति । हे देव संस्थानेन आकृत्या समं चतुरस्रं विज्ञापयति । कमिव । देवमिव । यथा भवान् संस्थानेन समो वर्तते । देव, देवमिवावगाढं वयसा द्वितीयां दशन्तम् । हे देव [दशन्तशब्देन दशा जानीयान्] वयसा यौवनावस्थया कृत्या द्वितीयां द्वयोः पूरणीं दशन्तं दशां अवगाढं व्याप्तम् । आकृत्यमिति यावन् । उक्तं च— सर्वकर्मसहो ह्यमः परां बुद्धिमुपागतः । द्वितीयस्यां दशायां स्याद्दशः संप्राप्तवाहनः ॥’ अथ कासौ दशा । ‘आयुर्द्वात्रिंशत् तेषां दशाश्च दश कीर्तिताः । त्रयोऽव्याश्च दशाहानि द्वौ च मासौ दशा मता ॥’ हे देव, आयुषा कृत्वा दशापि दशाः अनुभवितारं भोक्तारम् । भोक्ष्यतीत्यर्थः । कमिव । देवमिव भवन्तमिव । यथा भवान् आयुषा कृत्वा दशापि दशा भोक्ष्यसि (ति) । हे देव, छाद्यया कृत्वा पार्थिवं विज्ञापयति । कमिव । देवमिव भवन्तमिव । छाद्यया कृत्वा पार्थिवो वर्तते । उक्तं च — ‘अनेकवर्णा मुनिश्च गन्भीरा महर्षी मिथरा । प्रशस्ता पार्थिवीछाया मनोदष्टिप्रसादिनी ॥’ हे देव हे राजन्, वलेन भारागमनगाम-स्थेन वरीयांसं अतिशयेन गुरुतरम् । कमिव । देवमिव भवन्तमिव । यथा भवान् वलेन वरीयान् भवति । हे देव हे राजन्, आनूकेन अन्वयेन वलेन यो कण्ठीरवं भिदं विज्ञापयति । कमिव । देवमिव भवन्तमिव । यथा भवान् आनूकेन कण्ठीरवो भवति । हे देव, स्वरेण ध्वनिना समुद्रघोषं विज्ञापयति । कमिव । भवन्तमिव यथा भवान् स्वरेण समुद्रघोषो भवति । हे देव, कुलेन जाल्या काम्बोजे बाणहीकदेशोद्धवं विज्ञापयति । कमिव । देवमिव भवन्तमिव । यथा देवति पूर्वोक्तमेव संयोजनपदं ज्ञायम् । हे देव, जवेन वेगेन वाजिराजं गृहं विज्ञापयति । हे देव, वर्णेन श्रेतमानं श्रेती कुर्वाणं विज्ञापयति । कमिव । देवस्य यशोराशिमिव । यथा देवस्य यशोराशिः श्रेतमानो वर्तते । ‘श्रेतः प्रधानो वर्णानाम्’ इति वचनात् । यत इन्द्रस्य अथ उच्चैःश्रवाः श्रेतवर्णो भवति । हे देव, तनूरुहेषु रोमसु सूक्ष्मदर्शनं सूक्ष्मावलोकनम् । कमिव । देवस्य चित्तमिव । यथा देवस्य चित्तं तव मनः सूक्ष्मदर्शनं भवति । हे देव, पृष्ठप्रदेशे आसनप्रदेशे ममवंशं अट्टपृष्ठस्थलम् ।

कीर्तिकुलदेवताकुन्तलकलापमिव मनोहरं केसरेषु, देव देवस्य प्रतापमिव विशालं ललाटासनजघनवक्षस्त्रिकेषु, देव शिखण्डिकण्ठाभोगमिव कान्तं कन्धरायाम्, इभकुम्भार्धमिव परार्ध्यं शिरसि, प्लक्षतरुपरिवर्तितच्छदपृष्ठमिव कमनीयं कर्णयोः, उल्लिखितमिव निर्मासं हनुजानुजङ्घावदनघोणासु, स्फटिकमणिविनिर्मितमिव सुप्रकाशं लोचनयोः, नीररुहवर्हमिव तलिनं मृकोष्ठजिह्वासु, देव देवस्य हृदयमिव गम्भीरं तालुनि, कमलकोशमिव शुभंयुगन्त-

कमिव । देवस्यारिवर्गमिव । यथा देवस्य अरिवर्गः शत्रुवर्गो मयवंशः क्षयगतकुलो भवति । हे देव, बालधौ पुच्छविषये रमणीयं मनोहरम् । कमिव । देवस्य वीरश्रीविलासचामरमिव । यथा देवस्य वीरश्रियो वीरलक्ष्म्याः संबन्धि श्वेतविलासचामरं क्रीडाप्रकीर्णकं रमणीयं भवति । हे देव, केसरेषु स्कन्धदेशेषु मनोहरं चित्तानुरञ्जकं विज्ञापयति । कमिव । देवस्य तव कीर्तिकुलदेवताकुन्तलकलापमिव । यथा देवस्य कुलदेवतायाः कुन्तलकलापो मनोहरो भवति । हे देव, ललाटासनजघनवक्षस्त्रिकेषु ललाटं च भालम्, आसनं च पृष्ठभागः, जघनं च कट्यग्रभागः, वक्षश्च हृदयस्थलम् । त्रिकं च पृष्ठवंशाधरे त्रिकसंज्ञम्, तेषु ललाटासनजघनवक्षस्त्रिकेषु पञ्चस्थानेषु विशालं विस्तीर्णं विज्ञापयति । कमिव । देवस्य प्रतापमिव । यथा देवस्य प्रतापो विशालो भवति । हे देव, कन्धरायां ग्रीवायां कान्तं मनोहरं विज्ञापयति । कमिव । शिखण्डिकण्ठाभोगमिव परिणतमयूरकण्ठविस्तारमिव । यथा शिखण्डिकण्ठाभोगः कान्तो मनोहरो भवति । अत्र मयूरकण्ठस्याकारः संस्थानमेव गृह्यते, न तु वर्णः । शिरसि मस्तके परार्ध्यं शुभं विज्ञापयति । कमिव । इभकुम्भार्धमिव हस्तिकुम्भार्धमिव । हे देव, कर्णयोः श्रवणयोः कमनीयं मनोहरं विज्ञापयति । कमिव । प्लक्षतरुपरिवर्तितच्छदपृष्ठमिव प्लक्षतरुः वटवृक्षः पर्कटितरुसंबन्धिनौ परिवर्तिता उद्वलिता यां छदै पणेतयोः पृष्ठभागमिव विज्ञापयति । हे देव, हनुजानुजङ्घावदनघोणासु विषये हनुश्च चिवुकं कपोलानामधोभागः, जानुनी च अग्रीवन्तौ, जङ्घाश्च जान्वधोभागाः, वदनं च मुखम्, घोणा च नासिका, तासु तथोक्तासु निर्मासं मांसरहितं विज्ञापयति । कमिव । उल्लिखितमिव उत्कीर्णमिव कण्टकछिन्नमिव । हे देव हे राजन्, लोचनयोः नेत्रयोः सुप्रकाशं सुष्ठु तेजस्कं विज्ञापयति । कमिव । स्फटिकमणिविनिर्मितमिव काश्मीरमणिनिष्पादितमिव । हे देव, मृकोष्ठजिह्वासु मृकणी च ओष्ठप्रान्तौ, ओष्ठौ च अधरौ, जिह्वा च रसना, तासु मृकोष्ठजिह्वासु तलिनं तनुं विज्ञापयति । तथा चोक्तम्—‘मृके स्वच्छेव विरले तलिनं पृष्ठिनिर्मितम् । विरलं तनु’ इत्यमरः । कमिव । नीररुहवर्हमिव कमलपत्रमिव । हे देव, तालुनि काकुदे गम्भीरं अगाधम् । कमिव । देवस्य तव हृदयमिव । यथा देवहृदयं गम्भीरं वर्तते । हे देव, अन्तरास्ये मुखमध्ये शुभंयुक् शोभनं विज्ञापयति । कमिव । कमलकोशमिव । यथा कमलकोशः पद्मगर्भं शुभंयुग्

रास्ये, चन्द्रकलाशकलसंपादितमिव सुन्दरं दशनेषु, लक्ष्मीकुचकलशमिव पीवरं स्कन्धे, भटजूटमिवोद्धतं कृपीटादिशि, अजस्रजवाभ्यासादिव सुविभक्तघनगात्रम्, अवलीकैः खरखुराकृतिभिः शफैर्गतिप्रारम्भेषु रजस्वलत्वादिव भुवमस्पृशन्तम्, अमृतजलधिप्रतिबिम्बितेन्दुसंवादिना निटिलपुण्ड्रकेण कथयन्तमिव सकलायामिलायामवनिपालस्यैकातपत्रवर्धम्, अहीनाविच्छिन्नाविचलितप्रदक्षिणवृत्तिभिर्देवमणिनिःश्रेणिश्रीवृक्षरोचमानादिनामभिरावर्तैः शुक्तिमुकुलावलीढकादिभिश्च तद्विशेषैराश्रितोचितप्रदेशमुदाहरन्तमिव

भवति । दशनेषु दन्तेषु सुन्दरमतिमनोहरं विज्ञापयति । कमिव । चन्द्रकलाशकलसंपादितमिव द्वितीयाचन्द्रखण्डैर्निष्पादितमिव । स्कन्धे ककुदधिपये पीवरं स्थूलं विज्ञापयति । कमिव । लक्ष्मीकुचकलशमिव लक्ष्म्याः स्तनकुम्भमिव । कृपीटादिशि उद्धृतं उत्तरदिशि तनूदरं भटजूटमिव । यथा सुभटस्य जूटः केशपाशः तनूदर उद्धृतमिव भवति । सुविभक्तघनगात्रं सुविभक्तं सुविश्राणितं सुविभागीकृतं घनं निविष्टं गात्रं शरीरं यस्य स तथा तं विज्ञापयति । कुतः कस्मात् । अजस्रजवाभ्यासादिव निरन्तरवेगानुशीलनादिव । हे देव, गतिप्रारम्भेषु गतिकरणेषु शफैः खुरैः भुवं पृथ्वीं अस्पृशन्तं अच्छुपन्तम् । कस्मात् । उत्प्रेक्षते—रजस्वलत्वादिव रजो धूलिः विद्यते यस्याः सा रजस्वला (अस्यर्थे बलवत्सोस्त्वसौ मत्वर्थायः ।) रजस्वलायाः भावः रजस्वलत्वं तस्मात् रजस्वलात्वात् । यथा रजस्वला स्त्री कटुमती नरस्य स्पृष्टुं योग्या न भवति । कथंभूतैः शफैः । अवलीकैः रेखारहितैः नीरेखैः । कथंभूतैः शफैः । खरखुराकृतिभिर्गर्दनखुराकारैः । निटिलपुण्ड्रकेण ललाटतिलकेन अवनिपालस्य भूपतेः सकलायां समग्रायामिलायां भूमौ एकातपत्रवर्धं एकच्छत्रनुत्वं ऐश्वर्यस्वं ऐश्वर्यस्वानित्यं कथयन्तमिव । कथंभूतेन निटिलपुण्ड्रकेण । अमृतजलधिप्रतिबिम्बितेन्दुसंवादिना अमृतजलधौ क्षीरसागरे प्रतिबिम्बितः प्रतिफलितो न इन्दुः परिपूर्णचन्द्रस्तं संवदत्युत्करोतीत्येवशीलः अमृतजलधिप्रतिबिम्बितेन्दुसंवादी तेन तथा । अहीनाविच्छिन्नाविचलितप्रदक्षिणवृत्तिभिर्देवमणिनिःश्रेणिश्रीवृक्षरोचमानादिनामभिरावर्तैः शुक्तिमुकुलावलीढकादिभिश्च तद्विशेषैराश्रितोचितप्रदेशमुदाहरन्तमिव देवस्य कल्याणपरम्पराम् । हे देव, आवर्तैः रोमावर्तैः कृत्वा आश्रितोचितप्रदेशं अङ्गीतयोग्यस्थानं विज्ञापयति । किं कुर्वन्तम् । देवस्य तव कल्याणपरम्परां शुभानां श्रेणिमुदाहरन्तमिव मूचयन्तमिव । कथंभूतैरावर्तैः । अहीनाविच्छिन्नाविचलितप्रदक्षिणवृत्तयस्तैस्तथोक्तैः । पुनः कथंभूतैरावर्तैः । देवमणिनिः-

देवस्य कल्याणपरम्पराम्, एवमपरैरपि लक्षणैर्दशस्वपि क्षेत्रेषु प्रशस्तं विज-
यवैनतेयनामधेयमत्र प्रस्तावे वाजिविनोदमकरन्देन वन्दिना सलीलम-
भ्यधायि तुरङ्गमगुणसंकीर्तनानीमानि वृत्तानि—

गिरयो गिरिकप्रख्याः सरितः सारिणीसमाः ।

भवन्ति लङ्घने यस्य कासारा इव सागराः ॥ १९१ ॥

एता दिशश्चतस्रोऽपि चतुश्चरणगोचराः ।

स्यदे यस्य प्रजायन्ते गोपुराङ्गणसन्निभाः ॥ १९२ ॥

श्रेणिश्रीवृक्षरोचमानादिनामभिः देवमणिनिर्गलादेशो ग्रीवाधोभागः, निःश्रेणिललाटे उप-
र्युपरि त्रय आवर्ताः, श्रीवृक्षः पर्याणप्रदेशः, रोचमानः कण्ठप्रदेशः, ते आदिर्येषां तानि
नामानि येषामावर्तानां ते देवमणिनिःश्रेणिश्रीवृक्षरोचमानादिनामानस्तैस्तथोक्तैः । न
केवलमेतैरेवावल्लोकाश्रितोचितप्रदेशम्, अपि तु शुक्तिमुकुलावलीढकादिभिश्च तद्विशेषैः
शुक्तिर्मुक्तास्फोटकसदृशी, मुकुलं कुङ्कुलोपमम्, अवलीढकं गवालीढसमानाकारम्, तानि
आदिर्येषां आवर्तानां ते शुक्तिमुकुलावलीढकादयस्तैः तद्विशेषैः(?) । मकामरकभेदैरि-
त्यर्थः । एवमपरैरपि लक्षणैर्दशस्वपि क्षेत्रेषु प्रशस्तम् एवममुना प्रकारेण अपरैरपि
शालिहोत्रशास्त्रोक्तैर्लक्षणैः कृत्वा दशस्वपि क्षेत्रेषु दशस्वपि गात्रेषु प्रशंसनीयं विज्ञा-
पयति । कानि तानि दश क्षेत्राणि । 'तानि वक्रशिरोग्रीवावंशोवक्षश्च पञ्चमम् । हृदया-
सनकक्षाश्च नाभिः सप्तममेव च । कुक्ष्यष्टमं खुरे जानु जङ्घश्च दशमं मतम् ॥' विजय-
वैनतेय इति नाम यस्य अवततः स विजयवैनतेयनामधेयस्तं तथोक्तम् । अत्र प्रस्तावे
अस्मिन् अवसरे वाजिविनोदमकरन्देन नाम्ना वन्दिना स्तुतिपाठकेन सलीलं विदग्ध-
चेष्टया तुरङ्गमगुणसंकीर्तनानि अश्वगुणस्तवनानि इमानि वक्ष्यमाणलक्षणोपलक्षितानि
वृत्तानि पद्यानि अभ्यधायि पठितानि अभिहितानि पठ्यन्ते स्म । 'इजात्मनेपदे
प्रथमैकवचने' इत्यधिकारे 'भावकर्मणोश्च' इति इच्छप्रत्ययो अद्यतन्याः प्रथमैकवचनं च ।

गिरय इत्यादि । यस्य तुरङ्गमस्य लङ्घने उत्फालने गिरयः पर्वताः गिरिकप्रख्याः
क्रीडाकन्दुकसमाना भवन्ति जायन्ते । सरितो नद्यः सारिणीसमाः धोरणीसमाः सदृशा
भवन्ति । सागराः समुद्राः कासारा इव (तल्ला इव) तडागसदृशा भवन्ति । उपमा-
मध्यदीपकालंकारः ॥

एता इत्यादि । यस्य तुरङ्गमस्य स्यदे जवे वेगे सति । 'स्यदो जवे' इति
निपातः । एताः प्रत्यक्षीभूताः दिशो हरितश्चतस्रोऽपि चतुःसंख्या अपि चतुश्चरणगो-
चराश्चतुःपादगम्याः सत्यो गोपुराङ्गणसन्निभाः पुरद्वाराप्रभूमिसदृशाः प्रजायन्ते भवन्ति ।
उपमालंकारः ॥

प्राप्नुवन्ति जवे यस्य भूमावपतिता अपि ।

निषादिनां पुरक्षिप्ताः शल्यवालाः करग्रहम् ॥ १९२ ॥

यस्य प्रवेगवेलायां सकाननधराधरा ।

धरणिः खुरलमेव सार्धमध्वनि धावति ॥ १९३ ॥

किं च ।

बालबालधितनूरुहपृष्ठे वंशकेसरशिरःश्रवणेषु ।

वक्रनेत्रहृदयोदरदेशे कण्ठकोशखुरजानुजवेषु ॥ १९४ ॥

अन्यत्र स्वल्पदोषोऽपि यद्येतेषु न दोषवान् ।

शुभावर्तच्छविच्छायो हयः स्याद्विजयोदयः ॥ १९५ ॥

प्राप्नुवन्तीत्यादि । यस्य तुरङ्गमस्य जवे वगे गति शल्यवालाः प्राप्नुवन्ति वाणाः पुरः अग्रतः क्षिप्ताः मुक्ताः सन्तो भूमौ अपतिता अपि निषादिनां अश्ववाराणां करग्रहं हस्तग्राह्यं प्राप्नुवन्ति लभन्ते । पूर्वे निषादिभिर्वाणा मुक्ताः, पश्चादश्वप्रेरिताः यावद्वाणा गच्छन्ति तावदश्वो गतः, पश्चात्तरेव निषादिभिस्ते वाणा भूमावपतिता एव गृहीता इत्यर्थः । अतिशयालंकारः ॥

यस्येत्यादि । यस्य तुरङ्गमस्य प्रवेगवेलायां उक्रुष्टजवावमरे धरणिः भूमिः अध्वनि मार्गे सार्धं धावति तुरङ्गेन सह यान्तीव दृश्यते । कथंभूता धरणिः । सकानन-धराधरा वनपर्येतसहिता । अपरं कथंभूता । खुरलमेव शफवलितेव । उन्मेष्यालंकारः ॥

किं च विशेषवर्णनं करोति—**वालेति ।** हयस्तुरगः शुभावर्तच्छविच्छायः सन् शुभाः कल्याणकारका आवर्ताः अमरकाः छविश्च रोमतेजः छाया च कान्तिर्यस्य स शुभावर्त-च्छविच्छायः । एवंगुणविशिष्टो हयो विजयोदयः स्यात् शत्रुपराजयदायकः स्याद्व-वेन । यदि चेत् अन्यत्र पूर्ववृत्तलक्षणादन्यस्वल्पदोषोऽपि भवति । एतेषु न दोषवान् एतेषु स्थानेषु निर्दोष एव । एतेषु केषु । बालबालधितनूरुहपृष्ठे बालबालधिः संकेतपुच्छः तनूरुहाश्च रोमाणि पृष्ठं च आसनप्रदेशः बालबालधितनूरुहपृष्ठे । रामाहारो हृदयः । वंशकेसरशिरःश्रवणेषु वंशश्च पृष्ठास्थ केसराश्च स्कन्धकेसाः शिरश्च मस्तके श्रवणां कर्णां वंशकेसरशिरःश्रवणान्तेषु । वक्रनेत्रहृदयोदरदेशे वक्रं मुखं नेत्रे च लोचने हृदये च वक्षःस्थलमुदरं च कुक्षिः वक्रनेत्रहृदयोदराणि तेषां देशः न्यासं वक्रनेत्रहृदयोदर-देशस्तस्मिन् । कण्ठकोशखुरजानुजवेषु कण्ठश्च ग्रीवा कोशश्च लिङ्गं खुराश्च शफाः जानूनि च जङ्घनां संधयः । अष्टौवन्तीत्यर्थः । जवश्च वंगः कण्ठकोशखुरजानुजवास्तेषु । समुच्चयालंकारः ॥ युग्मम् ॥

मुक्ताफलेन्दीवरकाञ्चनाभाः किंजल्कभिन्नाञ्जनभृङ्गशोभाः ।

बालारुणाशोकशुकप्रकाशास्तुरङ्गमा भूमिभुजां जयेशाः ॥ १९७ ॥

गजेन्द्रकण्ठीरवतानकानां भेरीमृदङ्गानकनीरदानाम् ।

समस्वराः स्वामिनि हेषितेन भवन्ति बाहाः परमुत्सवेहाः ॥ १९८ ॥

नीरेजनीलोत्पलमालतीनां सर्पिर्मधुक्षीरमदैः समानाः ।

स्वेदे मुखे श्रोतसि येषु गन्धास्ते वाजिनः कामदुहो नृपेषु ॥ १९९ ॥

मुक्ताफलेत्यादि । भूमिभुजां राज्ञां तुरङ्गमा अश्वा जयेशा जयसमर्थाः भवन्ति । कथंभूतास्तुरङ्गमाः । मुक्ताफलेन्दीवरकाञ्चनाभाः मुक्ताफलानि च शौक्तिकेयानि, इन्दीवराणि च नीलोत्पलानि, काञ्चनं सुवर्णम्, मुक्ताफलेन्दीवरकाञ्चनानि तेषां आभा वर्णौ येषां ते तथोक्ताः । शुक्लश्यामवर्णौ इत्यर्थः । पुनः कथंभूताः । किंजल्कभिन्नाञ्जनभृङ्गशोभाः किंजल्कः केसरः, भिन्नाञ्जनं च मर्दितमषी, भृङ्गाश्च भ्रमराः, तेषां शोभा वर्णौ येषां ते तथोक्ताः । गोरौचनावर्ण-इन्द्रनीलवर्ण-कृष्णाश्च । पुनः कथंभूताः । बालारुणाशोकशुक-प्रकाशाः बालारुणश्च उदयभास्करः, अशोकश्च पिण्डीद्रुमः, शुकश्च कीरः, एतेषां प्रकाशो वर्णौ येषां ते बालारुणाशोकशुकप्रकाशाः ते तथोक्ताः । अव्यक्तरागरक्तवर्णहरितवर्णा इत्यर्थः । उपमालंकारः ॥

गजेन्द्रेत्यादि । बाहास्तुरङ्गमा हेषितेन शब्दितेन । ध्वनितेन यावत् । स्वामिनि राजनि परं निश्चयेन उत्सवेहा महोत्सवचेष्टिता भवन्ति । कथंभूताः । गजेन्द्रकण्ठीरवतानकानां समस्वराः गजेन्द्रो यूथनाथः, कण्ठीरवश्च पञ्चाननः, तानकाश्च वृषभाः, गजेन्द्रकण्ठीरवतानकास्तेषां समस्वराः । भेरीमृदङ्गानकनीरदानां समस्वराः भेरी च भम्भा, मृदङ्गश्च मर्दलः, आनकश्च पटहः, नीरदश्च जलधरः, भेरीमृदङ्गानकनीरदास्तेषां समस्वराः । समुच्चयालंकारः ॥

नीरेजेत्यादि । नीरेजनीलोत्पलमालतीनां ते वाजिनः स्वस्थाः नृपेषु राजसु कामदुहो वाञ्छितप्रदा भवन्ति । ते के । येषु स्वेदे प्रस्वेदे मुखे वक्त्रे श्रोतसि कर्णद्वये गन्धाः परिमला भवन्ति । कथंभूता गन्धाः । नीरेजनीलोत्पलमालतीनां समानाः सदृशाः नीरेजं कमलम्, नीलोत्पलं इन्दीवरम्, मालती जाती, नीरेजनीलोत्पलमालत्यस्तासां समानाः सदृशा गन्धाः । तथोक्तम्—धन्वन्तरिनिघण्डुज्ञानी मनोज्ञानि सुमना राजपुत्री प्रियंवदा मालती हृद्यगन्धा चत्वेतिका तैलभाविनी तथा द्वितीया जाती वा संप्रहसन्ती चमूवसन्तजा शीतला शीतसंवासा सेव्या भ्रमरवान्धवाः मनागरक्तवर्णा ज्ञातव्याः । [पुनः] कथंभूताः गन्धाः । सर्पिर्मधुक्षीरमदैः सर्पिश्च घृतम्, मधु च क्षौद्रम्, क्षीरं च दुग्धम्, मदश्च गजदानम्, सर्पिर्मधुक्षीरमदास्तैस्तथोक्तैः समानाः । उपमालंकारः ॥

हंसप्रवङ्गपञ्चास्यद्विपशार्दूलसंनिभैः ।

मितद्रवः क्षितीन्द्राणामानूकैर्विजयप्रदाः ॥ २०० ॥

ध्वजहलकलशकुशेशयकुलिशशशाङ्गार्धचक्रसमाः ।

तोरणतरवारिनिभास्तुरगेऽङ्गजवृत्तयः श्रेष्ठाः ॥ २०१ ॥

वक्षसि बाह्वोरलिके शफदेशे कर्णमूलयोश्चैव ।

आवर्तास्तुरगाणां शस्ताः केशान्तयोस्तथा शुक्तिः ॥ २०२ ॥

विशालभाला बहिरानतास्याः सूक्ष्मत्वचः पीवरबाहुदेशाः ।

सुदीर्घजङ्घाः पृथुपृष्ठमध्यास्तनूदराः कामकृतस्तुरङ्गाः ॥ २०३ ॥

हंसेत्यादि । हंसप्रवङ्गपञ्चास्यद्विपशार्दूलसंनिभैः हंसश्च श्वेतच्छदः, प्रवङ्गश्च कपिः, पञ्चास्यश्च सिंहः, द्विपश्च हस्ती, शार्दूलश्च व्याघ्रः, तेषां संनिभैः सदृशैः आनूकैः नितम्बैः कृत्वा मितद्रवस्तुरङ्गमाः क्षितीन्द्राणां राशौ विजयप्रदा विजयदायकाः भवन्ति । उपमालंकारः ॥

ध्वजेत्यादि । तुरगे तुरङ्गमे अङ्गजवृत्तयो रोमवर्ताः श्रेष्ठाः प्रशंसनीया भवन्ति । कथंभूता अङ्गजवृत्तयः । ध्वजहलकलशकुशेशयकुलिशशशाङ्गार्धचक्रसमाः ध्वजश्च पताका, हलं च लाङ्गलम्, कलश्च घटः, कुशेशयं च कमलम्, कुलिशं च वज्रम्, शशाङ्गार्धं च अर्धचन्द्रः, चक्रं च भूमितलम्, तानि ध्वजहलकलशकुशेशयकुलिशशशाङ्गार्धचक्राणि तैः समाः सदृशाः । पुनः कथंभूता अङ्गजवृत्तयः । तोरणतरवारिनिभाः तोरणं च द्वादशस्तम्भविन्यासः, तरवारिश्च एकधारखट्वाः, ताभ्यां निभाः सदृशास्तोरणतरवारिनिभाः । उपमालंकारः ॥

वक्षसीत्यादि । तुरगाणां तुरङ्गमाणां आवर्ताः भ्रमरकाः शस्ताः प्रशंसनीया भवन्ति । कुत्र कुत्र । वक्षसि हृदयस्थले, तथा बाह्वोर्भुजयोर्विषये, तथा अलिके ललाटे, तथा शफदेशे चतुर्णां खुराणां उपरितनभागे, तथा कर्णमूलयोः श्रवणमूलयोर्विषये, तथा केशान्तयोर्ग्रोवोभयप्रदेशयोः शुक्तिर्मुक्तास्फोटकारैरवारतैः शस्ता भवतः । ससुच्यलंकारः ॥

विशालेत्यादि । तुरङ्गस्तुरङ्गमाः कामकृत दृष्टफलदायका भवन्ति । कथंभूतास्तुरङ्गाः । विशालभालाः विस्तीर्णललाटप्रदेशाः । पुनः कथंभूताः । बहिरानतास्याः बाह्यप्रदेशे निम्नसुखाः । पुनः कथंभूताः । सूक्ष्मत्वचः सूक्ष्मा च तुच्छा त्वक् त्वचा येषां ते तथा । पुनः पीवरबाहुदेशाः स्थूलबाहुप्रदेशाः । पुनः सुदीर्घजङ्घाः अत्यायतप्रमृताः । पुनः पृथुपृष्ठमध्याः विस्तीर्णसनप्रदेशाः । पुनः तनूदराः मध्यक्षमाः । जाललंकारः ॥

जीमूतकान्तिर्धनघोषहृषः करीन्द्रलीलागतिराज्यगन्धः ।

प्रियः परं माल्यविलेपनानामारोहणार्हस्तुरगो नृपस्य ॥ २०४ ॥

कदनकन्दुककेलिविलासिनः परबलस्खलने परिधा हयाः ।

सकलभूवलयेक्षणदृष्टयः समरकालमनोरथसिद्धयः ॥ २०५ ॥

अन्यूनाधिकदेहाः समसुविभक्ताश्च वर्ध्मभिः सर्वैः ।

संहतधनाङ्गबन्धाः कृतविनयाः कामदास्तुरगाः ॥ २०६ ॥

जयः करे तस्य रणेषु राज्ञः काले परं वर्षति वासवश्च ।

धर्मार्थकामाभ्युदयः प्रजानामेकोऽपि यस्यास्ति हयः प्रशस्तः ॥ २०७ ॥

जीमूतकान्तिरित्यादि । तुरगस्तुरङ्गमो नृपस्य राज्ञ आरोहणार्हः चढनयोग्यो भवति । कथंभूतस्तुरगः । जीमूतकान्तिर्मेघवर्णः, धनघोषहृषः मेघध्वनिसमानहृषारवः, करीन्द्रलीलागतिः हस्तिनाथवदनायासमन्दगमनः, आज्यगन्धः घृतसदृशपरिमलशरीरः । पुनः कथंभूतः । माल्यविलेपनानां च पुष्पचन्दनानां परमतिशयेन प्रियः । उपमालंकारः ॥

कदनेत्यादि । हया अश्वाः । कथंभूता हयाः । कदनकन्दुककेलिविलासिनः कन्दुकस्य केलिः क्रीडाकरणं कन्दुककेलिः, कदनः संग्राम एव कन्दुककेलिस्तत्र विलासो येषां ते कदनकन्दुककेलिविलासिनः । पुनः कथंभूता हयाः । परबलस्खलने परिधाः परेषां शत्रूणां बलस्य सैन्यस्य स्खलने प्रतिष्ठम्भने परिधा अर्गलाः । पुनः कथंभूताः हयाः । सकलभूवलयेक्षणदृष्टयः सकलस्य समग्रस्य भूवलयस्य पृथ्वीमण्डलस्य ईक्षणे अवलोकने दृष्टयो लोचनानि येषाम् । पुनः कथंभूताः हयाः । समरकालमनोरथसिद्धयः समरकाले संग्रामावसरे मनोरथानां वाञ्छितानां सिद्धयः प्राप्तिकराः । रूपकालंकारः ॥

अन्यूनेत्यादि । तुरगास्तुरङ्गमाः कामदा वाञ्छितप्रदायका भवन्ति । कथंभूतास्तुरगाः । अन्यूनाधिकदेहाः हीनाङ्गाधिकाङ्गरहितशरीराः । पुनः कथंभूताः । सर्वैः समग्रैर्वर्ध्मभिर्हस्तेष्वायामपरिणार्हैः कृत्वा समसुविभक्ताः समानविभागीकृताः समानविश्राणिताः । पुनः कथंभूताः । संहतधनाङ्गबन्धाः संहतो न्यस्तो धनो निविडो अङ्गबन्धः शरीररचना येषां ते संहतधनाङ्गबन्धाः । पुनः कथंभूताः । कृतविनयाः सूर्यमण्डलचन्द्राकारश्रीवस्त्रिकूटयौवनषट्पद्मकूर्मसर्वतोभद्रमलकवीणावर्तस्वस्तिकादिगतिषु शिक्षिताः । समुच्चयालंकारः ॥

जय इत्यादि । यस्य राज्ञ एकोऽपि हयः प्रशस्तः प्रशंसनीयः अस्ति भवति, तस्य राज्ञः रणेषु संग्रामेषु जयः शत्रुपराजयः करे हस्ते भवति । वासवो मेघः परं निश्चयेन काले अवसरे वर्षति क्षरति । तस्य राज्ञः प्रजानां लोकानां धर्मार्थकामाभ्युदयो भवति । धर्मश्च पूजादानलक्षणः, अर्थश्च धनधान्यादिलक्षणः, कामश्च इष्टसङ्गतिताचन्दनादिभोगः पञ्चेन्द्रियविषयसौख्यं धर्मार्थकामास्तेषु अभ्युदयः उत्पत्तिर्भवति । समुच्चयालंकारः ॥

कुलाचलकुचाम्भोधिनिर्मिता वाहिनीभुजा ।

धरा पुरानना स्त्रीव तस्य यस्य तुरङ्गमाः ॥ २०८ ॥

इति वन्दिभ्यां ताम्ब्यामुक्ते विज्ञप्ती निशम्य विश्राण्य च पञ्चाङ्गलय-
नाधिकमङ्गस्पृष्टकमुत्तरीयदुकूलञ्चलपिहितविम्बिना सिद्धादेशप्रमुखेन मौ-
हूर्तिकसमाजेन, 'देव, प्रासादं संपाद्य प्रतिमां निवेशयेत्, प्रतिमां वा निवेद्य
प्रासादं संपादयेत्, सति सामर्थ्ये प्रासादसंपादनं प्रतिमानिवेशनं च
युगपत्कुर्यात्, इति यथा—तथा समाचरितदारकर्मणः पट्टवन्धोत्सवम्,

कुलाचलेत्यादि । यस्य राज्ञः तुरङ्गमा वर्तन्ते तस्य राज्ञो धरा पृथ्वी भवति ।
केव । स्त्रीव स्त्रीसदृशी । कथंभूता धरा । कुलाचलकुचा कुलाचलौ उदयास्तपर्वतौ तावेव
कुचौ स्तनौ यस्याः सा कुलाचलकुचा । पुनः कथंभूता । अम्भोधिनिर्मिता अम्भोधिः
समुद्रो नितम्बः कटोपश्चाद्भागो यस्याः सा तथा । पुनः कथंभूता । वाहिनीभुजा वाहि-
न्यां गङ्गासिन्धू नद्यां भुजौ यस्याः सा तथा । पुनः कथंभूता । पुरानना पुरं राजधानी
आननं मुखं यस्याः सा तथा । रूपकालंकारः ॥

इतीत्यादि । किल निश्चयेन तदा तस्मिन् काले हस्त्यश्ववर्णनावसाने अहं संपा-
दितद्वितीयाश्रमदीक्षाभिषेकश्च संजग्मे संपादित उत्पादितौ द्वितीयाश्रमस्य गृहस्थाश्र-
मस्य दीक्षाया अभिषेको मङ्गलस्नानं यस्य संपादितद्वितीयाश्रमदीक्षाभिषेकः, चकाराद्राज्या-
भिषेकश्च, संजग्मे संजातः । किं कृत्वा पूर्वम् । इति पूर्वोक्तप्रकारेण वन्दिभ्यां स्तुति-
पाठकाम्यां ताम्ब्यां करिकलामः करिकलाभिधानं वाजिधिनोदमकरन्दाम्ब्यां उक्ते विज्ञप्ते
विज्ञप्ती विज्ञापने निशम्य श्रुत्वा । पुनश्च किं कृत्वा पूर्वम् । पञ्चाङ्गलयनाधिकं कटपृथ्वीकाय-
करद्वयमस्तकसंघनिधौ आभरणवस्त्रादिकादपि अधिकं अधिकतरं अङ्गस्पृष्टकं निजशरीर-
लग्ने वस्तु ताम्ब्यां उभाम्ब्यां विश्राण्य दत्त्वा । कथंभूतोऽहम् । सिद्धादेशप्रमुखेन सिद्धादेश-
नाना प्रमुखो मुख्यो यस्य मौहूर्तिकसमाजस्य स सिद्धादेशप्रमुखस्तेन सिद्धादेशप्र-
मुखेन मौहूर्तिकसमाजेन गणकसमूहेन इति अनुना प्रकारेण विनिवेदितसविधतरोत्स-
वसमयः विनिवेदितो विज्ञापितः सविधतरो निकटवर्ती उत्सवसमयो विवाहपट्टाभि-
षेकावसरः । कथंभूतेन मौहूर्तिकसमाजेन । उत्तरीयदुकूलञ्चलपिहितविम्बिना उत्तरी-
यमुपरितनं यत् दुकूलं पट्टकूलवस्त्रं तस्य अञ्जलेन प्रान्तेन पिहिता सम्पिता विम्बी मुखं
यस्य स उत्तरीयदुकूलञ्चलपिहितविम्बी तेन तथोक्तेन । इतीति किम् । हे देव हे राजन्,
प्रासादं देवभवनं संपाद्य निष्पाद्य प्रतिमां प्रतिच्छाद्य निवेशयेत् स्थापयेत् । प्रतिमां
प्रतिविम्बं वा निवेद्य स्थापयित्वा प्रासादं संपादयेत् देवमन्दिरं निष्पादयेत् । सामर्थ्ये
सति समर्थतायां विद्यमानायां सत्यां प्रासादसंपादनं देवग्रहनिष्पादनं प्रतिमानिवेशनं
च विम्बस्थापनं च युगपत्समकालं कुर्यात् विदध्यात् । इति इदंशो न्यायो यथा येन

कृतपट्टबन्धोत्सवस्य वा दारकर्म, सत्यनुगुणनायुक्ते लभे दारकर्म पट्टबन्धो-
त्सवं च सह समाचरेदित्यत्र बीजाङ्कुरयोरिव न कश्चित्पूर्वापरक्रमनियमः ।
कोहलिनीफलपुष्पयोरिव सहभावे वा विरोधः कोऽपि समस्ति । ततः
श्रूयतामुभयोत्सवलम्नविशुद्धिः ।

तथा हि—सुकविकाव्यकथाविनोददोहदमाघ माघस्तावदयं मासः, सप-
त्नसंतानसरःशोषशुचे शुचिः पक्षः, दुर्वारवैरिकुलकामिनीवैधव्यदीक्षागुरो
गुरुर्वारः, अनवरतवसुविश्राणनसंतर्पितसमस्तातिथे तिथिः पञ्चमी, प्रणतभू-

प्रकारेण वर्तते, तथा तेन प्रासादप्रतिमाकारेण समाचरितदारकर्मणः कृतविवाहराज्ञः
पट्टबन्धोत्सवं पट्टाभिषेकं पट्टबन्धं समाचरेत् कुर्यात् । कृतपट्टबन्धोत्सवस्य राज्ञः वाथ वा
दारकर्म समाचरेत् विवाहं कुर्यात् । अनुगुणनायुक्ते अनुकूलनासंयुक्ते लभे शशयुदये
'राशोनामुदयो लग्नम्' इति वचनात् सति विद्यमाने दारकर्म विवाहमहोत्सवं पट्टबन्धोत्सवं
च राज्यपट्टाभिषेकं च सह युगपत् समाचरेत् समं कुर्यात् इत्यत्र अस्मिन् कार्यद्वये
बीजाङ्कुरयोरिव पूर्वं बीजं पश्चादङ्कुरः पूर्वमङ्कुरः पश्चाद्वीजं बीजाङ्कुरौ युगपद्भवत एव ।
पूर्वापरक्रमनियमः पूर्वपश्चादनुक्रमनिर्धारणं न कश्चिद्वर्तते न कोऽप्यस्ति । कोहलिनीफल-
पुष्पयोरिव कूष्माण्डीत(स)स्यकुसुमवत् सहभावे युगपद्भावे वा कोऽपि कश्चिद्विरोधो
न समस्ति न समग्वर्तते । ततस्तस्मात् कारणात् उभयोत्सवलम्नविशुद्धिः दारकर्मपट्टब-
न्धोत्सवसमुद्भूतविशुद्धिः कर्मतापन्ना भवता कर्तृभूतेन श्रूयतामाकर्ण्यताम् ।

तथाहि । तमेव निरूपयति उभयोत्सवलम्नविशुद्धिं निरूपयति—हे सुकविकाव्यक-
थाविनोददोहदमाघ सुकवीनां काव्यकथाविनोददोहदं कीडामनोरथे माघो माघकविसदृशः
हे राजन् भूयते तस्य संबोधनं हे तथोक्त, माघो माघनामा तावदनुक्रमेण अयं इदानीं
वर्तमानो मासः वर्तते । हे सपत्नसंतानसरःशोषशुचे सपत्नाः शत्रवस्तेषां संतानः
समूह एव सरस्तडागः जडमृतत्वात् तस्य शोषे निर्जलीकरणे शुचिरापाढमासः सपत्न-
संतानसरःशोषशुचिस्तस्य संबोधनं हे तथोक्त, शुचिः शुक्लः पक्षो वर्तते । हे दुर्वार-
वैरिकुलकामिनीवैधव्यदीक्षागुरो दुःखेन महता कष्टेन वारयितुमशक्या दुर्वारास्ते च
ते वैरिणः शत्रवस्तेषां कुलं समूहं तस्य कामिन्यो विलासिन्यस्तासां वैधव्यं विश्वस्ता-
त्वं तस्य दीक्षा व्रतस्य ग्रहणं रण्डात्वप्रतिपालनं तस्या गुरुनिषेकादिदुःखः दुर्वारवैरि-
कुलकामिनीवैधव्यदीक्षागुरुस्तस्य (कीर्तनं) संबोधनं क्रियते हे तथोक्त, गुरुर्वृहस्पतिनाम
वारो दिनं वर्तते । हे अनवरतवसुविश्राणनसंतर्पितसमस्तातिथे अनवरतं निरन्तरं
वसोः कनकरत्नस्य विश्राणनं वितरणं वर्षणं तेन संतर्पिताः सम्यक्प्रीणिता समस्ता
निखिला अपि अतिथयः पात्राणि येन स तथा तस्य संबोधनं हे तथोक्त, तिथिः

पालाङ्गनाशृङ्गारसमागमाभयप्रदानोत्तर उत्तरानक्षत्रम्, प्रचण्डदोर्दण्डमण्ड-
नकण्डूलद्विष्टदानवदमनसंपादितजगत्रयीहर्षण हर्षणो योगः, शौर्यधैर्यौदार्य-
वीर्यादिक्षत्रियचरित्रकीर्तनकथाप्रथम प्रथमं करणम्, निजप्रतापगुणगायनी-
कृतामरमिथुन मिथुनोदयः समयः, सकललोकलोचनोत्सवचन्द्र चन्द्र

पञ्चमी वर्तते । गुरौ पूर्णासिद्धियोगः सूचित इत्यर्थः । हे प्रणतभूपालाङ्गनाशृङ्गारसमाग-
माभयप्रदानोत्तर प्रणताः पादयोः पतिता ये भूपालाः सामन्तास्तेषामङ्गनानां कमनी-
यकामिनीनां शृङ्गारसमागमे अलंकरणकाले अलंकारकरणे अभयप्रदाने निर्भयत्वकरणे
उत्तरः श्रेष्ठः प्रणतभूपालाङ्गनाशृङ्गारसमागमाभयप्रदानोत्तरस्तस्य संबोधनं हे तथोक्त,
उत्तरानक्षत्रं उत्तराम्रापदं नाम नक्षत्रं वर्तते । तथा चोक्तम्—‘कन्याविवाहे निर्वंधो
मघास्वात्युत्तरात्रये । मूलानुराधाहस्तेषु रेवतीरोहिणीमृगे ॥’ हे प्रचण्डदोर्दण्डमण्डन-
कण्डूलद्विष्टदानवदमनसंपादितजगत्रयीहर्षण प्रचण्डा बलवत्तरा ये दोर्दण्डा वारुणालानि
तैर्मण्डनं संप्राप्तसूत्रं कण्डूलाः खर्जूमन्तो ये द्विष्टाः शत्रवस्त एव दानवा येषाम्नेषां
दमनेन मानमर्दनेन भद्रकरणेन संपादितं जगत्रयाश्चैलोक्यस्य हर्षणमानन्दो येन स तथा
तस्य संबोधनं हे तथोक्त, हर्षणो नाम योगो वर्तते । योगाः सप्तविंशतिर्भवन्ति । ते के—
‘विष्कम्भः प्रीतिरायुष्मान्सौभाग्यः शोभनस्तथा । अतिगण्डः सुकर्मा च पुतिः शुलं
तथैव च ॥ गण्डो वृद्धिर्ध्रुवश्चैव व्याघातो हर्षणस्तथा । वज्रः निद्रिव्यं नीपातो वरीया-
न्परिधः शिवः । सिद्धिः साध्यः शुभः शुक्रो वज्रा ऐन्द्रोऽथ वैभूतः ॥’ इति गणनया हर्ष-
णश्चतुर्दशो योगः । हे शौर्यधैर्यौदार्यवीर्यादिक्षत्रियचरित्रकीर्तनकथाप्रथम शूरस्य भावः
कर्म वा शौर्यं सौभाग्यं सहस्रभटकोटिभटादिकत्वम्, वीरस्य भावो धैर्यं संप्राप्तादनिवर्तक-
त्वम्, उदारस्य भावः औदार्यं व्यजनवत् अविद्यमानोऽपि यनस्य दानुत्वम्, वीरे भयं वीर्यं
सामर्थ्यम्, आदिशब्दात् शौण्डीयगाम्भीर्यादिकं यत् क्षत्रियाणां राजपुत्राणां चरित्रस्य
कीर्तनं शब्दं कथनं तस्य कथा वार्ता तस्यां प्रथमो वस्तस्य संबोधनं हे तथोक्त,
प्रथमं करणं वर्तते । करणान्येकादश भवन्ति । तन्मध्ये सप्त चलानि चत्वारि स्थिराणि ।
कानि तानि चलानि—‘वयं च बालवं चैव कौलवं तैस्तलं तथा । गेहं च वणिजं चैव वि-
ष्टिरुक्ता च सप्तमम् ॥’ तत्र स्थिराणि चत्वारि करणानि । उक्तं च—‘वतुर्दशौ यातु शशि-
प्रहीणे तस्या विहीने शकुनिद्वितीये । दशार्धयोस्तथरंभागे किं तुत्रमाद्ये प्रतिपदले
च ॥’ इति वचनात् प्रथमं करणं वचनाम् । हे निजप्रतापगुणगायनीकृतामरमिथुन
निज आत्मीयो योऽसौ प्रतापः कोशदण्डायतिरेकस्तस्य गुणस्य गायनी गान्धर्वीकृता-
मरमिथुनानि स्त्रीपुरुषयुगलानि येन स तथा हे तथोक्त, मिथुनोदयः समयः मिथुनलग्नस्य
उदयो वर्तते । मिथुनकन्यातुलायनुः पूर्वार्धानि मानुषास्तं धनुः पूर्वार्धं मानवाकारं
अपराधमश्वकारम् । हे सकललोकलोचनोत्सवचन्द्र सकलस्थे ते काश्च सकललो-
कास्तेषां लोचनानामुत्सवे आनन्दकरणे चन्द्रः शीतांशस्तस्य संबोधनं हे तथोक्त.

एकादशो लग्नस्य, श्रीसरस्वतीप्रसाधितपूर्वपाणिग्रह ग्रहगणः सर्वोऽपि सप्त-
माष्टमद्वादशदेशाश्रयशून्यो लग्नस्य, कल्याणपरम्परासंपत्संपन्नदैवमानुष
मानुषो लग्नांशकश्च, अशेषविश्वंभरेश्वरातिशायिजन्मोत्सवदिवस दिवसतारा-
तारेश्वरावस्थाश्च प्रकामं प्रशस्ताः, विशेषेण तु गुरुबलं महादेव्याः, देवस्य चा-
दित्यबलम् । तदुत्तिष्ठतु देवः' इति विनिवेदितसविधतरोत्सवसमयः समुपसृत्य
विलासिनीजनजन्यमानमङ्गलालापं तमभिषेकमण्डपममरालयमिव सरत्नरज-
तकार्तस्वरकलशम्, ईश्वरश्चशुरमिव विविधौषधिसनाथम्, अकूपारमिव समु-

चन्द्रश्चन्द्रमा लग्नस्य मिथुन लग्नस्य एकादशो वर्तते । हे श्रीसरस्वतीप्रसाधितपूर्वपाणिग्रह
श्रीश्च लक्ष्मीः, सरस्वती च भारती, अनयोः प्रसाधितः कृतः पूर्वं प्रथमं पाणिग्रहो येन
स तस्य संबोधनं हे तथोक्त, सर्वोऽपि समस्तोऽपि ग्रहगणो लग्नस्य सप्तमाष्टमद्वादशदे-
शाश्रयशून्यो वर्तते । सप्तमे च स्थाने अष्टमे च स्थाने द्वादशे च स्थाने कोऽपि ग्रहो
न वर्तते । हे कल्याणपरम्परासंपत्संपन्नदैवमानुष कल्याणानां शुभानां परम्परा श्रेणिः
सैव संपत् तथा संपन्नः परिपूर्णः दैवमानुषो दिव्यमानवस्तस्य संबोधनं हे तथोक्त मा-
नुषो लग्नांशकः नृषलग्नस्य मिथुनांशो द्विपदत्वात् मानुषः द्विपदः चतुष्पदश्च
अपदमध्ये । हे अशेषविश्वंभरेश्वरातिशायिजन्मोत्सवदिवस विश्वंभरायाः पृथिव्या
ईश्वरा विश्वंभरेश्वराः, अशेषाश्च ते विश्वंभरेश्वराश्च तैः विश्वंभरेश्वरैः अतिशायि
अत्युल्लङ्घि जन्म उत्सवदिवसो यस्य स तथा तस्य संबोधनं हे तथोक्त, दिवस-
तारातारेश्वरावस्थाश्च प्रकामं प्रशस्ताः दिवसाश्च 'प्रवासनघ्राह्यमृतंजयाख्या ।
हास्या रतिक्रीडितसप्तमुक्ता कूराह्वया कम्पितसुस्थिताश्च ॥' तेषु मध्ये दिवसावस्था
अतिशयेन प्रशस्ता वर्तते । तारा तारावस्था प्रशस्ता वर्तन्ते । तदुक्तम्—'जन्मतारा
द्वितीया च षष्ठी चैव चतुर्थिका । अष्टमी नवमी चैव षट् ताराश्च शुभावहाः ॥'
एतावता तृतीया पञ्चमी सप्तमी च तारा अशुभा इत्यर्थः । यस्मिन् नक्षत्रे जन्म
भवति तस्माद्रण्यते । तारेश्वरश्च चन्द्रस्तस्याप्यवस्था प्रथमा अतिशयेन प्रशस्ता वर्तते ।
विशेषेण तु महादेव्या अमृतमतेर्गुरुबलं वर्तते । देवस्य च भवत आदित्यबलं वर्तते ।
तत्तस्मात् कारणात् देवो भवान् उत्तिष्ठतु उद्भवो भवतु उद्भातु । किं कृत्वा । पूर्वं संपा-
दितद्वितीयाश्रमदीक्षाभिषेकमण्डपं समुपसृत्य सम्यगाश्रित्य । कथंभूतमभिषेकमण्डपम् ।
विलासिनीजनजन्यमानमङ्गलालापम् विलासिनीजनैः स्त्रीजनैर्वाराङ्गनासमूहैर्वा जन्यमानाः
क्रियमाणाः मङ्गलालापा मङ्गलशब्दा यस्मिन् मण्डपे स तथा तम् । पुनः कथंभूतमभिषे-
कमण्डपम् । सरत्नरजतकार्तस्वरकलशम् कार्तस्वरस्य सुवर्णस्य ये कलशाः पूर्णकुम्भाः
रत्नरजतकार्तस्वरकलशास्तत्सहितम् । अथवा रत्नानामपि कलशास्तत्र वर्तन्त एव ।
कमिव । अमरालयमिव मेरुगिरिमिव । यथा अमरालयो रत्नरजतकार्तस्वर-

द्रुगापगाम्भःसुभगम्, अर्हन्निवासमिव प्रसाधितसितातपत्रचामरसिंहासनम्,
अम्बुजासनशयमिव कुतपाङ्कुरालकृतमध्यम्, एवमपरेष्वपि तेषु तेष्वभि-
लषितेषु वस्तुषु कल्पग्राममिव परिपूरितकामम्, अन्वयागतकुलदेवनोपक-
ण्ठपरिकल्पितसकलकुलधनायुधम्, आसलोकापनीयमानमानवसंवाधम्,

यत्पाकोन्मुखमुक्तशुक्तिपटलैर्मुक्ताफलैः स्फागितं

यत्सद्यःप्रविरूढकन्दलदलैरुल्लासितं विद्रुमैः ।

कलशसहितो भवति । पुनः कथंभूतमभिषेकमण्डपम् । विविधौषधिसनाधम् रूपगाशर्दाप-
धादिसहितं सर्वौषधिसहितं वा । कमिव । ईश्वरश्चरमिव हिमवत्प्रथितमिव । यथा हिम-
वान् नानाप्रकारौषधिसहितो भवति । पुनः कथंभूतमभिषेकमण्डपम् । समुद्रगापगाम्भः-
सुभगम् समुद्रं गच्छति या सा आपगा नदी तस्याः अम्भोनिर्जलः सुभगं अनिमनोहरम् ।
कमिव । अकूपारमिव । यथा अकूपारः समुद्रगापगाम्भःसुभगो भवति । पुनः कथंभूतम-
भिषेकमण्डपम् । प्रसाधितसितातपत्रचामरसिंहासनम् सितातपत्राणि श्वेतच्छादयति, चाम-
राणि च प्रसीर्णकानि, सिंहासनं च निदविष्टम्, सितातपत्रचामरसिंहासनानि प्रसाधितानि
मण्डितानि सितातपत्रचामरसिंहासनानि चस्मिन्नभिषेकमण्डपे न प्रसारिणि सितातपत्र-
चामरसिंहासनस्तम् । कमिव । अर्हन्निवासमिव सर्वेशममनररत्नरत्नम् । यथा अर्हन्निवासः
प्रसाधितसितातपत्रचामरसिंहासनो भवति । पुनः कथंभूतमभिषेकमण्डपम् । कुतपाङ्कुराल-
कृतमध्यम् कुतपाङ्कुरैः प्रलयदर्भैरलंकृतः शृङ्गारितो मन्थो मध्यप्रदेशो यस्य मण्डपस्त स
तथा तम् । कमिव । अम्बुजासनशयमिव ब्रह्महस्तमिव । यथा अम्बुजासनशयः दम्भाङ्कुराल-
कृतः शृङ्गारितमन्थो भवति । पुनः कथंभूतमभिषेकमण्डपम् । एवममुना प्रकारेण अपरे-
ष्वपि तेषु तेषु जगत्प्रसिद्धेषु अभिलषितेषु वस्तुषु मण्डपभूतेषु पदार्थेषु परिपूरितकामं
परिपूर्णाभिलापम् । कमिव । कल्पग्राममिव स्वर्गलोकमिव । यथा कल्पग्रामः सर्ववस्तुषु
परिपूरितकामो भवति । पुनः कथंभूतमभिषेकमण्डपम् । अन्वयागत कुलदेवनोपकण्ठपरिक-
ल्पितसकलकुलधनायुधम् अन्वयागता निजकुलसंवेन्धनो वा कुलदेवता अभिषेकापरमे-
श्वरी तस्या उपकण्ठे सर्वाणि परिकल्पितानि समन्ताद्भूतानि सकलानि समन्त्राणि कुलध-
नानि पूर्वपुरुषोपाजितस्वापत्तेयानि आयुधानि शस्त्राणि च यानिन् अभिषेकमण्डपे स
तथा तम् । पुनः कथंभूतमभिषेकमण्डपम् । आसलोकापनीयमानमानवसंवाधम् आसलोकैः
हितकृद्दम्बवर्गैः अपनीयमाना दूरीक्रियमाणा मानवानां मनुष्याणां संवाधा संकीर्णता
यत्र स तथा तम् । अहं किं कुर्वन् । संपादितद्वितीयाश्रमदीक्षाभिषेकः संजग्मे संजातः ।
इति असुता प्रकारेण जलकेलिविलासात् जलकेलिविलासनामर्थतादिकात् बोधकारात्
मञ्जनावसरवृत्तानि स्नानसमयकवितानि आकर्णयन् शृण्वन् । इतीति किम् ।

यत्पाकेत्यादि । लक्ष्मीरमणी(ण्या) विनोदः क्रीडा यस्य स लक्ष्मीरमणीविनोदस्तल

यन्नारायणनाभिपङ्कजरजोराजीभिरापिञ्जरं

तल्लक्ष्मीरमणीविनोद जलधेः पाथोऽस्तु ते प्रीतये ॥ २०९ ॥

यत्राभूदमृतातपः सुरकरी कल्पद्रुमः कौस्तुभो

लक्ष्मीरप्सरसां गणश्च सुधया सार्धं बुधानां मुदे ।

यद्भूयो भुवनोपकारिचरितैरासेव्यमानं धनै-

स्तद्रत्नाकरवारि मज्जनविधौ भूयात्तव श्रेयसे ॥ २१० ॥

संबोधनं हे तथोक्त हे राजन्, तत्प्रसिद्धं जलधेः समुद्रस्य पाथो जलं ते तव प्रीतये हर्षाय अस्तु भवतु । तत्किम् । यत्पाथः मुक्ताफलैः मौक्तिकैः स्फारितं प्रचुरीकृतम् । कथं-भूतैः मुक्ताफलैः । पाकोन्मुखीनि पचमानानि निष्पन्नानि तथा पाकोन्मुखतया मुक्तानि त्यक्तानि शुक्तीनां मुक्तास्फोटानां पटलानि प्रतरणानि मण्डलानि यैस्तानि पाकोन्मुखमुक्तशुक्तिपटलानि तैस्तथोक्तैः । पाकोन्मुखशब्दात् तत्प्रत्ययो लुप्तः, समासेनैव तत्प्रत्ययस्योक्तत्वात् । तत्किम् । यत्पाथः विद्रुमैः प्रवालैरुल्लासितं शोभमानम् । कथंभूतैः प्रवालैः । सद्यःप्रविरूढकन्दलदलैः सद्यस्तत्कालं प्रविरूढानि प्रादुर्भूतानि कन्दलदलानि वल्लीसमूहानि येषां विद्रुमाणं ते तथा तैः । विद्रुमशब्देनात्र समुद्रसंबन्धिप्रवालमणयो ज्ञातव्याः । तत्किम् । यत्पाथः नारायणनाभिपङ्कजरजोराजीभिरापिञ्जरम् नरस्य वसुदेवस्यापत्यं पुमान् नारायणः । अथवा नारासु जलेषु अयनं यस्यासौ नारायणः । कृष्णस्य क्षीरसागरजलमध्ये शयनकारित्वात् समुद्रस्य मध्यस्थितद्वारवतीनिवासका [रित्वात् वा] । नारायणनाभिपङ्कजरजोराजीभिरापिञ्जरं समन्तात् ईषद्वा पीतवर्णम् । रूपकालंकारः ॥

यत्रेत्यादि । तत्प्रसिद्धं पूर्वोक्तलक्षणं वा रत्नाकरवारि क्षीरसागरजलं मज्जनविधौ स्नानविधाने तव भवतः श्रेयसे मङ्गलाय भूयाद्भवतु । तत्किम् । यत्र रत्नाकरवारिणि अमृतातपः चन्द्रोऽभूत् बभूव । यत्र रत्नाकरवारिणि सुरकरी ऐरावणो नाम उत्पन्नः । तथा यत्र कल्पद्रुमः संजातः । तथा यत्र कौस्तुभो नाम रत्नमभूत् । तथा यत्र लक्ष्मीरभूत् कृष्णमार्था संजाता । तथा यत्र रत्नाकरवारिणि अप्सरसां रम्भातिलोत्तमोर्वशीमेनिकादीनां स्वर्गवेद्यानां गणः समूहोऽभूद्बभूव । कथम् । सार्धं सह । कया सह । सुधया सह अमृतेन समम् । एतत्सर्वं किमर्थमभूत् । बुधानां विद्रुजनानां मुदे हर्षाय । तथा यद्रत्नाकरवारि धनैर्भैरवासेव्यमानमास्वाद्यमानं वर्तते । कथम् । भूयो वारंवारम् । कथंभूतैर्धनैः । भुवनोपकारिचरितैः भुवनस्य मर्त्यलोकस्य उपकारि उपकारकं चरितमाचारी येषां ते भुवनोपकारिचरितास्तैः । तथा चोक्तं कालिदासेन महाकविना—‘लक्ष्मीकौस्तुभपरिजातकमुधाधन्वन्तरिश्चन्द्रमा गावः कामदुघाः सुरेश्वरगजो रम्भादिदेवाङ्गनाः । अश्वः सप्तमुखः सुधा हरिधनुः शङ्खो विषं चाम्बुधे रत्नानीति चतुर्दश प्रतिदिनं कुर्वन्तु वो मङ्गलम् ॥’ समुच्चयालंकारः ॥

यन्नाकलोकमुनिमानसकल्मषाणां

कार्श्यं करोति सकृदेव कृताभिषेकम् ।

प्रालेयशैलशिखराश्रमतापसानां

सेव्यं च यत्तव तदम्बु मुदेऽस्तु गाङ्गम् ॥ २११ ॥

यास्तीराश्रमवासितापसकुलैः संध्याविधाबुल्वणाः

सेव्यन्ते प्रतिवासरं सुरगणैर्याः पुण्यपण्यापणाः ।

उद्यन्ते शशिमौलिना च शिरसा त्वन्मज्जनायेव या-

स्ता वारः सवनाय सन्तु भवतो भागीरथीसंभवाः ॥ २१२ ॥

यमुनानर्मदागोदाचन्द्रभागासरस्वती-

सरयूसिन्धुशोणोत्थैर्जलैर्देवोऽभिषिच्यताम् ॥ २१३ ॥

इति जलकेलिविलासाद्वैतालिकान्मज्जनावसरवृत्तान्याकर्णयन्,

यन्नाकलोकेत्यादि । तद्गाङ्गमम्बु तव मुदे आनन्दाय अस्तु भवतु । यत्किम् । यत् गाङ्गमम्बु सकृदेव एकवारमपि कृताभिषेके स्नानार्थं सन् नाकलोकमुनिमानसकल्मषाणां कार्श्यं करोति विदधाति नाकलोकस्य स्वर्गस्य ये मुनयो मरीच्यव्रीह्यादयस्तेषां मानसं मनः आत्मा तस्य कल्मषाणां पापानां कार्श्यं तनुयं विदधाति । कथंभूता गाङ्ग अम्बु । प्रालेयशैलशिखराश्रमतापसानां प्रालेयशैलस्य हिमाचलस्य शिखरेषु आश्रमः स्थितिर्येषां ते प्रालेयशैलशिखराश्रमास्ते च ते तापसा मुनयस्तेषां च सेव्यं स्नानपा-
नासनधावनादियोग्यम् । अतिशयालंकारः ॥

या इत्यादि । हे राजन्, ताः भागीरथीसंभवा वारो जलानि भवन्तव भवनाय स्नानाय सन्तु भवन्तु । ताः काः । याः वारः तीराश्रमवासितापसकुलैः तीरथोन्मत्प्रयोराश्रमेषु गृहेषु वसन्तीत्येवंशैलधर्मान्तीराश्रमवासिनस्ते च ते तापसा मुनयस्तेषां कुलैः समूहैः प्रतिवासरं दिनं दिनं प्रति सेव्यन्ते । कथंभूता वारः । संध्याविधौ संध्यावन्दन-
विधाने उल्वणा उद्रिक्ताः । न केवलं तापसकुलैः सेव्यन्ते, सुरगणैर्देवसमूहैश्च याः सेव्यन्ते । कथंभूता वारः । पुण्यपण्यापणाः पुण्यमेव पण्यं कथयन्त्य आपणाः दृष्टमा-
र्गसदृशाः । या वारः शशिमौलिना श्रीमहादेवेन शिरसा मल्लकेन उद्यन्ते ध्रियन्ते । किमर्थम् । त्वन्मज्जनाय एव भवतः स्नाननिमित्तमिव । उन्मेषालंकारः ॥

यमुनेत्यादि । देवः श्रीवशोधरमहाराजो जलैः कृत्वा अभिषिच्यतां स्नान्यताम् । कथंभूतैर्जलैः । यमुनानर्मदागोदाचन्द्रभागासरस्वतीसरयूसिन्धुशोणोत्थैः यमुना च का-
लिन्दी सुरतनद्या, नर्मदा च रेवा मेकलकन्यका, गोदा च नदीविशेषा, सरस्वती च निव्रगाविशेषः, सरयूश्च अयोध्याधोवर्तिनी नदी, सिन्धुश्च पश्चिमसमुद्रगामिन्यापगा,

उल्लोललकवीचिभिर्विचलितापाङ्गोत्पलश्रेणिभिः

प्रक्षुभ्यत्कुचचक्रवाकमिथुनैर्व्यालोलनाभीहृदैः ।

वारस्त्रीनिवहैः सतूर्यनिनदं जाताभिषेकोत्सवः

कामं स्फारितकाञ्चिदेशपुलिनैः सिन्धुप्रवाहैरिव ॥ २१४ ॥

पुनः सारस्वतसर्ग इव धृतधवलदुकूलमाल्यविलेपनालंकारः, समारक्ष-
णदक्षाङ्गरक्षसारः, समाश्रित्य मार्जनीयं देशमाचरितोपस्पर्शनः, कुशपूतपा-

शोणश्च नदविशेषः, तेभ्य उत्था उत्थानं येषां जलानां तानि तथोक्तानि तैः । समु-
च्चयालंकारः ॥

उल्लोलेत्यादि । कथंभूतोऽहम् । वारस्त्रीनिवहैः वारस्यावसरस्य संबन्धिनो ये
स्त्रीनिवहाः स्त्रीसमूहाः वारस्त्रीनिवहास्तैर्वारस्त्रीनिवहैः । वेद्याजनसमूहैरित्यर्थः ।
जाताभिषेकोत्सवः समाप्तपट्टाभिषेकमहोत्सवः । कथम् । सतूर्यनिनदं अनेकवा-
दित्रध्वनिसहितं यथा भवत्येवम् । कथंभूतैर्वारस्त्रीनिवहैः । उल्लोललकवीचिभिः
उल्लोला उत्कर्षेण चपला अलकाशूर्णकुन्तलास्तेषां वीचयो लहरीं येषु वारस्त्रीनिवहेषु
तथा तैः । पुनः कथंभूतैर्वारस्त्रीनिवहैः । विचलितापाङ्गोत्पलश्रेणिभिः विचलिता विवि-
धप्रकारचेष्टिता ये अपाङ्गाः नेत्रप्रान्तास्त एव उत्पलश्रेण्यः बकुलसमूहाः येषु ते तथा
तैः । पुनः कथंभूतैः वारस्त्रीनिवहैः । प्रक्षुभ्यत्कुचचक्रवाकमिथुनैः.....
..... ।

पुनः कथंभूतैः वारस्त्रीनिवहैः । व्यालोलनाभीहृदैः व्यालोल विशेषेण चपला नाभीहृदा
नाभीविवरा येषु ते तथा तैः । पुनः कथंभूतैर्वारस्त्रीनिवहैः । काममतिशयेन स्फारितका-
ञ्चिदेशपुलिनैः स्फारितानि उच्चैःकृतानि काञ्चिदेशाः कथ्यग्रभागा एव पुलिनानि तोया-
न्वितसिकताद्वीपानि येषु ते तथा तैः । पुनः कथंभूतैः वारस्त्रीनिवहैः । सिन्धुप्रवाहैरिव ।
यथा सिन्धुप्रवाहाः उल्लोलवीचयः विचलितोत्पलसमूहाः संचलच्चक्रवाकमिथुनाः व्यालो-
लहृदा स्फारितपुलिनान् भवन्ति । रूपकोपमालंकारः ॥

पुनरभिषेकोत्सवानन्तरम् । कथंभूतोऽहम् । धृतधवलदुकूलमाल्यविलेपनालंकारः धवलं
च पटदुकूलम्, माल्यं च पुष्पदामानि, विलेपनं च धृता अङ्गेच्छा(ध्वा)रोपिता धवलदुकूल-
माल्यविलेपनालंकारा येन स तथा । कथंभूतः । सारस्वतसर्ग इव । सारस्वत्या अयं सार-
स्वतः सर्गः सृष्टिः । यथा सारस्वत्याः सर्गः धवलदुकूलमाल्यविलेपनालंकारो भवति । पुनः
कथंभूतोऽहम् । समारक्षणदक्षाङ्गरक्षसारः समन्तादारक्षणे रक्षाविधाने दक्षाः समर्था ये
अङ्गरक्षाः शरीररक्षकाः सारा बलवत्तरा यस्य स तथा । पुनः कथंभूतोऽहम् । आचरि-
तोपस्पर्शनः आचरितं कृतं उपस्पर्शनं आचमनं येन स आचरितोपस्पर्शनः । किं
कृत्वा पूर्वम् । मार्जनीयं देशं हस्तपादप्रक्षालनोचितं स्थानं समाश्रित्य गत्वा । पुनः

नीयपरिकल्पितसकलोपकरणप्रोक्षणः, पथुपास्यामुनीवन्द्यद्वितीयः पृषदाज्ये-
नामिक्षया च समेधितमहम् द्रविणोदशमनेकमुविदत्रवस्तुव्यस्तहर्नैनिव-
र्तितयजत्र(न)कर्मभिर्यायजूकलोकैर्जनितजैवातृकमन्त्राशीर्वादिविधिमिर्यथा-
विधानम्, 'अहो लक्ष्मीनिवासहृदय, विलासिनीविनोदचन्द्रोदय. श्रीमती-
पतिश्रीवर्मनृपनन्दनामृतमतिमहादेवीपुरःसराभिर्महामण्डलेश्वरपतिवराभिः

कथंभूतोऽहम् । कुशपूतपानीयपरिकल्पितसकलोपकरणप्रोक्षणः कुशेर्भैः पूतं पवित्रं
यत्पानीयमुदकं तेन परिकल्पितं सकलानां समस्तानां उपकरणानां उपहाराणाञ्चानां
प्रोक्षणमभ्युक्षणं येन स तथा । किं कृत्वा पूर्वं संपादितद्वितीयाश्रमदीक्षाभिषेकः नैजग्मे ।
आसुतीवलद्वितीयः आसुतीवलो यज्वा द्वितीयो यस्य स तथा । यज्वना सहितः सन्
द्रविणोदशं अग्निं पथुपास्य सेवित्वा । विवाहहोमं कृत्वा इत्यर्थः । केन कृत्वा द्रविणोदशं
पथुपास्य । पृषदाज्येन दधिमिश्रसर्पिषा, न केवलं दधिमिश्रसर्पिषा, आमिक्षया च दधिमि-
श्रोत्कालितक्षीरेण च । तथा चोक्तम्—'शृते क्षीरे दधिक्षिप्तमामिक्षा कल्पते पुषः' ।
कथंभूतं द्रविणोदशम् । समेधितमहसं घृतेन प्रज्वालिततेजसम् । अग्निं कथं पथुपास्य ।
यायजूकलोकैर्होतृभिः यथाविधानं उक्तकर्मण यथा भवत्येव । कथंभूतयोयजूकलोकैः ।
अनेकमुविदत्रवस्तुव्यस्तहस्तैः अनेकानि नानाप्रकाराणि मुविदत्राणि महत्भूतानि यानि
वस्तूनि नालिकेरखजूरकदलादीनि तैर्व्यस्ता व्यापृता हस्ताः करा येषां यायजूकलोका-
नां ते तथा तैः । पुनः कथंभूतयोयजूकलोकैः । निर्वर्तितयजत्र(न)कर्मभिः निर्वर्तितं
निष्पादितं यजत्र(न)कर्म अग्निहोत्रो धैस्तं निर्वर्तितयजत्र(न)कर्मण्यन्तैः । पुनः
कथंभूतैर्यायजूकलोकैः । जनितजैवातृकमन्त्राशीर्वादिविधिभिः जनिन उन्मादिनो जैवातृ-
कमन्त्रैः आयुर्वेधनपरमेष्ठ्याशीर्वादिविधियैस्ते तथा तैः । अहं किं कुर्वन् संजग्मे । इति
अमुना प्रकारेण मनोजकुञ्जरात् वन्दितः स्तुतिपाठकात् वचनांसि वचनानि निशमन्त्यत्राक-
र्णयन् । मनोजकुञ्जरात्किं कुर्वन्तम् । नां अमृतमतिमहादेवां च प्रतिपठतः । इतीति किम् ।
अहो लक्ष्मीनिवासहृदय लक्ष्म्याः निवासभूतं हृदयं यस्य स तथा तस्य संबोधनं हे
तथोक्त । अहो विलासिनीविनोदचन्द्रोदय विलासिनीनां सद्गुणितानां विनोदाय कीदृशाय
चन्द्रोदयः शशाङ्कोदयस्तस्य संबोधनं हे तथोक्त । महामण्डलेश्वरपतिवराभिः समन्ता-
दिह तत्तस्मात् कारणात् इह अस्मिन् प्रस्तावे भवतोयुवयोरिदानीममुना किमाशास्यते
क आशीर्वादो दीयते । परं केवलं प्रीतिरस्तु प्रेम भवतु । कथंभूतयोर्भवतोः । भवती च
भवांश्च भवन्तौ तयोर्भवतोः । रतिमनोभवयोरिव रतिकन्दर्पोर्यथा । कथंभूताभिः
मण्डलेश्वरपतिवराभिः श्रीमतिपतिश्रीवर्मनृपनन्दनामृतमतिमहादेवीपुरःसराभिः श्री-
मत्याः पतिर्भर्ता श्रीमतीनाममहादेवीकान्तः स चासौ श्रीवर्मनृपः श्रीवर्मनाम महाराज-
स्तस्य नन्दना सुता सा चासौ अमृतमतिमहादेवी अमृतमतिरिति नात्री पट्टमहादेवी

शतानन्द इव श्रुतिभिः, खाण्डवोद्यानदेश इव कल्पलताभिः, समुद्रीयोद-
काभोग इव वेलानदीभिः, प्रथमतीर्थकरावतारसमय इव रत्नवृष्टिभिः,
त्रिदिवपर्वत इव नक्षत्रपङ्क्तिभिः, पार्वणेन्दुरिव कलाभिः, सरोवकाश इव
कमलिनीभिः, माधव इव वनलक्ष्मीभिः समम्

लक्ष्मीरियं त्वमपि माधव एव साक्षा-

देषा शची सुरपतिस्त्वमपि प्रतीतः ।

आशास्यते तदिह किं भवतोरिदानीं

प्रीतिः परं रतिमनोभवयोरिवास्तु ॥ २१५ ॥

एषा हिमांशुमणिनिर्मितदेहयष्टि-

स्त्वं चन्द्रचूर्णरचितावयवश्च साक्षात् ।

एवं न चेत्कथमियं तव संगमेन

प्रत्यङ्गनिर्गतजला सुतनुश्चकास्ति ॥ २१६ ॥

सा पुरःसरा मुख्या यासां पतिवराणां तास्तथा ताभिः । कथंभूतस्त्वम् । शतानन्द इव
श्रुतिभिः । यथा शतानन्दः श्रुतिभिर्वेदवाग्भिः सह प्रीतिमान् भवति । पुनः कथंभूतस्त्वम् ।
खाण्डवोद्यानदेश इव कल्पलताभिः । यथा स्वर्गलोकवनप्रदेशः कल्पवल्लीलताभिः कल्प-
वल्लीभिः समं प्रीतिमान् भवति । पुनः कथंभूतस्त्वम् । समुद्रीयोदकाभोग इव [विला-
नदीभिः ।] पुनः कथंभूतस्त्वम् । प्रथमतीर्थकरावतारसमय
इव रत्नवृष्टिभिः । यथा प्रथमतीर्थकरावतारसमयो वृषभस्वर्गव्यवसा(ना)वसरो रत्नवृष्टिभिः
समं प्रीतिमान् भवति । पुनः कथंभूतस्त्वम् । त्रिदिवपर्वत इव नक्षत्रपङ्क्तिभिः । यथा
त्रिदिवपर्वतो मेरुः नक्षत्रपङ्क्तिभिः समं प्रीतिमान् भवति । पुनः कथंभूतस्त्वम् ।
पार्वणेन्दुरिव कलाभिः । यथा पार्वणेन्दुः पूर्णिमाचन्द्रः कलाभिः समं प्रीतिमान् भवति ।
पुनः कथंभूतस्त्वम् । सरोवकाश इव कमलिनीभिः । यथा सरोवकाशः सरोवरप्रदेशः
कमलिनीभिः समं प्रीतिमान् भवति । पुनः कथंभूतस्त्वम् । माधव इव वनलक्ष्मीभिः ।
यथा माधवो वैशाखमासो वनलक्ष्मीभिः समं प्रीतिमान् भवति ।

लक्ष्मीरित्यादि । एषेत्यादि । हे राजन्, इयममृतमतिमहादेवी लक्ष्मीर्वर्तते,
त्वमपि भवानपि साक्षात् प्रत्यक्षेण माधव एव श्रीनारायण एव । एषा अमृतमतिमहादेवी
शचीन्द्राणी वर्तते, त्वमपि भवानपि साक्षात् प्रतीतो विख्यातः सुरपतिः शक्र एव व-
र्तते । एषा अमृतमतिमहादेवी हिमांशुमणिनिर्मितदेहयष्टिर्वर्तते हिमांशुमणिश्चन्द्रका-
न्तरत्नानि तैर्निर्मिता निष्पादिता देहयष्टिरुत्तमशरीरं यस्याः सा तथा, त्वं भवान्
साक्षात् निश्चयेन चन्द्रचूर्णरचितावयवश्च वर्तते चन्द्रचूर्णः शशाङ्कक्षोदः रचिता

त्वं चन्द्ररुचिरेषा तु सत्यं कमललोचना ।
 कथं त्वयान्यथा दृष्टा भवेत्कुञ्जलितेक्षणा ॥ २१७ ॥
 उक्ता वक्ति न किञ्चिदुत्तरमियं नालोकितालोकेन
 शय्यायां विहितागमा च विवशश्चासौत्वणं वेपते ।
 नर्मालापविधौ सकोपहृदया गन्तुं पुनर्वाञ्छति
 प्रीतिं कस्य तथापि नो वितनुते बाला नवे संगमे ॥ २१८ ॥
 किञ्चित्केकरवीक्षितं किमपि च भ्रूमङ्गलीलायितं
 किञ्चिन्मन्मनभाषितं किमपि च श्लेषाभिलाषेहितम् ।
 इत्थं मुग्धतया बहिर्विलसितं वध्वा नवे संगमे
 चित्तस्थेन मनोभुवा बलवता नीधी खलत्वं कृतम् ॥ २१९ ॥

निर्माषिता अवयवाः शरीराणि यस्य स तथा । चेद्यदि एवं न भवति तर्हि इयं मुननुः
 शोभनशरीरा तव संगमेन भवतः संपर्केण प्रत्यङ्निर्गन्जला सर्वाङ्गप्रतिच्छन्ना कथं
 चकास्ति केन प्रकारेण भवति । अपि तु न कथमपि । अनुमानालंकारः ॥

त्वमित्यादि । हे राजन्, त्वं भवान् चन्द्ररुचिरेन्द्रावयो धर्तसे, एषा तु देवी सत्यं
 निश्चयेन कमललोचना वर्तते । अन्यथा एवं यदि न भवति तर्हि त्वया भयना उगाव-
 लोकिता सती कथं केन प्रकारेण कुञ्जलितेक्षणा संवृणितलोचना भवेत् । अपि तु न
 कथमपि भवेत् । अनुमिलालंकारः ॥

उक्तेत्यादि । हे राजन्, एवं देवी उक्ता आलोकिता सती किञ्चिदुत्तरं न वक्ति
 न वृत्ते । आलोकिता निरीक्षिता सती नालोकेन न पश्यति । शय्यायां पर्यते, विहिता-
 गमा कृतसंगतिः सती वेपते कम्पते । कथम् । विवशश्चासौत्वणम् विवशाः परवशाः वे-
 श्वासा उच्छ्वासास्तैस्त्वणमुद्रिक्तं यथा भवन्धवम् । नर्मालापविधौ वक्तव्यमनविधानं सको-
 पहृदया कुपितचित्ता सती पुनः गन्तुं वाञ्छति पलायितुमिच्छति । मुक्तोऽयमर्थः ।
 नवे संगमे प्रथममेलापके बाला वनिता कस्य पुरुषस्य तथापि प्रीतिं प्रेम्णं नो वितनुते न
 विस्तारयति । अपि तु विस्तारयतीत्यर्थः । अर्थान्तरन्यासालंकारः ॥

किञ्चिदित्यादि । इत्थं अमुना प्रकारेण मुग्धतया कोमलत्वेन वध्वाः नियो
 नवे संगमे प्रथमे संगमे बहिर्विलसितं वर्तते । इत्थं कथमिति चेत् । किञ्चिन्मनाक् केक-
 रवीक्षितं कटाक्षलीलान्वितमवलोकनम् । किमपि च अतिवन्धनाद्य भ्रूमङ्गलीलायितं
 नेत्रोपरिरोमराज्युपक्षेपशोभासहितम् । किञ्चिन्मनाक् मन्मनभाषितं अस्फुटजल्पितम् ।
 किमपि च अपूर्वं अनिर्वचनीयं श्लेषाभिलाषेहितं परिरम्भचेष्टितम् । अस्मिन्नावसरे

विदलदलकवासे लोललीलावतंसे

नवनयनविलासे मन्मनालापहासे ।

क्षितिरमण तव स्यात्स्फारशृङ्गारलास्ये

सरभसमबलास्ये कामकेली रहस्ये ॥ २२० ॥'

इति माममृतमतिमहादेवीं च प्रतिपठतो मनोजकुञ्जराङ्गन्दिनो वचांसि
निशमयन्, किल तदाहं संजग्मे संपादितद्वितीयाश्रमदीक्षाभिषेकश्च

करितुरङ्गमवहिपुरोधसां तदनु दक्षिणवृत्तिभिरिज्जितैः ।

जलधरानकशङ्खपिकस्वनैः श्रुतिसुखैर्ध्वनिभिश्च जयावहैः ॥ २२१ ॥

चित्तस्थेन मनसि वर्तमानेन बलवता प्रौढतरेण मनोभवा कन्दर्पेण नीवी कटिवस्त्रबन्धनं
खलत्वं दुर्जनत्वं कृतं रचितमिति । उपमालंकारः ॥

विदलदलकवास इत्यादि । हे क्षितिरमण पृथ्वीपते, अबलास्ये वनितामुखे
तव रहस्ये एकान्ते सरभसं उत्कतया, वेगसंयुक्तं यथा भवत्येवं कामकेलिः कामक्रीडा
स्याद्भवेत् । कथंभूते अबलास्ये । विदलदलकवासे विदलत् चूर्णंभवत् अलकानां कुन्त-
लानां वासः स्त्रिभिर्यस्मिन् अबलास्ये तत्तथा तस्मिन् । पुनः कथंभूते अबलास्ये । लोल-
लीलावतंसे लोलं चपलं लीलायां कामक्रीडायां अवतंसं कर्णपूरो यस्मिन् तत्तथा
तस्मिन् । पुनः कथंभूते । नवनयनविलासे नवाः प्रत्यग्राः नयनयोः विलासा लोचन-
चेष्टितानि यस्मिन् तत्तथा तस्मिन् । पुनः कथंभूते । मन्मनालापहास्ये मन्मनालापः
अस्फुटशब्दो हासो यत्र तत्तथा तस्मिन् । पुनः कथंभूते । स्फारशृङ्गारलास्ये स्फारं
प्रचुरतरं शृङ्गारस्य लास्यं नर्तनं यत्र तत्तथा तस्मिन् । अत्र शृङ्गाररसः ॥

इति मामित्यादि । हे मारदत्तमहाराज, तदा तस्मिन् काले अहं तां जगत्प्रसिद्धां
उज्जयिनीं नाग्रीं राजधानीं पुरीं अनु संमुखीकृत्य । किलेति लोकोक्तौ वा निश्चयेन वा ।
प्रत्यावृत्ते प्रत्याजगाम । नदीतीरात् नगरं प्राप्त इत्यर्थः । कथंभूतः सन् अहं प्रत्या-
वृत्ते । समानन्दितमतिः सम्यगाह्लादितमनाः । कैः कृत्वा समानन्दितमतिः ॥

करि इत्यादि । करितुरङ्गमवहिपुरोधसां हस्त्यश्वाग्निपुरोहितानां तदनु तदनन्तरं
दक्षिणवृत्तिभिर्दक्षिणपार्श्वे इज्जितैश्चलितैः । पुनश्च कैः समानन्दितमतिः । जलधरानकश-
ङ्खपिकस्वनैः मेघगर्जितपटहवादनशङ्खध्वनिको किलशब्दैः । कथंभूतैः जलधरादिशब्दैः ।
श्रुतिसुखैः कर्णामृतप्रायैः । न केवलं समानन्दितमतिः जयावहैर्ध्वनिभिश्च जय जीव
नन्द वर्धस्वेत्यादिभिः जयकारिभिः शब्दैः । जात्यलंकारः ॥

समानन्दितमतिर्विधायाम्नस्तत्रितयस्य च पट्टबन्धोत्सवमिति मधुकलोक-
विहितमङ्गलान्युपचर्य राज्यलक्ष्मीचिह्नानि संभाव्य च ।

अपहसितपुष्पदन्तं कुवलयकमलावबोधनाद्देव ।

अधरितसकलमहीधरमाभाति तवातपत्रमिदमेकम् ॥ २२२ ॥

द्विपद्विपमदध्वंसाद्भृतां शिरसि स्थितः ।

आरोहतां क्षितीशानां सिंहः सिंहासनं नृपः ॥ २२३ ॥

मृगमदतिलकेऽस्मिन्नर्थचन्द्रावदाने

जलनिधिरसनोर्वाभाजनैश्वर्यवर्थे ।

समेत्यादि । किं कृत्वा पूर्वं प्रत्यावृत्ते । आत्मनः स्वस्य तदितयस्य च हृस्वश्वदे-
वीजयस्य पट्टबन्धोत्सवं पट्टबन्धमहोत्सवं विधाय कृत्वा । पुनश्च किं कृत्वा पूर्वम् । इति
अमुना प्रकारेण मधुकलोकविहितमङ्गलानि राज्यलक्ष्मीविधानि उपचर्य स्वीकृत्य मधु-
हृदयंगमं कायन्तीति मधुका वन्दितस्तेषां लोकाः समुद्धार्यविदितानि मङ्गलानि उप-
श्लोकितानि मधुकलोकविहितमङ्गलानि । न केवलं राज्यलक्ष्मीविधानि उपचर्य संभाव्य
च समीचीनानि मत्वा । इतीति किम् ।

अपहसितेत्यादि । हे देव, इदं प्रत्यक्षीभूतं एकं अद्वितीयं आतपत्रं छत्रं तव भवतः
आभाति शोभते । कथंभूतमातपत्रम् । अपहसितपुष्पदन्तं तिरस्कृतचन्द्रादित्यम् । कस्मात् ।
कुवलयकमलवबोधनात् कुवलयस्य पृथ्वावल्यस्य पक्षे उपलसमूहस्य अवबोधनात्
चन्द्रस्य तिरस्कारकम्, कमलायाः लक्ष्मीकमलानां अवबोधनात् आनन्दकारणात् आदित्य-
तिरस्कारकम् । पुनः कथंभूतमातपत्रम् । अधरितसकलमहीधरम् अधर्गिताः अधःस्था-
पिताः सकलाः समग्राः महीधरा राजानो येन तत्तयोक्तम् । पुष्पदन्तावपि सर्वेष्वेतान्
अधः कुरुतः ॥

द्विपदित्यादि । नृपः श्रीवशोधरमहाराजः सिंहासनं हरिविष्टरं आरोहतां आ-
रोहतु । कथंभूतो नृपः । क्षितीशानां पृथिवीपतीनां सिंहो हर्षक्षः । कस्मान्निमहः ।
द्विपद्विपमदध्वंसात् द्विपन्तः शत्रवस्त एव द्विपाः हन्तिनस्तेषां मर्देन स्रग्धरेण ध्वंशो
विनाशो द्विपद्विपमदध्वंस्तस्मात् । पुनः कथंभूतः नृपः । भृशतां नरेन्द्राणां पर्येतानां
च शिरसि मस्तके शिखरे वस्थितो विहितस्थानः । हेतुप्रमालंकारः ॥

मृगमदतिलकेऽस्मिन्नित्यादि । हे क्षितिरमण पृथिवीपते, तव भवतः अस्मिन्
ललाटे पट्टबन्धो मस्तकालंकारोऽस्तु भवतु । कथंभूते ललाटे । मृगमदतिलके कस्तूरिका-
तिलकसहिते । पुनः कथंभूते ललाटे । अर्धचन्द्रावदाते अष्टमीचन्द्रवन्निमले । पुनः
कथंभूते ललाटे । जलनिधिरसनोर्वाभाजनैश्वर्यवर्थे जलनिधिः समुद्रः स एव रसना मेख-

जनितसकललोकानल्पकल्पप्रमोदः

क्षितिरमण ललाटे पट्टबन्धस्तवास्तु ॥ २२४ ॥

विद्विष्टदर्पदीपार्चिनन्दनानिलपेशलैः ।

चामरैः सेव्यतां देवः श्रीकटाक्षोपहासिभिः ॥ २२५ ॥

खड्गश्च तवायम्

लक्ष्मीविनोदकुमुदाकरचन्द्रहासः

संग्रामकेलिनलिनीवनसूर्यहासः ।

विद्विष्टदैत्यमदमान्द्यहराट्टहासः

कीर्तिस्त्रियास्त्रिभुवनोदयमोदहासः ॥ २२६ ॥

ललाटम् यस्याः सा जलनिधिरसना सा च उर्वी पृथ्वी तस्याः भाजनं स्थानं तस्य ऐश्वर्यं स्वामित्वं तेन वर्धं मुख्यं यत् ललाटं तत् जलनिधिरसनोर्वीभाजनैश्वर्यवर्धं तस्मिन् । कथंभूतः पट्टबन्धः । जनितसकललोकानल्पकल्पप्रमोदः जनित उत्पादितः सकललोकानां अनल्पकल्पेषु बहुवर्षकोटिषु प्रमोद आनन्दो येन पट्टबन्धेन स तथोक्तः । हेतु-पमालंकारः ॥

विद्विष्टेत्यादि । देवः श्रीयशोधरमहाराजश्चामरैश्चमरीरुहैः सेव्यतां वीज्यताम् । कथंभूतैश्चामरैः । विद्विष्टदर्पदीपार्चिनन्दनानिलपेशलैः विद्विष्टाः शत्रवस्तेषां दर्प औत्कथ्यं स एव दीपार्चिः अधूमदीपः मन्दतेजस्कृत्वात् तस्य नन्दनो विध्यापको योऽसावनिलो वातस्तेन पेशलानि मनोहराणि तथा तैः । पुनः कथंभूतैश्चामरैः । श्रीकटाक्षोपहासिभिः श्रियो लक्ष्म्याः ये कटाक्षा अपाङ्गावलोकनानि तान् उपहसन्तीत्येवंशीलानि श्रीकटाक्षोपहासीनि तैः । रूपकोपमालंकारः ॥

लक्ष्मीविनोदेत्यादि । हे देव, अयं प्रलक्ष्मीभूतः खड्गश्च करवालः । कथंभूतः । लक्ष्मीविनोदकुमुदाकरचन्द्रहासः लक्ष्म्याः श्रियो योऽसौ विनोदः क्रीडा स एव कुमुदाकरः कैरवः तद्विकाशे चन्द्रहासश्चन्द्रज्योत्स्नासदृशः । पुनः कथंभूतः । संग्रामकेलिनलिनीवनसूर्यहासः संग्रामकेली रणक्रीडा सैव नलिनीवनं पद्मिनीखण्डस्तद्विकाशे सूर्यहासः सूर्यतेजः । पुनः कथंभूतः । विद्विष्टदैत्यमदमान्द्यहराट्टहासः विद्विष्टाः शत्रवस्त एव दैत्याः दानवास्तेषां मदो दर्पस्तस्य मान्द्यमप्राचुर्यं तस्य प्रलयकरणे हराट्टहासो रुद्रमहाहासः । पुनः कथंभूतः । कीर्तिस्त्रियास्त्रिभुवनोदयमोदहासः कीर्तिरेव स्त्री तस्याः कीर्तिस्त्रियाः त्रिभुवनस्य उदय उद्गमनं तेन मोदस्तस्य हासो हसनम् । रूपकालंकारः ॥

मन्ये भुजामण्डलमण्डनेऽस्मिँल्लोकत्रयी तिष्ठति ते कृपाणे ।

स्थितः स्थितिं कम्पित एष कम्पं कुतोऽन्यथा नाथ करोति तस्याः ॥२२७॥

एषा मही तव करे करभाजि चापे

कर्णान्तसङ्गिनि गुणे त्वयि संगता श्रीः ।

लक्ष्यानुवर्तिनि शरे तव देव जाता

जाता न के त्वदनुवृत्तिपरा नरेन्द्राः ॥ २२८ ॥

मन्त्रिपुरोहितमहामात्यसेनाधिपतिसखः पूर्णपात्रवायनकप्रसादसंप्रदायैः
समस्तमनुरागरसोत्सर्पत्प्रमोदोत्सर्गं द्विजातिपरिजनसामन्तवर्गमाचरित्वा गज-

मन्ये इत्यादि । हे नाथ हे राजन्, अस्मिन् प्रलक्ष्मीभूते ते तव कृपाणे कंधेये अहं
एवं मन्ये जाने लोकत्रयी तिष्ठति त्रैलोक्यं वसति । कथंभूते कृपाणे । भुजामण्डलमण्डने
बाहुप्रदेशाभरणे । अन्यथा यदि कृपाणे लोकत्रयी न वसति तर्हि कृपाणाः स्थितः सन्
तस्या लोकत्रय्याः स्थितिं कथं करोति । एष कृपाणः कम्पितः सन् कम्पं कुतोः क-
रोति । अनुमानालंकारः ॥

एषा इत्यादि । हे देव हे राजन्, तव भवतः करे हस्ते करभाजि चापे सति
हस्तभागिनि धनुषि सति एषा प्रलक्ष्मीभूता मही पृथ्वी तव संवन्धिनी जाता गुणे
प्रलक्ष्मायां कर्णान्तसङ्गिनि आकृष्टे सति लक्ष्मीस्त्वयि भवति संगता मिलिता । हे देव,
तव भवतः शरे वाणे लक्ष्यानुवर्तिनि वेष संमुखजाने सति के नरेन्द्राः त्वदनुवृत्ति-
पराः त्वत्सेवका न जाताः । अपि तु सर्वेऽपि त्वत्सेवका जाता इत्यर्थः । महोत्सलकारः ॥

मन्त्रीत्यादि । अहं कथंभूतः सन् राजधानीमनु प्रत्यावर्तते । मन्त्रिपुरोहितमहामा-
त्यसेनाधिपतिसखः मन्त्री च मन्त्रिवः, पुरोहितश्च त्रिविधाप्रमोदकर्ता, महामात्यश्च
सर्वनिजदेशाधिकारी, सेनाधिपतिश्च नमूनायकः मन्त्रिपुरोहितमहामात्यसेनाधिपतयः
ते सखायोऽभीष्टतया निकटवर्तिनो यस्य स तथोक्तः । 'राजन् अहम् मन्त्रि' इत्यनेन
अनुप्रत्ययान्तो निपातः । कथं प्रत्यावर्तते । समस्तं समग्रं द्विजातिपरिजनसामन्तवर्गं
पूर्णपात्रवायनकप्रसादसंप्रदायैः अनुरागरसोत्सर्पत्प्रमोदोत्सर्गं यथा भवत्येवम्, पूर्णपात्रं
च दक्षिणया द्विजातिवर्गं च सामान्यं, वायनकं बलाहनकदानं परिजनवर्गं सामान्यं, प्रसा-
दश्च प्रसन्नीभवनं पूर्णपात्रवायनकप्रसादास्तेषां संप्रदायैः सम्यग्दर्शनं कृत्वा अनुरागः
अकृत्रिमस्नेहस्तस्य रसेन भावनया उत्सर्पन् प्रादुर्भवन् प्रमोदस्य हर्षस्य उत्सर्गं
उत्साहो यस्मिन् प्रत्यावर्तनकर्मणि स तथोक्तः । द्विजातयश्च ब्राह्मणाः, परिजनाश्च
कुटुम्बवर्गाः, सामन्ताश्च देशपतयो द्विजातिपरिजनसामन्तास्तेषां वर्गः समूहो यत्र
अनुरागरसोत्सर्पत् प्रमोदोत्सर्गं तत्तथोक्तम् । अत्रायमर्थः—पूर्णपात्रेण द्विजातयः प्र-

वाजिनीराजनैः समरसंकथावरीयोभिर्विहितसर्वसन्नहनघोषणैरनन्यसामान्य-
जन्यार्जितकीर्तिप्रसाधनपुनरुक्तालंकारविधिभिः सकललोकविधीयमानयश-
श्चन्दनवन्दनैर्निवातकवचनिचिताङ्गयष्टिभिः परशतैराप्तपुरुषैरपरैश्चात्मसम-
संभावनैः कृपाणपाणिभिरग्रेसरैर्नरैः परिवृतः, समन्तादित्वरैरनवरतमशेष-
सत्त्वापहारव्यवहारधर्ध्वनिभिरुदात्तदीर्घदण्डविडम्बितदोर्दण्डमण्डलैः

मोदं प्रापिताः, वायनकेन परिजनाः प्रमोदं प्रापिताः, प्रसाददानेन सामन्ताः प्रमोदं
प्रापिता इत्यर्थः । यथासंख्यालंकारः । पुनरहं कथंभूतः सन् राजधानीं प्रत्याववृत्ते ।
आप्तपुरुषैर्हितपुरुषैः प्रत्यावृतः परिवृतो वेष्टितः । कथंभूतैराप्तपुरुषैः । आचरितगजवा-
जिनीराजनैः आचरितानि कृतानि गजस्य यागहस्तिनो वाजिनश्च विजयवैजतेय-
नामाश्वस्य नीराजनं पूजनं धैराप्तपुरुषैस्ते आचरितगजवाजिनीराजनास्तैः । पुनः
कथंभूतैराप्तपुरुषैः । समरसंकथावरीयोभिः समरस्य संग्रामस्य संकथाभिः समीचीन-
वार्ताभिः वरीयोभिरतिशयेन गुरुभिरित्यर्थः । पुनः कथंभूतैराप्तपुरुषैः । विहितसर्वस-
न्नहनघोषणैः विहिता कृता सर्वेषां सन्नहनस्य संनाहस्तीकारस्य घोषणा उच्चैर्वचनं
यैस्ते तथा तैः । पुनः कथंभूतैराप्तपुरुषैः । अनन्यसामान्यजन्यार्जितकीर्तिप्रसाधनपु-
नरुक्तालंकारविधिभिः अनन्यसामान्यः अनुपमो योऽसौ जन्यः संग्रामस्तस्मिन् अजिता
उपाजिता या कीर्तिः यशः सैव प्रसाधनं मण्डनं ततः पुनरुक्तो द्विगुणीकृतो अलंकार-
विधिरामरणविधानं यैस्ते तथा तैः । पुनः कथंभूतैराप्तपुरुषैः । सकललोकविधीयमान-
यशश्चन्दनवन्दनैः सकलाश्च ते लोका वालगोपालादयस्तैर्विधीयमानं यद्यशः कीर्ति-
स्तदेव चन्दनं हरिचन्दनद्रवस्तस्य वन्दनानि तिलकानि येषां ते तथोक्तास्तैः । पुनः
कथंभूतैराप्तपुरुषैः । निवातकवचनिचिताङ्गयष्टिभिः निवातानि निबिडानि यानि कव-
चानि कार्पासास्तैर्निचिता निगडिता अङ्गयष्टय उत्तमशरीराणि येषां ते तथोक्तास्तैः ।
कतिसंख्योपेतैराप्तपुरुषैः । परशतैः शतादधिकगमनैः । उक्तं च—‘परशताद्यास्ते
येषां परा संख्या शतादिकात्’ । एवं परःशताः परःसहस्राः परोलक्षाः परःकोटय
इति शब्दा ज्ञातव्याः । न केवलमाप्तपुरुषैरावृतः, अपरैश्च अन्यैश्चाग्रेसरैः जयनशीलैर्नरैः
पुरुषैः परिवृतो वेष्टितः । कथंभूतैः अग्रेसरैः नरैः । आत्मसमसंभावनैः । यशोधरम-
हाराजसदृशैः । पुनः कथंभूतैरग्रेसरैर्नरैः । कृपाणपाणिभिः उत्खातखड्गकरैरित्यर्थः ।
पुनः कथंभूतोऽहं प्रत्याववृत्ते । प्रशास्तृभिः समन्तात्सर्वतः इत्वरैरितस्ततो धावनशीलैः ।
पुनः कथंभूतः । अनवरतं निरन्तरं अशेषसत्त्वापहारव्यवहारधर्ध्वनिभिः अशेषाः

१. ‘नाज्झलौ’ इति सूत्रस्थभाष्यकयटानुरोधेन टीकोपलभ्यमानेषु परशतादि-
शब्देषु सुटः परादित्वेनापदान्ततया रुत्वोत्वविसर्गादीनामप्राप्त्या तद्वटितप्रयो-
गाश्विन्याः.

प्रशास्तृभिरग्रेगूभिश्च गोलधनुर्धरगोधाधिष्ठितवृत्तिभिर्वार्ताश्चैरुदक्यापण्डक-
पोगण्डचण्डालादिकादृशीकसमुत्सारणकुशलैर्विशोधितमार्गः संज्ञानपरमो-
त्सवसंसर्ग इति पुण्यश्लोकालापहृदयालुभिः कुलवृद्धैराधोपितपुण्याह-
परम्परः ।

दधिदूर्वाक्षितपुष्पचन्दनरसैर्गोरोचनालालसै-

ध्वजदीपव्यजनातपत्रमुकुरैरापूर्णकुम्भोत्करैः ।

विहितानन्दमहोत्सवः कुलवधूगीतप्रसाधैरिमै-

नृप बाधैरपि जातमङ्गलरवः पायाश्चिरं मेदिनीम् ॥ २२९ ॥

समस्ताः सत्त्वाः प्राणिनस्तेषां अपह्णारव्यवहारे दूरीकरणव्यापारे धर्धरः कण्ठ्यभ्य-
न्तरवर्ता ध्वनिः शब्दो येषां ते तथोक्तास्तैः । पुनः कथंभूतैः । उदात्तदीर्घदण्डवि-
डम्बिनदीर्घमण्डलैः उदात्ता उद्गृहीता उन्नता दीर्घा आयत्ता ये दण्डाः लघुशान्ति
तैर्विडम्बितानि तिरस्कृतानि दीर्घमण्डलानि बाहुदण्डवल्लयानि येषां ते तथा
तैः । कथंभूतैरग्रेसरैः । गोलधनुर्धरगोधाधिष्ठितवृत्तिभिः । धरशब्दः प्रत्येकम-
भिसंबन्धते । तेन गोलधराश्च गोकण्डहस्ता धनुर्धराश्च चापपाणयः भवन्त्येव ।
गोधाः पुरुषास्तैरधिष्ठिता आरोपिता वृत्तिर्येषां ते तथा तैः । पुनः कथंभूतैः । अग्रे-
गूभिश्च वार्ताश्चः कुकुटिकैः कण्ठभाषणशीलैः । अपरं कथंभूतैः । उदक्यापण्डक-
पोगण्डचण्डालादिकादृशीकसमुत्सारणकुशलैः उदक्याश्च उदकयोग्या रजस्त्रि-
ल्लिख्यः, पण्डकाश्च नपुंसकानि, पोगण्डाश्च विकलाङ्गाः, चण्डालादिकाश्च मान्दादयः,
ते च ते अदृशीकानवलोकान् अयोग्यानेषां समुत्सारणे दूरीकरणे प्रत्यापन-
विधाने कुशलाः प्रवीणास्तैः तथा तैः । अहं कथंभूतः प्रत्यावृत्ते । संज्ञान उत्पन्नः
परमोत्सवस्य संसर्गः संगमो यस्य स तथोक्तः । पुनः कथंभूतोऽहं प्रत्यावृत्ते । इति
अमुना प्रकारेण पुण्यश्लोकालापहृदयालुभिः पुण्याः पवित्राश्च ते श्लोका वृत्तानि तेषा-
मालापेषु लपनेषु हृदयालवश्चतुरचेतसाः । सुहृदया इत्यर्थः । ते तथा तैः । ईदृग्विधैः
कुलवृद्धैः अन्वयजरद्विः आधोपितपुण्याहपरम्परः आधोपिता उच्चैश्चारिता पुण्या-
हस्य पुण्यदिनस्य परम्परा श्रेणिर्यस्य स तथोक्तः । इतीति किम् ।

दधीत्यादि । हे नृप, इमैः पदार्थैः जातमङ्गलरवः समुत्पन्नमङ्गलध्वनिस्त्वं चिरं
दीर्घकालं मेदिनीं पृथ्वीं पायाः पाहि रक्ष प्रतिपालय त्वम् । कथंभूतस्त्वम् । विहि-
तानन्दमहोत्सवः विहितः कृतः आनन्दसंबन्धि महोत्सवो मङ्गलं यस्य स तथा । इमैः

१. मूले टीकायां चोपलभ्यमानः 'इमैः' इति प्रयोगो व्याकरणविरुद्ध इति कथं महा-
कविना प्रयुक्तः.

यावद्चौरवनिः कुलावनिभृतः शेषः पयोराशयः

सूर्यः शीतरुचिर्दिशः सुरपतिर्ब्रह्मा च सर्गैः सह ।

एतेषां द्विगुणीकृतोदयजयस्तत्साम्यभाजात्मना

तावत्त्वं क्षितिपाल पालय महीं जातोत्सवैः कामितैः ॥२३०॥

योषाः सुभूषाः करिणः प्रशस्ता नराश्च रत्नाम्बरहेमहस्ताः ।

तव प्रयाणे नृप संमुखाः स्युः प्रादेशनानीव महीपतीनाम् ॥ २३१ ॥

कैः । दधिदूर्वाक्षतपुष्पचन्दनरसैः दधि च घनीभूतक्षीरम्, दूर्वा च शतपर्वा, लक्षताश्च तण्डुलाः, पुष्पाणि च प्रसवाः, चन्दनरसश्च श्रीखण्डद्रवः दधिदूर्वाक्षतपुष्पचन्दनरसास्तैः । पुनश्च कैः जातमङ्गलरवः । गोरोचनालालसैः गोरोचनालालसितैः । पुनश्च कैः कृत्वा जातमङ्गलरवः । ध्वजदीपव्यजनातपत्रमुकुरैः ध्वजाश्च पताकाः, दीपश्च प्रदीपकलिका, व्यजनानि च तालवृन्तानि, आतपत्राणि च छत्राणि, मुकुराश्च दर्पणा ध्वजदीपव्यजनातपत्रमुकुरास्तैः । पुनश्च कैः । आपूर्णकुम्भोत्करैः जलपूर्णघटसमूहैः । पुनश्च कैः । कुलवधूगीतप्रसाधैः कुलवधूनां कुलस्त्रीणां यानि गीतानि गानानि तैः प्रसाद्यानि प्रसन्नीकरणीयानि प्रसन्नीभूतानि ईदृग्विधैः वाद्यैरपि वादित्रैरपि जातमङ्गलरवः । समुच्चयालंकारः ॥

यावदित्यादि । हे क्षितिपाल हे यशोधरमहाराज, त्वं भवान् कामितैर्मनो-वाञ्छितैः कृत्वा जातोत्सवः समुत्पन्नानन्दः सन् साम्यभाजात्मना स्वर्गादिसमानेन आत्मना जीवेन सह एतेषां स्वर्गादीनां द्विगुणीकृतोदयजयः द्विगुणीभूतजयोदयः सन् महीं पालय भूम्ण्डलस्य रक्षां कुरु । तावत्क्रियत् । यावत् द्यौः स्वर्गः उर्व(म)न्तरिक्षं वा वर्तते, यावत्कालं अवनिः पृथ्वी वर्तते, यावत्कालं कुलावनिभृतः पर्वताः वर्तन्ते, यावत्कालं शेषो धरणेन्द्रो वर्तते, यावत्कालं पयोराशयः समुद्राः वर्तन्ते, यावत्कालं सूर्यः श्रीभास्करो वर्तते, यावत्कालं शीतरुचिश्चन्द्रमा वर्तते, यावत्कालं दिशः पूर्वादयो वर्तन्ते, यावत्कालं सुरपतिर्देवेन्द्रो वर्तते, यावत्कालं सर्गैः सह त्रिभुवनैः सह ब्रह्मा विरञ्चिश्चिरंजीवो वा वर्तते । दीपकालंकारः ॥

योषा इत्यादि । हे नृप, तव प्रयाणे राजधानीं प्रति गमनप्रारम्भे संमुखाः संमुखायाताः स्युर्भवेयुः । काः । योषाः स्त्रियः । कथंभूताः । सुभूषाः शोभनवस्त्राभरणमण्डिताः । करिणो हस्तिनश्च । कथंभूताः । प्रशस्ताः गजपरीक्षाशास्त्रवर्णितलक्षणाः । नराश्च पुष्पाः । कथंभूताः । रत्नाम्बरहेमहस्ताः रत्नानि च माणिक्यानि अम्बराणि च वस्त्राणि हेम च सुवर्णं तानि हस्तानि येषां ते तथोक्ताः । एतानि पूर्वोक्तानि वस्तूनि कथंभूतानि । महीपतीनां नरेन्द्राणां प्रादेशनानीव प्राभृतकानीव । उपमालंकारः ॥

भूयाद्गन्धवहैः सार्धमनुलोमोऽर्कनन्दनः ।

तथातोदैः समं नन्द्यादधिवक्रः कलस्वनः ॥ २३२ ॥

गजस्यास्येव शौण्डीरवदान्यद्विपतामपि ।

निदधातु पदं मूर्ध्नि देवः सर्वजगत्पतिः ॥ २३३ ॥

अपि च ।

ब्रह्मन्नाहवजैत्रमन्नमुभगास्तूर्णं कुरु व्याहती-

द्रागिन्द्र प्रहिणु द्विषां विजितये दिव्यास्त्रतन्त्रं रथम् ।

दिक्पालाः पुनरेत सत्वरममी देवस्य सेवाविधा-

वित्थं पार्थिवनाथ कथनपरः शङ्खध्वनिर्जन्मनाम् ॥ २३४ ॥

भूयादित्यादि । हे राजन्, तव प्रयागे संजायमाने सति अर्कनन्दनः काकः गन्धवहैः वायुभिः सार्धं अनुलोमः सानुकूलः संमुखवपुः(?) पृष्ठगामी भूयात् । तथा तेनैव प्रकारेण आतोदैर्हस्तवायैः समं सार्धं अधिवक्रो गर्दभः कलस्वनो मधुर-शब्दो नन्द्यात् समृद्धिकारको भूयात् । सहोक्त्यलंकारः ॥

गजस्येत्यादि । देवः श्रीयशोधरमहाराजः शौण्डीरवदान्यद्विपतामपि शौण्डी-रास्त्यागविक्रमाभ्यां विश्रुता वदान्याः प्रियवाग्दानशोलास्ते च ते दिपन्तः शत्रवस्तेषां शौण्डीरवदान्यद्विपतां मूर्ध्नि मस्तके पदं चरणं निदधातु धरतु । कथयेत् । अस्य गजस्येव यथा गजस्य मस्तके पदं निदधाति देवतया शत्रूणामपि । कथंभूतो देवः । सर्वजगत्पतिः आसमुद्रान्तपृथ्वीपतिः । उपमालंकारः ॥

अपि च । ब्रह्मन्नित्यादि । हे पार्थिवनाथ राजाधिराज श्रीयशोधरमहाराज, इत्थमनुना प्रकारेण कथनपरः सूचनपरः शङ्खध्वनिः शङ्खनादौ जन्मनां प्रवरतु । इत्थं कथयति चेत् हे ब्रह्मन् हे विधातः, त्वं तूर्णं शीघ्रं व्याहतीवध्वनान् कुरु विप्रेहि । कथंभूता व्याहतीः । आहवजैत्रमन्नमुभगाः आहवस्य संप्राप्तस्य जैत्राः जयनशीला ये मन्त्राः चत्वारिंशदध्यायोक्तकाण्ड्यो मन्त्रा उच्यन्ते अधर्वणमन्त्रा वा, तेः मुभगाः हृदयप्रियाः । पुनश्च किं कथयति शङ्खध्वनिः । हे इन्द्र, द्राक शीघ्रं त्वं रथं प्रहिणु स्पन्दनं प्रस्थापय प्रेषय । किमर्थम् । द्विषां शत्रूणां विजितये जयनाय । कथंभूतं रथम् । दिव्यास्त्रतन्त्रम् दिव्यानि देवताधिष्ठितानि यान्यस्त्राणि आयुधानि तेषां तन्त्रं साधनं यत्र रथे स तथा तम् । उक्तं च—‘तन्त्रं शास्त्रं कुलं तन्त्रं तन्त्रं सिद्धौपधिक्रिया । तन्त्रं सुखं बलं तन्त्रं तन्त्रं पाठनसाधनम् ॥’ पुनश्च किं सूचयति शङ्खध्वनिः । हे दिक्पालाः, पुनर्वारंवारं सत्वरं शीघ्रं अमी प्रत्यक्षीभूता एत आगच्छत यूयम् । किमर्थम् । देवस्य श्रीयशोधरमहाराजस्य सेवाविधौ हसनिकाविधाने । उत्प्रेक्षालंकारः ॥

उत्तालैः कर्णतालैः किमिदमिति मनोव्याकुलं दिक्करीन्द्रैः

प्रत्याक्षितार्गवस्खलितकरयुगं सादिना भास्करस्य ।

सद्यःसंत्रस्तकान्तापरिचयचटुलैर्यैः श्रुतः सिद्धसार्थैः

स स्ताद्विक्पालसेवावसरविधिकरस्तूरघोषस्तवायम् ॥ २३५ ॥

पुलोमात्मजानुगतः सुरपतिरिवैरावणं तयामृतमतिमहादेव्या सहारुह्य तं
कुञ्जेश्वरममरतरुप्रसूनमञ्जरीभिरिवोभयतः कामिनीकरवलयमणिमरीचिमे-
चकरुचिभिश्चामरपरम्पराभिरुपसेव्यमानः कौमुदीचन्द्रमण्डलविलासिनात-
पत्राभोगेनाम्बरसरणि परिकल्पितापरापरप्रदेशोद्दण्डपुण्डरीकानीकः सेवाग-

उत्तालैरित्यादि । हे राजन्, स जगत्प्रसिद्धः अयं प्रत्यक्षीभूतस्तव भवत-
स्तूरघोषो वाद्यध्वनिः दिक्पालसेवावसरविधिकरः स्तात् दिक्पालानां नरेन्द्राणां
सेवावसरविधिं सेवाप्रस्तावविधानं करोति सूचयति इति दिक्पालसेवावसरविधिकरः
स्तात् भवतु । स कः । तद्यदोर्नित्यसंबन्धत्वात् यस्तूरघोषः श्रुत आकर्णितः । कैराक-
र्णितः । दिक्करीन्द्रैः दिग्गजेन्द्रैः । कैः कृत्वा श्रुतः । कर्णतालैः कर्णतालपत्रैः । कथंभूतैः
कर्णतालैः । उत्तालैरुत्सुकैः(?) । कथं श्रुतः । इति अमुना प्रकारेण व्याकुलं विह्वलं मनो
यथा भवत्येवम् । इतीति किम् । इदं किं किमेतद्दर्जतीति । पुनश्च तूरघोषः केन श्रुतः ।
भास्करस्य श्रीसूर्यस्य सादिना सारथिना । कथं श्रुतः । प्रत्याक्षितार्गवस्खलितकरयुगं
प्रत्याक्षितो विध्वंसितोऽर्वातां सप्ताश्वानां योऽसौ गर्वस्तेन स्खलितमकृताकर्षणं करयुगं
यथा भवत्येवम् । नश्यतोऽश्वान् करयुगेन सा[दी]धर्तुं नाशकृदित्यर्थः । पुनः कैः श्रुतः ।
सिद्धसार्थैः विद्याधरसमूहैः । कथंभूतैः सिद्धसार्थैः । सद्यःसंत्रस्तकान्तापरिचयचटुलैः
सद्यस्तत्कालं संत्रस्ता भयं प्राप्ता याः कान्ताः देवविशेषभार्यास्तासां परिचयेन संगत्या
चटुलाः पलायितुं चपलाः सद्यःसंत्रस्तकान्तापरिचयचटुलास्तैः । हेत्वलंकारः ॥

पुलोमेत्यादि । किं कृत्वा पूर्वं राजधानीमनु प्रत्याववृत्ते । तं उदयगिरिनाम-
धेयं कुञ्जेश्वरं यागहस्तिनं तया श्रीमतीपतिश्रीधर्मनृपतिनन्दनया अमृतमतिमहा-
देव्या सह आरुह्य आरोहणं कृत्वा । अहं कथंभूतः प्रत्याववृत्ते । सुरपतिरिव
देवेन्द्र इव । यथा सुरपतिः पुलोमात्मजानुगतः शचीसहितः ऐरावणमारोहति ।
पुनः कथंभूतोऽहं प्रत्याववृत्ते । उभयतो द्वयोः पार्श्वयोर्हस्तिन्यारुढकामिनीनां करैश्चा-
मरपरम्पराभिरुपसेव्यमानः चमरीरुहश्रेणिभिर्वाज्यमानः । कथंभूताभिः चामरपरम्प-
राभिः । कामिनीकरवलयमणिमरीचिमेचकरुचिभिः कामिनीनां वारस्त्रीणां करवल-
यमणीनां करकङ्कणरत्नानां मरीचिभिः किरणैर्मंचकरुचिभिः श्यामलतेजोभिः । उक्तं
च—‘कृष्णेऽन्धकारे मायूरचन्द्रके श्यामलेऽपि च । मेचकः कथयते विद्विश्चतुष्वे-

तानेकमहासामन्तमुकुटमाणिक्योन्मुखमयूखशेखरिताञ्चलपल्लवैर्विचित्ररत्नर-
चितकाण्डकोटिभिः विविधाकृतिपताकादुकूलैरपरामिव दिवं भुवं चान्तरा
त्रिदिवद्रुमोद्यानश्रियं विस्तारयन् जय जीव राज नन्द वर्धस्वेत्यादिवन्दि-
वृन्दालापबहलमूलेन वेणुवीणानुगताङ्गनागीतपल्लवितवृत्तिना स्खलत्खली-

थेषु योजितः ॥' कथंभूताभिश्चामरपरम्पराभिः । अमरतम्रमृन्मन्त्रीभिरिव कल्पवृ-
क्षपुष्पवह्नीभिरिव । पुनः कथंभूतः प्रत्यावृत्ते । आतपराभोगेन तत्राऽम्बरेण
अम्बरसरसि आकाशसरोवरे परिकल्पितापरापरप्रदेशोद्दण्डपुण्डरीकानीकः परिक-
ल्पितानि अपरापरप्रदेशेषु सर्वत्र उद्दण्डानि उन्नतानि पुण्डरीकाणां श्वेतकमलानां
अनीकानि समूहा यस्य स तथोक्तः । कथंभूतेन आतपराभोगेन । कौमुदीचन्द्रम-
ण्डलविलासिना कौमुदीचन्द्रमण्डलवत् ज्योत्स्नान्युक्तचन्द्रध्वनिवत् धिलसनशीलेन ।
किं कुर्वन्नहं प्रत्यावृत्ते । विविधाकृतिपताकादुकूलैः कृत्वा अनेकाकारध्वजवस्त्रैः
कृत्वा दिवं भुवं चान्तरा यावामूयोर्मध्ये अपरां द्वितीयां त्रिदिवद्रुमोद्यानश्रियं
कल्पवृक्षवनलक्ष्मीं विस्तारयन्निव । कथंभूतैर्विविधाकृतिपताकादुकूलैः सेवागतानेक-
महासामन्तमुकुटमाणिक्योन्मुखमयूखशेखरिताञ्चलपल्लवैः सेवायामाराधनायानगता उ-
पहृष्टकिता ये अनेके बहवो महासामन्ताः देशपतयस्तेषां सुदृढानां संवन्धीनि
माणिक्यानि रत्नानि तेषामुन्मुखा ऊर्वाग्रा ये मयूखाः किरणान्तः शेखरितानि
मुकुटवन्ति कृतानि अञ्चलपल्लवानि वस्त्रप्रान्तप्रवालानि तेषां पताकादुकूलानां तानि
तथोक्तानि तैः । पुनः कथंभूतैः पताकादुकूलैः । विचित्ररत्नरचितकाण्डकोटिभिः
विचित्रैर्नानाप्रकारैः श्वेतपीतहरितारुणकृष्ण रत्नैर्माणियै रभिता जटिताः काण्ड-
कोटयो दण्डप्राणि तेषां तानि तथा तैः । पुनरपि कथंभूतोऽयं प्रत्यावृत्ते । दुन्दु-
भीनां पटहानां खनेन ध्वनिना आनन्दितनिखिलसुवनः तर्पप्रापितसामन्तपृथ्वीम-
ण्डलजनः । कथंभूतानां दुन्दुभीनाम् । प्रक्षोभिताम्भोधिनाभीनां प्रक्षोभिता मेचा-
टिता अम्भोधेः समुद्रस्य नाभिर्मेघप्रदेशो वैदुन्दुभिभिर्नो प्रक्षोभिताम्भोनिधि-
नाभयस्तेषाम् । कथंभूतेन खनेन । जय जीव राज नन्द वर्धस्वेत्यादिवन्दिद्वन्द्वाला-
पबहलमूलेन हे देव, त्वं जय सर्वाङ्कपेण प्रवर्तस्व । हे देव, जीव त्वं दीर्घायुर्भव । हे
देव, त्वं राज दीप्तिमान् भव । हे देव, त्वं नन्द समृद्धिं प्राप्नुहि । हे देव, त्वं वर्धस्व
पुत्रपौत्रशाखाधनधान्यादिभिर्बुद्धिं प्राप्नुहि । इति ईदृक् आशिष आदिष्येपामालाप-
नाम् । आदिशब्दात् शत्रून् क्षय इत्यादयः । ये वन्दिद्वन्द्वानां स्तुतिपाठकसमूहानां
ये आलापा आशीर्वादवचनानि तैर्बहलं स्थूलं मूलं प्रथमारम्भो अन्य दुन्दुभिस्त्रनस्य
स तथोक्तस्तेन । पुनः कथंभूतेन दुन्दुभिखनेन । वेणुवीणानुगताङ्गनागीतपल्लवितवृत्ति-

नाननहयहेषाघोषघस्मरेण मदमन्दिमोडुमरगण्डमण्डलशुण्डालगलनालना-
दसान्द्रश्रुतिना दिक्पालपुरप्रासादपालीप्रवेशमांसलेन वेलाचलकुलगुहासङ्ग-
संजातमन्थरिम्णा प्रक्षोभिताम्भोधिनाभीनां दुन्दुभीनां स्वनेनानन्दितनि-
खिलभुवनस्तां मन्दाक्षितामरावतीरामणीयकां राजधानीमनु किल तदाहं
प्रत्याववृते ।

ततः सैन्यसीमन्तिनीचरणप्रणिपातप्रणयिमानसाप्रणीतप्रसृतासंवाहन-
विनोदकर्मणः कृतनितम्बस्थलीखेलखेदाः संजनितनाभिदरकुहरविहरणाः

अङ्गनानां स्त्रीणां गीतानि गानानि तैः पल्लविता सप्तस्थाने वृद्धिं गता वृत्तिर्मूर्छना यस्य
स तथोक्तेन । पुनः कथंभूतेन स्वनेन । स्खलत्खलीनाननहयहेषाघोषघस्मरेण स्खलन्ति
ध्रुभ्यन्ति यानि खलीनानि कदिकास्तैरुपलक्षितानि आननानि मुखानि येषां ते
स्खलत्खलीनाननास्ते च ते हयास्तुरङ्गमास्तेषां हेषा शब्दविशेषा ध्वनयः तेषां
घस्मरः सर्वभक्षको विलोकक इत्यर्थस्तेन । पुनः कथंभूतेन स्वनेन । मदमन्दिमोडुमरग-
ण्डमण्डलशुण्डालगलनालनादसान्द्रश्रुतिना मदस्य दानस्य मन्दिमा प्राचुर्यं.....
.....तेन नादाः श-
ब्दास्तैः सान्द्रा द्विगुणीकृता श्रुतिः शब्दो यस्य दुन्दुभिस्वनेन स तथा तेन । पुनः
कथंभूतेन दुन्दुभिस्वनेन । दिक्पालपुरप्रासादपालीप्रवेशमांसलेन दिक्पालानामिन्द्रा-
दीनां यानि पुराणि नगराणि तेषु ये प्रासादा देवगृहास्तेषां पाल्यो वेदिकाः कपि-
शीर्षरहितप्राकारास्तासां प्रवेशेन भित्त्वा मध्यगमनेन मांसलः । स्थूल इति यावत् ।
तेन । पुनः कथंभूतेन दुन्दुभिस्वनेन । वेलाचलकुलगुहासङ्गसंजातमन्थरिम्णा वेला-
चलानां समुद्रतटपर्वतानां कुलानि समूहास्तेषां गुहाः कन्दरास्तासां सङ्गेन मध्य-
देशेन संजात उत्पन्नो मन्थरिमा मन्दगामित्वं प्राचुर्यं यस्य स तथा तेन । कथं-
भूतां राजधानीम् । मन्दाक्षितामरावतीरामणीयकां मन्दाक्षितां हेषितां लज्जां प्रापितां
अमरावत्या इन्द्रनगर्यां रामणीयकं रमणीयत्वं यस्याः सा मन्दाक्षितामरावतीराम-
णीयका तां तथोक्ताम् ।

ततस्तदनन्तरं बलसंचरणरेणवः सैन्यगमनरजांसि व्यजृम्भन्त प्रसृत्यः प्रसृता
प्रसरन्ति स्म । कथंभूतास्ते बलसंचरणरेणवः । प्रियतमा इव स्त्रीणां भर्तार इव ।
कथंभूता रेणवः । सैन्यसीमन्तिनीचरणप्रणिपातप्रणयिमानसाप्रणीतप्रसृतासंवाहनवि-
नोदकर्मणः सैन्यान्वेव सीमन्तिन्यः कमनीयकामिन्य आदेशकारकत्वात् तासां
चरणाः पादास्तेषां प्रणिपातेषु पादपतनेषु प्रणथीनि स्नेहवन्ति यानि मानसानि
चित्तानि तैराप्रणीतमासमन्तात् प्रसृतं उत्कृष्टं वृद्धिगतं आसंवाहनविनोदकर्म पादसं-

प्रतिपन्नवलिवाहिनीजलक्रीडाः परिमलितस्तनस्तम्बडम्बराः परिपीताधरासृ-
तलावण्याः परिक्रिष्टनयनकमलकान्तयः समाचरितसीमन्तप्रान्तचुम्बनाः
सूत्रितसुरतसमागमाः प्रियतमा इव पुनरमरमुन्दरीवदनचन्द्रकवलाः क-
कुबङ्गनालकप्रसाधनपिष्टातकचूर्णाश्चतुरुदधिवेलावनदेवतापटवासाः पुनरु-

मर्दनक्रीडाकर्म ये रेणुभिः ते तथोक्ताः । भर्तृवत् पूर्वपादेषु लग्ना इत्यर्थः । पुनः
कथंभूताः रेणवः । कृतनितम्बस्थलीखेलखेदाः कुनो विहितः नितम्बस्थलीषु कटि-
पश्चाद्भागप्रदेशेषु खेलैः क्रीडाभिः खेदो दुःखं विपादो वा यैस्ते तथोक्ताः । यथा
भर्तारः स्त्रीणां नितम्बस्थलीषु घातैः प्रहारैः खेदमुत्पादयन्ति । पुनः कथंभूता
रेणवः । संजनितनाभिदरकुहरेविहरणाः संजनितानि सम्यगनुपादिनानि नाभिदर-
कुहरेषु तुन्दीविवरगहरेषु विहरणानि पर्यटनानि यैस्ते तथोक्ताः । यथा प्रियतमाः
भर्तारः स्त्रीणां नाभिदरकुहरेषु विहरणानि कुर्वन्ति । पुनः कथंभूता रेणवः । प्रति-
पन्नवलिवाहिनीजलक्रीडाः प्रतिपन्ना अङ्गीकृता वलिवाहिनीषु त्रिवलीनदीषु जलक्रीडा
उदकक्रीडा उदकक्रीडनानि यैस्ते तथोक्ताः । यथा भर्तारः स्त्रीणां त्रिवलीनदीषु
जलक्रीडां कुर्वन्ति । पुनः कथंभूताः रेणवः । परिमलितस्तनस्तम्बडम्बराः परिम-
लिताः समन्तान्मर्दिताः स्तनस्तम्बानां कुचतटानामाडम्बरा आटोपा यैस्ते त-
थोक्ताः । यथा भर्तारः स्त्रीणां स्तनस्तम्बानां मर्दनाडम्बरान् कुर्वन्ति । पुनः
कथंभूताः रेणवः । परिपीताधरानृतलावण्याः परिपीता आन्त्रादिता अधरासृ-
तलावण्यानि ओष्ठपीयूषकान्तयो यैस्ते तथोक्ताः । यथा भर्तारः स्त्रीणाम् अधरा-
सृतलावण्यानि पिबन्ति । पुनः कथंभूता रेणवः । परिक्रिष्टनयनकमलकान्तयः परिक्रिष्टा
मलिनीकृता नयनकमलानां लोचनविषयप्रभृतानां कान्तयो रुचयो यैस्ते तथोक्ताः ।
यथा भर्तारः स्त्रीणां नयनकमलकान्तीलोचनकमलरुचीलोचनचुम्बनेन मलिनयन्ति ।
पुनः कथंभूता रेणवः । समाचरितसीमन्तप्रान्तचुम्बनाः समाचरितः सम्यगनुष्ठितः
सीमन्तप्रान्तेषु केशगणेषु चुम्बनानि स्पर्शानि यैस्ते तथोक्ताः । यथा भर्तारः स्त्रीणां
सीमन्तप्रान्तेषु चुम्बनानि वक्षसंयोगानि कुर्वन्ति । कथंभूताः प्रियतमाः । सूत्रितसुर-
तसमागमाः सूत्रितः सूत्रितः सुरतस्य संभोगक्रीडायाः समगमोऽवसरो यैस्ते सूत्रित-
सुरतसमागमाः । पुनः कथंभूता बलसंचरणरेणवः । पुनः पुनरपि अमरमुन्दरीवदनच-
न्द्रकवलाः अमरमुन्दरीणां देवाङ्गनानां वदनानां मुखानां चन्द्रकवलाः मुखमण्डनप्रायाः ।
पुनः कथंभूताः रेणवः । कुकुबङ्गनालकप्रसाधनपिष्टातकचूर्णाः कुकुपो दिश एवाङ्गना
ललना तस्या अलकप्रसाधनं केशसुगन्धीकरणं तदर्थं पिष्टातकचूर्णं पट्टवासचूर्णाणीव
चतुरुदधिवेलावनदेवतापटवासाः चत्वारश्च ते उदधयः समुद्रास्तेषां वेलावनेषु तटवनेषु
याः देवतास्तासां पट्टवासाः वस्त्रसुगन्धीकरणचूर्णाणीव । पुनः कथंभूता रेणवः । पुनरुक्त-

चदिक्करटिपांशुप्रमाथाः परिकल्पितधूर्जटिजटोद्गूलनारम्भाः कुलशैलशिख-
ण्डिमण्डनकदम्बमकरन्दाः पलिताङ्कुरिताम्बरचरकामिनीकुन्तलकलापाः
प्रधूसरितरविरथतुरगकेसराः स्तिमितगगनापगापयःप्रवाहाः सकलदिक्पाल-
मौलिमणिमयूखप्रसरनिरसननीहाराः पाण्डुरितारातिकुलविलासिनीगण्डम-
ण्डलाः प्रदर्शितागामिविरहानलधूमोद्गमकलापा इव निखिलरोधोन्तराल-
मवनिमयसर्गसृष्टमिव कर्तुमावृत्ता व्यजृम्भन्त केतकीप्रसवपरागस्पर्धिनी
बलसंचरणरेणवः ।

दिक्करटिपांशुप्रमाथाः पुनरुक्तो द्विगुणीकृतो दिक्करटिनां दिग्गजानां पांशुप्रमाथो धूल्युत्क्षे-
पणं यैस्ते तथोक्ताः । पुनः कथंभूता रेणवः । परिकल्पितधूर्जटिजटोद्गूलनारम्भाः परि-
कल्पितः समन्ताद्विहितो धूर्जटेर्महादेवस्य जटानां उद्गूलनारम्भो धूलीधूरणप्रारम्भो
यैस्ते तथोक्ताः । पुनः कथंभूताः रेणवः । कुलशैलशिखण्डिमण्डनकदम्बमकरन्दाः कुलशै-
लानां कुलपर्वतां शिखण्डिनां मस्तकानां शिखराणां मण्डने कदम्बमकरन्दाः
कुन्दपुष्परसाः । पुनः कथंभूता रेणवः । पलिताङ्कुरिताम्बरचरकामिनीकुन्तलकलापाः
पलिताङ्कुरिताः पाण्डुरीकृताः अम्बरचरकामिनीनां देवविद्याधरस्त्रीणां कुन्तलकलापाः
केशहस्ता यैस्ते तथोक्ताः । पुनः कथंभूताः रेणवः । प्रधूसरितरविरथतुरगकेसराः प्रधूस-
रिताः ईषत्पाण्डुरीकृता रवेः श्रीसूर्यस्य रथस्य स्यन्दनस्य तुरगाणां अश्वानां केसराः
स्कन्धकेशा यैस्ते तथोक्ताः । पुनः कथंभूताः रेणवः । स्तिमितगगनापगापयःप्रवाहाः स्ति-
मिताः स्तोकीकृता गगनापगायाः आकाशापगायाः नद्याः पयःप्रवाहा जलप्रपूरा यैस्ते
तथोक्ताः । पुनः कथंभूता रेणवः । सकलदिक्पालमौलिमणिमयूखप्रसरनिरसननीहाराः
सकलानां समग्राणां दिक्पालानामिन्द्रादीनां मौलीनां मुकुटानां मणीनां रत्नानां मयूखानां
किरणानां प्रसराणां प्रवृत्तीनां निरसने निरसनानां नीहाराः प्रालेयसदृशाः पाण्डुरीकरण-
त्वात् । पुनः कथंभूता रेणवः । पाण्डुरितारातिकुलविलासिनीगण्डमण्डलाः पाण्डुरितानि
पाण्डुरीकृतानि अरातिकुलानां शत्रुसमूहानां विलासिनीनां च वधूनां गण्डमण्डलानि कपो-
लस्थलानि यैस्ते तथोक्ताः । पुनः कथंभूता रेणवः । प्रदर्शितागामिविरहानलधूमोद्गमकलापा
इव प्रदर्शिताः प्रकटीकृताः आगामिनो भविष्यतो विरहानलस्य विप्रलम्भवैश्वानरस्य
धूमोद्गमस्य प्रादुर्भावस्य पर्यायान्तरोत्पत्तेः कलापाः समूहा इव । पुनः कथंभूता रेणवः ।
निखिलरोधोन्तरालमवनिमयसर्गसृष्टमिव निखिलं समस्तं रोधोन्तरालं आकाशभूमिमध्यं
अवनिमयसर्गसृष्टं भूमिमयेन सर्गेण निधानेन सृष्टं निर्मितं कर्तुमावृत्ता इव प्रवृत्ता इव ।
पुनः कथंभूता रेणवः । केतकीप्रसवपरागस्पर्धिनः केतकीनां पुष्पतरुविशेषाणां प्रसवानां
पुष्पाणां परागैर्धूलिभिः सह स्पर्धिनः । तिरस्करणीला इत्यर्थः । रूपकप्रायालंकारः ॥

पुनः करिकदलिकानिकरनिरस्तातपप्रसराः परस्परमिलत्पताकापटप्रता-
नविहितवितानाडम्बराः ससंरम्भमंचरद्रथकट्योद्गमरपांसवः करटिकटस्य-
न्दमानमदजलजनितकर्दमास्तुरगवेगखरखुरक्षोदनिविडभूमयः करभक्रम-
संपातममृणतलाः पदश्रमश्रान्तसीमन्तिनीधनधर्मजलगलद्गुमृणरसप्रसा-
धितसंमार्जनाः सेनाङ्गनास्तनक्षोभविभ्रश्यन्मुक्ताभरणमणिश्चितरङ्गवलयाः
पुरोपवनदेवताप्रकीर्णकुसुमोपहाराः समजनिपत सभाकुट्टिमादपि मनोहराः
प्रयाणमार्गाः ।

पुनः पुनरपि सभाकुट्टिमादपि आस्थानिकाया वद्वभूमेरपि अधिकमनोहराः प्र-
याणमार्गाः गमनमार्गाः समजनिपत संजायन्ते स्म संजाताः । कथंभूताः प्रयाणमार्गाः ।
करिकदलिकानिकरनिरस्तातपप्रसराः करिणां गजानां कदलिकानां ध्वजचिह्नानां मयूर-
चिह्नच्छत्राणां निकरैः समूहैः निरस्तो विध्वंसित आनपप्रसरो धर्मप्रवृत्तिर्येषां प्रयाण-
मार्गाणां ते तथा । पुनः कथंभूताः प्रयाणमार्गाः । परस्परमिलत्पताकापटप्रतानविहित-
वितानाडम्बराः परस्परमन्योन्यं मिलन्तः आश्रित्यन्तः पताकापटानां ध्वजवस्त्राणां
प्रतानाः समूहास्तैर्विहितः परिकल्पितो वितानानां चन्द्रोपकानां आडम्बर आटोपो येषु
ते तथोक्ताः । पुनः कथंभूताः प्रयाणमार्गाः । ससंरम्भसंचरद्रथकट्योद्गमरपांसवः ससंरम्भं
सोत्तालं संचरन्त्यो रथकट्याः स्यन्दनसमूहास्तासां उद्गमरा उक्कटाः स्थूलाः पांसवो
धूलयो येषु ते तथोक्ताः । पुनः कथंभूताः प्रयाणमार्गाः । करटिकटस्यन्दमानमदजलज-
नितकर्दमाः करटिनां गजानां कट्येभ्यो गण्डस्थलेभ्यः स्यन्दमानानि श्रोतन्ति यानि मद-
जलानि दानोदकानि तैर्जनित उत्पादितः कर्दमो निप्रदूरो येषु मार्गेषु ते तथोक्ताः । पुनः
कथंभूताः प्रयाणमार्गाः । तुरगवेगखरखुरक्षोदनिविडभूमयः तुरगाणां अश्वानां वेगेनोपल-
क्षिताः खराः कठिनाः लोहटङ्कसदृशा ये खुरा पादप्रान्तास्तेषां क्षोर्दः संक्षेप(पेप)णैर्विडा
वद्वजाला(ता) भूमिर्येषां ते तथोक्ताः । पुनः कथंभूताः प्रयाणमार्गाः । करभक्रमसंपातममृ-
णतलाः करभाः क्रमेलकास्तेषां क्रमाणा पादानां संपातैर्ममृणानि श्लक्ष्णानि दर्पणसदृशानि
तलानि उपरितनभागा येषां प्रयाणमार्गाणां ते तथोक्ताः । पुनः कथंभूताः प्रयाणमार्गाः ।
पदश्रमश्रान्तसीमन्तिनीधनधर्मजलगलद्गुमृणरसप्रसाधितसंमार्जनाः पदस्य मार्गस्य श्रमः
खेदस्तेन श्रान्ताः खेदं प्राप्ताः याः सीमन्तिन्यो नवर्थावनाः स्त्रियस्तासां घने प्रचुरं यत्
धर्मजलं प्रस्वेदोदकं तेन गलन्नधः पतन् योऽसौ गुमृणरसः कुसुमद्रवस्तेन प्रसाधितं कृतं
संमार्जनं छटको येषां मार्गाणां ते तथोक्ताः । पुनः कथंभूताः प्रयाणमार्गाः । सेनाङ्गनास्त-
नक्षोभविभ्रश्यन्मुक्ताभरणमणिश्चितरङ्गप्रचया(वलयाः) सेनानां संबन्धिन्यो या अ-
ङ्गनाः स्त्रियस्तासां स्तनाः वक्षोजास्तेषां क्षोभेण संघट्टनेन विभ्रद्यन्तो ये मुक्ता
मुक्ताफलानि आभरणमणयश्च सुवर्णाभरणरत्नानि तै रचिता निर्मिता रङ्गप्रचयाः-
(वलयाः) चतुष्कपूरणा येषां प्रयाणमार्गाणां ते तथोक्ताः । पुनः कथंभूताः प्रयाणमार्गाः ।

ततोऽतिसविधसैन्यसमालोकनोत्तालविलासिनीसंकुलसौधशृङ्गमावर्जितो-
त्सवसपर्यासङ्गमपहसितसुरमन्दिरं पुरमवलोक्य हंहो महाकविकाव्यकथा-
वतंस सरस्वतीविलासमानसोत्तंसहंस प्रादुरासन्किल तदा मन्मतिलताया-
स्त्वादृशजनश्रवणभूषणोचितविधयः सूक्तिमञ्जर्यः । तथा हि—

नितम्बशोभां वलभीर्विधाय काञ्चीगुणं तोरणपुष्पमालाः ।

ध्वजावलीर्लोभुजाः स्वयं मे पुरः पुरी नृत्तमिवातनोति ॥ २३६ ॥

पुरोपवनदेवताप्रकीर्णकुसुमोपहाराः पुरोपवनानां नगरोद्यानानां संबन्धिन्यो या
वनदेवताः कान्तारदेवतास्ताभिः प्रकीर्णोऽधिक्षिप्तः कुसुमानां पुष्पाणां उपहारः पूजनं
उपचयो वा येषां ते तथोक्ताः । जात्यलंकारः ॥

ततस्तदनन्तरं हंहो महाकविकाव्यकथावतंस महाकवीनां चिरंतनकवीश्वराणां
काव्यकथा कवित्वरचनावतंसः कर्णपूरःश्रवणाभरणं यस्य स तथा तस्य संबोधनं हे
तथोक्त । हे सरस्वतीविलासमानसोत्तंसहंस सरस्वत्या भारत्याः योऽसौ विलासः क्रीडा
स एव मानसं मानससरोवरं तस्योत्तंसे तत्तीरप्रदेशे हंसो मानसौका सरस्वतीविला-
समानसोत्तंसहंसस्तस्य संबोधनं क्रियते हे तथोक्त श्रीमारदत्त महाराज । उक्तं च—
'आत्मा पक्षी मुनिर्धर्मसुरगोरावणो रविः । हंस इत्युच्यते विद्भिरेते कार्यविचक्षणैः ॥' किल
निश्चयेन तदा तस्मिन् राजधान्यागमनकाले मन्मतिलतायाः महुद्विवह्याः (समृद्धेः
पत्न्याः) सूक्तिमञ्जर्यः सुवचनवल्ग्वयः प्रादुरासन् प्रादुर्बभूवुः । कथंभूताः सूक्तिमञ्जर्यः ।
त्वादृशजनश्रवणभूषणोचितविधयः त्वादृशा जना भवत्सदृशाः साधुलोका महान्तः
पृथ्वीपतयस्तेषां श्रवणानि शब्दग्रहास्तेषां भूषणे मण्डने उचितो विधिः कर्तव्यं
यासां सूक्तिमञ्जरीणां तास्तथोक्ताः । किं कृत्वा पूर्वं सूक्तिमञ्जर्यः प्रादुरासन् । 'अस्
भुवि' इत्यकर्मकथातोः प्रयोगात् कर्तयुक्तिः । पुरमवलोक्य उज्जयिनीपत्तनं दृष्ट्वा ।
कथंभूतं पुरम् । अतिसविधसैन्यसमालोकनोत्तालविलासिनीसंकुलसौधशृङ्गम् अतिसवि-
विधानि अतिनिकटवर्तानि यानि सैन्यानि कटकानि तेषां समालोकने संदर्शने उ-
त्ताला उन्मुखा या विलासिन्यो मत्तकामिन्यः । उक्तं च—'रूपयौवनसंपन्ना नारी
स्यान्मत्तकामिनी ।' ताभिः संकुलानि व्याकुलानि (व्याप्तानि) सौधानां राजसदनानां
शृङ्गाणि शिखराणि यस्य पुरस्य तत्तथोक्तम् । पुनः कथंभूतं पुरम् । आवर्जितोत्सवसप-
र्यासङ्गम् आवर्जितः कृत उत्सवसपर्याया ध्वजारोपणपटशालाद्याच्छादनशोभायाः सङ्गः
संगमो यस्य पुरस्य तत्तथोक्तम् । पुनः कथंभूतं पुरम् । अपहसितसुरमन्दिरम् अपह-
सितानि तिरस्कृतानि सुरमन्दिराणि इन्द्रभवनानि येन पुरेण तदपहसितसुरमन्दिरम् ॥
तथा हि । तान्येव सूक्तिवचनानि वर्णयति—नितम्बशोभामित्यादि । पुरी नगरी
मे मम पुरो यतः स्वयमात्मना नृत्तं नर्तनमातनोतीव कुर्वतीव वर्तते । किं कृत्वा पूर्वं

सौधाग्रभागेषु पुराङ्गनानां नीलोत्पलम्पद्भिर्भिरिक्षणैर्मै ।

आनन्दभावादियमम्बरश्रीः पुष्पोपहाराय कृतादरेव ॥ २३७ ॥

गवाक्षमार्गेषु विलासिनीनां विलोचनैर्मौक्तिकविम्बकान्तैः ।

संदर्भितेयं नगरी चकास्ति नक्षत्रकीर्णैव सुमेरुभूमिः ॥ २३८ ॥

अमी पुरंध्रीवदनैः प्रकामं वातायनाः पूरितरन्ध्रभागाः ।

श्रियं वहन्तीव सरःस्थलीनां वीचीविभक्ताम्बुजपण्डभाजाम् ॥ २३९ ॥

मनोभवव्यालप्रबोधसुधोपलासारसुन्दरैः कामदेवप्रासादसंपादनसूत्रपातका-

वृत्तमातनोति । बलभीः पटलाधरा वंशपञ्जरो बलभीन्युच्यते ताः बलभीः नितम्बशोभां विधाय स्त्रीकटीपश्चाद्भागो नितम्बस्तस्य शोभां कृत्वा । पुनश्च किं कृत्वा । पूर्वं तोरणपुष्प-मालाः काञ्चीगुणं संजीनकलापं विधाय कृत्वा । पुनश्च किं कृत्वा । श्वजावलीः पताका-पङ्कलीलभुजाः चपलबाहुर्विधाय कृत्वा । रूपकोन्प्रेक्षालंकारः ॥

सौधाग्रभागेष्वित्यादि । इयं प्रत्यक्षीभूता अम्बरश्रीराकाशलक्ष्मीर्मे मम पुष्पो-पहाराय कुसुमार्पणाय कृतादरेव वर्तते । कस्मात् । आनन्दभावान् दर्शयन् । कैः कृत्वा पुष्पोपहारं करोति । ईक्षणैर्लोचनैः कृत्वा । काशानीक्षणैः । सौधाग्रभागेषु स्थितानां पुराङ्गनानां नगरस्त्रीणां संबन्धिभिलोचनैः । कथंभूतैः ईक्षणैः । नीलोत्पलम्प-द्भिः इन्दीवराणां तिरस्करणशीलैः । उपमोन्प्रेक्षालंकारः ॥

गवाक्षमार्गेष्वित्यादि । इयं नगरी गवाक्षमार्गेषु वातायनछिद्रेषु विलासिनीनां स्त्रीणां विलोचनैर्नैः संदर्भिता संयुक्ता चकास्ति शोभते । कथंभूतैर्विलोचनैः । मौ-क्तिकविम्बकान्तैः मौक्तिकानां मुक्ताफलानां विम्बैः प्रतिच्छायाभिः कान्तैर्मनोहरैः । नगरी कीदृशी चकास्ति । नक्षत्रकीर्णा तारामण्डलमण्डिता सुमेरुभूमिरिव मेघपर्वतभू-मिरिव । उपमालंकारः ॥

अमीत्यादि । अमी प्रत्यक्षीभूता वातायनाः गवाक्षमार्गाः पुरंध्रीवदनैः स्त्रीणां मुखैः प्रकामं यथेष्टं पूरितरन्ध्रभागाः आवृतप्रदेशाः श्रियं शोभां वहन्ति धरन्ति । कासां श्रियं वहन्ति । सरःस्थलीनामिव सरोवरप्रदेशानामिव । कथंभूतानां सरःस्थलीनाम् । वीचीविभक्ताम्बुजपण्डभाजाम् वीचीभिर्लहरीभिः विभक्तानि विश्राणितानि चडि-तानि यान्यम्बुजानि कमलानि तेषां पण्डाः समूहास्तान् भजन्ते आश्रयन्ति याः सरःस्थल्यस्ता वीचीविभक्ताम्बुजपण्डभाजस्तासाम् । कथंभूतरपाहावलोकितैः । मनो-भवव्यालप्रबोधसुधोपलासारसुन्दरैः मनोभवः क्रन्दर्पः स एव व्यालः कालसर्वस्तस्य प्रबोधाय जागरणाय सुधोपलानां चन्द्रकान्तमणीनां आसारो वेगवद्वर्षस्तद्वत् सुन्दरैः मनोहरैः चन्द्रकान्तदृष्टिदृष्टिदृष्टैः । पुनः कथंभूतैः । कामदेवप्रासादसंपादनसूत्रपात-

न्तिभिः प्रणयकलहंसक्रीडनमृणालजालैरिवापाङ्गावलोकितैः, पुनरुक्तेनेव
 लाजाञ्जलिवर्षेणात्मानं फलार्थिनो लोकस्य कुसुमितमिव कुर्वन्म्वरश्री-
 नृत्यहस्तैरिव पवमानचञ्चलचलनसंगताङ्गसुभगवृत्तिभिर्विविधवर्णविनिर्माणम-
 नोहराडम्बरैरन्तरान्तरामुक्तकलकण्ठमणिकिङ्किणीजालमालाभिः महोत्सव-
 पताकांशुकाञ्चलपल्लवैः प्रत्यावर्तमानमार्तण्डकरप्रसरम्, गगनलक्ष्मीवक्षोजम-
 ण्डलैरिव स्वकीयकान्तिपिञ्जरितनभोभोगभित्तिभिः काञ्चनकलशैः परिक-
 ल्पिताभ्रलिहशिखरिशिखरपरम्पराशोभम्, त्रिदिवदीर्घिकातरङ्गैरिवैतस्ततः

कान्तिभिः कामदेवः कन्दर्पः स एव प्रासादस्तस्य संपादने उत्पादने सूत्रपा-
 तकान्तिभिः सूत्रारोपणसदृशैः । पुनः कथंभूतैः । प्रणयकलहंसक्रीडनमृणालजालैः
 प्रणयः स्नेहः स एव कलहंसो राजहंसस्तस्य क्रीडने रमणे मृणालजालैरिव पद्मिनीकन्द-
 समूहैरिव । कथंभूतं त्रिभुवनतिलकं नाम राजसदनम् । महोत्सवपताकांशुकाञ्चलपल्लवैः
 प्रत्यावर्तमानमार्तण्डकरप्रसरम् महोत्सवस्य पताकांशुकाञ्चलपल्लवैः वस्त्रप्रान्तप्रवालैः प्रत्या-
 वर्तमानः पराङ्मुखीक्रियमाणो मार्तण्डस्य सूर्यस्य करप्रसरः किरणप्रवृत्तिर्यत्र राजसदने तत्प्र-
 त्यावर्तमानमार्तण्डकरप्रसरम् । कथंभूतैर्महोत्सवपताकांशुकाञ्चलपल्लवैः । अम्बरश्रीनृत्यह-
 स्तैरिव अम्बरश्रीराकाशलक्ष्मीस्तस्या नृत्यहस्तैर्नर्तनकरैरिव । पुनः कथंभूतैर्महोत्सवपताकां-
 शुकाञ्चलपल्लवैः । पवमानचञ्चलचलनसंगताङ्गसुभगवृत्तिभिः चञ्चलचलनसंगताङ्गसुभगा अ-
 तिमनोहरा वृत्तिः प्रवृत्तिर्येषां अंशुकपल्लवानां ते तथोक्तास्तैः । पुनः कथंभूतैर्महोत्सवपता-
 काशुकाञ्चलपल्लवैः । विविधवर्णविनिर्माणमनोहराडम्बरैः विविधवर्णविनिर्माणेन पञ्चवर्णरच-
 नया मनोहरो हृदयंगमो आडम्बर आटोपो येषां पताकांशुकाञ्चलपल्लवानां ते तथोक्तास्तैः ।
 पुनः कथंभूतैर्महोत्सवपताकांशुकाञ्चलपल्लवैः । अन्तरान्तरामुक्तकलकण्ठमणिकिङ्किणी-
 जालमालाभिः अन्तरे अन्तरे मध्ये मध्ये आमुक्ता कलाः मधुरशब्दाः कण्ठन्यः शब्दा-
 यमाना या मणिकिङ्किण्यो रत्नजटितसुवर्णक्षुद्रघण्टिकास्तासां जालमालासमूहश्रेणिर्विद्यते
 येषां ते तथा तैः । पुनः कथंभूतं त्रिभुवनतिलकं नाम राजसदनम् । काञ्चनकलशैः शात-
 कुम्भैः परिकल्पिताभ्रलिहशिखरिशिखरपरम्पराशोभम् परिकलिता रचिता अभ्रलिह-
 शिखरिणां उन्नतपर्वतानां शिखराणां शृङ्गाणां परम्पराणां श्रेणीनां शोभा आभा यत्र
 राजसदने तत्तथोक्तम् । कथंभूतैः काञ्चनकलशैः । गगनलक्ष्मीवक्षोजमण्डलैरिव स्वकीयका-
 न्तिपिञ्जरितनभोभोगभित्तिभिः स्वकीयकान्तिभिर्निजप्रभाभिः पिञ्जरिता पीतरक्तीकृता
 नभोभोगभित्तयः आकाशप्रदेशकुड्या यैस्ते तथा तैः । पुनः कथंभूतं राजसदनम् । इतस्ततः
 प्रधावद्भिः इतस्ततो यत्र तत्र प्रधावद्भिः प्रगच्छद्भिः सुधादीधितिप्रबन्धैः श्वेतद्रव्य-
 किरणप्रसरसमूहैर्धवलताखिलदिग्बलयं धवलितं उज्ज्वलीकृतमखिलं समग्रं दिग्बलयं
 दिङ्मण्डलं येन तत्तथोक्तम् । कथंभूतैः सुधादीधितिप्रबन्धैः । त्रिदिवदीर्घिकातरङ्गैरिव गङ्गा-

प्रधावद्भिः सुधादीधितिप्रबन्धैर्धवलितखिलदिग्बलयम्, अहीश्वरवेश्मदेवता-
विलासदोलाभिरिव रत्नमयस्तम्भावलम्बितमुक्ताप्रलम्बप्रबलप्रवालानेकदिव्य-
दुकूलसंदोहाभिरुपरितनदेशोत्तम्भितध्वजप्रान्तप्रोतमरकतमणिमुकुरन्दकि-
रणहरिताङ्कुरप्रलोभमन्दितद्युमणिरथतुरगवेगाभिरुतुङ्गोत्तरङ्गतोरणपङ्क्तिभिः
प्रकाशितकुबेरपुरीरामणीयकावतारम्, महामण्डलेश्वरैरनवरतमुपायनीकृत-
करीन्द्रमदलक्ष्मीजनितसंमार्जनम्, उपाहूताजानेयहयाननोद्दीर्णडिण्डीरपि-
ण्डपुण्डरीकविहितोपहारम्, अनेकप्रहितदूतहस्तविन्यस्तवस्तुविरचितरङ्गा-

नदीकलोलैरिव । पुनः कथंभूतं राजसदनम् । उत्तुङ्गोत्तरङ्गतोरणपङ्क्तिभिः प्रकाशितकु-
बेरपुरीरामणीयकावतारम् प्रकाशितः प्रकटीकृतः कुबेरस्य धनदस्य पुत्रीः अलकाया
रामणीयकः अतिमनोहरः अवतारो रचनाविशेषो येन राजसदनेन तत्तथोक्तम् ।
कथंभूताभितोरणपङ्क्तिभिः । अहीश्वरवेश्मदेवताविलासदोलाभिरिव अहीश्वरस्य शेष-
नागस्य वेश्मदेवतायाः विलासदोलाभिरिव कौण्डिण्यभिरिव । पुनः कथंभूताभितो-
रणपङ्क्तिभिः । रत्नमयस्तम्भावलम्बितमुक्ताप्रलम्बप्रबलप्रवालानेकदिव्यदुकूलसंदोहाभिः
रत्नमयस्तम्भेषु मणिमयघटितस्तम्भेषु अवलम्बितानि आनुक्तानि यानि मुक्ताप्रल-
म्बानि मुक्ताफलानि दीर्घमालाः तथा प्रबलाः स्थूला ये प्रबाला विद्युमासया अनेकानि
दिव्यानि अमानुषाणि दुकूलानि वस्त्राणि तेषां संदोहाः भगूहा यामु तोरणपङ्क्तियु
तास्तथा ताभिः । पुनः कथंभूताभितोरणपङ्क्तिभिः । उपरितनदेशोत्तम्भितध्वजप्रान्तप्रोत-
मरकतमणिमुकुरन्दकिरणहरिताङ्कुरप्रलोभमन्दितद्युमणिरथतुरगवेगाभिः उपरितनदेशेषु
प्रान्तप्रदेशेषु उत्तम्भिता वद्धा ये ध्वजाः पताकास्तेषां प्रान्तेषु प्रोताः प्रवेक्षिता ये
मरकतमणयः त एव मुकुरन्दा हरितरत्नदर्पगास्तेषां किरणहरिताङ्कुरा रासमनालप्ररोहा-
स्तेषां प्रलोभेन आकाङ्क्षया मन्दितोऽन्याकृतो गुमणः आनुर्यस्य रथस्य स्यन्दनस्य
तुरगाणां घोटकानां वेगा रथो यामभितोरणपङ्क्तिभिस्तास्तथा ताभिः । पुनः कथंभूतं राज-
सदनम् । महामण्डलेश्वरैर्महासामन्तैरनवरतं निरन्तरं उपायनीकृतकरीन्द्रमदलक्ष्मीज-
नितसंमार्जनं उपायनीकृताः प्राभृतीकृताः उपदौकृता ये करीन्द्रा राजनायकास्तेषां
मदलक्ष्मीसंपद्भिर्जनितमुत्पादितं संमार्जनं सेचनं लटको यत्र राजसदने तत्तथोक्तम् ।
पुनः कथंभूतं राजसदनम् । उपाहूताजानेयहयाननोद्दीर्णडिण्डीरपिण्डपुण्डरीकविहितोप-
हारम् उपाहूता उपदौकृता ये आजानेयहयाः कुलीनाश्चास्तेषामाननैर्मुखैकद्वीपा उद्वा-
न्ता ये डिण्डीरपिण्डाः फेनराशयस्त एव पुण्डरीकानि महोत्पलानि श्वेतकमलानि
तैर्विहितः कृतः उपहारो पूजनं यत्र राजसदने तत्तथोक्तम् । पुनः कथंभूतं राजसदनम् ।
अनेकप्रहितदूतहस्तविन्यस्तवस्तुविरचितरङ्गाचनम् अनेके बहवः प्रहिताः परराजाभिः
प्रेषिता ये दूता वचोहरास्तेषां हस्तेषु पाण्डियु विन्यस्तानि आरोपितानि यानि वस्तूनि

र्चनम्, अवसर्पितवारविलासिनीसंचरणवाचालतुलाकोटिकणिताकुलितवि-
नोदवारलम्,

किं च प्रजापतिपुरमिवाप्यदुर्वासोधिष्ठितम्, पुरंदरागारमिवाप्यपारि-
जातम्, चित्रभानुभवनमिवाप्यधूमश्यामलम्, धर्मधाम इवाप्यदुरीहितव्यव-
हारम्, पुण्यजनावासमिवाप्यराक्षसभावम्, प्रचेतःपस्त्यमिवाप्यजडाशयम्,

रत्नकनकपट्टदुकूलादीनि तैर्विरचितरत्नार्चनमग्रभूमिपूजनं यस्य त्रिभुवनतिलकसदनस्य
तत्तथोक्तम् । पुनः कथंभूतं राजसदनम् । अवसर्पितवारविलासिनीसंचरणवाचालतुलाको-
टिकणिताकुलितविनोदवारलम् अव समन्तात्सर्पिताः प्रसृता या वारविलासिन्यो वारवेला-
समयस्तद्विलासिन्यो वारविलासिन्यो वेश्याजनास्तासां संचरणेन प्रवेशेन वाचाला ये
तुलाकोटयो नूपुराणि तेषां कणितैः शब्दितैराकुलिता विह्वलीभूता विनोदवारलाः
क्रीडाहंस्यो यत्र राजसदने तत्तथोक्तम् ।

किं च अस्ति कश्चिद्विशेषोऽत्र । कथंभूतं राजसदनम् । प्रजापतिपुरमिवाप्यदुर्वा-
सोधिष्ठितम् दुष्टानि मलिनानि तानि यानि । ननु यत् प्रजापतिपुरं ब्रह्मनगरं तत् अदु-
र्वासोधिष्ठितं कथं भवति । विरुद्धमेतत् । परिह्रियते—अदुर्वासोधिष्ठितं अमलिनवस्त्रम-
नुष्योपेतम् । अपि निश्चयेन इति स्पष्टम् । पुनः कथंभूतं राजसदनम् । पुरंदरागारमिवा-
प्यपारिजातम् ननु यत् पुरंदरागारसदृशं इन्द्रमन्दिरसमानं तत् अपारिजातं पारिजातपु-
ष्परहितं कथं भवति । पारिः स्वर्गस्तत्र जातानि इति विग्रहः । विरुद्धमेतत् । परिह्रियते—
अपगतानि नष्टानि अरीणां शत्रूणां जातानि समूहानि यस्मादिति तत् अपारिजातमिति
स्वच्छम् । पुनः कथंभूतं राजसदनम् । चित्रभानुभवनमिवाप्यधूमश्यामलम् ननु यत्
चित्रभानुभवनं अग्निमन्दिरं तत् अधूमश्यामलं धूमेन अमलितं कथं भवति इत्यपि
विरुद्धम् तत्रापि शङ्क्यम् । चित्रा नानाप्रकारा भानवोऽनेकमाणिक्यकिरणास्तेषां भवनं
स्थानं अपगतधूमं अधूमश्यामलं अकृष्णमिति स्वच्छम् । पुनः कथंभूतं राजसदनम् ।
धर्मधाम इवाप्यदुरीहितव्यवहारम् धर्मस्य यमस्य धाम गृहं धर्मधाम । ‘अनन्तमिल्य-
धिकारे वा नपुंसकम्’ इत्यनेन सूत्रेण अनन्तोऽयं निपातः । ननु यद्धर्मधाम यममन्दिरं तत्
अदुरीहितव्यवहारं दुश्चेष्टिताचाररहितं कथं भवति । विरुद्धमेतत् । परिह्रियते—धर्मस्य
दानादेर्धाम धर्मधाम अत एव दुरीहितव्यवहाररहितं पापव्यवहाररहितमिति स्वच्छम् ।
पुनः कथंभूतं राजसदनम् । पुण्यजनावासमिवाप्यराक्षसभावम् ननु यत् पुण्यजनावासं
तदपुण्यजनानां राक्षसानामावासो यत्र तत् पुण्यजनावासं तदराक्षसपदार्थरहितं
कथं भवति । विरुद्धमेतत् । परिह्रियते—पुण्यजनानां पुण्यपवित्रलोकानां आवासो यत्र
न पुण्यजनावासं अत एवाराक्षसभावं अदुष्टपरिणामलोकसहितं इति स्वच्छम् । पुनः
कथंभूतं राजसदनम् । प्रचेतःपस्त्यमिवाप्यजडाशयम् ।

वातोदवसितमिवाप्यचपलनायकम्, धनदधिष्यमिवाप्यस्याणुपरिगतम्, शंभुशरणमिवाप्यव्यालावलीढम्, ब्रध्नसौधमिवाप्यनेकरथम्, चन्द्रमन्दिर-
मिवाप्यमृदुप्रतापम्, हरिगेहमिवाप्यहिरण्यकशिपुनाशम्, नागेशनिवास-
मिवाप्यद्विजिह्वपरिजनम्, वनदेवतानिवासमिवाप्यकुरङ्गम्,

..... ।
पुनः कथंभूतं राजसदनम् । वातोदवसितमिवाप्यचपलनायकम् ननु यत् वातोदवसितं
वायुमन्दिरं तदचपलनायकं स्थिरस्वामिकं कथं भवति । विरुद्धमेतत् । परिहित्यते—
वातावराणां विशिष्टानां अतोदः अपीयनम् । शिष्टप्रतिपालनमिदर्थः । तेन अव सम-
न्तान् लीनं वदसंयुक्तमातोदवसितम् । 'अवाप्योरलोपः' इति वचनान् अवशब्दस्य
अकारलोपः । तथा चोक्तम्—'वष्टि भागुरिरष्टोपमवाप्योरुपमर्गयोः । आपं चैव हस-
न्तानां यथा वाचा निशा दिशा ॥' वशब्देन विशिष्टं कथं लभ्यते—इति चेत्, तदुक्तं
विश्रयकाशे—'वो दन्त्योष्टयोऽपि वरुणे वारुणे वरि.....' शोषणे पक्षेने सन्धे वासे
वृन्दे च वारिर्था ॥ वदने वदनेवादवदनाय च क्लीप्तः ॥ (१) अत एव अचपलनायकं
अचपलनायका परधनकलत्रग्रहणरहिता नायकाः सामन्तादयो यत्र तदनपलनायकमिति
स्वच्छम् । पुनः कथंभूतं राजसदनम् । धनदधिष्यमिवाप्यस्याणुपरिगतम् ननु यत्
धनदधिष्यं कुबेरमन्दिरं तत् अस्याणुपरिगतं रुद्रहिनं कथं भवति यस्य रुद्रस्य मित्र-
त्वान् । विरुद्धमेतत् । परिहित्यते—धनदानां [दातृणां] वानानां धिष्यं गृहं स्थाणूनां
स्कन्धावशेषतद्वर्णां क्रीलकानां अपरिगतं रहितमिति स्वच्छम् । पुनः कथंभूतं राजसदनम् ।
शंभुशरणमिवाप्यव्यालावलीढम् ननु यत् शंभुशरणं रुद्रमन्दिरं तत् अव्यालावलीढं
सर्पैरमृष्टं कथं भवति । इदं विरुद्धम् । परिहित्यते—शंभूनां मुखोत्पादकानां शरणं
स्थानम् । 'शं भवत्यस्मात्' इति निरुक्तेः । अव्यालावलीढं न व्यालैर्मुष्टुगैरवलीढं मृष्टम-
व्यालावलीढमिति स्वच्छम् । पुनः कथंभूतं राजसदनम् । ब्रध्नसौधमिवाप्यनेकरथम् ननु
यत् ब्रध्नसौधं नृथमन्दिरं भवति तदनेकरथं कथं भवति नृथसंकरधत्वात् । विरुद्धमेतत् ।
परिहित्यते—ब्रध्नसौधस्य अनुगतत्वात् नर्मापवतानि गोपानि मुधोज्ज्वलानि गृहाणि
यत्र तद्ब्रध्नसौधं अनेके बहवो रथा यत्र तदनेकरथमिति स्वच्छम् । पुनः कथंभूतं
राजसदनम् । चन्द्रमन्दिरमिवाप्यमृदुप्रतापम् ननु यत् चन्द्रमन्दिरं शशाङ्कगृहं तद-
मृदुप्रतापं तीव्रप्रतापं कथं भवति । इदमपि विरुद्धं परिहित्यते—चन्द्रमन्दिरं [अतिसु-
गन्धत्वाच्च] अमृदुप्रतापं अमृदूनां तीक्ष्णानां हिंसकानां (१) प्रकृष्टतापः संतापः कदर्थनं
यत्र तदमृदुप्रतापम् । उक्तं च—'अतीक्ष्णं कोमलं मृदुः' । पुनः कथंभूतं राजसदनम् ।
हरिगेहमिवाप्यहिरण्यकशिपुनाशम् ननु यत् हरिगेहं नारायणगृहं तदहिरण्यकशिपुना-
मद्वैत्यस्य वलपितुर्नाशरहितं कथं भवति । इति विरुद्धं नामैतत् । परिहित्यते—हिर-

पताकितभ्रूः स्मितसौधकान्तिरालोलनेत्राम्बुरुहोपहारा ।

एषाङ्गनाविभ्रमदर्भिताङ्गी यागावनेः संवदतीव लक्ष्मीम् ॥ २४० ॥

इयं विलोलालकचामरश्रीर्नितम्बसिंहासनमण्डिता च ।

मम द्वितीयं कुचकुम्भशोभा सौभाग्यसाम्राज्यमिवादधाति ॥ २४१ ॥

प्यस्य सुवर्णस्य कशिपोर्वर्णस्य कशिपोर्वस्त्रभोजनद्वयस्य नाशरहितमिति स्पष्टम् । तथा चोक्तम्—‘वस्त्रे च भोजने चैव तद्वयोः कशिपुर्मतः’ इति वचनात् । पुनः कथंभूतं राजसदनम् । नागेशनिवासमिवाप्यद्विजिह्वपरिजनम् ननु यन्नागेशनिवासं नागराजभवनं तत् अजिह्वानां सर्पाणां परिजनरहितं कथं भवति । इति विरुद्धम् । परिह्रियते—नागे-शानां गजेन्द्राणां निवासं द्विजिह्वानां दुर्जनानां निवासं लण्डालुङ्घनलम्पटानां परिजनर-हितमिति स्वच्छम् । पुनः कथंभूतं राजसदनम् । वनदेवतानिवासमिवाप्यकुरङ्गम् ननु यत् वनदेवतानिवासं तदकुरङ्गं मृगरहितं कथं भवति । विरुद्धमेतत् । परिह्रियते—वनस्य अमृतस्य प्रियोदकदेवतानां स्वर्णिनां वा लक्ष्मीस्तयोर्निवासमकुरङ्गं च अविद्यमानः कुत्सितो रङ्गः काचपच्यं यत्र तदकुरङ्गमिति स्पष्टम् । उपमालङ्कारो विरोधाभासालं-कारश्च ॥

पताकितभ्रूरित्यादि । एषा पुरी यागावनेर्यागभूमेः लक्ष्मीं शोभां संवद-तीव कथयतीव । एषा कथंभूता । पताकितभ्रूः पताका संजाता यस्याः सा पताकिता । पताकीकृताः स्त्रीणां भ्रुवो यस्याः सा पताकितभ्रूः । यथा यागभूमिः पताकिता भवति । पुनः कथंभूता एषा नगरी । स्मितसौधकान्तिः स्मितमीषद्वासं सौधकान्तिर्याग-मण्डपशोभा यस्याः सा स्मितसौधकान्तिः । यथा यागमण्डपभूमिः चूर्णधवलता भवति । पुनः कथंभूता । आलोलनेत्राम्बुरुहोपहारा आलोलानि चपलानि नेत्राणि स्त्रीणां लो-चनानि तान्येव अम्बुरुहाणि कमलानि तेषां उपहारः पूजा यस्यां सा आलोलनेत्रा-म्बुरुहोपहारा । यथा यागभूमिः कमलसहिता भवति । पुनः कथंभूता एषा अङ्गनाविभ्र-मदर्भिताङ्गी अङ्गनानां स्त्रीणां विभ्रमा भ्रूक्षेपास्तैर्दर्भितं संयुक्तमङ्गं शरीरं यस्या नगर्याः सा तथोक्ता । यथा यागभूमिर्दर्भसंयुक्ता भवति । उपमालङ्कारः ॥

इयमित्यादि । इयं नगरी मम यशोधरमहाराजस्य द्वितीयमपरं सौभाग्यसाम्राज्यं आदधातीव धरतीव । कथंभूता इयम् । विलोलालकचामरश्रीः विलोलाश्चपला ये अलका-धूर्णकुन्तलास्त एव चामरश्रीर्यस्याः सा तथोक्ता साम्राज्येऽपि चपलबालचामरशोभा भवन्ति । पुनः कथंभूता इयम् । नितम्बसिंहासनमण्डिता स्त्रीणां नितम्बान्येव सिंहा-सनानि सिंहविष्टराणि तैर्मण्डिता शोभिता । साम्राज्यमपि सिंहासनमण्डितं भवति । पुनः कथंभूता इयम् । कुचकुम्भशोभा कुचकुम्भानां कुचकलशानां शोभा यस्याः सा कुचकुम्भशोभा । साम्राज्यमपि पूर्णकुम्भशोभितं भवति । उपमालङ्कारः ॥

एवमपरासामपि मदालोकनोत्सुकमनसां निजविभ्रमापहसितवासवीया-
वासवासितविलासानामनङ्गाश्रमकामधेनूतामिव मत्तकामिनीनां स्मरशरनि-
शितफलप्रकाशिभिः,

अपि च कचिदशेषनिशितशास्त्रशेमुषीश्वरविचारगोचरीक्रियमाणसक-
लजगद्व्यवहारं धर्मराजनगरमिव, कचिद्विजन्मजनोदाह्रियमाणनिगमार्थं

एवमुना प्रकारेण तत् जगत्प्रसिद्धं त्रिभुवननिलकं नाम राजसदनं आसादयांबभूव
अहं प्रपयांबभूव । प्राप्तवानित्यर्थः । अहं किं कुर्वन् सन् त्रिभुवननिलकं नाम राजसदनं
प्रापयांबभूव । अपरासामपि अन्यासां न केवलं नगरस्त्रीणां अपितु अपरासामपि मत्तका-
मिनीनां रूपयौवनसंपन्ननारीणां अपाहावलोकितैः कदाक्षवीक्षितैः पुनरुक्तैः द्विगुणीकृ-
तेनेव लाजाञ्जलिवर्षेण आद्रतण्डुलाञ्जलिवर्षेण आत्मानं फलाधिनी लोकस्य दुःसुमितमिव
कुर्वन् पुण्डितमिव विदधन् । कथंभूतानां मत्तकामिनीनाम् । मदालोकनोत्सुकमनसां
समर्वाक्ष्णोत्तालहृदयानाम् । पुनः कथंभूतानां मत्तकामिनीनाम् । निजविभ्रमापहसितवा-
सवीयावासवासितविलासानां निजैः स्वकीयैर्विभ्रमैः कुक्षैरपहसिताः तिरस्कृताः वासवी-
यावासवासितानां स्वर्गस्त्रीणां विलासा लोचनशोभा यामिमैत्तकामिनीभिस्तथोक्तास्तासाम् ।
वासवस्य इन्द्रस्य अयं वासवीयः स चासावावासः स्वर्गलोकस्तस्य संवन्धिन्यो या
वासिताः स्त्रियो देवादानास्तासां विलासानां विग्रहः । पुनः कथंभूतानाम् । अनङ्गाश्रम-
कामधेनूतामिव कंदर्पगृहकामधेनूतामिव । कामदायकानामित्यर्थः । कथंभूतैरपाहाव-
लोकितैः । स्मरशरनिशितफलप्रकाशिभिः स्मरस्य कंदर्पस्य ये शरा वाणास्तेषां नि-
शितानि तीक्ष्णानि फलीनि भङ्ग्यस्तेषां प्रकाशी निमलत्वान् कर्पूरमिव वर्तते ॥

पुनरपि कथंभूतं राजसदनम् । अपि च अस्मिन् कचिद्विशेषः । कचिदस्मिन्निश्चितस्थाने
अशेषनिशितशास्त्रशेमुषीश्वरविचारगोचरीक्रियमाणसकलजगद्व्यवहारम् अशेषाणि सम-
ग्राणि निशितानि सूक्ष्मतत्त्वकथनानि तानि च शास्त्राणि तेषु शेमुषी 'शे मोहं
मुष्णातीति शेमुषी बुद्धिस्तस्या ईश्वराः स्वामिनो विद्वांसस्तेषां विचारेषु गोचरीक्रि-
यमाणो गन्धमानः सकलस्य समग्रस्य जगतः संसारस्य व्यवहार उपचारो यत्र राजम-
न्दिरे तत्तथोक्तम् । किमिव । धर्मराजनगरमिव यमपत्तनमिव । यथा धर्मराजनगरे
निशितानां तीक्ष्णानां जीवग्राहकानां शास्त्राणां शेमुषीश्वरा बुद्धिचतुरा यमनियमयोगि-
नस्तेषां विचारेषु गोचरीक्रियमाणसकलजगद्व्यवहारो भवति । अयं स्मृतः, अयं मार्थमा-
णोवर्तते, अयं मरिष्यति, इति विचारो यमनगरे वर्तते । पुनः कथंभूतं राजसदनम् ।
कचिदस्मिन्निश्चितस्थाने द्विजन्मजन्मो(नो)दाह्रियमाणनिगमार्थम् द्विजन्मजनैर्ब्राह्मणलोकैरु-
दाह्रियमाणो निगमानां नगराणां ग्रामादीनां अर्थ उद्गीहितं धनं यत्र राजमन्दिरे

ब्रह्मालयमिव, कचिद्भरतसुताभिनीयमानेतिवृत्तं तण्डुभवनमिव, कचिद्बुधप्रधानविधीयमानतत्त्वोपदेशं समवसरणमिव, कचिद्भ्यमानसागरगणमरुणकरस्यन्दनमिव, कचिद्विनीयमानसारङ्गसङ्घमङ्गराजनिकेतनमिव, कचिदासन्नासदीयदर्शनक्षुभितसर्वकर्मिणपरिवारमनङ्गमित्रोदयप्रमोदं रत्नाकरमिव, कचिच्च 'हले व्यलीकविलासव्यसनिनि वसन्तिके, कृतं कितवर्किवदन्तीभिः ।

तत्तथोक्तम् । किमिव । ब्रह्मालयमिव विश्वसृग्मन्दिरमिव । यथा ब्रह्मालयो मन्दिरं ब्राह्मणैर्व्यावर्ण्यमानो(णो) निगमार्थो भवति । पुनः कथंभूतं राजसदनम् । कचि-त्कस्मिंश्चित्स्थाने भरतसुताभिनीयमानेतिवृत्तम् भरतसुतैर्नैटाचार्यैः अभिनीयमानं व(उ)च्यमानं इतिवृत्तं भरतशास्त्रं यत्र तत्तथोक्तम् । किमिव । तण्डुभवनमिव तण्डुर्नाम शंकरस्य नृत्योपदेशं प्रति प्रथमशिष्यस्य भवनमिव । यथा तण्डुभवनं भरतसुतैर्न-र्तकाचार्यैरभिनीयमानं विजृम्भ्यमाणं निवृत्तं भवति । पुनः कथंभूतं राजसदनम् । क-चित्कस्मिंश्चित्स्थाने बुधप्रधानविधीयमानतत्त्वोपदेशम् बुधानां विदुषां मध्ये ये प्रधाना मुख्यविद्वांसस्तैर्विधीयमानः क्रियमाणः तत्त्वस्य वाद्यभेदस्य उपदेशं स्वरूपं यत्र तत्तथोक्तम् । किमिव । समवसरणमिव । यथा समवसरणं तीर्थकरसभास्थानं जीवादि-तत्त्वोपदेशसंयुक्तं भवति । पुनः कथंभूतं राजसदनम् । कचित्कस्मिंश्चित्स्थाने दम्भ्य-मानसागरगणम् दम्भ्यमानः खेद्यमानः सागराणां चतुरङ्गमानां गणः समूहो यत्र तत्त-थोक्तम् । किमिव । अरुणकरस्यन्दनमिव सूर्यरथमिव । पुनः कथंभूतं राजसदनम् । कचि-द्विनीयमानसारङ्गसङ्घम् । कचित्कस्मिंश्चित्स्थाने विनीयमानः शिष्यमाणः सारङ्गाणां हस्तीनां सङ्घः समूहो यत्र तत्तथोक्तम् । किमिव । अङ्गराजनिकेतनमिव अङ्गराजस्य गजशास्त्राचार्यस्य निकेतनमिव । पुनः कथंभूतं राजसदनम् । कचिदासन्नासदीयदर्शनक्षु-भितसर्वकर्मिणपरिवारम् कचित्कस्मिंश्चित्स्थाने आसन्नं समीपवर्ति यदस्मदीयदर्शनं अस्माकमीक्षणं तेन क्षुभितः संचलितः सर्वकर्मिणानां विश्वकर्मकराणां परिवारः परिच्छेदो यत्र तत्तथोक्तम् । किमिव । रत्नाकरमिव समुद्रमिव । कथंभूतं रत्नाकरम् । अनङ्गमित्रोदयप्रमोदम् अनङ्गस्य कर्दपस्य मित्रं चन्द्रमास्तस्य उदयेन उद्गमनेन प्रमोदो हर्षो यत्र रत्नाकरे स तथा तम् । उत्कल्लोलसमुद्रमिवेत्यर्थः । पुनः कथंभूतं राजसदनम् । कचित्कस्मिंश्चित्स्थाने जरतीभिः वृद्धाभिः स्त्रीभिः इत्यमुना प्रकारेण व्याकुलितनि-खिलपरिजनं व्याकुलितः विशेषेण आ समन्तात् आकुलितो विह्वलीकृतो निखिलः समग्रः परिजनः परिवारो यत्र तत्तथोक्तम् । कथंभूताभिर्जरतीभिः मातृव्यञ्जनाभिः सपञ्चाशत्काभिः स्त्रीभिः । पञ्चाशद्वर्षाणामुपरि वर्तमानाभिरित्यर्थः । इतीति किम् । हे हले हे सखि हे व्यलीकविलासव्यसनिनि निष्फलशृङ्गारासक्ते वसन्तिके वसन्तिकानान्नि,

अविलम्बं यतस्व वकुलमुकुलावलीविरचनेषु । अङ्गो निरर्गलगते लवङ्गि,
मा गाः सखीभिः सह सङ्गम् । अकालक्षेपं दक्षस्व रङ्गवलिप्रदानेषु । अपि प्रमा-
दिनि मदने, किमद्यापि निद्रायसि । द्रुतमाद्रियस्वारतीयप्रगुणतायाम् । अयि
कुरङ्गि, किमकाण्डमितस्ततो हिण्डसे । अचिराय त्वरस्व देवस्याङ्गरागसं-
पादनेषु । अयि वाचाललपने मालति, एष खलु समीपवर्ती देवः । तल्लघु ल-
ङ्गस्व भद्रासनप्रसाधनेषु । अये हसितदोहदहदये कलहंसि, किं नाकर्णयसि
सविधतरं तूरशब्दम्, यतो न तूर्णं सज्जसे ताम्बूलकपिलिकायाम् । अहे अल-

कितवर्किवदन्तीभिः [कृतं] वृत्तकारवार्ताभिः पूर्णम् । अविलम्बं शीघ्रं वकुलमुकुला-
वलीविरचनेषु मकुलपुष्पकलिकाश्रेणिविरचनेषु मालाकरणेषु यतस्व यत्र कुरुष्व । अङ्गो
निरर्गलगते लवङ्गि, मा गाः सखीभिः सह सङ्गम् । अकालक्षेपं दक्षस्व रङ्गवलिप्रदानेषु ।
अङ्गो इति ओकारान्तोऽव्ययः संबोधनार्थः । अङ्गो हे लवङ्गिनामिके अन्तःपुरसुन्द-
रि निरर्गलगते अनिपिद्गमने स्वच्छन्दगमने सखीभिः सह आलीभिः (मां) सङ्गं
मेलापकं मा गा मा त्वं गच्छ । अकालक्षेपं लघुतरं रङ्गवलिप्रदानेषु चतुष्कपूरणेषु दक्षस्व
शीघ्रा भव । 'दक्ष शीघ्रायै च' इति धातोः प्रयोगात् तदावात्मनेपदिन्वात् । अयि
प्रमादिनि मदने, किमद्यापि निद्रायसि । द्रुतमाद्रियस्वारतीयप्रगुणतायाम् । अयि इति
इकारान्तमव्ययं संबोधनार्थम् । हे प्रमादिनि अयि मदने हे मदनात्मिके अन्तःपुरसुन्दरि,
अद्यापि इदानीमपि किं निद्रायसि किमिति अतिशयेन निद्रां करोषि । 'द्रा स्वप्ने' इति
धातोः प्रयोगात् । आरतीयप्रगुणतायां आरातिकसम्पन्नक्रियायां द्रुते शीघ्रमाद्रियस्व ।
'द्रीड् आदरे' तुदादेर्धातोः प्रयोगात् । अयि कुरङ्गि, किमकाण्डमितस्ततो हिण्डसे ।
अचिराय त्वरस्व देवस्याङ्गरागसंपादनेषु । अयि कुरङ्गि हे कुरङ्गिनामिके अकाण्डमप्रस्तावं
इतस्ततो यत्र तत्र किं हिण्डसे किमर्थं पथयसि । 'हिण्डि गत्यनादरयोः' इति धातोः
प्रयोगात् । देवस्य यशोधरमहाराजस्य अङ्गरागसंपादनेषु कर्पूरागुरुकस्तूरिकुङ्कुमकङ्गोला-
दिद्रवविलेपनकरणेषु अचिराय शीघ्रतरं त्वरस्व त्वरता भव । 'अन्वरा संभ्रमे' इति
धातोः प्रयोगात् । अयि वाचाललपने मालति, एष खलु समीपवर्ती देवः । तल्लघु लङ्गस्व
भद्रासनप्रसाधनेषु । अयि इति इकारान्तमव्ययं संबोधनार्थं वर्तते । हे वाचाललपने
वहुजल्पवक्त्रे मालति मालतात्मिके अन्तःपुरसुन्दरि, एष प्रलक्ष्मीभूतो देवः श्रीयशो-
धरमहाराजः । खल्विति वाक्चालंकारे । समीपवर्ती वर्तते । तत्तत्सात्कारणान् भद्रासन-
प्रसाधनेषु सिंहासनप्रतिकर्मसु लघु शीघ्रं लङ्गस्व समर्था भव । 'लधि सामर्थ्ये च' इति
धातोः प्रयोगात् । अये हसितदोहदहदये कलहंसि किं नाकर्णयसि सविधतरं तूर्यशब्दं
यतो न तूर्णं सज्जसे ताम्बूलकपिलिकायां अये इति एकारान्तमव्ययं संबोधनार्थं

कवल्लरीभङ्गदुर्विदग्धे मधुकरि, किं मुधा विधमस्यात्मानम् । अद्धा प्रसाधय प्रकीर्णकानि । वर्षधर, अपसर प्रतूर्णमेकतः । किरात, निकेत निजनिवासे निभृतम् । कुब्ज, न्युब्ज शुभाशयविशिष्टासु चेष्टासु । वामन, आमन [स]-रभसरसक्रोडाः क्रीडाः । सौविदल्ल, सोल्लासमीहस्व निजनियोगेषु । शुक्-पाक[ल], सोत्कण्ठमुत्कण्ठस्व भोगावलीपाठेषु । सारिके, प्रमोदाधिकं कीर्तय मङ्गलानि । हंसि, कुतो न हंसि रसितुं निरावाधावकाशम् । सारस, कस

वर्तते । हे हसितदोहदहदये हसितमनोरथमानसे कलहंसि राजहंसीति नामिके, सवि-धतरं निकटतरं तूर्यशब्दं वाद्यध्वनिं किं नाकर्णयसि किं त्वं न शृणोषि, यतो यस्मात् कारणात् ताम्बूलकपिलिकायां ताम्बूलस्थगिकायां तूर्णं शीघ्रं न सजसे प्रगुणा न भवसि । 'सज्ज प्रागुण्ये' इति धातोः प्रयोगात् । अहे अलकवल्लरीभङ्गदु-र्विदग्धे मधुकरि, किं मुधा विधमस्यात्मानम् । अद्धा प्रसाधय प्रकीर्णकानि वर्षधरापसर प्रतूर्णमेकतः । मधुकरिनामिके । कथंभूते । अलकवल्लरीभङ्गदुर्विदग्धे अलकानां केशानां वल्लरीणां मञ्जरीणां भङ्गे मार्गरचनायां दुर्विदग्धा तस्याः संबोधनम् अथि अलकवल्लरी-भङ्गदुर्विदग्धे, किमर्थं मुधा निरर्थकं आत्मानं निजस्वरूपं विधमसि विडम्बयसि । अद्धा झटिति प्रकीर्णकानि चामराणि प्रसाधय सजीकुरु । वर्षधर, आपसर प्रतूर्णमेकतः । हे वर्षधर हे नपुंसक, प्रतूर्णं शीघ्रं एकत एकस्मिन् पार्श्वे अपसर दूरं गच्छ । देवस्या-पशकुनं भविष्यतीति कारणात् । किरात, निकेत निजनिवासे निभृतम् । रे किरात रे भिल्ल, निजनिवासे आत्मगृहे निभृतं प्रथितः निकेत निवासं कुरु । 'कित निवासे रोगापनयने च' इति धातोः प्रयोगात् । तद्दर्शनेन देवस्यापशकुनं भविष्यतीति भावः । कुब्ज न्युब्ज शुभाशयविशिष्टासु चेष्टासु । अरे कुब्ज, त्वं शुभाशयविशिष्टासु शुभपरिणामशो-भनासु चेष्टासु न्युब्ज ऋजू भव । 'उब्ज आर्जवे' इति धातोः प्रयोगात् । वामन, आमन [स]रभसरसक्रोडाः क्रीडाः । अरे वामन, [स]रभसरसक्रोडाः उत्सुकरसप्रधानाः क्रीडाः पलायनान्वितं आमन रचय । वामन, भवद्दर्शनेन देवस्यापशकुनं भविष्यतीति भावः । सौविदल्ल, सोल्लासमीहस्व निजनियोगेषु । सौविदल्ल हे स्थापय, सोल्लासं सोत्कण्ठं यथा भवत्येवं निजनियोगेषु स्वकीयाधिकारेषु अन्तःपुररक्षासु ईहस्व चेष्टस्व । अन्तःपुरमध्ये प्रविश्य तिष्ठ । देवस्य तव दर्शनं मा कारय । अपशकुनं भविष्यतीति भावः । शुक्पाक-[ल], सोत्कण्ठमुत्कण्ठस्व भोगावलीपाठेषु । हे शुक्पाक[ल] कीरपुन्र [पुः], भोगावलीपाठेषु सुरतक्रीडावचनपठनेषु सोत्कण्ठं सोल्लासं यथा भवत्येवं उत्कण्ठस्व उद्यतो भव । सारिके, प्रमोदाधिकं कीर्तय मङ्गलानि । हे सारिके पीतपादे, प्रमोदाधिकं यथा भवत्येवं मङ्गलानि स्तुतिवचनानि कीर्तय संशब्दय । हंसि, कुतो न हंसि रसितुं निरावाधावकाशम् । हे हंसि हे वारले हंसकामिनि, कुतः कस्मात् कारणात् रसितुं शब्दयितुं निरावाधावकाशं

तारस्वरः प्रदक्षिणप्रचारः । कुरङ्ग, रङ्गापसव्यं द्वीपिनां स्थाने । विजयकुञ्जर, उदाहर शुभोचितानीक्षितानि । जयहय, सुघोषं हेपस्य ।' इति मातृव्यञ्जनाभिर्जरतीभिर्व्याकुलितनिखिलपरिजनं तन्निभुवनतिलकं नाम समन्ततस्तुङ्गतमङ्गशृङ्गोत्सङ्गसंगताङ्गनापाङ्गप्रसरपुनरुक्तसितपताकावसनं राजसदनमासादयावभूव कीर्तिसाहारनामा वैतालिकः—

लक्ष्मीं विभ्रद्वजौघैः कचिदनिलवलोल्लोलीचीचेर्धुनद्या-

इच्छायां पुण्यत्सुमेरोः कचिदरुणतरैः स्वर्णकुम्भांशुजालैः ।

कान्तिं कुर्वत्सुधाब्धेः कचिदतिसितिमद्योतिभिर्भित्तिभागैः

शोभां श्लिष्यद्विमाद्रेः कचिदिव गगनाभोगभागिभश्च कूटैः ॥२४२॥

वाधारहितं देशं न हंसि न गच्छति । सारस, कस तारस्वरः प्रदक्षिणप्रचारः । हे सारस हे विर्लीन दीर्घजङ्घ, तारस्वरः सन् उर्ध्वस्तरशब्दः सन् प्रदक्षिणप्रचारः सन् देवस्य दक्षिणकरपार्श्वं भूत्वा कस गच्छ । कुरङ्ग, रङ्गापसव्यं द्वीपिनां स्थाने । हे कुरङ्ग हे मृग, अपसव्यं देवस्य वामपार्श्वं द्वीपिनां स्थाने मृगयार्थमृगाणां स्थाने रहत्यं गच्छ । तथा चोक्तम्—‘एकोपि यदि वा त्रीणि पञ्च सम नवापि वा । वामपार्श्वेण गच्छन्तो मृगाः सर्वे शभावहाः ॥’ विजयकुञ्जर, उदाहर शुभोचितानीक्षितानि । हे विजयकुञ्जर हे गजयूथनाथ गज, शुभोचितानि शुभशकुनयोग्यानि दक्षितानि चेष्टितानि उदाहर त्वं दर्शय । हे जयहय, सुघोषं हेपस्य । हे जयहय जाल्यश्च, सुघोषं सजलजलदमनुध्वनिं यथा भवत्येवं हेपस्य शब्दं कुरुष्व । पुनः कथंभूतं राजसदनम् । समन्ततः सर्वत्र तुङ्गतमङ्गशृङ्गोत्सङ्गसंगताङ्गनापाङ्गप्रसरपुनरुक्तसितपताकावसनम् तुङ्ग उर्ध्वलोको यस्तनस्य उपरितनभूमिका तस्य शृङ्गोत्सङ्गेषु संगता मिलिता या अङ्गनाः नवर्थावनाः स्विस्तसां अपाङ्गप्रसरैर्लौचनप्रान्तवितरणैः पुनरुक्तानि द्विगुणीकृतानि नितपताकानां उज्ज्वलध्वजानां वसनानि वस्त्राणि यस्मिन् राजसदने तत्तथोक्तम् । कीर्तिसाहारनामा वैतालिकः कीर्तिसाहारनामा वैतालिको बोधकरो भट्टः अत्रावसरे वृत्तत्रयं पपाठ ।

तथाहि—लक्ष्मीं विभ्रदित्यादि । हे अवनिपते हे राजन्, इदं प्रवक्ष्यामीति भवद्भवनं भवनः प्रासादो विभाति विशेषेण शोभते । भवनं किं कुर्वन् । कचिन् कस्मिंश्चित् स्थाने ध्वजौघैः कृत्वा ध्वन्याः गङ्गायाः लक्ष्मीं शोभां विभ्रत धरन् । कथंभूतायाः ध्वन्याः । अनिलवलोल्लोलीचीचेः अनिलवलेन वानवलेन उल्लोला उच्छलन्त्यो वीचयो लहर्त्यो यस्याः सा अनिलवलोल्लोलीचीचस्तस्याः भवनम् । भवनं पुनः किं कुर्वन् । कचिन्कस्मिंश्चित्स्थाने अरुणतरैरव्यक्तरागैः स्वर्णकुम्भांशुजालैः कनककलशकिरणमूर्धैः सुमेरोः सुरालयस्य छायां शोभां पुण्यत् पुष्टिं नयन् । भवनं पुनः किं कुर्वन् । कचिन्कस्मिंश्चित्स्थाने

श्रीलीलाकमलं तवावनिपते साम्राज्यचिह्नं मह-
 त्कीर्त्युत्पत्तिनिकेतनं क्षितिवधूविश्रामधाम स्वयम् ।
 लक्ष्मीविभ्रमदर्पणं कुलगृहं राज्याधिदेव्याः पुनः
 क्रीडास्थानमिदं विभाति भवनं वाग्देवताया इव ॥ २४३ ॥
 वशीकृतमहीपालः श्रीलीलाकमलाकरः ।
 चिरमत्र स्थितः सौधे चतुरन्तामव क्षितिम् ॥ २४४ ॥
 वित्तेश त्वरतां पुरः सुरतरूद्यानैः समं मातले
 तूर्णं सज्जय सामजं कुरु गुरो यानोचितां वाहिनीम् ।
 आशीदित्थमशेषकल्मषमुषि प्रादुर्भवत्केवले
 यस्मिन्स्वर्गपतेर्महोत्सवविधिः सोऽव्यात्रिलोकीं जिनः ॥२४५॥

अतिसितिमयोतिभिः अत्युज्ज्वलतेजोभिः [भि]त्तिभागैः कुञ्जप्रदेशैः कृत्वा सुधाब्धेः
 क्षीरअतिसमुद्रस्य कान्तिं शोभां कुर्वत् रचयत् । भवनं पुनः किं कुर्वत् । कचित्
 कस्मिंश्चित् स्थाने गगनाभोगभागिमः आकाशविस्तारभजनशीलैः कूटैः शिखरैः कृत्वा
 हिमाद्रैः हिमाचलस्य शोभासुपमां श्लिष्यत् । उपमासमुच्चयालंकारः ॥

श्रीलीलाकमलमित्यादि । पुनः कथंभूतम् । श्रीलीलाकमलं लक्ष्मीक्रीडापङ्कजम् ।
 पुनः कथंभूतम् । साम्राज्यचिह्नं सकलस्य राज्यस्याभिज्ञानम् । कथंभूतं साम्राज्यचिह्नम् । महत्
 गुरुतरम् । अपरं कथंभूतम् । कीर्त्युत्पत्तिनिकेतनं कीर्तिरूपपतेः जन्मनो निकेतनं गृहम् ।
 पुनः कथंभूतम् । क्षितिवधूविश्रामधाम क्षितिरेव वधूर्वनिता तस्या विश्रामधाम निवास-
 गृहम् । कथम् । स्वयं स्वभावेन । पुनः कथंभूतं भवनम् । लक्ष्मीविभ्रमदर्पणम् लक्ष्म्याः
 विभ्रमदर्पणं लीलासुपुरम् । अपरं कथंभूतम् । राज्याधिदेव्याः । पुनः इवार्थे । राज्या-
 धिष्ठातृदेवतायाः कुलगृहं कुलमन्दिरमिव । अपरं कथंभूतम् । वाग्देवतायाः सरस्वत्याः
 क्रीडास्थानमिव रमणनिवासमिव । रूपकोपमालंकारः ॥

वशीकृतमहीपाल इत्यादि । हे राजन्, अत्र अस्मिन् सौधे राजगृहे स्थितो
 निविष्टः सन् चिरं दीर्घकालं चतुरन्तां चतुःसमुद्रपर्यन्तां क्षितिं पृथ्वीं अव प्रतिपालय ।
 कथंभूतस्त्वम् । वशीकृतमहीपालः वशीकृता आज्ञामानीता महीपालाः राजानो येन
 सः । पुनः कथंभूतस्त्वम् । श्रीलीलाकमलाकरः श्रियो लक्ष्म्याः लीलायाः क्रीडायाः
 कमलाकरः कमलवनसदृशः । रूपकातिशयालंकारः ॥

वित्तेशेत्यादि । अथेदानीं आश्वासान्ते मङ्गलं करोति—स जगत्प्रसिद्धो जिनः श्रीम-
 द्भगवदहं वीतरागः त्रिलोकीं त्रयाणां लोकानां समाहारः त्रिलोकी तां त्रिलोकीं अव्यात्
 रक्षतु विघ्नानां विनाशं करोतु श्रेयः संप्राप्तिं च करोतु । स जिनः कः । यस्मिन् प्रादुर्भ-

कर्णाञ्जलिपुटैः पातुं चेतः सूक्तामृते यदि ।

श्रूयतां सोमदेवस्य नव्याः काव्योक्तियुक्तयः ॥ २४६ ॥

इति सकलतार्किकचूडामणेः श्रीमन्नेमिदेवभगवतः शिष्येण सयोनवद्यग्यपद्यवि-
द्याधरचक्रवर्तिशिखण्डमण्डनीभवचरणकमलेन श्रीसोमदेवमूरीणा विरचिते
यशोधरमहाराजचरिते यशस्तिलकापरनाम्नि महाकाव्ये पटवन्धोत्सवो
नाम द्वितीय आश्वासः समाप्तः ।

वत्केवले चतुर्थकल्याणावसरे स्वर्गपतेः सौधमन्दस्य इत्थममुना प्रकारेण महोत्सवविधिः
महाहर्षविधिरासीद्भूव । यस्मिन् कथंभूते । अशेषकल्मषमुपि अशेषाणि समप्राणि
कल्मषाणि पापानि ब्रह्महत्यादीनि त्रिपष्टिप्रकृतिलक्षणानि वा सुष्णाति निर्मूलंकापङ्क-
पतीति अशेषकल्मषमुद् तस्मिन्नाशेषकल्मषमुपि । इत्थं कथमिति चेत् हे वित्तेश हे
धनद, सुरतहयानैः समं कल्पवृक्षवर्नैः सार्धं पुरोऽग्रतः त्वरतां संप्रभेण त्वं गच्छ । हे
मातले हे शकसारथे, तूर्णं शीघ्रं सामजर्मरावणनाम गजं सजय प्रयाणयोग्यं कुरु । हे
गुरो हे वृहस्पते मन्त्रिन्, बाहिनीं सुरसेनां धानोचितां गमनयोग्यां कुरु त्वं विधेहि ।
अनिशयालंकारः ॥

कर्णाञ्जलिपुटैरित्यादि । हे विद्वन्, यदि चेत् सूक्तामृते काव्यामृते कर्णाञ्ज-
लिपुटैः पातुं श्रवणाञ्जलिपात्रैराद्यादितुं चेत्तो मनसाव वनेते तर्हि सोमदेवस्य सोम-
देवार्च्यस्वामिनो नव्याः प्रत्यग्राः काव्योक्तियुक्तयः काव्यस्य यशस्तिलकनामेतिहासस्य
उत्तीनां वचनानां युक्तयो रचनाः कर्मापात्राः श्रूयतां त्वया आकर्ष्यताम् । रूपको-
पमालंकारः ॥

इति सकलतार्किकलोकचूडामणेः श्रीमन्नेमिदेवभगवतः शिष्येण सयोनव-
द्यग्यपद्यविद्याधरचक्रवर्तिशिखण्डमण्डनीभवचरणकमलेन श्रीसोमदेवमूरीणा विरचिते
यशोधरमहाराजचरिते यशस्तिलकापरनाम्नि महाकाव्ये पटवन्धोत्सवो नाम द्वितीय
आश्वासः ॥ अस्या व्याख्यानं पूर्ववद्देयव्यम् ॥

इति श्रीपद्मनन्दिदेवेन्द्रकीर्तिविद्यानन्दिमहिम्नपणाभिप्रायेण भगवत्श्रीमहिम्नपण-
गुरुरर्मासीष्टगुरुभ्रात्रा गुर्जरदेशसिंहासनभगवत्श्रीलक्ष्मीचन्द्रकान्तमतेन मालव-
देशभगवत्श्रीसिंहनन्दिप्रार्थनया यन्निश्रीसिंहान्तसागरव्याख्याकृतिनिमित्तं नवनवति-
महामहावादिस्त्र्याद्वादलव्यविजयेन तर्कव्याकरणाद्यनेकसाधरचनाचकुना सूरिश्रीश्रुत-
सागरेण विरचितायां यशस्तिलकचन्द्रकान्तमहाराजायां यशोधरमहाराजचरितमहा-
काव्यटीकायां यशोधरमहाराजपटवन्धमहोत्सवविवरणं नाम द्वितीयाश्वासचन्द्रिका
परिसमाप्ता इति शुभम् ॥

तृतीय आश्वासः ।

श्रीलीलाम्बुजगर्भसंभवतनुः स्वर्णाचलस्नानभू-

लक्ष्मीप्रार्थितसंगमोऽपि तपसः स्थानं परस्याभवत् ।

ध्यानावन्ध्यविधिः समस्तविषयं ज्योतिः परं प्राप्तवा-

न्यस्तद्धामधृतोदयश्च स जगत्पायादपायाजिनः ॥ १ ॥

अथेदानीं तृतीयस्याश्वासस्य राज्यलक्षीविनोदनाग्नः प्रारम्भं कुर्वाणाः श्रीसोमदेवसू-
रयः आदिमङ्गलार्थं श्रीमदहर्त्परमेश्वरस्य पञ्चकल्याणगर्भितां स्तुतिं प्राहुः । शार्दूलविक्री-
डितं छन्दः । श्रीलीलेत्यादि । स जगत्प्रसिद्धो जिनस्तीर्थकरपरमदेवः जगत्रैलोक्यं
अपायात् चतुर्गतिरक्षातः पायात् रक्षतु । स कः । तद्यदोर्नित्यसंबन्धत्वात् यो भगवान्
जिनः श्रीलीलाम्बुजगर्भसंभवतनुः श्रियो लक्ष्म्याः लीलाम्बुजं कीडाकमलं तस्य गर्भे
कर्णिकायां संभवा उत्पन्ना तनुः शरीरं यस्य स तथोक्तः । भगवान् किल स्वर्गावतरण-
कल्याणे मातुर्गर्भजां शक्तिमाधाय तत्र कमलं कृत्वा तस्य कर्णिकायां अवतरति, तत्र
कमले वृद्धिं याति, पश्चान्मातुर्योर्निर्मस्पृश्य[द्वा] मातुर्बाधामदत्त्वा जन्म गृह्णाति, तेन
श्रीसोमदेवाचार्यः प्राह—श्रीलीलाम्बुजगर्भसंभवतनुः । यः पुनः कथंभूतः । स्वर्णाचल-
स्नानभूः स्वर्णाचलो मेरुपर्वतः स स्नानस्य जन्माभिषेकस्य भूर्भूमिः यस्य स स्वर्णा-
चलस्नानभूः । पुनः कथंभूतो यः । लक्ष्मीप्रार्थितसंगमः लक्ष्म्या साम्राज्यश्रिया प्रार्थितो
याचितः संगमो मेलापको यस्य स तथोक्तः । अपिशब्दात् कोऽपि कुमारदीक्षितोऽपि
भवति तत्सूचनार्थमपिशब्दो वर्तते । पुनः कथंभूतो भगवान् । परस्य उत्कृष्टस्य तपसो
दीक्षायाः स्थानं निवासो अभूद्भवू । यो भगवान् पुनः किं कृतवान् । परं ज्योतिः
केवलज्ञानं प्राप्तवान् लब्धवान् । कथंभूते परं ज्योतिः । समस्तविषयम् समस्तो लोक-
श्चालोकश्च विषयो गोचरो गम्यो यस्य परं ज्योतिषः तत्परं ज्योतिषः समस्तविषयम् ।
कथंभूतो भगवान् । ध्यानावन्ध्यविधिः ध्यानाभ्यां धर्मशुक्लध्यानाभ्यां अवन्ध्यः सकलो
विधिः कर्तव्यं यस्य स ध्यानावन्ध्यविधिः । हरिहरहिरण्यगर्भादिभिर्ध्यानकृतं परं फलं
न लब्धमिति भावः । पुनः कथंभूतो भगवान् । तद्धामधृतोदयः तस्मिन् जगत्प्रसिद्धे
धाम्नि सर्वकर्मक्षयलक्षणे मोक्षे धृत आरोपित (उत्कृष्टो अयः) उदयः शुभावहो
विधिर्येन स तद्धामधृतोदयः । चकार उक्तसमुच्चयार्थः । तेन अनन्तचतुष्टयादयो
नवकेवललब्ध्यादय अनन्तगुणाः समुच्चीयन्ते । रूपकातिशयसमुच्चयालंकारः ॥

१. अस्पृश्येति नञ्समासघटितप्रयोगे 'अनञ्समासे' इति व्याकृतिसूत्रस्थपर्युदा-
सत्वेन त्यवादेशाग्रास्या तद्घटितप्रयोगोपादानं महच्चित्रकरम्.

लक्ष्मीपतिप्रभृतिभिः कृतपादसेवः

पायाज्जगन्ति स जयी जिनचन्द्रदेवः ।

साम्यं त्रिविष्टपधृतिस्थितविक्रमस्य

दंष्ट्राधृतावनितलस्य हरेर्न यस्य ॥ २ ॥

पुनस्तदध्यास्य श्रीसरस्वतीविलासकमलाकरं राजमन्दिरमहो असम-
साहसारम्भ, त्रिभुवनभवनस्तम्भ, कदाचित्समीपसमस्तलोकलोचनोन्मेषेषु

लक्ष्मीपतिप्रभृतिभिरित्यादि । स जगत्प्रसिद्धो जिनचन्द्रदेवः जगन्ति त्रीणि
भुवनानि पायाद्रक्षतु । अनेकविषमभवगहनदुःखप्रापणहेतून् कर्मरातीन् जयन्तीति
जिनाः गणधरदेवादयः । 'इणिकृशिम्यो णक्' इत्युणादिमूत्रेण णक्प्रत्ययेन जिन-
शब्दः सिद्धः । जिनानां गणधरदेवादीनां चन्द्र आह्लादको जिनचन्द्रः चासौ देवः
परमाराध्यः जिनचन्द्रदेवः । कथंभूतो जिनचन्द्रदेवः । यथोक्तविशेषणविशिष्टः लक्ष्मी-
पतिप्रभृतिभिः कृतपादसेवः लक्ष्म्याः पतिलक्ष्मीपतिर्नारायणः स प्रभृतिमुद्यो येषां
रुद्रवल्गादीनां ते लक्ष्मीपतिप्रभृतयस्तैर्लक्ष्मीपतिप्रभृतिभिः कृता परमधर्मातुरागेण
रचिता पादयोश्चरणकमलयोः सेवा वन्दना भक्तिर्यस्य स लक्ष्मीपतिप्रभृतिभिः कृतपाद-
सेवः । पुनः कथंभूतः । जयी जयनशीलः । स कः । यस्य जिनचन्द्रदेवस्य हरेर्नारायणस्य
साम्यं तुल्यता न वर्तते । तद्वेतुर्गमितं विशेषणमाह—कथंभूतस्य यस्य । त्रिविष्टपधृति-
स्थितविक्रमस्य त्रयाणां विष्टपानां लोकानां धृता उद्धरणे स्थित उद्धरितो विक्रमः
सामर्थ्यं यस्य स तथा तस्य । कथंभूतस्य हरेः । दंष्ट्राधृतावनितलस्य दंष्ट्रा धृतं समुच्च-
लितमवनितलं पृथ्वीमण्डलं येन स तथा तस्य । वराहावतारेण यदा नारायणः संजा-
तस्तदा प्रलयकालभयात् हस्ताभ्यां पृथ्वीमुद्धर्तुमसमर्थत्वात् दंष्ट्रयोद्धृतवान् इत्यर्थः ।
व्यतिरेकालंकारः ॥ उक्तं च वाग्भट्टेन महाकविना—'केनचियत्र धर्मेण द्वयोः सं-
सिद्धसाम्ययोः । भवत्येकतराधिक्यं व्यतिरेकः स उच्यते ॥'

पुनरित्यादि । अहो मारदत्त, अहो असमसाहसारम्भ असमं असदृशं अनन्य-
संभवि यत् साहसं अद्भुतं कर्मे तस्यारम्भः प्रारम्भो यस्य स तथा तस्य संबोधनं हे
तथोक्त । अहो त्रिभुवनभवनस्तम्भ त्रिभुवनमेव भवनं गृहं तस्योद्धरणे स्तम्भः
आधारकाष्ठं त्रिभुवनभवनस्तम्भस्तस्य संबोधनं हे तथोक्त । कदाचित् कस्मिंश्चिदवसरे
तदा तस्मिन् काले निशीथिनीशेषेषु रात्रिशेषेषु । क्लिष्टेति लोकोक्तां शास्त्रोक्तां वा ।
अहं यशोधरमहाराजः पत्युद्धृतलं शय्योन्मत्तमुज्झांचकार तलाज उज्जितवान् । कथं-
भूतेषु निशीथिनीशेषेषु । समीपसमस्तलोकलोचनोन्मेषेषु समीपा इदानीमेव भविष्यन्तः
समस्तानां लोकानां लोचनोन्मेषाः नेत्राणामुदाटनानि येषु ते तथा तेषु । कथंभूतं

निशीथिनीशेषेषु 'हिमरुचिरस्तमेति निशि निगदितनिजविनियोगसंगरः ।
रविरपि नयनविषयमयमवति जगति निजाय कर्मणे । तत्कलहं विहाय
संविशत पुनर्ननु दूरमन्तरम्' इति प्रातः कथयतीव मिथुनेषु रसत्कृकवा-
कुमण्डलम्

पर्यङ्कतलम् । मृगमदाङ्गरागबहुलपरिमलम् मृगमदो नाम कस्तूरिका तेनोपलक्षितो
योऽसावङ्गरागो विलेपनं तेन बहुलः प्रचुरतरः परिमलो विमर्दोत्थो गन्धो यत्र पर्यङ्कतले
तत्तथोक्तम् । क इव पर्यङ्कतलमुज्झांचकार । मन्दाकिनीपुलिनं कलहंस इव । यथा कलहंसो
राजहंसो मन्दाकिन्याः गङ्गायाः पुलिनं तोयोल्लिखितं द्वीपं कलहंसस्यजति । कथंभूतं
मन्दाकिनीपुलिनम् । नवोल्लासमांसलसरोजकाननम् नवोल्लासेन प्रत्यप्रविकसनेन मांसलं
मनोहरस्थलं सरोजकाननं कमलवनं यत्र मन्दाकिनीपुलिने तत्तथोक्तम् । किं कृत्वा पूर्वं
पर्यङ्कतलमुज्झांचकार । पुनः राज्यपद्मभिषेकादनन्तरं तत्पूर्वोक्तं त्रिभुवनतिलकं नाम राज-
मन्दिरं राजभवनमध्यं स्थित्वा । कथंभूतं राजमन्दिरम् । श्रीसरस्वतीविलासकमलाकरम्
श्रीश्च लक्ष्मीः सरस्वती च भारती तयोर्विलासकमलाकरं क्रीडाकमलवनम् । अहं किं
कुर्वन् पर्यङ्कतलमुज्झांचकार । इति अमुना प्रकारेण व्यावर्ण्यमानविधानेन प्रबोधमङ्ग-
लपाठकानां प्रबोधस्य जागरणस्य ये मङ्गलपाठका नम्राचार्याः प्रबोधमङ्गलपाठकास्तेषां
सूक्तीः सुभाषितानि आकर्णयन् शृण्वन् । कथंभूतानां प्रबोधमङ्गलपाठकानाम् । वैभाति-
कसूक्तपाठकठोरकण्ठकानाम् वैभातिकानि यानि सूक्तानि सुवचनसुभाषितानि तेषां
पाठेनाध्ययनेन कठोरास्तीव्रतरा वाचालाः कण्ठका गलनालानि येषां ते तथा । कथंभूताः
सूक्तीः । अवसरावेदनसुन्दरोक्तीः अवसरस्य प्रस्तावस्य आवेदनं विज्ञापनं तेन सुन्दरा
अतिमनोहरा उक्तयो वचनानि यासु सूक्तिषु ता अवसरावेदनसुन्दरोक्तयस्तास्तथोक्ताः ।
इतीति किम् । [हिमरुचिरित्यादि]—रसत्कृकवाकुमण्डलं शब्दायमानताम्रचूडवृन्दं
मिथुनेषु स्त्रीपुरुषद्वन्द्वेषु प्रातः प्रभाते कथयतीव सूचयतीव । कृकवाकुमण्डलं किं
कथयति । अहो मिथुनानि, अयं प्रत्यक्षीभूतो हिमरुचिश्चन्द्रमाः अस्तमेति अस्तमयं
गच्छति । कथंभूतो हिमरुचिः । निशि रात्रौ निगदितनिजविनियोगसंगरः निगदितः
सूचितो निजः स्वकीयो विनियोगस्य संगरः प्रतिज्ञा येन स तथोक्तः । अयं प्रत्यक्षीभूतो
रविरपि भास्कोऽपि जगति नयनविषयं लोचनगोचरं आ समन्तात् अवति गच्छति
वा । 'अव रक्ष पालने' इत्यत्र अवधातोरेकोनविंशत्यर्थेषु वर्तमानत्वात् । तथा हि—
'पालनगतिकान्तिप्रीतितृप्त्यवगमनप्रवेशश्रवणस्वाभ्यर्थयाचक्रियेच्छादीत्यवास्यालिङ्गनहिं-
सादानभावद्विष्टेषु' इति । रविः किमर्थं नयनविषयमागच्छति । निजाय कर्मणे निजयो-
ग्याय । तत्तस्मात् कारणात् हे मिथुनानि, कलहं झकटकं विहाय परित्यज्य संविशत
संभोगं कुरुत यूयम् । पुनः पश्चात् नन्वहो मिथुनानि दूरं अन्तरं वर्तते रजनी पुन-
रपि दूरे भविष्यतीति भावः । उत्प्रेक्षालंकारः ॥

निद्राशेषनिमीलितार्धनयनं किञ्चिद्विलम्बाक्षरं

पर्यस्तालकजालकं प्रविलसद्दर्मान्बुमुक्ताफलम् ।

भ्रूमङ्गालसमल्पजृम्भणवशादीपत्प्रकम्पाधरं

चुम्बालिङ्गञ्च सखीमुखं ननु रवेरेषा प्रभा दृश्यते ॥ ३ ॥

विकिरनिकिर एष व्याकुलः पादपानां

तिरयति शिखराणि प्रेङ्खितो द्वन्द्वशब्दः ।

इह च युवतिसार्थः सन्नकर्मप्रबन्धा-

त्तरलितकुचकुम्भः संचरत्यङ्गणेषु ॥ ४ ॥

गलति तम इवायं चक्रनाम्नां वियोगः

स्फुटति नलिनराजिः संध्यया सार्धमेषा ।

निद्रेत्यादि । हे राजन्, आदिभ्य आदिभ्यं दत्त्वा सखीमुखं तव प्रियकान्तावदनं चुम्ब वक्त्रेण संयोजय । एषा प्रत्यक्षीभूता रवेः श्रीभास्करस्य ननु हे राजन्, प्रभा दीप्तिर्दृश्यते श्रीमूर्त्य उद्देष्यति । प्रभातं जातमित्यर्थः । कथंभूतं सखीमुखम् । निद्राशेषेण अल्पस्वापेन निमीलिते मुद्रिते अर्धनयने लोचने यस्मिन् सखीमुखे तत्तथोक्तम् । अपरं कथंभूतं सखीमुखम् । किञ्चिद्विलम्बाक्षरम् किञ्चिन्मनार्हं विलम्बः कालक्षेपो येषां तानि किञ्चिद्विलम्बानि अक्षराणि वर्णा यस्मिन् सखीमुखे तत्तथोक्तम् । पुनः कथंभूतम् । पर्यस्तालकजालकम् पर्यस्तानि यत्र तत्र गतानि अलकानां कुन्तलानां जालकानि वल्लयौ यत्र तत्तथोक्तम् । पुनः कथंभूतम् । प्रविलसद्दर्मान्बुमुक्ताफलम् प्रविलसन्ति शोभमानानि धर्मान्बुनि आम्बादजलधिन्द्वो मुक्ताफलानि व्याकरणे यानि यस्मिन् सखीमुखे तत्तथोक्तम् । पुनः कथंभूतम् । भ्रूमङ्गालम् भ्रुवोऽङ्गुलिषु रवेर्परिरोमराज्योलासनेषु अलसो मन्द उद्यमो यस्मिन् तत्तथोक्तम् । पुनः कथंभूतम् । अल्पजृम्भणवशात् सोऽकविनामकरणात् हावविधानात् ऐषत्प्रकम्पाधरम् ईषत् सनात् प्रकम्पः स्फुरणं अधरे दन्तच्छदे यस्मिन् तत्तथोक्तम् । रूपकमनुमानालंकारः ॥

विकरनिकर इत्यादि । एष प्रत्यक्षीभूतः विकरनिकरः पक्षिणान्द्रो व्याकुलो विस्तः सन् पादपानां वृक्षाणां शिखराणि उपरितनभागानि तिरयति सम्पति । द्वन्द्वशब्दो मिथुनश्वनिः वै प्रेङ्खितश्चल्लो वर्णते । प्रस्तावान् पक्षिणां द्वन्द्वमिति गृह्यते । इह च एष च अङ्गणेषु गृह्याप्रभूमिषु युवतिसार्थः स्त्रीयां सन्तुष्टः संचरति गतागतं करोति । कथंभूतो युवतिसार्थः । सन्नकर्मप्रबन्धान् गृह्यापारप्रवृत्तकान् तरलितकुचकुम्भः शिथिलितस्तनकलशः । जाललंकारः ॥

गलति इत्यादि । हे राजन्, अयं प्रत्यक्षीभूतः चक्रनाम्नां चक्रवाकानां वियोगो

अगणितपतिनर्मा कूणितभ्रूलतान्त-
 स्त्यजति कुलवधूनां वासगेहानि सार्थः ॥ ५ ॥
 अविरलपुलकालीपांशुलास्याम्बुजानां
 नवनवनखरेखालेखलोलस्तनीनाम् ।
 स्मरनरपतिदूतीविभ्रमः कामिनीना-
 मिह विहरति यूथः प्रक्वणन्नूपुराणाम् ॥ ६ ॥
 अलकवलयवृत्ताः किञ्चिदाकुञ्चितान्ताः
 सरसकरजरेखा कामिनीनां कपोले ।
 प्रविदधति पलाशस्याग्रशाखाशिखाया-
 मवनतमुकुलानां मञ्जरीणामभिख्याम् ॥ ७ ॥

विप्रलम्भो गलति विघटते । किमिव । तम इव अन्धकारं यथा । हे राजन्, एषा
 प्रत्यक्षीभूता नलिनराजिः कमलसमूहः स्फुटति विकसति । कथम् । सार्धं सह । कया ।
 संध्यया प्रभातकालवत् । हे राजन्, कुलवधूनां कुलस्त्रीणां सार्धः समूहः वासगेहानि
 विलासमन्दिराणि त्यजति मुञ्चति । कथंभूतः कुलवधूनां सार्धः । अगणित-
 पतिनर्मा न गणितं मनस्यानीतं पतीनां भर्तृणां नर्म परीहासः अगणितपतिनर्मा ।
 उक्तं च—‘द्रवकेलिपरीहासः क्रीडा लीला च नर्म च ।’ पुनः कथंभूतः कुलवधूनां
 सार्धः । कूणितभ्रूलतान्तः कूणितः कोपेन कुटिलितो भ्रूलतानामन्तः प्रान्तो येन स
 तथोक्तः । उपमासहोक्थलंकारः ॥

अविरलपुलकालीत्यादि । हे राजन्, इह अस्मिन् स्थाने कामिनीनां स्त्रीणां
 यूथः समूहो विहरति पर्यटति । कथंभूतानां कामिनीनाम् । अविरलपुलकालीपांशुला-
 स्याम्बुजानाम् अविरला अविच्छिन्ना या पुलकाली पुलकश्रेणिस्तया पांशुलानि मिलि-
 तानि आस्याम्बुजानि मुखकमलानि यासां तास्तथा तासाम् । पुनः कथंभूतानां कामि-
 नीनाम् । नवनवनखरेखालेखलोलस्तनीनाम् नवनवाः प्रत्यग्राः याः नखरेखाः पुनर्भवरा-
 जयः तासामालेखैर्विलेखनैर्ललाश्चपलाः स्तनाः यासां तास्तथा तासाम् । पुनः कथंभू-
 तानां कामिनीनाम् । प्रक्वणन्नूपुराणाम् प्रक्वणन्तः शब्दाद्यमानाः नूपुरा द्विज्वीरा यासां
 तास्तथा तासाम् । कथंभूतः कामिनीनां यूथः । स्मरनरपतिदूतीविभ्रमः स्मरनरपतेः
 कामनरेन्द्रस्य दूतीनां संचारिकाणां विभ्रमः शोभा यस्य यूथस्य स तथोक्तः । रूप-
 कोपमालंकारः ॥

अलकवलयवृत्ता इत्यादि । हे राजन्, कामिनीनां स्त्रीणां कपोले गण्डस्थले
 सरसकरजरेखाः सरसाः तत्कालदत्ताः करजानां नखानां रेखाः पदानि पलाशस्य

द्वीपान्तरेषु नलिनीवनवर्तिवृत्ते

भानौ क्रिया नृप न कापि यथेह भाति ।

एवं त्वयि प्रियतमाधरपानलोले

लोके कुतः फलति कर्मवतां प्रयासः ॥ ८ ॥

स्मरभरकलहकेलिलुलितालकविदलिततिलकमण्डनं

नवनखलिखितलेखगण्डस्थलमदयनिपीडिताधरम् ।

निद्रोड्डुमरनयनमबलामुखमुषसि समन्मनाक्षरं

सुरतविलासहंस तव कथयति निखिलनिशासु जागरम् ॥ ९ ॥

किंशुक्तरोरप्रशास्ताशिखायामुपरितनशाखायां उपरितनभागे अवनतमुकुलानां वक्र-
कलिकानां मञ्जरीणां अभिरुच्यां शोभां प्रविदधति प्रकुर्वन्ति । कथंभूताः सरसकरज-
रेखाः । अलकवलवृत्ताः अलकानां कुन्तलानां वलयेषु विण्टिकासु वृत्ताः प्रवृत्ताः
संजाताः । पुनः कथंभूताः । किञ्चिदाकुञ्चितान्ताः किञ्चिन्मनाह आकुञ्चितः वर्त्ति
अन्तः पर्थन्तो त्रासां करजरेखानां तास्तथोक्ताः । उपमालंकारः ॥

द्वीपान्तरेष्वित्यादि । हे नृप हे राजन्, इह अस्मिन् लोके द्वीपान्तरेषु
पूर्वापरविदेहेषु यथा येन प्रकारेण नलिनीवनवर्तिवृत्ते पद्मिनीखण्डवर्तनशीलाचारे
भानौ श्रीसूर्ये सति कापि क्रिया काञ्चित् चेष्टा न भवति न चमत्करोति न प्रवर्तते ।
एवममुना प्रकारेण त्वयि भवति प्रियतमाधरपानलोले सति बलभङ्गीअधराखा-
दनलम्पटे सति कर्मवतां क्रियावतां पुरुषाणां प्रयास उद्यमः कुतः कस्मात् फलति ।
न कुतोऽपि फलवान् भवति । दृष्टान्ताक्षेपालंकारः ॥

स्मरभरेत्यादि । हे सुरतविलासहंस सुरतस्य संभोगक्रीडायाः विलासहंसः
क्रीडाकरणे राजहंसः सुरतविलासहंसस्तस्य संबोधनं हे तथोक्त, अबलामुखं वनिता-
वदनं कर्तुंभूतं उपति प्रभाते तव भवतो निखिलनिशासु सर्वरात्रिषु पूर्वरात्रि-
मध्यरात्रि-अपररात्रिषु जागरं जागरणं कर्मतापन्नं कथयति । कथंभूतं अबलामुखम् ।
स्मरभरकलहकेलिलुलितालकविदलिततिलकमण्डनम् स्मरभरेण कन्दर्पातिशयेन योऽसौ
कलहो युद्धं तस्य केलिः क्रीडा तथा लुलिता लुठिता ये अलकाः केशान्तर्विदलितं
चूर्णाकृतं लोपितं तिलकमण्डनं तिलकं च मण्डनं च कुक्कुमकजलादिकं च यन् अबला-
मुखस्य तत्तथोक्तम् । पुनः कथंभूतं अबलामुखम् । नवनखलिखितलेखगण्डस्थलम् नवः

१. टीकोपलभ्यमानेषु सर्वरात्र्यादिशब्देषु 'अहःसर्वैकदेशः' (५।१।८७) इति
पाणिनिसूत्रेण रात्रेरुत्प्रत्ययमकृत्वैव व्याकरणविरुद्धमिकारान्तरात्रिशब्दोपादानं ग्रन्थ-
कर्तुः प्रमादः (सर्वरात्रेषु पूर्वरात्रमध्यरात्रापररात्रेषु) इत्येता प्रयोगाः पाठ्याश्च.

विद्विष्टदर्पहर मध्यमलोकपालं
 कस्त्वां प्रबोधयतु सर्वजगत्प्रबोधम् ।
 लोकत्रयोद्धरणधामनिकेतनेषु
 निद्रा कुतो भवति नाथ भवादृशेषु ॥ १० ॥
 मञ्ज्येष राज्यरथसारथिरागतस्ते
 नीरोगतावहितवाक्प्रवणो भिषक्च ।
 पौरोगवोऽभिनवपाकपरः समास्ते
 द्वारे तवोत्सवमतिश्च पुरोहितोऽपि ॥ ११ ॥

प्रत्यग्रो नखैः कामाङ्कुशैर्लिखितो विन्यासीकृतः योऽसौ लेखो लिपिविशेषस्तेनोपल-
 क्षितं गण्डस्थलं कपोलमण्डलं यस्याबलामुखस्य तत्तथोक्तम् । पुनः कथंभूतं अबला-
 मुखम् । अदयनिपीडिताधरम् अदयं दयारहितं यथा भवत्येवं निपीडितश्रुम्बितः अधरो
 दन्तवासो यस्य तत्तथोक्तम् । पुनः कथंभूतं अबलामुखम् । निद्राङ्गमरनयनम् निद्रया
 जागरेण उड्गमरे उत्कटे नयने लोचने यत्र तत्तथोक्तम् । पुनः कथंभूतं अबलामुखम् ।
 समन्मनाक्षरम् सह मन्मनेन गद्गदशब्देन उपलक्षितानि अक्षराणि वर्णा यस्मिन्
 अबलामुखे तत्तथोक्तम् । अनुमानालंकारः ॥

विद्विष्टेत्यादि । हे विद्विष्टदर्पहर विद्विष्टानां शत्रूणां दर्पे मदस्तं हरतीति
 विद्विष्टदर्पहरस्तस्य संबोधनं हे तथोक्त हे राजन्, भवादृशेषु युष्मत्सदृशेषु निद्रा
 स्वापः कुतो भवति । न कुतोऽपि भवति इत्यर्थः । कः पुमान् त्वां भवन्तं प्रबोधयतु
 जागरयतु । अपि तु न कश्चित् प्रबोधयतु इत्यर्थः । कथंभूतं त्वाम् । मध्यमलोकपालं
 मध्यमलोकस्वामिनम् । पुनः कथंभूतम् । सर्वजगत्प्रबोधम् सर्वस्य निखिलस्य जगतः
 पृथ्वीमण्डलस्य प्रबोधं सावधानभवनं यस्मात् स तथा तम् । कथंभूतेषु भवादृशेषु ।
 लोकत्रयोद्धरणधामनिकेतनेषु लोकानां त्रयं तस्योद्धरणे प्रकाशने धाम तेजस्तस्य
 निकेतनानि गृहाणि लोकत्रयोद्धरणधामनिकेतनानि तेषु । अतिशयाक्षेपालंकारः ॥

मन्त्रीत्यादि । हे राजन्, एष प्रत्यक्षीभूतस्ते तव मन्त्री आगत आयातो वर्तते ।
 कथंभूतो मन्त्री । राज्यरथसारथिः राज्यमेव रथः तमुन्नतिहेतुत्वात्तस्य सारथिः । तत्प्रवर्तक
 इत्यर्थः । न केवलं मन्त्री आगतः भिषक् वैद्यविद्याविलासापरनामा सज्जनवैद्य आगतो
 वर्तते । कथंभूतो भिषक् । नीरोगतावहितवाक्प्रवणः नीरोगतायां आदाननिदानचि-
 कित्सामिरारोग्यत्वकरणे अवहिताः सावधानाः याः वाचः आयुर्वेदवचनानि तत्र
 प्रवणो विचक्षणः । तथा पौरोगवो महानसाध्यक्षः समास्ते उद्भस्तिष्ठति । कथंभूतः
 पौरोगवः । अभिनवपाकपरः अभिनवः प्रत्यग्रो योऽसौ पाको रन्ध्रं त्रिषष्टिव्यञ्जन-

प्राभातिकानकरवश्रवणप्रबोधा-

दीर्घं रसन्ति गृहवापिषु राजहंसाः ।

उत्तिष्ठ देव भज संप्रति राजलक्ष्मी-

संपादितं विभवमेनमिति ब्रुवाणाः ॥ १२ ॥

सुप्तेषु येषु रविरेष बुधावलोक

यावत्तमो दलति तत्किल तेषु धत्ते ।

बोधं पुनर्दधति येऽस्य पुरो वितन्द्वा-

स्तेजांसि नाथ वितनोति निजानि तेषु ॥ १३ ॥

इति वैभातिकसूक्तपाठकठोरकण्ठकानां प्रबोधमङ्गलपाठकानामवसरावे-
दनसुन्दरोक्तीः सूक्तीराकर्णयन्नबोलासमांसलसरोजकाननं मन्दाकिनीपु-
लिनं कलहंस इव तदा किलाहं मृगमदाङ्गरागबहुलपरिमलं पत्यङ्कतलमु-
ज्ज्ञांचकार । कदाचिदासन्नोदयद्युमणिमहसि प्रत्यूपानेहसि

निष्पादने परस्तरपरः । तथा हे राजन्, पुरोहितोऽपि तव भवनो द्वारे च तिष्ठति ।
कथंभूतः पुरोहितः । उत्सवमतिः उत्सवे शान्तिकर्ममहोत्सवे मतिर्बुद्धिर्द्वयस्य स तथा ।
समुच्चयालंकारः ॥

प्राभातिकेत्यादि । हे देव हे राजाधिराज, गृहवापिषु राजमन्दिरसरोवरेषु
राजहंसाः चक्षुचरणलोचनेषु लोहिताः चक्राङ्गा राजहंसा उच्यन्ते ते रसन्ति शब्दं कुर्व-
न्ति । कथम् । दीर्घं तारतरं यथा भवत्येवम् । कस्मात् । प्राभातिकानकरवश्रवणप्रबोधात्
प्रभाते भवाः प्राभातिकास्ते च ते आनकाः पटहास्तेषां रवः शब्दस्तस्य श्रवणेनाकर्-
णनेन योऽसौ प्रबोधो जागरः प्राभातिकानकरवश्रवणप्रबोधस्तस्मात् । राजहंसाः किं
कुर्वाणाः रसन्ति । इति अमुना प्रकारेण ब्रुवाणाः सूचयन्तः । इतीति किम् । हे देव
राजन्, त्वं उत्तिष्ठ उत्थो भव । संप्रति इदानीं राजलक्ष्मीसंपादितं एनं प्रत्यक्षीभूतं
विभवं ऐश्वर्यं भज त्वं आश्रय । उत्प्रेक्षालंकारः ॥

सुप्तेष्वित्यादि । हे बुधावलोक विद्वज्जनलोचन, येषु सुप्तेषु ऐश्वर्यं भज त्वं
आश्रय । एष प्रत्यक्षीभूतो रविः यावन्मात्रं तमोऽन्धकारं दलति विश्वंसयति तत्तमः
किल निश्चयेन तेषु पुरुषेषु धत्ते धरति । ये पुरुषाः वितन्द्वाः निद्रारहिता निरालस्याः
अस्य रवेः पुरः पूर्वमेव पुनर्बोधं दधति जागरणं कुर्वन्ति जाग्रति । हे नाथ, तेषु
पुरुषेषु निजानि तेजांसि द्योतान् वितनोति विस्तारयति । जाल्यलंकारः ॥

इतीत्यादि । हे राजन्, कदाचित्कस्मिन्निदवसरे प्रत्यूपानेहसि प्रभातक आस्थान-

व्योमाम्बुधौ विद्रुमकाननश्रीर्वियद्वने किंशुकपुष्पकान्तिः ।

आभाति रागः प्रथमं प्रभाते सुरेभसिन्दूरितकुम्भशोभः ॥ १४ ॥

निशे विहायापि निशीथिनीशं रतिस्तवात्यन्तमिह प्रसिद्धा ।

इयं त्वहश्रीर्न विना दिनेशमास्ते निमेषार्धमपि स्वतन्त्रा ॥ १५ ॥

अतो निसर्गात्रिशि पांशुलत्वं शुद्धस्थितित्वं दिवसश्रियश्च ।

मत्त्वैव संसर्गभयात्पुरैव संध्यां तयोः सीम्नि विधिः ससर्ज ॥ १६ ॥

मण्डपमास्थाय सभायामुपविश्य धर्मस्थैर्न्यायाधिकारिभिः पुरुषैः सह सर्वेषां आश्रमिणां ब्रह्मचारिगृहिवानप्रस्थभिक्षूणां इतरव्यवहारविश्रामिणां च ब्राह्मणक्षत्रियवणिकशूद्राणां वर्णानां च कार्याणि अपश्यं अहं विचारयामास इति क्रियाकारकसंबन्धः । कथंभूते प्रत्युषानेहसि । आसनोदयद्युमणिमहसि आसन्नं समीपवर्ति उदयाचलस्य युमणेः श्रीसूर्यस्य महस्तेजो यत्र प्रत्युषानेहसि स आसनोदयद्युमणिमहास्तस्मिन् तथोक्ते । कथंभूतमास्थानमण्डपम् । बुधप्रकाण्डमण्डलीविधीयमानधर्मागमालापम् बुधानां विद्वज्जनानां मध्ये प्रकाण्डं प्रशस्तं बुधप्रकाण्डं तस्य मण्डली मेलापकस्तथा विधीयमानाः क्रियमाणाः धर्मागमालापाः स्मृतिशास्त्रप्रवचनानि यस्मिन्नास्थानमण्डपे स तथा तम् । अहं किं कुर्वन् कार्याणि अपश्यम् । इति अमुना प्रकारेण सौखशायनिकानां सुखशयनं पृच्छन्तीति ये ते सौखशायनिकास्तेषां सूक्तगीतामृततरुसं सुवचनकथितामृतद्रवं कर्णपूरतां नयन् । आकर्णयन्नित्यर्थः । इतीति किम्—

व्योमाम्बुधावित्यादि । हे राजन्, प्रभाते विभातसमये प्रथमं पूर्वं रागः श्रीसूर्यस्य तेजः आभाति शोभते । कथंभूतो रागः । व्योमाम्बुधौ आकाशसमुद्रे विद्रुमकाननश्रीः विद्रुमाणां प्रवालानां काननस्य श्रीः शोभा यस्य रागस्य स तथा । पुनः कथंभूतो रागः । वियद्वने आकाशकानने किंशुकपुष्पकान्तिः किंशुकानां पलाशवृक्षाणां पुष्पाणि कुसुमानि किंशुकपुष्पाणि तेषां कान्तिः शोभा यस्य स तथा । पुनः कथंभूतो रागः । सुरेभसिन्दूरितकुम्भशोभः सुरेभस्य ऐरावणगजस्य सिन्दूरितः सिन्दूरेणारुणीकृतोऽसौ कुम्भः शिरःपिण्डस्तस्य शोभा उपमा यस्य रागस्य स तथा । रूपकोपमालंकारः ॥

निशे इत्यादि । हे निशे हे रात्रे, निशीथिनीशं चन्द्रं विहायापि परित्यज्यापि इह अस्मिन् संसारे तव अत्यन्तं रतिः प्रसिद्धा विख्याता वर्तते । इयं अहश्रीर्दिनश्रीः दिनेशं विना श्रीभास्करमन्तरेण सूर्यादौ निमेषार्धमपि स्वतन्त्रा स्वच्छन्दचारिणी नास्ते न तिष्ठति । जात्यलंकारः ॥

अत इत्यादि । अतः एतस्मात् कारणात् निसर्गात्स्वभावेन निशि रात्रौ पांशुलत्वं अन्धकारेण सह व्यभिचारिणी नास्ते न त्वं दिवसश्रियश्च दिनलक्ष्म्याः शुद्धस्थितित्वं

पूर्वं सरसकरजरेखाकृतिरधररुचिस्ततो रवि-

स्तदनु च घुसृणपिण्डखण्डद्युतिरञ्जचयच्छविस्ततः ।

पुनरयमरुणरत्नमुकुरश्रीरुदयति रागनिर्भरैः

कुर्वन्ककुभि ककुभि बन्धूकमयीमिव नृष्टिमंशुभिः ॥ १७ ॥

शतमखधामहेमकुम्भाकृतिरिन्द्रसमुद्रविद्रुम-

स्तम्बस्तिमितकान्तिरहरुत्सवसमयमुवर्णदर्पणः ।

उदयति रविरुदारहरिरोहणरुचिरुत्तकरैः करै-

र्दिग्दयितामुखानि पिञ्जरयन्त्ररुणितजलधिमण्डलः ॥ १८ ॥

अव्यभिचारिणीत्वं मत्वं विशार्थं तयोर्निशादिनश्रियोः सीम्नि मध्ये विधिर्विधाता संध्यां पुरैव ससर्ज चक्रे । कस्मात् । संसर्गभयादिव व्यभिचारिण्या अव्यभिचारिण्याश्च संपर्क-शङ्कनादिव । उत्प्रेक्षालंकारः ॥

पूर्वमित्यादि । अयं प्रत्यक्षीभूतो रविः उदयति उद्गच्छति । कथंभूतो रविः । पूर्वं प्रथमतः सरसकरजरेखाकृतिः सरसा तत्कालदत्ता या करजरेखा तस्या आकृतिर्यस्य स तथोक्तः । पुनः कथंभूतो रविः । ततस्तदनन्तरं अधररुचिः स्त्रीणां दन्तच्छदाकारः । तदनु तदनन्तरं घुसृणपिण्डखण्डद्युतिः कुम्भपिण्डखण्डद्युतिः अर्धपिण्डसदृशः । ततस्तदनन्तरं अञ्जचयच्छविः रक्तकमलसदृशः । पुनस्तदनन्तरं अरुणरत्नमुकुरश्रीः पद्मरागमणिदर्पणसमानशोभः । रविः किं कुर्वन् । रागनिर्भरैः रक्तिमद्गुहुरैरंशुभिः कृत्वा ककुभि ककुभि दिशि दिशि बन्धूकमयीं नृष्टिं कुर्वन्मिव विदधति । उपमालंकारः ॥ दुवर्द्धेष्टन्दः ॥

शतमखधामेत्यादि । रविः श्रीमूर्त्य उदयन्मुद्गच्छति उदेति । कथंभूतः समुदेति । शतमखधामहेमकुम्भाकृतिः पूर्वदिक्पालप्रासादसुवर्णकुम्भसदृशः । पुनः कथंभूतः । इन्द्रसमुद्रविद्रुमस्तम्बस्तिमितकान्तिः पूर्वसमुद्रप्रवालसमूहवनिश्चलदीप्तिः । पुनः कथंभूतः । अहरुत्सवसमयमुवर्णदर्पणः अर्धो दिवसस्य उत्सवसमयो महोत्सवकालस्तस्य संबन्धी सुवर्णदर्पणः काञ्चनादृशः । रविः किं कुर्वन् । करैः क्रिपणैः कृत्वा दिग्दयितामुखानि दिग्बधूवदनानि पिञ्जरयन् रक्तपीतानि कुर्वन् । कथंभूतः करैः । उदारहरिरोहणरुचिरुत्तकरैः उदारमतिमनोहरं यद्हरिरोहणं हरिचन्दनं तस्य रुचिर्दीप्तिस्तद्वत् रुचिरा मनोहरा उत्कराः समूहा येषां कराणां ते तथोक्तास्तैः । कथंभूतो रविः । अरुणितजलधिमण्डलः श्वेतरक्तीकृतसमुद्राभोगः । रूपकालंकारः ॥ दुवर्द्धेष्टन्दः ॥

अर्धकाव्यकविः—

अरुणकिरणमध्ये विद्रुमस्तम्बबिम्बः

क्षितिप किमिव शोभां भानुरुद्यद्विभर्ति ।

राजा—

बुध युधि मम शत्रोः शोणितापूरितायां

प्रतरदुपरि कोपात्पाटलं यद्वदास्यम् ॥ १९ ॥

निशि मदनविनोदाद्वासरे च प्रजाना-

मुदयनयनियोगाद्वाढमुद्रिक्तनिद्रः ।

इति वपुषि नितान्तं बिभ्रदम्भोजलक्ष्मी-

मुदयति तपनस्ते देव सामान्यवृत्तिः ॥ २० ॥

अलकवलयमध्ये पद्मरागप्रसूतिं

नवकिशलयशोभां कर्णपालीप्रदेशे ।

कुचकलशतटानां कुङ्कुमस्येव रागं

दधति रविमयूखाः प्रातरेतेऽबलासु ॥ २१ ॥

अर्धकाव्यकविः समस्याकारकः कश्चिद्भूते । किं भूते—अरुणकिरणेत्यादि । हे क्षितिप हे राजन्, अरुणकिरणमध्ये अरुणानामव्यक्तरागाणां किरणानां मयूखानां मध्ये मध्यवर्ती विद्रुमस्तम्बबिम्बः प्रवालसदृशमण्डलो भानुः श्रीसूर्य उद्यत् उद्यद्गच्छति किमिव कीदृशीं शोभां विभर्ति धत्ते । राजा भूते—हे बुध हे विद्रुन्, युधि संग्रामे शोणितापूरितायां रुचिराभृतायां उपरि प्रतरत् उन्मज्जत् मम शत्रोरास्यं मुखं कोपात् पाटलं श्वेतरक्तं यद्वाहशं भवति तद्वत् भानुः शोभां विभर्ति । प्रश्नोत्तरोपमालंकारः ॥

निशीत्यादि । हे देव हे राजन्, तपनः श्रीसूर्यः ते तव सामान्यवृत्तिः सादृश्य-प्रवृत्तिरुदयति । कथंभूतस्त्वम् । गाढमतिशयेन उद्रिक्तनिद्रः गतनिद्रः । कस्मात् । निशि रात्रौ मदनविनोदात् कामक्रीडनात् वासरे च दिवसे प्रजानां लोकानां उदयनयनियोगात् वृद्धिकरणाधिकारात् । उद्रिक्तनिद्र इत्येवं त्वं किं कुर्वन् । इति अमुना प्रकारेण वपुषि शरीरे नितान्तमतिशयेन अम्भोजलक्ष्मीं रक्तकमलशोभां बिभ्रत् धरन् तेन कारणेन तपनः श्रीसूर्यः सामान्यतया उदयति । त्वत्सकाशादहीनतया उदयं करोति इत्यर्थः । व्यतिरेकतुल्ययोगितालंकारः ॥

अलकेत्यादि । एते प्रत्यक्षीभूताः रविमयूखाः सूर्यकिरणाः प्रातः प्रभातसमये अलकवलयमध्ये चूर्णकुन्तलमण्डलान्तरे पद्मरागप्रसूतिं रक्तमणीनामुत्पत्तिं दधति

काश्मीरकेसररुचः करजक्षताभाः

कान्ताधरद्युतिधृतः शुक्रवक्रकल्पाः ।

सिन्दूरिताङ्गणतलास्तव देव चित्तं

भानोः करा विविधचाटुतयाश्रयन्ते ॥ २२ ॥

इति सौखशायनिकानां सूक्तगीतामृतरसं कर्णरूतां नयन्समाचरि-
तगुरुदेवतोपासनविधिः प्रतापनिधिः सकलजगद्यवहाराग्रणी ग्रहग्रामणी-
रिव संभावयन्पुरोहितैरुपनीतानि स्वस्त्ययनमङ्गलानि भुजङ्गभोगभू-
षणाग्रतरङ्गरुचिभिरम्भोधिबीचिभिर्वेलाचल इव कामकोदण्डमण्डितदोर्द-
ण्डिकामण्डलाभिरवलाभिः परिवृतः संपादितप्रभातवृतः पुरस्कृतमन्दरां
वसतिमिव प्रदक्षिणीकृत्य सवत्सां धेनुं प्रथमतराविर्भूतदर्शनैः कल्पतरु-
रिव कतिभिश्चित्सूनैरुत्तंसितशिखण्डदेशः शुचिपक्ष इव धवलाम्बरधरः

धरन्ति । अवलाम्बु कर्णपार्श्वप्रदेशे कर्णोपरितनभानो नवकिशलयशोभां प्रत्यप्रपल्लव-
प्रभां दधति । अवला कुचकलशनयानां स्तनकुम्भप्रदेशानां कुङ्कुमस्य काश्मीरजन्म-
केसररागशोभासिध दधति धरन्ति । उपमालंकारः ॥

काश्मीरकेसररुच इत्यादि । हे देव, भानोः करा तव भवतश्चित्तं विविध-
चाटुतया नानाप्रकारध्रेमस्तुतितया आश्रयन्ते प्रविशन्ति । भवतश्चित्ताय रोचन्त
इत्यर्थः । कथंभूताः भानोः कराः । काश्मीरकेसररुचः जाल्यकुङ्कुमकिञ्चलकसदृशाः ।
पुनः कथंभूताः । करजक्षताभाः अवलाम्बु नखोपशोभिनाः । पुनः कथंभूताः । कान्ताधर-
द्युतिधृतः कान्तानां स्त्रीणां अधरद्युति शोभां धरन्तीति कान्ताधरद्युतिधृतः । पुनः कथंभू-
ताः । शुक्रवक्रकल्पाः तव काश्मीरतुण्डसदृशाः । पुनः कथंभूताः । सिन्दूरिताङ्गणतलाः
सिन्दूरितं रक्तीकृतमङ्गणतलं गु(गु)हाग्रभूमिर्धैस्ते सिन्दूरिताङ्गणतलाः । उपमालंकारः ॥

अहं कथंभूतः सन् कार्याणि अपश्यन् । समाचरितगुरुदेवतोपासनविधिः समा-
चरितः सम्यग्निहितो गुरोरुपाध्यायस्य नात्रादेश देवतायाश्च उपासनविधिः सेवा-
विधानं येन ।

समुद्र इव सरत्नोर्मिकाभरणः श्रीसरस्वतीरतिरहस्योपदेशदित्सया कर्णल-
 ग्नाभ्यामुशनोबृहस्पतिभ्यामिव चन्द्रकान्तकुण्डलाभ्यामलंकृतश्रवणः परेण
 चाभिजातजनोचितेनाकल्पेनाध्यासितस्वशरीरः समन्तादालानितानामपरो-
 त्सर्गं दिग्गजसर्गमिव दर्शयतां दशनकोशारुणमणिमयूखोन्मुखरेखालेखपुन-
 रुच्यमानकुम्भस्थलीसिन्दूरशोभानामनेकपानामनवरतकटकंदरद्रवद्धानसौ-

..... श्रीसरस्वतीरतिरहस्योपदेशदित्सया कर्णलग्नाभ्यामुशनोबृहस्पतिभ्यामिव
 चन्द्रकान्तकुण्डलाभ्यामलंकृतश्रवणः श्रीश्च लक्ष्मीः सरस्वती च वाग्वादिनी श्रीसरस्वत्यौ
 तयोः रत्योः संभोगक्रीडयोः संबन्धि यत् रहस्यं गोप्यतत्त्वं तस्योपदेशः शिक्षणं
 तस्य दित्सा दातुमिच्छा श्रीसरस्वतीरतिरहस्योपदेशदित्सा.....

अत्र उशनाः शुक्रो लक्ष्मीभोगशिक्षां दातुं एकस्मिन् कर्णे लग्नः, सरस्वत्या रतिरहस्यो-
 पदेशदित्सया बृहस्पतिर्द्वितीये कर्णे लग्नः । यथासंख्यालंकारगर्भित उत्प्रेक्षालंकारः
 सूचितो भवति । पुनः कथंभूतः सन् कार्याण्यपश्यम् । परेण चाभिजातजनोचितेना-
 कल्पेनाध्यासितस्वशरीरः न केवलं एतैरेवाभरणैर्मण्डितशरीरोऽहं वर्ते किं तु परेण च
 कण्ठाभरणयज्ञोपवीतकटिसूत्रादिना च आकल्पेन वेषेण अध्यासितस्वशरीरः मण्डितनि-
 जाङ्गः । कथंभूतेन आकल्पेन । अभिजातजनोचितेन अभिजाताः कुलीनाः ये जनाः
 लोकास्तेषामुचितेन योग्येन । समन्तादालानितानामपरोत्सर्गं दिग्गजसर्गमिव दर्शयतां
 दशनकोशारुणमणिमयूखोन्मुखरेखालेखपुनरुच्यमानकुम्भस्थलीसिन्दूरशोभानामनेकपा-
 नामनवरतकटकंदरद्रवद्धानसौरभाकृष्यमाणेन्दिन्दिरसुन्दरीकुलकुवलयितगगनापगाभागम्
 अनेकपानां गजेन्द्राणां संबन्धित्वेन अनवरतं निरन्तरं कटकंदरेभ्यो गण्डस्थलेभ्यो
 द्रवत् श्रियोतत् यद्दानं मदस्तस्य सौरभं सौगन्ध्यं तेन आकृष्यमाणा आतन्यमाना
 या इन्दिन्दिराणां सुन्दर्यो भ्रमर्थस्तासां कुलानि समूहास्तैः कुवलयितो नीलोत्पलितो
 गगनापगायाः आकाशगङ्गायाः भागः प्रदेशो येन मण्डपेन स तथा तम् । कथंभूतानां
 अनेकपानाम् । समन्तात् सर्वत्र आलानितानां बद्धानाम् । पुनः कथंभूतानां अनेकपानाम् ।
 दशनानां दन्तमुसलानां ये कोशाः वेष्टनखोलकास्तेषां संबन्धिनो ये अरुणमणयो
 जटितपद्मरागलानि तेषां मयूखाः किरणास्तेषां उन्मुखा ऊर्ध्वं गता या रेखा
 राजयस्तासामालेखैर्विन्यासैः पुनरुच्यमाना द्विगुणीक्रियमाणा कुम्भस्थलीनां मस्तकपि-
 ण्डतटीनां सिन्दूरशोभा गर्भेनागाभिल्या येषां ते तथोक्तास्तेषाम् । किं कुर्वतां
 अनेकपानाम् । दिग्गजसर्गं दिग्मण्डलमृष्टिं अपरोत्सर्गं अपरदिग्गजसर्जनं दर्शयतामिव
 लोकानां विलोकनं कारयतामिव । पुनः कथंभूतामास्थानमण्डपम् । वाजिनामनिमेषहे-
 षाघोषमुखरितसविधसौधोत्सङ्गम् वाजिनां अश्वानां अनिमेषमनवरतं योऽसौ हे-

रभाकृष्यमाणेन्द्रिन्द्रिरमुन्दरीकुलकुवलयितगगनापगाभागम्, इतस्ततःकृता-
सरलचलस्थानां नेत्रचीनचित्रपटीपटोलरत्निकाद्यावृतदेहानां प्रतियवसघास-
चलचामरचुम्ब्यमानलोचनान्तानां मुहुर्मुहुर्विजयपरम्पराप्रतिपादनपरेणेव
दक्षिणचरणेन महीतलमुल्लिखतामुत्तालजलधिकलोललीलानां वाजिनामनि-
मेपहेषाघोषमुखरितसविधसौधोत्सङ्गम्, अविरतदृश्यमानकालागुरुधूपधूमोद्ग-
मारभ्यमाणदिग्विलासिनीकुन्तलजालम्, उत्तरलतरपताकाप्रतानातन्यमा-
नाम्बरसरोहंसमालम्, उत्तुङ्गतमङ्गशृङ्गसंगतानेकमाणिक्योत्कीर्णकलशरुचि-

पाघोषो हेषाध्वनिस्तेन मुखरितः वाचालितः सविधानां निकटवर्तिनां सांधानामुन्मद्ग-
अङ्को येन स तथा तम् । कथंभूतानां वाजिनाम् । इतस्ततो यत्र तत्र कृता रचिता
असरला अपर्यन्ता चलस्था पल्लियेषां ते इतस्ततःकृतासरलचलस्थास्तेषाम् । पुनः
कथंभूतानां वाजिनाम् । नेत्रचीनचित्रपटीपटोलरत्निकाद्यावृतदेहानाम् नेत्राणां सूक्ष्म-
पटुकूलवाचा(र)लानां चीनानां चीनदेशोन्मदवस्त्राणां चित्रा नानाप्रकारा याः पटवः
सूक्ष्मवस्त्राणि ताश्च पटोलानि च पटुकूलवस्त्राणि रत्निकाश्च रक्तादिकम्बलविशेषास्ता
आदियेषां तैरेवादिप्राणान्तैरावृता वेष्टिता देहाः शरीराणि येषां ते तथा तेषाम् । पुनः कथं-
भूतानां वाजिनाम् । प्रतियवसघासचलचामरचुम्ब्यमानलोचनान्तानाम् यवसस्य तृणस्य
योऽसौ घासः कवलश्ववेणः यवसघासः यवसघासं प्रति प्रतियवसघासं चलन्ति क-
म्पमानानि चामराणि मस्तकप्रकीर्णकानि नैशुम्ब्यमानानि आस्पृश्यमानानि लोचनानां
अन्ताः प्रान्ता येषां वाजिनां ते तथा तेषाम् । वाजिनां किं कुर्वताम् । दक्षिणचरणेन
अपसव्याप्रपादेन महीतलं भूमितलं उल्लिखतां उन्मत्तताम् । कथंभूतेन दक्षिणचरणेन ।
उत्प्रेक्ष्यते—मुहुर्मुहुर्वारंवारं विजयपरम्पराणां शत्रुपराजयनश्रेणीनां प्रतिपादनपरेणेव
सूचनतःपरेणेव । अपरं कथंभूतानां वाजिनाम् । उत्तालजलधिकलोललीलानाम् उत्ताला
उत्मुक्ता ये जलधिकलोलाः समुद्रमहातरङ्गस्तेषां लीला शोभा येषां ते तथोक्ता-
स्तेषाम् । पुनः कथंभूतमास्थानमण्डपम् । अविरतदृश्यमानकालागुरुधूपधूमोद्गमार-
भ्यमाणदिग्विलासिनीकुन्तलजालम् अविरतमनवरतं दृश्यमानं भस्मीक्रियमाणं य-
त्कालागुरु कृष्णकाकतुण्डं तस्य धूपस्य योऽसौ धूमः तत्पर्यायान्तरं तस्योद्गमः प्रादुर्भावः
तेन आरभ्यमाणानि रच्यमानानि दिग्विलासिनीनां दिग्बधूनां कुन्तलजालानि यत्र
मण्डपे स तथा तम् । पुनः कथंभूतमास्थानमण्डपम् । उत्तरलतरपताकाप्रतानातन्यमा-
नाम्बरसरोहंसमालम् उत्तरलतराश्वपलतराः याः पताकाः ध्वजास्तासां प्रतानः समूह-
स्तेन आतन्यमाना विस्तार्थमाणा अम्बरसरसि आकाशसरोवरे हंसमाला हंससमूहो यत्र
येन वा स तथोक्तस्तम् । पुनः कथंभूतमास्थानमण्डपम् । उत्तुङ्गतमङ्गशृङ्गसंगतानेकमा-

रच्यमानखेचरीकुचविचित्रपत्रभङ्गम्, अभिनवोत्फुल्लफलितपल्लवान्तरालविलसत्कीरकामिनीपुनरुक्तवन्दनस्रक्प्रसङ्गम्, अन्तरान्तरावलम्बितोत्तरलतारहारमरीचिवीचिचयप्रचाराचर्यमाणसुरसरित्सलिलसेकम्, अतिबहलकालेयकदर्मोन्मृष्टस्फटिककुट्टिमतलप्रवेकम्, अनल्पकर्पूरपरागपरिकल्पितरङ्गावलिविधानम्, ईषदीषदुन्मिषत्कमलमालतीबकुलतिलकमल्लिकाशोकादिकुसुमोपहारामोदमन्दमधुलिहापाद्यमानापरमरकतमयवितर्दिकाप्रतानम्, अ-

णिक्योत्कीर्णकलशरुचिरच्यमानखेचरीकुचविचित्रपत्रभङ्गम् उत्तुङ्गः उन्नतो योऽसौ तमङ्गः प्रासादस्तस्य शृङ्गाणि शिखराणि तेषु संगता आरोपिता अनेके बहवो ये माणिक्योत्कीर्णकलशा रत्नघटितघटास्तेषां रुचिभिर्दीप्तिमी रच्यमानः क्रियमाणः खेचरीणां देवविद्याधरीणां कुचेषु विचित्रो मनोहरः पत्रभङ्गः पत्रावली यस्मिन् आस्थानमण्डपे स तथा तम् । पुनः कथंभूतमास्थानमण्डपम् । अभिनवोत्फुल्लफलितपल्लवान्तरालविलसत्कीरकामिनीपुनरुक्तवन्दनस्रक्प्रसङ्गम् अभिनवाः प्रत्यग्रा उत्कुलाः पुष्पसहिताः फलसहिता ये पल्लवाः वृक्षशाखाप्राणि तेषामन्तरालेषु मध्येषु विलसन्त्यः क्रीडन्त्यो याः कीरकामिन्यः शुक्रभार्यास्ताभिः पुनरुक्तो द्विगुणीकृतः वन्दनस्रक्प्रसङ्गः वन्दनमालासंततिर्यत्र स तथा तम् । पुनः कथंभूतमास्थानमण्डपम् । अन्तरान्तरावलम्बितोत्तरलतारहारमरीचिवीचिचयप्रचाराचर्यमाणसुरसरित्सलिलसेकम् अन्तरान्तरा मध्ये मध्ये अवलम्बिता आरोपिता उत्तरलश्चपला महामध्यमणिसहिता वा तारहारा अत्युज्ज्वला ये हारा सुक्ताफलमालास्तेषां मरीचिवीचिचयाः किरणलहरीसमूहास्तेषां प्रचारैः प्रसरैराचर्यमाणः क्रियमाणः सुरसरित्सलिलस्य गङ्गाजलस्य सेकः सेचनं यत्र स तथा तम् । पुनः कथंभूतमास्थानमण्डपम् । अतिबहलकालेयकदर्मोन्मृष्टस्फटिककुट्टिमतलप्रवेकम् अतिबहलः अतिशयेन प्रचुरो योऽसौ कालेयकदर्मः काश्मीरजन्मकेशरदवस्तेन उन्मृष्टं संमार्जितं छटकितं यत् स्फटिककुट्टिमतलं काश्मीरोपलब्धभूमितलं तेन प्रवेकः प्रविभागो यस्य स तथा तम् । पुनः कथंभूतमास्थानमण्डपम् । अनल्पकर्पूरपरागपरिकल्पितरङ्गावलिविधानम् अनल्पेन प्रचुरेण कर्पूरपरागेण घनसारचूर्णेन परिकल्पितं समन्ताद्रचितं रङ्गावलि-विधानं चतुष्कपूरणं यत्र स तथोक्तस्तम् । पुनः कथंभूतमास्थानमण्डपम् । ईषदीषदुन्मिषत्कमलमालतीबकुलतिलकमल्लिकाशोकादिकुसुमोपहारामोदमन्दमधुलिहापाद्यमानापरमरकतमयवितर्दिकाप्रतानम् कमलानि च पङ्के-रहाणि, मालत्यश्च जातीपुष्पाणि, बकुलानि च मद्गन्धितरुपुष्पाणि, तिलकानि च पुरुषतरुपुष्पाणि, मल्लिकाश्च मुक्तवन्धनपुष्पाणि, अशोकानि च श्रीवृक्षपुष्पाणि, आदिर्येषां चम्पकादीनां तानि कमलमालतीबकुलतिलकमल्लिकाशोकादीनि तानि च तानि कुसुमानि तेषामुपहारः पूजनं तस्यामोदेन परिमलेन मन्दास्तल्लीना ये मधुलिहा भ्रमरास्तरापाद्यमा-

वलगनागच्छदगण्यपण्याङ्गनास्तननुङ्गिमोत्सार्यमाणमार्गपरिजनवलम्, उच्चै-
स्तरोच्चार्यमाणजयजीवितयशःप्रकाशनाशीर्वादविदग्धवन्दिवृन्दवदनोच्छल-
त्कलकोलाहलम्, उदीर्णमणिस्तम्भिकामध्यप्रसाधितसिंहासनम्, अमरतरु-
परिकरं मेरुशिखरमिव, लक्ष्मीकटाक्षवलक्षोभयपक्षविक्षिप्यमाणचामरपर-
म्परम्, अमृतोदधिदेवतापाङ्गद्विगुणतरङ्गप्रसराकुलं कुलशैलमिव, उपरि-
विततसितदुकूलवितानम्, उदितेन्दुमण्डलमुदयाचलमिव, अध ऊर्ध्व

नोऽपरो द्वितीयो मरकतमयः क्षीरपक्षनिभरत्नभूमयो वितर्दिकामृतानो वेदिकाविस्तारो
यत्र स तथा तम् । उक्तं च—‘गारुडमतं मरकतमङ्गगर्भो हविर्म्मणिः कालं च नीलं
च मेघकम्’ इति वचनान् पुष्परागोद्गलिता भ्रमरास्तादृशाः संजाताः । पुनः कथंभूत-
मास्थानमण्डपम् । अवलगनागच्छदगण्यपण्याङ्गनास्तननुङ्गिमोत्सार्यमाणमार्गपरिजनवलम्
अवलगने सेवायां आगच्छन्त्यः उपलोकमानाः याः अगण्यपण्याङ्गनाः गगनातीता-
वेद्यास्तासां स्तननुङ्गिना कुचोन्मेषनोत्सार्यमाणः प्रेथमाणः
..... उत्पश्यमाना ये जयजीवितयशःप्रकाशनाशीर्वादाः जयश्च अपरा-
जयः, जीवितं च दीर्घानुष्कृता, यशश्च पुण्यगुणानुकीर्तनं तेषां प्रकाशनाः प्रकटनपराः
आशीर्वादा आशीर्वचनानि तेषु विदग्धाधनुरा गन्दिनः स्तुतिपाटकाः अत्राद्यण-
भद्रास्तेषां वृन्दानि समुद्रास्तेषां वदनानि सुखानि तेषु उन्मत्तन्त्यः कथाः मधुराः कर्णा-
मृतप्रायाः कोलाहलाः कलकलशब्दा यत्र न बोधोक्तः । प्रतिभूतमानानमण्डपम् ।
उदीर्णमणिस्तम्भिकामध्यप्रसाधितसिंहासनम् उदीर्णा उद्यता या मणिस्तम्भिका रत्ना-
नामल्पस्तम्भास्तेषां मध्ये अन्तर्भागे प्रसाधितं शृङ्गारितं निवासनं हृदयविष्टरं
यस्मिन् स तथा तम् । पुनः कथंभूतमास्थानमण्डपम् । अमरतरुपरिकरं मेरुशिखरमिव
कल्पवृक्षपरिवेष्टितं रत्नसानुमस्तकमिव । पुनः कथंभूतमास्थानमण्डपम् । लक्ष्मीकटाक्षव-
लक्षोभयपक्षविक्षिप्यमाणचामरपरम्परम् लक्ष्मीकटाक्षवल् लक्ष्म्याः पल्लोकनवल्लक्षा
उज्ज्वला उभयपक्षयोः सव्यासव्यपार्श्वयोर्विक्षिप्यमाणा विविधवर्णयुग्मना चामरपर-
म्परा प्रकीर्णकप्रेणित्यत्र मण्डपे न तथा तम् । पुनः कथंभूतमास्थानमण्डपम् ।
कुलशैलमिव कुलपर्वतमिव । कथंभूतं कुलशैलम् । अमृतोदधिदेवतापाङ्गद्विगुणतरङ्ग-
प्रसराकुलम् अमृतोदधिः क्षीरोदसागरमन्य संवन्धिन्यो याः देवतास्तसामपार्श्वो-
चनप्रान्तैर्द्विगुणा द्विरुक्ता ये तराः कलोलास्तेषां प्रसरा विन्यासानुराकुलो व्यास-
स्तम् । पुनः कथंभूतमास्थानमण्डपम् । उपरिविततसितदुकूलवितानम् उपरि
राजमस्तकोपरितनभागे विततं विस्तारितं सितदुकूलवितानं उरुपङ्कजनन्दोपकं यत्र
स तथा तम् । पुनः कथंभूतमास्थानमण्डपम् । उदितेन्दुमण्डलम् उदितं उदयं प्राप्तमि-
न्दुमण्डलं चन्द्रविम्बं यस्मिन् उदयाचले स उदितेन्दुमण्डलस्तं ईदृग्विधं उदयाचलमिव

भित्तीनां च रत्नफलकभागेषु प्रतिबिम्बितोपासनागतसमस्तसामन्तसमा-
जम्, असुरामरदिकपालदत्तयात्राभाजमिव, विविधमणिविन्यासविहितब-
हुरूपाकृते रङ्गस्यावलोकनाद्गीतभूपालबालकाकुलितसौविदलम्, आखण्ड-
लसभाप्रतिमलम्, 'मा भजत वैकृतमाकल्पम्, विजहीत धनयौवनमदोष्ठा-
सितानि टिरिटिलितानि, प्रविशतानधिकृतमनीषाः पुरुषाः, समाध्वमसंबाध-
मात्मभूमिकायाम्, मा कथयत मिथःप्रजल्पोत्पथाः कथाः, प्रमुञ्चत चापलं

उदयाचलसदृशमास्थानमण्डपम् । पुनः कथंभूतमास्थानमण्डपम् । अध ऊर्ध्वं अधस्त-
नभागे ऊर्ध्वभागे च भित्तीनां कुड्यानां रत्नफलकभागेषु माणिक्यपट्टकदेशेषु प्रतिबि-
म्बितोपासनागतसमस्तसामन्तसमाजम् प्रतिबिम्बितः प्रतिच्छायामागत उपासनागतानां
सेवासमागतानां समस्तानां समग्राणां सामन्तानां देशपतीनां राज्ञां समाजः समूहो यत्र
आस्थानमण्डपे स तथा तम् । पुनः कथंभूतमास्थानमण्डपम् । असुरामरदिकपालदत्तयात्रा-
भाजमिव ये अधः प्रतिबिम्बितास्ते दिक्पालस्थानीया ये देवास्तैर्दत्ता कृता यात्रा गमनं
तां भजते श्रयतीति असुरामरदिकपालदत्तयात्राभाक् तम् । पुनः कथंभूतमास्थानमण्ड-
पम् । विविधमणिविन्यासविहितबहुरूपाकृते रङ्गस्यावलोकनाद्गीतभूपालबालकाकुलितसौ-
विदलम् रङ्गस्यावलोकनात् अग्रभूमेरवलोकनादर्शनात् भीता भयं प्राप्ता ये भूपालानां
बालकाः सामन्तानां शिशवस्तैराकुलिताः खेदं प्रापिताः सौविदल्लाः स्थापत्या यस्मिन्
मण्डपे स तथा तम् । भूपालबालकाः कस्माद्गीताः तद्भेतुगर्भितं विशेषणमाह—कथंभू-
तस्य रङ्गस्य । विविधमणिविन्यासैर्नारत्ननिर्मितैर्विहितानि कृतानि बहूनि रूपाणि सिं-
हव्याघ्रादीनां रूपाणि तेषामाकृतिराकारो यस्मिन् रङ्गे स तथा तस्य । पुनः कथंभूतमा-
स्थानमण्डपम् । आखण्डलसभाप्रतिमलम् । सुधर्मपरिषत्समानमित्यर्थः । पुनः कथंभूतमा-
स्थानमण्डपम् । इति अमुना प्रकारेण इतस्ततो यत्र तत्र टीकमानैः संचरद्भिः याष्टीकैः
प्रतीहारैर्विनीयमानानुकसेवकम् विनीयमानाः शिक्ष्यमाणा अनुकसेवकाः प्रत्यासन्नसेवका
यत्र स विनीयमानानुकसेवकस्तम् । इतीति किम् । मा भजत मा गृहीत वैकृतं सविकारमा-
कल्पं वेपम् । टिरिटिलितानि आत्मनो अनुचितव्यवहारान् विजहीत विशेषेण मुञ्चत यूयम् ।
कथंभूतानि टिरिटिलितानि । धनयौवनमदोष्ठासितानि धनं च स्थापतेयम्, यौवनं च तारु-
ण्यम्, तयोर्मदश्चित्तोष्ठासो गर्वस्तेन उष्ठासितानि प्रादुर्भावितानि धनयौवनमदोष्ठासितानि ।
अनधिकृतमनीषाः अनियोगबुद्धयः पुरुषाः जनाः, मा प्रविशत प्रवेशं मा कुरुत यूयम् ।
असंवाधं सावकाशं यथा भवत्येवं आत्मभूमिकायां निजस्थानेषु समाध्वं तिष्ठतो यूयं
विशत यूयम् । 'यस्य धे' इति पाणिनिसूत्रेण सकारलोपः, यदि कातन्त्रव्याकरणा-
भिप्रायेण लुप्यते 'न दधटां तृतीयः' इति सूत्रेण सस्य दो भवति तेन समाध्व(द्व)मिति
संयोगाक्षरं लिप्यते । कथा वार्ता मा कथयत यूयम् । कथंभूताः कथाः । मिथः प्रजल्पो-

मनोमर्कटस्य, मा कुरुत पारिप्लवश्रुतानिमानिन्द्रियहयान्, केवलं किं प्रक्ष्यति, किं प्रवक्ष्यति, किमादिक्ष्यति, किं वा स्वक्ष्यति विनियोगजातं देव इत्येकायनमनसो निरीक्षध्वं देवस्य वदनम्' इतीतस्ततष्टीकमानैर्याष्टी-कैर्विनीयमानानुक्तसेवकम्, अतिविधीयमानागन्तुकम्, अखिललोकलोचनेन्दीवरानन्दचन्द्रमसं लक्ष्मीविलासतामरसं नाम बुधप्रकाण्डमण्डलीविधीयमानधर्मागमालापमास्थानमण्डपमास्थाय निःसङ्गीकृतद्वारदेशः स्वयमेव यथादेशरूपमनुत्पिञ्जलमनाः सकलविद्याव्यवहारवेदिभिर्विगतसर्वपथीनन्यायद्वापरैर्दृष्टश्रुतानेकाचारविचारिलोकैः सत्यवादिभिस्तमोपहालोकैरिव यथा-

तथाः मिथः परस्परं जल्पः प्रभाषणं उत्पद्य उन्मादो वायु तास्तथोक्ताः । मनोमर्कटस्य चित्तशाखामृगस्य चापलं चपलत्वं प्रसूयत प्रकपेण दूरीकुरुत यूयम् । इमान् प्रत्यक्षीभूतान् इन्द्रियहयान् स्पर्शनादितुरगान् वाक्पाणिपादादीन् वा पारिप्लवश्रुतान् चञ्चलत्वोत्फालान् मा कुरुत मा विदधीध्वं यूयम् । सेवका ब्रुवन्ति यद्येवं न कुर्मस्तर्हि किं कुर्म इति चेत् इति अमुना प्रकारेण केवलं देवस्य यशोधरमहाराजस्य वदनं मुखं एकायनमनसः एकाप्रवित्ताः सन्तो निरीक्षध्वं अवलोकयत । कथंभूताः कथाः निरीक्षध्वम् । देवः किं विनियोगजातमधिकारसमूहं प्रक्ष्यति किमनुयोक्ष्यति प्रश्नं करिष्यति । देवः किं प्रवक्ष्यति । देवः किमादिक्ष्यति किमादेशं दास्यति । वा अथ वा किं स्वक्ष्यति कां सृष्टिं करिष्यति । पुनः कथंभूतमास्थानमण्डपम् । अतिविधीयमानाः अन्विष्यमाणाः अवलोक्यमाना आगन्तुकाः नवतरपुरुषाः यस्मिन् मण्डपे स तथा तम् । पुनः कथंभूतमास्थानमण्डपम् । अखिललोकलोचनेन्दीवरानन्दचन्द्रमसम् । अखिलानां लोकानां लोचनानि तान्येव इन्दीवराणि नीलोत्पलानि तेषामानन्दे हृषोत्पादने धिकासने चन्द्रमाः शशाङ्कस्तम् । कथंभूतः सन् कार्याणि अपश्यम् । निःसङ्गीकृतद्वारदेशः अनिपिद्वज्जनप्रवेशः । अहं कार्याणि कथं अपश्यम् । यथादेशरूपं यथान्यायं भवत्येवम् । कथंभूतोऽहम् । अनुत्पिञ्जलमनाः अनाकुलितचित्तः । कथंभूतार्थमर्थैः । सकलविद्याव्यवहारवेदिभिः सकलाः समस्ता या विद्याश्चतुर्दशविद्यास्तासां व्यवहारः प्रवर्तनं विदन्ति जानन्तीन्वेवंशीलास्ते तथा तैः । कास्ताः चतुर्दशविद्या इति केचित्—'पङ्क्तानि चतुर्वेदा नीमांसा न्यायविस्तरः । धर्मशास्त्रं पुराणं च विद्याधैताश्चतुर्दश ॥' शिक्षा कल्पो व्याकरणं ज्योतिषं छन्दो निरुक्तं चेति वेदानां अङ्गानि पद् । चत्वारो वेदाः प्रसिद्धाः । पुनः कथंभूतार्थमर्थैः । विगतसर्वपथीनन्यायद्वापरैः सर्वपथीनाः सर्वमार्गानुसारास्तेषां न्यायो नीतिव्यवहारो विगतो विनष्टः सर्वपथीनन्यायस्य द्वापरः संदेहो येषां ते तथा तैः । उक्तं च—'विचिकित्सानुसंशयः संदेहद्वापरौ च' । पुनः कथंभूतार्थमर्थैः । दृष्टश्रुतानेकाचारविचारिलोकैः दृष्टलोचनाभ्यां प्रत्यक्षीकृताः श्रुताः कर्णैराकर्णिताः अनेकेषामाचाराणां विचारिणो लोकाः

र्थदर्शनस्थैर्धर्मस्थैः सह सर्वेषामाश्रमिणामितरद्वचवहारविश्रामिणां च कार्याण्यपश्यम् । दुर्दर्शो हि राजा कार्याकार्यविपर्यासमासन्नैः कार्यतेऽति-संधीयते च द्विषद्भिः । न हि नियोगिनामसतीजनानामिव भर्तुर्व्यसनाद-परः प्रायेणास्ति जीवनोपायः । स्वामिनो वा नियुक्तानां स्त्रीणामिवातिप्र-सरणनिवारणात् । भवन्ति चात्र श्लोकाः—

नियुक्तहस्तार्पितराज्यभारास्तिष्ठन्ति ये स्वैरविहारसाराः ।

विडालवृन्दाहितदुग्धमुद्राः स्वपन्ति ते मूढधियः क्षितीन्द्राः ॥ २३ ॥

ज्ञायेत मार्गः सलिले तिमीनां पतत्रिणां व्योम्नि कदाचिदेषः ।

अध्यक्षसिद्धेऽपि कृतावलोपा न ज्ञायतेऽमात्यजनस्य वृत्तिः ॥ २४ ॥

वृद्धविद्वांसो यैस्ते तथा तैः । पुनः कथंभूतैर्धर्मस्थैः । सत्यवादिभिः यथोक्तकथकैः । पुनः कथंभूतैर्धर्मस्थैः । तमोपहालोकैरिव तमोपहस्य सूर्यस्य आलोका उद्द्योताः तमोपहल्लोकाः तैः श्रीभास्करद्योतसदृशैः । कार्याणि स्वयं कस्मादपश्यं तत्कारणमाह—हि यस्मात् कार-रणात् राजा पृथिवीपतिर्दुर्दर्शः दुःखेन महता कष्टेन द्रष्टुमशक्यो दुर्दर्शः । ‘द्विषदु सुषु कृच्छ्रार्थं खलः’ । आसन्नैः पुरुषैः कार्याकार्यविपर्यासं कृत्यं वैपरीत्यं कार्यते निर्धार्यते । द्विषद्भिः शत्रुभिश्च राजा अतिसंधीयते पराभूयते । हि यस्मात् कारणात् नियोगिनां मन्त्रीणां भर्तुर्नरेन्द्रस्य व्यसनात् दुःखात् अपरः कोऽपि जीवनोपायः जीवनहेतुः प्रायेण बाहुभ्येन न नास्ति । किंतु स्वामिनो व्यसनमेव नियोगिनां जीवनोपायः । केषामिव जीवनोपायो नास्ति । असतीजनानामिव पुंश्चलीलोकवत् । यथा पुंश्चलीलोकानां कान्तस्य व्यसने सति स्वेच्छया पर्यटनं भवति । स्वामिनो वा राज्ञः नियुक्तानां नियोगिनां अ-तिप्रसरणनिवारणात् अतिव्याप्तिनिषेधनादन्यो अपरः कोऽपि प्रायेण जीवनोपायो नास्ति । कासामिव । स्त्रीणामिव । यथा स्त्रीणां अतिप्रसरणनिवारणात् अपरः स्वामिनो जीवनो-पायो नास्ति । भवन्ति चात्र श्लोकाः वृत्तानि भवन्ति ॥

नियुक्तेत्यादि । ये क्षितीन्द्राः ये राजानो नियुक्तहस्तार्पितराज्यभाराः नियो-गिनां मन्त्रिणां हस्ते अपितो दत्तो राज्यभारो यैस्ते तथोक्ताः तिष्ठन्ति आसते । क-थंभूताः सन्तस्तिष्ठन्ति । स्वैरविहारसाराः स्वैरविहारः स्वेच्छाप्रवर्तनं सारो मनोनु-ञ्जनो येषां ते तथोक्ताः । ते क्षितीन्द्राः मूढधियो निर्विवेकाः स्वपन्ति निद्रां कुर्वन्ति । कथंभूताः सन्तः स्वपन्ति । विडालवृन्दाहितदुग्धमुद्राः विडालानां मार्जारणां वृन्देषु आहिता आरोपिता दुग्धरक्षणे मुद्रा साक्षरमङ्गलिभूषणं यैस्ते तथोक्ताः । वि-डालवृन्देषु दुग्धरक्षाधिकारं दत्त्वा स्वपन्ति निश्चिन्ताः सन्तो निद्रां कुर्वन्ति । दृष्टा-न्तालंकारः । आक्षेपो वा ॥

ज्ञायेतेत्यादि । तिमीनां मत्स्यानां मार्गः सलिले ज्ञायते विद्यते । पतत्रिणां प-

व्याधिवृद्धौ यथा वैद्यः श्रीमतामाहितोद्यमः ।

व्यसनेषु तथा राज्ञः कृतयत्ना नियोगिनः ॥ २९ ॥

नियोगिमिविना नास्ति राज्यं भूपे हि केवले ।

तस्मादमी विधातव्या रक्षितव्याश्च यवतः ॥ २९ ॥

कदाचित्सचिवसेवावसरानुकूलेषु मन्त्रकालेषु

क्षिणामेष मागो व्योष्याकाशे कदाचित् कान्तिविकाले ज्ञायते पुन्येत् । परं अमात्य-
जनस्य वृत्तिः मन्त्रिलोकस्य स्तिरानारो न ज्ञायते नावगुह्यते । कथंभूता अमात्यजनस्य
वृत्तिः । अन्वक्षसिद्धेऽपि प्रत्यक्षमिष्येऽपि । कथंभूते इत्यव्याहारः । कृतयत्नलोपा कृतो
रचितः अवलोपः समन्ताददर्शनं यथा ना तथोक्ता । स्वभाषोक्तजात्यलंकारः ॥

व्याधिवृद्धावित्यादि । यथा तेन प्रकारेण वैद्यो भिषह् । अस्मत्तां लक्ष्मीवस्तु-
पाणां व्याधिवृद्धौ रोगवर्धने आर्तिवोद्यमः रत्ननोपाधौ भवति, तथा तेन प्रकारेण
नियोगिनो मन्त्रिणो राज्ञो नृपस्य व्यसनेषु कुशलोपनिपातेषु कृतयत्ना भवन्ति रचितो-
पाया भवन्ति । इत्यन्तालंकारः । उपमा या ॥

नियोगिमिरित्यादि । नियोगिमिविना रत्ननोपारेण केवले भूपे भूपाले राज्यं
नास्ति न विद्यते । कथम् । हि नृपदे निवेशितः । तस्मात् कारणात् अगो नियोगिनो
विधातव्याः कर्तव्याः यन्तः सावधानतया रक्षितव्याश्च रक्षणीया भवन्ति ।
जात्यलंकारः ॥

कदाचित्कान्तिभिद्वसरे मन्त्रकालेषु पदविषय-प्राप्त्यसरेषु यथाकाले अवसरस्या-
नतिक्रमणेन पद्यपि पदसंख्योपपत्तयि गुणान् । संप्रति प्रवृत्तान्तानन्तर्गत्यर्थाभावसंज्ञान्
अन्वतिष्ठं अनुष्ठितवानहं चकार । कथंभूतेषु मन्त्रकालेषु । सचिवसेवावसरानुकूलेषु
सचिवानां मन्त्रिणां सेवा आराधनं तस्या अवसरः कालगत्य अनुकूलितः ये मन्त्रका-
लास्ते तथोक्तास्तेषु । किं कृत्वा पूर्वं पद्यान्तन्वतिष्ठम् । इति अनुगो प्रकारेण देववादिनः
पुण्यकर्मस्थापकस्य विद्यामहोदयेः विद्यामहोदयिनामहा । रत्ननान् मन्त्रिणः सकाशात्
इतिकर्तव्यताक्रियां कार्यनिर्धारकरणं हस्तेकृत्य गृहीत्वा । कथंभूता इतिकर्तव्यताक्रियाम् ।
गात्रेयोमिकां लक्ष्मीसुद्राशान् । लक्ष्मीसुद्राया आर्तिविः यस्यां सा लक्ष्मीसुद्राया ताम् ।
कथंभूतः सन् पद्यान्तन्वतिष्ठम् । प्रतिपन्नधर्मविजयैकभावः । विजिगीषवस्तावधयो
वर्तन्ते—धर्मविजयी लोभविजयी चेति । तत्र धर्मविजयी शत्रोः पादपतनमा-
त्रेण तुष्यति, लोभविजयी शत्रोः सर्वं संगृहीत्वा तुष्यति, । तेषु
त्रिविधेष्वपि विजयी(यि)ष्वहं कथंभूतः । प्रतिपन्नधर्मविजयैकभावः प्रतिपन्नोऽङ्गीकृतो
धर्मविजयिनो नरेन्द्रस्य एको निष्केवलो भावः परिणामो येन स तथोक्तः । क
इव । सत्यवागिव यतिरिव । यथा यतिः धर्मं विजयमेकमद्वितीयं भावं प्रतिपद्यते इति
क्रियाकारकसंबन्धः । इतीति किम् । विद्यामहोदधिरिव कथयति । एवं कथमिति चेत्—

विशोधय महीपाल मन्त्रशालामशेषतः ।

अयुक्तोऽर्हति न स्थातुमस्यां रतिरहस्यवत् ॥ २७ ॥

यतः—

एकं विषरसो हन्ति शस्त्रेणैकश्च हन्यते ।

सबन्धुराष्ट्रं राजानं हन्त्येको मन्त्रविप्रवः ॥ २८ ॥

तव तेजोनिधेर्देव सर्वलोकैकचक्षुषः ।

को नाम दर्शयेन्मन्त्रं प्रदीपं द्युमणेरिव ॥ २९ ॥

चन्द्रादिवाम्बु तत्कान्ते सूर्यात्तेजस्तदश्मनि ।

त्वत्तो गुणनिधेर्नाथ मतिर्मादृशि जायते ॥ ३० ॥

विशोधयेत्यादि । हे महीपाल पृथ्वीपते, मन्त्रशालां मन्त्रगृहं अशेषतः सर्वप्रकारेण विशोधय मन्त्रशालायामनधिकारिणं पुरुषं निष्काशय । अस्यां मन्त्रशालायामयुक्तः पुमान् मन्त्रभेदको जीवः स्थातुं स्थितिं कर्तुं नार्हति न योग्यो भवति । किंवत् । रतिरहस्यवत् । यथा रतिरहस्ये संभोगक्रीडायां अयुक्तो न स्थातुमर्हति । उपमैव ॥

यतो यस्मात् कारणात् । **एकमित्यादि ।** विषरसो हालाहलद्रवः एकं पुरुषं हन्ति मारयति । शस्त्रेण च आयुधेन च एकः पुमान् हन्यते मार्यते । मन्त्रविप्रवो मन्त्रभेद एकोऽद्वितीयो राजानं नृपं हन्ति मारयति । कथंभूतं राजानम् । सबन्धुराष्ट्रम् । बन्धवश्च कुटुम्बवर्गः राष्ट्रं च देशः बन्धुराष्ट्रैः वर्तते इति सबन्धुराष्ट्रस्तम् । व्यतिरेकालंकारः ॥

तवेत्यादि । विद्यामहोदधिः सचिवः ग्राह—हे देव राजन् । नामेति संभावनायाम् । कः पुमान् तव मन्त्रं दर्शयेत् ज्ञापयेत् । अपि तु न कश्चिद्दर्शयेदित्यर्थः । कथंभूतस्य तव । तेजोनिधेः ज्ञाननिधानस्य । पुनः कथंभूतस्य तव । सर्वलोकैकचक्षुषः सर्वेषां लोकानामेकमद्वितीय चक्षुर्लोकचनं सर्वलोकैकचक्षुस्तस्य । कस्य कमिव । द्युमणेः श्रीसूर्यस्य प्रदीपमिव ज्योतिरिव । यथा द्युमणेः सर्वलोकलोचनप्रायस्य प्रदीपं कः पुमान् दर्शयति । अपि तु न कश्चित् । दृष्टान्तालंकारः ॥

चन्द्रादित्यादि । हे नाथ हे राजन्, त्वत्तो भवच्छ(त्स)काशात् सादृशि मल्लक्षणे जने मतिर्बुद्धिः जायते उत्पद्यते । कथंभूतात्वत्तः । गुणनिधेर्ज्ञाननिधानात् । कस्मात् किमिव । चन्द्रात् तत्कान्ते चन्द्रकान्तमणौ अम्बु द्रवमिव जलमिव । यथा चन्द्रकान्ते मणौ चन्द्रादम्बु जायते तथा त्वत्तोऽस्मासु मतिरुत्पद्यते । पुनः कस्मात् किमिव । सूर्यात् तदश्मनि सूर्यकान्तमणौ तेज इव उद्ध्योत इव । यथा सूर्यकान्तरत्ने सूर्यात् तेज उत्पद्यते । उपमालंकारः दृष्टान्तो वा ॥

स्वस्यैव बुद्धिशुद्ध्यर्थं किं तु किञ्चिन्निगद्यते ।

निकपाश्मोपकाराय न सुवर्णपरीक्षणम् ॥ ३१ ॥

स्वयं नयानभिज्ञस्य निसर्गात्सज्जनद्विषः ।

पुरः क्षितिपतेर्नाम मौनं मान्यैर्विधीयते ॥ ३२ ॥

समस्तशास्त्रसंदर्भप्रगल्भप्रतिभे त्वयि ।

सल्लोकलोचनानन्दे को हि वाच्यमक्रियः ॥ ३३ ॥

किं च—

उक्ते युक्तेऽपि यः स्वामी विपर्ययेदुराग्रहात् ।

प्रत्यर्थवेदिवेदण्डसमे तत्र क ईश्वरः ॥ ३४ ॥

स्वस्येत्यादि । हे राजन्, स्वयमात्मना किं तु किञ्चिन्मना न निगद्यते विज्ञाप्यते । किमर्थम् । स्वस्यैव आत्मन एव बुद्धिशुद्ध्यर्थं बुद्धिविशोपनार्थम् । युक्तोऽयमर्थः । सुवर्ण-परीक्षणं कनककर्षणं निकपाश्मोपकाराय कपपट्टिकापाषाणस्य उपकाराय न भवति । अर्थान्तरन्यासालंकारः ॥

स्वयमित्यादि । हे राजन्, स्वयमात्मना नयानभिज्ञस्य नथो हिताहितलाभपरि-हारापायः तं न अभिजानाति इति नयानभिज्ञस्तस्य नीतिशास्त्राधिज्ञापकस्य निस-र्गात् स्वभावेन सज्जनद्विषः सज्जनान् द्वेष्टीति सज्जनद्विद् तस्य सज्जनद्विषः एवं विशेषणद्वयविशिष्टस्य क्षितिपतेर्नरेन्द्रस्य पुरोऽग्रतः । सनेति संभावनायां संबोधने वा । मान्यैर्ज्ञानवद्विः मनो ज्ञानं तत्र नियुक्ता मान्यास्तैर्मान्यैः मौनं मूक्यं विधीयते । जा-त्यलंकारः ॥

समस्तेत्यादि । हे राजन्, त्वयि भवति वाच्यमक्रियः मौनवान् पुमान् को भव-ति । अपि तु न कश्चिन् भवति । कथम् । हि स्फुटम् । कथंभूते त्वयि । समस्तशास्त्रसंद-र्भप्रगल्भप्रतिभे समस्तानां रासप्राणां धाराणां धर्माधिकाममोक्षग्रन्थानां संदर्भः समूहस्त-स्मिन् प्रगल्भा ग्रौडा कुशार्थया अन्तर्भेदिनी प्रतिभा बुद्धिर्वैश्व स नथोक्तस्तस्मिन् । पुनः कथंभूते त्वयि । सन्तो विद्वांसस्ते लोकाः सल्लोकाः । विद्वज्जना इत्यर्थः । तेषां लोचनानि तेषामानन्दो सल्लोकलोचनानन्दस्तस्मिन् । आक्षेपालंकारः ॥

किं च—उक्ते इत्यादि । यः स्वामी यो राजा युक्तेऽयुक्ते हिते दुराग्रहात् दुष्टमिप्रायात् कारणात् विपर्ययेत् विपरीतं मन्यते । तत्र तस्मिन् राजनि कः पुमान् संबोधयितुं समर्थः । यः संबोधयति स एव भ्रियत इत्यर्थः । कथंभूते तत्र स्वामिनि । प्रत्यर्थिवेदिवेदण्डसमे प्रत्यर्थिनं शत्रुं वेत्येवंशीलः प्रत्यर्थिवेदी स चासौ वेदण्डो गजस्तेन समः सदृशः प्रत्यर्थिवेदिवेदण्डसमस्तस्मिन् । यथा प्रत्यर्थिवेदी गजो यः कश्चित् हितं शिक्षयति तमेव शत्रुं ज्ञात्वा मारयति । उपमाक्षेपालंकारः ॥

दैवमादौ ततोऽभीषां ग्रहाणामनुकूलताम् ।
 स्वं च धर्मानुबन्धं च विचिन्त्योत्सहतां नृपः ॥ ३५ ॥
 आगर्भाच्छीरियं यावद्येन चिन्ता कृता पुरा ।
 तदैवमुत्तरत्रापि जागरिष्यति देहिनाम् ॥ ३६ ॥
 एवमेव परं लोकः क्लिश्नात्यात्मानमात्मना ।
 यदत्र लिखितं भाले तत्स्थितस्यापि जायते ॥ ३७ ॥
 मघोनस्त्रिदिवैश्वर्ये शेषस्योद्धरणे भुवः ।
 को नाम पौरुषारम्भस्तदत्र शरणं विधिः ॥ ३८ ॥
 तस्माद्यथासुखं देवः श्रियमानयतामिमाम् ।
 रिक्तः सुखैर्गतः कालः पुनर्नायाति जन्तुषु ॥ ३९ ॥

दैवमित्यादि । नृपो राजा उत्सहतां उत्साहतां करोतु । किं कृत्वा । पूर्वं आदौ प्रथमतः दैवं पूर्वभवपुण्यं विचिन्त्य पर्यालोच्य । ततस्तदनन्तरं अभीषां प्रत्यक्षीभूतानां ग्रहाणामादित्यादीनां अनुकूलतां उच्चादित्वं विचिन्त्य च । अन्यत् स्वमात्मानं धनं वा विचिन्त्य । अन्यत् धर्मानुबन्धं धर्मस्य अनुबन्धं अविरोधकत्वं विचिन्त्य सम्यग् विचार्य । समुच्चयालंकारः ॥

आगर्भादित्यादि । आगर्भात् (स्व)गर्भमादि कृत्वा इयं प्रत्यक्षीभूता यावत् श्रीः राज्यलक्ष्मीः येन पुरा दैवेन पूर्वपुण्येन चिन्ता लक्ष्मीरू(रु)पढाकिता तदैवं पूर्वोपाजितं पुण्यं देहिनां जीवानां उत्तरत्रापि आगामिनि काले जागरिष्यति सावधानं भविष्यति । अनुमानालंकारः ॥

एवमेवेत्यादि । हे राजन्, लोको जनः एवमेव वृथैव परं केवलं आत्मानं निजजीवं क्लिश्नाति दुःखयति । अत्र अस्मिन् संसारे यद्वाले ललाटे लिखितं तत् स्थितस्यापि उद्यमरहितस्यापि जायते उत्पद्यते । अनुमानालंकारः ॥

मघोन इत्यादि । हे राजन्, मघोनः मघवतः शक्रस्य त्रिदिवैश्वर्ये स्वर्गराज्ये शेषस्य धरणेन्द्रस्य भुवः पृथिव्याः उद्धरणे उच्चलने । नामेति संभावनायाम् । कः पौरुषारम्भः । तत्तस्मात् कारणात् अत्र अस्मिन् संसारे विधिदैवमेव शरणं अतिमथनसमर्थः । आक्षेपालंकारः ॥

तस्मादित्यादि । हे राजन्, तस्मात् देवो राजा इमां प्रत्यक्षीभूतां श्रियं राज्यलक्ष्मीमानयतां भुक्ता(ङ्क)म् । कथम् । यथासुखं सुखस्यानतिक्रमणेन सुखे रिक्तः कालः सौख्ये रहितः कालो यदि गतस्तर्हि जन्तुषु जीवेषु पुनर्भूयोऽपि नायाति नागच्छति । अनुमानालंकारः ॥

वार्तयापि हि शत्रूणां प्रक्षुभ्यति मनोम्बुधिः ।

कस्तान्दृष्टिपथे कुर्यान्नरः कुम्भीनसानिव ॥ ४० ॥

दुर्गं मन्दरकन्दराणि परिधिस्ते गोत्रधात्रीधराः

खेयं सप्तपयोधयः स्वविषयः स्वर्गः सुराः सैनिकाः ।

मन्त्री चास्य गुरुस्तथाप्ययमगात्प्रायः परेषां वशं

दैवाद्देवपतिस्तदत्र नृप किं तन्नेत्रेण मन्त्रेण वा ॥ ४१ ॥

या नैव लभ्या त्रिदशानुवृत्त्या मनोरथैरप्यनवापनीया ।

सा देव लक्ष्मीः स्वयमागतेयं निषेव्यतामत्र सुखेन सौधे ॥ ४२ ॥

यस्तत्प्रसादादधिगम्य लक्ष्मीं धर्मे पुनर्मन्दतरादरः स्यात् ।

तस्मात्कृतमन्नः किमिहापरोऽस्ति रिक्तः पुगेजन्मनि वा मनुष्यः ॥ ४३ ॥

वार्तयेत्यादि । हे राजन्, शत्रूणां अनभिमतानां वार्तयापि न केवलं युद्धेन मनोम्बुधित्तसागरः प्रक्षुभ्यति चलति तान् शत्रून् को नरः पुरुषो दृष्टिपथे लोचनगोचरे कुर्याद्विदध्यात् । अपि तु न कश्चन कुर्यादित्यर्थः । कथंभूतान् तान् शत्रून् । कुम्भीनसानिव सर्पसदृशान् । आक्षेपोपनालंकारः ॥

दुर्गमित्यादि । हे नृप हे राजन्, अयं प्रत्यक्षीभूतो देवपतिर्देवेन्द्रः प्रायो बाहु-
ल्येन तथापि तदपि देवान् कर्मयोगात् परेषां शत्रूणां वशं पराधीनत्वं अगाजगाम ।
तथापि कथम् । यद्यपि अस्य देवपतेः मन्दरकन्दराणि मेरुधिवराणि दुर्गं वर्तते । ते
जगत्प्रसिद्धा गोत्रधात्रीधराः कुलपर्वताः परिधिः प्राकारो वर्तते । सप्तपयोधयः
सप्तसमुद्राः खेयं खातिका वर्तते । स्वविषयो निजो देशः स्वर्गलोको वर्तते । सैनिकाः
किंकराः सुराः देवाः वर्तन्ते । गुरुर्वदस्पतिः मन्त्राय धीमदिवो वर्तते । ततस्तस्मात्
कारणात् अत्र अस्मिन् संसारे तन्नेत्रेण मन्त्रेण मन्त्रेण वा पराः मन्त्रेण किम् । न
किमपि । देवमेवात्र प्रधानमित्यर्थः । नमुक्त्वालंकारः ॥

या नैवेत्यादि । हे देव हे राजन्, सा जगत्प्रसिद्धा इयं प्रत्यक्षीभूता लक्ष्मी
राज्यलक्ष्मीः स्वयमागता वर्तते । यदि न्वयमेवागता तर्हि अत्र अस्मिन् सौधे त्रिभु-
वनतिलकनाम्नि प्रासादे सुखेन निश्चिन्ततथा निषेव्यतां अनुभूयतां भवता । सा लक्ष्मीः
का । या लक्ष्मीः त्रिदशानुवृत्त्या देवतामेवया नैव लभ्या न लभ्या न प्राप्या वर्तते ।
तथा मनोरथैरपि दोहदैरपि आस्तां तावत् प्रत्यक्षेण मनसापि अनवापनीया अल-
भ्या । अतिशयालंकारः ॥

यस्तत्प्रसादादित्यादि । हे राजन्, यः पुमान् तत्प्रसादान् पुण्यप्रसादात्
लक्ष्मीमधिगम्य प्राप्य पुनः पुनरापि धर्मे पुण्यकर्मणि मन्दतरादरः शिथिलः स्याद्भवेत् ।

धनं धर्मविलोपेन परभोगाय भूपतेः ।

पापं त्वात्मनि जायेत हरेर्द्विपवधादिव ॥ ४४ ॥

इति दैववादिनो विद्यामहोदधेः सचिवात्,

चेष्टमानः क्रियाः सर्वाः प्राप्नोति न पुनः स्थितः ।

दृष्ट्वैव पौरुषीं शक्तिं को ह्यदृष्टाग्रहे ग्रहः ॥ ४५ ॥

पुण्यपापे नृणां देव ते च स्वाभाविके न हि ।

किं तूभयं समीहातस्तदैवं कः सुधीर्भजेत् ॥ ४६ ॥

नरस्य बद्धहस्तस्य पुरो भक्ते कृतेऽपि यत् ।

अशक्तं मुखनिक्षेपे तदैवं कः समाश्रयेत् ॥ ४७ ॥

तस्मात् पुरुषात् इह अस्मिन् संसारे अपरोऽन्यः कः कृतघ्नो निर्गुणोऽस्ति । पुरोजन्म-
न्यागामिनि भवे तस्मात् परो मनुष्यः किं रिक्तो वर्तते । अपि तु स एव रिक्त
इत्यर्थः । आक्षेपालंकारः ॥

धनमित्यादि । हे राजन्, धर्मविलोपेन धर्मोच्छेदनेन परभोगाय परभोगनिमित्तं
भूपतेः नरेन्द्रस्य धनं भवति । पापं तु आत्मनि राजनि जायेत उत्पद्येत । कस्मादिव ।
हरेः सिंहस्य द्विपवधादिव हस्तिघातादिव । यथा सिंहो द्विपवधं करोति पापमुपार्ज-
यति, द्विपमांसं शृगालादयः खादन्ति । उपमालंकारः ॥

हे मारदत्तमहाराज, इत्यमुना प्रकारेण पौरुषभाषिणः पौरुषवादिनः सकाशात्
चार्वाकावलोकनात् नास्तिकमतवादिनो भन्निणः सकाशात् इतिकर्तव्यतां हस्तेकृत्य
पञ्जुणानहमन्वतिष्ठम् । इतीति किम् । **चेष्टमान इत्यादि ।** चार्वाकमतानुसचिव
उवाच—हे राजन्, चेष्टमानः उद्यमं कुर्वाणः सर्वाः क्रियाः भोजनादिकार्याणि प्राप्नोति
लभते, न पुनः स्थितो न पुनर्निश्चलः पुमान् कामपि क्रियां लभते । एवमीदृग्विधां
पौरुषीं शक्तिं दृष्ट्वा उद्यमगुणं विलोक्य कः न कोऽपि अदृष्टाग्रहे दैववादे ग्रहो दुष्टा-
भिप्रायः । अपि तु न कश्चित् । आक्षेपालंकारः ॥

पुण्यपापे इत्यादि । हे देव हे राजन्, नृणां मनुष्याणां पुण्यपापे द्वे वर्तते । ते च
द्वे पुण्यपापे दैवशब्दवाच्ये स्वाभाविके प्राकृतिके न वर्तते । किं तु उभयं पुण्यपापद्वयं
समीहातः पौरुषात् भवति । तत्तस्मात् कारणात् कः सुधीः को विद्वान् दैवं भजेत् ।
अपि तु न कश्चिद्भजेदित्यर्थः । पौरुषमेव करणीयमिति भावः । कथम् । हि स्फुटमिति
शेषः । आक्षेपालंकारः ॥

नरस्येत्यादि । हे राजन्, नरस्य पुरुषस्य बद्धहस्तस्य संयमितहस्तद्वयस्य भक्ते
आदने पुरो अग्रतः कृतेऽपि परिविषितेऽपि सति यत् दैवं मुखनिक्षेपे मुखानयने अश-

दैवैकशरणे पुंसि वृथा कृष्यादयः क्रियाः ।

अकृत्वा कंचिद्गारम्भमाकाशकवलो भवेत् ॥ ४८ ॥

दैवावलम्बनवतः पुरुषस्य हस्ता-

दासादितान्यपि धनानि भवन्ति दूरे ।

आनीय रत्ननिचयं पथि जातनिद्रे

जागर्ति तत्र पथिके हि न जातु दैवम् ॥ ४९ ॥

किं च ।

विहाय पौरुषं यो हि दैवमेवावलम्बते ।

प्रासादसिंहवत्तस्य मूर्ध्नि तिष्ठन्ति वायसाः ॥ ५० ॥

तेजोहीने महीपाले स्वाः परे च विकुर्वते ।

निःशङ्कं हि न को धत्ते पदं भस्मन्यनूष्मणि ॥ ५१ ॥

कमसमर्थं वर्तते तदीदृशं दैवं कः पुमान् समाश्रयेत् अवलम्बयेत्(त) । अपि तु न कश्चित् । आक्षेपालंकारः ॥

दैवैकशरण इत्यादि । हे राजन्, दैवैकशरणे कर्मैकगतिके पुंसि पुरुषे कृष्यादयः क्रियाः वृथा अन्तर्गडवो भवन्ति । कंचित्कमपि आरम्भं उद्यमं अकृत्वा अविहाय आकाश कवलो भवेत् गगनप्राप्तः स्यात् । उपमालंकारः ॥

दैवावलम्बनेत्यादि । हे राजन्, दैवावलम्बनवतः दैवाश्रयिणः पुरुषस्य नरस्य आसादितान्यपि धनानि प्राप्तान्यपि स्वापतेयानि हन्तात् दूरे भवन्ति विप्रकृष्टे भवन्ति । अमुमेवार्थे दृष्टान्तद्वारेण द्रढयति—रत्ननिचयं रत्नगनूहं माणिक्यपुञ्जं आनीय आहूय पथिके जातनिद्रे उत्पन्नतन्द्रे अश्वगे सति तत्र तस्मिन् रत्ननिचये दैवं जातु कदाचित् न जागर्ति न रक्षकं भवति । कथम् । हि स्फुटमिति शेषः । दृष्टान्तालंकारः ॥

किं चास्ति कश्चिद्विशेषः । विहायेत्यादि । हे राजन्, यः पुमान् पौरुषं विहाय उद्यमं परित्यज्य दैवमेकमेव अवलम्बते आश्रयति तस्य पुरुषस्य मूर्ध्नि मस्तके वायसाः काकाः तिष्ठन्ति सम्यगासते । किंवत् । प्रासादसिंहवत् यथा प्रासादसिंहस्य मूर्ध्नि मस्तके वायसाः तिष्ठन्ति । निरुद्यमः पुमान् शत्रुभिर्मार्थत इत्यर्थः । दृष्टान्तालंकारः ॥

तेजोहीन इत्यादि । हे राजन्, तेजोहीने उद्यमरहिते पौरुषविवाजिते महीपाले राजनि स्वाः कुटुम्बवर्गाः दायिनः परे च शत्रवश्च विकुर्वते । अमुमेवार्थे अर्थान्तरद्वारेण द्रढयति—अनूष्मणि उष्णत्वरहिते भस्मनि रक्षायां कः पुमान् निःशङ्कं निर्भयं यथाभवत्येवं पदं चरणं को न धत्ते को न धरति । अपि तु सर्वोऽपि धरति । कथम् । हि स्फुटमिति शेषः । दृष्टान्तालंकारः ॥

अहंकारविहीनस्य किं विवेकेन भूभुजः ।
 नरे कातरचित्ते हि कः स्यादस्त्रपरिग्रहः ॥ ५२ ॥
 हर्षोऽमर्षश्च नो यस्य धनाय निधनाय च ।
 को विशेषो भवेद्राज्ञस्तस्य चित्रगतस्य च ॥ ५३ ॥
 येषां बाहुबलं नास्ति येषां नास्ति मनोबलम् ।
 तेषां चन्द्रबलं देव किं कुर्यादम्बरस्थितम् ॥ ५४ ॥
 उदयास्तमयारम्भे ग्रहाणां कोऽपरो ग्रहः ।
 कोऽन्यं स्रष्टा जगत्स्रष्टुः कपाले भैक्ष्यमश्नतः ॥ ५५ ॥
 तद्विक्रमक्रमाक्रान्तसमस्तभुवनस्थितिः ।
 विद्विष्टदानवोच्छेदाद्विजयी हरिवद्भव ॥ ५६ ॥

अहंकारेत्यादि । हे राजन्, अहंकारविहीनस्य पौरुषरहितस्य भूभुजो
 राज्ञो विवेकेन किञ्चित् ज्ञानेन किं न किमपि । कातरचित्ते नरे भीरुमनसि पुंसि अस्त्र-
 परिग्रह आयुधग्रहणं कः स्यात् । अपि तु न कश्चित्स्यादित्यर्थः । कथम् । हि स्फुटमिति
 शेषः । आक्षेपालंकारः ॥

हर्ष इत्यादि । हे राजन्, यस्य राज्ञो नरेन्द्रस्य हर्षो धनाय न भवति । अमर्षः
 क्रोधश्च निधनाय मृत्यवे नो भवेत् । तस्य राज्ञः चित्रगतस्य च चित्रलिखितस्य च राज्ञः
 को विशेषः । अपि तु न कश्चिद्विशेष इत्यर्थः । यथासंख्यालंकारः, आक्षेपश्च ॥

येषामित्यादि । हे देव, येषां बाहुबलं दोर्दण्डमण्डलपौरुषं नास्ति न विद्यते,
 यथा येषां मनोबलं चित्तोत्साहो नास्ति न जागति न चकास्ति, तेषां पुरुषाणामम्बरे
 आकाशे स्थितं आसीनं चन्द्रबलं जन्मादिस्थितं किं कुर्यात् किं विदध्यात् । अपि तु
 न किमपि कुर्यादित्यर्थः । आक्षेपालंकारः ॥

उदयास्तेत्यादि । हे राजन्, उदयारम्भे अस्तमयारम्भे ग्रहाणां सूर्यादीनां
 कोऽपरो ग्रहो वर्तते । अपि तु न कश्चित् । जगत्स्रष्टुः श्रीमहादेवस्य कः अन्यः स्रष्टा
 वर्तते । जगत्स्रष्टुः किं कुर्वतः । कपाले मृतके करोव्यां भैक्ष्यं भिक्षासमूहं अश्रतो भुञ्जान-
 नस्य । पौरुषमेव प्रधानमित्यर्थः । आक्षेपालंकारः ॥

तद्विक्रमेत्यादि । हे देव मारदत्त, तत्तस्मात् कारणात् विद्विष्टदानवोच्छेदात्
 शत्रुदैत्यदर्पदलनात् विजयी भव जयवान् जायस्व । कथंभूतः सन् । विक्रमक्रमाक्रान्त-
 समस्तभुवनस्थितिः विक्रमक्रमेण पराक्रमपादेन आक्रान्ता स्वायत्तीकृता समस्तभुवन-
 स्थितिः स्थानं येन स तथोक्तः । किंवद्विजयी भव । हरिवत् नारायणवत् । यथा हरि-
 दानवोच्छेदायः करोति । उपमालंकारः ॥

कामाणि श्रियमासाद्य यस्तद्दृष्ट्यै न चष्टत ।
 तस्यायतिषु न श्रेयो बीजभोजिकुटुम्बिवत् ॥ ५७ ॥
 सुखं श्रीभ्यः श्रियः शौर्याच्छौर्यं स्वायत्तजन्मकम् ।
 तथाप्यत्रैतदाश्चर्यं यत्सीदन्ति नरेश्वराः ॥ ५८ ॥
 लब्धाप्यनन्यसामान्यसाहसं नायकं विना ।
 लक्ष्मीर्न निर्भराश्लेषा प्रमदेव जरत्पता ॥ ५९ ॥

इति पौरुषभाषिणः चार्वाकावलोकनात्,

दैवं च मानुषं कर्म लोकस्यान्य फलातिषु ।
 कुतोऽन्यथा विचित्राणि फलानि ममचेष्टिषु ॥ ६० ॥
 अप्रेक्षापूर्विका यत्र कार्यसिद्धिः प्रजायते ।
 तत्र दैवं नृपान्यत्र प्रधानं पौरुषं भवेत् ॥ ६१ ॥

कामपीत्यादि । हे देव, कामाणि श्रियमासाद्य कामाणि लक्ष्मीं लब्ध्वा यः पुमान् तद्दृष्ट्यै तद्वक्ष्णीयद्वयर्थं न चेष्टते न पौरुषं कुरुते, तस्य पुरुषस्य आयतिषु उत्तरकालेषु श्रेयः शुभं न भवति । किंवा । बीजभोजिकुटुम्बिवत्, बीजभञ्जककपकस्येव । उपमालंकारः ॥

सुखमित्यादि । हे राजन्, सुखं आनन्दं श्रीभ्यो भवति, श्रियः शौर्यात् सौभाग्यात् भवन्ति, शौर्यं सौभाग्यं स्वायत्तजन्मक आत्मायत्तं न तत्परार्थीनम् । तथापि तदपि नरेश्वरा राजानो यत्सीदन्ति दारिद्र्यदुःखमनुभवन्ति एतन् अत्राश्चर्यं वर्तते । हेतुरलंकारः ॥

लब्धेत्यादि । हे राजन्, लक्ष्मीर्लब्ध्वापि नती प्राप्तापि नती अनन्यसामान्यसाहसं नायकं विना अनुपमपौरुषं स्वाभिनमन्तरेण निर्भराश्लेषा साहायिनी न भवति । केव । जरत्पता प्रमदेव जरार्जाणि भर्तारि स्त्रीव । उपमालंकारः ॥

पुनश्च किं कृत्वा शौर्यपदुषानन्वतिष्ठम् । इति अनुना प्रकारेण द्वायाश्रयिणः देवर्षीरुपद्रवस्थापकान् कविकुलशेखरात् कविकुलशेखरनामकान् गच्छित्वा इतिकर्तव्यतां हस्तेकृत्य गृहीत्वा । इतीति किम् । कविकुलशेखरनाह—**दैवमिति ।** हे राजन्, अस्य लोकस्य फलातिषु फललाभेषु दैवं पूर्वोपाजितं कर्म मानुषं कर्म च पौरुषद्वयं वर्तते । निष्केवलं दैवं निष्केवलं पौरुषं च लाभाय न भवति । अन्यथा समचेष्टिषु समानोद्यमेषु पुरुषेषु विचित्राणि नानाप्रकाराणि फलानि उच्चावचानि फलानि कुतः । न कुतोऽपि । आक्षेपालंकारः ॥

अप्रेक्षेत्यादि । हे नृप, यत्र कार्यं अप्रेक्षापूर्विका अद्युद्धिपूर्विका कार्यसिद्धिः

सुप्तस्य सर्पसंपर्के दैवमायुषि कारणम् ।

दृष्टानुवञ्चिते सर्पे पौरुषं तत्र कारणम् ॥ ६२ ॥

परस्पररोपकारेण जीवितौषधयोरिव ।

दैवपौरुषयोर्वृत्तिः फलजन्मनि मन्यताम् ॥ ६३ ॥

तथापि पौरुषायत्ताः सत्त्वानां सकलाः क्रियाः ।

अतस्तच्चिन्त्यमन्यत्र का चिन्तातीन्द्रियात्मनि ॥ ६४ ॥

इति द्वयाश्रयिणः कविकुलशेखरात्,

मठस्थानमिदं नैव न वादसमयोऽपि वा ।

किं तु मन्त्रनिषधेयं तत्प्रस्तुतमिहोच्यताम् ॥ ६५ ॥

प्रजायते उत्पद्यते, तत्र तस्यां कार्यसिद्धौ दैवं प्रधानम् । अन्यत्र प्रेक्षापूर्विका कार्यसिद्धिः प्रजायेत, तत्र पौरुषं प्रधानं भवेत् । उक्तं च समन्तभद्रेण भगवता—‘अबुद्धिपूर्वोपेक्षायामिष्टानिष्टं स्वपौरुषात्’ । जात्यलंकारः ॥

सुप्तस्येत्यादि । हे देव, सुप्तस्य निद्रां प्राप्तस्य पुरुषस्य सर्पसंपर्के सति सर्पस्पर्शे सति आयुषि जीवितव्यकारणं पौरुषं भवति । जात्यलंकारः ॥

परस्पररोपकारेणेत्यादि । दैवपौरुषयोः कर्मोद्यमयोः फलजन्मनि फलोत्पत्तौ परस्पररोपकारेण अन्योन्यगुणेन वृत्तिः प्रवृत्तिर्मन्यतां ज्ञायताम् । किमिव । जीवितौषधयोरिव । यथा जीवितं आयुः कर्म औषधस्य उपकारकं भवति, औषधं तु जीवितस्योपकारकं भवति, सति जीविते औषधं लगति, औषधे सति जीवितं स्थिरीभवति, एवं सति दैवे पौरुषं फलति सति पौरुषे दैवं फलति । उपमालंकारः ॥

तथापीत्यादि । हे देव, यद्यप्येवं तथापि तदपि सत्त्वानां प्राणिनां सकलाः समस्ताः क्रियाश्चेष्टाः पौरुषायत्ता भवन्ति अतः कारणात् तच्चिन्त्यं प्रारभ्यं अन्यत्र दैवे का चिन्ता न काचित् चिन्ता । कथंभूते दैवे । अतीन्द्रियात्मनि चक्षुरादीन्द्रियाणामगोचरे । आक्षेपालंकारः ॥

पुनश्च किं कृत्वा पूर्वं पशुणानन्वतिष्ठम् । इत्यमुना प्रकारेण नवकात् नवीनात् उपायसर्वज्ञानात् सचिवात् इतिकर्तव्यताक्रियां हस्तेकृत्य गृहीत्वा । उपायसर्वज्ञो मन्त्री कथयति । किं कथयति—**मठस्थानमित्यादि ।** हे राजन्, इदं मठस्थानं छात्रादीनां विद्याभ्यासनिवासो न वर्तते । बाधवा वादसमयोऽपि गुरुशिष्ययोर्वादाभ्यासनिमित्तं कालो न वर्तते । किं तु इयं मन्त्रनिषया मन्त्रशाला वर्तते । तत्तस्मात् कारणात् प्रस्तुतं प्रस्तावोचितं इह अस्यां मन्त्रशालायां उच्यतां व्याह्रियताम् । जात्यलंकारः ॥

विजिगीषुररिर्मित्रं पार्णिप्राहोऽत्र मध्यमः ।

उदासीनोऽन्तरान्तद्विरित्येषा विषयस्थितिः ॥ ६६ ॥

स एव विजयी तेषां शौर्यं यस्य नयानुगम् ।

किमसाध्यं ततो देव त्वया तद्वयसन्नना ॥ ६७ ॥

देशकालव्ययोपायसहायफलनिश्चयः ।

देव यत्र स मन्त्रोऽन्यत्तुण्डकण्डूविनोदनम् ॥ ६८ ॥

मन्त्रः कार्यानुगो येषां कार्यं स्वामिहितानुगम् ।

त एव मन्त्रिणो राज्ञां न तु ये गल्लफुल्लनाः ॥ ६९ ॥

नृपस्तदर्थमुद्यच्छेदकृत्वा दीर्घमूत्रिताम् ।

मन्त्रक्रियान्यथा तस्य निरर्था कृपणेष्विव ॥ ७० ॥

विजिगीषुरित्यादि । हे राजन्, इति असुना प्रकारेण एषा प्रत्यक्षीभूता विषय-
स्थितिर्विषयस्य स्थितिर्मर्धादा धारणा वर्तते । इतीति किम् । एको विजिगीषुः राजा
आत्मद्रव्यप्रकृतिसंपन्नो नयस्याधिष्ठानं विजिगीषू राजा, अर्थश्चर्ययोः प्रतिकूलवृत्तिरिति,
चित्तवित्ताभ्यामनुकूलाचारं सिद्धम्, पञ्चाश्रकोपकारी पार्णिप्राहः, एतेभ्यो विकलो मध्य-
मः । तदधिकबलतर उदासीनः विजिगीषोररेरेरेभ्यो दुर्धलः अन्तद्विरिष्यते । जाल्यलंकारः ॥

स एवेत्यादि । हे राजन्, स एव राजा तेषां विजयी(यि)नां विजयी जेता
वर्तते । स कः । यस्य शौर्यं भवति । कथंभूतं शौर्यम् । नयानुगम् । तत्तस्मात् कार-
णान् । हे देव, त्वया किं असाध्यम् । न किमप्यसाध्यम् । कथंभूतेन त्वया । तद्वयसन्नना
शौर्यनयनिवासने । आक्षेपालंकारः ॥

देशकालेत्यादि । हे देव हे राजन्, यत्र यस्मिन् मन्त्रे देशकालव्ययोपायसहा-
यफलनिश्चयः देशश्च कालश्च व्ययोपायश्च सहायश्च फलं च देशकालव्ययोपायसहा-
यफलानि तेषां निश्चयो निर्धारः यत्र मन्त्रे स तथोक्तः । स मन्त्रः अन्यत् इतरत्
तुण्डकण्डूविनोदनं मुखखर्जनस्तोदनमेव न तु मन्त्रः । रूपकालंकारः ॥

मन्त्र इत्यादि । हे राजन्, येषां मन्त्रिणां मन्त्रः पर्यालोचनक्षणः कार्यानुगः
कार्यकारकः कार्यं कर्तव्यं स्वामिहितानुगं भवति स्वामिनो हितकारकं भवति । राज्ञां
नृपाणां त एव मन्त्रिणः । न तु ये गल्लफुल्लना वाग्जालभाषिणः । जाल्यलंकारः ॥

नृप इत्यादि । नृपो नरेन्द्रस्तदर्थं पूर्वोक्तमन्त्रार्थं च उद्यच्छेद उन्साहं कुर्यात् ।
किं कृत्वा । पूर्वं दीर्घमूत्रितां कालक्षेपं अकृत्वा अविधाय । अन्यथा दीर्घमूत्रिताकरणे
तस्य राज्ञो मन्त्रक्रिया मन्त्रपर्यालोचो निरर्था अन्तर्गटुर्भवति । केपिव । कृपणेष्विव

स्वदेशः परदेशो वा मन्त्री भवतु भूभुजाम् ।
 प्रारब्धकार्यनिर्वाहसुखसिद्ध्या प्रयोजनम् ॥ ७१ ॥
 दुःखाय देहजो व्याधिः सुखाय वनजौषधिः ।
 गुणाः कार्यकृतः पुंसां भोजने स्वपरक्रियाः ॥ ७२ ॥
 मन्त्रयुद्धाश्रितश्रीणां शस्त्रयुद्धेन किं फलम् ।
 को नाम शैलमारोहेदके लब्धमधुः सुधीः ॥ ७३ ॥
 अकृत्वा निजदेशस्य रक्षां यो विजिगीषते ।
 स नृपः परिधानेन वृत्तमौलिः पुमानिव ॥ ७४ ॥
 नरस्योपायमूढस्य मुधा भुजविजृम्भितम् ।
 शराः किं व्यस्तसंधानाः साधयन्ति मनीषितम् ॥ ७५ ॥

अदातृष्विव । यथा कृपणा वयमेतद्दानं दास्याम इति पर्यालोचयन्ति परं न ददति । उपमालंकारः ॥

स्वदेश इत्यादि । हे राजन्, भूभुजां नरेन्द्राणां स्वः देशो यस्य स्वदेशः परो देशो यस्य स परदेशः वाथवा मन्त्री भवतु सचिवः संजायताम् । प्रारब्धकार्यनिर्वाहसुखसिद्ध्या प्रयोजनम् । प्रारब्धं यत्कार्यं तस्य निर्वाहे यत्सुखं तस्य सिद्धिः प्राप्तिः प्रारब्धकार्यनिर्वाहसुखसिद्धिः तथा प्रयोजनं अर्थो वर्तते । अर्थान्तरन्यासालंकारः ॥

दुःखायेत्यादि । हे राजन्, देहजो निजशरीरोत्पन्नोऽपि व्याधी रोगो दुःखाय भवति । वनजौषधिररण्योद्भवौषधिर्मूलादिकं सुखाय भवति दुःखं स्फोटयित्वा सुखं करोति । पुंसां पुरुषाणां गुणा उपकाराः कार्यकृतः कार्यकारिणो भवन्ति कार्यमायान्ति । स्वपरक्रियाः स्वकीयपरकीयविचारणाः भोजने भवन्ति भुक्तिपङ्क्तौ भवन्ति । दृष्टान्तालंकारः ॥

मन्त्रयुद्धेत्यादि । हे नृप, मन्त्रयुद्धाश्रितश्रीणां पुरुषाणां मन्त्रयुद्धेन आश्रिता श्रियो येषां ते मन्त्रयुद्धाश्रितश्रियस्तेषां नृपाणां शस्त्रयुद्धेन आयुधयुद्धेन किं फलम् । न किमपि फलम् । नामेति संभावनायाम् । कः सुधीः को विद्वान् शैलं आरोहेच्छति । कथंभूतः । अके मन्दारवृक्षे लब्धमधुः प्राप्तक्षौद्रः । अपि तु न कश्चिच्छैलमारोहेत् । आक्षेपालंकारः, दृष्टान्तश्च ॥

अकृत्वेत्यादि । यो नृपो निजदेशस्य रक्षामकृत्वा विजिगीषते अपरं देशं गृहीतुमिच्छति स नृपः परिधानेन अन्तरीयवस्त्रेण वृत्तमौलिः वेष्टितमस्तकः पुमानिव पुरुषदृशो भवति शुश्रूषणमुद्रादितं करोति मस्तकं संवृणोति तत्सदृशः । उपमालंकारः ॥

नरस्येत्यादि । उपायमूढस्य नरस्य सामदानभेददण्डलक्षणं चतुरुपायानभिज्ञस्य

अयं लघुर्महानेष न चिन्ता नयवेदिषु ।

नद्याः पूरल्लवाद्यान्ति समं तीरतृणद्रुमाः ॥ ७६ ॥

तदाह—

एकं हन्यान्न वा हन्यादिषुः क्षिप्तो धनुष्मता ।

प्राज्ञेन तु मतिः क्षिप्ता हन्याद्गर्भगतानपि ॥ ७७ ॥

लब्धा अपि श्रियो यान्ति पुंसां भोक्तुमजानताम् ।

अबद्धाः कुञ्जरेन्द्राणां पुलाका इव हस्तगाः ॥ ७८ ॥

निजवंशैकदीपस्य वैरं सापन्नजं न ते ।

चतुरन्तमहीनाथे त्वयि तद्भूमिजं कुतः ॥ ७९ ॥

न त्वयि स्त्रीजमप्येतत्परनारीसहोदरे ।

नयविक्रमसंपन्ने वैरं नान्यदपि त्वयि ॥ ८० ॥

भुजविजृम्भितं मुधा बाहुचेष्टा वृथैव वर्तते । व्यस्तसंधानाश्चापं नारोपिताः शराः
बाणाः मनीषितं किं साधयन्ति । अपि तु न साधयन्ति । आक्षेपालंकारः ॥

अयमित्यादि । हे नृप, अयं पुमान् लघुरल्पीयानेष पुमान् महान् गुरुर्वर्तते ।
नयवेदिषु ईदृशी चिन्ता न भवति । नद्याः सरितः पूरल्लवात् प्रवाहागमनात् तीरतृण-
द्रुमाः समं सदैव यान्ति गच्छन्ति श्रमयित्वा पतन्ति । दृष्टान्तालंकारः ॥

तदाह—एकमित्यादि । लघुगुर्वन्तरमाह—हे राजन्, इषुर्बाणः धनुष्मता
धनुर्वेदिना क्षिप्तो मुक्त एकं पुरुषं हन्यात् । प्राज्ञेन नीतिवेदिना पुरुषेण मतिः क्षिप्ता
प्रेरिता सती गर्भगतानपि हन्यात् । दीपकालंकारः ॥

लब्धा इत्यादि । हे राजन्, भोक्तुमास्वादितुमजानतां अविदतां पुंसां पुरुषाणां
लब्धा अपि प्राप्ता अपि श्रियो लक्ष्म्यो यान्ति नश्यन्ति । क इव । अबद्धा अपिण्डीकृताः
तृणैरवेष्टिताः कुञ्जरेन्द्राणां हस्तगाः करप्राप्ताः पुलाका इव घुर्घुरिका इव । उपमालंकारः ॥

निजेत्यादि । हे राजन्, सापन्नजं वैरं अपरमातृजपुत्रवैरं ते तव न वर्तते ।
तत्कारणगर्भितं विशेषणमाह—कथंभूतस्य ते । निजवंशैकदीपस्य निजस्य वंशस्यैको
दीप उपद्योतकस्तस्य । यदि सापन्नजं वैरं नास्ति तर्हि तद्भूमिजं वैरं भविष्यति तदपि
न चतुरन्तमहीनाथे त्वयि चतुःसमुद्रान्तपृथ्वीपतौ त्वयि भवति तद्भूमिजं वैरं कुतः ।
न कुतोऽपि । हेत्वाक्षेपालंकारः ॥

न त्वयीत्यादि । हे राजन्, स्त्रीजमपि स्त्रीसंबन्धयपि एतद्वैरं त्वयि भवति न वर्तते ।
कस्मात् । तत्कारणगर्भितं विशेषणमाह—कथंभूते त्वयि । परनारीसहोदरे परस्त्रीभ्रातृस-
होदरे । अन्यदपि वैरं त्वयि न वर्तते, अन्यदपि परधनग्रहणादिकमपि वैरं त्वयि न

उदयः समता हानिस्त्रयः काला महीभुजाम् ।

तत्राद्य एव योद्धव्यं स्थातव्यमुभयोः पुनः ॥ ८१ ॥

पादयुद्धमिवेभेन भूयसा सह विग्रहः ।

तं संघातविघातेन साधयेद्वनहस्तिवत् ॥ ८२ ॥

आमभाजनवद्युद्धे समेनोभयतः क्षयः ।

एनं प्रबन्धयेदन्यैर्गजं प्रतिगजैरिव ॥ ८३ ॥

हीनोऽपि सुभटानीकस्तीक्ष्णैरन्यैः सहाहवे ।

नेतव्यः क्षीणतां नो चेन्नयैर्दासत्वमानयेत् ॥ ८४ ॥

वर्तते । तत्कारणगर्भितं विशेषणमाह—कथंभूते त्वयि । नयविक्रमसंपन्ने नीतिपराक्रमसंयुक्ते । रूपकहेत्वलंकारः ॥

उदय इत्यादि । हे राजन्, महीभुजां कालास्त्रयो वर्तन्ते । के ते । एकस्तावदुदय उदयकालः परस्मादात्मनः अतिवृत्तिरधिकवृद्धिरुदयः कथ्यते । द्वितीयः समताकालः आत्मपरयोरैश्वर्यसाम्ये समता । तृतीयो हानिरेतद्वैपरीत्यं हानिः । तत्र त्रिषु कालेषु मध्ये आद्ये एव उदयकाले एव योद्धव्यम् । उभयोः समताहानिकालयोः पुनः स्थातव्यम् । न योद्धव्यमित्यर्थः । जात्यलंकारः ॥

पादयुद्धमित्यादि । हे राजन्, भूयसा प्रचुरबलेन राज्ञा सह विग्रहो युद्धम् । क्रीडशं वर्तते । इभेन हस्तिना सह पादयुद्धमिव । हस्तिना सह युध्यमानः पत्तिभिर्हस्तिना पाल्यत एव । तमरिं संघातविघातेन समूहं कृत्वा हननेन साधयेत् । किंवत् । वनहस्तिवत् । यथा वनहस्ती एको बहुभिः पत्तिभिर्हस्तिभिर्वा साध्यते । उपमालंकारः ॥

आमभाजनेत्यादि । हे राजन्, समेन समानबलेन राज्ञा सह युद्धे सति उभयतः स्वस्मिन् परस्मिन् च क्षयो विनाशो भवति । किंवत् । आमभाजनवत् । यथा अपक्वेन मृद्धाजनेनापक्वमृद्धाजनं ताड्यमानं उभये अपि भाजने भज्यते, तथा उभयतः क्षयो भवति । पक्वेन भाजनेन अपक्वं भाजनं यत्ताड्यते तदा अपक्वमेव भज्यते । तेन समानेन सह युद्धं न कर्तव्यं एनं समं शत्रुं प्रबन्धयेत् वद्धं कुर्यात् । कैरन्यैः कृत्वा । अन्यैर्नृपैः कृत्वा प्रकर्षेण बन्धयेत् । कैः कमिव । गजं प्रतिगजैरिव हस्तिनमपरहस्तिभिरिव । उपमालंकारः ॥

हीनोऽपीत्यादि । हीनोऽपि । अपिशब्दात् अधिकोऽपि । सुभटानीकः सुभटसमूहः अन्यैस्तीक्ष्णैर्हिसकैः सुभटैः सह आहवे संग्रामे सति क्षीणतां नेतव्यः क्षयं प्रापणीयः नो चेत् यदि अन्यैस्तीक्ष्णैः क्षीणत्वं सुभटानीको न नीयते तर्हि नयैर्न्यायैः कृत्वा दासत्वं सेवकत्वमानयेत् प्रापयेत् । उपमालंकारः ॥

अहं महानयं स्वल्पश्चिन्तेयं नृप मुच्यताम् ।
 सिंहशावात्करीन्द्राणां मृत्युरत्र निदर्शनम् ॥ ८५ ॥
 पुष्पैरपि न योद्धव्यं किं पुनर्निशितैः शरैः ।
 तामवस्थां गतानां तु न विद्मः किं भविष्यति ॥ ८६ ॥
 क्षत्रसारं भृतं शूरमस्त्रमनुरागि चेत् ।
 अपि स्वल्पं श्रियै सैन्यं वृथेयं मुण्डमण्डली ॥ ८७ ॥
 अन्योन्यशत्रुसंक्षोभान्निष्कण्टकमहीतलः ।
 लक्ष्मीपतिस्तटस्थोऽपि भिन्नमुद्रवहित्रवत् ॥ ८८ ॥
 तन्नयानायनिक्षेपात्कुरु हस्ते द्विषत्तिमीन् ।
 दोर्म्या युद्धाम्बुधिक्षोभात्तद्रूहे कुशलं कुतः ॥ ८९ ॥

अहमित्यादि । हे नृप, अहं महान् अयं शत्रुः स्वल्पो वर्तते इयं ईदृशी चिन्ता मुच्यतां परिह्रियताम् । अत्र अस्मिन्नर्थे सिंहशावात् सिंहबालकात् करीन्द्राणां मृत्युनिदर्शनं दृष्टान्तो वर्तते । प्रतिवस्तूपमालंकारः ॥

पुष्पैरित्यादि । हे नृप, पुष्पैरपि प्रसूनैरपि न योद्धव्यं न युद्धं कर्तव्यम् । निशितैः शरैः किं पुनरुच्यते । शरैर्विशेषेण न योधनीयमित्यर्थः । तां युद्धावस्थां गतानां प्राणिनां किं भविष्यतीति न विद्मः । न वयं जानीम इत्यर्थः । जाल्यलंकारः ॥

क्षत्रसारमित्यादि । हे राजन्, स्वल्पमपि सैन्यं श्रियै लक्ष्मीनिमित्तं भवति । इयं प्रत्यक्षीभूता मुण्डमण्डली बहुसैन्यं वृथा निरर्थका वर्तते । कथंभूतं सैन्यम् । क्षत्रसारं क्षत्राः सुभटाः राजपुत्राः यस्मिन् सैन्ये तत्क्षत्रसारम् । पुनः कथंभूतं सैन्यम् । भृतं अन्नाज्यादिभिः पोषितम् । पुनः कथंभूतम् । शूरं युद्धे निर्भयम् । पुनः कथंभूतम् । अस्त्रज्ञं क्षुरिकादियुद्धचतुरम् । पुनः कथंभूतम् । चेत् यदि अनुरागि स्वामिन्यकृत्रिम-ज्ञेहं भवति । समुच्चयालंकारः ॥

अन्योन्येत्यादि । हे राजन्, राजा तटस्थोऽपि दूरस्थोऽपि लक्ष्मीपतिर्भवति श्रीपतिर्भवति । तत्कारणमिति विशेषणमाह—कथंभूतो राजा । अन्योन्यशत्रुसंक्षोभात् शत्रूणां परस्परं युद्धकारणात् निष्कण्टकमहीतलः निष्कण्टकं क्षुद्रशत्रुरहितं महीतलं यस्य स तथोक्तः । किंवल्लक्ष्मीपतिर्भवति । भिन्नमुद्रवहित्रवत् मुद्रासहितप्रवहणस्येव । यथा कश्चिद्बृहद्वहारीप्रवहणो देशान्तरं गतोऽपि तस्य वहित्रस्य निजनामाङ्केन दूरस्थोऽपि पतिः स्वामी भवति, तथा राजापि परस्परशत्रुक्षयालक्ष्म्याः स्वामी भवति । उपमालंकारः ॥

तन्नयेत्यादि । हे राजन्, तत्तस्मात् कारणात् नयानायनिक्षेपात् नयो नीतिः स एव आनायो जालं तस्य निक्षेपो मोचनं नयानायनिक्षेपस्तस्मात् । द्विषत्ति-

एकं वपुरुभौ हस्तौ शत्रवश्च पदे पदे ।
 दुःखकृत्कण्टकोऽपि स्यात्क्रियत्स्वङ्गेन साध्यते ॥ ९० ॥
 साम्ना दानेन भेदेन यत्कार्यं नैव सिध्यति ।
 तत्र दण्डः प्रयोक्तव्यो नृपेण श्रियमिच्छता ॥ ९१ ॥
 सामसाध्येषु कार्येषु को हि शस्त्रं प्रयोजयेत् ।
 मृतिहेतुर्गुडो यत्र कस्तत्र विषदायकः ॥ ९२ ॥
 अकुर्वन्नात्मलक्ष्मीणां संविभागं नरेश्वरः ।
 मधुच्छत्रमिवामोति सर्वनाशं सहात्मना ॥ ९३ ॥

मीन् शत्रुमत्स्यान् हस्ते कुरु निजसेवकान् विधेहि । दोभ्यां बाहुभ्यां युद्धाम्बुधिक्षो-
 भात् युद्धसागरतरणात् तद्गृहे योधगृहे कुशलं शुभं कुतः । न कुतोऽपीत्यर्थः । रूपका-
 लंकारः । आक्षेपालंकारः ॥

एकमित्यादि । हे राजन्, वपुः शरीरं तावदेकं वर्तते कण्टकोऽपि बदरीकण्टक-
 सदृशः क्षुद्रशत्रुरपि दुःखकृत्स्यात् । उक्तं च—‘शूच्यग्रे क्षुद्रशत्रौ च रोमहर्षे च क-
 ण्टकः’ । तेन कारणेन खड्गेन असिना कियत् किं परिमाणमस्येति कियत्साध्यते । अपि तु
 न कियदपि साध्यते । तेन सामदानभेदादिना शत्रुः साध्यत इत्यर्थः । आक्षेपालंकारः ॥

साम्नेत्यादि । हे राजन्, यत्कार्यं कर्तव्यं साम्ना दानेन भेदेन च नैव सिध्यति तत्र
 नृपेण दण्डः प्रयोक्तव्यः । कथंभूतेन नृपेण । श्रियमिच्छता । तत्र साम पञ्चविधम्—
 संबन्धोपाख्यानम्, गुणसंकीर्तनम्, अन्योपकारदर्शनम्, आत्मोपरिधानम्, आयतिप्र-
 दर्शनम्, चेति । भूमिहिरण्यकन्यादिविस्तारणं दानम् । शङ्काजननमतिभर्त्सनं च भेदः ।
 वधः परिक्रोशे अर्थहरणं च दण्डः । जात्यलंकारः ॥

सामसाध्येष्वित्यादि । हे राजन्, सामसाध्येषु कार्येषु साम्ना पूर्वोक्तेन पञ्चवि-
 धेन साध्यानि सामसाध्यानि तेषु सामसाध्येषु कार्येषु कः पुमान् शस्त्रमायुधं प्रयोज-
 येत् प्रेरयेत् । अपि तु न कश्चित् । यत्र यस्मिन् मृतिहेतुर्मरणकारणं गुडो भवति,
 तत्र तस्मिन् पुरुषे विषदायको ब्रह्मपुत्रविश्राणकः को भवेत् । कथं हि स्फुटमिति
 शेषः । दृष्टान्तालंकारः, आक्षेपश्च ॥

अकुर्वन्त्रित्यादि । हे राजन्, नरेश्वरो राजा आत्मलक्ष्मीणां निजसंपदां संवि-
 भागं संविभजनं दायादीनामवण्टकरणं अकुर्वन् अविदधन् सर्वनाशं सर्वलक्ष्मीक्षयं
 आप्नोति । कथम् । सह सार्धम् । केन । आत्मना निजशरीरेण । किमिव । मधुच्छत्र-
 मिव यथा मधुच्छत्रं मधुपुलकः मधूनि संचिनोत्येव, न कस्यापि किमपि ददाति, तथा
 कश्चित्समायाति स तं मधुपुलकं भङ्क्त्वा निश्च्योतत् मधु गृहीत्वा गच्छति । एवं राजापि
 लक्ष्मीविनाशं प्राप्नोति । दृष्टान्तसहोक्थलंकारः ॥

अभित्वा शत्रुसंघातं यः पराक्रमते नृपः ।
 स तुङ्गस्तम्बसंलग्नवीरणाकर्षकायते ॥ ९४ ॥
 शक्तिहीने मतिः कैव का शक्तिर्मतिवर्जिते ।
 नृपस्य न्याय्यदृष्टान्तः पङ्कुरन्धश्च कथ्यताम् ॥ ९५ ॥
 दूरस्थानपि भूपाल क्षेत्रेऽस्मिन्नरिपक्षिणः ।
 बलोपलमहाघोषैः क्षिप क्षेपणिहस्तवत् ॥ ९६ ॥
 निपाजीव इव स्वामिन्स्थिरीकृतनिजासनः ।
 चक्रं भ्रमय दिक्पालपुरभाजनसिद्धये ॥ ९७ ॥

अभित्वेत्यादि । हे राजन्, यो नृपः शत्रुसंघातं अभित्वा भेदमकृत्वा रामवद्
 विभीषणस्य पराक्रमते उद्यमं करोति स राजा तुङ्गस्तम्बसंलग्नवीरणाकर्षकायते तुङ्गा
 उन्नता ये स्तम्बाः स्कन्धप्रदेशास्तैः संलग्नः परस्परं मिलितो योऽसौ वीरणो वंशवृक्ष-
 स्तस्य आकर्षक आतानकस्तुङ्गस्तम्बसंलग्नवीरणाकर्षकः स इवाचरति तुङ्गस्तम्बसंलग्नवी-
 रणाकर्षकायते । उपमालंकारः ॥

शक्तिहीन इत्यादि । हे राजन्, शक्तिहीने नृपे मतिः कैव । अपि तु न का-
 चिद्वर्तते । मतिवर्जिते राजनि नीतिशास्त्रस्य अविशयके नृपे शक्तिः का । अपि तु न
 काचिच्छक्तिः । तस्य नृपस्य दृष्टान्तं उदाहरणं पङ्कुरन्धः पादविकलः अन्धश्चक्षुर्हीनश्च
 कथ्यताम् । तथा राजा ज्ञानवानपि शक्तिहीनः किं करोति, तथा मतिहीनो राजा
 शक्तिमानपि किं करोति । आक्षेपालंकारः, उपमा च ॥

दूरस्थानपीत्यादि । हे भूपाल हे राजन्, अरिपक्षिणः शत्रुशकुन्तान् दूरस्था-
 नपि विप्रकृष्टानपि अस्मिन् क्षेत्रे उज्जयिन्यां पुरि स्थितः सन् त्वं बलोपलमहा-
 घोषैः बलं सैन्यं च उपलः पाषाणाश्च महाघोषाः महाशब्दाश्च तैः कृत्वा क्षिप प्रेरय ।
 किंवत् । क्षेपणिहस्तवत् गोलगोफणिकरवत् । यथा गोलगोफणिसहितहस्तः पुमा-
 नरीन् दूरस्थानपि हन्तीति वाक्यार्थः । दृष्टान्तालंकारः ॥

निपाजीवेति । हे स्वामिन् प्रभो, त्वं स्थिरीकृतनिजासनः स्थिरीकृतं निश्च-
 लीकृतं निजासनं स्वकीयमासनं येन स स्थिरीकृतनिजासनः चक्रं सैन्यं भ्रमय कटकं
 प्रेषय । किमर्थम् । दिक्पालपुरभाजनसिद्धये दिक्पालाश्चतुर्दिग्बलयनृपास्तेषां पुराणि
 तान्येव भाजनानि भोज्यपात्रादीनि सुखामृताधारत्वात् तेषां सिद्धिः प्राप्तिस्तस्यै दिक्पा-
 लपुरभाजनसिद्धये । क इव । निपाजीव इव कुम्भकारवत् । यथा निपाजीवः चक्रं
 भ्रमयन् घटादिभाजनप्राप्तिमान् भवति । उपमारूपकालंकारः ॥

नृणां परिच्छदः स्वस्य कार्यायाथ सुखाय च ।
 तदर्थमात्मनः क्लेशे किं परिच्छदसंपदा ॥ ९८ ॥
 स बाहं वेति संदेहो मतेर्यत्रोपजायते ।
 तत्रादावेव को नाम रणे प्रेरयते नृपम् ॥ ९९ ॥
 पाति क्षेत्रं यथा गोपः स्थित्वा तन्नाभिमञ्जुके ।
 तथा त्वमपि राजेन्द्र चतुरन्तामव क्षितिम् ॥ १०० ॥
 येऽनन्तरं स्थिता भूमेस्ते नृपास्तव भूपते ।
 प्रतिहारसमं द्वारि तिष्ठन्त्याज्ञापरायणाः ॥ १०१ ॥
 अन्येऽपि मण्डलाधीशाः कृतलोकैकशासनम् ।
 वाञ्छितैस्त्वां निषेवन्ते सिद्धाः कल्पद्रुमा इव ॥ १०२ ॥

नृणामित्यादि । हे राजन्, नृणां मनुष्याणां परिच्छदः परिवारः स्वस्यात्मनः कार्याय कारणाय च अन्यत् सुखाय सुखोत्पादनाय च भवति । चकारः परस्परसमुच्चये । वर्तते । तदर्थं कार्यकारणार्थं च आत्मनः स्वस्य क्लेशे सति उद्यमे सति परिच्छदसंपदा परिवारश्रिया किम् । किमपि न । आक्षेपालंकारः ॥

स बाहमित्यादि । हे राजन्, नृणां मनुष्याणां यत्र यस्मिन् दण्डलक्षणे युद्धे इति ईदृक् मतेर्बुद्धेः संदेहः संशयः उपजायते उत्पद्यते । इतीति किम् । स च शत्रुर्वा राजा भविष्यति अहं वा राजा भविष्यामि । तत्र आदावेव प्रथमत एव । नामेति संभावनायाम् । कः पुमान् नृपं राजानं रणे प्रेरयते प्रयोजयति । अपि तु न कश्चित् । आक्षेपालंकारः ॥

पातीत्यादि । हे राजेन्द्र, यथा येन प्रकारेण गोपः कार्षकः तन्नाभिमञ्जुके क्षेत्र-मध्यमालके स्थित्वा क्षेत्रं पाति रक्षति । तथा तेन प्रकारेण त्वमपि भवानपि चतुरन्तां चतुःसमुद्रपर्यन्तां क्षितिं भूमिमव प्रतिपालय । दृष्टान्तालंकारः ॥

येऽनन्तरमित्यादि । हे भूपते राजन्, ये नृपास्ते तव भूमेर्देशस्य अनन्तरं स्थिताः निकटवर्तिनो वर्तन्ते नृपा ते तव द्वारि तिष्ठन्ति वर्तन्ते । कथम् । प्रतिहारसमं द्वारपालसदृशं यथा भवत्येवम् । कथंभूतास्ते नृपाः । आज्ञापरायणाः विशिष्टतत्पराः । उपमालंकारः ॥

अन्य इत्यादि । हे राजन्, अन्येऽपि अपरेऽपि मण्डलाधीशाः तृतीयदेशस्थिताः देशपतयः ते राजानः त्वां भवन्तं वाञ्छितैः प्राभृतैः कृत्वा निषेवन्ते सेवां कुर्वन्ते । कथंभूतास्ते राजानः । सिद्धाः कल्पद्रुमा इव हस्तप्राप्ताः कल्पवृक्षा इव । कथंभूतं त्वाम् ।

स्वानुवर्तिषु लोकेषु यस्तु क्षोभाय चेष्टते ।

श्रेयांसि न चिरं तस्य सुप्तव्यालप्रबोधिवत् ॥ १०३ ॥

व्यलीकैश्वर्यपर्याप्तव्यस्तमर्यादचेतसाम् ।

विनयाय तथाप्येषां दिक्षु दण्डोऽतिदिश्यताम् ॥ १०४ ॥

इति नवकादुपायसर्वज्ञात्, 'साध्वाह देव, आर्यमिश्राणामग्रणी प्रज्ञ
उपायसर्वज्ञः

द्विषतापि हिते प्रोक्ते सन्तस्तदनुलोमनाः ।

विवदेतात्र को नाम समकार्यधुरोदिते ॥ १०५ ॥

कृतलोकैकशासनम् कृतं विहितं लोके संसारे एकमद्वितीयं शासनमादेशो येन स
तथोक्तस्तम् । उपमालंकारः ॥

स्वानुवर्तिष्वित्यादि । हे राजन्, यस्तु राजा स्वानुवर्तिषु निजपृष्ठलग्नेषु अनु-
कूलेषु लोकेषु सेवकेषु क्षोभाय कोषायावदानाय चेष्टते प्रवर्तते । तस्य राज्ञश्चिरं दीर्घ-
कालं श्रेयांसि शुभानि कल्याणानि न भवन्ति । किंवत् । सुप्तव्यालप्रबोधिवत् सुप्तो
निद्रां प्राप्तो व्यालः कालसर्पस्तस्य प्रबोधिवत् जागरकस्येव । उपमालंकारः ॥

व्यलीकैत्यादि । हे राजन्, यद्यप्येवं तथापि तदपि एषां नरेन्द्राणां विनयाय
शिक्षार्थं दिक्षु दिग्मण्डलेषु दण्डः सैन्यमतिदिश्यतां दीयतां प्रस्थापनीयम् । कथंभूता-
नामेषाम् । व्यलीकैश्वर्यपर्याप्तव्यस्तमर्यादचेतसाम् व्यलीकं असत्यं रिक्तं यदैश्वर्यं
नार्पत्यं तेन पर्याप्ता परिपूर्णा व्यस्ता परित्यक्ता मर्यादा स्थितिः चेतो मनो येषां ते
तथोक्तास्तेषाम् । जात्यलंकारः ॥

इतीत्यादि । पुनश्च किं कृत्वा पूर्वं षड्गुणानन्वतिष्ठम् । इत्यमुना प्रकारेण नीतिवृहस्प-
तेर्नाम सचिवात् इतिकर्तव्यताक्रियां हस्तेकृत्य । कथंभूतानीतिवृहस्पतेः । समासादितस-
मस्तसचिवपुरःसरस्थितेः समासादिता प्राप्ता समस्तेषु सर्वेषु सचिवेषु मन्त्रिषु पुरःसरा
मुख्या स्थितिर्मर्यादा धारणा येन स तथोक्तस्तस्मात् । इतीति किम् । नीतिवृहस्पतिमन्त्री
कथयति—हे देव हे राजन्, उपायसर्वज्ञो नाम सचिवः साध्वाह युक्तं ब्रवीति । कथंभूत
उपायसर्वज्ञः । आर्यमिश्राणां बुधप्रधानानां मध्ये अग्रणीः प्रज्ञः प्रधानबुद्धिः ।

द्विषतेति । हे देव, द्विषतापि शत्रुणापि हिते परिणामपथ्ये प्रोक्ते कथिते सति
सन्तो विद्वज्जनास्तदनुलोमनाः तस्य प्रोक्तस्य सायुकूला भवन्ति । अत्र अस्मिन् प्रोक्ते ।
नामेति संभावनायाम् । कः पुमान् विवदेत विवादं कुर्यात् । अपि तु न कश्चिद्विवदेत ।
कथंभूते अत्र प्रोक्ते । समकार्यधुरोदिते समकार्यस्य साधारणकार्यस्य धुरि मुख्यतया
उदितं यत्र तत् तथा तस्मिन् । 'पथि अपूपुनधुन्' इति वचनात् अकारान्तो निपातः ।
आक्षेपालंकारः ॥

केवलमिदमशेषार्थशास्त्रोपात्तसारसमुच्चयं सुभाषितत्रयं शारीरं कर्मव
प्रत्यहमवधातव्यम् ।

स्वस्मान्निजः परोऽन्यस्मात्स्वः परस्मात्परो निजात् ।

रक्ष्यः स्वस्मात्परस्माच्च नित्यमात्मा जिगीषुणा ॥ १०६ ॥

वृक्षान्कण्टकिनो बहिर्नियमयन्विश्लेषयन्संहिता-

नुत्खातान्प्रतिरोपयन्कुसुमितांश्चिन्वल्लघून्वर्धयन् ।

उच्चात्संनमयन्पृथूँश्च कृशयन्तत्युच्छ्रितान्पातय-

न्मालाकार इव प्रयोगनिपुणो राजन्महीं पालय ॥ १०७ ॥

केवलमित्यादि । हे राजन्, केवलं निष्केवलमिदं वक्ष्यमाणं सुभाषितत्रयं प्रत्यहं
निरन्तरमवधातव्यं अवधारणीयम् । कथंभूतं सुभाषितत्रयम् । अशेषार्थशास्त्रोपात्तसारस-
मुच्चयम् अशेषाणि समप्राणि यान्यर्थशास्त्राणि तेभ्यः उपात्तो गृहीतः सारसमुच्चयो
यत्र सुभाषितत्रये तत्तथोक्तम् । किमिव अवधातव्यम् । शारीरं कर्मव भोजनादिकमिव ॥

स्वस्मादित्यादि । हे राजन्, जिगीषुणा नरेन्द्रेण स्वस्मात् निजः स्वकीयः पुमान्
रक्ष्यः रक्षणीयः । परोऽन्योऽन्यस्मात् रक्षणीयः । स्वः स्वकीयः परस्मात् रक्षणीयः ।
केनापि पीडितः सन् स्वभृतेन रक्षणीयः । परपीडितः सन् परेण रक्षणीयः । कदाचित्
परस्मादपि स्वः रक्ष्यः । स्वस्मादपि परो रक्ष्यः । निजात्मा तु स्वस्मात् परस्मात् सर्वैः
प्रकारैः रक्षणीय इत्यर्थः । कथम् । नित्यं सर्वकालम् । जाल्यलंकारः ॥

वृक्षानित्यादि । हे राजन्, महीं पालय रक्षक इव मालाकार इव पुष्पोपजी-
वीव । कथंभूतस्त्वम् । प्रयोगनिपुणः यथायोग्यव्यापारचतुरः । यथा मालाकारः निजवनं
प्रतिपालयति । किं कुर्वन् । कण्टकिनः खदिरवदरीकिंदर्पीदीन् वृक्षान् तरून् बहिर्वाधे
वृत्तिस्थाने नियमयन् बध्नन् वनं पालयति । तथा राजापि क्षुद्रशत्रून् मण्डलाद्वहिः
कुर्वन् महीं पालयति । मालाकारः पुनः किं कुर्वन् । संहितान् मिलितान् वृक्षान् विश्ले-
षयन् विरलान् कुर्वन् । तथा राजापि मिलितान् वृषान् पृथक्कुर्वन् महीं पालयति ।
मालाकारः पुनः किं कुर्वन् । उत्खातान् बातादिना उन्मूलितान् वृक्षान् प्रतिरोपयन्
पुनर्वापयन् वनं पालयति । तथा राजापि उत्खातान् गृहीतदण्डान् प्रतिरोपयन् पुनर्म-
न्त्र्यादिपदं ददत् महीं पालयति । मालाकारः पुनः किं कुर्वन् । कुसुमितान् पुष्पितान्
वृक्षान् चिन्वन् पुष्पाणि लुनन् अवचुष्टयन् । तथा राजापि वर्धितधनान् पठांशं गृह्णन्
महीं पालयति । मालाकारः पुनः किं कुर्वन् । लघून् बालकतरून् वर्धयन् गुरुन् कुर्वन् ।
तथा राजापि कृतकार्यमृतसेवकपुत्रान् वर्धयन् पितृसदृशान् कुर्वन् महीं पालयति ।
मालाकारः पुनः किं कुर्वन् । उच्चान् उन्नतान् वृक्षान् सम्यक्प्रकारेण नमयन्, तच्छाया-
पातेन अन्ये वृक्षा न वर्धन्ते यतः, तथा राजापि उच्चान् गर्धितान् संनमयन् पादयोः

स्वल्पादपि रिपोर्बीजादश्वत्थस्येव शाखिनि ।

भयं जायेत कालेन तस्मात्कस्तमुपेक्षते' ॥ १०८ ॥

इति समासादितसमस्तसचिवपुरःसरस्थितेर्नीतिबृहस्पतेश्च लक्ष्मीमुद्राङ्गां
गाङ्गेयोर्मिकामिव हस्तेकृत्येतिकर्तव्यताक्रियां सत्यवागिव प्रतिपन्नधर्मवि-
जयैकभावो यथाकालं षडपि गुणानन्वतिष्ठम् ।

यथा मदगजारूढे यतयाताप्रयोगिणि ।

न चिरं श्रीस्तथा मन्त्रेजाततन्त्रेऽपि राजनि ॥ १०९ ॥

शुचयः स्वामिनि स्निग्धा राजराद्धान्तवेदिनः ।

मन्त्राधिकारिणो राज्ञामभिजाताः स्वदेशजाः ॥ ११० ॥

कदाचित्सततसन्मानदानाह्लादितसमस्तमित्रतन्त्रः सचिवलोकमतिसमु-

पातयन् महीं पालयति । मालाकारः पुनः किं कुर्वन् । पृथून् विस्तीर्णांश्च कृशयन्प्रतनु-
कुर्वन् । तथा राजापि पृथून् प्रचुरसैन्यान् कृशयन् अल्पसैन्यान् कुर्वन् महीं पालयति ।
दृष्टान्तालंकारः ॥

स्वल्पादित्यादि । हे राजन्, स्वल्पादपि हीनादपि रिपोः शत्रोः बीजात्
संतानात् उत्तरकाले भयं जायेत भीतिरुत्पद्येत । कस्मिन्निव । अश्वत्थस्य पिप्पलवृक्षस्य
अल्पादपि बीजात् शाखिनि परवृक्षे भयं जायते । तमपरवृक्षं विदारयतीत्यर्थः ।
तस्मात् कारणात् अल्पशत्रुबीजं कः पुमान् उपेक्षते अनादरीकुर्यात् । तमुद्धरेदित्यर्थः ।
उपमाक्षेपालंकारः ॥

इदानीं मन्त्रप्रस्तावोचितं मन्त्रमन्त्रिणोः स्वरूपमाह—**यथेत्यादि ।** यथा येन प्रका-
रेण मदगजारूढे पुरुषे यतयाताप्रयोगिणि यतयातस्य वाक्पादाङ्कुशप्रणिधीनामप्रयोगिणि
अकारके पुरुषे चिरं दीर्घकालं श्रीः शोभा न भवति तेन हस्तिना सोऽप्रयोगी पातितः
सन् अशोभां लभते । तथा तेन प्रकारेण अमन्त्रे मन्त्रविज्ञानरहिते राजनि नृपे जातत-
न्त्रेऽपि उत्पन्नबहुसैन्येऽपि श्रीः राज्यलक्ष्मीः चिरं दीर्घकालं न भवति । दृष्टान्तालंकारः ॥

शुचय इत्यादि । राज्ञां नरेन्द्राणां मन्त्राधिकारिणो मन्त्रिणो धीसचिवा भवन्ति ।
कीदृशो भवन्ति । शुचयः परधनपरयोषित्पराङ्मुखाः । स्वामिनि स्निग्धाः । पुनः कथंभूताः ।
अभिजाताः कुलोद्भूताः । पुनः कथंभूताः । स्वदेशजाः निजदेशोद्भवाः । जाल्यलंकारः ।
इति मन्त्राधिकारः समाप्तः ॥

कदाचिदित्यादि । कदाचित् कस्मिंश्चिदवसरे तं जगत्प्रसिद्धं दूतं आक्षपटलिकेन
व्यवहारवेदिना अक्षो व्यवहारस्तस्य पटलः समूहः अक्षपटलः अक्षपटले नियुक्तः आ-
क्षपटलिकस्तेन आक्षपटलिकेन । उक्तं च—‘रावणात्मज आत्मा च ज्ञानं सूचन इत्यपि ।

द्धृतमत्रः श्रीविलासिनीसूत्रितैश्वर्यवरेषु वसुमतीश्वरेषु खलु दूतपूर्वा सर्वेऽपि
संध्यादयो गुणा इत्यवधार्याकार्यं च

दक्षः शूरः शुचिः प्राज्ञः प्रगल्भः प्रतिभानवान् ।

विद्वान्वाग्मी तितिक्षश्च द्विजन्मा स्थविरः प्रियः ॥ १११ ॥

इति गुणविशिष्टमशेषमनीषिपुरुषपरिषदिष्टमखिलप्रयाणसामग्रीसुविधेयं हि-
रण्यगर्भनामधेयं शास्त्रशस्त्राभ्यासनिर्जितामरगुरुपार्थं निसृष्टार्थं निजप्र-
ज्ञातिशयावहेलितपुलहपुलोमपुलस्तिपालकाप्यकात्यायनमतिजातं दूतमाक्ष-
पटलिकेन तमेव लेखार्थं श्रावयामास ।

कर्षे विनीतकश्चैव वासकासद्विरीरितः ॥ व्यवहारो रथस्यात्रावयवाप्यक्ष उच्यते । सौ-
वर्चलं हृषीकं च तुच्छमक्षं नपुंसके ॥' व्यवहारवेदिना लेखचतुरेण लेखार्थं लेखनार्थं
अहं श्रावयामास आकर्णितवान् । किं कृत्वा । पूर्वं इति अमुना प्रकारेण गुणविशिष्टं
हिरण्यगर्भनामधेयं आकार्यं आहूय । इतीति किम् ।

दक्ष इत्यादि । दक्षः कार्यघटनाकुशलः, शूरः शस्त्रशास्त्रप्रयोगनिपुणः, शुचिश्चतुरूप-
धाशुद्धः । धर्मायैर्धत्परीक्षणमुपधेत्युच्यते । वंशविद्यावृत्तिविधुरोपकारश्चेति उपधाः । प्राज्ञः
स्वपरोक्तिसंपन्नसम्यगभ्यूहः, प्रगल्भः परचित्तप्रसादनकुशलः, प्रतिभानवान् परैरभियोगे
सन्निषदनेकोपायः, विद्वान् आत्मेतरव्यवस्थितिविदग्धः, वाग्मी हृदये अभिनिविष्ट-
स्यार्थस्य प्रतिपादनप्रवीणः, तितिक्षः परगर्जितेषु स्थिरप्रकृतिः, स्थविरः नीतिविद्वैश्व-
र्यादिभिरविकृताचारः, प्रियः नयनमनोह्लादनजननः । समुच्चयालंकारः ॥

इतीत्यादि । पुनश्च किं कृत्वा दूतमाकार्यं । इत्यमुना प्रकारेण अवधार्यं ज्ञात्वा ।
इतीति किम् । वसुमतीश्वरेषु नृपेषु खलु निश्चयेन दूतपूर्वाः सर्वेऽपि संध्यादयो गुणा
भवन्ति । कथंभूतेषु वसुमतीश्वरेषु । श्रीविलासिनीसूत्रितैश्वर्यवरेषु श्रीरेव विलासिनी
वेद्या तथा सूत्रितं सूचितं यदैश्वर्यं तेन वरेषु । कथंभूतं दूतम् । अशेषमनीषिपुरुषपरिष-
दिष्टम् अशेषा ये मनीषिपुरुषा विद्वज्जनास्तेषां परिषत् सभा तत्र इष्टं वल्लभम् । पुनः
कथंभूतं दूतम् । अखिलप्रयाणसामग्रीसुविधेयम् अखिलासु प्रयाणसामग्रीषु प्रस्थानवस्तु-
मेलनेषु सुविधेयं सुप्रश्रितम् । पुनः कथंभूतं दूतम् । शास्त्रशस्त्राभ्यासनिर्जितामरगुरुपार्थम्
शास्त्राभ्यासेन निर्जितो अमरगुरुर्वृद्धस्पतिर्येन शास्त्राभ्यासेन निर्जितः पार्थो अर्जुनो येन
स तथा तम् । पुनः कथंभूतं दूतम् । निसृष्टार्थं सर्वकार्येषु प्रमाणीभूतव्यापारम् । तथा
चोक्तम्—'निसृष्टार्थो मितार्थश्च तथा शासनहारकः । सामर्थ्योत्पादनो हीनो दूतस्तु
त्रिविधः स्मृतः ॥' अमात्यसामर्थ्यात् गुणसंपत्तेः पादहीनो यथोत्पन्नकार्यकारि मितार्थः
मितार्थात् पादतो हीन एकपादगुणः यथालिखितपाठकः शासनहर इति त्रयो दूताः ।

तथा हि—

गर्वं बर्वर मुञ्च मा चरत रे पञ्चालकाश्चापलं

केलिं केरल संहार प्रविश रे मद्रेश देशान्तरम् ।

मिथ्यैश्वर्यबलावलेपरभसभ्रश्यद्विवेकात्मनां

मिथ्या वष्टिरिटिलितं न सहते देवः स दैवाश्रयः ॥ ११२ ॥

शौण्डीर्यशालिनि जगन्नयलब्धवर्णे

देवे न यः प्रणतिभावमुपैति भूपः ।

तस्याहवेषु वयसां शिरसि प्रबन्धो

यद्वाश्रमेषु परलोकधिया जटानाम् ॥ ११३ ॥

पुनः कथंभूतं दूतम् । निजप्रज्ञातिशयावहेलितपुलहपुलोमपुलस्तिपालकाप्यकात्यायनम-
तिजातम् निजप्रज्ञातिशयेन आत्ममतिप्रकर्षेण अवहेलितं पुलहस्य ऋषिविशेषस्य तथा
पुलोमस्य तथा पुलस्तेः तथा पालकाप्यस्य काव्यस्य वा । द्वयं भिन्नम् । कात्यायनस्य
वररुचेर्मतीनां जातो समूहो येन स तथोक्तस्तम् ।

तथा हि तमेवालेखार्थं आक्षपटलिको ब्रूते—**गर्वमित्यादि** । रे बर्वर सपादल-
क्षपर्वताधीश, त्वं गर्वं मुञ्च मदं परिहर मिथ्याभिमानं त्यज । रे पञ्चालकाः पञ्चालदे-
शोद्भवाः क्षत्रियाः, चापलं चपलत्वं मा नैव चरत कुरुत यूयम् । रे केरल मलयाचल-
निकटवर्तिन्, त्वं केलिं क्रीडां संहार संकोचय । रे मद्रेश मद्रदेशाधीश, त्वं देशान्तरं
अपरदेशं प्रविश प्रवेशं कुरु । स जगत्प्रसिद्धो देवो यशोधरमहाराजः इत्थममुना
प्रकारेण वो युष्माकं टिरिटिलितं आत्मनो अनुचितं व्यवहारं न सहते न मृष्यति न
क्षमते । कथंभूतानां वः । मिथ्यैश्वर्यबलावलेपरभसभ्रश्यद्विवेकात्मनाम् मिथ्या निरर्थकं
यदैश्वर्यं बलावलेपश्च सैन्यगर्वः तेन रमसेन वेगेन भ्रश्यन् विगलन् विवेको हेयोपादे-
यचातुर्यं आत्मनां येषां तथोक्तास्तेषाम् । कथंभूतो देवः । दैवाश्रयः । पुण्येनाधिकतर
इत्यर्थः । समुच्चयालंकारः ॥

शौण्डीर्यशालिनीत्यादि । यो भूपः देवे यशोधरमहाराजे प्रणतिभावं नम्रत्वं
न उपैति न गच्छति तस्य भूपस्य आहवेषु संग्रामेषु शिरसि मस्तकोपरि वयसां का-
कगृध्रादीनां पक्षिणां प्रबन्धो मेलपको भवति । तस्य मस्तकं भिद्यते इत्यर्थः । यद्वा
अथवा आश्रमेषु गङ्गादिनदीतटेषु परलोकधिया स्वर्गादिबुद्ध्या (जटानां लम्बकचानां)
प्रबन्धो भवति । कथंभूतो देवे । शौण्डीर्यशालिनि त्यागविक्रमाभ्यां विश्रुतः शौण्डी-
रस्तस्य भावः कर्म वा शौण्डीर्यं तेन शालते शोभते इत्येवंशीलः शौण्डीर्यशाली त-
स्मिन् शौण्डीर्यशालिनि । ‘शड शोभायाम्’ इति धातोः प्रयोगात् । पुनः कथंभूतो देवे ।

दूतस्य पुनः स्वामिनैवमुक्तस्यापीदमनुष्ठानम्—

संकीर्तयेत्साम रिपौ सदपै नयं सनीतौ बलिनि प्रभेदम् ।

मन्त्रेण तन्त्रेण च हीनवृत्तौ दण्डाश्रयोपायविधिं विधिज्ञः ॥ ११४ ॥

अन्यथा—

वागर्थरूक्षलुब्धानां दूतानां दुःप्रवृत्तिभिः ।

श्रीः स्वामिनः प्रवृद्धापि क्रियते संशयाश्रया ॥ ११५ ॥

कदाचित्कृतकार्यचन्द्रचुम्बितचन्द्रकापीडविडम्बितमुण्डमण्डलः, तूलिनी-

जगद्वयलब्धवर्णे जगद्वये त्रैलोक्ये लब्धः प्राप्तो वर्णो यशो येन स तथा तस्मिन् । दीपकालंकारः ॥

दूतस्येत्यादि । पुनः स्वामिनैवमुक्तस्यापीदमनुष्ठानं दूतस्य निष्ठार्थादित्रिविधस्य लक्षणस्यापि पुनरुक्तादनन्तरं स्वामिना नृपेण एवं पूर्वोक्तलक्षणमर्थम् । गर्वं बर्बरमुच्च—' इत्यादिकं उक्तस्यापि शिक्षितस्य इदं वक्ष्यमाणमनुष्ठानं कर्तव्यं भवति ॥

तत् किम् । **संकीर्तयेदित्यादि ।** विधिज्ञो राजनीतिविज्ञायको दूत उपायचतुरः सदपै रिपौ समदे शत्रौ साम संकीर्तयेत् । तथाहि—संबन्धोपाख्यानं गुणसंकीर्तनं अन्योन्योपकारदर्शनं आत्मोपरिधानं आयतिप्रदर्शनं चेति सनीतौ न्यायवति शत्रौ नयं संकीर्तयेत् । मन्त्रेण पञ्चाङ्गेन तन्त्रेण च पञ्चाङ्गेन च हीनवृत्तौ हीने रिपौ दण्डाश्रयोपायविधिं संकीर्तयेत् दण्डस्य सैन्यस्य आश्रयाः बहुसैन्यदर्शनं साधनसमुद्रत्वं उपायविधिं उपायविधानम् । निरूपयेदिति शेषः । दीपकालंकारः ॥

अन्यथा दूतो यद्येवं न करोति तदा किं भवति—**वागर्थेत्यादि ।** वागर्थरूक्षलुब्धानां कर्कशवचनकर्कशार्थसंयुक्तानां लोभिनां च दूतानां दुःप्रवृत्तिभिः दुराचारैः स्वामिनो नृपस्य श्रीर्लक्ष्मीः प्रवृद्धापि वृद्धिं गता अपि संशयाश्रया संदेहं प्राप्ता क्रियते विधीयते । जाल्यलंकारः ॥

कदेत्यादि । कदाचित् कस्मिंश्चिदवसरे गूढपुरुषाधिष्ठायाकात् पुरुषनियोगिनः सकाशात् वरिष्ठकनामधेयात् इति ईदृशं आकर्ण्य श्रुत्वा । किंमाकर्ण्य । तत् कृत्याकृत्यलोकस्य भेदाभेदजनस्य जनश्रुतिं वार्ता आदाय गृहीत्वा शङ्कनकनामा शङ्कनक इत्यभिधानः प्रणिधिः स्पर्शहैरिकः चर आगतो वर्तते । तं च शङ्कनकं आहूय च निजसमीपे आकार्य इत्यमुना प्रकारेण तेन शङ्कनकेन सह नर्मालापं बर्बरभाषणं अकरवं अहं कृतवानिति क्रियाकारकसंबन्धः । कथंभूतः शङ्कनकः । कृतकार्यचन्द्रचुम्बितचन्द्रकापीडविडम्बितमुण्डमण्डलः कृतकेन कृत्रिमेण अर्धचन्द्रेण चुम्बितः स्पृष्टो योऽसौ चन्द्रकापीडः मयूरवह्नेकदेशमुकुटस्तेन विडम्बितं शोभितं मुण्डमण्डलं शिरःप्रदेशो यस्य स तथोक्तः । पुनः कथंभूतः शङ्कनकः । तूलिनीकुसुमकुड्मलकृतिजातुषोत्क-

कुसुमकुञ्जलाकृतिजातुषोत्कर्षितकर्णकुण्डलः, कार्मणानेकजटाजातिजटित-
कण्ठिकावगुण्ठनजठरकण्ठनालः, चिरचेलचीरीचर्चितविचित्राप्रदीनप्राप्तल-
म्बजालः, कुवलीफलस्थूलत्राणुषमणिविनिर्मिताङ्गदसंपादितप्रकाण्डमण्डनः,
कूर्परपर्यन्तप्रकोष्ठप्रकल्पितगवलवलयारुण्डनः, काकनन्तिकाफलमालोपर-
चितवैकक्षकवक्षःस्थलः, कठोरकमठपृष्ठाष्टीलस्थलपुटपाणितलः, पटच्चरप-
र्याणगोणीगुह्यापिहितमेहनः, पुराणतरमन्दीरमेखलालंकृतनितम्बनिवेशनः,

र्वितकर्णकुण्डलः तूलिनी शाल्मलिवृक्षस्तस्य कुसुमकुञ्जले पुष्पकोरके तयोरकृतिः आ-
कारो ययोस्ते तूलिनीकुसुमकुञ्जलाकृतिनी ते च ते जातुषे लक्षामये ईदृशे उत्कर्षिते
निवेशिते कर्णयोः श्रवणयोः कुण्डले कर्णवेष्टने येन स तथोक्तः । पुनः कथंभूतः शङ्ख-
नकः । कार्मणानेकजटाजातिजटितकण्ठिकावगुण्ठनजठरकण्ठनालः कार्मणा वशीकरणा-
दिप्रयोगा अनेका(के) बद्धरोषा जटा मूलानि तासां जातयः प्रकारास्ताभिर्जटिता या
कण्ठिका कण्ठाभरणं तस्या अवगुण्ठनेन समन्ताद्बन्धनेन रूक्षणेन जठरं कठिनं कण्ठनालं
कण्ठकन्दली यस्य स तथोक्तः । पुनः कथंभूतः शङ्खनकः । चिरचेलचीरीचर्चितविचि-
त्राप्रदीनप्राप्तलम्बजालः चिरचेलानि पुराणवस्त्राणि तेषां चीरीभिश्चर्चितं रचितं
विचित्रं अनेकवर्णं आप्रदीनं गुप्ति(ल्फ)पर्यन्तं प्राप्तं लम्बजालं दीर्घहारो यस्य स
तथोक्तः । पुनः कथंभूतः शङ्खनकः । कुवलीफलस्थूलत्राणुषमणिविनिर्मिताङ्गदसंपा-
दितप्रकाण्डमण्डनः कुवलीफलानि बदरीफलानि तद्वत् स्थूला त्राणुषाः त्रपुषमया
ये मणयस्तैर्विनिर्मितानि अङ्गदानि बाहुभूषणानि तैः संपादितं कृतं प्रकाण्डम-
ण्डनं प्रकोष्ठाभरणमणिबन्धस्थानाभरणं येन स तथोक्तः । पुनः कथंभूतः । कूर्परपर्यन्त-
प्रकोष्ठप्रकल्पितगवलवलयारुण्डनः कूर्परपर्यन्तं मणिबन्धादारभ्य प्रकोणिपर्यन्तं
प्रकोष्ठयोर्मणिबन्धनस्थानयोः प्रकल्पितं रचितं गवलवलयानां महिषशृङ्गकटकानां अव-
रुण्डनं आरुण्डनं येन स तथोक्तः । पुनः कथंभूतः । काकनन्तिकाफलमालोपरचितवैक-
क्षकवक्षःस्थलः काकनन्तिकाफलानां गुञ्जाफलानां ये माले द्वे ताभ्यामुपरचितं विनि-
र्मितं यद्वैक्षकं वक्षसि तिर्यग्विक्षितं तेनोपलक्षितं वक्षःस्थलं यस्य स तथोक्तः । उ-
क्तं च—‘तिर्यग्वक्षसि विक्षितं वैकक्षकमुदाहृतम्’ । वस्त्रादिकमिति शेषः । पुनः कथं-
भूतः । कठोरकमठपृष्ठाष्टीलस्थपुटपाणितलः कठोरं कठिनं यत् कमठस्य कच्छपस्य
पृष्ठं तस्य अष्टीलं कर्पूरं तद्वत् स्थपुटं निम्नोन्नतं पाणितलं हस्ताग्रं यस्य स तथोक्तः ।
पुनः कथंभूतः । पटच्चरपर्याणगोणीगुह्यापिहितमेहनः पटच्चरस्य पुराणस्य पर्याणस्य
पल्ययनस्य या गोणी चर्ममयमाच्छादनं तस्य गुह्या कच्छोटिका तथा पिहितमाच्छादितं
मेहनं लिङ्गं येन स तथोक्तः । पुनः कथंभूतः । पुराणतरमन्दीरमेखलालंकृतनितम्बनि-
वेशनः पुराणतरमतिजीर्णं यन्मन्दीरं मन्थानिकालम्बनरज्जुस्तस्य या मेखला कटिमे-

कंसहंसकरसितवाचालचरणचारचातुरीक्षोभितवीथीजनमनस्कारः, कातरेक्ष-
णविषाणक्वाणविनिवेदितनिशाबलिप्रचारः, किरातवेषस्य भगवतो विश्वमूर्ते-
रपरमेव कमप्याकल्पं विभ्राणः, पुत्रभाण्डं वन्दिवृन्दारकस्य कटकाधिपतेः,
जामिर्भोगावलीपाठिनः सुभटसौहार्दस्य, दौहित्रः श्रोत्रियकितवनाम्नो नर्मस-
चिवस्य, समाश्रयस्थानमवकीर्णिलोकानाम्, अखिलपुनर्भूविवाहकृतकशिपु-
चेतनसंबन्धः, सकलगोकुलालिखिततूवरसुरभिसेरिभीदायनिबन्धः, प्रचुरप्र-
तिकर्मविकृतगात्रैः सन्निपुत्रैर्दाण्डाजिनकैश्च परिव्राजकैः 'एष खलु भगवान्

खला तथा अलंकृतं शृङ्गारितं नितम्बनिवेशनं कटीभागो येन स तथोक्तः । पुनः
कथंभूतः । कंसहंसकरसितवाचालचरणचारचातुरीक्षोभितवीथीजनमनस्कारः कंसस्य
धातुविकृतिविशेषस्य ये हंसकाः नूपुरास्तेषां रसितैः शब्दितैः वाचालौ शब्दवन्तौ बहु-
शब्दौ यौ चरणौ पादौ तयोश्चारस्य गमनस्य चातुरी वैदग्धी तथा क्षोभितः संचालितः
वीथीजनानां मार्गलोकानां मनस्कारश्चित्ताभोगो येन स तथोक्तः । पुनः कथंभूतः ।
कातरेक्षणविषाणक्वाणविनिवेदितनिशाबलिप्रचारः कातरेक्षणो महिषस्तस्य विषाणं
शृङ्गं तस्य क्वाणेन नादेन विनिवेदितः प्रकटीकृतो निशाया रात्रेः बलिप्रचारः पूजाप्र-
वर्तनं येन स तथोक्तः । शङ्खनकः किं कुर्वाणः । किरातवेषस्य भिल्लवेषस्य भगवतः स-
र्वज्ञस्य विश्वमूर्तेः श्रीमहादेवस्य अपरमेवानीदृशमेव कमपि अपूर्वं अनिर्वचनीयं
आकल्पं वेषं विभ्राणो धरन् । कथंभूतः शङ्खनकः । पुत्रभाण्डं वन्दिवृन्दारकस्य कटका-
धिपतेः वन्दितः स्तुतिपाठकाः अब्राह्मणभट्टास्तेषां मध्ये वृन्दारकः प्रधानस्तस्य वन्दिवृन्दा-
रकस्य कटकाधिपतेः कटकाधिपतिनामकस्य पुत्रभाण्डं पुत्र एव । पुनः कथंभूतः । जामि-
र्भोगावलीपाठिनः सुभटसौहार्दस्य सुभटसौहार्दनामकस्य भोगावलीपाठिनः चारणभाटस्य
जामिर्जामाता । पुनः कथंभूतः । नर्मसचिवस्य भण्डस्य श्रोत्रियकितवनाम्नो दौहित्रो
नत्ता । पुनः कथंभूतः । अवकीर्णिलोकानां ब्रह्मचर्यग्रथानां समाश्रयस्थानं विश्रामस्थानम् ।
पुनः कथंभूतः । अखिलपुनर्भूविवाहकृतकशिपुचेतनसंबन्धः अखिलानां समस्तानां पुन-
र्भूणां पुंश्वलीनां संग्रहस्त्रीविधवानां विवाहे कृतो विहितः कशिपुचेतनस्य भोजनाच्छा-
दनदेयस्य संबन्धोक्तः निबन्धनं यस्य स तथोक्तः । पुनः कथंभूतः । सकलगोकुला-
लिखिततूवरसुरभिसेरिभीदायनिबन्धः सकलेषु गोकुलेषु गो(प्रे)पेषु आलिखितः
राजपत्रविन्यस्तः तूवराणां शृङ्गारहितानां सुरभीणां गवां सेरिभीणां महिषीणां दायनि-
बन्धो यस्य स तथोक्तः । पुनः कथंभूतः । परिव्राजकैः शिखाधरद्भिः शैवालद्भिभिः
इति अमुना प्रकारेण आवेद्यमानज्ञानमन्त्रतन्त्रप्रभावः आवेद्यमानो ज्ञायमानः ज्ञा-
नस्य मन्त्रस्य तन्त्रस्य प्रभावो महिमा यस्य स तथोक्तः । कथंभूतैः परिव्राजकैः । प्र-
चुरप्रतिकर्मविकृतगात्रैः प्रचुरेण भूरिणा प्रतिकर्मणा नेपथ्यविधिना विकृतानि विकारं

संजातमहायोगिनीसंगतिरतीन्द्रियज्ञानोद्भूतिः सिद्धः सामेधिकः संवननक-
र्मणा करिणा केसरिणमपि संगमयति विद्वेषभेषजेन जननीमप्यात्मजेषु
वैरिणीं विदधाति' इत्यावेद्यमानज्ञानमन्त्रतन्त्रप्रभावः, स्वपुरविषयनिवासिनः
कृत्याकृत्यलोकस्य जनश्रुतिमादायागतः शङ्खनकनामा प्रणिधिरिति गूढपु-
रुषाधिष्ठायाकाद्वरिष्ठकादाकर्ण्यहूय च तम् 'हंहो शङ्खनक, कुतो न
खलु संप्रति सा तव तुन्दवृद्धिः' इति तेन सह नर्मालापमकरवम् ।

प्राप्तानि गात्राणि येषां परिव्राजकानां ते तथा तैः । पुनः कथंभूतैः । सन्निपुत्रैः सन्नि-
नोपायायोगज्योतिर्भरतवैद्यकादिविद्याधारेण राज्ञो हिताहितजनपरिज्ञानकुशलाः तेषां
पुत्राः सन्निपुत्रास्तैः । पुनः कथंभूतैः । दाण्डाजिनकैश्च दण्डं च यष्टिः अजिनं
च चर्म दण्डाजिने तयोर्नियुक्ता दाण्डाजिनकास्तैः । दण्डचर्मधारिभिरित्यर्थः ।
इतीति किम् । हे देव हे लोकाः, एष खलु शङ्खनकनामा भगवान् योगीश्वरः संजातमहा-
योगिनीसंगतिः संजाता प्रलक्ष्मीभूता महायोगिनीनां महाविद्यादेवतानां संगतिः
प्रलक्ष्मता यस्य स तथोक्तः । एष पुनः कथंभूतः । अतीन्द्रियज्ञानोद्भूतिः अतीन्द्रि-
यज्ञानस्य इन्द्रियरहितज्ञानस्य उद्भूतिरुत्पत्तिर्यस्य स तथोक्तः । असौ सिद्धः एष संसा-
रिजीवः असौ विपरीतः एष सामेधिकः अव्यभिचारिवचनः एष खलु भगवान् संवननक-
र्मणा वशीकरणेन केसरिणमपि सिंहमपि करिणा गजेन संगमयति विद्वेषभेषजेन वै-
रोत्पादकौषधेन जननीमपि आत्मजेषु वैरिणीं विदधाति करोति । असौ शङ्खनकनामा
किं कृत्वा आगतः । गूढपुरुषाधिकारी वरिष्ठकः कथयति—स्वपुरविषयनिवासिनः स्वदे-
शपरदेशवास्तव्यस्य कृत्याकृत्यलोकस्य परोपजापसहाः कृत्याः परोपजापं न सहन्ते
अकृत्याः कृत्याश्च अकृत्याश्च कृत्याकृत्या भेद्याभेद्या ये पुरुषास्तेषां लोकः समूहस्तस्य
जनश्रुतिं वार्तां आदाय गृहीत्वा । शङ्खनकनामा प्रणिधिरागत इति संबन्धः । अहं तेन
शङ्खनकनाम्ना सह इति नर्मालापं अकरवं कृतवान् । अहं किं कृत्वा । पूर्वं शङ्खनकनामानं
आहूय आकार्यम् । इतीति किम् । हंहो अहो शङ्खनक, तव संबन्धिनी पूर्वं या मया
दृष्टा सा तव तुन्दवृद्धिरुदरवृद्धिः संप्रति इदानीं खलु निश्चयेन वाक्यालंकारे वा कुतः
कस्मात् कारणात् न वर्तत इति । सोऽपि शङ्खनकनामा प्रणिधिः इति अमुना प्रकारेण
आललाप आलापं चकार । इतीति किम् । हे देव हे राजन्, भवादृशानामेव अयं युष्मत्स-
दृशानामेव अयं प्रलक्ष्मीभूतः तुन्दो उदर अमन्दिमानं अलघुत्वं वृद्धिमास्कन्दति प्राप्नोति ।
न केवलं भवादृशानामेव तुन्दो मन्दिमानमास्कन्दति, अपि तु स्वभावादेव निसर्ग-
णैव तुन्दपरिमुजस्य अलसस्य लोकस्य अयं तुन्दो मन्दिमानमास्कन्दति । कथंभूतानां
भवादृशानाम् । पूर्वोक्तैर्भोजनैर्वारिपूरैश्च जलसमूहैराकण्ठं कण्ठपर्यन्तं आशिखाग्रं च
मस्तकोपरि काकपक्षपर्यन्तं प्रतिदिवसं दिनं दिनं प्रति दशद्वादशवासरान् भुञ्जानस्य

सोऽपि 'देव, कामिनीजनकटाक्षैरिवातिदीर्घविशदच्छविभिर्दीदिविभिः,
विरहिणीहृदयैरिव सोष्मभिः काञ्चनच्छायापलापैः सूपैः, कान्ताननैरिव
तत्प्राञ्जलिपेयपरिमलैः प्राज्यैराज्यैः, स्त्रीकैतवैरिव जनितस्वान्तप्रीतिभिर्बहुर-
सवशैरवदंशैः, लासिकाविलासैरिव मनोहरैः समानीतनेत्रनासारसनानन्द-

वत्सलवत्सलानां भोजनप्रियाणाम् । पुनः कथंभूतानां भवादृशानाम् । शोकापनुदसंपदाम्
शोकापनुदा शोकदुःखविनाशिनी संपत् येषां ते तथोक्तास्तेषाम् । कथंभूतस्य तुन्दप-
रिमृजस्य लोकस्य । एवंविधस्य प्रतिदिवसं दशद्वादशवासरान् भुञ्जानस्य । पुनः कथं-
भूतस्य लोकस्य । उन्कोटश्रीशिखाप्रकाशप्रशान्तयथार्थदर्शनस्य उन्कोटो लम्बो तत्सं-
वन्धिनी या श्रीः लक्ष्मीस्तस्याः शिखा अग्रं तस्याः प्रकाशेन द्योतेन प्रशान्तं नष्टं
यथार्थदर्शनं यथोक्तनिरीक्षणं यस्य स तथा तस्य । लक्ष्मीमदेन कमपि रुचिरतया न
पश्यतीत्यर्थः । कस्येव । तमिस्रायां रात्रौ गृहीतप्रदीपस्येव यथा रात्रौ हस्तगृहीतप्रदीपः
पुमान् यथोक्तं न पश्यति । अस्मादृशां तु अस्मत्सदृशभिष्ठाकाणां तु । नामेति संभावना-
याम् । अयं प्रत्यक्षीभूतः पिचण्डो जठरः कथं केन प्रकारेण स्फायतां वृद्धिं गच्छतु । अपि
तु न कथमपि स्फायताम् । कथंभूतानां अस्मादृशाम् । देवप्रसादात् श्रीमहादेवकारुण्यात्
युष्मत्प्रसादाद्वा उपमानोपमेयार्थरहितानां दरिद्रिणाम् । अस्मत्सदृशः कोऽपि दरिद्रो न
प्रवर्तते यस्योपमानं दीयते । अस्मत्सदृशा उपमेया वयमेव वर्तामहे । कैः कैर्भोजनैः ।
तृप्तानां दीदिविभि रोदनैः । कथंभूतैर्दीदिविभिः । अतिदीर्घविशदच्छविभिः कामिनीज-
नकटाक्षैरिव नवयौवनस्त्रीजनापाङ्गदर्शनैरिव । यथा कामिनीजनकटाक्षा अतिदीर्घवि-
शदच्छवयो भवन्ति । पुनश्च कैः भोजनैः । तृप्तानां सूपैर्दालिभिः कृत्वा । कथंभूतैः सूपैः ।
काञ्चनच्छायापलापैः कनककान्तितिरस्कारकैः । पुनः कथंभूतैः । सोष्मभिः उष्णत्व-
सहितैः । कैरिव । विरहिणीहृदयैरिव विप्रलब्धस्त्रीजीवस्थानैरिव । यथा विरहिणीनां
भर्तृवियोगिनीनां स्त्रीणां हृदयानि सोष्माणि भवन्ति सुवर्णवर्णाश्च भवन्ति गौरवर्णत्वात् ।
पुनश्च कैः कृत्वा । वत्सलवत्सलानां प्राज्यैः प्रचुरैः आज्यैर्धृतैः । कथंभूतैराज्यैः । तत्प्राञ्ज-
लिपेयपरिमलैः तत्प्राञ्जलिना नासिकाञ्जलिना पेयः आस्वादनीयः परिमलो येषां
तानि तथोक्तानि तैः । कैरिव । कान्ताननैरिव । यथा कान्ताननानि वनितामुखानि
नासिकाञ्जलिपेयपरिमलानि भवन्ति । पुनश्च कैः कृत्वा । वत्सलवत्सलानां तथा
अवदंशैः शालनकैः भक्तिसिक्तसंयुक्तवनस्पतिव्यञ्जनैः । कथंभूतैरवदंशैः । जनितस्वा-
न्तप्रीतिभिः उत्पादितहृदयानन्दैः । पुनः कथंभूतैरवदंशैः । बहुरसवशैः शुक्तितन्ति-
डीकविकटक्षीवभूतनाशनघनघनसारादिसंस्कृतैः । कैरिव । स्त्रीकैतवैरिव स्त्रीणां धूत-
त्वसदृशैः । यथा स्त्रीकैतवानि नारीजनकपटाः स्वान्तप्रीतिकराणि बहुरसानि च
भवन्ति । पुनश्च कैः कृत्वा । वत्सलवत्सलानां खाण्डवैस्तीमनविशेषैरन्नव्यञ्जनैः ।
कथंभूतैः खाण्डवैः । मनोहरैः हृदयानन्दजनकैः । पुनः कथंभूतैः । समानीतनेत्र-

भावैः खाण्डवैः, प्रियतमाधरैरिव स्वादमानैरविच्छिन्नखिन्नैः पक्वान्नैः, तरुणीपयोधरैरिव सुजाताभोगैः स्तब्धविधिभिर्दधिभिः, प्रणयिनीविलोकितैरिव मधुरकान्तिभिः स्निग्धैर्दुग्धैः, अभिनवाङ्गनासंगमैरिवातीवस्वादुभिः शर्करासंपर्कसमासन्नैः परमान्नैः, मेहनरसरहस्यैरिव सर्वाङ्गीणसंतापहारिभिर्घनसारपारीदन्तुरैर्वारिपूरैः, आकण्ठमानयनमाशिखमाशिखाग्रं च प्रतिदिवसं दशद्वादशवासरान्वत्सलवत्सलानामेवंविधस्य च तमिस्रायां गृहीतप्रदीपस्येवोत्कोटश्रीशिखाप्रकाशप्रशान्तयथार्थदर्शनस्य स्वभावादेव तुन्दपरिमृजस्य लोकस्य शोकापनुदसंपदां भवादृशानामेवायं तुन्दोऽमन्दिमानमास्कन्दति । अस्मादृशां तु देवप्रसादादुपमानोपमेयार्थरहितानां कथं नामायं पिचण्डः स्फायताम्' इत्याललाप ।

नासारसनानन्दभावैः समानीत उत्पादितो नेत्राणां नासानां त्राणानां रसनानां जिह्वानामानन्दभावो यैः ते तथा तैः । कैरिव । लासिकाविलासैरिव नर्तकीनां लोचनचेष्टितैरिव । यथा लासिकाविलासा नेत्रादीनां मनोहरा भवन्ति । पुनः कैः कृत्वा । पक्वान्नैः स्वादमानैः रोचमानैः रुचिं कुर्वद्भिः । कथंभूतैः पक्वान्नैः । अविच्छिन्नखिन्नैः परिपूर्णपचनैः । कैरिव । प्रियतमाधरैरिव वल्लभस्त्रीदन्तच्छदैरिव । यथा प्रियतमाधराः स्वादमाना रोचिष्णवो भवन्ति । पुनः कैः कृत्वा । दधिभिः नवनीतहेतुभिः सुजाताभोगैः सुनिष्पन्नविस्तारैः । कथंभूतैः दधिभिः । स्तब्धविधिभिः काठिन्यविधानैः । कैरिव । तरुणीपयोधरैरिव नवयौवनस्त्रीस्तनैरिव । यथा तरुणीनां पयोधराः सुजाताभोगाः स्तब्धविधयश्च भवन्ति । पुनः कैः कृत्वा । दुग्धैरौघस्यैः । कथंभूतैर्दुग्धैः । मधुरकान्तिभिः प्रियतेजोभिः शुक्लवर्णैः । पीतादिवर्णरहितैरित्यर्थः । कैरिव । प्रणयिनीविलोकितैरिव स्नेहवतीवनिताकटाक्षावलोकितैरिव । यथा प्रणयिनीविलोकितानि स्वादूनि प्रियाणि च भवन्ति । पुनश्च कैः कृत्वा । परमान्नैः क्षीरान्नैः । पायसैरिति यावत् । कथंभूतैः परमान्नैः । अतीवस्वादुभिः अतिशयेन मिष्टैः । पुनः कथंभूतैः । शर्करासंपर्कसमासन्नैः शर्करायाः संपर्को मिश्रणः समासन्नः प्रत्यासन्नो येषां तानि शर्करासंपर्कसमासन्नानि तैः । कैरिव । अभिनवाङ्गनासंगमैरिव नूतनपरिणीतवनितासंयोगैरिव । यथा अभिनवाङ्गनासंगमा अतीव स्वादवो भवन्ति । पुनः कैः कृत्वा । वारिपूरैर्जलप्रवाहैः । कथंभूतैः वारिपूरैः । सर्वाङ्गीणसंतापहारिभिः सर्वशरीरपरितापस्फोटकैः । पुनः कथंभूतैः । घनसारपारीदन्तुरैः कर्पूरपालिकाचमत्कारिभिः । कैरिव । मेहनरसरहस्यैरिव सुरतरसगोप्यतत्त्वैरिव । यथा मेहनरसरहस्यानि सर्वाङ्गीणसंतापहारीणि भवन्ति । प्रायेणोपमालंकारः ॥

पुनः सपरिहासमेनमहमेवमवोचम्—‘अयि हुलाधिपते, किमद्य क्वच-
नापि हस्तमुखसंयोगोऽभूत् ।’ ‘चतुःसमुद्रमुद्राङ्कितमेदिनीपरिवृढ, बाढम् ।’
‘कथय कथय ।’ ‘देव, श्रूयताम् । त्रिपुरुषोल्लिखितकमण्डलुकम्बुकलावत्फ-
लकनामावलीप्रशस्ते, अस्ति खल्वस्यामेव पुरि प्रकृतिपुरुषस्येश्वरवर्तेर्देवा-
कीर्तेर्नप्ता, स्वस्त्रियो बलाहकस्य संवाहकस्य, मैथुनिकः सवरकस्यास्तरकस्य,
स्वकीयेन च यशसा देवादपि त्रिचतुरैरङ्गुलैरुपरिवर्तमानः, तथा हि—
मितंपचानामग्रेसरः, किंपचानां प्रथमगण्यः, कीकटानामुदाहरणभूमिः, कद-

पुनः पुनरपि भूयोऽपि सपरिहासं सवर्कपनं (?) शङ्खनकं प्रति अहं यशोधर-
महाराजः एवममुना प्रकारेण अवोचं उवाच । एवं कथमिति चेत् । अयि अहो हुला-
धिपते मेषाधिपते भारवाद्, किमद्य अद्य दिने क्वचनापि कस्मिंश्चिदपि स्थाने हस्त-
मुखसंयोगोऽभूत् करवक्रमेलापको बभूव । शङ्खनको ब्रूते—हे चतुःसमुद्रमुद्राङ्कितमेदि-
नीपरिवृढ हे आसमुद्रान्तपृथ्वीपते बाढमतिशयेनाभूत् । यशोधरो ब्रूते—क्व क्व हे
शङ्खनक, भोजनमभूत् कथय कथय ब्रूहि ब्रूहि । शङ्खनको ब्रूते—हे देव हे राजन्, श्रूयतां
त्वया आकर्ष्यताम् । हे त्रिपुरुषोल्लिखितकमण्डलुकम्बुकलावत्फलकनामावलीप्रशस्ते
त्रिभिः पुरुषैः ब्रह्मविष्णुरुद्रैरुल्लिखिता उत्कीरिता यथासंख्यं ब्रह्मणा निजकमण्डलुफ-
लके शौचोपकरणोपरि विष्णुना कम्बुफलके निजपाञ्चजन्यनामशङ्खोपरि रुद्रेण निज-
कलावत्फलके निजललाटस्थितार्धचन्द्रफलके पट्टिकायां नामावल्या अङ्कनसमूहस्य प्र-
शस्तिः प्रसिद्धिर्यस्य स तथा तस्य संबोधनं हे तथोक्त । खल्विति वाक्यालंकारे । अस्या-
मेव पुरि अस्मिन्नेवोजयनीपत्तने किलिङ्गकनामधेयो अस्ति वर्तते । स मां किमपि अ-
पूर्वं अनिर्वचनीयं अबूभुजत् भोजयामास । कथंभूतः किलिङ्गकनामधेयः । प्रकृतिपुरुषस्य
शिल्पिनस्य ईश्वरवर्तेः ईश्वरेषु वर्तते ईश्वरवर्तिनामधेयस्य दिवाकीर्तिनापितस्य
चाण्डालस्य वा नप्ता दुहितुः पुत्रः । दाहित्र इत्यर्थः । बलाहकस्य बलाहकनामधेयस्य
संवाहकस्य अङ्गमर्दकस्य स्वस्त्रियो भागिनेयः । पुनः कथंभूतः । सवरकस्य सवरकनामधे-
यस्य आस्तरकस्य शय्यापालकस्य मैथुनिकः इत्यालः । स किं कुर्वाणः किलिङ्गकः । स्वकी-
येन निजेन यशसा पुण्यगुणानुकीर्तनेन देवादपि श्रीयशोधरमहाराजादपि त्रिचतुरैः
त्रिभिश्चतुर्भिर्वा अङ्गुलैरुपरिवर्तमानः । चकार उक्तसमुच्चयार्थः । तथा हि तदेव निरुप-
यति—अस्मां किलिङ्गकनामधेयः अग्रेसरः त्वमिव अग्रणीवर्तते । परं केषाम् । मितंपचानां
कृपणानाम् । पुनः कथंभूतः । प्रथमगण्यः पूर्वगणनीयः । परं केषाम् । किंपचानां किमपि
यद्वा पचन्तीति किंपचास्तेषाम् । पुनः कथंभूतः । उदाहरणभूमिः त्वमिव दृष्टान्तस्थानम् ।
परं केषाम् । कीकटानां निर्धनानाम् । पुनः कथंभूतः । धुरिवर्णनीयः त्वमिव मुख्यतय ।

र्याणां धुरिवर्णनीयः, शिखामणिर्लोलुभानाम्, भोजनावसानानन्तरमादेयना-
मा, संप्रति च परमरमारमणीकामिनः स्वामिनः प्रसादभूमिः, दाक्षिणात्यदेश-
जन्मनो जङ्घाचारिकनामकस्य विश्वावसोः प्रतिहस्तः किलिञ्जकनामधेयो
देवेन कृतसंकेत इवापरकृष्णमुखमक्षिकामुण्डमण्डलीप्रतिमतुषपरुषपाषाणा-
कीर्णविवर्णविस्तीर्णजीर्णयावनालौदनादिप्रारम्भम्, अतिपूतिपर्युषितविरसा-
लसान्द्रोत्तरारम्भम्, उन्दरमूत्रमितकुथितातस्यतैलधारावपातप्रायम्, अस-
मस्तसिद्धैर्वारुकोपदंशनिकायम्, अर्धरद्धालावूफलफालिप्रकारम्, ईषत्खि-

वर्णनीयः । परं केषाम् । कदर्याणां मलिनवस्त्राणाम् । उक्तं च—‘कदर्यहीनकीनाश-
किंपचानमितपचाः । कृपणः क्षुल्लकः क्षुद्रः क्लीबा एकार्थवाचकाः ॥’ अत्र प्रस्तावे
अयं श्लोकः—‘दृढतरनिबद्धमुष्टेः कोषनिषण्णस्य सहजमलिनस्य । कृपणस्य कृपाणस्य च
प्रायेणाकारतो भेदः ॥’ शिखामणिः शिरोरत्नम् । परं केषाम् । लोलुभानां लुब्धानाम् । पुनः
कथंभूतः किलिञ्जकनामधेयः । भोजनावसानानन्तरं भुक्तेरनन्तरं आदेयनामा ग्राह्याभि-
धानः । अस्य नाम भोजनात्पूर्वं न गृह्यते भोजनान्तरायो भवतीति भावः । संप्रति च इदानीं
च स्वामिनः प्रसादभूमिः तव कारुण्यस्थानं वर्तते । कथंभूतस्य स्वामिनः । परमरमार-
मणीकामिनः परमरमा साम्राज्यलक्ष्मीः सैव रमणी वल्लभस्त्री । सर्वविषयसौख्यप्रदायि-
कत्वात् । तस्याः कामोऽभिलाषो विद्यते यस्य स तथोक्तस्तस्य । कथंभूतः किलिञ्जकनामधे-
यः । दाक्षिणात्यदेशजन्मनः कर्णाटदेशोद्भवस्य जङ्घाचारिकनामकस्य चारपुरुषप्रधानस्य वि-
श्ववावसोः विश्वावसुनामधेयस्य प्रतिहस्तः दर्वीसमानः । किमपि मां अब्रूमुजत् भोजयामास ।
किंवत् भोजयामास । देवेन भवता कृतसंकेत इव शिक्षित इव । कथंभूतं किमपि । अपरकृ-
ष्णमुखमक्षिकामुण्डमण्डलीप्रतिमतुषपरुषपाषाणाकीर्णविवर्णविशीर्णजीर्णयावनालौदनादि-
प्रारम्भम् अपरा अनीदृशा याः कृष्णमुखमक्षिकाः कालवक्त्रपुतलिकास्तासां मुण्डमण्डल्यः
शिरोवयवाः तत्प्रतिमं तत्सदृशं तुषैर्धान्यत्वग्भिः परुषं कर्कशं पाषाणाकीर्णं दन्तभञ्ज-
नकर्करव्याप्तं विवर्णं मलिनं विशीर्णं शतखण्डीभूतं जीर्णं चिरकालोषितं यत् यावना-
लौदनं षड्धान्यभक्तं आदौ प्रथमतः प्रारम्भो यस्य भोजनस्य तत्तथोक्तम् । पुनः
कथंभूतम् । अतिपूतिपर्युषितविरसालसान्द्रोत्तरारम्भम् अतिपूतयो अतिदुर्गन्धाः पर्युषिता
ह्यस्तनदिने रद्धा ये विरसाला राजमाषाः तेषां सान्द्रो बहुलः उत्तरारम्भ उपरि परि-
वेषणं यस्य भोजनस्य तत् । पुनः कथंभूतम् । उन्दरमूत्रमितकुथितातस्यतैलधा-
रावपातप्रायम् उन्दरस्य मूषिकस्य यन्मूत्रे प्रसावे लघुनिमित्तं तेन मितं प्रमितं कुथितं
दुर्गन्धं अतस्या इदं आतस्यं यत्तैलं चोपटः तस्य धाराया अवपात ईषत्पातः प्रायेण
भोजने यस्मिन् तत् तथोक्तम् । पुनः कथंभूतम् । असमस्तसिद्धैर्वारुकोपदंशनिकायम्
असमस्तसिद्धानि ईषत्पक्वानि मनाक् चटितानि प्रायेण कटुकानि यानि ऐर्वास्काणि

न्नकर्कार्ककशच्छेदसारम्, अवालमालूरमूलकचक्रकोपक्रमम्, अभृष्टचिर्भटिकाभक्षणभग्नभावक्रमोपक्रमम्, अपकार्काग्निदमनरिङ्गिणीफलाविरलविरचनम्, अगस्तिचूताम्रातकपिचुमन्दकन्दलसदनम्, अनेकदिवसवासार्थिताम्लखलकविस्तारम्, अतीवपाकोपहतवृहतीवार्ताकफलसोभाजनकन्दसालनकावतारम्, एरण्डफलपलाण्डुमुण्डिकाडम्बरम्, उच्छूनोद्वेलितवल्ल-

कर्कटीखण्डानि तेषां उपदंशनिकायो व्यञ्जनसमूहो यस्मिन् भोजने तत्तथोक्तम् । पुनः कथंभूतम् । अर्धरद्दालाबूफलफालिप्रकारम् अर्धरद्धानि करटानि यानि अलाबूफलानि तुवङ्गफलानि तेषां फालयः खण्डानि तेषां प्रकाराः अनेकभेदा यस्मिन् भोजने तत्तथोक्तम् । पुनः कथंभूतम् । ईषत्विन्नकर्कार्ककशच्छेदसारम् ईषन्मनाक् खिन्ना अर्धरद्दा ये कर्कार्कणां कलिङ्गफलानां कर्कशाः कठिना ये छेदाः खण्डानि तैः सारं मनोहरम् । पुनः कथंभूतम् । अवालमालूरमूलकचक्रकोपक्रमम् अवालानि वृहन्ति यानि मालूराणि विल्वफलानि मूलकानि च चक्रकानि च खटालपत्रशाकविशेषे तेपामुपक्रमः ज्ञातवारम्भो यत्र तत्तथोक्तम् । पुनः कथंभूतम् । अभृष्टचिर्भटिकाभक्षणभग्नभावक्रमोपक्रमम् अभृष्टानि ईषत् साक्षादग्निपक्वानि यानि चिर्भटिकानि किंचरिकास्तेषां भक्षणेन चर्वणेन भग्नो नष्टो भावक्रमोऽरुचिकमोपक्रमं यस्मिन् तत्तथोक्तम् । पुनः कथंभूतम् । अपकार्काग्निदमनरिङ्गिणीफलाविरलविरचनम् अपक्वानि अनग्निसिद्धानि अर्काणि अर्कफलानि अग्निदमनानि क्षुद्रिनाशकानि रिङ्गिणीफलानि कण्टकारिकाफलानि तेषां अविरलं प्रचुरतरवितरणं तस्य विरचना यस्मिन् भोजने तत्तथोक्तम् । पुनः कथंभूतम् । अगस्तिचूताम्रातकपिचुमन्दकन्दलसदनम् अगस्तिश्च अगस्तिवृक्षः चूतश्च आम्रवृक्षः आम्रातकश्च कपिप्रियवृक्षः । उक्तं च धन्वन्तरिनिघण्टे—‘आम्रातकः पीतनकः कपिचूतोऽम्लचाटकः । शृङ्गी कपिरसोऽन्यश्च तनुक्षीरः कपिप्रियः ॥’ पिचुमन्दश्च निम्बतरुस्तेषां कन्दलानां खण्डानां सदनं स्थानम् । पुनः कथंभूतम् । अनेकदिवसवासार्थिताम्लखलकविस्तारम् । अनेकदिवसवासं बहुदिवसोषितं बहुदिवसस्थितं अर्थितं याचयित्वा नीतं यत् आम्लखलकं दन्तशठरन्ध्राविशेषस्तस्य विस्तारः प्राचुर्यं यत्र तत्तथोक्तम् । पुनः कथंभूतम् । अतीवपाकोपहतवृहतीवार्ताकफलसोभाजनकन्दसालनकावतारम् अतीव अतिशयेन पाकोपहता पक्वा या वृहती क्षुद्रवार्ताकी वार्ताकं च वृन्ताकं तेषां फलानि । उक्तं च—‘वृन्ताकं कोमलं पथ्यं कोहलं कोमलं विषम् ।’ सोभाजनश्च शिशुवृक्षः कन्दश्च उङ्गलिका तेषां सालनकानां अवतारः परिवेषणं यस्मिन् भोजने तत्तथोक्तम् । पुनः कथंभूतम् । एरण्डफलपलाण्डुमुण्डिकाडम्बरम् । पुनः कथंभूतम् । उच्छूनोद्वेलितवल्लकरालककोकुन्दोद्गमरम् उच्छूनोद्वेलिताः स्थूलभूताः स्वपथुप्राप्ताः उद्वेलिता उत्कम्पिता ये वल्लका निष्पावकास्तादृशा ये रालकाः कङ्गवः कोकुन्दानि च अण्डराणि

करालककोकुन्दोडुमरम्, अनल्पराजिकावर्जितावन्तिसोमावसानम्, समा-
लिलसमक्षारपानीयपानम् । न किमपि मामब्रूभुजन चाशनाया उपशान्तिर्मेना-
गप्यवापम् । केवलं तस्य वञ्चितदृष्टिपातया स्ववासिन्या परिविष्टो मूला-
टीवराटोत्कटकट्टलकालशेयविशिष्टः सर्वपात्रीणः श्यामाकभक्तः प्राण-
त्राणमकार्षीदिति च क्षणमात्रं द्रवालापानन्दितचेतस्तमखण्डक्षीणे शरणे
किमप्युदन्तजातमापप्रच्छे ।

सर्वचेतोगतानर्थान्द्रष्टुं येषां कुतूहलम् ।

ते भवन्तु परं चारैश्चक्षुष्मन्तः क्षितीश्वराः ॥ ११६ ॥

चारसंचारतो येषां नाध्यक्षा स्वपरस्थितिः ।

नियुक्तरातिसंपातात्तेषां नार्थो न चासवः ॥ ११७ ॥

तैरुडुमरं उत्कटम् । पुनः कथंभूतम् । अनल्पराजिकावर्जितावन्तिसोमावसानम्
अनल्पा प्रचुरा या राजिका आसु तया आवर्जितं मिश्रितं यत् अवन्तिसोमं काञ्चिकं
तत् अवसाने अन्ते यत्र तत्तथोक्तम् । पुनः कथंभूतम् । समासलिलसमक्षारपानीयपानम्
समा लवणाकरस्तस्याः सलिलसमं उदकसदृशं यत् क्षारं पानीयं तस्य पानं यत्र तत्त-
थोक्तम् । हे राजन्, न च नैव अशनाया वुभुक्षाया उपशान्तिर्विनाशो मनागपि स्तो-
कमपि अवापं न प्राप्तवानहम् । केवलं लवणजीरकादिसंयोगरहितं तस्य किलिञ्जकना-
मधेयस्य वञ्चितदृष्टिपातया दृष्टिपातं वञ्चयित्वा स्ववासिन्या बधूत्पाया परिविष्टः परिवे-
षितो भुक्तः श्यामाकभक्तः मम प्राणत्राणं प्राणरक्षणं षड्धान्यकूरः अकार्षीत् चकार ।
कथंभूतः श्यामाकभक्तः । मूलाटीवराटोत्कटकट्टलकालशेयविशिष्टः मूलाटी दधिमूलं व-
राटोत्कटं कन्दर्पसदृशं कट्टलं(?) आम्लाधिकं कालशेयं तक्रं तेन विशिष्टः संयुक्तः । पुनः
कथंभूतः । सर्वपात्रीणः कौलादियोग्यः । इति च अनेन प्रकारेण क्षणमात्रं मुहूर्तं द्रवा-
लापानन्दितचेतो गृहम् द्रवालापैर्नर्मवचनैरानन्दितचेताः हृष्टमनाः तं शङ्खनकं अख-
ण्डक्षीणे जनद्वयाधारे एकान्ते शरणे गृहे किमपि विवक्षितं उदन्तजातं वार्तासमूहं
आपप्रच्छे आपृष्टवानहम् ।

सर्वचेत इत्यादि । येषां नृपाणां सर्वचेतोगतान् सर्वेषां हृदयस्थितान् अर्थान्
कार्याणि द्रष्टुं अवलोकितुं कुतूहलं कौतुकं वर्तते । क्षितीश्वरास्ते राजानः परं
निश्चयेन चारैश्चक्षुष्मन्तो लोचनवन्तो भवन्तु संजायन्तु । जात्यलंकारः ॥

चारसंचारत इत्यादि । येषां नृ[प्रा]णां चारसंचारत हैरिकपुरुषप्रयोगतः स्वप-
रस्थितिः अध्यक्षा प्रत्यक्षा न भवति तेषां राज्ञां नियुक्तरातिसंपातात् नियुक्तानां
नियोगिनां दण्डाधिपतीनां अरातीनां शत्रूणां च संपातात् आगमनात् न अर्थो

कदाचित्करतलीकृतसकलसचिवचेतःकूटकपट कापटिक, यः खलु मया तत्रान्वयागतप्रजाप्रणये जनपदविषये सर्वद्विसमृद्धोऽपि व्रतप्रश्रिताशयतया त्रिविधास्वपि स्त्रीषु महर्षिरिवासंजातस्मरशरशरव्यहृदयः, संसारतिमिरावसरावेशोऽपि न मनागपि प्रभालेपीमणिरिव संपन्नमलिनाभिनिवेशः, पयःपातोच्छ्वसितस्य महीतलस्य गर्भिणीजठरसमत्वादतिकारुणिकतयाङ्गुष्ठमात्रीमपि धरित्रीं न कर्षयति, महाकृपालुतया सत्त्वसंमर्दभयेन

लक्ष्मीर्न भवति न च असवः न च प्राणा भवन्ति । निर्धनाः सन्तो म्रियन्त इत्यर्थः । जाल्यलंकारः ॥

कदाचित् कस्मिंश्चिदवसरे अस्मात् कापटिकात् शङ्खनकात् इदं वक्ष्यमाणलक्षणं अश्रौषं अशुश्रुवम् । कथंभूतात् कापटिकात् । इत्यमुना प्रकारेण सादरमापृष्टात् आदरसहितं यथा भवत्येवं अनुयुक्तात् । इतीति किम् । हे करतलीकृतसकलसचिवचेतःकूटकपट, करतलीकृतः करतलामलकावधिज्ञातः सकलं समग्रं सचिवस्य मन्त्रिणः चेतसो मनसः कूटो असत्यः कपटः पाखण्डो येन स तथोक्तः । हे कापटिक हे शङ्खनक, यः सचिवो मन्त्री । खलु निश्चयेन वाक्यालंकारे वा । मया यशोधरेण तत्र जनपदविषये देशमध्ये नियुक्तोऽलंकृतो अधिकारी कृतः स सचिवः संप्रति इदानीं कीदृशस्थितिः कीदृशाचारो वर्तते । कथंभूते जनपदविषये । अन्वयागतप्रजाप्रणये अन्वयागतः कुलक्रमेणागतः प्रजाषु लोकेषु प्रणयो मम त्वेहो यस्मिन् जनपदविषये स तथोक्तस्तस्मिन् । यः सचिवो मन्त्री कथंभूतः । सर्वद्विसमृद्धोऽपि परिपूर्णलक्ष्मीसंयुक्तोऽपि व्रतप्रश्रिताशयतया व्रतविनीतविचित्रतया त्रिविधास्वपि स्त्रीषु बालयुवतिमध्यमवयःषु त्रिप्रकारासु स्त्रीषु महर्षिरिव दिगम्बर इव असंजातस्मरशरशरव्यहृदयः न संजातं स्मरशराणां कामवाणानां शरव्यं वेध्यं हृदयं यस्य स असंजातस्मरशरशरव्यहृदयः । यथा महर्षिः सर्वद्विरणिमादिऋद्विसहितोऽपि सन् व्रताधीनतया स्त्रीषु मनो न करोति । पुनः कथंभूतः सचिवः । संसारतिमिरावसरावेशोऽपि न मनागपि प्रभालेपीमणिरिव संपन्नमलिनाभिनिवेशः संसारस्य संबन्धी यत्तिमिरं अन्धकारं दैत्यं तस्य अवसरस्य प्रस्तावस्य आवेशः प्रवेशो यस्य स संसारतिमिरावसरावेशः संसारकृष्णावसरान्धकारोऽपि सन् प्रथमयौवनत्वात् मनागपि स्तोकमपि संपन्नमलिनाभिनिवेशो न वर्तते संप्राप्तमलिनाभिप्रायो न वर्तते । क इव । प्रभालेपीमणिरिव वृहज्ज्योतिरत्नमिव । यः सचिवः अङ्गुष्ठमात्रीमपि एकाङ्गुलप्रमाणमपि धरित्रीं भूमिं न कर्षयति न खेदयति । कया । अतिकारुणिकतया यतोऽयं अतिदयालुर्भवति । कस्माद्धरित्रीं न कर्षयति । पयः-पातोच्छ्वसितस्य जलवर्षणोल्लासितस्य महीतलस्य गर्भिणीजठरसमत्वात् यथा गर्भिणीजठरं बीजपातेन उच्छ्वसितं भवति । यः सचिवः महाकृपालुतया सरसकारुणिकतया

पदात्पदमपि भ्रमन्भविल इव नादत्ते दारवं पादपरित्राणम्, एकान्ततः परमपदस्पृहयालुतया स्वैरकथास्वपि कर्मन्दीव न तृप्यति विषविषमोल्लेखेषु विषयसुखेषु, सदैव शुचिरिव ब्रह्मचारी तथापि लोकव्यवहारप्रतिपालनार्थं देवोपासनायामपि समाप्लुत्य वैखानस इव जपति जलजन्तुद्वेजनजनितकल्मषप्रघर्षणायामघर्मर्षणतन्त्रान्मन्त्रान् । आस्तां तावदशुभस्य दर्शनं स्पर्शनं च, किंतु मनसाप्यस्य परामर्षं शंसितव्रत इव प्रत्यादिशत्याशम् । असहप्रवृत्तसङ्गेषु ह्यङ्गेषु को नाम नराणां लालनायाग्रह इत्याकलय्य पर्वरसेष्वपि दिवसेषु

सत्त्वसंमर्दभयेन प्राणिनां चम्पनभयात्पदात् पदमपि भ्रमन् एकपदमात्रमपि भूम्युपरि भ्रमन् दारवं काष्ठमयं पादपरित्राणं पादुकां नादत्ते न गृह्णाति । क इव । भविल इव महामुनिरिव । यथा दयालुर्मुनिः काष्ठपादत्राणं न गृह्णाति । यः सचिवः एकान्ततः सर्वथा प्रकारेण परमपदस्पृहयालुतया मोक्षाभिलाषुकतया स्वैरकथास्वपि स्वेच्छावार्तास्वपि विषविषमोल्लेखेषु न तृप्यति नाभिलषति । कथंभूतेषु । विषयसुखेषु विषविषमोल्लेखेषु विषवद्दालाहलवत् विषमः कूरतरः प्राणपहारकः उल्लेखो अग्रं येषां तानि तेषु । क इव तृप्यति । कर्मन्दीव तपस्वीव । यथा कर्मन्दी विषयसुखेषु न तृप्यति । यः सचिवः सदैव सर्वकालं शुचिरिव अग्निरिव ब्रह्मचारी वर्तते यद्यप्येवं ब्रह्मचारी सदा शुचिः तथापि लोकव्यवहारप्रतिपालनार्थं लोकानां व्यवहारः अज्ञातो देवान् न प्रपूजयेदिति वर्तते तस्य प्रतिपालनार्थं देवोपासनायामपि देवपूजनार्थमपि समाप्लुत्य सदुष्णजलेन स्नानं कृत्वा जलजन्तुद्वेजनजनितकल्मषप्रघर्षणाय जलस्य संबन्धिनो ये जन्तवः पूतरादयः प्राणिनस्तेषामुद्वेजनेन बाधाकरणेन जनितमुत्पादितं यत् कल्मषं पापं तस्य प्रघर्षणाय शान्त्यर्थं अघर्मर्षणतन्त्रान् पापोपशमसंप्रदायान् मन्त्रान् गुप्तभाषणान् जपति परावर्तयति । क इव । वैखानस इव । यथा वैखानसः दण्डयश्मान् वा मन्त्रान् जपति । यः सचिवः किं करोति । आस्तां तावत् तत्तावत्तिष्ठतु यत् अशुभस्य मद्यमांसचर्मचाण्डालादेर्दर्शनमवलोकनं स्पर्शनं च आभेटनम्, किंतु मनसापि चित्तेनापि अस्य अशुभस्य परामर्षं संकल्पेऽपि आशं भोजनं प्रत्यादिशति निराकरोति अन्तरायं विधत्ते । क इव । शंसितव्रत इव दिगम्बर इव । यथा महाव्रतदिगम्बरः दर्शनस्पर्शनसंकल्पान्तरायान् करोति । उक्तं च—‘मांसरक्तार्द्रचर्मास्थिपूयदर्शनतस्त्यजेत् । मृताङ्गिवीक्षणादन्नं प्रत्याख्यातान्नं सेवनात् ॥ मातङ्गश्चपचादीनां दर्शने तद्वचःश्रुतौ । भोजनं परिहर्तव्यं मलमूत्रादिदर्शने ॥’ पुनश्च यः सचिवः किं करोति । असहप्रवृत्तसङ्गेषु मरणे सति सार्द्धं अनागमनुशीलेषु हि निश्चितं अङ्गेषु शरीरेषु को नाम कश्चित् नराणां लालनाय पोषणाय आग्रह आक्षेप इतीदृशमाकलय्य सम्यग्विचार्य पर्वरसे (दिवसे)पि दीपोत्सवादिदिवसेषु शाकमुष्टेः शाकमात्रकवलात् यवमुष्टेर्वा यवो-

मुमुक्षुरिव न शाकमुष्टेर्यवमुष्टेर्वापरमाहरत्याहारम् । ईषदप्यशुभमन्यत्रोत्पा-
दितमात्मन्युत्तबीजमिव जन्मान्तरे शतशः फलतीति दयालुभावाद्दुरितभी-
रुर्भावाच्च न दलं फलं वा योगीव स्वयमवचिनोति वनस्पतीन् । परोपरो-
धादनुभवंश्च तन्न पतङ्गपावकस्पर्शपूतमनुभवति । न केवलं मयि चिरपरिच-
योदन्वदसीमस्नेहनिघ्नत्वात्सुहृदिव वृत्तविघ्नाकारमपि राज्यभारमूरीकृतवा-
न् । नालम्पटमनस्कारोऽस्तीह कश्चिद्विपश्चिदप्यधिगताधिकारो नर इति
व्यभिचारयितुमिव कुशलशयतया च घटशतेनापि स्नाति बिन्दुनापि न
स्पृश्यत इति मत्वा धर्ममूलत्वान्महाकुलप्रसूतेर्महाभागपदप्रादुर्भूतेश्च धर्मसं-

दनकवलात् वा अपरं अन्यं आहारं मोदकादिकं न आहरति न भुङ्के । क इव ।
मुमुक्षुरिव भोक्तुमिच्छुर्मुनिरिव । यथा मुमुक्षुः शाकमात्रान्नात् अपरं स्निग्धमाहारं
नाहरति । पुनश्च यः सचिवः किं करोति । दलं फलं वा स्वयमात्मना वनस्पतीन्
न अवचिनोति गृह्णाति वनस्पतीनां दलं फलं स्वयमेव न चुण्टति । ‘यात्स्नार्था दुहिच्छि-
त्तिप्रच्छिरुधिन्सारिजनीवहज्जदण्डग्रहकूष्मानधिमुष पञ्चाद्याद्यवो द्विटार’ (?) इति
वचनात् चिन्धातोः प्रयोगे द्विकर्मकत्वात् वनस्पतीनेति षष्ठीवाधिका द्वितीया ।
कस्मात् स्वयं दलं फलं वा न चिनोति । इत्यमुना प्रकारेण दयालुभावात् कारुणिक-
त्वात् । न केवलं दयालुभावात् । दुरितभीरुभावाच्च । इतीति किम् । ईषदपि स्लोकमपि
अशुभं दुःखं अन्यत्र अपरजीवे उत्पादितं जनितं जन्मान्तरे अन्यभवे आत्मनि स्व-
स्मिन् शतशः शतवारान् सहस्रवारान् लक्षधा कोटिधा दुःखं फलति । किमिव । उप्त-
बीजमिव वपितकण इव । क इव चिनोति । योगीव ध्यानवान्मुनिरिव । पुनश्च किं
करोति सचिवः । परोपरोधात् कुटुम्बाद्याग्रहात् तदलं फलं वा अनुभवंश्चास्वादयन्
पतङ्गपावकस्पर्शपूतं सूर्याग्निवैश्वानरस्पर्शनपूतं पवित्रं विना नानुभवति नास्वादयति ।
पुनश्च किं कृतवान् । न केवलं निष्केवलं मयि विषये चिरपरिचयोदन्वदसीमस्नेहनिघ्नत्वात्
चिरपरिचयेन बालादारभ्य संगतितया उदन्वन् उत्पद्यमानो योऽसौ असीमस्नेह अपर्य-
न्तप्रीतिस्तस्मिन्निघ्नत्वात् तत्परत्वात् पराधीनत्वात् सुहृदिव कुटुम्बवर्गं इव वृत्तवि-
घ्नाकारमपि चारित्रान्तरायमूर्तिमपि राज्यभारं ऊरीकृतवान् स्त्रीचकार । उक्तं च—‘प-
रतन्त्रः पराधीनः परवान् नाथवानपि । अधीनो निघ्न आयत्तोऽस्वच्छन्दो गृह्यको-
ऽप्यसौ ॥’ मया किं कृत्वा जनपदविषयसचिवो नियुक्तः । इति मत्वा ईदृशं ज्ञात्वा
धर्मसंवर्धनं विधित्सुना महाकुलप्रसूतेः उत्तमकुलप्रादुर्भावस्य धर्ममूलत्वात् धर्मं विना
उत्तमकुले प्रसूतिर्न भवति इति मत्वा । तथा चे किं मत्वा । महाभागपदप्रादुर्भूतेः स्व-

वर्धनं विधित्सुना, प्रजामूलत्वात्कोशवृद्धेस्तत्रवृद्धेश्च प्रजापालनं चिकीर्षुणा, प्रकृतिमूलत्वादसाध्यसाधनस्य पराबाधावरोधनस्य च प्रकृतिप्रसत्तिमुत्पिपादयिषुणा, सत्पुरुषमूलत्वादशेषशास्त्रव्युत्पत्तेर्विशिष्टाचारप्रवृत्तेश्च सत्पुरुषान्संजिघृक्षुणा, प्रतिपक्षापायमूलत्वादाज्ञोत्कर्षस्य प्रतापप्रकर्षस्य च प्रतिपक्षापायं समीचिक्षुणा, राज्यलक्ष्मीमूलत्वाद्विषयसुखोपसर्पणस्यार्थिजनसं-

र्गमोक्षपदोत्पादस्य धर्ममूलत्वात् धर्मं विना महाभागपदप्रसूतिर्न भवति इति मत्वा । असौ सचिवः जनपदविषये किमर्थं नियुक्तः । इति ईदृशं कार्यं व्यभिचारयितुमिव असत्त्वं कारयितुमिव । इतीति किम् । इह अस्मिन् संसारे अलम्पटमनस्कारः निर्लोभचित्तः कश्चिद्विपश्चिदपि कोऽपि विद्वानपि अधिगताधिकारः प्राप्तनियोगो नरः पुमान् नास्ति न वर्तते । किं कृत्वा । सर्वमिति मत्वा । इतीति किम् । कुशलाशयतया यत्नपरिचिततया घटशतेनापि कुम्भसहस्रेणापि स्नाति स्नानं करोति बिन्दुनापि बिन्दुप्रमुखेनापि न स्पृश्यते । बिन्दुमात्रजलस्यापि पापं न भवतीत्यर्थः । पुनश्च किं कर्तुमिच्छुना मया सचिवो नियुक्तः । प्रजापालनं चिकीर्षुणा प्रजानां लोकानां पालनं रक्षणं चिकीर्षुणा कर्तुमिच्छता । कस्मात् प्रजापालनं कर्तुमिच्छता कोशवृद्धेर्धनवर्धनस्य प्रजामूलत्वात् प्रजां विना कोशवृद्धिर्न भवति इति मत्वा । पुनश्च कस्मात् नियुक्तः । तत्रवृद्धेश्च सेनावृद्धेश्च प्रजापालनं विना सैन्यवृद्धिर्न भवति इति मत्वा । पुनश्च किं कर्तुमिच्छता मया सचिवो नियुक्तः । प्रकृतिप्रसत्तिं उत्पिपादयिषुणा प्रकृतीनां पूर्वोक्ताष्टादशशतीनां प्रसत्तिं प्रसन्नतां उत्पिपादयिषुणा उत्पादयितुमिच्छता । कस्मात् प्रकृतीनां प्रसन्नतोत्पाद्यते । असाध्यसाधनस्य असाध्यस्य विषमस्य दुर्गादेः साधनस्य करे करणस्य प्रकृतिमूलत्वात् प्रकृतिं विना असाध्यं न साध्यते इति मत्वा । न केवलं असाध्यसाधनस्य किं तु पराबाधावरोधस्य परेषां शत्रूणां आबाधा उपद्रवस्तस्य अवरोधनस्य निषेधनस्य प्रकृतिमूलत्वात् । शत्रुबाधानिरोधः प्रकृतिं विना न भवतीति भावः । पुनश्च किं कर्तुमिच्छता मया सचिवो नियुक्तः । सत्पुरुषान् संजिघृक्षुणा संग्रहीतुमिच्छता । सत्पुरुषसंग्रहणेच्छापि कस्मात् । अशेषशास्त्रव्युत्पत्तेः सकलशास्त्रपरिज्ञानार्थस्य विशिष्टाचारप्रवृत्तेश्च सदाचारप्रवर्तनस्य च सत्पुरुषमूलत्वात् सकलशास्त्रव्युत्पत्तिर्विशिष्टाचारप्रवृत्तिश्च सत्पुरुषान् विना न भवतीति कारणात् । पुनश्च किं कर्तुमिच्छता मया सचिवो नियुक्तः । प्रतिपक्षापायं शत्रुविनाशं समीचिक्षुणा समीक्षितुमिच्छता । प्रतिपक्षापायसमीक्षणेच्छापि कस्मात् । आज्ञोत्कर्षस्य प्रतापप्रकृष्टतायाश्च प्रतिपक्षापायमूलत्वात् च शत्रूणां विनाशं विना आज्ञाविशिष्टः प्रतापप्रकर्षश्च न भवति । पुनश्च किं कर्तुमिच्छता मया सचिवो नियुक्तः । राज्यलक्ष्मीं उल्लिखयिषुणा राज्यलक्ष्मीं उल्लासयितुमिच्छता । राज्यलक्ष्म्युल्लासेच्छापि कस्मात् । विषयसुखोपसर्पणस्य विषयसौख्यप्रवर्तनस्य अर्थिजनसंतर्पणस्य च

तर्पणस्य च राज्यलक्ष्मीमुल्लिलासयिषुणा च, आत्मोचितानुचरचमूयुक्तो नियुक्तः प्रज्ञाप्रभावतिरस्कृतवार्हस्पत्यः पामरोदाराभिधानोऽमात्यः स कीदृश-स्थितिः संप्रतीति सादरमापृष्टादस्मादिदमश्रौषम् । तथा हि—कापटिकः प्राह—‘देव, यथायथं कथयामि । किं तु तद्वार्तावातूलीव्यतिकराद्देवस्याप्युपरि किञ्चिदुरपवादरजः प्रसरिष्यति । यतः—

पूज्यमब्जं श्रियः सङ्गाज्येष्ठायाश्च न कैरवम् ।

प्रायो जनेऽन्यसंसर्गाद्गुणिता दोषितापि च ॥ ११८ ॥

देव,

स भर्तुरेव दोषोऽयं स्वच्छन्दं यद्विकुर्वते ।

आत्मातिरिक्तभावेन दारा इव नियोगिनः ॥ ११९ ॥

याचकजनप्रीणनस्य च राज्यलक्ष्मीमूलत्वात् विषयसुखं अर्थिजनतर्पणं च राज्यलक्ष्मीं विना न भवति । कथंभूतो नियुक्तः । आत्मोचितानुचरचमूयुक्तः एतद्योग्यकिंकरसेनासमेतः । अपरं कथंभूतः । प्रज्ञाप्रभावतिरस्कृतवार्हस्पत्यः प्रज्ञाप्रभावेण मल्यतिशयेन तिरस्कृतो निर्भर्त्सितो वार्हस्पत्यः बृहस्पतीनां गुरुणां समूहो येन स तथोक्तः । यावन्तः सुरपतयो वर्तन्ते तेषां प्रत्येकं बृहस्पतिनामा सचिवो वर्तते एव । पुनः कथंभूतः । पामरोदाराभिधानः पामराणां हालिकानां उदारो हृदयेष्टस्तेषां पीडाया आकारकत्वात् पामरोदार इति अभिधानं नाम यस्य स तथोक्तः । तथाहि तदेव निरूपयति—किमशेषं कापटिकः शङ्खनकः प्राह वृत्ते । किं वृत्ते । देव, यथायथं तथोक्तं कथयामि प्रबन्धं रचयामि । किंतु किं तर्हि तद्वार्तावातूलीव्यतिकरात् तस्य मन्त्रिणो वार्ता समाचारः सैव वातूली वातमण्डली तस्या व्यतिकरः प्रघट्टकस्तस्मात् तद्वार्तावातूलीव्यतिकरात् देवस्यापि भवत उपरि मस्तके किञ्चित् मनाग् दुरपवादरजः अपकीर्तिधूली प्रसरिष्यति व्याप्यति । कस्मात् मृत(त)दुपरि दुरपवादरजः प्रसरिष्यतीति चेत्—यतः यस्मात् कारणात् ।

पूज्यमित्यादि । श्रियो लक्ष्म्याः सङ्गात् संसर्गात् अब्जं कमलं पूज्यं भवति । ज्येष्ठायाः देवताविशेषस्य सङ्गात् संसर्गात् कैरवं कुमुदं श्वेतोत्पलं पूज्यं न भवति । युक्तोऽयमर्थः—जने लोके प्रायो बाहुल्येन अन्यसंसर्गात् संगतिविशेषात् गुणिनां गुणित्वं दोषिणां दोषित्वं च भवति । दृष्टान्तालंकारः ॥

स भर्तुरित्यादि । हे देव हे राजन्, सोऽयं दोषः भर्तुरेव राज्ञ एव वर्तते । स कः । यत् नियोगिनः स्वच्छन्दं विकुर्वते विक्रियां भजन्ति । केन कृत्वा विकुर्वते । आत्मातिरिक्तभावेन आत्मनः अधिकत्वेन । अभिमानेनेत्यर्थः । क इव । दारा इव कलत्रमिव ।

स्वयं विषमरूपोऽपि संघातः कार्यकृद्भवेत् ।

अधिष्ठातुः प्रयत्नेन यथा हस्तोऽसमाङ्गुलिः ॥ १२० ॥

देव, देवस्य स्वभावत एव कल्याणाचारत्वादमायव्यवहारत्वाच्चात्मनीव दुरात्मन्यपि जने निरञ्जनसंभावनं मनः । यतः—

आत्मनीव परत्रापि प्रायः संभावना जने ।

यदस्तेनादपि स्तेनः स्वदोषात्परिशङ्कते ॥ १२१ ॥

ततो देव, तं हतकचरितं निर्विचारचेतःप्रभावं देवं च प्रति तैस्तैर्विस्मृष्टविस्मृष्टज्ये(पे)ष्टचेष्टितरविभिः कविभिः प्रायेण देवस्य पूर्वपक्षपातीनि कृतानि प्रहतवृत्तानि साधु समाकर्ण्यताम् । तत्र तावत्तरुणीलीलाविलासस्य—

यत् दाराः कलत्रं विकुर्वते विकृतिं भजन्ति सोऽयं भर्तुरेव दोषः पत्युरेव दोषः यदसौ पतिर्दारेषु अभिमानं ददाति । उपमालंकारः ॥

स्वयमित्यादि । हे राजन्, संघातः समूहः स्वयं आत्मना विषमरूपोऽपि उच्चावचरूपोऽपि कायकृद्भवेत् कार्यकारी स्यात् । केन । अधिष्ठातुः प्रयत्नेन स्वात्मिनः सावधानतया । कथम् । यथा हस्त इव । कथंभूतो हस्तः । असमाङ्गुलिः असमाना अङ्गुल्यो यस्य स तथोक्तः । दृष्टान्तालंकारः ॥

देवेत्यादि । हे देव हे राजन्, देवस्य तव स्वभावत एव निसर्गेणैव कल्याणाचारत्वात् शुभाचारत्वात् अमायव्यवहारत्वाच्च मायारहिताचारत्वाच्च आत्मनीव स्वस्मिन्निव दुरात्मन्यपि जने दुराचारेऽपि लोके मनश्चित्तं निरञ्जनसंभावनं वर्तते निर्दोषघटनं वर्तते । यतः यस्मात् कारणात् ।

आत्मनीत्यादि । आत्मनीव स्वस्मिन्निव परत्रापि परस्मिन्नपि प्रायो बाहुल्येन जने लोके संभावना वर्तना । यत् यस्मात् कारणात् स्तेनश्चौरः स्वदोषात् अस्तेनादपि अमलिष्णुत्वादपि परिशङ्कते शङ्कां करोति बिभेति । दृष्टान्तालंकारः ॥

तत इत्यादि । ततस्तस्मात् कारणात् हे देव हे राजन्, तं पामरोदारसचिवं प्रति देवं च त्वां प्रति तैस्तैर्जगत्प्रसिद्धैः कविभिः प्रायेण बहुलतया देवस्य तव पूर्वपक्षपातीनि भवस्थापनोच्छेदकानि प्रहतवृत्तानि नेष्टचरितानि (देवतानि) साधु रुचिरं यथा भवत्येवं सावधानतया समाकर्ण्यतां श्रूयताम् । कथंभूतं सचिवम् । हतकचरितं नष्टाचारम् । कथंभूतं देवम् । निर्विचारचेतःप्रभावं विचाररहितमनोमाहात्म्यम् । कथंभूतैः कविभिः । विस्मृष्टविस्मृष्टपेष्टचेष्टितरविभिः विस्मृष्टः तिरस्कृतः विस्मृष्टपेष्टस्य भवनस्य चेष्टिते आकाशप्रकाशे रविः श्रीसूर्यो यैः कविभिस्ते तथोक्तास्तैः । भुवनप्रकाशनसूर्यैरित्यर्थः । तत्र तेषु कविषु मध्ये तावदनुक्रमेण तरुणीलीलाविलासस्य तरुणीलीलाविलासनाम्नो महाकवेः

नमो दुर्मन्त्रिणे तस्मै नृपाङ्घ्रिमहाहये ।

यद्वशात्प्रार्थिसंप्रार्थ्यस्तच्छायाश्रमविश्रमः ॥ १२२ ॥

अष्टपदा नान्दी ।

यस्य शिष्टघटोच्छेदि मन्त्रसूत्रं विजृम्भते ।

सत्पात्रपाचिने तस्मै नमो दुर्मन्त्रिचक्रिणे ॥ १२३ ॥

इयं च ।

और्वायापूर्वरूपाय तस्मै दुर्मन्त्रिणे नमः ।

अजडा अपि शोष्यन्ते येन पत्युः श्रियः परा ॥ १२४ ॥

इयं च द्वादशपदा ।

कृतं मन्त्रिणः प्रहृतवृत्तं तावत्समाकर्ण्यताम् । इयं अष्टपदा नान्दी दुर्मन्त्रिपुराणप्रारम्भे,
इयं अष्टपदा नान्दी मङ्गलसूत्रम् ॥

नम इत्यादि । तस्मै दुर्मन्त्रिणे पामरोदारनाम्ने सचिवाय नमः नमस्कारोऽस्तु ।
अयं नमस्कारो हास्येन वर्तते, नतु परमार्थतया । कथंभूताय तस्मै । नृपाङ्घ्रिमहाहये
नृप एव अङ्घ्रिपो वृक्षः लक्ष्मीफलदायकत्वात् तस्मिन्महान्युरुतरो अहिः सर्पः नृपाङ्घ्रिम-
हाहिस्तस्मै नृपाङ्घ्रिमहाहये । यद्वशात् यत्प्रभावात् तच्छायाश्रमविश्रमः नृपवृक्षच्छाया
आश्रमविश्रमः स्थानविश्रामः अर्थिसंप्रार्थ्यो न भवति याचकजनानां सुलभो न
भवति ॥ रूपकालंकारः । अष्टपदा नान्दी ॥

यस्येत्यादि । तस्मै दुर्मन्त्रिचक्रिणे नमः नमोऽस्तु । तस्मै कस्मै । यस्य दुर्मन्त्रिच-
क्रिणः मन्त्रसूत्रं मन्त्रसूचनं शास्त्रं विजृम्भते प्रसरति । कथंभूतं मन्त्रसूत्रम् । शिष्टघटोच्छे-
दि शिष्टानां साधुलोकानां घटा श्रेणिः तामुच्छिन्नत्तीत्येवंशीलं शिष्टघटोच्छेदि । पक्षे
यथा चक्रिणः कुम्भकारस्य सूत्रं दवरकः शिष्टा निष्पादिता ये घटाः कुम्भास्तच्छेदकं
भवति । कथंभूताय तस्मै । सत्पात्रपाचिने सत्पात्राणि सत्पुरुषान् पचति संतापयती-
त्येवंशीलः सत्पात्रपाची तस्मै । यथा कुम्भकारः समीचीनानि पात्राणि कुम्भादीनि
पचति अग्निमध्ये मुक्त्वा पावकमध्ये क्षिप्वा पक्वानि करोति । रूपकालंकारः । इयं च
अष्टपदा नान्दी वर्तते ॥

और्वायेत्यादि । तस्मै दुर्मन्त्रिणे नमः । तस्मै कथंभूताय । अपूर्वरूपाय अभिनवमू-
र्तये और्वाय वडवानलाय । तस्मै कस्मै । येन दुर्मन्त्रिणा पत्युर्नरेन्द्रस्य परा उत्कृष्टाः
श्रियो लक्ष्म्यः अजडा अपि शोष्यन्ते पीयन्ते । वडवानलेन सजडः समुद्रः शोष्यते,
अनेनापि उभये शोष्यते । रूपकव्यतिरेकालंकारः ॥ इयं च द्वादशपदा नान्दी वर्तते ॥

ततश्च—

चञ्चापञ्चजनाकृतिः क्षितिपतिर्यत्राभवन्नायकः

पौरो भाग्यपुराणपालितमतिर्मन्त्री धवित्रीसुतः ।

स प्रौढोक्तिबृहस्पतिश्च तरुणीलीलाविलासः कविः

तद्दुर्मन्त्रिदुरीहितं विजयते सूक्तोत्कटं नाटकम् ॥ १२५ ॥

मृलोष्ठचेष्टः क्षितिपः स्वभावात्सुदुष्टचेष्टः सचिवश्च यत्र ।

शुभाशयस्यापि सुमेधसोऽपि क्षेमः कुतस्तत्र भवेज्जनस्य ॥ १२६ ॥

शिष्टावासः कुतस्तत्र दुर्मन्त्री यत्र भूपतौ ।

श्येनैश्वर्यं तरौ यत्र कुतस्तत्रापरे द्विजाः ॥ १२७ ॥

ततस्तस्मात् कारणात् । चञ्चापञ्चजनाकृतिरित्यादि । तज्जगत्प्रसिद्धं दुर्मन्त्रिदुरीहितं दुष्टमन्त्रिदुश्चेष्टितं सूक्तोत्कटं सूक्तैः सुवचनैरुत्कटमुल्बणं नाटकं प्रेक्षणकं विजयते सर्वोत्कर्षेण प्रवर्तते । नाटकं किम् । यत्र नाटके क्षितिपती राजा नायकोऽभवत् नाटकमुख्यो बभूव । कथंभूतः क्षितिपतिः । चञ्चापञ्चजनाकृतिः चञ्चा तृणनिर्मितः पञ्चजनः पुरुषः चञ्चापञ्चजनाः । तृणनिर्मितं इत्यर्थः । तस्य आकृतिराकारो यस्य क्षितिपतेः स चञ्चापञ्चजनाकृतिः । पौरो नगरलोकः । कथंभूतः । भाग्यपुराणपालितमतिः भाग्यपुराणेन सर्वकार्योपाजितपुराणेन पालिता प्रतिप(र)क्षिता मतिर्यस्य स तथोक्तः । मन्त्री कथंभूतः । धवित्रीसुतः लोहकारीपुत्रः । तस्मिन्नाटके स तरुणीलीलाविलासनामा कविर्वर्तते । कथंभूतः कविः । प्रौढोक्तिबृहस्पतिः प्रौढा बलवत्तरा या उक्तिः वचनरचना तस्यां बृहस्पतिः चार्वाकगुरुः । समुच्चयालंकारः ॥

मृलोष्ठचेष्ट इत्यादि । तत्र तस्मिन् राज्ये जनस्य लोकस्य क्षेमः श्रेयः कुतो भवेत्, न कुतोऽपि कल्याणं स्यात् । कथंभूतस्य जनस्य । शुभाशयस्यापि पुण्यपरिणामस्यापि आस्तां तावत्पातकिनो लोकस्य । सुमेधसोऽपि सदुद्वेरेपि आस्तां तावदुद्वेदोलोकस्य तत्र । यत्र यस्मिन् राज्ये क्षितिपो नरेन्द्रो मृलोष्ठचेष्टः मृत्पिण्डसमानक्रियः । कस्मात् । स्वभावात् प्रकृत्यैव । यत्र यस्मिन् राज्ये सचिवश्च मन्त्री । कथंभूतः । सुदुष्टचेष्टः अतीव दुष्टक्रियः । जातिरूपकालंकारः ॥

शिष्टा इत्यादि । यत्र यस्मिन् भूपतौ दुर्मन्त्री वर्तते तत्र राजनि शिष्टावासः साधुलोकानां स्थितिः कुतः, न कुतोऽपि । यत्र यस्मिन् वृक्षे श्येनैश्वर्यं शशादननार्पत्यं तत्र तरौ अपरे द्विजाः काकचटकादयः कुतः । न कुतोऽपीत्यर्थः । आक्षेपालंकारः ॥

जानन्नपि जनो मोहादायासाय समीहते ।

यस्य कार्यं न येनास्ति तस्मात्तस्य फलं कुतः ॥ १२८ ॥

पातकानां समस्तानां द्वे परे पातके स्मृते ।

एकं दुःसचिवो राजा द्वितीयं च तदाश्रयः ॥ १२९ ॥

दुर्मन्त्रिणो नृपसुतात्सुमहान्स लाभः

प्राणैः समं भवति यत्र वियोगभावः ।

सूनाकृतो गृहमुपेत्य ससारमेयं

जीवन्मृगो यदि निरेति तदस्य पुण्यम् ॥ १३० ॥

कविकौमुदीचन्द्रस्य—

अहिवलयितमूलः पादपः केन सेव्यः

श्रयति क इह शिष्टः शल्यसङ्गं तडागम् ।

जानन्नित्यादि । जनो लोकः जानन्नपि वेदयमानोऽपि मोहादज्ञानात् आयासाय वृथादुःखाय समीहते चेष्टते । यस्य पुरुषस्य येन पुरुषेण कार्यं नास्ति प्रयोजनं न वर्तते तस्मात् पुरुषात् तस्य पुरुषस्य अर्थिनः पुरुषस्य फलं लाभः कुतः । न कुतोऽपीत्यर्थः । आक्षेपालंकारः ॥

पातकानामित्यादि । समस्तानां सर्वेषां पातकानां पापानां द्वे पातके परे उत्कृष्टे स्मृते कथिते । ते के । एकं पातकं दुःसचिवो दुर्मन्त्री प्रवर्तते, द्वितीयं पातकं तदाश्रयो दुर्मन्त्रीसहितो राजा । रूपकालंकारः ॥

दुर्मन्त्रिण इत्यादि । दुर्मन्त्रिणो दुष्टमन्त्रिसंयुक्तात् नृपसुतात् राजपुत्रात् सुमहान् अतिशयेन गुरुः स जगत्प्रसिद्धो लाभो वर्तते । स कः । यत् प्राणैः समं वियोगभावो न भवति न म्रियते । अमुमेवार्थं दृष्टान्तेन द्रढयति—सूनाकृतः खाटकिनः गृहं उपेत्य गत्वा यदि चेत् मृगो हरिणः निरेति निर्गच्छति तत् जगत्प्रसिद्धं अस्य मृगस्य पुण्यं शुभं कर्म वर्तते । कथंभूतं सूनाकृतो गृहम् । ससारमेयं श्वानसंयुक्तम् । दृष्टान्तालंकारः ॥

कविकौमुदीचन्द्रस्य कविकौमुदीचन्द्रनाम्नः कवेः वृत्तरचना वर्तते । राजन्, तत् समाकर्ण्यताम्—**अहिवलयितमूल इत्यादि ।** हे राजन्, अहिवलयितमूलः सर्पवेष्टितस्कन्धः पादपो वृक्षः केन पुरुषेण सेव्यः आश्रयणीयः । अपि तु न केनापि इत्यर्थः । इह अस्मिन् संसारे शल्यसङ्गं उद्गीकृतहृद् तडागं सरोवरं कः पुरुषः शिष्ट उत्तमकुलः पुमान् श्रयति । अपि तु न कश्चित् श्रयतीत्यर्थः । चाण्डालादितडागे शल्यं एकं अस्थि उद्गीक्रियते, तेन संकेतेन तत्तडागं चाण्डालानां ज्ञायते, तज्जलं कोऽप्युत्तमो न पिबति ।

विषकलूषितमन्धः कस्य भोज्याय जातं

कुसचिवहतभूतिर्भूपतिः कैरुपास्यः ॥ १३१ ॥

अविवेकमतिर्नृपतिर्मन्त्री गुणवत्सु वक्रितग्रीवः ।

यत्र खलाश्च प्रबलास्तत्र कथं सज्जनावसरः ॥ १३२ ॥

विदग्धमुग्धस्य—

पङ्केजवने लक्ष्मीर्विपिने विजयो हुताशने तेजः ।

तपने च परं मण्डलमवनिपतेर्भवति दुःसचिवात् ॥ १३३ ॥

खङ्गेषु परं कोशः शेषायां तन्दुलाः करे पर्व ।

चतुरङ्गेषु च तन्नं दुर्मन्त्रिणि भवति भूपस्य ॥ १३४ ॥

विषकलूषितं हालाहलदूषितं अन्धो भाजनं कस्य पुरुषस्य भोज्याय जायते समुत्पन्नम् । अपि तु न कस्यापि इत्यर्थः । तथा न्यायेन कुसचिवहतभूतिः कुमन्त्रिदूषितश्चर्यः भूपतिः राजा कैः पुरुषैरुपास्यः । अपि तु न कैरपि पुरुषैः सेवनीय इत्यर्थः । आक्षेपालंकारः ॥

अविवेकमतिरित्यादि । यत्र यस्मिन् राज्ये नृपतिः राजा अविवेकमतिर्विचाररहितबुद्धिः । यत्र राज्ये मन्त्री सचिवो गुणवत्सु विदुषेषु वक्रितग्रीवः पराङ्मुखो भवति । यत्र राज्ये खलाः सूचकाः प्रबला बलवत्तरा वर्तन्ते । तत्र तस्मिन् राज्ये सज्जनावसरः साधुलोकप्रस्तावः कथं केन प्रकारेण भवति । अपि तु न कथमपि भवतीत्यर्थः । आक्षेपालंकारः ॥

विदग्धमुग्धस्य विदग्धमुग्धनाम्नः कवेर्वृत्तरचना श्रूयताम्—पङ्केजवन इत्यादि । अवनिपतेर्नरेन्द्रस्य दुःसचिवात् दुर्मन्त्रिणः सकाशात् भवति संजायते । का । लक्ष्मीः । कस्मिन् । पङ्केजवने । कमलवने राज्यलक्ष्मीर्न भवति इत्यर्थः । विपिने वने विजयो भवति । शत्रुपराजयो राजनि न भवति, वीनां पक्षी(क्षि)णां जयो वने भवतीत्यर्थः । हुताशने तेजः अग्नौ प्रतापो भवति । राजनि प्रतापो न भवतीत्यर्थः । तपने श्रीसूर्ये परमुत्कृष्टं मण्डलं बिम्बं भवति । राजनि मण्डलं देशो न भवतीत्यर्थः । समुच्चयदीपकालंकारः ॥

खङ्गेष्वित्यादि । भूपस्य राज्ञो दुर्मन्त्रिणि सति किं किं भवति । खङ्गेषु निस्त्रिशेषु परं केवलं कोशः अस्तिपत्रं भवति, न तु राज्ञो भाण्डागारो भवति । शेषायां आशीर्वादे तण्डुला अक्षताः भवन्ति, न तु राज्ञो धान्यानि संज्ञायन्ते । करे हस्ते पर्व अङ्गुलिरेखा भवति, न तु राज्ञः पर्व दीपोत्सवादिषु उत्सवो भवति । चतुरङ्गेषु द्यूतेषु तन्नं अर्थसाधनं भवति, न तु राज्ञस्तन्नं सैन्यं भवति । परिसंख्यालंकारः ॥

नीतिनेत्रस्य—

राज्यवृद्धिस्ततोऽमात्याद्यो न कुक्षिभरिः स्वयम् ।

अत्ति स्थाल्येव चेद्भक्तं भोक्तुर्भुक्तिर्भवेत्कुतः ॥ १३५ ॥

यः स्याद्भुजगवद्भूपो बहिरीक्षितमोहितः ।

तं खादन्ति न किं नाम लज्जिका इव सेवकाः ॥ १३६ ॥

परैरबाधनं स्वस्य परेषां बाधनं स्वयम् ।

प्रजाप्रकृतिकोशानां श्रीश्च मन्त्रात्फलं विदुः ॥ १३७ ॥

कोशोद्वासी प्रजाध्वंसी तन्त्रक्षोभविधायकः ।

यो विद्वेष्टा विशिष्टानां शत्रुर्मन्त्रिमिषादसौ ॥ १३८ ॥

मानधनंजयस्य—

श्रीमानर्थजनार्थी पृथ्वीशः पुरुषरत्नयत्नार्थी ।

सचिवश्च परहितार्थी यदि भवति कुतः कलिकालः ॥ १३९ ॥

नीतिनेत्रस्य नीतिनेत्रनाम्नः कवेर्वृत्तरचना श्रूयताम्—राज्यवृद्धिरित्यादि । ततस्तस्मादमात्यात् सचिवात् राज्यवृद्धिर्भवेत् । ततः कस्मात् । यो अमाल्यः स्वयन्मात्मना कुक्षिभरिः खोदरपूरको न भवेत्, चेत् यदि स्थाल्येव (उपैव) पाकभाण्डं मत्तं कूरं अत्ति भक्षयति तर्हि भोक्तुः पुरुषस्य भुक्तिर्भोजनं कुतः कस्मात् भवेत् संजायेत । न कुतोऽपीत्यर्थः । दृष्टान्तालंकारः ॥

य इत्यादि । यो भूपः बहिरीक्षितमोहितः बहिःक्रियावन्दितः । किंवत् । भुजगवत् हासुक इव स्याद्भवेत् तं भूपम् । नामेति संभावनायाम् । सेवका मन्त्र्यादयः किं न खादन्ति । अपि तु भक्षयन्त्येवेत्यर्थः । का इव । लज्जिका इव । यथा लज्जिका वेद्या गद्यचेष्टामोहितं पुरुषं खादन्ति निर्धनं कुर्वन्ति । उपमालंकारः, आक्षेपश्च ॥

परैरित्यादि । परैः शत्रुभिः स्वस्य आत्मनः अबाधनं अपीडनं परेषां शत्रूणां त्रयमात्मनः बाधनं पीडनं प्रजाप्रकृतिकोशानां श्रीः प्रजानां प्रकृतीनां कोशानां श्रीश्च इद्वति तत् मन्त्रात् फलं विदुर्बुवन्ति । जाल्यलंकारः ॥

कोशोद्वासीत्यादि । यो मन्त्री कोशोद्वासी भाण्डागाररेचकः, प्रजाध्वंसी प्रजाध्वंसकः, तन्त्रक्षोभविधायकः सैन्यसंचलनचारकः, विशिष्टानां साधुलोकानां विद्वेष्टा वेद्वेषकारकः, असौ मन्त्री मन्त्रिमिषात् सचिवच्छलात् शत्रुर्ज्ञातव्यः । रूपकालंकारः ॥

मानधनंजयस्य कवेर्वृत्तरचना श्रूयताम्—श्रीमानित्यादि । श्रीमान् लक्ष्मीवान्, मान् यदि अर्थजनार्थी भवति, पृथ्वीशो राजा पुरुषरत्नयत्नार्थी पुरुषा एव रत्नानि

नृपतिसुतः खलनिरतः सचिवजनो दुर्जनोऽधनः सुजनः ।

महतां मस्तकशूलं जातैश्वर्यः कदर्यश्च ॥ १४० ॥

कविकोविदस्य—

कपटपटुभिर्वाचाट्यैः पुरःस्फुटचाटुभि-

र्बहिरुपहितप्रायोमायैर्मुधा व्रतिकाशयैः ।

वचसि फलवत्तन्त्रावापप्रयोगनयानुगै-

नरपतिसुतः कृत्योऽमाल्यैर्वशोऽर्थकृशोऽपि च ॥ १४१ ॥

यदीच्छसि वशीकर्तुं महीशं गुणय द्वयम् ।

बहुमायामयं वृत्तं चित्तं चाकरुणामयम् ॥ १४२ ॥

तेषां यत्नः संग्रहः सार्थो विद्यते यस्य स तथोक्तः, सचिवश्च मन्त्री यदि पर-
हितार्थी भवति, परेषां हितप्रयोजनः स्यात्, तर्हि कलिकालः कुतः । न कुतोऽपी-
त्यर्थः । रूपकाक्षेपालंकारः ॥

नृपतिसुत इत्यादि । नृपतिसुतो राजपुत्रः खलनिरतः सूचकतत्परः, सचिवजनो
मन्त्रिलोको दुर्जनः नापितादिपुत्रः, सुजनः सत्पुरुषः अधनो निर्धनो भवति, कदर्यो
अदाता जातैश्वर्यः विभूतिमान् भवति, एतत् सर्वं महतां विद्वज्जनानां मस्तकशूलम् ।
असहनीयमित्यर्थः । समुच्चयालंकारः ॥

कविकोविदनाम्नः कवेर्वृत्तरचना श्रूयताम्—**कपटपटुभिरित्यादि ।** नरपतिसुतो
राजपुत्रः अमाल्यैर्मन्त्रिभिः वशः पराधीनः अर्थकृशोऽपि च दरिद्रोऽपि कृत्यः
कर्तव्यः । कथंभूतैरमाल्यैः । कपटपटुभिः वञ्चनाचतुरैः । पुनः कथंभूतैः । वाचाट्यैः
बहुर्गह्यवाग्वदनैः । पुनः कथंभूतैः । पुरःस्फुटचाटुभिः पुरः अग्रतः प्रव्यक्तमिथ्यास्तु-
तिभिः । पुनः कथंभूतैः । बहिरुपहितप्रायोमायैः बहिर्बाह्ये उपहिता कृता प्रायो
बाहुल्येन माया परवञ्चनं यैस्ते तथा तैः । पुनः कथंभूतैः । मुधा व्रतिकाशयैः
अन्तर्गडुव्रतप्रतिपालनाभिप्रायैः । पुनः कथंभूतैः । वचसि केवलं जिह्वाग्रे फलवत्तन्त्रा-
वापप्रयोगनयानुगैः फलं विद्यते यस्मिन् तत् फलवत् एवंविधं यत्तन्त्रं सैन्यं तस्य
अवापः प्राप्तित्वस्य प्रयोगनयः कर्तव्यनीतित्तमनुगच्छन्तीति राजाग्रे प्रवृत्तवन्तीति
फलवत्तन्त्रावापप्रयोगनयानुगास्तैः । समुच्चयालंकारः ॥

यदीत्यादि । हे विद्वन्, यदि चेत् महीशं राजानं वशीकर्तुमिच्छसि तर्हि द्वयं
गुणय एतद्वयमभ्यस्य । एतत् किम् । बहुमायामयं वृत्तं प्रचुरपरवञ्चनमयं चारित्र्यम्,
अकरुणामयं निर्दयं चित्तं मनः । समुच्चयालंकारः ॥

बहिरलघुरसप्रभवैरन्तःशून्यार्थपाटवैः सचिवैः ।
 मुग्धमृगाः प्रतिदिवसं वञ्चयन्ते मरुमरीचिकाशङ्कैः ॥ १४३ ॥
 कार्ये स्वस्याभिमते सचिवः सिद्धिं करोति हठवृत्त्या ।
 नृपतिरयं बहुसचिवः के वयमत्रेति भाषतेऽन्यस्य ॥ १४४ ॥
 काशा तत्र नरेशे समस्तपरिवारजीविताहारः ।
 संचरति यस्य निकटे सचिवजनो दुर्जनाचारः ॥ १४५ ॥

अभिमानमहीधरस्य—

अनवाप्तधनोऽपि जनः सकिंचने भवति चाटुतापात्रम् ।
 मातर्लक्ष्मि तवायं महिमा किमिवोच्यतामत्र ॥ १४६ ॥
 आत्मायत्तं वृत्तं वृत्तायत्तानि जगति पुण्यानि ।
 पुण्यायत्ता लक्ष्मीर्यदि चिद्वान्दैन्यवान्किमिति ॥ १४७ ॥

बहिरित्यादि । सचिवैर्मुग्धमृगाः अपरिज्ञानतत्त्वपुरुषहरिणाः प्रतिदिवसं वञ्चयन्ते प्रतार्यन्ते । कथंभूतैः सचिवैः । बहिरलघुरसप्रभवैः बहिर्बाह्ये गुरुतरानुरागोत्पादकैः । पुनः कथंभूतैः । अन्तःशून्यार्थपाटवैः अन्तर्मध्ये शून्यार्थे फल्गुकार्ये पाटवं पटुत्वं येषां ते तथोक्तास्तैः । अपरं कथंभूतैः । मरुमरीचिकाशङ्कैः मृगतृष्णासमानैः । यथा मृगतृष्णा बाह्ये प्रचुरतरजलाभ्यासं दर्शयति, मध्ये तु जलबिन्दुरपि न वर्तते । उपमालंकारः ॥

कार्ये इत्यादि । सचिवो मन्त्री स्वस्य आत्मनः अभिमते कार्ये अभिप्रयोजने हठवृत्त्या बलात्कारेण सिद्धिं करोति निष्पत्तिं विदधाति अन्यस्य कार्ये इति ईदृशं वचनं भाषते ब्रूते । इतीति किम् । अयं एष नृपती राजा बहुसचिवो वर्तते । अत्र अस्मिन् राजनि वयं के । अस्माभिर्न किमपि कार्यं सिध्यति इत्यर्थः । आक्षेपालंकारः ॥

काशा इत्यादि । तत्र तस्मिन् नरेशे का आशा । अपि तु न कापि वाञ्छा । तत्र कुत्र यस्य नरेशस्य निकटे दुर्जनाचारः सचिवजनः संचरति प्रविशति । कथंभूतः सचिवजनः । समस्तपरिवारजीविताहारः सर्वपरिच्छदजीविकाभक्षः । आक्षेपालंकारः ॥

अभिमानमहीधरस्य अभिमानमहीधरनाम्नः कवेर्वृत्तरचना श्रूयताम्—**अनवाप्तधन इत्यादि ।** जनो लोको अनवाप्तधनोऽपि अलक्ष्मीकोऽपि सकिंचने सधने पुंसि चाटुतापात्रं भवति मिथ्यास्तुतिकारकः संजायते । हे मातः लक्ष्मि हे अम्बरमे, अयं प्रत्यक्षीभूतस्त्व महिमा प्रभावः । अत्र अस्मिन् संसारे किमिवोच्यताम् । किं कथ्यते इत्यर्थः । आक्षेपालंकारः ॥

आत्मायत्तमित्यादि । वृत्तमाचरणं तावदात्मायत्तं स्वाधीनं वर्तते । जगति सं-

यद्यपि विधे न सुविधिः काम्येऽर्थे याच्यसे तथापीदम् ।

कुरु मरणं माकार्षीः सुजनानां दुर्जनैः सङ्गम् ॥ १४८ ॥

मन्त्रावसरे समरे विधुरे दारेषु वस्तुसारेषु ।

यो न व्यभिचरति नृपे स कथं तु न वल्लभस्तस्य ॥ १४९ ॥

अव्याधिदुर्बलस्य—

क्षाराब्धौ सलिलस्य दुर्जनजने विद्याविनोदस्य च

क्षुद्रे संभ्रमभाषितस्य कृपणे लक्ष्मीविलासस्य च ।

भूपे दुःसचिवागमस्य सुजने दारिद्र्यसङ्गस्य च

ध्वंसः स्यादचिरेण यत्र दिवसे तं चिन्तयन्दुर्बलः ॥ १५० ॥

सारे पुण्यानि शुभकर्माणि वृत्तायत्तानि आचरणाधीनानि वर्तन्ते । लक्ष्मीर्धनं पुण्यायत्ता पुण्यकर्माधीना । हे विद्वन्, यदि त्वं विद्वान् विचक्षणो वर्तसे, तर्हि दैन्यवान् याचक-
त्ववान् किमिति किमर्थं वर्तसे । जात्यलंकारः ॥

यद्यपीत्यादि । हे विधे हे कर्मन्, यद्यपि त्वं काम्येऽर्थे सुविधिः सानुकूलो न वर्तसे, तथापीदं तदपि इदं एकं वस्तु त्वं याच्यसे । इदं किम् । मरणं कुरु प्राणान् गृहाण । सुजनानां सत्पुरुषाणां दुर्जनैः खललोकैः सह सङ्गं मेलापकं माकार्षीर्मा कुरु । प्रतिवस्तूपमालंकारः ॥

मन्त्रावसरे इत्यादि । यः सचिवो नृपे न व्यभिचरति न स्खलति स मन्त्री तु पुनस्तस्य वल्लभोऽभीष्टः कथं न भवति । अपि तु भवत्येव । कुत्र कुत्र न व्यभिचरति । मन्त्रावसरे मन्त्रप्रस्तावे, समरे संग्रामे, विधुरे व्यसनवेलायाम्, दारेषु स्त्रीषु, वस्तुसारेषु धनरत्नादिषु । आक्षेपालंकारः ॥

अव्याधिदुर्बलस्य अव्याधिदुर्बलान्नः कवेर्द्वैतरचना श्रूयताम्—**क्षाराब्धावित्यादि ।** हे राजन्, यत्र यस्मिन् दिवसे दिने अचिरेण श्लोककालेन ध्वंसो विनाशः स्याद्वेत् तं दिवसं चिन्तयन् प्रतीक्षमाणः प्रतिपालयन् । कस्य ध्वंसः स्यात् । क्षाराब्धौ लवणोदसमुद्रे सलिलस्य ध्वंसः स्यात्, दुर्जनजने खललोके विद्याविनो-
दस्य ध्वंसः स्यात्, क्षुद्रे असहिष्णुपुरुषे संभ्रमभाषितस्य महारवचनस्य ध्वंसः स्यात्, कृपणे बद्धमुष्टौ लक्ष्मीविलासस्य लक्ष्मीविस्तारस्य ध्वंसः स्यात्, भूपे राजनि दुःसचि-
वागमस्य दुष्टमन्त्रागमस्य च ध्वंसः स्यात्, सुजने सुपुजने दारिद्र्यसङ्गस्य दारिद्र्यस्य भावो दारिद्र्यं तस्य सङ्गः संगमस्तस्य ध्वंसः स्यात् । समुच्चयालंकारः । वर्तमानसमीपे वर्तमानकालः स्यात् ॥

यदतिथिविषयेऽस्मिन्विष्टपे सृष्टिरेषा
 सुरभितरुमणीनामर्थितार्थप्रदानाम् ।
 इदमणकमिहैकं मे कृशाङ्गत्वहेतुः
 कुसचिववशवृत्तिर्भूपतिश्च द्वितीयम् ॥ १९१ ॥

कावकुसुमायुधस्य—

यदि तव हृदयं सनयं विद्वन्स्वप्नेऽपि मा स्म सेविष्ठाः ।
 सचिवजितं युवतिजितं खड्गिजितं खलजितं च राजानम् ॥ १९२ ॥
 उपलः सलिलेषु तरेज्जलधिर्गाधेत मन्दरः प्रचरेत् ।
 इति संभवति कदाचिन्नाखलभावः पुनः सचिवः ॥ १९३ ॥
 विषमकरः शिशिरः स्यादनिलोऽचपलः खरांशुरमृतांशुः ।
 सर्पश्चाविषदर्पो न तु मैत्रीस्थो नियोगस्थः ॥ १९४ ॥

यदतिथीत्यादि । इह अस्मिन् संसारे इदं प्रत्यक्षीभूतं एकं अणकं दुःखं मे मम कृशाङ्गत्वहेतुः कारणं वर्तते यत् यस्मात् कारणात् अतिथिविषये याचनापराङ्मुखे अस्मिन् विष्टपे संसारे एषा प्रत्यक्षीभूता सुरभितरुमणीनां सृष्टिर्वर्तते । कथंभूतानां सुरभितरुमणीनाम् । अर्थितार्थप्रदानां वाञ्छितवस्तुप्रदायकानाम् । द्वितीयं मे कृशाङ्गत्वहेतुर्वर्तते । भूपतिः कुसचिववशवृत्तिर्दुष्टमन्त्रिवशेन पराधीनत्वेन वृत्तिर्यस्य स तथा । हेत्वलंकारः ॥

कविकुसुमायुधस्य वृत्तरचना श्रूयतां राजन्—**यदि तवेत्यादि ।** हे विद्वन्, यदि चेत् तव हृदयं मनः सनयं न्याययुक्तं वर्तते, तर्हि स्वप्नेऽपि, आस्तां तावज्जाग्रदवस्थायाम्, स्वप्नेऽपि निद्रायामपि राजानं मा स्म त्वं सेविष्ठाः मा सेवस्व । कथंभूतं राजानम् । सचिवजितं मन्त्रिजनवशवर्तिनम्, युवतिजितं स्त्रीवशवर्तिनम्, खड्गिजितं शस्त्रिजितं (विद्वजितम्), खलजितं पिशुनजितम् । समुच्चयालंकारः ॥

उपल इत्यादि । उपलः पाषाणः सलिलेषु जलेषु तरेत् उन्मजेत्, जलधिः समुद्रः गाधेत प्रतिष्ठां लभेत तरितुं शक्यते, मन्दरो मेरुः प्रचरेत् चपलो भवेत्, इति चेत् वस्तुत्रयं कदाचित् संभवति घटते, सचिवो मन्त्री पुनः भूयोऽपि अखलभावः अदुर्जनस्वभावो न संभवति । दीपकालंकारः ॥

विषमकर इत्यादि । विषमकरः अग्निः शिशिरः शीतलः स्याद्भवेत्, अनिलो वायुरचपलः स्थिरः स्यात्, खरांशुः श्रीसूर्यः, अमृतांशुः स्यात्, सर्पश्चक्षुःश्रवाः अविषदर्पः स्यात् विषदर्परहितो भवेत्, न तु नियोगस्थो मन्त्री मैत्रीस्थो मित्रत्वसहितः स्यात् । समुच्चयालंकारः ॥

बुद्धाण्ड इवाभाण्डे पाण्डित्यक्रीडितस्य नरनाथे ।

किं विदधातु सुधीरिह बहिरीहाबहलदेहेऽपि ॥ १५५ ॥

सुजनजीवितस्य—

विश्वस्तं महिमास्तं सुजनं विजनं कुलीनमसुहीनम् ।

गुणिनं च दुःखकणिनं कुर्यादिति सचिवसिद्धान्तः ॥ १५६ ॥

कुमुदाकर इव दिनकृति विरमति नृपतिर्नरे सरागे हि ।

स लघु विरक्ते रज्यति रजनिरसश्चूर्णरजसीव ॥ १५७ ॥

मुग्धाङ्गनाकेलिकुतूहलस्य—

ज्वरार्त इव खिद्येत मन्त्री सत्सु धनव्यये ।

कृतार्थ इव मोदेत विटवाग्जीवनादिषु ॥ १५८ ॥

बुद्धाण्ड इत्यादि । इह अस्मिन् संसारे सुधीर्विद्वान् नरनाथे राजनि किं विदधातु किं करोतु । कथंभूते नरनाथे । पाण्डित्यक्रीडितस्य अभाण्डे विद्वज्जनविद्याविनोदस्य अनमत्रे अभाजने । पुनः कथंभूते नरनाथे । बहिरीहाबहलदेहे बाह्यक्रियाप्रचुरशरीरेऽपि । कस्मिन्निव अभाण्डे । बुद्धाण्डे इव । यथा बुद्धाण्डः निष्कासितवृषणः पुमान् पाण्डित्येनोपलक्षितं किं(क्री)डितं कामशास्त्रे प्रोक्तं स्त्रीणामनुभवनं तस्य पाण्डित्यक्रीडितस्य अभाण्डं अपात्रं भवति । बहिरीहाबहलदेहस्य भवति इत्तपादमुखादिचेष्टादिसहितोऽपि सन् स्त्रीभोगं न जानाति स्त्रीं भोक्तुं समर्थो न भवति । आक्षेपालंकारः ॥

सुजनजीवितस्य कवेर्वृत्तरचना श्रूयताम्—विश्वस्तमित्यादि । इति ईदृशः सचिवसिद्धान्तः सचिवसिद्धान्तवादः विश्वस्तं विश्वासं प्राप्तं पुरुषं महिमास्तं महत्वरहितं कुर्यात् विदध्यात् । सुजनं सत्पुरुषं विजनं परिवाररहितं कुर्यात् । कुलीनं सत्कुलसंभवं पुरुषं असुहीनं जीवितरहितं कुर्यात् । गुणिनं विद्वांसं दुःखकणिनं दुःखैः संक्रन्दनसहितं कुर्यात् । दीपकालंकारः ॥

कुमुदाकर इत्यादि । नृपतिः नरेन्द्रः सरागे सानुरागे हितकारकपुरुषे विरमति विरक्तो भवति अनानन्दो भवति । कथम् । हि निश्चयेन । कस्मिन् क इव । दिनकृति श्रीभास्करे कुमुदाकर इव । यथा कुमुदाकरः श्वेतोत्पलकमलवनं सूयै विरमति स राजा विरक्ते पुरुषे लघु शीघ्रं रज्यति रागं प्राप्नोति । कस्मिन् क इव । चूर्णरजसि अग्निप्रकृपाषाणधूल्यां रजनिरस इव हरिद्रा इव । दृष्टान्तालंकारः ॥

मुग्धाङ्गनाकेलिकुतूहलस्य कवेर्वृत्तरचना श्रूयताम्—ज्वरार्त इत्यादि । मन्त्री सचिवः सत्सु विद्वज्जनेषु धनव्यये वित्तवितरणे सति खिद्येत दुःखीभवति । क इव । ज्वरार्त इव ज्वरपीडित इव । मन्त्री विटवाग्जीवनादिषु विटाः परस्त्रीलम्पटाः वाग्जीवना

भस्मनि हुतमिव महते यद्वत्तं देव तदफलं सकलम् ।

उपयोगिने तु देयं नटाय विटपेटकायापि ॥ १५९ ॥

पिण्डीशूराः केवलममी हि सर्वस्वभक्षणे दक्षाः ।

नहि यामार्थं सन्तः स्वामिन्भटपेटिकार्थं वा ॥ १६० ॥

विलासिनीलोचनकज्जलस्य—

येषां धर्मार्थकामेषु दुष्टलुण्टाकचेटकाः ।

तेषामनन्तरायाः स्युः श्रेयःश्रीयोषितः कुतः ॥ १६१ ॥

यदल्पं दर्शयतेऽमाल्यैः फलमाकाशजं क्वचित् ।

तत्सर्वस्वापहाराय मुग्धेषु पुरधूर्तवत् ॥ १६२ ॥

मद्यपायिनो भट्टाः ते आदिर्येषां ब्रह्मघाति(त)कगुरुनिन्दकादीनां ते विटवाग्जीवनादय-
स्तेषु धनव्यये सति मोदेत हर्षं प्राप्नुयात् प्रमोदं गच्छेत् । क इव । कृतार्थ इव । यथा
कृतार्थः पुमान् अद्य मम जीवितं सफलं जातमिति मोदते । उपमालंकारः ॥

भस्मनीत्यादि । हे देव हे राजन्, महते साधवे सद्गुरवे यत् धनं दत्तं तत् स-
कलं समस्तं अफलं फलरहितं भवति । किमिव अफलं भवति । भस्मनि हुतमिव अग्नि-
रहितरक्षायां वषट्कृतमिव । उपयोगिने नियोगिने निजमन्त्रिणे तु पुनः देयं दातव्यं
तत् सफलं च भवतीत्यर्थः । कथंभूताय उपयोगिने । नटाय नर्तकायापि । पुनः
कथंभूताय । विटपेटकाय विटानां पेटको धाटी यस्य उपयोगिनः स तथोक्तस्तस्मै ।
उपमालंकारः ॥

पिण्डीशूरा इत्यादि । हे स्वामिन्, अमी प्रलक्ष्मीभूताः सन्तः साधवः केवलं
पिण्डीशूराः भोजनभटाः । पुनः कथंभूताः सन्तः । सर्वस्वभक्षणे दक्षाः सर्वधनखादने
चतुराः । कथम् । हि निश्चयेन नहि यामार्थं सन्तो वर्तन्ते ग्रहरकं न ददति रात्रौ न
जाग्रति । वा अथवा भटपेटिकार्थं सुभटप्राप्तनिमित्तं न वर्तन्ते । जाल्यलंकारः ॥

विलासिनीलोचनकज्जलस्य कवेर्वृत्तरचना श्रूयताम्—**येषामित्यादि ।** हे राजन्,
येषां राज्ञां धर्मार्थकामेषु धर्मेनिमित्तं अर्थनिमित्तं कामनिमित्तं दुष्टलुण्टाकचेटकाः
दुष्टेषु मन्त्रिषु सत्सु धर्मो न भवति, लुण्टाकेषु चौरेषु मन्त्रिषु अर्थो न भवति,
चेटकेषु परस्त्रीलम्पटेषु कामो न भवति, ईदृग्विधा मन्त्रिणो येषां राज्ञां वर्तन्ते तेषां
राज्ञां श्रेयःश्रीयोषितः धर्मार्थकामा अनन्तराया निर्विघ्नाः कुतः स्युः कस्माद्भवेयुः ।
यथासंख्यालंकारः ॥

यदल्पमित्यादि । अमाल्यैर्मन्त्रिमिर्यत् क्वचित् अल्पं फलं स्तोकं द्रव्यं दर्शयते
राज्ञे कथ्यते 'देव, यत्र विंशतिसहस्राणि उत्पद्यन्ते तत्र त्रिंशत्सहस्राणि उत्पादयामि'

संभावयत्यमात्योऽयं यत्स्वमेव महीभुजि ।

तदन्यस्माद्विवेकोऽस्य मा भूमयि धनाशिनि ॥ १६३ ॥

अन्यथा—

किं कुर्वन्ति खलाः पुंसां विशुद्धेऽध्वनि धावताम् ।

इति मत्वा प्रमोदन्ते महान्तो बह्वधिष्ठिताः ॥ १६४ ॥

सारस्तनीकैतवकौतुकस्य—

और्वोऽस्वर्वः सुधाम्भोधौ भूपाले प्रबलाः खलाः ।

सदर्पाश्चन्दने सर्पा न रत्नमनुपद्रवम् ॥ १६५ ॥

ग्रहो ग्रहाणामसुरोऽसुराणां यमो यमस्यापि नृपस्य मन्त्री ।

एवं न चेदेष कथं नु जीवेदकारणं कोविदकामकालः ॥ १६६ ॥

ईदृशं यत्फलं दर्शने आकाशजं आकाशफलसमानं आकाशपुष्पसदृशं तत् किमर्थं दर्शयति । सर्वस्वापहाराय सर्वभक्षणार्थं किञ्चित् सुगधेषु भद्रकेषु राजसु पुरधूर्तवत् शृगालवत् । यथा करटकदमनकादयः शृगालाः सिंहस्य स्तोकं मांसं प्रदर्श्य स्वयमेव सर्वं भक्षयन्ति । उपमालंकारः ॥

संभावयतीत्यादि । यत् अयं अमात्यो महीभुजि राजनि स्वमेव श्रीमुखेन संभावयति आत्मसंभावनां करोति, तत् किमर्थम् । मयि मन्त्रिणि धनाशिनि धनभक्षके सति अस्य राज्ञः अन्यस्मात् अपरस्मात् पुरुषात् विवेको वैदग्धी मा भूत् यथा न भवति एतदर्थम् । जात्यलंकारः ॥

अन्यथा—किमित्यादि । अन्यथा यद्येते धनभक्षका मन्त्रिणो न भवन्ति तदा इति मत्वा ईदृशं ज्ञात्वा महान्तः चतुर्वर्णचतुराश्रमगुरवो राजानो धनवन्तो वा पुरुषाः बह्वधिष्ठिता बहुमन्त्रिसंयुक्ता प्रमोदन्ते आह्लादन्ते । इतीति किम् । खला दुर्जनाः पुंसां किं कुर्वन्ति न किमपि कुर्वन्ति । किं कुर्वतां पुंसाम् । विशुद्धेऽध्वनि धावतां निर्दोषभागै शीघ्रं गच्छताम् । आक्षेपालंकारः ॥

सारस्तनीकैतवकौतुकस्य कवेर्वृत्तरचना श्रूयताम्—**और्व इत्यादि ।** सुधाम्भोधौ क्षीरसागरे और्वो वडवानलः अखर्वो महान् वर्तते । भूपाले खला दुष्टमन्त्रिणः प्रबला वर्तन्ते । चन्दने श्रीखण्डवृक्षे सदर्पा अत्युत्कटाः सर्पाः वर्तन्ते । युक्तोऽयमर्थः—रत्नं उत्तमं वस्तु अनुपद्रवं अनुत्पातं न वर्तते नास्ति । अर्थान्तरन्यासालंकारः ॥

ग्रह इत्यादि । नृपस्य राज्ञो मन्त्री सचिवः । कथंभूतो वर्तते । ग्रहाणां शनिमङ्गलराहु-केत्वादीनां दुष्टग्रहाणां ग्रहो दुष्टग्रहो वर्तते । असुराणां पूर्वदेवानां असुरः पूर्वदेवः । यमस्य कालस्य यमः कालो वर्तते । चेदेवं न वर्तते तर्हि एष मन्त्री । नु इति वितर्कः । कथं

अपि च ।

द्विजिह्वो जन्तूनां मृगपतिरिभानामिव कुले
तडिहण्डोऽद्रीणामयमसमरोचिः क्षितिरुहाम् ।

हिमातानोऽब्जानां तपतपनकालश्च सरसा-

मभूत्कूरः कोऽपि प्रकृतिखलभावेन महताम् ॥ १६७ ॥

तदुक्तं कैश्चिद्विपश्चिद्विरेतदेव हृदयस्थमपि जिह्वास्थं कर्तुमतरद्भिः
समासोक्तिमिषेण—

प्रतीक्षे जातास्थः सुकृतसुलभं तद्दिनमहं

यतो यातारोऽमी प्रलयमह्यश्चन्दनतरोः ।

अमीषां पापानामिह हि वसतामेष महिमा

कदाप्येतच्छायामभिलषति यन्नाध्वगजनः ॥ १६८ ॥

केन प्रकारेण जीवेत् प्राणति । एनं पापिष्ठं ग्रहा असुरा यमश्च न मारयन्तीत्यर्थः । कथं-
भूतोऽयं मन्त्री । अकारणं निष्कारणं कोविदकामकालः कोविदानां विद्वज्जनानां कामस्य
वाञ्छितस्य कालो विध्वंसकः । रूपकानुमानालंकारः ॥

अपि च । द्विजिह्व इत्यादि । हे राजन्, अपि च महतां कुलेऽयं तव मन्त्री
कोऽप्यपूर्वः कूरोऽभूत् । केन कृत्वा । प्रकृतिखलभावेन खलभावेन । केषां क इव । जन्तूनां
कुले द्विजिह्व इव सर्प इव । इभानां कुले मृगपतिरिव । अद्रीणां कुले तडिहण्ड इव ।
क्षितिरुहां कुले असमरोचिरिव अग्निरिव । अब्जानां कुले हिमातान इव प्राणपटल इव ।
सरसां तडागानां कुले तपतपनकाल इव ग्रीष्मकाल इव । समुच्चयदीपकोपमालंकारः ॥

तदुक्तमित्यादि । तदुक्तं तद्वचनं एतदेव इदमेव वचनं कैश्चिद्विपश्चिद्विः पण्डितैः
हृदयस्थमपि मनसि स्थितमपि जिह्वास्थं कर्तुं जिह्वाग्रमानेतुं अतरद्भिरसमर्थैः अशक्नु-
वद्भिः सद्भिः समासोक्तिमिषेण समासोक्त्यलंकारच्छलेन एवं प्रतिपादितम् । कासौ
समासोक्तिरिति चेत् उच्यते—‘उच्यते वक्तुमिष्टस्य प्रतीतिजननक्षमम् । सधर्मे यत्र
वस्त्वन्यत्समासोक्तिरियं यतः ॥’

प्रतीक्षे इत्यादि । अहं तद्दिनं प्रतीक्षे प्रतिपालयामि । कथंभूतोऽहम् । जातास्थः
उत्पन्नापेक्षः । कथंभूतं तद्दिनम् । सुकृतसुलभं सुकृतेन सुलभं सुप्राप्तं तत् । किं दिनम् ।
यतो यस्मिन् दिने अमी प्रत्यक्षीभूताः चन्दनतरोश्चन्दनवृक्षस्य अह्यः प्रलयं यातारो या-
स्यन्ति । अमीषामहीनां पापानां पापमूर्तीनां इह चन्दनतरो वसतां तिष्ठतां एष महिमा
वर्तते । कथम् । हि निश्चयेन । कासौ महिमा । यत् यस्मात् कारणात् एतच्छायां

प्रौढप्रियापाङ्गनवोत्पलस्य—

तत्र कथं ननु सन्तो यत्रास्ते तच्चतुष्टयं युगपत् ।

कलिकालः खलकालो नृपकालः सचिवकालश्च ॥ १६९ ॥

यतः ।

गुणरागधृति क्षितिभृति सचिवजने सुजनजातिभजने च ।

लक्ष्मीरिव प्रसीदति सरस्वती पटुषु पात्रेषु ॥ १७० ॥

शूरः समरविदूरः क्षुद्रो रुद्रः परासरोसारः ।

भायसमोऽपि च मामः स्वार्थपरस्तदहमेव तव देव ॥ १७१ ॥

चन्दनवृक्षच्छायासनातपं कदापि अध्वगजनः पथिकसमूहो नाभिलषति न वाञ्छति । समासोक्त्यालंकारः ॥

प्रौढप्रियापाङ्गनवोत्पलस्य कवेर्वृत्तरचना श्रूयताम्—तत्रेत्यादि । तत्र तस्मिन् स्थाने ननु अहो सन्तः सत्पुरुषाः विद्वांसश्च कथं केन प्रकारेण । तिष्ठन्तीति क्रिया-ध्याहारः । तत्र कुत्र । यत्र यस्मिन् स्थाने तज्जगत्प्रसिद्धं चतुष्टयं चत्वारः पदार्थाः युगपत् समकालं आस्ते तिष्ठति । किं तच्चतुष्टयम् । एकस्तावत् कलिकालः दुःसमा-कालः, द्वितीयः खलकालः पिशुनसूचककालः, तृतीयो नृपकालः अविचारको राजा, चतुर्थः सचिवकालः मन्त्रिकृतान्तः । समुच्चयालंकारः ॥

यत इत्यादि । यस्मात् कारणात् पटुषु पात्रेषु वृत्तेषु दक्षेण सरस्वती भा-रती प्रसीदति प्रसन्ना भवति । वर्धत इत्यर्थः । केव । लक्ष्मीरिव । यथा लक्ष्मीः प्रसीदति तथा सरस्वत्यपि प्रसीदतीत्यर्थः । कस्मिन् सति । क्षितिभृति राजनि गुणरागधृति सति । गुणेष्वनुरागवतीत्यर्थः । सचिवजने मन्त्रिलोके सुजनजातिभजने च सुजनानां सत्पुरु-षाणां जातिः सुजनजातिः, सुजनकुलं भजते सेवते मानयति सुजनजातिभजनस्त-स्मिन् । 'कृत्ययुटोऽन्यत्रापि' इति वचनात् कर्तरि युट् । उपमैव । यथासंख्यालंकारः ॥

शूर इत्यादि । हे देव, इत्यमुना प्रकारेण आत्मसंभावनाजिह्वाब्राह्मीकम् आत्मनः संभावना उद्भावना गुणस्तुतिरूपा अजिह्वा प्रगुणा ब्राह्मीका वाणी यस्य सः आत्मसंभा-वनाजिह्वाब्राह्मीकस्तं सचिवं मन्त्रिणं उपह्वरे एकान्ते ह्ययता आकारयता त्वया प्रकृतयः प्रजाः ज्ञातयश्च स्वकीयमपि कुटुम्बं कथंकारं केन प्रकारेण न नैव साधु रुचिरतया प्रसा-दिताः प्रसन्नीकृताः । हिंसिता इति भावः । अन्यथैव कथमित्यम् । 'सुसिद्धा प्रयोगश्चेत्या-दि' इत्यनेन कृञः स्वमित्रः प्रत्ययः । 'प्रदु' विसरणगत्ववसादनेषु' इति धातोरर्थत्रयेषु विसरणं मुख्यतया सूचितं कापटिकेन । इतीति किम् । शूरः समरविदूरः देवशूरः किमिति संगृह्यते । यतः यस्मात् कारणात् शूरः समरविदूरः समरकाले दूरः । समरकाले दूरवर्ती

इत्यात्मसंभावनाजिह्वाब्राह्मीकमुपहरे ह्ययता प्रकृतयो ज्ञातयश्च कथंकारं न साधु प्रसादिताः ।

प्रजाप्रतिपालनं च तस्य किमिव वर्ण्यते । यस्य

वापसमयेषु विष्टिः सिद्धायः क्षीरिकणिशकालेषु ।

लवनावसरेषु पुनः स्वच्छन्दः सैनिकाबाधः ॥ १७२ ॥'

राजा कर्णौ पिधाय शान्तं ब्रूते—‘आः पापाचार कापटिक, महाभागे समागतगुरुगुणानुरागे च तस्मिन्मैवं पापं भाषीष्टाः ।’ कापटिकः प्राह—‘देव, लोचनागोचरायाते कार्यजाते चारसंचारो विचारश्च नरेश्वराणां

वर्तते, अथ वा समराय भवता सह युद्धाय विदूरो निकटवर्ती । तथा रुद्रः तीक्ष्णः पुमान् क्षुद्रो असहिष्णुरेव तव लक्ष्मीं न सहते । परासरः परिकाङ्क्षीयति । असारोऽसारभूतः । मामो मातुलः श्वशुरः भायसमोऽपि च ज्येष्ठभगिनीपतिः । तर्हि यद्येते अपात्रं तर्हि पात्रं के । हे देव, तत्तस्मात् कारणात् तव स्वार्थपरः कार्यसाधकः अहमेव अहं सचिव एव स्वार्थः । समुच्चयः ॥

तस्य पामरोदरनात्रो मन्त्रिणः प्रजाप्रतिपालनं किमिव वर्ण्यते—यस्य वापसम-
येत्यादि । यस्य मन्त्रिणः वापसमयेषु बीजवापनावसरेषु विष्टिर्भवति यथा कर्मदानं भवति । यस्य मन्त्रिणः क्षीरिकणिशकालेषु क्षीरं विद्यते येषां ते क्षीरिणो दुग्धमागता ये कणिशाः कणमञ्जयस्तेषां कालेषु अवसरेषु सिद्धायो भागदेयो गृह्यते । यस्य मन्त्रिणः लवनावसरेषु सत्यच्छेदनप्रस्तावेषु पुनः द्वितीयवारं स्वच्छन्दो निरवग्रहः निरर्गलः । कः । सैनिकाबाधः सेनारक्षाणां संचारेण आबाध उपद्रवो भवति ॥

राजेत्यादि । राजा यशोधरः कर्णौ पिधाय कर्णौ कराभ्यां पिधाय मुद्रयित्वा शान्तं यथा भवत्येवं ब्रूते । आः इति क्रोधे पीडायां च । रे पापाचार पापकर्मन् रे कापटिक, तस्मिन् मन्त्रिणि पामरोदरे महाभागे पुण्यवति समागतगुरुगुणानुरागे च समागतः सभ्यगायातो गुरुगुणेषु महागुणवत्सु पुरुषेषु अनुरागः अकृत्रिमस्नेहो यस्य स तथा तस्मिन् मा एवं त्वं पापं भाषीष्टाः मा त्वमेवं ब्रूहि । मे मम पापं लगिष्यत इति भावः । उक्तं च कविकालिदासेन महाकविना—‘निवार्यतामालि किमप्ययं बटुः पुनर्विवक्षुः स्फुरितोत्तराधरः । न केवलं यो महतोऽपभाषते शृणोति तस्मादपि यः स पापभाक् ॥’ कापटिकः शङ्कनको प्राह ब्रूते—हे देव हे राजन्, लोचनागोचरायाते लोचनयोरगोचरं अगम्यतां आयाते आगते एवंविधे कार्यजाते कार्यसमूहे चारसंचारः चरप्रवेशः वि-

प्रायेणैक्षणद्वयम् । तच्च देवस्य दिव्यचक्षुष इव नास्ति । केवलं मिथ्याभिनिवेशानुरोधान्मनोमोहनौषधानुबन्धाद्वा विपर्यासवसतिर्मितिः । तथा चोक्तं शास्त्रान्तरं—

चारो यस्य विचारश्च राज्ञो नास्तीक्षणद्वयम् ।

तस्यान्धदुग्धवद्वाज्यं मन्त्रिमार्जारगोचरम् ॥ १७३ ॥

देव, मांसरसरतस्य पुंसः किमिव मांसव्रतम् । कपाले भुज्जानस्य हि नरस्य क इव केशदर्शनादाशप्रत्यादेशः । पुरे प्रमोषदक्षस्य हि पुरुषस्य केव कान्तारेऽपेक्षा । निरम्बरनितम्बायामात्माम्बायां दाहोद्योगस्य हि जनस्य क इव पराम्बायामम्बरपरित्यागः । यतः ।

स्थितासुं प्रसमानस्य गतासौ कीदृशी दया ।

परबाले कृपा कैव स्वबालेन बलिक्रिये ॥ १७४ ॥

चारश्च पर्यालोचनं नरेश्वराणां प्रायेण ईक्षणद्वयं लोचनद्वयं वर्तते । तच्च चारविचारेक्षणद्वयं देवस्य भवतो नास्ति न विद्यते । कस्य । दिव्यचक्षुषः अन्धस्येव । यथा दिव्यचक्षुषः पुरुषस्य लोचनद्वयं न भवति तथा देवस्य ईक्षणद्वयं नास्ति । केवलं निष्केवलं मिथ्याभिनिवेशानुरोधात् असत्याभिप्रायप्रभावात् मनोमोहनौषधानुबन्धाद्वा मनसो मोहने अज्ञानोत्पादने यदौषधं मूलदिकं तस्यानुबन्धात् आस्रवात् मतिर्बुद्धिर्विपर्यासवसतिः विपरीतास्पदं भवति । तथा उक्तं च शास्त्रान्तरे—‘चारो यस्य विचारश्च राज्ञो नास्तीक्षणद्वयम् । तस्यान्धदुग्धवद्वाज्यं मन्त्रिमार्जारगोचरम् ॥’ यस्य राज्ञश्चारो हैरिको विचारश्च पर्यालोचनं एवंगुणविशिष्टमीक्षणद्वयं नास्ति न वर्तते, तस्य राज्ञो राज्यमन्धदुग्धवत् अन्धस्य क्षीरं यथा मन्त्रिमार्जारगोचरं भवति मन्त्री एव मार्जारो विडालः प्रजामूषिकभक्षकत्वात् तस्य गोचरं गम्यं भवति । रूपकालंकारः । उपमा च ॥

देवेत्यादि । देव, मांसरसरतस्य मांसवेषचारनिर्यासे रतस्य पुंसः पुरुषस्य किमिव किं मांसव्रतम् । अपि तु न किमपि मांसव्रतम् । देव, कपाले भुज्जानस्य हि नरस्य मनुष्यशिरःकरोटिकायां भोजनं कुर्वाणस्य नरस्य केशदर्शनात् केशावलोकनात् क इव आशप्रत्यादेशः को भोजनान्तरायः । देव, पुरे प्रमोषदक्षस्य चौरिकासमर्थस्य हि निश्चयेन एवंगुणविशिष्टस्य पुरुषस्य केव कान्तारे अपेक्षा कान्तारे वने का अपेक्षा का इच्छा । अपि तु न कापि । देव, निरम्बरनितम्बायां नग्रायां आत्माम्बायां निजमातरि दाहोद्योगस्य कामज्वरिताङ्गस्य जनस्य हि निश्चयेन पराम्बायां लोकमातरि अम्बरपरित्यागः क इव को वर्तते । यो निजमातरं न मुञ्चति स परमातरं कथं त्यजतीत्यर्थः ॥

यत इत्यादि । यतो यस्मात्कारणात् । स्थितासुमिति । हे देव, स्थितासुं प्रस-

देव, स्वभावजा हि दुस्त्यजा खलु प्रकृतिः । न खलु पोषितोऽप्यहिपोतो जहाति हिंसाध्यवसायम्, न खलु व्रतशीलोऽपि विडालस्त्यजति क्रौर्यम्, न खलु प्रायोपवेशनवासिन्यपि कुट्टनी मुञ्चति परवञ्चनोचितां चिन्ताम्, न खलु कालकवलनिकटोऽपि किराटो रहति शाठ्यस्थितिम् । यतः ।

यः स्वभावो भवेद्यस्य स तेन खलु दुस्त्यजः ।

न हि शिक्षाशतेनापि कपिर्मुञ्चति चापलम् ॥ १७९ ॥

देव, वंशविद्यावृत्तविधुरोपकारा हि सेवकेषु स्वामिनमनुरञ्जयन्त्याश्चर्य-शौर्यविजृम्भाः प्रारम्भा वा । तत्र वंशस्तावत्पिण्डीभाण्डशालिनां पितृप्रिय-पिण्डनामस्य । यतः ।

मानस्य जीवन्तं भक्षतः पुरुषस्य गतासौ गतजीवे जीवे दया कारुण्यं कीदृशी वर्तते । न कीदृश्यपि वर्तते । परवाले लोकपुत्रे कृपा कैव का वर्तते । अपि तु न कापि । कथंभूते पुरुषे । खबालेन निजशिशुना बलिक्त्रिये बलिकारके पुरुषे । आक्षेपालंकारः ॥

देवेत्यादि । हे देव, स्वभावजा स्वभावोत्पन्ना प्रकृतिः खलु दुस्त्यजा दुष्परिहारा । कथम् । हि निश्चये । खलु वाक्यालंकारे । न खलु पोषितोऽपि पुष्टिं नीतोऽपि अहिपोतः सर्पबालकः हिंसाध्यवसायं हिंसोद्यमं जहाति परिहरति । न खलु व्रतशीलोऽपि विडालः । खलु वाक्यालंकारे । व्रतशीलोऽपि दीक्षां प्राप्तोऽपि विडालो मार्जारः क्रौर्यं न त्यजति । न खलु प्रायोपवेशनवासिन्यपि संन्यासं प्राप्तापि कुट्टनी दृष्टी परवञ्चनोचितां चिन्तां न मुञ्चति लोकवञ्चनयोग्यां चिन्तां न त्यजति । न खलु कालकवलनिकटोऽपि किराटः कीनासग्राससमीपोऽपि किराटो घणिकृच्छाव्यस्थितिं रहति कैतवाचारं न मुञ्चति ॥

यत इत्यादि । यतः यस्मात् कारणात् । य इति । यस्य पुरुषस्य यः स्वभावो भवेत् स स्वभावस्तेन पुरुषेण खलु निश्चयेन दुस्त्यजः दुःखेन महता कष्टेन त्यक्तुमश-क्यः । कपिर्वानरः शिक्षाशतेनापि शिक्षासहस्रेणापि चापलं चपलत्वं न मुञ्चति न त्यजति । कथम् । हि स्फुटमिति शेषः । दृष्टान्तः ॥

देवेत्यादि । हे देव हे राजन्, वंशविद्यावृत्तविधुरोपकाराः वंशश्च कुलम्, विद्या च शास्त्रम्, वृत्तं च ब्रह्मचर्यादिकम्, विधुरोपकाराश्च व्यसनोपनिपातादुद्धरणम्, ते वंशविद्यावृत्तविधुरोपकाराः । चत्वारः पदार्थाः उपधाशब्देन गृह्यन्ते । ते चतुरुपधापरीक्षितेषु सेवकेषु स्वामिनं अनुरञ्जयन्ति स्नेहमुत्पादयन्ति आश्चर्यशौर्यविजृम्भाः प्रारम्भाः वा आश्चर्यभूतं चेतश्चमत्कारोत्पादकं यच्छौर्यं सुभटत्वं तस्य विजृम्भः प्रसरो येषु प्रारम्भेषु ते आश्चर्यशौर्यविजृम्भा एवंगुणविशिष्टाः प्रारम्भाः संग्रामाः स्वामिनमनुरञ्जयन्ति । चतुरुपधाभिरपरीक्षिता अपि यदि संग्रामशूरा भवन्ति ते नैव स्वामिनमनुरञ्जयन्ति । तत्र

ध्वजकुलजातस्तातः पामरपुत्री च यस्य जनयित्री ।

पञ्चपुरुषा च योषा कुलस्थितिः स हि कथं तु कुलजन्मा ॥१७६॥

देव, तथाविधान्वयपात्रे चात्र येयमहं महीक्षिदित्यहंकृतिः, उभयकुलवि-
शुद्धिपात्रैर्निहीनचारित्रैः क्षतपुत्रैः फेलाभ्यवहारेण स्थितिः, देवेन च स्वय-
मभ्युत्थानविहितः, बान्धवजनप्रणतिः सामन्तोपनतिर्महापुरुषापचितिश्च,
सा ह्यन्तःकृतातङ्का शल्यशलाकेव कमहंकारोत्सेकं सविवेकं च लोकं खरं
न खेदयति । ततश्च ।

असल्लोकानुरोधेन सल्लोकोपेक्षणेन च ।

व्यालशैलान्तरालाङ्गी कुरङ्गीवाक्षमा रमा ॥ १७७ ॥

तेषु चतुर्षु मध्ये वंशस्तावद्व्यावर्ष्यते—अस्य मन्त्रिणः पितृप्रियपिण्डी(ण्ड)नामस्य पिण्डी
खलस्य भाण्डं संग्रहस्तेन शालन्ते शोभन्ते इत्येवंशीलाः पिण्डीभाण्डशालिनस्तेषां अथ
वा पिण्डीभाण्डाः शाला विद्यन्ते येषां ते तथा तेषाम् ॥

यतः । ध्वजकुलेत्यादि । ध्वजकुलजातस्तातः तिलतुदकुलोत्पन्नो बला(पिता), यस्य
पामरोदारनाम्नो मन्त्रिणः जनयित्री माता पामरपुत्री नीचसुता वर्तते । उक्तं च—
'विवर्णः पामरो नीचः प्राकृतश्च पृथग्जनः । निहीनोऽपसदो जालमः क्षुल्लकाश्चतुरश्वरुः ॥
वर्वरोऽलन्यथा जातोऽपि' इति क्षीरस्वामिवचनम् ॥ यस्य योषा स्त्री पञ्चपुरुषा
पञ्चभर्तृका । यस्य मन्त्रिण ईदृशी कुलस्थितिः कुलाचारः स मन्त्री तु पुनः कुलजन्मादि-
निश्चयेन कथं केन प्रकारेण वर्तते । समुच्चयालंकारः ॥

देवेत्यादि । देव, तथाविधान्वयपात्रे तादृशकुलवति च पुनः अत्र मन्त्रिणि या
प्रसिद्धा इयं प्रलक्ष्मीभूता अहं महीक्षित् अहं राजा इति ईदृशी अहंकृतिरहंकारो व-
र्तते । उभयकुलविशुद्धिपात्रैः जातिकुलनिर्मलताभाजनैः निहीनचारित्रैः निकृष्टाचारैः
क्षत्रपुत्रैः राजपुत्रैः फेला अभ्यवहारेण स्थितिर्वर्तते ऊर्जितभोजनास्वादानाचारो
यद्वर्तते । यस्य मन्त्रिणः उच्छिष्टभोजनं उत्तमं कुर्वन्ति न केवलं उच्छिष्टभो-
जनविधानं देवेन च त्वया स्वयमात्मना अभ्युत्थानविहितः आसनादुत्थीभवनविधानं
वर्तते । बान्धवजनप्रणतिः कुटुम्बवर्गस्यास्य प्रणामकरणं सामन्तोपनतिर्देशपतिभिः सं-
मुखगमनं च महापुरुषापचितिश्च महापुरुषाणां महानुभावानां अपचितिश्च पूजा यद्व-
र्तते । सा पूजा तां आदतिनिश्चयेन अन्तःकृतातङ्का मनस्युत्पादितसंतापा शल्यशला-
केव हृदयक्षुब्धासिखण्डमिव कं सविवेकं लोकं खरं अतिशयेन न खेदयति दुःखयत्येव ।
कथंभूतं लोकम् । अहंकारोत्सेकं वयं महान्त इति गर्वम् ॥

ततश्च तस्मात् कारणाच्च । असल्लोकेत्यादि । असल्लोकानुरोधेन नीचलोकानुवर्त-

देव, श्रूयन्ते ह्यसतां सतां च प्रग्रहावग्रहाभ्यां च नृपेषु व्यापदः ।
तथा हि—कलिङ्गेष्वनङ्गो नाम नृपतिर्दिवाकीर्तिसेनाधिपत्येन साम-
न्तसंतानं संतापयन् संभूय प्रकुपिताभ्यः प्रकृतिभ्यः किलैकलोष्ठानुरोधं
वधमवाप । केरलेषु करालः कितवस्य पौरोहित्येन, वङ्गालेषु मङ्गलो
वृषलस्य साचिव्येन, कथकैशिकेषु कामोऽवरुद्धवधूस्तनंधयस्य यौवराज्येन,
तथा वङ्गेषु स्फुलिङ्गः कुलक्रमागतस्य चतुरुपधाशुद्धस्यापि सचिवस्यावमा-
नेन, मगधेषु मकरध्वजः साधुसमीहितस्यापि पुरोहितस्यावहेलेन, कौङ्गेषु
कुरङ्गो देशकोशोचितप्रतापस्यापि सेनापतेरधिक्षेपेण, चेदिषु नदीशो

नेन च सल्लोकोपेक्षणेन च उत्तमलोकानामनादरेण च उदासीनत्वेन च रमालक्ष्मीर-
क्षमा असमर्था भवति । केव । कुरङ्गीव शृङ्गीव । कथंभूता कुरङ्गी । व्यालशैलान्तरालाङ्गी
एकस्मिन् पार्श्वे व्यालो दुष्टगजः द्वितीयस्मिन् पार्श्वे शैलः पर्वतो वर्तते तयोरन्तराले
मध्ये अङ्गः शरीरं यस्याः कुरङ्ग्याः सा व्यालशैलान्तरालाङ्गी । उपमालंकारः ॥

देवेत्यादि । हे देव, असतां दुर्जनानां सतां च साधूनां प्रग्रहावग्रहाभ्यां स्त्रीका-
राभ्यां नृपेषु राजसु व्यापदो विपत्तयः श्रूयन्ते आकर्ण्यन्ते । कथम् । हि निश्चयेन । तथा
हि । तदेव निरूपयति—कलिङ्गेषु कलिङ्गदेशेषु अनङ्गो नाम नृपती राजा दिवाकीर्तनापितस्य
सेनापतित्वेन सामन्तसंतानं सेवकनृपसमूहं संतापयन् दुःखं दापयन् संभूय मिलित्वा
एकत्रीभूय प्रकुपिताभ्यः प्रकृतिभ्यः प्रजाभ्यः । किलेति लोकोक्तौ । एकलोष्ठानुरोधं
एकैकमृत्पिण्डानुवर्तनं वधं घातं अवाप प्राप्तवान् । उक्तं च—“अमात्याद्याश्च पौराश्च
सद्भिः प्रकृतयः स्मृताः । स्वाम्यमाल्यसुहृत्कोशराष्ट्रदुर्गबलानि च ॥ राज्याङ्गानि प्रकृतयः
पौराणां श्रेणयोऽपि च ॥” केरलेषु दक्षिणाश्रितदेशेषु करालो नाम राजा कितवस्य विजातेः
पौरोहित्येन पुरोहितत्वेन वधं अवाप । वङ्गालेषु मङ्गलो नाम राजा वृषलस्य ब्राह्मण्यां
शूद्रेणोत्पादितस्य साचिव्येन साचिव्यत्वेन वधं अवाप । कथकैशिकेषु कथकैशिकनाम-
देशेषु कामो नाम राजा अवरुद्धवधूस्तनंधयस्य वाराङ्गनापुत्रस्य यौवराज्येन युवराज-
त्वेन वधं अवापेति संबन्धः । तथा च वङ्गेषु वङ्गदेशेषु स्फुलिङ्गो नाम राजा कुलक-
मागतस्य चतुरुपधाशुद्धस्यापि सचिवस्य मन्त्रिणः अवमानेन वधं अवाप । उपधीयते
समीपे ढाँक्यते परीक्षार्थं उपधा धर्मकामार्थोभूयोपन्यासेन आशयान्वेषणं चित्तपरी-
क्षणं उपयोच्यते । यत्कौटिल्यः कविः प्राह—निशैचशौचपरिज्ञानं मनोज्ञानं उपधा ।
मगधे(मगधीये)षु मगध(धीय)देशेषु मकरध्वजो नाम राजा साधुसमीहितस्यापि
शोभनचेष्टितस्यापि सदाचारस्यापि पुरोहितस्य अवहेलेन अनादरेण वधं अवाप ।
कौङ्गेषु कौङ्गदेशेषु कुरङ्गो नाम नृपतिः देशकोशोचितप्रतापस्यापि देशकोशेन उचितः
प्रतापो यस्य स देशकोशोचितप्रतापस्तस्य अधिक्षेपेण तिरस्कारेण वधं अवाप । चेदिषु

निरपवादस्यापि महतः सुतस्य यौवराज्यप्रच्यवेन । देव, यद्यपि देवस्य तेजोबलं प्रबलम्, तथापि—

तेजस्तेजस्विनां स्थाने धृतं धृतिकरं भवेत् ।

कराः सूर्याश्मवद्भानोः किं स्फुरन्ति हताश्मनि ॥ १७८ ॥

देव, सकललोकाधिकैश्वर्यवन्द्यानां हि विद्यानां साधूपचरितं स्फुरित-
मवस्थानस्थितमपि स्त्रीरत्नमिवातीवात्मन्यादरं कारयत्येव जने । एतच्चास्य
कृत्रिमरत्नमणेरिव बहिरेव । देव, प्रसादनादनात्मभाविन्योऽपि विभूतयः
पतिंवरा इव खात्पतितस्यापि जनस्य भवन्ति, न पुनरायुःस्थितय इवानुपा-
सितगुरुकुलस्य यत्नवत्योऽपि सरस्वत्यः । यतः ।

चेदिदेशेषु नदीशो नाम नृपतिर्निरपवादस्यापि लोकश्लाघितस्यापि महतः सुतस्य म-
हतः पुत्रस्य ज्येष्ठपुत्रस्य यौवराज्यप्रच्यवेन युवराज्यत्वेनोच्चालनेन वधं अवाप । देव,
यद्यपि य(द)द्यपि देवस्य तव तेजोबलं तेजसः प्राणाल्ययेऽपि असहनलक्षणं बलं सा-
मर्थ्यं तेजोबलं प्रबलं प्रचण्डं वर्तते, तथापि तदपि ।

तेज इत्यादि । तेजस्विनां पुरुषाणां तेजः स्थाने धृतं योग्यप्रदेशस्थापितं धृतिकरं
संतोषोत्पादकं भवेत् संजायते । भानोः कराः सूर्याश्मवत् सूर्यकान्तमणौ लभ्या यथा
स्फुरन्ति चमत्कुर्वन्ति तथा हताश्मनि नष्टपाषाणे धृता विस्फुरन्ति चमत्कुर्वन्ति किम् ।
अपि तु न स्फुरन्तीत्यर्थः । दृष्टान्ताक्षेपः ॥

देवेत्यादि । हे देव, सकललोकाधिकैश्वर्यवन्द्यानां सकलानां लोकानां अधिकै-
श्वर्यतया वन्द्यानां नमस्करणीयानां हि निश्चयेन विद्यानां शास्त्राणां साधूपचरितं रुचि-
रतया व्यवहृतं स्फुरितं चमत्कृतमवस्थानस्थितमपि निजस्थाने स्थितमपि स्त्रीरत्नमिव
स्त्रीषु श्रेष्ठस्त्रीव अतीवातिशयेन आत्मनि स्वस्मिन् जने लोके आदरं कारयत्येव । एतच्च
स्फुरितं अस्य पामरोदरस्य मन्त्रिणः कृत्रिमरत्नमणेरिव स्फटिकमणिकृतहारकस्येव
बहिरेव, वर्तते, नाभ्यन्तरे । हे देव, प्रसादनात् प्रसन्नीकरणात् अनात्मभाविन्योऽपि
आत्मनः अभविष्यन्त्योऽपि विभूतयो लक्ष्म्यः पतिंवरा इव कन्या इव खात्पतितस्यापि
जनस्य अकस्मादागतस्यापि लोकस्य भवन्ति संजायन्ते । वसुदेवस्य गन्धर्वदत्तावत्
प्रसाधिताः सत्यो न भूतयो भवन्ति । पुनः सरस्वत्यो भवन्ति । कस्य । अनुपासित-
गुरुकुलस्य असेवितगुर्वान्नायस्य । सरस्वत्यः कथंभूताः । यत्नवत्योऽपि अहर्निशमनुशी-
लिता अभ्यस्ता अपि । का इव । आयुःस्थितय इव । विभूतयो भवन्ति भूप्रसादात्
न पुनरायुःस्थितयो भवन्ति । यतः कारणात् ।

नृपकरुणायाः कामं द्रविणकणाः संचरन्ति शरणेषु ।

न त्वाभिजात्यमेतत्पाण्डित्यं वा नृणां भवति ॥ १७९ ॥

देव, तच्छून्येऽपि यत्कचित्पुंसि नभसि विद्युत इव विद्याविलसितम्—
तद्धनस्य धनस्येव माहात्म्यान्नात्मनः । यतः ।

विद्यारसविहीनापि धीस्थली विभवातपात् ।

व्यलीकोक्तोत्तरङ्गेयं भवेन्मुग्धमृगप्रिया ॥ १८० ॥

यदपि क्वचित्क्वचित्कलासु पयसि पतितस्य तैलबिन्दोरिवान्तर्व्याप्तिशून्य-
स्याप्यस्योपन्याससाहसम्, तदपि लक्ष्मीलवलाभाशापाशस्खलितमतिमृ-
गीप्रचारस्य दुर्भरजठरकुठारविनिर्भिन्नमानसारस्य हताहंकारस्य सरस्वती-
पण्यपातकावसरस्य जनस्याजर्यान्नि पुनर्बोधौदार्यात् ।

नृपकरुणाया इत्यादि । नृपकरुणायाः राजकारुण्यात् काममतिशयेन द्रविण-
कणाः धनलवा धनधान्यानि वा शरणेषु गृहेषु संचरन्ति । एतत् प्रत्यक्षीभूतं आभिजात्यं
कुलीनत्वं पाण्डित्यं वा वैदुष्यं वा नृणां मनुष्याणां न भवति । जात्यलंकारः ॥

देवेत्यादि । हे देव, तच्छून्येऽपि अभिजातपाण्डित्यरहितेऽपि तव मन्त्रिणि य-
त्कचित् पुंसि भवत्सचिवसदृशे पुरुषे विद्याविलसितं विद्याविलासो वर्तते, तत् धनस्य
माहात्म्यात् न आत्मनः न स्वस्य प्रभावात् । कस्मिन् कस्याः (क) इव । नभसि आकाशे
विद्युत इव । यथा नभसि विद्युतस्तडितः विलसितं भवति तत् धनस्य माहात्म्यात् वि-
द्युतो विलसितं भवति, तथा अस्मिन् सचिवे धनस्य माहात्म्यात् विद्याविलसितं भवति ।
न तु आकाशे विद्युतो विलसितं स्वयमेव भवति ॥ यतः कारणात् ।

विद्यारसेत्यादि । विद्यारसविहीनापि विद्यारसेन रहिता अपि इयं धीस्थली
विभवातपात् धनधर्मात् व्यलीकोक्तोत्तरङ्गा भवेत् व्यलीकोक्तैरसत्यवचनैरुत्तरङ्गा उ-
त्कल्लोला भवेत् । कथंभूता धीस्थली । मुग्धमृगप्रिया मुग्धा अविद्वांसस्त एव मृगा हरि-
णास्तेषां प्रिया । यथा रसहीनापि जलरहितापि स्थली असत्यजलकल्लोला सती मृगाणां
प्रिया भवति वल्लभा भवति, तथा अस्य धीस्थली मुग्धानां प्रिया भवति वल्लभा
भवति । रूपकालंकारः ॥

यदपीत्यादि । हे देव, यदपि यत् क्वचित् क्वचित्कासु कासु कलासु वक्तृत्वकवि-
त्वादिषु अस्य सचिवस्य उपन्याससाहसं भवति वचनरचनायाश्चातुर्यं भवति । कथंभू-
तस्य । अन्तर्व्याप्तिशून्यस्यापि अभ्यन्तरे कलानुभवनरहितस्यापि पयसि जले पतितस्य
तैलबिन्दोरिव, तदपि तच्चापि जनस्य वाग्मि(गिग्म)लोकस्य अजर्यात् संगमात् न पुनर्बो-
धौदार्यात् प्रज्ञोत्कर्षात् । कथंभूतस्य जनस्य । लक्ष्मीलवलाभाशापासस्खलितमतिमृगीप्र-

यतो देव, घटदासीनां हि वदनसौरभं स्वामिताम्बूलोद्गालान्न सौभाग्यबलात्, पवनस्य हि परिमलपेशलता प्रसूनवनसंसर्गात्तनिसर्गात्, दारुणो दाहदारुणता बृहद्भानुभावान्न स्वभावात्, मण्डलस्य हि मण्डनकण्डू-ताधिपतिसंनिधानवशान्नशौर्यावेशात्, उपलशकलस्य हि नमस्यता दे-कारानुभावान्न प्रकृतिभावात् । अपि च ।

अबुधेऽपि बुधोद्वारे प्राज्ञानुज्ञा विजृम्भते ।

संस्कृतुः कौशलादेति यतः काचोऽपि रत्नताम् ॥ १८१ ॥

चारस्य लक्ष्म्याः लवो लेशस्तस्य लाभस्य आशा वाञ्छा सैव पाशः कण्ठबन्धनस्वना तत्र स्खलितो बन्धमायातो मतिभृग्याः बुद्धिहरिण्याः प्रचारः प्रवर्तनं यस्य विद्यादायकजनस्य स तथोक्तस्तस्य । पुनः कथंभूतस्य वाग्मि(गिग्म)लोकस्य । दुर्भरजठरकुठारविनिभिन्नमानसारस्य दुःखेन महता कष्टेन म्रियते दुर्भरः स चासौ जठरः कुक्षिः स एव कुठारः परशुर्वा तेन विनिर्भिन्नो विदारितो मानसारो अभिमानतरुमध्यो यस्य स तथोक्तस्तस्य । पुनः कथंभूतस्य विद्यादायकजनस्य । हताहंकारस्य हतो विध्वंसितः अहंकारो मदो यस्य स तथा तस्य । पुनः कथंभूतस्य विद्यादातुर्जनस्य । सरस्वतीपण्यपातकावसरस्य सरस्वतीविक्रियपापसमयस्य ॥

यत इत्यादि । हे देव, यतो यस्मात्कारणात् घटदासीनां कुट्टहारिकाणां हि निश्चयेन वदनसौरभं मुखसौगन्ध्यं तत्स्वामिताम्बूलोद्गालात् स्वामिना चर्वितनागवल्लीपर्णोच्छिष्टभक्षणात्, न सौभाग्यबलात् । यतो हे देव, पवनस्य हि निश्चयेन परिमलपेशलता सुगन्धमनोहरत्वं तत् प्रसूनवनसंसर्गात्पुष्पवाटीसंगमात्, न हि निसर्गात्स्वभावेन । हे देव, दारुणः काष्ठस्य दाहदारुणता भस्मीकरणरौद्रता तत् बृहद्भानुभावान्न अभिसंयोगात्, न स्वभावात् । यतो हे देव, मण्डलस्य कुर्कुरस्य हि निश्चयेन मण्डनकण्डूलता [अधिपतिसंनिधानवशात्, न शौर्यावेशात्] । हे देव, उपलशकलस्य पाषाणखण्डस्य हि निश्चयेन नमस्यता नमस्कर्तव्यता नमस्करणीयता देवाकारानुभावात् देवताप्रतिच्छाया-प्रभावात्, न प्रकृतिभावात् न स्वभावास्तितायाः ॥

अपि च । अबुधेऽपीत्यादि । हे राजन्, अबुधे मूर्खेऽपि बुधोद्वारे बुधकथनात् बुधवचनात् प्राज्ञानुज्ञा प्राज्ञानां अनुज्ञा अनुमतं विजृम्भते प्रसरति । मूर्खमपि यदि विद्वांसो विद्वांसं कथयन्ति तदा प्राज्ञाः कथयन्त्येतदयं विद्वानेवेत्यनुमन्यन्ते । यतो यस्मात् कारणात् संस्कृतुः कौशलात् वेकटिकस्य विज्ञात् काचोऽपि रत्नतां एति हृष्टान्तालंकारः ॥

यत्पुनः सेवकलोकदौरात्म्यं प्रचिख्यापयिषुः किमप्यणकपदबन्धेन भगवतीं सरस्वतीं विधमति, तत्र यो हि स्वयमेवं निकायति स कथं नाम दुरात्मा स्यादिति परप्रतारणार्थम् । किं च ।

आत्मनि विवेकविकलः प्रसिद्धिमात्रेण रज्यते सकलः ।

कैरव इव कमलेऽपि हि न श्रीः पूज्यं तथाप्यब्जम् ॥ १८२ ॥

वृत्तं पुनरस्य पिण्याकपण्याङ्गनाजनस्येवालोकान्तोत्सर्गैरनेकशोऽनेकपा-
खण्डिलिङ्गिसंसर्गविसर्गैरेव राजपथीकृतम् । यतः ।

यत्पुन इत्यादि । हे राजन्, यत् पुनः सेवकलोकदौरात्म्यं किंकरजनदुष्टत्वं प्रचिख्यापयिषुः प्रस्थापयितुमिच्छुः कथयितुमनाः किमपि ईषत् अणकपदबन्धेन श्लोकादिना भगवतीं परमेश्वरीं सरस्वतीं वाणीं विधमति संतापयति, तत्र कारणान्तरं वर्तते । तत् किं कारणम् । यः सचिवः हि निश्चयेन स्वयं आत्मना एवं अमुना प्रकारेण निकायति वदति स कथं केन प्रकारेण । नामेति संभावनायाम् । दुरात्मा दुष्टः स्यात् । अपि तु न स्यात् । इति अमुना प्रकारेण परप्रतारणार्थम् । परेषां वञ्चनार्थमित्यर्थः । उक्तं च—‘भगः श्रीकाममाहात्म्यवीर्ययत्नाकर्मकीर्तिषु ।’ भज्यते सेव्यते मथ्यते च भगं खलं भगं फलं वेति व्यक्तव्यादयः कामोऽत्र योनिः सूर्यविशेषो भगः पुंसि मित्रवत् धर्मो मोक्षश्च भगः । यथाहुः—‘ऐश्वर्यस्य समग्रस्य धर्मश्च यशसः श्रितः । वैराग्यस्य च मोक्षस्य वर्णं भग इति स्मृतः ॥’

किं च अस्ति कश्चिद्विशेषः । आत्मनीत्यादि । हे राजन्, आत्मनि स्वस्मिन् विवेकविकलः सकलः पुमान् प्रसिद्धिमात्रेण रज्यते रागं करोति । कैरवे श्वेतोत्पले इव । यथा कैरवे श्रीर्न विद्यते तथा कमलेऽपि हि श्रीर्नास्ति । तथापि अब्जं कमलं पूज्यं न कैरवं पूज्यम् । दृष्टान्तालंकारः ॥

अधेदानीं सचिवस्य वंशं विद्यां च वर्णयित्वा वृत्तमाचरणं वर्णयति । विधुरोपकारं पश्चाद्वक्ष्यति—हे राजन्, अस्य सचिवस्य वृत्तमाचरणं पुनः अनेकशः अनेकवारान् अनेकपाखण्डिलिङ्गिसंसर्गविसर्गैः अनेकपाखण्डिलिङ्गाः चार्वाकादयस्तेषां संसर्गविसर्गैः संगतिवद्भिः पुरुषैः राजपथीकृतं प्रकटीकृतम् । कथंभूतैः अनेकपाखण्डिलिङ्गिसंसर्गवि-
सर्गैः । आलोकान्तोत्सर्गैः आर्यानार्यदेशपर्यटनशीलैः । अस्य वृत्तं कस्येव । पिण्याकप-
ण्याङ्गनाजनस्येव पिण्याकेन खलखण्डेन पण्याङ्गनाजनः वेद्याजनस्तस्य पिण्याकपण्या-
ङ्गनाजनस्य । खलखण्डं गृहीत्वा शतं ददाति यः पण्याङ्गनाजनस्तस्येव अस्य शीलं वर्तते । यतः कारणात् ।

त्रैदण्डिकाहितुण्डिककापालिककौशिकव्रतकैः ।

कीर्तिर्जगति प्रसृता खरपटदीक्षाधिकैरस्य ॥ १८३ ॥

यस्तु स्वास्थ्यावसरेष्वपि समृद्धदेशो हि महीशः कीनाश इवावश्यं करोति कामपि विकृतिमिति धूमकेतुरिवानपराधमपि जनपदं पीडयति, प्रभूतपक्षबलो हि भूपालः शैल इव कस्य भवति वश इत्यनुरक्तमतीरपि प्रकृतीरसमञ्जसयति, कृशकोशो हि धरेशः क्षपितपक्षः पक्षीव भवेत्सुखसाध्य इति धनं निधनयति, व्यसनव्याकुलितो हि राजसुतो व्याधित इव न जातु विकुरुते पुरश्चारिष्विति द्विषतः प्रोत्कर्षयति, एकारक्षो हि क्षितिपतिः करिपतिरिव न स्यात्परेषां विषय इति न कमप्यभिजातं स-

त्रैदण्डिकेत्यादि । हे राजन्, अस्य सचिवस्य कीर्तिः जगति प्रसृता व्याप्ता । कैः कृत्वा कीर्तिः प्रसृता । त्रैदण्डिकाहितुण्डिककापालिककौशिकव्रतकैः त्रीणि दण्डानि समाहृतानि त्रिदण्डं त्रिदण्डेन चरन्ति त्रैदण्डिकाः शैवलङ्घिनत्रिकमतानुसारिणः, अहितुण्डेषु नियुक्ताः आहितुण्डिकाः सर्पधारकाः गारुडिकाः वा, कपालेषु नियुक्ताः कापालिकाः, कौशिकेषु नियुक्ताः कौशिकाः इन्द्रजालपतयस्तेषां कुत्सितानि व्रतकानि येषां ते तथोक्तास्ते न केवलमेतैः । कीर्तिः प्रसृता । खरपटादीक्षाधिकैश्च खरपटानां भावकानां दीक्षा तथा अधिकाः खरपटादीक्षाधिकास्तैः । अपकृष्टसमुच्चयालंकारः ॥

हे राजन्, यस्तु सचिवः स्वास्थ्यावसरेष्वपि लोकानां सौम्यसमयेष्वपि समृद्धदेशो हि महीशः स्वस्थदेशो राजा कीनाश इव यम इव अवश्यं निश्चयेन कामपि कांचिदपि विकृतिं विकारं करोति विदधाति इति ईदृशं विचिन्त्य धूमकेतुरिव अग्न्युत्पात इव अनपराधमपि निर्दोषमपि जनपदं देशं पीडयति संतापयति । हे राजन्, प्रभूतपक्षबलः प्रचुरपक्षसामर्थ्यः हि निश्चयेन भूपालो राजा शैल इव पर्वत इव कस्य पुरुषस्य वशो भवति । अपि तु न कस्यापि । इति विचार्य अनुरक्तमतीरपि अनुरक्तबुद्धीरपि प्रकृतीरमात्यपौरादिका असमञ्जसयति अन्यायवतीः करोति । हे राजन्, कृशकोशः अल्पभाण्डागारो धनहीनो धरेशो राजा क्षपितपक्षः लुब्धितपत्रः पक्षीव शकुन्त इव सुखसाध्यो भवेत् अनायासेन हस्तमायाति इति विचार्य धनं नृपस्वापतेयं निधनयति विनाशयति । हे राजन्, व्यसनव्याकुलितः अवस्थया विह्वलीभूतो हि निश्चयेन राजसुतो राजपुत्रः व्याधित इव रोगीव पुरश्चारिषु लोकेषु सचिवादिषु जातु कदाचित् न विकुरुते न विक्रियां करोति इति कारणात् द्विषतः शत्रून् प्रोत्कर्षयति सबलान् करोति । हे राजन्, एकारक्षः एकाव्याप्तः हि निश्चयेन क्षितिपतिः करिपतिरिव परेषां श्रेष्ठिसामन्तादीनां विषयो गम्यो न स्यात् नो भवेदिति विचार्य कमपि कंचिदपि अभि-

हते, स किल प्राणप्रतीकारेषु स्वापतेयोपकारेषु वा विधुरेषु भवितोपकर्तेति को नाम श्रद्धधीत । यतः ।

स्वस्थावस्थायामपि योऽनर्थपरम्परार्थमीहेत ।

स कथं विधुरेषु पुनः स्वामिहिते चेष्टतेऽमात्यः ॥ १८४ ॥

तस्माद्देव, कर्णकटुकमपीदमेवमवधार्यताम् ।

अपि त्वामतिवाह्यैष यथातीतान्महीपतीन् ।

तूरीवान्याश्रयस्थायी लज्जा(म्बा)लुञ्चानिशाचरः ॥ १८५ ॥

अन्यथा ।

तत्तन्नृपतिसंगीर्णविनिर्वाहपरा नराः ।

कथं पत्यन्तरं यान्ति कान्ता इव कुलोद्गताः ॥ १८६ ॥

जातं अलीनं न सहते न क्षमते । हे राजन्, स मन्त्री । किलेत्यहेतौ । प्राणप्रतीकारेषु प्राणरक्षणेष्ु स्वापतेयोपकारेषु वा धनं दत्त्वा उपकारकरणेषु वा विधुरेषु व्यसनेषु उपकर्ता उपकारको भविता भविष्यति ईदृशमर्थं कः पुमान् । नामेति संभावनायाम् । श्रद्धधीत संभावयति । अपि तु न कश्चिदेतां वार्ता मन्यते ॥

यतः । स्वस्थावस्थायामित्यादि । हे राजन्, स्वस्थावस्थायामपि सुखावसरेऽपि यो मन्त्री अनर्थपरम्परार्थं दुःखश्रेणिनिमित्तं ईहेत चेष्टेत । स पुनरमात्यो विधुरेषु स्वामिहिते स्वामिहितनिमित्तं कथं चेष्टते कथं व्याप्रियते । अपि तु न कथमपि । आक्षेपालंकारः ॥

तस्मात् कारणात् हे देव, कर्णकटुकमपि कर्णशूलप्रायमपि इदं वचनं एवममुना प्रकारेण अवधार्यतां निज्ञायताम् । त्वयेति संबन्धः ॥

अपि त्वामित्यादि । एष मन्त्री त्वामपि भवन्तमपि अतिवाह्य वञ्चयित्वा यथा अतीतानयशोर्धादीन् नृपान् वञ्चयित्वा तूरीव तूरवादक इव अन्याश्रयस्थायी अन्यनृपमन्दिरे स्थास्यति । कथंभूतोऽयं मन्त्री । लम्बालुञ्चानिशाचरः उत्कोटत्रोटने राक्षसः । रूपकानुमानालंकारः ॥

अन्यथेत्यादि । अन्यथा यद्येवं न भवति तर्हि नराः किंकराः पत्यन्तरं अपरराजानं कथं केन प्रकारेण यान्ति गच्छन्ति । कथंभूताः नराः । तत्तन्नृपतिसंगीर्णविनिर्वाहपराः तैस्तैर्जगत्प्रसिद्धैः नृपतिभिः राज्ञभिः संगीर्णः प्रतिज्ञातो विनिर्वाहः सेवाफलं तस्मिन् परास्तपराः । पुनः कथंभूताः नराः । कुलोद्गताः कुलोद्गताः कान्ता इव । उपमालंकारः ॥

देव, नितान्तं संवृतचित्तस्यापि दुर्वृत्तस्य प्रमादेन प्रमोदमदाभ्यां निद्रोद्रेकेण वातिरहस्योदयमपि हृदये भवत्यवश्यं प्रकटाशयम् । अतश्च यः खलु दृढदुष्टवासनाभ्यासप्रकर्षादुषायामेवमुत्खनति स कथं नाम दैवदोषेण दुर्विलसितोन्मेषेण वा प्रकल्पितसैन्येषु सहचारी संभाव्येत । तथा हि ।

यौ स्वास्थ्याय समीहेते व्याधितस्य नृपस्य च ।

स्वार्थसिद्धिनिरोद्धारौ धिग्धक्तौ वैद्यमन्त्रिणौ ॥ १८७ ॥

व्याधिर्व्यसनवृद्धिश्च गोपे भूपे च नास्ति चेत् ।

न धेनुः कामधेनुश्च वैद्यस्य सचिवस्य च ॥ १८८ ॥

तथा ।

अशुभस्य कालहरणं नृपतेर्व्यसनं नियोगिनां कलहम् ।

तन्त्रस्य वृत्तिविनिमयमारभमाणः सुखी सचिवः ॥ १८९ ॥

देवेत्यादि । हे देव हे राजन्, नितान्तमतिशयेन संवृतचित्तस्यापि दुर्वृत्तस्य दुराचारस्य पुरुषस्य प्रमादेन असावधानतया प्रमोदमदाभ्यां हर्षाहंकाराभ्यां कृत्वा निद्रोद्रेकेण(न) निद्राधिकतया वा अतिरहस्योदयमपि अतिगुप्तपापमपि हृदये मनसि अवश्यं निश्चयेन प्रकटाशयं प्रकटाभिप्रायं भवति । अतश्च कारणात् यस्तव मन्त्री । खलु वाक्यालंकारे । दृढदुष्टवासनाभ्यासप्रकर्षात् दृढा बलवत्तरा दुष्टा पापिष्ठा यासौ वासना तस्या अभ्यासस्य पुनः पुनरनुशीलनस्य प्रकर्षात् अतिशयात् उषायां रात्रौ एवममुना प्रकारेण उत्खनति जल्पति स मन्त्री कथं केन प्रकारेण । नामेति संभावनायाम् । दैवदोषेण देवतादोषेण देवताकृतप्रथिलत्वेन दुर्विलसितोन्मेषेण वा दुराचारप्रादुर्भावेन प्रकल्पितसैन्येषु रचितगजघटादिसैन्येषु ईदृग्विधेषु कष्टेषु सहचारी सहायः संभाव्येत । अपि तु न संभाव्यत इत्यर्थः ॥

तथाहि रात्रौ स्वप्नावस्थायां किमेष जल्पतीत्याह—**यावित्यादि ।** यौ स्वास्थ्याय स्वस्थतानिमित्तं समीहेते चेष्टेते व्याधितस्य नृपस्य च रोगिणो राज्ञश्च तौ वैद्यमन्त्रिणौ धिक् । निन्दिताविमावित्यर्थः । कथंभूतौ तौ । स्वार्थसिद्धिनिरोद्धारौ स्वार्थस्य निजप्रयोजनस्य सिद्धेः प्राप्तेर्निरोद्धारौ निषेधकौ । यथासंख्यालंकारः ॥

व्याधिर्व्यसनवृद्धिरित्यादि ।

..... ॥

तथा अशुभस्येत्यादि । सचिवः एतत् आरभमाणः कुर्वाणः । किमारभमाणः । अशुभस्य कालहरणं यदा राज्ञो अशुभं भवति तदा सचिवः कालहरणं कालयापनं

शौर्यं चास्य निगदेन व्याख्यातम् । यतः ।

वणिजि च भिषजि च शूरः शौण्डीरो दुर्बले च विकले च ।

कपिरिव निभृतस्तिष्ठति रणशौण्डे चण्डदण्डे च ॥ १९० ॥

देव, सरलस्वभावस्य देवस्यामात्यदैत्यानामाकलोदञ्चः प्रतिक्रियाप्रपञ्चश्च साधुतायोगेऽनुरागे च कारणम् । तत्र चामीषामेतत्तात्पर्यम् । तथा हि— सत्पुरुषपृषतवधाय व्याधस्याखिलाङ्गसंवरणं यत्रावरणमिवामात्यजनस्य लम्बाञ्चलकं चोलकम्, मुग्धमीनबन्धनानायमिव महाकायः कूर्चकेशनिकायः, कपटबकोटपेटकघटनाय सर इवोदारमुदरम्, परव्यसनान्वेषणाय मृगधू- र्तस्येव मन्दमन्दाचारः पादप्रचारः, कथमेते खलु पातालस्थाः करस्था मम

करोति वृहत्कालं यथा अशुभं तिष्ठति तथा करोति । नृपतेर्व्यसनमारभमाणः सुखी भवति । नियोगिनां कलहमारभमाणः सुखी भवति । दीपकालंकारः ॥

देव, अस्य सचिवस्य शौर्यं सौभद्यं निगदेन लोकप्रसिद्ध्या व्याख्यातं सूचितमेव । यतो यस्मात् कारणात् । वणिजि इत्यादि । वणिजि च क्रयविक्रयकारिणि, भिषजि च वैद्ये च, अयं शूरः शौण्डीरस्त्यागविक्रमाभ्यां विभ्रुतः । दुर्बले बलसामर्थ्यरहिते विकले च पङ्गवादौ शौण्डीरः, अयं मन्त्री रणशौण्डे चण्डदण्डे च पुरुषे निभृतस्तिष्ठति विनीतो मौनवान् सन्नास्ते । क इव । कपिरिव यथा कपिर्मौनवान् तिष्ठति विनीतश्च भवति । यथा योगी शिक्षयति कपिस्तथैव करोति । उपमालंकारः ॥

हे देव हे राजन्, सरलस्वभावस्य अकुटिलप्रकृतेर्देवस्य तव अमात्यदैत्यानां मन्त्रिराक्षसानां आकलोदञ्चः कषायवस्त्राद्विवेषोद्गमः प्रतिक्रियाप्रपञ्चश्च प्रतीकारविस्तारश्च साधुतायोगे साधुत्वप्राप्त्यर्थं अनुरागे च राजानुरागविधायने च कारणं हेतुर्वर्तते । तत्र च तेषु आकलोदञ्चनादिषु अमीषां सचिवानामेतत्तात्पर्यमेतद्रहस्यम् । तथा हि तदेव निरूपयति—सत्पुरुषपृषतवधाय सत्पुरुषमृगहननार्थं व्याधस्येव लब्धकस्येव अखिलाङ्गसंवरणं सर्वशरीरप्रावरणं यत्रावरणं च अमात्यजनस्य लम्बाञ्चलकं दीर्घप्रान्तं चोलकं परिधानधौतवस्त्रम् । हे राजन्, अमात्यजनस्य कूर्चकेशनिकायः महाकायो वृहत् । कथंभूतः । मुग्धमीनबन्धनानायमिव उदारभद्रकजनमत्स्यबन्धननिमित्तं आनयमिव जालमिव । हे देव, अमात्यजनस्य उदारमुदरं वृहद्वर्तते । कथंभूतमुदरम् । कपटबकोटपेटकघटनाय सर इव कपटः परव्यसनाचारास्त एव बकोटा वकास्तेषां पेटकः समूहः तस्य घटनाय चेष्टनाय सर इव तडाग इव । हे देव, सचिवजनस्य पादप्रचारः । कथंभूतः । मन्दमन्दाचारः शनैः शनैः संचरणम् ।

भविष्यन्ति शेषशिखामणय इति लुण्टाकतयेव मुहुर्मुहुर्जलेषु निमज्जनम्, कदा ह्यमी गगनचराः कन्दनकन्दुकविनोदकरा मम भविष्यन्ति रविरथतुरङ्गा इत्यपजिहीर्षयेवादितिसुतोपासनम्, अरे हताश हुताश, मयि सत्याश्रयाशे सर्वाशे च कथं नाम तन्नामवान्भवानितीर्ष्ययेवाहुतिमिषेण विषमरोचिताडनम्, सुप्रयुक्तस्य दम्भस्य ब्रह्माप्यन्तं न गच्छतीति मनीषया साधुजनशकुनिहननाय द्वीपिद्विजोद्दीपनमिव देवतार्चनम्, कियन्तो मया महान्तः प्रतारिताः कियन्तो नाद्यापीति संभालनायेव जपव्यवसायः, कुशलशकुलाशनाय वकस्येव ध्यानपरता, चतुरवञ्चनाय वकस्येव धर्मागमपाठः, परलोकगतिभङ्गाय निगलजालस्येव गुरुचरणोपचारः, शाकिनीजनस्येव सेवकेषु

कस्येव । मृगधूर्तस्येव । किमर्थम् । परव्यसनान्वेषणाय परेषां राजलोकादीनां व्यसनस्य अवस्थायाः अन्वेषणाय विलोकनार्थम् । हे देव, अमात्यजनस्य मुहुर्मुहुर्वारंवारं जलेषु निमज्जनं कायप्रवेशनं इति एतस्मात् कारणात् लुण्टाकतयेव चौरस्येव भूषणनिमित्तमिव । इतीति किम् । एते शेषशिखामणयः शेषनागशिरोरत्नानि । खलु वाक्यालंकारे । पातालस्था मम करस्थाः कथं भविष्यन्ति । हे राजन्, अमात्यजनस्य अदितिसुतोपासनं श्रीभास्करसेवनं इति एतस्मात् कारणात् वर्तते । कदा कस्मिन् काले हि निश्चयेन अमी गगनचराः कन्दनकन्दुकविनोदकराः संग्रामदष्टक्रीडाकारिणः रविरथतुरङ्गाः मम भविष्यन्ति तेषामपजिहीर्षया इव अपहर्तुमिच्छया इव । हे देव, अमात्यजनस्य इति ईर्ष्या अक्षमया इव आहुतिमिषेण होतव्यद्रव्यदान(व)तुलेन विषमरोचेस्ताडनं अग्नेः कुट्टनम् । इतीति किम् । अरे हताश निर्भाग्य हुताश अग्ने, मयि मन्त्रिणि आश्रयाशे आश्रयभक्षके सर्वाशे च सर्वभक्षके च सति विद्यमाने । नामेति संभावनायाम् । तन्नामवान् आश्रयाशसर्वाशनामवान् भवांस्त्वं कथं वर्तसे । हे देव, अमात्यजनस्य सुप्रयुक्तस्य युक्ततया कृतस्य दम्भस्य अन्तं पारं ब्रह्मापि न गच्छति इति मनीषया च देवतार्चनं वर्तते । देवतार्चनं किमिव । साधुजनशकुनिहननाय साधुजनाः साधुलोकास्त एव शकुनयश्चटकादिपक्षिणस्तेषां हननाय मारणाय द्वीपिद्विजोद्दीपनमिव द्वीपिद्विजो मृगयाविनोदपक्षी । इयेन इत्यर्थः । तस्य उद्दीपनमिव पोषणमिव । हे राजन्, सचिवजनस्य जपव्यवसायः जपव्यापारः किमर्थम् । कियन्तः कियत्प्रमाणाः महान्तः सत्पुरुषाः मया प्रतारिताः वञ्चिताः कियन्तो महान्तोऽद्यापि न प्रतारिता वर्तन्ते इति संभालनाय इव स्मरणाय इव । हे राजन्, अस्य अमात्यजनस्य कुशलशकुलाशनाय कुशला विद्वांसस्त एव शकुला मत्स्यास्तेषां अशनाय भक्षणाय वकस्येव ध्यानपरता ध्यानैकाग्रता । चतुरवञ्चनाय चतुराणां विदुषां वञ्चनाय प्रतारणाय वकस्येव खरपटस्येव धर्मागमपाठः धर्मशास्त्रपठनम् । स्मृतिपठनमित्यर्थः । परलोकगतिभङ्गाय परलोकः स्वर्गादिकस्तस्य गतिभङ्गो गम-

जीवितविनाशाय प्रियंवदता, अविज्ञातान्तस्तत्त्वस्य शुष्कसरःसेतोरिव
क्लेशाय प्रियालोकता । अपि च ।

बहिरविकृतवेषैर्मन्दमन्दप्रचारै-

निभृतनयनपातैः साधुताकारसारैः ।

निकृतिनयविनीतैश्चान्तरेतैरमाल्यै-

स्तिमय इव बकोटैर्वञ्चिताः के न लोकाः ॥ १९१ ॥

देव, अप्सरसामिवामरेषु नरेष्वपि किल खलानां चतुर्दश कुलानि पुरा
प्रादुर्बभूवुः । तत्र तावत्प्रथमं प्रमथनाथकण्ठालंकारनिकटालकूटात्प्रा-
दुरासीत्, द्वितीयं द्विजिह्वेभ्यः, तृतीयं तृक्षात्मजतुण्डचण्डतायाः, चतुर्थं चतु-

नविनाशस्तस्मै परलोकगतिभङ्गाय निगलजालस्येव शृङ्खलासमूहस्येव गुरुचरणोपचारः
गुरुपादपूजनम् । शाकिनीजनस्येव डाकिनीलोकस्येव सेवकेषु जीवितविनाशाय प्रास-
लोपनाय प्रियंवदता प्रियवचनता । अविज्ञातान्तस्तत्त्वस्य अपरीक्षिताभ्यन्तरमर्मणः
शुष्कसरःसेतोरिव शुष्कतडागपालिवन्धस्येव क्लेशाय कष्टाय प्रियालोकता मधुरालोकनम् ।

अपि च । बहिरविकृतवेषैरित्यादि । हे राजन्, एतैः प्रत्यक्षीभूतैरमाल्यैर्मन्त्रिभिः
के लोका न वञ्चिताः । अपि तु सर्वे लोका वञ्चिता इत्यर्थः । कथंभूतैरमाल्यैः । बहिर्बाह्ये
अविकृतवेषैः शुक्लवेषैः । पुनः कथंभूतैः । मन्दमन्दप्रचारैः शनैःशनैःगमनैः । पुनः
कथंभूतैः । निभृतनयनपातैः निश्चललोचनावलोकनैः । पुनः कथंभूतैः । साधुताकारसारैः
साधुतायाः साधुत्वस्य योऽसावाकारः आभासस्तेन सारैर्बलवत्तरैः । पुनः कथंभूतैः ।
अन्तः मध्ये निकृतिनयविनीतैर्निकृतिनये मायान्याये विनीतैः शिक्षितैः । अमाल्यैर्लोकाः
कैरिव वञ्चिताः । बकोटैरिव । यथा बकोटैस्तिमयो वञ्चन्ते । बकोटा अपि बाह्ये उज्ज्वल
भवन्ति, अभ्यन्तरे पापिनो भवन्ति, मन्दमन्दगमनाः, निश्चललोचनाः, बाह्ये साधवा-
कारा अभ्यन्तरे मायाविनो भवन्ति । उपमाक्षेपालंकारः ॥

देवेत्यादि । हे देव हे राजन्, अमरेषु देवेषु अप्सरसां देवाङ्गनानां यथा चतुर्दश
कुलानि भवन्ति तथा नरेष्वपि । किलेत्थरुचौ । खलानां दुर्जनानां चतुर्दश कुलानि पुरा
पूर्वं प्रादुर्बभूवुः प्रकटीबभूवुः । तत्र तावत् अनुक्रमेण चतुर्दश कुलानि कथयति—प्रथमं
तावत् खलकुलं दुर्जनकुलं कालकूटात् हालाहलविषात् प्रादुरासीत् प्रादुर्बभूव । कथंभू-
तात् कालकूटात् । प्रमथनाथकण्ठालंकारनिकटालं प्रमथानां पिशाचानां नाथः स्वामी
प्रमथनाथो रुद्रः तस्य कण्ठालंकारे निकटस्तस्मात् । द्वितीयं खलकुलं द्विजिह्वेभ्यः सर्पेभ्यः
प्रादुरासीत् । तृतीयं खलकुलं तृक्षात्मजतुण्डचण्डतायाः तृक्षस्य गरुडस्यात्मजोऽपत्यं

थीचन्द्रात्, पञ्चमं पञ्चतानुचरेभ्यः, षष्ठं षट्प्रज्ञपादपरागात्, सप्तमं सप्तांशोः, अष्टममनिष्टविष्टपात्, नवमं नरकारिमायायाः, दशमं दशलोचनदंष्ट्राङ्कुरात्, एकादशमेकान्ताकृत्येभ्यः, द्वादशं द्वापराभिप्रायपातकात्, त्रयोदशं त्रपोत्त-
प्तेः, चतुर्दशं च चक्रिकाचक्रेभ्यः । अन्यत्पुनस्तमसः, यतः समभूतमसि कुम्भि-
नां केसरीवाकारणवैरी ग्रहाणां राहुः । परं खण्डपरश्वधायुधस्य साधनसमृद्धि-
समये द्रुहिणदामोदरकन्दलात्, यस्मादजायत विद्वेषभेषजवज्जगद्विप्रीतिरति-
दोहदो नारदः । परं वज्रविद्युन्निर्मथनात्, यतोऽभवदम्भोधिषु सलिलसत्त्व-
संहारप्रबलो वडवानलः । तथैकं दितेः, यतः समुदपादि निखिलेष्वपि भुवनेषु
स्वयंभुवो वरप्रदानात्सद्धर्मकर्मोत्सेकानां लोकानां प्रतारकस्तारको नामा-

तार्क्ष्यः तस्य तुण्डस्य चण्डतायाः प्रादुरासीत् । चतुर्थं खलकुलं चतुर्थीचन्द्रात् । चतुर्थीचन्द्रः
कलहप्रियो भवति । पञ्चमं खलकुलं पञ्चतानुचरेभ्यो यमकिंकरेभ्यः प्रादुरासीत् । षष्ठं
खलकुलं षट्प्रज्ञपादपरागात् षट्प्रज्ञो विटस्तस्य पादौ तयोः परागश्वरणरेणुस्तस्मात्
षट्प्रज्ञपादपरागात् । सप्तमं खलकुलं सप्तांशोर्वैश्वानरात् प्रादुरासीत् । अष्टमं खलकुलं
अनिष्टविष्टपात् नरकात् प्रादुरासीत् । नवमं खलकुलं नरकारिमायायाः श्रीनारायणमायायाः
प्रादुरासीत् । दशमं खलकुलं दशलोचनदंष्ट्राङ्कुरात् यमदाढाभिनवोद्भिदः । एकादशं
खलकुलं एकान्ताकृत्येभ्यः एकान्तमतपातकेभ्यः । द्वादशं खलकुलं द्वापराभिप्राय-
पातकात् संशयमिथ्यात्वपातकात् । त्रयोदशं खलकुलं त्रपोत्तप्तेः लज्जाप्रज्वालनात् ।
चतुर्दशं खलकुलं चक्रिकाचक्रेभ्यः परवञ्चनोपायसमूहेभ्यः । अन्यत् पुनः तमसोऽन्ध-
कारात् राहोः पञ्चदशं कुलं संजातम्, यतो यस्मात् कारणात् नभसि आकाशे अन्ध-
कारोत्पन्नदुर्जनकुलात् राहुः समभूत् प्रादुरासीत् । कथंभूतो राहुः । ग्रहाणां सूर्यचन्द्र-
मसादीनां अकारणवैरी निष्कारणशत्रुः । केषां क इव । कुम्भिनां गजानां केसरीवा परम-
न्यत्कुलं षोडशं खण्डपरश्वधायुधस्य साधनसमृद्धिसमये खण्डपरशोर्वशीकरणावसरे
द्रुहिणदामोदरकन्दलात् ब्रह्माविष्णुयुद्धात् खलकुलं प्रादुरासीत्, यस्मात् षोडशात्
कुलात् अजायत संजातः । कोऽसौ । नारदः । कथंभूतो नारदः । जगद्विप्रीतिरतिदोहदः
जगतः पृथ्वीमण्डलस्य या विप्रीतिर्द्वेषः संग्रामस्तत्र रतिदोहदो अनुरागमनोरथो यस्य
सः । किंवत् । विद्वेषभेषजवत् विद्वेषोत्पादने यद्वेषजं मूलादिकं तत्सदृशो नारदः । परं
अपरं कुलं सप्तदशं वज्रविद्युन्निर्मथनात् अशनिपातविद्युत्पाततटभेदकात्, यतः यस्मा-
द्वज्रविद्युन्निर्मथनात् अम्भोधिषु समुद्रेषु वडवानल और्वानिलोऽभवद्वभूव । कथंभूतो वडवा-
नलः । सलिलसत्त्वसंहारप्रबलः जलचरजीतप्रलयकालसामर्थ्यः । तथा तेनैव प्रकारेण एकं
दुर्जनकुलं दितेः राक्षसीविशेषात् प्रादुरासीत्, यतो यस्मात् कुलात् तारको नाम असुरो
दैत्यः समुदपादि संजातः । कथंभूतस्तारकः । लोकानां प्रतारको वञ्चकः । कस्माद्वञ्चकः ।

सुरः । संप्रति तु भवादृशैर्महामहीशैः कलिकालस्यातीवतुच्छीकृतत्वादनुत्त-
मसत्त्वतयायमेक एवामीषामष्टादशानामपि खलकुलानां भारमाचारं च
विभर्ति । ततः कथं नाम स्वप्नेऽप्यस्य साधुता संभाव्येत । अपि च ।

असुरमयस्तिमिरमयः स्तेनाकारोऽपि कौणपाकारः ।

देव दिवापि प्रभवति सचिवजनो यत्तदाश्चर्यम् ॥ १९२ ॥

दूरादीर्घमवेक्षणं सरभसः प्रीतिक्रमः संभ्रमः

प्रत्यासन्नमथासनं प्रियकथाचारे महानादरः ।

बाह्योऽयं सचिवेषु चेष्टितविधिः कामं न कं मोदये-

चित्तेहा तु न जातु मार्दवमयी मन्ये जनन्यामपि ॥ १९३ ॥

हे त्रैलोक्यनिकेतवास भुवनोदन्ते त्वमेवादृत-

स्तत्सत्यं कथयेदमेष भवतः पादप्रणामः कृतः ।

मिखिलेष्वपि भुवनेषु स्वयंभुवो ब्रह्मणो वरप्रदानात् वरदानात् । कथंभूतानां लोकानाम् ।
सद्धर्मकर्मोत्सेकानां समीचीनधर्मकार्योद्यतानाम् । संप्रति इदानीं तु भवादृशैर्युष्मत्सदृशैर्महा-
महीशैर्महद्भिः राजभिः कलिकालस्य अतीव अतिशयेन तुच्छीकृतत्वात् अनुत्तमसत्त्व-
तया अनुत्कृष्टबलत्वेन अयं पामरोदारनामा मन्त्री एक एवासहाय एव अमीषां पूर्वो-
क्तानां अष्टादशानामपि द्विर्नवानामपि खलकुलानां भारं आचारं च विभर्ति धरति ।
ततः कथं केन प्रकारेण । नामेति संभावनायाम् । स्वप्नेऽपि । अपिशब्दात् जाग्रदवस्था-
यामपि । साधुता परोपकारिता संभाव्येत घटेत । अपि तु न कथमपि साधुता घटते ।

अपि च । असुरमय इत्यादि । हे देव, सचिवजनो भवन्मन्त्रिलोको असुरमयः
दैत्यमयः, तिमिरमयोऽन्धकारमयः, स्तेनाकारोऽपि चौरमूर्तिः, कौणपाकारो राक्षसमूर्तिः,
एवंविधोऽपि यत् दिवापि प्रभवति दिवसेऽपि छलयति तत् आश्चर्यमद्भुतमिदम् । अ-
सुरस्तिमिरः स्तेनः कौणपश्च रात्रौ प्रभवति, अयं तु दिवापि प्रभवति । व्यतिरेको-
पमालंकारः ॥

दूरादित्यादि । हे राजन्, दूरात् दीर्घं अवेक्षणं विलोकनम्, सरभसः वेगवत्तरः
प्रीतिक्रमः रागानुक्रमः, संभ्रमो अत्यादरः, अथानन्तरं प्रत्यासन्नं निकटतरं आसनदानम्,
प्रियकथाचारे प्रियवार्ताकरणे महान् गुरुतरः आदरः प्रतिप्रतिः, अयं प्रत्यक्षीभूतः
सचिवेषु मन्त्रिषु बाह्याकारश्चेष्टितविधिः क्रियाविधानैः कामं यथेष्टं कं पुरुषं न मोद-
येत् न प्रमोदमुत्पादयेत् । अपि तु सर्वमपि मोदयेत् । चित्तेहा तु हृदयचेष्टा तु मन्ये
जानामि जनन्यामपि मन्त्रिणो मार्तयपि जातु कदाचित् मार्दवमयी न वर्तते । आक्षे-
पालंकारः समुच्चयश्च ॥

शङ्खनको वासुदेवं पृच्छति—हे त्रैलोक्येत्यादि । त्रैलोक्यस्य निकेतः

कैः काठिन्यकणैर्विधिः प्रविदधे दुश्चारिणो मन्त्रिणो
 येनैतन्मृदुताकृतौ विधिमहं प्रह्लाद्य तानाश्रये ॥ १९४ ॥
 चातुर्यं वञ्चनोदञ्चे लुञ्चालुञ्चे च मन्त्रिणाम् ।
 राज्ञोऽन्य एव ते भृत्याः समरे विधुरे च ये ॥ १९५ ॥
 सचिवचरितं तत्रैवैतत्प्रशाम्यति भूपतौ
 भवति य इह न्यायान्यायप्रतर्कणकर्कशः ।
 सदयहृदये मन्दोद्योगे तदात्वसुखोन्मुखे
 स्त्रिय इव नृपे दृष्टा भृत्याः कथं न विकुर्वते ॥ १९६ ॥

तथा च ।

प्रकृतिविकृतिः कोशोत्क्रान्तिः प्रजाप्रलयागतिः
 स्वजनविरतिर्भिन्नाप्रीतिः कुलीनजनास्थितिः ।

स्थानमाधारः स चासौ वासः स तस्य संबोधनं हे त्रैलोक्यनिकेतवास हे जगदाधार
 भुवनोदन्ते त्रैलोक्यवार्तायां त्वमेव भवानेव आहतः आदरपरो वर्तसे । तत्तस्मात् कार
 णात् इदं एकं वचनं सत्यं कथय सत्यं ब्रूहि । भवतस्त्व एष प्रत्यक्षीभूतः पादप्रणामः
 कृतो मया विहितः । किं सत्यं वदामि एतन्मया तु पूज्यते । कैः काठिन्यकणैः निर्दयपर
 माणुभिः दुश्चारिणो दुराचारान् मन्त्रिणः सचिवान् विधिर्विधाता प्रविदधे सृष्टवान् येन
 कारणेन एतन्मृदुताकृतौ मन्त्रिणां कोमलताकरणे अहं विधिं सृष्टिकर्तारं प्रह्लाद्य आन
 न्दमुत्पाद्य तान् मन्त्रिणः अहं आश्रये यजामि । प्रश्नोत्तरालंकारः ॥

चातुर्यमित्यादि । वञ्चनोदञ्चे प्रतारणोत्कर्षे लुञ्चालुञ्चे च यष्टिमांसभक्षणे च
 मन्त्रिणां चातुर्यं वर्तते । राज्ञो नृपस्य ते जगत्प्रसिद्धा अन्ये एव अपरे एव भृत्या वर्तन्ते
 ते के । ये समरे संग्रामे विधुरे च कष्टोपनिपाते वर्तन्ते । जात्यलंकारः ॥

सचिवचरितमित्यादि । एतत् सचिवचरितं मन्त्रिणामाचारः तत्रैव तस्मिन्नेव
 भूपतौ प्रशाम्यति निशाम्यति शान्तिं याति । तत्र कस्मिन् । य राजा इह एषु मन्त्रिण
 न्यायान्यायप्रतर्कणकर्कशो भवति न्यायश्चान्यायश्च न्यायान्यायौ त्रयोः प्रतर्कणं वि
 चारस्तत्र कर्कशः कठोरः । सदयहृदये तथा मन्दोद्योगे अलसे तदात्वसुखोन्मुखे
 तत्कालसुखसोत्कण्ठे नृपे दृष्टा गर्विताः भृत्याः । मन्त्रिणः इत्यर्थः । कथं केन प्रकारेण
 न विकुर्वते न विक्रियां गच्छन्ति । अपि तु विकुर्वते एव । का इव । स्त्रिय इव
 यथा दयावति अलसे तात्काल इव लम्पट् च नृपे ताः स्त्रियो विकुर्वते । उपमालंकारः ।

तथा च । प्रकृतिविकृतिरित्यादि । कुसचिवरते राजनि ध्रुवं निश्चयेन (तत् च हे
 एतत् ननु जायते उत्पद्यते । एतत् किमुत्पद्यते । प्रकृतिविकृतिः 'अमास्यायाश्च पौराश्च

कुसचिवरते राजन्येतद्भुवं ननु जायते

तदनु स परैर्दायादैर्वा बलादवलुप्यते ॥ १९७ ॥

देव, संजातराजसुतसमागमापीयं लक्ष्मीर्व्याप्ताश्रयपादपा लतेव न जातु तदन्तराविहितस्पृहावतिष्ठते । केवलं प्रभुशक्तिपेशलत्वं महत्वमेव महीपतेः सत्पुरुषसंपदः कारणम् । यतः ।

अधनस्यापि महीशोमहीयसो भवति भृत्यसंपत्तिः ।

शुष्कस्यापि हि सरसः पालितले पादपविभूतिः ॥ १९८ ॥

शास्त्रशस्त्रोचितोत्सेकाः सन्ति येषां न सेवकाः ।

राज्यश्रीर्विजयश्रीश्च कुतस्तेषां महीभुजाम् ॥ १९९ ॥

देव, विग्रहावग्रहाभ्यां हीनानां दीनानां च प्रजानामवदानप्रदानाभ्यां रक्षणमवेक्षणं चान्तर्बहिरवान्तराटोपैः कोपैर्दुःस्थितावस्थितीनां प्रकृतीनां

सद्भिः प्रकृतयः स्मृताः तासां विकृतिर्विकारो जायते उत्पद्यते । तथा कोशोत्क्रान्तिर्भाण्डागारमुद्गीयते । तथा प्रजाप्रलयागतिः लोको भ्रियते । तथा स्वजनविरतिः कुटुम्बविरक्तं भवति । तथा मित्राप्रतिमित्राणि शत्रवो भवन्ति । तथा कुलीनजनास्थितिः कुलीनजनाः देशान्तरं गच्छन्ति । तदनु तत्पश्चात् स राजा परैः शत्रुभिर्दायादैर्वा बलात् प्रसह्य अवलुप्यते विध्वंस्यते दायं रिच्छ(कथ)माददते । दायादाः 'दायादौ सुतवान्धवौ' इति वचनात् । बान्धवः सपिण्ड इत्यर्थः । समुच्चयालंकारो दीपकं च ॥

हे देव, संजातराजसुतसमागमापि समुत्पन्नराजपुत्रालिङ्गनापि इयं लक्ष्मीर्व्याप्ताश्रयपादपा समाश्रितनिकटवर्तिवृक्षा लतेव वल्लीव जातु कदाचित् तदन्तराविहितस्पृहा राजान्तरे अकृतवाञ्छा नावतिष्ठते न तिष्ठति । केवलं प्रभुशक्तिपेशलत्वम् । 'चारौ दत्ते च पेशलम्' इति वचनात् । महत्वमेव गुरुत्वमेव महीपतेर्तृपस्य सत्पुरुषसंपदः सत्पुरुषलक्ष्म्याः कारणं हेतुर्वर्तते । यतः कारणात् ।

अधनस्येत्यादि । अधनस्यापि महीशस्य नृपस्य महीयसः गुरुतरस्य भृत्यसंपत्तिर्भवति । शुष्कस्यापि सरसः जलरहितस्यापि सरोवरस्य पालितले सेतुवन्धावस्तनभागे पादपविभूतिर्भवति । कथम् । हि स्फुटमिति शेषः । दृष्टान्तालंकारः ॥

शास्त्रशस्त्रेत्यादि । हे राजन्, येषां महीभुजां शास्त्रशस्त्रोचितो योग्यः उत्सेक उत्कृष्टता येषां ते शास्त्रशस्त्रोचितोत्सेकाः सेवका न सन्ति तेषां महीभुजां राज्यश्रीर्विजयश्रीश्च कुतः । न कुतोऽपीत्यर्थः । आक्षेपालंकारः ॥

हे देव, प्रजानां रक्षणं अवेक्षणं अनादरणं च, प्रकृतीनां अमात्यपौराणां एकमुखीकरणं च संक्षेपेण समासेन मन्त्रिणः कर्म तावद्भवति । कथंभूतानां प्रजानाम् ।

विरागकारणपरिहारेणैकमुखीकरणं च संक्षेपेण मन्त्रिणः कर्म । तच्च देवेनानव-
धार्यान्यदेव किञ्चित् सचिवापसदं प्रति गुणोच्चारचापलमाचरितम् । यतः ।

तन्मन्त्रिणमर्पितप्रीतिर्देशकोशोचितस्थितिः ।

यश्चात्मनि भवेद्भक्तः सोऽमात्यः पृथिवीपतेः ॥ २०० ॥

कार्यार्थिनो हि लोकस्य किमन्याचारचिन्तया ।

दुग्धार्थी कः पुमान्नाम गवाचारं विचारयेत् ॥ २०१ ॥

व्रतं भवतु वा मा वा भवेद्भक्तिः परात्मनि ।

तथापि चेद्भक्ते प्रीतिर्यतीन्कुरु नियोगिनः ॥ २०२ ॥

अपि च देव, महाजङ्घाघ्रातचित्तस्य महालक्ष्मीराक्षसीविलासोल्लासित-

विग्रहावग्रहाभ्यां हीनानां कार्यविग्रहेण युद्धेन हीनानां रक्षणं क्रियते, अवग्रहेण स्वव्रतेन
हीनानां अवैक्षणं अनादरणम् । दीनानां च न्यकृतानां प्रजानां अवदानप्रदानाभ्यां अवदा-
नात् साहसात् खण्डनात् रक्षणम्, प्रदानात् धनविश्राणनात् अवैक्षणम्, विरागकारणपरि-
हारेण यथा प्रकृतीनां विरागो नोत्पद्यते । कथंभूतानां प्रजानां प्रकृतीनां च । मन्त्रिणः कोपैः
कृत्वा कोपैर्दुःस्थितावस्थितीनां दुष्टावस्थितानाम् । कथंभूतैः कोपैः । अन्तर्बहिरवान्त-
राटोपैः अन्तःकोपैर्बहिरलीकाटोपैः । तच्च कर्म देवेन त्वया अनवधार्य अज्ञात्वा अन्यदेव
किञ्चित् कर्म पत्रादि । अत्रोटनकर्म जलप्रासुकादिकं च । तं सचिवापसदं मन्त्रिणां
मध्ये निकृष्टं प्रति गुणोच्चारणचापलं आचरितं गुणवर्णनचपलत्वं कृतम् । यतः ।

तन्मन्त्रित्यादि । पृथिवीपतेः सोऽमात्यो भवेत् । स कः । यस्तन्मन्त्रिणमर्पितप्रीतिः
तन्त्रस्य मित्रं उत्पादितप्रीतिर्भवति । च अन्यत् देशकोशोचितस्थितिः देशे च कोशे
च योग्याचारो भवति । आत्मनि राजनि च भक्तो भवति । जात्यलंकारः ॥

कार्यार्थिन इत्यादि । कार्यार्थिनो लोकस्य अन्याचारचिन्तया किम् । न किमपि ।
दुग्धार्थी पुमान् । नामेति संभावनायाम् । गवाचारं को विचारयेत् । अपि तु न कश्चि-
द्विचारयेदित्यर्थः । कथम् । हि स्फुटम् । आक्षेपालंकारः ॥

व्रतमित्यादि । हे राजन्, व्रतं भवतु वा मा भवतु । चेद्यदि आत्मनि स्वामिनि
परा उत्कृष्टा भक्तिर्भवेत्, तथापि तदपि चेत् व्रते प्रीतिर्वर्तते तर्हि यतीन् वनवासिनो
भिक्षुकान् नियोगिनो अधिकारिणः कुरु त्वं विधेहि । आक्षेपालंकारः ॥

अपि च तथा च हे देव, महाजङ्घाघ्रातचित्तस्य स्त्रीभोगमहातृष्णावासितहृदयस्य अस्य
पामरोदारस्य । कथंभूतस्य । महालक्ष्मीराक्षसीविलासोल्लासितवृत्तस्य च महालक्ष्मीरेव
राक्षसी । लोकानां भक्षकत्वात् । तस्या विलासो भोगस्तेन उल्लासितं प्रादुर्भावि(भू)तं वृत्तं

वृत्तस्य च ब्रह्मचर्याचरणमाचूलमवस्करे निमग्नस्योर्ध्वबाहुतया हस्ताशुचि-
स्पर्शरक्षणमिव । यतः ।

चञ्चावेषा योषा परिवारः शत्रुदर्शनाकारः ।

मृतमण्डनमिव च धनं सरशरदूरे नरे नियतम् ॥ २०३ ॥

तदस्य ब्राह्मप्रसिद्धिदुर्ललिते ब्रह्मचर्यव्रते खल्विदमैदंपर्यमवधार्यम् । म-
नसिजरसरहस्यास्वादकोविदस्य हि लोकस्य कलत्रपरिग्रहः पुनःपुनःप-
रिमलितविलासिनीसंग्रहश्च बन्दीग्रहणमिव चर्वितचर्वणमिव च न चेतः
साधु प्रह्लादयितुमलम् । यतः ।

सुरतरहस्यं पुंसां यदि भवति स्वासु देव योषासु ।

किमिति श्रीरतिमन्दो गोविन्दो बलवीलोलः ॥ २०४ ॥

दुराचाराचरणं यस्य स तथा तस्य ब्रह्मचर्याचरणम् । तस्य कीदृशं वर्तते । आचूलं आम-
स्तकं अवस्करे गूथे निमग्नस्य छुपितस्य पुरुषस्य ऊर्ध्वबाहुतया ऊर्ध्वकृतभुजद्वयतया
हस्ताशुचिस्पर्शरक्षणमिव मम हस्तयोर्विष्टा मा लगता इति न्यत्रेदृशं (?) वर्तते । यतः ।

चञ्चावेषेत्यादि । सरशरदूरे नरे यस्य कामबाणानलो लगति तस्य पुरुषस्य नि-
यतं निश्चितं योषा स्त्री चञ्चावेषा तृणकामिनीव । परिवारः कुटुम्बवर्गः शत्रुदर्शनाकारः ।
कुटुम्बवर्गे मोहो न भवतीत्यर्थः । धनं च मृतमण्डनमिव शवशृङ्गार इव । धनं न रोचते
इत्यर्थः । उपमालंकारः ॥

तत्तस्मात् कारणात् अस्य सचिवस्य ब्राह्मप्रसिद्धिदुर्ललिते बहिःप्रशस्तिदुश्चरिते
ब्रह्मचर्यव्रते परस्त्रीपरिहारनियमे खलु निश्चयेन इदमेतत् ऐदंपर्यं तात्पर्यं अवधार्यं त्वया
ज्ञातव्यं ज्ञानीयम् । मनसिजरसरहस्यास्वादकोविदस्य मनसिजस्य रसो रागस्तस्य रहस्यं
गोप्यतत्त्वं तस्यास्वादे कोविदस्य हि निश्चयेन लोकस्य कलत्रपरिग्रहो विवाहः पुनः-
पुनःपरिमलितविलासिनीसंग्रहः पुनःपुनर्वारंवारं परिमलिता कामुकलोकैर्मदिता या
विलासिनी वेद्यां तस्याः संग्रहश्च अवधारणं निजगृहे रक्षणे बन्दीग्रहणमिव कारागारे
पतनमिव चर्वितचर्वणमिव च चेतः प्रह्लादयितुमानन्दयितुं साध्वलं न भवति । यतः ।

सुरतरहस्यमित्यादि । अयं मन्त्री एवं कथयति जानाति च—सुरतरहस्यं सुरतं
संभोगगोप्यतत्त्वं पुंसां यदि चेत् देव राजन्, स्वासु निजासु योषासु भवति, तर्हि गो-
विन्दः श्रीनारायणः श्रीरतिमन्दः लक्ष्मीभोगे निरादरः सन् बलवीलोलः गोपकन्याल-
म्पटः किमिति किमर्थं वर्तते । आक्षेपालंकारः ॥

ततश्च ।

पौता युवतिर्जरती तस्य सुता सोदरी सवित्रीति ।

युक्तमिदं यन्नार्यः सारकुचाः श्लथकुचाश्च रोचन्ते ॥ २०५ ॥

अत एवायमित्थमाकथितोऽश्वत्थेन कविना—

परमहिलाः कुलमहिलाः परिजनवनिता विनोदवनिताश्च ।

रतिरसभाण्डं रण्डास्तापस्यश्चास्य गृहदास्यः ॥ २०६ ॥

यस्य न तरुणी माता सुता स्वसा वा कुलाङ्गनारास्ति ।

तस्य कथं ननु लक्ष्मीर्भवति मुहुस्तव नृपामात्यात् ॥ २०७ ॥

भरतबालकविनाप्यत्र किञ्चित्प्रकाशितम्—

परवित्तरतः परदाररतः परवञ्चनवृत्तिचरित्ररतः ।

अधमध्वजवंशभवः सचिवः समभूतव देव तमःप्रभवः ॥ २०८ ॥

ततश्च । पौतैत्यादि । तस्य मन्त्रिणः पौता लघ्वी सुता वर्तते, युवतियौवनवती सोदरी भगिनी वर्तते, जरती वृद्धा स्त्री सवित्री माता वर्तते, इति ईदृशं इदं वचनं युक्तमेव संगतमेव । यत् यस्मात् कारणात् सारकुचाः पीवरोन्नतस्तन्यो नार्यः श्लथकुचाश्च शिथिलकुचास्तस्य स्त्रियो रोचन्ते रुचिमायान्ति । सुतादिसंबन्धं विना रुचिः कथमिति । वक्रोक्कलंकारः ॥

अत एव कारणात् अयं तव सचिवः इत्थममुना प्रकारेण आकथितः आश्लाघितः हास्येन स्तुत अश्वत्थेन अश्वत्थनाम्ना कविना कवीश्वरेण—**परमहिला इत्यादि ।** परमहिलाः अस्य कुलमहिलाः परिणीताः स्त्रियः, परिजनवनिताः भ्रातृजायापुत्रादिवध्वादयः अस्य मन्त्रिणो विनोदवनिताश्च क्रीडास्त्रियः, रण्डा विश्वस्ताः रतिरसभाण्डं संभोगरसभाजनम्, तापस्यो मासोपवासिन्यः अस्य गृहदास्यः । यथा गृहदास्यो भुज्यन्ते कोऽपि किमपि कथयति तथास्य लिङ्गिन्यः तपस्विन्यः । रूपकालंकारः ॥

यस्येत्यादि । हे नृप, यस्य पामरोदरस्य तरुणी माता न आरास्ति न समीपवर्तिनी भवति । ब्रह्मचर्यभङ्गभयादित्यर्थः । तथा सुता पुत्री आरा न भवति, तथा तरुणी स्वसा आरा न भवति, तथा कुलाङ्गना तरुणीलोकभार्या आरा न भवति, तस्य पामरोदरस्य तव लक्ष्मीर्नैवहो राजन्, मुहुर्वारंवारं आरा कथं भवति । तव लक्ष्मीः कथं न भुङ्क्ते इत्यर्थः । कस्मात् । अमात्यात् अमात्यः स्वलक्ष्मीं भुङ्क्ते एव राज्यस्वामित्वात् । आक्षेपालंकारः ॥

भरतबालकविनापि भट्टेनापि अत्रास्मिन्स्त्वामात्येऽपि किञ्चिदल्पं प्रकाशितम्—**परवित्तरत इत्यादि ।** हे देव, तव सचिवः समभूतः संजातः । कथंभूतः । परवित्तरतः, पर-

देव,

दौर्जन्यहलैर्महतां पारुष्यहलैश्च हृदयमनुगानाम् ।

कृषति नितान्तं मन्त्री भुवं तु नाङ्गुष्ठपरिमाणाम् ॥ २०९ ॥

करितुरगरथनरोत्करविहारसंहारिताखिलप्राणी ।

संचरति राष्ट्रमध्ये नादत्ते पादुकायुगलम् ॥ २१० ॥

दलफुल्लफलानि तरोर्नोञ्छति किल तत्र जीवपीडेति ।

यम इव सकलांश्च पुनर्देवद्विजतापसान्प्रसते ॥ २११ ॥

वाडव इव जलधिजलैस्तव विभवैर्देव संततं पुष्टः ।

स यदि परत्रापेक्षां कुर्याज्जीवेन्न कोऽपीह ॥ २१२ ॥

दाररतः । परवञ्चनवृत्तिचरित्ररतः परवञ्चनवृत्तिराजीविका यस्य चरित्रस्य आचारस्य तत् परवञ्चनवृत्ति तच्चरित्रं च परवञ्चनवृत्तिचरित्रं तस्मिन् रतः । अधमध्वजवंश-
भवः अधमो निकृष्टो योऽसौ ध्वजवंशः तिलंतुदकुलं तत्र भव उत्पत्तिर्यस्य स त-
थोक्तः । तमःप्रभवस्तमसः पापस्य प्रभव उत्पत्तिर्यस्मात् स तमःप्रभवः । दोषक-
छन्दः । जाल्यलंकारः ॥

दौर्जन्यहलैरित्यादि । हे देव हे राजन्, दौर्जन्यहलैः पिशुनत्वलाङ्गलैः महतां
गुरुणां नितान्तं हृदयं कृषति कालखण्डं पारवर्ष्यते (?) । पारुष्यहलैर्निन्दयलाङ्गलैः अनु-
गानां भृत्यानाम् । 'अनुकानाम्' इति पाठे दीनानाम् । हृदयं कृषति विदारयति ।
भुवं पृथ्वीं अङ्गुष्ठपरिमाणामपि न कृषति । रूपकालंकारः ॥

करीत्यादि । हे राजन्, करितुरगरथनरोत्करविहारसंहारिताखिलप्राणी करिणश्च
तुरगाश्च रथाश्च नराश्च करितुरगरथनराः तेषामुत्कराः समूहास्तेषां विहारेण पर्यटनेन
संहारिताः प्रलयं प्रापिताः अखिलाः समग्राः प्राणिनः पञ्चेन्द्रियजीवाः येन स तथोक्तः ।
एवंगुणविशिष्टः सन् राष्ट्रमध्ये देशमध्ये संचरति स्वचक्रोपसर्गं करोति । सत्यं हे
देव, पादुकायुगलं दारवं पादत्राणयुगलं नादत्ते न गृह्णाति । वक्रोक्त्यलंकारः ॥

दलफुल्लेत्यादि । हे राजन्, दलानि च फुल्लानि च फलानि च सस्यानि दलफु-
ल्लफलानि तरोर्वृक्षस्य नोञ्छति न चुण्टयति । किमिति नोञ्छति । किलेल्यरुचौ । तत्र तेषु
दलादिषु जीवपीडा वर्तते इति कारणात् । पुनः पश्चात् देवद्विजतापसान् सकलांश्च
प्रसते कवलयति । क इव । यम इव । उपमालंकारः ॥

वाडव इत्यादि । हे देव, विभवैः संततं पुष्टः पुष्टिं गतः । क इव । वाडव इव ।
यथा वडवानलो जलधिजलैः पुष्टो भवति । स तव मन्त्री यदि चेत् परत्र शाकपुष्टौ
यवतुष्टौ च अपेक्षां इच्छां कुर्यात् करोति तर्हि पुनः इह अभिन् संसारे कोऽपि न
जीवेत् न प्राणति । उपमालंकारः ॥

व्रतग्लपितकायश्चेदुष्करं पुष्करो भवेत् ।

पीनश्चेन्न दिवा भुङ्क्ते नक्तं भुक्तिर्विभाव्यताम् ॥ २१३ ॥

प्रत्यादिश्य प्रकटं रहसि च सर्वैकषोचितस्थितिषु ।

जारेष्विव मातृजने मायाविषु पातकद्वितयम् ॥ २१४ ॥

यदपरमपि बहुरूपं बहिरीहितमस्य सुन्दराकारम् ।

स्वाकर्तव्यकपाटं पटुचेष्टैस्तदपि विज्ञेयम् ॥ २१५ ॥

अत एव देव, देवस्यैव पुरस्तात्पुरुहूतेनैवायमुपश्लोकितः—

मानवति मानदलनो गुणवति गुणगोपनः स्वतः परतः ।

कुलशीलशौर्यशालिषु विशेषतो नृषु च कीनाशः ॥ २१६ ॥

चाटुपटुकामधेनुनीचैश्चरकल्पपादपः साक्षात् ।

अणकेहितचिन्तामणिरधमनिधिस्तव नृपामात्यः ॥ २१७ ॥

व्रतग्लपितेत्यादि । हे देव, चेत् व्रतग्लपितकायः उपवासादिभिर्नियमैः यदि चेत् कृपशरीरस्तर्हि पुष्करः स्थूलो भवेत् इत्यर्थो दुष्करं दुर्घटम् । अतौ पुमान् पीनश्चेत् दिवा दिवसे न भुङ्क्ते तर्हि नक्तं भुक्तिर्विभाव्यतां ज्ञायताम् । अनुमानालंकारः ॥

प्रत्यादिश्येत्यादि । प्रत्यादिश्य निराकृत्य । किं तत् । प्रकटं लोकप्रत्यक्षं रहसि सर्वैकषोचितस्थितिषु यमसमानोचिताचारेषु पुरुषेषु मायाविषु बद्धकेषु पातकद्वितयं भवति भक्षणपातकं मायापातकं चेति । केष्विव । मातृजने जारेष्विव यथा मातृगमन-कारिणां पातकद्वितयं भवति मातृगमनं परस्त्रीगमनं च भवति । उपमालंकारः ॥

यदपरमित्यादि । यत् अपरमपि अस्य बहुरूपं अनेकभेदं बहिरीहितं वर्तते । कथंभूतम् । सुन्दराकारं लोकरञ्जकम् । तदपि च पटुचेष्टैः विचक्षणलोकैर्विज्ञेयं ज्ञातव्यम् । कीदृशं विज्ञेयम् । स्वाकर्तव्यकपाटं स्वकीयदुराचारस्य आच्छादने कपाटं कपाट-सदृशं ज्ञातव्यम् । रूपकालंकारः ॥

अत एव कारणात् हे देव, देवस्यैव पुरस्तात् तवैवाग्रतः पुरुहूतेन इन्द्रेण महाकविना एवेति निश्चयेन अयं तव मन्त्री उपश्लोकितः श्लोकैरुपस्तुतः ।

मानवतीत्यादि । मानवति पुरुषे मानदलनः मानमर्दकः, गुणवति पुरुषे स्वतः स्वयमेव परतः परेण वा गुणगोपनः गुणच्छादनः, कुलशीलशौर्यशालिषु कुलेन शोभि-तेषु पुरुषेषु शीलेन शोभितेषु नरेषु शौर्येण शालिषु नृषु विशेषतः अधिकतया की-नाशो यमो वर्तते । रूपकालंकारः ॥

चाट्वित्यादि । हे नृप, तव अमात्यः । कथंभूतः । चाटुपटुकामधेनुः चाटुपटुपु मि-थ्यास्तुतिकारकेषु कामधेनुर्वाञ्छितप्रदायकः । पुनः कथंभूतः । नीचैश्चरकल्पपादपः नी-

क्षारोदधिरिव सुधियां चण्डालजलाशयोपमः कृतिनाम् ।
 मरुमालकूपकल्पः सतां च तव देव सांप्रतं सचिवः ॥ २१८ ॥
 नरोत्तम रमा रामाः संग्रामे च जयागमः ।
 पामरोदारनामायं यावत्तावत्कुतस्तव ॥ २१९ ॥
 नटा विटाः किराटाश्च पटुवाचाटतोत्कटाः ।
 सचिवे तव चेष्टन्तां कटके प्रकटश्रियः ॥ २२० ॥
 यत्रैष नृपतिपुत्रो मन्त्री यत्रैष यत्र कविरेषः ।
 यत्रैषोऽपि च विद्वांस्तत्र कथं सुकृतिनां वासः ॥ २२१ ॥

पण्डितवैतण्डिकेन च—

चैश्वरेषु निक्कृष्टाचारेषु पुरुषेषु कल्पपादपः । कथम् । साक्षात् प्रत्यक्षं निश्चयेन वा । पुनः
 कथंभूतः । अणकेहितचिन्तामणिः अणकेहितेषु कुत्सिताचारेषु चिन्तामणिः चिन्तार-
 त्तम् । पुनः कथंभूतः । अधमनिधिः अधमानां नीचानां पापिष्ठानां निधिरक्षयनिधानम् ।
 रूपकालंकारः ॥

क्षारोदधिरित्यादि । हे देव, तव सचिवः सांप्रतमिदानीं सुधियां क्षारोदधिरिव
 वर्तते लवणोदसागर इव वर्तते । कृतिनां पुण्यवतां चण्डालजलाशयोपमः चाण्डालत-
 ङागसदृशः । सतां च मरुमालकूपकल्पः मरौ मरुस्थलदेशे मालकूपकल्पः चाण्डालीकू-
 पादीषदपरिसमाप्तः । उपमालंकारः ॥

नरोत्तम इत्यादि । हे राजन्, यावत्कालमयं प्रत्यक्षीभूतः पामरोदारनामा मन्त्री
 वर्तते, तावत्कालं तव हे नरोत्तम, रमा लक्ष्मीः, रामाः स्त्रियः, संग्रामे च जयागमः
 जयप्राप्तिः कुतः । न कुतोऽपि इत्यर्थः । आक्षेपालंकारः ॥

नटा इत्यादि । नटा नर्तकाः, विटाः कामुकाः, किराटाश्च चतुष्पथचौराः, पटुवाचा-
 टतोत्कटाः वाग्मि(गिम)नः वाचाटतया बहुगर्हवाक्तया ये उत्कटाः प्रव्यक्ताः ते सर्वेऽपि
 तव सचिवे सति तव कटके स्कन्धावारे चेष्टन्तां प्रवर्तन्ताम् । कथंभूता नटविदादयः ।
 प्रकटश्रियः प्रव्यक्तैलक्ष्मीकाः । समुच्चयालंकारः ॥

यत्रेत्यादि । हे राजन्, यत्र यस्मिन् तव राज्ये एष पामरोदारनामा नृपतिपुत्रो
 वर्तते, यत्र तव राज्ये एष मन्त्री वर्तते, यत्र तव राज्ये एष कविर्वर्तते, यत्र तव
 राज्ये एष विद्वान् वर्तते, हे राजन्, तत्र तव राज्ये सुकृतिनां विद्वज्जनानां वासः कथं
 वर्तते । न कथमपीति । आक्षेपालंकारः ॥

पण्डितवैतण्डिकेनेति । पण्डितवैतण्डिकेन चोपश्लोकितः श्लोकैरुपस्तुतः ।

धर्मतरुधूमकेतुर्विद्वज्जनहंसनीरदारावः ।

स्वामिश्रीनलिनीन्दुर्मित्रोदयराहुरेष तव मन्त्री ॥ २२२ ॥

तमसो मनुष्यरूपं पापस्य नराकृतिः कलेर्नृत्वम् ।

पुंस्त्वमिव पातकस्य च भवनेऽभूत्तव नृपामात्यः ॥ २२३ ॥

हे वत्स दौर्जन्य किमम्ब माये कः सांप्रतं नावुचितो निवासः ।

वदामि मातः शृणु सोऽस्ति नूनं यः पामरोदारगिराधराङ्कः ॥ २२४ ॥

सरस्वतीतुङगेनाप्यत्र मृतमारणमाचरितम्—

स्वयं कर्ता स्वयं हर्ता स्वयं वक्ता स्वयं कविः ।

स्वयं नटः स्वयं भण्डो मन्त्री विश्वाकृतिस्तव ॥ २२५ ॥

आस्तिकहास्तिकसिंहो नास्तिकसौवस्तिकस्तमःस्तूपः ।

दैष्टिकसृष्टिकृतान्तो नरदैत्यस्तव नृपामात्यः ॥ २२६ ॥

धर्मतर्वित्यादि । हे राजन्, एष तव मन्त्री धर्मतरुधूमकेतुः धर्मवृक्षभस्मीकरणे वैश्वानरः, विद्वज्जनहंसनीरदारावः पण्डितजनराजहंसमेघध्वनिः, स्वामिश्रीनलिनीन्दुः तव लक्ष्मीपद्मिनीचन्द्रः, मित्रोदयराहुः सुहृत्सूर्यस्वर्भानुः । रूपकालंकारः ॥

तमस इत्यादि । हे नृप, तव भवने अमाल्योऽभूत् । कथंभूतः अमात्यः । तमसः अन्धकारस्याज्ञानस्य वा मनुष्यरूपं मनुष्याकारः । पुनः कथंभूतः । पापस्य हिंसादे-
र्नराकृतिः मनुष्याकारः । पुनः कथंभूतः । कलेर्नृत्वं कलिकालस्य मनुष्यरूपम् । पुनः कथंभूतः । पातकस्य ब्रह्महत्यादेः ऋषिहत्यादेश्च पुंस्त्वं पुरुषरूपम् । रूपकालंकारः ॥

हे वत्सेत्यादि । हे दौर्जन्य खलत्व, वत्स पुत्र, अम्ब मातः, माये परवच्चना-
लक्षणे किं कथयसि । सांप्रतं नौ आवयोः उचितो निवासो योग्यमास्पदं को वर्तते ।
कथम् । निश्चितम् । कः सः । यः कश्चित् पामरोदारगिरा पामरोदारनाम्ना अधराङ्कः
नीचचिह्नो वर्तते । प्रश्नोत्तरालंकारः ॥

सरस्वतीतुङगेनापि महाकविना अत्र अस्मिन् तव मन्त्रिणि मृतमारणं मृतस्यापि
विशेषेण मारणं आचरितं कृतम् ।

स्वयमित्यादि । हे राजन्, तव मन्त्री विश्वाकृतिः विश्वं जगत् आकृतिराकारो
यस्य स विश्वाकृतिः विश्वकुर्कुरस्तस्य आकृतिराकारो यस्य स तथा । कस्मात् विश्वा-
कृतिः । स्वयं कर्ता स्वयमेव अकृत्यं करोति । स्वयं हर्ता धर्मकर्मसंहारकः । स्वयं वक्ता
स्वयं तार्किकः । स्वयं कविः । स्वयं नटः नानाविधनाट्यकारकः । स्वयं भण्डो नर्तक-
चिवः । काकुवक्रोक्तालंकारः ॥

आस्तिकेत्यादि । हे नृप, तव अमात्यः । कथंभूतः । आस्तिकहास्तिकसिंहः पुण्य-

देवद्रविणादाता देवद्रोहाच्च देवनिर्माता ।

अहह खरः खलु संप्रति धर्मपरः पामरोदारः ॥ २२७ ॥

देव, सहायप्राज्यं हि राज्यं शमयति मुहुर्मुहुर्बहुमुखप्रवृत्तीरपि विपत्तीः,
न खल्वेकं चक्रं साधु परिक्रामति । तदाह 'नैकस्य कार्यसिद्धिरस्ति'
इति विशालाक्षः । किं च ।

असहायः समर्थोऽपि न जातु हितसिद्धये ।

वह्निर्वातविहीनो हि बुसस्यापि न दीपकः ॥ २२८ ॥

ततोऽसौ यदि देवस्य परमार्थतो न कुप्यति, सत्पुरुषपरिषदिव मनसि

मस्ति पापमस्ति देवोऽस्ति गुरुरस्ति परलोकोऽस्ति एवमस्त्युक्तिं वदन्ति ये ते आस्तिकाः
धर्मिष्ठास्ते एव हास्तिकं हस्तिमूहस्तस्य विध्वंसने सिंहः । पुनः कथंभूतः । नास्तिकसौ-
वस्तिकः पुण्यं नास्ति पापं नास्ति देवो नास्ति गुरुर्नास्ति परलोको नास्ति एवं नास्ति-
वदन्तीति नास्तिकाः । 'तेन दीव्यति-' इत्यादि सूत्रेण शैषिक इण् । नास्तिकानां सौव-
स्तिक आशीर्वाददायकः । पुरोहित इत्यर्थः । पुनः तमस्तूपः अज्ञानस्य उच्चयः ।
पुनः दैष्टिकसृष्टिकृतान्तः दैष्टिकानां दिव्यज्ञानिनां या सृष्टिस्तस्या विनाशे कृतान्तो
यमः । पुनः नरदैत्यः मनुष्यजन्मना दैत्यो असुरः । पूर्वदेव इत्यर्थः । रूपकालंकारः ॥

देवेत्यादि । हे राजन्, पामरोदारः संप्रति धर्मपरः अहह अद्भुतमिदं खेदेन वा
कथयति । कथंभूतः पामरोदारः । देवद्रविणादाता देवपूजनार्थं केनापि धनं दत्तं
तद्धनं नटविटेभ्यो ददाति ईदृशस्तावदाता । कथंभूतः । देवद्रोहात् देवं भङ्क्त्वा गाल-
यित्वा वा देवनिर्माता लघुप्रतिमाकारिता । कथंभूतः । खरः सत्यवादी यम इति
ध्वनिः । काकुवकोक्तिः ॥

हे देव हे राजन्, सहायप्राज्यं हि राज्यं सहायबहुलं राज्यं हि निश्चयेन विपत्ती-
रापदः शमयति विनाशयति । कथंभूता विपत्तीः । मुहुर्मुहुः बहुमुखप्रवृत्तीः । अनेकद्वारै-
रायाता इत्यर्थः । खलु निश्चयेन एकं चक्रं शकटाङ्गं साधु न परिक्रामति रुचिरतया न बहति ।
तदाह तद्वतीति । कोऽसौ । विशालाख्यो(क्षो) नाम कविः । किमाह । नैकस्य कार्यसिद्धि-
रस्ति इति एकस्य कार्यसिद्धिर्न भवतीति । किं च किञ्चिन्मात्रं अपरमपि ब्रवीमि ।

असहायेत्यादि । असहायः पुमान् समर्थोऽपि जातु हितसिद्धये न भवति कार्य-
सिद्धये न भवतीति । वातविहीनो वह्निः बुसस्यापि कङ्गरस्यापि दीपकः प्रज्वालको न
भवति । कथम् । हि स्फुटम् । दृष्टान्तालंकारः ॥

तत इत्यादि । ततस्तस्मात् कारणात् हे देव, यदि चेत् असौ तव मन्त्री देवस्य
तव भवतः परमार्थतो निश्चयात् न कुप्यति न रोषं करोति, तथा सत्पुरुषपरिषदिव

मनागपि नाभ्यसूयति, तत्किमिति मनीषापौरुषाभ्यामशेषशिष्टशौण्डीर-
शिखामणीयमानमतिसमीक्षं पुण्डरीकाक्षम्; सिन्धुरप्रधानो हि विजयो वि-
शामीशानामिति तत्किमिति समस्तसामजैतिह्यगृह्यमनःप्रभावं बन्धुजीवम्;
महाकविसंग्रहान्महीपतीनामाचन्द्रार्कावकाशं यश इति तत्किमिति स
भवत्कीर्तिलताललनालापामृतसेवकसारं हारम्, 'यासु सन्तो न तिष्ठन्ति
ता वृथैव विभूतयः' इति, तत्किमिति स्वभावादेव देवस्य प्रसेदुषोऽपरानपि

साधुलोकसमूह इव मनसि चित्ते मनागपि ईषदपि नाभ्यसूयति गुणेष्वपि दोषारोपं न
करोति । तदित्यादि । तत्तर्हि पुण्डरीकाक्षं नाम मन्त्रिणं निर्वास्य किमिति किमर्थं
स्वयमेव एकैश्वर्ये अद्वितीयप्रभुत्वे वर्तते । कथंभूतं पुण्डरीकाक्षम् । मनीषापौरुषाभ्यां
मनीषा बुद्धिः पौरुषं च सुभटत्वं मनीषापौरुषे ताभ्यां कृत्वा अशेषशिष्टशौण्डीरशिखामणी-
यमानमतिसमीक्षं अशेषाः समस्ता ये शिष्टा विद्वांसः शौण्डीराश्च त्यागविक्रमाभ्यां विश्रुता
अशेषशिष्टशौण्डीरास्तेषु तेषां शिखामणीयमानौ शिरोरत्ने इवाचरन्त्यौ मतिर्बुद्धिः स-
मीक्षा च सौमन्यं यस्य पुण्डरीकाक्षस्य स तथोक्तस्तम् । हे राजन्, विशामीशानां नरे-
न्द्राणां विजयो जयः सिन्धुरप्रधानो भवति गजैरेव शत्रवो जीयन्ते इति चेत् वर्तते
तर्हि बन्धुजीवं नाम गजशास्त्रज्ञं निर्वास्य देशान्निर्वाद्य किमिति किमर्थं स्वयं स्वयमेवै-
कैश्वर्ये अद्वितीयप्रभुत्वे वर्तते । कथंभूतं बन्धुजीवम् । यथोक्तविशिष्टम् । समस्तसामजै-
तिह्यगृह्यमनःप्रभावं समस्तानि समग्राणि तानि च तानि सामजैतिह्यानि गजशा-
स्त्राणि तानि गृह्याणि गृहीतव्यानि मनसः प्रभावे चित्तमाहात्म्ये यस्य स तथोक्तस्तम् ।
हे राजन्, महाकविसंग्रहात् गुरुतरकवीश्वरस्वीकारात् महीपतीनां नृपाणां किल आच-
न्द्रार्कावकाशं आचन्द्रार्कं यावत् यशो भवति इति चेत् वर्तते तत्तर्हि हारं नाम महा-
कविं निर्वास्य देशान्निःसार्य स्वयमेव किमिति किमर्थं एकैश्वर्ये वर्तते । कथंभूतं हारम् ।
भवत्कीर्तिलताललनालापामृतसेवकसारं भवतस्तव या कीर्तिः पुण्यगुणानुकीर्तनं सेव
लता वल्ली स्वर्गफलदायिकत्वात् तस्या ये ललनालापाः कोमलकवित्वानि तान्येव अमृतं
मरणनिवारकत्वात् तस्य सेवकः सेवनं तेन सारः सामर्थ्यवान् बलवत्तरस्तम् । यासु
विभूतिषु सन्तो न तिष्ठन्तीति ता विभूतयः वृथैव निरर्थका एव इति चेद्वर्तते तर्हि
अपरान् विदुषः पण्डितान् पुरुषान् निर्वास्य किमिति स्वयमेवैकैश्वर्यं वर्तते । कथंभू-
तान् विदुषः । स्वभावादेव निसर्गैव देवस्य तव प्रसेदुषः प्रसन्नचित्तान् । सेवकानित्यर्थः ।
अयं मन्त्री किं कुर्वन् । अमिषन् असहमानः । क इव एकैश्वर्यं वर्तते । अगारान्त-
रापतितः कपोत इव अगारस्य गृहस्य अन्तर्मध्ये आपतितः आगतः कपोत इव
अरण्यपारापत इव । यस्मिन् गृहे अरण्यकपोतः आगतः तद्गृहं उद्वसं भवति ।

विदुषः पुरुषानमिषन्नगारान्तरापतितः कपोत इव निर्वास्य स्वयमेकैश्वर्ये
वर्तते । तथा इति विचिन्त्य निवसतां च सतामरुन्दवाक्प्रसरस्त्व-
चिसारहीर इव न ददाति सुखेनासितुम् ।

अन्या स्थली न हरिताङ्कुरचारसारा

दृष्टेरुपैति विषयं विषमाध्वरुद्धः ।

यूथच्युतोऽपि खरकर्करकर्कशान्ता-

न्येणः श्रयत्यवश एव मरुस्थलानि ॥ २२९ ॥

ततश्च ।

एकामात्ये महीपाले नालं लक्ष्मीर्विजृम्भते ।

लतायास्तत्र का वृद्धिः शाखैका यत्र शाखिनि ॥ २३० ॥

तथेत्यादि । तथा तेनैव प्रकारेण इति विचिन्त्य इति पर्यालोच्य निवसतां तव
राज्ये तिष्ठतां सतां सत्पुरुषाणां सुखेन आसितुं स्थानं न ददाति । कथंभूतः । अरुन्द-
वाक्प्रसरः धर्मव्यर्थकवचनप्रवृत्तिः । क इव सुखेन आसितुं न ददाति । त्वचिसारहीर
इव यथा त्वचिसारहीरः वंशशलाकानखादौ क्षुब्धा सती सुखेनासितुं न ददाति ।
इतीति किम् ।

अन्येत्यादि । एणो मृगः अवश एव मरुस्थलानि मरुदेशसिकतासमुच्चयान् श्रय-
त्याश्रयति । एणो मृगः किमिति मरुस्थलान्याश्रयतीत्याह—हरिताङ्कुरचारसाराः दूर्वाभि-
नवोद्भिदाचारसारा अन्या स्थली अपरा भूमिः दृष्टेलोचनस्य विषयं गोचरं न उपैति
नागच्छति । कथंभूत एणः । विषमाध्वरुद्धः विषमो नीचोच्चो योऽसौ अध्वा मार्गः वि-
षमाध्वः तेन रुद्धः अनवाप्तावकाशः । पुनः कथंभूतः । यूथच्युतोऽपि निजवृन्दात् पति-
तोऽपि । कथंभूतानि मरुस्थलानि । खरकर्करकर्कशान्तानि खराः कठिना ये कर्करा
शर्करोपलस्रैः कर्कशाः खस्य वा अन्ताः पर्यन्ताः स्वभावा वा येषां मरुस्थलानां तानि
तथोक्तानि । समासोक्त्यलंकारः ॥

ततश्च कारणात् । एकामात्येत्यादि । महीपाले राजनि एकामात्ये एकमन्त्रिके
लक्ष्मीरलमतिशयेन विजृम्भते लतायाः वल्लयास्तत्र तस्मिन् शाखिनि वृक्षे का वृद्धिः
का स्फीतिरपि । न कदाचित् अपील्यर्थः । तत्र कुत्र यत्र शाखिनि एकसहाया शाखा
लता वर्तते । दृष्टान्तालंकारः ॥

देव, लक्ष्मीलतावलयितगलश्छगल इव भवति प्रायेण सर्वोऽपि जनः । यतो य एवात्मनो गलं पादिकया लम्बितुमिच्छति तस्यैव मुख-
मवलोकते । किं च ।

किं नास्ति पलं सलिले येन तिमिः सादरो गलाहारे ।

प्रायेण हि देहभृतां तत्रासक्तिर्यतो मृत्युः ॥ २३१ ॥

देव, देवोऽस्य निर्विशतां नास्तिकतां च चेतन्नपि न चेतति । यतो जानन्नप्येष दुरात्मा मुधा भृत्यभावेन पाकोदकादिपरिचारकतया चिरकालं श्वपचपञ्चकं क्लेशयन्नेतज्ज्ञातिपूर्त्कारादुच्छलति दुरपवादे पुनर्दुःप्रसिद्धि-
भयात्तन्निजनीडकोड एव निशि निविडप्रमीडं स्वयमेवावधीत् । विशिष्टैश्च प्रायश्चेतनचिन्तायामिदमवोचत्—

देवेत्यादि । हे देव, प्रायेण बाहुल्येन सर्वोऽपि जनः लक्ष्मीलतावलयितगलो भवति लक्ष्मीवद्बद्धकण्ठो भवति । क इव । छगल इव छाग इव । यतः कारणात् य एव पुमान् आत्मनो निजस्य गलं कण्ठं पादिकया पादेन चम्पयित्वा लम्बितुं इच्छति तस्यैव जनस्य मुखं अवलोकते तस्यैव संमुखं तिष्ठति ॥

किं चास्ति विशेषः । **किं नास्तीत्यादि ।** हे राजन्, सलिले किं पलं नास्ति येन कारणेन तिमिर्मत्स्यः गलाहारे वक्रकण्ठकमांसभक्षणे सादरो भवति । युक्तोऽयमर्थः— देहभृतां जीवानां प्रायेण तत्र तस्मिन् पदार्थे आसक्तिरनुबन्धो भवति । तत्र कुत्र । यतो पदार्थात् मृत्युर्मरणं भवति । कथम् । हि स्फुटमिति शेषः । दृष्टान्तालंकारः ॥

देवेत्यादि । हे देव हे राजन्, अस्य मन्त्रिणः निर्विशतां निर्दयतां नास्तिकतां निभ्रान्तितां च देवो भवान् चेतन्नपि जानन्नपि न चेतति न जानाति । यतो यस्मात् कारणात् एष तव मन्त्री दुरात्मा पापिष्ठो जानन्नपि मुधा वृथैव भृत्यभावेन किंकरतया पाकोदकादिपरिचारकतया चिरकालं दीर्घकालं श्वपचपञ्चकं चाण्डालपञ्चकं क्लेशयन् वि-
ष्टिकारयन् एतज्ज्ञातिपूर्त्कारात् एतेषां पञ्चानां चाण्डालानां ज्ञातिपूर्त्कारात् बुम्बार-
वात् दुरपवादे उच्छलति दुरपवादे निन्दायां प्रादुर्भवति सति पुनः पश्चात् दुःप्रसि-
द्धिभयात् दुरपवादभयात् तच्चाण्डालपञ्चकं निजनीडकोडे एव निजग्रहस्यग्रे एव निशि रात्रौ निविडप्रमीडं अतिसुप्तं स्वयमेव आत्मनैव अवधीत् जघान । विशिष्टैश्च पुरुषैः धर्मिष्ठलोकैः प्रायश्चेतनचिन्तायां प्रायश्चित्तकरणचिन्तायां इदमवोचत् एतदुक्तवान् ।
एतत् किम् ।

रविरश्मिरत्नपावकमाहेयीवायवोऽन्त्यजैः स्पृष्टाः ।

न हि दुष्टास्तद्वदहं प्रकृतिशुचिर्भालमध्येऽपि ॥ २३२ ॥

आत्मा स्वभावशुद्धः कायः पुनरशुचिरेष च निसर्गात् ।

प्रायश्चित्तविधानं कस्येति विचिन्त्यतां जगति ॥ २३३ ॥

वर्णाश्रमजातिकुलस्थितिरेषा देव संवृतेर्नान्या ।

परमार्थतश्च नृपते को विप्रः कश्च चाण्डालः ॥ २३४ ॥

नास्तिकता चास्य किमिवोच्यते । यः खलु

विक्रीय देवं विदधाति यात्रां तद्भालनादेष परांश्च देवान् ।

प्रमुष्य लोकं ठकवृत्तिभावैर्ददाति दानं द्विजपुंगवेभ्यः ॥ २३५ ॥

रवीत्यादि । रविरश्मयश्च सूर्यकिरणाः, रत्नानि च माणिक्यानि, पावकश्च वैश्वानरः, माहेयी च गौः, वायुश्च मारुतः, रविरश्मिरत्नपावकमाहेयीवायवः अन्त्यजैश्चाण्डालैः स्पृष्टाश्छम्पिता दुष्टा न भवन्ति । कथम् । हि निश्चयेन । तद्वत्तथा अहं पामरोदारनामा मन्त्री प्रकृतिशुचिः स्वभावेन निर्मलः भालमध्येऽपि चाण्डालमध्येऽपि दोषाय न भवति(वामि) । समुच्चयालंकारः ॥

आत्मेत्यादि । आत्मा जीवतत्त्वं स्वभावशुद्धः स्वभावेन प्रकृत्या शुद्धः कर्ममल-कलङ्करहितः । एष प्रत्यक्षीभूतः कायः शरीरं निसर्गात् स्वभावेन पुनरपि भूयोऽप्यशुचिः अपवित्रः । तेन कारणेन प्रायश्चित्तविधानं पापशोधनं जगति संसारे कस्य । न कस्या-पीत्यर्थः । इति ईदृशोऽर्थो विचिन्त्यतां भवद्विर्विचार्यताम् । जात्याक्षेपालंकारः ॥

वर्णाश्रमेत्यादि । हे देव, एषा वर्णाश्रमजातिकुलस्थितिः वर्णाश्च विप्रक्षत्रि-यविट्शूद्राश्चत्वारः, आश्रमाश्च ब्रह्मचारी गृही वानप्रस्थो भिक्षुश्चेति चत्वारः, जातिश्च मातृपक्षः, कुलं च पितृपक्षः, वर्णाश्रमजातिकुलानि तेषां स्थितिर्मर्यादा वारणा संवृते-र्व्यवहाराद्भवति । न अन्या निश्चयभूता । हे नृपते, परमार्थतश्च निश्चयात् को विप्रः कश्च चाण्डालश्च । अफि तु न कोऽपि ब्राह्मणः, न कोऽपि चाण्डाल इत्यर्थः । आक्षेपालंकारः ॥

नास्तिकता चास्य किमिवोच्यते नास्तिकता निर्भ्रान्तिता अस्य तव मन्त्रिणः किं कथ्यते । यः खलु तव मन्त्री विक्रीयेत्यादि । हे देव, देवं विक्रीय यात्रां विदधाति करोति । एष मन्त्री तद्भालनात् देवप्रतिभारसकरणात् परांश्च देवान् अपरान् क्षुद्रदेवान् विदधाति । इत्येवं ठकवृत्तिभावैरौषधप्रयोगेण लोकं प्रमुष्य मानवानां गलमोचनं कृत्वा धनं गृहीत्वा द्विजपुंगवेभ्यो दानं ददाति । परिवर्तालंकारः ॥

अग्रहारग्रहः साक्षाद्देव भोगभुजंगमः ।

शिष्टविष्टपसंहारप्रलयानलमानसः ॥ २३६ ॥

कृतान्त इव चेष्टेत यो देवेषु निरङ्कुशः ।

कापेक्षा भक्षणे तस्य तापसेषु द्विजेषु च ॥ २३७ ॥

देव,

यावद्भवान्न जातोऽत्र तावदन्ये कुलोद्भूताः ।

जाते त्वयि महीपाल नृपाः सर्वेऽपि निष्कुलाः ॥ २३८ ॥

इति देव, देवमुपश्लोकयता कथंकारमद्वैतत्वमात्मनो न द्योतितम् । यतो देव, देवोत्पादागतां वंशविशुद्धतां वदतानेन साधु देवान्वयस्याविशुद्धता प्रकाशिता । न खलु पुत्रात्पित्रोः कुलीनता, किं तु पितृभ्यां पुत्रस्य । तदेवं देव, देवस्यायमेव नितरां पक्षपाती । देव, देवस्यायमेव राज्य-

अग्रहारग्रह इत्यादि । हे देव, साक्षात् प्रत्यक्षेण अग्रहारग्रहः मुक्तग्राह्यग्राहकः । हे देव, भोगभुजंगमः देवपूजार्थं यत् क्षेत्रादिकं राजदत्तं वर्तते तस्य भुजंगमो भक्षकः । पुनः शिष्टविष्टपसंहारप्रलयानलमानसः शिष्टानां यद्विष्टपं जगत् तस्य संहाराय विनाशाय प्रलयानलमानसः कल्पान्तकालपावकमनाः । रूपकालंकारः ॥

कृतान्त इत्यादि । हे देव, यस्तव मन्त्री देवेषु निरङ्कुशो निरर्गलः सन् कृतान्त इव चेष्टेत प्रवर्तते तस्य तव मन्त्रिणः तापसेषु मुनिषु द्विजेषु च भक्षणे का अपेक्षा का वाञ्छा । अपि तु न काचिदपेक्षा इत्यर्थः । उपमाक्षेपालंकारः ॥

देव, यावद्भवान्त्यादि । हे देव, इति अमुना प्रकारेण देवं भवन्तमुपश्लोकयता श्लोकैरुपस्तुवता कथंकारं केन प्रकारेण आत्मनः स्वस्य अद्वैतत्वं एकान्तत्वं न द्योतितं न प्रकाशितम् । अपि तु प्रकाशितमेव । इतीति किम् । हे देव, यावत्कालं भवांस्त्वमत्र न जातो नोत्पन्नस्तावत्कालं अन्ये यशोबन्धुरयशोर्धादयस्तव पूर्वजाः कुलोद्भूताः कुलीना वर्तन्ते । हे महीपाल हे राजन्, त्वयि जाते सति सर्वेऽपि नृपाः भवद्वंशोद्भवा राजानः निष्कुलाः कुलरहिताः संगताः ।

यत इत्यादि । यतो हे देव, देवोत्पादागतां वंशविशुद्धतां तव जन्मसंजातां कुलविशुद्धतां अनेन मन्त्रिणा वदता कथयता साधु यथा भवत्येवं देवान्वयस्य तव कुलस्य अविशुद्धतानिर्मलता प्रकाशिता प्रकटीकृता । न खलु पुत्रात्पित्रोः मातृपित्रोः जननीजनकयोः कुलीनता भवति, किं तु पितृभ्यां पुत्रस्य कुलीनता भवति । तत्तस्मात् कारणात् एवं सति हे देव, देवस्य तव अयमेव नान्यः कोऽपि नितरामतिशयेन पक्षपाती पक्षच्छेदकः, न तु पक्षावलम्बी विपरितार्थ-

लक्ष्मीवल्लीवर्धनः । देव, देवस्यायमेव मङ्गलपरम्परासंपादनः । देव, देवस्यायमेव प्रतापप्रदीपनन्दनः । देव, देवस्यायमेव समरेषु जयविभूतिकारणम् । देव, देवस्यायमेव बान्धवेषु हारावरुद्धकण्ठताहेतुः । देव, देवस्यायमेव मित्रेषु श्रीफलोपलालनायतनम् । देव, देवस्यायमेवाश्रितेषु चिन्तामणिनिदानम् ।
अत एव

वृत्तिच्छेदस्त्रिदशविदुषः कोहलस्यार्थहानि-

र्मानग्लानिर्गणपतिकवेः शंकरस्याशु नाशः ।

धर्मध्वंसः कुमुदकृतिनः केकटेश्व प्रवासः

पापादस्मादिति समभवद्देव देशे प्रसिद्धिः ॥ २३९ ॥

ग्राह्यः । हे देव हे राजन्, देवस्य तव अयमेव मन्त्री राज्यलक्ष्मीवल्लीवर्धनः राज्यस्य लक्ष्मीः संपत् सैव वल्ली वल्ली तस्याः वर्धनः छेदनः खण्डनः, न तु वर्धनो वृद्धिकारको भवतीत्यर्थः । हे देव हे राजन्, देवस्य तव अयमेव मन्त्री मङ्गलपरम्परासंपादनः मङ्गलानां कर्षणानां कुम्भभेदनानां परम्परायाः श्रेण्याः संपादनः कारकः, न तु शुभकल्याणकारकः । हे देव, देवस्य तव अयमेव मन्त्री प्रतापप्रदीपनन्दनः प्रतापप्रदीपस्य नन्दनो विधायकः, न तु प्रबोधकः । हे देव, देवस्य तव अयमेव मन्त्री समरेषु जयविभूतिकारणं भस्मकारणम्, न तु ऐश्वर्यकारणम् । हे देव, देवस्य तव अयमेव मन्त्री बान्धवेषु कुटुम्बेषु हारावरुद्धकण्ठताहेतुः । 'इष्टिकानिचयो हारो हारो मुक्तागणः स्मृतः । हारो मापविशेषः स्याद्धारो रजतमुच्यते ॥' तदन्नावसरवशाद्धारशब्देन इष्टिकाग्रहावरुद्धकण्ठनन्दनः । हा इति स्थिते हा इति रावेण शब्देन रुद्धकण्ठताहेतुः कारणम्, न तु हाराणां मुक्ताफलमालानां कण्ठाभरणहेतुः । हे देव, देवस्य तव अयमेव मन्त्री मित्रेषु अभीष्टेषु श्रीफलोपलालनायतनं श्रीफलानां शिरोबिल्वबन्धनानां उपलानां पाषाणानां आलनायतनं ताडनमन्दिरम्, न तु लक्ष्मीफलभोगायतनम् । हे देव, देवस्य तव अयमेव मन्त्री आश्रितेषु सेवकेषु चिन्तामणिनिदानं चिन्तायां अन्तर्ध्यानस्य कथनकारणम्, न तु शोणरत्नकारणम् ।

अत एव कारणात् । वृत्तिच्छेद इत्यादि । हे देव, अस्मात् पापात् पापिष्ठात् इति ईदृशी देशे देशमध्ये प्रसिद्धिः प्रबोधः समभवत् । इतीति किम् । त्रिदशविदुषः त्रिदशानात्रः कवेः वृत्तिच्छेदः त्रीहिकोद्दालनं संजातम् । कोहलस्य कोहलकवेरर्थहानिर्निर्धनत्वं संजातम् । गणपतिनात्रः कवेर्मानग्लानिर्मानभङ्गः संजातः । शंकरस्य शंकरनामविदुषः आशु सत्वरं नाशः संजातः । कुमुदकृतिनामविदुषः धर्मध्वंसः धर्मविनाशो वभूव । केकटेश्व केकटिनात्रः कवीश्वरस्य प्रवासः परदेशगमनं वभूव । समुच्चयालंकारः ॥

मूर्खं बृहस्पतिमयं वृषलं कुलीनं
ब्राह्म्यं महान्तमधमं पुनरुत्तमं च ।

तुष्टः करोति कुपितश्च विपर्ययेण

मन्त्रीति देव विषये सुमहान्प्रवादः ॥ २४० ॥

अलमतिविस्तरेण । देव, समस्तस्याप्यस्य भाषितस्येदं कैपर्यम्—

यः कार्यार्थिनि भूपतावसमधीः कार्याय धत्ते धुरं

यश्चार्थार्थिनि संनयोचितमतिश्चिन्तामणिर्जायते ।

भक्तौ भर्तरि मन्त्रिणामिदमहो दिव्यं द्वयं कीर्तितं

न क्षोणीश महीयसां निरसनं राज्यस्य वा ध्वंसनम् ॥ २४१ ॥

तथा च श्रुतिः—

दुर्योधनः समर्थोऽपि दुर्मन्त्री प्रलयं गतः ।

राज्यमेकशरोऽप्याप सन्मन्त्री चन्द्रगुप्तकः ॥ २४२ ॥

मूर्खमित्यादि । हे देव, विषये अवन्तिमण्डले इति इदंशः सुमहान् अतिगुरुः प्रवादः प्रघोषः वर्तते । इतीति किम् । अयं मन्त्री तुष्टः सन् मूर्खमज्ञानिनं बृहस्पतिं करोति सुराचार्यं विदधाति, वृषलं चाण्डालात् ब्राह्मण्यां जातं पुत्रं कुलीनं करोति, ब्राह्म्यं व्रतभ्रष्टं पुरुषं नष्टव्रतं महान्तं गुरुं करोति, पुनः अधमं नीचं उत्तमं करोति । कुपितः सन् विपर्ययेण विपरीतत्वेन करोति, बृहस्पतिं मूर्खं करोति, कुलीनं वृषलं करोति, महान्तं ब्राह्म्यं करोति, उत्तमं अधमं करोति । दीपकालंकारः ॥

अलमतिविस्तरेण पूर्णम् । हे देव राजन्, समस्तस्यापि अस्य पूर्वोक्तस्य भाषितस्य वचनस्य इदमेतत् कैपर्यं तात्पर्यं वर्तते—**यः कार्यार्थिनीत्यादि ।** इदं किम् । अहो क्षोणीश हे पृथ्वीश, मन्त्रिणां भर्तरि राजनि भक्तौ सेवायां इदमेतत् द्वयं दिव्यं कीर्तितं कथितम् । इदं किम् । यो मन्त्री भूपतां राजनि कार्यार्थिनि सति असमधीः अद्वितीयबुद्धिः सन् कार्याय कार्यमने धुरं धत्ते भारमुचलति । यश्च मन्त्री अर्थार्थिनि धनार्थिनि नृपतां चिन्तामणिर्जायते वाञ्छितं ददाति । कथंभूतः सन् । संनयोचितमतिः अन्यायेन लक्ष्मीं न ददाति किं तु न्यायेन । एकं इदं दिव्यं महीयसां विद्वज्जनानां निरसनं निप्रेधनम्, राज्यस्य ध्वंसनं वा न भवतीति द्वितीयं दिव्यम् । रूपकालंकारः ॥

तथा तेनैव प्रकारेण श्रुतिश्च शास्त्रान्तरम्—**दुर्योधन इत्यादि ।** हे राजन्, दुर्योधनो राजा समर्थो दुःशासनदुर्धर्षणादिभ्रातृशतसंयुक्तोऽपि दुर्मन्त्री दुष्टशकुनिमन्त्रिसंयुक्तः सन् प्रलयं गतः भ्रातृशतसंयुक्तोऽपि एकेन भीमसेनेन मारितः । चन्द्रगुप्तको नाम राजा सन्मन्त्री सन् चाणक्यमण्डितः एकशरोऽपि एकवाणोऽपि राज्यमाप प्राप्तवान् । जात्यलंकारः ॥

पुण्योदयः क्षितिपतेर्नियतं तदैव

कामं महोत्सवसमागमनं सुहृत्सु ।

मोदागमश्च परमो ननु सेवकानां

जायेत दुष्टसचिवापचितिर्यदैव ॥ २४३ ॥

कदाचिद्दिशादण्डमादिदिक्षुराकारितसमस्तसामन्तलोकः सकलसैन्यस-
मालोकनोत्तुङ्गतमङ्गसंगतिकरेषु बलदर्शनावसरेषु निटिलतटपट्टिकाप्रतानघ-
टितोद्भटजूटम्, उत्कोशकिंशुकप्रसूनमञ्जरीजालजटिलविषाणविकटमेकशृ-
ङ्गमृगमण्डलमिव, कर्तरीमुखचुम्बितामूलश्मश्रुबालम्, उद्भिद्यमानमदतिल-

पुण्योदय इत्यादि । क्षितिपतेर्नरेन्द्रस्य नियतं निश्चितं तदैव तस्मिन्नेव काले पु-
ण्योदयो भवति । कथम् । काममतिशयेन क्षितिपतेः सुहृत्सु कुटुम्बवर्गेषु तदैव तस्मिन्नेव
काले महोत्सवसमागमनं उद्घर्षागमनं भवति । अपरं च सेवकानां ननु परमो मोदा-
गमो भवति । तदा कदा । यदैव यस्मिन्नेव काले दुष्टसचिवापचितिर्दुर्मन्त्रिविनाशो
जायेत उत्पद्येत । दीपकम् ॥ इति मन्त्र्यधिकारः संपूर्णः ॥

कदाचित् कस्मिंश्चिदवसरे बलाधिकृतीनां सेनापतीनां इति ईदृशीर्विशर्षाः
विज्ञापनानि अशृण्वन् श्रुतवानहम् । कथंभूतोऽहम् । दिशादण्डं आदिदिक्षुः दिग्मण्ड-
लानां संबन्धित्वेन दण्डधनमादिदिक्षुरादातुमिच्छुः । प्रहीतुमिच्छुरित्यर्थः । पुनः कथंभूतो-
ऽहम् । आकारितसमस्तसामन्तलोकः आकारिता आहूताः समस्ताः सर्वेऽपि सामन्त-
लोकाः सेवकावय(कटप)समूहाः येन स तथोक्तः । बलाधिकृतीनां विज्ञप्तीरशृण्वन् ।
कदाहं श्रुतवान् । बलदर्शनावसरेषु सैन्यावलोकनप्रस्तावेषु । कथंभूतेषु बलदर्शनावसरेषु ।
सकलसैन्यसमालोकनोत्तुङ्गतमङ्गसंगतिकरेषु सकलानां समस्तानां सैन्यानां चमूनां
समालोकनाय अवलोकननिमित्तं उत्तुङ्गतमङ्गस्य उन्नतप्रासादस्य संगतिः समारोहणं कुर्व-
न्तीति सकलसैन्यसमालोकनोत्तुङ्गतमङ्गसंगतिकरास्तेषु । बलाधिकृतीनां इति विज्ञ-
प्तीरशृण्वन् । इतीति किम् । हे देव, इदं प्रत्यक्षीभूतं दाक्षिणात्यं बलं दक्षिणस्या दिशः
आगतं दाक्षिणात्यम् । 'दाक्षिणापश्चात्पुरसस्त्यक्' इत्यनेन त्यक्प्रत्ययः । बलं सैन्यं त्वं
पश्येति क्रियाकारकसंबन्धः । कथंभूतं दाक्षिणात्यं बलम् । निटिलतटपट्टिकाप्रतानघटितो-
द्भटजूटम् निटिलतटे ललाटोपरितनभागे पट्टिकाप्रतानेन वल्लपट्टिकासमूहेन घटितः
कृतो बद्धः उद्भटः उत्कटः जूटः केशशिखण्डकलापो येन तत्तथोक्तम् । त्वं तत्पश्य ।
पुनः कथंभूतं बलम् । एकशृङ्गमृगमण्डलमिव गण्डकसमूहमिव । कथंभूतं एकशृङ्गमृगमण्ड-
लम् । उत्कोशकिंशुकप्रसूनमञ्जरीजालजटिलविषाणविकटम् उत्कोशानि विकर्गितानि
यानि किंशुकप्रसूनानि पलाशपुष्पाणि तेषां मञ्जरीजालेन बल्लरीसमूहेन जटिलं वेष्टितं
यद्विषाणं शृङ्गाणि चतुर्विधेपस्तेन विकटं विषमं प्रकटं वा तत् । पुनः कथंभूतं बलम् ।

कितकपोलं पीलुकुलमिव, किर्मीरमणिविनिर्मितत्रिशरकण्ठिकम्, महामण्ड-
लावगुण्ठितगलनालमान्यमीशानसैन्यमिव, आकुफणिकृतकालायसवल्यक-
रालकराभोगम्, बालबिलेशयवेष्टितविटपभागं भद्रश्रियानोकहगहनमिव,
आनाभिदेशोत्तम्बितासिधेनुकम्, अहीश्वरानुबद्धमध्यमेखलं मन्थानकाचल-
मिव, आवङ्गणोत्क्षिप्तनिबिडनिवसनं सकौपीनं वैखानसवृन्दमिव, अने-
काङ्कनामसंभावनोद्गीवाननम्, आत्मस्तवाडम्बरोडुमरमागधोत्कर्णितवद-

कर्तरीमुखचुम्बितामूलश्मश्रुबालम् कर्तरीमुखेन नापितोपकरणवक्त्रेण चुम्बिताः आ
ईषत् मूलसंबन्धिनो निर्मूलं वा यथा भवत्येवं श्मश्रु तस्य अधरोपरिरोमरेखयोर्बालाः
केशा यस्य तत्तथोक्तम् । पुनः कथंभूतं बलम् । पीलुकुलमिव गजवृन्दमिव । कथंभूतं
पीलुकुलम् । उद्भिद्यमानमदतिलकितकपोलम् उद्भिद्यमान उत्पद्यमानो योऽसौ मदो दानं
तेन तिलकितौ तिलकसंयुक्तौ कपोलौ गण्डस्थलौ यस्य तत्तथोक्तम् । पुनः कथंभूतं ब-
लम् । किर्मीरमणिविनिर्मितत्रिशरकण्ठिकम् किर्मीरा विचित्रा ये मणयस्तैर्विनिर्मिता रचिता
बद्धा त्रिशरा त्रिगुणा कण्ठिका कण्ठाभरणं यस्य तत्तथोक्तम् । पुनः-कथंभूतं बलम् ।
ईशानसैन्यमिव श्रीमहादेवकटकमिव । कथंभूतं ईशानसैन्यम् । महामण्डलावगुण्ठितगल-
नालमान्यम् महामण्डलैः सर्पविशेषैरवगुण्ठितं यद्गलनालं कण्ठकन्दली तेन मान्यं मान-
नीयम् । पुनः कथंभूतं बलम् । आकुफणिकृतकालायसवल्यकरालकराभोगम् आकुफणि
कूर्पस्मर(स्पर्श)वर्जितानि कृतानि चेष्टितानि यानि कालायसवल्यानि लोहकटकानि
तैः करालः उन्नतः कराभोगो बाहुविस्तारो यस्य तत्तथोक्तम् । पुनः कथंभूतं बलम् ।
भद्रश्रियानोकहगहनमिव । ‘भद्रश्रियं चन्दनम्’ इति पञ्जिकाभारो जिनदेवः । चन्दनत-
रुवनमिव । कथंभूतं भद्रश्रियानोकहगहनम् । बालबिलेशयवेष्टितविटपभागम् बालबिले-
शयाः शिशुसर्पाः सर्पशिशवस्तैर्वेष्टितोऽवगुण्ठितो विटपभागः कटप्रभागो यस्य तत्तथो-
क्तम् । उक्तं च—‘विस्तारो विटपोऽस्त्रियाम् ।’ तथा च—‘स्कन्धादूर्ध्वतरोः शाखाकटप्रो
विटपो मतः ।’ शाखानां कटप्रः शाखाकटप्रः । पुनः कथंभूतं बलम् । आनाभिदेशोत्त-
म्बितासिधेनुकम् आनाभिदेशं नाभिदेशपर्यन्तं उत्तम्बिता वेष्टिता अवष्टब्धा असिधेनुका
छुरिका येन यस्य वा तत्तथोक्तम् । पुनः कथंभूतं बलम् । मन्थानकाचलमिव मेरुपर्वतमिव ।
कथंभूतं मन्थानकाचलम् । अहीश्वरानुबद्धमध्यमेखलम् अहीश्वरेण शेषनागेन अनुबद्धा
संयता मध्यमेखला कटिनी यस्य तत्तथोक्तम् । पुनः कथंभूतं बलम् । आवङ्गणोत्क्षिप्तनि-
बिडनिवसनम् आवङ्गणं उरुसंधिपर्यन्तं उत्क्षिप्तं मुक्तं निबिडं दृढं निवसनं वस्त्रं येन यस्य
वा तत्तथोक्तम् । किमिव । वैखानसवृन्दमिव । कथंभूतं वैखानसवृन्दम् । सकौपीनं कक्षाप-
टसहितम् । पुनः कथंभूतं बलम् । अनेकाङ्कनामसंभावनोद्गीवाननम् अनेकेषां नानाविधानां
अङ्कनाम्नां विरुदावल्यविधेयानां संभावने आकर्षणे उद्गीवं उन्नतशिरोधरं आननं मुखं

नम्, ऊर्ध्वनखरेखालिखितनिखिलदेहप्रासादं देव, इदं विहितविविधायुध-
वर्तनौचित्यं दाक्षिणात्यं बलम्

चण्डांशुरश्मिसंपर्कज्वलत्कुन्ताग्रमण्डलम् ।

त्वत्प्रतापानलव्याप्तं विदधानमिवाम्बरम् ॥ २४४ ॥

इतश्च पर्यन्तखर्वितकुन्तलतयार्धमुष्टिमितमस्तकमध्यकेशम्, अतिप्रलम्ब-
श्रवणदेशदोलायमानस्फारसुवर्णकर्णिकाकिरणकोटिकमनीयमुखमण्डलतया
कपोलस्थलीपरिकल्पितप्रफुल्लकर्णिकारकाननमिव, समुत्कर्षितसृक्चिबुकज-
ङ्घाग्रभागरोमलोमशम्, अहरहःप्रमार्जितदशनप्रकाशपेशलवदनतया प्रद-

यस्य तत्तथोक्तम् । पुनः कथंभूतं बलम् । आत्मस्तवाडम्बरोड्ढमरमागधोत्कर्णितवदनम् आ-
त्मनः स्तवाडम्बरः स्तवनाटोपस्तेन उड्ढमरा उत्कटा मागधाः स्तुतिपाठकास्तेषु उत्कर्णितमू-
र्ध्वीकृतं वदनं येन यस्य वा तत्तथोक्तम् । पुनः कथंभूतं बलम् । ऊर्ध्वनखरेखालिखितनिखिल-
देहप्रासादम् ऊर्ध्वाभिरुन्नताभिर्नखरेखाभिरालिखितश्चित्रितो निखिलो देहप्रासादः शरी-
रमन्दिरं यस्य तत्तथोक्तम् । हे देव, इदं प्रलक्ष्मीभूतं दाक्षिणात्यं बलम् । पुनः कथंभूतं
बलम् । विहितविविधायुधवर्तनौचित्यम् विहितं विविधेषु नानाप्रकारेषु आयुधेषु
शस्त्रेषु वर्तनौचित्यं असहाययोग्यता येन तत्तथोक्तम् ।

चण्डेत्यादि । दाक्षिणात्यबलं कथंभूतम् । चण्डांशुरश्मिसंपर्कज्वलत्कुन्ताग्रमण्डलम्
चण्डांशोः श्रीसूर्यस्य ये रश्मयः किरणास्तेषां संपर्केण स्पर्शेन ज्वलत् जाज्वल्यमानं
कुन्ताग्रमण्डलं प्राप्तपर्यन्तबलं यस्य तत्तथोक्तम् । बलं किं कुर्वाणम् । अम्बरमाकाशं
त्वत्प्रतापानलव्याप्तं विदधानमिव । उत्प्रेक्षालंकारः ॥

इतश्च देव, इदं द्रामिलं बलं पश्य । कथंभूतं द्रामिलं बलम् । पर्यन्तखर्वितकुन्तलत-
यार्धमुष्टिमितमस्तकमध्यकेशम् पर्यन्ते शिरोधःपार्श्वे खर्विताः कर्तरिता ये कुन्तलाः
पर्यन्तखर्वितकुन्तलास्तेषां भावस्तत्ता तया अर्धमुष्टिना मिता मापिता मस्तकस्य मध्यकेशा
यस्य तत्तथोक्तम् । पुनः कथंभूतं बलम् । अतिप्रलम्बश्रवणदेशदोलायमानस्फार-
सुवर्णकर्णिकाकिरणकोटिकमनीयमुखमण्डलतया कपोलस्थलीपरिकल्पितप्रफुल्लकर्णिकार-
काननमिव अतिप्रलम्बः अतिदीर्घः योऽसौ श्रवणदेशः तत्र दोलायमाना प्रेङ्खन्ती
स्फारा प्रचुरा या सुवर्णकर्णिका कनकवर्णभूषणं तस्याः किरणकोटिभी रश्म्यग्रैः कम-
नीयं यन्मुखमण्डलं तस्य भावः तत्ता तया कपोलस्थलीषु परिकल्पितं रचितं प्रफु-
ल्लकर्णिकाराणां परिव्याधतरूणां काननमिव । पुनः कथंभूतं बलम् । समुत्कर्षितसृक्चिबु-
कजङ्घाग्रभागरोमलोमशम् । समुत्कर्षितानि वृद्धिं प्राप्तानि स्रक्काणां ओष्ठपर्यन्तानां चिबुका-
नां अधराधरभागानां जङ्घानां जान्वधोभागानां अग्रभागेषु रोमाणि तैल्लोमशं रोमव्या-
प्तम् । आकुलमित्यर्थः । पुनः कथंभूतं बलम् । अहरहःप्रमार्जितदशनप्रकाशपेशलवदन-

शितस्वकीययशःप्रसूतिक्षेत्रमिव, अनङ्गग्रहपरिवेषवर्तुलदन्तक्षतक्षपितभुज-
शिखरम्, अनवरतक्षरक्षपारसरागरक्तशितिशरीरतया कजकिंजल्ककलुष-
कालिन्दीकल्लोलकुलमिव, मायूरबर्हातपत्रप्रभाश्यामिकासंपादितगगनगारु-
डोपलकुट्टिमच्छायम्, दरदद्रवापाटलफलकान्तिकुटिलकटितटोल्लासलालस-
करम्, संध्याभ्रगर्भविभ्रान्ताभ्रियसंदर्भनिर्भरं नभ इव, देव, इदमनेकदो-
लिकाविलं द्रामिलं बलम् ।

इतश्चोत्तकाञ्चनकान्तकायपरिकरम्, करोत्तम्भितकर्तरीकणयकृपाण-

तथा प्रदशितस्वकीययशःप्रसूतिक्षेत्रमिव अहरहर्दिनं दिनं प्रति प्रमाजिता वर्जिता
घर्षणमापिता ये दंशना दन्तास्तेषां प्रकाश उद्योतस्तेन पेशलं यद्वदनं तस्य भावस्तत्ता
तथा प्रदाशितं प्रकटीकृतं स्वकीयस्य यशसः प्रसूतिक्षेत्रमिव उत्पत्तिसस्याधिकरणमिव ।
पुनः कथंभूतं बलम् । अनङ्गग्रहपरिवेषवर्तुलदन्तक्षतक्षपितभुजशिखरम् अनङ्गः स एव ग्रह-
स्तस्य परिवेषो मण्डलं तद्वत् वर्तुलानि यानि दन्तक्षतानि दन्तवर्तितपदानि तैः क्षपि-
तानि मुक्तानि शोभितानि भुजशिखराणि यस्य तत्तथोक्तम् । पुनः कथंभूतं बलम् ।
अनवरतक्षरक्षपारसरागरक्तशितिशरीरतया कजकिंजल्ककलुषकालिन्दीकल्लोलकुलमिव
अनवरतं निरन्तरं क्षरन् प्रोद्वरन् योऽसौ क्षपारसो हरिद्राद्रवस्तस्य रागेण रक्तं शिति
कालवर्णं यच्छरीरं तस्य भावस्तत्ता तथा कजानां पद्मपुष्पाणां योऽसौ किंजल्कस्तेन
कलुषं मिश्रितं कालिन्या यमुनायाः कल्लोलानां कुलमिव वृन्दमिव । पुनः कथंभूतं बलम् ।
मायूरबर्हातपत्रप्रभाश्यामिकासंपादितगगनगारुडोपलकुट्टिमच्छायम् मायूरवह्णिनां यानि
आतपत्राणि श्रीछत्रकर्यस्तेषां प्रभाणां या श्यामिका श्यामलत्वं तथा संपादिता गगने
गारुडोपलानां गारुडोद्गाररत्नानां कुट्टिमस्य वद्धभूमेऽद्याया शोभा येन तत्तथोक्तम् । पुनः
कथंभूतं बलम् । दरदद्रवापाटलफलकान्तिकुटिलकटितटोल्लासलालसकरम् दरदद्रवेण
हिङ्गुलकरसेन आपाटलं रक्तं यत्फलं फलकं खेटकस्तस्य कान्त्या तेजसोपलक्षितं कुटिलं
वक्रीकृतं यत् कटितटं श्रोणिप्रदेशस्तस्योल्लासे उच्छ्वासने लालसः साकाङ्क्षः करो हस्तो
यस्य तत्तथोक्तम् । पुनः कथंभूतं बलम् । संध्याभ्रगर्भविभ्रान्ताभ्रियसंदर्भनिर्भरं नभ इव
संध्याभ्राणां गर्भे विभ्रान्ता भ्रमन्तो ये अभ्रिया वज्राग्रयस्तेषां संदर्भैः समूर्ध्वनिर्भरं
संयुक्तं नभ इव आकाशमिव । पुनः कथंभूतं बलम् । अनेकदोलिकाविलं नानाश-
म्भानसंयुक्तम् ॥

हे देव, इतश्च एकस्मिन् पार्श्वे औत्तरपथं उत्तरपथादागतं बलं त्वं पश्य । कथं-
भूतमौत्तरपथं बलम् । उत्तप्तकाञ्चनकान्तकायपरिकरम् उत्तप्तमुत्कालितं यत् काञ्चनं
काञ्चनवत् कान्तो योऽसौ कायस्तस्य परिकरः प्रारम्भो यस्य तत्तथोक्तम् । उक्तं च—
‘परिकरः पर्यङ्कपरिवारयोः प्रगाढं गात्रिकावन्धे च’ । पुनः कथंभूतं बलम् । करोत्तम्भित-

प्रासपट्टिशबाणासनम्, आसनविशेषवशातिविद्रुतमितद्रवखुरक्षोभितकुम्भि-
नीभागम्, भागभागार्पितानेकवर्णवसनवेष्टितोष्णीषम्, अनवधिप्रकारप्रसव-
स्तवकचुम्बितशिखम्, विजयश्रीनिवासवनमिवेदं देव, तुरगवेगवर्णनोदीर्णं
यथायथकथमौत्तरपथं बलम् ।

इतश्च जयलक्ष्मीवक्षोजमुखमण्डलश्यामशरीरप्रभापटलकुवलयितनभः-
सरोभिर्द्रवद्धानासवासारसौरभागमगण्डूषिताशेषदिग्विलासिनीवदनैः कद-

कर्तरीकणयकृपाणप्रासपट्टिशबाणासनम् करेषु उत्तम्भितानि उर्ध्वीकृतानि उद्गमितानि वा
कर्तरी च छेदनिकरः, कणयश्च लोहबाणविशेषः, कृपाणश्च खड्गः, प्रासश्च कुन्तः, पट्टि-
शश्च यदृसः, बाणासनं च धनुः, कर्तरीकणयकृपाणप्रासपट्टिशबाणासनानि करेषूत्तम्भि-
तानि कर्तरीकणयकृपाणप्रासपट्टिशबाणासनानि येन तत्तथोक्तम् । पुनः कथंभूतं बलम् ।
आसनविशेषवशातिविद्रुतमितद्रवखुरक्षोभितकुम्भिनीभागम् आसनविशेषस्य उभयोरुपी-
डनविशेषस्य वशा अतिविद्रुता अतिधाविता ये मितद्रवा अश्वास्तेषां खुरैः शकैः क्षो-
भितः संचालितः कुम्भिनीभागो येन तत्तथोक्तम् । पुनः कथंभूतं बलम् । भागभागार्पिता-
नेकवर्णवसनवेष्टितोष्णीषम् भागभागेषु मध्यमध्येषु अर्पितानि वेष्टितानि यानि अनेक-
वर्णानि श्वेतपीतहरितारुणकृष्णानि वसनानि वस्त्राणि वेष्टितो बद्धः उष्णीषः केशपाशो येन
तत्तथोक्तम् । पुनः कथंभूतं बलम् । अनवधिप्रकारप्रसवस्तवकचुम्बितशिखम् अनवधिप्रका-
रप्रसवस्तवकाः पुष्पगुलुच्छास्तैश्चुम्बिता स्पृष्टा शिखा शिरोप्रभागो यस्य तत्तथोक्तम् ।
पुनः कथंभूतं बलम् । विजयश्रीनिवासवनमिव विजयलक्ष्मीनिवासस्य काननमिव । यथा
वनं अनेकपुष्पस्तवकसंयुक्तं भवति । पुनः कथंभूतं बलम् । तुरगवेगवर्णनोदीर्णं तुरगाणां
वेगस्य वर्णने प्रशंसने उदीर्णमुद्रितं उत्कटम् । यथायथकथं सत्यवचनकथनशीलम् ॥

इतश्चेत्यादि । हे देव, इतश्चैकस्मिन् पार्श्वे इदं प्रत्यक्षीभूतं तैरभुक्तं यमुनातटबलं
यमुनपुरसैन्यं त्वं पश्य । कथंभूतं तैरभुक्तं बलम् । करिवरैस्तमालिताखिलाशावलयम्
तमालितं तमालवृक्षवत् श्यामलितं अखिलं समस्तं आशावलयं येन तत्तथोक्तम् । कथं-
भूतैः करिवरैः । जयलक्ष्मीवक्षोजमुखमण्डलश्यामशरीरप्रभापटलकुवलयितनभःसरोभिः
जयलक्ष्म्याः यौ वक्षोजौ तयोः मुखमण्डलं चूचकप्रदेशस्तद्वत् श्यामं कृष्णं यच्छरीरं
तस्य प्रभापटलैः कृष्णतेजःसमूहैः कुवलयितं उत्पलविशेषसहितं कृतं नभःसरो यैः
करिवरैस्ते तथोक्तास्तैः । उक्तं च—‘स्यादुत्पलं कुवलयमथ नीलाम्बुजन्म च । इन्दी-
वरं च नीलेऽस्मिन्सिते कुमुदकैरवे ॥’ इति वचनात् अत्र कुवलयशब्देन नीलोत्पलं
ग्राह्यम् । पुनः कथंभूतैः करिवरैः । द्रवद्धानासवासारसौरभागमगण्डूषिताशेषदिग्विलासि-
नीवदनैः द्रवत् निर्गलत् यद्धानं मदस्तदेवांसवो मयं तस्य आसारो वेगवद्वर्षस्तस्य
सौरभागमेन सौगन्ध्यागमनेन गण्डूषितानि अशेषाणां दिग्विलासिनीनां वदनानि यैस्ते

लिकाग्रलग्नभुजगाशनबर्हवित्रासितसावित्रस्यन्दनोरगरज्जुभिः पवमानबलच-
लत्पताकाञ्चलाचरितविरोचनचामरोपचारैः करिवरैस्तमालिताखिलाशावल-
यम्, अनवरतचिपिटचर्वणदीर्णदशनाग्रदेशैर्गूवाकफलकषायितवदनवृत्तिभिः
स्वभावादेवातिकोपनहृदयैराप्रपदीनचोलकस्खलितगतिवैलक्ष्योत्क्षिप्तपर्यन्त-
जनदुर्वाग्विधिभिः प्रकामायामलोमचूडैर्गौडैराकुलितसकलसैनिकम्, विचि-
त्रसूत्रगुम्फितस्फारफरत्कोत्करकर्बुरितसर्वदाक्षायणीदेशम्, उत्खातखड्गव-

तथोक्तास्तैः । पुनः कथंभूतैः करिवरैः । कदलिकाग्रलग्नभुजगाशनबर्हवित्रासितसावित्रस्य-
न्दनोरगरज्जुभिः कदलिका ध्वजास्तासामग्रेषु लग्ना लिखिता ये भुजगाशनबर्हा मयूर-
पिच्छास्तैर्वित्रासिता भयं प्रापिताः सावित्रस्यन्दनस्य श्रीसूर्यरथस्य उरगरज्जवः सर्पव-
न्धनानि यैस्ते तथोक्तास्तैः । पुनः कथंभूतैः करिवरैः । पवमानबलचलत्पताकाञ्चलाचरित-
विरोचनचामरोपचारैः पवमानस्य मारुतस्य बलेन सामर्थ्येन चलन्ति उत्पतन्ति यानि
पताकाञ्चलानि ध्वजप्रान्तास्तैराचरितः कृतो विरोचनस्य श्रीसूर्यस्य चामरोपचारः
प्रकीर्णकपूजनं यैस्ते तथोक्तास्तैः । पुनः कथंभूतैस्तैरभुक्तं बलम् । गौडैः गौडदेशसैनिकैः
आकुलितसकलसैनिकम् आकुलिताः किंकर्तव्यतामूढीकृताः सकलाः समस्ता सैनिकाः
सेनायां समवेता सेनानां संबन्धिनः पुरुषा यस्य तत्तथोक्तम् । उक्तं च—‘सेनायां
समवेता ये सैन्यास्ते सैनिकाश्च ते ।’ कथंभूतैर्गौडैः । अनवरतचिपिटचर्वणदीर्णदशनाग्र-
देशैः अनवरतं चिपिटानां पृथुकानां चर्वणेन खादनेन दीर्णा विदारिता क्षरिता द-
शनाग्रदेशा दन्तप्रान्तप्रदेशा येषां गौडानां ते तथोक्तास्तैः । उक्तं च—‘पृथुकः स्याच्चि-
पिटको धान्यभ्रष्टयवे स्त्रियः ।’ पुनः कथंभूतैः गौडैः । गूवाकफलकषायितवदनवृत्तिभिः
गूवाकफलैः पूगीफलैः कषायितार्थसिता वदनवृत्तिर्येषां ते तथा तैः । पुनः कथंभूतैः गौडैः ।
स्वभावादेवातिकोपनहृदयैः स्वभावादेव प्रकृत्यैव अतिकोपनहृदयैरतिशयेन कोपनमनोभिः ।
पुनः कथंभूतैः गौडैः । आप्रपदीनचोलकस्खलितगतिवैलक्ष्योत्क्षिप्तपर्यन्तजनदुर्वाग्वि-
धिभिः आप्रपदीनः पादाग्रं प्राप्तो योऽसौ चोलकः कूर्पासकः (एव स नायिका इति देशात्)
तेन स्खलिता भग्ना या गतिर्गमनं तथा जातं यद्वैलक्ष्यं विप्रतिकस्तेन उत्क्षिप्ता दत्ता
पर्यन्तजनेभ्यः पुरस्ताल्लोकेभ्यो दुर्वाग्विधयो दुर्वचनानि यैस्ते तथा तैः । पुनः कथं-
भूतैर्गौडैः । प्रकामायामलोमचूडैः प्रकाममतिशयेन आधामो दैर्घ्यं लोमचूडानां शिखानां
केशपाशानां येषां ते तथा तैः । पुनः कथंभूतैः तैरभुक्तं बलम् । विचित्रमूत्रगुम्फि-
तस्फारफरत्कोत्करकर्बुरितसर्वदाक्षायणीदेशम् विचित्राणि पञ्चवर्णानि यानि सूत्राणि
तैर्गुम्फिता ग्रन्थिताः स्फाराः प्रचुरा ये फरत्कोत्कराः खेटकसमूहास्तैः कर्बुरितो विचि-
त्रवर्णाकृतः सर्वः समस्तो दाक्षायणीदेशो गगनमण्डलं येन तत्तथोक्तम् । उक्तं च—‘दा-
क्षायिण्यश्चन्द्रदारास्ताराः स्युस्तारकास्तु याः ।’ ‘विधुश्च दाक्षायणीरमणः’ इति हलायु-

लानविसारिधाराकरनिकरतरङ्गितगगनभागम्, आहवैकानुरागं देव, इदं जलयुद्धबद्धक्रियाविशेषासक्तं तैरभुक्तं बलम् ।

इतश्चाजानुलम्बमाननिवसनम्, माहिषविषाणघटितमुष्टिकटारकोत्कट-
टीभागम्, निरन्तरघनदीर्घदेहलोमकलापकल्पितसर्वाङ्गीणकङ्कटम्, अ-
धस्तिर्यक्प्रबन्धप्रवृद्धकूर्चकेशतया क्रियानुमेयनाभिनासानयनश्रवणदेशम्,
उभयांसोत्तम्भितभूरिभस्त्रतया त्रिशिरोनिशाचरानीकमिव, लघुदृढदुष्क-
रदूरलक्ष्यादिपातादिपाटवापहसितकृपकृपधर्मकर्णार्जुनद्रोणद्रुपदभर्गभार्गवम्,
धृताधिज्याजकावं देव, इदं गौर्जरं बलम् ।

धः । पुनः कथंभूतैस्तैरभुक्तं बलम् । उत्खातखड्गवलानविसारिधाराकरनिकरतरङ्गितगगन-
भागम् उत्खाता (नि परीउग्ररा) ये खड्गा निस्त्रिंशस्तेषां वलानविसारिणी उच्छलनप्र-
सरणशीला या धारा अग्रभागस्तस्या ये कराः किरणास्तेषां निकरैः समूहैस्तरङ्गित उ-
त्कल्लोलीकृतो गगनभाग आकाशप्रदेशो येन तत्तथोक्तम् । पुनः कथंभूतं तैरभुक्तबलम् ।
आहवैकानुरागं संग्रामैकप्रीतिकम् । पुनः कथंभूतम् । जलयुद्धबद्धक्रियाविशेषासक्तम्
जलयुद्धे बद्धो योऽसौ क्रियाविशेषस्तत्र आसक्तं रक्तम् ॥

इतश्चेत्यादि । हे देव, इतश्च एकस्मिन् पार्श्वे इदं प्रत्यक्षीभूतं गौर्जरं बलं त्वं पश्य ।
कथंभूतं गौर्जरं बलम् । आजानुलम्बमाननिवसनम् आजानु जङ्घोरसंधिपर्यन्तं लम्बमानं
दीर्घं निवसनं चेलनकं वल्लं यस्य तत्तथोक्तम् । पुनः कथंभूतम् । माहिषविषाणघटितमुष्टि-
कटारकोत्कटकटीभागम् माहिषस्येदं माहिषं तच्च विषाणं शृङ्गं तेन घटितो निर्मितो योऽसौ
मुष्टिः संग्राहः स्वाहस्थानं स चासौ कटारकश्छुरिकाविशेषस्तेन उत्कट उद्रिक्तः कटीभागः
श्रोणीप्रदेशो यस्य तत्तथोक्तम् । पुनः कथंभूतम् । निरन्तरघनदीर्घदेहलोमकलापकल्पित-
सर्वाङ्गीणकङ्कटम् निरन्तराणि अविच्छिन्नानि घनानि निविडानि दीर्घाणि अहस्वानि यानि
देहलोमानि शरीरोमाणि तेषां कलापः संघातः तेन कल्पितो रचितः सर्वाङ्गीणः सर्वशरीरे
कङ्कटः कवचो यस्य तत्तथोक्तम् । पुनः कथंभूतम् । अधस्तिर्यक्प्रबन्धप्रवृद्धकूर्चकेशतया
क्रियानुमेयनाभिनासानयनश्रवणदेशम् अधोऽधस्तनभागे तिर्यक् वामदक्षिणपार्श्वयोः प्रब-
न्धेन निविडतया प्रवृद्धा वृद्धिं गता ये कूर्चकेशा मुखरोमाणि तेषां भावस्तत्ता तया कृत्वा
क्रियानुमेया क्रियोपमाना नाभिनासानयनश्रवणदेशा यस्य तत्तथोक्तम् । अधस्तात् कूर्चं
नाभिदेशं गतः तिर्यक् नासानयनयोः श्रवणयोश्च देशं प्राप्त इत्यर्थः । दीर्घविचारपूर्वक-
मित्यर्थः । पुनः कथंभूतम् । उभयांसोत्तम्भितभूरिभस्त्रतया त्रिशिरोनिशाचरानीकमिव
उभयोरंसयोर्भुजशिखरयोरुत्तम्भिते वद्धे भूरि वृहद्भस्त्रा वाणधी तयोः भावस्तत्ता तया
कृत्वा त्रिमस्तकराक्षसवृन्दमिव । पुनः कथंभूतम् । लघुदृढदुष्करदूरलक्ष्यादिपातादिपाट-
वापहसितकृपकृपधर्मकर्णार्जुनद्रोणद्रुपदभर्गभार्गवम् लघु लघुसंधानं दृढं प्रहारादि दुष्करो

एवमेतान्यपराण्यपि हिमालयमलयमगधमध्यदेशमाहिष्मतीपतिप्रभृती-
नामवनीपतीनां बलानि देवस्य विजययात्रोद्योगमाकर्ण्यगतानि पश्येति
बलाधिकृतीनां विज्ञप्तीरश्रुणवम् ।

शूरोऽर्थशास्त्रनिपुणः कृतशस्त्रकर्मा

संग्रामकेलिचतुरश्चतुरङ्गयुक्तः ।

भर्तुर्निदेशवशगोऽभिमतः स्वतन्त्रे

सेनापतिर्नरपतेर्विजयागमाय ॥ २४५ ॥

कदाचित्पुराणपुरुषस्तवनवादिबन्दिवागुह्या(द्ध)वेपु सर्वसेवाप्रस्तावेपु

दुःसाध्यो दूरलक्ष्यादिपातादि उड्डीयगमनं इत्यादौ यत्पाटवं पटुत्वं तेन अपहसितः
तिरस्कृतः कृपश्च कृपाचार्यः, कृपधर्मश्च कृपधर्माचार्यः, कर्णश्च पूर्वकौन्तेयः, अर्जुनश्च
तृतीयपाण्डवः, द्रोणश्च कौरवपाण्डवगुरुः, द्रुपदश्च पाण्डालीपिता, भर्गश्च भर्गनामा सुभटः
शुको वा, भार्गवश्च शुको येन तत्तथोक्तम् । पुनः कथंभूतम् । धृताधिज्याजकावम् धृक्
हस्ते कृतं अधिज्यमारोपितप्रत्यङ्गं आजकावं धनुयेन तत्तथोक्तम् ॥

हे देव, एवं अमुना प्रकारेण एतानि प्रत्यक्षीभूतानि उक्तप्रकाराणि बलानि अपरा-
ण्यपि अन्यान्यपि बलानि त्वं पश्य । केषां बलानि । हिमालयमलयमगधमध्यदेशमा-
हिष्मतीपतिप्रभृतीनां अवनिपतीनां राज्ञां बलानि पश्य । पतिशब्दः प्रत्येकमभिसंबध्यते ।
हिमालयपतिश्च हिमालयनृपः, मलयपतिः चन्दनाचलस्वामी, मगधपतिश्च मगधदेशस्य
राजा, मध्यदेशपतिश्च अयोध्याधिपतिः, माहिष्मतीपतिश्च माहिष्मतीदेशनगरस्य
राजा, ते प्रभृतिरादिर्येषां जालंधरादीनां तेषां तथोक्तानाम् । कथंभूतानि बलानि ।
देवस्य भवतः विजययात्रोद्योगं दिग्विजयगमनोद्यमं आकर्ण्य श्रुत्वा आगतानि ।
दीपकप्रायालंकारः ॥

अत्र सेनापत्यवसरे सेनापतेर्वर्णनवृत्तम्—शूर इत्यादि । नरपतेर्नरेन्द्रस्य ईदृ-
ग्विधः सेनापतिर्विजयागमाय भवति । कथंभूतः सेनापतिः । शूरः सुभटः, अर्थशास्त्रनिपुणः
नीतिशास्त्रकुशलः, कृतशस्त्रकर्मा अभ्यस्तसर्वायुधविधिः, संग्रामकेलिचतुरः रणक्रीडाको-
विदः, चतुरङ्गयुक्तः हस्त्यश्वरथपदातिसंपन्नः, भर्तुः स्वामिनो निदेशवशगः आदेशवशः,
स्वतन्त्रे निजसैन्ये अभिमतो अभीष्टः । जाललंकारः ॥

कदाचित् कस्मिंश्चिदवसरे सर्वसेवाप्रस्तावेपु अनिपिद्धद्वारावसरेपु संधिविग्रहिणां
महादूतानां इति ईदृशी गीतीर्वचनानि आकर्ण्यमाना आकर्णितवानहम् । कथंभूतेषु
सर्वसेवाप्रस्तावेपु । पुराणपुरुषस्तवनवादिबन्दिवागुह्यावेपु पुराणपुरुषाणां यशोर्धादीनां
स्तवनवादिनां स्तुत्युद्भावकानां वन्दिनां स्तुतिपाठकानां वागुह्या(द्ध)वो वाचासुत्सवो येषु
सर्वसेवाप्रस्तावेपु ते तथोक्तास्तेषु ।

त्वद्दण्डचण्डवेतण्डशुण्डाखण्डितमण्डलाः ।

कण्ठोत्कण्ठकुठारास्ते देवैता द्विषतां घटाः ॥ २४६ ॥

दूताः केरलचोलसिंहलशकश्रीमालपञ्चालकै-

रन्यैश्चाङ्गकलिङ्गवङ्गपतिभिः प्रस्थापिताः प्राङ्गणे ।

तिष्ठन्त्यात्मकुलागताखिलमहीसारं गृहीत्वा करे

देवस्यापि जगत्पतेरवसरः किं विद्यते वा न वा ॥ २४७ ॥

अवलगति कलिङ्गाधीश्वरस्त्वां करीन्द्रै-

स्तुरगनिवह एष प्रेषितः सैन्धवैस्ते ।

अयमपि च समास्ते पाण्ड्यदेशाधिनाथ-

स्तरलगुलिकहारप्राभृतव्यग्रहस्तः ॥ २४८ ॥

इतीति किम् । त्वद्दण्डेत्यादि । हे देव, ते तव द्विषतां शत्रूणां एताः प्रत्यक्षी-
भूताः घटाः श्रेणयः वर्तन्ते । कथंभूता द्विषतां घटाः । त्वद्दण्डचण्डवेतण्डशुण्डाखण्डि-
तमण्डलाः त्वद्दण्डस्य भवत्सैन्यस्य चण्डाः प्रचण्डा ये वेतण्डा गजाः तेषां शुण्डाभिः
करैः खण्डितानि विध्वंसितानि मण्डलानि भूमिभागाः यासां तास्तथोक्ताः । उक्तं च—
'आवर्तुलवृन्दभूभागेषु मण्डलाः ।' पुनः कथंभूताः । कण्ठोत्कण्ठकुठाराः कण्ठेषु ग्रीवासु
उत्कण्ठा बद्धाः कुठाराः परशवो यासां याभिर्वा तास्तथोक्ताः । अतिशयालंकारः ॥

दूता इत्यादि । हे देवेति संवोधनपदं पूर्वोक्तमेव ग्राह्यम् । हे देव, दूताः देवस्य
प्राङ्गणे तव चत्वरे तिष्ठन्ति आत्मकुलागताखिलमहीसारं करे हस्ते गृहीत्वा आत्मकुलेषु
निजान्वयेषु आगता आयाता या अखिलाः समग्रा मङ्गः पृथिव्यस्तासां सारं धनं प्राभृतं
गृहीत्वा । कथंभूताः दूताः । केरलचोलसिंहलशकश्रीमालपञ्चालकैः प्रस्थापिताः प्रेषि-
ताः केरलश्च दक्षिणदेशस्वामी, चोलश्च मज्झिमादेशभूपः, सिंहलश्च लङ्काद्वीपभूपतिः,
शकश्च खुराशानदेशनरेन्द्रः, श्रीमालश्च श्रीमालवणिगुप्ततिदेशराजा, पञ्चालश्च द्रुप-
दनृपदेशाधिपस्ते तथोक्तास्तैः । न केवलमेतैः प्रस्थापिताः । अन्यैश्च गौडगुर्जरास्त्रैर-
भुक्तादिभिर्नृपैश्चान्यत् अङ्गकलिङ्गवङ्गपतिभिः प्रस्थापिताः अङ्गश्च चम्पापुराधीशः,
कलिङ्गश्च कोटिशिलादेशदन्तपुरस्वामी, वङ्गश्च पूर्वसमुद्रतटदेशस्वामी, ते तथा तैः ।
देवस्यापि भवतः अवसरः प्रस्तावः किं वा विद्यते अस्ति न वा विद्यते नास्ति ।
कथंभूतस्य देवस्य । जगत्पतेः पृथ्वीपतेः । समुच्चयालंकारः ॥

अवलगतीत्यादि । हे राजन्, अवलगति कलिङ्गाधीश्वरः सेवते । कोऽसौ कलि-
ङ्गाधीश्वरः दन्तपुरपत्तनपतिः अवलगति । त्वां भवन्तम् । कैः कृत्वा अवलगति । करीन्द्रैः
शुण्डालाधीश्वरैः । हे राजन्, सैन्धवैः सिन्धुनदीतटदेशराजभिः ते तव प्रेषित एष
प्रत्यक्षीभूतः तुरगनिवहो जालश्वसमूहः । हे राजन्, अयमपि च एषोऽपि च पाण्ड्य-

काश्मीरैः कीरनाथः क्षितिप मृगमदैरेष नेपालपालः

कौशेयैः कौशलेन्द्रः शिशिरगिरिपतिर्ग्रन्थिपर्णैरुदीर्णैः ।

श्रीचन्द्रश्चन्द्रकान्तैर्विविधकुलधनैर्मागधः प्राभृतैस्त्वां

द्रष्टुं द्वारे समास्ते यदिह समुचितं देव तन्मां प्रशाधि ॥ २४९ ॥

इति संधिविग्रहिणां गीतीराकर्णयामास ।

वाचयति लिखति कवते गमयति सर्वा लिपीश्च भाषाश्च ।

आत्मपरस्थितिकुशलः सप्रतिभः संधिविग्रही कार्यः ॥ २५० ॥

देशाधिनाथः समास्ते द्वारे तिष्ठति । कथंभूतः पाण्ड्यदेशाधिनाथः । तरलगुलिकहारप्राभृतव्यग्रहस्तः । उक्तं च—‘हारमध्ये स्थितं रत्नं नायकं तरलं विदुः ।’ तरलानां स्थूलानां गुलिकानां मुक्ताफलानां ये हाराः मुक्तामालास्तेषां प्राभृतेन उपायनेन व्यग्रौ व्यासचौ वा हस्तौ यस्य स तथोक्तः । समुच्चयालंकारः ॥

काश्मीरैरित्यादि । हे देव, कीरनाथः शुक्रदेशस्वामी काश्मीरदेशाधिपः काश्मीरैः जाल्यकुङ्कुमैः प्राभृतैः त्वां भवन्तं द्रष्टुमवलोकितुं द्वारे सिंहद्वारे समास्ते तिष्ठति । हे क्षितिप हे राजन्, एष प्रत्यक्षीभूतो नेपालपालः नेपालदेशस्वामी मृगमदैः कस्तूरिकाभिः प्राभृतैः कृत्वा तिष्ठति । कौशलेन्द्रः विनीतापुरपतिः कौशेयैः पटीरवस्त्रैः त्वां द्रष्टुं द्वारे समास्ते । शिशिरगिरिपतिः हिमाचलपतिः उदीर्णैरुत्कटैः ग्रन्थिपर्णैर्नगरवल्लुभिः त्वां द्रष्टुं द्वारे समास्ते । उक्तं च—‘ग्रन्थिपर्णं शुक्रं वह्निं पुष्पं स्थौण्येयकुङ्कुरे । शुक्रपर्णं चित्रचूडं शुक्रगुच्छं शुक्रन्ददग् (?) ॥’ शीर्णलोभकं विकवाख्यं च गन्धद्रव्यविशेषः । श्रीचन्द्रः कैलासगिरिपतिः चन्द्रकान्तैश्चन्द्रकान्तमणिभिः त्वां द्रष्टुं द्वारे समास्ते । हे देव, मागधः मगधदेशपतिः विविधकुलधनैः नानाप्रकारान्वयागतस्वापतेयैः प्राभृतैस्त्वां भवन्तं द्रष्टुं द्वारे समास्ते । यत् किमपि इह अस्मिन्नर्थे समुचितं योग्यं तत् मां प्रशाधि आदिश । दीपकालंकारः ॥

वाचयति लिखतीत्यादि । यो वाचयति परिभाषते वाचनविधौ इति विद्यानन्दः । लिखति वर्णविन्यासं करोति लेखने लिखतीति विद्यानन्दः । कवते वर्णयति । ‘कवृ वर्णे’ ‘कृञ् शब्दे’ वा इति भीमसेनः । गमयति स्वहृदयस्थमर्थमपरंहृदये आरोपयति । सर्वाः समस्ताः लिपीरष्टादशल्लिपीर्भाषाश्च गौडगौर्जरलाटकर्णाटाधिकाश्च गमयति ज्ञापयति । आत्मपरस्थितिकुशलः स मे स्वामी एतावच्छक्तिमान् परः शत्रुरेतावच्छक्तिमान् इति स्वपरमर्यादापरिज्ञाने कुशलः सप्रतिभः धर्मार्थकामादिशास्त्रेषु चमत्कुवेद्भिः संधिविग्रही संधिविग्रहयोः प्रमाणभूतोद्भूतः । संधिविग्रही तु रामस्य हनुमानिव । कार्यः कर्तव्यः त्वया । समुच्चयालंकारः ॥

कदाचित्

येऽभ्यर्णा दूरास्ते ये दूरास्ते भवन्ति चाम्यर्णाः ।

पथिकजनेषु निसर्गात्तरुवद्धृत्याः क्षितीशेषु ॥ २९१ ॥

इति न्यायादवसरमलभमानस्य चिरसेवकसमाजस्य विज्ञप्तय इव नर्मस-
चिवोक्तयः प्रतिपन्नकामचारव्यवहारेषु स्वैरविहारेषु मम गुरुशुक्रविशाला-
क्षपरीक्षितपराशरभीमभीष्मभारद्वाजादिप्रणीतनीतिशास्त्रश्रवणसनाथं श्रुतिप-
थमभजन्त ।

तथा हि ।

नृपलक्ष्मीः खलभोग्या न जातु गुणशालिभिर्महापुरुषैः ।

भिक्षोर्न हि नखवृद्धेः फलमपरं पुन्दकण्डूतेः ॥ २९२ ॥

कदाचित् कस्मिंश्चिदवसरे नर्मसचिवोक्तयः भण्डवचनानि मम मे स्वैरविहारेषु स्वे-
च्छया पर्यटनेषु श्रुतिपथं कर्णमार्गं अभजन्त आकर्णितवानहमित्यर्थः । कथंभूतेषु स्वैर-
विहारेषु । प्रतिपन्नकामचारव्यवहारेषु स्वेच्छाचारस्य व्यवहारः प्रवृत्तिर्येषु ते तथा
तेषु । नर्मसचिवोक्तयः कथंभूताः । चिरसेवकसमाजस्य विज्ञप्तय इव दीर्घकालकिंकरस-
मूहस्य विज्ञापनावसरे नर्मसचिववचनानामाकर्णने कोऽल्पादरो नास्तीत्यर्थः । कथंभूतस्य
चिरसेवकसमाजस्य । इति न्यायात् इति दृष्टान्तेन अवसरं अलभमानस्य ।

इतीति किम् । येऽभ्यर्णा इत्यादि । क्षितीशेषु राजसु निसर्गात् स्वभावेन
पथिकजनेषु अङ्गलोकैषु तरुवद्धृत्यवत् ये भृत्याः अभ्यर्णाः समीपतरा भवन्ति ते दूरा
विप्रकृष्टा भवन्ति । ये दूरास्तेऽभ्यर्णा निकटवर्तिनो भवन्ति । दृष्टान्तः ॥

कथंभूतं श्रुतिपथम् । गुरुशुक्रविशालाक्षपरीक्षितपराशरभीमभीष्मभारद्वाजादिप्रणीतनी-
तिशास्त्रश्रवणसनाथम् गुरुश्च देवगुरुः, शुक्रश्च दैत्यगुरुः, विशालाक्षः नीतिशास्त्रकर्तृविशेषः,
परीक्षित् एकस्तम्भप्रासादोपरि स्थितो यो वदरफलमध्यस्थितसर्पेण दष्टः, पराशरश्च
मत्स्यगन्धावलम्ब ऋषिः, भीमश्च भीमसेनकविर्मध्यमपाण्डवो वा, भीष्मश्च शान्तनुवृत्त-
नृजः, भारद्वाजश्च ब्राह्मणविशेषः, ते आदिर्येषां बलभदेवव्यासनारदादीनां तैः प्रणीतानि
नीतिशास्त्राणि तेषां श्रवणेन आकर्णनेन सनाथः सहितो यः श्रुतिपथः स तथोक्तस्तम् ॥

तथा हि । ता एव नर्मसचिवोक्तयः उच्यन्ते । नृपलक्ष्मीरित्यादि । नृपलक्ष्मी राज्य-
श्रीः खलभोग्या खलानां दुर्जनानां भोग्या भवति । महापुरुषैः सत्पुरुषैः जातु कदाचित्
भोग्या न भवति । कथंभूतैर्महापुरुषैः । गुणशालिभिर्गुणशीलैः । युक्तोऽयमर्थः—
भिक्षोर्यतिवरस्य भिक्षुशब्देन श्वेताम्बरस्य वा नखवृद्धेः पुन्दकण्डूतेरासन्नकण्डूपतनात्
अपरमन्यत्फलं लाभो न वर्तते । कथम् । हि स्फुटमिति शेषः । अर्थान्तरन्यासालंकारः ॥

ये क्लिश्यन्ते नृपतिषु तेषु न जायेत जातुचिल्लक्ष्मीः ।
 दृष्टिः पुरोऽभिधावति फलमुपभुङ्क्ते नितम्बस्तु ॥ २९३ ॥
 समरभरः सुभटानां फलानि कर्णेजपैस्तु भोग्यानि ।
 करिदशना इव नृपतेर्बाह्याः क्लेशाय खादनेऽन्तस्थाः ॥ २९४ ॥
 स्रक्पुष्पमिव निसर्गाद्गुणेषु नृपतिः पराङ्मुखः प्रायः ।
 कोश इवात्मविदारिणि निस्त्रिंशे संमुखो भवति ॥ २९५ ॥
 स महत्त्वस्य हि दोषो यत्त्वं नृप भजसि विरसतां पश्चात् ।
 पत्युः सरितामारात्सरसत्वं वारिणो न तद्भावे ॥ २९६ ॥
 कृतक्लेशेषु भृत्येषु नोपकुर्वन्ति ये नृपाः ।
 जन्मान्तरेऽधिकश्रीणां तेषां ते गृहकिंकराः ॥ २९७ ॥

ये इत्यादि । ये पुरुषा नृपतिषु राजसु क्लिश्यन्ते क्लेशं सहन्ते तेषु पुरुषेषु जातुचित् कदाचित् क्वचिल्लक्ष्मीर्न जायेत नोत्पद्यते । दृष्टिश्चक्षुः पुरोऽग्रतोऽभिधावति शीघ्रगमनं करोति । तस्य अभिधावनस्य तत्फलं लाभं नितम्बः उपभुङ्क्ते । दृष्टान्तालंकारः ॥

समरेत्यादि । समरभरः संग्रामातिशयः सुभटानां शूराणां भवति । समरभरफलानि तु कर्णेजपैः पिशुनैर्भोग्यानि आस्वादनीयानि भवन्ति । नृपतेर्नरेन्द्रस्य बाह्याः सुभटाः क्लेशाय भवन्ति । खादने आस्वादाने अन्तस्थाः पिशुनाः भवन्ति । क इव । करिदशना इव हस्तिनां दन्ता इव । यथा बाह्या हस्तिनां दन्ताः क्लेशाय भवन्ति खादने तु अभ्यन्तरदन्ताः कुर्वन्ति । दृष्टान्तालंकारः ॥

स्रक्पुष्पमित्यादि । नृपतिः प्रायो बाहुल्येन गुणेषु शत्रुवधकारिषु राज्यस्थिरत्वाकारकेषु च निसर्गात् स्वभावेन पराङ्मुखो भवति गुणवत्सु पृष्टं ददाति । किमिव । स्रक्पुष्पमिव मालाप्रसव इव । यथा स्रक् माला गुणस्य तन्तोः पराङ्मुखो भवति । राजा निस्त्रिंशे निर्दये पुरुषे संमुखो भवति । कथंभूते निस्त्रिंशे । आत्मविदारिणि निजविच्छेदकारिणि । क इव । कोश इव । दृष्टान्तालंकारः ॥

स महत्त्वस्येत्यादि । हे नृप हे राजन्, यत् त्वं भवान् पश्चात् विरसतां भजसि प्राप्नोसि स महत्त्वस्यैव दोषः । कथम् । हि निश्चयेन सरितां पत्युः समुद्रस्य आरात् समीपतः वारिणो जलस्य सरसत्वं भवति न तद्भावे समुद्रस्य एकत्वे सरसत्वं भवति । दृष्टान्तालंकारः ॥

कृतक्लेशेष्वित्यादि । ये नृपाः कृतक्लेशेषु विहितधर्मेषु भृत्येषु सेवकेषु नोपकुर्वन्ति उपकारं न कुर्वन्ति ते नृपाः तेषां भृत्यानां जन्मान्तरे अधिकश्रीणां अधिकलक्ष्मीणां गृहकिंकराः सेवका भवन्ति । जात्युपमालंकारः ॥

कदाचिदर्थशास्त्रविचारपल्लवकलोकप्रकाशितोपनिषत्सु परिषत्सु

नेमिमैकान्तरान्नाज्ञः कृत्वा चानन्तरान्नरान् ।

नाभिमात्मानमायच्छेत्तेता प्रकृतिमण्डले ॥ २९८ ॥

इत्यत्र विषयविन्यासचिन्तनप्रस्तावागतम्

अष्टशाखं चतुर्मूलं षष्टिपत्रं द्वयेस्थितम् ।

षट्पुष्पं त्रिफलं वृक्षं यो जानाति स नीतिवित् ॥ २९९ ॥

इममखिलावापभागप्रवृत्तिहेतुकं श्लोकं व्यचीचरम् ।

कदाचित् कस्मिंश्चिदवसरे परिषत्सु समासु इमं प्रत्यक्षीभूतं श्लोकं अनुष्टुभं व्यचीचरं विचारितवानहम् । कथंभूतासु परिषत्सु । अर्थशास्त्रविचारपल्लवकलोकप्रकाशितोपनिषत्सु अर्थशास्त्राणां विचारे ये पल्लवकलोकाः पण्डितलोकाः तैः प्रकाशिता प्रकटीकृता उपनिषत् रहस्यं यासु परिषत्सु तास्तथोक्तास्तासु । कथंभूतं श्लोकम् । इत्यत्रास्मिन् लोके विषयविन्यासचिन्तनप्रस्तावागतम् विषयस्य मण्डलस्य योऽसौ विन्यासो रचना तस्य चिन्तनं विचारणं तस्य प्रस्तावे अवसरे आगतं आयातं विषयविन्यासचिन्तनप्रस्तावागतम् । इत्यत्र कुत्र ।

नेमिमित्यादि । नेता जेता । वियोगिषु राज्ञेत्यर्थः । प्रकृतिमण्डले अरिमित्रादौ एकान्तरान् राज्ञः तृतीयदेशस्थितान् अनन्तरान् नरांश्च निजमण्डलसमीपवर्तिनः शत्रुभूतान् राज्ञश्च नेमिं चक्रवर्तां कृत्वा आत्मानं खं नाभिं प्रायच्छेत् कुर्यात् । रूपकालंकारः ॥

इमं श्लोकं कथंभूतम् । अखिलावापभागप्रवृत्तिहेतुकम् अखिलो योऽसौ अवापः परमण्डलचिन्ता तथा भागप्रवृत्तेः भागकरणस्य हेतुकं हेतुभूतम् ।

अष्टशाखमित्यादि । यः पुमान् वृक्षं जानाति स पुमान् नीतिवित् नीतिशास्त्रज्ञो भवति । कथंभूतं वृक्षम् । अष्टशाखम् अरिविजिगीषुमध्यमोदासीनानां प्रत्येकं अरिमित्राभ्यां संबन्धात् अष्टशाखम् । पुनः कथंभूतं वृक्षम् । चतुर्मूलम् चत्वारि सामदानभेददण्डलक्षणानि मूलानि यस्य स चतुर्मूलस्तम् । पुनः कथंभूतं वृक्षम् । षष्टिपत्रम् षष्टिस्तिस्रो विंशतयः पत्राणि पर्णानि यस्य स षष्टिपत्रस्तम् । अरिः १ विजिगीषुः २ स्वमित्रमित्रेण सह ३ अरिमित्रम् ४ स्वमित्रेण सह ५ अरिमित्रं आक्रन्दकेन सह ७ पार्ष्णिग्राह्यसारेण सह ९ आक्रन्दनानां सारं १० द्वौ मध्यस्थौ इति द्वादश १२ अमात्य १ राज्य २ दुर्ग ३ कोश ४ बल ५ एतैः पञ्चभिर्गुणिता द्वादश इति षष्टिः पत्रं भवति ६० । पुनः कथंभूतं वृक्षम् । द्वयेस्थितं दैवपौरुषयोः स्थितम् । पुनः कथंभूतं वृक्षम् । षट्पुष्पं संधिविग्रह-यान-आसन-संश्रय-द्वैधीभाव इति षट्पुष्पम् । त्रिफलं स्थानं क्षयो वृद्धिरिति त्रिफलम् । रूपकालंकारः ॥

विना जीवितमस्वस्थे यथौषधविधिर्वृथा ।

तथा नीतिविहीनस्य वृथा विक्रमवृत्तयः ॥ २६० ॥

कदाचित्कामिनीजनचरणालक्तकरसरागरञ्जितरङ्गतलासु नाट्यशाला

भालं लोचनचारु मूर्ध्नि विकटं यस्या जटामण्डलं

बालेन्दुः श्रवणावतंसविषयः क्रीडाः सरःसंभवाः ।

कायः केतकपुष्पगर्भसुभगः स्थानं सिते चाम्बुजे

सा वः पातु सरस्वती स्तितमुखव्याकीर्णवर्णावलिः ॥ २६१ ॥

विना जीवितमित्यादि । अस्वस्थे रोगग्रस्ते पुरुषे जीवितं विना आयुर्बलं विना औषधविधिश्चिकित्साविधिर्यथा न भवति तथा तेन प्रकारेण नीतिविहीनस्य नीतिरहितस्य पुरुषस्य विक्रमवृत्तयो वृथा । दृष्टान्तालंकारः ॥

कदाचित् कस्मिंश्चिदवसरे नाट्यशालासु नृत्यगेहेषु नृत्तं भरतपुत्रैः सत्रं नतं काचार्यैः समं अहं अवलोकयामास अहं विलोकितवान् । कथंभूतासु नाट्यशालासु कामिनीजनचरणालक्तकरसरागरञ्जितरङ्गतलासु कामिनीजनानां वेद्यानां चरणानां योऽसावलक्तकरसो लाक्षारसः । यावक इति यावत् । तस्य रागेण रञ्जितं रक्तीकृतं ^{रक्तं} भूमिविशेषस्य तलं पृष्ठं यासां नाट्यशालानां तास्तथोक्तास्तासु । उक्तं च—^{प्राः} स्वरूपयोरस्त्री तलं पृष्ठं च । पेटे वितस्तौ तलस्तालश्च ।' कथंभूतैर्भरतपुत्रैः । नाट्य-विद्याधरताण्डवचण्डीशप्रमुखनर्तकशिरोमणिभिः नाट्यविद्याधरश्च ताण्डवचण्डीशश्च तौ प्रमुखौ मुख्यौ येषां ते नाट्यविद्याधरताण्डवचण्डीशप्रमुखाः ते च ते नर्तकाचार्याः तेषां शिरोमणयः शिरोरत्नानि तैः । पुनः कथंभूतैः । अन्तर्वाणिभिः शास्त्रविद्भिः । 'अन्तर्वाणिस्तु शास्त्रवित्' इति । पुनः कथंभूतैः । प्रयोगभङ्गीविचित्राभिनयतन्त्रैः प्रयोगाः नृत्यप्रयुक्तयस्तेषां भङ्गी रचना तस्या विचित्रा नानाप्रकारा ये अभिनयाः वाचिकाङ्गिकाहार्यसाच्चि-काव्यभावसूत्रकाः तेषां तन्त्रं शास्त्रं येषु भरतपुत्रेषु ते तथा तैः । कथंभूतं नृत्यम् । इति अमुना प्रकारेण पूर्वैरङ्गपूजाप्रक्रमप्रवृत्तं पूर्वैरङ्गपूजायाः नाट्यप्रारम्भपूजायाः प्रक्रमे प्रारम्भे प्रवृत्तं संजातम् । पुनः कथंभूतम् । सरस्वतीस्तुतिवृत्तम् ।

इतीति किम् । भालमित्यादि । सा सरस्वती वः युष्मान् पातु रक्षतु । सा का । यस्याः सरस्वत्याः भालं ललाटपट्टः लोचनचारु नेत्रनृतीयेन मनोहरम् । यस्त्रीः सरस्वत्याः मूर्ध्नि मस्तके जटामण्डलं वर्तते लग्नकचसंघातोऽस्ति । कथंभूतं जटामण्डलम् । विकटमुग्रतम् । यस्याः सरस्वत्याः बालेन्दुः द्वितीयाचन्द्रः प्रतिपच्चन्द्रो वा श्रवणावतंसविषयः कर्णप्र-गोचरः । यस्याः सरस्वत्याः क्रीडाः क्रीडनानि जलमज्जनानि सरःसंभवाः सरोवरस-मुत्पन्नाः । यस्याः कायः शरीरं केतकपुष्पगर्भसुभगः केतकयाः इदं केतकं तच्च तत्पुष्पं तस्य गर्भो मध्यभागः तद्वत्सुभगो मनोहरः । यस्याः स्थानं निवासः सिते उज्ज्वले

एकं ध्यानपरिग्रहप्रणयिनं हस्तं द्वितीयं पुन-

लीलाङ्गुष्ठनिवेशिताक्षवलयं पुस्तप्रशस्तं परम् ।

विभ्राणा वरदं तुरीयमुचिता देवी त्रिलोकस्तुतेः

पुष्याद्वः कवितालतावलयितं संकल्पकल्पद्रुमम् ॥ २१२ ॥

धृतधवलदुकूला चन्दनस्यन्दशीला

सितसरसिजलोला हारभूषासराला ।

नमदमरनिरीटाप्रत्नरत्नप्रसर्प-

त्किरणकुसुमकीर्णा वर्णिनी वोऽस्तु भूत्यै ॥ २१३ ॥

—बुजे कमले वर्तते । कथंभूता सरस्वती । सितमुखव्याकीर्णवर्णावलिः सितमीषद्विक-
सितं यन्मुखं वदनं तत्र व्याकीर्णा विक्षिप्ता वर्णावलिरक्षरपङ्क्तिर्यस्याः सा तथोक्ता ।
समुच्चयालंकारः ॥

एकमित्यादि । देवी प्रस्तावात् सरस्वती परमेश्वरी वो युष्माकं संकल्पकल्पद्रुमं
वाञ्छितं कल्पवृक्षं कवितालतावलयितं कवितावल्लीवेष्टितं पुष्यात् पुष्टिं नयतु । वा-
ञ्छितं पूरयत्वित्यर्थः । देवी किं कुर्वाणा । एकं हस्तं उपरितनं वामहस्तं ध्यानपरिग्रह-
प्रणयिनं ध्यानस्वीकारस्तेहितम् । अङ्गुष्ठतर्जनीसंयोगेन बद्धस्फटिकं विभ्राणा धरन्ती ।
पुनश्च किं कुर्वाणा । द्वितीयं हस्तं पुनरुपरितनं दक्षिणकरं लीलाङ्गुष्ठनिवेशिताक्षवलयम्
लीलया अङ्गुष्ठे निवेशितं आरोपितं अक्षवलयं अर्ककान्तमणिजपमाला यस्मिन् हस्ते
स तथा तं विभ्राणा धरं कुर्वाणा । परं हस्तं अधस्तनं द्वितीयं वामं हस्तं पुस्तप्रशस्तं
प्रशंसनीयं हस्तं विभ्राणा । देवी पुनः किं कुर्वाणा । तुरीयं चतुर्थं हस्तं अधस्तनं द्वितीयं
दक्षिणकरं वरदं वरदानसमुद्रं विभ्राणा । कथंभूता देवी । त्रिलोकस्तुतेः त्रिलोक्यस्थि-
तभक्तजनेन्द्रादिदेवतास्त्वनस्य उचिता योग्या । दीपकालंकारः ॥

धृतधवलदुकूल्यादि । वर्णा अक्षराणि विद्यन्ते यस्याः सा वर्णिनी देवी
सरस्वती वो युष्माकं भूत्यै ऐश्वर्याय अस्तु भवतु । कथंभूता वर्णिनी । धृतधवलदुकूला
धृतं स्वीकृतं धवलमुज्ज्वलं दुकूलं पटवस्त्रं यया सा धृतधवलदुकूला । स्वीकृतप्राचारराजो-
ज्ज्वलवस्त्रेत्यर्थः । पुनः कथंभूता वर्णिनी । चन्दनस्यन्दशीला चन्दनस्य हरिचन्दनस्य ।
परमोत्तमचन्दनस्य द्रवः चन्दनमुच्यते । तस्य स्यन्दः क्षरणं प्रच्यवनं तस्मिन् शीलं
स्वभावो यस्याः सा चन्दनस्यन्दशीला । पुनः कथंभूता । सितसरसिजलोला सितसरसिजेषु
उज्ज्वलकमलेषु लोला देवार्चनक्रीडाकरणार्थं साकाङ्क्षा । पुनः कथंभूता । हारभूषास-
राला हारभूषाभिर्मुक्तामालाभिस्तत्तस्याः सराला अपर्यन्ता । पुनः कथंभूता । नम-
दमरनिरीटाप्रत्नरत्नप्रसर्पत्किरणकुसुमकीर्णा नमन्तः प्रह्वीभवन्तो ये अमरा इन्द्रादयो

स्वर्गसदां वदनपद्मनिवासहंसी
विद्याधरश्रवणमण्डनरत्नरेखा ।

भूवासमानसविभूषणहारयष्टि-

वाग्देवता नृप तवातनुतां हितानि ॥ २६४ ॥

संध्यासु प्रतिवासरं श्रुतिधृतिर्वद्धा प्रमाणाञ्जलिं

योगस्वापमुपेत्य दुग्धजलधौ शेषाश्रितः श्रीपतिः ।

शंभुर्ध्यायति चाक्षसूत्रवल्यं कृत्वा करेऽनन्यधी-

र्देवि त्वत्पदपङ्कजद्वयमिदं सर्वार्थकामप्रदम् ॥ २६५ ॥

भावेन द्रुहिणै रसेन हरिभिर्नृत्येन कामारिभि-

वर्ण्यै सिद्धजनैर्नभश्चरणैर्वृत्त्या प्रवृत्त्या सुरैः ।

देवास्तेषां निरीटानि त्रिशिखमुक्तानि ते प्रत्नानि यानि रत्नानि अप्रत्नानि तेभ्यः प्रसर्पन्तः प्रसरन्तो ये किरणा रश्मयस्त एव कुसुमानि पुष्पाणि तैः क्रीर्णा व्याप्ता । अतिशयालंकारः ॥

स्वर्गसदामित्यादि । हे नृप हे राजन्, वाग्देवता सरस्वती तव भवतः हितानि वाञ्छितानि आतनुतां विदधातु । कथंभूता वाग्देवता । स्वर्गसदां वदनपद्मनिवासहंसी स्वर्गसदां देवानां वदनपद्मानां मुखकमलानां निवासे वसतिकरणे हंसी राजहंसी वर्तते । पुनः कथंभूता वाग्देवता । विद्याधरश्रवणमण्डनरत्नरेखा विद्याधराणां वियद्गामिनां श्रवणानां श्रुतीनां मण्डने भूषणार्थं रत्नरेखा माणिक्यपङ्क्तिः । पुनः कथंभूता । भूवासमानसविभूषणहारयष्टिः भूवासानां भूमिगोचराणां मानसविभूषणे हृदयमण्डने हारयष्टिः मुक्तामाला वर्तते । रूपकालंकारः ॥

संध्यास्वित्यादि । इदं प्रत्यक्षीभूतं त्वत्पदपङ्कजद्वयं त्वचरणकमलयुगलं प्रतिवासरं दिनं दिनं प्रति संध्यासु पूर्वसु पूर्वाह्णमध्याह्नसंध्याकालेषु श्रुतिधृतिः ब्रह्मा प्रणामाञ्जलिं बद्धा करपोटनं कृत्वा योगस्वापं उपेत्य ध्याननिद्रां प्राप्य ध्यायति त्वाम् । श्रीपतिर्नारायणः दुग्धजलधौ क्षीरसागरे शेषाश्रितः शेषनागाश्रितो नागशय्यामारुहः ध्यायति । शंभुर्महादेवश्च अक्षसूत्रवल्यं करे कृत्वा जपमालां हस्ते धृत्वा ध्यायति । कथंभूतः श्रुतिधृतिः श्रीपतिः शंभुश्च । अनन्यधीः एकाग्रचित्तः । कथंभूतं त्वत्पदपङ्कजद्वयम् । सर्वार्थकामप्रदम् सर्वे च ते अर्था धनानि कामाश्च स्त्रीभोगाः तान् प्रददाति प्रयच्छतीति सर्वार्थकामप्रदम् । समुच्चयदीपकरूपकतिशयालंकारः ॥

भावेनेत्यादि । हे देवि हे सरस्वति, त्वं भवती वर्ण्यै वर्णनीया अस्ति द्रुहिर्गर्भ-
ह्वाकविशेषैश्च भावेन एकोनपञ्चाशद्भावसमूहेन । वर्ण्यभाव इत्यत्र जाल्यपेक्षया एकवचनं

सिद्ध्या चारणमण्डलैर्मुनिकुलैस्त्वं देवि सप्तस्वरै-

रातोद्येन च नन्दिभिः कृतनुतिर्गानेन गन्धर्विभिः ॥ २६६ ॥

नासावर्थो न तच्चित्तं न ताश्चेष्टाः शरीरिणाम् ।

पदद्वयाङ्कितं देव्या यत्नेह भुवनत्रये ॥ २६७ ॥

मानससरोविनिर्गतसितसरसिरुहस्थितेः सरस्वत्याः ।

वरवर्णकीर्णकान्तिः पुष्पाञ्जलिरस्तु रङ्गपूजायै ॥ २६८ ॥

इति पूर्वैरङ्गपूजाप्रक्रमप्रवृत्तं सरस्वतीस्तुतिवृत्तं नृत्तं नाट्यविद्याधरता-
-ण्डवचण्डीशप्रमुखनर्तकशिरोमणिभिरन्तर्वाणिभिः प्रयोगभङ्गीविचित्राभि-
नयतन्त्रैर्भरतपुत्रैः सत्रमवलोकयामास ।

ज्ञातव्यम् । हरिभिर्नारायणैः कविविशेषैस्त्वं वर्ण्या । केन । रसेन शृङ्गारादिना रसेन, कामा-
रिभिः रुद्रैः कविविशेषैश्च नृत्येन शिरोभूलोचनग्रीवादिसर्वाङ्गनृत्यविशेषेण वर्ण्या वर्णनीया ।
नभश्चरगणैः सिद्धजनैः देवविशेषसमूहैः सिद्धनामकविसमूहैश्च त्वं वर्ण्या । कया । वृत्त्या
प्रवर्तनेन । तथा सुरैर्देवैः सुरनामकविविशेषैश्च । प्रवर्तनेन त्वं वर्ण्या प्रवृत्त्या चारणमण्डलैः
आकाशगामिभिश्चारणसमूहैः सिद्ध्या मनोवाग्देवसिद्धिसमूहेन त्वं वर्ण्या । मुनिकुलैः ज्ञानि-
समूहैः मुनिकुलनामभिः कविविशेषैश्च सप्तस्वरैः 'निषादर्षभगान्धारषड्जधैवतमध्यमाः ।
पञ्चमश्चेति सप्तैते तन्त्रीकण्ठोत्थिताः स्वराः ॥' इति श्लोककथितैः सप्तभिः स्वरैस्त्वं वर्ण्या ।
सारिङ्गमपधनि इति सप्तभिः स्वरैर्वा त्वं वर्ण्या वर्णनीया । नन्दिभिरष्टभिः रुद्रगणैः
कविविशेषैश्च आतोद्येन ततविततघनसुषिरनामकेन चतुर्विधवादित्रेण त्वं वर्ण्या । गन्ध-
र्विभिः नारदतुम्बरप्रभृतिभिः कविविशेषैश्च गानेन गीतेन कृतनुतिर्विहितस्तुतिर्वर्तते ।
दीपकालंकारः । समुच्चयश्च ॥

नासावित्यादि । असौ प्रत्यक्षीभूतः अर्थः पदार्थः जीवादिकं वस्तु न वर्तते ।
तज्जगत्प्रसिद्धं चित्तं मनश्च न वर्तते । ता जगत्प्रसिद्धाश्चेष्टाः शरीरिणां क्रियाः न वर्तन्ते ।
तत् किम् । यत् इह अस्मिन् भुवनत्रये भूर्भुवःस्वर्त्रये देव्याः सरस्वत्याः पदद्वयाङ्कितं
स्थेत्यादिलक्षचरद्वयचिद्धितं न वर्तते । अतिशयालंकारः ॥

मानससरोविनिर्गतेत्यादि । सरस्वत्याः भारतीदेव्याः रङ्गपूजायै नर्तनस्थान-
पूजननिमित्तं पुष्पाञ्जलिरस्तु भवतु । कथंभूतायाः सरस्वत्याः । मानससरोविनिर्गतं
सितसरसिरुहं शुक्लकमलं तस्मिन् स्थितिः स्थानं यस्याः सा तथोक्ता तस्याः । कथंभूता
पुष्पाञ्जलिः । वरवर्णकीर्णकान्तिः वरा मनोहरा वर्णाः श्वेतपीतहरितरक्तादयस्तैः कीर्णा
व्याप्ता कान्तिः यस्य स तथोक्तः । रूपकालंकारः ॥

आसाद्य लक्ष्मीं श्रुतिदृष्टिभाजो न सन्ति येषां भरतप्रयोगाः ।

तेषामियं श्रीमृतकाङ्गशोभासमानवृत्तिश्च निरर्थिका च ॥ २६९ ॥

कदाचिदुद्धाटितसरस्वतीरहस्यमुद्राकरण्डेषु महाकविकाव्यकथाका-
ण्डेषु

ब्रह्माण्डमण्डपमहोत्सवपौरुषस्य

लक्ष्मीः स्वयंवरविधौ विहितादरा यत् ।

चित्रं न तत्कृतजगन्नयनरक्षणस्य

कीर्तिप्रिया भ्रमति यत्तव तन्न चित्रम् ॥ २७० ॥

आसाद्येत्यादि । येषां पुरुषाणां राज्ञां भरतप्रयोगाः गीतनृत्यवादित्रोदाहरणानि श्रुतिदृष्टिभाजः कर्णेन्द्रियलोचनेन्द्रियगोचराः सन्ति न भवन्ति । किं कृत्वा । पूर्वं लक्ष्मी-मासाद्य श्रियं प्राप्य । तेषां राज्ञां धनवतां पुरुषाणां च इयं प्रत्यक्षीभूता श्रीलक्ष्मीमृतकाङ्गशोभासमानवृत्तिर्भवति मृतकस्य जीवरहितकलेवरस्याङ्गं शरीरं तस्य शोभा पुष्पचन्दनाभरणादिरचना तस्याः समानवृत्तिर्भवति । न केवलं मृतकाङ्गशोभासमानवृत्तिः श्रीर्भवति, किंतु निरर्थिका निष्फला च भवति । उपमालंकारः ॥

कदाचित् कस्मिंश्चिदवसरे महाकविकाव्यकथाकाण्डेषु महाकवीनां काव्यकथाकाण्डेषु काव्यानां कथाप्रस्तावेषु पण्डितवैतण्डिकस्य कवेः पण्डितवैतण्डिकनामविदुषः अखर्वग-र्वपर्वतभारं अखर्वो महान् योऽसौ गर्वोऽहंकारः स एव पर्वतः काठिन्यप्रकृतिवत् तस्य भारो भरस्तं अखर्वगर्वपर्वतभारं अवारुरुहं अवरोहितवान् । अहं उत्तारितवानि-त्यर्थः । पण्डितवैतण्डिकगर्वं भञ्जितवानहमित्यर्थः । कथंभूतेषु महाकविकाव्यकथाकाण्डेषु । उद्धाटितसरस्वतीरहस्यमुद्राकरण्डेषु उद्धाटित उन्मुद्रितः सरस्वत्याः संवन्धी रहस्यमुद्रोपलक्षितः गोप्यतत्त्वचिह्नसहितः करण्डः पेटिका येषु ते तथा तेषु । किं कुर्वतः पण्डितवैतण्डिकस्य । प्रस्तावमविज्ञाय अवसरमज्ञात्वा इति ईदृशानि काव्यानि पठतः उच्चारयतः कृतावहेलस्य विहितानादरस्य ।

इतीति किम् । **ब्रह्माण्डेत्यादि ।** हे राजन्, यत्तव भवतो लक्ष्मीः श्रीः स्वयंवर-विधौ स्वयंवरविधाने स्वयमेवागल्य वरणे विहितादरा कृतादरा वर्तते तच्चित्रं आश्चर्यं न वर्तते । कथंभूतस्य तव । ब्रह्माण्डमण्डपमहोत्सवपौरुषस्य ब्रह्माण्डमण्डपं परिणय-नशाला । जनोऽर्थ इति यावत् । तस्य महोत्सवे महद्वर्षे पौरुषं वरत्वं यस्य स तथा तस्य । तच्चित्रं न भवति, तर्हि किं चित्रम् । यत् तव कीर्तिप्रिया भ्रमति पर्यटति । नु इति वितर्के । तच्चित्रं तदाश्चर्यं वर्तते । कथंभूतस्य तव । कृतजगन्नयनरक्षणस्य कृतं विहितं जगन्नयस्य त्रैलोक्यस्य रक्षणं प्रतिपालनं येन स तथा तस्य । हेत्वलंकारः ॥

हरगिरयन्ति महीध्राः क्षीरोदधयन्ति वार्द्धयः सर्वे ।

तव देव यशसि विसरति सौधन्ति जगन्ति च त्रीणि ॥ २७१ ॥

गिरिषु धृता भूमिभृतः पृथ्वीभारश्च निजभुजे निहितः ।

को नाम बलेन नृप त्वया समः सांप्रतं भुवने ॥ २७२ ॥

इति प्रस्तावमविज्ञाय पठतः कृतावहेलस्य पण्डितवैतण्डिकस्य कवेः

सकलकविलोकचक्रप्रमर्दनः ख्यात एव भुवनेऽस्मिन् ।

कथमिह संप्रति भवता समागतो नावबुद्धयेऽहम् ॥ २७३ ॥

इति कथंचित्कटुदं वदतः

त्रिमूलकं द्विधोत्थानं पञ्चशाखं चतुश्छदम् ।

योऽगं वेत्ति नवच्छायं दशभूमिं स (च) काव्यकृत् ॥ २७४ ॥

हरगिरयन्तीत्यादि । हे राजन्, तव यशसि विसरति प्रसरति महीध्राः पर्वताः हरगिरयन्ति कृष्णा अपि पर्वताः कैलासगिरिवदाचरन्ति उज्ज्वला भवन्ति । सर्वेऽपि वार्द्धयः लवणोदकादयः समुद्राः क्षीरोदधयन्ति क्षीरोदधिरिव आचरन्ति । कृष्णा अपि शुक्ला जायन्त इत्यर्थः । त्रीणि जगन्ति च त्रीणि भवनानि च सौधन्ति सुधावलि-
तानिवाचरन्ति । कियोपमालंकारः ॥

गिरिष्वित्यादि । हे नृप हे राजन्, भुवने जगति सांप्रतमिदानीं बलेन त्वया समः को नाम वर्तते । अपि तु न कोऽपि । येन त्वया भूमिभृतः पर्वताः पक्षे राजानः गिरिषु पर्वतेषु धृता आरोपिताः, पृथ्वीभारश्च भूमिभारो निजभुजे स्वकीयदक्षिणकरे निहित आरोपितः । श्लेषाक्षेपालंकारः ॥

पण्डितवैतण्डिकस्य किं कुर्वतः । इति ईदृशं कथंचिन्महता कष्टेन कटुदं कटुवचनं वदतो व्यक्तं जल्पतः ।

इतीति किम् । **सकलेत्यादि ।** हे राजन्, इह अस्यां सभायां संप्रतीदानीं समागतः संप्राप्तः भवता त्वया अहं कथं केन प्रकारेण नावबुद्धये कथं न ज्ञायते । कथंभूतोऽहम् । अस्मिन् भुवने पृथ्वीमण्डले ख्यातः एव । पुनः कथंभूतोऽहम् । सकलकविलोकचक्रप्र-
मर्दनः सकलाश्च ते कविलोकाः कविसमूहास्तेषां चक्रं समूहस्तत्प्रमर्दयामि चूर्णां करोमि इति सकलकविलोकचक्रप्रमर्दनः । उपमारूपकमिदम् ॥

केन कृत्वा अखर्वगर्वपर्वतभारमवारुरुहम् अखर्वगर्वपर्वतभारमवारितवान् । इति ईदृशस्य अस्य प्रत्यक्षीभूतस्य लोकस्य अर्थकथनानुनाथनाशयशयेन अर्थस्य वाच्यस्य कथनं व्यावृत्तिर्व्याख्यानं तस्य आनुनाथनं याचनम् । प्रश्न इत्यर्थः । तस्याशयोऽभि-
प्रायः स एव शयो हस्तः अर्थकथनानुनार्थनाशयशयस्तेन ।

इतीति किम् । **त्रिमूलकमित्यादि ।** यः पुमान् अगं वृक्षं वेत्ति जानाति स पुमान्

इत्यस्यार्थकथनानुनाथनाशयशयेनाखर्वगर्वपर्वतभारमवारुरुहम् ।

राजन्रशेषविषयातिशयप्रसूतौ

येषां महाकविकृतौ न मनीषितानि ।

तेषां श्रुती च रसनां च मनश्च मन्ये

वाग्देवताविहितशापमिवेश्वराणाम् ॥ २७५ ॥

कदाचिन्नियतवृत्तिवर्णपदप्रयोगानुबद्धशुद्धमिश्रिताशेषभाषाप्रकाशितप्र-
तिभेषु पण्डितप्रकाण्डमण्डलीमण्डनाडम्बरगीर्गुम्फसंरम्भेषु जिनजैमिनिक-

काव्यकृत् कविरुच्यते । कथंभूतमगम् । त्रिमूलकम् । पुनः कथंभूतमगम् । द्विधोत्थानं श-
ब्दार्थलक्षणद्विधोत्थानम् । प्रचुरा-प्रौढा-परुषा-ललिता-भद्राभिर्वृत्तिभिः पञ्चशाखम् चतुश्छदं
चत्वारश्छदाः पर्णानि यस्य स चतुश्छदस्तम् । तथा हि—‘द्वित्रिपदा पाञ्चाली लाटीया पञ्च
सप्त वा यावत् । शब्दाः समासवन्तो भवन्ति ।’ यथाशक्तिगीर्णोऽया असमस्तपदा वैदर्भी-
रिति चतुश्छदम् । पुनः कथंभूतमगम् । नवच्छायम् । ‘शृङ्गारवीरकरुणहास्याद्भुतभया-
नकाः । रौद्रबीभत्सशान्ताश्च नवैते निश्चिता बुधैः ॥’ पुनः कथंभूतमगम् । दशभूमिम् ।
‘औदार्यसमताकान्तिरर्थव्यक्तिः प्रसन्नता । समाधिः श्लेष ओजश्च माधुर्यसुकुमारता ॥’
इति श्लोककथितैः दशभिर्गुणैः दशभूमिम् । समुच्चयालंकारः ॥

राजन्रित्यादि । हे राजन्, येषां नरेन्द्राणां महाकविकृतौ महाकविकाव्ये मनी-
षितानि मनोरथा न भवन्ति तेषां ईश्वराणां नरेन्द्राणां श्रुती द्वौ कर्णौ रसनां च जिह्वां
मनश्च चित्तं वाग्देवताविहितशापम् । कथंभूतायां महाकविकृतौ । अशेषविषयातिशय-
प्रसूतौ अशेषास्ते विषयाः शब्दा रसा अस्फुटसुखादिलक्षणास्तेषां अतिशयो भर-
स्तस्य प्रसूतिरुत्पत्तिर्यस्यां महाकविकृतौ सा तथोक्ता तस्याम् । उत्प्रेक्षालंकारः ॥

कदाचित् कस्मिंश्चिदवसरे पण्डितप्रकाण्डमण्डलीमण्डनाडम्बरगीर्गुम्फसंरम्भेषु प्रशस्ताः
पण्डिताः पण्डितप्रकाण्डाः तेषां मण्डली समूहस्तस्यां मण्डनं आभरणप्रायः आडम्बरेण
शब्दानामाटोपेन योऽसौ गीर्गुम्फ उपन्यासस्तस्य संरम्भेषु प्रारम्भेषु परस्परमहा-
नतया विवादेषु [विदुष्विणो] विद्वांसो विद्यन्ते यासां परिपदां ता विदुष्विण्यस्तासां
विदुष्विणीनां परिषदां सभानां तार्किकसमूहानां चित्तभित्तिषु मनोवेदिकासु आत्मयशः-
प्रशस्तीः निजयशःप्रसिद्धिः उल्लिख्य उत्कीर्णितवानहम् । कथंभूतेषु पण्डितप्रकाण्डम-
ण्डलीमण्डनाडम्बरगीर्गुम्फसंरम्भेषु । नियतवृत्तिवर्णपदप्रयोगानुबद्धशुद्धमिश्रिताशेषभा-
षाप्रकाशितप्रतिभेषु वृत्तिश्च समासः, वर्णाश्च अक्षराणि, पदानि च सुमिदन्तादीनि
प्रातिपदिकानि, नियतानि मर्यादीभूतानि चानि वृत्तिवर्णपदानि तेषां प्रयोगाः उच्चार-

पिलकणचरचार्वाकशाक्यप्रणीतप्रमाणसंवीणतया विदुष्विणीनां परिषदां
चित्तभित्तिष्वात्मयशःप्रशस्तीरुल्लिख ।

यथास्त्ररहिते पुंसि वृथा शौर्यपरिग्रहः ।

तथोपन्यासहीनस्य वृथा शास्त्रपरिग्रहः ॥ २७६ ॥

स्फुरन्त्यपि मनःसिन्धौ शास्त्ररत्नान्यनेकशः ।

वचोगुणविहीनानि भूषयन्ति न सन्मनः ॥ २७७ ॥

विद्यानां स्फुरितं प्रीत्यै स्त्रीणां लावण्यवद्बहिः ।

अन्तर्भवतु वा मा वा किं विचारैरतीन्द्रियैः ॥ २७८ ॥

णानि तेषु अनुबद्धा गुम्फिता याः शुद्धा केवला मिश्रिताः परस्परमिलिता अशेषाः
समस्ता भाषाः संस्कृत-प्राकृत-सूरसेनी-मागधी-पैशाची-चूलिकापैशाची अपभ्रंशलक्ष-
णास्ताभिः प्रकाशिता प्रकटीकृता प्रतिभा बुद्धिर्येषु गीर्गुम्फसंरम्भेषु ते तथोक्तास्तेषु ।
कया कृत्वा आत्मयशःप्रशस्तीरुल्लिख । जिनजैमिनिकपिलकणचरचार्वाकशाक्यप्रणी-
तप्रमाणसंवीणतया जिनश्च अहंन्, जैमिनिश्च भटः, कपिलश्च सांख्यः, कणचरः अ-
क्षपादः शिवमतानुचारी, चार्वाकश्च नृवाकूशिष्यनास्तिकः कौलिकः । कुलाचार्य इति
यावत् । शाक्यश्च बुद्धः, तैः प्रणीतानि उपकथितानि यानि प्रमाणानि वस्तुसकलादेशास्तेषु
संवीणः प्रवीणः । निपुण इति यावत् । जिनजैमिनिकपिलकणचरचार्वाकशाक्यप्रणी-
तप्रमाणसंवीणस्तस्य भावस्तत्ता तथा । एतेषां प्रमाणेषु निपुणत्वं श्रीयशोधरमहाराजस्य
वर्तते । कानि तानि जिनादीनां प्रमाणानि इत्याह—जिनदर्शने प्रत्यक्षपरो देवेति,
प्रमाणद्वयं जैमिनिदर्शने, प्रत्यक्षमनुमानमुपमानमागमोऽर्थपतिरभावश्चेति षट् प्रमाणानि
कपिलदर्शने, प्रत्यक्षानुमानशब्दा इति त्रीणि प्रमाणानि कणचरदर्शने, वैशेषिकदर्शने
प्रत्यक्षमनुमानमागमश्चेति त्रीणि प्रमाणानि, चार्वाकदर्शने प्रत्यक्षमेकमेव प्रमाणम्, शा-
क्यदर्शने प्रत्यक्षमनुमानं चेति द्वे प्रमाणे । तद्विस्तरस्तु न्यायकुसुदचन्द्रोदये ज्ञातव्यः ॥

यथेत्यादि । यथा येन प्रकारेण अस्त्ररहिते खट्वाद्यायुधवर्जिते पुंसि सुभटपुरुषे
शौर्यपरिग्रहः शूरत्वं वृथा निरर्थको भवति । तथा तेनैव प्रकारेण उपन्यासहीनस्य
वाग्विन्यासविरहितस्य विदुषः शास्त्रपरिग्रहः अनेकशास्त्रेषु प्रवीणत्वं वृथा निरर्थको भ-
वति । दृष्टान्तालंकारः ॥

स्फुरन्तीत्यादि । मनःसिन्धौ मनःसमुद्रे अनेकशः अनेकानि शास्त्राणि एव
रन्तानि स्फुरन्त्यपि चमत्कुर्वन्त्यपि वचोगुणविहीनानि उपन्यासगुणरहितानि सन्मनः
मतां हृदयं न भूषयन्ति । रूपकालंकारः ॥ २ ॥

विद्यानामित्यादि । स्त्रीणां बहिर्लवण्यवत् बाह्यकान्तिवत् यथा स्त्रीणां लावण्यं
कामिनां प्रीतये भवति तथा विद्यानां बहिःस्फुरितं विदुषां प्रीतये भवति । अन्तर्मध्ये

श्रीमान्विधेः प्रसादेन यः सत्सु न कृतादरः ।

अरण्यकुसुमानीव निरर्थास्तस्य संपदः ॥ २७९ ॥

आसंसारं यशः कर्तुं चतुर्वर्गं तु वेदितुम् ।

येषु वाञ्छास्ति ते भूपाः कुर्वन्ति कविसंग्रहम् ॥ २८० ॥

कदाचिदनायासप्रवृत्तरथचरणनेमिषु करिविनयभूमिषु

समं गात्रैस्तिष्ठ प्रतिहर करं छिद्ररहितं

शिरः पुत्रोन्नम्य स्ववहितमनाः स्वर्पय सुखम् ।

ततः कल्याणाङ्ग श्रवणयुगलं हर्षय गज

ब्रुवे यावन्मात्राशतमिदमहं वर्णविधये ॥ २८१ ॥

विद्यानां स्फुरितं स्त्रीणां लावण्यं च भवतु वा मा वा भवतु । अतीन्द्रियैश्चक्षुरादीनामगो-
चरैर्विचारैः किम् । न किमपि । उपमाक्षेपालंकारः ॥

श्रीमानित्यादि । विधेः प्रसादेन पुण्यस्योदयेन यः श्रीमान् लक्ष्मीवान् पुमान्
सत्सु कृतादरो न भवति तस्य पुरुषस्य ताः संपदो लक्ष्म्यो निरर्था निष्फला भवन्ति ।
किंवत् । अरण्यकुसुमानीव अरण्यपुष्पाणीव । उपमालंकारः ॥

आसंसारमित्यादि । येषु भूषेषु आसंसारं संसारपर्यन्तं यशः कर्तुं कीर्तिं विधातुं
वाञ्छा आकाङ्क्षा अस्ति विद्यते, न केवलं यशः कर्तुं वाञ्छास्ति, किं तु पुनः चतुर्वर्गं
धर्मार्थकाममोक्षलक्षणं वेदितुं ज्ञातुं वाञ्छास्ति, ते भूपास्ते राजानः कविसंग्रहं महाक-
विस्वीकारं कुर्वन्ति विदधति । जात्यलंकारः ॥

कदाचित् कस्मिंश्चिदवसरे इति पाठपरायणः ईदृशपाठतत्परः सन्नहं स्वयमेव आत्मनैव
गृहीतवेणुः गृहीतवंशयष्टिः वारणान् अहं विनिन्ये शिक्षितवानहम् । कासु (विषये) ।
करिविनयभूमिषु गजशिक्षाभूमिषु । कथंभूतासु करिविनयभूमिषु । अनायासप्रवृत्तरथच-
रणनेमिषु अनायासेन सुखेन प्रवृत्ताः संचलिता रथचरणानां स्यन्दनचक्राणां नेमयो
धारा यासु तास्तथोक्तास्तासु ।

इतीति किम् । कीदृशपाठपरायणोऽहम् । समं गात्रैरित्यादि । हे पुत्र । पुत्रेति
कोमलालापे । हे गज हे गजेन्द्र, समं साधु यथा भवत्येवं गात्रैः तिष्ठ । उक्तं च—द्वौ
समं पश्चात् जङ्गादिदेशो गात्राचारक्रमात्, तथा च—‘गात्रमङ्गशरीरयोः’ । गजस्य
अग्रदेशो गात्रमुच्यते । हे पुत्र, त्वं करं शुण्डादण्डं प्रतिहर संकोचय वेष्टय । कथं-
भूतं करम् । छिद्ररहितं निश्छिद्रम् । हे पुत्र, शिरो मस्तकं उन्नम्य उन्नतं कृत्वा स्ववहि-
तमना मुखं स्वर्पय सृष्टु शोभनं यथा भवत्येवं अर्पय शुण्डादण्डं प्रवेशय । ततस्तदनन्तरं
शुण्डादण्डस्य मुखप्रवेशादनन्तरं हे कल्याणाङ्ग मङ्गलसुलक्षणशरीर हे गज हे गजनाथ,
श्रवणयुगलं कर्णद्वयं हर्षय उत्तालय । ईदृशया अवस्थया त्वं कियत्कालं तिष्ठ यावत्कालं

एवमशेषक्रियासौष्ठव, प्रतिष्ठाधिष्ठानायां शुभस्थापनायाम् । स्थिरस्थितस-
मस्ताङ्गसंगर्भ, शिक्षावेक्षणाक्षुण्णान्तःकरणगर्भ, मरीचिमतङ्गमृगशर्मादिम-
हामुनिसमानीतदर्शितावलोकितगृहीतध्यातनिश्चिताण्डकपालाददितिसुतप्र-
सूतिपूतान्तरालादुपासितुमायातगणपतिविलोकनप्रहितनयनेन तद्बदनानुरूप-
पवपुःसंपादनसमाहितहृदयेन सप्तसामान्यभिगायता पितामहेन विहित-

इदं प्रत्यक्षीभूतं मात्राशतमिति शब्दं ब्रुवे तावत्त्वं तिष्ठ । किमर्थं ब्रुवे । वर्णविधये तव
सूतिविधानाय । जात्यलंकारः ॥

कस्मात्त्वं तिष्ठ । शुभस्थापनायां शुभविशेषणम् । कथंभूतायां शुभस्थापनायाम् । एवम-
मुना प्रकारेण हे अशेषक्रियासौष्ठव अशेषासु सकलासु क्रियासु चेष्टासु सौष्ठव एव सनी-
चीनत्वं यस्य स तस्य संबोधनं हे तथोक्त, प्रतिष्ठाधिष्ठानायां प्रतिष्ठायाः स्थितेः अधिष्ठानं
अध्यासनं यस्यां शुभस्थापनाया सा प्रतिष्ठाधिष्ठाना तस्याम् । हे स्थिरस्थितसमस्ताङ्ग-
संगर्भ स्थिरो निश्चलः स्थितः समस्तानां अङ्गानां अवयवानां संगर्भो मध्यो यस्य स
तथा तस्य संबोधनं हे तथोक्त । हे शिक्षावेक्षणाक्षुण्णान्तःकरणगर्भ शिक्षाया विनयस्य
यदवेक्षणं अवलोकनं तेन अक्षुण्णः संपूर्णः अन्तःकरणगर्भः मनोमध्यो यस्य स तथा
तस्य संबोधनं हे तथोक्त । हे गज, पितामहेन विहितसकलसत्त्वातिशायिदेह पिताम-
हेन ब्रह्मणा विहितो निर्मितः सकलसत्त्वेभ्यः अतिशायी अतिशयवान् देहः शरीरं
यस्य स तथा तस्य संबोधनं हे तथोक्त । पितामहेन कस्माद्विहितशरीरः । मरीचिमत-
ङ्गमृगशर्मादिमहामुनिसमानीतदर्शितावलोकितगृहीतध्यातनिश्चिताण्डकपालात् मरीचिश्च
ऋषिविशेषः, मतङ्गश्च ऋषिविशेषः, मृगशर्मा च ऋषिविशेषः, मरीचिमतङ्गमृगशर्माणः
आदिर्येषां अत्र्यादीनां ते मरीचिमतङ्गमृगशर्मादयः, ते च ते महामुनयः बृहदृषयः तैः
समानीतं ब्रह्मणः संमुखमानीतम्, तच्च दर्शितं ब्रह्मचक्षुर्गोचरीकृतम्, तच्च अवलोकितं
पितामहेन दृष्टम्, तच्च गृहीतं ब्रह्मणा स्वीकृतम्, तच्च ध्यातं ब्रह्मणा चिन्तितम्, तच्च नि-
श्चितं ब्रह्मणा निर्णीतम्, एवं षड्विधेषणविशिष्टं यत् अण्डकपालं ब्रह्माण्डस्य कपालं अर्ध-
स्तस्मात् । कथंभूतात् अण्डकपालात् । अदितिसुतप्रसूतिपूतान्तरालात् अदितिसुतः
श्रीभास्करः तस्य प्रसूतिरुत्पत्तिः तथा पूतं पवित्रं अन्तरालं मध्यं यस्य ब्रह्माण्डार्धस्य
तत्तथोक्तं तस्मात् । कथंभूतेन पितामहेन । उपासितुं सेवितुं आयातगणपतिविलोकनप्र-
हितनयनेन आयातः आगतो योऽसौ गणपतिर्विनायकः तस्य विलोकने दर्शने प्रहिते
प्रेरिते नयने लोचने येन पितामहेन । पुनः कथंभूतेन पितामहेन । तद्बदनानुरूपपवपुःसंपा-
दनसमाहितहृदयेन तस्य गणपतेर्वदनं तद्बदनं ब्रह्मदनस्य अनुरूपं गणपतिवदनानुसारं वपुः
शरीरं तस्य संपादने निष्पादने समाहितं सावधानीकृतं हृदयं येन स तथा तेन । पितामहेन
किं कुर्वता । सप्तसामानि सप्तसामवेदवाक्यानि अभिगायता मन्दतया गानं कुर्वता । हे

सकलसत्त्वातिशायिदेह, त्रिलोचनाच्युतविरञ्चिविरोचनचन्द्रचित्रभानुप्रभृ-
तिभिर्देवताभिः सबहुविस्मयमुदीरितपरस्परस्वागताभिरधिष्ठितोदारशरीरगेह,
निखिलापरप्राणिगणावार्यवीर्य, दिविजकुजकुञ्जवज्रपातशौर्य, द्विजदेवगन्ध-
र्वयक्षमहीक्षितामन्यतमसत्त्वपद, क्षोणीशमहामात्रकुलकल्याणपरम्पराफल-
वरद, द्विरद, हे हे हल, दिव्यसामज, मात्राशतं तिष्ठ तिष्ठ ।

गात्रैस्तिष्ठ समैः पुरोनखसमं हस्तं निधेहि क्षितौ

दृष्टिं देहि कराग्रतः स्थिरमनाः कर्णौ गजाश्लेषय ।

देवताभिरधिष्ठितोदारशरीरगेह देवताभिर्देवविशेषैः अधिष्ठितं निवासीकृतं उदारमतिशयै-
न मनोहरमत्युन्नतं वा शरीरगेहं कायमन्दिरं यस्य स तथा तस्य संबोधनं हे तथोक्त । कथंभू-
ताभिर्देवताभिः । त्रिलोचनाच्युतविरञ्चिविरोचनचन्द्रचित्रभानुप्रभृतिभिः त्रिलोचनश्च श्री-
महादेवः, अच्युतश्च श्रीनारायणः, विरञ्चिश्च विधिः, विरोचनश्च भास्करः, चन्द्रश्च रोहि-
णीकान्तः, चित्रभानुश्च स्वाहावल्लभः, ते प्रभृति(तयो)र्यासां यमराक्षसपवनादीनां तास्त-
थोक्तास्ताभिः । पुनः कथंभूताभिर्देवताभिः । सबहुविस्मयं ब्रह्माश्चर्यं यथा भवत्येवं उदीरि-
तपरस्परस्वागताभिः उदीरितं उक्तं परस्परं अन्योन्यं स्वागतं बहुमानो याभिस्तास्त-
थोक्तास्ताभिः । हे निखिलापरप्राणिगणावार्यवीर्य निखिलैः समस्तैः अपरप्राणिगणैः
सहस्रभटलक्षभटक्रोदिभटादिभिः तुरगमहिषादिभिश्च अवार्य अनिवारणीयं वीर्यं शक्ति-
र्यस्य स तथा तस्य संबोधनं हे तथोक्त । हे दिविजकुजकुञ्जवज्रपातशौर्य दिविजकुजा
कल्पवृक्षास्तेषां कुञ्जानि लतादिपिहितोदरास्तेषां वज्रपातः अशनिपातः तस्य सदृशं शौर्यं
सौमन्यं यस्य स तथा तस्य संबोधनं हे तथोक्त । हे द्विजदेवगन्धर्वयक्षमहीक्षितामन्य
तमसत्त्वपद द्विजाश्च परशुरामादयः, देवाश्च इन्द्रादयः, गन्धर्वाश्च हाहाहूहूप्रभृतयः
यक्षाश्च धनदादयः, महीक्षितश्च भीमभीष्मादयस्ते द्विजदेवगन्धर्वयक्षमहीक्षितस्तेषां द्वि-
जदेवगन्धर्वयक्षमहीक्षितां संबन्धित्वेन अन्यतमं कस्यचित् संबन्धि युद्धं सत्त्वं साहसं तस्-
पदं स्थानं अन्यतमसत्त्वपदं तस्य संबोधनं हे तथोक्त । हे क्षोणीशमहामात्रकुलकल्या-
णपरम्पराफलवरद क्षोणीशानां महानरेन्द्राणां ये महामात्रा हस्तिपालास्तेषां कुलस-
न्वयस्य कल्याणपरम्पराणां शुभश्रेणीनां फलवरं ददातीति तथोक्तः तस्य संबोधनम्
हे द्विरद हे हस्तिन्, हे हे अहो अहो हे हल हे मित्र, हे दिव्यसामज अमानुषगजेन
मात्राशतं बहुमात्रा यावत् तावत्त्वं तिष्ठ तिष्ठ रह रह ॥

गात्रैरित्यादि । हे गज, त्वं समैरनिघ्नोन्नतैर्गात्रैः शरीरप्रतीकैः तिष्ठ । पुरोनखस-
मग्रनखसमानं हस्तं शुण्डादण्डं निधेहि स्थापय । कस्याम् । क्षितौ भूमौ । कराग्रतः शुण्डाद-
ण्डाग्रतः अङ्गुल्यां दृष्टिं देहि । हे गज, स्थिरमनाः सन् कर्णौ त्वं आश्लेषय निश्चलीकुरु ।

वालं धारय वत्स यावदचिरान्मौन्यामहं कल्पये

मात्राणां शतमात्स्व तावदचलस्त्वं योगिकल्पाकृतिः ॥ २८२ ॥

एवं स्थापनायां यथास्थानं गात्रापरकरनयनश्रवणवालदेशनिवेशेषु कुशल, समसमाहितनिःस्पन्दसर्वदेशपेशल, समुन्मिषत्पूर्वजन्माभ्यस्तक्रियाकलापनैपुण्य, दमकलोकोपदिश्यमानविनयग्रहणप्रवण, निष्पन्नयोगीवावगणितोपान्ताहितकान्तवस्तुजात, महामुनिरिव रुचिरेतराहाराभ्यवहरणसुप्रसन्नस्वान्त, प्रातिशीन इवावधीरितोभयगन्धसंबन्ध, दिव्यचक्षुरिवावितर्कितवि-

वत्स हे पुत्र, वालं पुच्छं धारय मा चालय । निश्चलं कुर्वित्यर्थः । कियत्कालं एवं तिष्ठ । यावत् अहं यशोधरमहाराजः अचिरात् स्तोककालेन मौन्यां स्थापनं कल्पये पठामि । मात्राणां शतं कालविशेषाणां सहस्रम् । बहुतरकालमित्यर्थः । तावत् त्वं आत्स्व तिष्ठ । कथंभूतः सन् आत्स्व । अचलो निश्चलः । पुनः कथंभूतः सन् । योगिकल्पाकृतिः ध्यानस्थमुनिसदृशाकारः । जाल्यलंकारः, उपमालंकारो वा ॥

एवं स्थापनायामित्यादि । एवं स्थापनायां मौन्यायां यथा स्थानानामनतिक्रमेण हे गात्रापरकरनयनवालदेश[निवेशेषु].....
.....तेषां निवेशेषु स्थानेषु कुशलः प्रवीणः स तथा तस्य संबोधनं हे तथोक्त । हे समसमाहितनिःस्पन्दसर्वदेशपेशल समा अवकाः, समाहिता आरोपिताः, निःस्पन्दा निश्चला ये सर्वदेशाः शरीरावयवास्तैः पेशलो मनोहरः स तथा तस्य संबोधनं हे तथोक्त । हे समुन्मिषत्पूर्वजन्माभ्यस्तक्रियाकलापनैपुण्य समुन्मिषन् प्रादुर्भवन् पूर्वजन्माभ्यस्तः अतीतभवानुशीलितो योऽसौ क्रियाकलापः क्रियासमूहस्तत्र नैपुण्यं यस्य स तथा तस्य संबोधनम् । हे दमकलोकोपदिश्यमानविनयग्रहणप्रवण दमकलोकेन शिक्षादायकलोकेन उपदिश्यमानः शिक्ष्यमाणो योऽसौ विनयः शिक्षा तस्य ग्रहणेऽङ्गीकारे प्रवणः प्रवीणस्तस्य संबोधनम् । निष्पन्नयोगीव पूर्णध्यानवानिव हे अवगणितोपान्ताहितकान्तवस्तुजात अवगणितानि अवाहृतानि उपान्तेषु समीपेषु आहितानि श्रुतानि कान्तानामतिमनोहराणां वस्तुजातानि इष्टवनितादिवृन्दानि येन स तथा तस्य संबोधनम् । महामुनिरिव दिगम्बराचार्य इव हे रुचिरेतराहाराभ्यवहरणसुप्रसन्नस्वान् रुचिरो मनोज्ञ इतरो मनोज्ञो योऽसावाहारस्तस्याभ्यवहरणे आस्वादेन सुप्रसन्नं निर्मलं स्वान्तं मनो यस्य स तथा तस्य संबोधनम् । प्रातिशीन इव कफवानिव हे अवधीरितोभयगन्धसंबन्ध अवधीरितोऽवगणितः उभयोः सुरभ्य-सुरभयोर्गन्धः परिमलस्तस्य संबन्धः संयोगो येन स तथा तस्य संबोधनम् । दिव्यचक्षुरिव अन्ध इव हे अवितर्कितविकृतप्राकृतसामाजिकसांग्रामिकालंकारकलितसम-

कृतप्राकृतसामाजिकसांप्रामिकालंकारकलितसमस्तसत्त्वप्रबन्ध, सन्नश्रोत इव मृदङ्गानकशङ्खक्ष्वेलितकाहलादिकोलाहलाविप्रलब्धबोध, तिमिरिवोपामर्शनावक्षोदनतोदनादिबाधासंबाधक्षान्तशरीरसौध, अतिनिभृतसमस्ताङ्गतया महामहीधर इव शैलाटनितटीटङ्कघटितचेष्टितावसर इव लेपविनिर्मितावतार इव मेदिनीमध्यान्निरूढ इव च प्ररूढजनमनोविकल्प, द्विप, हे हे हल, दिव्यसामज, मात्राशतं तिष्ठ तिष्ठ ।

समं स्थित्वा गात्रैरचलितवपुः सूच्छ्रितशिरा
मुखं स्वर्याङ्गं त्वं श्रुतियुगमिदं हर्षय गज ।

स्तसत्त्वप्रबन्ध । 'विकृतः संस्कृतो रोगी बीभत्सश्च प्रकीर्तितः' । प्राकृता नीचलोकाश्च, जनादयः सामाजिकाश्च (मृत्योचिताः), सांप्रामिकाश्च आयुधोचिताः, अलंकारकलिताश्च शृङ्गारितास्ते च ते समस्ताः सत्त्वाः प्राणिनस्तेषां प्रबन्धः संबन्धः । न वितर्कितो नावगणितो विकृतप्राकृतसामाजिकसांप्रामिकालंकारकलितसमस्तसत्त्वप्रबन्धो येन स तथा तस्य संबोधनं हे तथोक्त । सन्नश्रोत्र इव बधिर इव हे मृदङ्गानकशङ्खक्ष्वेलितकाहलादिकोलाहलाविप्रलब्धबोध मृदङ्गाश्च मर्दलाः, आनकाश्च पटहाः, शङ्खाश्च कम्बुकाः, क्ष्वेलितानि मुखहस्तसंयोगजा ध्वनयः, काहलाश्च धत्तूरपुष्पसदृशमुखा भेर्यः, आदिशब्दाद्विविधतालादयः, तेषां कोलाहलैः कलकलशब्दैरविप्रलब्धोऽवच्छितोऽस्खलितो बोधो ज्ञानं यस्य स तथोक्तस्तस्य संबोधनम् । तिमिरिव महामत्स्य इव हे उपामर्शनावक्षोदनतोदनादिबाधासंबाधक्षान्तशरीरसौध उपामर्शनं च संस्पर्शः, अवक्षोदनं चारा-
.....कुशादिपीडनमित्यादयः, आदिशब्दात्प्रासादिघातः, तेषां बाधा दुःखम् । 'बाधा दुःखनिषेधयोः' इति वचनात् । तस्याः संबाधः पीडा तस्मिन् क्षान्तः सहनशीलः शरीरसौधो देहप्रासादो यस्य स तथा तस्य संबोधनम् । अतिनिभृतसमस्ताङ्गतया अतिनिश्चलशरीरत्वेन महामहीधर इव मेरुरिव । शैलाटनितटीटङ्कघटितचेष्टितावसर इव शैलस्य पर्वतस्याटनिरग्रं तस्य तटी प्रस्थं तस्य टङ्केन लोहटङ्केन घटितं टङ्कच्छिन्नं यचेष्टितमवस्था तस्या अवसरो यस्य स तथा । लेपविनिर्मितावतार इव लेपेन पुस्तेन विनिर्मितः कृतोऽवतारो यस्य स तथा । मेदिनीमध्यान्निरूढ इव मृथ्वीमध्यात्स्वयं भूरुहत इव । हे प्ररूढजनमनोविकल्प प्ररूढा उत्पन्ना जनानां लोकानां विकल्पा मनोभिप्राया यत्र द्विपे स तथा तस्य संबोधनम् । हे द्विप हे गजेन्द्र । हे हे भो हल सखे, दिव्यसामज अमानुषगजेन्द्र मात्राशतं तिष्ठ तिष्ठेति ॥

सममित्यादि । अङ्ग अहो गजेन्द्र हस्तिन्, समं निश्रोन्नतत्वरहितं यथा भव-

उरस्तो निर्गत्य स्थितमिव करं धारय पुरः

कुरुल्लोलं बालं विहितसमवस्थापनविधिः ॥ २८३ ॥

एवमुरोविनिर्गतःपुरःप्रोत्कूणिताग्रहस्ततया प्रहृष्टकर्णतया च वाराही-
माकृतिमानीतनिजदेहवृत्तं, गजैतिह्यकुशलोपदिश्यमानदम्यादिकर्मावहित-
चित्तं, प्राजापत्यैन्द्ररौद्रकौबेरवारुणकौमारयाम्यसौम्यवायव्याग्नेयवैष्णवाश्वि-
भगसूर्यदेवतेषु करिषु अन्यतमसंबन्धिलक्षणोपेतं, पृथिव्यप्तेजसामेकतमच्छा-

त्येवं स्थित्वा स्थानं कृत्वा उद्भो भूत्वा । कैः कृत्वा स्थित्वा । गात्रैः शरीरप्रतीकैः । अच-
लितवपुर्निश्चलशरीरः सन् सूच्छ्रितशिरा उन्नतमस्तकः सन् करं शुण्डादण्डं मुखं स्वर्थ
अर्धं करं मुखसंलग्नं कृत्वा मुखे प्रवेश्य इदं प्रत्यक्षीभूतं श्रुतियुगं कर्णयुगलं त्वं हर्षय
चालय स्फुरितं कुरु । पुरः अग्रतः करं शुण्डादण्डं धारय धर । किमिव । उरस्तो
हृदयात् निर्गत्य स्थितमिव । बालं पुच्छमुल्लोलमूर्ध्वचलनं कुरु विधेहि । कथंभूतस्त्वम् ।
विहितसमवस्थापनविधिः विहितः कुतः समवस्थापनस्य वराहाकारेण स्थापनविधिर्यस्य
स तथोक्तः । उपमालंकारः ॥

एवमित्यादि । एवममुना प्रकारेण उरोविनिर्गतपुरःप्रोत्कूणिताग्रहस्ततया उरो-
विनिर्गतो वक्षःस्थलान्निर्गतः पुरोऽग्रतः प्रोत्कूणितो वक्तिः स चासौ अग्रहस्तः
उरोविनिर्गतपुरःप्रोत्कूणिताग्रहस्तस्तस्य भावस्तत्ता तया तथोक्ततया, प्रहृष्टकर्णतया च
स्फुरितकर्णयुगलतया च । हे वाराहीमाकृतिमानीतनिजदेहवृत्तं वराहसारण्यशूकर-
स्येयं वाराही शिक्षाविशेषस्तां वाराहीमाकृतिमाकारमानीतं निजदेहवृत्तं स्वकीयशरीर-
प्रवर्तनं येन स आनीतनिजदेहवृत्तस्तस्य संबोधनं क्रियते हे तथोक्त । हे गजैतिह्य-
कुशलोपदिश्यमानदम्यादिकर्मावहितचित्तं गजानामैतिह्यं गजशास्त्रं तत्र कुशला
विचक्षणा ये पुरुषास्ते गजैतिह्यकुशलास्तैरुपदिश्यमानं शिक्ष्यमाणं यद्दम्यादिकर्म
दम्यमादिर्यस्य सान्नह्योपवाह्यस्य च कर्मणस्तद्दम्यादि कर्म तत्रावहितं सावधानं चित्तं
मनो यस्य स तथा तस्य संबोधनं हे तथोक्त । हे प्राजापत्यैन्द्ररौद्रकौबेरवारुणकौ-
मारयाम्यसौम्यवायव्याग्नेयवैष्णवाश्विभगसूर्यदेवतेषु करिषु अन्यतमसंबन्धिलक्षणोपेतं
प्राजापतिर्देवता यस्य स प्राजापत्यः, इन्द्रो देवता यस्य स ऐन्द्रः, रुद्रो देवता यस्य स
रौद्रः, कुबेरो देवता यस्य स कौबेरः, वरुणो देवता यस्य स वारुणः, कुमारो देवता
यस्य स कौमारः, यमो देवता यस्य स याम्यः, सोमो देवता यस्य स सौम्यः, वायु-
र्देवता यस्य स वायव्यः, अग्निर्देवता यस्य स आग्नेयः, विष्णुर्देवता यस्य स वैष्णवः,
अश्विनौ च भगश्च सूर्यश्च अश्विभगसूर्यास्ते देवता येषां करिणां तेऽश्विभगसूर्यदेवताः,
प्राजापत्यश्च ऐन्द्रश्च रौद्रश्च कौबेरश्च वारुणश्च कौमारश्च याम्यश्च सौम्यश्च वायव्यश्च आग्ने-
यश्च वैष्णवश्च अश्विभगसूर्यदेवताश्च ते तथोक्तास्तेषु ईदृग्विधेषु करिषु हस्तिषु अन्यतमस्य

यासमेत अष्टादशक्रियाधार, तत्कर्मनिष्णाततया विदित, चतुरस्त्रीकृतक्षान्तदान्तयोधविनीतसर्वज्ञादिनामप्रकार, महाबलप्रचण्ड, सकलसपत्नोरःपुरकपाटस्फोटनाशनिदण्ड, परचक्रप्रमर्दनकर, गजबन्धुधराधीशविधुरबान्धवधुर, सिन्धुर, हे हे हल, दिव्यसामज, मात्राशतं तिष्ठ तिष्ठ ।

गात्राणां समतां कुरु प्रतिहर त्वं हस्तमुच्चैःशिराः

स्वर्ण्यास्यं श्रुतिवालहर्षणपरः पश्चान्निषीदार्धतः ।

कस्यचिद्भजस्य संबन्धीनि यानि लक्षणानि तैरुपेतो मण्डितो हे तथोक्त । हे पृथिव्यप्तेजसामेकतमच्छायासमेत पृथिवी च आपश्च तेजश्च पृथिव्यप्तेजांसि तेषां मध्ये एकतमस्य छाया दीप्तिस्तया समेतः संयुक्तः हे तथोक्त । हे अष्टादशक्रियाधार अष्टभिरधिका दश अष्टादश । शाकपार्थिवादिदर्शनात् मध्यमपदलोपी समासः । अष्टादशान् क्रियाणामाधारः स तथा तस्य संबोधनं हे तथोक्त । उक्तं च — 'दाम्यं त्रिविधमिच्छन्ति सांनह्यं सतथा स्मृतम् । स्यादष्टधोपवाह्यं चेत्येवमष्टादश क्रियाः ॥' हे तत्कर्मनिष्णाततया विदित तज्जगत्प्रसिद्धं यत्कर्म तत्र निष्णाततया प्रवीणतया विदितो विख्यातः । हे चतुरस्त्रीकृतक्षान्तदान्तयोधविनीतसर्वज्ञादिनामप्रकार चतुरस्त्रीकृतश्च पण्डितः, क्षान्तश्च क्षमावान्, दान्तश्च जितेन्द्रियः, योधश्च सहस्रभटलक्षभटकोटीभटविध्वंसकः, विनीतश्च शिक्षाग्राहकः, सर्वज्ञश्च संज्ञाज्ञातस्त आदिर्येषां तेषां प्रकारा भेदा यस्य स चतुरस्त्रीकृतक्षान्तदान्तयोधविनीतसर्वज्ञादिनामप्रकारस्तस्य संबोधनम् । हे महाबलप्रचण्ड महाबलेन अतिबलेन प्रचण्डः महाबलप्रचण्डः । बृहद्बलेनात्यन्तकोपन इत्यर्थः । तस्य संबोधनम् । हे सकलसपत्नोरःपुरकपाटस्फोटनाशनिदण्ड सकलाश्च ते सपत्नाः शत्रवस्तेषामुरांसि हृदयानि पुरकपाटानि च नगरगोपुरअरराणि तेषां स्फोटने चूर्णीकरणे अशनिदण्डो वज्रपातः स तथा तस्य संबोधनम् । हे परचक्रप्रमर्दनकर परेषां शत्रूणां चक्राणि सैन्यानि तेषां प्रमर्दनं चूर्णीकरणं करोतीति परचक्रप्रमर्दनकरस्तस्य संबोधनम् । हे गजबन्धुधराधीशविधुरबान्धवधुर गजा हस्तिन्ने बन्धवो दायादा येषां ते गजबान्धवाः ते च ते धराधीशा राजानस्तेषां विधुरे संकटवेलायां बान्धवस्योपकारिणो धूर्यस्य स गजबन्धुधराधीशविधुरबान्धवधुरी तस्य संबोधनम् । हे सिन्धुर हे गजेन्द्र । हे हे हल भो सखे, हे दिव्यसामज अमातुषगज मात्राशतं बहुमात्रापर्यन्तं तिष्ठ तिष्ठ ॥

गात्राणामित्यादि । हे करिन्, त्वं भवान् गात्राणां शरीरावयवानां समतां समत्वं अनिमोन्नतत्वं कुरु विधेहि । इत्तं प्रतिहर संकोचय । किं कृत्वा । पूर्वं आस्ये

१. 'स्वर्ण्यास्ये' इति पाठो भवेत्.

१. 'धुरस्तस्य' इति पाठो भवेत्.

वंशं निम्नय निर्भुजोरसि ततः प्रोत्फुल्लनेत्रद्वयः

सिंहस्थापनया युतो भव करिन्नुत्पित्सुसिंहोपमः ॥ २८४ ॥

एवमुपस्थापनायामुपात्तवपुश्चण्डिमाडम्बरतया हठाद्गृहीतकरिकुलाकार-
णवैरिकण्ठीरवाकार, उत्पतिष्णुमहामहीधरप्रतिमतया संपादितोपकण्ठसत्त्व-
साध्वसावतार, समस्तसपत्नप्रसनकामतयेव विस्फारितमहाभयानकव्यवसाय-
काय, सकलभूताभिभाविना चराचरतैजसांशजातजनितेन ज्वलज्ज्वाल-

हस्तं स्वशुण्डादण्डं मुखमध्ये प्रवेश्य । कथंभूतस्त्वम् । उच्चैःशिरा उन्नतमस्तकः । पुनः कथं-
भूतस्त्वम् । श्रुतिवालहर्षणपरः कर्णपुच्छस्फुरणतत्परः । हे करिन्, पश्चाद्गग्रे अर्धतो निषीद
सांशु(?)पविश । हे करिन्, त्वं वंशं पृष्ठमध्यं निम्नय निम्नं कुरु । हे करिन्, ततस्तदनन्तरं
उरसि हृदये निर्भुज निर्गच्छ । उरोऽग्रतः कुर्वित्यर्थः । कथंभूतस्त्वम् । प्रोत्फुल्लनेत्र-
द्वयः विकसितलोचनयुगलः । हे करिन्, त्वं सिंहस्थापनया युतो युक्तो भव सिंहरूपेण
तिष्ठ । कथंभूतस्त्वम् । उत्पित्सुसिंहोपमः बद्धकर्मसिंहसदृशो भव । उपमालंकारः ॥

एवमित्यादि । एवमुना प्रकारेण उपस्थापनायां सिंहाकारेण प्रतिष्ठापनायां हे
उपात्तवपुश्चण्डिमाडम्बरतया हठाद्गृहीतकरिकुलाकारणवैरिकण्ठीरवाकार उपात्तो गृही-
तो वपुषः शरीरस्य यो चण्डिमा प्रचण्डत्वं तस्याडम्बर आटोपस्तस्य भाव उपात्तवपुश्च-
ण्डिमाडम्बरता तया हठात्कृत्वा हठात्प्रसह्य गृहीतः स्वीकृतः करिणां कुलानां समू-
हानां अकारणवैरी निष्कारणशत्रुः स चासौ कण्ठीरवः सिंहस्तस्याकारो येन स गृही-
तकरिकुलाकारणवैरिकण्ठीरवाकारः तस्य संबोधनं हे तथोक्त । हे उत्पतिष्णुमहामही-
धरप्रतिमतया संपादितोपकण्ठसत्त्वसाध्वसावतार उत्पतिष्णुरूपतनशीलो योऽसौ
महामहीधरो महापर्वतस्तस्य प्रतिमतया तुल्यतया संपादितः उपकण्ठसत्त्वानां समीप-
वर्तिप्राणिवर्गाणां साध्वसावतारो येन स तस्य संबोधनं हे तथोक्त । हे समस्तसपत्नप्रस-
नकामतयेव विस्फारितमहाभयानकव्यवसायकाय समस्तानां सर्वेषां सपत्नानां शत्रूणाम् ।
प्रतिहस्तिनामित्यर्थः • । प्रसनकामतया इव भक्षणेच्छया इव विस्फारितः प्रचुरीकृतो
बृहत्कृतो महाभयानकोऽतिभीष्मो व्यवसाय उद्यमो यस्य स विस्फारितमहाभयानकव्य-
वसायः ईदृग्विधः कायः शरीरं यस्य स तथोक्तस्तस्य संबोधनं हे तथोक्त । हे मदपु-
रुषेणाधिष्ठिततया* द्विगुणीभूतभीमसाहसनिकाय मदपुरुषेण राक्षसेन अधिष्ठिततया
संक्रान्ततया द्विगुणीभूतो द्विरुक्तो भीमो भयानकः साहसनिकाय अद्भुतकर्मसमूहो यस्य
स द्विगुणीभूतभीमसाहसनिकायस्तस्य संबोधनम् । कथंभूतेन मदपुरुषेण । सकलभूताभि-
भाविना सकलान् समस्तान् भूतान् प्राणिवर्गान् व्यन्तरविशेषान् वा अभिभवति परा-
भवति स सकलभूताभिभावी तेन । पुनः कथंभूतेन मदपुरुषेण । चराचरतैजसांशजात-
जनितेन चराचरस्य जगतो ये तैजसांशास्तेजोमयभागास्तेषां जातं समूहस्तेन जनित

वज्रवैश्वानरकरालमूर्तिना मदपुरुषेणाधिष्ठिततया द्विगुणीभूतभीमसाहसनि-
काय, अनेकशः कदनमेदिनीषु नखरदविदारितारातिकरितुरगरथतरीचर-
नरनिकरकीलालकेलिकृतमहायोगिनीबलिविधान, अव्याजाश्चर्यशौर्यप्रीतया
वीरश्रिया स्वयमेव विहिताहितलोहितपञ्चाङ्गुलप्रपञ्चाधान, निरन्तरमविचा-
रितमाचरितमृगायितैः शत्रुभिश्चिरं खिलीभूतामरपुरमार्गतया ज्वलदनङ्गा-
ङ्गारचुम्बनच्युतचित्तप्रसत्तीनामप्सरसां दैवादाहवेष्वभीतायातहतपरेतसंग-
तरमितसुभटप्रसूतसुरतसुखसुधासारवर्षप्रावृषेण्यपर्जन्य, दुर्जयजन्य, निजनि-

उत्पादितः चराचरतैजसांशजातजनितस्तेन । पुनः कथंभूतेन मदपुरुषेण । ज्वले
ज्वैश्वानरकरालमूर्तिना ज्वलन्त्यो जाज्वल्यमाना ज्वाला यस्य स ज्वलज्ज्वालः स चासौ
वज्रवैश्वानरो वज्राग्निस्तद्वत्कराला रौद्रा मूर्तिर्यस्य मदपुरुषस्य स तथा तेन । उक्तं च
मदपुरुषलक्षणम्—‘मयूरग्रीवाभं चपलरसनं रक्तनयनं चतुर्दंष्ट्राहिंसं पृथुकरशिरोमेढ्र-
जठरम् । चलन्मुक्तं शङ्खश्रणमदमयं षोडशभुजं ज्वलत्केशं वन्दे मदपुरुषमत्युग्रवद-
नम् ॥’ अनेकशोऽनेकवारान् कदनमेदिनीषु संग्रामभूमिषु हे नखरदविदारितारातिकरि-
तुरगरथतरीचरनरनिकरकीलालकेलिकृतमहायोगिनीबलिविधान नखाश्च रदौ च नख-
रदास्तैर्विदारिताश्चूर्णीकृता ये अरातीनां शत्रूणां करिणो हस्तिनः तुरगाश्च हयाः रथाश्च
स्यन्दनाः तरीचरनराश्च नौकास्थितसुभटास्तेषां निकराः समूहास्तेषां कीलालकेलयो
रुधिरक्रीडास्ताभिः कृतं महायोगिनीनां विद्यादेवतानां बलिविधानं पूजाविधियेन स
तथोक्तस्तस्य संबोधनं हे तथोक्त । अव्याजं निष्कपटं यत् आश्चर्यं शौर्यं अद्भुतशूरत्वं
तेन प्रीतया प्रीतिं प्राप्तया वीरश्रिया स्वयमेवोपदेशेन विहितं अहितानां शत्रूणां लो-
हितेन रुधिरेण पञ्चाङ्गुलं प्रपञ्चाधानं यस्य स्थासकविस्तारकरणं यस्य स तथा तस्य संबो-
धनं स्वयमेव विहिताहितलोहितपञ्चाङ्गुलप्रपञ्चाधान । निरन्तरमविच्छिन्नं अविचारितं
अपर्यालोचितं यथा भवत्येवं आचरितमृगायितैः कृतपलायनैः शत्रुभिर्वैरिभिः कृत्व
चिरं दीर्घकालं खिलीभूत उद्वसो जातो योऽसौ अमरपुरमार्गः तस्य भावः खिलीभू-
तामरपुरमार्गता तथा हेतुभूतया ज्वलन् जाज्वल्यमानो योऽसौ अनङ्गः स एवाङ्गारो
अग्निखण्डस्तस्य चुम्बनेन च्युता नष्टा चित्तप्रसत्तिश्चित्तिनिर्मलता यासां ता ज्वलदन-
ङ्गाङ्गारचुम्बनच्युतचित्तप्रसतयः तासां मलिनीभूतानां चित्तप्रसत्तीनां ईदृग्विधानां अ-
प्सरसां देवाङ्गनानां दैवात् भाग्यात् आहवेषु संग्रामेषु । हे अभीतायातहतपरेतसंग-
तरमितसुभटप्रसूतसुरतसुखसुधासारवर्षप्रावृषेण्यपर्जन्य अभीता न भयं प्राप्ताः सर्व
पश्चादायाताः संग्रामे मिलितास्ते च ते हता विध्वंसितास्ते च ते परेता मृतास्तैः सह
संगता मिलिताः पश्चान्मिलितास्तदनन्तरं रमिता मैथुने भुक्तास्ते च ते सुभटास्तेभ्यः
प्रसूतमुत्पन्नं यत् सुरतसुखं संभोगसौख्यं तदेव सुधासारोऽमृतवृष्टिस्तस्य वर्षं

वासदुर्जनक्षयकाल, निजावनीधरधरणिर्क्षयक्षमप्रतापासराल, निजविजिगी-
षुविजयवरप्रदानोदितोदित, निजपराक्रमगर्वखर्वितदुर्वारपरदर्पपर्वत, निज-
नाथवरूथिनीरक्षणपरिचलत्प्राकार, कुञ्जरकुलसार, हे हे हल, दिव्यसा-
मज, मात्राशतं तिष्ठ तिष्ठ । इतिपाठपरायणः स्वयमेव गृहीतवेणुर्वारणा-
न्विनित्ये ।

न विनीता गजा येषां तेषां ते नृप केवलम् ।

क्लेशायार्थविनाशाय रणे चात्मवधाय च ॥ २८५ ॥

द्वर्षणे प्रावृषेण्यपर्जन्यो वर्षर्तुमेघस्तस्य संबोधनं हे तथोक्त । हे दुर्जयजन्य दुःखेन म-
हता कष्टेन जीयते तद्दुर्जयं दुर्जयं जन्यं संग्रामो यस्य स दुर्जयजन्यस्तस्य संबोधनं
हे तथोक्त । हे निजनिवासदुर्जनक्षयकाल निजनिवासस्य निजनगरस्य निजराजधान्या
ये दुर्जनाः शत्रवस्तेषां क्षयकालः प्रलयकालस्तस्य संबोधनं हे तथोक्त । हे निजाव-
वनीधरधरणिर्क्षयक्षमप्रतापासराल निजः स्वकीयो योऽसाववनीधरो राजा तस्य धरणिः
भूमिस्तस्या रक्षणे प्रतिपालने क्षमः समर्थो योऽसौ प्रतापस्तेन असरालो अपर्यन्तस्तस्य
संबोधनं हे तथोक्त । हे निजविजिगीषुविजयवरप्रदानोदितोदित.....
..... । हे निजपराक्रमगर्वखर्वितदुर्वारपरदर्पपर्वत निजपराक्रमस्य
निजशक्तेः योऽसौ गर्वोऽहंकारस्तेन खर्वितो हस्वीकृतः शतखण्डीकृतो दुर्वाराणां दुर्ज-
यानां परेषां शत्रूणां हस्तिनां दर्पपर्वतो मदगिरिर्येन स तथा तस्य संबोधनं हे तथोक्त ।
हे निजनाथवरूथिनीरक्षणपरिचलत्प्राकार निजनाथः स्वकीयस्वामी तस्य वरूथिनी सेना
तस्या रक्षणे परिचलत्प्राकारो जङ्गमशालस्तस्य संबोधनम् । हे कुञ्जरकुलसार हे गजा-
न्वयोत्तम । हे हे हल भो भो सखे, हे दिव्यसामज अमानुषगजेन्द्र मात्राशतं बहुमा-
त्रापर्थन्तं तिष्ठ तिष्ठ सिंहरूपेण रह रह ॥

न विनीता इत्यादि । हे नृप, येषां नरेन्द्राणां विनीताः शिक्षिता गजा न
भवन्ति तेषां अविनीता गजाः केवलं क्लेशाय भवन्ति । न केवलं क्लेशाय, किं तु अर्थ-
विनाशाय भवन्ति । तद्गजत्राणे यद्वनं दत्तं तद्विनष्टमिति भावार्थः । रणे च आत्मवधाय
नृपवधाय भवन्ति । उक्तं च—“यद्वचर्ममयो हस्ती यद्वकाष्टमयो मृगः । तद्वद्वदन्ति
मातङ्गमविनीतं तथोत्तमाः ॥” समुच्चयः ॥

कदाचित्कस्मिंश्चिदवसरे प्रभिन्नकरिकेलीरदर्शं प्रभिन्ना मत्ता ये करिणो हस्तिनस्तेषां
केल्यः क्रीडाः प्रभिन्नकरिकेलयस्ताः प्रभिन्नकरिकेलीः अहमदर्शं ददृशे । दृष्टवानित्यर्थः ।
उक्तं च—“प्रभिन्नो गर्जितो मत्तः” । इति क्रियाकारकसंबन्धः । कथंभूतोऽहम् । गजो-
पजीविलोकेनानन्दितचेताः आह्लादितमनाः । किं कुर्वता गजोपजीविलोकेन । इतीदृशं
पाठं पठता । किं कृत्वा । पूर्वं इति श्लोकमनुस्मृत्य चिन्तयित्वा । इतीति किम् ।

यस्य जीवधनं यावत्स तावत्स्वयमीक्षताम् ।

अन्यथान्नादिवैगुण्यात्तदुःखे पापभागभवेत् ॥ २८६ ॥

इत्यनुस्मृत्य कदाचित्कृतकरेणूरोहणः

व्यूढोरस्कः प्रभूतान्तरमणिरतनुः सुप्रतिष्ठाङ्गबन्धः

स्वाचारोऽन्वर्थवेदी सुरभिमुखमरुद्दीर्घहस्तः सुकोशः ।

आताम्रोष्ठः सुजातः प्रतिरवमुदितश्चारुशीर्षोद्गमश्रीः

क्षान्तस्तत्क्षान्तलक्ष्मीः शमितवलिपदः शोभते भूप भद्रः ॥ २८७ ॥

यस्येत्यादि । यस्य पुरुषस्य नृपस्य वा यावत्परिमाणं जीवधनं गोमहिष्यादिकं वर्तते स पुमान् तावत्परिमाणं जीवधनं स्वयं ईक्षतां स्वयमेव संभालनं करोति । अन्यथा यदा रक्षणं न कुरुते तदा अन्नादिवैगुण्यात् अन्नघासादीनां हीनत्वात् तदुःखे सति स पुमान् पापभागभवेत् पापी स्यात् । जाल्यलंकारोऽयम् ॥

कथंभूतोऽहम् । कृतकरेणूरोहणः..... ।
[पुनः कथंभूतोऽहम् ।] वेतण्डमण्डलीमवलोकमानः गजमण्डलीं विलोकमानः यावदहमासे तिष्ठामि । कथंभूतां वेतण्डमण्डलीम् । महामात्रसमूहान्नायमानवर्णाम्..... । [पुनः कथंभूताम् ।] भद्रमन्दमृगसंकीर्णविस्तीर्णाम् भद्रा भद्रजातिगजाः, मन्दा मन्दजातिगजाः, मृगा मृगजातिगजाः. संकीर्णास्तन्मिश्रजातिगजाः, तैर्विस्तीर्णा प्रचुरभूताम् । इतीति किम् ।

व्यूढोरस्क इत्यादि । हे भूप, भद्रो भद्रजातीयो हस्ती शोभते । कथंभूतः । व्यूढोरस्कः व्यूढं धनं उरो हृदयं यस्य स व्यूढोरस्कः । उक्तं च—‘व्यूढा न्यस्तोरुसंहताः’ । विस्तीर्णहृदय इत्यर्थः । पुनः कथंभूतः । प्रभूतान्तरमणिः प्रभूताः प्रचुराः अन्तरा विशिष्टा मणयो रत्नानि यस्य मस्तके मुक्ताफलानि यस्य स तथा । पुनः कथंभूतः । अतनुः अदुर्बलः अकृशः । स्थूल इत्यर्थः । पुनः कथंभूतः । सुप्रतिष्ठाङ्गबन्धः सुप्रतिष्ठो निश्चलो वा शोभितो अङ्गबन्धः शरीरबन्धो यस्य स तथा । पुनः कथंभूतः । स्वाचारः शोभनाचारः । पुनः कथंभूतः । अन्वर्थवेदी सत्यार्थज्ञापकः । पुनः कथंभूतः । सुरभिमुखमरुद् दीर्घहस्तः आयतशुण्डादण्डः । भूमिस्पृक्कर इत्यर्थः । पुनः कथंभूतः । सुकोशः शोभन आभ्रपल्लवसकाशः कोशो मेन्द्रियस्य स तथा । पुनः कथंभूतः । आताम्रोष्ठः रक्ताधरः । पुनः कथंभूतः । सुजातः सुनिष्पन्नः रथेषाकृतिमर्दतः कुलीनश्च । पुनः कथंभूतः । प्रतिरवमुदितः निजगर्जितस्य मृमुदिति शब्देन हर्षवान् । पुनः कथंभूतः । चारुशीर्षोद्गमश्रीः चारु मनोहरा शीर्षस्य मस्तकस्य उद्गमश्रीः उन्नतिशोभा यस्य स तथा । पुनः कथंभूतः । क्षान्तः क्षमावान् समर्थो वा । पुनः कथंभूतः । तत्क्षान्तलक्ष्मीः सा

योऽच्छिद्रस्त्वयि वीतभीरवनतः पश्चात्प्रसादात्पुनः

किञ्चित्ते पुरतः समुच्छ्रितशिराः कार्येषु भारक्षमः ।

सोऽत्यल्पश्रम एव मण्डलयुतो गम्भीरवेदी पृथु-

र्मन्देभानुकृतिर्बलीरितवपुः स्यात्सान्द्रपर्वा नृपः ॥ २८८ ॥

ये वीर त्वयि बह्वलीकमनसः सेवासु दुर्मेधसो

ह्रस्वोरोमणयः करेषु तनवः स्थूलेक्षणाः शत्रवः ।

जगत्प्रसिद्धा कान्ता मनोहरा लक्ष्मीः शोभा यस्य स तथा । पुनः कथंभूतः । शमितव-
लिपदः शमिता नष्टा वलयस्त्वक्संकोचास्त्वक्तरङ्गाः पादेषु चरणेषु यस्य बलिनश्च येन
स तथा । जात्यलंकारः ॥

योऽच्छिद्र इत्यादि । स नृपः स राजा सान्द्रपर्वा बहुमहोत्सवः स्यात् भवेत् । स
कः । यो नृपः त्वयि विषये अच्छिद्रमनन्वेषणः । स नृपः कथंभूतः । वीतभीः सर्वनिर्भयः
शुष्मत्तो भयं न करोति । पश्चात् ते तव प्रसादात् अवनतो नम्रीभूतः किञ्चिन्मनाक्
पुनरिवार्थे पादपूरणार्थे । पुनः कथंभूतः । पुरतः अग्रतः समुच्छ्रितशिराः उन्नतमस्तकः
पुनः कथंभूतः । कार्येषु भारक्षमः तव कार्यवेलायां कार्यकारकः । पुनः कथंभूतः
अत्यल्पश्रमेणैव अल्पकष्टेनैव राज्यमोक्ता । पुनः कथंभूतः । मण्डलयुतः राष्ट्रसंयुक्तः
पुनः कथंभूतः । गम्भीरवेदी तव गाम्भीर्यज्ञापकः । पुनः कथंभूतः । पृथुर्विस्तीर्णराज्यः
पुनः कथंभूतः । बलीरितवपुः बलवद्भिः प्रेरितशरीरः । पुनः कथंभूतः । मन्देभानु-
कृतिः मन्दजातीयहस्तिसदृशः । कथंभूतो मन्दजातीयो गजः । अच्छिद्रो निबिडबन्धः ।
पुनः कथंभूतः । त्वयि विषये वीतभीः शत्रुभयरहितः । पुनः कथंभूतः । पश्चात् अवर-
गात्रे अवनतः नम्रीभूतः । ते प्रसादात् प्रसन्नतया । पुनः कथंभूतः । पुनरपि किञ्चि-
न्मनाक् पुरतोऽग्रतः समुच्छ्रितशिराः उन्नतमस्तकः । पुनः कथंभूतः । कार्येषु संग्रामादि-
वेलायां भारक्षमः भारोच्चलनसमर्थः । पुनः कथंभूतः । अत्यल्पश्रम एव भारं बह-
मानोऽपि अत्यल्पश्रमः । पुनः कथंभूतः । मण्डलयुतः हस्तिसमूहान्वितः । पुनः
कथंभूतः । गम्भीरवेदी त्वग्भेदावशोणितस्रवणादामांसं मथनादपि यः संज्ञां न लभते
स गम्भीरवेदी कथ्यते । पुनः कथंभूतः । पृथुर्विस्तीर्णपृष्ठदेशः । पुनः कथंभूतः ।
बलीरितवपुः बलिभिः त्वक्तरङ्गैः ईरितं अनुगतं वपुः शरीरं यस्य स तथा । पुनः
कथंभूतः । सान्द्रपर्वा सान्द्राणि पर्वाणि संधिप्रदेशा यस्य स सान्द्रपर्वा । श्लेषोप-
मालंकारः ॥

ये वीरेत्यादि । हे वीर विक्रान्त, हे नाथ पृथ्वीपते, ये शत्रवो अमन्त्रयः त्वयि
विषये बहु अलीकमनसो वर्तन्ते । कुटिलहृदया वर्तन्त इत्यर्थः । पुनः कथंभूता वर्तन्ते ।

तैर्नाथाल्पतनुच्छविप्रभृतिभिः शोकालुभिर्दुर्भरैः

संक्षिप्तैरणुवंशकैर्मृगसमं प्रायः समाचर्यते ॥ २८९ ॥

द्वारि तव देव बद्धाः संकीर्णाश्चेतसा च वपुषा च ।

शत्रव इव राजन्ते बहुभेदाः कुञ्जराश्चेते ॥ २९० ॥

इति महामात्रसमूहाज्ञायमानवर्णा भद्रमन्दमृगसंकीर्णविस्तीर्णा वेतण्ड-

सेवासु दुर्मेधसः रुचिरतया सेवां न कुर्वन्ति । पुनः कथंभूताः शत्रवः । हस्त्रोरोमणयः हस्त्रा अस्थूला उरोमणयः मुक्ताफलादिहारमणयो येषां ते हस्त्रोरोमणयः । ये पुनः कथंभूताः । करेषु देयेषु तनवः तुच्छाः । पुनः कथंभूताः । स्थूलैक्षणाः असूक्ष्मवुद्धयः । तैः शत्रुभिः प्रायो बाहुल्येन मृगजातिहस्तिसदृशः यथा भवत्येवं समाचर्यते व्यापृयते । कथंभूतास्ते मृगजातयः । बह्वलीकमनसः हीनहृदयाः । पुनः सेवासु दुर्मेधसः यथोक्तशिक्षां न गृह्णन्ति । पुनः हस्त्रोरोमणयः अल्पहृदयाः करेषु शुण्डादण्डेषु तनवः अभूमिलग्नदुर्बलशुण्डादण्डाः । पुनः स्थूलैक्षणाः स्थूलं वस्तु पश्यन्ति सूक्ष्मं न पश्यन्ति । तैर्मृगजातिभिर्गतिमृगसमं हरिणसदृशं यथा भवत्येवं प्रायो बाहुल्येन सम्यक्प्रकारेण आचर्यते व्यापृयते । कथंभूतैस्तैर्मृगजातिगजैः । अल्पतनुच्छविप्रभृतिभिः अल्पा तनुच्छविप्रभृतयो येषां ते अल्पतनुच्छविप्रभृतयः । शत्रुभिः कथंभूतैः । अल्पप्रतापैः । गजैः कथंभूतैः । शोकालुभिः विन्ध्यवनादिस्मरणशीलैः । शत्रुभिः कथंभूतैः । शोकालुभिः पश्चात्तापकारिभिः । गजैः कथंभूतैः । दुर्भरैः भारोद्ग्रहणे असमर्थैः । शत्रुभिः कथंभूतैः । दुर्भरैः हीनातिशयैः । गजैः कथंभूतैः । संक्षिप्तैः सर्वशरीरावयवेषु अल्पैः । शत्रुभिः कथंभूतैः । संक्षिप्तैः अल्पधनैः अल्पसैन्यैः । गजैः कथंभूतैः । अणुवंशकैः अविस्तीर्णपृथुप्रदेशैः । शत्रुभिः कथंभूतैः । अणुवंशकैः जातिकुलहीनैः । श्लेषोपमालंकारः ॥

द्वारीत्यादि । हे देव हे राजन्, तव द्वारि भवतः सिंहद्वारे एते कुञ्जरा हस्तिनो बहुभेदा मिश्रजातयो बद्धाः सन्तो राजन्ते शोभन्ते । कथंभूताः कुञ्जराः । चेतसा मनसा वपुषा शरीरेण च संकीर्णाः । अबुद्ध्या मिश्रिता इत्यर्थः । ‘संकीर्णो निचिताशुद्धौ’ इति वचनात् । कुञ्जराः कथंभूताः । शत्रवः इव शत्रुसदृशाः । यथा तव शत्रवः संकीर्णा अल्पायतनो भवन्ति । केन । चेतसा वपुषा च । बहुभेदा नानाप्रकाराश्च भवन्ति ते शत्रवः तव द्वारे बद्धाः शोभन्ते । श्लेषोपमासमुच्चयः ॥

किं कृत्वा । प्रधावधरणिषु गजविनयभूमिषु करिविनोदविलोकनदोहदं नाम प्रासादं अध्यास्य आरुह्य । कथम् । समं सह । कया सह । सोत्तालवृंहणसंचयव्यास्तारमुखवर्धनकटवर्धनकटशोधनप्रतिभेदनप्रवर्धनवर्णकरगन्धकरोद्दीपनहासनविनिवर्तनप्रभेदमदोपचारोपदेशविशारदाशयशङ्खाङ्कुशगुणाङ्कुशप्रमुखाचार्यपरिषदा सोत्तालं वृंहणं च वर्धनम्, संचयं करणम्, व्यास्तारश्च विस्तारकरणम्, मुखवर्धनं च मुखवृद्धिः, कटवर्धनं

मण्डलीमवलोकमानः यावदहमासे तावद्देव, वसुमतीतिलकः संजाततिलकायाम्, पट्टवर्धन आर्द्रकपोलिकायाम्, अधोनिबन्धिन्यामुद्धताङ्कुशः, परचक्रप्रमर्दनो गन्धचारिण्याम्, अहितकुलकालानलः क्रोधिण्याम्, अतिवर्तिन्यां चर्चरीवतंसः, संभिन्नमदमर्यादायां च विजयशेखर इत्यनीकस्थेन विनिवेदितद्विरदमदावस्थः सोत्तालवृंहणसंचयव्यास्तारमुखवर्धनकटवर्धनकटशोधनप्रतिभेदनप्रवर्धनवर्णकरगन्धकरोद्दीपनहासनविनिवर्तनप्रभेदमदोपचारोपदेशविशारदाशयशङ्खाङ्कुशगुणाङ्कुशप्रमुखाचार्यपरिषदा समं प्रधावधरणेषु करिविनोदविलोकनदोहदं प्रासादमध्यास्य

च गण्डवर्धनम्, कटशोधनं कटयोर्मध्यप्रदेशप्रक्षालनम्, [प्रति]भेदनं च विदारणम्, प्रवर्धनं कटकप्रदर्शनम्, वर्णकरश्च विलेपनम्, गन्धकरश्च चन्दनादिदानम्, उद्दीपनं च दीप्तिकरणम्, हासनं....., विनिवर्तनं च पश्चात्करणम्, प्रभेदकरणं ते च ते मदोपचारा मदनिवर्तनचिकित्सा तेषामुपदेशो गुरुगम्यः तत्र विशारदो विचक्षणः आशयश्चित्तं तेषां च शङ्खाङ्कुशगुणाङ्कुशप्रमुखाचार्यास्तेषां परिषत् समूहः तथा तथोक्तया समं प्रासादमारुह्य । कथंभूतोऽहम् । इत्यमुना प्रकारेण अनीकस्थेन सेनापतिना विनिवेदितद्विरदमदावस्थः विनिवेदिता विज्ञापिता द्विरदानां हस्तिनां मदावस्था यस्य स तथोक्तः । इतीति किम् । हे देव, वसुमतीतिलकः वसुमतीतिलकनामा गजेन्द्रः संजाततिलकायां मदावस्थायां वर्तते । पट्टवर्धनो नाम हस्ती आर्द्रकपोलिकायां मदावस्थायां वर्तते । उद्धताङ्कुशो नाम हस्ती अधोनिबन्धिन्यां अधोनिबन्धिनीनाममदावस्थायां वर्तते । परचक्रप्रमर्दनो नाम हस्ती गन्धचारिण्यां क्रोधिनीनाममदावस्थायां वर्तते । अहितकुलकालानलो नाम हस्ती क्रोधिण्यां क्रोधिनीनाममदावस्थायां वर्तते । चर्चरीवतंसः.....अतिवर्तिन्यां..... । विजयशेखरो नाम हस्ती संभिन्नमदमर्यादायां संभिन्नमदमर्यादानाममदावस्थायां वर्तते । उक्तं च—‘संजाततिलका पूर्वा द्वितीयार्द्रकपोलिका । तृतीयाधोनिबद्धा तु चतुर्थी गन्धचारिणी ॥ पञ्चमी क्रोधिनी ज्ञेया षष्ठी चैव प्रवर्तिका । स्यात्संभिन्नकपोलाश्च सप्तमी सर्वकालिका । प्राहुः सप्त मदावस्थाः मदविज्ञानकोविदाः ॥’ इति । तथा च मदगुणा अष्ट भवन्ति—‘प्रहर्षः शीघ्रता गन्धो रतिर्देहस्य कान्तता । क्रोधो वीर्यं गुणीचन्द्रे(?) - अष्टौ मदगुणाः स्मृताः ॥’ तथा मदस्य षड्दोषा भवन्ति—‘निद्राविघातो मृक्ता(?) - प्रासद्वेषो बलक्षयः । मूढता चाभिवर्तित्वं षड्दोषाः कीर्तिता मदे ॥’ इत्यस्य यथा-संभवमर्थमाह—ननु मदो गण्डस्थलाश्रयतुया न वाच्यः, यतः—‘एतत्तालुकरणाक्षिकोशेभ्यः त्रिबुकाभ्यां करात्तथा । रोमकूपकटिभ्यश्च प्रभिन्नस्त्वष्टधा गजः ॥’ तत्र—‘कटात्सुतो भवेदानं सिन्धुर्नेत्रसुतो मदः । मदः कोशसुतो ज्ञेयः सीकरं च कटसुतम् ॥’

मदमृगमदलेखोल्लासिगण्डस्थलश्री-

मुहुर्निभृतजृम्भारम्भशुम्भद्विलासः ।

करिपतिरयमन्यामेव देवाद्य कांचि-

च्छ्रियमवति रणान्ते त्वं यथा जैत्रचापः ॥ २९१ ॥

करिणा वमथुमुक्तः पुरः पुरः स्थूलबिन्दुसंतानः ।

रचयति दिगङ्गनानां मुक्ताफलभूषणानीव ॥ २९२ ॥

उत्तम्भीकृतकर्णतालयुगलः प्रत्यस्तपांसुक्रियः

प्रत्यादिष्टकरेणुकैलिरमणः प्रत्यर्पिताम्भोधटः ।

इति विशेषवचनात् । एकमेवेति तत् । किं तु कविसमये दानमदैरविशेषेण प्रयोगा-
दोषः । कथंभूतः सन् प्रभिन्नकरिकेलीरदर्शम् । इति पठता गजोपजीविलोकेन आन-
न्दितचेताः । इतीति किम् ।

मदमृगमदलेखेत्यादि । हे देव, अयं करिपतिः गजेन्द्रः अद्य इदानीं अन्यामेव
अपूर्वामेव कांचित् अनिर्वचनीयां श्रियं शोभां अवति धारयति । क इव । त्वमिव यथा
त्वं रणान्ते संग्रामान्ते अपूर्वां श्रियमवसि । कथंभूतस्त्वम् । जैत्रचापः जयनशीलधनुर्धरः ।
कथंभूतोऽयं करिपतिः । मदमृगमदलेखोल्लासिगण्डस्थलश्रीः मद एव मृगमदः कस्तूरी
तस्य लेखा राजयः तामिरुल्लासिनी उल्लसनशीला गण्डस्थलश्रीः कपोलस्थलशोभा यस्य
स तथोक्तः । कथंभूतस्त्वम् । मदसदृशकस्तूरिकारेखोल्लसनशीलकपोलस्थलशोभः । कथं-
भूतोऽयं करिपतिः । मुहुर्वारंवारं अनिभृतजृम्भारम्भशुम्भद्विलासः अनिभृतमनिश्चलं
यथा भवत्येवं जृम्भारम्भेण मुखविकारकरणेन शुम्भन्तः शोभमाना विलासा लोचन-
चलनानि यस्य स तथा । त्वं कथंभूतः । स एवार्थः । उपमालंकारः ॥

करिणेत्यादि । करिणा गजेन वमथुः करशीकरः मुक्तः सन् पुरोऽग्रे स्थूलबिन्दु-
संतानः पीवरबिन्दुसमूहः दिगङ्गनानां मुक्ताफलभूषणानीव रचयति । क्रियोपमालंकारः ॥

उत्तम्भीकृतेत्यादि । हे राजन्, अयं करिपतिरिति पूर्वोक्तमेव ग्राह्यम् । अयं
करिपतिस्तिष्ठति ऊर्ध्वं एव चरति । किं कृत्वा । पूर्वं पातुर्भिवलस्य प्रार्थनया विवृतान् इ-
क्षून् करे शुण्डादण्डे गृहीत्वा । कथंभूतानिक्षून् । विराय दीर्घकालं विवृतान् । कथंभू-
तोऽयं करिपतिः । उत्तम्भीकृतकर्णतालयुगलः निश्चलीकृतकर्णतालयुगलः । पुनः कथंभूतः ।
प्रत्यस्तपांसुक्रियः प्रत्यस्ता निराकृता पांसुक्रिया धूलनं येन स प्रत्यस्तपांसुक्रियः । पुनः

पातुः प्रार्थनया चिराय विधृतानिक्ष्ण्ण्ण्णीत्वा करे
 तिष्ठत्यन्यकरीन्द्रसंचरमनाः कोपव्यथाकीलितः ॥ २९३ ॥
 मम मदमदिरायाः सौरभेणैव सैन्यं
 व्युपरतमदलेखालक्ष्मि जातं गजानाम् ।
 इति मनसि विचिन्त्येवैष हस्ती तनोति
 त्वमिव सुरतचाटून्नाथ धेनुप्रियाणाम् ॥ २९४ ॥
 रणकेलिसुखविलोपस्तव मम च समः परेभमदशमनात् ।
 इति भावयतीव गजस्त्याजनमिषतो जगन्नाथ ॥ २९५ ॥
 धत्तेऽन्यस्य गजस्य गण्डमलतामेव प्रभेदोद्गमः
 शोभां त्वस्य गजस्य दानविभवः पुष्पात्यवागगोचराम् ।

कथंभूतः । प्रत्यादिष्टकरेणुकेलिरमणः प्रत्यादिष्टं निराकृतं करेणोर्हस्तिन्याः केलिरमणं
 क्रियाविनोदो येन स तथा । पुनः कथंभूतः । प्रत्यर्पिताम्भोधटः प्रत्यर्पितः पश्चाद्भूतः अ-
 म्भोधटो येन स तथा । अपरं कथंभूतः । अन्यकरीन्द्रसंचरमनाः अपरगजेन्द्रप्रवेश-
 चित्तः । पुनः कथंभूतः । कोपव्यथाकीलितः क्रोधपीडाकीलित इव । उत्प्रेक्षालंकारः ॥

मम मदमदिराया इत्यादि । हे नाथ राजन्, एष हस्ती अयं गजपतिः इतीदृशं
 मनसि चित्ते विचिन्त्य विचार्य धेनुप्रियाणां हस्तिनीनां सुरतचाटून् संभोगमिथ्यास्तवान्
 तनोति विस्तारयति इव । इतीति किम् । मम मे मदमदिरायाः दानमद्यस्य सौरभेणैव
 गजानां हस्तिनां सैन्यं गजघटा जातं संजातम् । कीदृशं जातम् । व्युपरतमदलेखाल-
 क्ष्मि व्युपरता नद्या मदलेखानां दानराजीनां लक्ष्मीः शोभा यस्य सैन्यस्य तत्तथोक्तम् ।
 क इव । त्वमिव भवानिव । यथा भवान् प्रियाणां वल्लभानां सुरतचाटून् मिथ्यास्तुतीः
 तनोति । उक्तं च—‘अस्ति चाटुश्चटः श्लाघा प्रेम्णा मिथ्या विकत्थनम्’ । उपमालंकारः ॥

रणकेलीत्यादि । हे जगन्नाथ पृथिवीपते, गजः अयं करिपतिः (त्याजनमिषेण
 शिरस उर्द्धाधोनच्छानात् ?) इतीदृशं भावयतीव कथयतीव । इतीति किम् । हे राजन्,
 रणकेलिसुखविलोपः संग्रामक्रीडासौख्यविनाशः तव भवतो मम च समः सदृश एव
 वर्तते । कस्मात् । परेभमदशमनात् परेभानां प्रतिगजानां शत्रुगजानां च मदवि-
 नाशात् । उत्प्रेक्षालंकारः ॥

धत्ते इत्यादि । हे राजन्, अन्यस्य गजस्य अपरस्य हस्तिनः प्रभेदोद्गमः मद-
 प्रादुर्भावः गण्डमलतामेव कटथोर्मिलिनत्वमेव धत्ते धरति । अस्य तु गजस्य तव हस्तिनः
 दानविभवो मदलक्ष्मीः शोभां पुष्पाति पुष्टिं नयति । कथंभूतां शोभाम् । अवागगोचरां

किं चारब्धमदेऽपि यत्र करिणां सैन्यानि संतन्वते
 घण्टाटंकृतिवर्जितानि विमदान्यस्तप्रचाराणि च ॥ २९६ ॥
 आनय मदवशमधुकरविरावपुनरुक्तडिण्डिमान्करिणः ।
 पश्य मम समरकेलीरिति मतिरिव बृंहति द्विरदः ॥ २९७ ॥
 आघ्राय मत्तकरिणोऽस्य मदप्रवाह-
 सौरभ्यमन्थरमुखानि दिगन्तराणि ।
 नूनं दिशारदनिनोऽपि दिगन्तशैला-
 नध्यासते द्विरदनेष्वपरेषु कास्था ॥ २९८ ॥
 मदगन्धावरणविधेः प्रतिवारणसमरसंगमो भवतु ।
 इति जातमतिः पङ्कैरिव लिम्पति सिन्धुरः कायम् ॥ २९९ ॥

वक्तुमशक्याम् । किं च अस्ति कश्चिद्विशेषः । यत्र यस्मिन् तव हस्तिनि आरब्धमदेऽपि मदस्य प्रथमारम्भेऽपि करिणां शत्रुगजानां सैन्यानि संतन्वते संभवन्ति । कीदृशानि भवन्ति । घण्टाटंकृतिवर्जितानि घण्टानां नादिनीनां टंकृतयष्टंकारास्ताभिर्वर्जितानि भवन्ति । पुनः कथंभूतानि सैन्यानि भवन्ति । विमदानि मदविमदरहितानि । पुनः कथंभूतानि भवन्ति । अस्तप्रचाराणि च परित्यक्तसंग्रामप्रवेशानि इति । अतिशयसमुच्चयालंकारः ॥

अत एव आनय मदवशेत्यादि । हे राजन्, द्विरदस्तव हस्ती इति मतिरिव ईदृशं बृंहति गर्जति । इतीति किम् । करिणो शत्रुगजान् हे नृप, त्वं आनय मम संमुखं उपढौकय । कथंभूतान् करिणः । मदवशमधुकरविरावपुनरुक्तडिण्डिमान् मदवशेन मदाधीनतया ये ये मधुकराणां भ्रमराणां विरावा विविधशब्दास्तैः पुनरुक्ता द्विगुणीकृता डिण्डिमा वादित्रविशेषा येषां करिणां ते तथा तान् । हे राजन्, मम समरकेलीः मम संग्रामक्रीडितानि त्वं पश्य विलोकय । उत्प्रेक्षालंकारः ॥

आघ्रायेत्यादि । हे राजन्, अस्य तव मत्तकरिणः मदप्रवाहसौरभ्यमन्थरमुखानि दिगन्तराणि आघ्राय मदस्य योऽसौ प्रवाहस्तस्य सौरभ्येण सुगन्धतया मन्थराणि मन्दगमनानि मुखानि वक्त्राणि येषां तानि तथोक्तानि ईदृग्विधानि दिगन्तराणि दिङ्मण्डलानि आघ्राय गन्धमुपादाय नूनं निश्चयेन दिशारदनिनोऽपि ऐरावणादयोऽपि दिग्गजा अपि दिगन्तशैलान् अष्टदिक्प्रान्तपर्वतान् अध्यासते सेवन्ते । अपरेषु सामान्येषु द्विरदनेषु शत्रुगजेषु अस्य पुरतः स्थातुं का आस्था स्थितिं कर्तुमिति । अपि तु न कदाचिदित्यर्थः । अतिशयालंकारः ॥ •

मदगन्धावरणविधेरित्यादि । हे राजन्, सिन्धुरस्तव गजः इत्यमुना प्रकारेण जातमतिः उत्पन्नबुद्धिः कार्यं शरीरं पङ्कैः कर्दमैः लिम्पति उपदेहयति । इतीति किम् ।

धेनुत्वं व्रजताशु दिक्करटिनः क्षोणि स्थिरं स्थीयतां
 वायो संहर चापलं शिखरिणः खर्वत्वमागच्छत ।
 नो चेदद्य मदश्रिया विलसति स्वच्छन्दमस्मिन्निमे
 केभेन्द्राः क्व धरा क्व गन्धवहनः कैते च यूयं नगाः ॥३००॥
 उच्छ्वसितु धरणिदेवी शिथिलितभूगोलकः फणीन्द्रश्च ।
 इति धरणिनाथ करटी विटपिस्कन्धं समाश्रयति ॥ ३०१ ॥
 स्तम्भे यत्र गजैर्बद्धैर्देव निष्यन्दमासिनम् ।
 कटकण्डूयनेऽप्यस्य स धत्ते नलदण्डताम् ॥ ३०२ ॥

मदगन्धावरणविधेः मम दानपरिमलविलोपनविधानस्य प्रतिवारणसमरसंगमः शत्रु-
 गजैः सह भटभेटको भवतु संजायताम् । उत्प्रेक्षालंकारः ॥

धेनुत्वमित्यादि । हे दिक्करटिनः, आशु शीघ्रं धेनुत्वं हस्तिनीत्वं यूयं प्रापत ।
 हे क्षोणि हे पृथिवि, स्थिरं निश्चलत्वं यथा भवत्येवं त्वया स्थीयतां स्थितिः
 क्रियताम् । हे वायो हे चरणो(?), चापलं संहर । हे शिखरिणः, खर्वत्वं ह्रस्वत्वं
 आगच्छत आप्रुत । उन्नतिमागत इत्यर्थः । नो चेत् यदि दिक्करटिनो व्रजिष्यन्ति, क्षोणी
 स्थिरा न भविष्यति, वायुश्चपलत्वं न संहरिष्यति न त्यक्ष्यति, पर्वताः खर्वत्वं नागमि-
 ष्यन्ति, तर्हि अद्य इदानीं अस्मिन्निमे अस्मिन् तव गजे मदश्रिया मदलक्ष्म्या सह स्व-
 च्छन्दं यथेष्टं विलसति क्रीडति सति इमेन्द्रा एरावतादयो क्व वर्तन्ते । न कापि वर्तन्त
 इत्यर्थः । धरा पृथिवी न कापि वर्तते, गन्धवहनो वायुः न कापि वर्तते, एते च प्रत्यक्षी-
 भूता यूयं भवन्तः नगाः पर्वताः न कापि वर्तन्ते इत्यर्थः । सर्वान् चूर्णीकरिष्यतीति
 भावः । समुच्चयातिशयालंकारः ॥

उच्छ्वसितु इत्यादि । हे धरणिनाथ पृथ्वीपते, करटी तव गजः इति एतस्मात्
 कारणात् विटपिस्कन्धं तरुप्रकाण्डं समाश्रयति सम्यक् सेवते । इतीति किम् । धरणिदेवी
 भूमिदेवता उच्छ्वसितु उच्छ्वासं गृह्णातु । आश्रयतामित्यर्थः । फणीन्द्रश्च शेषनागः शिथि-
 लितभूगोलकः शिथिलितभूमिपिण्डकः सन् उच्छ्वसितु उच्छ्वासं गृह्णातु । दीपकसमुच्च-
 योत्प्रेक्षालंकारः ॥

स्तम्भे इत्यादि । हे देव हे राजन्, यत्र स्तम्भे यस्मिन् आलाने गजैर्हस्तिभिः
 बद्धैः सद्भिः निष्यन्दं निश्चलं यथा भवत्येवं (भसितेनस्यो(?))म स्तम्भः) स्तम्भे अस्य तव
 गजस्य कटकण्डूयनेऽपि गण्डस्थलखर्जनमात्रेऽपि । आस्तां तावद्बलकरणं इत्यपरोऽर्थः ।
 स स्तम्भो नलदण्डतां पोटगलनृणविशेषयष्टित्वं धत्ते धरति । उपमालंकारः ॥

यत्र निसर्गमहत्त्वं दानगुणः स कथमित्थमिदमास्ते ।

इति मत्वेव गजोऽयं रज्जुं विसतन्तुतां नयति ॥ ३०३ ॥

तडत्तडिति बन्धनं त्रुटति कन्धरोल्लासने

खणत्खणिति वल्लिका गलति विक्रमारम्भिणि ।

मडन्मडिति भज्यते तरुगणः कृताघट्टने

खडत्खडिति वारणः पतति चात्र युद्धैषिणि ॥ ३०४ ॥

कथमपि पुरोऽस्य करिभिर्यतयन्त्रितकन्धरैः स्थितं स्थास्रोः ।

अभिगच्छति पुनरस्मिन्नगणितवीतैर्यथायथं त्वरितम् ॥ ३०५ ॥

मदनकृतो भवति सृणिर्भजन्ति तडिकार्गला मृणालत्वम् ।

सीदति करेणुवर्गः प्रतिगजमभिहन्तुमत्र संवृत्ते ॥ ३०६ ॥

यत्रेत्यादि । हे राजन्, अयं प्रत्यक्षीभूतस्त्व गजः इति मत्वेव रज्जुं बन्धनविशेषं विसतन्तुतां पद्मिनीकन्दसूत्रत्वं नयति प्रापयति । इतीति किम् । यत्र यस्मिन् पुरुषे निसर्गमहत्त्वं स्वभावेन गुरुत्वं भवति । अनु च दानगुणो मदगुणो दातृत्वं च भवति । स पुमान् इत्थममुना प्रकारेण रज्जुबन्धनप्रकारेण कथं आस्ते । अपि न कथमपि तिष्ठतीत्यर्थः । उत्प्रेक्षालंकारः ॥

तडत्तडितीत्यादि । हे राजन्, अत्र अस्मिन् तव गजे कन्धरोल्लासने ग्रीवोन्नमने सति बन्धनं रज्जुप्रभृतिकं त्रुटति शतखण्डीभवति । कथम् । तडत्तडिति तडतडायमानम् । अत्र अस्मिन् गजे विक्रमारम्भिणि सति वल्लिका खलाबन्धनं गलति शतखण्डीभवति । कथम् । खणत्खणिति खणखणायमाना । अत्र अस्मिन् गजे कृताघट्टने कपोलकण्ठविनोदनाय विहितघर्षणे सति तरुगणो भज्यते द्विखण्डीभवति । कथम् । मडन्मडिति मडमडायमानम् । अत्र गजे युद्धैषिणि योद्धुमनसि सति वारणः प्रतिगजः गजपतिः गजः पतति उपविशति । कथम् । खडत्खडिति खडखडायमानः । अतिशयालंकारः ॥

कथमपीत्यादि । हे राजन्, अस्य तव गजस्य स्थास्रोः स्थितिशीलस्य पुरोऽग्रतः करिभिः यतयन्त्रितकन्धरैः आरोहकबद्धग्रीवैः कथमपि महता कष्टेन स्थितं उज्जितम् । पुनः पश्चात् अस्मिन् तव गजे अभिगच्छति संमुखमागच्छति सति यथायथं यथालब्धावकाशं त्वरितं पलायितम् । कथंभूतैः करिभिः । अगणितवीतैः न गणितं वीतं अङ्कुशकर्मैस्ते तथा तैः । अतिशयालंकारः ॥

मदनकृत इत्यादि । अत्र अस्मिन् तव गजे प्रतिगजं शत्रुगजं अभिहन्तुं मारयितुं संवृत्ते प्रवृत्ते सति सृणिरङ्कुशः मदनकृतः कन्दर्पविहितो भवति संजायते ।

उपरि करविकीर्णाः पांसवोऽस्य प्रकामं
नभसि विततमार्गाः कर्णतालानिलेन ।

प्रतिगजपतिजैत्रानन्तरं वीरलक्ष्मी-

धृतविजयपताकाडम्बरं विभ्रतीव ॥ ३०७ ॥

वंशोऽतीव महानयं विरचितश्चाराः पुनर्लोचन-

व्यापारादपि दूरतो विनिहिताः कोऽयं प्रधावक्रमः ।

इत्थं यावदमी जनाः कृतधियस्तावत्करी भूपते

वीरं वीरमनेकतामवगतो गृह्णन्परं दृश्यते ॥ ३०८ ॥

वीथीशीर्षत एव पञ्चमजवोत्थानस्य सातत्यतः

स्वामिन्नस्य जवः कथं करिपतेः कथ्येत चित्रं यतः ।

तडिकार्गला अगङ्काष्टानि मृणालत्वं पद्मिनीकन्दत्वं भजन्ति प्राप्नुवन्ति । करेणुवर्गः
हस्तिहस्तिनीवर्गः सीदति दुःखीभवति । उपमालंकारः ॥

उपरीत्यादि । हे राजन्, अस्य तव गजस्य उपरि करविकीर्णाः शुण्डादण्डेन
विक्षिप्ताः पांसवो धूलयः कर्णतालानिलेन कर्णतालवायुना प्रकाममतिशयेन नभसि
आकाशे विततमार्गाः प्रतिगजपतिजैत्रानन्तरं शत्रुगजविजयानन्तरं वीरलक्ष्मीधृतवि-
जयपताकाडम्बरं विभ्रतीव वीरलक्ष्म्या वीरश्रिया धृता मस्तकोपर्यारोपिता या विज-
यपताका जयध्वजा तस्या आडम्बर आटोपस्तं वीरलक्ष्मीधृतविजयपताकाडम्बरं
विभ्रतीव धरतीव । उत्प्रेक्षालंकारः ॥

वंशोऽतीवेत्यादि । हे भूपते, यावत्कालं अमी जना लोका इत्थममुना प्रकारेण
कृतधियः पर्यालोचयन्ति । इत्थं कथमिति चेत् अयं वंशः प्रधावभूमिः अतीव महान्
गुरुतरो विरचितः कृतश्चाराः कुन्तादिकराः पुरुषा लोचनव्यापारादपि दृष्टेरगोचराद्
अपि पुनर्दूरतो विनिहिता विप्रकृष्टं स्थापिताः । कोऽयं प्रधावक्रमो वर्तते । न कश्चित्
प्रधावक्रम इत्यर्थः । तावत्कालं करी तव गजेन्द्रः वीरं सुभटं परं केवलं गृह्णन् दृश्यते
स्त्रीकुर्वन् विलोक्यते । कथंभूतः करी । अनेकतामवगतः । एकोऽपि सन् अनेकत्वं
प्राप्त इत्यर्थः । उपमालंकारः ॥

वीथीशीर्षत इत्यादि । हे स्वामिन्, अस्य प्रत्यक्षीभूतस्य करिपतेस्तव गजेन्द्रस्य
जवो वेगः कथं केन प्रकारेण कथ्येत उच्येत । यतो यस्मात् कारणात् चित्रमाश्चर्यं
वर्तते । कथंभूतस्यास्य करिपतेः । वीथीशीर्षत एव मार्गस्य मस्तके एव प्रारम्भे पञ्चम-
जवोत्थानस्य पञ्चमं जवस्य उत्थानं उत्था यस्य स पञ्चमजवोत्थानस्तस्य । भूतवेगोत्थि-
तस्तेत्यर्थः । उक्तं च—‘आस्कन्दितं धोरितिकं रेचितं वलितं भुतम्’ इति अश्वानां पञ्च

पाश्चात्यैर्जवनैरपि व्यवसितं स्थातुं न पार्श्वे हयैः

पार्श्वस्थैर्न पुरः पुरश्च चलितैर्नेतस्ततो धावितुम् ॥ ३०९ ॥

यस्याघातेन गजा व्रजन्ति यमपिशितकवलतां कदने ।

रथमनुजवाजिनिवहः कतरोऽस्य गजस्य राजेन्द्र ॥ ३१० ॥

राजन्नूर्जितशौर्यशालिनि जने वीरश्रुतिर्विश्रुता

तामेवोऽद्य पलायितेऽपि कृतधीर्धत्ते न तच्चोचितम् ।

हस्तीतीव निहन्ति विद्रुतमपि त्रासाच्चराणां गणं

नैवं चेत्कथमत्र विक्रमभरस्तुङ्गस्य शूरस्य च ॥ ३११ ॥

गतयः । प्लुतमुद्धीयगमनमित्यर्थः । पञ्जिकाकारस्तु—‘नीचैर्गतस्थूलोच्चयमध्यमोपजवा-
पेक्षया पञ्चमजबोत्थानस्य’ इत्युक्तवान् । कथम् । सातत्यतः मध्येऽपि प्रान्तेऽपि पाश्चात्यैः
अस्य गजस्य पश्चात्स्थितैर्हयैरश्वैर्जवनैर्वैगवद्भिरपि पार्श्वे वामदक्षिणपार्श्वे स्थातुं स्थितिं कर्तुं
न व्यवसितं न चेष्टितम् । पार्श्वस्थैः वामदक्षिणपार्श्वस्थैर्हयैः जनैरपि पुरोऽग्रतः स्थातुं
न व्यवसितम् । पुनश्च चलितैरग्रतो धावितैरितस्ततो धावितुं शीघ्रं गन्तुं न व्यवसि-
तम् । दीपकातिशयालंकारः ॥

यस्याघातेनेत्यादि । हे राजेन्द्र, यस्य तव गजेन्द्रस्य कदने संग्रामे आघातेन
निष्ठुरग्रहारेण गजाः शत्रुकरिणो यमपिशितकवलतां व्रजन्ति यमस्य मांसग्रासत्वं प्राप्नु-
वन्ति, तर्हि रथमनुजवाजिनिवहः अस्य तव गजस्य कतरः कियन्मात्रो वर्तते । रथाश्च
मनुजाश्च वाजिनश्च तुरङ्गास्तेषां निवहः समूहः कतरः । न कियन्मात्र इत्यर्थः । उपमा-
क्षेपालंकारः ॥

राजन्नित्यादि । हे राजन् हे यशोधरमहाराज, ऊर्जितशौर्यशालिनि जने ऊर्जितम्
अप्रतिहतव्यापारं यत् शौर्यं ऊर्जितशौर्यं तेन शालते शोभते इत्येवंशीलः ऊर्जितशौर्य-
शाली । ‘शालश्च शोभायाम्’ इति धातोः प्रयोगात् पदमिदम् । ईदृग्विधेः जने मनुष्ये वीरश्रु-
तिवीरः इति नाम विश्रुता विख्यातता वर्तते । तां वीरश्रुतिं एष (नागः) हस्ती अयं (नागः)
हस्ती अथ इदानीं पलायितेऽपि कृतधीर्विचक्षणः न धत्ते न धरति तच्च उचितं योग्यम् ।
अनुचितमप्युचितमित्यर्थः । उक्तं च—‘भीरुः पलायमानोऽपि नान्वञ्छ्यो बलीयसा ।
कदाचिच्छ्रूतामेति मरणे कृतनिश्चयः ॥’ अयं (नागः) हस्ती अतीव अतिशयेन त्रासात्
भयात् विद्रुतमपि पलायितमपि चराणां गणं प्रतिचारकानां समूहं निहन्ति विध्वं-
सयति । चेद्यदि एवं न वर्तते तर्हि अत्र अस्मिन् गजे कथं केन प्रकारेण विक्रमभरः

१. अत्रातिशब्दस्याकारस्य लोपं विचार्य ‘हस्तीतीव’ इति पदोपादानं ग्रन्थकर्तुः
प्रमादः ‘नागोऽतीव’ इति वाच्यश्च.

अस्मिन्महीपाल गजे सदाने जगत्यभूत्कस्य न दानभावः ।

क्षितिः सदानार्थिजनः सदानस्तवारिवर्गश्च यतः सदानः ॥ ३१२ ॥

शतमख दहन काल गुह वरुण समीरण धनद चन्द्रमः

प्रथितैकैककुम्भिविभवास्तदिभानवत प्रयत्नतः ।

इत्युपदेष्टुकाम इव हस्तमुदञ्चति वियति वारणो

नो चेदिभविहीनरचना भवतां भविता पताकिनी ॥ ३१३ ॥

दूरादृष्टिपथं गते विगलिता हंसावलीकाञ्चिका

स्पर्शात्पङ्कजिनीदलांशुकमगादस्याः सरस्याः पुनः ।

शक्तिसंपदः । विज्ञायत इति शेषः । कथंभूतस्य । तुङ्गस्य उन्नतस्य शूरस्य सुभटस्य च न कथमपि विज्ञायत इत्यर्थः । व्यतिरेकाक्षेपालंकारः ॥

अस्मिन्नित्यादि । हे महीपाल, अस्मिन् प्रत्यक्षीभूते गजे तव हस्तिनि सदाने मदवति सति जगति संसारे कस्य पुरुषस्य दानभावः दानत्वं नाभूत् । अपि तु सर्वस्यापि दानभावो बभूव । कुत्र दानभावो बभूव । क्षितिः सदाना अभूत् सक्षरणा बभूव । 'देङ् ङैङ् पालने' इति धातोः प्रयोगात् । अर्थिजनो याचकलोकः सदानः सधनो बभूव । यतः तव भवतो अरिवर्गः सदानः सखण्डनो अभूद्बभूव । समुच्चयल्लेपालंकारः ॥

शतमखेत्यादि । हे राजन्, वारणस्तव गजो वियति आकाशे हस्तं शुण्डादण्डं उदञ्चति उत्क्षिपति । कथंभूतो वारणः । इत्यमुना प्रकारेण उपदेष्टुकाम इव उपदेशयितुमना इव । इतीति किम् । हे शतमख हे इन्द्र, हे दहन हे अग्ने, हे काल हे यम, हे गुह हे भैत्रले (?), हे वरुण हे पाशिन्, हे समीरण हे वायो, हे धनद हे मनुष्यधर्मन्, हे चन्द्रमः हे रोहिणीपते, यूयं सर्वेऽपि प्रथितैकैककुम्भिविभवाः प्रथितो विख्यात एकैकः एक एक एव कुम्भीभिः गजैः विभवो धनं येषां ते प्रथितैकैककुम्भिविभवा यूयं वर्तन्ते । तत्तस्मात् कारणात् इमान् निजनिजगजान् प्रयत्नतः सावधानतया अवतरक्षत । यूयं नो चेत् यदि न रक्षयिष्यथो यूयं तर्हि भवतां युष्माकं पताकिनी सेना इभविहीनरचना गजरहितप्रयत्ना भविता भविष्यति । उत्प्रेक्षालंकारः ॥

दूरादित्यादि । हे सुभग श्रवणादर्शनाद्वा सर्वेषां सुखोत्पादक, गजपतौ तव गजेन्द्रे अस्याः सरस्याः महासरोवरस्य दूरात् विप्रकर्षात् दृष्टिपथं लोचनमार्गं गते प्राप्ते सति हंसावलीकाञ्चिका हंसश्रेणीरसना विगलिता अधः पतिता । स्पर्शात् शुण्डादण्डेन छुपिक्रियायां पङ्कजिनीदलांशुकं पङ्किनीपत्रवस्त्रं अगान् गलितम् । पुनः पश्चात् गजपतौ

नाभिं प्राप्तवति त्वयीव सुभग प्रौढाङ्गनाविभ्रमं

सोत्कम्पा न करोति कं गजपतौ सा लोलवीचीभुजा ॥३१४॥

विनिकीर्णकमलमाल्या पर्यस्ततरङ्गकुन्तला सरसी ।

राजति गजपतिमुक्ता त्वदचिरमुक्ता पुरन्ध्रीव ॥ ३१५ ॥

यदहमुपलोभ्य पूर्वं बद्धस्तेनैव नाथ पर्याप्तम् ।

इति सर्वत्राशङ्की गुल्मानपि दूरतस्त्यजति ॥ ३१६ ॥

प्रत्युज्जीवितयेव देव धरणीदेव्या विनिश्चस्यते

भोगीन्द्रः श्लथभूः श्रमं विनयते कृच्छ्रादिवापेतवान् ।

नाभिं प्राप्तवति मध्यप्रदेशं गतवति सति सोत्कम्पा सरसी कं प्रौढाङ्गनाविभ्रमं न करोति । अपि तु सर्वं नवयौवनस्त्रीशोभाविलासं करोतीत्यर्थः । कथंभूता सरसी । लोलवीचीभुजा चलल्लहरीबाहुलतिका । गजपतौ कथंभूते । त्वयीव भवतीव । यथा त्वयि प्रौढाङ्गनाया दूरात् दृष्टिपथं गते सति काञ्चिका विगलति, स्पर्शात् अधोवर्त्तं गच्छति । नाभिं प्राप्तवति सोत्कम्पा सति कं विभ्रमं न करोति । अपि तु विभ्रमति भ्रूक्षेपं करोत्येव । कथंभूता सा । लोलवीचीभुजा चपलबाहुका । रूपकोपमाक्षेपालंकारः । संकर इत्यर्थः ॥

विनिकीर्णकमलमाल्येत्यादि । हे राजन्, सरसी महत्सरः गजपतिमुक्ता राजति शोभते । कथंभूता सरसी । विनिकीर्णकमलमाल्या विनिकीर्णानि विक्षिप्तानि कमलमाल्यानि कमलपुष्पाणि यस्याः सा तथोक्ता । पुनः कथंभूता । पर्यस्ततरङ्गकुन्तला पर्यस्ता मुक्ताः तरङ्गाः कल्लोलास्त एव कुन्तलाः केशा यस्याः सा तथोक्ता । पुनः कथंभूता । पुरन्ध्रीव । कथंभूता पुरन्ध्रीः । त्वदचिरमुक्ता त्वया भवता अचिरमुक्ता तत्कालमुक्ता । यथा त्वदचिरमुक्ता पुरन्ध्रीः विनिकीर्णमाल्या भवति । पर्यस्तकुन्तला विक्षिप्तकेशा च भवति । उपमालंकारः ॥

यदहमित्यादि । हे नाथ, इत्यमुना प्रकारेण ईदृशाभिप्रायेण सर्वत्राशङ्की सर्वत्र संदेहवान् अयं हस्ती गुल्मानपि वृक्षानपि दूरतो विप्रकृष्टतः त्यजति मुञ्चति । इतीति किम् । हे नाथ, यत् अहं उपलोभ्य हस्तिनीलोभं दर्शयित्वा पूर्वं द्वारप्रवेशकाले बद्धो नियन्त्रितः तेनैव पर्याप्तं तेनैव बन्धनेन पर्याप्तं परिपूर्णम् । हेत्वलंकारः ॥

प्रत्युज्जीवितयेत्यादि । हे राजन्, यदा यस्मिन् काले ते तव स्तम्भेरमो गजः अपास्तसंग्रभरः परित्यक्तसंग्रामभारः सन् स्तम्भं आलानस्तम्भं प्राप्तः आगतः । हे देव, तदा काले धरणीदेव्या भूमिदेवतया विनिश्चस्यते निश्वासो गृह्यते । कथंभूतया धरणीदेव्या । प्रत्युज्जीवितया इव पुनरपि जीवितया इव । हे देव, भोगीन्द्रः शेषनागः श्लथभूः शिथिलभूमिः सन् श्रमं खेदं विनयते विनाशयति । 'पूज्योद्देश्येनापमयन-ज्ञानभृतिविगणनव्ययेषु णीत्र' इत्यधिकारे 'कर्तृस्थाव्यूतकर्मकश्च' इत्यनेन सूत्रेण उभ-

वायुर्बन्धनतो विमुक्त इव च स्वैरं दिशः सर्पति

प्राप्तस्तम्भमपास्तसंगरभरः स्तम्बरमस्ते यदा ॥ ३१७ ॥

इयमत्राद्भुतकारिणि मदपुरुषे नैव वर्णना वितथा ।

वितथस्तु परं नियमो बुधोक्तजवबलपरीक्षायाः ॥ ३१८ ॥

इति पठता गजोपजीविलोकेनानन्दितचेताः प्रभिन्नकरिकेलीरदर्शम् ।

कदाचित्सैन्ययोगात्पूर्वमेव गुप्तिशोभां च वक्रस्य प्रहारसौष्ठवं च या
करोति कुञ्जरेन्द्राणां कल्पना सा प्रशस्यते इति विहितकल्पनाविधिः

आरूढे त्वयि देव मां गजपतिं शौण्डीरचूडामणे

का सा कुञ्जरमण्डली मम पुरो या संमुखीना भवेत् ।

यद्यपि 'णीत्र' धातुरुवादित्वात् । कथंभूतो भोगीन्द्रः । कृच्छ्रात् कष्टात् अपेतवानिव
त्यक्त इव । हे राजन्, वायुः मारुतः स्वैरं यथेष्टं दिशो हरितः सर्पति प्रसरति ।
कथंभूतो वायुः । बन्धनतो विमुक्त इव बन्धनात् परित्यक्त इव । उत्प्रेक्षालंकारः ॥

इयमित्यादि । हे राजन्, अत्र अस्मिन् मदपुरुषे पूर्वोक्तलक्षणप्राये गजे इयं व-
र्णना वितथा असत्या नैव वर्तते । कथंभूते गजे मदपुरुषे । अद्भुतकारिणि आश्चर्योत्पा-
दके । यदि इयं वर्णना वितथा न वर्तते तर्हि किं वितथं किमपि अपरं सत्यं वर्तते,
परं निश्चयेन बुधोक्तजवबलपरीक्षायाः बुधैर्विद्वद्भिर्मुक्ता गत्यागमे प्रतिपादिता या
जवबलयोः वेगशक्त्योः परीक्षा विचारणा बुधोक्तजवबलपरीक्षा तस्या नियमो नि-
र्णयः निश्चयः निर्धारः स तु वितथः । सत्य इत्यर्थः । अतिशयालंकारः ॥

कदाचित् कस्मिंश्चिदवसरे सैन्ययोगात् पूर्वमेव सेनायाः दिग्विजयकरणे योगात्
प्रथममेव करिणां कोशारोपणं कल्पानां लोहादीनां दन्तवेष्टनादिकं अकरवं अहं चकार ।
कथंभूतोऽहम् । इत्यमुना प्रकारेण विहितकल्पनाविधिः विहितः कृतो गजानां कल्पना-
विधिः दन्तजटनान्निविधानं येन स विहितकल्पनाविधिः । इतीति किम् । सा कल्पना
प्रशस्यते श्लाघ्यते । सा का । या कुञ्जरेन्द्राणां गुप्तिशोभां करोति । कस्य गुप्तिशोभाम् ।
वक्रस्य दन्तरक्षादिशोभाम् । न केवलं गुप्तिशोभाम्, प्रहारेण दन्तपातेन दुर्गादिपातनप-
रीक्षां सौष्ठवं दृढप्रहारादिकं च या कल्पना करोति सा कल्पना प्रशस्यते । पुनः कथंभू-
तोऽहम् । तेन गजोपजीविना गृहीता स्त्रीकृता प्रसादपरम्परा हर्षदानश्रेणीर्यस्मात् स
गृहीतप्रसादपरम्परः । कथंभूतेन तेन । इति च अधीयानेन ईदृशं पठता । इतीति किम् ।

आरूढेत्यादि । हे देव, हे शौण्डीरचूडामणे हे सुभटशिरोरत्न, करी तव गजेन्द्रः
इति ईदृशं चिन्तनपरः विचारतत्पर इव वारंवारं पुनः पुनः नेत्रे द्वे लोचने पिधते
झम्पति । इतीति किम् । हे शौण्डीरचूडामणे, त्वयि भवति मातङ्गं गजपतिमारूढे सति

तत्पर्याप्तमनेन कोशविधिना भारक्लमं कुर्वता

वारंवारमितीव चिन्तनपरो नेत्रे पिधत्ते करी ॥ ३१९ ॥

इति चाधीयानेन तेन गृहीतप्रसादपरम्परः करिणां कोशारोपणमकरवम् ।

येषां गजोत्तमाङ्गानि बलानि न महीभुजाम् ।

उत्तमाङ्गविहीनानि तानि तेषां रणाङ्गणे ॥ ३२० ॥

कदाचित्

आरोहणं कृतवति सति सा जगत्प्रसिद्धा कुञ्जरमण्डली गजघटा का कियन्मात्रा । न कापीत्यर्थः । सा का । या कुञ्जरमण्डली मम पुरः ममाग्रतः संमुखीना संमुखीभवेत् संजायेत् । ततस्तस्मात् कारणात् अनेन प्रत्यक्षीभूतेन कोशविधिना दन्तजटनादिविधानेन पर्याप्तं परिपूर्णम् । कथंभूतेन कोशविधिना । भारक्लमं भारखेदं कुर्वता । आक्षेपालंकारः ॥

येषामित्यादि । येषां महीभुजां महीपालानां बलानि सैन्यानि वर्तन्ते । कथंभूतानि बलानि । गजोत्तमाङ्गानि गजा एव उत्तमाङ्गमुत्कृष्टमङ्गं चतुरङ्गसैन्यं मध्ये एषां तानि । तेषां महीभुजां रणाङ्गणे तानि बलानि उत्तमाङ्गविहीनानि भवन्ति मस्तकरहितानि भवन्ति । श्लेषालंकारः ॥

कदाचित् कस्मिंश्चिदवसरे प्रत्यवसानं समाचरत भोजनं अहं आचरितवान् । कथंभूतं प्रत्यवसानम् । इत्यमुना प्रकारेण सज्जनभिषजः सज्जननामवैयात् प्रसूतसूतामृतपुनरुक्तोपदंशदशनं प्रसूतानि उत्पन्नानि यानि सूतामृतानि सुभाषितपीयूषाणि तैः पुनरुक्तं द्विगुणीकृतं उपदंशानां चर्वणानां दशनं भक्षणं यत्र प्रत्यवसाने तत्तथोक्तम् । उक्तं च—‘अवदेशस्तु भक्षणं खरविद (?) समभ्यवहार्यं चर्वणमुपदंशश्च ।’ कथंभूतात् सज्जनभिषजः । वैद्यविद्याविलासापरनामभाजः वैद्यविद्याविलास इति ईदृशं अपरं द्वितीयं नाम अभिधानं भजते सेवते स तथा तस्मात् । पुनः कथंभूतात् । रसानां मधुराम्लकटुतिक्तकषायलवणानां षड्रसानां शुद्धसंसर्गभेदेन । भेदसौन्दः प्रत्येकमभिसंबध्यते । तेनायमर्थः—शुद्धभेदेन संसर्गभेदेन च त्रिषष्टिव्यञ्जनोपदेशभाजः त्रिषष्टिव्यञ्जनानि येषां तेषामुपदेशं भजते । तथाहि—मधुराम्लेन, कटुना तिक्तेन, कटुकेन च, कषायेण पृथक् सह तिक्तस्तु कटुना सार्धं कषायेण पृथक् । तथा कटुकस्तु कषायेन सिद्धयोगा इति स्मृताः । अस्यायमर्थः—मधुराम्लम्, मधुरलवणम्, मधुरतिक्तम्, मधुरकटुकम्, मधुरकषायम्, आम्ललवणम्, आम्लतिक्तम्, आम्लकटुकम्, आम्लकषायम्, लवणतिक्तम्, लवणकटुकम्, लवणकषायम्, तिक्तकटुकम्, तिक्तकषायम्, कटुककषायम्, एवं पञ्चदश । मधुराम्ललवणम्, मधुराम्लतिक्तम्, मधुराम्लकटुकम्, मधुराम्लकषायम्, मधुरलवणतिक्तम्, मधुरलवणकटुकम्, मधुरलवणकषायम्, मधुरतिक्तकटु-

अधिगतसुखनिद्रः सुप्रसन्नेन्द्रियात्मा
सुलघुजठरवृत्तिर्भुक्तपक्तिं दधानः ।

श्रमभरपरिखिन्नः स्नेहसंमर्दिताङ्गः

सवनगृहसुपेयाद्भूपतिर्मज्जनाय ॥ ३२१ ॥

स्थाल्यां यथानावरणाननायामघटितायां च न साधुपाकः ।

अनाप्तनिद्रस्य तथा नरेन्द्र व्यायामहीनस्य च नान्नपाकः ॥ ३२२ ॥

कम्, मधुरतिक्तकषायम्, मधुरकटुककषायम्, एवं दश । आम्ललवणतिक्तम्, आम्ल-
लवणकटुकम्, आम्ललवणकषायम्, आम्लतिक्तकटुकम्, आम्लतिक्तकषायम्, आम्लक-
टुककषायम्, एवं षट् । लवणतिक्तकटुकम्, लवणतिक्तकषायम्, लवणकटुककषायम्,
एवं त्रयः । तिक्तलवणकषायम्, एकः । मधुराम्ललवणतिक्तम्, मधुराम्ललवणकटुकम्,
मधुराम्ललवणकषायम्, मधुरलवणतिक्तकषायम्, मधुरलवणकटुककषायम्, मधुरतिक्त-
कटुककषायम्, मधुराम्लतिक्तकटुकम्, मधुराम्लतिक्तकषायम्, मधुराम्ललवणकटुक-
कषायम्, मधुरलवणतिक्तकटुकम्, एवं दश । आम्ललवणतिक्तकटुकम्, आम्ललवण-
तिक्तकषायम्, आम्ललवणकटुककषायम्, आम्लतिक्तकटुककषायम्, लवणतिक्तकटु-
ककषायम्, एवं पञ्च । आम्ललवणतिक्तकटुककषायम्, मधुरतिक्तलवणकषायम्,
मधुराम्लतिक्तकटुककषायम्, मधुराम्लतिक्तकटुककषायम्, मधुराम्ललवणतिक्तकषायम्,
एवं पञ्च । मधुराम्ललवणतिक्तकटुकम्, एवं एकः । मधुराम्ललवणतिक्तकटुककषायम्,
एवं षट् । एवं त्रिषष्टिव्यञ्जनभेदः । इतीति किम् ।

अधिगतसुखनिद्र इत्यादि । भूपती राजा सवनगृहं स्नानमन्दिरं मज्जनाय
उपेयाद्गच्छेत् । भूपतिः कथंभूतः । अधिगतसुखनिद्रः अधिगता प्राप्ता सुखनिद्रा येन
स तथोक्तः । पुनः कथंभूतः । सुप्रसन्नेन्द्रियात्मा सुप्रसन्नानि अकलुषितानि इन्द्रियाणि
स्पर्शनरसनघ्राणचक्षुःश्रोत्राणि आत्मा च मनो यस्य स तथोक्तः । पुनः कथंभूतः । सुल-
घुजठरवृत्तिः सुष्ठु अतिशयेन लघ्वी अगुर्वी जठरस्योदरस्य वृत्तिर्भोजनं यस्य स त-
थोक्तः । भूपतिः किं कुर्वाणः । भुक्तपक्तिः दधानः भुक्तस्य भोजनस्य पक्तिं पचनतां
दधानः कुर्वाणः । अपरं कथंभूतः । श्रमभरपरिखिन्नः श्रमभरेण धनुर्विद्याश्ववाहनादिना
परि समन्तात् खिन्नः श्रान्तः । पुनः कथंभूतः । स्नेहसंमर्दिताङ्गः स्नेहेन जातीपद्मकु-
क्तबन्धनादिपुष्पाङ्गसितेन तैलेन घृतेन वा सम्यक्प्रकारेण संमर्दिताङ्गः अभ्यक्तशरीरः ।
जात्यलंकारः ॥

स्थाल्यामित्यादि । हे नरेन्द्र, यथा येन प्रकारेण अनावरणाननायां अपिधान-
रहितमुखायां अघटितायां च दर्व्या अचालितानायां च स्थाल्यां उखायां साधुपाको
न भवति, तथा तेन प्रकारेण अनाप्तनिद्रस्य* अप्राप्तस्वापस्य व्यायामहीनस्य च श्रम-
हीनस्य च अन्नपाको न भवति । दृष्टान्तालंकारः ॥

अभ्यङ्गः श्रमवातहा बलकरः कायस्य दाढ्यावहः
 स्यादुद्वर्तनमङ्गकान्तिकरणं मेदःकफालस्यजित् ।
 आयुष्यं हृदयप्रसादि वपुषः कण्डूक्लमच्छेदि च
 स्नानं देव यथार्तुसेवितमिदं शीतैरशीतैर्जलैः ॥ ३२३ ॥
 श्रमघर्मातिदेहानामाकुलेन्द्रियचेतसाम् ।
 तव देव द्विषां सन्तु स्नानपानादनक्रियाः ॥ ३२४ ॥
 स्वयं विरतघर्मांस्वुर्निद्राविद्राणितश्रमः ।
 शीतोपचारतृद्वेदाद्भवेत्पत्सलवत्सलः ॥ ३२५ ॥

अभ्यङ्ग इत्यादि । हे राजन्, अभ्यङ्गस्तैलमर्दनं श्रमवातहा श्रमं खेदं वातं हन्ति निराकरोति श्रमवातहा । पुनः कथंभूतः । कायस्य बलकरः । पुनः कथंभूतः । कायस्य दैर्घ्यं (दाढ्या)वहः शिथिलनिवारकः । हे देव, उद्वर्तनं स्नानीयचूर्णेन विलेपनं अङ्गकान्तिकरणं स्यात् । कथंभूतं उद्वर्तनम् । मेदःकफालस्यजित् मेदश्च वपा वसाशुद्धं मांसं क्लेह इति पाठतः, कफश्च श्लेष्मा, आलस्यं च अनुद्यमः, मेदकफालस्यानि तानि जयति निराकरोति इति मेदःकफालस्यजित् । हे देव, स्नानं आयुष्यं आयुषे हितं आयुष्यम् । पुनः कथंभूतम् । हृदयप्रसादि मनसः प्रसन्नताजनकं क्लृप्तिनिवारणम् । पुनः कथंभूतम् । वपुषः शरीरस्य कण्डूक्लमच्छेदि कण्डूश्च खर्जः, क्लमश्च ग्लानिः, तौ छेदयतीति कण्डूक्लमच्छेदि । पुनः कथंभूतम् । शीतैरशीतैर्जलैर्यथार्तुसेवितं उष्णकाले शीतैर्जलैः स्नानं सेव्यते, शीतकाले वर्षासु च उष्णैर्जलैः सेव्यते । समुच्चयालंकारः ॥

श्रमघर्मेत्यादि । हे देव, तव द्विषां भवतः शत्रूणां स्नानपानादनक्रियाः सन्तु । क्रियाशब्दः प्रत्येकमभिसंबध्यते । स्नानक्रिया च पानक्रिया च अदनक्रिया च स्नानपानादनक्रियाः भवन्तु । कथंभूतानां तव द्विषाम् । श्रमघर्मातिदेहानां श्रमेण खेदेन घर्मणा उष्णेन आर्तः पीडितो देहः शरीरं येषां ते श्रमघर्मातिदेहास्तेषाम् । पुनः कथंभूतानाम् । आकुलेन्द्रियचेतसाम् आकुलानि विह्वलीभूतानि इन्द्रियाणि चेतश्च मनो येषां ते आकुलेन्द्रियचेतसस्तेषाम् । हेत्वलंकारः ॥

स्वयमित्यादि । भवेत् संजायेत । कोऽसौ । पत्सलवत्सलः भोजनश्लेहलः । कथंभूतः । स्वयं विरतघर्मांस्वुर्व्यजनादिना आस्फेडितप्रखेदजलः । पुनः कथंभूतः । निद्राविद्राणितश्रमः निद्रया प्रलीलया चिद्राणितो विनाशितः श्रमः खेदो येन स तथा । स कस्मात् पत्सलवत्सलो भवेत् । शीतोपचारतृद्वेदात् । द्राक्षाहरीतकीआमलपानकादिना विनाशिततृष्णाच्छेदात् । न तु पानीयपानादित्यर्थः । जात्यलंकारः ॥

दृग्मान्धभागातपितोऽम्बुसेवी श्रान्तः कृताशो वमनज्वरार्हः ।

भगन्दरी स्यन्दविबन्धकाले गुल्मी जिहत्सुर्विहिताशनश्च ॥ ३२६ ॥

स्नानं विधाय विधिवत्कृतदेवकार्यः

संतर्पितातिथिजनः सुमनाः सुवेषः ।

आसैर्वृतो रहसि भोजनकृततथा स्या-

त्सायं यथा भवति भुक्तिकरोऽभिलाषः ॥ ३२७ ॥

चारायणो निशि तिमिः पुनरस्तकाले

मध्ये दिनस्य धिषणश्चरकः प्रभाते ।

भुक्तिं जगाद नृपते मम चैष सर्ग-

स्तस्याः स एव समयः क्षुधितो यदैव ॥ ३२८ ॥

योऽक्षुध्यंलोलभावेन कुर्यादाकण्ठभोजनम् ।

सुप्तान्व्यालानिव व्याधीन्सोऽनर्थाय प्रबोधयेत् ॥ ३२९ ॥

दृग्मान्धभागित्यादि । आतपितो घर्मेपीडित आगतस्तथा सति यद्यम्बु सेवते जलं पिबति तर्हि दृग्मान्धभाक् मन्ददृष्टिर्भवति । श्रान्तः मार्गश्रान्तः आगतः सन् कृताशो यदि भोजनं करोति तदा वमनज्वरार्हः तस्य भोजनानन्तरं वमनं भवति ज्वरश्चोत्पद्यते । स्यन्दविबन्धकाले प्रस्रावबाधासहितो यदि भोजनं करोति तदा भगन्दरी भगन्दररोगस्तस्य भवति । यः पुमान् जिहत्सुः हृदनबाधासहितः सन् विहिताशनो भोजनं करोति स गुल्मी तस्य गुल्मानि उत्पद्यन्ते । जाल्यलंकारः ॥

स्नानमित्यादि । स्नानं विधाय विधिवत् शास्त्रोक्तप्रकारेण कृतदेवकार्यः स्नानार्चार्चादिविधिं कृत्वा संतर्पितातिथिजनः संप्रीणितयात्रलोकः, सुमनाः अकलुषितचित्तः, सुवेषः रुचिराकल्पसंयुक्तः, आसैर्वृतः हितजनैर्गुर्वादिभिः संवेष्टितो रहसि एकान्ते भोजनकृतं पुमान् भोजनं करोति स पुमान् तथा स्यात् तादृशो भवति । तादृशः कीदृशो भवति । सायं संध्यायां सूर्यास्तमनवेलायां भुक्तिकरोऽभिलाषो भोजनेच्छा यथा भवति । जाल्यलंकारः ॥

चारायण इत्यादि । हे नृपते, चारायणो नाम वैद्यः निशि रात्रौ भुक्तिं भोजनं जगाद उक्तवान् । तिमिर्नाम वैद्यः पुनः अस्तकाले संध्यासमये भुक्तिं जगाद । धिषणो वृहस्पतिर्नाम वैद्यः दिनस्य मध्ये मध्याह्ने भुक्तिं जगाद । चरको नाम वैद्यः प्रभाते भुक्तिं जगाद । मम एष सर्गो वर्तते । एष कः । तस्या भुक्तेः स एव समयः स एवावसरः । स कः । यदैव यस्मिन्नेव काले क्षुधितो भवति तदैव भोजनं कुर्यादित्यर्थः । दीपकालंकारः ॥

योऽक्षुध्यन्नित्यादि । यः पुमान् अक्षुध्यन् वुभुक्षारहितः सन् लोलभावेन भो-

अन्ये त्वेवमाहुः—

यः कोकवद्दिवाकामः स नक्तं भोक्तुमर्हति ।

स भोक्ता वासरे यश्च रात्रौ रन्ता चकोरवत् ॥ ३३० ॥

परे त्वेवमाहुः—

हन्नाभिपद्मसंकोचश्चण्डरोचरपायतः ।

अतो नक्तं न भोक्तव्यं वैद्यविद्याविदां वरैः ॥ ३३१ ॥

देवार्चा भोजनं निद्रामाकाशे न प्रकल्पयेत् ।

नान्धकारे न संध्यायां नाविताने निकेतने ॥ ३३२ ॥

सहभोजिषु लोकेषु पुरैव परिवेषयेत् ।

भुञ्जानस्यान्यथा पूर्वं तदृष्टिविषसंक्रमः ॥ ३३३ ॥

जनलम्पटत्वेन आकण्ठं भोजनं कुर्यात् परिपूर्णं भुङ्क्ते स पुमान् व्याधीन् रोगान् अनर्थाय दुःखनिमित्तं प्रबोधयेत् जागरयति । कथंभूतान् व्याधीन् । सुप्तान् व्यालानिव निद्रां प्राप्तान् सर्पानिव । उपमालंकारः ॥

अन्ये त्वेवमाहुः अन्ये वैद्यास्तु एवमाहुर्ब्रुवन्ति । एवं कथमिति चेत्—य इत्यादि । यः पुमान् कोकवत् चक्रवाकवत् दिवाकामः दिने मैथुनं करोति स पुमान् नक्तं रात्रौ भोक्तुमर्हति भोजनं कर्तुं योग्यो भवति । स पुमान् वासरे दिवसे भोक्ता भोजनं करोति । स कः । यः पुमान् रात्रौ रन्ता मैथुनकारकः । किंवत् । चकोरवत् जीवजीवपक्षिवत् । उपमालंकारः ॥

परे त्वेवमाहुः । एवं कथमिति चेत्—हन्नाभित्यादि । हृत्पद्मं च नाभिपद्मं च हन्नाभिपद्मे तयोः संकोचो भवति सुकुलत्वं स्यात् । कस्मात् । चण्डरोचरपायतः चण्डरोचिषः श्रीसूर्यस्य अपायतोऽस्तमनात् । अत एतस्मात् कारणात् नक्तं रात्रौ न भोक्तव्यं न भोजनीयम् । कैः । वैद्यविद्याविदां वरैः । उत्तमवैद्यैरित्यर्थः । रूपकालंकारः ॥

देवार्चामित्यादि । देवार्चा देवपूजनं भोजनं भुक्तिं निद्रां स्वापं एतानि त्रीणि कर्माणि आकाशे अन्नावाकाशे न प्रकल्पयेत् । तथा अन्धकारे न प्रकल्पयेत् । तथा संध्यायां न प्रकल्पयेत् । तथा अविताने चन्द्रोपकरहिते निकेतने गृहे न प्रकल्पयेत् । दीपकालंकारः ॥

सहभोजिष्वित्यादि । सहभोजिषु लोकेषु ये सहैव भोजनं कुर्वन्ति तेभ्यः पुरैव पूर्वमेव परिवेषयेत् भोजनं मोचयेत् । अन्यथा पूर्वं भुञ्जानस्य दृष्टिविषसंक्रमः तेषां दृष्टिविषं संक्रामति । रूपकालंकारः ॥

भुक्तौ स्वापे मलोत्सर्गे यः संबाधसमाकुलः ।

निःशङ्कस्यात्ययात्तस्य के के न स्युर्महामयाः ॥ ३३४ ॥

फेलाभुक्प्रतिकूलः क्रूरमनाः सामयः क्षुधाक्रान्तः ।

न स्यात्समीपवर्ती भोजनकाले विनिन्द्यश्च ॥ ३३५ ॥

विवर्णास्त्रिन्नविक्लिन्नविगन्धविरसस्थितिः ।

अतिजीर्णमसात्म्यं च नाद्यादन्नं न चाविलम् ॥ ३३६ ॥

हितं परिमितं पक्वं नेत्रनासारसाप्रियम् ।

परीक्षितं च भुञ्जीत न द्रुतं न विलम्बितम् ॥ ३३७ ॥

ध्वाङ्गः खरान्विकुरुतेऽत्र पिकात्मजश्च

बभ्रुः शिखण्डितनयश्च भवेत्प्रहृष्टः ।

भुक्तावित्यादि । यः पुमान् भुक्तौ भोजने स्वापे निद्रायां मलोत्सर्गे विड्विसर्जने संबाधसमाकुलो भवति बाधावान् भवति तस्य पुरुषस्य के के महामयाः रोगा न स्युर्न भवन्ति । अपि तु सर्वे महामयाः स्फुरन्तीत्यर्थः । कस्मात् । निःशङ्कस्यात्ययात् निःशङ्कत्वाभावात् । आक्षेपालंकारः ॥

फेलाभुगित्यादि । भोजनकाले फेलाभुक् उच्छिष्टभोजी पुमान् समीपवर्ती निकटवर्ती न स्यात् । तथा प्रतिकूलः शत्रुः समीपवर्ती न स्यात् । तथा क्रूरमना हिंसकः पुमान् भोजनकाले समीपवर्ती न स्यात् । तथा सामयो रुग्णः पुरुषः न स्यात् । तथा क्षुधाक्रान्तः बुभुक्षापीडितो न स्यात् । तथा विनिन्द्यश्च निन्दनीयः पुमान् न स्यात् । दीपकालंकारः ॥

विवर्णेत्यादि । अन्नं न अद्यात् न भुञ्जीत । कथंभूतमन्नम् । विवर्णास्त्रिन्नविक्लिन्नविगन्धविरसस्थितिः विवर्णं च मलिनम्, अस्त्रिन्नं च अनिष्पन्नम्, विक्लिन्नं च, विगन्धं च विरूपकगन्धसहितम्, विरसं च स्वादरहितम्, ईदृशानां दोषाणां स्थितिः स्थानं यस्मिन्नन्ने तत्तथोक्तम् । पुनः कथंभूतम् । अतिजीर्णं भूमिनिष्कासितं विद्धं वा असात्म्यं च अहितं आविलमशुद्धम् । क्रियाक्षेपालंकारः ॥

हितमित्यादि । अन्नमिति पूर्वोक्तमेव ग्राह्यम्, अन्नं भुञ्जीत अश्नीयात् । कीदृशं अश्नीयात् । हितं परिणामपथ्यम्, परिमितमनाकहीनम्, पक्वं अग्निपक्वम्, नेत्रनासारसाप्रियं नेत्रे च लोचने नासा च घ्राणेन्द्रियं रसा जिह्वा तासां प्रियं वल्लभम्, परीक्षितं च विषरहितं तथा न भुञ्जीत नाश्नीयात् द्रुतं शीघ्रम् । तत्कालोत्कीर्णमित्यर्थः । विलम्बितं अतिशीतं भोजनमध्ये कालक्षेपं कृत्वा न भुञ्जीत । भुञ्जान् एव पूर्णं कुर्यादित्यर्थः । क्रियादीपकालंकारः ॥

परीक्षितमित्यर्थपदस्य अर्थं विस्तारयति—**ध्वाङ्गः इत्यादि ।** विषदर्शनात् विषावलोकनात् ध्वाङ्गः काकः खरान् शब्दान् विकुरुते विकृतान् शब्दान् करोति । ‘यः श-

कौञ्चः प्रमाद्यति विरौति च ताम्रचूड-

श्छर्दिं शुकः प्रतनुते हृदते कपिश्च ॥ ३३८ ॥

विरज्येते चकोरस्य लोचने विषदर्शनात् ।

गतौ स्खलति हंसोऽपि लीयन्तेऽन्ने न मक्षिकाः ॥ ३३९ ॥

यथा लवणसंपर्कात्स्फुटं स्फुटति पावकः ।

विषदूष्यान्नसंपर्कात्तथा वसुमतीपते ॥ ३४० ॥

पुनरुष्णीकृतं त्याज्यं सर्वं धान्यं विरूढकम् ।

दशरात्रोषिते नाद्यात्कंसे च निहितं घृतम् ॥ ३४१ ॥

दधितक्राभ्यां कदलं क्षीरं लवणेन च शकुलिः कलिना ।

गुडपिप्पलिमधुमरिचैः सार्धं सेव्या न काकमाची च ॥ ३४२ ॥

भुञ्जीत माषसूपं मूलकसहितं न जातु हितकामः ।

दधिवत्सक्तून्नाद्यान्निशि निखिलं तिलविकारं च ॥ ३४३ ॥

ब्दकर्मशकः' इत्यनेन सूत्रेण उभयकर्मकोऽपि कृच्छातुरुवादित्वादात्मनेपदम् । अत्र अस्मिन् विषात्रे दृष्टे सति पिकात्मजः कोकिलः खरान् विकुसते । बभ्रुर्नकुलः शिखण्डितनयश्च मयूरः प्रहृष्टो भवेत् आनन्दितः स्यात् । कौञ्चः कुद्रपक्षः प्रमाद्यति दृष्ट्वा स्वपिति । ताम्रचूडः कुक्कुटः विरौति विरूपकं शब्दं करोति । शुकः कीरः छर्दिं वमनं प्रतनुते करोति । कपिर्हृदते पुरीषोत्सर्गं करोति । चकोरस्य जीवजीवस्य लोचने नेत्रे विरज्येते विरागं प्राप्नुतः । हंसो गतौ गमने स्खलति रुचिरगमनं न करोति । अन्ने मक्षिका न लीयन्ते नोपविशन्ति । युग्मम् । समुच्चयालंकारः ॥

यथेत्यादि । हे वसुमतीपते, यथा येन प्रकारेण लवणसंपर्कात् अक्षीवसंसर्गात् स्फुटं व्यक्तं पावको वैश्वानरः स्फुटति तटतटायते तथा तेन प्रकारेण विषदूष्यान्नसंपर्कात् पावकः स्फुटति । उपमालंकारः ॥

पुनरुष्णीकृतमित्यादि । नाद्यात् न भुञ्जीत । किं तत् । सर्वमन्नं सर्वभक्तं सूप-पूपादिकं वा पुनरुष्णीकृतम्, तथा विरूढकं अङ्कुरितं धान्यम्, तथा कंसे च निहितं दशरात्रोषितं दशदिवसस्थितं घृतं नाद्यात् । प्रदीपकालंकारः ॥

दधितक्राभ्यामित्यादि । दधितक्राभ्यां द्वाभ्यां तृतीयं कदलं एकेन वा कदलीफलं न सेव्यम् । लवणेन सह क्षीरं न सेव्यम् । कलिना काञ्जिकेन सह शकुलिः तिलमिश्रभक्ष्यविशेषः न सेव्यः । काकमाची वायसाध्वी क्षमान्नशाकविशेषः गुडपिप्पलिमधुमरिचैश्चतुर्भिः सार्धं न सेव्या न भोक्तव्या । दीपकालंकारः ॥

भुञ्जीतेत्यादि । माषसूपं शमीधान्यविशेषदाल्यन्नं वटकानामुपादानकारणं माषः

ऋते घृताम्बुभक्ष्येभ्यः सर्वं पर्युषितं त्यजेत् ।

केशकीटकसंसृष्टं पुनराद्धं च वर्जयेत् ॥ ३४४ ॥

अत्यशनं लघ्वशनं समशनमध्यशनमत्र संत्याज्यम् ।

कुर्याद्यथोक्तमशनं बलजीवितपेशलं क्रमशः ॥ ३४५ ॥

आदौ स्वादु स्निग्धं गुरु मध्ये लवणमम्लमुपसेव्यम् ।

रूक्षं द्रवं च पश्चात् च भुक्त्वा भक्षयेत्किञ्चित् ॥ ३४६ ॥

मन्दस्तीक्ष्णो विषमः समश्च वह्निश्चतुर्विधः पुंसां ।

लघु मन्दे गुरु तीक्ष्णे स्निग्धं विषमे समं समे चाद्यात् ॥ ३४७ ॥

तस्याः सूपं मूलकसहितं जातु कदाचित् हितकामः पुमान् न भुञ्जीत नाश्रीयात् ।
दधिवत् बद्धपिण्डान् सक्तून् न भुञ्जीत । शिथिलान् सक्तून्नाद्यादित्यर्थः । निशि रात्रौ
निखिलं तिलविकारं नाद्यात् । समुच्चयालंकारः ॥

ऋतेत्यादि । घृताम्बुभक्ष्येभ्यः ऋते घृताम्बुभक्ष्यान्विना सर्वं पर्युषितं रात्राबुषितं
त्यजेत् परिहरेत् । पर्युषिते घृते अम्बुनि पक्वान्ने च दोषो नास्तीत्यर्थः । केशकीटकसं-
सृष्टं यस्मिन्नने केशो निर्गतः कीटकश्च निर्गतः तदन्नं वर्जयेत् । तथा पुनराद्धं पुनरु-
ष्णीकृतं वर्जयेत् । समुच्चयालंकारः ॥

अत्यशनमित्यादि । अत्यशनं प्रायेण केवलं वस्तु संत्याज्यम् । लघ्वशनं ओदनादिकं
न भुञ्जीत । समशनं पथ्यापथ्यं त्याज्यम् । अध्यशनं भुक्तस्योपरि भोजनमध्यशनमुच्यते ।
तदुक्तम्—‘विद्याध्यशनं भूयो भुक्तस्योपरि भोजनम्’ इति । अत्र भोजने यथोक्त-
मशनं कुर्यात् अत्रिकालवयोनुरूपं यथोक्तम् । कथंभूतं यथोक्तमशनम् । बलजीवितपेशलं
बलकारकं जीवितकारकं च क्रमशोऽनुक्रमेण । तद्युक्तस्यान्नस्यायुक्तं अग्रेतन्यामार्यायां
कथयिष्ये । समुच्चयालंकारः ॥

आदावित्यादि । आदौ प्रथमतः स्वादु गुडादिमिश्रं तथा स्निग्धं घृतादिकं
उपसेव्यं भोजनीयम् । गुरु मध्ये गुरुपसेव्यं भक्तदात्यादिकं लवणं क्षारं अम्लं मध्ये
उपसेव्यम् । रूक्षं केवलं भक्तं द्रवं तक्रादिकं क्षीरात्रं पश्चात् उपसेव्यम् । भुक्त्वा भोजनं
कृत्वा किञ्चित् नारिकेरखर्जूरभ्रष्टचणकधान्यादिकं न भक्षयेत् । समुच्चयालंकारः ॥

मन्द इत्यादि । पुंसां पुरुषाणां वह्निर्वुभुक्षा क्षुधा चतुर्विधः चत्वारो विधाः
प्रकारा यस्य स चतुर्विधः । के ते चत्वारो विधाः । एकस्तावन्मन्दः मन्दो वह्निरल्पवु-
भुक्षा कफाधिकत्वात्, द्वितीयस्तीक्ष्णः पित्ताधिकत्वात्, तृतीयो विषमो वाताधिक-
त्वात्, चतुर्थः समः कफपित्तानिलसाम्यात् । उदरान्निश्चतुर्विधो भवति । उक्तं च—
‘मन्दस्तीक्ष्णोऽथ विषमः समश्चेति चतुर्विधः । कफपित्तानिलाधिकात्तत्साम्याज्जाठरो-

शिशिरसुरभिघर्मेष्वातपाम्भःशरत्सु
 क्षितिप जलशरद्धेमन्तकालेषु चैते ।
 कफपवनहुताशाः संचयं च प्रकोपं
 प्रशममिह भजन्ते जन्मभाजां क्रमेण ॥ ३४८ ॥
 तदिह शरदि सेव्यं स्वादु तिक्तं कषायं
 मधुरलवणमम्लं नीरनीहारकाले ।
 नृपवर मधुमासे तीक्ष्णतिक्ते कषायं
 प्रशमरसमथान्नं ग्रीष्मकालागमे च ॥ ३४९ ॥
 नवमशनमिहाद्यात्क्षीरमाषेक्षुभक्ष्या-
 न्दधि च घृतविकारांस्तैलमप्यत्र पथ्यम् ।

ऽनलः ॥ विषमो वातजान्‌रोगांस्तीक्ष्णः पित्तसमुद्भवान् । करोत्यग्निस्तथा मन्दो
 विकारान्‌कफसंभवान् ॥' तत्र चतुर्विधेष्वपि वह्निषु अदनमाह—लघु मन्दे लघुभोजनं
 मन्देऽग्नौ अद्यात् भक्ष्यात् भुञ्जीत । तीक्ष्णाग्नौ गुर्वन्नमद्यात् । विषमेऽग्नौ स्निग्धान्नमद्यात् ।
 समेऽग्नौ सममन्नमद्यात् । दीपकालंकारः ॥

शिशिरसुरभिघर्मेष्वाद्यादि । हे क्षितिप हे राजन्, कफपवनहुताशाः श्लेष्मवायु-
 पित्तानि संचयं प्रकोपं च प्रशमं उपशमनं इह अस्मिन् संसारे जन्मभाजां प्राणिनां क्रमेण
 यथासंख्येन भजन्ते । केषु । शिशिरसुरभिघर्मेषु । अस्यायमर्थः—शिशिरे माषफाल्गुन-
 द्वये कफः श्लेष्मः संचयं भजते, सुरभौ वसन्ते चैत्रवैशाखे कफः प्रकोपं भजते, घर्मे
 ज्येष्ठाषाढे ग्रीष्मकाले कफः प्रशमं भजते, आतपे ग्रीष्मकाले पवनो वायुः संचयं भजते,
 अम्भसि श्रावणभाद्रपदमासद्वये पवनः प्रकोपं भजते, शरदि आश्विनकार्तिकमासद्वये पवनः
 प्रशमं भजते, शरदि पित्तः संचयं भजते, मार्गशीर्षपौषमासद्वये पित्तः प्रकोपं भजते,
 माषफाल्गुनमासद्वये पित्तः प्रशमं च भजते इति तात्पर्यार्थः । यथासंख्यालंकारः ॥

तदिहेत्यादि । हे नृपवर राजाधिराज, तत्तस्मात् कारणात् इह अस्यां शरदि
 स्वाद्वन्नं मिष्टान्नं सेव्यम्, तिक्तं कषायं च सेव्यम्, नीरनीहारकाले मधुरं लवणं अम्लं
 च सेव्यम्, मधुमासे च वसन्तसमये तीक्ष्णतिक्ते कषायं च सेव्यम्, अथानन्तरं
 ग्रीष्मकालागमे च प्रशमरसं अन्नं मिष्टान्नं सेव्यम् । समुच्चयालंकारः ॥

नवमशनमित्यादि । इह अस्मिन् शिशिरकाले नवमशनं अद्यात् भुञ्जीत । पुनश्च
 किं अद्यात् । क्षीरमाषेक्षुभक्ष्यान् क्षीरं च माषाश्च वृष्ट्याः इक्षुश्च क्ष्वादिकाः पौण्ड्रके
 भक्ष्याश्च मोदकादयः क्षीरमाषेक्षुभक्ष्यास्तान् । च अन्यत् शिशिरकाले दधि अद्यात् यथा

निशि च शिशिरकाले पीनवक्षोजभाजो

विपुलबहलकायाः सेवनीयाः पुरंध्रयः ॥ ३९० ॥

यवगोधूमप्रायं रूक्षप्रायं च भोजनं कुर्यात् ।

मदनविजृम्भणकाले गुरु शीतं स्वादु च त्याज्यम् ॥ ३९१ ॥

कलमसदकभक्तं मुद्गसूपः ससर्पि-

विसकिसलयकन्दाः सक्तवः पानकानि ।

क्षितिरमण रसाला नालिकेरीफलाम्भ-

स्तपदिवसनिषेव्यं शर्कराढ्यं पयश्च ॥ ३९२ ॥

परिशुष्कं लघु स्निग्धमुष्णं प्रावृषि भोजनम् ।

पुराणशालिगोधूमयवप्रायं समाचरेत् ॥ ३९३ ॥

घृतविकारान् च अद्यात् तथा घनीभूतं घृतमद्यात् । अत्र अस्मिन् शिशिरकाले तैलमपि पथ्यं हितं वर्तते । निशि च रात्रौ पुरंध्रयः सेवनीयाः । कथंभूताः । पीनवक्षोजभाजः पीनवस्तन्यः । पुनः कथंभूताः पुरंध्रयः । विपुलबहलकायाः स्थूलशरीराः । समुच्चयालंकारः ॥

यवगोधूमप्रायमित्यादि । मदनविजृम्भणकाले वसन्तर्तौ यवगोधूमप्रायं रूक्षप्रायं अल्पघृतप्रायं च भोजनं कुर्यात् कुर्वन् गुरु माषादिकं शीतं शर्करादिकं स्वादु च मधुरमन्नं त्याज्यम् । समुच्चयालंकारः ॥

कलमेत्यादि । हे क्षितिरमण, तपदिवसे निषेव्यं ग्रीष्मकालदिनेषु सेव्यं सेवनीयम् । किम् । कलमसदकभक्तं सुगन्धशालितण्डुलकटो निषेव्यः । मुद्गसूपो मुद्गदालिनिषेव्यः । कथंभूतः । ससर्पिर्वृतप्रायम् । विसकिसलयकन्दाः विसं च पद्मिनीकन्दः, किसलयानि च मधुरपल्लवाः, कन्दाः पिण्डकन्दाः, सक्तवः भ्रष्टपञ्चचूर्णविकाराः, पानकानि शर्करागुडकुवरसादिकं पानकमुच्यते, रसाला मञ्जिका इति देवपञ्जिकायां शिखरणीति शर्करादिकम्, नालिकेरीफलाम्भः लाङ्गलिनीफलजलं च, अन्यत् शर्कराढ्यं शर्करासहितं यथोक्तं पयः दुग्धं जलं वा । समुच्चयालंकारः ॥

परिशुष्कमित्यादि । प्रावृषि भोजनं समाचरेत् कुर्यात् । कीदृशम् । परिशुष्कं अङ्गारमण्डकखाद्यकरं फेनिकादिकम्, लघु पाण्डिकं तण्डुलभक्तादिकम्, स्निग्धं घृतादिकम्, उषां....., पुराणशालिगोधूमयवप्रायं पक्वानसुगन्धशालिभक्तं गोधूमानामभ्यूषादिकं यवप्रायं यवौदनं समाचरेत् । समुच्चयालंकारः ॥

घृतं मुद्राः शालिः समिधविकृतिः क्षीरविधयः

पटोलं मृद्वीकाः फलभिह च धात्र्याः समुचितम् ।

सिता शीतच्छाया मधुरसवशं कन्दकुपलं

शरत्काले सेव्यं रजनिवदने चन्द्रकिरणाः ॥ ३९४ ॥

न्यूनाधिकविभागेन रसानृतुषु योजयेत् ।

षड्रसाभ्यवहारस्तु सदा नृणां सुखावहः ॥ ३९५ ॥

वालं वृन्ताकं कोहलं कारवेलं चिल्ली जीवन्ती वास्तुलस्तण्डुलीयः ।

सद्यःसंभृष्टाः पर्पटाश्चिर्मटान्ताः किं खर्लोकैश्चेत्फालयश्चार्द्रकस्य ॥ ३९६ ॥

तुर्येणांशेन भोज्यस्य सर्वशाकं समाचरेत् ।

दध्ना परिपुतं नाद्याद्विशुष्कं पयसा न च ॥ ३९७ ॥

घृतमित्यादि । शरत्काले आश्विनकार्तिकमासे घृतं सेव्यम्, मुद्राश्च सेव्याः, शालिः सुगन्धशाल्योदनम्, समिधविकृतिर्गोधूमचूर्णलपनश्रीः सेव्या, क्षीरविधयः परमान्नं सेव्यम्, पटोलं सवेन्दुव्यञ्जनम्, मृद्वीका द्राक्षाः सेव्याः । इह अस्मिन् काले चकाराद्विधमान्तराले च धात्र्याः फलं आमलकीफलं समुचितं योग्यम् । सिता शर्करा सेव्या, शीतच्छायाः आम्रवटचम्पकद्राक्षामण्डपादिषु छाया सेव्या, मधुरसवशं मिष्टरसाधीनं कन्दकुपलं पिण्डालकन्दमधुरपल्लवं च सेव्यं भवति । रजनिवदने पूर्वरात्रे चन्द्रकिरणाः सेव्या भवन्ति । समुच्चयालंकारः ॥

न्यूनाधिकेत्यादि । न्यूनाधिकविभागेन ऋतुषु रसान् योजयेत् । उष्णकाले उष्ण-रसं स्तोत्रं शीतरसं प्रचुरम्, शीतकाले शीतरसं स्तोत्रं उष्णरसं प्रचुरम्, एवं न्यूनाधिकविभागेन रसान् सेवेत् । विरुद्धं सर्वथा त्याज्यमित्यर्थः । षड्रसाभ्यवहारस्तु षड्रसभोजनं तु नृणां सदा सुखावहः सुखकरो भवति । जाल्यलंकारः ॥

वालं वार्ताकमित्यादि । वालं निष्पावकसालनं परहसितमेव न तु शुष्कम् । वृन्ताकं कोमलं वृन्ताकव्यञ्जनम्, कोहलं पक्ककर्कशव्यञ्जनम् । उक्तं च—‘वृन्ताकं कोमलं पथ्यं कूष्माण्डं कोमलं विषम् ।’ कारवेलं कटिलकव्यञ्जनम् । सुखवीसानमित्यर्थः । चिल्ली पोई पत्रभञ्जिका, जीवन्ती राजडोडिका, वास्तूलं वास्तूलशाकम् । ‘वास्तूलं शाकनायकम्’ इत्यर्थः । तण्डुलीयः अल्पमारिचशाकम्, सद्यःसंभृष्टाः पर्पटास्तत्कार्लमग्नौ संतापिताः पर्पटा माषपर्पटाः, चिर्मटान्ताः पुष्पपार्श्वकर्कटीभेदाः खर्लोकैः खर्गलोकैः किं न किमपि चेद्यदि आर्द्रकस्य फालयः खण्डानि भवन्ति । आक्षेपसमुच्चयालंकारः ॥

तुर्येणेत्यादि । तुर्येण चतुर्थेन अंशेन भागेन भोज्यस्य भोजनस्य सर्वशाकं समाचरेत् भुञ्जीत । दध्ना परिपुतं दधिमध्ये तुडितं व्यञ्जनं नाद्यात् न भुञ्जीत । पयसा विशुष्कं निर्जलं व्यञ्जनं तल्लिकोत्तीर्णप्रायं नाद्यादित्यर्थः । जाल्यलंकारः ॥

अकथितं दशघटिका कथितं द्विगुणाश्च ताः पयः पथ्यम् ।
 रूपामोदरसाढ्यं यावत्तावदधि प्राश्यम् ॥ ३९८ ॥
 तावद्वर्गोऽत्र भक्ष्याणां स्वदते श्लाघ्यतेऽपि च ।
 उष्णोष्णाः सर्पिषि स्नाता यावन्नाङ्गारपाचिताः ॥ ३९९ ॥
 यद्वेदागमवेदिभिर्निगदितं साक्षादिहायुर्नृणां
 यद्वैद्येषु रसायनाय पठितं सद्यो जरानाशनात् ।
 यत्सारस्वतकल्पकान्तमतिभिः प्रोक्तं धियः सिद्धये
 तत्ते काञ्चनकेतकद्रुतिरसच्छायं मुदे स्ताद्धृतम् ॥ ३९० ॥
 स्थौल्यं करोति हरतेऽनिलमेतदेकं
 यन्नोष्णतामुपगतं दधि तत्कदाचित् ।

अकथितमित्यादि । अकथितमनुत्कालितं दुग्धं दश घटिका यावत् तावत् पथ्यं अधिककाले अपथ्यम् । कथितमुत्कालितं यद्दुग्धं ता घटिका द्विगुणाश्च विंशतिघटिकापर्यन्तं पथ्यं पश्चादपथ्यमित्यर्थः । रूपामोदरसाढ्यं यावत् उज्ज्वलत्वं सुगन्धत्वं अनम्लगुणसहितं यावत्तावत्कालं दधि प्राश्यमास्वादनीयम् । जात्यलंकारः ॥

तावदित्यादि । अत्र अस्मिन् संसारे भक्ष्याणां पक्वानां वर्गः समूहस्तावत्कालं स्वदते श्लाघ्यतेऽपि च प्रशस्यते च । तावत्कियत् । यावत्कालं अङ्गारपाचिताः स्थूलाभ्यूर्णाः उष्णोष्णा अशीतलाः सर्पिषि स्नाता घृतप्लुता यावन्नायान्ति यावन्न भक्ष्यन्ते इत्यर्थः । अतिशयालंकारः ॥

यदित्यादि । हे राजन्, तद्धृतं ते तव मुदे हर्षाय स्ताद्धृतम् । यत्किम् । यद्धृतं वेदागमवेदिभिः वेदशास्त्रापकैः इह अस्मिन् संसारे साक्षात् प्रत्यक्षेण नृणां मनुष्याणां आयुः जीवितं निगदितं प्रतिपादितम् । 'आयुर्धै वृतम्' इति वचनात् । यद्धृतं वैद्येषु आयुर्वेदविज्ञापकेषु आयुर्वेदप्रतिपादकेषु शास्त्रेषु वा रसायनाय पठितं मृगाङ्गादिरसायननिमित्तं कथितम् । कस्मात् । सद्यस्तत्कालं जरानाशनात् घृतपानात् । 'वृद्धोऽपि तरुणायते' इति वचनात् । यद्धृतं सारस्वतकल्पकान्तमतिभिः सारस्वतो नाम सरस्वतीमन्त्रस्तन्महिमप्रकाशाङ्कं शास्त्रं सारस्वतकल्प उच्यते तेन कान्ता अतिमनोहरा मतिर्येषां मन्त्रवादिनां ते तथा तैः धियो बुद्ध्याः सिद्धये प्राप्त्यर्थं प्रोक्तं प्रतिपादितम् । कथंभूतं घृतम् । काञ्चनकेतकद्रुतिरसच्छायं काञ्चनं च केतकं च सुवर्णकेतकीपुष्पं तयोर्द्रुतिरसो द्रवस्तस्य छाया वर्णो यस्य घृतस्य तत्तथोक्तम् । उपमालंकारः ॥

स्थौल्यमित्यादि । तद्धि सेव्यं आस्वादनीयम् । तत्किम् । यत् दधि । किं करोति । स्थौल्यं पीवरत्वं करोति । अनिलं वातं हरते । एतदेकमेव अन्यानि औषधानां सहस्रा-

सर्पिःसितामलकमुद्गकषाययुक्तं

सेव्यं वसन्तशरदातपकालवर्जम् ॥ ३६१ ॥

नवनवनीतोद्धारं मथितं कथयन्ति समगुणं सुधियः ।

चिरमथितं पुनरुत्पत्तिकरं च न कस्य दोषस्य ॥ ३६२ ॥

क्षीरं साक्षाज्जीवनं जन्मसात्म्यात्तद्धारोष्णं गव्यमायुष्यमुक्तम् ।

प्रातः सायं साम्यधर्मावसाने भुक्तेः पश्चादात्मसाम्येन सेव्यम् ॥ ३६३ ॥

अतिमधुरनिषेवात्संततं वह्निसादः

समधिकलवणान्नप्राशनादृष्टिमान्धम् ।

अपि यं वातं न हरन्ति तं वातं इदमेकमपि हरति ।
कथंभूतं दधि सेव्यम् । सर्पिः सितामलकं च शिवाफलं मुद्गकषायश्च मुद्गजलं तैर्युक्तम् । पुनः
कथंभूतं दधि सेव्यम् । वसन्तशरदातपकालवर्जं वसन्तश्च चैत्रवैशाखमासद्वयम्, शरद्
आश्विनकार्तिकमासयुगलम्, आतपश्च ज्येष्ठाषाढमासद्वन्द्वम्, ते च ते काला तान् वर्ज-
यति इति वसन्तशरदातपकालवजम् । एतावता किमुक्तं भवति । मार्गशीर्षपौषमाषफाल्गु-
नश्रावणभाद्रपदेषु षट्सु मासेषु न्यूनाधिकविभागेन सेव्यमित्यर्थः । समुच्चयालंकारः ॥

नवनवनीतोद्धारमित्यादि । मथितं तत्र सुधियो विद्वांसः समगुणं वातपित्त-
श्लेष्महरमिति कथयन्ति प्रतिपादयन्ति । कथं मथितम् । नवनवनीतोद्धारं तत्कालगृहीत-
नवनीतमित्यर्थः । चिरमथितं ह्यस्तनदिवसादितक्रं पुनः कस्य दोषस्य वातपित्तश्लेष्मा-
देरुत्पत्तिकरं न भवति । अपि तु सर्वस्य दोषस्योत्पत्तिकरं भवतीत्यर्थः । तथा चोक्तम्—
'न तक्रदग्धाः प्रभवन्ति व्याधयः' इत्यत्र 'ईषत्स्पृष्टमन्तस्थानाम्' इति वचनात् न
छन्दोभङ्गः शङ्कनीयः । आक्षेपालंकारः ॥

क्षीरमित्यादि । क्षीरं दुग्धं सेव्यं सेवनीयम् । कथंभूतं क्षीरम् । साक्षात् निश्चयेन
जीवनं आयुःस्थिरीकरणम् । कस्मात् । जन्मसात्म्यात् । यतो जातमात्रोऽपि बालकः क्षीरं
पीत्वा जीवति अत आजन्महितत्वात् । तत्क्षीरं धारोष्णं गव्यं गवि भवं आयुष्यं आयुषे
हितं उक्तं च प्रतिपादितम् । अत्यनुष्णमतिशीतं न सेव्यमित्यर्थः । कदा सेव्यम् । प्रातः
प्रभातकाले यदि शरीरे पित्तं भवति । सायं संध्यायां सेव्यं यदि शरीरे वातो भवति ।
साम्यधर्मावसाने मैथुनकर्मानन्तरं भुक्तेः पश्चाद्यतीनामपि योग्यं आत्मसात्म्येन याव-
न्मात्रं आत्मने पदं भवति । अति बहु न सेव्यमित्यर्थः । पानीयसाम्योक्तत्वात् ।
रूपकसमुच्चयालंकारः ॥

अतिमधुरेत्यादि । संततं अतिमधुरनिषेवनात् गुरुशर्कराद्यास्वादानात् वह्निसादः
बुभुक्षानाशो भवति । समधिकलवणान्नप्राशनात् अधिकाक्षीवसंयुक्तभोजनात् स्वादनात्

जरयति वपुरेषात्यम्लतीक्ष्णोपयुक्ति-

बलविलयमसात्म्यं मुक्तमात्रं करोति ॥ ३६४ ॥

उषणो देहदाहाय कषायोऽनिलकोपनः ।

निषेव्यमाणः सातत्यादतिमात्रतया रसः ॥ ३६५ ॥ (युग्मम्)

यवसमिथविदाहिष्वम्बु शीतं निषेव्यं

क्वथितमिदमुपास्यं दुर्जरेऽन्ने च पिष्टे ।

भवति विदलकालेऽवन्तिसोमस्य पानं

घृतविकृतिषु पेयं कालसेयं सदैव ॥ ३६६ ॥

आदौ जलं बह्विविनाशकार्यं कुर्यात्तदन्ते कफवृंहणं च ।

मध्ये तु पीतं समतां सुखं च नास्यातियोगोऽभिमतः सकृच्च ॥ ३६७ ॥

अमृतं विषमिति चैतत्सलिलं निगदन्ति विदिततत्त्वार्थाः ।

युक्त्या सेवितममृतं विषमेतदयुक्तितः पीतम् ॥ ३६८ ॥

दृष्टिमान्द्यं चक्षुस्तेजोहीनं भवति । कुडवमध्ये टङ्कद्वयं लवणं युक्तमधिकं न युक्तमिति भावः । एषा प्रत्यक्षीभूता अत्यम्लतीक्ष्णोपयुक्तिः अतिखाटमरिचादि उपयोगः वपुः जरयति शरीरं जीर्णं करोति । तद्भुक्तमात्रं असात्म्यमपथ्यं बलविलयं नाशं करोति । उषणो देहदाहाय उषणः सुष्ठिमरिचपिप्पलिप्रभृतिरसः शरीरपरितापाय भवति । कषायो हरीतक्यामलकविभीतकपूगफलादिको रसः अनिलकोपनो वातकरो भवति । कोऽसौ । सातत्यात् निरन्तरास्वादानात् अतिमात्रतया निषेव्यमाणः सन् । जाल्यलंकारः ॥

यवसमिथेत्यादि । यवसमिथविदाहिषु यवानां शितशूकानां समिथश्चूर्णं तस्य विदाहिषु अजीर्णेषु शीतं अम्बु निषेव्यं अजीर्णं याति । अन्ने भोजने पिष्टे गोधूमसमिथ-दुर्जरे सति इदं अम्बु क्वथितमुत्कालितं जलं उपास्यं पानीये पेयम् । विदलकाले दात्य-जीर्णकाले अवन्तिसोमस्य काञ्जिकत्य पानमास्वादनं भवति । घृतविकृतिषु सर्पिर-जीर्णेषु कालसेयं तक्रं पेयम् । तक्रं तु सदैव हितमिति भावः । 'न तक्रदग्धाः प्रभवन्ति रोगाः' इत्यभिधानात् । समुच्चयालंकारः ॥

आदावित्यादि । आदौ भोजनस्य पूर्वमेव पीतं जलं बह्विविनाशकार्यं कुर्यात् । तदन्ते कफवृंहणं च श्लेष्मश्चाद्वि कुर्यात् । मध्ये तु पीतं जलं समतां सुखं च कुर्यात् । अस्य जलस्य सकृत् एकवारमेव अतियोगः अतिपानं नाभिमतो नाभीष्टः । 'पुनः पुनर्वारि पिबेदभूरि' इति वचनात् । समुच्चयालंकारः ॥

अमृतमित्यादि । एतत् सलिलं अमृतं विषमिति च द्वे नामनी विदिततत्त्वार्थाः विज्ञातायुर्वेदशास्त्रा निगदन्ति प्रतिपादयन्ति । 'प्रोक्तं प्राज्ञैर्भुवनममृतं जीवनीयं विषं

कौपं प्रास्रवणं वसन्तसमये ग्रीष्मे तदेवोचितं

काले चानभिवृष्टिदेशमथवा चौण्ड्यं घनानां पुनः ।

नीहारे सरसीतडागविषयं सर्वं शरत्संगमे

सेव्यं सूर्यसितांशुरश्मिपवनव्याधूतदोषं पयः ॥ ३६९ ॥

अव्यक्तरसगन्धं यत्स्वच्छं वातातपाहतम् ।

प्रकृत्यैवान्बु तत्पथ्यमन्यत्र कथितं पिबेत् ॥ ३७० ॥

वारि सूर्येन्दुसंसिद्धमहोरात्रात्परं त्यजेत् ।

दिवासिद्धं निशि त्याज्यं निशिसिद्धं दिवा त्यजेत् ॥ ३७१ ॥

च' इति हलायुधवचनात् । तत्रायं भावः—युक्त्या सेवितं जलममृतं जीवनीयम्, विषं चेति एतज्जलमयुक्तितः पीतं सत् विषं भवति । रूपकमिदम् ॥

कौपमित्यादि । कौपं पयः कूपोदकं प्रास्रवणं पयः निर्झरजलं वसन्तसमये चैत्र-
वैशाखे सेव्यम् । ग्रीष्मे ज्येष्ठाषाढे तदेव कूपनिर्झरजलं उचितं योग्यं भवति । पुनः
पुनरपि घनानां काले वर्षाकाले अनभिवृष्टिदेशं झम्पिति कूपस्य जलं सेव्यम् । अथवा
चौण्ड्यं चुरीसंभूतं त्रुटितं जलम् । उद्विग्नमिति यावत् । नीहारे शीतकाले सरसीतडाग-
विषयं पयः महासरोवरशुद्धसरोवरजलं सेव्यम् । शरत्संगमे आश्विनकार्तिकमासे सर्वं पयः
कूपप्रास्रवणसरसीतडागादिकं सेव्यम् । कथंभूतं पयः । सूर्यसितांशुरश्मिपवनव्याधूतदोषं
सूर्यश्च रविः सितांशुश्चन्द्रस्तयोः रश्मयः किरणाः पवनश्च वायुः तैर्व्याधूतः स्फेटितो
दोषो यस्य पयसः तत्तथोक्तम् । दीपकालंकारः ॥

अन्यक्तेत्यादि । यदम्बु जलं अव्यक्तरसगन्धम् । रसोऽपि ज्ञातुं न शक्यते, गन्धो-
ऽपि ज्ञातुं न शक्यते । स्वच्छं मूलादिजलैरमिश्रितम्, वातातपाहतं वातघर्मताडितम्,
तदम्बु प्रकृत्या स्वभावेनैव पथ्यमदोषकरम् । अन्यत्रैतद्गुणरहितं कथितमुत्कालितं
पिबेदास्वादयेत् । जात्यलंकारः ॥

वारीत्यादि । वारि जलं सूर्येन्दुसंसिद्धम् । जलभृतं घटं प्रातरेव घर्मे ध्रियते चतुरः
प्रहरात् रात्रावपि अभ्रावकाशे तिष्ठति तद्वारि सूर्येन्दुसंसिद्धमुच्यते । अन्यस्मिन् तज्जलं
पीयते रात्रावपि पीयते तदनन्तरं नास्वादयेत् । तेन कारणेन च अहोरात्रात्परं न तत्
पिबेदित्यर्थः । दिवासिद्धं दिवसे उत्कालितं दिवस एव पिबेत्, तस्य दिवसस्य निशि
रात्रौ न पिबेदित्यर्थः । निशिसिद्धं रात्रावुत्कालितं रात्रौ एव पिबेत्, न तु दिवा दिवसे
पिबेत् । अन्यथा दोष उत्पद्यत इत्यर्थः । जात्यलंकारः ॥

१. 'शुद्धकूपे तु चुरी चूण्डी तु चूतकः' इति हैमनाममाला. कोशान्तरे तु हस्वा-
द्योऽपि चुरीशब्दो दृश्यते.

वीरश्रीप्रणयगुरुः कल्पद्रुमपल्लवोऽर्थिनां साक्षात् ।

ताम्बूलाय प्रसरतु करस्तव स्त्रीकपोलचित्रकरः ॥ ३७२ ॥

कामकोपातपायासयानवाहनवह्नयः ।

भोजनानन्तरं सेव्या न जातु हितमिच्छता ॥ ३७३ ॥

आनन्दसुन्दरविनोदविदां वचोभिः

शृङ्गारसारसुभगैर्वनिताविनोदैः ।

आलापकेलिकरणैः शुकसारिकाणां

भुक्त्वातिवाह्य महीश दिनस्य मध्यम् ॥ ३७४ ॥

इति वैद्यविद्याविलासापरनामभाजो रसानां शुद्धसंसर्गभेदेन त्रिषष्टिव्यञ्जनोपदेशभाजः सज्जनभिषजः प्रसूतसूक्तामृतपुनरुक्तोपदंशदशनं प्रत्यवसानं समाचरत ।

वीरश्रीत्यादि । हे राजन्, तव करः ताम्बूलाय प्रसरतु व्याप्रियताम् । कथंभूतः करः । वीरश्रीप्रणयगुरुः वीरश्रियो वीरलक्ष्म्याः प्रणयस्य स्नेहोत्पादनशिक्षायाः गुरुराचार्यः । पुनः कथंभूतः । अर्थिनां याचकानां साक्षात् प्रत्यक्षेण कल्पद्रुमपल्लवः कल्पवृक्षप्रवालः । पुनः कथंभूतः । स्त्रीकपोलचित्रकरः स्त्रीणां कपोलेषु पत्रावलीलेखने चित्रकरः रङ्गाजीवकः । रूपकालंकारः ॥

कामकोपेत्यादि । कामश्च स्त्रीसेवा, कोपश्च क्रोधभावः, आतपश्च घर्मः, आयासश्च श्रमः, यानं च गमनम्, वाहनं च अश्वाद्यारोहणम्, वह्निश्चाम्निः, ते कामकोपातपायासयानवाहनवह्नयः एते पदार्था भोजनानन्तरं जातु कदाचित् न सेव्याः । किं कुर्वता । हितमिच्छता कायस्य गुणं वाञ्छता । समुच्चयालंकारः ॥

आनन्दसुन्दरेत्यादि । हे महीश हे राजन्, भुक्त्वा भोजनं कृत्वा दिनस्य मध्यं मध्याह्नवेलां अतिवाह्य निर्गमय । कैः कृत्वा अतिवाह्य । आनन्दसुन्दरविनोदविदां वचोभिः आनन्देन सुन्दराः मनोहराः ये विनोदाः क्रीडनानि तान् विदन्ति जानन्ति आनन्दसुन्दरविनोदविदस्तेषां वचोभिर्वचनैः । सुभाषितगोष्ठीभिरित्यर्थः । पुनश्च कैः कृत्वा मध्याह्नमतिवाह्य । वनिताविलासैः वनितानां अल्यर्थरागोत्पादिकानां स्त्रीणां विलासैर्लोचनावलोकनैः । कथंभूतैः । शृङ्गारसारसुभगैः । सारशृङ्गारेण मनोहरैरित्यर्थः । पुनश्च कैः कृत्वा मध्याह्नमतिवाह्य । शुकसारिकाणां पीतपादकीरादिकानां आलापकेलिकरणैः आभाषणक्रीडाविधानैः । समुच्चयालंकारः ॥

कदाचिदनवरतजलजडजलार्द्रान्दोलनस्यन्दिमन्दानिलविनोददोहदिनि
सान्द्रनिद्रोद्रेकदुर्ललितमध्यंदिनसमये घनधर्मजलोद्वेह्लनविगलन्मलयजरसप्र-
सरानुसारितसुन्दरीपयोधरवपुषि तीव्रातपातङ्कपावकसंपर्कस्फुटन्मौक्तिकविर-
हिणीहृदयहारे स्थलकमलालवालायमानमहासरसि स्मरज्वरावेगसंगताङ्गना-
ङ्गसङ्गसंजातकाथकथ्यमानजलकेलिदीर्घिकापङ्कजकानने मलयाचलमेखला-

कदाचित् कस्मिंश्चिदवसरे निदाघानेहसि ग्रीष्मकाले मदनमदविनोदं नाम उद्यानं वनं
प्रियतमाजनमिव अनुभूय पुनस्तत्र यन्त्रधारागृहे कृत्रिमवर्षाकरे प्रियतमाभिः सह संकी-
डमानः रममाणः इत्यमुना प्रकारेण वैतालिकालापोल्लस्यमानमानसः घर्मदिनेषु मध्याह्न-
समयान् अतिवाहयामास अहं निर्गमितवान् इति क्रियाकारकसंबन्धः । कथंभूते निदा-
घानेहसि । अनवरतजलजडजलार्द्रान्दोलनस्यन्दिमन्दानिलविनोददोहदिनि अनवरतं
जलेन जडा या जलार्द्रा जलार्द्रवत्त्वं तस्य आन्दोलनेन चालनेन स्यन्दते ईषत् च्योतति
इत्येवंशीलो योऽसौ मन्दानिलः तस्य विनोददोहदः क्रीडाविनोदो विद्यते यस्मिन्
निदाघानेहसि स तथोक्तस्तस्मिन् । पुनः कथंभूते । सान्द्रनिद्रोद्रेकदुर्ललितमध्य-
दिनसमये सान्द्रः प्रचुरतरो योऽसौ निद्रोद्रेकः प्रमीलिताधिक्यं तेन दुर्ललितो दुर्नि-
वार्यः मध्यंदिनसमयो मध्याह्नवेला यस्मिन् स तथा तस्मिन् । पुनः कथंभूते । घनधर्म-
जलोद्वेह्लनविगलन्मलयजरसप्रसरानुसारितसुन्दरीपयोधरवपुषि घनं प्रचुरं यद्धर्मजलं
प्रखेदजलं तस्य उद्वेह्लनेन प्रसरेण विगलन् विविधं निर्गलन् योऽसौ मलयजरसः
चन्दनद्रवः तस्य प्रसरेण अनुसारितं सुन्दरीणां नवयौवनस्त्रीणां पयोधराणां वपुः
शरीरं येन निदाघानेहसा स तथा तस्मिन् । पुनः कथंभूते । तीव्रातपातङ्कपावकसंपर्क-
स्फुटन्मौक्तिकविरहिणीहृदयहारे तीव्रोऽमन्दो योऽसौ आतपो घर्मः स एवातङ्कः
सद्यःप्राणहरव्याधिः स एव पावकः तस्य संपर्केण स्पर्शेन स्फुटन्ति द्विधा भवन्ति
यानि मौक्तिकानि तैरुपलक्षितः विरहिणीनां विप्रलब्धकामिनीनां हृदयहारो यत्र
स तथा तस्मिन् । पुनः कथंभूते । स्थलकमलालवालायमानमहासरसि स्थलानां कमलानां
आलवालायमानानि सेचनस्थानकसदृशानि महासरांसि अखातसरोवराणि यस्मिन् स तथा
तस्मिन् । पुनः कथंभूते । स्मरज्वरावेगसंगताङ्गनाङ्गसङ्गसंजातकाथकथ्यमानजलकेलिदी-
र्घिकापङ्कजकानने स्मरः कन्दर्पस्तस्य संबन्धी योऽसौ ज्वरो व्याधिविशेषस्तस्यावेगेन
समन्ताच्छवेन संगतं सहितं यत् अङ्गनाया अङ्गं तस्य सङ्गेन मेलापकेन संजातो योऽसौ
काथः अत्युष्णं जलं तेन कथ्यमानानि रन्ध्यमानानि जलकेलिदीर्घिकाणां पङ्कजकाननानि
कमलवैनानि यस्मिन् स तथा तस्मिन् । पुनः कथंभूते । मलयाचलमेखलास्खलजलधिवे-

स्खलज्जलधिवेलानिलनीहारसीकरस्यन्दसार्द्रचन्दनद्रुमाश्लेषलालसलेलिहान-
कामिनीमनसि शिशिरगिरिगुहागृहोत्सङ्गासीनसीमन्तिनीकुचामृतकुम्भप-
रिरम्भनिर्भरनभश्चरनिकरे नगनिम्नावनीवनविहारहरिणीविषाणकोणकण्डू-
यनसुखस्वापोन्मुखकुरङ्गपरिषदि तीरप्ररूढप्रौढपादपतलतरङ्गिणीसरोरुहकु-
हरविहरत्कलहंसनिवहे महावराहावगाहविग्राह्यमाणवाहिनीकहूदासादिया-
दसि निःशल्यतल्लचिरवल्लोललुलायलोके अविच्छिन्नच्छायावनीध्ररन्ध्रा-

लानिलनीहारसीकरस्यन्दसार्द्रचन्दनद्रुमाश्लेषलालसलेलिहानकामिनीमनसि मलयाचलस्य
चन्दनगिरेर्यामेखला कटिनी तत्र स्खलन्ती आस्फालनं प्राप्नुवन्ती या जलधिवेला समुद्र-
तीरविकृतिस्तस्याः संबन्धिनः अनिलनीहारसीकराः शीतलजलकणास्तेषां स्यन्देन क्षर-
णेन सार्द्रा जलक्लिन्ना ये चन्दनद्रुमाः श्रीखण्डवृक्षास्तेषां आश्लेषे आलिङ्गने लालसमत्याकाङ्क्षं
लेलिहानकामिनीनां कालसर्पिणीनां मनश्चित्तं यस्मिन् निदाधानेहसि स तथा तस्मिन् । पुनः
कथंभूते । शिशिरगिरिगुहागृहोत्सङ्गासीनसीमन्तिनीकुचामृतकुम्भपरिरम्भनिर्भरनभश्च-
रनिकरे शिशिरगिरिर्हिमाचलपर्वतस्तस्य गुहाः कन्दराणि तान्येव गृहाणि उपवासितानि
तेषां उत्सङ्गेषु अङ्गेषु आसीना उपविष्टा याः सीमन्तिन्यः कमनीयकामिन्यस्तासां कुचास्त
एव अमृतकुम्भाः पीयूषकलशास्तेषां परिरम्भेषु आलिङ्गनेषु निर्भरा गाढतरा नभश्चर-
निकरा विद्याधरसमूहाः यस्मिन् स तथा तस्मिन् । पुनः कथंभूते । नगनिम्नावनी-
वनविहारहरिणीविषाणकोणकण्डूयनसुखस्वापोन्मुखकुरङ्गपरिषदि नगानां निम्नावन्यो
नीचैस्तरभूमयस्तासां वनानि तेषां विहारेण पर्यटनेन उपलक्षिता या हरिण्यो
मृगवनितास्तासां विषाणकोणानां शृङ्गाग्राणां कण्डूयनेन खर्जनेन संजातो योऽसौ
सुखस्वापः सुखनिद्रा तस्मिन् उन्मुखा बद्धोत्कण्ठा या कुरङ्गपरिषत् मृगसमूहो यस्मिन्
स तथा तस्मिन् । पुनः कथंभूते । तीरप्ररूढप्रौढपादपतलतरङ्गिणीसरोरुहकुहरवि-
हरत्कलहंसनिवहे तीरयोस्तयोः प्ररूढाः संजाता ये प्रौढपादपाः महावृक्षास्तेषां
तले अधोभागे या तरङ्गिणी नदी तस्याः यानि सरोरुहाणि तेषां कुहरेषु विलेष्टु
विहरन्तः कलहंसानां निवहाः यस्मिन् स तथोक्तस्तस्मिन् । पुनः कथंभूते । महा-
वराहावगाहविग्राह्यमाणवाहिनीकहूदासादियादसि महावराहाः वृहदरण्यराश्रुकस्तेषामव-
गाहेन समन्ताद्विलोडनेन त्रिग्राह्यमाणाः स्वीक्रियमाणाः ये वाहिनीका हृदा नदीनां
धिरेयास्तानासादयन्ति प्राप्नुवन्तीत्येवंशीलानि यादांसि जलजन्तवो यस्मिन् स तथा
तस्मिन् । पुनः कथंभूते । निःशल्यतल्लचिरवल्लोललुलायलोके निःशल्या निर्व्रतिपक्षाः
तल्लचिरवलेषु तडागकर्मेषु लोलन्तो लुठन्तो ये लुलाया महिषास्तेषां लोकः
समूहो यस्मिन् स तथा तस्मिन् । पुनः कथंभूते । अविच्छिन्नच्छायावनीध्ररन्ध्रा-

राधनोद्धुरसिन्धुरद्विषि करपुष्करावशेषनदनिमग्नसामजसूत्कारसमीरसेव्य-
मानसलिलदेवतादेहे रोमन्थमन्थरमुखमाहेयीनिवहनिरुद्धबुध्राश्वत्थशा-
खिनि खरातपतपनताम्यन्मयमुक्तस्फीतफेनफुल्लोपहारितपल्वलपालिपीलुप-
र्यन्ते नितान्तोत्तप्तायसचूर्णसमानमार्गरजसि निदाघानेहसि, भवतः प्रतापे-
ष्विव च प्रचण्डीभवत्सु मार्तण्डमण्डलेषु यशःप्रसरेष्विवातिदीर्घेषु दिवसेषु
शत्रुसंततिष्विव लघीयसीषु रात्रीषु वैरिमनोरथेष्विव शोषमभिलषत्सु

राधनोद्धुरसिन्धुरद्विषि अविच्छिन्ना निरन्तरा छाया येषु तानि अविच्छिन्नच्छा-
यानि यानि अवनीध्ररन्ध्राणि पर्वतविवराणि तेषामाराधने उद्धुरो निवार्यः सिन्धुरद्विद्
सिंहो यत्र निदाघानेहसि स तथा तस्मिन् । पुनः कथंभूते । करपुष्करावशेषनदनिमग्न-
सामजसूत्कारसमीरसेव्यमानसलिलदेवतादेहे करस्य शुण्डादण्डस्य पुष्करं शुण्डाग्रं
अवशेषं उद्धुरितं यथा भवत्येवं नदेषु निमग्ना ये सामजास्तेषां सूत्कारसमीरैरुच्छ्वास-
घातैः सेव्यमानाः सलिलदेवतानां जलदेवतानां देहा यस्मिन् स तथा तस्मिन् । पुनः
कथंभूते । रोमन्थमन्थरमुखमाहेयीनिवहनिरुद्धबुध्राश्वत्थशाखिनि रोमन्थश्चर्वितचर्वणं
तस्मिन् मन्थराणि मन्दक्रियाणि मुखानि यासां माहेयीनां गवां निवहैः निरुद्धबुध्रा आवृ-
त्तमूलाश्च अश्वत्थशाखिनः पिप्पलवृक्षा यस्मिन् स तथा तस्मिन् । पुनः कथंभूते ।
खरातपतपनताम्यन्मयमुक्तस्फीतफेनफुल्लोपहारितपल्वलपालिपीलुपर्यन्ते खरस्तीव्रतरो
योऽसावातपस्तेनोपलक्षितो योऽसौ तपनः श्रीसूर्यस्तेन ताम्यन्तो दुःखीभवन्तो मया
उष्ट्रास्तैर्मुक्ताः स्फीताः प्रचुरा ये फेना अब्धिकफा सागरमलनामानः । उक्तं च—
'डिण्डीरोऽब्धिकफः [फेनः] ।' तेषु फुल्लानि पुष्पाणि तैरुपहारितः पूजितः पल्वलस्य
तल्लस्य पालिपीलूनां पालितरुविशेषाणां पर्यन्तः प्रान्तो यस्मिन् स तथा तस्मिन् ।
पुनः कथंभूते । नितान्तोत्तप्तायसचूर्णसमानमार्गरजसि नितान्तमुत्तप्तं यत् आयसचूर्णं
तेन समानं मार्गरजो पथधूली यत्र निदाघानेहसि स तथा तस्मिन् । केषु सत्सु
वर्षदिनेषु मध्याह्नसमयानतिक्रमेण बाह्यामासेति संबन्धः । मार्तण्डमण्डलेषु प्रच-
ण्डीभवत्सु तीव्रतरेषु संजायमानेषु सत्सु । कथंभूतेषु दिवसेषु । भवतः प्रतापेष्विव यथा
भवतः प्रतापाः शत्रुषु प्रचण्डा भवन्ति । पुनः केषु सत्सु दिवसेषु । अतिदीर्घेषु सत्सु ।
कथंभूतेषु दिवसेषु । भवतो यशःप्रसरेष्विव यथा भवतः यशःप्रसरा अतिदीर्घा
भवन्ति । पुनः कासु सतीषु । रात्रीषु लघीयसीषु ह्रस्वासु सतीषु । काखिव । भवतः
शत्रुसंततिष्विव यथा भवतः शत्रुसंततयो लघीयस्यो भवन्ति । पुनश्च केषु सत्सु ।

१. 'वाटः पथश्च माथश्च' इति त्रिकाण्डशेषादकारान्तोऽपि पथशब्दः साधुः.
'पृथ्वीधूली' इति सटीकपुस्तकपाठः.

जलाशयेषु सपत्नपक्षेष्विव क्षीयमाणकोशदण्डेषु पुण्डरीकिणीखण्डेषु, कुरुलालिकुलावलिद्यमानभ्रूलतान्तहृदयंगमम् अनङ्गरसोत्तरङ्गापाङ्गावलोक-
सारणिसिच्यमानसहचरानोकहम् अरविन्दमकरन्दामोदसंवादिमन्दस्यन्द-
मानाश्वासानिलासरालम् अधरदलगर्भाविर्भूतस्मितप्रसूनोपहारितनिखिलदि-
ग्देशम् उन्मदपिकपाकपेशलोष्ठापकृतकर्णामृतवर्षम् अभिनवोद्भिद्यमानकु-
चकुङ्मलोलवणभुजलतामध्यम् उल्लसल्लावण्यजलवलिवाहिनीविहितखातवल-
यम् उदीर्णतरनाभिसंपादितजलकेलिवापिकम् अनन्यभूविशिखपुङ्खाग्रभाग-

जलाशयेषु शोषं अभिलषत्सु सत्सु । केष्विव जलाशयेषु । भवतो वैरिमनोरथेष्विव
यथा भवतो वैरिणो मनोरथाः शोषमभिलषन्ति । पुनश्च केषु सत्सु । पुण्डरीकिणी-
खण्डेषु पद्मिनीदलेषु क्षीयमाणकोशदण्डेषु क्षयं गच्छत्सु कमलमध्येषु कमलनालेषु ।
द्वयभूतेष्विव । सपत्नपक्षेष्विव शत्रुपरिवारेष्विव यथा सपत्नपक्षाः क्षीयमाण-
भाण्डागारसैन्याश्च भवन्ति । कथंभूतं मदनमदविनोदं नामोद्यानम् । प्रियतमा-
जनमिव । कथंभूतमुद्यानं प्रियतमाजनं च । कुरुलालिकुलावलिद्यमानभ्रूलतान्त-
हृदयंगमम् कुरुल अलकास्त एव अलिकुलानि तैरवल्लिद्यमाना ये भ्रूलतान्ता भूप्रान्ता-
स्तैर्हृदयंगमं मनोहरम् । उद्यानमपि.....भवति ।

पुनः कथंभूतम् । अनङ्गरसोत्तरङ्गापाङ्गावलोकसारणिसिच्यमानसहचरानोकहम् अनङ्ग-
रसेन कामरागेण उत्तरङ्गा उत्कण्ठा ये अपाङ्गाः कटाक्षावलोकनानि तेषामवलोकः स
एव सारणिः कृत्रिमनदी तथा सिच्यमाना.....नोकहम् । उद्यानमपि.....
.....भवति । पुनः कथंभूतम् । अरविन्दमकरन्दामोदसंवा-
दिमन्दस्यन्दमानाश्वासानिलासरालम् अरविन्दानां योऽसौ मकरन्दः पुष्परसस्तस्यामोदे
संवादि स्पर्द्धापरः अनुकारक उपमोत्पादको मन्दः शनैः शनैः स्यन्दमानश्चलन् योऽसौ
श्वासानिलः स्त्रीमुखमारुतस्तेन असरालः अपर्यन्तस्तम् । उद्यानमपि.....
.....भवति । पुनः कथंभूतम् । अधरदलगर्भाविर्भूतस्मितप्रसूनोपहारितनिखि-
लदिग्देशम्..... ।

उद्यानमपि.....भवति । पुनः कथंभूतम् । उन्म-
दपिकपाकपेशलोष्ठापकृतकर्णामृतवर्षम् उन्मदो योऽसौ पिकपाकः पुंस्कोकिलस्तद्वत्
पेशला ये उष्ठापा उद्वचनानि तैः कृतः कर्णानां अमृतवर्षो येन प्रियतमाजनेन स तथा
तम् । उद्यानमपि कोकिलालापकर्णामृतवर्षं भवति । पुनः कथंभूतम् । अभिनवोद्भिद्यमानकु-
चकुङ्मलोलवणभुजलतामध्यम् अभिनवानि प्रत्यग्राणि उद्भिद्यमानानि उत्पाद्यमानानि
यानि कुचकुङ्मलानि स्तनमुकुलानि तैरुल्लवण उद्रिक्तो भुजलतामध्यो बाहुवल्लीमध्यप्र-
देशो यस्य प्रियतमाजनस्य स तथा तम् । उद्यानमपि कुङ्मलसंयुक्तलतामध्यं भवति ।
पुनः कथंभूतम् । उल्लसल्लावण्यजलवलिवाहिनीविहितखातवलयम् उल्लसत् उत्कीडत् यत्

सुभगरोमराजिहरिताङ्कुरितकुल्योपकण्ठम् अगमाभ्यर्णप्रसाधितमकरध्वजा-
राधनजघनवेदिकम् उच्छलदनवरतरतिकुसुमपरिमलोपलिप्यमानवनदेवता-
भवनम् उपारूढोरुकदलीकाण्डकाननरमणीयम् अलक्तकरक्तपादपल्लवन-
खपुष्पनिष्पादितविहारधराशोभम् अप्रतिमनिजदेहच्छायापनीताखिलातप-
संतापम् उड्डुमरपुरुषरतश्रमसंजातस्वेदजलमञ्जरीजालजनितयन्त्रधारागृहं

लावण्यजलं तेनोपलक्षिता या वलिस्त्रिवलीभङ्गः सैव वाहिनी नदी तथा विहितं रचितं
खातवलयं खातकामण्डलं येन स तथा तम् । उद्यानमपि जलभृतखातवलयं भवति । पुनः
कथंभूतम् । उदीर्णतरनाभिसंपादितजलकेलिवापिकम् उदीर्णतरा अतिगम्भीरा या नाभि-
रुदरमध्यप्रदेशस्तथा संपादिता उत्पादिता जलकेलिवापिका येन तथा तम् । उद्यानमपि
जलकेलिवापिकासहितं भवति । पुनः कथंभूतम् । अनन्यभूविशिखपुङ्खाप्रभागसुभगरोमरा-
जिहरिताङ्कुरितकुल्योपकण्ठम् अनन्यभूः कन्दर्पस्तस्य विशिखा बाणास्तेषां पुङ्खाः पत्राणि
तेषामप्रभागास्तद्वत्सुभगा आनन्दकारिणी या रोमराजिः सा एव हरिता दूर्वा तथा-
ङ्कुरितमभिनवोद्भेदसहितं कुल्योपकण्ठं स्मरमन्दिरसमीपं येन तथा तम् । उद्यानमपि हरि-
ताङ्कुरैरुपलक्षितकुल्योपकण्ठं कृत्रिमनदीसमीपं भवति । पुनः कथंभूतम् । अगमाभ्यर्ण-
प्रसाधितमकरध्वजाराधनजघनवेदिकम् अगमस्य अभ्यर्णे प्रसाधिता शृङ्गारिता मकर-
ध्वजाराधनाय जघनवेदिका स्त्रीकव्यप्रभागो येन स तथा तम् । उद्यानमपि वृक्षसमीपकृ-
तकामाराधनवेदिकं भवति । पुनः कथंभूतम् । उच्छलदनवरतरतिकुसुमपरिमलोपलिप्य-
मानवनदेवताभवनम् उच्छलन्ति अनवरतं यानि रतिकुसुमानि प्रेमपुष्पाणि तेषां परिमलेन
उपलिप्यमानं संवास्यमानं वनदेवताभवनं येन स तथा तम् । उद्यानमपि पुष्पपरिमलवा-
सितदेवताभवनं भवति । पुनः कथंभूतम् । उपारूढोरुकदलीकाण्डकाननरमणीयम् उपारूढं
समीपे स्फुटीभूतं यत् ऊरव एव कदलीकाण्डकाननं मोचास्कन्धवनं तेन रमणीयः तम् ।
उद्यानमपि ऊरुकदलीकाण्डकाननमनोहरं भवति । पुनः कथंभूतम् । अलक्तकरक्तपादप-
ल्लवनखपुष्पनिष्पादितविहारधराशोभम् अलक्तको लाक्षारसः । उक्तं च—‘राक्षा लाक्षाज-
लं ह्लीबे यावोऽलक्तो द्रुमामयः ।’ तेन रक्ता ये पादपल्लवाः तैरुपलक्षितानि यानि नखपुष्पाणि
कामाङ्कुशकुसुमानि तैर्निष्पादिता विहारधरायाः क्रीडाभूमेः शोभा अभिरुया येन स तथा
तम् । उद्यानमपि प्रवालपुष्पैर्निष्पादितविहारधराशोभं भवति । पुनः कथंभूतम् । अप्रतिम-
निजदेहच्छायापनीताखिलातपसंतापम् अप्रतिमा अनुपमा या निजदेहच्छाया स्त्रीजन-
शरीरकान्तिस्तथा अपनीतो दूरीकृतः अखिल आतपसंतापो धर्मपरितापो येन स
तथा तम् । उद्यानमपि वृक्षच्छायानिवारितातपसंतापं भवति । पुनः कथंभूतम् ।
उड्डुमरपुरुषरतश्रमसंजातस्वेदजलमञ्जरीजालजनितयन्त्रधारागृहम् उड्डुमरं महाटोपं यत्
पुरुषरतं अधःपुरुषरतं तस्य श्रमेण खेदेन संजातं यत् स्वेदजलमञ्जरीजालं तेन जनितं

प्रियतमाजनमिव, चरणकिसलयप्रहारक्रीडाभिः ऊरुरम्भास्तम्भपरिरम्भके-
लिभिः मेखलादेशदलजशय्यारोहणविनोदैः तनूरुहराजितापिच्छमञ्जरीभिः
नाभिमण्डलालवालपरिसर्पणैः वलिवल्लीवलयरतिभिः कुचकुसुमस्तवकविक-
ल्पैः भुजलताललिङ्गनविधिभिः बाहुतरुमूलदर्शनकुतूहलैः बिम्बाधरफलास्वा-
दनप्रीतिभिः अपाङ्गप्रसवखेलितैः भ्रूमङ्गपल्लवप्रसाधनलीलाभिः अलकवल्लरी-
परिमलमनोरथैः कपोलपुलकप्रसाधनप्रसूनावचितिभिः यौवनारण्यवनदेव-
ताराधनवरप्रसादैरिवान्यैश्च तैस्तैर्विलासैः मदनमदविनोदमुद्यानमतिचिरम-

यन्त्रधारागृहं उडुमरकृत्रिममेघमन्दिरं येन प्रियतमाजनेन स तथोक्तस्तम् । उद्या-
नमपि यन्त्रधारागृहसंयुक्तं भवति । कैः कैः कृत्वा उद्यानमनुभूय मध्याह्नसमयानतिवा-
हयामास । चरणकिसलयप्रहारक्रीडाभिः चरणान्येव किसलयानि तेषां प्रहारक्रीडाभिः ।
पुनश्च काभिः । ऊरुरम्भास्तम्भपरिरम्भकेलिभिः.....
स्तम्भौ तयोः परिरम्भकेलिभिरालिङ्गनक्रीडाभिः । पुनश्च कैः कृत्वा । मेखलादेशद-
लजशय्यारोहणविनोदैः मेखलादेशः स्मरमन्दिरप्रदेशः स एव दलजशय्या पल्लवशय-
नीयं तस्या आरोहणविनोदैः । पुनः काभिः कृत्वा । तनूरुहराजितापिच्छमञ्जरीभिः
तनूरुहराजयस्ता एव तापिच्छमञ्जर्यः कृष्णकाहलीकतरुवर्ण्यस्ताभिः । पुनः कैः कृत्वा ।
नाभिमण्डलालवालपरिसर्पणैः नाभिमण्डलमेव आलवालं तस्य परिसर्पणैः आरुह्य समु-
ल्लसन्तैः । पुनश्च काभिः । वलिवल्लीवलयरतिभिः वलय उदररेखास्ता एव वल्लयः
प्रतानिन्यस्तासां वलयरतिभिः मण्डलक्रीडाभिः । पुनश्च कैः कृत्वा । कुचकुसुमस्तवकवि-
कल्पैः कुचा एव कुसुमस्तवकाः पुष्पसंघाताः तेषां विकल्पैर्भेदैः । पुनः कैः कृत्वा ।
भुजलताललिङ्गनविधिभिः भुजा एव लतास्तासामालिङ्गनविधिभिः । पुनः कैः कृत्वा ।
बाहुतरुमूलदर्शनकुतूहलैः बाहव एव तरवः तेषां मूलदर्शनकुतूहलैः । पुनश्च काभिः
कृत्वा । बिम्बाधरफलास्वादनप्रीतिभिः बिम्बाधरा एव फलानि तेषामास्वादनप्रीतिभिः ।
पुनश्च कैः कृत्वा । अपाङ्गप्रसवखेलितैः अपाङ्गा एव प्रसवाः पुष्पाणि तेषां खेलितैः ।
पुनश्च काभिः । भ्रूमङ्गपल्लवप्रसाधनलीलाभिः भ्रूमङ्गा भ्रुकुटयस्त एव पल्लवास्तेषां प्र-
साधनलीलाभिः परिकर्मक्रीडाभिः । पुनश्च कैः कृत्वा । अलकवल्लरीपरिमलमनोरथैः
अलकानां वल्लर्यस्तासां परिमलमनोरथैः परिमर्दनदोहदैः । पुनश्च काभिः । कपोलपुलक-
प्रसाधनप्रसूनावचितिभिः कपोलेषु यानि पुलकप्रसाधनानि पञ्चनखप्रदानानि त एव
प्रसूनानि तेषां अवचितिभिः चुण्टनैः । न केवलमेतैः कृत्वा उद्यानमनुभूय मध्याह्नसम-
यानतिवाहयामास । अन्यैश्चापरैस्तैस्तैः कामुकजनप्रसिद्धैर्विलासैः क्रीडनैः । कथंभूतै-
रन्यैर्विलासैः । यौवनारण्यवनदेवताराधनवरप्रसादैः यौवनमेवारण्यं वनं वेङ्गवं तस्य

नुभूय, पुनर्यत्समन्तादुत्तरलतरसरत्सारणीसलिलसेकसुकुमारोसीरसारकटग-
र्भाविर्भवद्दूर्वादलश्यामलितदिग्वलयै नवाग्रनागवल्लीपल्लवोल्लासभराभुग्नपूग-
नगाभोगभर्त्सितभानुप्रभाप्रसरं हरितमणिप्रकाशपलाशपेशलप्रतानचित्तमो-
चमेचकरुचिरचिताम्बरापगापरकालिन्दीसंगमं बालबकुलकुरवकतिलकच-
म्पकाशोकसहकारकिसलयकुलखेलद्वाचालशुकसारिकं विकचविककिलाति-

संबन्धिन्यो या देवता वनितावनयस्तासामाराधनस्य वरप्रदानैरिव । कथंभूतोऽहम् । तत्र
यन्त्रधारागृहे प्रियतमाभिः सह संक्रीडमानः अनुपरिचिकीड । 'समोऽकूजने'
इति सूत्रेण रुचादित्वात्क्रीडधातोरात्मनेपदम् । कूजने तु आत्मनेपदं न भवति । यथा
संक्रीडन्ति शक्यानि शब्दं कुर्वन्तीत्यर्थः । तत्र यन्त्रधारागृहे प्रियतमाभिः
सह संक्रीडमानो रममाणः घर्मेदिवसेषु मध्याह्नसमयानतिवाहयामासेति संबन्धः । तत्र
कुत्र पुनरिति उद्यानानुभवनादनन्तरम् । यत् यन्त्रधारागृहं कथंभूतम् । समन्तात् सर्वत्र
उत्तरलतरसरत्सारणीसलिलसेकसुकुमारोसीरसारकटगर्भाविर्भवद्दूर्वादलश्यामलितदिग्वल-
यम् उत्कर्षेण तरलतरा वेगवत्तरा सरन्ती गच्छन्ती या सारणी जलनीकस्तस्याः
सलिलं तस्य सेकेन सेचनेन सुकुमारोऽतिकोमलो योऽसौ उसीरसारकटः वीरणमूलः
अतिमनोहरः कटो भित्तिस्तस्य गर्भे आविर्भवन्ति यानि दूर्वादलानि शतपूर्वापल्लवानि
तैः श्यामलितं दिग्वलयं यत्र यन्त्रधारागृहे तत्तथोक्तम् । यत् यन्त्रधारागृहं पुनः
कथंभूतम् । नवाग्रनागवल्लीपल्लवोल्लासभराभुग्नपूगनगाभोगभर्त्सितभानुप्रभाप्रसरम् नवाग्राः
प्रत्यग्रा या नागवल्लयस्तासां पल्लवास्तेषां उल्लासः प्रादुर्भावस्तस्य भरेण भारेण अमुग्रा
मोदिता वकीकृता ये पूगनगाः क्रमुकवृक्षास्तेषामाभोगेन आटोपेन परिपूर्णतया वा भ-
र्त्सितो निराकृतो भानुप्रभाप्रसरो यत्र तत्तथोक्तम् । पुनः कथंभूतम् । हरितमणिप्रकाशप-
लाशपेशलप्रतानचित्तमोचमेचकरुचिरचिताम्बरापगापरकालिन्दीसंगमम् हरितमणिरश्म-
गर्भरत्नम् । उक्तं च—'गारुडात्मजं मरकतमश्मगर्भं हरिन्मणिः । शोणरत्नं लोहितकं पद्मरा-
गोऽथ मौक्तिकम् ॥' मुक्ताहरितमणिर्मरकतमणिरित्यर्थस्तस्य प्रकाशो शब्दोत्सत्सदृशानि
यानि पलाशानि पत्राणि कदलीदलानि तैः पेशलोऽतिमनोहरो योऽसौ प्रतानो विस्तारस्तेन
चिता जटिता या मोचाः कदल्यः । 'आ.....कारौ स्त्रीकृतौ ह्रस्वौ क्वचित्' इति वचनात्
मोचाशब्दस्य ह्रस्वत्वम् । तासां मेचकरुचयो नीलदीप्तयस्ताभी रचितः अम्बरापगायाः
अपरकालिन्दीसंगमो द्वितीययमुनामेलापको तत्र तत्तथोक्तम् । पुनः कथंभूतम् । बालबकु-
लकुरवकतिलकचम्पकाशोकसहकारकिसलयकुलखेलद्वाचालशुकसारिकम् अभिनवाश्व ते
बकुलाः केशरतरवः, कुरवकाश्च रक्ताम्लानवृक्षाः । उक्तं च—'अम्लानस्तु महासहा । तत्र
शोणे कुरवकः तत्र पीते कुरण्टकः ॥' तिलकाश्च छरकवृक्षा । उक्तं च—'तिलकः क्षुरकः
श्रीमान् पुरुषश्छन्नपुष्पकः ।' तिलपुष्प इत्यर्थः । चम्पकाश्च हेमपुष्पाः, अशोकाश्च

मुक्तकमल्लिकारामकुसुमस्तवकतारकितलतामण्डपं निरन्तरनिष्पन्ददुर्दिनज-
लकलशतलवालुकालवालविरुढयवप्ररोहपाण्डुरितभित्तिभागं स्फुटकुञ्जल-
पाटलीप्रसूनोपहारसौरभास्वादलुब्धमधुकरारब्धवल्लकीवाद्यं मदोत्कल-
कोककुङ्कुमकुररवकलहंसाद्यनेकपयःपतङ्गपक्षचापलोच्छलत्सरोजरजःपुञ्ज-
पिञ्जरजलकेलिदीर्घिकान्तरालपुलिनप्रसाधितप्रासादवेदिमध्यसंबद्धसलिलतू-
लिकं शयनाभ्यर्णावतीर्णसुवर्णमणिरजतभाजनविन्यस्यमानमलयजागुरुमृग-

वज्जुलवक्षाः, सहकाराश्च अतिसुगन्धाम्रवृक्षाः, तेषां किसलयानि तेषां कुलानि तेषु खे-
लन्तो वाचाला बहुवाचः शुकाश्च सारिकाश्च यत्र तत्तथोक्तम् । पुनः कथंभूतम् । विक-
चविचकिलातिमुक्तकमल्लिकारामकुसुमस्तवकतारकितलतामण्डपम् विकचानि विकसिता-
नि यानि विचकिलानि मल्लिकापुष्पाणि मोगरककुसुमानि । उक्तं च—‘मल्लिका । द्विपदा-
सौ विचकिलसेवाणौ यवनोद्भवा ॥’ अतिमुक्तकानि सुरपणिपुष्पाणि । उक्तं च—‘अति-
मुक्तः पुण्ड्रकः स्यात् वासन्ती माधवी लता । मण्डको निधुदुश्चैव... वसन्तधराश्रयः ।
कामुकः भ्रमरोत्सवः ।’ मल्लिका च अतीवपुष्पा तासामारामो वनं तस्य कुसुमस्तवका-
स्तैस्तारकिता लतामण्डपा वल्लीगृहाणि यत्र तत्तथोक्तम् । पुनः कथंभूतम् । निरन्तरनिष्प-
न्ददुर्दिनजलकलशतलवालुकालवालविरुढयवप्ररोहपाण्डुरितभित्तिभागम् निरन्तरनि-
ष्पन्देन निर्विच्छिन्नजलस्त्रावेण दुर्दिना जलबहुला ये जलकलशास्तेषां तलेषु यद्वा-
लुकालवालानि धूलिस्थानकानि तेषु विरुढाः प्रादुर्भवन्तो ये यवप्ररोहाः शि(सि)-
तशूकाङ्कुरास्तैः पाण्डुरिता भित्तीनां भागाः प्रदेशा यस्मिन् तत्तथोक्तम् । पुनः कथंभूतम् ।
स्फुटकुञ्जलपाटलीप्रसूनोपहारसौरभास्वादलुब्धमधुकरारब्धवल्लकीवाद्यम् स्फुटन्ति विक-
सन्ति यानि कुञ्जलपाटलीनां वसन्तद्वीतीनां प्रसूनानि तेषामुपहारः प्रकरस्तस्य सौरभं
तस्यास्वादे आग्राणे लुब्धा लोभं गता ये मधुकरास्तैरारब्धं वल्लकीवाद्यं यत्र तत्तथो-
क्तम् । पुनः कथंभूतम् । मदोत्कलकोककुङ्कुमकुररवकलहंसाद्यनेकपयःपतङ्गपक्षचाप-
लोच्छलत्सरोजरजःपुञ्जपिञ्जरजलकेलिदीर्घिकान्तरालपुलिनप्रसाधितप्रासादवेदिमध्यसं-
बद्धसलिलतूलिकामूढोत्कला मदेनोत्कटाः कोकाश्च कुङ्कुमाश्च । तिसिरा लावा इति यावत् ।
कुरराश्च बकाश्च कलहंसाश्च कादम्बास्ते आदिर्येषां हारीतकारण्डवचकोरटिद्विभकपिञ्ज-
लादीनां ते च ते अनेके बहवः पयःपतङ्गा जलपक्षिणस्तेषां पक्षाणां चापलेन चपल-
त्वेन उच्छलन्ति यानि सरोजरजांसि तेषां पुञ्जै राशिभिः पिञ्जरा गोरोचनवर्णा या
जलकेलिदीर्घिका जलक्रीडावापिका तासामन्तरालेषु यानि पुलिनानि जलोत्थितद्वीपा-
स्तेषु प्रसाधिताः कृता ये प्रासादास्तेषां मध्येषु या वेदयो वेदिकास्तासां मध्येषु अ-
न्तर्भागेषु संबद्धाः सम्यग्रचिताः सलिलतूलिकाः पानीयशय्या यत्र तत्तथोक्तम् ।
उक्तं च—‘आलेख्यलेखिनीतूलशय्या प्रोक्ता च तूलिका ।’ पुनः कथंभूतम् । शय-
नाभ्यर्णावतीर्णसुवर्णमणिरजतभाजनविन्यस्यमानमलयजागुरुमृगनाभिकर्पूरपरिमलोद्वा-

नाभिकर्पूरपरिमलोद्वाहिवारिपूरं पर्यन्तयन्त्रजलधरवर्षाभिषिच्यमानस्थलक-
मलिनीकेदारं विविधव्यालवदनविनिर्गलजलधाराध्वनितलयलास्यमानभव-
नाङ्गणबर्हिणं चन्द्रकान्तमयमृणालबिलस्रवत्स्रोतःसंतर्प्यमाणविनोदवारलं
करटिकरविकीर्यमाणसीकरासारसूत्रिताङ्गनालकमुक्ताफलाभरणं मकरमुख-
मुक्तनिर्झरनीहारोलास्यमानकामिनीकुचकुम्भचन्दनस्थासकं विलासवल्लरी-
वनवानराननोद्गीर्णपानीयापनीयमानमानिनीकपोलतलतिलकपत्रं जलदेव-

हिवारिपूरम् । शयनस्य शय्याया अभ्यर्णानि अवतीर्णानि मण्डितानि सुवर्णभाजनानि
मणिभाजनानि रजतभाजनानि तेषु विन्यस्यमाना ध्रियमाणा ये मलयजानामगुरुणां मृग-
नाभीनां कर्पूराणां तेषां परिमला विमर्दोत्थगन्धाः तान् वहन्तीत्येवंशीला वारिपूराः
यत्र तत्तथोक्तम् । पुनः कथंभूतम् । पर्यन्तयन्त्रजलधरवर्षाभिषिच्यमानस्थलकमलिनीके-
दारम् पर्यन्तेषु प्रान्तेषु यन्त्रजलधरा यन्त्रकृतकमेघास्तेषां वर्षेण अभिषिच्यमानाः
स्थलकमलिनीकेदाराः स्थलकमलिनीनां केदारा जलभृतक्षेत्रा यत्र तत्तथोक्तम् । पुनः
कथंभूतम् । विविधव्यालवदनविनिर्गलजलधाराध्वनितलयलास्यमानभवनाङ्गणबर्हिणम्
विविधा नानाप्रकारा ये व्यालाः कृत्रिमगजसर्पसिंहव्याघ्रचित्रकादयस्तेषां वदनेभ्यो विनि-
र्गलन्त्यो या जलधारा अपृच्छाः तासां ध्वनिः तस्य लयेन साम्यतया लास्यमाना भवना-
ङ्गणस्य बर्हिणः मयूरा यत्र तत्तथोक्तम् । पुनः कथंभूतम् । चन्द्रकान्तमयमृणालबिलस्रव-
त्स्रोतःसंतर्प्यमाणविनोदवारलम् चन्द्रकान्ताश्चन्द्रकान्तमणयस्तैर्निर्वृताश्चन्द्रकान्तमया ये
मृणालाः पद्मनालानि तेषां बिलेभ्यश्छिद्रेभ्यः स्रवन्ति क्षरन्ति यानि स्रोतांसि स्रोतोऽम्बु-
सारणानि तैः संतर्प्यमाणाः प्रीयमाणाः विनोदवारलाः क्रीडाहंसवनिता यत्र तत्तथोक्तम् ।
पुनः कथंभूतम् । करटिकरविकीर्यमाणसीकरासारसूत्रिताङ्गनालकमुक्ताफलाभरणम् करटि-
नः कृत्रिमगजास्तेषां करैः शुण्डादण्डैः विकीर्यमाणा विक्षिप्यमाना ये सीकरास्तेषामासा-
रेण वेगवद्वर्षेण सूत्रितानि रचितानि अङ्गनानां अलकेषु चूर्णकुन्तलेषु मुक्ताफलानां
आभरणानि यत्र यन्त्रधारागृहे तत्तथोक्तम् । पुनः कथंभूतम् । मकरमुखमुक्तानिर्झरनी-
हारोलास्यमानकामिनीकुचकुम्भचन्दनस्थासकम्

.....
.....
..... ।

पुनः कथंभूतम् । विलासवल्लरीवनवानराननोद्गीर्णपानीयापनीयमानमानिनीकपोलतलतिल-
कपत्रम् विलासवल्लरीवनेषु कृत्रिमक्रीडावल्लीवनेषु ये वानराः कृत्रिममर्कटास्तेषामाननैस्-
द्गीर्णानि उद्धान्तानि यानि पानीयानि तैरपनीयमानानि प्रक्षाल्यमानानि मानिनीनां कपो-
लतलानां तिलकपत्राणि पत्रवल्यो यत्र यन्त्रधारागृहे तत्तथोक्तम् । पुनः कथंभूतम् ।

तातुमुलजलकेलिकलहावलोकनोन्मदनारदोत्तालताण्डवाडम्बरितशिखण्डि-
मण्डलीनिष्ठचूतनिविडनीरप्रवाहविडम्ब्यमानविलासिनीजघनं कृतकनाका-
नोकहस्कन्धासीनसुरसुन्दरीहस्तोदस्तोदकापाद्यमानवल्लभावतंसकिसलया-
श्वासं पवनकन्यकोड्डमरचामरानिलविनोद्यमानसुरतश्रान्तसीमन्तिनीमानसम्
इतस्ततः पयोधरपुरंध्रिकास्तनकलशविधीयमानमज्जनावसरं शैशिर्यनिर्जि-
तनीहारमहीधरम्

अपि च ।

हस्ते स्पृष्टा नखान्तैः कुचकलशतटे चूचुकप्रक्रमेण
वक्त्रे नेत्रान्तराभ्यां शिरसि कुवलयेनावतंसार्पितेन ।

जलदेवतातुमुलजलकेलिकलहावलोकनोन्मदनारदोत्तालताण्डवाडम्बरितशिखण्डिमण्ड-
लीनिष्ठचूतनिविडनीरप्रवाहविडम्ब्यमानविलासिनीजघनम् जलदेवतानां तुमुलो रौद्रो
योऽसौ जलकेलिकलहस्तस्यावलोकनेन उन्मदः सहर्षः योऽसौ नारदस्तस्योत्तालमुत्कं
यत्ताण्डवं नृत्त्यं तेन आडम्बरिता अवलोकनमागता या शिखण्डिमण्डली मरीच्यादिसप्त-
र्षिसमूहस्तया निष्ठचूत उद्गीर्णः योऽसौ निविडनीरप्रवाहः पाटलजलप्रवाहः तेन विडम्ब्य-
मानानि खलीक्रियमाणानि विलासिनीनां जघनानि कव्यप्रभागा यत्र तत्तथोक्तम् ।
पुनः कथंभूतम् । कृतकनाकानोकहस्कन्धासीनसुरसुन्दरीहस्तोदस्तोदकापाद्यमानवल्लभावतं-
सकिसलयाश्वासम् कृतकाः ये नाकानोकहाः कल्पवृक्षास्तेषां स्कन्धेषु शाखामूलेषु आसी-
ना याः सुरसुन्दर्यस्तासां हस्तैरुदस्तानि उत्क्षिप्तानि यान्युदकानि तैरपाद्यमान उत्पद्य-
मानो वल्लभानां प्रियतमस्त्रीणामवतंसानां कर्णपूराणां किसलयानां आश्वासं जीवनं यत्र
तत्तथोक्तम् । पुनः कथंभूतम् । पवनकन्यकोड्डमरचामरानिलविनोद्यमानसुरतश्रान्तसीम-
न्तिनीमानसम् पवनकन्यकाः कृत्रिमचमरधारिण्यः पुत्तलिकास्तासामुड्डमर उत्कटो
योऽसौ चामरानिलः तेन विनोद्यमानानि आश्चर्यपूर्वकमाह्लाद्यमानानि सुरतश्रान्तानां
संभोगखेदवतीनां सीमन्तिनीनां मानसानि यत्र तत्तथोक्तम् । पुनः कथंभूतम् ।
इतस्ततः पयोधरपुरंध्रिकास्तनकलशविधीयमानमज्जनावसरम् इतस्ततो यत्र तत्र पयो-
धरपुरंध्रिकाणां कृत्रिममेघपुत्तलिकानां स्तनकलशैर्विधीयमानः क्रियमाणो मज्जनावसरो
यत्र तत्तथोक्तम् । पुनः कथंभूतम् । शैशिर्यनिर्जितनीहारमहीधरम् शैशिर्येन शीतत्वेन
निर्जितो नीहारमहीधरो हिमाचलो येन यन्त्रधारागृहेण तत्तथोक्तम् ॥

अपि च विशेषव्यावर्णनं करोति—हस्ते स्पृष्टेत्यादि । तत्र कुत्र । यत्र यन्त्रधारागृहे
यन्त्रस्त्री कृत्रिमस्त्री चन्दनस्यन्दधाराः गन्धसाराश्च्योतच्छटाः शिशिराः विकिरति विक्षिप-
ति । चित्रमाश्चर्यमेतत् । हस्ते स्पृष्टा सती नखान्तैः कामाङ्कुशप्रान्तैः चन्दनस्यन्दधाराः

श्रोण्यां काञ्चीगुणाग्रैस्त्रिवलिषु च पुनर्नाभिरन्ध्रेण धीरा

यन्नस्त्री यत्र चित्रं विकिरति शिशिराश्चन्दनस्यन्दधाराः ॥ ३७५ ॥

तत्र यन्नधारागृहे, शिरीषकुसुमदामसंदामितकुन्तलकलापाभिः विचकिलमु-
कुलपरिकल्पितहारयष्टिभिः पाटलीप्रसवसुरभितधम्मिल्लमध्याभिः कर्णपूरम-
रुवकोद्भेदसुन्दरगण्डमण्डलाभिः मृणालवलयालंकृतकलाचीदेशाभिः अम-
न्दचन्दनस्यन्ददुर्दिनस्तनतटाभिः निबिडजलक्रीडामाञ्जिष्टदृष्टिभिः वल्लभ-

विकिरति, कुचकलशतटे स्तनकलशमूले स्पृष्टा सती चूचुकप्रक्रमेण कुचाप्रावसरेण चन्द-
नस्यन्दधाराः विकिरति, वक्त्रे स्पृष्टा सती नेत्रान्तराभ्यां लोचनमध्याभ्यां चन्दनस्यन्द-
धाराः विकिरति, शिरसि मस्तके स्पृष्टा सती अवतंसार्पितेन कर्णपूरेण कुवलयेन चन्दन-
स्यन्दधाराः विकिरति, श्रोण्यां कठ्यां स्पृष्टा सती काञ्चीगुणाग्रैः कटिमेखलादोरप्रान्तैः
चन्दनस्यन्दधाराः विकिरति, त्रिवलिषु उदरेखासु स्पृष्टा सती पुनश्च पुनरपि नाभि-
रन्ध्रेण तुन्दिकाछिद्रेण चन्दनस्यन्दधाराः विकिरति, यन्नस्त्री कथंभूता । धीरा अनाविला
निर्मला । दीपकसमुच्चयालंकारः ॥

किं कुर्वाणोऽहम् । प्रियतमाभिः सह संकीडमानः । कथंभूताभिः प्रियतमाभिः ।
शिरीषकुसुमदामसंदामितकुन्तलकलापाभिः शिरीषकुसुमदामभिः शिरीषपुष्पमालाभिः
संदामिताः कुन्तलकलापा ग्रथिताः केशहस्ता याभिस्तास्तथोक्तास्ताभिः । उक्तं च—
शिरीषस्तु कपीतनः भण्डिलो मृदुपुष्पाः भण्डीरः शङ्खिनीफलः शुक्रतनुश्यामककलक-
शुप्रियः भङ्गीवेति (?) यावत् । पुनः कथंभूताभिः । विचकिलमुकुलपरिकल्पित-
हारयष्टिभिः विचकिलो मोगरकस्तस्य मुकुलैः कलिकाभिः परिकल्पिता रचिता हार-
यष्टयो मुक्ताफलमाला याभिस्तास्तथोक्तास्ताभिः । पुनः कथंभूताभिः । पाटलीप्र-
सवसुरभितधम्मिल्लमध्याभिः पाटली वसन्तदूती तस्याः प्रसवैः सुरभितः धम्मिल्लः
संयताः कवास्तस्य मध्यो गर्भो याभिस्तास्तथा ताभिः । पुनः कथंभूताभिः । कर्णपूरम-
रुवकोद्भेदसुन्दरगण्डमण्डलाभिः कर्णपूरस्य संवन्धी योऽसौ मरुवकः पत्रपुष्पवि-
शेषः तस्योद्भेदैर्मञ्जरीभिः सुन्दराणि गण्डमण्डलानि यासां ताः तथा ताभिः । पुनः कथं-
भूताभिः । मृणालवलयालंकृतकलाचीदेशाभिः मृणालानां वलयैः कटकैः अलंकृताः क-
लाचीदेशाः प्रकोष्ठदेशा भागा याभिस्तास्तथा ताभिः । पुनः कथंभूताभिः । अमन्दचन्द-
नस्यन्ददुर्दिनस्तनतटाभिः अमन्दः प्रचुरतरो योऽसौ चन्दनस्यन्दः गन्धसारद्रवस्तेन
दुर्दिनानि विलिप्तानि स्तनतटानि यासां तास्तथा ताभिः । पुनः कथंभूताभिः । निबिड-
जलक्रीडामाञ्जिष्टदृष्टिभिः निबिडा गाढा या जलक्रीडा तथा माञ्जिष्टाः पाटला दृष्टयो
यासां तास्तथा ताभिः । पुनः कथंभूताभिः । वल्लभलोकहस्तयन्त्रोदस्तजलजडांशुकव्यक्त-
निम्नोन्नतप्रदेशाभिः वल्लभलोकस्य प्रियजनस्य हस्तस्य संबन्धि यत् यन्नं जलो-

लोकहस्तयत्रोदस्तजलजडांशुकव्यक्तनिमोन्नतप्रदेशाभिः अमर्यादालापविला-
सहासोल्लासाभिरामाभिः प्रियतमाभिः सह संक्रीडमानः

विवशविसिनीकन्दच्छेदैर्मृणालविभूषणै-

र्मलयजरसस्यन्दार्द्राद्रैरशोकदलोच्चयैः ।

युवतिहृदयैर्हारोत्तारस्तनैश्च विलासिनां

समधिकरतिर्जातः कामं निदाघसमागमः ॥ ३७६ ॥

भास्वद्भास्वति दाहवाहिमरुति ज्वालोल्वणाशकृति

शुष्यद्भूति दीप्यमानवियति प्रेङ्खन्मुखाम्बोद्यति ।

लक्ष्यपयन्त्रं तेन उदस्तं सुक्षिप्तं यज्जलं तेन जडानि आर्द्राणि यान्यंशुकानि तेषु व्यक्ताः
स्फुटीभूता निमोन्नतप्रदेशा जघनस्तनादिस्थानानि यासां तास्तथोक्तास्ताभिः । पुनः
कथंभूताभिः । अमर्यादालापविलासहासोल्लासाभिरामाभिः अमर्यादा प्रचुरा ये आलापाः
परस्परभाषणानि तथा मर्यादा ये विलासा लोचनोत्क्षेपास्तथा अमर्यादा ये हासा च-
कारवचनानि मुखविकासा वा तेषामुल्लासैः प्रादुर्भावैरभिरामा अतिमनोहरा याः प्रिय-
यतमास्ताभिः ॥

कथंभूतः सन्नहं घर्मेदिनेषु मध्याह्नसमयानतिवाहयामास । इत्यमुना प्रकारेण वैता-
लिकालपोल्लास्यमानमानसः वैतालिकानां बोधकराणां आलापैः उल्लास्यमानं आह्लाद्यमानं
मानसं यस्य स तथोक्तः । इतीति किम्—विवशविसिनीत्यादि । निदाघसमागमो
ग्रीष्मकालागमो विलासिनां कामिनां कामं यथेष्टं समधिकरतिर्जातः सम्यक्प्रकारेण
अधिकरतिदायको बभूव । कैः कृत्वा निदाघसमागमः समधिकरतिर्जातः । विवशवि-
सिनीकन्दच्छेदैः विवशा अवशात्मानो ये विसिनीनां कन्दच्छेदानि मूलखण्डानि तैः ।
उक्तं च—‘विवशः स्यादवश्यात्मानिष्टपुष्टविनिश्चयः ।’ पुनः कैः कृत्वा । मृणालवि-
भूषणैः मृणालानामुत्पलानां विभूषणैः । पुनश्च कैः कृत्वा । अशोकदलोच्चयैः अशोकपल्ल-
वशय्याभिः । कथंभूतैरशोकदलोच्चयैः । मलयजरसस्यन्दार्द्राद्रैः मलयजरसस्यन्दमानद्र-
वस्य स्यन्दः स्रवस्तदुपलक्षिता या आर्द्रा जलक्लिन्नवत् तया आर्द्राः क्लिन्ना ये अशोक-
दलोच्चयास्तैः । पुनश्च कैः कृत्वा । युवतिहृदयैः वनितानां हृदयालिङ्गनैः । कथंभूतैः
युवतिहृदयैः । हारीत्तारस्तनैः हारैः उत्तराः उत्कृष्टोज्ज्वलाः स्तना येषु तानि तथा तैः ।
समुच्चयदीपकालंकारः ॥

भास्वदित्यादि । अस्मिन् ग्रीष्मे एतस्मिन् घर्मेकाले देशान्तरं गच्छन् पुमान्
मृतिं पञ्चत्वं गच्छति । कथंभूते ग्रीष्मे । भास्वद्भास्वति तेजस्वी भास्वान् श्रीसूर्यो
यस्मिन् ग्रीष्मे स भास्वद्भास्वान् तस्मिन् । पुनः कथंभूते । दाहवाहिमरुति दाहवाही

संशुष्यत्सरिति कथत्तनुमति खान्तोद्भवोर्जाहति
 ग्रीष्मेऽस्मिन्महति क्षयामयचिति प्राञ्चन्मृतिं गच्छति ॥३७७॥
 कृतकिसलयशय्याः प्रान्तचूतप्रतानाः
 स्तवकरचितकुड्यास्तत्प्रसूनोपहाराः ।
 जलसरणिसमीरासारसाराः प्रियाणां
 कुचकलशविलासैर्निर्विशोद्यानभूमीः ॥ ३७८ ॥
 विकचविचकिलालीकीर्णलोलालकानां
 कुरबकमुकुलसक्तारहारस्तनीनाम् ।

संतापकारी मरुत् यत्र स तथा तस्मिन् । पुनः कथंभूते । ज्वालोलवणाशाकृति
 ज्वालावत् अर्चिवत् उलवणास्तीव्रा आशा दिशा करोतीति ज्वालोलवणाशाकृत् तस्मिन् ।
 पुनः कथंभूते । शुष्यद्भृति शुष्यन्तो दह्यमानाः भूतः पर्वता यस्मिन् स तस्मिन् ।
 पुनः कथंभूते । दीप्यमानवियति दीप्यमानं जाज्वल्यमानं वियद्विष्णुपदं यस्मिन् । पुनः
 स तस्मिन् । पुनः कथंभूते । प्रेङ्खन्मुखाम्भोगुति प्रेङ्खन्ती चलन्ती मुखाम्भसः मुखप्रखेद-
 जलस्य युतिः दीप्तिर्यत्र स तथा तस्मिन् । पुनः कथंभूते । संशुष्यत्सरिति सम्यक्प्रका-
 रेण शुष्यन्त्यः सरितो यत्र तस्मिन् । पुनः कथंभूते । कथत्तनुमति कथन्तः क्वाथीभव-
 न्तस्तनुमन्तः प्राणिनो यस्मिन् स तस्मिन् । पुनः कथंभूते । खान्तोद्भवोर्जाहति खान्तो-
 द्भवस्य कन्दर्पस्य ऊर्जा बलं हरतीति स तस्मिन् । ग्रीष्मे कामबलं न भवतीत्यर्थः ।
 पुनः कथंभूते । महति गुरुतरे । ज्येष्ठाषाढीये इत्यर्थः । पुनः कथंभूते । क्षयामयचिति
 क्षयामयं यक्षमाणं राजरोगं चिनोति पुष्पातीति स तस्मिन् । जात्यलंकारः ॥

कृतकिसलयेत्यादि । हे राजन्, त्वं उद्यानभूमीर्वनभूमीः निर्विश अनुभव । कैः
 कृत्वा । प्रियाणां वल्लभस्त्रीणां कुचकलशविलासैः स्तनघटालिङ्गनैः । कथंभूता उद्यानभूमीः ।
 कृतकिसलयशय्याः कृता किसलयैः तरुपल्लवैः शय्याः शयनीयानि यासु तास्तथो-
 क्तास्ताः । पुनः कथंभूताः । प्रान्तचूतप्रतानाः प्रान्तेषु चूतानां प्रतानाः समूहा यासु
 तथा ताः । पुनः कथंभूताः । स्तवकरचितकुड्याः स्तवकाः पुष्पगुच्छास्तै रचिता निर्मिताः
 कुड्या भित्तयो यासु तास्तथा ताः । पुनः कथंभूताः । तत्प्रसूनोपहाराः तेषामुद्यानानां
 प्रसूनानि तेषामुपहाराः प्रकरा यासु तास्तथा ताः । पुनः कथंभूताः । जलसरणिसमीरा-
 सारसाराः जलसरणयः कृत्रिमजलनद्यस्तासां समीरासारैर्वायुसमूहैः साराः मनोहरा-
 स्तास्तथा ताः । समुच्चयालंकारः ॥

विकचेत्यादि । हे नृप, योषितां किमपि अपूर्वं कषायं कषाययुक्तं वक्रं चुम्बास्वा-
 दय । कथंभूतानां योषिताम् । विकचविचकिलालीकीर्णलोलालकानाम् विकचानि विचकि-

दरजरठदलाग्रैः पल्लवैश्चूतजातै-

नृप किमपि कषायं योषितां चुम्ब वक्रम् ॥ ३७९ ॥

अलककिसलयानां भ्रूलताश्लाघिनीनां

नयनमधुलिहानां चारुगण्डस्थलीनाम् ।

कुचकुसुमचयानां स्त्रीवनश्रेणिकाना-

मवनिषु कुरु केलीः किं नृपान्यैर्वनान्तैः ॥ ३८० ॥

लसदलकतरङ्गाः कान्तनेत्रारविन्दाः

प्रचलभुजलतान्ताः पीनवक्षोजकोकाः ।

अतनुजघनकूलाश्चारुलावण्यवार-

स्तव नृप जलकेलिं कुर्वतः स्त्रीसरस्यः ॥ ३८१ ॥

लानि मोगरकपुष्पाणि तेषां आल्य आवल्यस्ताभिः कीर्णा व्याप्ता लोला अलका यासां तास्तथोक्तास्तासाम् । पुनः कथंभूतानाम् । कुरवकमुकुलस्रक्तारहारस्तनीनाम् कुरवकाः शोणाम्लानवृक्षास्तेषां मुकुलानां स्रजो मालास्तथा तारा उज्ज्वला हारास्तरुपलक्षिताः स्तनाः यासां तास्तथा तासाम् । कैः कृत्वा योषितां वक्रं कषायं जातमिति चेत् । चूतजातैः पल्लवैः आम्रोद्भवैः प्रवालैः । कथंभूतैः पल्लवैः । दरजरठदलाग्रैः दरमीषज्जरठानि कठिनानि दलानां अप्राणि येषां ते तथा तैः । समुच्चयालंकारः ॥

अलककिसलयानामित्यादि । हे नृप, त्वं स्त्रीवनश्रेणिकानामवनिषु केलिं कुरु । अन्यैर्वनान्तरपरैर्वनमध्यैः किम् । न किमपि । कथंभूतानां स्त्रीवनश्रेणिकानाम् अलक-किसलयानां अलकास्त एव किसलयानि यासां तासाम् । पुनः कथंभूतानाम् । भ्रूलता-श्लाघिनीनाम् भ्रुव एव लतास्ताभिः श्लाघा स्तुतिर्विद्यते यासां तास्तासाम् । पुनः कथंभूतानाम् । नयनमधुलिहानाम् मधु पुष्पमकरन्दं लिहन्ति आस्वादयन्तीति मधुलिहा भ्रमराः । 'नाम्युपधाप्रीकृद्दशः कः ।' नयनानि एव मधुलिहा यासां तास्तासाम् । पुनः कथंभूतानाम् । चारुगण्डस्थलीनाम् चाव्यो अतिमनोहरा गण्डस्थल्यः कपोलानि यासु तथा तासाम् । पुनः कथंभूतानाम् । कुचकुसुमचयानां कुचा एव कुसुमचयाः पुष्पप्रकरा यासु तास्तथा तासाम् । रूपकसमुच्चयाक्षेपालंकारः ॥

लसदलकेत्यादि । हे नृप, स्त्रीसरस्यः वनितासरोवराणि तव भवतो जलकेलिं कुर्वतो विदधातु । कथंभूताः स्त्रीसरस्यः । लसदलकतरङ्गाः लसन्तः उल्लसन्तोऽलका एव तरङ्गा यासां ताः । पुनः कथंभूताः । कान्तनेत्रारविन्दाः कान्तानि मनोहराणि नेत्राणि अरविन्दानि यासु ताः । पुनः कथंभूताः । प्रचलभुजलतान्ताः प्रचला उल्लसन्तो भुजलतान्ता यासु ताः । पुनः कथंभूताः । पीनवक्षोजकोकाः पीनाः पीवरा नातिस्थूला नातिदीर्घा वर्तुलाकाराः परस्परसंलग्नाः उन्नतिभाजो वक्षोजा

ऊरुव्यासवशेन मन्दितरया रुद्धा नितम्बस्थलै-
र्नाभीकन्दरदेशवारिवलनव्यालोलफेनावलिः ।

बाहूत्पीडनसंगललहरिका पीनस्तनोत्तम्भिता

जङ्घादग्नजलापि खेलदबला कूलंकषा वाहिनी ॥ ३८२ ॥

गम्भीरनाभीवलभिप्रवेशादल्पोदकाभूत्तटिनी मुहुर्या ।

स्त्रीणां पुनः सातिभृता निकामं प्रियापराधस्रवदश्रुपूरैः ॥ ३८३ ॥

एव कोका यासु ताः । पुनः कथंभूताः । अतनुजघनकूलाः अतनूनि महान्ति जघनान्येव कूलानि तटानि यासां ताः । पुनः कथंभूताः । चारुलावण्यवारः चारुणि लावण्यानि कान्तयो वारीणि जलानि यासु ताः । रूपकालंकारः ॥

ऊरुव्यासवशेनेत्यादि । हे राजन्, खेलदबला खेलन्ती रममाणा अबला जङ्घा-दग्नजला । जङ्घादग्नजला सा कूलंकषा वाहिनी कथमिति विसृद्धं परिह्रियते । यतः कूलं-कषा स्मरमन्दिरपीडावती तत एव जङ्घादग्नजला जानुपर्यन्तप्राप्तशुका इति सुस्थम् । कथंभूता खेलदबला । ऊरुव्यासवशेन मन्दितरया ऊर्वोः सक्थिनोः व्यासः परस्परसंमेलनं तस्य वशेन परवशात्वेन मन्दितरया मन्दवेगा । पुनश्च कथंभूता नितम्बस्थलै रुद्धा नितम्बा एव स्थलानि उच्चतया तै रुद्धा अवष्टब्धा । पुनः कथंभूता । नाभीकन्दरदेशवारि-वलनव्यालोलफेनावलिः नाभ्येव कन्दरदेशो गुहास्थानं तत्र वारिवलनेन प्रस्वेदजल-व्याप्त्या व्यालोल विशेषेण चपला फेनावलिः शुक्लङ्गिण्डीरपिण्डरार्जियस्यां सा । पुनः कथंभूता । बाहूत्पीडनसंगललहरिका बाह्वोर्भुजयोस्तपीडनेन गाढमालिङ्गनेन संग-लन्त्यः संमुखमागच्छन्त्यो लहरिकास्त्वक्संकोचेक्षणवीचयो यस्यां सा । पुनः कथंभूता । पीनस्तनोत्तम्भिता पीनौ पूर्वोक्तलक्षणौ यौ स्तनौ ताभ्यामुत्तम्भिता अवष्टब्धा सा त-थोक्ता । रूपकविरोधालंकारः ॥

गम्भीरनाभीत्यादि । या स्त्रीणां तटिनी त्रिवलीलक्षणा नदी गम्भीरनाभीवल-भिप्रवेशात् अगाधनुन्दिकातलाधारवंशपञ्जरसंचारात् अल्पोदका अभूत् । प्रस्वेदजलर-हिता बभूवेत्यर्थः । सा तटिनी प्रियापराधस्रवदश्रुपूरैः प्रियस्य अपराधः प्रियापराधः भर्तृदोषः तस्मात् स्रवन्ति क्षरन्ति यानि अश्रूणि तेषां पूरैः निकामं पुनः पश्चात् अति-भृता अभूत् । रूपकालंकारः ॥

१. यद्यपि सर्वेषु पुस्तकेषु 'मन्दिरतया' इत्येवोपलभ्यते, तथापि सटीकपुस्तके टीकायां व्याख्योपक्रमे तकारोपरि प्रथमतः बोधकसंख्याया रेफोपरि द्वितीयत्वबोधक-संख्यायाः केनचिच्छोधकेन कृतायाः 'मन्दवेगा' इति पर्यायस्य च दर्शनेन पाठस्तथा कल्पितः.

अलकेक्षणवदनकुचैरुन्मज्जन्त्याः क्रमेण कान्तायाः ।

जम्बालकुवलयाम्बुजपुलिनश्रियमोश्रिता सिन्धुः ॥ ३८४ ॥

अहनि परिणतार्धे नाथ सीमन्तिनीनां

पुरुषरतनियोगव्यग्रकाञ्चीगुणानाम् ।

शिथिलयति कपोले मण्डनं स्वेदविन्दु-

निविडकुचनिकुञ्जात्स्यन्दते वारिपूरः ॥ ३८५ ॥

उद्वेलन्ति कपोलपालिषु कुचस्तम्बेषु मन्दास्पदाः

स्फायन्ते वलिवाहिनीषु पृथवो नाभीदरश्रेणिषु ।

ग्रीष्मेऽपि स्मरकेलिलालसधियां स्त्रीणां श्रमाम्भःकणाः

ख्यान्ति प्रावृष एव संपदममी नीवीलतोलासिनः ॥ ३८६ ॥

अलकेक्षणेत्यादि । सिन्धुर्नदी भर्तुर्दृष्टिलक्षणा कान्तायाः स्त्रियः अलकेक्षणवदन-
कुचैः अलकायां.....जम्बालकुवलयाम्बु-
जपुलिनश्रियं आश्रिता बभूव जम्बालानि शैवलानि । उक्तं च—‘शैवले कर्दमे चैव
जम्बालमिति चेष्ट्यते’ । कुवलयं च उत्पलम्, अम्बुजं च कमलम्, पुलिनं च तोयोत्थि-
तस्थलम्, जम्बालकुवलयाम्बुजपुलिनानि । ‘तोयोत्थितं तत्पुलिनम्’ इति वचनात् । तेषां
श्रीः शोभा तां जम्बालकुवलयाम्बुजपुलिनश्रियं आश्रिता प्राप्ता । यथासंख्यालंकारः ॥

अहनीत्यादि । हे नाथ हे राजन्, अहनि दिवसे परिणतार्धे मध्याह्नवेलायां स्वेद-
विन्दुः प्रस्वेदजलं सीमन्तिनीनां कपोले मण्डनं पत्रवल्लीं शिथिलयति श्लथं करोति ।
निविडकुचनिकुञ्जात् निविडौ परस्परसंलग्नौ यौ कुचौ तयोर्निकुञ्जं मध्यस्थानं निविडकुच-
निकुञ्जं तस्मात् । उक्तं च—‘निकुञ्जकुञ्जौ वा क्लीबे लतादिपिहितोदरे ।’ स्थाने इति
विशेषः । वारिपूरो जलप्रवाहः स्यन्दते क्षरति । कथंभूतानां सीमन्तिनीनाम् । पुरुषर-
तनियोगव्यग्रकाञ्चीगुणानाम् । ‘उपरि स्त्री अधः पुरुषः इति रीत्या यत्सुरतं तत्पुरुषरत-
मुच्यते विपरीतरतम्’ इति वचनात् । तस्य नियोगो निर्विशेषो योगो नियोगो व्यापारस्तत्र
व्यगो व्याकुलः । ‘व्यग्रे च प्रगुणाकुले’ इति वचनात् । काञ्चीगुणो कटिमेलला यासां
तास्तथोक्तास्तासाम् । शृङ्गाररसप्रधानं रूपकमिदम् ॥

उद्वेलन्तीत्यादि । हे राजन्, स्त्रीणां श्रमाम्भःकणाः सुरतश्रमसंजातजलकणाः
ग्रीष्मेऽपि उष्णकालेऽपि प्रावृष एव वर्षर्तुं(तौ)रिव संपदं शोभां अमी प्रत्यक्षीभूताः
ख्यान्ति कथयन्ति । सूचयन्तीत्यर्थः । दयंभूतानां स्त्रीणाम् । स्मरकेलिलालसधियाम्
स्मरकेलिषु कंदर्पक्रीडासु लालसा अत्याकाङ्क्षा धीर्बुद्धिर्यासां तास्तथा तासाम् । श्रमाम्भः-
कणाः किं कुर्वन्ति । कपोलपालिषु गण्डस्थलवारिवारणेषु उद्वेलन्ति उत्पतन्ति । उक्तं

प्रसरत्पङ्कपेशलप्रकाशैः व्योमगजगण्डमण्डनमदमनोहारिभिः विडम्बितगारुडोपलशैलशिखरशोभैः उपहसितशितिकण्ठकण्ठद्युतिभिः संकर्षणवसनवानातानसुन्दरैः द्युसदनदीर्घिकाविकासितकुवलयवनविलसद्भिः अनङ्गनारण्यप्ररूढतापिच्छगुच्छगहनावगाहिरामैः अवहेलितहरिदेहदीप्तिरसंपत्तिभिः शिखण्डिताण्डवप्रारम्भपूर्वरङ्गैः अनङ्गनगपल्लवोलासव्यसनिभिः प्रोषितपुरं-
ध्रिकाश्वासनप्रथमदूतैः चातककुलकेलिकारिभिः कलहंसनिर्वासघोषणाभि-

काननवत् कमनीया ये ते तथा तैः । पुनः कथंभूतैः । अमरविमानमहानीलाधिष्ठानलिं-
म्पिभिः अमरविमानानां संबन्धि यत् महानीलाधिष्ठानं कृष्णरत्नपटलं लिम्पन्ति तिरस्कुर्व-
न्तीत्येवंशीलास्ते तथा तैः । पुनः कथंभूतैः । अम्बरसरःप्रसरत्पङ्कपेशलप्रकाशैः
अम्बरसरस आकाशसरोवरस्य प्रसरत् व्यापुवत् यत्पङ्कं कर्दमस्तद्वत् पेशलः प्रकाशो
दीप्तिर्येषां ते तथा तैः । पुनः कथंभूतैः । व्योमगजगण्डमण्डनमदमनोहारिभिः व्योमाकाशं
तदेव गजो हस्ती तस्य गण्डौ कटौ तयोर्मण्डनं भूषणं यो मदस्तद्वत् मनो हरन्तीत्येवं-
शीला ये ते तथा तैः । पुनः कथंभूतैः । विडम्बितगारुडोपलशैलशिखरशोभैः
विडम्बिता तिरस्कृता गारुडोपलशैलस्य नीलपर्वतस्य शिखरस्य शोभा यैस्ते तथा तैः ।
[पुनः कथंभूतैः । उपहसितशितिकण्ठकण्ठद्युतिभिः]

.....पुनः कथंभूतैः । संकर्षणवसनवानाता-
नसुन्दरैः संकर्षणस्य बलभद्रस्य यद्वसनं तस्य वानातानवत् वननतननवत् सुन्दरैः । पुनः
कथंभूतैः । द्युसदनदीर्घिकाविकासितकुवलयवनविलसद्भिः द्युसदनदीर्घिकायां विकासितं
यत् कुवलयं नीलोत्पलं तद्वत् विलसन्त्युल्लसन्तीत्येवंशीलास्तैः । पुनः कथंभूतैः । अनङ्गना-
रण्यप्ररूढतापिच्छगुच्छगहनावगाहिरामैः अनङ्गनमाकाशं तदेवारण्यं तत्र प्ररूढास्तापि-
च्छाः काहलिकवृक्षास्तेषां गुच्छाः पुष्पलुम्बयः तेषां गहनानि वनानि तद्वत् अवगा-
हिरामैः व्यापनमनोहरैः । पुनः कथंभूतैः । अवहेलितहरिदेहदीप्तिरसंपत्तिभिः अवहेलिता
तिरस्कृता हरेर्नारायणस्य देहस्य दीप्तिरसंपत्तिः कृष्णकान्तिसंपत् यैस्ते तथा तैः । पुनः
कथंभूतैः । शिखण्डिताण्डवप्रारम्भपूर्वरङ्गैः शिखण्डिनां मयूराणां ताण्डवप्रारम्भे नृत्यपू-
र्वकाले पूर्वरङ्गैः प्रथमरङ्गसदृशैः । पुनः कथंभूतैः । अनङ्गनगपल्लवोलासव्यसनिभिः अनङ्ग-
कंदर्पैः स एव नगो वृक्षः तस्य पल्लवानामुल्लासे व्यसनं निर्वन्धो विद्यते येषां तैः ।
पुनः कथंभूतैः । प्रोषितपुरंध्रिकाश्वासनप्रथमदूतैः प्रोषितपुरंध्रिकाणां विरहिणीनां
स्त्रीणां आश्वासने धीरत्वदाने प्रथमदूतैः पूर्वसंदेशहरैः । पुनः कथंभूतैः । चातककुलके-
लिकारिभिः चातकानां बप्पीहानां कुलानि तेषां केलिं क्रीडां कारयन्तीत्येवंशीलास्ते तथा

नवपटहैः कदलीदलश्यामलितदिग्भित्तिभिरम्भोधरैः प्रसवोन्मुखकामिनी-
कुचचूचुकाभासि नभसि, नीलनेत्रवितानान्तरालावलम्बितनिरन्तरहारहा-
रिणि समन्तात्पतति धारासारसलिले, वसुमतीतरुस्तनंधयधात्र्यामिव पयः-
पूर्णपयोधराभोगसुभगायां दिवि, चिरतरातपसंतापदुःस्थितायाः क्षितेर्यत्र-
धारागारलीलामिव बिभ्रति गगनमण्डले, विततसितपताकाडम्बरेष्विव
क्षरन्निर्झरनीरेषु गिरिषु, मुक्ताफलजालप्रसाधितेष्विव स्यन्दमानवारिसुन्दर-

तैः । पुनः कथंभूतैः । कलहंसनिर्वासघोषणाभिनवपटहैः कलहंसानां चक्षुचरणचक्षूरक्तानां
राजहंसानां निर्वास उद्वासस्तस्य घोषणा उच्चैर्घुष्टं तस्या अभिनवपटहाः अपूर्वानकास्ते
तथा तैः । पुनः कथंभूतैः । कदलीदलश्यामलितदिग्भित्तिभिः कदलीनां वारणवृसानां दलैः
श्यामलिताः कृष्णीकृताः दिग्भित्तयः प्रशस्ता दिशो यैस्ते कदलीदलश्यामलितदिग्भित्त-
यस्तैः । पुनश्च कस्मिन् सति वर्षर्तुश्रियमनुभवन् आसांचके । धारासारसलिले धाराणा-
मासारो वेगवद्वर्धस्तस्य सलिले जले समन्तात् सर्वतः पतति सति क्षरति सति । कथंभूते
धारासारसलिले । नीलनेत्रवितानान्तरालावलम्बितनिरन्तरहारहारिणि नीलनेत्रं कृष्णां-
शुकं तस्य वितानं चन्द्रोपकस्तस्यान्तराले अधोभागे अवलम्बिता निरन्तरा अविच्छिन्ना
ये द्वारा मुक्ताफलमालास्तद्वत् हारिणि मनोहरे । पुनश्च कस्यां सत्यां वर्षर्तुश्रियम-
नुभवन्नासांचके । दिवि सत्याम् । कथंभूतायां दिवि । पयःपूर्णपयोधराभोगसुभगायाम्
पयोभिर्जलैः पूर्णा भृता ये पयोधरा मेघास्तेषामाभोगः परिपूर्णता तेन सुभगा सौभा-
ग्यवती सा तथा तस्यां तथोक्तायाम् । पुनः कथंभूतायाम् । वसुमतीतरुस्तनंधयधात्र्यामिव
वसुमती पृथ्वी तस्यास्तरव एव स्तनंधयाः पुत्रास्तेषां धात्र्यामिव उपमातरीव । यथा
उपमाता पयसा दुग्धेन पूर्णपयोधराभोगसुभगा परिपूर्णस्तनाटोपमनोहरा भवति ।
पुनश्च कस्मिन् सति वर्षर्तुश्रियमनुभवन्नासांचके । गगनमण्डले सति । गगनमण्डले किं
कुर्वति सति । क्षितेः पृथिव्याः यत्रधारागारलीलां बिभ्रतीव सति । कथंभूतायाः क्षितेः ।
चिरतरातपसंतापदुःस्थितायाः चिरतरं दीर्घकालमातपस्य धर्मस्य संतापेन संज्वरेण
दुःस्थितायाः दुःखवत्याः । पुनश्च केषु सत्सु वर्षर्तुश्रियमनुभवन्नासांचके । गिरिषु
सत्सु । कथंभूतेषु गिरिषु । क्षरन्निर्झरनीरेषु क्षरन्ति उपरिष्ठादधः पतन्ति निर्झराणां
नीराणि कबन्धानि येभ्यस्ते तथा तेषु । पुनः कथंभूतेषु । विततसितपताकाडम्बरे-
ष्विव वितता विस्तृताः पताका ध्वजास्तासामाडम्बरः कटको येषु ते तथा तेषु ।
इवोपमायाम् । पुनश्च केषु सत्सु वर्षर्तुश्रियमनुभवन्नासांचके । सद्यसु गृहेषु सत्सु ।
कथंभूतेषु सद्यसु । स्यन्दमानवारिसुन्दरर्ण्यन्तेषु स्यन्दमानानि क्षरन्ति यानि वारीणि
तैः सुन्दराः पर्यन्ता येषां तानि तेषु । पुनः कथंभूतेषु । मुक्ताफलजालप्रसाधितेष्विव
मुक्ताफलजालैर्मौक्तिकमालाभिः प्रसाधितेष्विव । पुनश्च कासु सतीषु वर्षर्तुश्रियम-

पर्यन्तेषु सद्यसु, मैरेयातिलङ्घितासु सीमन्तिनीष्विव निर्मर्यादशब्दगमनासु वाहिनीषु, निदाघनिवापजलसरावेष्विव निर्भराम्भःसंभृतेषु सरःसु, समुद्र-सलिलसहसेवितौर्वानलज्वालावभासिनीष्विव स्फुरन्तीषु तडित्सु, स्मरपुरं-दरार्पितचापव्यापारभार इव निवलाराधनधन्यधनुषि विजिगीषुलोके, कि-लिञ्चसंचयोचितचञ्चुरोचमानमौकुलिकुलाकुलेषु शाखिशिफोद्गमदेशेषु, नी-रन्ध्रशिलिन्ध्रबन्धुरेषु धराभागेषु, लाङ्गलीप्रसवपाटलिमधामनि ककुप्चक्र-

नुभवन्नासांचक्रे । वाहिनीषु सत्सु(तीसु) । कथंभूतासु वाहिनीषु । निर्मर्यादशब्दगमनासु निर्मर्यादाः निःसीमानः शब्दाः कोलाहला गमनानि च वेगवद्वावनानि च यासु तास्तथा तासु । पुनः कथंभूतासु । सीमन्तिनीष्विव । कथंभूतासु सीमन्तिनीषु । मैरे-यातिलङ्घितासु मैरेयेण मिरानामदेशोत्पन्नगुडमध्ये(धे)न अतिलङ्घिताः मैरेयातिलङ्घिता-स्तासु । अत्र ह्रस्वलंकारः । पुनश्च केषु सत्सु । सरःसु सरोवरेषु सत्सु । कथंभूतेषु सरःसु । निर्भराम्भःसंभृतेषु निर्भरं गाढमम्भोभिर्जलैः संभृतेषु परिपूर्णेषु । पुनः कथंभूतेषु । निदा-घनिवापजलसरावेष्विव निदाघो घ्रीष्मकालः स मृतस्तस्य निवापः कारटकं तस्य संबन्धिषु जलसरावेष्विव उदकवर्धमानेष्विव । 'पितृदानं निवापः स्यात्' इति वचनात् । पुनश्च कासु सतीषु । तडित्सु शतहदासु सतीसु । कथंभूतासु तडित्सु । जलधरोदरेषु स्फुरन्तीषु चमत्कुर्वतीषु सतीषु । पुनः कथंभूतासु । समुद्रसलिलसहसेवितौर्वानलज्वालावभासिनी-ष्विव समुद्रसलिलैः सरस्वज्जलैः सहसेविता आस्वादिता या और्वानलज्वाला वडवा-नलकीला तद्वाभासन्ते चमत्कुर्वन्तीत्येवंशीलास्तास्विव । पुनश्च कस्मिन् सति । विजि-गीषुलोके शत्रूणां विजेतुमिच्छौ लोके सति । कथंभूते विजिगीषुलोके । निवलाराधनध-न्यधनुषि निवलानां धनुर्भस्त्रकानां आराधनेन धन्यानि कृतार्थानि धनूषि यस्य स निवलाराधनधन्यधनुस्तस्मिन् । पुनः कथंभूते । स्मरपुरंदरार्पितचापव्यापारभार इव स्मरः कंदर्पः स एव पुरंदरस्तेन अप्रितो नियोगीकृतश्चापव्यापारभारो यस्य स तथा तस्मिन् । पुनश्च केषु सत्सु । शाखिशिफोद्गमदेशेषु शाखिनां शिफा अप्राणि तेषां उद्गमदेशेषु उत्पादस्थानेषु । कथंभूतेषु शाखिशिफोद्गमदेशेषु । किलिञ्च-संचयोचितचञ्चुरोचमानमौकुलिकुलाकुलेषु किलिञ्चानां अपेशलानां रम्भाकाष्ठानां संच-येन संग्रहेण उचिता योग्या चञ्चवस्तुण्डाग्राणि तामी रोचमानाः शोभमाना ये मौकु-लयः काकास्तेषां कुलैः समूहैराकुला व्याप्ता ये शाखिशिफोद्गमदेशास्ते तथा तेषु । पुनश्च केषु सत्सु । धराभागेषु भूमिप्रदेशेषु सत्सु । कथंभूतेषु धराभागेषु । नीरन्ध्रशिलिन्ध्र-बन्धुरेषु नीरन्ध्राणि अविच्छिन्नानि शिलिन्ध्राणि गोमयच्छन्नाकाराणि तैः बन्धुरा ये धराभागास्ते तथा तेषु । पुनश्च कस्मिन् सति । ककुप्चक्रवाले सति दिग्मण्डले सति । कथंभूते ककुप्चक्रवाले । लाङ्गलीप्रसवपाटलिमधामनि लाङ्गलीनां जलपिप्पलीनां

वाले, यूथिकाप्रसूनपरिमलविलासिषु शिलोच्चयशिलान्तरालपरिसरेषु, रत्नाङ्कुररोमाञ्चकञ्चुकिनि विदूरभूधरे, गिरिमल्लिकामुकुलमण्डितशिखण्डेषु गण्डशैलेषु, सुरगोपप्रचारशोणशोचिषि वसुंधरावलये, सर्जार्जुनविजयिषु कुत्कीलकुञ्जेषु, मनोभवभल्लिकाकृतिषु च विजृम्भमाणेषु केतकीकुसुमपत्रेषु,

अपि च

उन्मार्गाम्भसि मेघमन्दनभसि छन्नांशुमत्तेजसि

क्षुभ्यत्सोतसि रुद्धपान्थतरसि स्फूर्जत्तडिद्भूयसि ।

कलिकानां प्रसवाः पुष्पाणि तेषां पाटलिन्नः श्वेतरक्तत्वस्य धाम स्थानं यत् ककुप्च-
क्रवालं तथा तस्मिन् । पुनश्च केषु सत्सु । शिलोच्चयशिलान्तरालपरिसरेषु शिलोच्च-
यानां शिलानां अन्तरालानां मध्यानां परिसराः पर्यन्तप्रदेशाः प्राङ्गणानि तेषु सत्सु ।
कथंभूतेषु शिलोच्चयशिलान्तरालपरिसरेषु । यूथिकाप्रसूनपरिमलविलासिषु यूथिकानाम-
म्बष्ठानां प्रसूनानां परिमलानां विलासो विद्यते येषां ते तथा तेषु । पुनश्च कस्मिन्
सति । वैदूर्यरत्नोत्पत्तिहेतुविदूरभूधरे सति । कथंभूते विदूरभूधरे । रत्नाङ्कुररोमाञ्चकञ्चु-
किनि रत्नानामङ्कुरास्तेषां रोमाञ्चकञ्चुको विद्यते यस्य स तथा तस्मिन् । पुनश्च केषु
सत्सु । गण्डशैलेषु क्षुद्रपर्वतेषु सत्सु । कथंभूतेषु गण्डशैलेषु । गिरिमल्लिकामुकुलमण्डितशि-
खण्डेषु गिरिमल्लिकामुकुलैः कुडजकुड्मलैर्मण्डिताः शिखण्डाः शिखराणि येषां गण्डशै-
लानां ते तथा तेषु । पुनश्च कस्मिन् सति । वसुंधरावलये सति । कथंभूते वसुंधरावलये ।
सुरगोपप्रचारशोणशोचिषि सुरगोपानां इन्द्रवधूटिकानां कीरविशेषाणां प्रचारेण प्रस-
रेण शोणाः कोकनदप्रभाः शोची रोचीर्यस्य स तथा तस्मिन् । पुनश्च केषु सत्सु । कुत्की-
लकुञ्जेषु कुत्कीलानां पर्वतानां कुञ्जानि लतादिपिहितोदराणि कुत्कीलकुञ्जास्तेषु सत्सु ।
कथंभूतेषु कुत्कीलकुञ्जेषु । सर्जार्जुनविजयिषु सर्जाश्च अशनवृक्षा अर्जुनाश्च मयहेतु-
त्वचो वृक्षास्तैर्विजयन्ते शोभन्ते इत्येवंशीलास्ते तथा तेषु । पुनश्च केषु सत्सु । केतकी-
कुसुमपत्रेषु सत्सु । कथंभूतेषु केतकीकुसुमपत्रेषु । विजृम्भमाणेषु सत्सु । पुनः कथंभूतेषु ।
मनोभवभल्लिकाकृतिषु च मनोभवस्य भल्लिका बाणाप्रफलं तस्या आकृतियेषां तानि
तथा तेषु ॥

अपि च अस्ति कश्चिद्विशेषः । कथंभूतोऽहं वर्षर्तुश्रियमनुभवन्नासांचक्रे । इत्यमुना
प्रकारेण अकालजलदबन्दिनोद्यमानमनाः अकालजलदनाम्ना बन्दिना स्तुतिपाठकेन
विनोद्यमानं क्रीड्यमानं मनो यस्य स तथोक्तः । इतीति किम्—

उन्मार्गाम्भसीत्यादि । हे नाथ, ईदृग्विधे वर्षाकाले प्रौढां नवयौवनां प्रियां
यत्वं मुञ्चसि परिहरसि । च अन्यत् रूढवयसि प्रादुर्भूतनवयौवने सति त्वं कथं यासि
देशान्तरं गच्छसि । कथंभूते काले । उन्मार्गाम्भसि उन्मार्गाणि नदीनामुभयतटलङ्घयि

कंदर्पौकसि मत्तकेकिमनसि प्रेमोद्यते चेतसि

काले यासि कथं च रूढवर्यसि प्रौढां प्रियां मुञ्चसि ॥ ३८९ ॥

उत्कूजच्छिखिनं नटकरटिनं प्रादुर्भवच्छाखिनं

क्रीडद्वेककुलं पतद्बहुजलं क्षुभ्यद्वरित्रीतलम् ।

पुष्यत्काममदं जयजनपदं सोत्सर्गसिन्धुस्यदं

दृष्ट्वेमं मिहिरं जगत्प्रियकरं काम्येति न स्त्री नरम् ॥ ३९० ॥

अम्भांसि यस्मिन् काले उन्मार्गाम्भास्तस्मिन् । पुनः कथंभूते । मेघमन्दनभसि मेघैर्मन्दं प्रचुरं नभो यस्मिन् स तथा तस्मिन् । पुनः कथंभूते । छत्रांशुमत्ते-जसि छत्रमाच्छादितं अंशुमतः श्रीसूर्यस्य तेजो यस्मिन् स तथा तस्मिन् । पुनः कथंभूते । क्षुभ्यत्स्रोतसि क्षुभ्यन्ति सम्यक् चलन्ति उत्पतन्ति स्रोतांसि जल-प्रवाहा यस्मिन् तथा तस्मिन् । पुनः कथंभूते । रूढपान्थतरसि रूढमवष्टब्धं पान्थानां तरो वेगो यस्मिन् स तथा तस्मिन् । पुनः कथंभूते । स्फूर्जत्तडिङ्गयसि स्फूर्जन्त्यो अप्रतिहतव्यापारास्तडितस्ताभिर्भूयान् स्फूर्जत्तडिङ्गयान् तस्मिन् । पुनः कथंभूते । कंदर्पौकसि कंदर्पस्य ओको गृहं कंदर्पौकस्तस्मिन् । पुनः कथंभूते । मत्तकेकिमनसि मत्तानि उत्कटानि केकिनां मयूराणां मनांसि चित्तानि यस्मिन् काले स तथा तस्मिन् । पुनः कथंभूते सति । भो पथिक, तव चेतसि प्रेमोद्यते सति सौहार्दं गते सति । समुच्चयालंकारः ॥

उत्कूजदित्यादि । इमं मिहिरं मेघं दृष्ट्वा का स्त्री नरं पुरुषं न अभ्येति गच्छति । अपि तु सर्वापि स्त्री पुरुषगमनं करोति इत्यर्थः । कथंभूतं मिहिरम् । उत्कूजच्छिखिनम् उत्कूजन्ति शब्दं कुर्वन्ति केकाध्वानि विदधति शिखिनो मयूरा यत्र स तथा तम् । पुनः कथंभूतम् । नटकरटिनम् नटन्ति नृत्यं कुर्वन्ति करटिनो यत्र स तथा तम् । पुनः कथंभूतम् । प्रादुर्भव-च्छाखिनं प्रादुर्भवन्ति प्रकटीभवन्ति शाखिनो यत्र स तथा तम् । पुनः कथंभूतम् । क्री-डद्वेककुलम् क्रीडन्ति पर्यटन्ति भेकानां कुलानि यत्र स तथा तम् । पुनः कथंभूतम् । पतद्बहुजलम् पतन्ति निर्गलन्ति बहूनि जलानि यत्र स तथा तम् । पुनः कथंभूतम् । [क्षुभ्यद्वरित्रीतलम् पुनः कथंभूतम् ।] पुष्यत्काममदम् पुष्यति पुष्टिं प्राप्नोति कामस्य कंदर्पस्य मदो दर्पो यत्र स तथा तम् । पुनः कथंभूतम् । जयजनपदम् जयन्ति उत्कर्षं प्राप्नुवन्ति जनपदा देशा यत्र स तथा तम् । पुनः कथंभूतम् । सोत्सर्गसिन्धुस्यदम् स्रोत्सर्गः स्रोत्साहः सिन्धूनां नदीनां स्यदो जवो यत्र स तथा तम् । पुनः कथंभूतम् । जगत्प्रियकरम् जगतां सर्वलोकानां प्रियं हितं करोतीति जगत्प्रियकरम् । आक्षेपालंकारः ॥

नवजलकणसेकाद्भूमिसौरभ्यसारः

प्रविकसितकदम्बामोदमन्दप्रचारः ।

जनपदयुवतीनां मानसोल्लासनायुः

प्रथमजलदवायुः प्रीतये स्तान्नृपस्य ॥ ३९१ ॥

कुर्वाणाः प्रचलाकिनां कलरवैरुत्तालनृत्तक्रियां

न्यस्यन्तो निचुलेषु कन्दलदलोल्लासावकाशश्रियः ।

एते चातकपोतपेयनिपतत्पाथः कणश्रेणयो

वाता वान्ति निदाघलङ्घनघनोल्लाघाः प्रदीर्घागमाः ॥ ३९२ ॥

स्फुटितकुटजराजिर्मलिकोल्लासहारी

नवनिचुलविलासः कन्दलानन्दकारी ।

नवजलकणसेकादित्यादि । प्रथमजलदवायुः पूर्वमेघमास्तः नृपस्य यशोधरस्य प्रीतये हर्षाय स्ताद्भवतु । कथंभूतः प्रथमजलदवायुः । नवजलकणसेकाद् नूतनोदकबिन्दुक्षरणात् भूमिसौरभ्यसारः भूमेः सौरभ्येण सौगन्ध्येन सारो मनोहरः । पुनः कथंभूतः । प्रविकसितकदम्बामोदमन्दप्रचारः प्रविकसिताः पुष्पिता ये कदम्बास्तेषामामोदेन मन्दः अनुत्सुकः प्रचारः प्रवृत्तिर्यस्य स तथोक्तः । पुनः कथंभूतः । जनपदयुवतीनां सर्वदेशस्त्रीणां मानसोल्लासनायुः मानसस्य हृदयस्योल्लासने आयुर्जीवितव्यम् । जात्यलंकारः ॥

कुर्वाणा इत्यादि । हे राजन्, एते स्पर्शनेन्द्रियस्य प्रत्यक्षीभूता वाता मास्ता वान्ति प्रवर्तन्ते । किं कुर्वाणा वाताः । प्रचलाकिनां मयूराणां कलरवैर्मधुरशब्दैः सह उत्तालनृत्तक्रियां उत्सुकनटनचेष्टां कुर्वाणाः विदधानाः । पुनः किं कुर्वाणाः । निचुलेषु बालकदम्बेषु कन्दलदलोल्लासावकाशश्रियो न्यस्यन्तः कन्दलान्यङ्कुराणि दलानि पर्णानि तेषां उल्लासस्य उल्लसनस्य प्रादुर्भावस्य वर्धनस्य अवकाशस्य संमितैः श्रियो लक्ष्म्यस्ता न्यस्यन्त आरोपयन्तः । पुनः कथंभूताः । चातकपोतपेयनिपतत्पाथः कणश्रेणयः चातकपोतानां तृप्पीहबालकानां पेयाः पातव्या निपतन्तः क्षरन्तो निर्गलन्तः पाथः कणानां जलबिन्दूनां श्रेणयः समूहा येभ्यो वातेभ्यस्ते तथोक्ताः । पुनः कथंभूताः । निदाघलङ्घनघनोल्लाघाः निदाघस्य उष्णतौर्लङ्घने अतिक्रमणे विनाशे घनः प्रचुरः उल्लाघो नैपुण्यं प्रादुर्भावो येषु ते तथोक्ताः । उक्तं च—‘अरुक् शुचिस्तथा दृष्टो निपुणश्चोल्लाघ इध्यते’ । पुनः कथंभूताः । प्रदीर्घागमाः प्रदीर्घो दूरव्यापी आगम आगमनं येषां ते प्रदीर्घागमाः । जात्यलंकारः ॥

स्फुटितकुटजराजिरित्यादि । घनसमीरः सरति प्रवर्तते । कथंभूतो घनस-

सरति घनसमीरः सीकरासारधारी
 कृतसमधिककान्तिः केतकीकाननानाम् ॥ ३९३ ॥
 प्रोत्तालयन्करटिनां करपुष्कराणि
 रन्ध्रोद्धुरध्वनितकीचककाननान्तः ।
 उद्गापयन्मधुकरीर्नवनीपलम्भा
 वातः प्रवाति शिखिताण्डवपूर्वरङ्गः ॥ ३९४ ॥
 दधदिव हिमरम्यैः सीकरैरुत्प्रबोधं
 तपतपनवितापान्मूर्छितस्य स्मरस्य ।
 वियदचलधराणामङ्गनिर्वाणहेतु-
 जलदविजयजन्मा जृम्भते वायुरेषः ॥ ३९५ ॥

मीरः । स्फुटितकुटजराजिः स्फुटिता विकासं प्राप्ताः कुटजानां इन्द्रतरूणां राजयो
 यत्र स तथोक्तः । पुनः कथंभूतः । मल्लिकोल्लासहारी मल्लिकानां मुक्तवधानां उल्लासं
 हरतीत्येवंशीलः स तथा । पुनः कथंभूतः । नवनिचुलविलासः..... ।
 पुनः कथंभूतः । कन्दलानन्दकारी..... । पुनः कथंभूतः ।
 सीकरासारधारी सीकराणां आसारं समूहं धरतीत्येवंशीलः स तथा । पुनः कथंभूतः ।
 केतकीकाननानां कृतसमधिककान्तिः । विकाशकारीत्यर्थः । जात्यलंकारः ॥

प्रोत्तालयन्नित्यादि । वातः प्रवाति प्रवर्तते । किं कुर्वन् वातः । करटिनां करपुष्क-
 राणि शुण्डाग्राणि प्रोत्तालयन् त्वरितानि कुर्वन् । कथंभूतो वायुः । रन्ध्रोद्धुरध्वनितकीचक-
 काननान्तः रन्ध्रेषु उद्धुरं ध्वनितं कीचकानां सच्छिद्रवंशानां काननानां अन्तं मध्य
 यत्र येन वा स तथोक्तः । पुनश्च किं कुर्वन् । नवनीपलम्भा नवकदम्बानामुपरि उपविष्टा
 मधुकरी भ्रमरभार्याः उद्गापयन् उच्चैर्गानं कारयन् । कथंभूतो वातः । शिखिताण्डवपूर्व-
 रङ्गः शिखिनां ताण्डवस्य पूर्वैरङ्गो नृत्यप्रारम्भः । रूपकालंकारः ॥

दधदित्यादि । हे राजन्, एष वायुर्जृम्भते प्रसरति । किं कुर्वन् । तपतपनविता-
 पात् ग्रीष्मकालसूर्यविशेषतापात् मूर्छितस्य प्रलयंगतस्य स्मरस्य हिमरम्यैः शीतलैः
 सीकरैरुत्प्रबोधमुज्जीवनं दधदिव कुर्वन्निव । वायुः कथंभूतः । वियदचलधराणामङ्गनिर्वा-
 णहेतुः वियच्चाकाशमचलाश्च धराश्च धरा पृथ्वी च वियदचलधरास्तासां अङ्गस्य शरीरस्य
 निर्वाणहेतुः सौख्यकारणम् । पुनः कथंभूतः । जलदविजयजन्मा जलदानां विजये प्रकर्षे
 जन्म उत्पत्तिर्यस्य स तथोक्तः । उत्प्रेक्षालंकारः ॥

घनमलिनं कृतनिनदं पतदशनिशरं प्रचण्डसुरचापम् ।
 करिकुलमिव संनद्धं वीक्ष्य नभोऽनो भयं कस्य ॥ ३९६ ॥
 कक्ष्येव गगनकरिणः काञ्चीव नभःश्रियो वियद्देव्याः ।
 मणिमालेव विराजति यष्टिरियं शक्रचापस्य ॥ ३९७ ॥
 जलधिजलैः सह पीता ज्वाला इव वाडवस्य घनजठरात् ।
 निर्गच्छन्त्यः प्राप्ताः परिणतिमेतास्तडिल्लेखाः ॥ ३९८ ॥

विचकिलमुकुलश्रीः कुन्तलेषु स्थितानां
 स्तनतटलुठितानां हारलीला च येषाम् ।

नवजलधरधाराबिन्दवस्ते पतन्त-

स्तव दधतु विनोदं योषितां केलिकाराः ॥ ३९९ ॥

घनमलिनमित्यादि । नभो वीक्ष्य दृष्ट्वा कस्य पुरुषस्य भयं न भवति । अपि तु सर्वस्यापि भयं भवतीत्यर्थः । कथंभूतं नभः । करिकुलं संनद्धमिव गृहीतसंनाहमिव । पुनः कथंभूतम् । घनमलिनम् घनैर्मैघैर्मलिनं कृष्णवर्णम् । पुनः कथंभूतम् । कृतनिनदं विहितगर्जनम् । पुनः कथंभूतम् । पतदशनिशरम् पतन्तः अशनयो वज्राण्येव शरा बाणा यस्मात् । पुनः कथंभूतम् । प्रचण्डसुरचापम् प्रचण्डमुत्कटं सुरचापं यत्र तत्तथोक्तम् । श्लेषोपमाक्षेपालंकारः ॥

कक्ष्येत्यादि । इयं प्रत्यक्षीभूता शक्रचापस्येन्द्रधनुषो यष्टिः दण्डः विराजति । कथंभूता यष्टिः । गगनकरिणः कक्ष्येव वरत्रेव । पुनः कथंभूता । नभःश्रियः काञ्चीव सिञ्जिनीव । पुनः कथंभूता । वियद्देव्या आकाशदेवतायाः मणिमालेव । उपमालंकारः ॥

जलधिजलैरित्यादि । एताः प्रत्यक्षीभूतास्तडिल्लेखा विद्युद्वाजयः घनजठरात् निर्गच्छन्त्यः प्रादुर्भवन्त्यः । शोभन्ते इति शेषः । कथंभूतास्तडिल्लेखाः । जलधिजलैः सह पीता आस्वादिता वाडवस्य ज्वाला अर्चिषः परिणतिं प्राप्ता इव । उत्प्रेक्षालंकारः ॥

विचकिलमुकुलश्रीरित्यादि । हे राजन्, ते जगत्प्रसिद्धाः नवजलधरधाराबिन्दवः नवीनमेघोदकच्छटानां जलकणाः पतन्तः सन्तस्तव भवतो विनोदं हर्षं दधतु कुर्वन्तु । ते के बिन्दवः । येषां बिन्दूनां योषितां कुन्तलेषु स्थितानां विचकिलमुकुलश्रीर्मीनगरकपुष्पकुङ्कुमशोभा वर्तते । पुनश्च ते के । येषां बिन्दूनां योषितां स्तनतटेषु लुठितानां हारलीला हारशोभा वर्तते । कथंभूतास्ते नवजलधरधाराबिन्दवः । योषितां केलिकाराः क्रीडाविधायिनः । उपमालंकारः ॥

भवद्भिः सह विजिघृक्षुव्यापारो वर्तते । तदत्र यदुचितं तदाचरितव्यम्' इति, प्रहितं गोलकार्थं निर्वर्ण्य च, पुरस्तान्निवेशितं प्रादेशनं शासनं च, 'अये, विग्रहाग्रहग्रहिल एव स महीपालः प्राभृततन्मैतत्पत्रं च प्राहिणोत् । तथा- ह्यनयोर्मण्डलाग्रमुद्राङ्कितो वेष्टनचतुष्टयनिष्टङ्कितश्च बहिःप्रकाशः संनिवेशः । तदलमनेन विषमविषदोषकालुष्यवितर्ककर्मशावेशेनोपायनेन, शत्रुयशःप्रकाशपिशुनेन चानेन विलोकितेन लेखेन । श्रूयते हि किल—मणिकरण्डकविन्यस्तवपुषा कृत्रिमेणाशीविषविषधरेण धिषणो दुर्धर्मम्, देवा-

इतीति किम् । अयं अचलनामको राजा हि निश्चयेन भवद्भिः सह विजिघृक्षुव्यापारो वर्तते विग्रहं कर्तुमिच्छति । कस्मात् (कदा) । अचिरादेव शीघ्रमेव । कस्मात् । गजबलप्रधानत्वात् हस्तिसैन्यबहुलत्वात् । तत्तस्मात् कारणात् अत्र अस्मिन् दूते पञ्चालपतौ वा यत् उचितं तद् आचरितव्यम् । न केवलं जाबालकथितं प्रत्यभिज्ञाय, अपि तु प्रहितं गोलकार्थं लोहगोलकहेतुं निर्वर्ण्य पर्यालोच्य च । न केवलं गोलकार्थं निर्वर्ण्य अवादीत्, किं तु पुरस्तादग्रतः निवेशितमुपढौकितं प्रादेशनं प्राभृतं शासनं च लेखं च निर्वर्ण्य । अये क्रोधे विषादे च । खेदं कृत्वा ब्रूते । संधिविग्रही किं ब्रूते—स महीपालः अचलनामक एतत्प्रत्यक्षीभूतं प्राभृततन्मै प्रधानं प्राभृतं पत्रं च यत् प्राहिणोत् प्रेषितवान् तेनैव मया ज्ञायते विग्रहाग्रहग्रहिल एव संग्रामकरणनिर्वन्धेन ग्रथिल एव वर्तते । तथाहि अनयो- र्लेखप्राभृतयोर्मध्ये लेखः कीदृशो वर्तते । मण्डलाग्रमुद्राङ्कितः खड्गमुद्रया सहितः । पुनः कथंभूतो लेखः । वेष्टनचतुष्टयनिष्टङ्कितश्च चतुर्भिर्वेष्टनैरुप(?)त्यस्तः । वेष्टित इत्यर्थः । चतुर- ङ्गसैन्येन त्वामहं वेष्टयामीत्यभिप्रायः । खड्गेन च शिरश्छेदं करिष्यामि इत्यभिप्रायः । पुनः कथंभूतो लेखः । बहिःप्रकाशः बाह्ये अर्थसूचकः । पुनः कथंभूतो लेखः । संनिवेशः सन् विद्यमानो वेशः स्थितिर्यस्य स संनिवेशः । संधिविग्रही किं कृत्वा पूर्वमवादीत् । इति ईदृशमर्थमनुध्याय चिन्तयित्वा । इतीति किम् । तत्तस्मात् कारणात् अनेन उपायनेन प्राभृतेन अलं पूर्णम् । कथंभूतेन उपायनेन । विषमविषदोषकालुष्यवितर्ककर्मशावेशेन विषमं अप्रीतिकरं यद्विषं हालाहलं तस्य दोषः तेन कालुष्यवितर्ककर्मशः कलुषताविचार- कठिनः आवेशोऽभिप्रायो यस्मिन्नुपायने तेनालम् । अनेन प्रत्यक्षीभूतेन लेखेन विलोकि- तेन वाचितेनापि अलम् । कथंभूतेन लेखेन । शत्रुयशःप्रकाशपिशुनेन शत्रोरचलमहारा- जस्य यशसः पुण्यगुणानुकीर्तनस्य प्रकाशपिशुनेन उद्भावकथनेन । हि यस्मात् कारणात् । किलेति लोकोक्तावरूचौ वा । श्रूयते आकर्ण्यते । धिषणो नाम राजा आशीविषविषधरेण दंष्ट्राविषसर्पेण दुर्धर्मं नाम राजानं जघान हतवान् । कथंभूतेन आशीविषविषधरेण । मणिकरण्डकविन्यस्तवपुषा मणिकरण्डके विन्यस्तमारोपितं वपुः शरीरं येन स तथा तेन । पुनः कथंभूतेन । कृत्रिमेण विज्ञानोत्पादितेन । तथा श्रूयते—कणपो नाम राजा कृपाणनाम

ङ्गवस्त्रवासनिषेकेण च स्पर्शविषेण कणपः कृपाणं राजानं जघान' इत्य-
नुध्याय, 'को हि नाम धीमाञ्छस्त्रव्यापारसमाधौ द्विषद्व्याधौ मृदुनोपायेन
भिषज्येत्' इति च विचिन्त्य ससौष्ठवं तं दूतमेवमवादीत्—

‘नासोद्वासनमार्गमुण्डनशिखामालूरबन्धक्रमः

कण्ठे शीर्णशरावदामकलनं कात्रेयकारोहणम् ।

दूतान्यश्च न ते निकारपरुषः कोऽप्यत्र कार्यो विधि-

स्तत्स्वस्थो वद वाचिकं निजपतेर्लेखस्त्वयं तिष्ठतु' ॥ ४०२ ॥

अपि च—को नु खलु विचारचतुरचेताः पर्याप्तशौर्यस्रोता वा

राजानं स्पर्शविषं तत् देवाङ्गवस्त्रवासनिषेकः परिमलमोचनं यस्य यस्मिन् वा स्पर्शविषे
तत् देवाङ्गवस्त्रवासनिषेकं तेन जघान हतवान् । पुनश्च किं कृत्वा पूर्वं संधिविग्रही दूतम-
वादीत् । इति च विचिन्त्य । इतीति किम् । हि यस्मात् कारणात् । नामेति संभावना-
याम् । को धीमान् द्विषव्याधौ शत्रुव्याधौ मृदुना कोमलेन लेपादिना उपायेन भिषज्येत्
प्रतिकुर्यात् । चिकित्सेत् इत्यर्थः । कथंभूते द्विषव्याधौ । शस्त्रव्यापारसमाधौ शस्त्रव्यापा-
रेण शस्त्रपातेन समाधिरुपशमो यस्य द्विषव्याधेः स तथा तस्मिन् । संधिविग्रही कथम-
वादीत् । ससौष्ठवम् व्यक्तवचनं यथा भवत्येवमवादीदित्यर्थः ॥

नासोद्वासनेत्यादि । हे दूत, अन्यः कोऽपि विधिः निकारपरुषः परिभवकर्कशः
ते तवात्र न कार्यः । तत्तस्मात् कारणात् स्वस्थः निःशङ्कः सन् निजपतेः वाचिकं संदेशं
वद कथय । अयं लेखस्तु तिष्ठतु आस्ताम् । चेदन्यो विधिर्न कार्यः । तर्हि को विधिः कार्यः ।
एकस्तावत् नासोद्वासनमार्गमुण्डनशिखामालूरबन्धक्रमः नासोद्वासनं नासिकाच्छेदनम्,
मार्गमुण्डनं च क्षुरप्रेण पट्टिकारक्षणपूर्वकं मुण्डनं वपनम्, शिखामालूरबन्धश्च शिखानां
चूडानां बिल्वफलबन्धनम्, एतेषां त्रयाणां कर्मणां क्रमः अनुक्रमस्तथोक्तः कण्ठे ग्रीवायां
शीर्णशरावदामकलनं शीर्णानां शटितानां शरावाणां मृत्तिकाकपालानां दाम्नां मालायाः
कलनं बन्धनं ते च भविष्यन्ति । तथा कात्रेयकारोहणं तव करणीयम् । अन्यश्च
निकारपरुषो विधिरस्माभिर्न कर्तव्यः । समुच्चयालंकारः ॥

कदाचिदिति पूर्वोक्तं ग्राह्यम् । कदाचित् वीराणां सुभटानां वचांसि वचनानि आकर्णयां-
चकार । आकर्णितवानित्यर्थः । कथंभूतानां वीराणाम् । इति अमुना प्रकारेण संधिविग्रहिणः
यशोधरस्य मुख्यदूतस्यैतद्वचनत्वात् तथा तेनैव प्रकारेण विदितदूतहृदयानां विज्ञातदूता-
भिप्रायाणाम् । इतीति किम् । अपि च पुनरर्थः । कः पुमान् । नु इति वितर्कः । खलु वाक्या-

१. 'देवाङ्गवस्त्रवासनिषेकेण जघान । कथंभूतेन देवाङ्गवस्त्रवासनिषेकेण । स्पर्शविषेण'
इत्येवं योजनोचिता । २. मूले तु 'आकर्णयांबभूव' इत्युपलभ्यते.

यथार्थवादोचिते दूते विकुर्वीत । यतो दूतोदितसूत्राणि खलु महीपतीनां व्यवहारतन्त्राणि प्रवर्तन्ते, दूतायत्तप्रभवाश्च संधिविग्रहयानासनसंश्रयद्वैधीभावाः । पर्याप्तमथवात्र पर्यनुयोगानुसारेण । विदित एव तवेङ्गिताकाराभ्यां भवद्भर्तुरभिप्रायः । देवश्चैष यदियन्ति दिनानि तस्मिन्समाचरितबहुचापलेऽप्यचले गजोन्मीलनवृत्तिं विभरांवभूव, किल तत्र तदीयान्नायजन्मभिर्भूमिपतिभिश्चिराय पुराचरितातीतपरमेश्वरचरणाराधनानिबन्धनम् । इदानीं च यदि स्वयमेव देवस्य प्रतापानलज्वालासु शलभशालिनीं श्रियमाश्रयितुमिच्छति, तदासौ सिंहसटाचामरैरिव विलसितुम् आशीषि-

लंकारे निश्चये वा । विचारचतुरचेताः विचारेण पर्यालोचनेन चतुरं विचक्षणं चेतो मनो यस्य स तथाभू[तो दू]ते विकुर्वीत वितथा कुर्यात् । न केवलं विचारचतुरचेताः, अपि तु पर्याप्तं परिपूर्णं शौर्यस्य स्रोतः प्रवाहो यस्य स तथा । परिपूर्णमुभयतासहित इत्यर्थः । कथंभूते दूते । यथार्थवादोचिते यथार्थवादेन सत्यवचनेन उचितो योग्यः स तथा तस्मिन् । को विकुर्वीत । अपि तु न कोऽपि । यतो यस्मात् कारणात् दूतोदितसूत्राणि दूतैरुदितानि सूत्राणि सूचनवचनानि येषु व्यवहारतन्त्रेषु तानि व्यवहारतन्त्राणि व्यवहारप्रवर्तनानि खलु महीपतीनां प्रवर्तन्ते । संधिविग्रहयानासनसंश्रयद्वैधीभावाः दूतायत्तप्रभवाः दूताधीनोत्पत्तयो भवन्ति । संधिश्च मेलपकः, विग्रहश्च संग्रामः, यानं च सेनयाभिगमनम्, आसनं च दुर्गसंवेष्टनस्थितिः, संश्रयश्च दुर्गाश्रयविधानम्, द्वैधीभावश्च संधिविग्रहद्वयम्, ते तथा । अथ वा पर्यनुयोगानुसारेण शत्रुवचनपृच्छाकरणेन अत्र पर्याप्तं परिपूर्णम् । किमिति पर्याप्तम् । यतो विदित एव मया ज्ञात एव । काभ्यां ज्ञातः । तवेङ्गिताकाराभ्याम् इङ्गितं च अन्यथाकृतिः, आकारश्च नेत्रवक्त्रविकारादिलक्षणः इङ्गिताकारौ ताभ्यां भवद्भर्तुरभिप्रायश्छन्दः मया ज्ञात एव । देवश्च यशोधरमहाराज एष तव प्रत्यक्षीभूतः यत् इयन्ति एतत्परिमाणानि दिनानि तस्मिन् अचले तव राजनि । कथंभूते । समाचरितबहुचापलेऽपि संविहितबह्वपराधेऽपि गजोन्मीलनवृत्तिं अवधीरणां विभरांवभूव धारितवान् । किल हेतौ । तत्र तस्यां गजोन्मीलनवृत्तौ तदीयान्नायजन्मभिरचलस्य आम्नाये वंशे जन्म येषां ते तदीयान्नायजन्मानस्तैः भूमिपतिभिरचलपूर्वैश्च नृपतिभिश्चिराय दीर्घकालं पुरा आचरितं कृतं अतीतपरमेश्वरस्य यशोर्घयशोवन्धुरादेनेरेन्द्रस्य चरणाराधना चरणकमलसेवा निबन्धनं कारणम् । इदानीं च यदि चेत् स्वयमेव देवस्य यशोधरमहाराजस्य प्रतापानलज्वालासु शलभशालिनीं पतङ्गवत् शोभाशीलां श्रियं राज्यलक्ष्मीं आश्रयितुमिच्छति, तदा तस्मिन् काले असौ अचलः सिंहसटाचामरैः विलसितुं

विषधरशिरोमणिभिरिव मण्डनं कर्तुम् मदान्धसिन्धुरदन्तवलयमिव नखैरु-
ल्लेखितुम् प्रलयकालानलमिव पाणिपल्लवेन निवारयितुम् मकराकरमिव बा-
हुभ्यां तरितुम् गगनमिव फालेन लङ्घयितुम् मन्दरमिव करतलेन तोलयितुम्
महेश्वरपरशुमिवाददर्शतां नेतुम् आदिवराहदंष्ट्रामुक्ताफलमिव चाभर-
णायाक्रष्टुमभिलषति । यतो निजराष्ट्रकण्टकोत्पाटनदुर्ललितबाहुबलः संप्र-
त्यद्यापि न जानात्यसावचलः परमेश्वरस्य विक्रमविलसितानि, यान्येवं
स्वयं विनोदत्याश्चर्यशौर्यसंरम्भपुलकितवपुर्निजानुजव्याज[स्फुटित]विदारि-
तहिरण्यकशिपुः सुरपतिर्वीरक्षत्रियकथावतारेषु । तथा हि—

वैकुण्ठः कुलकीर्तनं कलमभूर्दर्भप्रगल्भाङ्गुलि-

र्न स्त्री नैव पुमानुमापतिरयं चन्द्रो निशासेवकः ।

चमरबीजनानि कारयितुमिवाभिलषति । आशीविषविषधरशिरोमणिभिर्दंष्ट्राविषसर्पफणार-
त्नैर्मण्डनं भूषणं कर्तुमिवाभिलषति । मदान्धगन्धसिन्धुरदन्तवलयं मदोन्मत्तगन्धेभर-
दनमण्डलं नखैरुल्लेखितुमुत्पाटयितुमिवाभिलषति । प्रलयकालानलं कल्पान्तकालवैश्वा-
नरं पाणिपल्लवेन करकिसलयेन निवारयितुमिवाभिलषति । मकराकरं महासमुद्रं बाहुभ्यां
तरितुं तरितं कर्तुमिवाभिलषति । गगनं फालेन प्लुत्यगमनेन लङ्घयितुमिवाभिलषति ।
मन्दरं करतलेन तोलयितुं कलयितुमिवाभिलषति । महेश्वरपरशुं महादेवकुठारं
आदर्शतां दर्पणतां नेतुं प्रापयितुमिवाभिलषति । आदिवराहदंष्ट्रामुक्ताफलं मौक्ति-
कमाभरणाय आकृष्टुमाकर्षणं कर्तुमिवाभिलषति । यतो यस्मात् कारणात् निजराष्ट्र-
कण्टकोत्पाटनदुर्ललितबाहुबलः स्वकीयराष्ट्रक्षुद्रशत्रुनिर्मूलननिर्वाय्यभुजबलस्तत्र स्वामी
अचलः संप्रति वर्तमानकाले परमेश्वरस्य श्रीयशोधरमहाराजस्य विक्रमविलसितानि
पराक्रमस्फुरितानि असौ अद्यापि इदानीमपि न जानाति, यानि श्रीयशोधरमहा-
राजविक्रमविलसितानि एवमुना प्रकारेण सुरपतिर्देवेन्द्रः स्वयं निजश्रीमुखेन विनोदति
प्रशंसति । केषु विनोदति । वीरक्षत्रियकथावतारेषु संप्रामादनिवर्तकराजपुत्रवार्ताप्रस्ता-
वेषु । कथंभूतः सुरपतिः । आश्चर्यशौर्यसंरम्भपुलकितवपुः आश्चर्यं त्रैलोक्ये चमत्कारकं
यच्छौर्यं सौभट्यं तस्य संरम्भेण आरम्भेण पुलकितं रोमाञ्चकञ्चुकितं वपुः शरीरं यस्य
स तथोक्तः । पुनः कथंभूतः सुरपतिः । निजानुजव्याजस्फुटितविदारितहिरण्यकशिपुः
निजानुजेन श्रीनारायणेन व्याजेन छलेन स्फुटितेन स्तम्भनिर्गमनेन विदारितो नखै-
र्द्विधाकृतो हिरण्यकशिपुनामा दैत्यविशेषो बलेर्जनकः (?) स तथोक्तः ॥

तथा हि । तदेव निरूपयति—वैकुण्ठ इत्यादि । अरे दूत, यस्य यशोधरमहारा-

हेलिः केलिसरोजबन्धुरनिलः क्रीडाश्रमे चाटुमा-

न्यस्येत्थं गणनामरेषु विजयी तस्याहवे कोऽपरः ॥ ४०३ ॥

अपि च ।

याः पूर्वं रणरङ्गसंगमभुवो यस्यासिधारापयः-

पातप्रेतसपत्नसंततिशिरःश्रेणिश्रिताः क्षीणताम् ।

याताः क्लृप्तकपालिभूषणभरारम्भाः पुनस्ता मुहु-

र्जायन्तां त्वदनीककीकसजुषः पूर्वश्रियोऽस्याहवे' ॥ ४०४ ॥

इति संधिविग्रहिणः, तथैतद्वचनाद्विदितदूतहृदयानाम् अपरिमितकोपप्रस-
रावधीरितासपुरुषालापार्गल्यानाम् ससंरम्भमन्योन्यसंघट्टचुटकोटीरकोटिघ-

जस्य इत्थममुना प्रकारेण अमरेषु देवेषु गणना मान्यता वर्तते, तस्य यशोधरस्य आहवे संग्रामे कः पुमान् अपरो अन्यो विजयी जयवान् वर्तते। इत्थं कथमिति चेत्—वैकुण्ठः श्रीनारायणः कुलकीर्तनं भट्टो वर्तते । कमलभूर्वद्वा दर्भप्रगल्भाङ्गुलिः । पुरोहितो वर्तत इत्यर्थः । उमापतिः न स्त्री नैव पुमान् । नपुंसक इत्यर्थः । अयं चन्द्रो निशासेवको रात्रौ सेवां करोति । हेलिः श्रीसूर्यः केलिसरोजबन्धुर्वर्तते क्रीडाकमलविकाशको भवति । अनिलो वायुदेवता क्रीडाश्रमे वनितानां रमणखेदे चाटुमान् प्रियं कृत्वा स्तुतिं करोति खेदं विनाशयति । अतिशयालंकारः ॥

अपि च । याः पूर्वमित्यादि । याः रणरङ्गसंगमभुवः संग्रामाङ्गणसंगमभूमयः पूर्वं पूर्वस्मिन् काले यस्य यशोधरस्य असिधारापयःपातप्रेतसपत्नसंततिशिरःश्रेणि-
श्रिताः असेः खड्गस्य धारा अग्रभागः तस्यां यत्पयो जलं तस्य पातः तत्र निमज्जनं प्रेतानां मृतानां सपत्नानां शत्रूणां संततयः समूहास्तासां शिरःश्रेणयो मस्तकानां आवलयस्ताभिः श्रिताः संयुक्ताः जातास्ता रणरङ्गसंगमभुवः क्षीणतां शून्यतां याता रिक्ता बभूवुः । कस्मात् शून्यतां याताः तत्कारणमिति विशेषणमाह—कथंभूता रणर-
ङ्गसंगमभुवः । मुहुः पुनरपि अस्य यशोधरस्य आहवे संग्रामे तदनीककीकसजुषः अच-
लसेनामृतानां वीराणां कीकसजुषः अस्थिमलः सत्यः पूर्वश्रियः शिरःश्रेणिश्रिता जा-
यन्तां भवन्तु । हेललंकारः ॥

न केवलं संधिविग्रहिणो वचांस्याकर्णयांबभूव, तथा तेनैव प्रकारेण संधिविग्रहिणो वचनाकर्णनप्रकारेण वीराणां वचांस्याकर्णयांबभूवाहमाकर्णितवान् । कथंभूतानां वीराणाम् । एतद्वचनात् संधिविग्रहिवचनात् विदितदूतहृदयानां विदितं ज्ञातं दूतस्य दुकूलनाम्नः हृद-
यमभिप्रायो यैस्ते तथा तेषाम् । पुनः कथंभूतानां वीराणाम् । अपरिमितकोपप्रसराव-

टितमाणिक्यनिकरकीर्णतया स्वकीयावलेपानलस्फुलिङ्गज्वलितमिव कुट्टि-
मतलं कुर्वताम् इतस्ततः समुच्छलितापतन्मुक्ताफलप्रकराभिरारसनहारय-
ष्टिभिरागामिजन्यजयसमयावसरसुरसुन्दरीकरविकीर्णकुसुमवर्षमिव प्रका-
शयतां वीराणां चान्योन्यालापालोकनव्याजेन वचांस्याकर्णयांबभूव । तथा
हि—तत्र तावत्कोदण्डमार्तण्डः साटोपं सपत्नवंशविनाशपिशुनभ्रुकुटि-
भङ्गनिर्भरभालस्वेदजलेन ज्यां मार्जयन् हस्तग्राहं तं दूतमेवमभाषिष्ट—

‘श्रीपदं मित्रपक्षाणां सरदण्डं च विद्विषाम् ।

देवस्यास्य पदाम्भोजद्वयं शिरसि धार्यताम् ॥ ४०५ ॥

धीरितासपुरुषालापार्गलानाम् अपरिमितोऽपर्वन्तो योऽसौ कोपप्रसरः क्रोधव्याप्तिस्तेन
अवधीरितमवगणितं आसपुरुषालापार्गला गुरुवचनानां निषेधवचनपरिधा यैस्ते तथा
तेषाम् । किं कुर्वतां वीराणाम् । ससंरम्भं सकोधं अन्योन्यसंघट्टनुटकोटीरकोटिघटित-
माणिक्यनिकरकीर्णतया स्वकीयावलेपानलस्फुलिङ्गज्वलितमिव कुट्टिमतलं कुर्वताम् ससं-
रम्भमन्योन्यं संघट्टेन संचलनेन जुटन्ति छिन्नानि भवन्ति यानि कोटीरकोटिघटितमाणि-
क्यानि तेषां निकरः समूहः तस्य कीर्णतया विक्षिप्ततया स्वकीयो निजो योऽसावलेपो
मदः कोपो वा स एवानलस्तस्य स्फुलिङ्गास्तैर्ज्वलितमिव कुट्टिमतलं बद्धभूमिं कुर्वतां
विदधताम् । पुनश्च किं कारयतां वीराणाम् । इतस्ततः समुच्छलितापतन्मुक्ताफलप्रक-
राभिरारसनहारयष्टिभिरागामिजन्यजयसमयावसरसुरसुन्दरीकरविकीर्णकुसुमवर्षमिव प्र-
काशयताम् इतस्ततो यत्र तत्र समुच्छलिता उत्पतिता आपतन्त आगच्छन्तो मुक्ता-
फलप्रकरा यासां तास्तथा ताभिः ईदृग्विधाभिरारसनहारयष्टिभिः आरसना आगुलफल-
म्बा या हारयष्टयस्ताभिः कृत्वा आगामी आगमिष्यन् योऽसौ जन्यजयसमयः संप्रामज-
यसमयस्तस्यावसरेषु सुरसुन्दरीकरैः विकीर्णैर्विक्षिप्तो योऽसौ कुसुमवर्षः वर्तते तं
प्रकाशयतामिव । केन कृत्वा वीराणां वचांस्याकर्णयांबभूव । अन्योन्यालापालोकनव्याजेन
अन्योन्यस्य परस्परस्य ये वीराणामालापा आभाषणानि तेषां आलोकनव्याजेन विलो-
कनमिषेण । तथा हि तान्येव वचांसि निरूपयति—तत्र तेषु वीरेषु मध्ये तावत्पूर्वमे-
वानुक्रमेण कोदण्डमार्तण्डो नाम सुभटः साटोपं साडम्बरं यथा भवत्येवं तं दूतं संदेशहरं
हस्तग्राहं हस्तेन गृहीत्वा । हस्तार्थग्रहवनिवृतां (?) कार्ये णम् । एवं वक्ष्यमाणप्रकारेण
अभाषिष्ट भाषते स्म । कोदण्डमार्तण्डः किं कुर्वन् । सपत्नवंशविनाशपिशुनभ्रुकुटिभङ्ग-
निर्भरभालस्वेदजलेन ज्यां मार्जयन् सपत्नानां शत्रूणां वंशस्य विनाशो मोटनं तेन
[पिशुनभ्रुकुटिभङ्गं यथा स्यात्तथा] निर्भरं गाढं यद्गालं ललाटं अलिकम् । अलीकं गो-
धिरिति यावत् । तस्य स्वेदजलेन प्रस्वेदेदकेन ज्यां धनुषः प्रत्यङ्चां चापसिञ्जिनीं मार्ज-
यन् शोधयन् । उल्लासयन्त्रित्यर्थः ॥

श्रीपदमित्यादि । हे दुकूल, अस्य देवस्य पदाम्भोजद्वयं शिरसि धार्यतां

नो चेत्कोदण्डमार्तण्डकाण्डखण्डितमस्तकः ।

यास्यत्याजौ स ते स्वामी 'रुण्डताण्डवडम्बरम्' ॥ ४०६ ॥

परशुपराक्रमः सावख्यं पाणिना परश्वधं निर्नेनिजानस्तथैव—

‘हठविलुठितमौलिः पादपीठोपकण्ठे

न भवति शठवृत्त्या मत्पतेर्यः सपत्नः ।

जयजरठितमूर्तिर्मामकस्तस्य तूर्णं

रणशिरसि कुठारः कण्ठपीठीं छिनत्ति’ ॥ ४०७ ॥

मुद्गरप्रहारः सावष्टम्भं करतलेन मुद्गरमुत्सञ्जयन्—‘अहो दूत, निवेद-
येदं मद्बचनं तस्य सकलदुराचारलोकहेठस्य प्रक्षरलक्ष्मीसमागमोत्कण्ठस्य ।

ध्रियताम् । कथंभूतं पदाम्भोजद्वयम् । मित्रपक्षाणां सुहृदां श्रीपदं लक्ष्मीमन्दिरम्, विद्विषां
शत्रूणां खरदण्डं खरस्तीव्रो दण्डो यत्र तत् खरदण्डं च । नो चेत् यद्यचलः शिरसि न
धारयिष्यति तर्हि स जगत्प्रसिद्धस्ते तव स्वामी अचल आजौ संग्रामे रुण्डताण्डवडम्बरं
यास्यति कबन्धबाहुदण्डनर्तनाटोपं प्राप्स्यति । कथंभूतः सन् । कोदण्डमार्तण्डकाण्डख-
ण्डितमस्तकः कोदण्डमार्तण्डनाम सुभटस्य काण्डेन बाणेन खण्डितमस्तकः छिनोत्तमाङ्गः
सन् । वीररसप्रधानो जात्यलंकारः ॥

परशुपराक्रमः परशुपराक्रमनामा सुभटः सावख्यं सासूर्यं तथैव तेनैव कोदण्डमा-
र्तण्डप्रकारेण हस्तग्राहं हस्तग्रहणपूर्वकं दुकूलनामानं दूतं अभाषिष्ट । पाणिना परश्वधं
कुठारं निर्नेनिजानः परिमार्जयन् । किं अभाषिष्ट इत्याह—हठविलुठितेत्यादि । यः
सपत्नः मत्पतेर्यशोधरस्य पादपीठोपकण्ठे सिंहासनसमीपे शठवृत्त्या हठविलुठितमौलिभूमौ
नमितमस्तको न भवति, तस्य सपत्नस्य मामको मदीयः कुठारः रणशिरसि संग्राममस्तके
कण्ठपीठीं प्रशस्तां ग्रीवां छिनत्ति द्विधा करोति । कथंभूतो मम कुठारः । जयजरठि-
तमूर्तिः जयेन संग्रामविजयेन जरठिता कठिना मूर्तिः स्वरूपो यस्य स तथोक्तः ।
जात्यलंकारः ॥

मुद्गरप्रहारः सुभटः सावष्टम्भं सकोधं यथा भवत्येवं करतलेन मुद्गरं लोहधनं उत्स-
ञ्जयन् उल्लासयन् एवमभाषिष्ट । एवं कथमिति चेत्—अहो दूत, तस्य अचलस्येदमेतत्
मद्बचनं निवेदय त्वं कथय । कथंभूतस्याचलस्य । सकलदुराचारलोकहेठस्य सकलदुरा-
चारलोकानां पापाचारजनानां हेठस्य । पुनः कथंभूतस्य । प्रक्षरलक्ष्मीसमागमोत्कण्ठस्य
प्रक्षरन्ती प्रणश्यन्ती लक्ष्मीसमागमस्योत्कण्ठां वाञ्छा यस्य स तथोक्तस्तस्य । किं निवे-

कपटभटविभीषाचेष्टितैर्नो विभीयां
तदलमिह मुधोर्जावर्जमस्फूर्जितेन ।

यदि सुभटघटायां त्वं पटिष्ठप्रतिष्ठः

सपदि मम रणाग्रे मुद्गरस्याग्रतः स्याः' ॥ ४०८ ॥

करवालवीरः सक्रोधः करेण करवालं तरलयन्—'अध्वग, साध्वव-
धार्यताम् ।

अखर्वगर्वदुर्वारवीर्यपर्यस्तमानसः ।

मदीयस्वामिसेवासु यः कोऽपि हतसाहसः ॥ ४०९ ॥

विपक्षपक्षक्षयदक्षदीक्षः कौक्षेयको मामक एष तस्य ।

रक्षांसि वक्षःक्षतजैः क्षरद्भिः प्रतीक्षतेऽक्षुण्णतया रणेषु' ॥ ४१० ॥

(युग्मम्)

दयामीति चेत्—कपटभटेत्यादि । अहो दुकूल मन्त्रिन्, कपटभटविभीषाचेष्टितैः
मिथ्यासुभटघातकक्रियाभिः नो विभीयां अहं मुद्गरप्रहारो न विभेमि । तत्तस्मात् कारणात्
इह अस्मिन् मुद्गरप्रहारे मुधोर्जावर्जनस्फूर्जितेन मुधा अन्तर्गडुना ऊर्जाया बलस्य
आवर्जनस्फूर्जितेन आदरस्फुरणेन अलं पूर्णम् । यदि चेत् सुभटघटायां सुभटानां समूहे
त्वं भवानचलः यदि पटिष्ठप्रतिष्ठः अतिशयेन पटुतरशोभो वर्तसे, तर्हि सपदि शीघ्रं मम
मुद्गरस्य लोहधनस्य अग्रतो मुखे रणाग्रे स्यास्त्वं भव । वीररसप्रधानो जात्यलंकारः ॥

करवालवीरः सुभटः सक्रोधः करेण करवालं खड्गं तरलयन् कम्पयन् अभाषिष्ठ—
हे अध्वग हे दुकूल, साधु सावधानतया अवधार्यतां श्रूयताम्—अखर्वगर्वेत्यादि ।
हे दूत, मदीयस्वामिसेवासु यशोधरचरणाराधनेषु यः कोऽपि पुमान् हतसाहसो भग्नो-
द्यमः । यः कथंभूतः । अखर्वगर्वदुर्वारवीर्यपर्यस्तमानसः अखर्वो गुरुतरो योऽसौ गर्वः
दुर्वारं च तद्वीर्यं ताभ्यां पर्यस्तं पतितं मानसं चित्तं यस्य स तथोक्तः । तस्य पुरुषस्य
एष प्रत्यक्षीभूतो मामको मदीयो कौक्षेयकः खड्गो वक्षःक्षतजैः हृदयरुधिरैः क्षरद्भिः
प्रवहद्भिः रणेषु अक्षुण्णतया परिपूर्णतया रक्षांसि राक्षसान् प्रतीक्षते पूजयति । प्रीणा-
तीत्यर्थः । कथंभूतः कौक्षेयकः । विपक्षपक्षक्षयदक्षदीक्षः विपक्षाणां शत्रूणां पक्षक्षये कुल-
क्षये दक्षा समर्था दीक्षा व्रतधारणं यस्मै स तथोक्तः । वीररसप्रधानो जात्यलंकारः ॥

नाराचवैरोचनः सावेगं नाराचपञ्जरमवलोकमानः—

‘पथिक कथय नाथस्यात्मनस्त्वं सभाया-

मसमसमररङ्गे राक्षसोत्तालतालम् ।

यदि तव विशिखाग्रैश्छिन्नमुण्डं न रुण्डं

नटनपटु विद्ध्यां तत्कृशानुं विशामि’ ॥ ४११ ॥

चक्रविक्रमः साक्षेपं चक्रं परिक्रमयन्—‘अहो वेदवैवधिक, शीघ्रमेवं प्रशाधि पञ्चालाधिपतिम्—

दुर्गं मार्गय याहि वा जलनिधेरुत्तीर्य पारं परं

पातालं विश खेचराश्रयवशस्त्वं वा भव क्षिप्रतः ।

नो चेद्वैरिकरीन्द्रकुम्भदलनव्यासत्करक्तं मुहु-

र्मुक्तं चक्रमकालचक्रमिव ते मूर्ध्नि प्रपाति ध्रुवम्’ ॥ ४१२ ॥

नाराचवैरोचनः सुभटः सावेगं सकोधं नाराचपञ्जरं लोहबाणभस्त्रमवलोकमानो-
ऽभाषिष्ट । किं अभाषिष्ट—हे पथिक हे दुक्ल दूत, कथय निरूपय । कस्य । आत्मनो
नाथस्य त्वं कथय । सभायां सभामध्ये । किं कथय । असमसमररङ्गे अद्वितीयसंग्रामभूमौ
विषमसंग्रामभूमौ वा यदि चेत् तव अचलस्य रुण्डं कवन्धं शिरोरहितकायं
मृत्युचतुरं न विद्ध्याम् अहं न करोमि, तत्तर्हि कृशानुं वैश्वानरं विशामि दहनप्रवे-
करोमि । कथंभूतं तव रुण्डम् । विशिखाग्रैर्मम नाराचमुखैश्छिन्नमुण्डं पतितमस्त-
कथंभूतं रुण्डम् । राक्षसोत्तालतालम् । राक्षसानां उत्ताला द्रुता ताला करताडनक्रिया
नम् । जाल्यलंकारः ॥

चक्रविक्रमो वीरः साक्षेपं सनिर्भर्त्सनं चक्रं परिक्रमयन् भ्रमिलं भ्रामयन् अभाषिष्ट-
अहो वेदवैवधिक अविज्ञातवेदार्थस्वरूपत्वात् अहो वेदभारवाहक जडब्राह्मण, शीघ्र-
माशु एवं अमुना प्रकारेण पञ्चालाधिपतिम् अचलं प्रशाधि त्वं शिक्षय कथय ।
किं प्रशाधि—दुर्गमित्यादि । हे अचल, त्वं दुर्गं मार्गय निजरक्षार्थं पर्वतजलव-
नादिकं विषमस्थानं विलोकय । वा अथवा जलनिधेः समुद्रस्य परं पारं तीरं उत्ती-
उल्लङ्घय याहि त्वं गच्छ । वा अथवा पातालं रसातालं विश प्रवेशं कुरु । वा अथवा
शीघ्रं खेचराश्रयवशः विद्याधरलोकपराधीनस्त्वं भवान् भव संजायस्व । चेद्यदि त्वं
नो करिष्यसि तर्हि मम चक्रं अकालचक्रमिव ते तव मूर्ध्नि मस्तके ध्रुवमिति नि-
प्रपाति प्रपतिष्यति । ‘भविष्यति गम्यादयः’ इन् शब्दो भविष्यदर्थे । कथंभूतं चक्रम्
वैरिकरीन्द्रकुम्भदलनव्यासत्करक्तम् वैरिणां करीन्द्राणां कुम्भदलनेन शिरःपिण्डखण्ड-

कुन्तप्रतापः सकोपं कुन्तमुत्तालयन्—‘द्विजापसद, सविशेषं निशम्य-
ताम् । यः कोऽपि दौरात्म्याद्देवसेवासूयहृदयः

ऋजुः सुवंशोऽपि मदीय एष कुन्तः शकुन्तान्तकतर्पणाय ।

निर्भिद्य वक्षःपिठरप्रतिष्ठां तस्यासृजाजन्यभुवं विभर्ति’ ॥ ४१३ ॥

लाङ्गलगरलः सोल्लुण्ठालापं लाङ्गलमुदानयमानः—‘हे धीराः, कृतं
भवतां समरसंरम्भेण । यस्मादिदमेकमेव

वृटदतनुशिरान्ताः कीर्णकृत्तिप्रतानाः

क्षरदविरलरक्तस्फारधारासहस्राः ।

स्फुटदटनिकठोरघाकृतास्थीः समीके

मम रिपुहृदयालीलाङ्गलं लेलिखीति’ ॥ ४१४ ॥

व्यासक्तं लग्नं रक्तं रुधिरं यत्र चक्रे तत्तथोक्तम् । पुनः कथंभूतं चक्रम् । मुहुर्मुक्तं वारंवारं
प्रेरितम् । वीररसप्रधानो जात्यलंकारः । उपमा वा ॥

कुन्तप्रतापनामा वीरोऽभाषिष्ठ । कथम् । सकोपं यथा भवत्येवम् । किं कुर्वन् । कुन्तं
प्रासमुत्तालयन् कम्पयन् । किं अभाषिष्ठ—हे द्विजापसद पतितब्राह्मण, सविशेषं साव-
धानतया निशम्यतां श्रूयताम् । यः कोऽपि यः कश्चिन्नृपो दौरात्म्यात् दुष्टस्वभाव-
त्वात् देवसेवासूयहृदयः देवस्य यशोधरस्य सेवायां असूयहृदयः सकोधमनाः ।
ऋजुरित्यादि । ऋजुः सरलोऽपि सुवंशोऽपि शोभनवंशतरुत्पन्नोऽपि मदीयो
मम संबन्धी एष प्रत्यक्षीभूतः कुन्तः प्रासः प्राप्तः सन् शकुन्तान्तकतर्पणाय शकुन्तानां
गृध्रादिपक्षिणां अन्तकस्य च यमस्य तर्पणाय ग्रीणनाय तस्य पुरुषस्य अष्टजा रु-
धिरेण जन्यभुवं संग्रामभूमिं विभर्ति पूरयति । किं कृत्वा । पूर्वं वक्षःपिठरप्रतिष्ठां निर्भिद्य
वक्षो जीवस्थानं तदेव पिठरं भाण्डं तस्य प्रतिष्ठां शोभां भक्षणम् (भङ्क्त्वा) । रूप-
कालंकारः ॥ ३

लाङ्गलगरलसुभटः सोल्लुण्ठालापं सदर्पभाषणं यथा भवत्येवं लाङ्गलं हलं उदानयमानः
भ्रामयन् अभाषिष्ठ । किमभाषिष्ठ—हे धीरा हे सुभटाः स्वामिभक्ताः, भवतां युष्माकं
समरसंरम्भेण संग्रामारम्भेण कृतं पर्याप्तम् । यस्मात् कारणादिदमेतल्लाङ्गलमेकमेव ।
वृटदित्यादि । समीके संग्रामे रिपुहृदयालीः शत्रुहृदयपङ्क्तिर्मम लाङ्गलं लेलिखीति
भृशं खेदयति । कथंभूताः रिपुहृदयालीः । वृटदतनुशिरान्ताः वृटन्तः अतनवो म-
हान्तः शिराणां स्रस्तानां अन्ताः प्रान्ता यासां तास्तथोक्तास्ताः । पुनः कथंभूताः ।
कीर्णकृत्तिप्रतानाः कीर्णां विक्षिप्ताः कृत्तीनां चर्मणां प्रताना विस्तारा यासां ता-

कणयकोणपः सामर्थं विहस्य—‘अये दूत, सादरं श्रूयताम् । यद्यसौ तव प्रभुरस्मत्समसंभावनया देवसेवायां नानुकूलवृत्तिस्तदा नूनमेवः

हस्त्यश्वरथपदातिव्यत्यासनवातघूर्णितक्षोणिः ।

यमपिशितकवलकरणिं कणयः कायं करिष्यते तस्य’ ॥ ४१५ ॥

त्रिशूलभैरवः सासूयं त्रिशूलं वलगयन्—‘दूत, ब्रूहि मद्रचनादेवम-
चलम्—

इदं त्रिशूलं तिसृभिः शिखाभिर्माग्नत्रयं वक्षसि ते विधाय ।

पातालमर्त्यत्रिदिवावतारां कर्ता रणे कीर्तिमिमां मदीयाम्’ ॥ ४१६ ॥

स्तथा ताः । पुनः कथंभूताः । क्षरदविरलरक्तस्फारधारासहस्राः क्षरन्तो वर्षन्तः अविरला अविच्छिन्ना रक्तस्य स्फाराः स्थूला धाराणां छटानां सहस्राणि यासां तास्तथा ताः । पुनः कथंभूताः । स्फुटददनिक्तोरष्टाकृतास्थीः स्फुटन्ति शतखण्डी-
भवन्ति अटनिवत् धनुःकोटिवत् कठोराणि स्तब्धानि शकृतरूपलक्षितानि शशब्दसहि-
तानि अस्थीनि यासां तास्तथा ताः । उपमालंकारः ॥

कणयकोणपो नाम वीरः सामर्थं सक्रोधं विहस्य अभाषिष्ट । किं अभाषिष्ट—अये दूत । ‘अये क्रोधविषादयोः’ इति वचनात् । हे दूत, सादरं सावधानतया श्रूयतां त्वया आकर्ष्यताम् । मद्रचनं कर्मतापन्नमिति शेषः । यदि चेत् असौ विप्रकर्षे स्थितस्तव प्रभुः अस्मत्समसंभावनया अस्माभिः समानसंघटनया । यथाहं कणपकोणपो नाम यशोधरस्य सेवको वर्तते तथा अचलोऽपि देवस्य सेवको वर्तते इत्यर्थः । देवसेवायां श्रीयशोधरमहाराज-
सेवायां अनुकूलवृत्तिर्हितवृत्तिर्न भवति, तदा तस्मिन् काले नूनं निश्चयेन एष प्रत्यक्षी-
भूतो मम कणयः भूषणनिबन्धनायुधविशेषः तस्य पुरुषस्य कायं शरीरं यमपिशितकव-
लकरणिं यमस्य पिशितकवलो मांसग्रासः करणिं करणं करिष्यते विधास्यति । ‘नञ्यन्या-
क्रोशे’ इति योगविभागाच्च विनापि आक्रोशे गम्यमाने अनिप्रत्ययः प्रदरुजपादे सप्ता-
शीतं सूत्रं वर्तते । कणयः कथंभूतः । हस्त्यश्वरथपदातिव्यत्यासनवातघूर्णितक्षोणिः
हस्तिनश्च अश्वाश्च रथाश्च पदातयश्च तेषां व्यत्यासनेन परस्परक्षेपणेन समुत्पन्नो योऽसौ
वातो व्यत्यासनवातस्तेन घूर्णिता भ्रामिता क्षोणिः पृथिवी येन कणयेन स तथोक्तः ।
जात्यलंकारः ॥

त्रिशूलभैरवो वीरः सासूयं सक्रोधं त्रिशूलं वलगयन् अभाषिष्ट । किमभाषिष्ट—अहो-
दुकूल दूत, मद्रचनात् अचलं प्रत्येवं ब्रूहि—इदमित्यादि । इदं प्रत्यक्षीभूतं मम त्रि-
शूलं ते तव वक्षसि हृदये तिष्ठभिल्लिभिः शिखाभिर्माग्नत्रयं विधाय कृत्वा इमां मदीयां
कीर्तिं रणे पातालमर्त्यत्रिदिवावतारां कर्ता करिष्यति । पातालं च मर्त्यं च त्रिदिवाश्च
पातालमर्त्यत्रिदिवास्तेष्ववतारो यस्या मम कीर्तेः सा तथा ताम् । यथासंख्यालंकारः ॥

असिधेनुधनंजयः सेष्यमसिमातृमुष्टौ पञ्चशाखं निधाय—‘अहो ब्रह्म-
बन्धो, ममाप्येष एव सर्गो यस्मादज्ञातात्मस्थितेररातेर्न शस्त्रपातादन्यत्र
प्रायश्चेतनमस्ति । ततः

वष्टि वष्टोत्तरं योऽत्र दौष्ट्यावष्टम्भचेष्टनः ।

तडत्तडिति तस्यैषा शस्त्री त्रोटयते शिरः’ ॥ ४१७ ॥

प्रासप्रसरः ससौष्टवं प्रासं परिवर्तयन्—‘पर्याप्तमत्रालापपरम्परया ।
तद्विप्र, एवमुच्यतां स दुर्नयायतनम्—

सूत्कारवित्रासितदिकरीन्द्रः प्रासो मदीयः समराङ्गणेषु ।

सकङ्कटं त्वां च हयं च भित्त्वा यास्यत्ययं दूत इवाहिलोके’ ॥४१८॥

असिधेनुधनंजयो नाम वीरः सेष्यं सकोधं यथा भवत्येवं असिमातृमुष्टौ क्षुरिकामुष्टौ
पञ्चशाखं करं निधाय कृत्वा अभाषिष्ट । किमभाषिष्ट—अहो ब्रह्मबन्धो द्विजाधम दूत,
ममापि एष एव सर्ग इयमेव सृष्टिः अचलस्य विध्वंसलक्षणं कर्तव्यम् । कस्मात्कारणात् ।
यस्मात् अज्ञातात्मस्थितेः अविज्ञातस्वकीयमर्यादस्य अरातेः शत्रोः शस्त्रपातादन्यत्र
शस्त्रपातं विना अन्यत् प्रायश्चेतनं पापशोधनं नास्ति । ततस्तस्मात् कारणात् । वष्टी-
त्यादि । ते तव यः शत्रुः अत्र अस्मिन् संसारे दौष्ट्यावष्टम्भचेष्टनः दुष्टत्वाधारक्रियः
सन् । वेष्टनं वष्टम् । हिंसनमित्यर्थः । तदुत्तरं वष्टोत्तरं संग्रामकरणोत्तरं वष्टि वाञ्छति
कथयति तस्य पुरुषस्य एषा प्रत्यक्षीभूता शस्त्री असिमाता क्षुरिका शिरो मस्तकं
त्रोटयते । कथम् । तडत्तडिति तडतडायमानशब्देन । जात्यलंकारः ॥

प्रासप्रसरो वीरः ससौष्टवं पटुतया प्रासं भल्लं परिवर्तयन् उच्छालयन् अभाषिष्ट ।
किमभाषिष्ट—अत्र अस्यां समायां आलापपरम्परया मुहुर्भाषणेन पर्याप्तं पूर्णम् । तत्त-
स्मात् कारणात्, हे विप्र ब्राह्मण, सः जगत्प्रसिद्धः दुर्नयायतनं पूर्णपापायतनं अन्यायम-
न्दिरप्रायः अचलो नाम राजा कर्मतापन्नस्त्वया एवमुच्यतां कथ्यताम्—सूत्कारे-
त्यादि । हे दूत, अयं मदीयो मामकः प्रासो भल्लः समराङ्गणेषु संग्रामभूमिषु सकङ्कटं
संसंनहं त्वां अचलं हयं च तवाश्वं भित्त्वा विदार्थं अहिलोके पाताले यास्यति व्रजि-
ष्यति । क इव । दूत इव शासनहर इव । पाताललोकजनाय वार्ता ज्ञापयितुं दूत इव
यास्यति । कथंभूतः प्रासः । सूत्कारवित्रासितद्विकरीन्द्रः.....
..... । उपमालंकारः ॥

गदाविद्याधरः सगर्वं गदामुत्तम्भयन्—

‘दूतैवं विनिवेदयात्मविभवे द्वित्रैर्दिनैर्मत्प्रभुं

पश्यागत्य यदि श्रियस्तव मता नो चेदियं दास्यति ।

भ्रान्त्यावृत्तिविजृम्भितानिलबलोत्तालीकृताशागजा

मूर्धानं झटिति स्फुटद्वलकलं त्वत्कं मदीया गदा’ ॥ ४१९ ॥

असमसाहसः सदर्पोद्रेकम् ‘द्विजाते, तं वदैवमासन्नशुचमसदाग्रह-

रुचम्—

तुलारणे द्वन्द्वरणे दिवारणे निशारणे कूटरणे परत्र वा ।

यदि प्रवीरस्त्वमिहैधि मे पुरो न गर्जितैः शौर्यकलेषु कीर्तयः’ ॥ ४२० ॥

गदाविद्याधरो नाम वीरः सगर्वं साहंकारं यथा भवत्येवं गदां यष्ट्यायुधविशेषं उत्तम्भयन् ऊर्ध्वोर्कुर्वन् अभाषिष्ट । किमभाषिष्ट—दूतवमित्यादि । हे दूत हे वचोहर दुकूल, आत्मविभवे निजस्वामिने अचलाय राज्ञे एवममुना प्रकारेण विनिवेदय कथय त्वम् । एवं कथमिति चेत्—तवाचलस्य श्रियो यदि मता अभीष्टा वर्तन्ते, तर्हि द्वित्रैर्द्वाभ्यां त्रिभिर्वा दिनैर्दिनैर्मत्प्रभुं श्रीयशोधरमहाराजं आगत्य पश्य । नो चेत् यदि नागत्य पश्यसि, तर्हि इयं मदीया गदा त्वत्कं त्वदीयं मूर्धानं मस्तकं दास्यति स्फोटयिष्यति । कथम् । झटिति शीघ्रम् । पुनश्च कथम् । स्फुटन्ति दलानां खण्डानां कला शेषा यस्मिन् कर्मणि तत् स्फुटद्वलकलम् । कथंभूता गदा । भ्रान्त्यावृत्तिविजृम्भितानिलबलोत्तालीकृताशागजा भ्रान्तेर्भ्रमणस्य आवृत्तिः पुनः पुनर्भ्रमणं तथा विजृम्भितः प्रसृतो योऽसावनिलो वातस्तस्य बलेन उत्तालीकृताः पलायितुं उत्सुकीकृता आशागजा दिग्गजेन्द्रा यथा गद्या सा तथोक्ता । अतिशयालंकारः ॥

असमसाहसो नाम वीरः सदर्पोद्रेकं समदाधिक्यं यथा भवत्येवं अभाषिष्ट । किमभाषिष्ट—हे द्विजाते हे ब्राह्मण । श्लेषे तु द्वाभ्यां पुरुषाभ्यां जातिर्जन्म यस्य सः द्विजातिस्तस्य संबोधनं हे द्विजात इत्यर्थः । तं अचलं एवं त्वं वद । कथंभूतं तम् । आसन्नशुचं समीपशोकम् । पुनः कथंभूतं तम् । असदाग्रहरुचं असमीचीनहृद्भ्रमानसम् । एवं कथमिति चेत्—**तुलारण इत्यादि** । हे अचल, तुलारणे बाहुयुद्धे, द्वन्द्वरणे मल्लसंग्रामे, दिवारणे दिवससंग्रामे, निशारणे रात्रिसंग्रामे, कूटरणे मायायुद्धे, परत्र वा अन्यत्र कुत्रापि धनुर्वेदखड्गदिसंग्रामे यदि चेत् त्वं भवान् प्रवीरः प्रकृष्टः सुभटो वर्तसे, तर्हि इह अस्मिन् संग्रामे मे मम पुरोऽग्रतः ह्यधि भव । शौर्यकलेषु सौमव्यमनोहरेषु पुरुषेषु गर्जितैः कृत्वा उन्नतशब्दैः कृत्वा कीर्तयो यशांसि न भवन्ति । अर्थान्तरन्यासालंकारः ॥

चतुरङ्गमल्लः सभीमरभसमात्मानं निर्वर्ण्य 'अहो द्विजवंशपांशन, कि-
मेतत्कदाचिदपि तव स्वामी नाश्रौषीत् यथाजातजगत्रयप्रतिमल्लश्चतु-
रङ्गमल्लः । तथा हि ।

दोर्दण्डसंघट्टनतस्तुरङ्गान्पत्तीन्पुनः पादतलप्रहारैः ।

उरःस्थलस्थामविधेर्गजेन्द्रान् रथानथैकोऽपि निहन्ति युद्धे' ॥ ४२१ ॥

एवमपरेऽपि रूढावलेपोत्तरङ्गमङ्गीभर्मिसंभारभरितभारभज्यमानभोगाय-
तनवृत्तयो यथास्वकीयाङ्गाहंकारं शक्तिकार्तिकेय-शङ्कुशार्दूल-शतक्र-
तुविक्रम-शूरशिरोमणि-परबलप्रलयानल-प्रकटकन्दलादित्य-कप-
टकैटभाराति-सपत्नपुरधूमकेतु-सुभटघटाप्राकार-समरसिंहप्रभाव-
प्रभृतयस्तस्य व्यलीकैश्वर्यपर्यायपर्यस्तमर्यादस्य नृपयज्ञामन्त्रणाय संदिदिशुः ।

चतुरङ्गमल्लो नाम वीरः सभीमरभसं भीमवेगसंयुक्तं यथा भवत्येवं आत्मानं निजकार्यं
निर्वर्ण्य दृष्ट्वा अभाषिष्ट—अहो द्विजवंशपांशन अहो ब्राह्मणकुलमालिन्यकारिन्, तव
स्वामी एतत् इदं किं कदाचिदपि कस्मिंश्चिदवसरे प्रघटके न अश्रौषीत् न आकर्णि-
तवान् । किं न आकर्णितवान् । यथा उदाहरणे चतुरङ्गमल्लो नाम वीरः अजातजगत्र-
यप्रतिमल्लो न जातो जगत्रये प्रतिमल्लो यस्य स तथोक्तः वर्तते । तदेव चतुरङ्गमल्लत्वं
वर्णयति—तथा हि । दोर्दण्डेति । दोर्दण्डसंघट्टनतो बाहुदण्डघट्टनत एकोऽपि तुर-
ङ्गान् निहन्ति, पादतलप्रहारैः पुनः पत्तीन् पदातीन् पुरुषान् निहन्ति, उरःस्थलस्था-
मविधेः वक्षःस्थलबलविधानात् गजेन्द्रान् गजपतीन् निहन्ति । अथ अनन्तरं रथान्
एकोऽपि सन् युद्धे संग्रामे निहन्ति । क्रियाकारकद्वयदीपकालंकारः ॥

एवमपरेऽपि वीराः तस्य अचलस्य नृपयज्ञामन्त्रणाय संग्रामाह्वानाय संदिदिशुः संदेशं
ददुः । कथंभूता अपरेऽपि वीराः । रूढावलेपोत्तरङ्गमङ्गीभर्मिसंभारभरितभारभज्यमानभो-
गायतनवृत्तयः रूढः प्रसिद्धो योऽसाववलेपो गर्वस्तेन उत्तरङ्गमङ्गी उत्कटरचना तस्या
भर्मिसंभारो मायाडम्बरस्तस्य भरितभारेण भज्यमानाः स्वयमेव भङ्गमाप्नुवन्ती भो-
गायतनस्य शरीरस्य वृत्तिर्येषां वीराणां ते तथोक्ताः । कथम् । यथास्वकीयाङ्गाहंकारं
निजाङ्गनगर्वं यथा भवत्येवं संदिदिशुः । के ते अपरे वीराः । शक्तिकार्तिकेयः सर्वलो-
हमयी शक्तिरायुधविशेषस्तस्यां कार्तिकेयो रुद्रनन्दनः शक्तिकार्तिकेयश्च, शङ्कुशार्दूलश्च,
शतक्रतुविक्रमश्च, शूरशिरोमणिश्च, परबलप्रलयानलश्च, प्रकटकन्दलादित्यश्च, कपटकैटभा-
रातिश्च, सपत्नपुरधूमकेतुश्च, सुभटघटाप्राकारश्च, समरसिंहप्रभावश्च, ते प्रभृतयो मुख्या
येषां भीष्मादीनां ते तथोक्ताः । तस्याचलस्य कथंभूतस्य । व्यलीकैश्वर्यपर्यायपर्यस्तमर्या-
दस्य व्यलीकमन्तर्गुह्यदैश्वर्यं तस्य पर्यायः संगतिः तेन पर्यस्ता लुप्ता मर्यादा येन स
तथा तस्य ॥

सेनापतिस्तत्रावसरे पुनरेवमीहांचक्रे—‘अहो धीराः,

अजातोचितवृत्तीनां पुंसां किं गलगर्जितैः ।

शूराणां कातराणां च रणे व्यक्तिर्भविष्यति ॥ ४२२ ॥

तद्यथाभागमुपसंहृतसंरम्भाः प्रत्यावृत्तवाक्पारुष्यप्रारम्भास्तिष्ठन्तु । अहो स्वामिप्रतापवर्धनाग्रहिन्संधिविग्रहिन्, भवतोऽप्यलमावेगेन । लेखमे-
नमवधार्य लिख्यतां प्रतिलेखः । प्राभृतमिदमवलोक्य बध्यतां प्रति-
प्राभृतम् । विधीयतां चास्य त्रयस्य यथार्हमर्हणा । यस्मादुद्यतेष्वपि शस्त्रेषु
दूतमुखा वै राजानः । तेषामन्तावसायिनोऽप्यनवमान्याः, किं पुनरन्ये ।

अपि च ।

स्वासिद्धिः परवृद्धिर्वा न दूतगलगर्जितैः ।

अवधव्याजकर्माणस्ते जल्पन्ति यथेष्टतः’ ॥ ४२३ ॥

सेनापतिः प्रतापवर्धनो नाम चमूपतिस्तत्रावसरे तस्मिन् प्रस्तावे पुनः पुनरपि एवं
वक्ष्यमाणप्रचारेण ईहांचके चेष्टितवान् । एवं कथमिति चेत्—अहो धीराः । अजाते-
स्यादि । अजातोचितवृत्तीनां अजाता अनुत्पन्ना उचिता वृत्तिरात्मयोग्या प्रवृत्तिर्येषां
ते तथा तेषाम् ईदृग्विधानां पुंसां गलगर्जितैः कण्ठशब्दितैः किम् । न किमपि । किं तु
शूराणां कातराणां च भीतमूर्त्तीनां रणे व्यक्तिः स्फुटं भविष्यति जनिष्यते । आक्षेपा-
लंकारः ॥

तत्तस्मात् कारणात् यथाभागं यथैकदेशं भवन्तः तिष्ठन्तु । कथंभूताः सन्तो भवन्तः
तिष्ठन्तु । उपसंहृतसंरम्भाः परित्यक्तकोपाः सन्तः । पुनश्च कथंभूताः भवन्तः । प्रत्यावृत्त-
वाक्पारुष्यप्रारम्भाः प्रत्यावृत्तः संभूतः वाक्पारुष्यस्य रूक्षतायाः प्रारम्भो यैस्ते त-
थोक्ताः । अहो स्वामिप्रतापवर्धनाग्रहिन् यशोधरमहाराजप्रतापवर्धने आग्रहो विद्यते
यस्य स तथा तस्य संबोधनं हे तथोक्त, हे संधिविग्रहिन् प्रधानदूत, भवतोऽपि त-
वापि आवेगेन उत्सुकतया अलं पूर्णम् । एनं अचलस्य लेखम् (लिखित्वा) अक्षरविन्यासं
अवधार्य हृदयमानीय प्रतिलेखो लिख्यताम् । इदं प्राभृतं सारमवलोक्य दृष्ट्वा प्रतिप्रा-
भृतं बध्यतां प्रत्युपढौकनिका बद्धा क्रियताम् । विधीयतां क्रियतां च अस्य त्रयस्य
दूतलेखप्राभृतत्रितयस्य यथार्हं यथायोग्यं अर्हणा पूजा (विरच्यताम्) । यस्मात् कारणात्
उद्यतेष्वपि उद्यमं प्राप्तेष्वपि शस्त्रेषु दूतमुखा दूतवक्त्रा वै निश्चयेन राजानो भवन्ति ।
तेषां दूतानां अन्तावसायिनो भृत्या अपि अनवमान्याः न अपमाननीया भवन्ति ।
किं पुनरन्ये दूता अपमाननीया भवन्ति । अपि तु न भवन्तीत्यर्थः ॥

अपि चास्ति कश्चिद्विशेषः । स्वासिद्धिरित्यादि । स्वासिद्धिः स्वस्य अप्राप्तिर-

संधिविग्रही 'यथाज्ञापयति सेनापतिः' इत्यवधार्य च यथादिष्टम्, 'सेनापते, लिखितोऽयं लेखः । श्रूयताम्—स्वस्ति । समस्तमहासामन्तशिखण्ड-मण्डनीभवचरणकमलः कमलाकरसरोजसेव्यमानपादपल्लवः पल्लवपाण्ड्य-चोलचेरमहर्ष्यनिर्माणप्रकाश्यमानदिग्विजयवाहिनीप्रचारः चारचक्षुःसहस्र-साक्षात्कृतसकलभूपालमण्डलः मण्डलाग्रधाराजलनिमग्ननिखिलरातिसं-तानः संताननमेरुमन्दारपारिजातवनदेवतागीतोदाहरणगुणप्रपञ्चः पञ्चमो

चलादेरसिद्धिः, परवृद्धिर्वा परस्य यशोधरादेः वृद्धिर्वा । अथ वा यशोधरस्य असिद्धिः, परस्य अचलस्य वृद्धिर्वा । दूतगलगर्जितैर्न भवति । यतस्ते दूता अवधव्याजकर्माणः अवधं शस्त्रव्यापाररहितं व्याजकर्म मध्यस्थक्रिया येषां ते तथोक्ताः यथेष्टतः यथेष्टं जल्पन्ति ब्रुवन्ति । न तु युध्यन्ते न तु विग्रहं कुर्वन्ति यान्ति ॥

संधिविग्रही रामस्य हनूमानिव दूतः ब्रूते—यथाज्ञापयति सेनापतिर्यथा आदेशं ददाति प्रतापवर्धनसेनापतिः । तथैव मया संधिविग्रहिणा क्रियत इत्यर्थः । अवधार्य च सम्यग्विचार्य च अवधानं कृत्वा । किं अवधार्य । यथादिष्टं सेनापतिना यथा आज्ञातम् । सेनापते प्रतापवर्धन राजन्, लिखितोऽयं लेखः । त्वया श्रूयताम् । स्वस्ति । कल्याणमङ्गल-शब्दोऽयम् । श्रीयशोधरमहाराजः अचलमहीपतिं आदिशति । कथंभूतः श्रीयशो-धरमहाराजः । समस्तमहासामन्तशिखण्डमण्डनीभवचरणकमलः समस्तानां महासाम-न्तानां देशाधिपतीनां शिखण्डानां मस्तकानां मण्डनीभवत् भूषणीभवत् चरणकमलं यस्य स तथोक्तः । पुनः कथंभूतः । कमलाकरसरोजसेव्यमानपादपल्लवः कमलाया लक्ष्म्याः करस्य पाणेः संबन्धि यत् सरोजं तेन सेव्यमानं पादपल्लवं यस्य स तथोक्तः । पुनः कथंभूतः । पल्लवपाण्ड्यचोलचेरमहर्ष्यनिर्माणप्रकाश्यमानदिग्विजयवाहिनीप्रचारः पल्लवश्च देशविशेषः, पाण्ड्यश्च नीवृद्धिशेषः, चोलश्च विषयविशेषः, चेरमश्च जनपदविशेषः, तेषु हर्ष्यनिर्माणेन आवासकरणेन प्रकाश्यमानः प्रकटीक्रियमाणो दिग्विजयसंबन्धिन्या वाहिन्याः सेनायाः प्रचारः प्रवर्तनं यस्य स तथोक्तः । पुनः कथंभूतः । चारचक्षुःसहस्र-साक्षात्कृतसकलभूपालमण्डलः चाराः प्रणिधयस्त एव चक्षुषि तेषां सहस्रेण साक्षा-त्कृतानि प्रत्यक्षतया दृष्टानि सकलभूपालानां मण्डलानि येन स तथोक्तः । पुनः कथं-भूतः । मण्डलाग्रधाराजलनिमग्ननिखिलरातिसंतानः मण्डलाग्रस्य खड्गस्य धाराजले छटापानीये निमग्ना ब्रुडिता निखिलानां अरातीनां संताना यस्य स तथोक्तः । पुनः कथंभूतः । संताननमेरुमन्दारपारिजातवनदेवतागीतोदाहरणगुणप्रपञ्चः संतानश्च कल्प-वृक्षविशेषः, नमेरुश्च सुरतरुभेदः, मन्दारश्च अमरागविशेषः, पारिजातश्च नाकानोक-हस्तेषां वनानि तेषां या देवतास्तासां गीते गम्भीरानन्दे उदाहरणं दृष्टान्तवचनं

लोकपालः पद्मावतीपुरपरमेश्वरः कनकगिरिनाथः शिप्रासरिज्जलकेलिकु-
ञ्जरः समुद्रमुद्राङ्कितशासनः कैलासलाञ्छनः अवन्तिसीमन्तिनीकुचकुम्भम-
दनाङ्कुशः प्रत्यक्षमकरध्वजः याचकचिन्तामणिः कनककङ्कणवर्षः सत्यपरमेष्ठी
परलोककलत्रपुत्रकः कविकामधेनुः धर्मरत्नावतंसः नीतिलतावलम्बनतरुः
द्विष्टकैटभारातिः आहवचतुर्भुजः परहितमहाव्रतः अहितकुलकालानलः प्रति-
पन्नजीवितः पराक्रमालंकारः समरसहस्रबाहुः प्रतापतपनोदयः चातुरीचतु-

गुणप्रपञ्चस्थ गुणविस्तरस्य यस्य स तथोक्तः । पुनः कथंभूतः । पद्ममो लोकपालः
मध्यमलोकप्रतिपालकः । पुनः कथंभूतः । पद्मावतीपुरपरमेश्वरः उज्जयिनीपुरीपरमप्रभुः ।
पुनः कथंभूतः । कनकगिरिनाथः सुवर्णगिरिनामपर्वतोपरि वसति यत् नगरं तत् कन-
कगिरिरित्युच्यते, उज्जयिन्याः समीपे गन्धूतिद्वयं गत्वा कनकगिरिः प्राप्यते, तस्य नाथः
स्वामी । पुनः कथंभूतः । शिप्रासरिज्जलकेलिकुञ्जरः उज्जयिन्याः समीपे शिप्राणाम नदी
सरिद्वर्तते, तस्या जलकेलौ जलक्रीडाकरणे कुञ्जरः । पुनः कथंभूतः । समुद्रमुद्राङ्कित-
शासनः समुद्राकारेण या मुद्रा अङ्गुलीयोर्मिस्तयाङ्कितं चिह्नितं शासनमादेशलेखो यस्य स
तथोक्तः । पुनः कथंभूतः । कैलासलाञ्छनः कैलासपर्वतो लाञ्छनं लेखोपरि यस्य स तथो-
क्तः । पुनः कथंभूतः । अवन्तिसीमन्तिनीकुचकुम्भमदनाङ्कुशः अवन्तिसीमन्तिनी तस्याः
कुचकुम्भयोः मदनाङ्कुशोऽनकः(?)स तथोक्तः । पुनः कथंभूतः ।
प्रत्यक्षमकरध्वजः प्रत्यक्षं साक्षात् मकरध्वजः कामदेवः । पुनः कथंभूतः । याचकचि-
न्तामणिः याचकानामर्थिनां चिन्तामणिः । पुनः कथंभूतः । कनककङ्कणवर्षः कनककङ्कणानि
वर्षतीति स तथा । पुनः कथंभूतः । सत्यपरमेष्ठी सत्यवचनप्रतिपालने परमेष्ठी ऋषभदेवः ।
पुनः कथंभूतः । परलोककलत्रपुत्रकः परलोकानामपरपुरुषाणां यानि कलत्राणि तेषां
पुत्रको बालकः । पुनः कथंभूतः । कविकामधेनुः कवीनां कामधेनुः । नित्यमेव मनोरथ-
पूरक इत्यर्थः । पुनः कथंभूतः । धर्मरत्नावतंसः धर्म एव रत्नं तदेवावतंसः शिरोरत्नं यस्य
स तथा । पुनः कथंभूतः । नीतिलतावलम्बनतरुः नीतिलतायाः न्यायवर्षाया अवलम्बने
आधारे तरुर्महावृक्षः । पुनः कथंभूतः । द्विष्टकैटभारातिः द्विष्टानां शत्रूणां कैटभारातिः
श्रीनारायणः । पुनः कथंभूतः । आहवचतुर्भुजः आहवे संग्रामे चत्वारो भुजा बाहवो
यस्य स तथा । पुनः कथंभूतः । परहितमहाव्रतः परहितं प्रजालोकहितं महाव्रतं
प्रतिज्ञा यस्य स तथा । पुनः कथंभूतः । अहितकुलकालानलः अहितानां शत्रूणां कुलस्य
वंशस्य कालानलः संवर्तकधनंजयः । पुनः कथंभूतः । प्रतिपन्नजीवितः प्रतिपन्नं यदङ्गी-
कृतं तदेव जीवितमायुर्यस्य स तथोक्तः । पुनः कथंभूतः । पराक्रमालंकारः पराक्रमो
बलं अलंकारो मण्डनं यस्य स तथा । पुनः कथंभूतः । समरसहस्रबाहुः समरे सहस्रं
बाहवो यस्य स तथा । पुनः कथंभूतः । प्रतापतपनोदयः प्रताप एव तपनः तस्य उदय

मुखः विवेकरत्नाकरः सरस्वतीकेलिविलासहंसः सरसोक्तिवल्लभः कन्दुक-
विनोदविद्याधरो मदकरिक्रीडाखण्डलः^१ स्यन्दनप्रचारगरुडाग्रजः पदाति-
वैनतेयो गीतगन्धर्वचक्रवर्ती वाद्यविद्याबृहस्पतिः नृत्तवृत्तान्तभरतः समस्ता-
युधसर्वज्ञः शरणागतमनोरथसिद्धिः अनाथनाथः त्यागभार्गवः द्रोहद्रुमवनकु-
ठारः कलिङ्गकुरङ्गकेसरी अश्मकवंशवैश्वानरः शकशलभशमीगर्भः क्रथ-
कैशिककृशानुः अहिच्छत्रक्षत्रियशिरोमणिः पञ्चालचापलप्रलयकालः केरल-
कुलकुलिशपातः यवनकुजवज्रानलः चैद्यसुन्दरीविनोदकन्दलः मागधवधू-

उदयाचलः । पुनः कथंभूतः । चातुरीचतुर्मुखः चातुर्या चतुर्मुखो ब्रह्मा । पुनः कथं-
भूतः । विवेकरत्नाकरः विवेकरत्नानामाकरः खनिः । पुनः कथंभूतः । सरस्वतीकेलि-
लासहंसः सरस्वतीक्रीडालासे हंसः क्रीडामरालः । पुनः कथंभूतः । सरसोक्तिवल्लभः
सरसोक्तियो वल्लभाः प्रिया यस्य । पुनः कथंभूतः । कन्दुकविनोदविद्याधरः कन्दुकवि-
नोदे केन्दुकक्रीडायां विद्याधरो वियच्चरप्रायः । पुनः कथंभूतः । मदकरिक्रीडाखण्डलः
मदकरिणां क्रीडाखण्डल इन्द्रः । पुनः कथंभूतः । स्यन्दनप्रचारगरुडाग्रजः स्यन्दनप्रचारे
रथक्रीडायां गरुडाग्रजो अनूरुसारथिः । पुनः कथंभूतः । पदातिवै[नतेयः].....
.....[वा]यविद्यायां ततविततधनसुषिरवादित्रवि-
द्यायां बृहस्पतिः । पुनः कथंभूतः । नृत्तवृत्तान्तभरतः नर्तनशास्त्रे नटाचार्यः । पुनः कथं-
भूतः । समस्तयुधसर्वज्ञः समस्तेषु आयुधेषु सर्वज्ञो वीतरागः । पुनः कथंभूतः । शरणा-
गतमनोरथसिद्धिः शरणागतानामाश्रितानां मनोरथसिद्धिर्मनोरथपूरणः । पुनः कथंभूतः ।
अनाथनाथः अनाथानां स्वामी । पुनः कथंभूतः । त्यागभार्गवः दातृत्वेन रामचन्द्रः(?) ।
पुनः कथंभूतः । द्रोहद्रुमवनकुठारः द्रोहद्रुमवने कुठारः कुठान् वृक्षान् इत्यर्थाति कुठारः
परशुः । पुनः कथंभूतः । कलिङ्गकुरङ्गकेसरी कलिङ्गो नाम दन्तपुररूपः स एव कुरङ्ग-
स्तस्य केसरी । पुनः कथंभूतः । अश्मकवंशवैश्वानरः अश्मको नाम देशस्तस्वाम्यपि
अश्मकः स एव वंशो वेणुवृक्षः तस्य भस्मीकरणे वैश्वानरः । पुनः कथंभूतः । शकश-
लभशमीगर्भः शको नाम तुरुष्कदेशस्तस्य स्वाम्यपि शकः स एव शलभः पतङ्गस्तस्य
भस्मीकरणे शमीगर्भोऽग्निः । पुनः कथंभूतः । क्रथकैशिककृशानुः क्रथकैशिको विराट्देश-
स्तस्य स्वाम्यपि क्रथकैशिकस्तस्य भस्मीकरणे कृशानुरग्निः । पुनः कथंभूतः । अहिच्छत्र-
क्षत्रियशिरोमणिः अहिच्छत्रो नाम देशस्तत्र नगरमपि अहिच्छत्रं पार्श्वनाथातिशयक्षेत्रं
तत्र ये क्षत्रिया राजानस्तेषां शिरोमणिः शिरोरत्नम् । पुनः कथंभूतः । पञ्चालचापलप्र-
लयकालः पञ्चालो नाम देशस्तस्य स्वामी अचलनरेन्द्रस्तस्य चापलं चपलत्वं तद्विनाशने
प्रलयकालः । पुनः कथंभूतः । केरलकुलकुलिशपातः केरलो नाम दक्षिणपथदेशस्तस्य
स्वाम्यपि केरलस्तस्य कुले वंशे कुलिशपातो वज्रपातः । पुनः कथंभूतः । यवन-

विलासदर्पणः काञ्चिकामिनीकुचकलशकिशलयः माहिष्मतीयुवतिरतिकुसु-
मचापः कौशाम्बीनितम्बिनीबिम्बाधरमण्डनः दशार्णवर्णिनीकर्णपूरः पाट-
लिपुत्रपण्याङ्गनाभुजङ्गः वलभिरम्भोरुविभ्रमभ्रमरः पौरवपुरंघ्रीरोध्रतिलकः
सततवसुवितरणप्रीणितद्विजसमाजः श्रीयशोधरमहाराजः सकलप्रशस्तिस-
हितमचलमहीपतिमादिशति । श्रेयोऽन्यत् । कार्यं चैतदेव—यदुत विजय-
वर्धनः सेनापतिर्भवन्तमेवमामन्त्रयते—

कुजवज्रानलः यवनो नाम खुराशानदेशस्तस्य स्वाम्यपि यवनः स एव कुजो वृक्षस्तस्य
दाहने ज्वालने वज्रानलः पविपावकः । पुनः कथंभूतः । चैद्यसुन्दरीविनोदकन्दलः
चैद्यो नाम ढाहालदेशस्तस्य सुन्दर्यः कमनीयकामिन्यस्तासां विनोदे क्रीडाकरणे कन्दलो
युद्धं यस्य स तथोक्तः । पुनः कथंभूतः । मागधवधूविलासदर्पणः मगधानां राजा स
.....मागधवधूनां राजगृहस्त्रीणां विलासदर्पणो नेत्रशोभावलोकनादर्शः ।
पुनः कथंभूतः । काञ्चिकामिनीकुचकलशकिशलयः काञ्चिनाम दक्षिणसमुद्रतटदेशस्तस्याः
कामिनीनां कुचकलशेषु किशलयः पल्लवः । आरोपितकर इत्यर्थः । पुनः कथंभूतः ।
माहिष्मतीयुवतिरतिकुसुमचापः माहिष्मतीनाम नगरी यमुनपुरदिशि पत्तनं तस्या युव-
तयः ता एव रतयः तासु कुसुमचापः कामदेवः । पुनः कथंभूतः । कौशाम्बीनितम्बिनी-
बिम्बाधरमण्डनः कौशाम्बी नाम नगरी वत्सदेशे गोपाचलात् गव्यूतिचतुश्चत्वारिंशति
वर्तते, तस्या नितम्बिन्यस्तासां बिम्बाधराणां मण्डनो विभूषणप्रायः । पुनः कथंभूतः ।
दशार्णवर्णिनीकर्णपूरः दशार्ण नाम नगरं गोपाचलात् गव्यूतिचत्वारिंशति वर्तते, तस्य
वर्णिनीनां स्त्रीणां कर्णपूरः कर्णावतंसः । पुनः कथंभूतः । पाटलिपुत्रपण्याङ्गनाभुजङ्गः
पाटलिपुत्रं नाम नगरं तैरभुक्तपुरदिशि वर्तते, तस्य पण्याङ्गना वेश्याः तासां भुजङ्गः
क्रासुकः । पुनः कथंभूतः । वलभिरम्भोरुविभ्रमभ्रमरः वलभिनाम नगरं गोपाचलदिशि
वर्तते, तस्य रम्भोरवः स्त्रियस्तासां विभ्रमेषु भ्रूभङ्गेषु भ्रमरः भ्रमन् रौतीति
भ्रमरः । पुनः कथंभूतः । पौरवपुरंघ्रीरोध्रतिलकः पौरवपुरं नाम अयोध्या नाम नगरं
तस्य पुरंघ्रीणां रोध्रतिलकः गन्धद्रव्यविशेषः । पुनः कथंभूतः । सततवसुवितरणप्री-
णितद्विजसमाजः सततं वसुवितरणेन धनदानेन प्रीणितः प्रीतिमानीतस्तर्पितो द्वि-
जसमाजो ब्राह्मणसमूहो येन स तथा श्रीयशोधरमहाराजो यथोक्तविशेषणविशिष्टः ।
कथंभूतं अचलमहीपतिम् । सकलप्रशस्तिसहितं परिपूर्णप्रसिद्धिसहितं अचलमहीप-
तिमादिशति । श्रेयः कल्याणं अन्यत् अपरं वर्तते । कार्यं च कर्तव्यं च एतत् इदं एव
ईदृशं वर्तते । एवं कथं इति चेत्—उत अहो विजयवर्धनो नाम सेनापतिः भवन्तम्

पश्यागत्य जगत्पतिं यदि वदे स्यात्ते तदानुग्रहः

कुर्यास्त्वं मृगचेष्टितं यदि तदा क्षोणिः समुद्रावधि ।

संग्रामे भव संमुखो यदि तदा क्षेमः कुतस्ते पुन-

स्तत्पञ्चालपते किमत्र भवतः संदिश्यतां शासने ॥ ४२४ ॥

कदाचिदवतीर्णायां परितोषितविजिगीषुपरिषदि शरदि सरसकाश्मी-
रकेसरोत्तंसमांसलेषु कीरकामिनीकुरलकुन्तलेषु, गर्भाविर्भवत्कणिशमञ्ज-
रीसौरभोदारेषु कलमकेदारेषु, कुलकलत्रेष्विव समर्यादगतिषु महावाहिनी-

एवममुना प्रकारेण आमन्त्रयते । एवं कथमिति चेत्—**पश्येत्यादि** । जगत्पतिं श्री-
यशोधरं आगत्य पश्य उपद्वौक्य सेवस्व । यदि चेत् अहं 'वदे' कथयामि । अत्र 'वद'-
धातुरात्मनेपदी वर्तते । 'ज्ञानयत्नच्छन्दनेषु वदः' इति रुचादिपाठात् भासनेऽपि वक्त-
व्यम् । यथा सभायां वदते दीप्यमानो वदतीत्यर्थः । अहं दीप्यमानसभायां यदि वदे तर्हि
त्वं आगत्य सेवस्व । तथा च पञ्जिकाकारो जिनदेवः वदेरुपोक्तावात्मनेपदम् । हे अचल,
तदा तस्मिन् आगमनदर्शनकाले ते तव अनुग्रह उपकारः स्यात् भवेत् । यदि चेत्
त्वं मृगचेष्टितं पलायनं कुर्याः पुरुषेण तदा तस्मिन् काले समुद्रावधि आसमुद्रं क्षोणी
मेदिनी मन्यते वर्तते । क्व त्वं पलायसे इत्यर्थः । यदि चेत् संग्रामे समरे संमुखो
भवसि त्वं तदा ते तव पुनः पुनरपि क्षेमः कल्याणं कुतः । न कुतोऽपि इत्यर्थः ।
तत्तस्मात् कारणात् हे पञ्चालपते अचलमहाराज, अत्र अस्मिन् शासने लेखे तव
भवतः किं संदिश्यताम् । किं संदेशो दीयत इत्यर्थः । आक्षेपालंकारः ॥

कदाचित् कस्मिंश्चिदवसरे शरदि शरत्काले अवतीर्णायां सत्याम् । कथंभूतायां शरदि ।
परितोषितविजिगीषुपरिषदि परितोषिता हर्षं प्रापिता विजिगीषूणां नरेन्द्राणां परिषत्
सभा यस्यां सा तथा तस्याम् । तं विजयवर्धनसेनापतिं तस्य प्रसिद्धस्य पञ्चालपतेरचलम-
हाराजस्य प्रतापनोदनाय प्रतापविध्वंसनार्थं अहं प्राहिणवमहं प्रस्थापितवान् । कथंभूतो-
ऽहम् । इत्यमुना प्रकारेण चापेटिकपेटिकप्रकटितकटकप्रयाणप्रस्तावः चापेटिका बन्दिनः
तेषां पेटिकः समूहस्तेन प्रकटितः स्फुटीकृतो विज्ञापितः कटकस्य सैन्यस्य प्रयाणप्रस्तावो
दिग्विजयावसरो यस्य मम स तथोक्तः । इतीति किम् । हे राजन्, शरत् आगता । केषु
सत्सु । कीरकामिनीकुरलकुन्तलेषु सत्सु कीरो नाम देशस्तस्य कामिन्यस्तासां कुरलकु-
न्तलेषु केशहस्तेषु । कथंभूतेषु कुरलकुन्तलेषु । सरसकाश्मीरकेसरोत्तंसमांसलेषु सरसं प्रत्यग्रं
यत् काश्मीरकेसरं बाहीकुङ्कुमं तत्र उत्तंसेन मुकुटेन मांसलाः स्थूलाः मनोज्ञास्ते तथा
तेषु । पुनश्च केषु सत्सु शरदागता । कलमकेदारेषु सुगन्धशालिक्षेत्रेषु सत्सु । कथंभूतेषु
कलमकेदारेषु । गर्भाविर्भवत्कणिशमञ्जरीसौरभोदारेषु गर्भेषु आविर्भवन्तो ये कणिशास्तेषां
मञ्जरीणां सौरभं सौगन्ध्यं तेन उदारेषु अतिमनोहरेषु । पुनश्च केषु सत्सु शरदागता । महा-

प्रवाहेषु, भवद्गुणेष्विव निर्मलावकाशेषु सरःसु, नृपतिकोदण्डमण्डलेष्विव प्रवृत्तप्रचारेषु पथिषु, प्रचण्डमार्तण्डातपभीतेष्विव निरन्तरसस्यांशुकपिहित-
पृष्ठेषु विश्वंभराभागेषु, सलिलधरसङ्गसंक्रान्तश्यामभावेष्विव हरितकान्तिषु
शैलशिखरेषु, विघटितघनकपाटसंपुटास्विव प्रकटासु दिक्षु, विजृम्भमाणेषु
जितसरस्वतीहासप्रकाशेषु काशेषु, विजयमानेषु प्रकाशितकमलबन्धुजीवेषु
बन्धुजीवेषु, विलसत्सु मकरन्दमधून्मादितकोकनदेषु कोकनदेषु, सप्रीतिषु

वाहिनीप्रवाहेषु सत्सु महावाहिनीनां महानदीनां पूरेषु सत्सु । कथंभूतेषु महावाहिनीप्रवा-
हेषु । समर्यादगतिषु समर्यादा ससीमा गतिर्गमनं येषां ते तथा तेषु । केष्विव । कुल-
कलत्रेष्विव कुलवतीस्त्रीष्विव । पुनश्च केषु सत्सु शरदागता । सरःसु सरोवरेषु सत्सु ।
कथंभूतेषु सरःसु । निर्मलावकाशेषु अकश्मलप्रवेशेषु सत्सु । केष्विव । भवद्गुणेष्विव यथा
भवद्गुणा निर्मलावकाशा भवन्ति । पुनश्च केषु सत्सु शरदागता । पथिषु मार्गेषु सत्सु ।
कथंभूतेषु पथिषु । प्रवृत्तप्रचारेषु प्रवृत्तः संजातः प्रचारो गमनं येषु तथा तेषु । केष्विव ।
नृपतिकोदण्डमण्डलेष्विव यथा नृपतीनां कोदण्डमण्डलानि धनुर्वलयानि प्रवृत्तप्रचाराणि
भवन्ति । पुनश्च केषु सत्सु शरदागता । विश्वंभराभागेषु भूमिभागेषु सत्सु । कथंभूतेषु विश्वंभ-
राभागेषु । निरन्तरसस्यांशुकपिहितपृष्ठेषु निरन्तरमविच्छिन्नं सस्यांशुकैर्धान्यवह्नैः पिहित-
माच्छादितं पृष्ठं येषां ते तथा तेषु । केष्विव । प्रचण्डमार्तण्डातपभीतेष्विव यथा प्रचण्ड-
मार्तण्डातपभीताः पिहितपृष्ठा भवन्ति । पुनश्च केषु सत्सु शरदागता । शैलशिखरेषु सत्सु ।
कथंभूतेषु शैलशिखरेषु । हरितकान्तिषु नीलवर्णेषु । केष्विव । सलिलधरसङ्गसंक्रान्त-
श्यामभावेष्विव सलिलधराणां मेघानां सङ्गेन संगत्या संक्रान्तः प्रविष्टः श्यामभावः श्यामत्वं
येषु ते तथा तेषु । पुनश्च कासु सतीषु । दिक्षु सतीषु । कथंभूतासु दिक्षु । प्रकटासु प्रव्य-
क्तासु । कास्विव । विघटितघनकपाटसंपुटास्विव विघटितो दूरीकृतो घनकपाटः संपुटो
यासां तास्तथा तासु । पुनश्च केषु सत्सु । काशेषु विजृम्भमाणेषु सत्सु । कथंभूतेषु काशेषु ।
जितसरस्वतीहासप्रकाशेषु जितः तिरस्कृतः सरस्वत्या हासप्रकाशः द्योतो यैस्ते तथा
तेषु । पुनः केषु सत्सु । बन्धुजीवेषु विजयमानेषु जयवत्सु सत्सु । कथंभूतेषु बन्धुजी-
वेषु । प्रकाशितकमलबन्धुजीवेषु प्रकाशितः प्रकटीकृतः कमलबन्धोः श्रीसूर्यस्य जीवः
स्वरूपं येषु ते तथा तेषु । रक्तेष्विवेत्यर्थः । पुनश्च केषु सत्सु । कोकनदेषु रक्तकमलेषु
सत्सु । कथंभूतेषु कोकनदेषु । विलसत्सु शोभायमानेषु मकरन्दमधून्मादितकोकनदेषु
मकरन्दः पुष्परसः स एव मधु मयं तेन उन्मादिताः उन्मत्तीकृता ये कोकाश्चक्रवा-
कास्तैरुपलक्षिता मदा हृदा येषां तानि तथा तेषु । पुनश्च केषु सत्सु । कुवलयेषु
भूमिभागेषु सत्सु । कथंभूतेषु कुवलयेषु । सप्रीतिषु प्रीतिवत्सु परिमलोल्लासितकुवलयेषु
परिमलोल्लासितानि विकासं प्राप्तानि कुवलयानि उत्पलानि येषु तानि तेषु । पुनश्च केषु

परिमलोलासितकुवलयेषु कुवलयेषु, सप्रमोदेषु संपादितकुमुदवनेषु कुमुदवनेषु, विराजमानेषु विधुदीधितिसंदिग्धशुचिपक्षेषु शुचिपक्षेषु, अभिनवोल्लिखितेन्दुमणिदर्पण इवातीवप्रसन्नरोचिषि चन्द्रमण्डले, पञ्चमलोकपालपरिकल्पितयात्रावसर इव संहतवति शरासनमाखण्डले, राजहंसोत्सवसंपादनपर इव जलदकलुषतां मुक्तवति गगने, पयोधरविरहदुःखित इव विरसस्वरतामनुसृतवति प्रचलाकिलोके, त्वदरातिजन इव मन्दमुदिचातककुले, त्वत्कटकसुभटानीक इव रणरसोदृप्तहृदि नन्दिसंदोहे,

सत्सु । कुमुदवनेषु श्वेतोत्पलखण्डेषु सत्सु । कथंभूतेषु कुमुदवनेषु । सप्रमोदेषु विकाशेषु संपादितकुमुदवनेषु संपादितमुत्पादितं कोः पृथिव्याः मुदो हर्षस्य अवनं रक्षणं येषु कैरवेषु तानि तेषु । पुनश्च केषु सत्सु । शुचिपक्षेषु सत्सु । किं कुर्वाणेषु शुचिपक्षेषु । विराजमानेषु शोभमानेषु विधुदीधितिसंदिग्धशुचिपक्षेषु विधोश्चन्द्रस्य दीधितिभिः किरणैः संदिग्धाः संदेहं प्रापिताः शुचिपक्षाः शुक्लगरुत्मन्तो येषां ते तथा तेषु । पुनश्च कस्मिन्सति शरदागता । चन्द्रमण्डले चन्द्रबिम्बे सति । कथंभूते चन्द्रमण्डले । अतीवप्रसन्नरोचिषि अतीवातिशयेन प्रसन्ना निर्मला रोचिः प्रभा यस्य तत्तस्मिन् । कथंभूतेष्विव । अभिनवोल्लिखितेन्दुमणिदर्पण इव अभिनवः प्रत्यप्र उल्लिखित उत्कीर्णं घटितं इन्दुमणेश्चन्द्रकान्तरत्नस्य दर्पणे इव । पुनश्च कस्मिन् सति । आखण्डले इन्द्रे सति । किं कुर्वति सति आखण्डले । शरासनं चापं संहतवति सति संकोचितवति सति । कस्मिन्निव । उत्प्रेक्षते—पञ्चमलोकपालपरिकल्पितयात्रावसर इव पञ्चमलोकपालेन श्रीयशोधरमहाराजेन परिकल्पिता प्रारब्धा या यात्रा तस्या अवसरे समये इव । एतावता वर्षाकालो गतो दिग्विजयावसरो वर्तते । पुनश्च कस्मिन्सति । गगने सति । किं कृतवति सति गगने । जलदकलुषतां मेघकालुष्यं मुक्तवति सति । कथंभूते । उत्प्रेक्षते—राजहंसोत्सवसंपादनपरे इव राजहंसानां श्वेतगरुतां उत्सवसंपादनं जननं तस्मिन् परं तत्परं तस्मिन् । पुनश्च कस्मिन् सति । प्रचलाकिलोके मयूरजने सति । किं कृतवति सति प्रचलाकिलोके । विरसस्वरतां अनुसृतवति आश्रितवति सति । कथंभूते । उत्प्रेक्षते—पयोधरविरहदुःखिते इव मेघवियोगेन दुःखं प्राप्ते इव । पुनश्च कस्मिन् सति । चातककुले वपीहृद्वन्दे सति । कथंभूते चातककुले । मन्दमुदि हर्षरहिते । कस्मिन् इव । त्वदरातिकुले इव तव शत्रुलोके इव । पुनश्च कस्मिन् सति । नन्दिसंदोहे वृषभसमूहे सति । कथंभूते नन्दिसंदोहे । रणरसोदृप्तहृदि रणरसेन संग्रामानुरागेण उदृप्तं वित्तं हृच्चित्तं यस्य स तथा तस्मिन् । कस्मिन्निव । त्वत्कटकसुभटानीके इव तव कटके सैन्ये सुभटानीके इव त्वत्सैन्यसुभटसमूहे इव ।

अनभ्रा शुभ्रचन्द्रार्का विपङ्कानिम्ननिम्नगा ।

विजयाय जिगीषूणां शब्ददेषा समागता ॥ ४२५ ॥

विलसत्सरोजनयना प्रसन्नचन्द्रानना विघनरागा ।

हंसप्रचारसुभगा स्त्रीव शरत्तव मुदं कुरुतात् ॥ ४२६ ॥

कुमुदं करोति वर्धयति कुवलयं विस्तृणोति मित्राशाः ।

भवतः श्रीरिव शरदियमुल्लासितसत्पथद्विजेन्द्रा च ॥ ४२७ ॥

विघटितघनकपाटदिशि निभृतपुरंदरचापमण्डले

कमलामोदसुहृदि संतर्पितहंसविलासिनीकुले ।

अनभ्रेत्यादि । एषा प्रलक्ष्मीभूता शरत् । कथंभूता । अनभ्रा अभ्रपटलरहिता । पुनः कथंभूता । शुभ्रचन्द्रार्का उज्ज्वलचन्द्रसूर्या । विपङ्का कर्दमरहिता । अनिम्ननिम्नगा अगम्भीरनदिका । किमर्थमागता जिगीषूणां जेतुमिच्छूनां विजयाय जयनिमित्तम् । जातिर्हेतुर्वालंकारः ॥

विलसदित्यादि । हे राजन्, शरदनालयकालस्तव मुदं कुरुतात् करोतु । कथंभूता शरत् । विलसत्सरोजनयना उल्लसत्कमललोचना । पुनः कथंभूता । प्रसन्नचन्द्रानना प्रसन्नो निर्मलश्चन्द्र एव आननं मुखं यस्याः सा तथा । पुनः कथंभूता । विघनरागा विनष्टो घनस्य मेघस्य रागो यस्याः सा तथा । पुनः कथंभूता । हंसप्रचारसुभगा हंसानां प्रचारेण सुभगा । पुनः कथंभूता । स्त्रीव स्त्रीसदृशा । कथंभूता स्त्री । विलसन्ती शोभमाने सरोजवत् कमलवत् नयने यस्याः स्त्रियः सा तथा । पुनः कथंभूता । निर्मलपरिपूर्णचन्द्रवदना । पुनः कथंभूता । विशेषेण घनः प्रचुरो रागो यस्याः सा । पुनः कथंभूता । नूपुरगमनेन सुभगा । श्लेषोपमालंकारः ॥

कुमुदमित्यादि । हे राजन्, इयं शरत् वर्तते । किं किं करोति । कुमुदं करोति श्वेतोत्पलं विकासयति । पुनश्च किं करोति । कुवलयमुत्पलवनं वर्धयति स्फारीकरोति । मित्राशाः मित्रे (पुत्रे) सूर्ये आशाश्च दिशो विस्तृणोति विस्तारयति । कथंभूता शरत् । उल्लासितसत्पथद्विजेन्द्रा उल्लासितः सत्पथे आकाशे द्विजेन्द्रश्चन्द्रमायया सा तथा । अपरं कथंभूता शरत् । भवतः श्रीरिव । भवतः श्रीः किं करोति । कुमुदं करोति कोः पृथिव्याः मुदं हर्षं करोति । कुवलयं पृथ्वीमण्डलं वर्धयति । मित्राणां सुहृदां आशा वाञ्छा विस्तृणोति । कथंभूता । उल्लासिता आनन्दं प्रापिता सत्पथाः धर्ममार्गपरा द्विजेन्द्रा उत्तमब्राह्मणा यया सा । श्लेषोपमालंकारः । समुच्चयश्च ॥

विघटितेत्यादि । हे राजन्, कार्तिके कृत्तिकानक्षत्रोपलक्षितपूर्णिमादिनमासे कस्य पुरुषस्य केलिर्न भवति । अपि तु सर्वस्यासि भवत्येव । कथंभूते कार्तिके । विघटितघनकपाटदिशि विघटितानि दूरीकृतानि घनकपाटानि (मेघारराणि) दिशां हरितां येन स तथा तस्मिन् । पुनः कथंभूते । निभृतपुरंदरचापमण्डले निभृतं दूरीकृतं

अभिनवकलमकणिशपरिमलिनि विकासितकाशकान्तिके

कुङ्कुमकुसुमसुभगभुवि भवति न केलिः कस्य कार्तिके ॥ ४२८ ॥

प्रतपति रविर्निर्मर्यादं भवानिव सांप्रतं

विधुरपि बुध प्रीतिं धत्ते प्रवृद्धसुधारसः ।

अरिकरिकुलक्रीडाध्वंसे हरिध्वनितोद्भुरं

त्वमपि च गुणारोपाच्चापं प्रपञ्चय भूपते ॥ ४२९ ॥

जडमपि सलिलं धत्ते खरदण्डं यत्र विगतविजिगीषुः ।

अजडविजिगीषुचेतास्तत्र कथं नो दधीत खरदण्डम् ॥ ४३० ॥

पुरंदरचापमण्डलमिन्द्रधनुर्वलयं यत्र स तथा तस्मिन् । पुनः कथंभूते । कमलामोद-
सुहृदि कमलानां पद्मानां आमोदः परिमलस्तेनोपलक्षितः सुहृत् सूर्यो यत्र स तथा
तस्मिन् (अथवा कमलानामामोददाने सुहृदुपकारस्तस्मिन्) । पुनः कथंभूते । संतर्पितहंस-
विलासिनीकुले संतर्पितं प्रीणितं हंसविलासिनीनां वरटानां कुलं येन स तस्मिन् ।
पुनः कथंभूते । अभिनवकलमकणिशपरिमलिनि अभिनवः प्रत्यप्रः कलमकणिशानां
राजभोजनशालिमञ्जरीणां परिमलं सौगन्ध्यं विद्यते यस्य स तस्मिन् । पुनः कथंभूते ।
विकासितकाशकान्तिके विकासिता काशानां तृणविशेषपुष्पाणां कान्तियेन स
तस्मिन् । पुनः कथंभूते । कुङ्कुमकुसुमसुभगभुवि कुङ्कुमानां काश्मीरजन्मकेशराणां
कुसुमैः सुभगा मनोहरा भूर्यत्र स तथा तस्मिन् । रूपकाक्षेपालंकारः ॥

प्रतपतीत्यादि । हे भूपते, रविः सूर्यः प्रतपति प्रकर्षेण तापं करोति । कथम् ।
निर्मर्यादं निरवधि यथा भवत्येवम् । कदा प्रतपति । सांप्रतं शरदि । क इव । भवानिव
त्रं यथा प्रतपसि । हे बुध, विधुरपि प्रीतिं धत्ते प्रीणयति । कथंभूतो विधुः ।
प्रवृद्धसुधारसः प्राप्तामृतसरसः । हे भूपते, त्वमपि चापं प्रपञ्चय विस्तारय । कस्मात् ।
गुणारोपात् शिञ्जिन्यारोपणात् । कथम् । अरिकरिकुलक्रीडाध्वंसे हरिध्वनितोद्भुरं अरीणां
ऋणिणस्तेषां कुलं तस्य क्रीडाध्वंसे केलिध्वंसनिमित्तम् । निमित्तात् कर्मणि सप्तमी
शाच्या । हरिध्वनितोद्भुरं सिंहनादोत्कटं यथा भवत्येवम् । अवसरपालंकारः ॥

जडमित्यादि । यत्र यस्यां शरदि सलिलं खरदण्डं कमलं धत्ते । कथंभूतं सलि-
कम् । जडमपि अज्ञानमपि । पुनः कथंभूतम् । विगतविजिगीषुः विजिगीषारहितम् ।
तत्र तस्यां शरदि अजडविजिगीषुचेताः अज्ञानरहितविजिगीषासंयुक्तमनाः कथं
केन प्रकारेण खरदण्डं तीक्ष्णदण्डं नो दधीत न दध्यात् न धरति । अपि तु दधीतैव ।
लेशाक्षेपालंकारः ॥

इति चापेटिकपेटिकप्रकटितकटकप्रयाणप्रस्तावस्तं विजयवर्धनसेनापतिं तस्य पञ्चालपतेः प्रतापनोदनाय प्राहिणवम् ।

कदाचित्तुषारगिरिनिर्झरनीहारनिष्पन्दिनि गन्धमादनवनविभ्राजित-
भूर्जवल्कलोन्माथमन्थरे मानसहंसविलासिनीशिखण्डमण्डलविडम्बिनि
नेपालशैलमेखलामृगनाभिसौरभनिर्भरे कुल्लतकुलकामिनीकपोललावण्यच-
मिनि लम्पाकपुरपुरंघ्रिकाधरमाधुर्यपश्यतोहरे पाकपाण्डिमोडुमरपुण्डू-
काण्डकारिणि प्रालेयलवोल्लासपल्लवितनवयवाङ्कुरे कोशकारश्यामिकापरि-

कदाचित् कस्मिंश्चिदवसरे निशि रात्रौ प्रत्यक्षतार्क्ष्यनामा हैरिक्श्च प्रविश्य आगस्य
मां प्रति एवं वक्ष्यमाणलक्षणोपलक्षितप्रकारेण व्यजिज्ञपत् विज्ञापितवान् । कथंभूतायां
निशि । प्रौढप्रदोषायां प्रौढः प्रचण्डतरः परिणतः प्रदोषो रजनीमुखं यस्यां निशि सा
तथा तस्याम् । पूर्वरात्रे इत्यर्थः । कस्मिन् सति व्यजिज्ञपत् । हैमने मरुति हैमन्ते भवो
हैमनस्तस्मिन् हैमने । 'हैमन्तस्यापि णी' इति तकारलोपः । मरुति वाते । शीतवाते
इत्यर्थः । परिसर्पति प्रसरति । कुतः प्रसरति सति । देवदिशः उत्तरदिग्मण्डला-
त् । कथंभूते हैमने मरुति । तुषारगिरिनिर्झरनीहारनिष्पन्दिनि तुषारगिरिर्हिमाच-
लपर्वतस्तस्य ये निर्झरा जलझरणानि तेषां नीहारं शीतं निष्पन्दयति स तथा
तस्मिन् । इति क्रियाकारकसंबन्धः । पुनः कथंभूते । गन्धमादनवनविभ्राजित-
भूर्जवल्कलोन्माथमन्थरे गन्धमादनं नाम वनं हिमाचलोपकण्ठे वर्तते तत्र विभ्राजन्ते
शोभन्ते इत्येवंशीला ये । भूर्जवल्कलाः भूर्जवृक्षत्वचः तेषामुन्माथमुत्कम्पनं तेन मन्थरः
स तथा तस्मिन् । पुनः कथंभूते । मानसहंसविलासिनीशिखण्डमण्डलविडम्बिनि
..... । पुनः कथंभूते ।

नेपालशैलमेखलामृगनाभिसौरभनिर्भरे नेपालो नाम शैलस्तस्य मेखला वनभूमिस्तत्र
या मृगनाभिः कस्तूरिका तस्याः सौरभेण निर्भरः गाढभूतो यः स तथा तस्मिन् ।
पुनः कथंभूते । कुल्लतकुलकामिनीकपोललावण्यचामिनि कुल्लतो नाम मरवादेशस्तत्र
याः कुलकामिन्यस्तासां कपोललावण्यं गण्डस्थलोदकं चामति । पिबतीत्येवंशीलः स
तथा तस्मिन् । पुनः कथंभूते । लम्पाकपुरपुरंघ्रिकाधरमाधुर्यपश्यतोहरे लम्पाकपु-
रपुरंघ्रिकास्तासामधरमाधुर्यस्य पश्यतोहरश्चोरस्तस्मिन् । पुनः कथंभूते । पाकपाण्डि-
मोडुमरपुण्डूकाण्डकारिणि पाकेन पाचनतया यः पाण्डिमोज्ज्वलत्वं तेनोडुमरा उत्कटा
ये पुण्डूकाण्डाः श्वेतेश्लुपर्वाणि तान् करोतीत्येवंशीलः स तथा तस्मिन् । पुनः कथंभूते ।
प्रालेयलवोल्लासपल्लवितनवयवाङ्कुरे प्रालेयं मिष्टिका तस्य लवा अग्रजलकणास्तेषा-
मुल्लसेन पल्लविता नवा यवाङ्कुरा सितशूकोद्भेदा येन स तथा तस्मिन् । पुनः कथंभूते ।
कोशकारश्यामिकापरिणामप्रणयिनि कोशकाराः कृष्णक्षवस्तेषां श्यामिकां परिणामं कृष्ण-

णामप्रणयिनि शिशिरसीकरासारतरङ्गितरुणतरुक्सलयाग्रभागे रल्लकरो-
मनिष्पन्नकम्बललोकलीलाविलासिनि ॥ शेफालिफुल्लाह्लादलालसे कौञ्चकुल-
करालकेकारवस्फारिणि नीरन्ध्रोर्ध्वरजःप्रसरपाण्डुरितदिङ्मुखे कुन्दकन्दला-
नन्दिनि लवलीलतारामरामणीयकनिकेतने कमलिनीदलदहनहिमवाहिनि
जाह्नवीजलमज्जनजातजडभावे तरणितीरिणीजलकेलिव्यसनिनि सरस्वतीस-
लिलोदवासतापसे नवयौवनाङ्गनास्तनकलशोष्मनिषेवणादेशिनि प्रिया-
गुरुधूपधूमोद्गमनिवातवलभिगर्भे घनघुसृणरसरागद्विगुणरमणीमनसि बहल-

त्वपर्यायं प्रणयति करोतीति स तथा तस्मिन् । पुनः कथंभूते । शिशिरसीकरासारतर-
ङ्गिततरुणतरुक्सलयाग्रभागे शिशिराः शीतला ये सीकरास्तेषामासारः समूहस्तेन
तरङ्गिताः कम्पनशीला ये तरुणतरुणां किसलया अग्रभागा यत्र स तथा तस्मिन् ।
पुनः कथंभूते । रल्लकरोमनिष्पन्नकम्बललोकलीलाविलासिनि रल्लका मृगविशेषास्तेषां रो-
मनिष्पन्ना ये कम्बलास्तैरुपलक्षिता ये लोका महाशृङ्गास्तेषां लीलाविलासो विदग्धचे-
ष्टितक्रीडा यस्मिन् मरुति स तथा तस्मिन् । पुनः कथंभूते । शेफालिफुल्लानि तेषामाह्लादलालसा आनन्दकाङ्क्षा यत्र स तथा तस्मिन् । पुनः कथंभूते ।
कौञ्चकुलकरालकेकारवस्फारिणि कौञ्चा उत्क्रोशपक्षिणस्तेषां कुलानां समूहानां ये
करालकेकारवा उन्नतशब्दास्तान् स्फारयति प्रचुरीकरोतीत्येवंशीलः स तस्मिन् । पुनः
कथंभूते । नीरन्ध्रोर्ध्वरजःप्रसरपाण्डुरितदिङ्मुखे नीरन्ध्रं अविच्छिन्नं यत्तोरध्वरजः रोधवृ-
क्षपुष्पपरागः तस्य प्रसरेण व्यास्या पाण्डुरितानि शुक्लीकृतानि दिङ्मुखानि येन तस्मिन् ।
पुनः कथंभूते । कुन्दकन्दलानन्दिनि कुन्दानां माध्यपुष्पाणां कन्दलानि पल्लवानि आनन्दय-
ति प्रीणयतीत्येवंशीलः स तस्मिन् । पुनः कथंभूते । लवलीलतारामरामणीयकनिकेतने
लवलीलतानां चन्दनशाखानां आरामस्य रामणीयकं तस्य निकेतनं मन्दिरं तस्मिन् ।
पुनः कथंभूते । कमलिनीदलदहनहिमवाहिनि कमलिनीनां दलानि पत्राणि तेषां दहन-
प्रायं यद्विमं तद्वहतीत्येवंशीलस्तस्मिन् । पुनः कथंभूते । जाह्नवीजलमज्जनजात-
जडभावे जाह्नवीजलमज्जेन जात उत्पन्नो जडभावो मन्दोद्यमो यस्मिन् स तथा
तस्मिन् । पुनः कथंभूते । तरणितीरिणीजलकेलिव्यसनिनि तरणितीरिणी यमुना
नदी तस्याः जलकेलौ व्यसनं आग्रहो विद्यते यस्य स तस्मिन् । पुनः कथंभूते । सर-
स्वतीसलिलोदवासतापसे सरस्वती नाम नदी तस्याः सलिलं तत्र य उदवास उद-
वासो नाम तपस्तद्विधस्तापसः स तस्मिन् । पुनः कथंभूते । नवयौवनाङ्गनास्तनकलशो-
ष्मनिषेवणादेशिनि नवयौवनाङ्गनानां योऽसौ स्तनकलशोष्मा कुचकुम्भोष्णत्वं तस्य निषे-
वणमालिङ्गनं तत् आदिशति प्रयोजयतीत्येवंशीलः स तस्मिन् । पुनः कथंभूते । प्रिया-
गुरुधूपधूमोद्गमनिवातवलभिगर्भे प्रियो हृदयेष्टोऽगुरुधूपः तस्य धूमस्थोद्गमः निवातवल-
भिगर्भश्च यत्र स तस्मिन् । पुनः कथंभूते । घनघुसृणरसरागद्विगुणरमणीमनसि घनः

प्राचारपरिचयप्रसाधिनि प्रवर्धितप्रवृद्धधूमध्वजाराधनानुबन्धे समस्तसत्त्व-
रोमाञ्चकञ्चुकाचारिणि मलयमेखलललतानर्तनकुतूहलित इव देवदिशः
परिसर्पति हैमने मरुति,

नलिनीवनदैन्यदुःखित इव मन्दद्युति मार्तण्डमण्डले, शीतपातभयसं-
कुचितेष्विव लघुषु दिवसेषु, जाड्यजातजडजानुष्विव मन्दप्रयाणदीर्घासु
रात्रिषु, सरत्सुधासारसंतर्पितनिलिम्पलोक इव क्षीणतेजसि तुषारकिरणे,

इक्षूलासिनि सस्यशालिनि खरं शेफालितोत्फुलिनि

कौञ्चोन्मादिनि कुन्दनन्दिनि घनाश्लेषाङ्गनापादिनि ।

प्रचुरो योऽसौ घुमृणरसस्तस्य रागेण द्विगुणानि रमणीनां मनांसि यस्मिन् । पुनः कथंभूते ।
बहलप्राचारपरिचयप्रसाधिनि बहलो विस्तीर्णतरो योऽसौ प्राचारो हिमानिलनिवारण-
वल्गुम् । 'द्वौ प्राचारोत्तरासङ्गौ हिमानिलनिवारणे' । यस्य परिचयस्तं प्रसाधयति कारयती-
त्येवंशीलः स तस्मिन् । पुनः कथंभूते । प्रवर्धितप्रवृद्धधूमध्वजाराधनानुबन्धे प्रवर्धित-
प्रवृद्धः प्रज्वलितो योऽसौ धूमध्वजोऽग्निस्तस्याराधने सेवायां अनुबन्धः प्रवृत्तानुवर्तनं
यत्र स तस्मिन् । पुनः कथंभूते । समस्तसत्त्वरोमाञ्चकञ्चुकाचारिणि समस्तानां सत्त्वानां
रोमाञ्चकञ्चुकं रोमहर्षणं आचारयति इत्येवंशीलः स तस्मिन् । देवदिशः उत्तरदिशः
सकाशात् किमर्थं परिसर्पति हैमनो मरुत् इत्याह । उत्प्रेक्षते—मलयमेखलालतानर्तनकुतूह-
लित इव मलयमेखला मलयाचलतटी तस्या या लताः चन्दनशाखास्तासां नर्तनं
गात्रविक्षेपः तस्मिन् कुतूहलितः संजातमनोरथः तस्मिन् । इवोत्प्रेक्षायाम् ॥

पुनश्च कस्मिन् सति प्रत्यक्षतार्क्ष्यनामा हैरिको मां प्रति एवं व्यजिज्ञपत् । मार्तण्डम-
ण्डले सूर्यबिम्बे सति । कथंभूते मार्तण्डमण्डले । मन्दद्युति मन्दा अतीव्रा युत् दीप्ति-
र्यस्य स मन्दद्युत् तस्मिन् । अल्पतेजसीत्यर्थः । पुनः कथंभूते । उत्प्रेक्षते—नलिनीवनदैन्य-
दुःखिते इव नलिनीनां वनं तस्य यत् दैन्यं शीतदाहदुःखं तेन दुःखितो दुःखं प्राप्तो नलि-
नीवनदैन्यदुःखितस्तस्मिन् । इवशब्द उत्प्रेक्षोद्भूतकः । केषु सत्सु दिवसेषु । लघुषु हस्वेषु ।
पुनः कथंभूते । उत्प्रेक्षते—शीतपातभयसंकुचितेष्विव शीतपातात् शीर्तागमात् यद्भयं
त्रासस्तस्मात् संकुचिताः संकोचं प्राप्तास्तेषु । कासु सतीषु । रात्रिषु सतीषु । कथंभूतासु
रात्रिषु । मन्दप्रयाणदीर्घासु मन्दप्रयाणेन दीर्घा आयतास्तासु । पुनः कथंभूतासु । उत्प्रेक्ष-
ते—जाड्यजातजडजानुष्विव जाड्येन शीतेन जाते जडे मन्दे जानुनी अष्टीवन्तौ यासां
तासु । पुनश्च कस्मिन् सति । तुषारकिरणे सति । कथंभूते । क्षीणतेजसि । अपरं कथंभूते ।
उत्प्रेक्षते—सरत्सुधासारसंतर्पितनिलिम्पलोके इव सरन्ती निर्गलन्ती या सुधामृतं तस्या
आसारः समूहस्तेन संतर्पितः सम्यक्प्रीणितो निलिम्पलोकोऽमरसमूहो येन स तथा
तस्मिन् । पुनश्च कस्मिन् सति । वन्दिवृन्दारकवृन्दे प्रधानस्तुतिपाठकसमूहे इत्येवं
पठति सति । इतीति किम् । इक्षूलासिनीत्यादि । हे कामिनि हे प्रिये, कः

भास्वन्मन्दिनि वातवाहिनि हिमासारावसन्नाङ्गिनि

काले कामिनि दीर्घरात्रिघटिनि प्राटेत्कृती कोऽध्वनि ॥ ४३१ ॥

यैः पूर्वं गाढकण्ठग्रहवलितभुजाभोगनिर्भुम्रवक्त्रैः

स्त्रीणां पीनस्तनाग्रस्थपुटितहृदयैर्वासगेहे प्रसुप्तम् ।

तैरद्य त्वद्विषद्विः समरुति शिशिरेऽशायि शैलावकाशे

वक्रग्रावोपधानैरुरसि च निहिताष्टीवदष्टीलवन्धैः ॥ ४३२ ॥

कृती विद्वान् तृतीये ईदृग्विधे काले शीतकाले अध्वनि मार्गे प्राटेत् प्रगच्छेत् । अपि तु न कश्चित् प्राटेदित्यर्थः । कथंभूते काले । इक्षूल्लासिनि इक्षून् उल्लासयति पाचय-
तीत्येवंशीलः स तस्मिन् । पुनः कथंभूते । सस्यशालिनि सस्यैर्मुद्गमुष्टयवचणकगो-
धूमादिभिः शालते इत्येवंशीलः स तस्मिन् । 'शालु श्लाघायाम्' इति धातोः
प्रयोगात् । पुनः कथंभूते । खरमतिशयेन शेफालितां अतिशीतामुत्फुल्लयतीत्ये-
वंशीलः स तथा तस्मिन् । पुनः कथंभूते । कौञ्चोन्मादिनि कौञ्चानुत्क्रोशपक्षिण
उन्मादयति मत्तान्करोतीत्येवंशीलः स तस्मिन् । पुनः कथंभूते । कुन्दनन्दिनि कुन्दान्
माध्यपुष्पविशेषान् नन्दयतीत्येवंशीलः स तस्मिन् । पुनः कथंभूते । घनाश्लेषाङ्गनापा-
दिनि घनाश्लेषा गाढालिङ्गना अङ्गना स्त्रीरापादयति निकारयतीति स तस्मिन् । पुनः
कथंभूते । भास्वन्मन्दिनि भास्वन्तं मन्दयति अतीव्रं कारयतीति स तस्मिन् । पुनः कथं-
भूते । वातवाहिनि वातं वाहयति प्रवर्तयतीत्येवंशीलः स तस्मिन् । पुनः कथंभूते ।
हिमासारावसन्नाङ्गिनि हिमासारेण शिशिरसमूहेन अवसन्ना गतिमङ्गसहिता अङ्गिनो
यस्मिन् स तस्मिन् । पुनः कथंभूते । दीर्घरात्रिघटिनि दीर्घा रात्रयः त्रिंशद्वटिकाप्रमाणा
रात्री रजनी घटयति करोतीत्येवंशीलः स तस्मिन् । समुच्चयाक्षेपालंकारः ॥

यैरित्यादि । हे राजन्, यैस्त्वद्विषद्विर्वासगेहे धवळगेहे चित्रशालायां पूर्वं प्रसुप्तं
निद्रितम् । कथंभूतैस्त्वद्विषद्विः । गाढकण्ठग्रहवलितभुजाभोगनिर्भुम्रवक्त्रैः । स्त्रीणां
ति पदं गाढादिना च पदेन संबन्धनीयम् । तेनायमर्थः—स्त्रीणां गाढं हृदं यथा योऽसौ
कण्ठग्रहो बाहुना ग्रीवाम्रहणं तस्मिन् वलितः कुण्डलीकृतो योऽसौ भुजाभोगो दोर्दण्डम-
ण्डलं तेन निर्भुम्रं वकीकृतं वक्त्रं येषां ते तथोक्तास्तैः । पुनः कथंभूतैः । स्त्रीणां पीनस्तना-
ग्रस्थपुटितहृदयैः पीनस्तनाग्राभ्यामुन्नतकुचचूचकाभ्यां स्थपुटितं निम्नोन्नतीकृतं हृदयं
येषां द्विषतां ते तथा तैः । तैस्त्वद्विषद्विः अयास्मिन् शिशिरे शैलावकाशे पर्वत-
प्रदेशे अशायि शयितम् । कथंभूते शैलावकाशे । समरुति शीतवातसहिते । कथंभूतैस्त्व-
द्विषद्विः । वक्रग्रावोपधानैः वक्रा विषमाभ्यां ग्रावाणः पाषाणास्तेषां उपधाने शीर्षे येषां ते
तथा तैः । पुनः कथंभूतैः । उरसि निहिताष्टीवदष्टीलवन्धैः उरसि विनिहितौ अष्टीव-
तोर्जानुनोरष्टीलवन्धो यैस्ते तथा तैः । परिवृत्तिरलंकारः ॥

यैर्नीताः सौधमध्ये घनघुसृणरसालिप्तगात्रैः प्रकामं
कान्तावक्षोजकुञ्जार्जनविजयिभुजैर्दीर्घयामास्त्रियामाः ।

विध्यातासन्नवह्निप्रसरितभसितापाण्डवः पिण्डशेषा-

स्ते हेमन्ते नयन्ते तव नृप रिपवः शर्वरीं पर्वतेषु ॥ ४३३ ॥

अपि च ।

कुर्वन्तः कामिनीनामधरकिसलये सौकुमार्यप्रमाथं

विन्यस्यन्तः कपोले सरसनखपदोल्लासभङ्गांस्तरङ्गान् ।

रोमाञ्चोदञ्चदक्षाः स्तनकलशयुगे प्रीणितक्रौञ्चकान्ताः

प्रालेयासारसान्द्रीकृतकमलवना हैमना वान्ति वाताः ॥ ४३४ ॥

यैर्नीता इत्यादि । हे नृप, यैस्त्व रिपुभिः त्रियामा रात्रयः सौधमध्ये निवातप्रासा-
दगर्भे नीता अतिक्रमिता । कथंभूतै रिपुभिः । घनघुसृणरसालिप्तगात्रैः घनः प्रचुरो योऽसौ
घुसृणरसः कश्मीरजन्मपीतनवद्रवस्तेनालिप्तं अङ्गं येषां ते तथा तैः । कथम् । प्रकामं
यथेष्टम् । अपरं कथंभूतैस्त्व रिपुभिः । कान्तावक्षोजकुञ्जार्जनविजयिभुजैः कान्तानां
यौ वक्षोजौ तयोः कुञ्जार्जनं मध्यप्रदेशस्त्रीकारस्तेन विजयिनौ जयवन्तौ भुजौ येषां ते
तथा तैः । कथंभूतास्त्रियामा । दीर्घयामाः.....प्रहराः । ते तव रिपवो हेमन्ते
शीतकाले पर्वतेषु शर्वरीं रात्रिं नयन्ते निर्गमयन्ति । कथंभूतास्ते रिपवः । विध्यातासन्न-
वह्निप्रसरितभसितापाण्डवः विध्यातः क्षीणतां नीत आसन्नो निकटतरो योऽसौ वह्निप्र-
स्तस्य प्रसरितं व्याप्तं यत् भसितं भस्म तेन पाण्डव उज्ज्वलवर्णाः । अपरं कथंभूताः ।
पिण्डशेषाः उर्वरितशरीराः । मांसवस्त्रादिरहिता इत्यर्थः । अयमपि परिवृत्तिर्नामालंकारः ॥

अपि च अस्ति कश्चिद्विशेषः । **कुर्वन्त इत्यादि ।** यत्रेतिपदं वक्ष्यमाणवृत्तप्रोक्तं
अत्रापि ग्राह्यम् । तेनायमर्थः—यत्र यस्मिन् काले हैमना हेमन्ते भवा वाता
वान्ति प्रवर्तन्ते । 'हेमन्तस्यापि णि' इति तकारलोपः । वाताः किं कुर्वन्तः ।
कामिनीनां अधरकिसलये सौकुमार्यप्रमाथं कोमलतालोपं कार्कश्यजननं कुर्वन्तो
विदधतः । पुनः कथंभूताः । कामिनीनां कपोले तरङ्गान् वल्लिरेखा विन्यस्यन्तः
स्थापयन्तः । कथंभूतान् तरङ्गान् । सरसनखपदोल्लासभङ्गान् सरस्रानि तत्काल-
दत्तानि यानि नखपदानि नखक्षतानि तेषां उल्लासेन उल्लसनेन भङ्गो येषां ते तथा
तान् । कथंभूता वाताः । स्त्रीणां स्तनकलशयुगे रोमाञ्चोदञ्चदक्षाः रोमाञ्चो रोमहर्षणं
तस्योदञ्चः प्रादुर्भावस्तत्र दक्षाश्चतुराः । पुनः कथंभूताः । प्रीणितक्रौञ्चकान्ताः प्रीणिता
हर्षं प्रापिताः क्रौञ्चानामुत्क्रोशपक्षिणां कान्ताः यैस्ते तथोक्ताः । पुनः कथंभूताः । प्रा-
लेयासारसान्द्रीकृतकमलवनाः प्रालेयं मिहिका तस्यासारेण समूहेन सान्द्रीकृतानि
क्लेदीकृतानि कमलवनानि यैस्ते तथोक्ताः । रूपकालंकारः ॥

यत्रैतत्स्वयमेव कामिषु निशि स्त्रीणां घनालिङ्गनं

यत्रायं स्मरकेलिकामितसमायामस्त्रियामागमः ।

यत्रार्द्रार्द्रकफालिभिः परिचितः सद्यःसुतोऽसौ रसः

प्रीत्यै कस्य न स क्षितीश्वरपते प्रालेयकालोऽधुना ॥ ४३५ ॥

इति पठति बन्दिवृन्दारकवृन्दे, प्रविश्य प्रौढप्रदोषायां निशि प्रत्यक्षताक्ष्य-
नामा हैरिको मामेवं व्यजिज्ञपत्—‘देव, विजयवर्धनसेनापतिविजयेन वर्धसे ।
पुनश्च

शुण्डालैर्धनघस्मरैरजगवैरिन्द्रायुधस्पर्धिभिः

कुन्तैः कैतकपत्रपद्धतिधरैः खड्गैस्तडिडुम्बरैः ।

यत्रैतदित्यादि । हे क्षितीश्वरपते राजाधिराज, स प्रालेयकालः शीतकालः अधुना
कस्य पुरुषस्य प्रीत्यै न भवति हर्षाय न स्यात्, अपि तु सर्वस्य स्यात् । स कः । यत्र यस्मिन्
प्रालेयकाले निशि रात्रौ एतत्प्रत्यक्षीभूतं स्त्रीणां घनालिङ्गनं कामिषु स्वयमेव भवति
अयाचितं स्यात् । यत्र अयं प्रत्यक्षीभूतः त्रियामागमो वर्तते । कथंभूतस्त्रियामागमः ।
स्मरकेलिकामितसमायामः स्मरकेलीनां कामितसमो वाञ्छितसदृश आयामो दैर्घ्यं
यस्य स तथोक्तः । यत्र असौ प्रत्यक्षीभूतः सद्यःसुतः तत्कालगलितो रस इक्षुरसो
वर्तते । कथंभूतो रसः । आर्द्रार्द्रकफालिभिः परिचित आर्द्रं सरसं यत् आर्द्रकं शृङ्गवेरं
तस्य फालयः खण्डानि आर्द्रार्द्रकफालयस्ताभिः परिचित आर्द्रसरसं उपविष्टम् । समुच्च-
यालंकारः ॥

हे देव, विजयवर्धनसेनापतिविजयेन त्वं वर्धसे । कस्मात्त्वं वर्धसे । यस्मात् कारणात्
अन्यतरेद्युरेव अन्यतरस्मिन्नेव दिवसे अहनि । ‘पूर्वान्यान्यतरेतराधरोत्तरेभ्य एद्युस्’
इति सूत्रेण एद्युस्प्रत्ययः । अध्यहं दिवसे न तु रात्रौ संग्रामस्तुमुलः अज्ञातात्म-
परजनः रौद्रस्वतः समभवत् सम्यग्वभूव ।

शुण्डालैरित्यादि । कथंभूतः संग्रामः । पर्जन्यकालक्रियः वर्षाकालसदृशः । कैः
कृत्वा संग्रामः समभवत् । शुण्डालैर्गजैः । कथंभूतैः शुण्डालैः । घनघस्मरैः कालमेघतिर-
स्कारकारिभिः । न केवलं शुण्डालैः, अजगवैरिन्द्रायुधस्पर्धिभिः इन्द्रचापसदृशैः । न
केवलं तैः, अपि तु कुन्तैर्भल्लकैस्तोमरायुधैः । कथंभूतैः कुन्तैः । कैतकपत्रपद्धतिधरैः कैतक्या
इमानि कैतकानि तानि पत्राणि तेषां पद्धतिं मार्गमुपधां धरन्तीति ते तथा तैः । पुनः

क्षत्रच्छत्रशिलीन्द्ररुद्धवसुधाबन्धः शरोग्रागमः

संग्रामस्तुमुलस्ततः समभवत्पर्जन्यकालक्रियः ॥ ४३६ ॥

यस्मादन्यतरेद्युरेव दिवसे, रक्तचन्दनचितचण्डिकालपनमनोहारिणि सति पूर्वगिरिशिखरशेखरे सूरैः, भवत्सु च सर्वसंनाहावहबहलकोलाहलेषु प्रतिबलेषु, सैन्यकमुख्योद्देशेनेश्वरनिर्दिश्यमानाभिधानेषु, वस्तुवस्त्रास्त्रकवचवाहनेषु, तारतरं स्वनत्सु मुखरितनिखिलाशामुखेषु शङ्खेषु, ध्यायमानासु प्रतिशब्दनादितदिगन्तरगिरिगुहामण्डलासु काहलासु, ध्वनत्सु क्षोभिता-

खङ्गैः । कथंभूतैः । तडिडुम्बरैस्तडितां इव डम्बर आटोपो येषां ते तथा तैः । क्षत्रच्छत्र-
शिलीन्द्ररुद्धवसुधाबन्धः क्षत्राः सामन्तास्तेषां छत्राणि तान्येव शिलीन्द्राणि चौरच्छ-
त्राणि तै रुद्धो व्याप्तो वसुधायाः बन्धो मण्डलं यस्मिन् स तथोक्तः । अपरं कथंभूतः
संग्रामः । शरोग्रागमः शराणामुग्र आगमो यत्र स तथोक्तः । बाणजलवर्ष इत्यर्थः ।
कस्मिन् सति संग्रामोऽभवदित्याह—सूरैः श्रीसूर्ये सति विद्यमाने सति । कथंभूते सूरैः ।
रक्तचन्दनचितचण्डिकालपनमनोहारिणि रक्तचन्दनेन कुचन्दनेन चितं यत् चण्डि-
कालपनं भवानीमुखं तद्वत् मनो हरतीति एवंशीलः तस्मिन् । पुनः कथंभूते सूरैः ।
पूर्वगिरिशिखरशेखरे पूर्वगिरिरुद्धाचलस्तस्य शिखर.....
मुत्कण्ठं तस्मिन् । पुनश्च केषु सत्सु संग्रामः समभवत् । प्रतिबलेषु भवत्सु संजाय-
मानेषु । कथंभूतेषु । सर्वसंनाहावहबहलकोलाहलेषु सर्वसंनाहावहः सर्वेषां प्रहारकारो
बहलः कोलाहलो येषु प्रतिबलेषु तानि तेषु । पुनश्च केषु सत्सु । सैन्यकमुख्योद्देशेन
सैन्यकमुख्यानामुद्देश आदेशः नामग्रहणपूर्वकं योऽसावादशस्तेन कृत्वा ईश्वरेण सेना-
पतिना निर्दिश्यमानानि कथ्यमानानि अभिधानानि सुभटानां नामानि येषु तानि
सैन्यकमुख्योद्देशेनेश्वरनिर्दिश्यमानानि तेषु ईदृग्विधेषु । पुनश्च केषु सत्सु वस्तुवस्त्रास्त्रक-
वचवाहनेषु अमुकस्यामुकं वस्तु दातव्यम्, अमुकस्य वस्त्रं दातव्यम्, अमुकस्य अस्त्राणि
दातव्यानि, अमुकस्य कवचानि कूर्पासकाः दातव्यानि, अमुकस्य वाहनानि अश्वदीनि दा-
तव्यानि तेषु । पुनश्च केषु सत्सु । शङ्खेषु वादित्रविशेषेषु । किं कुर्वत्सु शङ्खेषु । तारतरमत्यु-
च्चैर्यथा भवत्येवं स्वनत्सु शब्दं कुर्वणेषु । पुनः कथंभूतेषु शङ्खेषु । यथोक्तविशेषणविशिष्टेषु
मुखरितनिखिलाशामुखेषु मुखरितानि वाचालीकृतानि निखिलानां पूर्वर्द्धक्षणापरोत्तरदि-
कोणाकाशपाताललक्षणानामाशानां दिशां मुखानि मण्डलानि वदनानि यैस्ते तथा तेषु ।
कासु सतीसु । काहलासु धत्तूरपुष्पाकारमुखभेरीषु ध्यायमानासु.....
..... । कथंभूतासु । प्रतिशब्दनादितदिग-
न्तरगिरिगुहामण्डलासु प्रतिशब्देन प्रतिध्वनिना नादितानि ग्रस्तानि दिगन्तराणां गिरीणां
गुहानां मण्डलानि समूहा यामिस्तास्तासु । पुनश्च केषु सत्सु । दुन्दुभिषु भेरीषु ध्वन-

म्भोनिधिनाभिषु दुन्दुभिषु, शब्दायमानेषु सुरसुन्दरीश्रवणारुष्क्रेषु पुष्क्रेषु, प्रहतासु वित्रासितसैन्यसामज्जचक्रासु ढक्कासु, वाद्यमानेषु सिद्धवधूबोधप्रघर्षकेषु महानकेषु, सर्जितासु विजृम्भितभुजगभामिनीसंरम्भासु भम्भासु, प्रगुणितेषु भयोत्तम्भितामरकरिकर्णतालेषु तालेषु, प्रोत्तालितासु रणरसोत्साहितसुभटघटासु करतासु, विलसन्तीषु विलम्बलयप्रमोदितकदनदेवतावक्षःस्थलासु त्रिविलासु, प्रवर्तितेषु निरन्तरध्वानप्रवर्तिताहवचरराक्षसीकेषु डमरुकेषु, स्फारितासु प्रदीर्घकूजितजर्जरितवीरलक्ष्मीनिकेतनि-

त्सु । किं कुर्वत्सु दुन्दुभिषु । क्षोभिताम्भोनिधिनाभिषु क्षोभिता संचालिता अम्भोनिधीनां नामभयो यैर्दुन्दुभिभिस्तेषु । पुनश्च केषु सत्सु । पुष्क्रेषु मर्दलेषु । किं कुर्वणेषु पुष्क्रेषु । सुरसुन्दरीश्रवणारुष्क्रेषु सुरसुन्दरीणां श्रवणानां अरुष्कराणि व्याधुत्पादकानि व्रणकराणि वा तेषु शब्दायमानेषु । पुनश्च कासु सतीषु । ढक्कासु ढोल्लावादित्रेषु । कथंभूतासु । प्रहतासु कोणाघातैस्ताडितासु । पुनः कथंभूतासु । वित्रासितसैन्यसामज्जचक्रासु वित्रासिता भयं प्रापिता सैन्यसामजानां चक्रा कलभा याभिर्ढक्काभिस्तासु । पुनश्च केषु सत्सु । महानकेषु महापटहेषु । किं क्रियमाणेषु । वाद्यमानेषु शब्दान् कार्यमाणेषु । पुनः कथंभूतासु । सिद्धवधूबोधप्रघर्षकेषु सिद्धवधूनां देवविशेषवर्णितानां बोधस्य चेतनायाः प्रघर्षका विनाशकास्ते तथा तेषु । पुनश्च कासु सतीषु । भम्भासु वराङ्गासु शुशिरवादित्रविशेषेषु । रीरीतिनिष्पादिकेषु(कासु) हुट्टकाध्वि(स्त्रि)त्यर्थः । कथंभूतासु भम्भासु । सर्जितासु प्रगुणितासु । पुनः कथंभूतासु । विजृम्भितभुजगभामिनीसंरम्भासु विजृम्भितो भुजगभामिनीनां पातालकन्यानां संरम्भः क्रोधो याभिस्तासु । अपरं केषु सत्सु । तालेषु वंशवादित्रेषु । कथंभूतेषु । प्रगुणितेषु सर्जितेषु । पुनः कथंभूतेषु । भयोत्तम्भितामरकरिकर्णतालेषु भयेन उत्तम्भिता टहरिता अमरकरिभिर्देवगजैः कर्णतालाः श्रवणतालपत्राणि यैस्ते तेषु । पुनश्च कासु सतीषु । करतासु वादित्रविशेषेषु । कथंभूतासु । प्रोत्तालितासु प्रचुरशब्दासु । अपरं कथंभूतासु । रणरसोत्साहितसुभटघटासु रणरसेन उत्साहिता उद्यमं प्रापिता सुभटघटा रचना याभिस्तास्तासु । पुनश्च कासु सतीषु । त्रिविलासु राजकिटकिटीषु अवनद्धवादित्रेषु । किं कुर्वतीषु त्रिविलासु । विलसन्तीषु उल्लसन्तीषु । पुनः कथंभूतासु । विलम्बलयप्रमोदितकदनदेवतावक्षःस्थलासु विलम्बलयेन द्रुतमध्येतरब्देन साम्येन प्रमोदितानि हर्षं प्रापितानि कदनदेवतानां संप्रामदेवतानां वक्षःस्थलानि याभिस्तास्तासु । पुनश्च केषु सत्सु । डमरुकेषु ढक्कावादित्रेषु । कथंभूतेषु । प्रवर्तितेषु विजृम्भितेषु । कथंभूतेषु डमरुकेषु । निरन्तरध्वानप्रवर्तिताहवचरराक्षसीकेषु निरन्तरध्वानैः प्रवर्तिता अवतारिता आहवचरराक्षसः संग्रामवर्त्तिनृवक्षोभार्या(?) यैस्ते तथा तेषु । पुनश्च कासु सतीषु । रुक्तासु वादित्रविशेषेषु ।

कुञ्जासु रुञ्जासु, जयन्तीषु विद्विष्टकटकचेष्टितलुण्टासु जयघण्टासु, गायत्सु वेणुवीणाझल्लरीध्वनिसमानतानेषु गायनेषु, उदाहरत्सु मन्त्राशीर्वादनपुणोच्चारणेषु ब्राह्मणेषु, पठत्सु समरोत्सुकवीरपुरुषहृदयानन्दिषु बन्दिषु, त्वरमाणेषु संपादितदधिर्दूर्वाचन्दनेषु नृपतिनन्दनेषु, प्रचलत्सु बुद्बुदार्धचन्द्रादर्शनिबिडगुडोड्डुमरडामरितभुवनाभोगेषु नागेषु, प्रधावमानेषु प्रवेगखुरखरमुखारब्धमेदिनीवादनविराजिषु वाजिषु, संचरत्सु चक्रधाराभरा-

कथंभूतासु । स्फारितासु प्रचुरीकृतासु । पुनः कथंभूतासु । प्रदीर्घकूजितजर्जरितवीरलक्ष्मीनिकेतनिकुञ्जासु प्रदीर्घकूजितैरायतशब्दैः जर्जरितानि वधरीकृतानि वीरलक्ष्मीनां निकेतनिकुञ्जानि गृहमध्यप्रदेशा यामिः रुञ्जामिस्तासु । पुनश्च कासु सतीषु । जयघण्टासु स्थालिकासु कंसपात्रीषु । कथंभूतासु । जयन्तीषु जयं कुर्वतीषु । पुनः कथंभूतासु । विद्विष्टकटकचेष्टितलुण्टासु । विद्विष्टस्य शत्रोः प्रस्तावादचलस्य यत् कटकं सैन्यं तस्य चेष्टितं प्रवर्तनं तल्लुटन्ति लोपयन्ति तास्तासु । पुनश्च केषु सत्सु । गायनेषु गन्धर्वेषु सत्सु । किं कुर्वत्सु गायनेषु । गानं कुर्वत्सु । संग्रामः समभवत् इति क्रियासंबन्धः । कथंभूतेषु गायनेषु । वेणुवीणाझल्लरीध्वनिसमानतानेषु वेणवश्च वंशवीणाश्च वल्लकाः झल्लर्यश्च राजगृहधृतनालिकापरिज्ञानार्थं घटिकादिवादित्राणि तासां ध्वनिनां समानस्तानो गानविशेषो येषु ते तथा तेषु । पुनश्च केषु सत्सु । ब्राह्मणेषु सत्सु । किं कुर्वत्सु । उदाहरत्सु पठत्सु । पुनः कथंभूतेषु । मन्त्राशीर्वादनपुणोच्चारणेषु मन्त्रस्य वेदस्य ये आशीर्वादास्तेषां निपुणोच्चारणं उदात्तानुदात्तस्वरितस्वरपूर्वपठनं येषु ते तथा तेषु । पुनश्च केषु सत्सु । बन्दिषु वागजीवेषु भट्टेषु । किं कुर्वत्सु बन्दिषु । पठत्सु षट्पदादिपाठानुच्चारयत्सु । कथंभूतेषु । समरोत्सुकवीरपुरुषहृदयानन्दिषु सह मरेण वर्तत इति समरः संग्रामस्तत्रोत्सुका उत्ताला ये वीरपुरुषाः सुभटमानवास्तेषां हृदयानि चित्तानि आनन्दयतीत्येवंशीलास्तेषु । पुनश्च केषु सत्सु । नृपतिनन्दनेषु सत्सु । किं कुर्वाणेषु । त्वरमाणेषु । पुनः कथंभूतेषु । संपादितदधिर्दूर्वाचन्दनेषु संपादितानि तिलकीकृतानि दधिर्दूर्वाचन्दनानि येषां ते तथा तेषु । पुनश्च केषु सत्सु । नागेषु सत्सु । किं कुर्वत्सु नागेषु । प्रचलत्सु चपलगतिं कुर्वत्सु । पुनः कथंभूतेषु । बुद्बुदार्धचन्द्रादर्शनिबिडगुडोड्डुमरडामरितभुवनाभोगेषु बुद्बुदाश्च सुवर्णादिमयजलस्फोटका अर्धचन्द्राश्च सुवर्णादिघटिता अष्टमीचन्द्रा आदर्शाश्च दर्पणास्तैर्निबिडा जटिता गुडा गजप्रक्षरास्तेषामुड्डुमरेणोत्वणभयेन डामरितो भयं प्रापितो भुवनाभोगो जगद्विस्तारो यैस्ते तथा तेषु । पुनश्च केषु सत्सु । वाजिषु सत्सु । किं कुर्वाणेषु वाजिषु । प्रधावमानेषु शीघ्रगतिं कुर्वाणेषु । पुनः कथंभूतेषु । प्रवेगखुरखरमुखारब्धमेदिनीवादनविराजिषु प्रवेगेण उत्सुकतया प्रमुक्ता ये खुराः शफास्तेषां खराणि कर्कशानि यानि मुखानि अप्राणि लोहकण्टकसदृशानि तैरारब्धं मण्डितं मेदिन्याः पृथिव्याः यद्वादनं वादित्रं तेन विराजन्ते इत्येवंशीलास्तथा तेषु । पुनश्च केषु सत्सु । स्यन्दनेषु रथेषु । किं

भुमभोगिवदनेषु स्यन्दनेषु, प्रसर्पत्सु संग्रामानुरागनिर्भरक्रमाक्रान्तिषु पदातिषु, हर्षमानेषु चापलालनोत्सारितसुरविमानसंवाधेषु योधेषु, संनि-
दधानासु तुमुलकोलाहलालोकनोन्मत्तगतिषु नभश्चरसमितिषु, आसीदत्सु
गगनगतिवेगश्रमश्वासस्फुरिताधरेषु विद्याधरेषु, नटति कृतकलहदोहदा-
ह्लादनादे नारदे, संजायमाने नवीनवरवरणोत्कण्ठितमनसि देवदारिका-
सदसि, समुच्छलति विधूसरितामरीकुन्तलाभोगे परागे,

कुर्वत्सु स्यन्दनेषु । संचरत्सु प्रवेशं कुर्वत्सु । पुनः कथंभूतेषु । चक्रधाराभराभुमभोगिवदनेषु
चक्राणां धारा अग्राणि तासां भरा भारास्त्रैराभुगानि कुटिलीकृतानि भोगिनो शेषनागस्य
वदनानि सहस्रमुखानि यैस्ते तथा तेषु । पुनश्च केषु सत्सु । पदातिषु सत्सु । किं कुर्वत्सु
पदातिषु । प्रसर्पत्सु प्रधावत्सु । पुनः कथंभूतेषु । संग्रामानुरागनिर्भरक्रमाक्रान्तिषु संग्रा-
मानुरागेण समरप्रीत्या निर्भरं गाढं क्रमाणामाक्रान्तयो व्याप्तयो येषां ते तथा तेषु । पुनश्च
केषु सत्सु । योधेषु सत्सु । किं कुर्वाणेषु । हर्षमानेषु । कथंभूतेषु । चापलालनोत्सारितसुरवि-
मानसंवाधेषु चापानां लालनेन मार्जनेनोत्सारिता दूरीकृता सुरविमानानां कौतुकागत-
देवव्योमयानानां संवाधा संकीर्णता यैस्ते तेषु । पुनश्च कासु सतीषु । नभश्चरसमितिषु दे-
वसमूहेषु । किं कुर्वत्सु । संनिदधानासु समीपतरं ढौकमानासु । पुनः कथंभूतेषु । तुमुल-
कोलाहलालोकनोन्मत्तगतिषु तुमुलः अज्ञातात्मपरजनो योऽसौ कोलाहलस्तेनालोकनेन
निरीक्षणेनोन्मत्ता प्रमादवती गतिर्यासां तास्तथा तासु । पुनश्च केषु सत्सु । विद्याधरेषु ।
किं कुर्वत्सु । आसीदत्सु आसनीभवत्सु । कथंभूतेषु । गगनगतिवेगश्रमश्वासस्फुरिताधरेषु
गगनगतिवेगेन गगने गमनोत्सुकतया श्रमश्वासः खेदोच्छ्वासस्तेन स्फुरिताः कम्पिता
अधरा येषां ते तथा तेषु । पुनश्च कस्मिन् सति । नारदे कलहप्रिये सति । किं कुर्वति
सति नारदे । नटति हर्षेण नर्तनं कुर्वति सति । कथंभूते नारदे । कृतकलहदोहदाह्लाद-
नादे कृतो विहितः कलहदोहदेन युद्धमनोरथेन आह्लादनाद आनन्दशब्दो येन स
तथा तस्मिन् । तथा चोक्तम्—‘कलहपिपया कदाचिय धम्मरया वासुदेवसमकाला ।
भब्बा वियणि रयगई हिंसादोसेण गच्छन्ति ॥’ ननु तत्र मुनिव्रततीर्थे विष्णोरसंभवात्
कुतो नारद आगत इत्याह—सत्यं कुतश्चिद्विहायागतो भविष्यति । पुनश्च कस्मिन् सति ।
देवदारिकासदसि दिव्यवेश्यासमूहे । किं कुर्वाणे देवदारिकासदसि । संजायमाने उत्पद्य-
माने सति । कथंभूते । नवीनवरवरणोत्कण्ठितमनसि नवीनानां वराणां वरणे स्वीकारे
उत्कण्ठितानि सुमनोरथानि मनांसि यस्मिन् तत्तथा तस्मिन् । पुनश्च कस्मिन् सति ।
परागे धूल्याम् । किं कुर्वति परागे । समुच्छलति । कथंभूते परागे । विधूसरितामरीकुन्त-
लाभोगे विशेषेण धूसरिता ईषत्पाण्डुरीकृता अमरीणां कुन्तलानां आभोगाः परिपू-
र्णता येन परागेण स तथा तस्मिन् ॥

क्रोधावेशप्रधावोद्धटसुभटघटाविर्भवन्मूलबन्ध-

स्तूर्णत्वङ्गतुरङ्गाननपवनवशावैशविस्तारसारः ।

आसीदत्स्यन्दनाग्रध्वजनिभृतभरः पर्यटत्कुञ्जरेन्द्र-

स्फारव्यापारकर्णाहतिविततशिखः पांसुरूर्ध्वं व्यधावीत् ॥ ४३७ ॥

तिरस्कृत्यैवैतद्भुवनमखिलं जातरभसः

कथं स्वर्गस्त्रीणां मलिनितमुखः पांसुरभवत् ।

इति प्राप्तामर्षैः सुभटहृदयावाप्तजननैः

स मूलोच्छिन्नोऽभूत्तदनु रुधिरै रागिरुचिभिः ॥ ४३८ ॥

यत्र च ।

आकृष्टोन्मुक्तमौर्वीव्यतिकरविनमद्यस्यदिध्वासनिर्य-

ट्टंकारस्फारसारत्रसदवशसुरश्रेणिशीर्णप्रचारः ।

क्रोधावेशेत्यादि । हे राजन्, पांसुरूर्ध्वं गगने व्यधावीत् उच्छलितः । कथंभूतः पांसुः । क्रोधावेशप्रधावोद्धटसुभटघटाविर्भवन्मूलबन्धः क्रोधावेशेन कोपसंक्रमणेन प्रधावोद्धटाः शीघ्रगतिमहाडम्बरा ये सुभटास्तेषां घटाभ्यो घटनाभ्य आविर्भवन् प्रकटीभवन् मूलबन्धः प्रथमोत्थानं यस्य पांसोः स तथोक्तः । पुनः कथंभूतः । तूर्णत्वङ्गतुरङ्गाननपवनवशावेशविस्तारसारः तूर्णं शीघ्रं त्वङ्गन्तश्चलन्तो ये तुरङ्गास्तेषामाननानां पवनवशावेशेन उच्छ्वासवातेन विस्तारसारः । अपरं कथंभूतः । आसीदत्स्यन्दनाग्रध्वजनिभृतभरः आसीदन्त आगच्छन्तो ये स्यन्दनाग्रध्वजा रथोपरिबद्धपताकास्रैर्निभृतो निश्चलः प्रेरितुमशक्यो भरः समूहो यस्य पांसोः स तथोक्तः । पुनः कथंभूतः । पर्यटत्कुञ्जरेन्द्रस्फारव्यापारकर्णाहतिविततशिखः पर्यटन्तो गच्छन्तो ये कुञ्जरेन्द्रा गजनाथास्तेषां स्फारव्यापारा प्रचुरप्रवृत्तिर्या कर्णाहतिः श्रवणताडनं तथा वितता विस्तीर्णा शिखा अग्राणि यस्य पांसोः स तथोक्तः । अर्थव्यक्तिरयं गुणः ॥

तिरस्कृत्यैवैतदित्यादि । हे राजन्, तदनु तदनन्तरं स पांसुः रुधिरैः कृत्वा मूलोच्छिन्नोऽभूत् मूलादपि छेदितो बभूव । कथंभूतै रुधिरैः । रागिरुचिभिः । पुनः कथंभूतैः । इत्येतस्मात् कारणात् प्राप्तामर्षैः प्राप्तकोषैः । कथंभूतैः । सुभटहृदयावाप्तजननैः सुभटानां हृदयेभ्योऽवाप्तं प्राप्तं जननं जन्म यैस्तानि तैः । इतीति किम् । पांसुः स्वर्गस्त्रीणां कथं मलिनितमुखोऽभवद्बभूव । किं कृत्वा । पूर्वं एतदखिलं भवनं मृत्युलोकं तिरस्कृत्यैव अधःकृत्वैव । 'एवे चानियोगे' इति वचनात् न पूर्वलोपः । कथंभूतः पांसुः । जातरभसः संजातक्रोधाः । हेतुरयमलंकारः ॥

यत्र च यस्मिन् संग्रामे । आकृष्टेत्यादि । अयं प्रत्यक्षीभूतः पातङ्गः स्यन्दनः खे आ-

योधैर्युद्धप्रबन्धादनवरतशरासारशीर्यत्तुरङ्गः

पातङ्गः स्यन्दनोऽयं द्रवदरुणमदः खे सखेदं प्रयाति ॥ ४३९ ॥

चक्रोत्कृत्तकठोरकण्ठविगलत्कीलालधारोद्गुर-

स्कन्धाबद्धसिराकरालकरणै रुण्डैर्भवत्ताण्डवैः ।

युद्धस्पर्धविवृद्धबुद्धिविधृतव्यापारघोरादरै-

स्तदेव द्विषतां मुहुः पुनरभूत्सैन्यं सदैन्यं तव ॥ ४४० ॥

अपि च यत्र

सद्यश्छिन्नविकीर्णलग्नगरणप्रोत्तालमुक्तस्वर-

प्रत्यारब्धनियुद्धरुण्डरभसैर्जाताप्सरःसंगमैः ।

काशे सखेदं प्रयाति । कथंभूतः स्यन्दनः । आकृष्टोन्मुक्तमौर्वीव्यतिकरविनमद्यस्य-
दिष्वासनिर्घट्टकारस्फारसारत्रसदवशसुरश्रेणिशीर्णप्रचारः आकृष्टा कर्णान्तमानीता सा
चासौ उन्मुक्ता ऊर्ध्वमुक्ता सा चासौ मौर्वी प्रत्यङ्वा तस्या व्यतिकरेण प्रघट्टकेन
विनमन्नम्रीभवन् व्यस्यन् बाणान् मुखन् स चासौ इष्वासो धनुस्तस्मान्निर्यन्तो नि-
र्गच्छन्तो ये टङ्काराः शब्दास्तेषां स्फारः प्रचुरतरो योऽसौ सारो बलस्तस्मात्प्रसन्त्यो
विभ्यत्योऽवशाः परवशा ये सुराणां श्रेणयः समूहास्तैः शीर्णो मन्दीकृतो भग्नो
वा प्रचारो व्यापारो यस्य स्यन्दनस्य स तथोक्तः । पुनः कथंभूतः स्यन्दनः । योधैः
सुभटैर्युद्धप्रबन्धात्संप्रामप्रबन्धात् अनवरतशरासारशीर्यत्तुरङ्गः अनवरतैः शरासा-
रैर्बाणवृष्टिभिः शीर्यन्तः शतखण्डीभवन्तस्तुरङ्गा यस्य स तथा । पुनः कथंभूतः ।
द्रवदरुणमदः द्रवन् नश्यन् अरुणस्य सूर्यस्य सारथेः मदोऽहंकारो यत्र स तथोक्तः ।
गौडीया रीतिः । अतिशयालंकारः ॥

चक्रोत्कृत्तेत्यादि । हे देव हे राजन्, तव भवतो द्विषतां शत्रूणां तत्सैन्यं तद्वलं
मुहुर्वारंवारं सदैन्यमक्किंचित्करं पुनरभूत् पुनरपि संजातम् । कैः कृत्वा सदैन्यमभूत् ।
रुण्डैः कबन्धैः । कथंभूतै रुण्डैः । चक्रोत्कृत्तकठोरकण्ठविगलत्कीलालधारोद्गुरस्कन्धाब-
द्धसिराकरालकरणैः चक्रेलोहभ्रमिलैः उत्कृत्ताश्छिन्नाः कठोराः कर्कशा ये कण्ठाः
गलाः तेभ्यो विगलन्ति निर्गलन्ति यानि कीलालानि तेषां धाराभिः प्रवाहैः उद्गुरा
उत्कटा ये स्कन्धाः ग्रीवाप्रदेशास्तत्र आबद्धाः स्थिता याः सिरा अष्टग्वारानाडिका-
स्ताभिः करालानि करणानि अङ्गहारा येषां रुण्डानां तानि तथोक्तानि तैः । पुनः कथं-
भूतै रुण्डैः । भवत्ताण्डवैः संजायमाननर्तनैः । पुनः कथंभूतैः । युद्धस्पर्धविवृद्धबुद्धिविधृत-
व्यापारघोरादरैः युद्धस्य यः स्पर्धः क्रोधस्तेन विवृद्धा या बुद्धिस्तस्यां विधृत आ-
रोपितो योऽसौ व्यापारो नियोगस्तेन घोरो रौद्र आदर एकाग्रता येषां रुण्डानां तानि
तैः । अत्र रौद्रोऽयं रसः । गौडीया रीतिः । जातिरलंकारः ॥

अपि च तथा च । यत्र इत्ययं शब्दोऽव्यये वर्तते । तेनायमर्थः—यत्र यस्मिन्

भर्तुः कार्यविधायिधैर्यधृतिभिर्धोरै रणप्राङ्गणे

स्वर्गे च त्रिदशस्तुतिव्यक्तिकराद्रोमाञ्चितैः स्थायते ॥ ४४१ ॥

तत्र द्विपुष्करकरनालासरालवेतालकुलनिपीयमानशोणितासवे महाहवे देव,
स्वयमेव विजयवर्धनसेनापतिना स्वलितबलोऽचलः कृतमृगायितमतिर्वि-
हितरणरङ्गापसृतिर्विघटितविद्विष्टकरटिघटैर्भवदनीकसुभटैर्धृतः समानीतश्च
स्वकीयसैन्यजन्यजयाकर्णनोदञ्चद्रोमाञ्चस्फुटद्वीरवधूहस्तकटकं विजयक-
टकम् ।

रणप्राङ्गणे धीरैः सुभटैः स्थायते निश्चलीभूयते । कथंभूतैः धीरैः । सद्यश्छिन्नविकीर्णल-
भ्रगरणप्रोत्तालमुक्तखरप्रत्यारब्धनियुद्धरुण्डरभसैः सद्यस्तत्कालं छिन्ना द्विधाकृता वि-
कीर्णा यत्र तत्र पतिता लम्बा रुधिरतया पुनरपि मिलिता ये गरणा गलनालानि तैः
प्रोत्ताला उत्सुका मुक्ताः कृता ये खराः शब्दास्तैः सह प्रत्यारब्धानि पुनरपि मण्डि-
तानि नियुद्धानि वा बाहुरणास्तैरुपलक्षितानि यानि रुण्डानि कबन्धानि । उक्तं च—
'कबन्धोऽस्त्री क्रियायुक्तमपमूर्धकलेवरम्' । तेषां रभसो वेगो येषु धीरेषु ते तथा तैः ।
अपरं कथंभूतैर्धीरैः । जाताप्सरःसंगमै जात उत्पन्नोऽप्सररोमिः संगमो येषां ते तथा
तैः । पुनः कथंभूतैः । भर्तुः कार्यविधायिधैर्यधृतिभिः भर्तुः स्वामिनः कार्यविधायिनी
कर्तव्यकारिणी धैर्यधृतिर्धौरित्वसंतोषो येषां ते तथा तैः । पुनः कथंभूतैः । रोमाञ्चितैः
ऊर्ध्वाभूतरोमकैः । कस्मात् । त्रिदशस्तुतिव्यक्तिकरात् देवानां स्तवप्रघटकात् । कस्मिन्
रोमाञ्चितैः । स्वर्गे च स्वर्गलोके । चकारात् इह संग्रामकाले पूर्ववत् । रौद्ररसप्रधाना
गौडीया रीतिः । समुच्चयालंकारः ॥

हे देव हे राजन्, असावचलस्तत्र महाहवे विजयवर्धनसेनापतिना तव सेनान्या
स्वयमेव स्वलितबलो भग्नसामर्थ्यः कृतमृगायितमतिः पलायितुमनाः सन् विहितरणर-
ङ्गापसृतिश्च सन् कृतसंग्रामघटनविघटनः सन् भवदनीकसुभटैः तव सेनासुभटैर्धृतो
बद्धः । न केवलं धृतः, विजयकटकं तव सतां समानीतश्च । कथंभूतैः तत्र महाहवे ।
द्विपुष्करकरनालासरालवेतालकुलनिपीयमानशोणितासवे द्विपुष्कराः संग्राममृतहस्तिन-
स्तेषां करनालैः शुण्डादण्डनालैरसरालवेतालकुलैः दीर्घमृतकशरीराविष्टव्यन्तरवि-
शेषसमूहैः निपीयमानः शोणितासवो यत्र स तथा तस्मिन् । कथंभूतैर्भवदनीकसु-
भटैः । विघटितविद्विष्टकरटिघटैः विघटिताः पलायनं कारिता विद्विष्टानां करटिघटा-
यैस्ते तथा तैः । कथंभूतं तव कटकम् । स्वकीयसैन्यजन्यजयाकर्णनोदञ्चद्रोमाञ्चस्फुटद्वीर-
वधूहस्तकटकं स्वकीयस्य सैन्यजन्यजयः संग्रामजयस्तस्याकर्णनेन उदञ्चत् उल्लसन्
योऽसौ रोमाञ्चस्तेन स्फुटन्ति शतखण्डीभवन्ति वीरवधूनां हस्तानां कटका वलयानि
यस्मिन् विजयकटके तत्तथोक्तम् ॥

कदाचित्कामिनीनां मदिरामोदमेदुरमुखमरुत्संवादिसौरभासु विदल-
न्तीषु बकुलकलिकासु, दशनच्छदोद्देशदंशप्रकाशपेशलासु विकसन्तीषु
कङ्क्रेलिवल्लीरीषु, सुरतश्रमसंजातजलजालकलिपिषु विलसन्तीषु माकन्दम-
ञ्जरीषु, दीर्घापाङ्गभङ्गिसुभगेषु स्फुटत्सु मल्लिकामुकुलेषु, कलगलालसिली-
लेषु समुच्छलत्सु पिकपाककुलकोलाहलेषु, चिकुररुचिरुचिरचञ्चरीकचरण-
चापलचलितविकचविचकिलगलन्मकरन्दस्यन्दसार्द्रासु भवन्तीषु वनवसु-
धासु, विकटकुचाभोगशोभारम्भिषु विराजत्सु माधवीकुसुमस्तबकेषु,
कपोलकान्तिमाधुर्यस्पर्धिषु प्रबोधत्सु मधूकपुष्पेषु, मृगमदरसच्छुरितैकदे-

कदाचित् कस्मिंश्चिदवसरे मधौ वसन्ते ऋतौ मकरध्वजं कन्दर्प आराधयामास
आराधितवानहम् । कासु सतीषु । बकुलकलिकासु बकुलतरुमुकुलेषु सत्सु । कथंभूतासु ।
मदिरामोदमेदुरमुखमरुत्संवादिसौरभासु..... ।
किं कुर्वन्तीषु । विदलन्तीषु विकसन्तीषु । पुनः कासु सतीषु । कङ्क्रेलिवल्लीरीषु अशोक-
तरुमञ्जरीषु सतीषु । कथंभूतासु । दशनच्छदोद्देशदंशप्रकाशपेशलासु दन्तच्छदस्तस्योद्देशः
प्रदेशस्तत्र योऽसौ दंशो दन्तच्छदस्तद्वत् प्रकाशः शोभा तेन पेशला मनोहरास्तासु । किं
कुर्वन्तीषु । विकसन्तीषु स्फुटन्तीषु । पुनः कासु सतीषु । माकन्दमञ्जरीषु आम्रवल्लीरीषु
सतीषु । कथंभूतासु । सुरतश्रमसंजातजलजालकलिपिषु सुरतश्रमेण संजातं यज्जलजालकं
स्वेदवृन्दं तद्वल्लिपिरवयवो यासां तास्तासु । किं कुर्वन्तीषु । विलसन्तीषु उल्लसन्तीषु । पुनः
केषु सत्सु । मल्लिकामुकुलेषु नलिकवेलिकुब्जलेषु सत्सु । कथंभूतेषु । दीर्घापाङ्गभङ्गिसु-
भगेषु दीर्घा आयता ये अपाङ्गा लोचनप्रान्तास्तेषां भङ्गी रचना तथा सुभगानि तेषु ।
किं कुर्वत्सु । स्फुटत्सु विकसत्सु । पुनश्च केषु सत्सु । पिकपाककुलकोलाहलेषु पिक-
पाकाः पुंस्कोकिलास्तेषां कुलानि तेषां कोलाहलास्ते तथा तेषु सत्सु । कथंभूतेषु । कल-
गलालसिलीलेषु कला मधुरा या गलालस्रयः कण्ठकूजितानि तासां लीला शोभा येषु ।
किं कुर्वत्सु । समुच्छलत्सु उत्पद्यमानेषु । पुनश्च कासु सतीषु । वनवसुधासु सतीषु ।
कथंभूतासु । चिकुररुचिरुचिरचञ्चरीकचरणचापलचलितविकचविचकिलगलन्मकरन्दस्य-
न्दसार्द्रासु चिकुराः केशास्तेषां रुचिः दीप्तिस्तद्वत् रुचिरा मनोहरा ये चञ्चरीका भ्रमरा-
स्तेषां चरणानां यच्चापलं तेन चलितानि विकचानि विकसितानि विचकिलानि मुक्तब-
न्धपुष्पाणि तेभ्यो गलन् निर्गलन् योऽसौ मकरन्दस्तस्य स्यन्देन स्रवणेन सार्द्राः सरसा-
स्तासु । किं कुर्वन्तीषु । भवन्तीषु संजायमानासु । पुनश्च केषु सत्सु । माधवीकुसुमस्त-
बकेषु वसन्तवल्लीपुष्पगुच्छेषु सत्सु । उक्तं च—‘माधवी मधुशर्करा । वासन्ती कुट्टनी
ह्ला’ । कथंभूतेषु । विकटकुचाभोगशोभारम्भिषु विकटा उद्धटिता ये कुचाभोगास्तेषां
शोभामारम्भन्ते इत्येवंशीलास्तेषु । किं कुर्वत्सु । विराजत्सु शोभमानेषु । पुनश्च केषु
सत्सु । मधूकपुष्पेषु बन्धुजीवकुसुमेषु सत्सु । कथंभूतेषु । कपोलकान्तिमाधुर्यस्पर्धिषु क-

शार्धचन्द्राभिनयनवनखनिवेशप्रश्रयेषु चकासत्सु पलाशप्रसवकुञ्जलेषु,
घनघुसृणरसारुणितनाभिकुहरकान्तिष्ववतरत्सु कर्णिकारप्रसूनेषु, विभ्रमो-
द्भटभ्रूप्रभाविनिर्भरेण धनुषा संनहति वशीकृतजगत्रये कुसुमचापे, मलयो-
पशल्यवल्लीपल्लवोल्लासिनि माल्यवल्लतालतान्तामोदमांसले किष्किन्धस्कन्ध-
संबन्धसिन्धुरोद्धुरकरप्रचारस्खलितरंहसि दर्दुरदरीसरःसरोजमकरन्दमधु-
खादमन्दसंचारे कावेरीसरित्तरङ्गसीकरासारहारिणि केरलाङ्गनालकनूत्ता-

पोलानां कान्तयस्तासां माधुर्यं मनोहरत्वं स्पर्धन्ते तिरस्कुर्वन्तीत्येवंशीलानि तानि तेषु ।
किं कुर्वत्सु । प्रबोधत्सु विकसत्सु । पुनश्च केषु सत्सु । पलाशप्रसवकुञ्जलेषु पलाशानां
किंशुकानां प्रसवाः पुष्पाणि तेषां कुञ्जलानि तेषु सत्सु । कथंभूतेषु । मृगमदरसच्छुरितैक-
देशार्धचन्द्राभिनयनवनखनिवेशप्रश्रयेषु मृगमदरसः कस्तूरिकाद्रवस्तेन छुरितः कर्तुरित
एकदेश एकपाशं यस्य अर्धचन्द्रस्य तस्य अभिनयो व्यञ्जकत्वं तेषां नवनखनिवेशानां
प्रत्यप्रकामाङ्कुशक्षतानां प्रश्रयः सादृश्यं येषां तानि तथोक्तानि तेषु । किं कुर्वत्सु । चका-
सत्सु शोभमानेषु । पुनश्च केषु सत्सु । कर्णिकारप्रसूनेषु द्रुमोत्पलपुष्पेषु सत्सु । कथंभू-
तेषु । घनघुसृणरसारुणितनाभिकुहरकान्तिषु घनः प्रचुरः स चासीं घुसृणरस्तेन
अरुणितमव्यक्तरागीकृतं यत् नाभिकुहरं तस्य कान्तिः सादृश्यं येषां तानि तथा तेषु ।
किं कुर्वत्सु । अवतरत्सु प्रादुर्भवत्सु । पुनश्च कस्मिन् सति । कुसुमचापे धनुषा संनहति
सति । कथंभूते कुसुमचापे । वशीकृतजगत्रये आत्माधीनविहितत्रैलोक्ये । कथंभूतेन
धनुषा । विभ्रमोद्भटभ्रूप्रभाविनिर्भरेण विभ्रमेण अपाङ्गनर्तनेन उद्भटा उन्नता या
भ्रूस्तस्याः प्रभावेण निर्भरं गाढं सदृशमित्यर्थस्तेन तथोक्तेन । पुनश्च कस्मिन्
सति । समीरे सति । कथंभूते समीरे । मलयोपशल्यवल्लीपल्लवोल्लासिनि मलय-
श्चन्दनाचलस्तस्य उपशल्ये समीपे या वल्लयस्तासां पल्लवास्तान् उल्लासयतीत्येवंशीलः
स तथा तस्मिन् । पुनः कथंभूते समीरे । माल्यवल्लतालतान्तामोदमांसले माल्यवान्
दक्षिणदिक्पर्वतस्तस्य लतास्तासां लतान्तानि पुष्पाणि तेषामामोदस्तेन मांसलः परि-
पुष्टस्तस्मिन् । पुनः कथंभूते । किष्किन्धस्कन्धसंबन्धसिन्धुरोद्धुरकरप्रचारस्खलितरं-
हसि किष्किन्धः सुग्रीवपर्वतस्तस्य स्कन्धा मूलास्तेषां संवाङ्मयो वृक्षप्रकाण्डास्तेः
सह संबन्ध आश्रयो येषां ते तथोक्तास्ते च ते सिन्धुरास्तेषामुद्धुराये करास्तेषां
प्रचारेण चेष्टया स्खलितमवष्टब्धं रंहो यस्य स तथोक्तस्तस्मिन् । पुनः कथंभूते । दर्दुर-
दरीसरःसरोजमकरन्दमधुखादमन्दसंचारे दर्दुरो नाम दक्षिणदिग्वर्ती मण्डुकपर्वतस्तस्य
दरीषु गुहासु यानि सरांसि तेषु यानि सरोजानि तेषां मकरन्दमधूनां पुष्परसमधूनां
खादस्तेन मन्दः संचारो यस्य स तथा तस्मिन् । पुनः कथंभूते । कावेरीसरित्तरङ्गसी-
करासारहारिणि कावेरी नाम दक्षिणदिग्वर्तिनी सरित् नदी तस्यास्तरङ्गास्तेषां सीक-
रासारं जलकणसमूहं हरतीत्येवंशीलः स तथा तस्मिन् । पुनः कथंभूते । केरलाङ्गनाल-

चरणचतुरे परिसरति भागीरथीपथिक इव दक्षिणास्या दिशः समीरे,
किंनरीगणगीतोन्मादितकुरङ्गेषु कुलशैलमेखलोत्सङ्गेषु, रतिरसोत्कण्ठा-
जरठचाटुकाराभ्यासिनीषु चारणावासविलासिनीषु, प्रियतमप्रसादनोपदे-
शविनोददोहदोत्सुकासु गन्धर्वनगराभिसारिकासु, सहचरीचरणचर्चोपचार-
प्रणयिनि विद्याधरपुरलोके, पौलोमीकपोलफलकोचितचित्रचातुर्येण विनो-
दयत्यैरावणमदं पुरंदरे, लक्ष्मीकुचकुम्भशोभारम्भेण संभावयति वनमाला-

कनृत्ताचरणचतुरे केरलो नाम दक्षिणदिग्बर्ती विषयविशेषस्तस्य अङ्गनास्तासां अ-
लकास्तेषां नृत्ताचरणं नर्तनविधानं तत्र चतुरः स तथा तस्मिन् । समीरे किं कुर्वति ।
दक्षिणस्या दिशो दक्षिणायाः ककुभः सकाशात् परिसरति आगच्छति सति । पुनः
कथंभूते । उत्प्रेक्षते—भागीरथीपथिक इव गङ्गातीर्थयात्रिको यथा । पुनश्च केषु सत्सु ।
कुलशैलमेखलोत्सङ्गेषु कुलशैलानां हिमवदादीनां मेखलानां कटिनीनामुत्सङ्गेषु उपर्यङ्कभू-
मिषु । कथंभूतेषु । किंनरीगणगीतोन्मादितकुरङ्गेषु किंनरीणां गणास्तेषां गीतानि
तैरुन्मादिता हर्षं प्रापिताः कुरङ्गा येषु ते तथा तेषु । पुनश्च कासु सतीषु । चारणा-
वासविलासिनीषु चारणानां वाग्जीवनानां आवासास्तेषां विलासिनीषु । कथंभूतासु ।
रतिरसोत्कण्ठाजरठचाटुकाराभ्यासिनीषु रतिरसस्योत्कण्ठा वाञ्छा तथा जरठाः
कर्कशा ये चाटुकारा मिथ्यास्तुतयस्तेषामभ्यासः पुनः पुनरनुशीलनं वर्तते यासां ता-
स्तथा तासु । पुनश्च कासु सतीषु । गन्धर्वनगराभिसारिकासु गन्धर्वाः कलवाचो गाय-
कास्तेषां नगराणां अभिसारिका बल्लभजनं प्रति प्रस्थिताः स्त्रियस्तासु । उक्तं च—
'या दूतिकागमनकालमपारयन्ती सोढुं स्मरज्वरभयात्तिपिपासितेव । निर्याति बल्लभ-
जनाधरपानलोभात्सा कथ्यते कविवरैरभिसारिकेति ॥' कथंभूतासु । प्रियतमप्रसादनो-
पदेशविनोददोहदोत्सुकासु प्रियतमस्य प्रसादनस्य उपदेशः शिक्षा तस्य विनोददो-
हदेषु श्रीडामनौरथेषु उत्सुका उत्तालास्तासु । पुनश्च कस्मिन् सति । विद्याधरपुरलोके
सति विद्याधराणां पुरलोकेस्तस्मिन् सति । कथंभूते सति । सहचरीचरणचर्चोपचारप्रण-
यिनि सहचरीणां चरणानां चर्चा तस्या उपचारो व्यवहारः तस्मिन् प्रणयो विद्यते
यस्य स तथा तस्मिन् । पुनश्च कस्मिन् सति । पुरंदरे सति । किं कुर्वति । ऐरावणमदं
विनोदयति उच्छलति सति । केन कृत्वा । पौलोमीकपोलफलकोचितचित्रचातुर्येण
पौलोमी शची तस्याः कपोलफलकौ तयोरुचितं यच्चित्रं आलेख्यं तस्य चातुर्येण ।
पुनश्च कस्मिन् सति । मुकुन्दे सति । किं कुर्वति सति । वनमालाप्रसूनकिञ्जल्कं वनमा-
लाया वृन्दारिकावनस्य यानि प्रसूनानि तेषां किञ्जल्कः केसरस्तं संभावयति सति ।
केन कृत्वा । लक्ष्मीकुचकुम्भशोभारम्भेण लक्ष्मीः निजभार्या तस्याः कुचौ तावेव कुम्भौ

प्रसूनकिञ्जल्कं मुकुन्दे, गिरिसुताधरदशनदंशनव्यथापायवैदग्ध्येन विधुर-
यति सुधासूतिकलां शंकरे, भुजङ्गीशिखण्डमण्डनाडम्बरेण क्रीडायति नि-
जफणामणीन्भुजंगनाथे,

अपि च ।

हंसो यत्र मृणालिनीकिशल्यैर्गण्डूषतोयैर्गजः

कोकश्चुम्बनचेष्टितैः परिपतन्पारापतः कूजितैः ।

एणः शृङ्गविधर्षणैर्मृगपतिर्गाढं पुनःश्लेषणैः

शृङ्गारप्रसरप्रसादिहृदयः स्वां स्वां प्रियां सेवते ॥ ४४२ ॥

यत्राशोकतरुः पुरंध्रिचरणस्पर्शप्रवृद्धस्पृहः

कान्तावक्रमधूनि वाञ्छति पुनर्यस्मिन्नयं केसरः ।

तयोः शोभारम्भो मण्डनविधिस्तेन । पुनश्च कस्मिन् सति । शंकरे सति । किं कुर्वति । सुधासूतिकलां निजमस्तकस्थितचन्द्रकलां विधुरयति निश्चोतयति सति । केन कृत्वा । गिरिसुताधरदशनदंशनव्यथापायवैदग्ध्येन गिरिसुतायाः पार्वत्या अधरस्य दशनदं-शनस्य दन्तचर्वणस्य या व्यथा तस्या अपायवैदग्ध्यं विनाशचातुर्यं तेन । पुनश्च कस्मिन् सति । भुजंगनाथे शेषनागे सति । किं कुर्वति । निजफणामणीनिव क्रीडायति विहार-यति सति । केन कृत्वा । भुजङ्गीशिखण्डमण्डनाडम्बरेण भुजङ्गी देवी पद्मावती तस्याः शिखण्डो मस्तकं तस्य मण्डनाडम्बरो भूषणाटोपस्तेन ॥

अपि च तथा च कृत श्रवणानृतनिषक्तीः कृताः श्रवणानां अमृतनिषक्तयः पीयूषव-र्षणानि याभिः सूक्तिभिस्तास्तथा ताः । इतीति किम्—हंसो यत्रेत्यादि । यत्र वस-न्तसमये हंसः प्रियां सेवते । कैः कृत्वा । मृणालिनीकिशल्यैः । यत्र वसन्ते गजः प्रियां सेवते । कैः कृत्वा । गण्डूषतोयैः कुलकजलैः । यत्र वसन्ते कोकः प्रियां सेवते । कैः कृत्वा । चुम्बनचेष्टितैः । यत्र वसन्ते पारापतः कलरवः प्रियां सेवते । कैः कृत्वा । कूजितैः । पारापतः किं कुर्वन् । परिपतन् संमुखमागच्छन् । यत्रैणः प्रियां सेवते । कैः कृत्वा । शृङ्गविधर्षणैः शृङ्गाभ्यां विविधलेखनैः । यत्र मृगपतिः प्रियां सेवते । कैः कृत्वा । गाढं पुनःश्लेषणैः पूर्वोक्ता गुणाः तैः । कथंभूतः । शृङ्गारप्रसरप्रसादिहृदयः शृङ्गारप्रसरेण रागव्याहत्या प्रसादि प्रसन्नं हृदयं यस्य स तथोक्तः । कथंभूतां प्रियाम् । स्वां स्वां..... समुच्चयालंकारः ॥

यत्राशोकतरु इत्यादि । हे क्षोणीश, स जगत्प्रसिद्ध एष प्रत्यक्षीभूतो भवतस्त्व परामुत्कृष्टां प्रीतिं हर्षं पुष्यतु पुष्टिं नयतु । स कः । यत्र वसन्ते अशोकतरुः पुरंध्रिचरणस्पर्शप्रवृद्धस्पृहो वर्तते पुरंध्रीणां चरणस्पर्शं पादताडने प्रवृद्धा स्पृहा

यत्रायं विरहश्च पञ्चमरुचिश्चेतोभवस्कारणः

स क्षोणीश वसन्त एष भवतः प्रीतिं परां पुष्यतु ॥ ४४३ ॥

भूतः कोकिलकामिनीकलरवैः कान्तप्रसूनान्तरः

पुन्नागः शुकसुन्दरीकृतरतिर्यत्रोल्लसत्पल्लवः ।

पुष्यत्स्मेरदलाधरः कुरुबकः क्रीडद्विरेफाङ्गनः

सुच्छायच्छदमाधवीपरिचितः सोऽयं वसन्तोत्सवः ॥ ४४४ ॥

उत्फुल्लवल्लिवलनोल्लसदङ्गसङ्ग-

संजातकान्ततनवस्तरवोऽपि यत्र ।

पुष्पोद्गमादिव वदन्ति विलासिलोका-

न्मानं विमुच्य कुरुत स्मरसेवितानि ॥ ४४५ ॥

ब्रह्मा कथं कथमपि प्ररुणद्धि चेतः

शक्ताः स्वलज्ज मुनयोऽपि मनो निरोद्धुम् ।

यस्य स तथा । यस्मिन् वसन्ते अयं केसरो बकुलवृक्षः कान्तावक्रमधूनि पुनर्वाञ्छति । यत्र वसन्ते अयं विरहवृक्षः पञ्चमरुचिः पञ्चमरागाभिलाषी वर्तते । कथंभूतो विरह-
वृक्षः । चेतोभवस्कारणः कामाग्निसहकारी । जाल्यलंकारः ॥

भूत इत्यादि । हे राजन्, सोऽयं वसन्तोत्सवो वर्तते । स कः । यत्र भूतः कोकिल-
कामिनीकलरवैः कान्तप्रसूनान्तरः मनोहरपुष्पमध्यः । यत्र पुन्नागस्तुङ्गतारुः पुरुषवृक्षः
शुकसुन्दरीकृतरतिः वर्तते शुकसुन्दरीभिः कृता रतिर्यत्र सः । कथंभूतः पुन्नागः ।
उल्लसत्पल्लवः प्रादुर्भवत्प्रवालः । यत्र कुरुबकः । आम्लानतरुः पुष्यत्स्मेरदलाधरः विक-
सदीपत्स्फुटत्पर्णबिम्बोष्ठः । कथंभूतः कुरुबकः । क्रीडद्विरेफाङ्गनः । क्रीडन्तो रममाणा
द्विरेफाणां भ्रमराणां अङ्गना अलिन्यो यत्र वसन्तोत्सवे । कथंभूतः । सुच्छायच्छदमा-
धवीपरिचितः^१ सुच्छायाः कान्तिमन्तश्छदाः पर्णानि यासां ता सुच्छायच्छदास्ताश्च
माधव्यो वसन्तवह्न्यस्ताभिः परिचितः संयुक्तः । हेत्वलंकारः ॥

उत्फुल्लवल्लीत्यादि । हे राजन्, यत्र वसन्ते तरवो विलासिलोकान् कामुकजनान्
वदन्तीव सूचयन्तीव । कथंभूतास्तरवः । पुष्पोद्गमात् पुष्पप्रादुर्भावात् संजातकान्ततनवः
उत्फुल्लवल्लिवलनोल्लसदङ्गसङ्गसंजातकान्ततनवः उत्फुल्ला या वह्न्यस्तासां वलनेन वे-
ष्टनेन उल्लसन्ति उत्कण्ठकितानि भवन्ति यानि अङ्गानि तेषां सङ्गेन संजाताः सम्य-
गुत्पन्ना कान्तास्तनवो येषां ते तथा तरवः किं वदन्ति । मानं विमुच्य स्मरसेवितानि
कामसेवनानि कुरुत विदधत यूयम् । उत्प्रेक्षालंकारः ॥

ब्रह्मा कथमित्यादि । हे राजन्, वसन्ते स्मरे स्मयविजृम्भितबाणवृत्तौ स्मयेन

यत्र स्मरे स्मयविजृम्भितबाणवृत्ता-

वुन्मादितत्रिभुवनोदरवर्तिलोके ॥ ४४६ ॥

तद्देव, आदीयतां वासन्तो नेपथ्यविधिः । भवन्ति चात्र श्लोकाः—

कनककमलगर्भस्पर्धिसौन्दर्यसारे

युवतिजनविनोदव्यासहंसावतारे ।

परिसरतु तवाङ्गे कुङ्कुमोद्वर्तनश्री-

ररुणकिरणकान्तिः कायवत्काञ्चनाद्रेः ॥ ४४७ ॥

त्वं देव देहेऽभिनवे दधानो गोरोचनापिञ्जरिते दुकूले ।

आभासि नीरेजरजोरुणायाः श्रिया समानस्त्रिदशापगायाः ॥ ४४८ ॥

विजृम्भिता बाणवृत्तिर्यस्य स तथा तस्मिन् । पुनः कथंभूते स्मरे । उन्मादितत्रिभुवनो-
दरवर्तिलोके उन्मादिता त्रिभुवनोदरवर्तिनः लोका येन स तथा तस्मिन् । यत्र व-
सन्ते ब्रह्मा सृष्टिकर्ता कथमपि महता कष्टेन चेतः प्ररुणद्धि संवृणोति । यत्र वसन्ते
मुनयो स्वल्पं विघटमानं संयमात् दूरीभवत् मनो निरोद्धुं न शक्ता वर्तन्ते । अति-
शयालंकारः ॥

तत्तस्मात् कारणात् हे देव हे राजन्, वासन्तो नेपथ्यविधिराभरणविधानमादी-
यतां गृह्यताम् । भवन्ति चात्र श्लोकाः अत्र अस्मिन् नेपथ्यविधाने श्लोकाश्च भवन्ति ।

कनककमलेत्यादि । हे राजन्, तव अङ्गे कुङ्कुमोद्वर्तनश्रीः काश्मीरजन्मकेसरद्रव-
विलेपनशोभा परिसरतु । कथंभूते तवाङ्गे । कनककमलगर्भस्पर्धिसौन्दर्यसारे कन-
ककमलगर्भेण सह स्पर्धते उपमां धरति यत्सौन्दर्यं सुन्दरत्वं तद्वत्सारं तत्तथोक्तम् ।
पुनः कथंभूते तवाङ्गे । युवतिजनविनोदव्यासहंसावतारे युवतीनां जनः क्षमूहस्तस्य वि-
नोदव्यासः क्रीडाविस्तारः स एव हंसस्तस्यावतारः प्रवेशो यस्मिन् तत्तथोक्तं तस्मिन् ।
कुङ्कुमोद्वर्तनश्रीः किंवत् । काञ्चनाद्रेर्मरुपर्वतस्य कायवत् शरीर इव । यथा काञ्चनाद्रिकाये
अरुणकिरणकान्तिः श्रीसूर्यतेजः परिसरति । रूपकोपमालंकारः ॥

त्वमित्यादि । हे देव, त्वं गोरोचनापिञ्जरिते गोरोचनया पीतरक्तीकृते अभि-
नवे द्वे दुकूले परिधानसंख्याने दुह्येतेऽधुमाया आकृष्यते इति दुकूलं क्षौमवस्त्रं देहे
शरीरे दधानो धरन् आभासि । कथंभूतस्त्वम् । त्रिदशापगायाः श्रिया शोभया समानः ।
कथंभूतायास्त्रिदशापगायाः नीरेजरजोरुणायाः कमलपरागेण अव्यक्तरागायाः ।
उपमालंकारः ॥

यः श्रीनिरीक्षितसपक्षरुचिप्रपञ्चः

कीर्तिस्वयंवरणपुष्पशराभिरामः ।

वक्षःस्थले तव नृपापततात्स हारः

कैलासदेश इव देवनदीप्रवाहः ॥ ४४९ ॥

लक्ष्मीलोचनकज्जलोचितरुचौ विद्यावधूचूचक-

श्लाघ्यश्यामगुणे मधुव्रतकुलच्छायापहासिद्युति ।

राजनीलमणिप्ररोहसुभगाभासे प्रसूनोच्चय-

स्त्वन्मौलावसिताम्बुदान्तरचरचन्द्रच्छविः शोभताम् ॥ ४५० ॥

यः श्रीकण्ठग्रहणसुभगो वीरलक्ष्मीविलासः

कीर्तिप्रादुर्भवनवसतिः कल्पवृक्षावतारः ।

यः श्रीरित्यादि । हे नृप, स हारस्तव वक्षःस्थले आपततात् आगच्छतात् । स कः । यो हारः श्रीनिरीक्षितसपक्षरुचिप्रपञ्चः श्रीनिरीक्षितं लक्ष्मीविलोकितं तस्य सपक्षः तिरस्कारको रुचेर्दीप्तेः प्रपञ्चो यस्य स तथोक्तः । पुनः कथंभूतो हारः । कीर्तिस्वयंवरणपुष्पशराभिरामः कीर्तिसंबन्धी योऽसौ स्वयंवरणपुष्पशरः स्वयंवरपुष्पमाला तद्वदभिरामो मनोहरः । अपरं कथंभूतो हारः । कैलासदेशे हराचलपर्वते देवनदीप्रवाह इव । उपमालंकारः ॥

लक्ष्मीलोचनेत्यादि । हे राजन्, त्वन्मौलौ तव मूर्ध्नि प्रसूनोच्चयः शोभतां राजतु । कथंभूते त्वन्मौलौ । लक्ष्मीलोचनकज्जलोचितरुचौ लक्ष्म्याः संबन्धि लोचनकज्जले मणी तद्वदुचिता रुचिर्यत्र स तथा तस्मिन् । पुनः कथंभूते । विद्यावधूचूचकश्लाघ्यश्यामगुणे विद्यावधू विद्याधरी तस्याश्चूचकं स्तनाग्रं तद्वत् श्लाघ्यः प्रशंसनीयः श्यामगुणो यत्र मौलौ स तथा तस्मिन् । पुनः कथंभूते । मधुव्रतकुलच्छायापहासिद्युति मधुव्रतकुलस्य छाया कृष्णकान्तिः ताम् अपहसति तिरस्करोतीत्येवंशीलो मधुव्रतकुलच्छायापहासिनी द्युतिः कान्तिर्यस्य स तथा तस्मिन् । पुनः कथंभूते । नीलमणिप्ररोहसुभगाभासे नीलमणिनां कृष्णरत्नानां प्ररोहास्तद्वत् सुभगो मनोहर आभासो दीप्तिर्यस्य स तथा तस्मिन् । कथंभूतः प्रसूनोच्चयः । असिताम्बुदान्तरचरचन्द्रच्छविः असिताम्बुदः कालमेघस्तस्य अन्तरस्मिन् चरन् पर्यटन् योऽसौ चन्द्रः पूर्णिमाशशङ्कस्तद्वच्छविः शोभा यस्य स तथोक्तः । उपमालंकारः ॥

यः श्रीकण्ठेत्यादि । हे राजन्, अयं तव रत्नभूषाभिरामो हस्तः विजयताम् । कथंभूतो हस्तः । श्रीकण्ठग्रहणसुभगः । पुनः कथंभूतः । वीरलक्ष्मीविलासः वीरलक्ष्म्याः विलासो विस्तारो यस्मिन् स तथा । पुनः कथंभूतः । कीर्ति-

पृथ्वीभारोद्धरणसमये शेषसंकल्पमूर्तिः

योऽयं हस्तस्तव विजयतां रत्नभूषाभिरामः ॥ ४९१ ॥

दोले वा श्रीसरस्वत्योः प्रचेतःपाशपेशले ।

तव भूषयतो भूप श्रुती माणिक्यकुण्डले ॥ ४९२ ॥

भुजशिखरे हरिचन्दनलिखिता तव पत्रपद्धतिर्देव ।

मकरध्वजविजयोत्थितविचित्रकेतुश्रियं धत्ते ॥ ४९३ ॥

तव देव निटिलदेशे चन्दनरसनिर्मितच्छविस्तिलकः ।

धत्तेऽष्टमीन्दुमध्यस्थितगुरुशोभाश्रयां लक्ष्मीम् ॥ ४९४ ॥

प्रतिबिम्बमपि वहन्ते यस्याः शिरसा महीश्वराः सा स्तात् ।

मुद्रा तव देव करे समुद्रमुद्राङ्कितक्षितीशस्य ॥ ४९५ ॥

प्रादुर्भवनावसतिः कीर्तेः प्रादुर्भवनं तस्य वसतिः । पुनः कथंभूतः । कल्पवृक्षावतारः बाहुमिषेण कल्पवृक्षः । पुनः कथंभूतः । पृथ्वीभारोद्धरणसमये शेषसंकल्पमूर्तिः भूमि-भारोचलनावसरे शेषस्य संकल्पमूर्तिः द्वितीयमूर्तिः । रूपकालंकारः ॥

दोले इत्यादि । हे भूप, तव श्रुती कर्णौ कर्मतापन्नौ द्वे माणिक्ये कुण्डले कर्तृभूते भूषयतो मण्डयतः । कथंभूते तव श्रुती । श्रीसरस्वत्योः दोले वा द्वे प्रेङ्खे वा । पुनः कथंभूते श्रुती । प्रचेतःपाशपेशले प्रचेतसो वरुणस्य पाशवत् पेशले । उपमालंकारः ॥

भुजशिखरे इत्यादि । तव भुजशिखरे भुजांशे हरिचन्दनलिखिता पत्रपद्धतिः परमोत्तमचन्दनलिखिता पत्रवेलिपङ्क्तिः । मकरध्वजविजयोत्थितविचित्रकेतुश्रियं धत्ते मकरध्वजस्य विजये जगद्वशीकरणे उत्थितो विचित्रोऽनेकवर्णो योऽसौ केतुः ध्वज-स्तस्य श्रियं शोभां धत्ते धरति । उपमालंकारः ॥

तव देवेत्यादि । हे देव, तव निटिलदेशे ललाटपट्टकप्रदेशे तिलक्रे लक्ष्मीं शोभां धत्ते । कथंभूतस्तिलकः । चन्दनरसनिर्मितच्छविः चन्दनरसेन निर्मिता छविः दीप्तिर्येन स तथोक्तः । कथंभूतां लक्ष्मीम् । अष्टमीन्दुमध्यस्थितगुरुशोभाश्रयाम् अष्टमीन्दुस्तस्य मध्यस्थितो योऽसौ गुरुः बृहस्पतिस्तस्य शोभायाः आश्रयो यस्या लक्ष्म्याः सा तथा ताम् । उपमालंकारः ॥

प्रतिबिम्बमित्यादि । हे देव, तव करे सा मुद्रा स्ताद्भवतु । सा का । यस्याः मुद्रायाः अङ्गुलीयस्य प्रतिबिम्बमपि महीश्वरा राजानः शिरसा वहन्ते धारयन्ति । कथंभूतस्य तव । समुद्रमुद्राङ्कितक्षितीशस्य समुद्रमुद्रया अङ्किताः क्षितीशा येन स तथा तस्य । अतिशयालंकारः ॥

कामस्त्वं रतिसंगमे, सुरपतिः स्वर्गाङ्गनानन्दने,

भोगीन्द्रश्च भुजङ्गिकागमविधौ, लक्ष्मीप्रमोदे हरिः ।

वाग्देवीनयनोत्पलोत्सवरसप्राप्तौ सुधादीधिति-

र्जातः संप्रति भूषणोचितवपुर्भूपालचूडामणे ॥ ४९६ ॥

इतश्च स्मरमहोत्सवोल्लासरसवशविलासिनीजनोच्चार्यमाणमङ्गलपरम्परे-
ऽन्तःपुरे

नवकिसलयपूगीपादपस्तम्भशोभाः

सिततरुफलकान्ताशोकवलिप्रतानाः ।

मणिकुसुमदुकूलोल्लोचकेतुप्रकान्ता-

स्तव नृपवर दोलाः कुर्वतां कामितानि ॥ ४९७ ॥

कामस्त्वमित्यादि । हे भूपालचूडामणे सर्वभूपालानां शिरोरत्न, संप्रति भूषणो-
चितवपुस्त्वं जातः संपन्नः । कथंभूतस्त्वम् । रतिसंगमे कामः । पुनः कथंभूतः । स्वर्गाङ्ग-
नानन्दने सुरपतिः । पुनः कथंभूतः । भुजङ्गिकाः कामपीडिताः स्त्रियस्तासामागमविधौ
आकर्षणविधाने भोगीन्द्रः कामदेवः । यथा भुजङ्गीनां नागकन्यानां चित्ताह्लादने
भोगीन्द्रः शेषनागो भवति । पुनः कथंभूतः । लक्ष्मीप्रमोदे लक्ष्म्या हर्षजनने हरिः ।
पुनः कथंभूतः । वाग्देवीनयनोत्पलोत्सवरसप्राप्तौ सुधादीधितिः वाग्देवी तस्या नय-
नानि तान्येवोत्पलानि तेषामुत्सवरसप्राप्तौ आनन्दरसप्राप्त्यर्थं सुधादीधितिश्चन्द्रः ।
रूपकालंकारः ॥

इतश्च अस्मिन् प्रदेशे अन्तःपुरे शुद्धान्ते हे नृपवर, दोलाः प्रेङ्गास्तव भवतः
कामितानि मनोरथान् कुर्वतां पूरयन्तु । कथंभूते अन्तःपुरे । स्मरमहोत्सवोल्लासरस-
वशविलासिनीजनोच्चार्यमाणमङ्गलपरम्परे.....
.....^१.....विलासिनीजनास्तैरुच्चार्यमाणा पठ्यमाना मङ्गलपरम्परा धनधवल-
मङ्गलश्रेणिर्यत्र तत्तत्प्रेक्ष्यं तस्मिन् । कथंभूता दोलाः । नवकिसलयपूगीपादपस्तम्भशोभाः
नवानि प्रत्युप्राणि किसलयानि कुम्पलानि येषां पूगीपादपानां क्रमुकवृक्षाणां तेषां
स्तम्भशोभा स्थूणिकाशोभा यासां तास्तथोक्ताः । पुनः कथंभूताः । सिततरुफलकान्ता-
शोकवलिप्रतानाः सिततरुणां कर्पूरवृक्षाणां फलकानि षट्का अन्तेषु प्रान्तेषु यासाम-
शोकवल्लीनां तासां प्रतानो रज्जुबन्धनं तस्य रचना यासां ताः । पुनः कथंभूताः ।
मणिकुसुमदुकूलोल्लोचकेतुप्रकान्ताः मणिकुसुमै रत्नपुष्पैरुपलक्षितानि यानि दुकूलानि
पट्टकूलानि तेषामुल्लोचकेतवश्चन्द्रोपकध्वजास्तैः प्रकान्ताः प्रकर्षेण मनोहराः । समु-
च्चयालंकारः ॥

वक्रं वक्रमुपैति यत्र नयने नेत्रप्रतिस्पर्धिनी

वक्षः पीनपयोधराग्रकलन्मूत्सोल्लासलीलान्तरम् ।

हस्तौ हस्तसमीपवृत्तिवलिता जङ्घे च जङ्घाश्रिते

दोलान्दोलनमङ्गनार्पितभरं तत्कस्य न प्रीतये ॥ ४९८ ॥

इत्यनेकावसरसूक्तविशारदान्मदनमकरन्दानन्दितनिखिलजनात्मनो बन्दिनः

कृतश्रवणामृतनिषक्तीः सूक्तीर्निशमयन्मधौ मकरध्वजसाराधयामास ।

कदाचित्

खङ्गे खङ्गतनुस्थितिर्धनुषि च प्राप्ता धनुःसंहर्ति

बाणे बाणवपुर्भुजे भुजमयी गात्रे तनुत्राकृतिः ।

संग्रामेऽग्रजयाय चिन्तितविधौ चिन्तामणिर्भूभुजां

या सा स्यादपराजिता तव मुहुर्जैत्राय धात्रीपते ॥ ४९९ ॥

वक्रमित्यादि । हे राजन्, तज्जगत्प्रसिद्धं दोलान्दोलनं प्रेङ्खनं कस्य पुरुषस्य प्रीतये न भवति । अपि तु सर्वस्यापि प्रीतये भवति । कथंभूतं दोलान्दोलनम् । अङ्गनार्पितभरं अङ्गनाभिरर्पितो भरोऽतिशयो यत्र तत्तथोक्तम् । तत्किम् । यत्र दोलान्दोलने वक्रं मुखं वक्रमुपैति मुखेन सह मिलति । यत्र नयने नेत्रप्रतिस्पर्धिनी लोचनविलोकनशीले । यत्र वक्षः स्तनप्रदेशः पीनपयोधराग्रकलनात् उन्नतस्तनशिखरसंघटनात् सोल्लासलीलान्तरं वर्तते आनन्दावस्थामध्यप्रदेशं भवति । यत्र हस्तौ हस्तसमीपवृत्तिवलिता वर्तते हस्तयोः समीपयोः वृत्तिवर्तनं तस्यां वलिता ग्रहणवन्तौ वर्तते । यत्र जङ्घे प्रष्टते जङ्घाश्रिते प्रसिते मिलिते वर्तते । समुच्चयालंकारः ॥

कदाचित् कस्मिंश्चिदवसरे कोदण्डविद्यां धनुर्वेदं उपासांचक्रे सेवितवानहं अभ्यासांचकार । किं कृत्वा पूर्वम् । महानवमीं निर्वर्त्य निष्पाद्य । कथंभूतां महानवमीम् । इत्यमुना प्रकारेण विजयजैत्रायुधमागधावबोधितलक्ष्मीं विजयजैत्रायुधो नाम मागधो भट्टः तेन अवबोधिता ज्ञापिता लक्ष्मीः शोभा यस्याः महानवम्माः सा तथा ताम् । इतीति किम्—**खङ्गे इत्यादि ।** हे धात्रीपते, सा अपराजिता नाम देवी तत्र मुहुर्जैत्राय जयनाय स्यात् भवेत् । सा का । या अपराजिता भूभुजां खङ्गे खङ्गतनुस्थितिः खङ्गे तनोः स्थितिर्यस्याः सा तथोक्ता । खङ्गरूपेण तिष्ठतीत्यर्थः । या अपराजिता च अन्यत् भूभुजां धनुषि धनुःसंहर्ति प्राप्ता धनुराकारं गता । या बाणे बाणवपुः शरशरीरा वर्तते । या भूभुजां भुजमयी । दोर्दण्डरूपेण तिष्ठतीत्यर्थः । या भूभुजां गात्रे तनुत्राकृतिः कवचाकारेण तिष्ठति । या संग्रामे अग्रजयाय उत्तमजयनिमित्तं वर्तते । कथंभूता । चिन्तितविधौ वाञ्छितप्रदाने चिन्तामणिर्वर्तते । दीपकसमुच्चयालंकारः ॥

ताराः कुन्तलमौक्तिकानि परुषप्रालेयरश्मी दृशौ

वासः स्वर्गसरिदिशो भुजलताः काञ्ची पयोराशयः ।

देहो देवगिरिः फणीन्द्रमणयो जाताः पदालंकृति-

र्यस्याः सान्द्रुतशक्तिरस्तु भवतो भूत्यै चिरायाम्बिका ॥ ४६० ॥

स्वर्गेभमेण्डशितिकण्ठपयोजपीठ-

वैकुण्ठपाठजठरस्तवनोचिताङ्घ्रिः ।

या चावनीचरमरुच्चरखेचराचर्या

सा वः श्रियं प्रतनुतादपराजितेयम् ॥ ४६१ ॥

इति विजयजैत्रायुधमागधावबोधितलक्ष्मीं महानवमीं निर्वर्त्य ।

तथा—

हंसावलीद्विगुणकेतुसितांशुकश्रीः

पद्मावतंसरमणीरमणीयसारः ।

तारा इत्यादि । हे धात्रीपते, सा अम्बिका आम्रा देवी । कूष्माण्डिनोति यावत् । भवतः चिराय भूत्यै अस्तु । कथंभूताम्बिका । अद्भुतशक्तिः अद्भुता विस्मयकारिणी शक्तिः सामर्थ्यं यस्याः सा तथा । सा का । यस्याः अम्बिकायाः ताराः कुन्तलमौक्तिकानि वर्तन्ते । यस्याः परुषप्रालेयरश्मी सूर्याचन्द्रमसौ दृशौ द्वे लोचने वर्तन्ते । यस्याः स्वर्गसरिद्रासौ वर्तते । यस्याः दिशो दश ककुभो भुजलताः सन्ति । यस्याः पयोराशयः काञ्ची कटिमेखला वर्तन्ते । यस्याः देहः देवगिरिः मेरुर्वर्तते । यस्याः फणीन्द्रमणयः शेषशि-
रोरत्नानि पदालंकृतिश्चरणामरणं जाताः । रूपकातिशयसमुच्चयालंकारः ॥

स्वर्गेभेत्यादि । हे राजन्, सा इयं अपराजिता वो युष्माकं श्रियं प्रतनुतात् विस्तारयतु । सा का । या स्वर्गेभमेण्डशितिकण्ठपयोजपीठवैकुण्ठपाठजठरस्तवनोचि-
ताङ्घ्रिः स्वर्गेभमेण्डश्च देवेन्द्रः, शितिकण्ठश्च श्रीमहादेवः, पयोःपीठश्च ब्रह्मा, वैकुण्ठश्च श्रीनारायणः, तेषां पाठस्य पाठनस्य जठरे मध्ये यत् स्तवनं तस्मिन्नचित्तौ योग्यौ अङ्गी पादौ यस्याः सा तथा । पुनर्या कथंभूता । चान्यत् अवनीचरमरुच्चरखे-राचर्या अवनीचरा भूमिगोचराः, मरुच्चरा देवाः, खेचरा विद्याधराः, तेषां अर्च्या पूजनीया । अतिशय-
समुच्चयालंकारः ॥

पुनश्च किं कृत्वा पूर्वं कोदण्डविद्यामुपासांचक्रे । तथा तेनैव महानवमीप्रकारेण दीपो-
त्सवश्रियं दीपोत्सवपर्वलक्ष्मीं अनुभूयुमुक्त्वा च । कथंभूतां दीपोत्सवश्रियम् । इत्यमुना
प्रकारेण सूनासूक्तेन वागजीवनविशेषेण सूचितो ज्ञापितोऽवसरः प्रस्तावो यस्याः सा ताम् ।
इतीति किम्—**हंसावलीत्यादि ।** हे महीश, दीपोत्सवस्तव मुदं तनोतु । कथंभूतो

प्रासादसारितसुधाद्युतिदीप्तदिक्रो

दीपोत्सवस्तव तनोतु मुदं महीश ॥ ४६२ ॥

द्यूतोन्मादितकामिनीजितधृतप्राणेशचाटूत्कटः

क्रीडद्वारविलासिनीजनभवद्भूषाविकल्पोद्भटः ।

आतोद्यध्वनिमङ्गलारवभरव्याजृम्भिताशामुखः

प्रीतिं पूर्णमनोरथस्य भवतः पुष्यात्प्रदीपोत्सवः ॥ ४६३ ॥

आभान्त्यखर्वशिखराग्रविटङ्कपालि-

दीपावलीद्युतिधृतः पुरसौधबन्धाः ।

प्रत्यङ्गसंगतमहौषधिदीप्तदेहा-

स्त्वां सेवितुं कुलनगा इव दत्तयात्राः ॥ ४६४ ॥

दीपोत्सवः । हंसावलीद्विगुणकेतुसितांशुकश्रीः हंसानां या आवलिस्तया द्विगुणानि यानि केतूनां सितांशुकानि तेषां श्रीर्यस्मिन् स तथोक्तः । पुनः कथंभूतः । पद्मावतंसरमणीर-
मणीयसारः पद्मानि अवतंसानि यासां रमणीनां ताः पद्मावतंसाः ताश्च ता रमण्यस्ताभी
रमणीयः सारो द्रव्यं यस्मिन् स तथोक्तः । पुनः कथंभूतः । प्रासादसारितसुधाद्युतिदी-
प्तदिक्रः प्रासादेषु तमङ्गेषु सारिता पङ्किता या सुधा चूर्णं तस्या युतिस्तया दीप्ता
दीप्तिमत्यो दिशो यस्मिन् स तथोक्तः । नदीरुदन्तात् शेषाद्वा बहुव्रीहौ कः । जातिः ॥

द्यूतोन्मादितेत्यादि । हे महीश, स प्रदीपोत्सवो भवतः प्रीतिं पुष्यात् । कथं-
भूतस्य भवतः । पूर्णमनोरथस्य । कथंभूतः । प्रदीपोत्सवः द्यूतोन्मादितकामिनीजितधृ-
तप्राणेशचाटूत्कटः द्यूतोन्मादिताः मानोन्नतिं प्राप्तायाः कामिन्यस्ताभिः पूर्वं जिताः
पश्चाद्भूताः वरहस्तादौ गृहीता ये प्राणेशा निजनिजपतयस्तेषां चाटुभिः मिथ्यास्तुतिभिः
उत्कट उत्कर्षं प्राप्तः स तथा । पुनः कथंभूतः । क्रीडद्वारविलासिनीजनभवद्भूषाविक-
ल्पोद्भटः क्रीडन्तो ये वारविलासिनीजनास्तेषु भवन्तः संजायमानाः ये भूषाविकल्पाः
शृङ्गारविशेषास्तैः उद्भूत उन्मत्तः । पुनः कथंभूतः । आतोद्यध्वनिमङ्गलारवभरव्याजृ-
म्भिताशामुखः आतोद्य नाम ये ध्वनयस्तेषां मङ्गलारवास्तेषां भरः समूहस्तेन व्याजृ-
म्भितानि व्याप्तानि आशामुखानि यत्र सा तथा । हास्यरसप्रधानो जात्यलंकारः ॥

आभान्तीत्यादि । हे राजन्, पुरसौधबन्धाः नगरसंबन्धिनो राजसदनसमूहाः
आभान्ति । कथंभूताः पुरसौधबन्धाः । अखर्वशिखराग्रविटङ्कपालिदीपावलिद्युतिधृतः
अखर्वणि उन्नतानि विमानाणि येषां तानि च तानि अग्रविटङ्कानि वरण्डकास्तेषां
पालिषु भित्तिभागेषु यानि अखर्वण्यस्तासां युतिं धरन्तीति ते तथोक्ताः । पुनः कथं-
भूताः । त्वां भवन्तं सेवितुं कुलनगा इव दत्तयात्रा कृतविहाराः कुलनगा इव । कथंभूताः

इति सूनासूक्तसूचितावसरां दीपोत्सवश्रियं चानुभूय ।

यावन्ति भुवि शस्त्राणि तेषां श्रेष्ठतरं धनुः ।

धनुषां गोचरे तानि न तेषां गोचरो धनुः ॥ ४६९ ॥

इत्यायुधसिद्धान्तमध्यासादितसिंहनादाद्धनुर्वेदादुपश्रुत्य समाश्रितशराभ्या-
सभूमिः

कूर्मः पातालमूलं श्रयति फणिपतिः पिण्डते न्यञ्चदङ्गः

खर्वन्त्युर्वीध्ररन्ध्राण्यपि दधति ककुप्सिन्धुराः साध्वसानि ।

गाधन्तेऽम्भोधयोऽपि क्षितितलविरसद्वीचयस्ते महीश

ज्यारोपासङ्गसीदद्धनुरटनिभरभ्रस्यभूगोलकाले ॥ ४६६ ॥

कुलनगाः । प्रत्यङ्गसंगतमहौषधिदीप्तदेहाः प्रत्यङ्गेषु प्रतिशरीरेषु संगता मिलिता या महौष-
धो ज्योतिष्मत्यादिवल्लयस्ताभिर्दोषा दीप्तिमन्तो देहा येषां ते तथोक्ताः । उत्प्रेक्षालंकारः ॥

पुनः कथंभूतः सन् कोदण्डविद्यामुपासांचक्रे । समाश्रितशराभ्यासभूमिः समाश्रिता
शराभ्यासस्य खुरुल्लिकाया भूमिः स्थानं येन मया सोऽहं तथोक्तः । किं कृत्वा पूर्वम् ।
इत्यमुना प्रकारेण आयुधसिद्धान्तमध्यासादितसिंहनादात् आयुधसिद्धान्तस्य शस्त्र-
विद्यायाः मध्ये आसादितः प्राप्तः सिंहनादो गर्जना येन स तथोक्तस्तस्मात् नामकात्
ईदृग्विधात् धनुर्वेदात् धनुर्वेदोपाध्यायात् उपश्रुत्य समीपे आकर्ण्य । इतीति किम्—
यावन्तीत्यादि । यावन्ति यावत्परिमाणानि भुवि भुवने शस्त्राणि वर्तन्ते तेषां शस्त्राणां
श्रेष्ठतरमतिशयेन श्लाघ्यं धनुर्वर्तते । धनुषां गोचरे गम्यतायां तानि शस्त्राणि वर्तन्ते
तेषां शस्त्राणां गोचरविषये न धनुर्वर्तते । जात्यलंकारः ॥

पुनः किं कुर्वन् कोदण्डविद्यामुपासांचके । इत्यमुना प्रकारेण मार्गणमल्लस्य एतन्नाम-
कस्य वागजीविनो भट्टस्य वृत्तानि शृण्वन् आकर्णयन् । इतीति किम्—**कूर्म इत्यादि** ।
हे महीश, ते तव ज्यारोपासङ्गसीदद्धनुरटनिभरभ्रस्यभूगोलकाले ज्यायाः प्रत्यङ्गाया
आरोपश्चढायवं तस्याः सङ्गः संगतिस्तेन सीदन्ती विशीर्यमाणा या धनुषश्चापस्य
अटनिरग्रभागस्तस्या भरेण भारेण अतिशयेन भ्रस्य अधःपाती योऽसौ भूगोलः
भूमण्डलं तस्य कालोऽवसरः स तस्मिन् । कूर्मः कूर्मराजः पातालस्य पृथिव्या आधारं
मूलं श्रयति गच्छति । फणिपतिः कूर्मराजोपरिस्थितः शेषनागः पिण्डते संकुचति ।
कथंभूतः फणिपतिः । न्यञ्चदङ्गः नीचैर्भवत्फणामण्डलसहस्रः । उर्वीध्ररन्ध्राण्यपि पर्वत-
छिद्राण्यपि खर्वन्ति हस्तीभवन्ति । कुकुप्सिन्धुराः साध्वसानि भयानि दधति धरन्ति ।
अम्भोधयोऽपि गाधन्ते । लोडनं कुर्वन्तीत्यर्थः । कथंभूता अम्भोधयः । क्षितितलवि-
रसद्वीचयः क्षितितले विरसन्यः शतखण्डीभवन्त्यो वीचयः कल्लोलाः येषां ते
तथोक्ताः । अतिशयालंकारः ॥

आनन्ददुन्दुभिरिव त्रिदशालयानां
 देवद्रुहां हृदयनिर्दलनाभिघोषः ।
 दूतः समाह्वयविधौ धरणीश्वराणां
 चापस्य ते ध्वनिरयं जयतादुदारः ॥ ४६७ ॥
 वामे करे किमु धनुः किमु दक्षिणे वा
 बाणावलीं सृजति कोऽत्र करोऽथ वैताम् ।
 इत्थं क्रियाश्रममवेक्ष्य तवाद्भुतार्थं
 शस्त्रप्रपञ्चखुरलीं खलु कः करोतु ॥ ४६८ ॥
 मौर्वीशरव्यान्तरलग्नमूर्तिः शरावली देव भवत्प्रयुक्ता ।
 चापेन योग्या जगतीं प्रमातुं प्रसारितं सूत्रमिवावभाति ॥ ४६९ ॥
 लक्ष्यं दृष्टिपथव्यतीतविषयं पुङ्खानुपुङ्खक्रमा-
 द्भित्त्वास्मात्परतः प्रसर्पति गुणस्यूतेव बाणावली ।

आनन्ददुन्दुभिरित्यादि । हे राजन्, अयं ते चापस्य ध्वनिर्जयतात् । कथं-
 भूतो ध्वनिः । उदारोऽत्युन्नतः । पुनः कथंभूतः । त्रिदशालयानां स्वर्गाणामानन्ददुन्दु-
 भिरिव हर्षपट इव । पुनः कथंभूतः । देवद्रुहां असुराणां हृदयनिर्दलनाभिघोषः हृदयानां
 निर्दलने भङ्गे अभिघोषः शब्दो यस्य । अथवा हृदयभङ्गशब्द इव । पुनः कथंभूतः ।
 धरणीश्वराणां समाह्वयविधौ आह्वानविधाने दूतो वचोहरः । रूपकोपमालंकारः ॥

वामे करे इत्यादि । हे राजन्, इत्थममुना प्रकारेण तव अद्भुतार्थं आश्चर्यकारकं
 क्रियाश्रमं बाणाभ्यासं अवेक्ष्य दृष्ट्वा शस्त्रप्रपञ्चखुरलीं आयुधविस्ताराभ्यासं खलु
 निश्चयेन कः पुमान् करोतु विदधातु । न कश्चित्करोत्वित्यर्थः । इत्थं कथमिति चेत्—
 उ इति संवाधने । धनुः चापं वामेकरे सव्यहस्ते किं वर्तते । वा दक्षिणे करे अपस-
 व्यहस्ते किमु वर्तते । अथवा एतां बाणावलीं अत्र खुरल्यां कः कुरः को हस्तः सृजति
 करोति । तव हस्तलाघवेन न कश्चिद्वेत्ति । आक्षेपालंकारः ॥

मौर्वीत्यादि । हे देव, भवत्प्रयुक्ता शरावली अवभाति शोभते । कथंभूता अव-
 भाति । जगतीं प्रमातुं मापितुं प्रसारितं सूत्रमिव । कथंभूता शरावली । मौर्वीशरव्या-
 न्तरलग्नमूर्तिः मौर्वी च ज्या, शरव्यं च वेद्यम्, तयोरन्तरे लग्ना मूर्तिः यस्याः सा
 तथोक्ता । पुनः कथंभूता । चापेन योग्या अभ्यस्ता । उपमालंकारः ॥

लक्ष्यमित्यादि । हे राजन्, भवतस्तव एवममुना प्रकारेण चापविजृम्भितानि धनु-
 श्चेष्टितानि वर्तन्ते । कस्मिन् । सद्गुण्ययोग्याविधौ सद्भिर्विद्वद्भिः गण्यो गणनीयो योऽसौ

एवं चापविजृम्भितानि भवतः सद्गुणयोग्याविधौ

धानुर्धर्यगुणं विमुञ्चति मुहुर्धन्वी न बाणं पुनः ॥ ४७० ॥

कोदण्डाञ्चनचातुरीं रचयतः प्राक्पृष्ठपक्षद्वय-

प्रोर्ध्वाधोविषयेषु ते निरवधीन्दृष्ट्वा शरालक्ष्यगान् ।

इत्थं नाथ वदन्ति देववनिताः क्षोणीश्वरोऽयं हले

किं प्रत्यङ्गविनिर्मितेक्षणभुजः किं वेन्द्रजालक्रियः ॥ ४७१ ॥

त्वं कर्णः कालपृष्ठे भवसि बलिरिपुस्त्वं पुनः साधु शाङ्गे

गाण्डीवेऽग्रस्त्वमिन्द्रः क्षितिरमण हरस्त्वं पिनाके च साक्षात् ।

योग्याविधिरभ्यास आसमन्तात् विधानं सद्गुणयोग्याविधिस्तस्मिन् धनुर्वेदिभिः प्रशंसनीये अभ्यासविधाने सति । धन्वी धनुर्धरो मुहुर्वारंवारं धानुर्धर्यगुणं विमुञ्चति परिहरति । न पुनर्न च बाणं विमुञ्चति । एवं कथमिति चेत्—लक्ष्यं वेध्यं तावत् दृष्टिपथव्यतीतविषयं वर्तते लोचनयोरगोचरं वर्तते । बाणावली लक्ष्यं भित्त्वा अस्मात् लक्ष्यात् परतः प्रसर्पति दूरतो गच्छति । कस्मात् । पुङ्गवानुपुङ्गवमात् बाणानां पुङ्गवान् अनुकूल्य (?) क्मात् । कथंभूता बाणावली । गुणस्यूतेव दरवकेण प्रोतेव । उपमालंकारः ॥

कोदण्डेत्यादि । हे नाथ राजन्, ते तव निरवधीन् बहून् शरान् लक्ष्यगान् वेध्य-प्राप्तान् दृष्ट्वा देववनिताः अन्तरिक्षस्थिता देवाङ्गना इत्थममुना प्रकारेण वदन्ति जल्पन्ति । इत्थं कथमिति चेत्—हे हले हे सखि, अयं क्षोणीश्वरो यशोधरः किं प्रत्यङ्गविनिर्मिते-क्षणभुजो वर्तते ईक्षणे च भुजौ च ईक्षणभुजाः प्रत्यङ्गमङ्गमङ्गं प्रति प्रत्यङ्गं निर्मिताः स्रष्टा ईक्षणभुजा यस्य स तथोक्तः । वाथ वा किं इन्द्रजालक्रियो वर्तते इन्द्रजालस्य क्रिया यस्य स तथा । तेन किं कुर्वतः । प्राक् मुखस्याग्रे पृष्ठभागे पक्षद्वये च वामदक्षिणभागयोः प्रोर्ध्वं चान्तरिक्षे अधश्च पाताले तेषां विषयाः । सर्वा दिश इत्यर्थः । तेषु प्राक्पृष्ठपक्षद्वयप्रोर्ध्वाधोविषयेषु कोदण्डाञ्चनचातुरीं कोदण्डस्य धनुषः अञ्चनमाकर्षणं तस्य चातुरी वैलक्षण्यं तां धनुराकर्षणचतुरत्वं रचयतो विदधतः । संशयालंकारः ॥

त्वं कर्ण इत्यादि । हे क्षितिरमण, त्वं भवान् कालपृष्ठे कर्णधनुषि साक्षात् प्रत्यक्षः कर्णः अग्रकौन्तेयो भवसि । हे क्षितिरमण, शाङ्गे विष्णुचापे त्वं पुनः बलिरिपुः नारायणो भवसि । हे क्षितिरमण, गाण्डीवे त्वं अग्र इन्द्रोऽर्जुनो भवसि । हे क्षितिरमण, पिनाके च रुद्रधनुषि त्वं साक्षात् प्रत्यक्षः हरः श्रीमहादेवो भवसि । एवंविधस्य तव गाङ्गेयद्रोणरामार्जुननलनहुषश्माहुसाम्ये सति गाङ्गेयश्च भीष्मः, द्रोणश्च, रामः परशुरामः सीतापतिर्वा, अर्जुनश्च, नलश्च दमयन्तीपतिः, नहुषश्च राघवनृपविशेषः, ते क्षमापा राजानस्तेषां साम्यं सादृश्यं तस्मिन् । किं श्लाघनीयं प्रशंसा वर्तते । अपि तु न

बालास्त्रप्रायचापाञ्चनचतुरविधेस्तस्य किं श्लाघनीयं

गाङ्गेयद्रोणरामार्जुननलनहुषमापसाम्ये तव स्यात् ॥ ४७२ ॥

इति मार्गणमल्लस्य वाग्जीविनो वृत्तानि शृण्वन्कोदण्डविद्यामुपासांचक्रे ॥

कदाचित्संध्योपासनोत्सुकवैखानसमनसि प्रतिदिवानेहसि

अन्योन्यविषयभावं पश्यत यातेऽद्य शशिनि तपने च ।

अरुणमणिकुण्डलश्रियमम्बरलक्ष्मीर्विभर्तीव ॥ ४७३ ॥

अपि चाखण्डलशुण्डालगण्डमण्डलीमण्डनमदमलिनरुचि, शिशिर-
करकुरङ्गेक्षणच्छाये, जाह्नवीजलजम्बालमञ्जरीजालजयिनि, पुरंदरपुरपुरंघ्री-
पयोधराभोगसंगतमृगमदपत्रभङ्गसुभगे, किंपुरुषकामिनीकुचचूचकपटल-

श्लाघ्यमेतत् । कथंभूतस्य तव । बालास्त्रप्रायचापाञ्चनचतुरविधेः बालानां शिशूनां अत्र
धनुस्तत्प्रायाणि तत्सदृशानि यानि चापानि तेषामञ्चनमाकर्षणं तद्वत् चतुरो विचक्षणो
विधिविधानं यस्य स तथा तस्य । रूपकोपमाक्षेपालंकारः ॥

कदाचित्कस्मिंश्चिदवसरे कविकुरङ्गकण्ठीरवनामा सहाध्यायी सहपठितवान् माण्ड-
लिको मित्रं प्रविश्य प्रवेशं कृत्वा समीपमागत्य इमानि प्रत्यक्षीभूतानि चन्द्रोदयवर्ण-
नानि शशाङ्कोदयवर्णनकराणि वृत्तानि श्लोकानि अधिजगे अपठत् पपाठ । कस्मिन्
प्रस्तावे अधिजगे । प्रतिदिवानेहसि प्रतिदिवसस्तस्य अनेहसि काले सति । सायंकाले
इत्यर्थः । कथंभूते प्रतिदिवानेहसि । संध्याया उपासनं संध्यावन्दनं तत्र उत्सुकानि
उत्तालानि अपरकार्यपराङ्मुखानि वैखानसानां तपस्विनां मनांसि चित्तानि यस्मिन् स
तथा तस्मिन् । पुनः कस्मिन् सति अधिजगे । तमसि अन्धकारे विजृम्भमाणे प्रसरति ।
कथंभूते तमसि । अन्योन्येति । अद्य इदानीं पश्यत अवलोकयत । शशिनि चन्द्रे तपने
च भास्करे अन्योन्यविषयभावं परस्परगम्यत्वं याते प्राप्ते सति अम्बरलक्ष्मीः अरुणम-
णिकुण्डलश्रियं रक्तमाणिक्यताटङ्कशोभां विभर्तीव धरतीव वर्तते । उपमांलंकारः ॥

अपि च तथा च । कथंभूते तमसि । आखण्डलशुण्डालगण्डमण्डलीमण्डनमदमलिन-
रुचि आखण्डल इन्द्रस्तस्य शुण्डालो हस्ती तस्य गण्डमण्डली कपोलस्थली तस्या मण्डनं
शोभाकरो योऽसौ मदस्तद्वत् मलिना कृष्णवर्णा रुक् दीप्तिर्यस्य तमस्तत्तत्तथोक्तं
तस्मिन् । पुनः कथंभूते तमसि । शिशिरकरकुरङ्गेक्षणच्छाये शिशिरकरश्चन्द्रस्तस्य
कुरङ्गस्तस्य ईक्षणयोन्यनयोरेव छाया कान्तिर्यस्य तत्तथोक्तं तस्मिन् । पुनः कथंभूते
तमसि । जाह्नवीजलजम्बालमञ्जरीजालजयिनि जाह्नवीजलस्य यजम्बालं शैवलं तस्य
मञ्जरीं वल्लर्यस्तासां जालानि जयतीत्येवंशीलं तत्तथा तस्मिन् । पुनः कथंभूते तमसि ।
पुरंदरपुरपुरंघ्रीपयोधराभोगसंगतमृगमदपत्रभङ्गसुभगे पुरंदरस्य यत्पुरं तस्य संबन्धिन्यो

श्यामसंपदि, प्रत्यङ्गमम्बरतलादिक्रटिपांशुप्रमाथपांसुले, दिग्देवतानिके-
तननीलोपलकलशप्रकाशभासिनि, दिक्कन्यकालकवल्लरीविलासप्रसरे, दि-
क्पालपुरप्रासादप्रचलाकिनीकुलकलापकेलिकले, दिगन्तरकान्तारमधुक-
रीनिकरश्यामले, प्रत्यन्तरालमाशावलयतटिनितटतमालदलद्योतकान्ते,
शिखरान्तरचरच्छबरसीमन्तिनीचिकुरचयरोचिषि, निकुञ्जकुञ्जरकायका-
न्तिकाले, गिरीशगलगरलकल्माषत्विषि, सानुसारसारङ्गाङ्गनापाङ्गकृष्णे,

याः पुरंध्रयोऽमराङ्गनास्तासां पयोधराभोगास्तेषु संगतः संलग्नो योऽसौ मृगमदस्तस्य
पत्रभङ्गा पत्रवल्लयस्तद्वत् सुभगं तत्तथा तस्मिन् । पुनः कथंभूते तमसि । किंपुरुषकामि-
नीकुचचूचकपटलश्यामसंपदि किंपुरुषा अश्वमुखा देवास्तेषां कामिन्यस्तासां कुचचूच-
कानि तेषां पटलवत् श्यामा संपत् शोभा यस्य तत्तथोक्तं तस्मिन् । पुनः कथंभूते ।
प्रत्यङ्गमम्बरतलादिक्रटिपांशुप्रमाथपांसुले प्रत्यङ्गं प्रत्यवयवं अम्बरतलात् आकाश-
मण्डलात् दिक्कटिनां योऽसौ पांशुप्रमाथः रजस्ताडनं तद्वत् पांसुलं रजोबहुलं तस्मिन् ।
पुनः कथंभूते । दिग्देवतानिकेतननीलोपलकलशप्रकाशभासिनि दिग्देवतानां दिक्कन्य-
कानां निकेतनानि मन्दिराणि तेषु ये नीलोपलकलशा इन्द्रनीलमाणिक्यकुम्भास्तेषां
प्रकाशस्तद्वत् भासते इत्येवंशीलं तत्तथा तस्मिन् । पुनः कथंभूते । दिक्कन्यकालकव-
ल्लरीविलासप्रसरे दिक्कन्यकानां अलकवल्लर्यस्तासां विलासवत् प्रसरवत् प्रसरो यस्य
तत्तथा तस्मिन् । पुनः कथंभूते । दिक्पालपुरप्रासादप्रचलाकिनीकुलकलापकेलिकले
दिक्पालपुराणां ये प्रासादा गृहास्तेषां प्रचलाकिनीकुलानि मयूरीसमूहाः तेषां कलाप-
केलीनां पक्षक्रीडानां कला शोभा विद्यते यस्य तत्तथा तस्मिन् । पुनः कथंभूते । दि-
गन्तरकान्तारमधुकरीनिकरश्यामले दिगन्तरेषु यानि कान्ताराणि तेषां मधुकर्य-
स्तासां निकरास्तद्वत् श्यामलं तस्मिन् । पुनः कथंभूते । प्रत्यन्तरालमाशावलयतटि-
नीतटतमालदलद्योतकान्ते प्रत्यन्तराले प्रत्याकाशमाशावलयात् यास्तटिन्यो नद्य-
स्तासां तटेषु यै तमालास्तेषां दलानि तेषां द्योतवत् प्रकाशवत् कान्तं मनोहरं त-
स्मिन् । पुनः कथंभूते । शिखरान्तरचरच्छबरसीमन्तिनीचिकुरचयरोचिषि शिख-
रान्तरेषु पूर्वतः चरन्त्यो याः शबरसीमन्तिन्योऽरण्यधीवरवध्वस्तासां चिकुरा-
स्तेषां चयस्तद्वत् रोचिः शोभा यस्य तत्तथोक्तं तस्मिन् । पुनः कथंभूते । निकुञ्जकु-
ञ्जरकायकान्तिकाले निकुञ्जा लतादिपिहितोदरास्तेषां कुञ्जरास्तेषां कायकान्तस्तद्वत्
कालं कृष्णं तस्मिन् । पुनः कथंभूते । गिरीशगलगरलकल्माषत्विषि गिरीशः श्रीमहादे-
वस्तस्य गलः कण्ठस्तत्र यद्गलं किञ्च तद्वत् कल्माषा कृष्णा त्विट् दीर्घस्य तत्तथा
तस्मिन् । पुनः कथंभूते । सानुसारसारङ्गाङ्गनापाङ्गकृष्णे सानुसारास्तदगता ये सारङ्गा-
स्तेषां अङ्गना मृग्यस्तासां अपाङ्गा नेत्रप्रान्तास्तद्वत् कृष्णं कालवर्णं तस्मिन् । पुनः कथं-

प्रतिप्रदेशमचलचक्रवालादभिसारिकाविजृम्भणान्धपटप्रतानतरले, धराध-
रिणीधम्मिल्लधामधाविनि, महीमहिलाभौलिमेचकमणिमहोमान्ये, पार्थिव-
पतिपस्त्यप्रान्तप्रचारिचीनांशुकध्वजाडम्बरविडम्बिनि, स्मरेक्षुकोदण्डपला-
शपेशले, प्रतिप्रतीकमिलाचक्राद्विजद्विजिह्वाश्रमहोमधूमोद्गमस्पर्धिनि, विर-
हवेगागतभुजङ्गीश्वासानिलमलीमसे, भोगिनगरोपवनपल्लवोल्लासलीलापहा-
सिनि, लेलिहानानिलावलेहजिह्वाजिह्वाकालुष्ये, कालियाहिप्रभाप्रभावपा-

भूते । प्रतिप्रदेशमचलचक्रवालादभिसारिकाविजृम्भणान्धपटप्रतानतरले प्रतिप्रदेशं
स्थाने स्थाने अचलचक्रवालात् मानुषोत्तरपर्वतमध्यात् या अभिसारिकाः कान्तार्थिन्यः
स्त्रियः । ‘कान्तार्थिनी तु या याति संकेतं साभिसारिका’ इत्यभिधानात् । परपुरुष-
लम्पटाः स्त्रियस्तासां विजृम्भणे प्रसरे योऽसौ अन्धपटः कृष्णवस्त्रं तस्य प्रतानो विस्ता-
रस्तद्वत्तरलं चपलं तस्मिन् । पुनः कथंभूते । धराधरिणीधम्मिल्लधामधाविनि धरा पृथिवी
सैव अधरिणी अधरो विद्यते यस्याः सा अधरिणी स्त्री तस्या धम्मिल्लः संयताः कचा-
स्तस्य धाम प्रभा तद्वत् धावतीत्येवंशीलं तस्मिन् । पुनः कथंभूते । महीमहिलाभौ-
लिमेचकमणिमहोमान्ये महीमहिलायाः पृथिवीस्त्रियो भौलिस्तस्य मेचकमणिः कृष्ण-
रत्नं तस्य महस्तेजस्तद्वन्मान्यं तथा तस्मिन् । पुनः कथंभूते । पार्थिवपतिपस्त्यप्रान्तप्र-
चारिचीनांशुकध्वजाडम्बरविडम्बिनि पार्थिवानां पतिश्चक्रवर्ती तस्य पस्त्यप्रान्तप्रचारी
चीनांशुकध्वजस्तस्याडम्बरस्तं विडम्बयतीत्येवंशीलं तस्मिन् । पुनः कथंभूते । स्मरे-
क्षुकोदण्डपलाशपेशले.....

..... ।

पुनः कथंभूते । प्रतिप्रतीकमिलाचक्राद्विजद्विजिह्वाश्रमहोमधूमोद्गमस्पर्धिनि प्रतिप्रतीकं
अवयवं प्रति इलाचक्रात् पृथ्वीमण्डलात् द्विजद्विजिह्वाश्रमे द्विजदन्तशृङ्गहे योऽसौ
होमधूमस्तस्योद्गमः प्रादुर्भावस्तं स्पर्धते इत्येवंशीलं तत्तथा तस्मिन् । पुनः कथंभूते ।
विरहवेगागतभुजङ्गीश्वासानिलमलीमसे विरहो विप्रलम्भस्तस्य वेग उत्सुकत्वं तमागता
प्राप्ता या भुजङ्गी नागकन्या तस्याः श्वासानिलस्तद्वन्मलीमसं तस्मिन् । पुनः कथंभूते ।
भोगिनगरोपवनपल्लवोल्लासलीलापहासिनि भोगिनां नागदेवानां यन्नगरं तस्योपवनानि
आक्रीडनानि तस्य यानि पल्लवानि प्रवालानि तेषां उल्लासलीला अपहसन्तीत्येवंशीलं
तस्मिन् । पुनः कथंभूते । लेलिहानानिलावलेहजिह्वाजिह्वाकालुष्ये लेलिहाना नागा-
स्तेषां अनिलावलेहा मरुदास्त्रादिनी या जिह्वा तद्वज्जिह्वा गुरुतरं कालुष्यं यस्मिन् ।
पुनः कथंभूते । कालियाहिप्रभाप्रभावपाटवस्फुटि कालियाहिः नारायणनाम तस्य
प्रभास्तस्याः प्रभावपाटवं माहात्म्यपटुत्वं स्फोटयति तिरस्करोतीत्येवंशीलं तस्मिन् ।

टवस्फुटि, प्रत्यवयवं पातालमूलाच्च तापिच्छगुलुच्छोत्तंस इवान्तरिक्ष-
लक्ष्म्याः, सैहिकेयसंचर इव नक्षत्रक्षेत्रस्य, नीलिकोपदेह इव त्रिदिवदी-
र्घिकायाः, कज्जलद्रवोपद्रव इव नभश्चरविमानानाम्, कवचोपचय इव भू-
भृत्कटकस्य, जलधरजवनिकागम इव कन्दरपरिसराणाम्, इन्द्रनीलनिचो-
लक इव भुवनवलभीमण्डलस्य, महामोहरसप्रसर्प इव कीटककुटीरकाणाम्,
परिषत्पूर इव ककुवाभोगस्य, कालिन्दीतरङ्गसंगम इव विश्वंभराभागानाम्,
रेरिहाणनिवहविहार इव वनस्थलीदेशस्य, शबरसैन्यसंगम इव काननविषया-
णाम्, असुरसमाजसंपर्क इव धराध्ररन्ध्रस्थानस्य, कुवल्याकर इव निम्नाव-
नीतलानाम्, चञ्चरीकपरिचय इव प्रफुल्लितारामस्य, कृष्णकलापपरिग्रह इव
जलनिधीनाम्, काचकपाटपुटोपगम इव च सकललोकविलोकनव्यापारस्य,

प्रत्यवयवं प्रतिप्रतीकं पातालमूलात् तलात्(?) । चकार उक्तसमुच्चयार्थः । अन्तरिक्ष-
लक्ष्म्या गगनश्रियस्तापिच्छगुलुच्छोत्तंसे इव कालस्कन्धवृक्षगुलुच्छस्य कर्णपूरे इव ।
पुनः कथंभूते । नक्षत्रक्षेत्रस्य आकाशस्य सैहिकेयसंचर इव राहुसेनव्याधाविव । पुनः
कथंभूते । नीलिकोपदेह इव त्रिदिवदीर्घिकाया जम्बालोपचये इव । पुनः कथंभूते ।
नभश्चरविमानानां कज्जलद्रवोपद्रव इव मधीरसविलेपने इव । पुनः कथंभूते । भूभृ-
त्कटकस्य पर्वतकटिन्याः कवचोपचय इव बाणवारवृद्धिरिव । पुनः कथंभूते । कन्द-
रपरिसराणां गुहापर्यन्तानां जलधरजवनिकागमे तिरस्करिणीसमागमे इव । उक्तं
च—‘प्रतिसारो जवनिका स्यात्तिरस्करिणी च सा । काण्डपटा पर्यविका परिकरः
पर्यङ्कषा च ॥’.....इत्यनेकार्थान्तरम् । पुनः कथंभूते । भुवनवलभीमण्डलस्य जगत्पट-
लाधारवंशपञ्जरस्य इन्द्रनीलनिचोलके इव कृष्णमाणिक्यप्रच्छदपटे इव । पुनः कथं-
भूते । कीटककुटीरकाणां दरिद्रगुहाणां महामोहप्रसर्पे इव अज्ञातरसविजृम्भणे इव ।
पुनः कथंभूते । ककुवाभोगस्य दिग्मण्डलस्य परिषत्पूर इव कर्दमप्रवाहे इव । पुनः
कथंभूते । विश्वंभराभागानां पृथिवीदेवदेशानां कालिन्दीतरङ्गसंगमे इव.....
..... । पुनः कथंभूते । वनस्थलीदेशस्य रेरिहाणनिवहविहार इव रेरि-
हाणानां महिषाणां निवहास्तेषां विहारे पर्यटने इव । पुनः कथंभूते । काननविषयाणां
गोचरणां शबरसैन्यसंगमे इव धाटीमेलापके इव । पुनः कथंभूते । धराध्ररन्ध्रस्थानस्य
पर्वतच्छिद्रप्रदेशस्य असुरसमाजसंपर्क इव । पुनः कथंभूते । निम्नावनीतलानां
नीचभूमीनां कुवल्याकरे इव इन्दीवरसमूहे इव । पुनः कथंभूते । प्रफुल्लितारामस्य
विकसितवल्लीवनस्य चञ्चरीकपरिचय इव भ्रमरागमे इव । पुनः कथंभूते ।
जलनिधीनां कृष्णकलापपरिग्रह इव नारायणसमूहस्वीकारे इव । पुनः कथंभूते ।
सकललोकविलोकनव्यापारस्य सकलानां लोकानां विलोकनस्य व्यापारस्य काचकपाटपुटो-

दुर्जनजनचेष्टितमिव समस्तमुच्चमवचं च वस्तु समतां नयति, विजृम्भमाणे तमसि,

विलीन इव, अपहृत इव, अदृश्यतोपगत इव, देशान्तरनीत इव, निमग्न इव, संहृत इव, प्रजापतिपाणिपुटपिहित इव, च क्षणमात्रं जाते जगति सति,

यैवाशेषजगच्छिरोमणिभुवां धाम्नामभूदास्पदं

तस्या एव दिशो मलीमसरुचिप्रायं तमस्तायते ।

आपाण्डु प्रथमं ततः सुरनदीसंभेदरेखानिभं

पश्चादातसपुष्पकान्ति तदनु श्रीकण्ठकण्ठद्युति ॥ ४७४ ॥

पगम इव काचस्य चक्षुरोगविशेषस्य कपाटपुटस्य प्रच्छादनस्य उपगमे संबन्ध इव । तमसि किं कुर्वति । समस्तं समग्रमुच्चं अवचं च नीचं वस्तु पदार्थं समतां तुल्यतां नयति प्रापयति । कमिव । दुर्जनजनचेष्टितमिव यथा दुर्जनजनानां चेष्टितं खलसमूह-व्यापारं उच्चनीचं समतां नयति ।

पुनश्च कस्मिन् सति कविकुरङ्गकण्ठीरवनामा सहाध्यायी वृत्तानि अधिजगे । जगति पृथ्वीमण्डले क्षणमात्रं स्तोककालं जाते सति उत्पन्ने सति । कथंभूते । विलीने विद्भुते इव । पुनः कथंभूते । अपहृते इव सुषिते इव । पुनः कथंभूते । अदृश्यतोपगते इव अन्तर्द्धिप्राप्ते इव । पुनः कथंभूते । देशान्तरनीते इव अपरस्थाने प्रापिते इव । पुनः कथंभूते । निमग्न इव । पुनः कथंभूते । संहृते इव प्रलथं गते इव । पुनः कथंभूते । प्रजापतिपाणिपुटपिहिते इव प्रजापतिपाणिपुटेन पिहिते लुपिते इव ।

कस्मिन् सति कविकुरङ्गकण्ठीरवनामा वृत्तानि अधिजगे । इत्यमुना प्रकारेण चारणानां वचनान्यपि आकर्णयति । कथंभूतानां चारणानाम् । चेतःप्रसत्तिकारणानां हृदयप्रसन्नताहेतूनाम् । इतीति किम्—

यैवाशेषेत्यादि । यैव दिक् धाम्नां तेजसां आस्पदमभूत् । कथंभूतानां धाम्नाम् । अशेषजगच्छिरोमणिभुवां अशेषस्य सर्वस्य जगतः शिरोमणिः श्रीमूर्त्यस्तस्मात् तस्मिन् वा भवन्तीति यानि धामानि तानि अशेषजगच्छिरोमणिभूतानि तेषां तथोक्तानाम् । तस्या एव दिशस्तेजस्विन्यास्तमस्तायते विस्तरति । कथंभूतं तमः । मलीमसरुचिप्रायं मलिनतेजःसदृशम् । कथंभूतं तमः । प्रथमं पूर्वं आपाण्डु ईपद्गौरम् । ततस्तदनन्तरं कथंभूतम् । सुरनदीसंभेदरेखानिभं सुरनद्याः 'संभेदः सिन्धुसंगमम्' इत्यभिधानात् या रेखा मनागमलिनता तथा निभं सङ्कशं नीलवर्णः । तदनु तत्पश्चात् । कथंभूतं तमः । आतसपुष्पकान्ति अतसीपुष्पसदृशनीलवर्णम् । तदनु ततः पश्चात्कथंभूतं तमः । श्रीकण्ठकण्ठद्युति । अतिकृष्णमित्यर्थः । उपमालंकारः ॥

रविरहनि रजन्यामिन्दुरेष प्रतापी

तदपि न तिमिराणाम् संततेर्मूलनाशः ।

अनियतगतिसर्गे वैरिवर्गे प्रयुक्तं

किमिव भवतु पुंसस्तुङ्गधाम्नोऽपि धाम ॥ ४७९ ॥

इति चेतःप्रसत्तिकारणानां चारणानां वचनान्याकर्णयति, वारुणीमुखम-
ण्डनरागाधिष्ठिते प्रतिष्ठिते चाहनि,

विद्विष्टदृष्टिहरणं लवणं कृशानौ

नीराज्य राज्यविकट स्फुटतादपास्तम् ।

राजैस्तवावतरणाश्रयणं च भक्तं

प्रीणातु पुण्यजनमध्वनि वद्धपूजम् ॥ ४७६ ॥

रविरित्यादि । अहनि दिवसे एष प्रत्यक्षीभूतो रविः प्रतापी वार्तयापि भयावहो वर्तते । रजन्यां इन्दुः प्रतापी कान्तिमान् वर्तते । तदपि तथापि तिमिराणामन्ध-
काराणां संततेः कुलस्य मूलनाशो न भवति । अनियतगतिसर्गे अनिश्चितप्रवृत्तौ वैरि-
वर्गे प्रयुक्तं धाम तुङ्गधाम्नोऽपि पुंसः उन्नततेजसोऽपि पुरुषस्य प्रयुक्तमारोपितं किमिव
कीदृशं भवतु कीदृशं भविष्यति । अपि तु न कीदृशमेव । आक्षेपालंकारः ॥

पुनश्च कस्मिन् सति कविकुरङ्गकण्ठीरवो वृत्तानि अधिजगे । अहनि दिवसे प्रतिष्ठिते
अस्तं प्राप्ते सति । कथंभूते अहनि । वारुणीमुखमण्डनरागाधिष्ठिते वारुणी पश्चिमा दिक्
तस्या मुखमण्डनं तस्य रागे अधिष्ठितं अधिकृत्य स्थितं तस्मिन् ।

कस्मिन् सति कविकुरङ्गकण्ठीरवो वृत्तान्यधिजगे । मयि राजनि इति ईदृशानि वृत्तानि
आकर्णयति सति । कथंभूते मयि । विनिवर्तितापराहसंध्यावन्दने विनिवर्तितं निष्पादितं
अपराहस्य संध्यावन्दनं येन मया स तथा तस्मिन् । पुनः कथंभूते मयि । चन्द्रालोक-
नकुतूहलितलोचने चन्द्रालोकने शशाङ्कदर्शने कुतूहलितं कौतुकं प्राप्ते लोचने द्वे नयने
यस्य स तस्मिन् । इतीति किम्—**विद्विष्टदृष्टिहरणमित्यादि ।** हे राज्यविकट
राज्यं विकटं करालं उन्नतं पृथु विस्तीर्णं रम्यं च मनोहरं यस्य स राज्यविकटस्तस्य
संबोधनं हे तथोक्तं, लवणमक्षीवं नीराज्य तवोपरि उत्तार्थं कृशानौ वैश्वानरे अपास्तं
क्षिप्तं स्फुटतात् तटतटायिताम् । कथंभूतं लवणम् । विद्विष्टदृष्टिहरणं विद्विष्टानां दृष्टि-
दोषविनाशकम् । हे राजन्, भक्तं भक्तपिण्डिका पुण्यजनं राक्षसं प्रीणातु तर्पयतु ।
कथंभूतं भक्तम् । तव भवतोऽवतारणाश्रयणं उत्तारणसंबन्धि । पुनः कथंभूतम् ।
अध्वनि वद्धपूजं अध्वनि मर्द्धो निबद्धा आरोपिता धृता पूजा अर्चा यस्य भक्तस्य तत्त-
थोक्तम् । समुच्चयालंकारः ॥

नीराजनार्जनविधौ विधिवत्प्रयुक्ता

दीपावली सकलमङ्गलहेतुभूता ।

नक्षत्रपङ्क्तिरिव मेरुमहीधरस्य

पर्यन्तवृत्तिरुदयाय तवेयमस्तु ॥ ४७७ ॥

श्रीः श्रेयांसि सरस्वती सुखकथाः स्वर्गौकसः स्वःश्रियं

नागा नागवलं ग्रहा ग्रहगुणं रत्नानि रत्नाकराः ।

ये चान्येऽपि समस्तमङ्गलविधौ देवाः सतां संमता-

स्ते सर्वेऽपि दिशन्तु भूप भवतः संध्यास्ववन्ध्याः क्रियाः ॥४७८॥

इत्याकर्णयति विनिवर्तितापराहसंध्यावन्दने चन्द्रालोकनकुतूहलितलोचने मयि सति, प्रविश्य कविकुरङ्गकण्ठीरवनामा सहाध्यायी चन्द्रोदयवर्ण-
नानीमानि वृत्तान्यधिजगे—

नीराजनेत्यादि । हे राजन्, नीराजनार्जनविधौ आरार्त्तिकोत्तारणविधौ इयं प्रसूक्ष्मीभूता दीपावली दीपकश्रेणिस्तव भवतः पर्यन्तवृत्तिः सती प्रान्ते वर्त्तमाना सती उदयाय राज्याभ्युदयनिमित्तं अस्तु भवतु । कथंभूता दीपावली । विधिवत् शास्त्रो-
क्तप्रकारेण प्रयुक्ता कृता सती सकलमङ्गलहेतुभूता सकलानि च तानि मङ्गलानि तेषां हेतुभूता कारणभूता भवति । पुनः कथंभूता दीपावली । मेरुमहीधरस्य मेरुपर्वतस्य नक्षत्रपङ्क्तिः पर्यन्तवर्तिनी भवति । अव्ययोपमालंकारः ॥

श्रीः श्रेयांसीत्यादि । हे भूप, भवतस्तव सर्वेऽपि ते देवाः संध्यासु अवन्ध्याः सफलाः क्रिया आचरणानि दिशन्तु कुर्वन्तु वदतु । ते के । ये देवाः समस्तमङ्गलविधौ सर्वकल्याणविधाने सतां त्रिवृज्जनानां संमता अभीष्टाः । न केवलं ते, अन्येऽपि च अपरेऽपि च अर्हदादयो देवाः । ते के । तत्र तावत् श्रीः देवता श्रेयांसि कल्याणानि दिशतु । सरस्वती वाग्देवता सुखकथाः सुखानां कथा त्रिवर्गकथनानि दिशतु । स्वर्गौकसः स्वर्गस्थिता देवाः.....

ग्रहगुणं दिशतु । आदित्यस्य प्रतापो गुणः, सोमस्य सौम्यो गुणः, मङ्गलस्य पृथ्वीक्षो-
भगुणः, बुधस्य बुद्धिगुणः, बृहस्पतेः वैदुष्यगुणः, शुक्रस्य नीतिगुणः, शनेः शत्रूपरि-
कूरदृष्टिगुणः, राहोः एकपादपीडनं गुणः, केतोः शत्रुविषय उद्दासनगुणः, एवं ज्ञात-
व्यम् । रत्नाकराः समुद्राः रत्नानि पञ्चविधमाणिक्यानि दिशन्तु । समुच्चयालंकारः ॥

आहुर्नेत्रोत्थमत्रेः सुतममृतनिधेर्यै हरेर्नर्मबन्धुं

मित्रं पुष्पायुधस्य त्रिपुरविजयिनो मौलिभूषाविधानम् ।

वृत्तिक्षेत्रं सुराणां यदुकुलतिलकं बान्धवं कैरवाणां

स प्रीतिं वस्तनोतु द्विजरजनिपतिश्चन्द्रमाः सर्वकालम् ॥ ४७९ ॥

उदयशिखरे शेफालीनां प्रसूनचयच्छवि-

र्गगनसरसि छायां विभ्रद्विसाङ्कुरशालिनीम् ।

सुरपतिवधूहासोल्लासश्रियं(?)श्रयदाकृतिः

प्रथमसमये चन्द्रोद्द्योतस्तवास्तु मुदे सदा ॥ ४८० ॥

उत्कल्लोलो जलधिरजडं नीरनीरेजमेत-

न्मारः स्फारः प्रमदहृदयोदारचाराश्चकोराः ।

कविकुरङ्गकण्ठीरवः कानि वृत्तानि अधिजगे इत्याह—**आहुरित्यादि** । हे राजन्, स चन्द्रमा वो युष्माकं सर्वकालं सदैव प्रीतिं तनोतु हर्षं विस्तारयतु । स कः । यं चन्द्र-मसं अत्रेहारीतगुरोर्कषेर्नेत्रोत्थं नेत्रमलोत्पन्नमाहुर्ब्रुवन्ति । अमृतनिधेः क्षीरसागरस्य सुतमाहुः । हरेः श्रीनारायणस्य नर्मबन्धुं मैथुनकमाहुः । पुष्पायुधस्य मित्रं सखायमाहुः । त्रिपुरविजयिनः श्रीमहादेवस्य मौलिभूषाविधानं मस्तकभरणकरणमाहुः । सुराणां वृत्तिक्षेत्रं जीवनसस्याधिकरणमाहुः । तेषाममृताशनत्वात् । यदुकुलतिलकं यादवनरेन्द्र-वंशविशेषकमाहुः । यादवाः किल बुधकुले समुत्पन्नास्तस्य पितृत्वात् । कैरवाणां कुमुदानां बान्धवमाहुः । कथंभूतश्चन्द्रमाः । द्विजरजनिपतिः द्विजानां ब्राह्मणानां पतिः, रजन्या रात्रेश्च पतिः । रूपकदीपकालंकारः ॥

उदयशिखर इत्यादि । हे राजन्, चन्द्रोद्द्योतः शशाङ्कातपस्तव सदा मुदे अस्तु । कथंभूतः चन्द्रोद्द्योतः । प्रथमसमये उद्गमनकाले उदयशिखरे शेफालीनां निर्गुण्डीनां प्रसूनचयच्छविः पुष्पसमूहसदृशः । तथा गगनसरसि विसाङ्कुरशालिनीं पद्मिकन्दोद्भेदशो-भिनीं छायां वर्णं विभृत् धरत् । पुनः कथंभूतः । सुरपतिवधूहासोल्लासश्रियं श्रयदाकृतिः सुरपतेः वधूनां शचीमहादेवीप्रभृतीनां हासस्योल्लासो हसनस्य प्रादुर्भावस्तस्य श्रियं शोभां श्रयन्ती आकृतिः मूर्तिर्यस्य स तथोक्तः । अत्रोल्लङ्घनमासः । उपमालंकारः ॥

उत्कल्लोल इत्यादि । हे राजन्, स एष चन्द्रः समुद्रनवनीतं जयति । कथंभूत-

१. 'च्छविश्रय-' इति पाठो भवेत्. २. अत्र चालुग्विधानवचनानुपलम्भेन स्वे-च्छयैवालुकरणं ग्रन्थकर्तुः प्रमादः, अत एवोपरि 'च्छविश्रय-' इति पाठः पाठ्यश्च.

सौधोत्सङ्गाः सपदि विहितक्षीरपूराभिषङ्गा

यस्योल्लासे स जयति जङ्गानन्दनश्चन्द्र एषः ॥ ४८१ ॥

हारैस्तारोत्तरलरुचिभिर्दुग्धमुग्धैः कटाक्षै-

र्हासोल्लासश्रयिभिरधरैः कैरवासैर्वतसैः ।

यस्य स्त्रीणां स्तनतटभरैश्चन्दनस्यन्दसारै-

द्योतः सान्द्रीभवति स विधुर्वस्तनोतु प्रियाणि ॥ ४८२ ॥

हरति स्मितं प्रियाणामपाङ्गकान्तिं विलुम्पति नितान्तम् ।

अधिकरुचिः स्तनयुगले तथापि चन्द्रो मुदे जगतः ॥ ४८३ ॥

वृद्धिर्वर्धोर्विजयसमयः पुष्पकोदण्डपाणेः

क्रीडानीडं रतिरसविधेः प्राणितं पञ्चमस्य ।

श्चन्द्रः । जनानन्दनः । स कः । यस्य चन्द्रस्य उल्लासे प्रादुर्भावे जलधिः समुद्रः उत्कल्लोलः ऊर्ध्वगतकल्लोलवान् भवति ।

..... । यस्योल्लासे चकोराः जीवञ्जीवाः प्रमदहृदयोदारचारा प्रमदहृदयेनानन्दितमनसा उदारचारा मनोहरवृत्तयो भवन्ति । यस्योल्लासे सौधोत्सङ्गाः राजसदनोपरितनभागाः सपदि शीघ्रं विहितक्षीरपूराभिषङ्गाः विहितः कृतः क्षीरपूरस्य दुग्धप्रवाहस्य अभिषङ्गाः संगतिर्यैस्ते तथोक्ताः । दीपकालंकारः ॥

हारैरित्यादि । हे राजन्, स विधुर्वो युष्माकं प्रियाणि पुण्यकर्माणि मनीषितानि वा तनोतु । स कः । यस्य विधोर्द्योतः प्रभा सान्द्रीभवति वृद्धिं गच्छति । कैः कृत्वा । स्त्रीणां हारैः । कथंभूतैर्हारैः । तारोत्तरलरुचिभिः तारा निर्मला उत्तरला उत्कर्षेण भास्वरा रुचयो येषां ते तथा तैः । पुनः कैः कृत्वा । स्त्रीणां कटाक्षैः । कथंभूतैः कटाक्षैः । दुग्धमुग्धैः दुग्धवत् मुग्धा मनोहरास्ते तथा तैः । पुनः कैः कृत्वा । स्त्रीणामधरैः । कथंभूतरधरैः । हासोल्लासश्रयिभिः हासस्य स्मितस्योल्लासः प्रादुर्भावः तं श्रयन्ति इत्येवंदीलास्तैः । पुनः कैः कृत्वा । स्त्रीणां वतसैः । कथंभूतैर्वतसैः । कैरवाग्भैः कैरवाणि श्वेतोत्पलान्येव अंसः स्कन्धो येषां ते तथा तैः । पुनः कैः कृत्वा । स्त्रीणां स्तनतटभरैः । कथंभूतैः स्तनतटभरैः । चन्दनस्यन्दसारैः चन्दनस्य स्यन्देन क्षरणेन साराः मनोहरास्तैः । समुच्चयालंकारः ॥

हरति स्मितमित्यादि । हे राजन्, चन्द्रः प्रियाणां स्मितं हरति । अथ अपाङ्गकान्तिं विलुम्पति । कथम् । नितान्तम् । स्तनयुगले अधिकरुचिः तथापि जगतः मुदे भवति । उपमैव ॥

१

वृद्धिरित्यादि । हे देव, अयं चन्द्रोदयः कथंभूतः । कथंभूतः वृद्धिः वृद्धिकरः । पुनः पुष्पकोदण्डपाणेः कन्दर्पस्य विजयसमयः । पुनः रतिरसविधेः क्रीडानीडम् । रतिरसस्यावास

स्त्रीणां लीलावगमनिगमः कामिनां केलिहेतुः

स्रोतःसूतिर्निजमणिभुवां हेव चन्द्रोदयोऽयम् ॥ ४८४ ॥

नेत्रैः कज्जलपांसुलैः कुवलयैः कर्णावतंसोदयैः

कस्तूरीतिलकैः कपोलफलकैर्लोलकैर्भालकैः ।

स्त्रीणां नीलमणिप्रकाशवशगैर्वक्षोजवकैस्तम-

श्चन्द्रोद्द्योतभयेन विद्रुतमिदं दत्तावकाशीकृतम् ॥ ४८५ ॥

चरणनखमयूखैरङ्कुरस्थामवस्थां

हसितकिरणजालैः पल्लवोल्लासरम्याम् ।

प्रसवसमययोग्यामङ्गनानामपाङ्गै

रजनिकरतरुश्रीर्नीयते प्राप्तभूमिः ॥ ४८६ ॥

इत्यर्थः । पुनः पञ्चमस्य प्राणितं जीवितप्रायः । पुनः स्त्रीणां लीलावगमनिगमः लीलानां विदग्धचेष्टानां अवगमस्य परिज्ञानस्य निगमः शास्त्रम् । उक्तं च—‘हेला विलासबिम्बो-
कलीलाललितविभ्रमः । स्त्रीणां शृङ्गारचेष्टाः स्युर्हावपर्यायवाचकाः ॥’ पुनः कामिनीनां केलिहेतुः निमित्तः । पुनः निजमणिभुवां चन्द्रकान्तरत्नभूमीनां स्रोतःसूतिः प्रवाहोत्पत्तिः । रूपकालंकारः ॥

नेत्रैरित्यादि । हे राजन्, इदं तमः चन्द्रोद्द्योतभयेन विदूरेण विद्रुतं पलायितं स्त्रीणां नेत्रैः दत्तावकाशीकृतं शरणमागतं रक्षितम् । कथंभूतैर्नेत्रैः । तत्कारणगर्भितं विशेष-
गमाह—कज्जलपांसुलैरङ्गनमलिनैः । न केवलं नेत्रै रक्षितम् । कुवलयैः । कथंभूतैः । कर्णा-
वतंसोदयैः कर्णावतंसेषु कर्णपूरेषु उदयो येषां तानि तैः । न केवलं तैः । कपोलफलकैः
गण्डस्थलपट्टकैः । कथंभूतैः । कस्तूरीतिलकैः कस्तूर्यास्तिलकः पत्रवल्ली येषु तानि तैः ।
तथा भालकैर्ललाटपटैः । कथंभूतैः । लोलकैः । तथा वक्षोजवकैः स्तनचूचुकैः । कथं-
भूतैः । नीलमणिप्रकाशवशगैः नीलमणीनां प्रकाश उद्द्योतस्तस्य वशगैः श्यामवर्णैः ।
हेतुरलंकारः ।

चरणनखमयूखैरित्यादि । हे राजन्, रजनिकरतरुश्रीः कर्मतापन्ना प्राप्तभूमिः
प्राप्ती । भूमिं विना तरुर्नोत्पद्यते । यतः अङ्गनानां चरणनखमयूखैः अङ्कुरस्थामङ्कुरसंबन्धिनीम-
वस्थां दशां नीयते प्राप्यते । तथाङ्गनानां हसितकिरणजालैः पल्लवोल्लासरम्यां प्रवाल-
ोत्पत्तिमनोहरां अवस्थां नीयते । तथाङ्गनानां अपाङ्गैः प्रसवसमययोग्यां प्रसूनकालोचितां
अवस्थां नीयते । रूपकालंकारः ॥

यस्योदयेषु माद्यति सरित्पतिर्नीरसो जडप्रकृतिः ।

सरसधियः स्मरगुरवस्तत्र कथं सुकृतिनो न माद्यन्ति ॥ ४८७ ॥

सर इव विलीननीलिकमम्बरमाभाति तरुणशशिकिरणम् ।

नीरन्ध्रोऽध्रधूलीविधूसरं दृश्यते च दिक्चक्रम् ॥ ४८८ ॥

अभिनवयवाङ्कुरा इव कान्तानां कुन्तलेषु शशिकिरणाः ।

कर्पूरपरागरुचो भवन्ति च स्तनतटेषु विलुठन्तः ॥ ४८९ ॥

कदाचित्—

यस्योदयेष्वित्यादि । हे राजन्, यस्य चन्द्रस्योदयेषु सुकृती सरित्पतिर्माद्यति उद्वे-
लति । कथंभूतः सरित्पतिः । नीरसः क्षारः । पुनः जडप्रकृतिः जलभृतः । तत्र तेषु चन्द्रोद-
येषु सुकृतिनः पुण्यवन्तः कथं केन प्रकारेण न माद्यन्ति न हर्षं प्राप्नुवन्ति । अपि तु माद्य-
न्त्येव । कथंभूताः सुकृतिनः । सरसधियः । पुनः कथंभूताः । स्मरगुरवः स्मरेण गुरवो
महान्तः । श्लेषाक्षेपालंकारः ॥

सर इवेत्यादि । हे राजन्, अम्बरं तरुणशशिकिरणं आभाति शोभते । किमिव ।
सर इव सरोवरमिव । कथंभूतं सरः । विलीननीलिकं जलसैवालजलरहितम् । चान्यत्
दिक्चक्रं दृश्यते विलोक्यते । कथंभूतं दृश्यते । नीरन्ध्रोऽध्रधूलीविधूसरं नीरन्ध्रं निरन्तरं
रोधस्य धूलीभिः लोध्ररजोभिः विशेषेण धूसरं पाण्डुरम् । उपमालंकारः ॥

अभिनवेत्यादि । हे राजन्, शशिकिरणाः कान्तानां कुन्तलेषु विलुठन्तोऽभिनवय-
वाङ्कुरा नवीनसितशूकोद्भेदा इव भवन्ति दृश्यन्ते । कान्तानां स्तनतटेषु विलुठन्तः शशि-
किरणाः कर्पूरपरागरुचो घनसारधूलीकान्तयो भवन्ति संजायन्ते । उपमालंकारः ॥

कदाचित् कस्मिंश्चिदवसरे एणेष्वेक्षणानां मृगलोचनानां स्त्रीणां स्मरज्वरं अन्येनैव अपूर्वे-
णैव केनचित् अनिर्वचनीयेन कर्मणा व्यापारेण अचिकित्सं चिकित्सितवानहम् । कथम् ।
सुहृर्वारंवारम् । कथंभूतेन कर्मणा । आतुरजनहृदयविदितप्रतीकारशर्मणा आतुरजनस्य हृदयेन
मनसा विदितं ज्ञातं प्रतीकारस्य चिकित्सायाः शर्म सौख्यं यस्मिन् कर्मणि तत्तथोक्तं तेन ।
कथंभूतं स्मरज्वरम् । अलङ्घनोपचारं लङ्घनरहितव्यवहारम् । पुनः कथंभूतम् । अनौपधो-
पयोगोदाहरं औषधरहितस्योपयोगस्य आस्वादनस्य उदाहरः कथा द्रव्य स्मरज्वरस्य तथा
तम् । कथंभूतानामेणेष्वेक्षणानाम् । अतीवातिशयेन रणरणकेन अरतिजनकोत्पद्यया री-
णानां श्रान्तानाम् । कथंभूतोऽहम् । अवसरसुभाषितभाषाकोविदैः अवसररोचिनशोभनवृत्त-
भाषणविशारदैः संभालितवल्गभाषाधविधिः संभालितो वल्गभाषाः वल्गभानां वा अपराध-
विधिः स्खलितविधिर्येन दोषविधानं येन स संभालितवल्गभाषाधविधिः । कथंभूतैरवसर-
सुभाषितभाषाकोविदैः । इत्यमुना प्रकारेण विप्रलब्धपुरंध्रीदशावेदनविशारदैः विप्रलब्धानां
वियुक्तानां पुरंध्रीणां सुन्दरीणां दशायाः अवस्थायाः आवेदने कथने विशारदाश्चतुरास्ते
तथोक्तास्तैः । तथा चोक्तम्—‘अहरहरनुरागाद्वृत्तिकां प्रेष्य पूर्वं सरभसमभिधाय कापि

शुष्कं कुन्तलकुञ्जलैर्मुकुलितं कर्णावतंसोत्पलैः

कीर्णं केलिजलेरुहैर्विगणितं गण्डस्थलीचन्दनैः ।

तत्तत्पल्लवपेशलैश्च शयनैराम्लानमामूलत-

स्तन्व्यास्त्वद्विरहेण सांप्रतमियं आतर्दशा वर्तते ॥ ४९० ॥

कण्ठे मौक्तिकदामभिः प्रदलितं दीनं करे कन्दलै-

र्वक्षोजैः कथितं मृणालवल्लयैः क्लिष्टं कपोले दलैः ।

अन्यत्किं कथयामि यत्परिजनैर्याश्चन्दनानां छटाः

कीर्यन्ते त्वरयैव ताः प्रदधते शोषं तदङ्गोष्मणा ॥ ४९१ ॥

तवागसास्याः सुतनोरवस्था किमुच्यतामेकमिदं तु वच्मि ।

श्वासोष्मणा बाष्पपयःप्रवाहः प्राप्नोति नैवाधरचुम्बनानि ॥ ४९२ ॥

संकेतकं वा । न मिलति खलु यस्या वल्लभो दैवयोगात्कथयति भरतस्तां नायिकां विप्रल-
ब्धाम् ॥' इतीति किम्—

शुष्कमित्यादि । हे आतः हे राजन्, तन्व्या मध्यक्षामायाः स्त्रियस्त्वद्विरहेण भव-
द्वियोगेन सांप्रतमिदानीं इयं प्रत्यक्षीभूता दशा वर्तते । इयं का । कुन्तलकुञ्जलैः केशक-
लापस्थितेषु द्विकसितपुष्पैः शुष्कं मलिनम् । कर्णावतंसोत्पलैः कर्णपूरीकृतदोवरकैर्मुकु-
लितं संकुचितम् । हे आतः, केलिजलेरुहैः क्रीडाकमलैः कीर्णं विक्षिप्तम् । गण्डस्थलीचन्दनैः
कपोलस्थलविलिप्तचन्दनद्रवैः विगलितं प्रस्वेदेन धौतम् । शयनैः शय्याभिराम्लानं शुष्कम् ।
कस्मात् । आमूलतो मूलादारभ्य । कथंभूतैः शयनैः । तत्तत्पल्लवपेशलैः तानि च तानि
प्रसिद्धानि पल्लवानि तैः पेशलानि तथोक्तानि तैः । समुच्चयालंकारः ॥

कण्ठ इत्यादि । हे राजन्, ते मौक्तिकदामभिः कण्ठे प्रदलितं चूर्णावभूव । स्फुटितमि-
त्यर्थः । करे कन्दलैर्नवाङ्कुरैर्दीनं म्लानं प्राप । वक्षोजैः कृत्वा मृणालवल्लयैः पद्मिनीकन्द
समूहैः कथितं वार्त्तावभूव । कपोले दलैः पत्रैः क्लिष्टं उपतापं प्राप । हे सखे, अन्यदपरमपि
तव किं कथयामि यत्परिजनैः याश्चन्दनानां छटा धाराः शरीरे कीर्यन्ते ताश्चन्दनच्छटा-
स्त्वरयैव तदङ्गोष्मणा तस्याः शरीरधर्मेण शोषं प्रदधते कुर्वते । समुच्चयालंकारः ॥

तवागसेत्यादि । हे मित्र, तव आगसापराधेन अस्यास्तव प्रियायाः सुतनोः शो-
भनशरीरायाः अवस्था दुःखदशा किमुच्यतां किमुच्यते । इदं तु प्रत्यक्षीभूतं एकं अद्वितीयं
दुःखस्वरूपं अहं वच्मि कथयामि । अस्याः श्वासोष्मणा बाष्पपयःप्रवाहः अश्रुजलपूरः
अधरचुम्बनानि नैव प्राप्नोति । मन्त्रे एव शुष्यतीत्यर्थः । हेतुरलंकारः ॥

उद्वेलद्भुजमूलमङ्गलिकुलव्यत्यस्तहस्तद्वयं
 लीलोलासितलोचनं विचलिन्नाश्रुविभ्रमत्कुन्तलम् ।
 साचिप्राञ्चिमुखं स्तनोन्नतिवशाद्यस्यद्वलीमण्डलं
 किञ्चित्स्फारनितम्बमङ्गवलितं साकूतमेणीदृशः ॥ ४९३ ॥
 तस्याः स्मरज्वरभरात्त्वयि पान्थ दूरे
 किञ्चिन्न वस्तु रुचिमेति यतः सखीभिः ।
 बिम्बाधरे धृतमपैति मृणालनालं
 हस्ते च शुष्यति कृतं नलिनीप्रवालम् ॥ ४९४ ॥
 त्वत्प्रस्थितिक्षतिरतेः पथिक प्रियायाः
 प्रम्लानपल्लवदशो दशनच्छदोऽभूत् ।

उद्वेलदित्यादि । हे मित्र, किञ्चिदनिर्वचनीयं एणीदृशो मृगलोचनायाः साकूतं
 सामिप्रायं स्वरूपं वर्तते । कीदृशम् । उद्वेलद्भुजमूलम् उद्वेलदुत्कम्पमानं भुजमूलं यस्मिन्
 साकूते स्वरूपे तत्तथोक्तम् । उक्तं च—‘वेष्टितं प्रेङ्खिताधूतवलिताकम्पिता धृते । प्रेङ्खो-
 लितस्तरलितो लुठितान्दोलितावपि ॥’ पुनः कथंभूतं स्वरूपम् । अङ्गलिकुलव्यत्यस्तहस्त-
 द्वयम् अङ्गुलीनां कुलं समूहस्तेन व्यग्रस्तं अन्योन्यसंहतिं प्राप्तं हस्तद्वयं यत्र तत्तथो-
 क्तम् । पुनः कथंभूतम् । लीलोलासितलोचनम् लीलया विदग्धचेष्टयोलासिते लोचने यत्र
 तत्तथोक्तम् । पुनः कथंभूतम् । विचलिन्नाश्रुविभ्रमत्कुन्तलम् विचलिताः पुरस्तादागता व्याघ्र-
 टिता भ्रुवोर्विषये विभ्रमन्तो विविधं कुन्तलः कुन्तला यत्र तत्तथोक्तम् । पुनः कथंभू-
 तम् । साचिप्राञ्चिमुखम् साचि तिर्यक् प्राञ्चि गमनशीलं मुखं यत्र तत्तथोक्तम् । पुनः
 कथंभूतम् । व्यस्यद्वलीमण्डलम् व्यस्यत विघटमानं वर्तमानं उदररेखाणां मण्डलं समूहो
 यत्र तत्तथोक्तम् । कस्मात् । स्तनोन्नतिवशात् स्तनयोरुन्नतो रुच्यत्वं तस्य वशात् । पुनः
 कथंभूतम् । स्फारनितम्बम् स्फारः पृथगतो नितम्बः स्त्रीकटिपश्चाद्भागो यस्मिन् तत्तथो-
 क्तम् । पुनः कथंभूतम् । अङ्गवलितम् अङ्गवयवानां वलितं संकुचितं यत्र तत्तथोक्तम् ।
 समुच्चयालंकारः ॥

तस्या इत्यादि । हे राक्षस, त्वयि भवति सति तस्यास्तव प्रियायाः स्मर-
 ज्वरभरात् किञ्चिद्वस्तु रुचिं स्वादं नैति । सखी बिम्बाधरे सखीभिः धृतं मृणालनालं अपैति
 अपगच्छति । उत्सारितत्वात् । नलिनीप्रवालं पद्मिनीपल्लवं हस्ते कृतं सत् शुष्यति च शोषं
 प्राप्नोति च । समुच्चयालंकारः ॥

त्वत्प्रस्थितित्यादि । हे पथिक, प्रियायाः दशनच्छदः प्रम्लानपल्लवदशः शुष्कप्रवा-
 लसदृशोऽभूत् । कथंभूतायाः प्रियायाः प्रस्थितिक्षतरत्नेस्त्वत्प्रवासेन विनष्टरुचः । हे

आपाकपाण्डुरदलोत्तरतः कपोलः

शुष्यत्सरःप्रतिनिभं नयनद्वयं च ॥ ४९५ ॥

ग्रीष्मस्थलानिलमितं श्वसितं नितान्त-

मुद्यानसारिणिसमश्रुतिरश्रुपूरः ।

आनर्तितस्तनतटास्तव कान्त कोपा-

त्कण्ठे च मारुतलवाः सरवाः प्रियायाः ॥ ४९६ ॥

भ्रातस्त्वद्विरहेण संज्वरभरादस्याः सरःसंगमे

पाथःक्वाथविधेर्यदद्भुतमभूदेतत्तदाकर्ण्यताम् ।

उड्डीनं मुहुरण्डजैस्तिमिकुलैस्तीरे स्थितं दूरतः

शीर्णं शैवलिमञ्जरीभिरभितः क्षीणं क्षणाच्चाम्बुजैः ॥ ४९७ ॥

तव सुभग वियोगात्पञ्चषैरप्यहोभि-

र्मनसिजशरदीर्घाः श्वासधाराः सुदत्याः ।

पथिक, तव प्रियायाः कपोल आपाकपाण्डुरदलोत्तरतः पक्षपत्रवत् शुष्को जातः । नयन-
द्वयं च शुष्यत्सरःप्रतिनिभं शुष्यत्सरोवरसदृशं अभूत् । उपमादीपकालंकारः । समु-
च्चयश्च ॥

ग्रीष्मस्थलेत्यादि । हे कान्त हे राजन्, तव प्रियायाः श्वसितं श्वासः ग्रीष्मस्थलानि-
लमितम् । ज्येष्ठावादीयमरुस्थलवाल्कोच्चयसंजातवातसदृशमुष्णं संजातमित्यर्थः । हे कान्त,
तव प्रियाया अश्रुपूरः नितान्तमत्यन्तं उद्यानसारिणिसमश्रुतिः उद्यानं कृत्रिमवनं तस्य
सेचनसंबन्धिनी या सारिणिः कृत्रिमनदी तथा समा श्रुतिः प्रवाहो यस्याश्रुपूरस्य स तथा ।
हे कान्त हे रूपकामदेव, तव प्रियायाः कोपात् मारुतलवाः कण्ठे सरवाः । कथंभूता
वर्तन्ते । आनर्तितस्तनतटा आकम्पितकुचप्रदेशाः । उपमासमुच्चयालंकारः ॥

भ्रातस्त्वद्विरहेणेत्यादि । हे भ्रातः हे सखे, अस्यास्त्व. प्रियायाः संज्वरभरात् सं-
तापातिशयात् सरःसंगमे सरोवरमध्यमज्जने सति पाथःक्वाथविधेरतिपाकविधानात् यदभूत्
तदेतद्भुतमाश्चर्यं आकर्ण्यताम् । अण्डजैः पक्षिभिर्मुहुरण्डिनं विहायसि गमनं कृतम् । तिमि-
कुलैः दूरतो विप्रकृष्टात् तीरे स्थितम् । शैवलिमञ्जरीभिः अभितः समन्ताच्छीर्णं शतख-
ण्डीवभूव । अम्बुजैश्च क्षणात् मुहूर्तात् क्षीणं म्लानिसाजग्मे । अतिशयसमुच्चयालंकारः ॥

तव सुभगेत्यादि । हे सुभग, हे प्रियदर्शन, तव वियोगात् सुदत्याः प्रियायाः पञ्चषै-
रहोभिः पञ्चभिर्वा षड्भिर्वा अहोभिः । 'वृत्तौ वाक्यसंख्याने' इत्यनेनेह उप्रत्ययः । पञ्चषैर-
होभिर्निष्पन्ना मनसिजशरदीर्घा मनसिजस्तस्य शरस्तद्वत् दीर्घाः श्वासधाराः श्वाससंततयः

स्मरविजयपताकास्पर्धिनी वक्रकान्ति-

स्तनुरतनुधनुर्ज्यातानवं त्वातनोति ॥ ४९८ ॥

नाभीहृदः स्खलति वाष्पसमागमेऽस्याः

प्रायो बलित्रयमिदं दलदन्तरालम् ।

आवृत्तिवेषधुमरेण मुहुर्मुहुः स्या-

दुत्तारहारतरलं स्तनमण्डलं च ॥ ४९९ ॥

धन्यस्त्वं नयनाम्बुपूर विरहव्याजाद्वहिर्यन्मुहुः

प्रादुर्भूय विलासिनीषु लभसे संभोगकेलिक्रमम् ।

नेत्रे कज्जलितः कपोलफलके चित्रः सरागोऽधरे

वक्षोजे कृतसंगमस्त्रिवलिषु श्लिष्टश्च नाभिं व्रजन् ॥ ५०० ॥

नीलोत्पलं निपतदम्बुलवाम्बुदशि

नीहारधूसरदलद्युति चन्द्रबिम्बम् ।

संजाताः । पञ्चषैरेवाहोभिर्वक्रकान्तिः । कीदृशी संजाता । स्मरविजयपताकास्पर्धिनी स्मरस्तस्य विजयपताका त्रैलोक्यविजये सति या लब्धा पताका ध्वजा तस्याः स्पर्धिनी अनुकारिणी अनुवादिनी सदृशी । शुक्ला संजातेत्यर्थः । चान्यत् सुदत्यास्तनुः पञ्चषैरप्यहोभिः अतनुधनुर्ज्यातानवं अतनुः कन्दर्पस्तस्य धनुस्तस्य ज्या तद्वतानवं तनुत्वं आतनोति विस्तारयति । समुच्चयोपमालंकारः ॥

नाभीहृद इत्यादि । हे सुभग, आवृत्तिवेषधुमरेण अस्यास्तव प्रियाया नाभीहृदः स्खलति उत्पटति । कस्मिन् सति । वाष्पसमागमे अधुजलसमागमे सति । अस्या इदं प्रत्यक्षीभूतं बलित्रयं उदररेखानदीत्रितयं प्रायो बाहुव्येन दलदन्तरालं स्फुटन्मध्यावयति(?) । अधुजलेन उत्पटतीत्यर्थः । अस्यास्तव प्रियायाः स्तनमण्डलं च मुहुर्मुहुः उत्तारहारतरलं अत्युज्ज्वलमुक्ताफ लमालाचपलं भवति । रूपकसमुच्चयालंकारः ॥

धन्यस्त्वमित्यादि । हे नयनाम्बुपूर प्रियायाः लोचनाधुजलप्रवाह, त्वं धन्यः पुण्यवान् । यत् यस्मात् कारणात् हृदयमव्यस्थितः सन् विरहव्याजान् मुहुर्वह्निः प्रादुर्भूय विलासिनीषु स्त्रीषु संभोगकेलिक्रमं मुरतकीडानुक्रमं त्वं लभसे । किं कुर्वन् । नाभिं व्रजन् मध्यप्रदेशं गच्छन् । तमेव संभोगकेलिक्रमं दर्शयति—त्वं लोचनजलमिषेण नेत्रे लोचनद्वये कज्जलितः श्यामवर्णः संजातोऽसि । कपोलफलके गण्डस्थलपटके चित्रः पञ्चवर्णः संजातोऽसि । अधरे अधरोष्ठे सरागो रागवान् संजातोऽसि । वक्षोजे कृतसंगमः कृतालिङ्गनः संजातोऽसि । त्रिवलिषु रेखात्रयेषु श्लिष्टः आलिङ्गितः । रूपकसमुच्चयालंकारः ॥

नीलोत्पलमित्यादि । हे राजन्, तव विप्रियेण वियोगदुःखेन सुदृशस्तव प्रियायाः

बिम्बीफलं च सुदृशस्तव विप्रियेण

विद्राणविद्रुमलतान्मपलवामम् ॥ ५०१ ॥

केदं कार्यं क च मनसिजस्फारबाणप्रहारः

कायं तापः क च निरवधिर्बाष्पपूरप्रचारः ।

कैषा मूर्छा क च कुचपटप्रेङ्खणश्वासकल्पः

कासौ लज्जा क च मृगदृशश्चित्रमेष प्रजल्पः ॥ ५०२ ॥

बन्धुप्रार्थनतस्त्वयि स्मृतिनिशावेशात्तया मुग्धया

दत्तश्चक्षुषि यावकः कृतमिदं बिम्बाधरे कज्जलम् ।

कण्ठे काञ्चिगुणोऽर्पितः परिहितो हारो नितम्बस्थले

केयूरं चरणे धृतं विरचितं हस्ते च हिङ्गीरकम् ॥ ५०३ ॥

नीलोत्पलं नेत्रयुगलम् । कीदृशं जातम् । निपतदम्बुलवाम्बुदश्रि निपतन्तोऽम्बुलवा यस्मात् अम्बुदामेधात् स निपतदम्बुलवाम्बुदस्तस्य श्रीः शोभा यस्य नीलोत्पलस्य तत्तथोक्तम् । तथा चन्द्रबिम्बं मुखम् । कीदृशं जातम् । नीहारधूसरदलद्युति नीहारेण हिमेन धूसरा तव विरहेण पाण्डुरा दलद्युतिर्यस्य तत्तथोक्तम् । हे सुभग, बिम्बीफलं ओष्ठः । कथंभूतं जातम् । विद्राणविद्रुमलतानवपल्लवाम् विद्राणं मलिनं विद्रुमलताया यन्नवपल्लवं तस्योपमासा(स्य भा तत्सा)दृश्यं यस्य बिम्बीफलस्य तत्तथोक्तम् । वचनमात्रेयं युक्तिः । कवल्लोपमारूपस्य कवल्लालंकारः । अन्यैरपि वचनमात्रोक्तिः कृता । कमलवनाम्भसि कमलं कमले कमलेऽपि च कुवलये कनकलता सापि कुमारसुभगेत्युच्यते(?) ॥

केदमित्यादि । हे राजन्, मृगदृशः इदं कार्यं क वर्तते । क च मनसिजस्फारबाणप्रहारो वर्तते । स्फारः प्रचुरतरो बाणप्रहारः शरनिष्ठुरपातो यस्य मनसिजस्य तथोक्तः । अयं प्रत्यक्षीभूतः तापः क वर्तते । क च बाष्पपूरप्रचारः अश्रुप्रवाहप्रतीकारः । कथंभूतो बाष्पपूरप्रचारः । निरवधिरुभयतटप्रलोपकः । एषा प्रत्यक्षीभूता मूर्छा अचैतन्यं नष्टचेष्टता क वर्तते । क च कुचपटप्रेङ्खणः कञ्चुकम्पनकारी श्वासकल्पः श्वासविधानं वर्तते । असौ प्रत्यक्षीभूता लज्जा मन्दाक्षं क वर्तते । क च एष प्रजल्पो निर्लज्जतया प्रलपनं क वा । एतत्सर्वं चित्रं वर्तते । विषमोपमालंकारः ॥

बन्धुप्रार्थनत इत्यादि । हे राजन् हे सखे, तया बन्धुप्रार्थनतो यावकोऽलक्तको दत्तः अर्पितः । कस्मिन् । चक्षुषि । कथंभूतया तया । मुग्धया अविज्ञातयथावत्स्वरूपया कोमलाङ्गया । कस्मादत्तः । किं तव विलोकनतोऽयं चक्षुषि को दीयतां तत्कारणगर्भितं विशेषणमाह—त्वयि विषये स्मृतिनिशावेशात् या स्मृतिः सैव निशा तस्या आवेशात् प्रवेशात् यो यावकः पादयोर्दीयते स चक्षुषि दत्त इत्यर्थः । अपरं किं कृतं तया । इदं प्रत्यक्षीभूतं

रम्भास्तम्भौ हृदतटभुवौ प्रोल्लसन्नालमूलं

कन्दद्वन्द्वं किशलयमदः प्रस्फुटत्कुङ्कुलश्रि ।

नीलाब्जे चातनुदलचयोदञ्चिते देह एव

प्रायस्तापस्तदपि च सखे कोऽप्यपूर्वस्तरुण्याः ॥ ९०४ ॥

निद्रा सपत्नीव न दृष्टिमार्गमायाति तस्याः क्षणदाक्षणेऽपि ।

सखीजने चोपनतेऽप्युपान्ते शून्यस्थिताया इव चेष्टितानि ॥ ९०५ ॥

कामस्यैतत्परमिह रहो यन्मनःप्रातिकूल्यं

तस्मादेष ज्वलति नितरामङ्गमाधुर्यहेतुः ।

कामं कान्तास्तदनु रसिकाः प्रीतये कस्य न स्यु-

स्तत्रास्वादः क इव हि सखे या न पक्वा मृणाल्यः ॥ ९०६ ॥

कज्जलं नेत्राञ्जनं बिम्बाधरे कृतम् । तथा काञ्चीगुणो मेखलागुणः कण्ठे अर्पितः । पुनश्च किं कृतम् । हारो नितम्बस्थले परिहितः । पुनः किं कृतम् । केयूरं चरणे धृतम् । हिङ्गीरकं नूपुरं च हस्ते विरचितम् । समुच्चयालंकारः ॥

रम्भास्तम्भावित्यादि । हे सखे हे मित्र, तरुण्यास्तव प्रियायाः कोऽपि अनिर्वचनीयो-
ऽपूर्वः तापस्तदपि वर्तते । कथम् । प्रायो बाहुल्येन । तदपि किम् । रम्भास्तम्भौ ऊरू हृदतटभुवौ
नाभितटसंजातौ यद्यपि वर्तते, तथापि तापो न गतः । कन्दद्वन्द्वं स्तनयुगलम् । कथंभूतम् । प्रो-
ल्लसन्नालमूलं शोभायमानवलित्रयम् । अदः एतत् किशलयं चरणपल्लवम् । कथंभूतम् । प्रस्फुट-
त्कुङ्कुलश्रि प्रस्फुटन्ती विकसन्ती कुङ्कुलश्रीः स्मितमुकुलशोभा यत्र चरणपल्लवे तत्तथोक्त-
म् । नीलाब्जे च नीलोत्पले । लोचनयोर्वचनमिदम् । कथंभूते नीलाब्जे । अतनुदलचयोदञ्चिते
अतनु महान् दलचयः पत्रसमूहस्तेन उदञ्चिते उपरिधृते यथोर्नीलाब्जयोस्ते तथोक्ते ।
अलकजालस्य वचनमिदम् । एतत्सर्वं तरुण्या देह एव च मुपै(?) वर्तते । तथापि तापो न
गतः । उपमारूपकसमुच्चयालंकारः ॥

निद्रेत्यादि । हे राजन्, तस्या निद्रा स्वापो दृष्टिमार्गं लोचनगोचरं नात्राति । केव ।
सपत्नीव कृतसापह्नयकेव । अमूढा अतिविचित्रापरनामद्वया यथा सपत्नी दृशोर्गोचरं नाग-
च्छति । कस्मिन् काले । क्षणदाक्षणेऽपि रात्र्यवसरे । आस्तां तावत् दिवसक्षणे । तस्याः
सखीजने आलीसमूहे उपान्ते उपनते आगतेऽपि सति शून्यस्थिताया इव ग्रहगृहीताया इव
चेष्टितानि कर्तव्यानि वर्तन्ते । उपमालंकारः ॥

कामस्येत्यादि । हे सखे, कामस्य एतत् परं निश्चयेन इह अस्मिन् संसारे रहो गोप्य-
तत्त्वं वर्तते । एतत् किम् । यत् मनःप्रातिकूल्यं चित्वाञ्छितस्य वैपरीत्यं तस्मात् मनः-
प्रातिकूल्यात् । किं भवति । एष प्रत्यक्षीभूतः कामो नितरामतिशयेन ज्वलति उद्दीपीभवति ।
कामः कथंभूतः । अङ्गमाधुर्यहेतुः अङ्गस्य शरीरस्य माधुर्यहेतुः सुकुमारताकारणम् । तदनु

बाष्पोद्गतिः प्रविरला नयनान्तराले

नासान्तरे च मरुतः स्तिमितप्रचाराः ।

तापः प्रशाम्यति सुधाचमनादिवाङ्मे

कान्तागमे विरहिणीषु मृगीक्षणासु ॥ ९०७ ॥

प्रेमप्रदानसलिलं नयनाम्बुधाराः

श्वासाः समागमनसंकथनाग्रदूताः ।

मौनं पुनर्भवति केलिकृतौ सचाटु

कान्ते नते कलहितासु विलासिनीषु ॥ ९०८ ॥

नेत्रान्तर्गतबाष्पबिन्दु विवशश्वासानिलान्दोलितं

मन्दस्पन्दरदच्छदं प्रविदलन्मानग्रहग्रन्थि च ।

तत्पश्चात् कामज्वलनादनन्तरं कान्ताः स्त्रियः कामं यथेष्टं रसिका रागवत्यो भवन्ति । राग-
वत्यः सत्यः कस्य पुरुषस्य प्रीतये प्रेम्णे न स्युर्न भवेयुः । अपि तु सर्वस्यापि प्रीतये भवेयुरि-
त्यर्थः । हे सखे, तत्रत्यासु रसिकासु स्त्रीषु विषये क इव कीदृश आस्वादो वर्तते । याः पक्का
मृणाल्यः पाकमागता गोस्तन्यो न भवन्ति । कथम् । हि । स्फुटमिति शेषः । हेतूपमालंकारः ॥

बाष्पोद्गतिरित्यादि । हे सखे, विरहिणीषु विप्रलब्धासु मृगीक्षणासु स्त्रीषु कान्तागमे
भर्तुर्मेलापके । किं भवति, तल्लक्षणमाह—नयनान्तराले लोचनयोर्मध्ये बाष्पोद्गतिः अश्रुज-
लप्रादुर्भावः प्रविरला अल्पा भवति । नासान्तरे नासिकामध्ये मरुतो वायवः स्तिमित-
प्रचाराः स्तोका भवन्ति शनैरागच्छन्ति । अङ्गे शरीरे तापः प्रशाम्यति उपशमं याति ।
कस्मात् । सुधाचमनादिव अमृतपानादिव । उपमासमुच्चयालंकारः ॥

प्रेमप्रदानेत्यादि । हे राजन्, कलहितासु कोपं प्रापितासु विलासिनीषु कान्ते भर्तारि
नते नम्रीभूते सति । किं भवति । नयनाम्बुधाराः प्रेमधाराः प्रेमप्रदानसलिलं स्नेहार्पणजलं
भवति । 'हे भर्तः, अहं ते तुभ्यं प्रेमाणं दास्यामि' इति प्रतिज्ञाय हस्ते उदकपातो भवति,
यथा ब्राह्मणेभ्य उदकधारापूर्वं किमपि दीयत इति भावः । श्वासाः समागमनसंकथनं
समागमनस्य यत्संकथनं समीचीनवचनं 'समागच्छन्तु स्वामिनः' इति वचनस्याग्रदूताः पूर्व-
दूता भवन्ति । पुनः पश्चात् केलिकृतौ संभोगक्रीडायां मौनं भवति न निर्भर्त्सयन्ति । कथम् ।
सचाटु मिथ्यास्तुतिसहितं यथा भवत्येवम् । रूपकालंकारः ॥

नेत्रान्तरित्यादि । हे सखे, आलिङ्ग्य कान्तास्य नेत्रान्तर्गतबाष्पबिन्दु नेत्रयोरन्तर्गता
मध्यस्थिता बाष्पस्य आनन्दाश्रुजलस्य बिन्दवो यत्र तत्तथोक्तम् । पुनः कथंभूतम् । विवश-
श्वासानिलान्दोलितम् विवशाः परवशाः स्ववशा वा ये श्वासास्तेषां अनिलेन आन्दोलितं
कम्पितम् । पुनः कथंभूतम् । मन्दस्पन्दरदच्छदं मन्दो मनाक स्पन्दश्चलनं विस्फरणं रदः

बुद्ध्युत्तापदशं स्वदोषविगमाद्भूयः प्रसीदन्मन-

श्रुम्ब्यालिङ्ग्य निषेधवाग्निधिकरं कान्तास्यमाकोपितम् ५०९

सरलमलकजालं नेत्रयोर्नाञ्जनश्री-

रधरदलमरागं पत्रशून्यः कपोलः ।

श्रवसि च न वतंसः कामिनीनां रतान्ते

तदपि वदनदेशे कान्तिरन्यैव काचित् ॥ ५१० ॥

अलकवलयवासैर्नाकुलं भालमेत-

दशनवसनकान्तिर्नाङ्कितालक्तकेन ।

उरसि न कुचमुद्रा नाङ्गदाङ्कश्च कण्ठे

प्रणयकुपितकान्तासंगमे कामुकानाम् ॥ ५११ ॥

इति विप्रलब्धपुरंध्रीदशावेदनविशारदैरवसरसुभाषितभाषाकोविदैः सं-
भालितवल्गुभापराधविधिरन्येनैव केनचिदातुरजनहृदयविदितप्रतीकारश-
र्मणा कर्मणा मुहुरलङ्घनोपचारमनौषधोपयोगोदाहारमतीव रणरणकरीणा-
नामेणैक्षणानां स्मरज्वरमचिकित्सम् ॥

च्छद ओष्ठे यस्मिन् कान्तास्ये तत्तथोक्तम् । पुनः कथंभूतम् । प्रविदलन्मानग्रहग्रन्थि मा-
नोऽभिमानः स एव ग्रहः पिशाचस्तस्य ग्रन्थिर्बन्धनविशेषः मानग्रहग्रन्थि । प्रविदलत् शत-
खण्डीभवत् मानग्रहग्रन्थि यस्मिन् कान्तास्ये तत्तथोक्तम् । पुनः कथंभूतम् । बुद्ध्युत्तापदशम्
बुद्ध्यन्ती शतखण्डीभवन्ती तापस्य दशा अवस्था यस्मिन् तत्तथोक्तम् ।
..... । पुनः कथंभूतम् । आकोपितं

ईषत्कोपसहितम् । रूपकालंकारः ॥

सरलमित्यादि । हे राजन्, कामिनीनां रतान्ते संभोगक्रीडापर्यन्ते यदिपि तथार्पि
वदनदेशे मुखमण्डले काचिदपूर्वा अन्यैव अनिर्वचनीया कान्तिर्भवति । तदपि किम् ।
यद्यपि अलकजालं सरलं वर्तते वक्तां मुञ्चति । नेत्रयोरञ्जनश्रीमेषः शोभा न वर्तते ।
अधरदलम् अरागं पीताधरत्वात् । कपोलः पत्रशून्यो भग्नपत्रावलीकः । श्रवसि कर्णे वतंसः
कर्णपूरो न वर्तते । समुच्चयालंकारः ॥

अलकेत्यादि । हे राजन्, प्रणयकुपितकान्तासंगमे प्रेमक्रुद्धस्त्रीसंयोगे कामुकानां
कामिनां यत् भालं ललाटपटः अलकवलयवासैर्नाकुलं न वर्तते न भवति । दशनवसन-
कान्तिः ओष्ठशोभा अलक्तकेन अङ्किता सहिता न भवति । उरसि वक्षसि कुचमुद्रा स्तन-
पदं न वर्तते । कण्ठे ग्रीवायां अङ्गदाङ्कः बाहुरक्षपदं न भवति । दीपकालंकारः ॥

उन्मीलद्भुजगेन्द्रसद्भुसुभगान्याविर्भवद्भूपति-

श्रीचिह्नानि जिनेक्षणगागुरश्रेणीविमानानि च ।

पूजावर्जनसज्जदुन्दुभिरवोद्यावप्रमोदोदया-

दित्थं त्रीण्यपि यस्य जन्मनि जगन्त्यासन्स वोऽव्याजिनः ५१२

लोकवित्त्वे कवित्वे वा यदि चातुर्यचञ्चवः ।

सोमदेवकवेः सूक्तीः समभ्यस्यन्तु साधवः ॥ ५१३ ॥

इति सकलतार्किकलोकचूडामणैः श्रीमन्नेमिदेवभगवतः शिष्येण सद्योनवद्यगद्यपद्य-
विद्याधरचक्रवर्तिशिखण्डमण्डनीभवच्चरणकमलेन श्रीसोमदेवसूरिणा विरचिते
यशोधरमहाराजचरिते यशस्तिलकापरनाम्नि महाकाव्ये राजलक्ष्मीविनोदनो
नाम तृतीय आश्वासः समाप्तः ।

उन्मीलदित्यादि । स जगत्प्रसिद्धो जिनः श्रीमद्भगवदहर्हत्सर्वज्ञवीतरागः वो यु-
ष्मान् अव्यात् रक्षतु । स कः । यस्य तीर्थंकरस्य परमदेवस्य जन्मनि जन्मकल्याणे.....
पूजावर्जनसज्जदुन्दुभयः पटहास्तेषां रवाणां उद्याव उत्सवस्तस्य प्रमोदोदयः प्रादुर्भावस्त-
स्मात् इत्थं उक्तप्रकारेण त्रीण्यपि जगन्ति लोकाः आसन् बभूवुः । कथंभूतानि जगन्ति ।
उन्मीलद्भुजगेन्द्रसद्भुसुभगानि उन्मीलन्ति पातालात् प्रादुर्भवन्ति यानि भुजगेन्द्रसद्भानि
तैः सुभगानि । पुनः कथंभूतानि जगन्ति । आविर्भवद्भूपतिश्रीचिह्नानि आविर्भवन्ति मर्त्य-
लोके प्रादुर्भवन्ति यानि भूपतीनां चक्रवर्त्यादिनरेन्द्राणां श्रीणां लक्ष्मीणां चिह्नानि ध्वज-
च्छत्रचमरचन्द्रोपकादीनि येषु जगत्सु तानि तथोक्तानि । पुनः कथंभूतानि जगन्ति । जिनेक्ष-
गागतसुरश्रेणीविमानानि जिनस्य वृषभादेरीक्षणमवलोकनं तदर्थमागता उपनता या सुरश्रे-
ण्यः सुरसमूहास्तासां विमानानि येषु जगत्सु तानि तथोक्तानि । अतिशयसमुच्चालंकारः ॥

लोकवित्त्वे इत्यादि । साधवो विद्वांसो यदि चेत् लोकवित्त्वे लोकव्यवहारपरिज्ञाने
वा अथ वा कवित्वे कवीश्वरत्वे चातुर्यचञ्चवः चातुर्यनिपुणाः प्रवीणा वर्तन्ते । तर्हि श्रीसो-
मदेवाचार्यस्य सूक्तीः सुवचनानि समभ्यस्यन्तु अनुशील्यन्तिवति भद्रम् । समुच्चालंकारः ॥

इति सकलतार्किकलोकचूडामणैः श्रीमन्नेमिदेवभगवतः शिष्येण सद्योनवद्यगद्यपद्यवि-
द्याधरचक्रवर्तिशिखण्डमण्डनीभवच्चरणकमलेन श्रीसोमदेवसूरिणा विरचिते यशोधरमहारा-
जचरिते यशस्तिलकापरनाम्नि महाकाव्ये राजलक्ष्मीविनोदनो नाम तृतीय आश्वासः
सम्पन्न इति । अस्य व्याख्या पूर्ववत् ज्ञातव्या ॥

इति श्रीपद्मनन्दिदेवेन्द्रकीर्तिविद्यानन्दिमल्लिभूषणान्नायेन भट्टारकश्रीमल्लिभूषणगुरुपरमा-
भीष्टगुरुभ्रात्रा गुर्जरदेशसिंहासनभट्टारकश्रीलक्ष्मीचन्द्रकाभिमतेन मालवदेशभट्टारकश्रीसिं-
हनन्दिप्रार्थनया यतिश्रीसिद्धान्तसागरव्याख्याकृतिनिमित्तं नवनवतिमहामहावादिस्याद्वा-
लब्धविजयेन तर्कव्याकरणच्छन्दोऽलंकारसिद्धान्तसाहिल्यादिशास्त्रनिपुणमतिना प्राकृतव्या-
करणाद्यनेकशास्त्रचञ्चुना सूरिश्रीश्रुतसौगरेण विरचितायां यशस्तिलकचन्द्रिकाभिधानायां
यशोधरमहाराजचरितचम्पुमहाकाव्यटीकायां यशोधरमहाराजराजलक्ष्मीविनोदवर्णनं नाम
तृतीयाश्वासचन्द्रिका परिसमाप्त इति शुभम् ॥